

శ్రీ కాకతీయ గ్రంథమాలలో నాలుగవ సుమము

సంపాదకులు, పరిష్కర్తలు:

శేషాద్రి రమణకవులు, శతావధానులు.

దాసబోధ.

శ్రీ భక్తపతి శివాజిమహారాజానకు గురువగు

అనునాదకుడు:

కొణకంచి చక్రధరరావు.



ప్రకాశకులు:

1955.

ద్వితీయ ముద్రణము 1000.

దీని మేల 8-0-0.

Copyright Registered.]

సర్వస్వామ్యములు ప్రకాశకులవి.

54

వలయునాగు క్రిందివిలాసములకు వ్రాయవలయును:—

1. శ్రీ వ్యాసాశ్రమము, ఏర్పేడు పోస్టు, (చిత్తూరుజిల్లా.)
2. దూపాటి వెంకటరమణాచార్యులుగారు, బ్రాహ్మణవీధి,
హన్మకొండపోస్టు, వరంగల్ జిల్లా.

అనువాదక విజ్ఞప్తి.

ఆర్యులారా !

దాసబోధ యను నీ యుత్కృష్టగ్రంథము మహారాష్ట్రభాషలో రచించిన మహాత్ముడుగు శ్రీ సమర్థ రామదాసస్వామి జీవితము దాస బోధ ప్రశస్తితెలుపు అనుబంధము లిందుఁ గలవు. విశేషాంశములను విఖ్యాతిపండితకవులును వాఙ్మయసేవకులు నగు మా శేషాద్రిరమణకవుల పీఠికలున నింకను విశదమగునని నే నాప్రశంస మానుకొంటిని.

ఈ గ్రంథమును దెనుఁగులోని కనువదించుమని మిత్రులు మిగులఁ బ్రోత్సహించిరి. క్లిష్టభావములుగల యీ యుత్తమగ్రంథమును దాదాపు సంవత్సరము శ్రమపడి యాంధ్రీకరించితిని. ఈయాంధ్రీకరణమునకుఁ దాత్కాలికముగఁ గలిగిన భక్త్యుద్దేవేమే కారణముగాని నా శక్తి సామర్థ్యములు కారణములుగావు. గ్రంథము పూర్తియైన పిమ్మట లోపములను సంస్కరించి పలుమాఱు పఠించి గుణముల నలరించి ముద్రణాధికారము, గ్రంథ స్వాతంత్ర్యము గైకొని సర్వాంగసుందరముగ వ్యయ ప్రయాసల కోర్చి ప్రచురించి పల్లెటూరివాసి నగు నన్నుఁ గృతార్థుని గావించిన శ్రీ శేషాద్రి రమణకవులకు వందనముల నర్పించెదను.

ఇట్లు - అనువాదకుఁడు,

తేది 1-4-1929.

కొణకంచి చక్రధరరావు.



అంకితము.

ధర్మసంస్థాపకుడును, అవతార పురుషుడును, చోకోద్ధారకుడును
శ్రీ శివాజి చక్రవర్తికి గురువరేణ్యుడును

గ్రంథకర్తయు నగు

శ్రీ సమర్థ రామదాసస్వామి

చరణకమలములయం దీ యాధ్రానువాదము సమర్పించి
కృతార్థుడ నగు చున్నాడను.

భక్తజన విధేయుడు,

అనువాదకుడు.

1—4—1929.

ప్రకాశకుల సందేశము.



దాసబోధయను నీ సర్వోత్కృష్ట గ్రంథము కొన్ని సంవత్సరముల క్రితము, ఒకసారి చదువగా ఈ పవిత్ర పుస్తకము తెనుగుదేశమందంతటను వ్యాపించియుండిన నెంతో బాగుండునను తలంపు గలిగెను. ఏలన? బ్రహ్మ వేత్తలకు, పరమభక్తులకు, యోగనిష్ఠులకు, నిష్కామ కర్మయోగులకు నుండవలసిన ధర్మము లేగ్రంథములోను నింత సవిస్తరముగ కానుపించుట లేదు. అంతియేగాక ఇది పురాణగాథ కాదు. ప్రత్యక్షముగా కొలది సంవత్సరములక్రిందట జరిగిన విషయము. శ్రీ సమర్థరామదాసస్వాముల దివ్యచరిత్రము సాధారణముగా భక్తులందఱు నెఱింగిన విషయమే. ఈ గ్రంథము యెచ్చట దొరకునా యని విచారించగా దూపాటి వెంకటరమణాచార్యులని తెలియడమైనది. వారికి వ్రాయగా 1929 లో మొదటికూర్పు అచ్చైనదనియు, అది యిప్పటికి 26 సంవత్సరములైనదనియు, తరువాత ముద్రించువారు లేకపోవుటచే ద్వితీయ ముద్రణము జరుగలేదనియు తెలుపుటవల్ల యట్టి పావనగ్రంథము నచ్చువేసిన బాగుండుననితలంచుటవల్ల దూపాటి వెంకటరమణాచార్యులకు తెలుపగా ప్రీతిపూర్వకముగా ముద్రణమున కవకాశమొసంగి ఇకమీద దీని సర్వాధికారమును శ్రీ వ్యాసాశ్రమమునకు ఉండులాగున భక్తిపూర్వకముగా అనుమతి పత్రమువ్రాసి యిచ్చిరి. ఇట్టి ఉదారస్వభావమున్ను, పరమభక్తియున్నగల శ్రీదూపాటి వెంకటరమణాచార్యులకు కృతజ్ఞులము. శ్రీ సమర్థ రామదాసస్వాముల వారిపై గల భక్తిచేతను పరమభక్తులందఱున్న దీనిని చదివి తరించవలయునను సదభిప్రాయముతో దీనిని ముద్రించడమైనదేగాని, మఱి యొక లాభము నుద్దేశించికాదు.

ఇట్లు,

శ్రీ వ్యాసాశ్రమమువారు.

ॐ

ద్వితీయ ముద్రణము.

చిత్తూరుజిల్లా కాశహస్తి తాలూకా పశ్చిమ శ్రీ వ్యాసాశ్రమమునకు దాసబోధ ముదించుటకు అధికారము ఇచ్చుచున్నాను. వెంటనే ముద్రణముచేయుటకు సంబంధ వారముగా అంగీకరించుచున్నాను. ఇట్లు గ్రంథనిష్ఠులైన సర్వాధికారముగల నేను ఆమోదమును తెలుపుచున్నాను. ఇందువలన దీని సర్వాధికారము శ్రీ వ్యాసాశ్రమమునకు యిచ్చబడినది.

దూపాటి వెంకటరమణాచార్యులు,

బ్రాహ్మణవాడ,

హనుమకొండ పోస్టు, హైదరాబాదు. (దక్కన్.)

సంవత్సరము 1955.



మొదటి కూర్పు సంపాదకీయ భూమిక



ఈ దాసబోధ శ్రీ సమర్థ రామదాసస్వామి రచించిన మహారాష్ట్ర గ్రంథమున కనువాదము. దాసబోధ ప్రశస్తియు శ్రీ సమర్థుని జీవితమును దెలుపు ప్రత్యేకవ్యాసము లీ గ్రంథమున జేర్చితిమి. గాన నాయూ భాగములు వదలి గ్రంథప్రచురణమునుగూర్చి యొకచుక వ్రాసెదము.

దాసబోధ మహారాష్ట్రులు మిగుల నభిమానముతో గౌరవించు పవిత్రగ్రంథము. ఎందఱో మహారాష్ట్రభాషలో నీ గ్రంథమును ముద్రించిరి. అందు ధులియాలోని సత్కార్యోత్తేజక సమితివారు ప్రచురించిన ప్రతి, శుద్ధముగను, సుపరిశోధితముగను నున్నది. దీని ననుసరించియే హిందీయనువాదము ప్రచురింపబడెను. ఈ యాంధ్రానువాదము చాల వఱకు హిందీయనువాదము ననుసరించి చేయబడినను గొన్నితావుల మూలగ్రంథమునుండియు గుజరాతి అనువాదమునుండియు విషయసమన్వయమునకు భావములఁ గైకొనవలసివచ్చినది. హిందీ దాసబోధలో మొదటికూర్పునఁగల యంశములకు రెండు మూడు కూర్పులలోఁగల యంశములకు భేదముగలదు. ఇన్నిటిని సమన్వయించుటచే నీ దాసబోధ యించుక హిందీప్రతి కెందేని భిన్నముగనున్నను జాలవఱకుఁ జేరువలో నుండును. ఈ గ్రంథమును మూలానుసారముగ మా మిత్రులగు శ్రీయుత కొణకంచి చక్రధరరావుగారు 10-2-26 తేదీ ఆంధ్రప్రదేశ్ నారంభించి 4-11-27 తేదీ పూర్తిచేసిరి. ప్రచురణ విషయమున నవకాశములున్నచో విచారింపుఁడని లిఖితప్రతిని అనువాదకులు మాకొసంగిరి. తదాదిగ గ్రంథ మండలులకు, గ్రంథప్రకాశకులకు నీ గ్రంథమును బ్రచురించుకొండని పలు మాటలు వ్రాసితిమి. పెద్దగ్రంథమనియు, దీరికలేదనియు, గ్రంథము పంపిన వీలువెంట యోచింతమనియు బ్రత్యుత్తరమొసంగిరి. ఈ యవకాశములో భాషాంతరీకరణమును మేము పలుమాటలు జదివితిమి. హిందీప్రతితోఁ బోల్చిచూచితిమి. మహారాష్ట్ర పద్యములతోఁగూడఁ బోల్చిచూచితిమి. ఆంధ్రీకరణము సమంజసముగ నుండెను. ఈ గ్రంథరత్న

మాంధ్రవాజ్ఞయమున కపూర్వాలంకారమని తోచెను. కాని ప్రచురించు మార్గమెది? ముద్రణశాలకేగి విచారించు రు 5000 లు వెచ్చించినచో గాని ప్రతులు 1000 ముద్రప వీలుకాదనిరి. మేనూ నిర్ణయము. ఆంధ్రుల కీ సమర్థరామదాసస్వామి సందేశము నినిసి సవలనిన సభానసరము వచ్చినది. ఎట్లు నిర్వహింపనగునని తికమకపడితిమి. మా సర్వస్వములు మున్నొకమాటు భారతిలో నివేదించుకొంటిమి.

“నాకే భాగ్యముకల్గెనేని కవితానందానుసంధాన భాషాకావ్యంబులతోడ రేయిపవలుక్ సాఫల్యముకడేసి నిద్రాకాంక్ష జరియింపకుందునె? దర్శిత్రక్షుణ్ణనిర్మాంస శల్యాకారంబుగనుంటి నెట్టులిక నీయాంధ్రాశ చల్లారునో”.

ఈ తృప్తయే గ్రంథప్రచురణమునకు మమ్ము కొందరించెను. ఉదారభావమును సర్వస్వామ్యములతో అనువాదములు మా గ్రంథమొసంగిరి. కర్తవ్యముతోచక త్రొక్కులాడుతటి నందిగామలో నుద్వేగి వశమున వసించియున్న మా మిత్రులును ధర్మస్వభావులునగు శ్రీ దేవరకొండ రామమూర్తిగారు ప్రోత్సహించి మీకు జయము చెకూరును. గ్రంథప్రచురణమునకు సాహసింపుడనియు శక్తికొలది శోధ్యమనుననియు సెలవిచ్చిరి. పలువురు మిత్రులు శక్తికొలది గ్రంథవ్యాప్తికి బ్రయత్నింతుమనిరి. దాసభోధ ప్రశస్తితెలుపు కరపత్రముకొరకె ప్రచురించి ముందు వెలయొసంగినచో ఆంధ్రదాసభోధ రు 4లకు ఒసంగుదుమని ప్రకటించితిమి. ఎందఱో భాషాభిమాను లభిమానించి శోధ్యశిరిగాని కావలసిన ధనములోఁ గొంతమాత్రమే సమకూరెను. మా శక్తినితమగు పనియని నిరుత్సాహపడితిమి. ముద్రణశాలాధికారులు అనువాదమునకు శుద్ధప్రతి వ్రాయకున్నచో ముద్రప నవకాశము చిక్కదనిరి. ఆధునిక సంప్రదాయానుసారముగ భాషాసంస్కరణములు ఉచిత పదప్రయోగము నెలకొల్పి విస్తృతములుగనున్న మకుటములు తగ్గించి రచనమును స్వతంత్రభాషవలె సంస్కరింపవలెనను కోర్కె జనించెను. అనువాదకులు మా తలంపున కామోదించిరి, మూలగ్రంథము మహారాష్ట్ర గ్రంథము చెంతనుంచుకొని 20-6-28 తేదీని శుద్ధప్రతి వ్రాయ నారంభించి యెనిమిదిమాసములకుఁ బూర్తిచేసితిమి. మా మిత్రు లీమార్పుల

కామోనించిరి. ముద్రణమునకు యత్నించునరికి జేత రొక్కము చాల తక్కువగనున్నను సాహించితిమి. సిద్ధసంకల్పుడు, అమోఘవ్రతుడు, మృతజీవుడునగు శ్రీ సమర్థరామస్వామి మా హృదయముల నావరించి యెన్ని యంతరాచుములు కలిగినను ఎన్ని విషయపరిస్థితు లేర్పడినను బోత్సహించిన కతన నేటి కీ యాంధ్రానువాదమును బ్రచురింపఁగలిగితిమి. ఆంధ్రసోదరు లీ గ్రంథప్రశస్తిని గమనించి యాదరింతురేని మేము ధన్యులము.

సమర్థ రామదాసస్వామి భారతదేశ పర్యటనము గావించుతఱి ఆంధ్రదేశమునఁ జిరకాలము నివసించి తన సప్రదాయమును వ్యాప్తి గావించెననియు శివరామదేశికుఁడను నొక విద్వాంసుని ఆంధ్రదేశము నందలి మతమున కధిపతిని గావించెననియు ఆంధ్రమున సమర్థుఁ డనేక గ్రంథముల రచించెననియు మహారాష్ట్ర గ్రంథములలోఁగలదు. మన దురదృష్టవశమున నింతవరకు శ్రీ సమర్థుని యాంధ్ర కవితారసము గ్రోలుటగాని యతనిచే స్థాపితమైన మతమును దర్శించుటగాని తటస్థింప దయ్యె. పరిశోధకు లిందుల కెంతేని కృషిచేయవలసియున్నది.

సమర్థ రామదాసస్వామి కేవల వేదాంతిగాదు. ప్రవక్త. ధర్మ స్థాపకుడు. శాంతిదూత. శివాజిచక్రవర్తి నాథారముగఁజేసికొని ఆర్యా వర్తనమున నీయన ధర్మసంస్థాపనము గావించి యవతార పురుషుఁడని పేరొందెను. ఆయన యాదర్శములకెల్ల నెలవగు దాసబోధ నెంతేని ప్రశంసింపవలసియున్నది. ఆత్మ, వ్యక్తి, సమాజము, దేశముల కుపకరించు హితోపదేశ మెంతేని యీ గ్రంథరాజమునఁగలదు. ఇందలి పూర్వార్థము పరమార్థాభ్యుదయమునకు, ఉత్తరార్థము సాంసారికాభ్యుదయమునకు నుపకరించును గాన మానవజాతి కీ గ్రంథరాజము సర్వ కాల సర్వావస్థలందును సరిపడును. వేదవేదాంతాదులలోఁ బ్రతిపాదితము లగు తత్త్వసారముల నెఱింగించునదిగాన యీ గ్రంథ మాస్తికుల కందఱు కును బఠనయోగ్యము. స్వాతంత్ర్య బీజములు సమకాలికుల హృదయములలో నంకురింపఁజేసిన శివాజియంతటి త్యాగమూర్తిచే జిరపఠనీయ మగుటచే నీ గ్రంథము సందిగ్ధావస్థలోనున్న మాతృదేశమునకు విజ్ఞానమును బ్రసాదించుననుటకు సంశయింపఁ బనిలేదు. దాసబోధను రామదాస స్వామినిగూర్చి శ్రీ కె. వి. లక్ష్మణరావుపంతుల వారిలులవ్రాసియున్నారు.

“మతజిజ్ఞాసయు మతోపదేశంబును మానవులకు సంసారమునందు విరక్తిగలుగు నటుల జేయుననియు జ్ఞానోపదేశముయొక్క పరమోద్దేశము సర్వసంగ పరిత్యాగమే ననియు జనసామాన్యము దలంచుచుండ గురూపదేశమువలన శివాబి మఱింత శూయఁ డయ్యెననియు నైహికరాజ్యము సంపాదించుట యందధిక్తోత్సాహి యుద్వేగినియగు నేనువ్రాయట చదువరులకు వింతగానుండును. కాని నివివిదేశ చరిత్రములను చక్కఁగ నభ్యసించినవారికి స్వమతాభిమానము స్వదేశాభిమానముగాఁ బరిణమించు నననంగితి వింతగానుండజాలదు. మతాభిమానమును మతశ్రద్ధయుఁ బూర్వము దేశాభిమానమునను బ్రబల పోషకములుగ నుండెను. క్రీ. శ. 1649 నుండి 1660 వఱకు ఇంగ్లండు ప్రభుత్వ వంతు (Protector)గానుండిన క్రాంవెల్ గెలిచిన విప్లవమున్నఁ జూచుచేసినందు శూయల నైన్యంబులవలననే యిది శుద్ధేశచరిత్ర చదివినవారికి విశదమె. ఏవానినైనను నైన్యములోఁజేర్చుకొనుటకఁ బూర్వమాతఁడు ఆమిత దేశాభిమానముగలవాఁడా కాఁడా యని క్రాంవెల్ ఆలోచించుచుండెను. మతాభిమానమున కాలవారల నడిచు నైన్యములోఁ జేర్చునేలేదు. కనుకనే సార్థకవామధేయులగు నతని లోనాకాశము లిచ్చటను బరాధూతులైనవారకారు. ఇఁక రెండవ యుద్ధాహంగము: హాలండుదేశములో సాపింపఁబడిన ప్రజాసత్తాత్మక రాజ్యముంతయుఁ బ్రాప్తమైయు మతాభిమానముయొక్క పరిమేయని డచ ప్రజాసత్తాత్మక రాజ్యముయొక్క యభ్యుదయము (Rise of the Dutch Republic) అను చరిత్రరాజము భవించినవారికిఁ దెలిసినవిషయమే అంతయునుపోసేల? సాంఖ్యంబును యోగంబును సమన్వయించి సాంఖ్యయోగంబును శాస్త్రమును నిర్మించి కర్మబ్రహ్మ మింహంసా ప్రతిపాదితంబులగు కర్మ జ్ఞానయోగముల నన్వయించి అర్జును నకుఁ గృష్ణునిచే నుపదేశింపఁబడిన గీతాశాస్త్రంబై గొప్ప వేదాంతగ్రంథంబని హిందువు లందఱును బఠించుచున్నారు. కాని యా వేదాంతశాస్త్రంబు అర్జునుని గర్వావ్యాచరణ మునకుఁ బ్రేరేపించి యతనిచే న్యధర్మము ననుష్ఠించుఁజేయలేదా! ఇట్లు నిజమైనమతంబు మనుజుని సంసార పరాజ్ఞుఱుని జేయుటలేదు. కర్తవ్యనిష్ఠుని నేచేయును. కాన శివాబీ రామదాసుల చరిత్రము సాంసారికులకును సంన్యాసులకును ననుసరణీయమే!.....

రామదాసు రాజ్యధర్మముల సంపూర్ణముగా నెఱింగినవాఁడు గావునఁ దనదాస భోధయందు రాజ్యప్రకరణములో రాజ్యమును నడుపువిధము, రాజ్యధర్మములు, ప్రజలు నుఖులై రాజధక్తి గలవారుగ నుండునటులఁజేయు నుపాయములు, సామదాసభేద దండములచే అరిని గెలువలసినవిధము, జితశత్రువులు నాదరించి ప్రేమభావముతో వశపఱుచుకొనుమార్గములు మొదలయిన శకకర్తలకుఁ గావలసిన ధర్మములను కడుజేర్పుతో నాతఁడు పఠించియున్నాఁడు. ఈ గ్రంథముయొక్క యాభాగమేకాదు. కడమ గ్రంథముంతయు ననుభవపూర్ణముగను అమృతము చిప్పిలునట్లుగను నుండును.

శివాబీచరిత్రము (రివ ౪)

వేదాంతవిషయము నందీ గ్రంథమున సమూల్యములగు ఘట్టములు గలవు. వేదాంతవేత్త లెవ్వరును సమన్వయింపజాలని యపూర్వాంశముల నీయన సమజసముగఁ దెలిపెను. సత్య దై వనిరూపణము, పరమాత్మ నిశ్చయము, మోక్షలక్షణము, బ్రహ్మచిరూపణము, ఆత్మజ్ఞానము, జ్ఞానోప దేశము, లఘుబోధ మున్నగు సమాసములు వేదాంతరహస్యముల వెల్లడించుచున్నవి. ఈ గ్రంథరాజము సన్న్యాసమును బోధింపక గృహస్థాశ్రమముననుండి భజనసహాయమున సంఘము కడతేరువిధముల నెఱింగించుచున్నది. యోగమును వలదనుచున్నది. సంఘమునందలి లోపములను జ్ఞాన చక్షుస్సుతో విమర్శించుచున్నది. జాతిలోఁ బాదుకొని జీర్ణించిన దురాచారములను వ్రేలెత్తించుచు సంఘమునంతయు నూపివేయుచున్నది. వైదికధర్మము నుద్ధరించుచున్నది. ఇంతయేల! శ్రీ సమర్థ రామదాసస్వామి పవిత్రజీతమున కన్ని తెఱుగుల నీ గ్రంథము దార్కాణముగా నున్నది.

రామదాసస్వామి యవతరించుకాలము భారతదేశము యవనుల పరిపాలనమందుండెను. విగ్రహములు చితుకఁగొట్టబడి ఆలయములు మలినపఱుపఁబడెను, బ్రాహ్మణుఁడు మొదలుకొని చండాలుని వరకుఁ గల ప్రజలందఱు పరమశివుని బ్రేమించుచుండిరి. విహికసౌఖ్యములకు అధికారములు వలచి అగ్రవర్ణమువారు మహమ్మదీయులకుఁ బ్రతిబింబములైరి. టాకటీలోఁ తపము ముగించుకొని రామాజ్ఞను బడసి ఆసేతు హిమాచలము వరకుఁ బాదచారిగాఁ దిరుగుచు భీక్షాటనముతోఁ గాలముబుచ్చుచు రామదాసస్వామి దేశపరిస్థితులన్నియు గమనించెను. పవిత్రములగు దేవమందిరములు నాశనమగుటకు వగచెను. సంక్షుభితమగు భారతజాతిని మేలుకొలిపి ప్రజాహృదయముల నాకర్షించి జాగరూకము గావింప నిశ్చయించెను. తానుజోయి ప్రతిగ్రామమునందును అంజనేయుని బ్రతిష్ఠించెను. పవిత్రక్షేత్రముల నన్నిటినిఁ జూచెను. లోకోద్ధరణమునకుఁ బ్రణాళికవేసికొనెను. పలుతావుల రామదాసస్వామి యుపదేశమునకు ముగ్ధులై శిష్యులసంఖ్యాకముగ జేరిరి. తన దివ్యానుభవమును బురస్కరించుకొని ఉత్తమగ్రంథములు రచించెను. అందు దాస

బోధ జాల మాహాత్మ్యముగల యుత్తమగ్రంథము. అందు వివిధవిషయములు చర్చింపబడినవి.

రాజకీయవిదు లిది రాజనీతిశాస్త్రమనిరి. పురుషుని నీతికాన్యమనిరి. రామదాసస్వామియే గ్రంథాదియందు ఇది సరమాఖ్యమును బోధించు వేదాంతశాస్త్రమనియు సర్వగ్రంథములసారమునుగలదని చెప్పి యున్నాడు. చరిత్రకారులు ఆ కాలపు దేశచరిత్రమిది. పలువురు సూరి విధములఁ దలంచిరి. కాని రామదాసస్వామి అనుచూయుటగు భక్తులు వేదాంతశాస్త్రమనియే విశ్వసించిరి, మొత్తముమీఁద సార్వకాలముగ నున్న సమస్త విషయశోభితమగు వేదాంతశాస్త్రమనుటయే సమంజసము. రామదాసస్వామి దాసబోధ యపూర్వపద్ధతిలో రచించెను. శిష్యుల సందేహములు నివారణచేయువిధముగఁ గొన్నిసమాసము లుడుచెను. తన దివ్యానుభవములనే కొండొకచోఁ బేర్కొనును. శాస్త్రీకాశములలో నాత్మానుభవమే తొణికిసలాడుచుండును. తాను సాధించిన యమూల్యాంశములనె తఱచుగఁ జెప్పును. మఱుగులేకుండ స్పష్టముగ శ్రోతలకుఁ దెలియఁజెప్పుటయుఁ దానుజెప్పునది యెంతవరకు గ్రహించిరో యెఱుగుటయు నందందుఁ గానవచ్చును. రామదాసస్వామి సర్వమతిముల సారము గ్రహించెను. బహుభాషలలోఁ బరిజ్ఞానముగలవాఁడు, చతురుఁడు. సుందరాకారుఁడు మాటకారి ఆచరణము పరిశుద్ధము. ఎంతమంది మహాపండితులను దేశభాషలలో గ్రంథరచనము గొంపఁజేసెను. ఆయన యెచ్చటనున్న అచటఁ దీర్థప్రజవలె భక్తులు ప్రోగై నలసిమెలసి వర్తింతురు.

తొలుత శ్రీ శివాజియు రామదాసస్వామి గొప్ప యనంతార పురుషుడని మహాత్ముని ఉపదేశమునకు వచ్చెను. ఉపదేశముతో వారల సమావేశము ముగియలేదు. ఆ కాలమున దేశమాను సంక్షుభితపరిణామ రాజకీయ వ్యవహారములన్నియు వారిచర్చలోనికి వచ్చెను. ఆచరణమునకుఁ బ్రణాళిక లేర్పడెను. శివాజిని తీర్చి దిద్దినవి రామదాసస్వామి దివ్యబోధలే. అనేక సందిగ్ధ సమయములలో రామదాసస్వామి కర్తవ్యము నుపదేశించును. అట్టి దుర్ఘటసమయములో సమావేశము కుదురదేని దాసబోధ నొకమాటు పఠించుకొనుము. కర్తవ్యము బోధపడునని

చెప్పుచుండువాడు. ఆకారణముచే దాసబోధ శ్రీ శివాజీకి బారాయణ గ్రంథము. దాసబోధయే శివాజిని దేశభక్తునిగను హిందూధర్మరక్షకుడుగను లోకోత్తరపురుషునిగను జేసినది. సమర్థుని యుపదేశసారము శివాజిచక్రవర్తిమనమును మననముజేసినచో ఆధ్యాత్మికానందమును దేశభక్తిని సాధింపగలుగుదుము. ఈ పవిత్ర సంకల్పముతోనే దాసబోధను ఆంధ్రమున బరివర్తనముజేసి వ్యాప్తికెంతయో పాటుపడితిమి. కార్యశూరులగు సోదరాంధ్రుల నీ దాసబోధ యాంధ్రీంపకుండునా!

అద్వైత దృష్టితోఁజూచినను వ్యవహారదృష్టితోఁ జూచినను దాసబోధ మిగుల మహాత్వముగల గ్రంథరాజము. ఈ గ్రంథ ప్రశస్తికి విషయకల్పన మనుకూలముగ నున్నది. మొదట మూడు దశకములలో ఐహిక జీవితమున నూనవుఁ డెఱుంగఁదగిన నీతులెన్నేని గలవు. భాగవతమునందుఁ బేర్కొనిన నవనిధ భక్తులపై వ్రాయఁబడిన వ్యాఖ్యాన మనదగు నాలుగవ దశకము ప్రశంసనీయుము. సమర్థుఁ డై దవ దశకము నుండి వేదాంతచర్చకుఁ గడంగెను. గురునిశ్చయమునఁ జెప్పఁబడిన యంశములును సద్గురులక్షణమునఁ జెప్పఁబడిన యంశములును సంపూర్ణముగ సమర్థ రామదాసస్వామి కన్వయించును. శిష్యులక్షణము లటులే శివాజి చక్రవర్తి కన్వయించును. ఐదవ దశకమంతయు నిటులే సద్గురు సచ్చిష్య లక్షణముల కుదాహరణముగ నున్నది. వేదాంతభావము లిటనుండియే సూచింపఁబడెను. ఆఐవ దశకము దుర్గమమగు నద్వైత నిరూపణము. సమర్థుఁడు శ్రీరామానుగ్రహమునను ఆత్మ ప్రతీతివలనను గ్రహించిన యపూర్వ విజ్ఞానమున కీదశకమునుండి యాధారములు లభించును. సమర్థుఁడు సంస్కృతమునను మహారాష్ట్రముననుగల వేదాంత గ్రంథముల నన్నింటిని గాలించెను. ఎంతటి దుర్బల విషయమునేని సమన్వయించుటలో ఆతని కపూర్వమగు నైపుణ్యముగలదు. వక్తృత్వ మనన్య సాధారణమైనది. ఆచరణమునఁ గళకమే లేదు. ఆయన యాశయము ప్రపంచోద్ధరణము. కావుననే శివాజియంతటి మహారాజు సమర్థునికడ ముగ్ధుఁడై పాదాక్రాంతుఁడై కనుసన్నలలో మెలంగెను. నిస్సంగుడగు తుకారామ్ సమర్థుని మహాత్వము దెలుపు సద్గురు నిశ్చయమును బఠించెను. దాసబోధయందలి లఘుబోధ శివాజికై ప్రత్యేకముగ రచింపఁబడినది. సృష్టిని

బోధ జాల మాహాత్మ్యముగల యత్తమగ్రంథము. అందు నిఘోషమును ములు చర్చింపఁబడినది.

రాజకీయవిదు లిది రాజనీతిశాస్త్రమనిరి. పురుషోత్తమశాస్త్ర మనిరి. రామదాసస్వామియే గ్రంథాదియ ను యిది సరస్వతామును బోధించు వేదాంతశాస్త్రమనియు సర్వగ్రంథములసారమునుగలదని యిచ్చి యున్నాఁడు. చరిత్రకారులు ఆ కాలపు దేశచరిత్రమిది. సముద్రపు నూ విధములఁ దలంచిరి. కాని రామదాసస్వామి లిని గూఢములగు భక్తులు వేదాంతశాస్త్రమనియే విశ్వసించిరి. మొత్తముమీఁద సార్వకాలముగ నున్న సమస్త విషయశోభితమగు వేదాంతశాస్త్రమనుటయే సమంజసము. రామదాసస్వామి దాసబోధ యపూర్వవృద్ధిలో రచించెను. శిష్యుల సందేహములు నివారణచేయువిధముగఁ గొన్ని సమాసము లుఁపెను. తన దివ్యానుభవములనే కొండొకచోఁ జేర్చొనును. శాస్త్రకాండ ములలో నాత్మానుభవమే శోధింపఁగలదనియును. తాను సాధించిన యమూల్యాంశములనే తఱచుగాఁ జెప్పెను. మఱుగులేకఁడ న్నెచ్చెముగ శ్రోతలకుఁ దెలియఁజెప్పటయుఁ దానుజెప్పనది యెఱుఁగవలె గ్రహించిరో యెఱుఁగుటయు నందందుఁ గానవచ్చును. రామదాసస్వామి సర్వమతిముల సారము గ్రహించెను. బహుభాషలలోఁ బరిజ్ఞానముగలవాఁడు, చాతు రుఁడు. సుందరాకారుఁడు మాటకారి ఆచరణము పరిశుద్ధము. ఎంత మంది మహాపండితులను దేశభాషలలో గ్రంథరచనము గొంపఁజేసెను. ఆయన యెచ్చటనున్న అచటఁ దీర్థప్రజవలె భక్తులు ప్రోక్షింపఁజేయఁబడి వర్తింతురు.

తొలుత శ్రీ శివాజియు రామదాసస్వామి గొప్ప యవతార పురుషుడని మహాత్ముని ఉపదేశమునకు వచ్చెను. ఉపదేశముతో వారల సమావేశము ముగియలేదు. ఆ కాలమున దేశమాను సంక్షుభితపరిణామ రాజకీయ వ్యవహారములన్నియు వారిచర్చలోనికి వచ్చెను. ఆచరణ మునకుఁ బ్రణాళిక లేర్పడెను. శివాజిని తీర్చి దిద్దినవి రామదాసస్వామి దివ్యబోధలే. అనేక సందిగ్ధ సమయములలో రామదాసస్వామి కర్త వ్యము నుపదేశించును. అట్టి దుర్భుటసమయములో సమావేశము కుదుర దేని దాసబోధ నొకమాటు పఠించుకొనుము. కర్తవ్యము బోధపడునని

చెప్పుచుండువాడు. ఆకారణముచే దాసబోధ శ్రీ శివాజీకి బారాయణ గ్రంథము. దాసబోధయే శివాజిని దేశభక్తునిగను హిందూధర్మరక్షకుడుగను లోకోత్తరపురుషునిగను జేసినది. సమర్థుని యుపదేశసారము శివాజిచక్రవర్తిమనమును మననముజేసినచో ఆధ్యాత్మికానందమును దేశభక్తిని సాధింపగలుగుదుము. ఈ పవిత్ర సంకల్పముతోనే దాసబోధను ఆంధ్రమున బరివర్తనముజేసి వ్యాప్తికెంతయో పాటుపడితిమి. కార్యశూరులగు సోదరాంధ్రుల నీ దాసబోధ యాంధ్రీంపకుండునా!

అద్వైత దృష్టితోఁజూచినను వ్యవహారదృష్టితోఁ జూచినను దాసబోధ మిగుల మహత్త్వముగల గ్రంథరాజము. ఈ గ్రంథ ప్రశస్తికి విషయకల్పన మనుకూలముగ నున్నది. మొదట మూడు దశకములలో ఐహిక జీవితమున నూనవుఁ డెఱుంగఁదగిన నీతులెన్నేని గలవు. భాగవతమునందుఁ బేర్కొనిన నవనిధ భక్తులపై వ్రాయఁబడిన వ్యాఖ్యాన మనదగు నాలుగవ దశకము ప్రశంసనీయుము. సమర్థుఁ డై దవ దశకము నుండి వేదాంతచర్చకుఁ గడంగెను. గురునిశ్చయమునఁ జెప్పఁబడిన యంశములును సద్గురులక్షణమునఁ జెప్పఁబడిన యంశములును సంపూర్ణముగ సమర్థ రామదాసస్వామి కన్వయించును. శిష్యులక్షణము లటులే శివాజి చక్రవర్తి కన్వయించును. ఐదవ దశకమంతయు నిటులే సద్గురు సచ్చిష్యులక్షణముల విదాహరణముగ నున్నది. నేనాంధ్రభావము లిటనుండియే సూచింపఁబడెను. ఆఱవ దశకము దుర్గమమగు నద్వైత నిరూపణము. సమర్థుఁడు శ్రీరామానుగ్రహమునను ఆత్మ ప్రతీతివలనను గ్రహించిన యపూర్వ విజ్ఞానమున కీదశకమునుండి యాధారములు లభించును. సమర్థుఁడు సంస్కృతమునను మహారాష్ట్రముననుగల వేదాంత గ్రంథముల నన్నింటిని గాలించెను. ఎంతటి దుర్బల విషయమునేని సమన్వయించుటలో ఆతని కపూర్వమగు నైపుణ్యముగలదు. వక్తృత్వ మనన్య సాధారణమైనది. ఆచరణమునఁ గళంకమే లేదు. ఆయన యాశయము ప్రపంచోద్ధరణము. కావుననే శివాజియంతటి మహారాజు సమర్థునికడ ముగ్ధుఁడై పాదాక్రాంతుఁడై కనుసన్నలలో మెలంగెను. నిస్సంగుడగు తుకారామ్ సమర్థుని మహత్త్వము దెలుపు సద్గురు నిశ్చయమును బఠించెను. దాసబోధయందలి లఘుబోధ శివాజికై ప్రత్యేకముగ రచింపఁబడినది. సృష్టిని

గూర్చినకథ సమర్థుని యపూర్వకల్పనాశక్తికే దారాణము. ఉపనిషత్తులు, ప్రస్థానత్రయము మున్నగు వేదాంతగ్రంథముల భావము కర్మయోగమని శ్రీలోకమాన్య తిలకుగారు తన కర్మయోగమునందు నుపేషియున్నారు. సమర్థుడు ఈ నిరూపణమునందు లోకమాన్యనకు మార్గదర్శకుడుగాననే పలుతావుల దానబోధనుండి తనవాదమున కాధారములు లోకమాన్యుడు గైకొనెను. ఆదర్శపురుషుడును సర్వజ్ఞచూడామణియు నగు శ్రీ సమర్థ రామదాసస్వామి తన వృత్తాంతము నిట్లు చెప్పుకొనుచున్నాడు.

“అత్యజ్ఞానము పురాణములను జదువుటచే నెఱుంగఁబడదు. దానిని వర్ణించివర్ణించి వేదములు విసిగిపోయెను. కాని శ్రీ సద్గురుమూర్తి యనుగ్రహమువలన నేనిప్పుడు మీ కందఱకు దానినే చెప్పుచున్నాఁడను. సంస్కృతము, మహారాష్ట్రము మున్నగుభాషా గ్రంథములందు నా కేమియుఁబ్రవేశములేదు. కాని నాహృదయమునందు కృపామూర్తియగు సద్గురుస్వామి నివసించి విరాజిల్లుచున్నాడు. కావున నిప్పుడు ప్రస్తుతాంశమునుదెలుపుటకు నాకు సంస్కృత ప్రాకృతి గ్రంథములతో నెట్టి యావశ్యకమును లేదు. దాస—5-6”

సమర్థుని నిరాడంబర జీవితమునకును, సహజవిజ్ఞానమునకును నుదాహృతభాగములు చాలును. వేమనవలె సమర్థుడు అోచినయంశము నెల్ల విమర్శించుచుండనకు వెగటుగఁదోచినవెల్ల దూషింపఁచుచు బోవలేదు. చెప్పఁదలచిన యంశము విస్పష్టముగను, సుబోధముగను శాస్త్రానుకూలముగను జెప్పెను. అంతతోఁ దృప్తిజెందక శిష్యులవగు సందేహములఁ బురస్కరించుకొని సోదాహరణముగ మఱలఁ జర్చించెను. సుబోధార్థమై చెప్పినయంశమును మఱలఁ జెప్పెను. కడకు విసిగి యెంత జెప్పినను దెలిసికొనజాలరేమియని శిష్యుల నెత్తిపొడిచెను. తత్త్వగ్రహణమున యోగ్యులెవరో తొలుత నిర్ణయించి యేరుకొనిన శిష్యులు విషయగ్రహణమునఁ బరాకువహించినందులకుఁ గినియుట గురుధర్మమే గదా! బ్రహ్మనిరూపణము, మాయానిరూపణము, కేవలబ్రహ్మము, కల్పనానిరసనము. మున్నగు సంశయములలో సమర్థుడు తెలిపినయంశము లాతని సర్వోముఖవిజ్ఞానమునకుఁ దారాణముగా నున్నవి. అలౌకిక మూర్తి

యగు శ్రీసమర్థుని యుపదేశరహస్యములు మానవుని గర్తవ్యస్మృతుని గావించుటకు దత్త్యరహస్యముల నెఱిగించి వైదికమతాభిమానిని జేయుటకు దగియున్నవి.

ఆర్యావర్తమున ఋషులుపైతము లోకకళ్యాణమునకై శ్రుతి స్మృతీతిహాసముల రచించిరి. వాత్సీయన కామందక శుక్రాదులు రాజ నీతుల నెఱిగించిరి. శౌద్ధులు తమమతమును గేవలనైతికముగ సంస్కరించిరి. జైనులు ప్రజలకు నిరాడంబరము, భక్తిభావము అహింస బోధించిరి. భర్తృహరి ప్రముఖులు సర్వకాల సర్వావస్థలందు మానవ జీవితమున కుపకరించు నీతివైరాగ్యభోధకములగు గ్రంథముల రచించిరి. శంకరుడు, రామానుజుడు, మధ్వస్వామియు భాష్యముల రచించి వేదాంతచర్చలలో బాల్గొనిరి. అంతియగాని సంక్షుభితమైయున్న ఆర్యావర్తమును మేల్కొల్పి స్వాతంత్ర్య సంపాదనమునకు హితవెఱిగింప రైరి. మాధవ విద్యారణ్యులు ఆంధ్రసామ్రాజ్యము విచ్ఛిన్నమైన పిదప విద్యానగర సామ్రాజ్యమును స్థాపించుటకు బ్రోత్సహించి హరిహర రాయలను, బుక్కరాయలను ముందునకు ద్రోచెను. అనంతర మాయన సన్న్యాసము స్వీకరించి వీతాధిపతియయ్యేనేగాని పరాధీనమగుజాతి నుద్ధరింపఁ దలంపలేదు. తిక్కనసోమయాజి, తిమ్మరుసుమంత్రి, కార్యఖడ్గ ప్రవీణులు బ్రహ్మజ్ఞాలెయ్యయ్య యేకదేశీయమగు గ్రంథరచనమునకుఁ దమ సంస్థానపాలనమునకు నుసురులాడ్డిరిగాని ప్రపంచకళ్యాణమునకుఁ బాటుపడరైరి. వేమన లోకమంతయు నజ్ఞానభూయిష్టముగనున్నదని కానవచ్చిన దురాచారమును ఖండించెను. నీతిబోధించెను. లోకోద్ధరణమునకుమాత్ర మించుకేనియుఁ ద్రోవఁజూపలేదు. తులసీదాసు, జ్ఞానదేవు, బమ్మెరపాతరాజు, తుకారాము కేవల భగవద్భక్తులు. ప్రపంచాతీతులు.

సమర్థుఁ డీకపుల తెగలోనివాఁడుకాడు. క వి తా క ల్ప న ము నఁ దిక్కనసోమయాజి. బ్రహ్మచర్యాశ్రమమున భీష్ముడు. తత్వబోధనమున వేమన. శ్రీ రామభక్తిలో లక్ష్మీణుడు. లోకోద్ధారణమున జాణక్యుడు. లోకవిమర్శమున బ్రపంచజ్ఞానమున జ్ఞేమేందుడు. ధర్మసంస్థాపనమున, బోధనాసాటవమున, శాంతజీవనమున బుద్ధుడు. యుక్తిప్రయుక్తులలో యుగంధరుడు. రాజనీతిలో బృహస్పతి. సమర్థరామదాసస్వామి నెల.

కొల్పిన పీఠములు కావించిన లోకోద్ధరణము జెలుపు కీర్తి ప్రత్యేకించి యిందుగలదు. సమర్థుని నవతారపురుషునిగా మహారాష్ట్రులు సరిగణించుచున్నారు. శివాజిని, సమర్థుని నరనారాయణావతారములగు జలువురు తలంచుచున్నారు. సమర్థుడు, శివాజిమూర్త్యాభిషిక్తుడగువలననే దేశ దీక్షతో మహారాష్ట్రరాజ్యమును వృద్ధికిదెచ్చెను. అనేక స్వచ్ఛరితములలో శివాజికి గర్తవ్యముపదేశించెను. తన తపస్సు, జీవితము శివాజికోటగు వినియోగించెను. మహాత్ముడగు నీ సమర్థరామదాసస్వామి నెంతని ప్రశంసింపగలము. సన్న్యాసియయ్యు లోకాభ్యుదయమునకు, ధర్మసంస్థాపనమునకు జీవితమును ధారబోసి తన శిష్యులరంపరను, మతాధిపతులను గనుసన్నలలో సంచరింపజేసి ఆర్యావర్తమునకు గర్మయోగమును బ్రబోధించి యిహపరలోకములకుఁ ద్రోవఁజూపిన శ్రీ సమర్థరామదాసస్వామి జన్మము లోకోత్తరము. అనన్య సామాన్యము.

దాసబోధ బహుభాషలలో ననునవిఁపఁబడెను. మహారాష్ట్రుడగు రామదాసస్వామి చరిత్ర మితిహాసములందును, బుర్రాణములందును, భక్తి జీవితములందును బ్రచురింపఁబడెను. మహారాష్ట్రదేశమున శివాజి సామ్రాజ్యమును రామదాసస్వామిరాజ్య ముండురు. మహారాష్ట్రదేశమున రామదాసస్వామి చిత్రపటములేని భవనములేదనుట యతిశయోక్తిగాదు. సమర్థుడు స్థాపించిన మతములలోఁ బెక్కి లిప్పటికిని మహారాష్ట్రదేశమున బలుతావులలోఁ గలవు. సమర్థుని సమాధిచెంతి నేటికిఁ బూజాపురస్కారములు జరుగుచున్నవి. శివాజిత్రపతి యొసంగిన గ్రామములపై వచ్చు నాదాయముతో సమర్థునివర్ధంతి మహావైభవముగా మహారాష్ట్రులు జరుపుచున్నారు. రామదాసస్వామి స్మృతమగు దాసబోధను యథార్థముగ భావము, ఉద్రేకము, శ్రీ లిప్తిని మాధవరావు సక్రమహాశయుఁడు హిందీభాషలోనికి మార్చెను. ఈయనను హనుమాన్ గణపర్దానివాసియు రామదాస మతాధీశ్వరుఁడును నగు శ్రీధర్ విష్ణురామజీ బి. ఏ. గారు పదమూడుమాఱులు పఠించిన పదవ హిందీలోఁ బరివర్తనముజేయుమని యాజ్ఞాపించిరి. గురునాజ్ఞ శిరసా వహించి గ్రంథరచనమును రాష్ట్రభాషలో మాధవరావు సక్రమ రచన

దించుటచే సమర్థుని బోధనామృతము జనులెల్లరు గ్రోల నవకాశము లభించెను.

హిందీ దాసబోధ మహారాష్ట్ర గ్రంథమునకు సరిగనున్నదో లేదో చూచి లోపములుసవరింప మహామహులగు హిందీమహారాష్ట్ర విద్వాంసులై దుగు రొకసంవత్సరము శ్రమపడి పరిశోధించి యన్నిరీతుల మెఱుంగు బెట్టి అమూల్యముగు గ్రంథవిమర్శమును బ్రసాదించి గ్రంథప్రశస్తి నతిశయింపజేసిరి. మహారాష్ట్రులు సమాస్తవిధముల హిందీ భాషాంతరీకరణమునకుఁ దోడ్పడి 1912 లోఁ బ్రచురించినపిదప వేలకొలది ప్రతులు వ్యయమయ్యెను. లోకమాన్యుఁడు హిందీగ్రంథమునుగూడఁ దా నుదాహరణముగఁ గైకొంటినని కర్మయోగమున బ్రచురించెను. ఇందుచే హిందీదాసబోధ మూలగ్రంథమునకు సరియగు సనువాదముగానఁ జాలవఱకు హిందీ సనుకరించియే యీ యాంధ్రానువాదము రచింపబడెను. ఆంధ్రానువాదము ప్రచురించుటలో శ్రీ సమర్థుని దివ్యాశీర్వాదమే తోడ్కొనినది. యథాశక్తి గ్రంథ సంస్కరణముగావించి యీ గ్రంథమిప్పటికి సమర్పింపఁగలిగితిమి. విజ్ఞులు లోపములను దెలిపిన మూడవకూర్పున సవరింతుము.

సమర్థుఁడు భద్రాచల రామదాసునకును, వేమనకును కర్ణాటకవియగు సర్వజ్ఞునకును సమకాలికుఁడు. సమకాలిక గ్రంథములందులేని రాజకీయపరిస్థితులు, స్రజాభావములు, స్వతంత్రోద్యమధర్మములు విశేషించి చర్చింపఁబడిన కతన దాసబోధ లోకోత్తరగ్రంథముగఁ పరిగణింపఁబడెను. కావున గ్రంథసమాలోచకులచే సనుభవపూర్వకముగ విమర్శమున వ్రాయఁబడిన “ఏపని నీగ్రంథము ప్రప్రథమమునఁ జేసిచూపెనో యాపనినే యది భవిష్యత్కాలమునందుఁగూడఁ జేసిచూపఁదగియున్నద”ను వాక్యముపైఁ గలవిశ్వాసమే గ్రంథ ప్రచురణమునకు మమ్మిన్ని విధములఁ బ్రోత్సహించి సిద్ధసంకల్పులఁ గావించెను.

ఏకదీక్షా గ్రంథపఠనము, భాషాంతరీకరణపరిశీలనము, శుద్ధప్రతిలేఖనము మున్నగు పనిపాటలచే మాకు దాసబోధతో నొకసంవత్సరము యెడతెగని పరిచయము గలిగెను. సమాస్తవిధముల మా జీవితమును

సంస్కరించుకొన నీ గ్రంథరాజము తోడయ్యెను. చిరకాల సహవాసము చేసిన మిత్రుని యెడబాటువలె నొకగడియయేని దానబోధ జదువఁజేసి దోచుటలేదు. లోకోత్తరముగ నీ పవిత్రగ్రంథము లోకమునకు పైతియు యిటులె యుపకరించెనేని గ్రంథము నాంధ్రలోకమునకు సమర్పించిన మేము ధన్యులము.

రామదాసస్వామి జీవిత మాకర్షణముగ నుంటకై యందుఁ దెనుగుపద్మములను మేమె వ్రాసితిమి. ఆంధ్రీకరణమున అనువాదకుల యనుమతినొంది కొన్నితావుల విషయము సుబోధమగుటకుఁ జెంచితిమి. మూర్ఖలక్షణమునను దాపత్రయలక్షణములందును భార స్థలములందును గల మకుటములు తగ్గించి గ్రంథమునఁ జవులుగారు వెలువరించవలె నలరొ చితిమి. సాధ్యమగునంతవఱకు గ్రంథము శుభ్రముగ గ్రాంథిభాషలో ననువాదకులు నిర్దుష్టముగనే వ్రాసిరి. కొన్నితావుల ముద్రణసాత్విక్యములు దొరలినవి. ఏయే పద్యమున కేది అనువాదమో తెలియట్లక హిందీగ్రంథము నందువలె నిందును బద్ధసంఖ్య యట్లేయుచితిమి. స్వాతంత్ర్య వీరుడగు శ్రీ శివాజిచక్రవర్తియొక్కయు, శ్రీ రామదాస స్వామియొక్కయు బటములు పూనాచిత్రశాలా ప్రెస్సునుండి పోషించి గ్రంథమున జేర్చితిమి. అందుఁ జ్యోతసంస్కార దోషములు ఆంధ్రీకరణ ప్రమాదములునున్నచో తృతీయముద్రణమున సవరింతుము. గ్రంథ ప్రచురణమునకు అవకాశము గలుగజేసిన అనువాదకులకును గ్రంథసేవము ముందుగనొసంగి గ్రంథముకొఱకు నిరీక్షించిన పాఠక సోదరులకును మా గ్రంథమాల పాఠకవర్గమునకును గృతజ్ఞులము.

ఇట్లు భావనీనకులు,

నందిగామ, }
1—4—29. }

శేషాద్రిరమణకవులు, శతావధానులు,
కాకతీయ గ్రంథమాలా
సంపాదకులు.



రెండవ కూర్పు పీఠిక .

దాసబోధ మొదటికూర్పు ప్రతులు 1100 చాలకాలము క్రింద కర్పవడెను. ప్రకటనలకుఁ బెద్దమొత్తము వ్యయమయ్యెను. అంధ్రదేశము నందుఁ బలుతావులనుండి పుస్తకములకుఁ జాబులు రాసాగెను. రెండవ కూర్పునకుఁ బ్రయత్నములు నెరవేరకపోవుట యటులుండ ముద్రణ కాగితములు నాలుగురెట్లు పెరిగెను. కర్తవ్యముతోఁచక యూఁకుంటిని. దాసబోధ మా పక్షమున విక్రయించుచున్న సుప్రసిద్ధ వ్యాపారులు స్వల్ప ప్రతిఫలమునకుఁ కాపీరై టు విక్రయించుమని కోరిరి. మఱియొక వర్తకుఁడు ఒక మార్పునకైన అనకాశము గల్పింపుఁడనియు లేకున్న కాపీరై టు యిచ్చినఁ బెద్దమొత్త మిత్తుననియు స్వయముగా నడిగెను. నిష్కామ కర్ముఁడగు శ్రీ సమర్థరామదాసుని కృతి యమ్ముటకు సాహసింపనై తిని. మొదటివారు మరల నాంధ్రీకరింప యత్నించుచుండిరిని తెలిసినది. రెండవ వారు నా దాసబోధనుఁ బాఠాంతరములతో వేటొక దాసబోధ సిద్ధము జేసి ముద్రణముచేయనుండిరిని వింటిని. ఈ రెండవవారు కేవల వ్యాపారులు. గ్రంథమువలని లాభము నెఱుంగుదురుగాని గ్రంథము సుప్రసిద్ధులచే వ్రాయించి సర్వాంగసుందరముగ ముద్రించి ప్రకటించు ఔదార్యము లేనివారు. ఏ తప్పుల తడికనో ముద్రించి వేలకువేలుప్రతులు విక్రయింపఁ గల వర్తకధర్మ విజ్ఞానులు. స్వయముగా దాసబోధను ముద్రించుటకుఁ దగిన ద్రవ్యమా లేదు. ఊరకయున్న గ్రంథప్రశస్తి కొఱతపడును. ఏమి చేయుటకుఁ దోచదు. ఈ స్థితిలో ఉద్యోగపరిమితి ముగిసినది. సంసార యాత్ర జరుగుట దుస్తరమగుచుండ ఈ వీరతామకాలమున వేలు కర్పు పెట్టుట సాధ్యముకానిపని. రామదాసస్వామీ! నీ దాసబోధను నేను ప్రకటింపజాలను. నీవె యీ గ్రంథమును వెలువరింపవలయును. అని యాలోచనా పరంపరలతోఁ గలఁత నిద్దరతో రేయిగడపితిని. మఱు నాటి యుదయమున శ్రీ సద్గురు మలయాళస్వాముల వారియొద్దనుండి శ్రీ ఆగయ్యగారు హనుమకొండకు విచ్చేసి స్వాములవారు దాసబోధను ముద్రింపనున్నారు. మీ యంగీకారముకొఱకు వచ్చియుంటినిని చెప్పిరి. శుభమని యంగీకరించితిని. అనతికాలములోనె శ్రీ స్వాములవారు

నిర్దుష్టముగా మునుపటికంటె సుందరముగాఁ ద్వరితముగా ముద్రణము చేయించిరి.

రామదాసస్వామి బహు గ్రంథకర్త. ఆచున వ్రాసిన గ్రంథములలో మనస్సంబోధన శ్లోకములు అను మహారాష్ట్రగ్రంథము చిన్నదైనను విషయము గొప్పది. దానిని పద్యరూపముగాఁ దెనిగించితిని. రామదాసస్వామి జీవితము మానసికశ్లేశములతో స్వాస్థ్యములేనితఱి దినమునకుఁ బది పద్యములవఱకున కావ్యముగవ్రాయ నారంభించితిని. గ్రంథము 800 పద్యములతో ముగించితిని. గ్రంథము పూర్తియగుటతో మానసికశ్లేశములు మటుమాయమయ్యెను. అదిమొదలు గృహదైవతముగా రామదాసస్వామి మూర్తిని ఆరాధించుచున్నాఁడ. దాసబోధనిత్యము పారాయణగ్రంథములలో నొకటిగఁ చేసికొంటిని. పవిత్రతరమగు రామదాసస్వామి బోధనామృతము ఆంధ్రసోదరులు తనివిదీక్షఁ గ్రోల శ్రీ మలయాళస్వాములవారు అనకాశము కలుగఁజేయుటచే నెంతయో సంతసము గలిగినది. రెండవకూర్పులో గ్రంథకర్త జీవితమునఁ గ్రొత్తవిషయములు జేర్పవలయు ననియుఁ దాత్వికాంశములకు వివరణముల నొసంగవలయునని సంకల్పించితినిగాని నెరవేరలేదు. సొంతపనులలోఁ దిరుగుచుండుటచే గ్రంథముద్రణ భారములన్నియుఁ దమమీద వదలినను శ్రద్ధతోఁ గార్యమును జయప్రదముగా నిర్వహించిన శ్రీ వేదవ్యాసముద్రణాలయాధికారులకుఁ గృతజ్ఞుఁడ.

ఆధ్యాత్మిక గ్రంథప్రచురణముతోఁగాక ఆర్షధర్మవ్యాప్తికి సర్వవిధములఁ బ్రయత్నించుచు జిజ్ఞాసువుల నుద్ధరించుటయే పరమార్థముగఁ బెట్టుకొనిన శ్రీ శ్రీ శ్రీ మలయాళస్వాములవారి యాదార్యముచే ఈదాసబోధ ద్వితీయముద్రణము చూడఁగల్గితినిని సంతసించుచున్నాఁడ.

ఇట్లు, భాషాసేవకుఁడు,

హనుమకొండ, }
15—10—55. }

దూపాటి వెంకటరమణాచార్యులు
(శేషాద్రిరమణకవులు)

దాసబోధపై మహాత్మాగాంధీగారి సంగిన అభిప్రాయమునకు తెనుగు తరమా.

(పిలుపు మిత్రమా !

బెజవాడ, 12-4-1929.

మీ జాబుచేరినది. సమర్థరామదాసస్వామి గ్రంథములు బొంబాయి రాజధానియందు యెక్కువ ప్రచారముతో నున్నవి. ప్రజలు తాసాహముతో నా గ్రంథములఁ బఠించుచుందురు. ఆయన నిస్సందేహముగా గొప్పబోధకుఁడు. ఆ కాలపు జనులకు, శివాజీమహారాజునకుఁ దనపై గొప్పనడుదేశమును కలిగించుకొనెను.

ఎం. కె. గాంధీ.

దాసబోధపై లోకమాన్య శిలకుమహాశయుఁడొసంగిన అభిప్రాయము.

కర్మయోగము సన్న్యాసమున కంగమనియు లేక సాధనమనియు శ్రీ సమర్థ రామదాసస్వామివారు దాసబోధలో నిరూపించిరి. అంతియగాక కర్మమార్గముయొక్క సత్యమహత్త్వము శుద్ధముగఁ దేటతెల్లముగఁ జెప్పిరి. కాన నెఱుంగఁ గోరువారు శ్రీ సమర్థుల దాసబోధను, అందుపై తము ముఖ్యముగ నుత్తరార్థమును జదువవలెను. శ్రీ సమర్థులవారి యుపదేశమే శ్రీ శివాజీ మహారాజుగారికి లభించెను. (తర్జుమా)

దాసబోధపై కొమఱ్ఱాజు వేంకటలక్ష్మణరావు ఎం. ఏ., గారి యభిప్రాయము.

శివాజీ రామదాసుల చరిత్రము (దాసబోధ) సంసారులకు, సన్న్యాసులకు అనుకరణీయమే. రామదాసు రాజ్యధర్మముల సంపూర్ణముగ నెఱింగినవాఁడు గానఁ దన దాసబోధయందు రాజ్యప్రకరణములో శకకర్తలకుఁ గావలసిన ధర్మములు కడునేర్పుగ వర్ణించియున్నాఁడు. ఈ గ్రంథము నందలి యీ భాగమేగాదు కడమ గ్రంథమంతయు అనుభవ పూర్ణముగను అమృతము చిప్పిలునట్లుగను నున్నది.



ఆంధ్ర దానబోధ విషయసూచిక.



	పు.సం.		పు. సం.
శ్రీ రామదానస్వామి జీవితము	1	స్వగుణ పరీక్ష III	91
గ్రంథ సమాలోచనము	61	స్వగుణ పరీక్ష IV	96
మొదటి దశకము		ఆధ్యాత్మిక తాపము	101
గ్రంథారంభ నిరూపణము	1	ఆధిభౌతిక తాపము	105
గణేశస్తుతి	4	ఆధిదైవిక తాపము	113
శారదాస్తుతి	7	మృత్యు నిరూపణము	116
సద్గుణస్తుతి	10	వైరాగ్య నిరూపణము	120
సాధుస్తుతి	13	నాలుగవ దశకము.	
శ్రోతలస్తుతి	15	శ్రవణభక్తి	128
కవీశ్వరస్తుతి	17	కీర్తనభక్తి	131
సభాస్తుతి	20	స్మరణభక్తి	134
పరమార్థస్తుతి	23	పాదసేవనభక్తి	137
సరదేహస్తుతి	25	ఆర్చనభక్తి	139
రెండవ దశకము		వందనభక్తి	142
మూరలక్షణము	32	దాస్యభక్తి	145
ఉత్తమలక్షణము	39	సఖ్యభక్తి	147
కునిద్యా లక్షణము	42	ఆశ్రయిణీదనభక్తి	150
భక్తి నిరూపణము	47	సృష్టిసర్వము, ముక్తిచతుష్టయము	154
రజోగుణ నిరూపణము	49	ఐదవ దశకము.	
తమోగుణ నిరూపణము	53	గురునిశ్చయము	158
సత్త్వగుణ నిరూపణము	56	సద్గురుని లక్షణములు	162
సర్వద్యానిరూపణము	63	శిష్యులక్షణము	168
విరక్తలక్షణము	67	మంత్రలక్షణము	177
చదివిన మూరుని లక్షణము	71	బహుధాజ్ఞానము	181
మూడవ దశకము.		శుద్ధజ్ఞాన నిరూపణము	183
జన్మదుఃఖ నిరూపణము	75	బద్ధలక్షణములు	190
స్వగుణ పరీక్ష I	80	ముముక్షులక్షణములు	193
స్వగుణ పరీక్ష II	86	సాధక లక్షణము	197
		సిద్ధలక్షణములు	202

(ii)


అటవ దశకము.	సాధులక్షణము	333
పరమాత్ముని గుర్తించుట	207	బహుధానుభవములు 337
పరమాత్మప్రాప్తి	210	తొమ్మిదవ దశకము.
మాయయొక్క పుట్టుక	214	బ్రహ్మనిరూపణము 345
మాయయొక్క విస్తారమా	217	అక్లిష్టజ్ఞానము 346
మాయ మతీయు బ్రహ్మము	220	జ్ఞానికి జననమరణములు లేవు 350
సత్యదైవ నిరూపణము	222	ఎఱుంగుట, ఎఱుంగుండుట 354
సగుణభజనము	228	పిండబ్రహ్మిండములు 358
దృశ్యమునకుగల మిథ్యాభాసము	232	పంచభూతములు త్రిగుణములు 361
గుప్తపరమాత్మ శోధనము	237	వికల్పనిరసనము 365
అనుభవము - అకథనీయము	239	బద్ధుని పునరన్వేషము 370
ఏడవ దశకము.		బ్రహ్మములో బ్రహ్మిండము 374
మాయనుగూర్చిన శోధన	245	అన్యస్థితి 377
బ్రహ్మనిరూపణము	251	పదియవ దశకము.
చతుర్దశ మాయాబ్రహ్మలు	255	అంతఃకరణమొక్కటి 381
శేవలబ్రహ్మము	260	ఉత్పత్తివిషయమున సందేహము 383
కల్పనానిరసనము	264	సృష్టియొక్క ఉత్పత్తి 386
ముక్తడేవఁడు?	268	ఉత్పత్తియొక్క విస్తారము 387
సాధననిశ్చయము	274	పంచవ్రతములు 391
శ్రవణమహిమ	280	భ్రమనిరూపణము 393
శ్రవణనిశ్చయము	283	సాధువులు చమత్కారము చేయరు 396
జీవన్ముక్తుని దేహంతరము	288	వత్సతి నిరూపణము 399
ఎనిమిదవ దశకము.		పురుషుఁడు, ప్రకృతి 402
పరమాత్మ నిశ్చయము	293	నిశ్చలము, చంచలము 404
మాయయొక్క అస్తిత్వమున శంక	298	పదునొకండవ దశకము.
నిరూపణమున మాయ యెట్లుకలిగెను?	302	సదాంతనిరూపణము 410
మాతృ పంచ మహాభూతములు	308	సృష్టిక్రమము 414
మూలపంచ మహాభూతములు	313	సాంసారికోపదేశము 417
సత్సంగత్యము - మోక్షము	318	సద్విచారము 419
మోక్షలక్షణము	322	రాజన్యైతికయుక్తులు 421
పరమాత్మదర్శనము	327	మహాంతు (సాధు) లక్షణము 424
		మాయారూప చంచల నది 426

అంతరాత్మ నిరూపణము	428	చాతుర్యలక్షణము	501
జానోపదేశము	430	కలియుగ ధర్మములు	503
నిస్పృహునిపని	432	ఆఖండధ్యానము	507
పండ్రెండవ దశకము.		కాశ్యపనిరూపణము	511
విమలలక్షణము	436	మాయ మిథ్యయొక్క ని	513
ప్రపంచానుభవము	438	పదునేనవ దశకము.	
ఈశ్వరుడు భక్తుడు	440	చతురుని ప్రవర్తనము	516
వివేకచైతన్యములు	443	నిస్పృహుని పని	518
త్రివిధాత్మనివేదనము	444	జ్ఞానియొక్క గొప్పతనము	521
ఉత్పత్తిక్రమము	446	బ్రహ్మనిరూపణము	524
విషయత్యాగము	449	చంచల లక్షణము	526
కాలస్వరూపము	451	విశిష్టచాతుర్యము	530
ప్రయత్నమునుగూర్చిన యుపదేశము	454	అధోర్ధ్వలక్షణము	533
ఉత్తమపురుషుడు	456	సూక్ష్మజీవనిరూపణము	536
పదమూడవ దశకము.		పిండోత్పత్తి	540
ఆత్మానాత్మ వివేకము	461	సిద్ధాంతనిరూపణము	542
సారాసార విచారము	463	పదునాఱవ దశకము.	
ఉత్పత్తినిరూపణము	465	వాత్మీకస్తుతి	546
ప్రళయనిరూపణము	467	మూర్త్యస్తుతి	548
సృష్టినిగూర్చినకథ	469	పృథ్వీస్తుతి	549
లఘుబోధము	471	జలస్తుతి	552
అనుభవమునుగూర్చిన విచారము	473	అగ్నిస్తుతి	554
కర్తయెవడు?	475	వాయుస్తుతి	557
ఆత్మయొక్క సుఖదుఃఖానుభవము	478	మహద్భూతనిరూపణము	559
ఉపదేశ నిరూపణము	481	ఆత్మారామనిరూపణము	563
పదునాలుగవ దశకము.		ఉపాసనా నిరూపణము	566
నిస్పృహులక్షణము	484	త్రిగుణములు, పంచభూతములు	567
భిక్షానిరూపణము	489	పదునేడవ దశకము.	
కావ్యకళ	491	అంతరాత్మ సేవ	571
కీర్తనలక్షణము	495	శివశక్తినిరూపణము	573
హరికథారీతి	498	అధ్యాత్మశ్రవణము	576

(iv)

సంశయము నశింపజేయుము_	578	చతుర్తస్క ప్రవర్తనము	622
అజహనిరూపణము	581	అభాస్యని లక్షణములు	624
జహి_ జేహము	583	భాగ్యపంతుని లక్షణములు	626
సంసారగతి	586	దేహమువలని ఉపయోగము	628
పంచీకరణము, జేహచతుష్టయము	588	బుద్ధివాదము	631
తనుచతుష్టయము	591	ప్రయత్నవాదము	633
సాధువులు, మూరులు	592	ఉపాధినిరూపణము	635
పదునెనిమిదవ దశకము.		రాజనీతి వ్యవహారము	638
జేహతాస్తతి	596	వివేకి ప్రవర్తనము	640
జాతలి సమాగమము	598	ఇరువదవ దశకము.	
సమపదేశము	600	పూర్ణము, అపూర్ణము	644
నర జేహముకాత్వము	602	త్రివిధస్మృతి	646
సమాధానయుక్తి	605	నూత్నవిచారము	648
దివ్యగుణోపదేశము	608	ఆత్మనిరూపణము	650
లోపల స్వభావము	609	పదార్థ చతుష్టయము	653
అంతరైవనిరూపణము	611	ఆత్మయొక్క గుణములు	655
నిద్రానిరూపణము	613	ఆత్మవివేకము	657
శ్రవణవిక్షేపము	615	శరీర రూపక్షేత్రము	659
పందొమ్మిదవ దశకము.		నూత్ననిరూపణము	661
లేఖనకాశల్యము	620	పూర్ణబ్రహ్మనిరూపణము	664





శ్రీ సమర్థ రామదాస స్వామి.

శ్రీ సమర్థరామదాస జీవితము.

* “యదా యదా హి ధర్మస్య గ్లానిర్భవతి భారత ।

అభ్యుత్థాన మగ్రత్స్య తదాఽఽత్యాసం సృజామ్యహమ్” ॥

(భగవద్గీత ౪-౨)

ధర్మమునకు హానిగలిగినపుడు సాధుజనులను రక్షించుటకును, దుష్టులను వినాశము గావించుటకును, ధర్మమును స్థాపించుటకును బరమాత్ముఁ డవతరించునను సిద్ధాంతముపై సనాతన ధర్మావలంబు లందఱుకు సంపూర్ణముగ విశ్వాసముగలదు. ఈ విశ్వాసము ననుసరించియే మనము శ్రీరాముని, కృష్ణుని, విష్ణుమూర్తిని అవతారపురుషులుగా భావించుచున్నారము. ఇట్లే మహారాష్ట్రదేశమునందు మహానుభావుఁడును ధర్మసంస్థాపకుఁడును జితేంద్రియుఁడునగు శ్రీ సమర్థ రామదాసస్వామిని హనుమానుని యవతారముగా నమ్మెదరు. దీని కనుగుణముగా నచటికి విద్వాంసులు భవిష్యత్పురాణమునందున్న యీ క్రిందిశ్లోకమును ఉదాహరణముగాఁగూడ జూపుచున్నారు.

శ్లో॥ “కృతే తు మరుతాశ్చ త్రతాయాం బవనాత్మజః ।

ద్వాపరే భీష్మసంజ్ఞ శ్చ రామదాసః కలౌ యుగే ॥

అంజనేయునకు ఏయేయుగములం దేయే యవతారములుండెనో యీ శ్లోకమునఁ జెప్పబడెను. సత్యయుగమగు కృతయుగమునందలి హనుమానుని యవతారమును మారుతీయందురు. త్రేతాయుగమునందుఁ బవనాత్మజుఁడందురు. ద్వాపరయుగమునందు భీష్ముఁడందురు. కలియుగమునందు రామదాసు అని నుడివెదరు. శ్రీరామదాసస్వామివారు తనను గూర్చి చెప్పుకొను తావులందుఁగూడ నీ భావము కొలదిగనో గొప్ప గనో ధ్వనించుచున్నది. శ్రీరామదాసస్వామి సామాన్యమానవుఁడు

* అర్జునా ! ధర్మమునకు హానికలిగి అగ్రమునకు వృద్ధియేర్పడుచున్న కాలము నందు నేను భూలోకమునందు మాయచేత జనించి వచ్చుచున్నాఁడను.

గాడు. గొప్పభగవద్భక్తుడు. యోగ్యతరుడు సాధువు. రాచికుడుగకవి. ఇంతియగాదు విశేషించి రాజనీతికోవిదుడుగూడ నైయుండెననుటకు సందియములేదు. ఆయన చరిత్రము, లీలలు అనుపమానములు. ఆతడు యవనపద దళితమై పరాధీనదశయందుండి తొల్లింటి సత్త్వమును గోల్పోవనున్న మహారాష్ట్రదేశమునందు జనించి తన యస్రతిమమగు నిస్పృహత్వము, పారమార్థికము, శీఘ్రము వెల్లడించి స్వధర్మస్వరాజ్య స్థాపనములలో బాటుపడి “సమర్థ” పదవిని గడించెను. మహానుభావుడుగ శ్రీ సమర్థ రామదాసస్వామి జీవితముపూర్తిగా నీ చిన్నిపాత్రమునఁజెప్పుట యసంభవము. ఐనను శక్తికొలందిగఁ జరిత్రమును విశదీకరింపఁ బ్రయత్నించెదము.

వంశపరంపర జన్మము.

దక్షిణదేశమునందు హిందూరాజులు రాజ్యస్థాపనము గావించు కాలమునందు అరణ్యప్రాంతములను నగరములుగా మార్చుటకును, బాడువడిన గ్రామములను బునరుద్ధరించుటకును అన్యప్రాంతముల యందున్న జనులను దమరాజ్యములో నివసించుటకై ధనమును భూమిని నొసంగి కొనివచ్చుచుండిరి. ఆ కాలమున నిజాముపాశిపాలమునందున్న బేడరుప్రాంతమునఁగల ప్రజలు పలువురు గోదావరీ నదీతీరమునకు నలస బోయి యచట స్థిరవాసము లేర్పఱచికొనిరి. అటులేగనవారిలో మన కథాంశమునకు మూలపురుషుడుగ కృష్ణాజిపంతుల్ సరు అను నొక మహారాష్ట్ర బ్రాహ్మణుడుండెను. ఆతడు శా. శ. ౮౮౪ (క్రీ. శ. ౧62) లో ఉత్తరగోదావరీ తీరమునందున్న బీడుప్రాంతమునందలి హిబరాయనుగ్రామమునకుఁ జనుడెంచి యందుఁ గుటుంబసహితముగా నివసించెను. ఆతడు బీడుప్రాంతమునఁ బెక్కుగ్రామములను స్థాపించెను. ఆయనకు నలువురు పుత్రులుగలరు. పెద్దకొడుకుపేరు దశరథపంతు. ఈ దశరథపంతు తనతండ్రి సంపాదించినయాస్తిలో భాగమును గైకొనుట యుచితముగాదనియు స్వార్జితజీవనము ప్రశస్తమని తలంచి హిబరాకుఁ గొలఁది దూరమునఁగల బడగావునకుఁ బోయెను. ఆ గ్రామమునందు జనావాసము లేకపోవుటచే బాడువడియుండెను. అచ్చటి యరణ్యములలోఁ బశువులగాపరి జాతివాండు గోవులను మేపుకొనుచుఁ గుటుంబములలో నివసించుచుండిరి.

ఆ గోపాలకులలో ముఖ్యుడగు “లఖుమాజి”. యను వానిని జమిందారునిగఁజేసి దశరథపంతు అచట కులకర్ణి (కరణము) గను బురోహితుఁడుగను బనిచేయుచుండెను. వార లాగ్రామమునకు జాబ్ అని పేరిడిరి. ఈ గ్రామమే శ్రీరామదాసస్వామికి జన్మభూమిగాన నీ కాల మున అత్యంత పవిత్రత్రేత్రముగా భావింపబడుచున్నది. అనంతరము జాబు నగరమునకుఁ జాట్టుపట్టుల నెన్నియో గ్రామములుగట్టిరి. ఈ గ్రామ ములన్నింటికిని గరణికము, పురోహితత్వము దశరథపంతునకే సంక్రమిం చెను. దశరథపంతు శ్రీరామభక్తుడు. అంతియగాక రామమంత్రో పాసకుడు. అతనికి ఆఱుగురు తనయు లుదయించిరి. పెద్దవానిపేరు రామా జీపంతు. తండ్రిమరణించిన తరువాత రామాజీపంతు జాబుయొక్కయుఁ బరిసరగ్రామముల యొక్కయు వృత్తుల కధికారియయ్యెను. పై నిఁ బేర్కొన్న కృష్ణాజీపంతు, దశరథపంతు, రామాజీపంతు అనువారలు మన కథానాయకుడగు శ్రీ సమర్థరామదాస వంశమునకు మూలపురుషులు. రామాజీపంతునకుఁ బిదపఁ బందొమ్మిదవ తరమునందు సూర్యాజీపంతు అను ప్రసిద్ధభగవద్భక్తుడును, బ్రహ్మజ్ఞానియునగు నొకపురుషుడు జనిం చెను. అతని భార్యపేరు రాణబాయి. ఈ దంపతులే రామదాసస్వామికిఁ దలదండ్రులు.

మన యార్యావర్తమునందలి భగవద్భక్తుల వంశములలో నొక విప్రత్రమగు పరిస్థితి కనిపించుచున్నది. ఈ వంశములలోజనించిన బాలురకు నాలుగై దుసంవత్సరముల యీడుననే విరక్తియు, భక్తిలక్షణములును బ్రకటనమగుచుండును. ఈ లోకమున నాలుగై దు వత్సరముల సంస్కారమువలననే యింతటి పరిణామము బాలకులలోఁ గలుగుట యసంభవము. ఈ సంస్కారము పూర్వజన్మసంచితమని తోచుచున్నది. సూర్యాజీపంతుస్థితిగూడ నిట్టిదే. బాల్యావస్థనుండియే యీతఁడు భగవద్భక్తుఁ డును, విరక్తుఁడునై సద్గుణశాలియని పేరొందెను. పండ్రెండు వత్సరముల ప్రాయమునందే యాతనిభక్తి సూర్యనారాయణమూర్తిపైఁ గుదురు కొనెను. సూర్యాజీపంతు తన కరణికపురుషులు జేయుచు మిగిలిన విశ్రాంతి కాలమునందెల్ల సూర్యనారాయణోపాసనమునందే గడుపుచుండెను. ఇట్లు సూర్యాజీపంతు ముప్పదియాఱుసంవత్సరముల వయస్సు

వచ్చువఱకు సూర్యదేవుని యనుష్ఠానము నడిపెను. చివర కొకదినమునకే సూర్యనారాయణుడు ప్రత్యక్షమై సూర్యాజీపంతున కభిమతమునెఱింగి యిరువురు కుమారులు జనించునటుల వరమునొసంగెనని చెప్పుదురు. శా. శ. ౧౫౨౭ (క్రీ.శ. 1605)లో సూర్యాజీపంతునకుఁ బ్రథమకుమారుఁడు జనించెను. ఆ బాలునకు గంగాధరుఁడని నామకరణ మొనరించిరి. బాలుఁ డనంతరము దినదినాభివృద్ధినొంది “శ్రేష్ఠ” “రామి రామదాసు” అను నామములతోఁ బ్రసిద్ధుఁడయ్యెను. శా. శ. ౧౫౩౦ (క్రీ. శ. 1608 ఏప్రిలు నెలలో) కీలకనామ సంవత్సర చైత్రశుద్ధ నవమీ దినమునఁ బట్టనగలు రెండుయామముల సమయమున (సరిగా శ్రీరామజన్మసమయమున) సాక్షి మతల్లి యగు రాణబాయికిని సూర్యాజీపంతునకును ద్వితీయపుత్రుఁ డవతరించెను. ఆ శిశువునకు నారాయణుఁడని నామకరణమొనరించిరి. ఛత్తనారాయణుఁడే శ్రీ సమర్థ రామదాసస్వామియనుపేరునఁ బ్రసిద్ధినిందిన మహా పురుషుఁడు. ఈతఁడే మన యీచరిత్రమునకుఁ గథానాయకుఁడు. సూర్యాజి పంతుఁగృహమున నీతఁడు జనించిననాటనుండి సుఖస్థమృద్ధికిని, శాంతికిని గొఱంతలేకుండెను. ఆ కాలమున మహారాష్ట్ర ప్రాంతమునందు “ఏకనాథ మహారాజు” అను సుప్రసిద్ధుఁడగు బ్రహ్మజ్ఞాని యుండెను. సూర్యాజీ పంతు ప్రతినవత్సరమును దనభార్యతోఁగూడ నాతనిని సందర్శించుటకు నేగుచుండెను. వారు సూర్యాజీపంతు దర్శనమొనరించి సెలవునొంది వచ్చునపుడెల్ల ఏకనాథస్వామి రాణబాయినిజూచి “నీ గర్భమునందు ఇరువురు మహానుభావులగు తనయులు జనింతురు” అని యాశీర్వదించి పంపుచుండెను. సమర్థరామదాసస్వామి జనించినపిదప సూర్యాజిపంతు తన భార్యాశిశువులతో నెప్పటివలె ఏకనాథస్వామిని సందర్శింపవరిగెను. ఏకనాథమహారాజు వారలను దనచెంతఁ గొన్నిదినము లుంచుకొని అతిథి సత్కారము లొనర్చి వారు సెలవునొంది పోవునపుడు ఈ భవిష్యద్వాణి నా పుణ్యదంపతులను సంబోధించి నుడివెను.

“ఓ పూజ్యదంపతులారా ! మీరు మిగుల ధన్యులరు. మీ గర్భములు ధన్యములు. మీ వంశముగూడ ధన్యమైనది. మీ యుపాసనయు మీ భక్తియు నిరుపమానములు. కావుననే అంజనేయుని యంశముతో నీ బాలకుడు మీయొద్ద నుత్పన్నమయ్యెను. శివాంశముతోఁ బ్రసిద్ధచ్ఛత్ర

పతియగు రాజాకండు మహారాష్ట్రదేశమునందు జనింపనున్నాడు. అతనివలన మీకుమారుడు భూభారహరణము జేయించును. అంతియ గాక జన్మోద్ధారణముగూడ నొనరించును. నేనారంభించిన ధర్మకార్యము లన్నియు సీతఁడే సంపూర్ణ మొనరింపఁగలఁడు. ఇకనేను నాయవతారము సమాప్తి గావింపనున్నాఁడను.”

ఈ భవిష్యద్వాణిని నుడివిన కొలదిదినములకే ఏకనాథస్వామి నిర్యాణమునొందెను.

బాల్యవృత్తి - విద్యాభ్యాసము.

సమర్థుఁడు బాల్యమున నిరంతరము ప్రసన్నహృదయుఁడుగను, హాస్యవదనుఁడుగను నుండువాఁడు. ఏడుపన నెట్టిదియో యాతఁ డించుకేని యెఱుంగఁడు. శీఘ్రకాలముననే యాతఁడు మాటలాడుట కును, నడచుటకును నేర్చుకొనెను. శరీరము దృఢతరముగను దేజో యుక్తముగను నుండెను. అతఁడు చిన్నతనమున మిగుల గొంటివాఁ డుగను ఉపద్రవకారుఁడుగనుండి యెల్లప్పుడును గ్రీడాలోలుఁడై గంతులు వేయుచు నిముసమేని నిలిచినచోట నిలువకఁ దిరుగుచుండెను. చపలత్వ మాతనికి గోమరోమమున నిండియుండెను. వానరునివలె నిచటినుండి యచటికిని అచటనుండి యిచటికిని దిరుగుచుండుటయుఁ దనవెంటనుండు బాలురఁజూచి మూతి వికారముగాఁబెట్టి యఱచుటయు వెక్కిరించుట యు నాతని కొకయాటగా నుండెను. ఈ బాలుఁడు హద్దుపద్దులు లేకుంటచే నపాయకరములగు దుండగము లొనరించుచున్నాఁడని తల్లిదండ్రులు గమనించి యొక యుపాధ్యాయునికడ నప్పగించి చదువ వేసిరి. ఉపాధ్యాయుఁ డాకాలమునఁ జెప్పవిద్యను జ్ఞానమును సీబాలుఁడు కొలదికాలముననే పూర్తిగా నేర్చుకొని మరల నిటునటు ఆడుటకును గంతులు వేయుటకును మొదలుపెట్టెను. గ్రామములోని బాలురను వెంట నుంచుకొని గోదావరీతీరమున కరిగి యచ్చటి వృక్షములమీదికి వానరమువలె నెక్కుచుండెను. ఒకచిన్న వ్రేలాడుకొమ్మమీదికిగూడ నాతఁ డత్యంత సులభముగా నెక్కుచుఁ దిరుగుచు నుండెను. ఒక్కొక్కప్పుడు గొప్పగొప్పవృక్షముల కొనకొమ్మలకు నెగఁబ్రాణి వాని నూపుచుండును. ఒక్కొక్కప్పుడు వృక్షోగ్రముననుండి క్రిందనున్న బోలు

రకుఁ దగులునటులఁ బండ్ల గుత్తులదెంపి విసరివై చుచుండెను. చెట్లనెక్కుటలో నాబాలునకుఁగల సామర్థ్యమునుగాంచి జనులెల్ల రాశ్చర్యపడుచుండిరి. ఆతని వెంటనుండు బాలురు చెట్టులెక్కి కొమ్మల నూపుచుంటఁ జూచి “అయ్యయ్యో! నారాయణుఁడు పడెబడె”నని తఱచుగా నఱచువాడుకగలదు. నీటిలోనికి జెట్లమీదినుండి దుముకుటయు, ఈడుటయుఁ గూడ నాబాలునకు మిగుల బ్రయముగానుండెడిది. ఇట్లు గ్రామబాహ్య ప్రదేశమున నాబాలుఁడాటలాడుచుండువాఁడు. ఇంతియగాక గ్రామములో నున్నంతసేపుగూడ నిటులే చేయువాఁడు. ఒకానొకప్పు డొకయింటికప్పు మీదినుండి గోడమీదికిని, మఱియొకప్పు డొకవృత్తాగ్రమునుండి యొకయింటిమీదికిని దుముకువాఁడు. ఆబాలకుఁడు చేయుబాల్యలీలల నన్నింటినిగాంచి జనులందఱు తీతఁడు హనుమదవతారముగఁ దలచిరనుటలో నాశ్చర్యమేమియునులేదు. ఆటలయం దత్యాసక్తిగలవారై చాపల్యముగాఁ దిరుగు బాలురు ప్రాణావస్థకువచ్చినపిదప గొప్పప్రతిభాశాలురగు దురని కొందఱు విశ్వసించుదురు. ఈ విశ్వాసము సమర్థుని విషయమునఁ జాలదనుక సరిపోవుచున్నది. ఐదవసంవత్సరము సమర్థునకు వచ్చియురాకముందే సూర్యాజీపంతు ఉపనయనము మిగుల వైభవముతో జరిపెను.

ఉపనయనానంతరము సూర్యాజీపంతు సమర్థునకు సంభ్యావందనాదికములను నేర్పుటకై యొక వైదికబ్రాహ్మణుని నియోగించెను. సవార్థుఁ డాబ్రాహ్మణునికడ అక్షరములను మనోహరముగా వ్రాయుటయు, నిత్యనైమిత్తిక కర్మము లొనరించుటయు నభ్యసించెను. సంస్కృతముగూడఁ గొంతవరకు నేర్చెను. సూర్యాజీపంతు అంతలోఁ బరలోకగతుఁడయ్యెను. సోదరు లిరువురును దండ్రీకి ఉత్తరక్రియలు గావించిరి. తండ్రి గతించినపిమ్మట గంగాధరుఁడు. తన సోదరుఁడగు సమర్థుని విద్యాభ్యాసమునెడ దృష్టినుంచి శ్రద్ధతోఁ జదివించుచుండెను. సమర్థునిగ్రంథములను గాంచితిమేని యాతఁడు సంస్కృతమునందు మంచిపండితుఁడని గోచరించును. పాండిత్యమునందెగాక ఉపనిషత్తులు, భగవద్గీతలు మున్నగు నాధ్యాత్మిక గ్రంథములందుఁగూడఁ జక్కనిపరిచయము సమర్థుఁడు సంపాదించెను. తనకుఁగల వేదాంతగ్రంథానుభవమును దానబోధలోని మొట్టమొదటి సమాసములో విపులముగాఁ జెప్పియున్నాఁడు. సమర్థుఁడు వేద

మున కర్థము స్వయముగ గ్రహించునంతటి పాండిత్యముగలవాడనియు బహుశ్రుతత్వముచే వేదాంతవిషయమున అగాధముగు పరిజ్ఞానము గడించెననియు జెప్పవచ్చును.

మంత్రోపదేశము.

సమర్థరామదాసస్వామి సహజముగా బాల్యమునుండియే భగవద్భక్తియుక్తుడై యుండెను. భగవానుని దివ్యనామము నాతడు నిరంతరమును స్మరించుచుండెను. తండ్రి గతించినపిమ్మట నాతనికి విరక్తి భావ ముదయించెను. క్రమముగా నా విరక్తిభావ మతిశయించి వృద్ధి గాంచు దొడంగెను. సమర్థుని యన్నయగు శ్రేష్ఠునిగూర్చి కొంతవఱకె మన మెఱింగియున్నారము. మహారాష్ట్రదేశస్థులు రామదాసును హనుమ దవతారముగా భావించునటులె *శ్రేష్ఠుని సూర్యనారాయణావతార ముగా భావించుచుండిరి. శ్రేష్ఠుడు సదాచారుడు, బుద్ధిమంతుడు. ఆతడు వంశపరంపరాగతముగు శ్రీరామమంత్రము చిరకాలము జపించి సిద్ధిసొందెను. అందుచే నాతని శ్రీరామభక్తుడనియు రామోపాసకుఁ డనియుఁ బ్రజలుతలంచి యుపదేశార్థము తీర్థప్రజలవలె వచ్చుచుండిరి. శ్రేష్ఠుడు వారలనందఱ నాదరించి మంత్రోపదేశము గావించి భక్తి మార్గమునందుఁ బ్రవృత్తులఁ గావించుచుండెను. ఒకదినమున భక్తుఁ డొకఁడు శ్రేష్ఠుని సన్నిధికి ఉపదేశార్థ మేతెంచెను. శ్రేష్ఠుఁ డనుగ్రహ పూర్వకముగా నాతని నాదరించి మంత్రదీక్ష నొసంగి భక్తిమార్గము నుపదేశించెను. ఇదియంతయుఁ జూచుచున్న సమర్థుడు ఏకాంతమునఁ దన యన్నను సమీపించి “అగ్రజా! నాకును మంత్రోపదేశము గావించుము” అని పలుకెఱుంగులఁ బ్రార్థించెను. శ్రేష్ఠుడు తమ్ముని బుజ్జగించి “సోదరా! నీవు మిగులఁ జిఱుతవాడవు. మంత్రోపదేశమునకుఁ దగిన పాత్రత నీకింకను సమకూరలేదు. కొంతకాల మూగినపిదప నుపదేశించెదను” అనిచెప్పెను. సహజభక్తిభావుఁడగు సమర్థున కామాటలు వెగటుగా దోచెను. హృదయము మంత్రోపదేశమునకై తొందరించుచుండెను. అన్నతోఁ దర్కించిన లాభములేదని సమర్థుఁడొంటరిగా నిల్లువిడిచి

* ఈయనకు శ్రేష్ఠుడు, శ్రేష్ఠరాముడు, గంగాధరుడు మన్ననపది వ్యవహార నామములు.

బయలుదేరి తమగ్రామమునకు వెలుపల గోదావరీతీరముననున్న ఆంజనేయాలయమున కరిగి మారుతిని ప్రార్థించుచుండెను. ఈ బాలుని నిష్ఠయు భక్తిపారవశ్యము ఆంజనేయుని హృదయమును గరగించెను. ఆంజనేయుఁ డాబాలునియెడఁ గనికరించి నిజరూపముతోఁ బ్రత్యక్షమై “కుమారా! మంత్రోపదేశముకొఱకు నీవేల యింత తొందరపడెదవు? ఇంకను గొంత కాల మాగు” మనెను. సమర్థుఁడు మాటుపలుకఁజాలక తన హృదయము చందుఁగల యుపదేశాతురత బహిరంగపరచెను. హనుమంతుఁ డాబాలుని యచంచలభక్తి నిర్మల హృదయమునకు నానందించి శ్రీరామచంద్ర మూర్తిచే దర్శనము నిప్పించెను. శ్రీరామచంద్రుఁ డాబాలుని ననుగ్రహ వృష్టితోఁజూచి మేను నివిరి “శ్రీరామజయరామ జయజయరామ” యను త్రయోదశాక్షరీ మంత్రరాజము నుపదేశించి “కుమారా! భూమండలమునం దంతటను మతాంతరులు వ్యాపించియున్నారు. దుర్నీతి రాజ్య మొనరించుచున్నది. దుష్టు లధికారములలో నున్నదలై యుండి భగవద్భక్తులు శాంతవ్రతులు నగు సాధువులను బీడించుచున్నారు. ధర్మము తగ్గిపోవుచున్నది. కావున నీవు వైరాగ్యవృత్తితోఁ గృష్ణాతీర మునందు నివసించి ఉపాసనా జ్ఞానమార్గములను వృద్ధిగావించి లోకోద్ధరణ మొనరింపుము” అని యాజ్ఞాపించెను. ఇట్లు శ్రీరామచంద్రమూర్తి వలన నుపదేశము ననుజ్ఞనొంది బాలసమర్థుఁడు పరమసంతోషము నందెను. ఈ వృత్తాంతము నాలకించి యాతని మాతయగు రాణు బాయియు నితరబంధువులును పరమానంద భరితులైరి. అదిమొదలు యుక్తవయస్సు వచ్చువఱకును సమర్థుఁడు భగవద్భజనముతోఁ గాలము గడుపుచుండెను.

వివాహ ప్రసంగము.

తల్లి దనకుమారుపయి నెన్నియో ఉత్సాహపూరితములగు కోరికలను బెట్టుకొనియుండును. ఆకోర్కెలలోఁ “కుమారునకుఁ ద్వరగాఁ బెండ్లి కావలయును. కొడుకు కోడలై కలిసి కాపురము జేయుట జూడవలయును” అను కోరిక ప్రబలమైనది. సమర్థుని మాతయగు రాణు బాయిగూడ నటులే తనపుత్రుఁడుగు బాలసమర్థునకుఁ జిన్నితనముననే వివాహము జరుపఁదలంచెను. వివాహ సంబంధములగు మాటలను విని

నంతనే సమర్థుడు మిగుల ససహ్యించుకొనుచు నానావిధముల విరక్తిని వ్యక్తముచేయుచుండెను. ఒకమా టిటులై వివాహప్రసంగము తల్లి తీసికొని వచ్చునరికి సమర్థుడు గృహమునువిడిచి యడవులకు వెళ్ళిపోయెను. అన్నయగు శ్రేష్ఠుడెన్నియో సీతులు తమ్మునకు బోధించి బుజ్జగించి యెంతయో శ్రమపడి యింటికే గొనివచ్చెను. కుమారుఁ డిటుల వివాహమునకు విముఖుడై విరక్తిగానుంటఁజూచి రాణుబాయి మిగుల వగచుచుండెను. శ్రేష్ఠుడు తమ్ముడగు నారాయణుని విరక్తిభావము గమనించి ఇతఁ నీతఁడు వివాహమాడఁడు. వీనితో వివాదించి లాభము లేదని తెలిసికొని పెండ్లిప్రయత్నము మానివేసెను. అంతియగాక తల్లితో నారాయణుడు కారణజన్ముడనియు వివాహమున కియ్యకొనఁడనియు సీ ప్రయత్నము మానుటయే యుక్తమనియుఁ బలుతెలుగుల విన్నవించెను. రాణుబాయి తన పట్టుదలను వదలక నారాయణున కెటులైన వివాహము జేసిదీరవలయునని యనుచుండెను. ఒకదినమున రాణుబాయి యవకాశము గల్పించుకొని నారాయణుని నేకాంత ప్రదేశమునకు గొని పోయి ముఖము నివ్వరునుఁ బ్రేమసూచకములగు మృదుమధుర వాక్యములతో నిటులఁ జెప్పెను:

“పుత్రా ! నామాట నంగీకరించెదవా లేదా ? ”

“మాతృదేవీ ! ఈ విషయమై నన్నడుగవలయునా ? ప్రత్యక్షుడై వతమగు కన్నతల్లి మాట నంగీకరింపకున్న నింక నెవరిమాట నంగీకరించెదను ? ‘న మాతుః పరదై వతమ్’ అని శాస్త్రములు సై తము జెప్పుచున్నవిగదా.”

“మంచిది ! అటులై నచో నేను వివాహప్రసంగము దెచ్చినపుడెల్ల సీవు వెట్టిచేష్టలను జేయుచుందువేల ? ఇతముందు అట్లుగావించెదవేని ‘నాయాన’ అని యొట్టుపెట్టుచున్నదానను. కళ్యాణ మండపమునం దంతరపటము (తెఱ) పట్టుకొనునంతవఱకు వివాహ విషయమై యాటంకము నించుకేని చెప్పజూకుము.”

ఆమాటలువిని సమర్థుడు చకితుఁ డయ్యెను. కొంతదనుక యొచ్చించి యిట్లు ప్రత్యుత్తరము జెప్పెను. “తల్లీ ! సీయాజ్ఞప్రకారము నేను కాండపటము బట్టునంతవఱకును అంగీకారమును బ్రకటింపను.”

అమాయికురాలగు రాణుబాయి కుమారుడు తన మనోరథము జెల్లించే గలడని మిగుల నానందించెను. సమర్థునివాక్కులం దిమిడియున్న భావార్థ మామె కొంచెమేని గ్రహింపలేదు. తన కుమారుడు వివాహమున కంగీకరించెనని యామె విశ్వసించి వెంటనే యావిషయము తన జ్యేష్ఠ కుమారుడగు శ్రేష్ఠునకు దెలిపెను. తల్లియొక్క యమాయికవృత్తియు సోదరుని యచంచలదీక్షయు నెఱిగిన శ్రేష్ఠుడు తల్లినిప్పుడే నొప్పింపనేల యని తనలోఁ దానించుక నవ్వుకొని “ఎందుల కొప్పుకోనడు?” అని మాత్రము నుడిచి యూరకుండెను.

సమర్థుడు వివాహమున కంగీకరించినయంశము రాణుబాయి తన బంధు సముదాయమునకుఁ దెలిపెను. పదుగురి సమ్మతిని బడసే ప్రాచీనసంబంధియు సంపన్నుడు నగు నొక గృహస్థుడు తన కుమారిని నారాయణునకీయ నిశ్చయించెను. వివాహప్రయత్నములు మహత్తర ముగా జరుగుచుండెను. అగ్నతిథినాడు శ్రేష్ఠుడు సమస్తబంధువర్గమును వెంటనిడుకొని మహావైభవముతోఁ దరలిపోయి కన్యాదాత గృహమున బ్రవేశించెను. సమర్థుడందఱితోఁబాటు సంతోషముగా బయలు వెడలెను. ఆతనిముఖమున విరక్తిచిహ్నములు గోచరించుట లేదు. సీమంత పూజనము, పుణ్యాహవాచనము మున్నగు శుభవిధులు జరుగునమయ మున శ్రేష్ఠసమర్థు లిరువురును నొకరినొకరు జూచికొని మందమందముగ నవ్వుకొనిరి. ఆ మందహాసమునందలి భావము నెవ్వరెఱుంగరైరి. కొంత సేపటికిఁ గాండపటమును బట్టుకొను తరుణమేలెంచెను. బ్రాహ్మణులు మంగళాష్టకములు జదువుట కారంభించి అందఱు నొక్కమాటుగా “సావధానమ్ సావధానమ్” అని నుడివిరి. ఆ మాటవిని సమర్థుడు తనలోఁ దానిట్లు యోచించుకొనెను “నేను నిరంతరమును సావధానుడుగనున్నాఁ డను. అట్లున్నను మఱి నీ బ్రాహ్మణులు సావధానుడవు గమ్మని నుడువు చున్నారు. కాన నీ శబ్దమునందేదియో భేదము తప్పక యుండితీరవలెను. మాతృదేవిగూడఁ గళ్యాణమండపమునందుఁ గాండపటము బట్టుకొను నంతవఱకుమాత్రమే తన యాజ్ఞఁ బాలింపుమని యాజ్ఞాపించినది. ఆమె యాజ్ఞ పూర్తియైనది. నావాగ్దానమును నేను సంపూర్ణముగ నెరవేర్చితిని. ఇతః నేనిచట నేల కూర్చుండి యుండవలెను ? నిజముగా నేనిప్పుడు సావ

ధానుడఁ గావలయును.” ఈ విధముగా యోచించి సమర్థుఁడు కళ్యాణ మండపమువిడిచి వెడలిపోయెను. ఆతనిఁ గొనివచ్చుటకై యెందఱో జనులు వెన్నంటిరి. ఎందఱు వెంటఁబడినను సమర్థుఁడు చిక్కలేదు. వివాహమండపమునఁ గోలాహల ముదయించెను. కొంతవడి కాయుద్వేగ మంతయు శాంతించినపిదన బ్రాహ్మణు లాబాలికను మఱియొకనికిచ్చి వివాహము చేయవచ్చునని శాస్త్రాధారములతో సమ్మతుల నొసంగిరి. సమర్థుఁడు వివాహవేదికనుండి యెచటికో వెడలిపోయెనని విని రాణుబాయి మిగుల విచారపడెను. శ్రేష్ఠుఁడాయమ నూఱిడించి “తల్లీ ! నీవించుకేని విచారింపకుము. నారాయణుఁ డెచ్చటనైన నానందముగ నుండఁగలఁడు. వానిని వివాహప్రయత్నములోఁ బడవేయకుమని నేను మొదటినుండియుఁ జెప్పుచుంటిని. కానిమ్ము జరుగవలసినదెదియో యది జరిగినది” అని తెల్పెను.

టాకలియందుఁ దపశ్చర్య.

వివాహ సమయమునందు సమర్థుఁడు సావధానుడై బయలుదేరి రెండుమూఁడుదినములు తన నివాస గ్రామముగు జాబ్ నగరము చెంత నున్న పంచవటిలో దాఁగియుండెను. అచటనుండి యనంతర మాతఁడు నాసిక పంచవటి కరిగెను. ప్రకృతకాలమున ధూమశకటములపై సులభ ముగాఁ బ్రయాణము జేయువార లాకాలపుఁ బ్రయాణశ్రమల నూహింప జాలరు. పండ్రెండు సంవత్సరముల బాలుఁడు శా.శ. ౧౫౮౨ (క్రీ. శ 1620) ప్రాంతమున జాబునుండి నాసికపంచవటిదనుక వందలకొలదిమైళ్ళు పాద చారిగాఁ దిరుగుటలో నెన్నెన్ని శ్రమలొందెనో యెట్లు చెప్పగలము ? ఈ యంశమున కనుకూలించునట్లు భర్తృహరి చక్కగా నుడివెను.

“మనస్వీ కార్యాధీ గణయతి న దుఃఖం న చ సుఖమ్॥”

కార్యమొనరించు పురుషార్థియు సాహసియునగు మహాత్ముఁడు సుఖదుఃఖములను లక్ష్యముజేయఁడు. ఇట్టి మహాత్ముల లక్షణములు చిన్న తనమునుండియే ప్రకాశింప నారంభించును. సమర్థుఁడు నాసికకుఁజేరి పంచవటియందు శ్రీరామచంద్రమూర్తిని దర్శించి యచటికిఁ దూర్పున రెండుమూడుమైళ్ళు దూరమునందున్న టాకలియను గ్రామ మున కరిగెను. అనంతర మాగ్రామమునకు వెలుఫలనున్న పురా

తనము విస్తృతమునగు మహావృక్షముయొక్క- నీడలో నొక కుటీరమును నిర్మించుకొని వసించసాగెను.

టాకలిలో సమర్థుడు తపస్సుచేయ నారంభించెను. ప్రాతఃకాలమునలేచి గోదావరికి స్నానార్థమేగి రెండుజాములదనుక మొలలోతు నీటిలోనిలిచి జపముచేయును. రెండుజాములై నపిమ్మటఁ బంచవటికి మధుకర భిక్షార్థమై చని దొరికిన పదార్థమును తన యిష్టదై వతమగు శ్రీరామచంద్రమూర్తికి నివేదించి భుజించుచుండెను. పిదపఁ గొంచెము సేపు భజనగావించి సాయంకాలమైనంతన జపధ్యానములందు నిమగ్నుఁ డగుచుండెను. ఆతఁడు మంత్రపురశ్చరణము భజనము మున్నగువానితోఁ గాలముగడుపుచు నితరులతో మాటలాడక పరుల గృహమున కేగక స్థిరదీక్షగా వర్తించెను. నిత్యమును నీటియందు నానుటచే సమర్థుని దేహము నందు నడుమునకుఁ గ్రిందిభాగమంతయు నాని తెల్లబడిపోయెను. పాదములందలి మాంసము మోఁకాళ్ళయందలి చర్మము జలచరములు కొరికి తినుచుండెను. సమర్థుఁ డాసమయమునందు జపతపములలోఁ దన్మయుఁడై యుంటచే జలచరములు తన దేహమాంసమును దినివేయు సంగతియే యెఱుంగఁడు. మహాత్ములు దేహసంబంధములగు సుఖదుఃఖములపై ధ్యానముంచునెడ వారలకు ఈశ్వరభక్తి యెట్లు సిద్ధించును? దేహసుఖము నారయవారలు జనోద్ధరణమున కెటులుపయోగింతురు?

సమర్థుఁ డీవిధముగాఁ బండ్రెండుసంవత్సరములు ఘోరమగు తపస్సు గావించెను. కఠినతపశ్చర్యలవలన అంతఃకరణశుద్ధి యేర్పడును. “మనస్సే బంధమోక్షములకుఁ, గారణము.” చంచలమగు హృదయమును దపస్సు గావింపకపోయినచో నెవ్వఁడును స్వాధీనపఱచుకొనఁ జాలఁడు. మనస్సును జయించినవాని కద్భుతమగు సామర్థ్యము కలుగును. కౌమము, క్రోధము, లోభము, మోహము మున్నగు మనోవికారములకు లోనై మనుజుఁడు నానావిధ దుష్కర్మము లాచరించుచున్నాడు. తపశ్చర్యయొనరించి శరీరమును బలవంతముగా క్లేశముల పోలు గావించినచో మనస్సు బలహీనమగును. అంత్యమున మనోజయము నీడ్చును. మనస్సును జయింపనంతవఱకు ఈశ్వరప్రాప్తికై యొనరించు సమస్త ప్రయత్నములును సంకటములవలన విఘ్నము లొందును.

కావున దపముగావింపకున్నను గష్టములను భరింపజాలకపోయినను, పరమాత్మ స్వరూపజ్ఞానము కలుగదనియు, మోక్షము లభింపదనియు, స్వాతంత్ర్యదర్శనము కానేరదనియు స్పష్టముగాఁ దెలియుచున్నది. సమర్థుఁడు తనస్వానుభవముతో దాసబోధయందు ఈ కష్టములనుగూర్చియుఁ దపోమహిమనుగూర్చియు నిట్లు గానముజేసెను.

క॥ శ్రమపడక యున్నయడల ఫలము దొరుకదు రాజ్యలక్ష్మి లభియింపదు కష్టము దుఃఖము నై పనియెడఁ | సమకూరదు సౌఖ్యఫలము జననంతతిక్తిః*.

శ్రీ సమర్థస్వామి యీ విధముగాఁ బ్రత్యేక్షించునంతవత్సరములదనుక మిగుల దృఢచిత్తముతోఁ దపముగావించెను. ఆ కాలమున ఋషులవలె మునులవలె మాయాయుతములగు సంకటము లెన్నియో యాతని నావరించెను. ఆ విఘ్నముల నాతఁ డించుకేని లక్ష్యము చేయకుండెను. తపముగావింపునపుడు అనేకమారులు శ్రీరాముఁడు దర్శనము నొనంగి “ఇక నీవు తపశ్చర్యను ముగింపుము. కృష్ణాతీరమునకరిగి జనోద్ధరణ కార్యము నారంభింపుము” అని యాజ్ఞాపించెను. కాని సమర్థుఁ డంతకు మున్నె సంపూర్ణముగా మనోజయము సిద్ధింపనిది, శరీరమునందు జనోద్ధరణ మొనరించు సామర్థ్యమేర్పడనిది నేను కార్యరంగమునం దడుగిడ” నని దృఢప్రతిజ్ఞ గావించుకొనెను. చివరకు మనోవికారములకేక నా శరీరమున స్థానములేదని బాగుగాఁ దెలిసికొన్నపిమ్మట సమర్థుఁడు తపస్సు చాలించెను. సమర్థుఁడు టాకలీలోఁ దపస్సు గావించుకొనునపుడు గట్టుకొన్న కుటీరములో నాంజనేయమూర్తిని స్థాపించి యచటఁ బూజాదికములు జరుపుటకై ఉద్ధవగోస్వామియను భక్తుని నియమించెను. తరువాత సమర్థుఁడు పాదములకుఁ బావుకోళ్లను, చేతియందు జపమాలయు, చంకలో సంచియు, సారకాయప్పత్రయు, దలపై టోపీయు దేహమున నిడుపాటి చొక్కాయుధరించి తీర్థయాత్ర దేశపర్యటనము గావించుటకై యొక శుభముహూర్తమున బయలువెడలెను.

* కష్టేవిధా ఫలవాసీం కష్టేవిధా రాజ్యవాసీం.

అధింక స్థాపేం దుఃఖసోసితి | తే పుణేం ముఖాచేం ఫలభోగితీ ||

కష్టపడకున్న ఫలము లభింపదు. కష్టపడకున్న రాజ్యము లభింపదు. తోలుదొలుత

కష్టమునలని దుఃఖమునుభవించినవాఁడు సుఖఫలము ననుభవించును.

తీర్థయాత్ర - దేశపర్యటనము.

ఇంద్రియ నిగ్రహము గావింపవలయునన్నచోఁ దీ ప్రతపము గావించి మనోజయము ప్రాపించుట యెట్లవశ్యమో యట్లే లోకోద్ధరణము ధర్మస్థాపనము గావింపవలయునన్న దేశపర్యటన మొనరించి దేశ సితినీఁ దీర్థయాత్రచొనరించి ధర్మస్వరూపమును గ్రహించుట యవశ్యము. సమస్తదేశములు తిరిగి జనసమాజ మే దశలోనున్నదో యెఱుంగుట దేశోద్ధారకులకుఁ గర్తవ్యము. తీర్థక్షేత్రములకరిగి స్వధర్మమునకు హాని కరములును ధర్మప్రచారమునకు విఘ్నకరములును నగు కారణములేమేని యున్నచోఁ బరీక్షించుటయు ఉద్ధారకుల ముఖ్యధర్మము. సమర్థుఁడు సమస్తమగు భరతఖండమున ఉత్తరమునుండి దక్షిణమువఱకును, దూర్పునుండి పశ్చిమమువఱకును బాదచారిగాఁ దిరిగి సమగ్రముగ దేశకాల పరిస్థితులు గమనించెను. అతనికీ జేతిలో నొక పగిలిపోయిన గవ్వయైన లేకుండెను. ఉదరనిర్వహణార్థమాతఁడు భిక్షావృత్తి నాశ్రయించెను. భిక్షావృత్తిని సమర్థుఁడు కేవల ముదరపోషణార్థమై స్వీకరించెనని మనము భ్రాంతిపడరాదు. అందులకుఁ బ్రత్యేకకారణముండెనని మనము గమనింపవలయును. భిక్షావృత్తినిగూర్చి సమర్థుఁడు తన దాసబోధయం దిట్లు నుడివియున్నాఁడు.

క॥ భయరహితము భిక్షావృత్తియ, దానమహత్త్వమబ్బు దేవుఁడుచిక్కున్

బయలును స్వాతంత్ర్యశుభో దయమబ్బును భిక్షకతనఁద త్వజ్జాలకు॥*

భిక్షాటనము గావించుటకు హేతువు కేవలము పొట్టనించుకొనుటయేగాక స్వదేశదశను దెలిసికొనుటకేయైనచో దేశోద్ధారకునకు నిస్సం దేహముగా భిక్షావృత్తినిమించిన సాధన మింకొకటిలేదు. శ్రీరామదాస స్వామి స్వానుభవముతో నీ యంశమునుగూర్చి పలుతావులఁ జెప్పినాఁడు. తాను భిక్షాటన మే యుద్దేశముతోఁ గావించుచుండెనో యది యొక తావున నిట్లు స్పష్టముగా జెప్పియున్నాఁడు:

* భిక్షామనీజే నిర్భయసిద్ధి । భిక్షేనేం ప్రగటే మహంతి

స్వతంత్రతా ఈశ్వరప్రాప్తి । భిక్షగుణేం॥

భిక్ష నిర్భయసిద్ధిగలది. భిక్షవలన మహత్త్వము వెల్లడియగును. భిక్షవలన నీశ్వరుఁడు లభించును. స్వాతంత్ర్యముగూడ లభించుచున్నది.

క॥ పల్లెయును నగరమును నిల్లును విడనాడకుండ నీక్షింపఁదగుక॥

పిల్లలను బెదలను మఱి యెల్లర ధృత్వామిషక॥ బరీక్షింపనగుక॥*

ఇట్లుండ జేయుటవలన బ్రజలసుఖదుఃఖములను లోకోద్ధారకులు గ్రహింప వీలుచిక్కును. ప్రజలవలన సుద్ధారకు లేవేని క్రొత్తసంగతులు గ్రహింప వీలుకలుగును. తమ భావములు ప్రజలకు బోధింప నవకాశము చేకూరును. ప్రకృతకాలమున మన భరతవర్షమున బిచ్చగాండ్రకుఁ గఱవు లేదు. సమర్థుని మతానుసారముగా లోకోద్ధరణమును దృష్టియందుంచు కొని భిక్షుటనముగావించు భిక్షుకుఁ డొకఁడేని లభించుట కష్టతరమనుట కెంతయో విచారమగుచున్నది.

రామదాసస్వామి భిక్షావృత్తితో జీవయాత్ర గడుపుచు గ్రామములు, నగరములు, అరణ్యములు, కొండలు దిరుగుచుఁ దొలుదొలుత తీర్థరాజమగు కాశీక్షేత్రము ప్రవేశించెను.

సమర్థుడవట గంగాస్నానమొనరించి విశ్వనాథుని సందర్శించుటకై యాలయమున కరిగెను. అక్కడఁ గొందఱు బ్రాహ్మణులు రుద్రాభిషేకము గావించుచుండిరి. కాషాయవర్ణ లిప్తముగు నిడుపాటిచొక్కాయు, జడలుగట్టిన వెండ్రుకలనాచ్చాదించియున్న టోపీయుఁజూచి యచటనున్న బ్రాహ్మణులందఱును వీఁడెవఁడో బ్రాహ్మణేతరజాతికిఁ జెందిన బైరాగి యనితలంచి సమర్థుని లింగముకడకుఁ బోయిరి. సమర్థుడు గొంచెమేని కోపమందక“ఇది శ్రీరామచంద్రప్రభుని సంకల్పముకాబోలును” అనిపలికి తానున్నచోటుననేయుండి బ్రాహ్మణులకును విశ్వేశ్వరునకును సాష్టాంగదండప్రణామ మాచరించి యచటనుండి మఱలెను. అతఁడు మఱిపోవుటయే తడవుగా సమర్థునివారించి రుద్రాభిషేకము గావించుచున్న బ్రాహ్మణులందఱకును లింగము కాన్పింపకపోయెను. బ్రాహ్మణులందఱును మిగుల భయపడిరి. చివరకు వారలందఱు నిది మనచే వందితుండైన బైరాగి గావించిన చమత్కారమేగాని మఱియొకటిగాదని నిశ్చ

*కుగ్రామేం అథవా నగరేం । పాహావీం ఘరాంబీం ఘరేం ।

భిక్షామినేం లహాక॥ ధోరే । పరీక్షాక॥ సోదావీం ॥

కుగ్రామమైనఁ గానిమ్ము, నగరమైనఁ గానిమ్ము, ఇంటింటిని వదలక చూడవలయును. భిక్షామిషతోఁ జిన్నలను బెదలను పను స్థవిధ మానవులను బరీక్షింపవలయును.

యించుకొనిరి. వారిలోఁగొందఱు బ్రాహ్మణులు పరుగుపరుగునఁబోయి సమర్థునిగాంచి ప్రార్థించి సవినయముగా నాలయమునకుఁ గొనివచ్చిరి. అందఱు బ్రాహ్మణులును దామొనరించిన సాహసమునకు ఊమింపుమని విశ్వేశ్వరుని బళ్ళాత్పాపబుద్ధితోఁ బ్రార్థించి రామదాసస్వామిని దమ లోపములను ఊమింపుమని వేడుకొనిరి. కొంతసేపటికి లింగము యథావిధిగా బ్రాహ్మణులందఱకును గోచరించెను. అనంతరము సమర్థుఁడు విశ్వేశ్వరుని బ్రార్థించి కొన్నిదినములు కాశీనగరమున వసించెను. అపు డాయన కాపట్టణముననున్న మహాత్ములతోఁ బరిచయమయ్యెను. వారలవద్ద సమర్థుఁడు శ్రద్ధాభక్తులతో వివిధానుభవముల గుర్తెఱిగెను. కొంతకాలమున కాతఁడు కాశీనగరమును విడిచి గయా, ప్రయాగ ష్టేత్రములకుఁ బోయివచ్చెను. కాశీనగరమునందలి యొకభాగమునకు హనుమాన్ ఘట్టమని పేరు. కాని యందు ఆంజనేయాలయము లేదు. సమర్థుఁ డాలోపము దీరుటకై యచట ఆంజనేయుని బ్రతిష్ఠజేసెను.

కాశీనుండి సమర్థుఁడు బయలుదేరి తనకుఁ బరమప్రియమును ఇష్టుడైన మునగు శ్రీరామ జన్మభూమియైన అయోధ్యకుఁ బోయెను. అచ్చట సరయానదిలో స్నానమాడి ఆలయములకరిగి శ్రీరాముని ఆంజనేయుని సందర్శించి కొన్నిదినము లందు నివసించెను. అయోధ్యా మాహాత్మ్యము నాలించెను. తరువాత మథుర, బృందావనము, గోకులం మున్నగు తీర్థక్షేత్రములలోఁ గొన్నిదినములుండి స్నానములు, దేవదర్శనములు గావించుకొని యటనున్న సాధు సత్పురుష బృందముతోఁ బరిచయముజేసికొని యటనుండి ద్వారకకు మఱలెను. ద్వారకకుఁజేరి శ్రీనాథుని సందర్శించెను. తీర్థవిధులను విధివిధానము ననుసరించి నెరవేర్చెను. పిండార్కము — ప్రభాసము మున్నగు ష్టేత్రములకేగి యచ్చట గూడఁ దీర్థవిధు లాచరించెను. తీర్థాటన మున్నను ఆచారరక్షణమన్నను సమర్థున కెంతయో యభిమానము. ఈ భావములు వచ్చునటుల దాసబోధలో సమర్థుఁ డిట్లు చెప్పెను.

చ॥ సారవిచార చిత్తుడగు పాదువు శక్తి కొలదిగాఁగ నా

చార విధానరక్షణము సల్పుట ధర్మము; యాతఁడే సదా

చార విదూరుడైనయెడ జాతికి ధర్మపెటుంగఁజేయు ను
 దారకుఁ డెట్లులొ, నెటుల త త్వమతండు గ్రహింపజాలెడికా ॥
 చ॥ అనిశము తీరయాత్రలకునై తిరుగాడుజనుండు దైవతం
 బును గురితింపఁగావలయుఁ, బూనిక తోడుత సంతరాత్మనుం
 గనవలె శ్రద్ధగల్గి మనఁగావలె నట్లొనరింపకున్నచోఁ
 జని ఫలమేమి తీరములచాయకు ? లేవె శిలాదు లంతటకా ॥

ప్రభాసక్షేత్రమునుండి సమర్థుఁడు బయలుదేరి కొన్నిదినములకుఁ
 బాంచాలదేశము (పంజాబు) చేరెను. ఆ దేశమునఁ బ్రసిద్ధములగు గ్రామ
 ములు నగరములుజూచుచు సమర్థుఁడు కొన్నిదినములకు శ్రీనగరము
 జేరెను. అచటనున్న నానకుమతాభిమానులగు సాధువులతో శ్రీ రామ
 దాసస్వామికే బరిచయముగలిగెను. ఆ సాధువులు సమర్థస్వామి పరిచయ
 మునఁ గొలదికాలమున కాత్మజ్ఞానమునందు నిపుణులైరి. శ్రీనగరమున
 కెవరేని మహాత్ములు వచ్చినచో నచటి సాధువులందఱు వారికడ కేతెంచి
 వేదాంతవిషయిక ప్రశ్నలనడిగి సందేహములఁ దీర్చుకొనుచుందురు. వారి
 సందేహములకు సమాధానము నొసంగజాలని సాధువుల నెన్నఁడును
 బరిహాసములాడరు. సమర్థుని యాగమనము నాలకించి యాప్రాంతము
 నందున్న ప్రసిద్ధులగు సాధువులందఱును దర్శనమునకరిగిరి. వారిలో
 గొందఱు సమర్థుని భక్తిపూర్వకముగాఁ గొన్ని ప్రశ్నలడిగిరి. గొప్ప
 అనుభవముగల మహాత్ములు సైతము సమన్వయించి చెప్పజాలని నానకు
 మతస్థులసందియములన్నింటిని సమర్థుఁడు మాటమాటలోనే నివారించెను
 సాధువులందఱు తీతని యాధ్యాత్మిక నిరూపణమునకు విస్మయము నొందిరి.
 వారలందఱును బ్రార్థనపూర్వకముగాఁగోరి శ్రీ రామదాసస్వామి నొక
 మాసమువఱకుఁ దమయొద్ద నుంచుకొనిరి. సమర్థుఁడు సాధువులవద్దనుండి
 సెలవు గైకొనునప్పుడు ఆ సిక్కులగురువు లందఱునువచ్చి మంత్రదాన
 మునకై చేతులుమోడ్చి ప్రార్థించిరి. సమర్థుఁడు వారల కిట్లుచెప్పెను.
 “మీ గురువును మహానుభావుఁడు నగు నానకుస్వామి ముసల్
 మానులచేఁగూడ రామ, రామయని పలికించిన ధన్యుఁడు. మీ సంప్ర
 దాయమున కాతఁడు అనుగ్రహించిన యుపదేశము తక్కువదిగాదు.
 మీరలు నానకుస్వామి యేర్పఱచిన మార్గమును సార్థకము గావింపుడు.
 ఇదియ నేనొసంగు మంత్రదానము.”

శ్రీనగరమునువిడిచి సమర్థుడు హిమాలయమున కరిగెను. హిమాలయమునం దాతడు బదరీనాథము, కేదారగుండుము, ఉత్తర మాసములు సందర్శించెను. హిమాలయమునగల యొక మహాన్నత శృంగముపై “శ్వేతమారుతి” స్థానముగలదు. అచటి శీతాధివ్యమునకు వెలిచి యెవ్వడునుజోడు. పూర్వము అద్వైతమతస్థాపకులగు ఆదిశంకరులవార లొక్కరు మాత్రమే యంతదనుక జోయిరి. శ్రీసమర్థుఁ డాశిఖరమునెక్కి మానుమానుని దర్శించి కొలదికాలమునకుఁ దిరిగివచ్చెను. సమర్థుఁ డీవిధముగా సుత్తరబళ్ళిమయాత్రలు పూర్తిగావించి పూర్వ భాగమునందున్న జగన్నాథమునకు బయలుదేరెను.

జగన్నాథము (పూర్వీ)లోఁ బ్రవేశించినవిమ్మట పద్మనాభుఁడను పేరుగల బ్రాహ్మణుఁడొకఁడు సమర్థుని శరణమున కేతెంచెను. అతనికి మంత్రోపదేశముగావించి రామదాసీయ సంప్రదాయము నెఱిగించెను. పూర్వీలో సమర్థుఁడు శ్రీరామచంద్రమూర్తిని స్థాపించి మతవ్యవస్థ పద్మనాభునకే యప్పగించెను. జగన్నాథస్వామి దర్శనానంతరము సమర్థుఁడు పూర్వ సముద్రతీరమునఁ బ్రవాసముగావించుచు దక్షిణమునగల రామేశ్వరునకుఁ బోయెను. అచట దేవదర్శనము అర్చనపూజనములు గావించి లంకకుఁబోయెను. లంక కేగినపు డాతనికి శ్రీరాముని సేవకులగు విభీషణుఁడు ఆంజనేయుఁడు జ్ఞాపకమునకువచ్చిరి. అచ్చట సమర్థుఁడు కొన్నిదినములు నివసించి విభీషణ సంప్రార్థనరూపముగఁ గొన్ని పద్యములు రచించెను. లంకనుండి మఱి సమర్థుఁడు ఆదిరంగము, మధ్యరంగము, అంత్యరంగము, శ్రీజనార్దనము, దర్శనేనము మున్నగుక్షేత్రములకరిగి దేవదర్శనము గావించుచు గోకర్ణ మహాబలేశ్వరమునకుఁ జేరెను. అచటఁ గొన్నిదినము లుండి శేషాద్రికేగెను. అనంతరము శ్రీ వెంకటేశము (తిరుపతి) శ్రీ శైల మల్లికార్జునము, బాలనరసింహము, పాలకనరసింహము, శివోటి, వీర భద్రము అను పురాణప్రసిద్ధములగు పంచలింగములను సందర్శించి కిష్కింధానగరము జేరెను. అచటి పంపాసరోవరము ఋష్యమూక పర్వతము మున్నగు రామాయణ ప్రసిద్ధస్థానములు దర్శించి శ్రీకార్తిక స్వామిసేవింప దేవగిరిమీది కేగెను. అచటనుండి దక్షిణకాశియని ప్రసిద్ధి

నాంఢిని కరవీరక్షేత్రమునకు మరలివచ్చెను. ఆ పిమ్మట కర్ణాట (కొంకణ) మార్గము ననుసరించి సముద్రతీరములను గాంచుచు మహాబలేశ్వరమునకు వచ్చి శ్రీ పండ్రినాథుని, భీమశంకరుని సందర్శించెను. తరువాత త్ర్యంబ కేశ్వరమున కరిగి నాసిక పంచవటికిఁ జేరెను.

సమర్థుఁ డీవిధముగాఁ బండ్రిండుసంవత్సరములు పాదచారియై భరతఖండమునం దంతటను ప్రవాసమునల్పి వివిధప్రకారములగు ఆధిభౌతికతాపముల యనుభవము గడించెను. ఈ ప్రవాసములలో సమర్థునకు బహువిధమానపులతోఁ బరిచయము కలిగెను. భిన్నభిన్నములగు మానవ స్వభావములను బరీక్షించెను. పలుతెఱంగులనున్న సామాజిక, ధార్మిక, రాజకీయ వ్యవహారములను ఆచారములను శోధించెను. భిన్నభిన్న ప్రాంతములందున్న రాజ్యగీతుల నవలోకించెను. సాధుజనులను సందర్శించి యభేద్యములగు అధ్యాత్మరహస్యముల నెన్నింటినో గ్రహించెను. ప్రకృతియందుఁగల చమత్కారములు రమణీయములునగు దృశ్యముల నన్నింటి నానందముగాఁ దిలకించెను. పర్యటనము ముగించునప్పటికి సమర్థునకు స్వదేశసంబంధములగు నవశ్యవిషయము లన్నింటియందును జ్ఞానమేర్పడెను. దేశపర్యటనము తీర్థయాత్రవలన లోకజ్ఞాన మెక్కువ యయ్యెను. ఈ సంపూర్ణ జ్ఞాన పరిపక్వమంతయు నతని గ్రంథములందు వ్యక్తము గావించెను. సమర్థునిగ్రంథము లన్నింటిలో దాసబోధ అను భవజన్యజ్ఞానమునకు సముద్రము, అందు లేనివిషయమేలేదు. ప్రతిభాగము నందును ప్రకృతిలోని మనోహరములు, అపరూపములునగు దృశ్యముల ప్రతిబింబ మీ దాసబోధతో గోచరించును. ఆ మనోహర దృశ్యముల కెంతయని దృష్టాంతమొసంగఁగలము ?

పంచవటికేతెంచి సమర్థుఁడు పంచగంగాన్ని నమొనరించి శ్రీరామ చంద్రమూర్తి నీ విధముగాఁ బ్రార్థించెను.

“రఘుకులదీపా ! శ్రీరామా ! నేను మీ కృపవలనఁ బండ్రిండు సంవత్సరములుతీర్థయాత్రగావించి దివ్యక్షేత్రములందున్న దేవతలనందఱను దర్శించితిని. పుణ్యతీర్థములలోఁ గ్రుంకితిని. నానావిధములగు విధివిధాన

ముల నిర్వహించితిని. ఈ కర్మముల ఫలస్వరూపముగు పుణ్యమును నేడు మీ చరణారవిందములకు సమర్పించుచున్నాఁడను.”

ఈ ప్రార్థనమువలన సమర్థుఁ డెంతనిష్కాముఁడగు మహాపురుషుఁడో యెట్టికర్మయోగియో తెటవడును. సమర్థుఁడు నిష్కామకర్మ మాచరించు మహాత్ముఁడనుట కింతకంటె యోగ్యమగు నుదాహరణము లభింపజాలదు. ఆతఁడు తనకొఱకై యెద్దియును గోరకుండెను. మనము గావించు మంచిపనులుగాని చెడ్డపనులుగాని మనకొఱకుఁ గాదనియు ఆ యీశ్వరునికొఱకే చేయుచుంటిమనియు, ఆత్మారామునికొఱకే చేయుచున్నారమనియు సమర్థుఁడు దృఢముగా నెఱింగియుండెను. అందువలననే యాతఁడు తన సంపూర్ణధర్మకర్మముల పుణ్యఫలమంతయు శ్రీరామచంద్రుని పాదారవిందముల కర్పించెను.

పంచవటినండి సమర్థుఁడు పైఠాన్ గ్రామమునకుఁబోయి తమతల్లి దండ్రులకుఁ బరమపూజ్యుఁడును మహానుభావుఁడు నగు శ్రీ యేకనాథ స్వామివారి సమాధిని దర్శించి గోదావరీ ప్రదక్షిణమునకు బయలుదేరెను. మార్గమధ్యమున గోదావరీతీరమునందున్న తన జన్మభూమియగు జాబుగ్రామనికటము సమీపించెను. చిరపరిచితములును బాల్యవిహార రంగములు నగు నా ప్రదేశములఁ జూడఁగనే సమర్థునకుఁ దన తల్లియు అన్నయు జ్ఞాపకమునకువచ్చిరి. వారల సందర్శించి పోవలయునని బుద్ధి పుట్టెను. వెంటనే గ్రామాభిముఖుడై బయలుదేరెను.

సమర్థునితల్లి తనప్రియపుత్రుని వియోగమునకు సహింపజాలక అత్యంతవ్యాకులచిత్త యైయుండెను. ఆతని జాడయే తెలియదాయెను. దుఃఖికారణమున నాయమకు దృష్టిగూడఁ దగ్గిపోయెను. ఈ యంధా వస్థయం దామె యితరవ్యవహారములుమాని తన కనిష్ఠకుమారుఁడగు నారాయణుని దండేనిష్ఠతో స్మరించుచుండెను. ఇరువదినాలుగు సంవత్స

శ్లో॥ యత్కరోషి యదక్షాసి యజ్ఞహోషి దదాసి యత్ ।

యత్తపస్యసి కాంతేయ తత్కురుష్వ మదర్పణమ్ ॥ (భ. గీ. ౯-౨౨)

అరునా! నీ వేదాని భుజింతువో యేహవనము గావించువో ఏనానమొనర్తువో ఏ తపముజేయుచువో ఏమేమిచేసెదవో దానిసంతయు నాకర్పింపుము.

సరిగ నీ విషయమే సమర్థుని యాచరణమునందుఁ బ్రతిపదమునను గోచరించుచున్నది.

రములకుఁ బిమ్మట సమర్థుఁడు దేశభ్రమణ మొనరించుచుఁ దన జన్మ భూమి కేతెంచెను. గ్రామమునకుఁ జేరువలోనున్న హనుమదాలయము నకుఁబోయి వందనములొనరించి సమర్థుఁడు తన యింటికిఁబోయి సింహ ద్వారమునందు నిలుచుండి యుచ్చైస్వరముతో “జయజయ శ్రీరఘవీర సమర్థ” అని నుడివి బిచ్చమడిగెను. ఎదురుగానున్న గృహంగణమున గూర్చుండియున్న యాతని తల్లియగు రాణుబాయి తన కోడలినిబిలిచి “అమ్మా ! ఆ బై రాగికి బిచ్చముదెచ్చిపెట్టు”మని చెప్పెను. సమర్థుఁడు కొంచెముముందునకరిగి తనతల్లితో “అండఱు బై రాగులవలె బిచ్చము గై కొనిపోవుటకు వచ్చినవాఁడుకాఁడునుమా ఈబై రాగి!” అని పలికెను. రెండవసారి సమీపించి స్పష్టముగాఁ బలికినమోదట తల్లి యాతనికంఠ స్వరమును గురుతించి తత్త్వణమే “ఏమీ ! నా తండ్రి నారాయణుఁడు వచ్చినాఁడా ? ” అని పలుకుచు లేవబోవుచుండ రామదాసస్వామి మాతృచరణములపై వ్రాలెను. మాతాపుత్రుల నేత్రములనుండి ప్రేమా శ్రుధారలు పొంగి ప్రవహించెను. అపుడు రాణుబాయి కుమారుని మస్తకముమోదను ముఖముమోదను బ్రేమాన్వితమగు తన హస్తములతో నివురుచుండ నామెచేతికి నిడుపుగఁబెరిగి ప్రేలాడుచున్న జటా జూటము గడ్డము సోఁకెను. అపు డాయమ మిగుల ఆశ్చర్యముతో నిట్లు నుడివెను. “ ఓరీ నారాయణా ! నీ వెంతపెద్దవాఁడ వై నాఁడవురా? అయ్యో! కన్నులు గాన్పింపవుగదా! నారాయణు నెట్లు జూడఁగలను? ” తన తల్లి నుడివిన దీనవాక్కులు సమర్థుని హృదయమునుఁ గలంచెను. వెంటనే యాతఁడు తన పవిత్ర హస్తముతోఁ దల్లి కనులపై నిమిరెను. తోడనే యామెకుఁ బూర్వదృష్టిగలిగి సమస్తము గనిపించెను. ఆ సమయమున రాణుబాయి యెదుట నానందతరంగములు ప్రసరించుచుండెను. ఆ యమ కుమారునిముఖము తేరిపారఁజూచి “తండ్రి ! ఈ భూతవిద్య నెచ్చట నేర్చుకొంటివిరా?” యనెను. సమర్థుఁడు వెంటనే యొకపద్యమును రచించి మాతృదేవికిఁ బ్రత్యుత్తరము నొసంగెను. ఆ పద్యభావ మిది.

సీ॥ శ్రీమదయోధ్యాపురీమందిరంబుల నేభూత మొగి జరియించుచుండు
సమధిక ప్రీతిఁ గౌసల్యాకుపద్యయి నేభూత మెపు డాశ్రయించియుండు

పాదసంస్కర్తచే బండను జెలువగా నేభూత మెలమిమై యేర్పరించె
ప్రజల నమానుషప్రజ్ఞాబలంబుచే నేభూత మరసి సంత్వప్తిపఱచె

చే॥గీ॥ బహువిధచమత్క్రియాజాలపాటవమున । భూతజాలంబులకు నానిభూతమైన
రామభూతంబు చిత్రాంతరంబునందు । నన్న నివి దానిచర్యలలో కన్నతల్లి ॥

మాతాపుత్రు లీవిధముగాఁ బ్రసంగించుచుండిరి. ఎన్నఁడో
యిరువదినాలుగుసంవత్సరములక్రిందట విడచినకుమారుఁ డప్రయత్నముగ
నరుదెంచినతన రాణబాయి యానందపారవశ్యమున మైమఱచెను.
విరక్తుఁడగు సమర్థుఁడుగూడ ముగ్ధుఁడై నెలలబిడ్డవలె మాతృదేవీచరణ
సమీపమున నుండెను. అంతలో గ్రామములోనికరిగిన శ్రేష్ఠుఁ డింటికి
వచ్చెను. సమర్థుఁ డతనినిగాంచినంతన భక్తిసూచకముగాఁ జరణములపై
వ్రాలెను. సోదరులిరువురును ప్రేమపూర్వకముగా నాలింగనము గావించు
కొనిరి. వారి హృదయము లానందమగ్నములయ్యెను. శ్రీరామ
దాసస్వామి కొన్నిదినములదనుకఁ దనయింటియం దానందముగా నుండెను.
ప్రతిదినమును సోదరులిరువురు భోజనానంతరమునఁ జాలసేపు ఒక
తావునఁగూర్చుండి అధ్యాత్మజ్ఞానవిషయికముగా సల్లాపములు జరుపు
చుండువారు. సమర్థుని బుద్ధికుశలతయు విజ్ఞానము శ్రేష్ఠునకుఁ బరమా
శ్చర్యకరమయ్యెను. గృహమున సుఖముగాఁ గాలయాపనము గా
వించుచుఁ గర్తవ్యము మఱచుచుంటినిని సమర్థున కొకదినమున దోచెను.
ఇత నిట నిముసమేని నిలువఁదగదని తలంచి సమర్థుఁడు తన తల్లిసన్నిధిఁ
బోయి ప్రయాణమున కనుజ్ఞఁగోరెను. పుత్రవియోగమున కాయమ
నహింపలేక వలవలయేడ్చెను. ఆమె విచారము జూడఁగనే సమర్థునకుఁ
గూడ హృదయము చరించెను. లోకాతీతుండగు నాతఁడు రాణబాయికి
భాగవతమునఁ గపిలుఁడు తన తల్లియగు దేవహూతికి బోధించిన బోధము
నంతయు నివేదించెను. వివేకవతియగు రాణబాయి హృదయమున కాబోధ
వలన శాంతి లభించెను. అనంతరము రామదాసస్వామి అన్నచెంతను
మాతృదేవీచెంతను దదితర బంధువర్గముచెంతను ననుజ్ఞఁబడసి తాను
సంకల్పించికొనిన గోదావరీప్రదక్షిణము పూర్తిగావింప బయలువెడలెను.
సాగరసంగమస్థలమున గోదావరి యేడుపాయలుగాఁ జీలియున్నది. దీనినే
సప్తగోదావరి యందురు. సమర్థుఁ డీ పాయలన్నింటిని కుడిప్రక్క-

నుండి దాటి దక్షిణతీరమున కేగెను. అచటనుండి త్ర్యంబకేశ్వరము నందలి గోదావరీ జన్మస్థానమునకుఁబోయి పంచవటి దక్షిణపుఁబక్కకుఁ బ్రవేశించెను. సమర్థుడచట శ్రీరామచంద్రమూర్తిని సందర్శించి గోదావరీ ప్రదక్షిణము పూర్తిజేసెను. ఈవిధముగాఁ బండ్రెండు సంవత్సరములు తపస్సు, పండ్రెండు సంవత్సరములు తీర్థయాత్రలు దేశపర్యటనము గావించి యాతడు జనోద్ధారణము గావించుటకు వలయు శక్తిసామర్థ్యములు యోగ్యత గడించెను. ఈ కాలమున శ్రీ సమర్థ రామదాసస్వామికి ముప్పదియాఱు సంవత్సరముల వయస్సు.

ధర్మప్రచారము — జనోద్ధారణము.

శ్రీ సమర్థుడు మొట్టమొదట పంచవటినుండి తన తపస్థానమగు టాకలి కేతెంచెను. అచ్చట ఉద్ధవస్వామిని గలిసికొని శ్రీరామచంద్రస్వామి యాదేశానుసారముగాఁ గృష్ణాతీరమునందు ధర్మప్రచారము, లోకోద్ధారణ కార్యములు ప్రారంభించుటకు సమర్థుడు దక్షిణదేశమునకు బయలుదేరెను. ప్రప్రథమమునం దాతడు మహాబలేశ్వరమున కరిగెను. అచ్చు వర్షర్తులలోని నాలుగుమాసములు గడిపెను. ఆ సమయమునం దచట నొక యాంజనేయ మఠమును స్థాపించి తన సంప్రదాయమును వృద్ధిగొందించి యచటి జనులనందఱను భక్తిమార్గమునఁ బ్రవేశపెట్టెను. అనంతభట్టు, దివాకరభట్టు మున్నుగాఁగల సుప్రసిద్ధ విద్వాంసులు పలు పురుషుల సమర్థునకు శిష్యులైరి. మహాబలేశ్వరమునుండి వెడలి సితారా మండలమునందు సమర్థుడు రామదాసీయ సంప్రదాయమునుగూర్చి ప్రచార మొనరించుచుఁ గొంతకాలమునకు వాయిత్రమునకుఁ బోయెను అచటఁ గృష్ణానదీతీరమునఁగల యొక యశ్వత్థ వృక్షముక్రింద నివసించెను. వాయిత్రమునందున్న శాస్త్రజ్ఞులు, పండితులు సమర్థుని యాధ్యాత్మికజ్ఞానమును గాంచి ముగ్ధులై శరణ్యమున కేతెంచి దీక్షను గైకొని భజనవర్గమునందుఁ బ్రవేశించిరి. అచటఁగూడ సమర్థుడు హను మానుని బ్రతిష్ఠజేసి మఠనిర్వాహక ధర్మము నొక శిష్యున కప్పగించెను. వాయిత్రమునుండి బయలుదేరి యాతడు “మాహాలికిఁ జేరెను. అచట గ్రామమునకు వెలుపలనున్న యొక పర్వతముమీఁది హనుమ

దాలయమునందు వసించెను. ప్రాతఃకాలమునలేచి కృష్ణాతరంగిణిలో స్నానమొనరించి సంధ్యావందనాది నిత్యకృత్యములను నిర్వర్తించుకొని రెండుజాములై నపిదప గ్రామములోని కేరీ మధూకరము నడిగి భుజించుచుండెను. అనంతరము మఱల నా పర్వతముమీది కరిగి భజనము, జపము, ధ్యానములలో మగ్నుడైయుండెను. అచ్చటి కప్పడప్ప డాతని సమకాలికులగు సాధుజనులువచ్చి ధర్మచర్చలు గావించుచుండిరి. ప్రతిసాధువు తన యనుభవమునకు సంబంధించిన విషయములను వివరించుచు నుండును. అందఱునుగలిసి హరిభజనము హరికీర్తనము గావించుదురు. శ్రీ రామదాసస్వామికేగల యనుపమాన సామర్థ్యమునెఱింగి సాధుజను లాయనకు సమర్థులైరుదము నొసంగి వ్యవహరింపసాగిరి. కొన్ని దినములు సమర్థుడు మాహుళీయందుండి యనంతరము కప్రహీడు (కర్హాడు) నకుఁ బోయెను. కప్రహీడు ప్రాంతమునం దీతని యలొక కప్రజాతిశయమును గాంచి యసంఖ్యాకులగు జనులొకని శరణ్యమున కేతెంచిరి. ఆ ప్రాంతము లోని శాహపురమును పేరుగల గ్రామమునందాతఁడు ఆలయమును నిర్మించి యందుఁ బ్రతాపమారుతిని బ్రతిష్ఠించి దానిని నిర్వహించు భారమంతయుఁ దన శిష్యుడును మిత్రుడునగు “బాజీపంతు” అనునాని కప్పగించెను.* బాజీపంతు సమర్థుని సన్నిధిలో సకుటుంబముగా మంత్రోపదేశమును గైకొనెను. ఆతని భార్యపేరు సతీబాయి. ఈమె సమర్థుని పట్ల మిగుల భక్తిప్రపత్తులుగలది. సమర్థుడనేక భయానక ప్రయోగములచే సతీబాయి హృదయమును బరీక్షించెను. ఆమె భక్తి యచంచలముగా దృఢతరముగా నుండెను. సమర్థుడు ఆమె నిశ్చల చిత్తవృత్తినిరసి మిగులఁ బ్రసన్నుడయ్యెను. ఆయమకు సమర్థుడు శ్రీ యాంజనేయునిచేఁ బ్రత్యక్షదర్శనము నిష్పించెనని ప్రజలు చెప్పుకొనుచున్నారు.

ఇట్లు సమర్థుడు ధర్మప్రచారము గావించుచు ఛాఫల్ లిను గ్రామమున కరిగెను. అచట నాతఁడు మొదటఁ గొన్ని సంవత్సరములఁకు అర

* ఈ బాజీపంతు కుమారుడే భిక్షాజిగోస్వామి. గోస్వామి ముర్ఖుని ముఖ్య శిష్యులలో నొకఁడు. ఈయన తంజావూరు మఠములో నుండువాఁడు. సమర్థుని నిర్యాణానంతర మీయన (వి. శ. 1604) సమర్థుని మూలచరిత్ర గ్రంథమును ఓపిఁచి యున్నాఁడు.

ణ్యములయందును బర్వతములందును గుహలందును జరించుచుండెను. అపు డాతఁడెన్నఁగో గ్రామములోనికి వచ్చిపోవుచుండువాడు. ఎప్పుడోని యాతఁడు జనసముదాయములోనికి వచ్చినచో అవధూత దశయందున్న కారణమునఁ బిచ్చివాఁడని తలంచుచుండిరి. వాస్తవమున కాతఁడు పిచ్చి వాడుకాఁడు. అతని చిత్త మఖండరూపముగాఁ బరమాత్మునియందు మగ్న మైయుండెను. శ్రీ సమర్థుఁడు దాసబోధలోఁ దన స్వీయచరిత్రమును బలు తావులఁ బేర్కొనియున్నాఁడు. ఒకసమాసమునం దాతఁడు నిస్పృహు లగు సాధువుల ప్రవర్తనమును వర్ణనము గావించెను. అందే యాతఁడు 'నేనే దీనినంతయు మొదటఁజేసితిని. తరువాతఁ బ్రజలకుఁ బోషించితిని' అనినుడివెను. ఈ యంశముగల సమాసము మిగుల మహత్త్వముగలది. ఛాఫలలోనుండి మొట్టమొదట సమర్థుఁడు బహుదినములదనుక నెట్లు ధర్మప్రచారము, లోకోద్ధరణము గావించెనో యది ప్రకృతసమాసమును జదివినచో బాగుగా దెలియును. ఈ సమాసములోనివగు రెండు పద్య ములను మేమిచట నుదాహరించుచున్నారము. ఆ పద్యములను జూచినచో సమర్థుఁడు లోకోద్ధరణమునందెంత చతురుఁడో పాఠకులు సులభముగా గ్రహింపఁగలుగుదురు.

కం॥ ఉత్తమగుణములఁ దొలిస్వాయత్తముగావించి తెలుదనగు నొరులకు
సద్బుత్తముగల జనసంఘము నెత్తెఱుగుననైనఁ గూర్పు మెపుడాపకుమా॥

కం॥ జనసంఘంబునకు నుపాసన మం దాసక్తి గూర్పఁజను, నట్లు లాన
ర్చినయెడ జనములు బోధకు కడునన్నల మెలఁగుచుండ్రు కార్యగతులలో॥ *

సమర్థుఁడు ఛాఫలులో నివసించియుండి ప్రజల దన బోధనామృత ముచేఁ బరవశుల నొనరించి వేలకొలది శిష్యులను వందలకొలది విరా గులను సాధువులను సిద్ధపఱచెను. మహారాష్ట్ర దేశమునం దనేక స్థలము లలో స్థాపింపఁబడిన మఠములయందు వారలనందఱ నియతపఱచెను.

* ఉత్తమగుణతి తుకే ఘ్యావే, ఘోషాజనాన్ సికవావే
ఉదండ సముదాయ కరావే, పరీగుప్త రూక్షం॥ ౧౮
ఆఖండకామాచీ లగ్ బగ్. ఉపాసనేన్ లవావేంజగ్
లోకసమజోక్ మగ్. ఆజ్ఞా ఇచ్చితి॥ ౧౯ దాసబోధ ద ౧౧ స ౧౦

ఈ విధముగా భజనమును ఉపాసనామార్గమును బాగుగా వృద్ధిగావించు సమర్థుడు జనులను స్వధర్మమునందుఁ బ్రవృత్తుల గావించెను. స్వధర్మవ నందభిమానముగలిగినతోడనే జనులయందు స్వాభిమానమునందై క్కా కురము లుదయించెను. ఆ కాలమున మహారాష్ట్రదేశమునందు (భర ఖండమునందంతటను) అధికారులై యుండిన యవనులనుండి తః స్వాతంత్ర్యమును ధర్మమును గాపాడుకొనవలయునను బ్రచండము తీవ్రమ నగు భావము జనుల మానసములయందు వృద్ధినొంద నారంభించెను.

ఇట్లు సమర్థరామదాసస్వామి ధర్మస్వాతంత్ర్యవిషయములయంద కాలమున నాందోళనమును గలుగఁజేసెను. ఈ స్థితియంతయు ఛత్రపతి యగు శివాజీమహారాజుకర్ణించి వెంటనే సమర్థుని దర్శింప మిగుల నుత్సాహియయ్యెను. కాని సమర్థుని దర్శనము శివాజీచక్రవర్తి కెట్లు కాఁగలదు? స్వయముగా సమర్థుడు చక్రవర్తియొద్దకుఁ బోవువాఁడు కాఁడు. ఛత్రపతిమహారాజువచ్చి దర్శింపమనుకొన్నచో సమర్థుఁడొక స్థానమున నిలుకడగా నుండువాఁడుగాఁడు. చివరకు శివాజీ ప్రభునకు సమర్థుని దర్శనము గావించు నుత్సాహ మనివార్యమయ్యెను. ఒకానొక దినమున శివాజీ సమర్థుని సందర్శింప రాజహర్యమునుండి బయలుదేరి అరణ్యములు, గుట్టలు, పర్వతములు తిరుగుచుండెను. ఎన్నియో శ్రమలొందిన పిదప నొక యాదుంబరవృక్షముక్రింద శివాజీచక్రవర్తికి సమర్థుని సందర్శనభాగ్యము లభించెను. అచ్చటనే శివాజీప్రభుడు మంత్రోపదేశము నొందెను. ఆ దినమునుండియే సద్గురుడును ముముక్షు వును శుద్ధస్వాతంత్ర్యప్రియుడును నగు శిష్యుడునుగలిసి ధర్మప్రచారము లోకోద్ధరణముజేయ సంకల్పించిరి. సమర్థునియొక్కయు శివాజీయొక్కయు సంబంధము నై సన్నిహితమును మిగుల గహనమును, విస్తృతమును విచారణ యోగ్యము నై యున్నది. ఈ విషయమునుగూర్చి విఫలముగా విమర్శింపఁ బూనినచో నొక స్వతంత్రగ్రంథము గావలసియుండును. కావున సంగ్రహ ముగా నింకొకతావున వర్ణింపనెంచితిమి.

ఈ ప్రకారముగ సమర్థుడు ఛాఫల్ గ్రామసమీపమున వసించి యుండి ప్రచండముగా శిష్యసముదాయమును సమకూర్చెను. కొంత కాలమున కచట (శా. శ. ౧౫౭౦క్రీ. శ. 1648) నాతఁడు శివాజీచక్రవర్తి

సహాయమున నొకమందిర నిర్మాణమునుగావించి యందు శ్రీ రామచంద్ర మూర్తిని బ్రతిష్ఠాపించెను. ఆ మందిరము ననుసరించి గొప్పమతముగూడ గట్టించెను. సమర్థుని శిష్యసముదాయము సాధువులు ఆ మతమునందే సన్నియింపుచుండిరి. వారలు నానావిధములగు శ్రీ రామోత్సవము లొనరించుచు భాగవతధర్మమును దేశమునందంతటను విరివిగా వ్యాపింపఁ జేయుచుండిరి. సమస్తకార్యము లొనరించుచున్నను సమర్థుని మానస మఖిండరూపముగా ఆత్మారామునియందు లీనమైయుండెడిది. ఒకస్థలమునందాతఁడిట్లు నుడివెను.

కం॥ గిరులందునుండి గ్రామాం । తరముల నూశేగు రాము దర్శింతునొగిన్

మఱి ధ్యానరూపమున సా । దరమున భక్తులను జేరెదను. వేడుకలన్ ॥ *

ఒకసారి సమర్థుడు కొందఱు శిష్యులను వెంటనిడుకొని కరవీర పురప్రాంతమున ధర్మప్రచారము గావించుటకేగెను. అచటి ప్రజలనేకు లీతని భజనకీర్తనముల నాలకించి శరణ్యమునకేతెంచిరి. ఆ ప్రాంతమున ముఖ్యుడును శివాజీ పక్షమున నాప్రాంతమున కథికారియునగు పారాజీ పంతు సమర్థునిచెంత దీక్షగై కొనెను. ఆతని తోఁబుట్టువు సమర్థునిభక్తి భావమునకు విస్మయమొంది తన యిరువురుపుత్రులతో సమర్థుని సేవ యందు వర్తించుచుండెను. ఆయమ జ్యేష్ఠపుత్రుని పేరు అంబాదాసు. ఈతఁడు వ్రాయుటయందును జదువుటయందును మిగులఁ జూకుఁడనము గలవాఁడు. కావున సమర్థుఁ డీతని లేఖకునిగా నియమించుకొనెను. ఈ యంబాదాసే క్రమక్రమముగా సమర్థుని ముఖ్యశిష్యులలో నొకఁడై సాధుపదవిబడసి కళ్యాణస్వామియనుపేరఁ బ్రసిద్ధుడయ్యెను. సమర్థుడు రచించిన గ్రంథములన్నింటికిని కళ్యాణస్వామియే లేఖకుడు. సమర్థుడు పద్యములను నుడుపుచుండఁ గళ్యాణస్వామి వ్రాయుచుండువాఁడు. ఛాఫల్ గ్రామమునకు సమీపమునగల వనపర్వతములందుఁ గూర్చుండి వారలు గ్రంథరచనము గావించుచుండిరి.

* దాస్ హోగరింరాహో । యాత్రాదేవాచీపాహో

దేవభక్తాసర్వేంజాహో । ధ్యానరూపిం ॥

రామదాసస్వామి పర్వతములందును. అచటనుండియే గ్రామములలో నూశేగు శ్రీ రామని యుత్సవము దర్శించును. ఇంతయిగాదు. ఆతఁడు ధ్యానరూపమతో దైవభక్తులతోఁబాటుగా నాయుత్సవమున జేరియుండును.

ఛాఫ్లీ గ్రామవాసులు మిగుల నిర్బంధించుటచే నొకసారి సః
 థ్కుడు పండరిపురయాత్ర కరిగెను. అచ్చట విలలన్వామిని (శ్రీకృష్ణుని
 దర్శించెను. సమర్థుని యుసాస్యదైవము శ్రీరాముడగుటచే బండ
 పురము నాతడయోధ్యగా భావించెను. విలలన్వామిమూర్తి రాజ
 మూర్తిగ గాన్పించెను. యాత్రనుండి మరలివచ్చినపిదప గొన్నాళ్ళకి
 శ్రీ శివాజీప్రభువు మిగుల బలవంతపెట్టుటవలన సమర్థుడు సతార
 సమీపమునందున్న “సజ్జనగడము”నందు నివసించెను. శ్రీ శివా
 మహారాజచటికి నిత్యమును సమర్థుని దర్శనార్థము వచ్చుచుండెను.
 ఒకదినమున సమర్థుని తల్లి శ్రేష్ఠునితో రామదాసన్వామి కిట్లాక వ
 మాన మంపెను “కుమారా! నిన్నుజూచి చాలదినములై నది. ఒక మారి
 వచ్చి నన్నుజూచిపోవఁ గోరుచున్నదానను.” శా. శ. ౧౫౭౬
 (క్రీ. శ. 1652) లో శ్రీరామనవమి ఉత్సవసందర్భమున సమర్థుడు మఱి
 దన జన్మభూమి కేగి తన రక్తసంబంధులతో గొన్నిదినములు గడి
 పిమ్మట సజ్జనగడమునకుఁ దిరిగివచ్చెను.

శా. శ. ౧౫౭౬ (క్రీ. శ. 1653) ప్రాంతమున సమర్థుడు త్రిలింగ
 (ఆంధ్ర) దేశమునఁ బర్యటనముగావించుచు రామేశ్వరముదనుక నరిగెను
 ఆంధ్రదేశమున నీ సందర్భమున గొన్నిమాసములువసించి తన సంప్రదాయ
 మును మిగుల వృద్ధి నొందించెను. ఆంధ్రభాషను నేర్చుకొని యనేక కవితా
 గ్రంథములను రచించెను. ఆ గ్రంథములనన్నింటి నాంధ్రదేశమునందుఁ
 బ్రచారములోనికిఁ దెచ్చెను. బహువిధముల ననేకాపూర్వచమత్కారి
 ములనుజూపి సమర్థుడు మాన్యులయొక్కయుఁ బండితులయొక్కయు
 నభిమానమునకుఁ బాత్రుడయ్యెను. ఎందఱో పండితులొకరిని శరణ్య
 మునకేతెంచి భజనమార్గమునందుఁ బ్రవేశించిరి. తంజావూరును బాలించు
 వెంకోజి (శివాజిసోదరుడు) సమర్థుని నొకమాసముదనుక మిగుల నాదర
 ముతోనుంచుకొని మంత్రదీక్ష గైకొనెను. సమర్థుడు తంజావూరిలో
 నొక మఠమును స్థాపించి యందు సతీబాయి పుత్రుడగు భికాజీబాబాను
 ధర్మకర్తగా నియమించెను. తంజావూరినుండి బయలుదేరి సమర్థుడు
 రామేశ్వరమున కరిగెను. మంచలక్షేత్రమునందు రాఘవేంద్రస్వామియను
 జ్ఞానితో సమర్థుడు కలిసికొనెను. ఈ యుభయులును

జాలదినములు వేదాంతవిషయక గోష్ఠాలతోఁ గాలము గడిపిరి. సమర్థుఁ డీవిధముగాఁ దేశపర్యటనము గావించుచు మతములను స్థాపించి తన యలొక ప్రజాతీశయమువలన జనులను స్వధర్మమునకు నభిముఖులఁ గావించుచుఁ గొన్ని దినములకుఁ దన పూర్వస్థానముకు ఛాఫలుకు మఱి వచ్చెను. సమర్థుని రాక వినఁగనే శివాజీమహారాజు సందర్శింపవచ్చెను. దర్శనానంతరము శివాజి సమర్థునిఁ దనవెంట సజ్జనగడమునకుఁ గొంపోయెను. రాజకీయములు, ధార్మికములునగు వివిధోపదేశములతో సమర్థుఁడు శివాజికి మిగుల నానందమును కూర్చుచుఁ గొన్నిదినములు మాత్రమే సజ్జనగడమునందు వసించెను.

వివిధవిషయములు.

సమర్థుని తల్లియగు రాణబాయికి అంత్యకాలమేతెంచెను. సమర్థుఁడీయంశమును దన యంతర్జ్ఞానమువలనఁ బదునైదు దినములకు ముందే గ్రహించెను. రోగశయ్యయందుండి రాణబాయి నిరాశతో 'నా తండ్రి నా నారాయణుఁడు అంత్యకాలమునందిచట లేడయ్యెఁగదా' యని జ్యేష్ఠపుత్రుఁడగు గంగాధర శ్రేష్ఠునితో నుడువుచుండెను. అంతలో సమర్థుఁడువచ్చి తనతల్లి చరణాంబుజములపై శిరమునిడి, అమ్మా! నేను నీనన్ని ధిలో నున్నాఁడను. ఇకనీవు సుఖముగను శాంతముగను జీవయాత్ర ముగింపుము అని పలికెను. శా.శ. ౧౫౭౭ (క్రీ.శ. 1655)లో రాణబాయి స్వర్గ వాసినయ్యెను. ఆ యమ కూర్ధ్వలోకక్రియలుముగించి శ్రేష్ఠునియొద్ద సెలవొంది సమర్థుఁడు సజ్జనగడమునకు మరలివచ్చెను. కొన్నిదినము లా ప్రాంతమున సమర్థుఁడు మతప్రచారముగావించి తీర్థయాత్రకుబయలుదేరెను.

శా.శ. ౧౫౮౦ (క్రీ.శ. 1658)లో శ్రీ సమర్థుఁడు నిజానందస్వామి మహాత్మవము సేవించుటకు కప్రాడునకుఁబోయి కొన్నిదినములట వసించెను. ఉత్సవము సమాప్తియైనపిదప మరలి యాతఁడు సజ్జనగడమునకు వచ్చుచుండెను. ఆతనివెంట దాదాపుగా నిరువది ముప్పదిమంది శిష్యులుఁ గూడ నుండిరి. అప్పటికి దాదాపుగా రెండుజాముల ప్రాదెక్కెను. ఆహార సౌకర్యమెచ్చుటను గలుగకవోవుటచే శిష్యులొకరిగాని యలసిపోయిరి. వారికిఁద్రోవలోఁగంతులబరువుచే వంగియున్న ఊచబియ్యపు బరువములో నున్న యొకజొన్నచేను గనిపించెను. శిష్యులు సమర్థుని యాజ్ఞనొంది

కొన్ని కంకులను ద్రెంచి కాల్చుకొని తినసాగిరి. సమర్థుడు శిష్యులచేత నొకయాసనముపైఁ గూర్చుండియుండెను. ఇంతలో నాచేని యజమానుడు పరుగెత్తుకొనివచ్చి ఈ యాసనముపైఁ గూర్చున్నవాడే వీండ్రకు నాయకుడని తలంచి జొన్నదంట్లుపెరికి సమర్థుని జేతికొలది కొట్ట నారంభించెను. శిష్యులీ దురంతమునుగాంచి కోపావేశముతో జేత్రస్వామిని బట్టుకొని కొట్టఁబోవ సమర్థుడదిచూచి, వలదు, వలదు! కొట్టవలదు!! విడిచి వేయుడనిచెప్పి విడిపించెను. అనంతరము జేత్రస్వామి తనయింటికిఁ బోయెను. సమర్థుడు శిష్యసమేతముగా సితారాలోనున్న శివాజీచక్రవర్తి కడకుఁ బోయెను.

రెండవదినమున శివాజీచక్రవర్తి సమర్థునకు మంగళస్నానము జేయించుచుండెను. అప్పుడు దేహముపై నున్న దెబ్బలు కాన్పించెను. శివాజీ చాఱిచారపడి ఎవరుగొట్టిరి? తెలుపుమని పలుతెఱంగులఁ బ్రార్థించెను. ఎంతకును సమర్థుడు ప్రత్యుత్తరమియ్యఁడయ్యెను. భోజనానంతరము సమర్థుడు శయనగృహమున విశ్రాంతి గైకొనుచుండెను. అప్పుడు శివాజీ యేకాంతమున కొక శిష్యుని బిలిపించుకొని యెంతయో ప్రయత్నించి మార్గమధ్యమున జరిగిన వృత్తాంతమంతయుఁ దెలిసికొనెను. మూర్ఖుడగు నా సేద్యకాఁడుగావించిన యవివేకకృత్యము వినినంతన శివాజీకి క్రోధోద్రేకముగలిగెను. కన్నులెఱ్ఱబడెను. ఆ సేద్యగానిని టెక్కలు విఱచికట్టి యిప్పుడే నాయొద్దకుఁ గొనిరావలయునని భటులకాజ్ఞాపించెను. ఇదియంతయు శయనాగారమునందుండి సమర్థుడు విని శివాజిని తన యొద్దకుఁ బిలిచి ఆ సేద్యగానిని కట్టితీసుకొనిరావలదు. వానినిగొట్టవలదు. ఇక్కడకుఁ బిలువనంపిన పిదపఁ దప్పునకుఁ దగిన శిక్షయేదియో తెలిపెదను. అట్లు విధించినఁ జాలునని పలికెను. శివాజీ సమర్థునియాజ్ఞ శిరోధార్యము గావించెను. మఱుసటిదినమున శివాజీచక్రవర్తి కొలువుదీరెను. దర్బారునకు రాజభటులు సేద్యగానిని గొనివచ్చిరి. అంతకుఁబూర్వమే సేద్యగాడు తానుగొట్టినది సాధారణపు సన్న్యాసిని గాదనియు నాతఁడు (శిక్షితుడు) ఛత్రపతి శ్రీ శివాజీచక్రవర్తికిఁ బరమపూజనీయుఁడును గురువునగు శ్రీ రామదాసస్వామియని గ్రహించెను. దర్బారునకాసేద్యగాఁడు వచ్చునరీకి సమర్థుడు దివ్యమును మణిగణాలంకృతమును మహోన్నత

మును నగు సింహాసనముపై శివాజీకి సమీపమున నాసీనుడై యుండెను. పాపమాకర్మ కునకు భయవశమున శరీరమంతయు గడగడవణకెను. పదములు తడబడెను. నిర్విణ్ణుడై కర్మకుండు సమర్థుని పాదములపై బడి యేడ్చుచు నాదోషమునకు ఊమింపుమని వేడుకొనెను. నీ పొలము చక్కగా ఫలించుగాకయని యాశీర్వాదించి సమర్థుండు కర్మకుని లేవ నెత్తెను. అనంతర మాతడు శివాజీపాదములపై బడి ఊమింపుమని ప్రార్థించెను. సమర్థుని యాజ్ఞానుసారముగ శివాజీ చక్రవర్తి కర్మకుని ఊమించి యాచేను పుత్రపౌత్ర పారంపర్యము మాన్యముగా ననుభవించుటకు దానప్రతిము వ్రాసియిచ్చెను. ఇదియంతయు గాంచి దర్బారులో నున్నవారందరును నాశ్చర్యమొందిరి. ఔను ఎందుల కాశ్చర్యమొందరు? ఉపకారమునకుఁ బ్రత్యుపకారము గావించువారలు పెక్కుమంది గలరు. అపకారికి నుపకారముజేయువారలు కేవలసాధుపురుషులే. మహాత్ముడగు తులసీదాసుఁ డిటుల నుడివియున్నాడు.

క॥ సురసాలము ఫలఫలహ్మ ♦ త్కరమును బరహేతుకముగ రాసము చేయుట
నతికఠినానికి సైతము ♦ దొరికిండును గాదె ఫలము తులసీదాసా ॥

సమర్థుని యనుగ్రహమునఁ బడసినభూమిని నేటికిని సేద్యగాని వంశీయు లనుభవించుచున్నారు. సమర్థుని ఊమకును ఉదారభావమున కును అనేక ధన్యవాదములు.

సమర్థుని యన్నయగు శ్రేష్ఠుండు గృహస్థాశ్రమమునం దుండియు భక్తిమార్గమున నెక్కుడు ప్రచార మొనరించెను. ఆతడు భక్తిరహస్యము సుగమోపాయము అను గ్రంథములను, గొన్ని చాటుగ్రంథములను రచించెను. శ్రేష్ఠుండు దివ్యజ్ఞానిగావునఁ దనకంత్వకాలము సమీపించిన దని యెఱింగి యొకయు త్రరమును సమర్థునికడకంపి యంతిమసమావేశము కొఱకుఁ బిలిపించుకొనెను. శ్రీరామనవమి మహాత్మ్యవమునకుఁ గొన్ని దినములుముందు సమర్థుండు తనజన్మభూమియగు జాబునకరిగి యొక మాసము దినము లగ్రజునినన్నిధిలోనుండి తిరిగి తపోభూమికి జేరెను. తరువాతఁ గొన్ని దినములకే శా. శ. ౧౫౯౯ (క్రీ. శ. 1677) లో శ్రేష్ఠుండు

తులసీసంత్ మహాబళరు పూర్ ఫలహి పరహేత్ ఇతి తే జనపాపనహసేం
ఉత తే వేఫలదేత్ ॥

స్వర్గవాసి యయ్యెను. అతనిధర్మపత్ని సహగమనముగావించి తన పాత వ్రత్యగరిమ లోకమునకు వెల్లడించెను. ఈ సమాచారమునువిని సవర్ణుడు తనశిష్యులలో నొకనిని బంపి శ్రేష్ఠుని కుమారుల నిరువురను దయొద్దకు రప్పించుకొనెను. ఈ విషయమంతయు శ్రీశివాజీచక్రవర్తి విసమర్థుని సన్నిధానమునకేతెంచి తనరాజ్యములో పెక్కుగ్రామముల కలిపి జూబును ముఖ్యస్థానముగావించి యీ సంస్థానమును మీస్వాధీనములో నుంచుకొనుడని సమర్థుని బ్రార్థించెను. “ఇప్పు డట్టియావశ్యకము లేదు. తరువాత చూడవచ్చును లేమ్ము” అని సమర్థుడు ప్రత్యుత్తరమిచ్చెను. అందులకు శివాజి మిగుల దుఃఖించి “శ్రీరామున సేవ గావించుభాగ్య మీదీనుని నుదుట వ్రాసిపెట్టియున్నచో మీర నిరాశరింపకుండువారే” అనెను. శివాజియెడ సమర్థుఁ డనుగ్రహించి “శివాజీ, సంప్రదాయసిద్ధములగు వ్యయములకు శ్రీరామోత్సవములు జరుపుటకు ప్రస్తుతము కొలదిగ నేర్పాటుగావింపుము” అని పలికెను. అనంతరము శివాజి చక్రవర్తి ముప్పదిమూడుగ్రామములను బ్రతిసంవత్సరము నూటయిరువదియొక్క పుట్టఁధాన్యమును సాధుసమాగమములకు శ్రీరామోత్సవములకు నొసంగెను. ఈ గ్రామములతోఁ గూడిన పరగణా నేటిదనుక శ్రీ సమర్థుని వంశజుల యధికారమునందున్నది. ప్రతివత్సర మెన్నియోమహోత్సవములు సాధుసత్పురుష సమాగమములు నేటివఱ కాపరగణాపయి వచ్చునాదాయముతో జరుగుచున్నవి. శ్రీ శివాజీ మహారాజుతో సమానులగు రాజుల యదారత్వము మిగుల ధన్యమైనది. సమర్థు డొకసంవత్సరముదనుక శ్రేష్ఠుని కుమారుల నిరువురను దన యొద్దనుంచుకొని వారలకు బహువిధ విద్యల నేర్పి యింటిక బంపెను.

శా. శ. ౧౬౦౨ (క్రీ. శ. 1680) చైత్రశుద్ధ పూర్ణిమా రవి వారమున శ్రీ శివాజీమహారాజు స్వర్గమలంకరించెను. ఈవార్త విని సమర్థుడు మిగుల విచారము నొందెను. విచార మెందులకుఁ గలుగదు? శివాజీకొఱకె రామదాసస్వామి జనించెను. శివాజి రుద్రుడనియు రుద్రావతారమనియు నొప్పుకొనుచున్నారు. శివాజీసమర్థుల సంబంధము నై సన్నిహితముగ నుండెను. ఒకరు రెండవవారి సహాయముతో ధర్మప్రచార

లోకోద్ధరణ కార్యములను బూర్ణముగ స్థాపించిరి. శివాజీ వియోగ కారణమున సమర్థుడగువెలుపలికి వెడలుటగూడఁ బూర్తిగ మానివేసెను. ఆతఁడు తనగదియందేయుండి భగవచ్చింతనము జేయుచుండెను. శంభాజి రాజ్యాభిషేకోత్సవ సందర్భమున శ్రీ సమర్థుడగు స్వయముగా నేగక తన యనుచరు నొకనిని బంపెను. కొంతకాలము జరిగినపిదప శంభాజి గావించు ఘోరసాహస కర్మలను విని సమర్థుఁ డొక యువదేశపూర్ణముగు లేఖవ్రాసెను. ఈలేఖ మిగుల మహత్వయుతమైనది. దానిని జూచినచో సమర్థుని రాజనీతివిజ్ఞానము చక్కఁగ విశదపడఁగలదు. శంభాజీమహారాజు సమయమున దుస్సాంగత్యములలోఁ జిక్కుకొనియుంటచే సమర్థుని యువ దేశమువలన నెట్టిలాభమునేని పొందఁజాలక పోయెను.

సమర్థుని నిర్మాణము.

శా. శ. ౧౬౦౩ (క్రీ. శ. 1681) న శ్రీరామనవమి మహోత్సవ మునకు సమర్థుడగు ఛాఫలునగరమున కేగెను. అచట మందిరమునఁ దన ప్రియోపాస్యదేవుఁడగు శ్రీరామచంద్రుని దర్శించి శ్రీరామాంజనేయుని యనుజ్ఞబడసి శిబికాయాధుఁడై సజ్జనగడమునకు మఱిలి వచ్చెను. అంత్య కాలము సమీపించుచున్నదని కొన్ని దినములకు ముందటనుండియే యాతఁ డన్నమును మాని కేవలము పాలుద్రావి యుండసాగెను. ఆ సమయమున నాతనితేజ మభివృద్ధినొంది పోవుచున్నను శరీరముమాత్రము దినక్రమమున క్షీణింపఁదొడంగెను. ఇట్లు కొన్ని దినములు జరిగినపిదప మాఘ బహుళాష్టమి వచ్చెను. సమర్థుఁ డాదినమునఁ దనశిష్యులలో నెవరికేని తనయంతిమదినము సమీపించుట తెలియునోతెలియదో పరిక్షింపవలయునను తలంపు కలిగెను. ఈ యోచనతో నాతఁడు తనశిష్యులందఱియెదుట నీయరశ్మోకము జదివెను.

రఘుకులతిలకాచా వేళ నన్నిధి ఆలా

తదుపరి భజనానే పాహితే సంగకేలా ॥

“రఘుకులతిలకుని సమయము సమీపించినది. కావున నిక సాంగోపాంగముగ భజనము గావింపవలయును” దీనినాలించి తత్తణమే ఉద్ధవస్వామి యా శ్లోకము నీవిధముగాఁ బూర్తిజేసెను.

అనుదిన నవమి హే మానసే ఆశవాది

బహుశలగబగీన కార్యసిద్ధి కరావీ॥

“అతిమదిసమగు నవమిని స్మరణమునం దుంచవలెను. మఱియు మిగుల శీఘ్రముగాఁ గార్యసిద్ధిని గావింపవలెను.” ఈ శ్లోకార్థమును విని సమర్థుఁడు మిగులఁ బ్రసన్నుడయ్యెను. ఆతఁ డన్ని భజనములను జేయుట కాఙ్గయిచ్చెను. అష్టమిదిసమన రాత్రియంతయు భజనముతో నాశ్రమ మంతయు ఘూర్ణించుచుండెను. శిష్యులందఱును గూడిరి. నవమిదిన మేతెంచెను. ఆ దినమున సమర్థుఁడు స్వయముగా మంచము మీదినుండి దిగి క్రిందఁ గూర్చుండెను. శిష్యులందఱును ఒలవంతపెట్టుటచేఁ గొంచెము పటికి బెల్లముగలిపిన పిండి తిని కొంచముగ జలము గ్రోలెను. కొంతసేపైన పిమ్మట మఱల మంచముపైఁ గూర్చుండవలయునని శిష్యులందఱును బ్రార్థించిరి. “నన్ను లేవనెత్తి మంచముపై నుంచుడు” అని సమర్థుఁ డాఙ్గయిచ్చెను. ఆజ్ఞానంతరము ఉద్ధవస్వామి సమర్థుని లేవనెత్తఁ బ్రయత్నించెను. కాని యాతనికి సాధ్యము గాకపోయెను. అదిచూచి అకాబాయియను శిష్యురాలు గూడ ఉద్ధవస్వామితోఁగూడి సమర్థుని లేవనెత్తఁ బ్రయత్నించెను. కాని యప్పుడుగూడ వారలు లేవనెత్తఁ జాలకపోయిరి. చివరకు దాదాపుగఁ బదిమందిగలిసి యాతని నెత్తుటకుఁ బ్రయత్నించిరి. అప్పుడును విఫలమైరి. అనంతరము సమర్థుఁ డందఱిని వేటుగండని యాజ్ఞాపించెను. అందఱును దూరముగాఁ దొలంగిరి. పిదప సమర్థుఁడు వాయువు నాకర్షించుచుండుటఁజూచి శిష్యులందఱును బిగ్గఱగా నేడువసాగిరి. సమర్థుఁడు వారలందఱితో “నేటిదనుక నాకడనుండి మీరేడ్చుటను మాత్రమే నేర్చుకొంటిరా యేమి?” అని నుడివెను. సగుణమూర్తి పోవుచున్నది. ఇక భజనము నెవ్వరితోఁ గలిసి చేసేదము. మాటలాడఁదలంచిన నెవ్వరితో మాటలాడెదము? అని శిష్యులు పలికిరి. అంత సమర్థుఁడు “నాతో మాటలాడఁదలంచువారు ‘దాసబోధ’ మున్నగు నాగ్రంథములు జదువవలెను. వానిని జదువుటయే ప్రత్యక్షముగా నాతో భాషించుటయని భావింపుడు” అని యంతిమోత్తరము నొసంగెను. ఇట్లు నుడివినపిదప పదునొకండుమాఱులు హరహరశబ్దము నుచ్చరించి యంత్యమున రామశబ్దము నుచ్చరించెను. తోడనే సమర్థునిముఖమునుండి యొక దివ్య తేజము వెడలి సమీపమున స్థాపింపఁబడియున్న రామచంద్రుని ముఖమునందుఁ బ్రవేశించెను. భజనము యథావిధిగ జరుగుచుండెను.

ఆ సమయమున భజనధ్వని మిగుల నతిశయించెను. ఈవిషయమున శా. శ. ౧౬౦౩ (క్రీ. శ. 1682 ఫిబ్రవరి) మాఘబహుళ నవమిని (౧౭౩౮ విక్రమశకము ఫాల్గుణ బహుళ నవమి యని యొకమతము) మహారాష్ట్ర ప్రాంతపు ఏకమాత్రసిద్ధర్థము, సాధురాజు, చాతుర్యసాగరుడు, రాజనీతిజ్ఞ శిరోమణి, భక్తిజ్ఞానవైరాగ్య ప్రత్యక్షస్వరూపుడు, నిస్పృహమహాత్ముడు రామునియందు లీనమైపోయెను. మఱియు దాసబోధలో ననేక స్థలములలో దానునుడివిన యీ క్రిందివాక్యములను సత్యమొనరించెను.
 హరిభక్తిన్ సాదర్ హ్యవేమరోక్
 క్రిస్త్ డిన్ ఉర్ వావే.....౧౩.....ద ౧౨ స ౭ “నిరంతము హరిభక్తియందుఁ దత్పరుడై యుండవలెను. చనిపోయినపిదపఁ గీర్తిరూపముతో నిరంతరమును జగత్తునందు జీవితంఁడై యుండవలెను.”

ఓ సద్గురుసమర్థా! నీవు పూర్వోక్తవచనానుసారముగఁ గీర్తిరూపముతో ఆత్మరూపముతోఁగూడ అమరుఁడవై యున్నాడవు. కేవలము నీవమరుఁడవగుటయేగాక యసంఖ్యాకులగు జనులనుగూడ నీదర్శనముచే నమరులఁ గావించితివి. అమరులఁ జేయుచున్నాడవు. అమరులఁ జేయఁగలవు. ఎంతదనుక నీయార్యావర్తమునందు ధర్మముయొక్క నామము నిలిచియుండునో ఎంతదనుక హైందవుల కీర్వరుని యాస్తికత్వముపై విశ్వాసముండునో ఎంతదనుక నీ పవిత్రభూమియందు మహారాష్ట్రనామముపై భారతవాసుల కభిమానముండునో యంతదనుక నో సమర్థమహాత్మా! నీవును నీ యుపదేశములును, నీవృధివిపై నచంచలముగ నమరముగా నుండఁగలవు.

సమర్థుడు — శివాజీ.

శ్రీ రామదాసస్వామిని శివాజీ చక్రవర్తి గురువుగా నేర్పఱచికొనెననియు, వారల పరస్పరసంబంధము మిక్కిలి గహనము మహత్వపూర్ణమునై యుండెననియు నింతకుముందు తెలిసియుంటిమి. ఈయిరువురువ్యక్తులకుఁగల సంబంధమును నిర్ణయించుటలో ఆధునిక చరిత్రకారులు గొందఱు భిన్నాభిప్రాయములుగా నున్నారు. కాని శ్రీ సమర్థుని శివాజీ గురువుగాఁ జేసికొనుటయు సమర్థుని యాజ్ఞలను శివాజీ శిరసావహించి పరమధర్మముగనెంచి నిర్వహించుటయుఁ జరిత్రకారులందఱు నంగీకరించిరి.

మహాత్ములగు నీ యిరువురెప్పుడు గలిసికొనిరో కలిసికొన్న పవిత్రస్థల మెద్దియో నిరూపించుటయందును, శివాజీ మంత్రోపదేశము నెప్పు డొందెనో గురుశిష్యుల పరస్పరవర్తనమెట్లుండెనో యనునంశములందును, శివాజీ యేదేవిషయములలో సమర్థుని యాలోచనము గైకొనువాడో స్వధర్మవ్యాపనము స్వరాజ్యస్థాపనము అను మహాత్కార్యములలో సమర్థుని సహాయము శివాజి యెంతదనుక నేవిధముగా నొందువాడో యను నంశమందును, జరిత్రకారులలోఁ గొంత మతభేదము గలదు. అధికాంశ విద్వాంసుల యభిప్రాయములతో నేకీభవించుమేని యీ వివాదాంశములు సులభముగాఁ బరిష్కరింపఁబడును. మహారాష్ట్ర దేశచరిత్ర మునకు వలయు సామగ్రిని సంపాదించి శోధించుటలోఁ బ్రఖ్యాతిగాంచిన ప్రొఫెసరు రాజవాడేయను విద్వాంసుఁడిటుల నుడువుచున్నాఁడు.

* “సిద్ధాంతమైయున్న ప్రకృతాంశమును మఱల నిర్ణయింపఁ బూనినచో లాభముండదు. దాసబోధయను గ్రంథము లోకమున నిలిచి యున్నంతవఱకె ఇతిహాసమునందు మహారాష్ట్రీలు పదునేడవ శతాబ్దమున స్వతంత్రరాజ్యము స్థాపించినసంగతి సుస్థిరముగాఁ నుండగలదు. కావున ఛత్రపతి శివాజి, సమర్థ రామదాసస్వామియొక్క సంబంధములను నిక నిరూపింపవలసిన యవసరము మతిబోయినవాండ్రకుఁదక్క నితరులకుఁ గాన్పింపదు”.

శ్రీరామదాసస్వామి లోకోద్ధరణమునకై ఛాఫల్ గ్రామమునందు వసించిన సమయమున “నరసోమలనాథుఁ”డను నాత డాప్రాంతములకు తానీలుదారుగానుండెను. అతఁడు సమర్థుని యోగ్యతనెఱింగి మంత్రోపదేశ మొందెను. అనతికాలములో నచట రామదాసీయ సంప్రదాయము మిగుల వృద్ధి నొందెను. ఈ వార్త తిన్నగా శివాజీ యాకర్షించెను.

* ధులియాలోని సత్కార్యోత్తేజక సభవారు శ్రీ రామదాస శివాజీల సంబంధము దలుప నితిహాసముల నెన్నింటినో ప్రకటించిరి. వారలింకను శోధించుచున్నారు. వారు సమర్థుని సంపూర్ణ చరిత్రము అధునిక సంప్రదాయసిద్ధముగాఁ బ్రకాశము చేయ వున్నారు. ఆంధ్రలోకమునకుఁగూడ సమర్థుని నేవయు నాంధ్రవాఙ్మయమున కితఁడు గావించిన యుపకృతియుఁ గొంతవఱకేని తెలియు నవకాశముగలదు.

ఆ సమయమునందు శివాజియొక్క రాజ్యనిర్మాణశక్తి మహారాష్ట్రదేశమునందు దినదినాభివృద్ధి నొందుచుండెను.

ఆతఁడు రాయగడదుర్గమును స్వాధీనపఱచుకొనెను. ప్రతాపగడము నందొక నూతన దుర్గమును గట్టించి యచట భవానీదేవి మూర్తిని స్థాపిత మొనర్చెను. పూనానగరమును ముఖ్యస్థాన మొనరించుకొని నాశికనుండి కరవీరపురముదనుకఁగల సమస్త ప్రాంతములను గొంకణదేశమునందుఁ గొంతభాగమును శివాజి జయించెను. ఈవిధముగ నాతఁడు రాజ్యసంపాదన కార్యమునందు మగ్నుడై యుండియు సాధుసమాగమమునం దభిరుచి గలిగియుండెను. బాల్యమునుండియు నాతనికి సాధుసజ్జనులయెడఁ బూజ్యభావముంటచే సాధుసమాగమముకొఱకు నిరంత ముత్సాహిగా నుండెను. తన రాజకీయ కార్యముల నెరవేర్చుచుండియు నాతఁడు చించి వడ్డే, దేహూ, ఆలంది మున్నగు ప్రసిద్ధసానములయందున్న సాధుజనులను మాటిమాటికి సందర్శించి వచ్చుచుండువాఁడు. మఱియు నచటి మహాసీయుల యుపదేశములను శ్రద్ధాయుక్తమగు నంతఃకరణముతో నాలించుచుండువాఁడు. హరిభజనము కీర్తనము జరుగుతావునకెల్ల నాతఁ డవశ్యముగా నేగుచుండును. తల్లియగు జిగాబాయి యాతనికి బాల్యమునందే సనాతన ధర్మముయొక్కయు, వేదశాస్త్రపురాణాదులయొక్కయు, వేదాంతముయొక్కయు గంభీరత త్వములు, సిద్ధాంతములు, శిక్షాదాయకములగు కథలు చక్కఁగ నేర్పించెను. కావున దన మాతృశిక్షణమువలనను సాధుసమాగమమువలనను నాతని మానసమునందుఁ దనజీవిత సార్థకత్వ విషయమున ననేకోచ్ఛనికారములు నిండియుండెను. శివాజి తనజీవితము సార్థకము గావించుటకును సుత్తమరీతియందు వినియోగించుటకును జింతించుచుండెను. ఆతఁడొకసారి సుప్రసిద్ధసాధువగు తుకారాంబాబాను మంత్రోపదేశము గావింపుమని కోరెను. అందులకు తుకారాం ఆమోదింపక శివాజితో “రామదాసస్వామి శరణ్యములోనికిరగు”మని యాజ్ఞాపించెను. ఈవిధముగ మనోముముటు దశయందెప్పుడు శివాజి సమర్థుని సాధుకీర్తి నాలించెనో యప్పుడా సాధుపుంగవుని సందర్శింపవలయునను కోరిక మిక్కుటమయ్యెను. కావున శివాజి సమర్థున కొకతేఖ్రవాసి రాజధానిలోనికి రావలయునని కోరెను. కాని, సమర్థుఁ డాతని సన్నిధి కరుగక

శివాజి కింకొకజాబు వ్రాసిపంపెను. సమర్థునిలేఖ యితిహాసదృష్టితోఁ జూచినచో మిగుల మహత్త్వముగలది. అందు సమర్థుఁడు శివాజికిఁ సంగిన యువదేశము ధ్యానమునందుంచుటకు యోగ్యమైనది. కావున నాలేఖ లోని కొన్నియంశముల భావము నిచట నుదహరించుట యావశ్యము. సమర్థుఁడు శివాజి కిట్లు వ్రాసెను.

“ఈసమయమున ధర్మరక్షణము గావించువాఁడు భూమండలము నందెవ్వఁడును లేడు. మహారాష్ట్రధర్మము నీకారణముననే సజీవముగ నున్నది. కొద్దిగనో గొప్పగనో యిపుడు గన్నడు ధర్మమునకును సాధు జనులయెడఁ గావింపఁబడు రక్షణమునకును నీవే కారణము. నీవు ధన్యుఁడవు. దుష్టజన సంహారము గావించితివి. నీవన్న దుష్టులు గజగజ వణకుచున్నారు. పెక్కుద్రుజనులు నీ యాశ్రయమునందున్నారు. ఇపుడు నీవు ధర్మసంస్థాపనకార్యమును నిర్వహింపవలెను. నీకుఁ బెక్కు రాజకీయ కార్యముల నెఱవేర్చవలసియుంటచే నీచిత్తవృత్తి వ్యగ్రమైపోవుచుండుట సత్యమే! ఈస్థితిలో రాజయొక్కయు మంత్రియొక్కయు విచార మొక్కటిగావలెను. ఒకవేళ నేకత్వముగాకున్నచోఁ గార్యనాశన మగును. జ ను ల న ం ద టి ని స ం తు ష్టు లు గా నుంచవలెను. మంచి చెడ్డలను బాగుగా బరిశోధింపవలెను. న్యాయమును, నీతిని ఎప్పుడును బరిత్యజింపఁ దగదు. దురాశయం దెప్పుడును జిక్కుకొనవలదు. ఎల్లప్పుడును సావధానముగా నుండవలెను. క్రోధమును దరికి రానీయ జనదని నేను స్పష్టముగా నుడుపుచున్నాఁడును. నేను గావించు బోధ మును దగురీతి నాలింపుము. నీవు వాస్తవముగ నంతఃకరణపూర్వక ముగఁ బనిచేయవలసియున్నచో నేనుజూపిన మార్గమున నడుపుము. శ్రీరామచంద్రస్వామి తన యనుగ్రహమును బ్రసరింపఁగలఁడు. నీకార్య ము నెరవేరఁగలదు. నీ మనోరథము లన్నియుఁ బూర్ణములగును. ఈ విషయమున సందేహ మేమాత్ర మొందనక్కఱలేదు.” ఈ యుత్తర మును జరువఁగనే ధార్మికము, నిష్ఠాయుక్తమునగు శివాజి యంతఃకరణము నందు శ్రీరామదాసస్వామిని దర్శింపవలయునను నుత్కంఠ యింకను దీవ్రమయ్యెను. అప్పుడాతఁడు తనవెంటఁ గొంత పరివారమునుఁ దీసి కొని సమర్థునిదర్శనార్థము ఛాఫల్ గ్రామమునకుఁ బోయెను, క్షాని పమరుఁ

ఊకతావున నుండువాడుగాడు. అప్పుడు సమర్థుడు ఛాఫల్ గ్రామ పరిసరస్థమగు కృష్ణాతీరమునగల యరణ్యములలోని దరీగహ్వరముల యందు సంచరించుచుంటుచే నాతని దర్శనము శివాజికి గాకపోయెను. మహీషతీయను కవి తన “సంతువిజయ” మను గ్రంథమునందెట్లు వ్రాసి యున్నాడు. ఈ విధముగా శివాజిమహారాజెన్నియోమాటలు నిరాశ నొంది తిరిగిపోవలసివచ్చెను. ఐనను నాతడు తన యత్నమును విరమింప లేదు. చివర కొకదినమున శివాజిచక్రవర్తి తనలో సమర్థుని సందర్శనము ఆతని ప్రసాదము లభింపనిచో నాహారము ముట్టనని ప్రతిజ్ఞ యొనర్చి గృహమునుండి బయలు దేరెను. ఇట్లు దృఢనిశ్చయమొనర్చుకొని శివాజి సమర్థుని జాడలుదీయుచు ఛాఫల్ నగర పరిసరారణ్యముల ననేక శ్రమ లొంది తిరుగుచు మిగుల వివ్వలుడు, ఆర్తుడునై యుండెను. అప్పుడు సమర్థుని శిష్యుఁడొకఁడు శివాజితో “రాజా! సమర్థుఁ డీసమీపము నందలి యొక చెట్టుక్రిందఁ గూర్చుండియుండె” నని చెప్పెను. శివాజి సత్య రమ యచ్చటికేగి సమర్థుని సందర్శించెను. ఉభయులకును బ్రేమపూర్ణ మగు సంభాషణము జరిగెను. శా. శ ౧౫౭౧ (క్రీ. శ. 1649) వై శాఖ శుద్ధనవమి గురువారమునాఁడు సమర్థస్వామి శివాజికి మంత్రోపదేశ మొనరించెను. దాసబోధమునందలి పదమూడవదశకములోని “లఘు బోధ” మను సమాసమును అద్వైతజ్ఞానమును వివరించుటకై వినిపించెను.

సమర్థుఁ డొకతావుననే చిరకాలము వసించువాడుకాఁడనిచెప్పి తిమిగదా! ఒకప్పుడు సమర్థుఁడు ఛాఫల్ గ్రామమునందలి మఠము నందుండును. ఒకప్పుడు కృష్ణాతీరమునందలి వనపర్వతములలోని వృక్ష ములకడ నుండును. ఒకప్పుడు దేశపర్యటనమునకో, తీర్థయాత్రలకో పోవుచుండును. ఇందుచే శివాజి తన గురుదర్శనమును నిత్యమును నియమ పూర్వకముగఁ జేయఁజాలకపోయెను. సమర్థుఁడు తన సమీపస్థలమున నెందేని వసించియున్నచో దనకు నిత్యసమాగమలాభము గలుగుగదా యని శివాజి కెంతయో కోర్కెయుండెను. అతఁడెన్నియోమాటలు ప్రార్థించెను. కాని సమర్థుఁడు శివాజికోరిన యీ కోరికపై నెక్కుడు శ్రద్ధ దీసికొనకుండెను. అప్పుడు శివాజీ అనేక భిన్నభిన్న ప్రసంగపూరిత ఘటన నొకలేఖనంపెను. ఈ యుత్తరము శివాజీ రామధాసుల పరస్పర

సంబంధమును దెలిపెడి యొక యైతిహాసికప్రమాణము. ఆ యుత్తరము లోని యంశములసారము నిచట నుదాహరించెదము. దానివలన బాత కులు స్వయముగా శ్రీ శివాజీరామదాసుల సంబంధమెంత గాఢముగా నుండెనో తెలిసికొనగలిగెదరు. శ్రీసమర్థుడు శివాజీకి మంత్రోపదేశ మొనరించి రాజ్యసంపాదనముగావించి ధర్మమును స్థాపింపుమనియు, దేవ బ్రాహ్మణసేవ చేయుమనియు ప్రజాపీఠ తొలంగించి పరిపాలింపుమనియు, నివి నీముఖ్యధర్మములనియు నాజ్ఞాపించెను. అంతియగాక “నీ హృద యమునందలి కోర్కులెల్ల పూర్ణమగు”నని యాశీర్వదించెను. ఈ యాజ్ఞా సుసారముగా శివాజి గావించిన రాజ్యసంపాదనోద్యోగము సఫలమయ్యెను. మఱియు నాతని మనోరథము స్వామియొక్క యాశీర్వాద ప్రతాపమున బూర్ణమయ్యెను. దుష్టనాశనము, విపులద్రవ్యప్రాప్తియు శ్రీ గురుచరణ ప్రతాపఫలమే యని శివాజీకి దృఢవిశ్వాసము కలిగెను. సమర్థుడును సద్గురుడునునగు శ్రీ రామదాసస్వామి చరణకమలములయందు దనరాజ్య సర్వస్వమును సమర్పించి నిత్యమును గురుచరణసేవ యొనర్చుట కవ కాశము లభించినజాలునని శివాజి తలంచెను. ఆ సమయమున సమర్థుడు నేను తోలుతఁడెల్లిన ధర్మముల ననుసరించి వర్తించుటయే నాకు సేవ గావించుట యని నుడివెను. అనంతరము శివాజీ యిట్లు ప్రార్థించెను. “స్వామి! తా మేదేని సమీపస్థానమునందు వసించినచో మాటిమాటికిని దర్శనలాభము కలుగును. ఎందేని శ్రీ రామమూర్తిని స్థాపించినచో సంప్రదాయము వృద్ధి నొందును.” ఈ కోర్కెకనుగుణముగ సమర్థుడు ఛాఫల్ గ్రామమున శ్రీ రాముని స్థాపించెను. కాని తానుమాత్రము చుట్టు ప్రక్కల గిరిగహ్వరములందే వసించుచుండెను. తరువాత గొంతకాల మునకు శివాజీ సమర్థునిజూచి శ్రీరాముని పూజామహోత్సవాది ధర్మ కార్యములను సాంగోపాంగముగా నెరవేర్చుట కెన్నిగ్రామములు నియత పఱుపవలయునో యానతిండని ప్రార్థించెను. సమర్థుడు శివాజితో “అంత విశేషమగు నుపాధితో నవసరమేమియులేదు. శ్రీ రామునిసేవ గావింప వలయునని నీకు నిశ్చయభావ మున్నచో యథావకాశముగ నెంత నియత పఱుపవలయునని తలంచెదవో దానిని నెరవేర్చుము” అని చెప్పెను. అప్పుడు శివాజి శ్రీ సమర్థునకు సంప్రదాయపు సేవ గావించుచుండుటకై గ్రామ

ములను తేత్రములను దానమొసంగి శాసనమువ్రాసి సమర్థునికడకంపెను. మఱియు దాను శ్రీ రామోత్సవములు నిరంతరము జరుపుట కాజ్ఞ యొసంగుమని వేడుకొనెను. శివాజి మిగుల బలవంతపఱచుచుంటున్న సమర్థుడు సితారాయొద్దనున్న సజ్జనగడ దుర్గమునందు వసించెను. అచ్చట శివాజి యొక మఠము గట్టించెను.

శివాజీ సమర్థుల సంబంధమునుగూర్చి యెన్నివిషయములు వ్రాసి నను దక్కువయేయగును. ఇక మూడువిషయములనుమాత్రము వ్రాసి యీశీర్షికను సమాప్తి గావించుము.

ఒకదినమున సమర్థుడు మాహాలీసంగమమునందు స్నానసంధ్యల నొనరించి భిక్షునడుగుచు సితారాలోని శివాజీ భవనములోని కరిగెను. “జయజయ రఘువీరసమర్థ” అని గర్జించి భిక్షునడిగెను. సమర్థునివాక్కును వినగనే శివాజీహృదయము గద్గదికమయ్యెను. సత్పాత్రుడుగ సద్గురుని జోలెయందు ఏమి భిక్షునిడవలయునాయని శివాజి యోచించి తత్క్షణమే యొక కాగితముమీద “శ్రీ సమర్థుని చరణకమలములయందు నారాజ్య మంతయును సమర్పించితిని” అని వ్రాసి యా లేఖనమున దన ముద్ర వేసి సంతకముజేసి వెలుపలికివచ్చి యాకాగితమును సమర్థుని జోలె యందుంచి సాష్టాంగదండము నర్పించెను. ఈ యుదంతమునుగాంచి సమర్థుఁ డిట్లు ప్రశ్నించెను. “ఏమి శివబా! ఎట్టి భిక్షుమొసంగితివి? పిడికెడుబియ్యమును నాజోలెలో వైచినచో నీ రెండుజాములవేళ గడిచిపోయెడిదిగదా! నేడు కాగితపుముక్కను సమర్పించియే నాకాతిథ్యము నొనర్చెదవా యేమి?” ఇట్లు నుడివి సమర్థుడు జోలెనుండి కాగితమునుదీసి చదువగా శివాజీ రాజ్యమునంతయుఁ దనకు సమర్పించినయంశము విశదమయ్యెను. అప్పుడు సమర్థుడు శివాజీనిజూచి “ఏమి శివబా! రాజ్యమును నాకిచ్చి వైచితివిగదా! ఇక నీ వేమిచేసెదవు?” అని ప్రశ్నించెను. శివాజీ చేతులు మోడ్చుకొని స్వామీ! మీ చరణసేవ గావించుచుగాలము గడుపుదును అనెను. ఈ మాటలువిని సమర్థుడునవ్వి యిట్లనెను. “బాబా! ఏది యెవని కార్యమొ యది వాఁడె చేయుట యుచితము. బ్రాహ్మణులు జపతపము లొనరించి శ్వాససంపాదనము గావింపవలెను. క్షత్రియులు క్షాత్రధర్మపాలనము గావింపవలెను. ఈ విధముగాఁ దమతమ కర్తవ్యములను నెరవేర్చుచుండుట

వలన మోక్షప్రాప్తి యగును. తమతమకర్మలను యథోచితరీతిగఁ బూర్ణ పఠచుటయందే జన్మసార్థకత్వము గలదు. పూర్వకాలమున రామచంద్రుఁడుగూడఁ దన కులగురువగు వసిష్ఠునకు అర్ధరాజ్యమును సమర్పించెను. ఆ సమయమున వసిష్ఠుఁడు శ్రీరామునకు యోగవాసిష్ఠరూపముగ నీతి, న్యాయ, ధర్మముల నుపదేశించి రాజ్యము నాతనికి మఱల నొసంగెను. జనకమహారాజునై తము యాజ్ఞవల్క్యునకుఁ దనరాజ్యము నిచ్చెను. ఆ సమయమున నాతఁడు జనకువకు రాజధర్మముల నుపదేశించి రాజ్యము తిరుగనొసంగెను. శివబా ! విరాగులమగు మాబోంట్లకు రాజ్యముతో నేమియావశ్యకము. ఎప్పుడేని మేమంగీకరించినచో దానిని వ్యవహరించుట కొకమంత్రి గావలెనుగదా! ఆ మంత్రివి నీవేకమ్ము! రాజ్యము నాయదిగ భావించి దానిని బరిపాలించుము.” ఈ యుపదేశమును వినగానే శివాజీ యంతఃకరణము గద్దడికమయ్యెను. ఇత రాజ్యమును మఱలఁ గై కొనుట దక్క వేటొకయుపాయము లేదని తెలిసికొని శివాజీ సమర్థు నిట్లు ప్రార్థించెను. “కృపాపూర్వకముగా నిపుడు మీపాదుకలను నాకనుగ్రహింపుఁడు. వానినే సింహాసనమునందుంచి నేను మీ ప్రధానునివలె రాజ్యకార్యములు నెరవేర్చెదను.” సమర్థుఁ డీప్రార్థనము నంగీకరించెను. అప్పటినుండి శివాజీ తనరాజ్యచిహ్నమును (జెండాను) కాషాయవర్ణముగలదానిగ నొనర్చెను. మహారాష్ట్రుల కాషాయవర్ణపతాకము ఇతిహాసమునఁ బ్రసిద్ధముగ నున్నది.

శివాజీ మహారాజు సామన్గడ దుర్గమును నిర్మించునపు డొక దినమున దుర్గనిర్మాణకార్యమునఁ బాటుపడుచున్న వందలకొలది మనుజులఁ గాంచి “ఇందటిని నేను పోషించుచున్నాఁడను గదా! నేను ధన్యుఁడను.” అని తలంచుకొనెను. ఈతలంపుకలుగఁగనే శివాజి మహారాజు మానసము నందొకవిధమగు నభిమాన ముదయించెను. ఇంతలో నాకస్మికముగా సమర్థుఁ డచటికిరుదొందెను. అతని గాంచఁగనే శివాజి దండప్రణామము లాచరించి “స్వామీ! తామాకస్మికముగ నేఁడు విచ్చేయుటకుఁ గారణం బేమి”యని ప్రశ్నించెను. సమర్థుఁ డిట్లు నుడివెను. “నీవు శ్రీమంతుఁడవు. వేలకొలది మనుజులను బాలించునేర్పరివి. కావుననే నేఁడు నీకర్మశాలను బూడవేళైందిలిని,” “ఇదియంతయుమీ యనుగ్రహఫలమే”యని శివాజీ

బదులుచెప్పెను. ఈ విధముగఁ బ్రసంగము జరుగుచుండ సమర్థుని దృష్టి సమీపమునందలి యొకతాతిమీది కరిగెను. ఆ తాతిని దెప్పించి సమర్థుఁడు శివాజీని జూచి మీ పనివాండ్రలో నొకని బిలిపించి యిప్పుడే యీ తాతిని బగులగొట్టింపుమని చెప్పెను. శివాజీవలన నాజ్ఞనొందిన కర్మకారుఁ డాతాతిని బగులగొట్టసాగెను. సమర్థుఁడా కర్మకారునితో “మిగుల దెబ్బతగులఁగూడదు. సరిగ రెండుతునకలు మాత్రమే యగు నటుల జాగ్రత్తగఁ గొట్టవలయు”నని చెప్పెను. ఆ విధముగనే రెండు ఖండములుగఁ గొట్టగనే దాని నడిమిభాగమందుఁ గొంచము నీరును బ్రతికి యున్న యొకకప్పయు గోచరించెను. ఈ చమత్కారమునుగాంచి యచట జనులందఱు నాశ్చర్యపడిరి. అప్పుడు సమర్థుఁడు శివాజీ కభిముఖుడై “శివబా! నీయోగ్యత చాలగొప్పది. మఱియు నీలీల లగాధముగ నున్నవి చూడుము. ఈ యాశ్చర్యకరమగు నంశ మింక నెవనివలన జరుగఁగలదు?” అని పలికెను. “దీనిలో నాదేమున్న”దని శివాజీ పలికెను. సమర్థుఁ డందులకుఁ జిటునవ్వునవ్వి “లేకేమి! నీవుదక్క నిడఁ గర్త యెవఁడు! నీవుదక్క నీజీవుల నింక నెవఁడు పాలింపఁగలఁడు?” అని పలికెను. అప్పుడు శివాజీ మహారాజు చకితుడై తన ప్రమాదమును దెలిసికొని యిట్లు నుడివెను. “స్వామీ! నేను పామరుఁడను. నావలన నేమియుఁ గాజాలదు. ఈదాసుని త్సమింపుడు.” సమర్థుఁడు శివాజీని జూచి “ఓయీ సోదరా! త్సమించుటకే సమయమునకు నేనిచ్చటికి వచ్చితిని. నీవు శ్రీరాముని ప్రభుత్వమునం దొక పెద్ద సేవకుఁడవు. నీచేతనినుండి యాప్రభు వితరుల కొసంగుచున్నాఁడు. ఇంతమాత్రమునకు నీవీవిధముగ నెప్పుడును నభిమానము నొందఁదగదు” అని పలికెను. దీనిని విని శివాజీ మహారాజు మిగులఁ బశ్చాత్తాపము నొందెను. మఱియు నాతఁడు సమర్థుని చరణపద్మములపై బడి మాటిమాటికి త్సమార్పణమును వేడు కొనెను. ఈ శిక్షోదాయకమగు చమత్కారము ననుసరించి యొకచిత్ర కారుఁ డొక చిత్రపటమును వ్రాసియున్నాఁడు.

సమర్థుఁ డొకదినమున సజ్జనగడమునందాసీనుడై శిష్యమండలి యొసంగు ప్రశ్నలకుఁ బ్రత్యుత్తరము నిచ్చుచుండెను. ఇంతలో దనశరీర ముపై నొక కడుమున్నట్లు గోచరించెను. సమర్థుఁ డదిచూచి “నాతల్లి

నాకొఱకు దేవికి బంగారుపుష్పము సమర్పింతునని మ్రొక్కుకొనెను. ఆ సంకల్పము నెరవేరలేదను నంశము జ్ఞాపకమునకుఁ దెచ్చుకొనెను. శివాజీచే స్థాపింపబడిన ప్రతాపగడమునందలి దేవినన్నిధికి సమర్థుడేగి తనతల్లి మ్రొక్కుకొన్న స్వర్ణపుష్పమును సమర్పించెను. అప్పుడు దేవిని గూర్చి సమర్థుఁ డొనరించిన స్తుతియందు ఆతని యాత్మ చరిత్రోల్లేఖనము గూడఁ గొంతకలదు. అంత్యమున నుడివిన నాలుగు పద్యములలోనున్న శివాజీని గూర్చిన ప్రార్థనము జ్ఞాపక ముంచుకొనఁదగినది. అందలి భావార్థము నిట నుదాహరింతుము.

“ఓమాతా ! నాప్రార్థన మొక్కటి మాత్రమే ! నీవు నాకు వరము లనుగ్రహింప నెంచినచో నీ కభిమాన పాత్రుఁడును, సర్వకాల సర్వావస్థలందును నీవాఁడును నగు శివాజీని రక్షింపుము. ఆతనిని నేను జూచుచుండఁగనే వైభవ శిఖరమునం దధిష్ఠింపఁజేయుము. ఇదియే నాకొసంగఁదగిన వరప్రసాదము. నేటిదనుక నీవసంఖ్యాకులగు దుష్టులను సంహరించితివని వినియుంటిని. ఈసమయమున నాకుఁ బ్రతీతి కలిగింపుము. దేవగణములోనివారెల్లరును మమ్మును మామిత్రులను మఱచిరి. నీ వింక నెంతదనుక మాస్వత్వములఁ బరీక్షించెదవు? ఓ దేవీ ! నీ భక్తుల మనోరథమును శీఘ్రముగ సఫలమొనర్చుము. నే నత్యంతాతురుఁడనై యున్నాఁడఁ గావున టమింపుము. నాకోర్కి సఫలము గావింపుము.”

ఆహా! శివాజీమహారా జెంతధన్యాత్ముఁడు. ఆతని యైశ్వర్యాభివృద్ధికై సద్గురుఁడగు సమర్థుఁడు దేవి నీవిధముగఁ బ్రార్థించుచున్నాఁడు. సమర్థుని యొక్కయు, శివాజీయొక్కయు బరస్పర సంబంధమునం దింతకంటె నధిక ముగ నేవిషయమును వ్రాయుదుము? ఏ మహత్కార్యముకొఱకు శ్రీరామదాసస్వామి తన పుణ్యమంతయు వ్యయ మొనరించెనో తనకుగల శక్తిసామర్థ్యమును వినియోగించెనో దాని నాతని యిష్టానుసారముగ శ్రీరామచంద్రమూర్తి పూర్తిజేసెను. ఈవిషయ మింకను సింహావ లోకనమువలనఁగూడఁ దెలియగలదు.

సమకాలికులగు నుపదేశకులు.

శ్రీరామదాసస్వామి తన జీవితకాలమునందు మహారాష్ట్రదేశమున స్వధర్మస్థాపనమునకును సమాజహితమునకును నొనరించిన యశాశీ

కార్యములలో నాతని సమకాలికులగు నుపదేశకులు (సాధుపురుషులు) కవులుగూడ సహాయముగా నుండిరి. ఆ సమయమున మహారాష్ట్ర సమాజ మభ్యున్నతి బడయుట కావశ్యకములగు సనాతన ధర్మవ్యాప్తి జాతినిబంధనములలో ననిష్ఠత్వము, కర్తవ్యపరాయణత్వము, ఏకత్వము మున్నగు గుణశిక్షణములను అనేక సాధుసత్తములు కవిజనులు తమ ప్రవర్తనమువలనను, ఉపదేశములవలనను గావించుచుండిరి. మొట్టమొదట ధర్మశాస్త్రాది గ్రంథములన్నియు సంస్కృతమునందుండెడివి. అందుచే బండితులు, విశేషజ్ఞులు నగువారలుదక్కఁ దక్కినవారలెవ్వరును జదివి లాభము గ్రహింపఁజాలకుండిరి. కాని సమర్థుని సమకాలికులగు సాధు జనులు, కవీశ్వరులు తమ యుపదేశములను మాతృభాషయగు మహారాష్ట్రమునందే గావింప నారంభించిరి. ఈకారణమున సహంకారపూరితులగు కొందఱివలన వారలకుఁ గొంతకష్టమును సహింపవలసివచ్చెను. వారల మాతృభాషాప్రేమవలన జనసమాజమున కసాధారణముగు హితము కలిగెను. యూరపుఖండమునందు “బాయిబిల్”ను అంగ్ల భాషయం దనువదించి లూధరను ధర్మసంక్రాంతిబీజమును నాటినట్లు మహారాష్ట్రోపదేశకులు(విశేషించి రామదాసస్వామి కాలమునను దరువాతి గాలమునను గల ఉపదేశకులు) సంస్కృతమునందు మరుగుపడియున్న సమస్త జ్ఞానభాండారమును మహారాష్ట్రభాషాముఖమున సర్వసాధారణులగు జనులకు సుగమమును, సులభమును గావించిరి. క్రీ. శ. 1895 లో పూనా సార్వజనిక సభాపక్షమునఁ బ్రచురించు త్రైమాసిక పత్రికయం దిట్లు వ్రాయబడెను.

The saints and prophets addressed the people both in speech and writing in their own vernacular and boldly opened the hitherto hidden and unknown treasures to all and sundry men and women, Brahmans and Sudras alike. These early Marathi writers knew that modern India, after Budhistic revolution, was less influenced by the Vedas and Shastras than by the Ramayana and Mahabharat the Bhagavat Puranam and the Gita, and these latter works were translated and made accessible to all.

(ముఖమును, భక్తును కవితయందును, మాటలందును దేశభాషల నుపయోగించిరి. అందుచే బ్రాహ్మణ బ్రాహ్మణేతరులకును స్త్రీపురుషులకును అంతవఱకు మఱుంగై యున్న విజ్ఞానము బహిర్గతమయ్యెను. బౌద్ధమత విజృంభణమునకనంతరము నవీన భారతవర్షమునందు వేదకాస్త్రములకంటె భగవద్గీతా భారత భాగవత రామాయణము లెక్కుడుగ ఆకర్షించుచున్నవని యీ ప్రాచీన మహారాష్ట్రకవులు గ్రహించి వానిని దేశభాషలలోనికి అనువదించి యందఱి యందు బాటలలోనికి దెచ్చిరి.)

ఈ యుపాయముచే మహారాష్ట్ర దేశమునందు ధర్మము వృద్ధి నొందెను. జనులు తమ సమాజమునకు దేశమునకు హితముగావించుట యందు సమర్థులైరి. ఈవిధముగ సమర్థునికాలమునందు ధర్మమునకు స్వజనమునకు స్వజాతికి, స్వభాషకు సేవగావించినవారిలోఁ గొందఱి వృత్తాంతములను దెలుపుట యావశ్యకమైయున్నది. జయరామస్వామి, రంగనాథస్వామి, ఆనందమూర్తి, కేశవస్వామి, మోరయాదేవుడు, తుకారాంబాబా, వామనపండితుడు, దేవీదాసుడు, కూర్మదాసు, రామాజీ, బోధలే బాబా, నృసింహసరస్వతి, ముక్తేశ్వరుడు, విఠలకవి, అనంతకవి, ఆనంద తనయుడు, నిరంజనస్వామి, షేకు మహమ్మదు, శివదీనుడు మున్నగు పలువురు సాధువులును, కవులును సమర్థునకు సమకాలికులుగ నుండిరి. వీరలందఱివిషయమును గొంచెము కొంచెముగా వ్రాసినను బ్రకృత వ్యాసము మిగుల విస్తరించిపోవఁగలదు. కావున వీరిలోని మొదటి నలుగురు సాధువురుషుల విషయముమాత్రము కొంచెమువ్రాసి యీ భాగము ముగింతుము.

మహారాష్ట్రమునందు రామదాస పంచాయతనమునకు మిగులఁ బ్రసిద్ధిగలదు. ఈ పంచాయతనములో శ్రీరామదాసస్వామితోఁబాటుగ జయరామస్వామియు, రంగనాథస్వామియు, ఆనందమూర్తియు, కేశవస్వామియుఁగలరు. భికాజీపంతు దేశపాండే యనునాతఁడు కాసరాబాదు పరగణాలోని మాండవగణమును గ్రామవాస్తవ్యుడు. ఈతనిభార్య కృష్ణాబాయి. జయరామస్వామి యీదంపతుల కుమారుడు. తనతల్లితోఁగలిసి జయరామస్వామి పండరిపురమునందు వసించుచుండెను. అచట భక్తియుతముగ భజనముగావించి భగవద్దర్శనమొందినపిమ్మట నాతఁడు “బడ్డగావు” అను గ్రామమునందలి “కృష్ణాజీఆపా అభ్యంతరుని” కడ కరిగెను. ఆతని

యుపదేశమువలన జయరామస్వామి రామదాసస్వామికి శిష్యుడయ్యెను. జయరామస్వామి శాంతిపంచీకరణము, సీతాస్వయంవరము, రుక్మిణీ స్వయంవరము అను గ్రంథములను రచించి క్రీ. శ. 1672 లో మరణించెను. గోపాలపంతు బయాబబాయిల కుమారుడు రంగనాథస్వామి. రంగనాథస్వామియన్నయగు బ్రహ్మనందస్వామి గొప్ప సాధుపురుషుడు. బ్రహ్మనందస్వామి కుమారుడగు శ్రీధరకవి రామవిజయము, హరివిజయము, పాండవప్రతాపము, భగవద్గీత, శివలీలామృతము మున్నగు ననేకగ్రంథములు రచించెను. మహారాష్ట్ర దేశీయులగు పిన్నలు పెద్దలు నగువారెల్ల నిష్పటికిని మిగుల సుత్సాహముతో నితని గ్రంథములు చదువుచుందురు. రంగనాథస్వామి నిత్యమును రామదాసస్వామిని సందర్శింపఁదలంచి సజ్జనగడమునకు సమీపమునందున్న నిగడీగ్రామమున మతముగట్టించుకొని యచట నివసించుచుండెను. ఈ స్వామి గొప్పరాజయోగియు విలాసపురుషుడనై యుండెను. నిరంతర మీతఁడు గొప్ప యైశ్వర్యశాలివలె నుండువాఁడు. తలపయి జలతారుపనిగల పట్టుపాగయు, జెవులకు విలువగల మంచి ముత్తైములపోగులు, శరీరముపై జరీపనితనముగల అంగరఖాయు, చేతిలోబాకును వీపుపై డాలునుధరించి, మిగుల మూల్యముగల యున్నతాశ్వమునెక్కి వెలుపలకు బయలుదేరువాడు. వెంట దాదాపుగఁ గౌషీనధారులగు బ్రహ్మచారి శిష్యులుండువారు. రంగనాథస్వామిగూడ బాలబ్రహ్మచారి. ఆతఁడు లాగునకులోపలఁ గౌషీనము ధరించువాఁడు. బృహద్వాక్యవృత్తి, చిత్సదానందలహరి, వాసిష్ఠసారము మొదలగు నుత్తమోత్తమ గ్రంథముల నీతఁడు రచించెను. క్రీ. శ. 1684 లో నీతఁడు సమాధిగై కొనెను. ఆనందమూర్తి రంగనాథస్వామిశిష్యుడు. సమర్థుడతని చిరంజీవా ! యని పిలుచువాడు. క్రీ. శ. 1696 లో నాతఁడు సమాధిగై కొనెను. ఆతని సమాధి బ్రహ్మనాళమునందుఁ గలదు. మహారాష్ట్రభాషలో ఆనందస్వామి యనేక చాటుపద్యములను రచించెను. కేశవస్వామి యిపుడు హైదరాబాదనఁబడు భాగ్యనగరమునందు వసించుచుండెను. ఆతని గురుడు కాశీరాజస్వామి. కేశవస్వామి కొన్ని విస్ఫుటాభంగపద్యములు రచించెను. క్రీ. శ. 1682 లో నీతఁడు స్వర్గవాసియయ్యెను.

రామదాస పంచాయతనమునందలి పై ని బేర్కొనిన నలుగురు సాధుపురుషులేగాక సమకాలికులగు నితరసాధువులును, గవీశ్వరులును శ్రీ రామదాసస్వామిని మిగుల స్మరించువారు. వామనపండితుడు మహారాష్ట్రమునందు సుప్రసిద్ధకవియు, గొప్ప సంస్కృత విద్వాంసుడును, శాస్త్రజ్ఞుడునునై యుండెను. కాళిమొదలు రామేశ్వరముదనుకఁ దన యపూర్వ విద్యతాసమర్థ్యమును బ్రదర్శించి సమకాలిక పండితులవలన జయప్రతముల నార్జించెను. అతఁడు మాతృభాషయగు మహారాష్ట్రము నందును సంస్కృతమునందును ఉత్తమోత్తమగ్రంథము లెన్నియో రచించెను. అందు నిగమసారమును సంస్కృతగ్రంథము మిగులఁ బ్రశస్త మైనది. తోలుదొలుత వామనపండితుఁడు తన మాతృభాషను నిందించు వాఁడు. సాధుజనులయెడల విశేషించి పూజ్యభావ మాతనికి లేకుండెడిది. శ్రీ రామదాసస్వామితోఁ గలిసికొన్నప్పటినుండియు నాతని గర్వమంతయు నశించెను. రామదాసస్వామి సందియములన్నియుఁ దొలంగించి తన యపూర్వ చమత్కృతిచే నాతని సంస్కరించి సాధుజనుల విషయమునందు శ్రద్ధాభక్తులు గలిగించెను. సమర్థుఁడు వామనపండితుని శిష్యునిగాఁ జేసికొని మహారాష్ట్రములో గ్రంథములు వ్రాయుమని యాజ్ఞాపించెను. నాటనుండి మహారాష్ట్రభాషలో దాదాపుగ ఏబదియఱువది గ్రంథము లను రచించెను. శ్రీ భగవద్గీతపై నాతఁడువ్రాసిన టీకాత్మికముగు ఓ వీ ఛందోగ్రంథ మద్వితీయమైనది. వామనపండితుఁడు వ్రాసిన గ్రంథముల లోని పద్యములన్నియుఁగలిసి దాదాపు పండ్రెండులక్షలగునని చెప్పుదురు. ఈ విధముగా రామదాసస్వామి సమకాలిక పండితుల హృదయములందు మాతృభాషయగు మహారాష్ట్రమునందుఁ బ్రేమ గల్గించెను.

సమర్థ శిష్యులు, అతని సంప్రదాయ మతములు.

సమర్థ రామదాసస్వామికి శిష్యులెందఱు? ఎక్కడెక్కడ నెవ రుండిరి? తన సంప్రదాయకమతముల నెక్కడెక్కడ నెన్నింటిని స్థాపించెను? ఎవరెవరిని మతాధీశ్వరులుగ నొనర్చెను? అను విషయములను నిశ్చయముగాఁ దెలుప సాధ్యముగాదు. మహారాష్ట్రేతిహాసమునందును బ్రాచీన కావ్య సాహిత్యములందును బరిశోధనము గావించువారలు శ్రీ రామదాసస్వామి వేలకొలది శిష్యులను వందలకొలది మహాంతులను

గావించెననియు అనేకస్థానములందు మతములు నెలకొల్పెననియు అతని శిష్యులును మహాంతులును ఆర్యావర్తమునం దంతటను విశేషించి మహారాష్ట్రమునందును దిరిగి స్వధర్మమును, సునీతిని నుపదేశించి జనులలో జాగరూకత గలిగించిరనియు వారలగణించుట యశక్యమనియుఁ జెప్పుచున్నారు. స్వయముగ సమర్థుఁడు దాసబోధమునందు (ద.19, స. 10 లో) “జనులెందఱున్నారో జనసముదాయ మెంతగలదో తెలియదు. జనులందఱిని శ్రవణ మననములందుఁ బ్రవేశపెట్టి సముదాయముల గణించుట యసాధ్యము” అని వ్రాసియున్నాఁడు. అతని ప్రసిద్ధశిష్యుఁడగు కళ్యాణస్వామి యొకతావున “ఈ భూమండలమునఁగల సమర్థుని భక్తమండలి నెవ్వరును గణింపజాలరు” అని వ్రాయుచున్నాఁడు. గిరిధరస్వామియు “సమర్థుఁ డెందఱో శిష్యులను మహాంతులను గుప్తరూపముగ నుంచెను. సమర్థుఁడుదక్క వారి నితరు లెఱుంగరు” అని వ్రాసెను. సారాంశ మేమన, శ్రీసమర్థుఁ డనేకులను దన జీవితకాలమున శిష్యులుగను మహాంతులుగను నొనర్చెను. అనేకస్థానములందు మతముల నెలకొల్పెను. ఈకాలమున వారందఱిజాడల నెఱుంగుట కేవలము కఠినతరమెగాక యసంభవమనిగూడఁ దోచుచున్నది.

సమర్థుని శిష్యగణమును లెక్కించుట యసంభవమైనను నాతని జీవితచరిత్రమును లిఖించిన మహానుభావులగు మహాంతులుకొందఱు సమర్థుని శిష్యులయొక్కయు మతములయొక్కయు నామములఁ బేర్కొనిరి. ధూలియా (ఖాన్దేశము) యందలి సత్కార్యోత్తేజకసభా మండలివారు శ్రీరామదాసస్వామి కవిత్వమునందుఁ బ్రథమఖండమును బ్రచురించిరి. అందలి ప్రస్తావనలో శ్రీరామదాసస్వామి సంప్రదాయులగు మహాంతులను శిష్యులను మతములను గొంచెమువర్ణించిరి. దాని నాధారముగాఁ దీసికొని కొన్ని విషయము లుదాహరింతుము.

శ్రీ సమర్థుని మఠాధిపతులలో నిప్పటికి ఎనుబదియాఱుగురిజాడ మాత్రము తెలిసినది. అందుఁ గొందరినామముల మాత్రము తెలుపుదుము. 1. షోమగాపు మతమునందు కళ్యాణస్వామియు, 2. శిరగాపు మతమునందు దత్తాత్రేయస్వామియు, 3. కణహేరీమతమునందు వాసుదేవస్వామియు, 4. దాడేగాపుమతమున దేవదాసును, 5. టాకలి ఇందూరు

బోధనమతములయందు ఉద్ధవస్వామియు, 6. ఛాఫలుమతమునందు దివా
కరస్వామియు, 7. కర్ణాటకమతమునందు అనంతవహానియు నుండిరి.
8. విశ్వనాథపండితుఁ డు త్తరహిందూస్థానమునను, 9. బాలకృష్ణుఁడు
బరారునందును, 10. మాధవుఁడు, యాదవుఁడు, వేణీమాధవుఁడు
ప్రయాగయందును, 11. జనార్దనుఁడు సూరతునందును, 12. శ్రీధరుఁడు
రామకోటయందును, 13. గోవిందుఁడు గోవాయందును, 14. శివరాముఁడు
త్రిలింగ ప్రాంతమునందును, 15. శంకరుఁడు శ్రీరంగ పట్టణమునందును,
16. హరిశ్చంద్రుఁడు అంతర్దేవియందును, 17. రామకృష్ణుఁడు అయోధ్య
యందును, 18. హరికృష్ణుఁడు మధురయందును, 19. జయకృష్ణుఁడు
మాయాపురమందును, 20. రామచంద్రుఁడు కాశియందును, 21. భగ
వంతుఁడు కాంధియందును, 22. హరి ద్వారకయందును, 23. దయాళు
బదరీకేదారమునందును, 24. బ్రహ్మదాసు ఓంకారేశ్వరమునందును,
25. బల్లాలుఁడు జగన్నాథమునందును, 26. హనుమానుఁడు రామేశ్వ
రమునందును వసించుచుండిరి.

ఈనామములు వారల మూలనామములు గావు. ఇందుఁ బెక్కు
నామములు సమర్థుఁడు పెట్టినవి. తఱచుగా నీదేశమునందలి ప్రతిప్రధాన
స్థలమునందును నాతనిమహాంతులు (మఠాధిపతులు) వసించుచుండిరి.
ఆతఁడు తన మహాంతుల నంపని తీర్థక్షేత్రమే లేదు. ఈమహాంతులు చిర
కాలము శిష్యులవలె సమర్థునియొద్దనుండి సాంప్రదాయిక శిక్షనొందుచుఁ
బరమార్థమార్గరహస్యములను జక్కఁగ నెఱుంగుచు సమర్థుని గ్రంథము
లకుఁ బ్రతులువ్రాసి శ్రద్ధాపూర్వకముగా బోరాయణమొనర్చుచు నందలి
గూఢతత్త్వములను స్వయముగా ననుభవప్రాప్తి గావించుకొనుచు
శాస్త్రవచనమును, గురువచనమును, ఆత్మననుభవమును నిశ్చయము
నొనరించుచు నుండువారు. అనంతరము

ఆశాంహోజార్ తేం హోయేనాకా । జాజార్ తేం జాయే నాకా

కుటరీ మనాంతీర్ ఆశంకా । జన్మ మృత్యుచీ॥ ౪౪ - ద. ౭ - స. ౨.

ఈ విధముగ నిర్భయము, నిశ్శంకము నగు వృత్తితో జగదుద్ధరణమను
కఠినకార్య మొనరించుటకై శ్రీసమర్థుని యాజ్ఞానుసారముగ సమగ్ర
హిందూదేశమునందును లేక యేదేని యొక విశిష్టప్రాంతమునందును సమ

ద్ధుని మహాంతులు సంచరించుచుండిరి. సమర్థుడు మహాంతుయొక్క-
ముఖ్యకర్తవ్యము నిట్లుచెప్పెను.

మహానేం మహాన్త కరావేం యుక్తిబుద్ధీనేం భరావేం

జాణాతేం కర్మాణాం విఖరావేం । నానాదేశిం ౨౫ - ద. ౧౧ - స. ౧౦.

“మహాంతు, ఇంక ననేకమహాంతులను సిద్ధపఱుపవలెను. వారి
యందు యుక్తిని, బుద్ధిని జక్కగ నింపవలెను. ఈ విధముగ ననేకజ్ఞాత
లగు మహాంతులను సిద్ధపఱచి నానాదేశములందు వ్యాపింపజేయవలెను.
ఇది యాతనికర్తవ్యము” ఈ కర్తవ్యమును యథోచితముగాఁ భావించు
టకై పరిభ్రమణము, వివేకము, కష్టసహనశక్తి, మృత్యువునెడ నిర్భయ
త్వము, యశమునందు లాలసత్వము, వైరాగ్యము, నిస్పృహత్వము,
చాతుర్యము లేక విచక్షణత్వము, మృదువచనము, క్షమ, శాంతి, సహి
ష్ణుత్వము, పరోపకారబుద్ధి, ఉత్కృష్టేచ్ఛ మున్నగు ననేక విశిష్టగుణము
లావశ్యకములు. ఈగుణముల నన్నింటిని సమర్థుడు తన గ్రంథములందు
(విశేషించి దాసబోధమున) వర్ణించియున్నాడు.

ఈ మహాంతులు భ్రమణము గావించునపుడుగాని మఠమునందున్న
పుడుగాని యేయేపను లేవిధముగఁజేయువారో వారి కార్యక్రమ మెట్లుం
డెనో వారి లేవిధముగ నుండినో వారి వర్తన మెట్టిదో సమర్థుఁ డెట్లు
వీరలను బరిశీలించుచుండెనో తెలిసికొనఁదగిన ప్రమాణసహితములగు
పూర్వదృష్టాంతము లింతవఱకు లభింపలేదు. ఇది యంతయు విచారక
రము. ఈ మహాంతుల కార్యప్రణాళికకు సంబంధించిన సప్రమాణమగు
నితిహాసము లభించినచో శ్రీసమర్థరామదాసస్వామి జీవితచరిత్రము నందలి
ముఖ్యభాగముపై నప్రతిమప్రకాశము కలుగఁగలదు.

శ్రీసమర్థునకు శిష్యులేగాక శిష్యురాలైనదామరమ్మ వేలకొలదిగ నుండి
రనుటకు సందియములేదు. పురుషులలో శ్రీఛత్రపతి శివాజీ మహా
రాజు నామముమాత్ర మిచట నుదాహరించుట యీ శీరికకుఁ జాలును.
శ్రీవర్గమునందు సీతాబాయి, చిమణాబాయి, అంబిక, ద్వారకబాయి,
భవాబాయి, కృష్ణాబాయి, వేణుబాయి, మనాబాయి, అన్నపూర్ణ,
గంగాబాయి, గోదాబాయి మున్నగువారలు ప్రసిద్ధురాలైనారు. వీరిలో
వేణుబాయి సీతాస్వయంవరము, మంగళరామాయణము, సంకేత

రామాయణము, లవకుశ రామాయణము, సుందరరామాయణము, అబ్ధరామాయణము, భాషారామాయణము మున్నగు ననేక గ్రంథ రాజములను రచించెను.

సమర్థుని గ్రంథములు.

ఇతిహాసదృష్టితోఁ జూచినచోఁ బ్రాచీనకవులయొక్కయు సాధు వులయొక్కయు గ్రంథసముదాయమును రాష్ట్రీయ సాహిత్యమని చెప్పవచ్చును. ఆ రాష్ట్రీయసాహిత్య మెంతసూక్ష్మముగ నెంతమార్మికముగ నభ్యాసమొనరించిన నా కాలపు రాష్ట్రీయ విజ్ఞాన మంతయధిక మగును. భరతఖండమునందలి యేప్రాంతమునందైనను ప్రాయీకముగఁ బ్రాకృత భాషయందుఁ దొలుతొలుత గద్యగ్రంథముల వ్రాయుచుండు ప్రణాళిక లేనట్లు తోచుచున్నది. మాటలాడుభాష గద్యగనుండినను రాజకీయ వ్యవహారము గద్యగ వ్రాయబడుచున్నను కవులు సాధువులు మాత్రము ప్రాయీకముగఁ బద్యమునందే గ్రంథరచనము గావించుచుండిరి. ఈ సాధువులయొక్కయుఁ, గవులయొక్కయు రచనాశైలి యందును, భిన్నభిన్న ఛందముల నేరుటయందును దప్పక గొంతభేదము మాత్రము గాన్పించును. ప్రాయీకముగాఁ బ్రాచీన సాధువుల కవిత్వము నందు స్వతంత్రరచనము మిగులఁ దక్కువగాఁ గాన్పించును. శ్రీరామ దాసస్వామి యేజేని పౌరాణిక విషయమునందు మిగులఁ దక్కువగ గ్రంథ రచన మొనరించెను. ప్రాయీకముగ నాతని రచనమంతయు స్వతంత్రము. అతఁడు సాధారణముగ మనోరంజనార్థమై కవిత్వము వ్రాయలేదు. ఆతని కవిత్వ మంతటియందును నేదియో ముఖ్య హేతువుఁ గలదు. ప్రాచీనప్రథ ననుసరించి సమర్థుఁడుగూడఁ దన గ్రంథము లన్నింటిని బద్యాత్మికములుగ రచించెను. అ త ఁ డు కేవలతము కావ్యరస ప్రధానతనే తన ముఖ్య హేతువుగ భావించి ఘనాత్మికముగ గ్రంథ రచన మొనర్చక తన గ్రంథములన్నింటి నుపదేశార్థమై రచించెను. జన సమూహ సంస్కరణమే యాతని గ్రంథరచనమువకుఁ బ్రధాన హేతువు. దీనినిబట్టి యొకవేళ నాకామున గద్యమునువ్రాసెడి యాచారమున్నచో సమర్థుఁడుగూడఁ దన గ్రంథములను గద్యమునందే వ్రాసియుండెడి వాఁడని మన మూహింపవచ్చును.

ఇత సమర్థుడు కవియగునా? కాడా? ఒకవేళ నాతడు కవియగుచో నే శ్రేణిలోఁ జేరదగినవాడు? అను విషయము తెలిసికొనవలసియున్నది. ఆతని పద్యరచనమును గాంచి పలువురాతనిని కవి యందురు. సర్వసాధారణులగు జనులు పద్యరచనమునే కావ్యమని భావించుటయే దీనికింగల కారణము. కాని సాహిత్య శాస్త్ర పరిభాషానుసారముగ సమర్థుడు కవిగాఁడు. సమర్థుడు కవియొక్కయుఁ గవిత్వముయొక్కయు లక్షణములను దాసబోధమునందేవేచి చెప్పినోవాని ననుసరించుచుచినచో నాతడు కవి—(ఆధునికభాషయందుఁ బ్రతిభాశాలియుఁ బ్రాసాదికుఁడు, ఉపదేశకుఁడు) యని చెప్పవచ్చును. ఆతని కవిత్వమునందుఁ బ్రసాద గుణము నిండియున్నది. మఱియు మనోహర దృష్టాంతములుగూడ విశేషించికలవు. కాని యాతడు తన గ్రంథములోని దృష్టాంతములను ఇతర కావ్యగ్రంథములందువలె కేవల రమణీయత్వము, చమత్కారము సమకూర్చ నుదాహరింపలేదు. అందందుఁ బ్రతిపాదింపబడిన విషయములను బరిపోషణమొనర్చుటకే దృష్టాంతము లొసంగబడెను. ఈతని గ్రంథములం దద్భుతవక్తృత్వశక్తి గాన్పించును. అప్రతిబద్ధమగు విషయ నిరూపణ ప్రవాహమువలనను సముచితములగు శబ్దముల కూర్పుల వలనను చిత్తాకర్షకమగు విచారపద్ధతివలనను జదువుచున్నవానికిఁ బ్రత్యక్షముగ బృహస్పతియో, వాచస్పతియో వ్యాఖ్యానము గావించుచున్నట్లు తోచును. సమర్థుడు దాసబోధమునందుఁ బ్రతిపాదించియున్న సిద్ధాంత విషయములు పరమతాత్త్వికములును, గహనములును, శాస్త్రీయములునై యున్నను వానిని జదువునపుడు హృదయాహ్లాదకరమగు కావ్యమును జదువుచున్నారమని స్ఫురించుట కీదియే కారణము.

ఈ వివేచనమువలన సమర్థుడెట్టి యుత్తమోపదేశకుఁడుగు కవియో యాతని గ్రంథస్వరూప మెట్టిదియో పాఠకులకు విదితము కాఁగలదు. ఆధునికకవుల దృష్టిలోఁగూడ సమర్థుని గ్రంథములం దనేక కావ్యగుణములు గోచరించును. ఆతని రామాయణమునందలి యుద్ధకాండమునందు వీరరసము పరిపక్వమొందినది. ఆతని పద్యములందును గీర్తనములందును అభంగములందునుగ రుణరసమునుపమముగ నావిర్భవించినది. దాసబోధము నందు నిద్రానిరూపణము గావించునపుడు రామదాసస్వామి హాస్య

భీభత్సరసములను బాగుగాఁజెఱచెను. కావ్యచమత్కృతియందు సైతము దాసబోధమునం దొకటిరెండుతావుల నుదాహరణములు లభింపఁగలవు, దాసబోధ పదునాలుగవ దశకములోని నాలుగవ సమాసమునందు “ప్రకాఖిడీ” యను నక్షరాలంకారము గలదు.

కవులనుగూర్చియు, గవిత్వమునుగూర్చియు విచారించుటలో సమర్థుని భావమెట్లుండునో తెలిసికొనఁ బ్రయత్నించుదము. పాఠకుల కీవిషయమున నాతని ముఖమునుండియే యాతఁడెట్టికవియైనది విశదము కాఁగలదు. సమర్థుని మతానుసారముగ గద్యపద్య గ్రంథముల రచించు వారలును నానాశాస్త్రములను వివేచనపూర్వకముగఁ జర్చించువారలును కవులై యున్నారు. ఇంతియగాదు, మీదుమిక్కిలిగ వారు ప్రాసాదికులగు కవులై యున్నారు. సమర్థునిదృష్టిలోఁ బ్రతిభాసంపన్నుడగు వ్యక్తియే కవి. నవరసాత్మికమగు కవిత్వమును రచించు కవియు, గణితశాస్త్రీయు, వేదాంతియు, యోధయు, చిత్రకారుఁడును, వ్యాఖ్యాతయు, శిల్పియు, నిటులే యెవరై నఁగానిమ్ము ప్రతిభాలక్షణములు గలవాడే కవియని సమర్థుని మతము. అతని మతమును ననుసరించి చూచినచో కేవల గ్రంథ రూపముననేగాక యాచారరూపమున నున్నదిగూడఁ గవిత్వమని తెలియును. సాధనము, పురశ్చరణము, తపము, తీర్థాటనము, ధైర్యము, శౌర్యము, ధృతి మున్నగువాని క్రియలుగూడఁ గవిత్వమునందుఁ జేరి యున్నవి. సారాంశమేమన, ఆచారవిచారములు రెంటియందును నీశ్వరీయ మగు దివ్యాంశప్రతిభ కలిగియుంటయే కవిత్వ లక్షణము. మహాత్ముడగు తులసీదాసువలె సమర్థుఁడుగూడ నరస్తుతివిషయిక కవిత్వమును నిషేధించెను. ఉదరశాంతి కై రచించు నరస్తుతి కవిత్వమునఁ దన యోగ్యత జూపించుట అధమత్వలక్షణమని సమర్థుని తలంపు. సమర్థుఁడు దాస బోధలో భక్తుడగు కవిని వర్ణించుచుఁ బ్రాసాదిక కవిత్వ లక్షణములను ఎట్లు వర్ణించెనో చూడుఁడు.

నానాధ్యానే నానామూర్తీం, నానాప్రతాప్త నానాకీర్తి

తయాపుణేం నరస్తుతి, పుణాతుల్య వాఙ్మి॥ ౩౨

త్యాచేం భక్తిచే కాకున్, తయానాన్ ప్రసాదక్

సహజ్ బోలతాం వివేక్, ప్రగట్ హోయో॥ ౩౩,

“ఇట్టి కవి వాణినుండి సహజముగనే ప్రకటమగు హరిభక్తి కౌతుకముయొక్కయు, నానావిధములగు సీశ్వరధ్యానములయొక్కయు, నానావిధ మూర్తులయొక్కయు, నానాప్రకార ప్రతాపములయొక్కయు అవిర్భావమును బ్రాసాదిక కవిత్వమందురు. ఆ కవిత్వముముందు సరస్వతి కవిత తృణతుల్యము.” సమర్థుడు వాకొనిన యీ భావమునే ప్రాసాదిక కవియగు తులసీదాసు తన యద్వితీయగ్రంథముగు ‘రామచరిత మానస ము’నం దెంత చమత్కారముగ వ్రాసెనో చూడుడు.

భగవతి హేతుబిధి భవనబిహారి । సుమిత శారద ఆపతిధారి

కవికోవిదఅన్ హృదయబిచారి । గావహింహరిజన్ కలిమలహరి

క్తిస్తేప్రాకృతజనగుణగానా । సిగ్ధునిగిరాలాగిషభితానా ॥ ప్ర. సో. చా. ౧౧

“భక్తివర్ణనము గావించుటకై శారదాదేవి (వాణీరూపముతో) సుఖిమయమగు విధిభవనమునువదలి కవుల హృదయములలోనికి బరుగెత్తి వచ్చుచున్నది. దీనినెఱింగిన కోవిదులగు కవిన త్తములు కలిమలమును హరించు హరియశమును గానము చేయుచున్నారు. తన పొట్టకొఱకు బలవంతముగ వాణికిఁ గష్టమునుగూర్చి ప్రాకృతజనుల గుణములను గానముచేయుటవలన సరస్వతీదేవి తలదడవికొని పశ్చాత్తాపము నొందుచున్నది.” ఉదాహృతవిషయములంబట్టి సమర్థుఁ డేతెగలోజేరఁదగిన కవితో, కవులవిషయమునను గావ్యవిషయమునను అతని విచార మెట్లుండునో యనువిషయమును మా పాఠకులు చక్కగఁ దెలిసికొనియే యుందురు. ఇఁక బాఠకులకు సమర్థుని గ్రంథ సముదాయముతోఁ బరిచయము గలిగింతుము. సమర్థుని యుపదేశగ్రంథ భాండార మపరిమితముగనున్నది. సమర్థుని శిష్యుఁడగు అనంతకవి సమర్థుని గ్రంథములను సముద్రముతోఁ బోల్చెను. వాస్తవమునకు సమర్థుని గ్రంథ సముదాయము సముద్రమువలె వ్యాపకమును, అగాధమును, గంభీరమును నై యున్నదనియు నందనేకరత్నములు నిండియున్నవనియుఁ జెప్పటకు సందేహింపఁబనిలేదు. మహారాష్ట్రీయ విద్వాంసులు చిరకాలమునుండి సమర్థుని గ్రంథములకొఱ కన్వేషించుచున్నారు. కొందఱు ప్రకాశకులౌతని సమగ్రగ్రంథములను బ్రకటించియున్నారు. కాని యిప్పటికి సమర్థుని గ్రంథసాగరమునందలి రత్నములు చాల కొలదిగనే లభించిన

వనియు, అందు నింతవఱకు జరిగినకృషి సమగ్రమని చెప్పజాలమనియు విద్వాంసుల యభిప్రాయము. ధూళియా (ఖాన్దేశము) లోని సత్కారోత్తేజక సభవారు స్వయముగ సమర్థునియొక్కయు నాతని (రామదాసీయ) సంప్రదాయముయొక్కయు గ్రంథములన్నింటిని వెలువరించు భారము వహించియున్నారు. ఈ సభవార లిప్పటికి శ్రీ సమర్థుని గ్రంథములలోనుండి దాసబోధను (రాయలు 8 పేజీల యాకృతితో 500 పుటలు) రామాయణము మొదలగు కొన్ని గ్రంథములను (దాదాపు 1000 పుటలను) బ్రచురించియున్నారు. ఇవిగాక యింకను జాలగ్రంథములు సభవారియొద్దఁ బ్రకాశితము గావించుటకు సిద్ధముగనున్నవి. పరిశోధనలవలనఁ బ్రతిసంవత్సరము ఏదో యొక నవీనగ్రంథము లభించుచునేయున్నది. కావున శ్రీ రామదాసస్వామియొక్క సమగ్ర గ్రంథ సముదాయ మింతవఱకు లభింపలేదనియుఁ బ్రకటింపఁబడలేదనియు విశదమగుచున్నది. లభించిన గ్రంథముల పేరుల నిట నుదాహరింతుము. ఇందుఁ గొన్ని అముద్రిత గ్రంథములుగూడఁ గలవు.

1. దాసబోధ, 2. రామాయణము, 3. మనస్సంబోధనశ్లోకములు, 4. చౌదా (పదునాల్గు) శతకము, 5. జనస్వభావగోసావీ, 6. పంచసమాసి, 7. జునాటపురుష్, 8. మానసపూజ, 9. జునాదాసబోధ, 10. పంచీకరణయోగము, 11. చతుర్థయోగమానము, 12. మానపంచకము, 13. పంచమానము, 14. రామగీతము, 15. సప్తసమాసి, 16. రామకృష్ణ స్తవము మొదలగునవి.

ఈ పేర్కొనిన గ్రంథములుగాక స్ఫుటాభంగములు, స్ఫుటశ్లోకములు, ఆరతులు, భూపాలములు, వివిధపదములు మున్నగు ననేకస్ఫుట ప్రకరణములుగూడ లభించెను. ఈ గ్రంథ సముదాయమునందలి ప్రముఖ గ్రంథములతో మా పాఠకులకుఁ గొంచెము పరిచయముగలిగించుట యావశ్యకము. కాని యా విషయమునఁ గొంచెముకొంచెము వ్రాసినను ఈ సంగ్రహజీవితము విస్తరించునను భయముతో వదలితిమి. సమర్థుని శిష్యురజాన్యముల నెఱుంగుట కౌతని “దాసబోధ” మున్నగు గ్రంథముల యధోచితభావమును ప్రకటించుట ఆత్యంతావశ్యకము.

సింహావలోకనము.

శ్రీ సమర్థరామదాసస్వామి తన యవతారమును సమాప్తిగావించుటకు ముందుగఁ దనసంకల్పితకార్యముల సిద్ధివిషయమునఁ దనగ్రంథాంతరములలో వ్రాసికొనియున్నాఁడు. దానినే సమర్థుని చరిత్రమున సింహావలోకనమని భావింపవలెను. మన స్వతంత్ర కల్పనానుసారముగ మనకుఁ జరిత్రవిషయమున సింహావలోకనము గావింపవలసిన యావశ్యకములేదు. సమర్థుఁడు ఛాఫల్ గ్రామ పరిసరారణ్యములలో సంచరించునపుడును ఏకాంతమునఁ గూర్చున్నపుడును శిష్యు లేదేని ప్రశ్నించినచోఁ దన జీవిత విషయములు జ్ఞాపకమునకు వచ్చినపుడెల్ల శ్రీ రామచంద్రుని స్తుతించుచుండును. భగవంతుని గుణములను గానముచేయుచుఁ దనజీవితచరిత్రము నందలి యనేక వృత్తాంతములనుగూడ సహజముగ నాతఁడు ఉల్లేఖించును. సమర్థుని స్ఫుటప్రకరణములందలి యాత్మచరిత్రమంతయు నీ సహజమగు నానందావస్థయొక్క— ప్రేమోద్ధారమే. ఈ పద్యములలో సమర్థుఁడు ఈ కార్యమునంతయు నేనే యొనరించితినిని యెందును వ్రాయలేదు. అన్ని స్థానములందును రాముఁడే కర్త, రాముఁడే భోక్తయని వ్రాసియున్నాఁడు. సమర్థునివంటి నిరహంకారియు నిస్పృహఁడును నగు పురుషుని కిదియే యుచితము. అహంకారమునందు మగ్నులై యున్న మనవంటి సాధారణ జనులే “నేను, నాది”యని నుడుపుచుందురు. దాసభోధ ౩ వ దశకము 2 వ సమాసమున సమర్థుఁడిట్లుచెప్పెను.

“హిక రాజస్వేష జానీ । తేజంశూంకష్టిహానీ

రామకర్తాప్తుణతాంపావనీ । యశశీర్తిప్రతాప్ ॥ ౩౨॥

“నేను కర్తనని నుడివినచో నీకుఁ గష్టములు గలుగును. రాముఁడు కర్తయని నుడువుచో నీవు యశమును శీర్తిప్రతాపమును బొందెదవు” అనందభువనమును పేరుగల ౫౯ పద్యముల స్ఫుటప్రకరణమునందు సమర్థుఁడు తాను రామచంద్రుని యాజ్ఞానుసారముగా నారంభించిన జనోద్ధరణ కార్య మెంతదనుక సఫలమైనదియు వర్ణించెను. ఈ కవితాసారాంశముపై దృష్టియుంచినచో సమర్థుని జీవితచరిత్రపు సింహావలోకనము తనంతనే యగును. ప్రథమపద్యమున సమర్థుఁ డానందభువనమున (నాసిక పంచవటి ప్రాంతమున) కరుగుడుపేతువు నీ విధముగాఁ దెల్పెను. “జన్మ

దుఃఖమును, జరాదుఃఖమును మాటిమాటికిని గలుగు నిత్యదుఃఖమును మఱియు సంసారమును, త్యాగముగావించుటకును". దీనినిబట్టి సమర్థుఁ డిల్లువదలి పారిపోయిన తరుణముననే తనమనస్సులోఁ బరమార్థవిషయిక హేతువును నిశ్చయించుకొనెనని విశేషము కాఁగలదు. రెండవపద్యములో సమర్థుఁడు "ఆనందభువనమునకుఁ జేరఁగనే నాచిత్తము శ్రీరామచరణాను రాగమున లీనమయ్యెను" అని నుడివెను. దీనికిందరువాత "ఈప్రపంచ మున నేనెట్టి గొప్పదుఃఖములను సహించితినిో స్వధర్మాచరణమున నెట్టి విఘ్నము లాటంకపఱచెనిో ఆ విఘ్నములను వారించుటకై విఘ్నఘ్నుఁ డగు బలభీముని ప్రార్థించుచున్నాడ"నని నుడివెను. దీనికిఁ బిమ్మట ఆంజనేయుఁడు విఘ్నముల నెట్లు నశింపజేసినదియు ఆవేశయుక్తముగ వర్ణిం చెను. ఈవర్ణనమును జదువుటవలన స్వధర్మాచరణమునందు అనఁగా జపతపోనుష్ఠానపురశ్చరణ తీర్థయాత్రాది భగవత్ప్రాప్తి సాధనముల నభ్యసిం చెడి సమయమున శ్రీసమర్థుఁ డెట్టియాపదల నెదుర్కొనవలసివచ్చెనిో విశేషమగును. సమర్థుఁ డనంతరము ఆనందభువన తీర్థమహిమను గాన మొనరించి మఱిల బంధవిమోచనమునకు లేక లోకోద్ధరణమునకు భగవంతుఁడగు శ్రీరామచంద్రమూర్తి దేవమునిసహితముగా నొనరించిన పనులును, దాను తలపెట్టిన కార్యములయందు రాముఁడొనర్చిన సహాయములును (యవన) దండయాత్రలును బౌరాణికరీతిగ వర్ణించెను. ముష్కరములగు నీకార్యములను వర్ణించి యావర్ణనాంతమున దండయాత్రల యుద్దేశములనుగూడ సమర్థుఁడు స్పష్టముగ వివరించెను.

కల్పారంభమండలామౌతా । మేంచదై త్యబుడాపయా

కై పక్ష ఘోరలా దేవీ । ఆనందపనభూపనీం ॥ ౨౭

దైత్యులను సంహరించుటకు భగవానుఁడగు శ్రీరామచంద్రమూర్తి మాపక్షము స్వీకరించెను. మఱియు ఆనందభువనమున ఘనమును, ఘోరమునగు సంగరమొనరించెను. ప్రత్యక్ష భగవంతుఁడును, భక్తులపాలిటి కల్పద్రుమము నగు శ్రీరామచంద్రస్వామిని సమర్థుఁడు తనకు సహాయకునిగ నెప్పుడు గావించుకొనెనిో యప్పుడే మనోరథములన్నియు సఫలమయ్యెననుటలో నాశ్చర్యమేమున్నది? భగవంతుని సహాయమున నే పరిణామము కలిగెనిో అనఁగా ధర్మస్థాపనమునకును, లోకోద్ధరణమున

కును, నేకార్యము లొనరింపఁబడెనో వానినిగూర్చిన యుత్సాహజనక మగు వర్ణనము తక్కిన పద్యములలోఁ గలదు.

మహారాష్ట్రదేశపుఁ బదునేడవ శతాబ్ద చరిత్రముతోఁ బరిచయము గలవారలకు శ్రీరామదాసస్వామినిగూర్చిన పై నుడివిన యాత్మ చరిత్రసంబంధమగు సింహావలోకనముయొక్క యథార్థత చక్కఁగఁజెలియఁ గలదు. ఆ విషయమునం దింకను నధికముగా వ్రాయవలసిన యవసరము లేదు. సమర్థుఁడు మఱియొక స్ఫుట ప్రకరణమున శ్రీరాముని మహిమను గానముచేయుచు మహారాష్ట్రుల జాగరూకత నీవిధముగఁ జేర్చినను. “ఇప్పుడు నలువై పులఁ బెచ్చుపెరిగిన ధర్మావనతిని అవహేళనమునుగాంచి దేవుఁడు కుపితుఁడై యున్నాఁడు. కావున నిక దేవద్రోహులును, అత్యాచారులును నగువారలు తమకార్యమునలనన్నింటిని (అనీతి, అధర్మము, అత్యాచారములను) కట్టిపెట్టవలెను. జనులలో జాగరూకత కలిగినది. అదియే దేవుని చైతన్యరూపము. దానివలననే జనులకోర్కి సఫలము కాగలదు. ఏమేమిజరుగునో యదియెల్ల మహారాష్ట్రమునందుండి చూడవలెను.”

స్ఫుటగ్రంథము ప్రథమ సమాసమునఁగూడ శ్రీరాముని గుణవర్ణనము గావించుతఱి సమర్థనిముఖమునుండి స్వాభావికముగా వెలువడిన వాక్యములలో నాతఁడు తనచరిత్రపు సింహావలోకనమును గొంచెముగ వెల్లడించెను. ఆ పద్యముల సారాంశమిది. “దీనులపాలిటి నాథుఁడగు శ్రీరాముఁడు వైభవమున సమర్థులందఱికంటెను సమర్థుఁడు, ఆతఁడు నామనోరథములను సఫలము గావించెను. నాయభిలాష లన్నింటిని నాతఁడే పూర్తిగావించెను. దీనుఁడనగు నన్ను మర్యాదతో నధికునిగఁ బెంపొందించెను.....శ్రీరాముఁడు విభీషణునకు లంకనొసంగెను. ఇంద్రునకు శంకలఁ దొలంగించెను. మఱియు నత్యల్పుఁడగు రామదాసుయొక్క ప్రతిష్ఠ వృద్ధిగావించెను. అతఁ డీ స్థానమును సుందరమైనదని తలంచి యిచ్చట నివాసమేర్పఱచుకొనెను. దాసుని తన సన్నిధినే యుంచుకొనెను. సమస్త ప్రాంతములను బావనము గావించెను. చూచినంతన భయముగూర్చు దగిగహ్వరగిరికందరములనుగూడ నాతఁడు వైభవ సంపన్నములగునట్లొనరించెను. రాముఁడునుగ్రహించి యిచ్చట లిట్లేయుండును,

సమర్థునిచరిత్ర సింహావలోకనమున అధ్యాత్మసారమును స్ఫుటప్రకరణము మిగుల మహాత్వము గలది. కాని యది చాలపెద్దది. కావున నందలి సారాంశమంతయు దెలుపజాలము. క్రింది రెండుపద్యముల నుదాహరించుటయే చాలునని తలంచుచున్నారము.

జీవీచాపురలాహేతూ । కామనామన కామనా

ఘమేండ్ జానాలేంమోశేం । ఘబాడ్ సాధలేంబశేం

* * * * *

బోళతాం భవానీమాతా । మహీంద్రదాస్య ఇచ్చితి

బోలణేంహీంపచీతిచేం । ఆన్యధావా ఉగేంనవ్వే ॥

“జీవితహేతువు పూర్ణమయ్యెను. ఇత మనస్సునందుఁ గామ్యము లకుఁ బనియేలేదు. చాలకీర్తి కలిగినది. అప్రతిమానమగు లాభము లభించినది. మాతయగు భవానీదేవి ప్రసన్నురాలై నయెడల గొప్పగొప్ప రాజులుగూడ సేవజేయ నిచ్చుగింతురు. స్వానుభవమగు నీవాక్యమును నుడువుచున్నారము. దీనినెప్పుడును మిథ్యగా భావింపఁగూడదు.”

శ్రీ రామదాసస్వామి గ్రంథములవలననే యాతనిచరిత్రమున నెన్నియోవిషయములు తెలియుచున్నవి. ఏలయన, ఆతఁడెప్పుడేని ఏదేని బోధ గావించువిషయమును వివరించు సందర్భమున మాటిమాటికి నిది స్వానుభవమగు నంశమనియే నుడివియున్నాడు. కావున మేము స్వయముగ నేమియువ్రాయక సమర్థుని జీవితోద్దేశముల సాఫల్యమును, నతని పచనముల సారాంశముతోఁ బూర్తిచేయ నిశ్చయించితిమి. ఉదాహృత భాగములవలన సమర్థుని చరిత్రమును సింహావలోకన మొనరించుటలోఁ బాఠకులకు సహాయము లభించునని మేమాశించుచున్నారము. శ్రీరామదాసస్వామి తన సమస్త సంకల్పిత కర్మఫలములను బునరాలోచనము గావించుచున్నపుడు ఆతని యంతఃకరణమునందుఁ బ్రేమ, ఆనందము, హర్షము మున్నగు సాత్త్వికమనోవృత్తి తరంగములు తప్పక యుష్పాంగు చుండనోపునని మేము భావించుచున్నారము. మాపాఠకులుగూడ నిటులే భావించురనియు నిందు సందేహము లేదనియు మా యభిప్రాయము.

శ్రీ రామచంద్రా ర్చనము.

దానబోధ గ్రంథ సమాలోచనము.

౧. ప్రస్తావన.

భౌరతవర్షమునందు గొప్ప తత్వవేత్తయను ఖ్యాతిగొన్న శ్రీ సమర్థ రామదాస స్వామి సంక్షిప్త జీవితచారిత్రము పాఠకులకు విశదముగఁ దెలిసియేయుండును. ఆశ్చర్యదీగ్రంథమునకు “దానబోధ” యను నామము నిడెను. దాను ఆన రామదాసు (రాముని సేవకుఁడు). బోధ యన ఉపదేశము. అర్థము స్పష్టముగనే యున్నది. సమర్థుఁడు ఈ గ్రంథముయొక్క ప్రథమసమాసమునందే గ్రంథారంభ నిరూపణ మను విషయమును వ్రాసి యున్నాఁడు. అందాతఁడు స్వయముగనే సాధారణతీతిగఁ దన గ్రంథమునుగూర్చి యాలోచనమును గావించెను. దానిలో నాతఁడు ఈ గ్రంథమును అదినండి యంత్యము దనుక చదివి యాపిమ్మట విషయమునందు మీ మతమును ప్రకటింపవలయు ననియును, అట్లు గావించక యొకటి రెండు సమాసములనుమాత్రమే చదివి దాని విషయమున మీ మతమును సీరపఱచుకొనుట యుచితముగాదనియును బాఠకులకు నూచించియున్నాఁడు. ఈ కథనముపై పూర్ణధ్యానము సుండుకొనియే మేమీ గ్రంథమునుగూర్చి సమాలోచనమును వ్రాయుటకు కూర్చుంటిమి. అనఁగా ఈ సమాలోచనమునందు ప్రకటింపబడిన మతముల విచారమును, పాఠకులు సమస్త గ్రంథమును చదివియే గావించవలయునని వేరుగ చెప్పవలసిన యావశ్యకత లేదు. ప్రసిద్ధ మహారాష్ట్ర ఇతిహాసాశ్లేషకుండగు ప్రొఫెసర్ రాజవాడేచే వ్రాయబడిన యొక నిబంధమునుండి ఈ సమాలోచనమును వ్రాయుటయందు మాకు గొప్ప సాయము లభించినది. కావున రాజవాడే మహాశయున కిచ్చట ధన్యవాదముల నర్పించుట మేము మా కర్తవ్యముగ భావించుచున్నారము.

౨. గ్రంథ రచనము.

శ్రీ సమర్థ రామదాసస్వామి రచించిన సమస్తాపదేశ గ్రంథములలో దానబోధమే గొప్ప గ్రంథము. దీనిలో 20 దశకములును ప్రతి దశకమున 10 సమాసములు (అధ్యాయములు)ను గలవు. మొత్తము గ్రంథములో 200 సమాసములున్నవి. పద్య సంఖ్య 7746. ఈ గ్రంథము పూర్తియగుటకు మెల్ల మెల్లగ పది పుడ్రెండు పత్సరములు పట్టి యుండునని సమాలోచకుల మతము. ఈ గ్రంథములోని అజన దశకము నాలుగవ సమాసమునందు గత కలియుగమానము 4760 అని వ్రాయబడినది. ఇందువలన నిది శా.శ. ౧౫౮౧ కు సరియగు 1660 క్రీ. శ. వందు వ్రాయబడి యుండునచ్చును. శా. శ. ౧౫౮౧

లో శ్రీరామదాసస్వామి తీర్థయాత్రనుండి మరలివచ్చి కృష్ణానదీతీరమున కరిగి వసి గుంచెను. ఈ సమయముననే యాతడడు గ్రంథలేఖన కార్యము నారంభించియుండును. శా.శ. ౧౫౦౦ - ౧౫౦౧ రెండు సంవత్సరములలోననే ఈ గ్రంథము పూర్తియయ్యె నని కొందఱు నుడువుచున్నారు. ఒక్కదినముననే ఈ గ్రంథము పూర్తిగావించబడియె నని “మహీపతి” యభిప్రాయము. తాత్పర్యమేమన, దాసబోధను నిర్మించుటయందెంత సమయము వట్టెనో యా విషయము నిష్పడు నిశ్చయపఱువజాలము. ఈ గ్రంథ రచన మంతయును నేదేని నిశ్చితప్రకారముగ క్రమములో లేదు. మొదటి యెనిమిది దశకముల దనుక చక్కని కట్టుబాటుతో గూడిన క్రమము గాన్పించును. అపిమ్మట విషయక్రమము సరిగ కలియదు. మొదట కొన్ని యధ్యాత్మ విషయిక సమాసములున్నచో పిమ్మట మరల కొన్ని సమాసములు ఉపదేశవిషయికములు, కొన్ని వర్ణనాత్మికములగు సమాసములు వచ్చి యున్నవి. దీనికి కారణము ప్రచారమునందున్న యొక కథవలన తెలియగలదు. ఆ కథ యొక్క సారాంశమేమన, శ్రీరామదాసస్వామి తన చంక నంచి (కుబిడీ) లో నెప్పు డును సిరా, కలము, కాగితమును ఉంచుకొనుచుండెను. ఆతడ డరణ్యమునం దెచ్చు టెచ్చట తిరుగుచుండెనో అచ్చట నేదేని వృత్తము క్రింద కూర్చుండి వ్రాయుచుండెడి వాడు. సమర్థుడగు చాలకాలముదనుక నొకే సాసమునందు నివసించియుండక సదా భ్రమణమునే జేయుచుండెనుట సత్యము. దాసబోధవంటి గొప్ప గ్రంథమును వ్రాయు టకు చాలకాలము దనుక నొక సాసమునం దుండుట యావశ్యకమై యుండెను. కాని యాతడెన్నియో సాసములయం దుండెడివాడు. మరియు నెప్పుడొకని కిచ్చ కల్గి చుండెనో అప్పుడే ఏదేని కొంత వ్రాయుచుండెడివాడు.

ఈ ప్రకారముగ వ్రాయబడుచున్నదాని నొక సమాసముగ జేయుచు, పది సమా సములైన పిమ్మట నొక దశకమును గావించుచు, నీ విధమున గ్రంథము చాలకాలమునకు సిద్ధపరుపబడెను. మొదటి సమాసములయం దేమి వ్రాయబడియెనో యది కొన్ని దినముల యనంతరము రెండవ సమాసము వ్రాయుచున్నప్పుడు స్మరణలో లేకుండనోపును. మరియు నొకానొకప్పుడు వ్రాయబడిన వ్రతగూడ నేదేని రెండవ సాసమున నిలిచి యుండనోపును. ఈ కారణమువలననే విషయక్రమమునందు వినంగత్వము గాన్పించు చున్నది. ఇట్లుగల స్వాభావిక మేలుగును. మొదటి యెనిమిది దశకముల విషయికమము సరిగ నుండుటకు శ్రీ సమర్థుడాయెనిమిది దశకములదనుక గల విషయముల మర్యాదను (వరుసను) మొదటనే నిశ్చితపరుచుకొని యుండుటయే కారణమని తోచుచున్నది. ఈ విషయము గ్రంథమయొక్క అంతఃప్రమాణమువలన సిద్ధాంతమగుచున్నది. ఈ యెనిమిది దశకముల విషయ మర్యాదలను నిశ్చయపరుచుకొనిన కారణమువలననే వానిలో పునరుక్తిలేదు. కాని వానిపిమ్మటగల పం. డెందుదశకములలో పునరుక్తి చాలగలదు.

ఉదాహరణార్థముగ చూడుడు. పంచమహాభూతముల యుత్పత్తినిగూర్చిన తాత్త్విక విషయము లెన్నియో దశకములలో మాటిమాటికిని గాన్పించుచున్నవి. కొన్నిసమాసముల శేషస్రూడ నొకటిగనున్నవి. ఈ పునరుక్తి కావైననుడువబడిన కాలాంతరస్థలాంతరములే కారణము. దానబోధ రచనాసంబంధమున మతియొకవిషయము జ్ఞప్తయందుంచుకొనుటకు యోగ్యమైనది గలదు. మహారాష్ట్రీయసాధుచరిత్రకారుడగు మహీపతి కవి తన సంతువిజయమును గ్రంథమునందిట్లు వ్రాయుచున్నాడు.

స్వామీ ప్రసాదపచనే బోలత్ । కల్యాణ లిఖిత నిజహస్తే ।

పాతాంతరప్రమాణే సురన్ । ఓ వ్యాబోలతీ రామదాన్ ।

శేతోనత్వర్ లిహితనే । ఉత్తర్ నపునే పరతోసీ ॥

“శ్రీరామదానస్వామి తన ప్రాసాదికపచనములను రసయుక్తములగు ఓపిఠందోరూపములో (అవియన్నియును కంతాగ్రమునందున్నవోయనునట్లుగ) చెప్పచు బోయెడివాడు. కల్యాణస్వామి (అతని ప్రియశిష్యుడు) తనచేతితో నతిశీఘ్రముగ వ్రాయుచుండెడివాడు. కల్యాణస్వామి చెప్పినదానిని మరల నడిగెడివాడుకాదు. (అతని ధారణాశక్తి లేఖనానైపుణ్యమవర్ణనీయమైనది)”.

3. గ్రంథ మహత్త్వము, దాని సర్వ ప్రియత్వము.

అన్ని విధములచేతను నికృష్ట (అవనత) దశను పొందియున్న హిందూ సమాజము నకు ఐహిక, పారమార్థిక మార్గమునుచూపి శాశ్వత సుఖప్రాప్తిని గలిగించుటయే ఈ గ్రంథముయొక్క ముఖ్యోద్దేశము. ఐహిక పారమార్థిక కర్తవ్యముల సంగతిని ఈ గ్రంథమునం దేవిధముగ నైక్యపరుపబడినదో ఆ విధముగ నింక నేగ్రంథమునందైనను మిగుల నరుదుగ నుండనోపును. కేవలము ఏదేని యొక వ్యక్తికి తన ఇల్లు వాకిలి కామ్య వ్యాసంగము పిల్లల నిచ్చిపుచ్చుకొనుటయందుగల కర్తవ్యము మాత్రమే ఐహిక కర్తవ్యము గాదనియును సమస్త జన సముదాయముయొక్క ఐహిక సుఖమును, తన దేశీయ సోదరుల సాంసారిక సుఖములనుగూర్చి యర్పించుటయందే (పరోపకారమునందే) మనుష్య జన్మముయొక్క సార్థకత్వ మిమిడియున్నదనియును ఈ గ్రంథమునందు స్పష్టమగు రీతితో చెప్పబడినది. గ్రంథ నిర్మాణముగుచుండినప్పుడు భావయుక్తులగు ననేక శ్రీ పురుషులు దీనిని వినిరి. ఇది సంపూర్ణమగుటతోడనే యనేక హస్త లిఖితములగు ప్రతులు సమస్త మహారాష్ట్రమునందు వ్యాపించెను. అప్పుడే, జనుల దృష్టి యెదుటికి గ్రంథము చేరుటతోడనే, యనేకలు దీనినిగూర్చి నానాప్రకారములగు తర్కములను గావించసాగిరి. దీనిలో త్రికాండ ధర్మ నిరూపణము గలదని కొందఱు నుడివిరి. ఇది కేవలము వ్యావహారిక నీతిని బోధించెడి గ్రంథమని కొందఱు చెప్పసాగిరి. పృథక్పృథక్ (రూపముతో నీకథనము (వైయూహాలు) సత్యముగాకపోయినను వాస్తవములో సమష్టి

రూపముగ (నన్నియునుకలిసి) అవశ్యముగ సత్యమేయని చెప్పవచ్చును. ఈ గ్రంథములో జ్ఞాన, కర్మ, భక్తి, వ్యవహారములనుగూర్చిన నిరూపణములుగలవు. ఆ కాలముననుండిన వేదాంతలకు దీనిలో కేవల జ్ఞానవివేకములే గానినచెను. కర్మయోగులకు కేవల కర్మ మార్గప్రతిపాదనమే లభించెను. భక్తులగువారలకు భక్తినిరూపణమే ప్రాప్తియయ్యెను. మరియు కేవలవ్యవహారమునందే దృష్టిగలవారలు వ్యవహారనీతినిమాత్రమేపొందిరి. ఈ ప్రకారముగ నెవ్వరిదృష్టి ఎట్లుండెనో ఎవ్వరిభావ మెట్లుండెనో అట్లే వారలగ్రంథము అను భవమునకువచ్చెను. సరిగ నీ సీతయే ఇప్పటికాలమునకూడ శ్రీసమర్థునిపట్లను ఆతని గ్రంథముల విషయమునందును జరుగుచున్నవి. ప్రాచీనపద్ధతినీ ప్రేమించెడివారలకు (సనాతన ధర్మాలవలంబులకు) సమర్థుడు పూజనీయుడుగానున్నాడు. మరియు నాతని దాసబోధ ప్రేమకరమైనదిగనున్నది. అటులే యాధునికవిద్వాంసుల దృష్టిలోగూడ శ్రీరామనాన స్వామి యొక్కయలైక పురుషుడుగనున్నాడు. మరియు నాతని గ్రంథములు మిగులు నాదరణీయములైయున్నవి. కాని ఇప్పుడుకొందఱు మనుష్యులు తమతమస్వభావములను విచారములను అనుసరించి శ్రీసమర్థుడొక వ్యావహారికపదనియును ఆతని గ్రంథములు రాజనైతిక బోధకములనియును సిద్ధాంతపరుపవలయునను యత్నములను గావించుచున్నారు. ఇది వారలభ్రమ. దాసబోధ ఏకదేశీయముగ గ్రంథము కాదు. ఈ గ్రంథమేదేని విశిష్టకాలముకొఱకుఁగాని, దేశముకొఱకుఁగాని నిర్మించబడలేదు. దీని తాత్త్విక సిద్ధాంతములు అన్ని కాలములయందును అన్నిస్థానములయందును నొకే విధముగ సంబంధించియున్నవి. ఈ గ్రంథము నిర్మించబడిన కాలమున మహారాష్ట్రీయ సమాజము విపన్నావస్థయందుండెనుట సత్యము. కాబట్టి యాదేశసీతినీ లక్షించి మహారాష్ట్రీయ కుపదేశమొసగబడియెను. కాని యథార్థమునందీగ్రంథము సర్వదేశీయమును, సార్వకాలికమును, మహత్వయుతమును నైయున్నది. ఏ పనిని ఈ గ్రంథము ప్రప్రథమమునచేసి చూపెనో యాపనినే యది భవిష్యత్కాలమునందుగూడ చేసి చూపగలిగియున్నది. ధర్మమునకు గ్లాని (హాని) కలిగినప్పుడు ఈశ్వరావతారము కలుగుచున్నటుల సమాజమునకు నికృష్టదశ యేతెంచినప్పుడు సమాజము నుద్ధరించెడి పని ఈ గ్రంథగ్రధితములగు సిద్ధాంతములకేగలదు. ఈ గ్రంథ మట్టిసమయములయందు మార్గప్రదర్శకము కాగలిగియున్నది. ఈ గ్రంథ మహిమ నెంతదనుక వ్రాయనగును? ఈ గ్రంథము మరాఠీభాషయందు దొక యపూర్వముగ రత్నము. మోరోపంత్, వామనభండిట్ పంటి గొప్ప గొప్ప కవి వరేణ్యులు దీనినిగూర్చి ప్రశంస చేసి చేసి విసిగిపోయిరి. మే మేలెక్కయందున్నారము?

సంక్షిప్త విషయవర్ణనము.

శ్రీరామదాసస్వామి ఈ గ్రంథములోని 7 వ దశకము 9 వ సమాసమునందు గ్రంథలక్షణమునుగూర్చి వివరించియున్నాడు. ఈ లక్షణములను గాంచినచో గ్రంథముల

యం దేముండవలయును? సత్యములగు గ్రంథములెయ్యవి? వానిలో నే యే విషయము లుండును? అనునవి చక్కగ విశదమగును. ఉదాహరణార్థముగ నొకటి రెండు పద్యములను జూడుడు.

జేణీ పరమార్థ వాధే । ఆగీ అనుతాపచధే ।

భక్తి సార్థ ఆపదే । త్యా నావ్ గ్రంథ్ ॥ 30 ॥

జేణీ హోయ్ ఉపరతీ ! అవగుణ పాలటతీ !

జేణీ చుకే అధోగతి ! త్యా నావ్ గ్రంథ్ ॥ 31 ॥

“పరమార్థమును వృద్ధినిొందించునదియు, మనసునందనుతాపమును బెంపొందఁ జేయునదియు, భక్తియొడఁ బ్రయముగలిగించునదియు, అవగుణములను దొలగఁద్రోయు నదియు, అధోగతిని విముక్తిజేయునదియు నగుదానినే గ్రంథమని చెప్పవలెను.

సమర్థుని దాసబోధగ్రంథము సరిగ నీలక్షణములతోడనే కూడియున్నది. ఈ ప్రపంచమునందు మనుష్యమాత్రులు జన్మించినదిమొదలు మృతినొందుదనుక తన సుఖము కొరకే యత్నించుచుందురు. కొందరు తమప్రపంచమునందే (గార్హస్థ్య దశయందే) సుఖమున్నటుల భావించెదరు. కొందరు పరమార్థమునందు. ఉభయులును “సుఖప్రాప్తిని గూర్చియే తమ యుద్దేశముల నంగీకరించుచున్నను ఇరువురి ప్రయత్నములయందును ఫలములయందును భేదముగలదు. ప్రతిమానవుడును తనమార్గమే సత్యమనియును అన్య మార్గము మిథ్యయనియును నుడువును. పరమార్థప్రాప్తిమార్గమున పోయెడివారలసంఖ్య మిక్కిలి తక్కువగనుండును. వీలయన నీ మార్గము కఠినతరమైనది. మరియు దీనిలో విఘ్నములు పెక్కులుగలవు. దైర్యశాలురగు పురుషులే దానిని దాటిపోగలరు. అధిక సంఖ్యాకులగు జనులు స్వార్థమునందే జిక్కియుందురు. కావుననే ఇట్టివారలను పరమార్థమార్గమునం దన్వయింపజేయుటకు సాధుసజ్జనుల బోధ పరమావశ్యకమైయున్నది. ఇట్టి స్వార్థపరాయణులగు (సాంసారికులగు) జనులకు వలయు హితబోధనము ఈ “దాస బోధ” గ్రంథమున గావింపబడినది. శ్రీ రామదాసస్వామి పరమార్థమునం దెంతెపారంగ తుడుగనుండెనో వ్యవహారమునందు గూడ నంతకుతలుడును దక్షుడును నైయుండెను. “ప్రాపంచికకార్యములను యథోచితరీతిగ నెరవేర్చుచు పరమార్థసాధనము గావించు చుండవలయునను నుపదేశమునే యాతఁ డీగ్రంథమున గావించెను. గృహస్థధర్మముతో నింటియందుండి సాంసారిక సంబంధములగు కృత్యముల నన్నిటిని నీతిపూర్వకముగ జేయుచు శుద్ధాంతకరణముతో నీశ్వరుని భజియించుచున్నచో, నిస్సందేహముగ పరమార్థ సుఖప్రాప్తి కాగలదు.” ఉచితమును, యథార్థమును నగు నీ యుపదేశమే ఈ గ్రంథ మునం దొనగబడినది. కూరతకు రణభూమి ఎట్లు పరీక్షసానమో అట్లే సత్యమగు జ్ఞాన మునకు పరీక్షసానము ఈ యసారముగు సంసారమే. జనసముదాయమునుండి వేరై పర మార్థప్రాప్తి కెవ్వడు ప్రయత్నించుచున్నాడో వానికంటె సంసారమునందుండి పర

మార్గప్రాప్తి గావించెడి పురుషుడు అధికశ్రేష్ఠుడును, ధన్యుడును నైయున్నాడు. ఈ భవ సాగరమునకు భయపడి దూరముగ పారిపోగోరెడివారు పిరికిపంద. సమరుడు తన మనో బోధయం దిట్లు నుడువుచున్నాడు.

భవాచార్యభయేకాయభీతోసిలండ్డి ।

ధరీశమనాధీరధాకాసిసాండ్డి ॥

“ఓ పిరికిపందా ! నీవు ఈ భవభయమువలన నేల భీతి నొందుచున్నాడవు? ఓరీ ! ధైర్యమనస్కుడవు గమ్ము. మరియో భయమును త్యజించివేయుము.”

ఈగ్రంథము గురుశిష్య సంవాదరూపముగ వ్రాయబడినది. మొదటిదశకపు టారం భమునందు గ్రంథనామమును వివరించి దానిలో నేయేవిషయములుగలవో, యావిష యముల ప్రతిపాదన మేయే ప్రాచీనగ్రంథ ప్రామాణ్యములపై గావించబడియెనో, వాని పాఠకాధికారులెవ్వరో, వానిని చదువుటవలన లాభమెదియో యను విషయములు తెల్పు బడినవి. దీనితర్వాత ప్రాచీనమగు శిష్టాచార పద్ధతి ననుసరించి మంగళాచరణమును నుడివి సద్గురునకును, (సంతు) సజ్జనులకును వందనము గావించబడినది. శ్రోతలను ప్రార్థించి కవులను ప్రశంసించబడినది. సభను వరించి పరమార్థముయొక్క శ్రేష్ఠత దెల్పుబడినది. ఈ దశకాంతమున నరదేవ యోగ్యతను దెల్పి దానిని గొప్పపరుపబడినది. ఇచ్చటనుండియే బోధయొక్క ఆరంభము. రెండవదశకములో మూర్ఖులు నరదేవాపు టాధిక్యభావముచే భ్రమాన్నితలై దానిని దురుపయోగము గావించెదరిని యోచించి దాని న్యూనతను గూర్చి చెప్పబడినది. మరియు దేహభీమాన త్యాగమునుగూర్చి యుపదేశ మొనగబడినది. “నేను” “నాది” “ఈసంసారము” అనువాని యశ్వరత్నమును దెల్పి కువిద్యను త్యజించు టకు మూర్ఖలక్షణములు వివరింపబడినవి. అనంతరము భక్తినిగూర్చి కొంత వర్ణించిన సత్త్వ, రజ, స్తమోగుణములను క్రమశః వర్ణింపక మొదట రజోగుణమును తరువాత తమోగుణ మును అంతమున సత్త్వగుణమును వర్ణింపబడినది. మొట్టమొదట రజోగుణమును వర్ణిం చుటకు గల కారణమేమని యోచించినచో రజోగుణమే సాంసారిక సుఖాది భోగము లకు ముఖ్యప్రవర్తకమైయున్నది. ఫలాశను పెట్టుకొని కర్మ నొనర్చుట లేక పూర్వకర్మ నుపభోగించుట రజోగుణధర్మమే. సాంసారిక జనులయొక్క అధికాంశ వ్యవహార మీ రజోగుణమువలననే జరుగుచున్నది. కావుననే మొట్టమొదట దీనినిగూర్చి వర్ణింపబడు నట్లు తోచుచున్నది. మరియు “ఈ రజోగుణమునే పారమార్థిక కార్యములయందన్వ యింప జేసినచో సత్త్వగుణవృద్ధియును తమోగుణ నాశనమును తనంతట నదియే యగునని బోధింపబడినది. ఇంతదనుక వివరించి యాముందు సువిద్యావర్ణనము గావించబడినది. ఇది యంతయును న్యాసహోరికోపదేశము. మూడవ సమాసమునందు గర్భవాసమునుండి మృత్యువర్యంతము ఒక వ్యక్తియొక్క జీవితచారిత్రమునుదెల్పి “స్వగుణపరితీ”ను గూర్చి యుపదేశింపబడినది. దీనిలో మానవుని సంసారయాత్ర అత్యుత్తమముగ చిత్రింపబడినది.

దీనిని చదివినచో లేక వినినచో మానసముపై మిగుల చక్కని ప్రభావము కలుగును. నాలుగవ దశకమునందు శ్రవణము, కీర్తనము, స్మరణము, పాద సేవనము, అర్చనము, వందనము, దాస్యము, సఖ్యము, ఆత్మ నివేదనము అను నవవిధ భక్తులనుగూర్చి వేర్వేరుగ వర్ణించి చతుర్విధము కులు తెల్పబడినవి. ఆత్మ నివేదనమే సాయుజ్యము క్రిదాయకమగు ముఖ్యభక్తియై యున్నదను శ్రీసమర్థుని సిద్ధాంతము సర్వమాన్యముగ నున్నది.

నవమీభక్తి ఆత్మనివేదక

నహోతానమకే జన్మమరణో ||

హేవచన సత్యప్రమాణో ||

అన్యథానష్టే || ౪ - ౨౫.

అయిదవ దశకమునకు మొదట సద్గురు, సచ్చిష్యుల లక్షణము లెఱింగించినత్రోవ దేశమొనర్పబడినది. “సద్గురువిణ్జానకాహి, సర్వభాహోజాగ నాహి” సద్గురుఁడులేనిచో జ్ఞానప్రాప్తి ఎప్పుడును కలుగజాలదు అను నార్యుల ధర్మమునందలి సనాతన సిద్ధాంతమునకు శ్రీసమర్థుఁడు మిక్కిలి బలము నొసఁగెను. కాని దీని వెనువెంటనే శిష్యునికి పరమార్థ సాధనములనుగూర్చి శిక్ష నొసగువాడును, మరియు నిండ్రియ దమనమును గావించి విషయములనుండి నివృత్తునిగ జేయువాడును నగు గురువ కావలయుననియును ఈ ప్రకారముగ శిక్ష నొసగజాలని గురువులు గవ్వకు ముగ్గురేని లభించినను త్యాజ్యులే యనియును బోధింపబడియెను.

శిష్యాన్ న లవితీసాధకై । న కరవితీ ఇంద్రియేదమకై ।

ఐనేగురూ ఆడక్యాచే, తీకై । మిథాలే తరి త్యజావే ॥

ఇట్లు నుడివి యనేక విధముల సమాజమునందు గురువులుగ నేర్పడి జనులను మోసగించుచు భ్రష్టులను గావింపుచుండెడి యసద్గురువులనుగూర్చి వర్ణింపబడినది. దీనికి పిమ్మట బహువిధ జ్ఞాననిరూపణ మొనర్చి శుద్ధజ్ఞానము వర్ణింపబడియెను. తదనంతరము క్రమశః బద్ధులు, ముముక్షులు, సాధకులు, సిద్ధులు నగువారల లక్షణములను గూర్చియును వారల కర్తవ్యములను గూర్చియును ప్రభావయుతముగ వర్ణింపబడినది. బద్ధుల యొక్కయు ముముక్షులయొక్కయు లక్షణములను చదువునప్పు డెట్టి పాపాణి హృదయుండగు మనుష్యునకైనను వాని యంతఃకరణము పశ్చాత్తాపముతో విద్వల్లమైపోవును. ఈ రెండు సమాసములలోని ప్రతివాక్యము పాతకుని హృదయము నుజ్జూతలూపి యాతఁ డొసరించిన కర్మములను దలంపునకు దెచ్చి కొంతసేపు చిత్తవృత్తి ననుతాపముతో శిథిల పరచి ఈశ్వరస్మరణమునందు లీనమొనర్చును. అజనదశకమునుండి ఆధ్యాత్మ నిరూపణము ఆరంభింపబడినది. దీని మొదటి యొరుసమాసములతో మాయను గురించియును బ్రహ్మమును గురించియును చక్కగ వివరించి సగుణ భజన ప్రతిపాదన మొనర్పబడినది. దీనికి పిమ్మట నన్నిటియందును సేసారముగలదో దాని నస్వేక్షింపవలయుననియును,

అసారవస్తువును త్యజింపవలయుననియును ఉపదేశింపబడినది. ఏడవ ప్రకరణమునందు చతుర్దశ బ్రహ్మలను శాస్త్రప్రమాణము నొసగి పరింపబడినది. మరియు నామము లెన్ని గలదో, వాగ్రూపముగ చెప్పగలిగిన దెంతగలదో, అవియున్నియును అశాశ్వత బ్రహ్మము లనియును, శాశ్వత బ్రహ్మము వాక్కుంటే వేరుగ నున్నదనియును అది యని ఛాన్ద్యవ్యమని యును చెప్పబడినది.

ఎనిమిదవ దశకము అధ్యాత్మజ్ఞానసారము. దీనినే జ్ఞానదశకమనియందురు. దీనిలో మొదట ఈశ్వరమహిమ పరింపబడి రెండు సమాసములలో అనేక నూత్నములగు సంశేహములు వివిరింపబడినవి. తరువాత నూలనూత్న వంచపహాభూతములను గూర్చి విస్తృత పూర్వకముగ వివరించి మోక్షము, ఆత్మ, సిద్ధపురుషులు, శూన్యత్వము, నిరూపణము గావించబడినది. ఎనిమిదవ దశకమునకు పిమ్మట విషయముల కేదేని క్రమము సరిగ కన్పట్టుదు. అయినను నీ భాగమునందే సాంసారిక జనుల కుపయుక్తములగు ననేక వ్యావహారికోపదేశరత్నములు నిండియున్నవి. తొమ్మిదవ దశకమున బ్రహ్మ నిరూపణము నొనర్చి అనేక శంకలకు సమాధానము నొసగుచు నిస్సందేహత్వమును సాపింపబడినది. పదియవ దశకమున మొదట ఆందరి యంతరాత్మ యొక్కటియే యను విషయముక్తియుక్తముగ ప్రతిపాదించబడినది. దీనిపిమ్మట బీజ లక్షణము, పంచప్రళయము, ప్రకృతి పురుషులు మున్నగు ననేక మహత్త్వ పూర్ణవిషయములను దిగర్చనముగావించి భీమదశకము ప్రదు నొకండవ దశకము ప్రారంభింపబడినది. ఈ దశకము గొప్ప మహత్వయుతమైనది. దీనిపేరువలననే దీని మాహాత్మ్యము నెరుంగవలయును. శ్రీయాంజనేయస్వామిని శాస్త్రములయందు పదునొకండవ భీముడని (రుద్రుడని) యంగీకరింపబడినది. అందువలననే ఈ దశక నామము భీమదశకమనబడినది. దీనిలో మొదట నధ్యాత్మ విద్యా సిద్ధాంతమును తెల్పి సాంసారికులకు చక్కని శిక్ష యొసంగబడినది.

దీనిలోననే రాజనీతికి సంబంధించిన తత్త్వముల నిరూపణముగలదు. దీని తరువాత మహాంతులక్షణములు తెల్పబడినవి. మహాంతు ఏయే విషయముల నెఱుంగవలయునో, ఏ విధమగు చతురత్వముతో జనుల యంతఃకరణస్థితిని కనుగొని వారలను తన సముదాయము నందు చేర్చుకొనవలయునో, మరియు కఠిన ప్రసంగ మేదేని వచ్చిపడినప్పుడు దానినే ప్రకారముగ నిర్వహించుకొనవలయునో ఈ మొదలుగా గల మహత్వయుతములగు విషయము లనేకములు తెల్పబడినవి. ఈ దశకాంతమునందే సాధారణోపదేశమును తెల్పి నిస్సృహులగు వారల ప్రవర్తనము జననమాజముపట్టు నెట్లుండవలయునను విషయమును గూర్చి విశేషముగ నుద్దేశపడినది. ఈ శిక్షాసారము క్రింద వ్రాయబడిన రెండు పద్యములలో నిండియున్నది.

ఉత్తమగుణతితుకేహ్యవే । ఘృహాజ్ఞానాన్సికవావే ।

మహంతేమహంత కరావే । యుక్తిబుద్ధిసేధరావే ।

జానశేకయాజ్ విభరావే । నానాదేవీ ॥ ౨౫ ॥

“సమస్తమగు నుత్తమగుణములను మొదట స్వయముగ గ్రహణము నొనర్చుకొని యాపిమ్మట జనులకు నేర్పవలయును. మహాంతులగువారికి తమతో సమానులగు ననేక మహాంతుల (నిస్పృహ పురుషులు) ను సిద్ధపరచుటయును, బారిని యుక్తికిని సద్బుద్ధికిని సిద్ధానముగ నొనర్చి నానాదేశములలోనికిని నానాప్రాంతములలోనికిని పంపుటయును, కర్తవ్య ధర్మము” పంపుటెందులకు? వారుగూడ నీకార్యమునే జేయుటకు. ఈ ప్రకారముగ జగదధరణము కాగలదు. ఒకదృష్టితో నీసమాసమింకను గొప్ప మహత్వము గలదిగ నున్నది. దీనిలో శ్రీసమర్థుడు వచ్చించిన దానినంతను స్వయముగ తాను ముందుగ నొనర్చి యాపిమ్మట వాని నచరణము నొనర్చుటకై జనులకు ఉపదేశించుటదీనవి. కావున దీనిలోని సిద్ధాంతములు కేవలము పక్కము నొందినవి. పండ్లండెప దళకమునందు వివేక వైరాగ్యములను గూర్చి మిక్కిలి ఉత్తమమగు వివేచనము గావించబడినది. శ్రీసమర్థుడు వివేక మాహాత్మ్యమును విశేషముగ నుడివినాడు. ఐహికమనక్తానను పారమార్థికమనక్తానను ఏ విధమగు సుఖప్రాప్తికొరకైనను వివేకములేని ఉపాయము లన్నియును నిష్ఫలములగుచుండును.

వివేకపాహిల్యావీడ్. బోజోఉపావ్ తోతోసీన్. ||

ఎంతదనుక విషయ సంబంధములయందు వైరాగ్య ముత్పన్నముకాదో అంతదనుక కేవలజ్ఞానమువలన లాభము గలుగజాలదనుట నిశ్చయము. కాని యీ వైరాగ్యము వివేక యుక్తమైనదిగ నుండవలయును. వైరాగ్యముతో పాటుగ వివేకము లేకున్నచో అనర్థము తప్ప లాభ మేమియు నుండదు. ప్రాపంచిక సుఖము కలుగదు. పారమార్థిక సుఖమును కలుగదు.

వివేకేవీన్ వైరాగ్యకేలే. తరీఆవివేకే అనర్థమౌతలే. |

అనర్థవ్యర్థచిగేలే. దోహీకడే || ౧౨౪-౨.

పదమూడవ ప్రకరణమునందు ఆత్మానాత్మ వివేకము, సారాసార నిరూపణము ఉత్పత్తి ప్రయత్నములను గూర్చి వర్ణనము గావించబడినది. ఈ దళకములోని యారవ సమాసమునందే లఘుబోధ గలదు. దీనిలో సమర్థుని శిక్షయొక్క సారాంశమున్నది. శ్రీరామదాసస్వామి ఈ లఘుబోధనే శివాజికి బోధించియుండెనని ఇతిహాసజ్ఞుల యనుమానము. పదునాలుగవ దళకములో మరల నిస్పృహ లక్షణములను వివరించి భిక్షావిధి, కవిత్వకళ, కీర్తన లక్షణము, హరికథా నిరూపణము, చాతుర్యలక్షణములు తెలుపబడినవి. దీని యనంతరము యుగధర్మ నామక సమాసమునందు తత్కాలీనమగు ధార్మిక సామాజిక దళ చక్కగ విశదమగును. పదునేవ దళకమున మరల చాతుర్య లక్షణములు నిస్పృహ వ్యాప్త లక్షణములు తెలుపబడినవి. శ్రీసమర్థుడు ఈ గ్రంథమున మహాంతులను నిస్పృహులను గూర్చిన వర్ణనమును మాటిమాటికిని గావించి యున్నాడను సంగతి ధ్యానమునం దుంచుకొనుట కర్హమైనది. నిస్పృహ సాధుత్వమే యాతని వ్యాప

హారిక శిక్షయొక్క సారము. ఎలయన, నిస్పృహులగు మహాంతులు లేనిచో జగదుద్ధరణము, లేక లోకకళ్యాణము ఎప్పుడును కాజాలదు. పదునారవ దశకమునందు మొదట వాత్సీకి, సూర్యనారాయణ, భూమత, పవనదేవుల స్తవనము నొనర్చి జలాగ్నులు మున్నుగాగల మహాభూతములు వరింపబడినవి. ఈ వ్యాఖ్యానము లన్నిటిలో ఆధునిక వైజ్ఞానికము, శాస్త్రీయ సిద్ధాంత పరిచయము లభియించుచున్నది. దీని తరువాత ఉపాసనయొక్క వ్యాపకత్వమునుగూర్చి వివరించుచు ఈ క్రింది సిద్ధాంతమును రామదాస స్వామి సాపిత మొనర్చెను.

ఉపాసనేచామోఽథా ఆశ్రయో | ఉపాసనే వీణోనిర్యాతయో

ఉదండోకేలేతరీతో జయో | ప్రాప్తినాహి ||

“మనుష్యునికి ఈశ్వరోపాసనము మిక్కిలి గొప్ప యాశ్రయమై యున్నది. ఆశ్రయము లేనిచో నిరాశ్రితుడై యుండవలసివచ్చును. నిరాశ్రయావస్థయందు దెంత ప్రయత్నము నొనర్చినను జయలాభము కలుగదు.”

పదునేడవ దశకమునందు శివశక్తి, అజపామంత్రము, జగజ్జీవనము మున్నగు నానావిషయములనుగూర్చి వరింపబడినది. దీని తరువాత అభాగ్య + ఉత్తమ పురుష లక్షణము, జనస్వభావము వివరించి నిద్రనుగూర్చి హాస్యకరమగు వర్ణనము గావించబడినది. పందొమ్మిదవ దశక ప్రాగంభమున లేఖనక్రియ, భాగ్యులు, అభాగ్యులనగు పురుష లక్షణములు, బుద్ధివాదము, యత్నములనుగూర్చి నిరూపించబడి అంత్యమున ఉపాధి లక్షణములను వివరించి రాజనీతినిగూర్చి మరల నిరూపించబడినది. ఇరువదియవ దశకమునందు ఆత్మ, దేహ, తేజ్రములు, సూక్ష్మానామములు, పూర్ణాపూర్ణములు మున్నగు ఆధ్యాత్మిక విషయముల చర్చయే గావించబడినది. అంత్యమున విమలబ్రహ్మ నిరూపణము నొనర్చి యద్వైత సిద్ధాంతము సాపించబడినది గ్రంథ సమాప్తి సమయమున శ్రీ సమరుడిట్లు సుదువుచున్నాడు.

భక్తాచేని సాధిమానే | కృపాకేలీ దాశరథినే

సమర్థకృపేచ్ఛీవచనే | తోహా దాసబోధ ||

“భక్తుడని యభిమానించి దాశరథియగు శ్రీరామచంద్రుడను నామిద కృపను జూచెను. ఈ గ్రంథమును నేనేమియూను రచింపలేదు. దీనిలో సమరునిపై శ్రీరామచంద్రుడు చూపిన కృపాపాపనములు గలవు ఆ పవనములే ఏకత్రయై ఈ (దాసబోధ) గ్రంథ రూపమున గాన్పించుచున్నవి.”

ఇంతదనుక సీగ్రంథమునందు వరింపబడిన విషయములు సంక్షేపముగ లిఖియింపబడియెను. ఇక సీగ్రంథములోని ముఖ్యముఖ్య సిద్ధాంతములనుగూర్చి కొంత విస్తృతాలోచన గావించబడును. వానివలన శ్రీ సమర్థ రామదాసస్వామి లోకోద్ధారణము కొరకు ఏ విధమగు శిక్ష నొనగెనో యా విషయము పాఠకులకు వివరముగ విశదము కావలదు.

౫ జ్ఞానము, విజ్ఞానము, బహుధాజ్ఞానము.

మోక్షముకొరకు జ్ఞానము కావలయును. ఇక నిప్పుడు జ్ఞానమన నెదియో చూడవలసియున్నది. ఈ యఖిల ప్రపంచమునందు నిత్యమును, శాశ్వతమునగు “వస్తు” వొకటి గలదు. అది శుద్ధము, లేక విమలజ్ఞానము. ఈ గ్రంథముయొక్క 5 వ దశకము 6 వ సమాసమునందు ఈ జ్ఞానమును గూర్చియే వివరింపబడినది. శుద్ధముగు విమల జ్ఞానమునే స్వరూపజ్ఞానమని (ఆనుభవము లేక విజ్ఞానమని) చెప్పుదురు. ఈ జ్ఞానము పదార్థ విజ్ఞానముకంటె భిన్నమైనదిగ నున్నది. పదార్థ విజ్ఞానమును సమర్పణ బహుధా (బహువిధ) జ్ఞానమని నుడివియున్నాడు. దీని వర్ణనము ద 5 వ 6 లో చేయబడినది. దీనిని మనమిప్పుడు శాస్త్రము లేక విజ్ఞానమని (Science) చెప్పుచున్నాము. దాని సమావేశ మీ బహువిధ జ్ఞానమునందే కలుగుచున్నది. పశు జ్ఞానము, రోగ జ్ఞానము, ఓషధి జ్ఞానము, మంత్ర జ్ఞానము, ధాతు జ్ఞానము, శాస్త్ర జ్ఞానము, గతి జ్ఞానము, తర్క జ్ఞానము, శబ్ద జ్ఞానము, అంతర్ జ్ఞానము మున్నగు సమస్తవిధములగు పదార్థ జ్ఞానములు ఈ బహుధా జ్ఞానమునందే సమావేశమగుచున్నవి. ఈ జ్ఞానమంతయును మాయోత్పాదిత దృశ్య (జడమును, అశాశ్వతమునగు) పదార్థములయొక్క వర్గీకరణము. ఇది శుద్ధముగు విమల జ్ఞానము కాదు. ఇది తత్త్వజ్ఞానము కాదు. ఇది యవిద్యయై యున్నది. మాయయై యున్నది. సమర్పణ ఈ బహుధా జ్ఞానమును గురించియే వర్ణించుచు ఇట్లు నుడువుచున్నాడు.

బహుత్ ప్రకారాచీ జానే | సాంగో జాతా అసాధారణే |

సాయోజ్యప్రాప్తిహాయో జేజే | తేజాన్ వేగశే || 37 ||

“ఈ బహుప్రకారములగు జ్ఞానముల సంతదనుక” చెప్పనగును? కాని ఏ జ్ఞానము వలన సాయోజ్యముక్తి లభియిందునో (పుణ్య స్వాతంత్ర్యత లభియిందునో) ఆ జ్ఞానము వేరుగ నున్నది” ఈ యనిత్యమగు దృశ్యమున కవ్వల నే జ్ఞానము గలఁగా దానినే యాత్మ జ్ఞానమని చెప్పుదురు. ఆత్మ (బ్రహ్మాంశము) నిత్యమును, ఏకమును నై యున్నది. దాని విషయమగు జ్ఞాన మెదిగలదో యదియే జ్ఞానము. దృశ్యపదార్థములు (మాయయొక్క వ్యాపకత్వము) అనిత్యములును నై యున్నది. వానికి సంబంధించిన జ్ఞానమే బహుధా జ్ఞానము. క్షేత్ర క్షేత్రము, ద్రవ్య దృశ్యము, నిత్యము అనిత్యము, వీనియన్నిటికీ సంబంధించిన వివేకమే జ్ఞానసారము.

౬ ఆత్మ, దేహము.

క్షేత్ర, ద్రవ్య (ఆత్మ) సత్తును, శాశ్వతమును, నిరుపాధియును, నిర్వికారమును నై యున్నది. క్షేత్రము, దృశ్యము (దేహము) అసత్తును, అశాశ్వతమును, సోపాధియును, సవికారమును నై యున్నది. ఆత్మ నూత్నము, దేహము స్థూలము, ఆత్మ

స్వయంభవును దేహము వరభవును నైయున్నది. ఆత్మ బ్రహ్మాంశము, దేహము మాయాంశము. మాయ నాశవంతమును, బ్రహ్మము అవిनाశమును నైయున్న విధముగ దేహము నశ్వరమును ఆత్మ అమరమును నైయున్నది. ఈ ప్రకారముగ ఆత్మకు దేహమునకును, బ్రహ్మకు మాయకును, నిత్యమునకు అనిత్యమునకును అఖండముగ భేదము గలదు. సారాంశ మేమన, ఆత్మ లేక బ్రహ్మము స్వతంత్రమును స్వాధీనమును నైయున్నది. మాయ లేక దేహము వరతంత్రమును మాయా సంయోగమును నైయున్నది. ఎప్పుడు ఆత్మపైని మాయాశ్రయ మెక్కునో లేక యెప్పుడు ఆత్మకు ఈ దేహములో సంబంధము కలుగునో, అప్పుడదియే “దేహీ” లేక జీవుడనిగూడ పిలువబడును. ఆత్మ, జీవుడై సుఖదుఃఖములు లాభ నష్టములు మున్నుగాగల ద్వంద్వములకు భోక్తయగుచున్నాడు. తాత్పర్యమేమన, స్వతంత్రమగు ఆత్మ దేహము, లేక మాయయొక్క సంసర్గమువలన వరతంత్రమును, లేక బద్ధమును నై పోవుచున్నది. శ్రీసమర్థుఁడు దశకము 13 సమాసము 9 లో దీనినే వివేచించి ఇట్లు నుడువుచున్నాడు.

ఆత్మయాన్ శరీరయోగే । ఉద్వేగ చింతా కరణే లుగే ।

శరీరయోగే ఆత్మాజగే । హేతో ప్రకటచి ఆహే ॥ 37 ॥

దేహీ సుఖదుఃఖ భోక్తా । తో ఏక ఆత్మాచీపాహతా ।

ఆత్మావిబాదే హేవుథా । మదేహోయే ॥ 26 ॥

“ఆత్మకు శరీర (సం) యోగమువలన ఉద్వేగ చింతాదులను పొందవలసి వచ్చుచున్నది. శరీరయోగముతో ఆత్మ యున్నదనునది ప్రకటమైనదియేగదా ! శరీరము లేనిచో ఆత్మగూడ లేచిపోవును. దేహమునందు సుఖదుఃఖములను భోగించునది ఆత్మయే. ఆత్మ లేకున్న శరీరముగూడ శవమే. ఈ ప్రకారముగ రెండును ఒకటి రెండవదాని యాధారమున నున్నవి. ఒకటి రెండవదానితో బద్ధమైయున్నది.

2 నరదేహీయగు జీవుఁడు, లేక బద్ధప్రాణి.

ఆత్మకు మాయాబంధనము కలుగుటయే నరదేహముయొక్క జన్మము. ఎప్పుడు స్వతంత్రమగు నాత్మ నరదేహమును ప్రాప్తించునో అప్పుడే దానికి సాంసారిక సుఖదుఃఖము తాపత్రయములు ఆరంభమగుచున్నది. తాపత్రయములకు మూల కారణము త్రిగుణాత్మకమగు మాయయే. స్వతంత్రమగు ఆత్మ నరదేహములోకేతెంచి సత్త్వ, రజ, స్తమో గుణముల న్యూనాధిక మిశ్రణమువలన భ్రాంతమై అసాంకారవశమై పోవుచున్నది. నేను ఇట్టివాడను, నేను అట్టివాడను, నేను దీని నొసర్చితిని, నేను చతురుడను, పండితుడను, కార్యకర్తను, నాయులు, నా కుటుంబము, నా ధనము అనునీ ప్రకారములగు నసాంకార కల్పనములయందు జిక్కుకొని సాంసారిక సుఖదుఃఖములలో ప్రాణి మగ్నమై పోవుచున్నది. మాయామోహమునందు బంధింపబడి యుండుట కతన

దాని జ్ఞానదృష్టికి మనకలు గ్రమ్మిపోవును. అది తన్నుదాను మఱచును. అజ్ఞాన వశమున "నేనెవ్వడో" నని నుడువసాగును. ఈ విధముగ నరజన్మమునొంది ఎప్పుడు స్వతంత్రమగు ఆత్మ తన్నుదాను మరచిపోవునో (తన నిజ స్వరూపమును మరచిపోవునో) అప్పుడది ప్రపంచమునందు మూఱియును, చదివిన (తెలిసిన) మూఱియును, కులక్షీణియునునై పోవును. ఎప్పుడోక సారి యజ్ఞానమును, మూఱితయును రోమరోమమున పాదుకొనునో అప్పుడు దాని దుఃఖముల గణనము నెవ్వడు గావించగలడు? అది ఇతరులను బాధించును. నిర్బంధించును. దుఃఖింపజేయును. మరియు తానుగూడ నదేవిధముగ పీడితము నొందును. ఇతరునిపై బౌద్ధాన్యము నొనరించును. ఇతరుల ధనమును బలాత్కారముగ లాగి కొనును. జనుల స్వాతంత్ర్యమును హరియించును. తానుగూడ దర్శియించును, పరతంత్రియును నగును. ఇంత జరుగుచుండిననుగూడ ఇట్లై యగుచున్నది? దుఃఖమునకు కారణమెయ్యది? దుఃఖ విమోచన మేలకాదు? దుఃఖమే నుఖముగ నేల గన్నట్టుచున్నది? యను విషయములు తెలియబడవు. కఠినములగు నురులలోబడి పాపము! ప్రాణి భయపడి పోవును. దాని ధైర్యము విచ్చిన్నమైపోవును. ఇట్టి దశయందు కొందరి నరదేహమునే నిందాత్మకస్కారముల గావించసాగుదురు. "భీ" ఈ నరదేహము వ్యర్థమైనది. దీనివలననే మనమిట్లు దుఃఖితులము గావలసివచ్చినదని నుడువుదురు. సత్త్వ రజస్తమములను మూడు గుణములలోనుండి కేవల రజస్తమోగుణముల యతిశయ సంస్కరమువలననే ఈ దుర్దశ కలుగుచున్నదను నంశమును వారలు మఱచిపోయెదరు. నరదేహము ఒక విలక్షణమగు శక్తియై యున్నది. దానిని యోగ్యముగ నైన నుపయోగింపుము. చెడుగుగ నైన నుపయోగింపుము. దురుపయోగమును గావించెడివానికి దుర్దతియును, సదుపయోగమును గావించెడివానికి సద్దతియును కలుగును. "జోసరోకరసికరే, లోసలోకా నారాయణ హోయే" (తన విద్యుక్త ధర్మమును నెఱవేర్చు మానవుడు నారాయణుడగును.) అను నీ సామెత యంతయు సత్యము. మనుజు లీసిద్ధాంతమును సర్వవిధముల మఱచిపోవుదురు. అంతటా బోక వ్యర్థముగా నీ నరదేహమును నిందింతురు. "నాచ్ఛనఆవే అంగకా పేథా" అటరాక ముంగిలి సరిగా లేదన్నటులు జనులున్నతికి బదు లవనతి నొందుచున్నారు.

౮ ముముక్షువు - సద్గురువు.

బద్ధప్రాణికి సాంసారిక తాపత్రయములవలన భేదమును వశ్యాత్వాదమును కల్గగానే ఈ దుఃఖమునుండి విముక్తి నొందుటెట్లు"ను ప్రశ్న యాతని సమ్యక్ముఖున కేతెంచును. అప్పుడాతడు వృద్ధావస్థనుండి ముక్తి నొందుటకుపాయము నన్వేషించును. ఈ నిరూపణము అన్వేష్యగ్రంథములయం దెట్లుగలదో దానబోధయందును నల్లగలదు గాని దానబోధయందలి విశేషమేమన, మహారాష్ట్రపు తత్కాలీనావస్థయం దెయ్యది

యుచితముగ నుండెనో యదియే ఈ గ్రంథమున నిరూపింపబడినది. పూర్వ పుణ్యకారణమున నా బద్ధప్రాణికి సద్గురుని సమావేశ మెప్పుడగునో (ఎప్పుడొకఁడు సద్గురుని శరణమున కరుగునో) అప్పుడు గురూపదేశమువలన నాతఁడు తామస వృత్తిని త్యజించును. ఆ పిమ్మట నాతఁడు “నేను బద్ధుడనుగాను, స్వతంత్రుడను, భ్రమ కారణమున నేను నన్ను బద్ధునిగ తలంచుచుంటిని” అని తెలిసికొనును.

కోణాసీచ్ నాహిబనన్ । భ్రాంతి సవభులతేజన్

దృఢేఘేతలాదేహాభిమాన్ । మహోనియా ॥ 57 ద 5 స 6

వాస్తవములో బంధన మెవ్వనికిని లేదు. బద్ధుడెవ్వఁడును కాడు. సమస్త ప్రాణులు భ్రాంతివలన మఱచియున్నవి. ఏలయన, వారలు దేహాభిమానమును (అహంకర్తృత్వభావ యంతముగు గర్వమును) దృఢముగా పట్టుకొనియున్నారు. ఈ భ్రమ నివారణయగుటతోడనే ముముక్షుత్వము (మోక్షేచ్ఛ లేక స్వాతంత్ర్యేచ్ఛ) ఉదయించును. ఈ యిచ్చ ప్రబలమైనప్పుడు ప్రాణి సాత్వికవృత్తి నభ్యసించసాగును. మరియు నెవ్వని కృపవలన నీ యిచ్చ యుత్పన్నమయ్యెనో అట్టి సద్గురుని సేవను గావించ వారంభించును సద్గురుని యుపదేశ, సహవాస, కృపలవలన గొప్ప లాభము కలుగును. మొట్టమొదట నింద్యముగను తిరస్కరణీయముగను గనబట్టు నరదేహ మప్పుడు వంద నీయుముగను ఉపయోగిగను ప్రతీతి కాసాగును. గురూపదేశమువలన మనుష్యుని వివేక దృష్టి శుద్ధమును, నిర్మలమును నైపోవును. అప్పుడు వానికి ఈ లోకమున “నాకు కొంత కర్తవ్యము గలదు. ఎదియో యుద్దేశము గలదు. ధ్యేయము గలదు. సాధ్యము గలదు. ఆ సాధ్యమును ప్రాప్తించుటకు ఈ నరదేహము అత్యంత యావశ్యకమును, ఉపయోగియును నైయున్నది” అను నిశ్చయ మేర్పడును. వాస్తవములో నీ నరదేహము లభియింపక యేదేని యన్యదేహము (పశు, పక్షి, కీటాదికము) లభియించినచో నీ సాధ్యమును ప్రాప్తించుట యసంభవముగ నుండెడిది. శ్రీసమర్థు డిట్లు నుడువుచున్నాడు.

పశుదేహీ నాహిగతి । ఐనే సర్వత్రబోలతీ !

మహోక్త నరదేహీచప్రాప్తి । పరలోకాచి ॥ 21 ॥

నరదేహ హాస్వాధీక్త । సహసా నష్టే పరాధీక్త ।

పరస్తుహా పరోపకారీ జీజ్ఞాపూక్త । కీర్తిరూపే ఉరవావా । ద 1 స 1-25

“పశుదేహమునందు గతి లేదనియే యెల్లరును నుడివెదరు. పరలోకము నరదేహము నందే లభియించును. నరదేహము స్వాధీనము గలది. ఇది స్వభావసిద్ధముగ పరాధీనముగ నట్టిదికాదు. దీనిని పరోపకారమునం దవ్వయింపజేసి కీర్తిరూపముతో నమరమగునట్లు గావించవలయును” కాని ఈ శుద్ధమును విములమును నగు వివేకదృష్టి, గురు కృపాంజనము లేనిచో నెప్పుడును కలుగజాలదు. ఈ లాభమును తుద్రలాభముగ భావించజనదు. ఈ విధముగ నరదేహపు యోగ్యతను పాడుగావించెడి గురువులనుగూర్చి, “ఇట్టి గురువులు

గవ్యకు ముగ్గులేనీ దొరకినను అడుగగూడదని సమర్థుడు నుడువుచున్నాడు. ఎవడు, అవిద్య (మాయ) యొక్క మాలచేర్చదనము నొనర్చునో, అంతర్భాష్యాంధ్రియముల దమనమునుగూర్చియును, విగ్రహముగూర్చియును, శిక్ష నొసగునో, మరియు భవస్థాగరమును తరియింపజేయుకో, అతడే సద్గురుడు. ఇట్టి గురువులు మిగుల నరుదుగ దొరకుదురు. ఈ గురువులు ద్రవ్యమువలన లభియింపరు. పూర్వపుణ్యవశమననే లభియింతురు. పూర్వపుణ్యమును సఫలము నొనర్చెడివని గురువుడై యున్నది. సమాజమునందు గాన్నిం చెడి యున్నదివ్యాప్త ప్రచారదోషము కేవలము శిష్యుల తలమీదనే మోపరాదనియును, ఈ దోషము గురువునకుకూడ సంబంధించి యుండుననియును సమర్థుడు చెప్పుచున్నాడు. అనగా అసద్గురుని కారణముననే సమాజమునందు అసీలి అధర్మము ఆనాచారము ప్రచార మగుచున్నది. శిష్యులు (సమాజమునందలి సర్వసాధారణులగు జనులు) అజ్ఞానులు, మూఢులు వని తెలిసియుండియునుగూడ కేవలము వారల తలలమీదనే దోషమును రుద్ది జేయుటవలన నేమిలాభ మొనగూడును? సమాజమును సన్మార్గముపైని నడిపించెడి బాధ్యతయంతయును మరియు దాని యుత్తరవాదమును గూర్చిన భార మంతయును సమర్థుని మతానుసారముగ సద్గురునిమీదనే యున్నది.

యే తే శబ్ద నాహీ శిష్యానీ ।

హే అపఘే సద్గురూపానీ

సద్గురూ పాలటీ అవగుజానీ ।

నానా యత్నే కరునీ ॥ 15 ॥ ద 5 స 3

ఇందు శిష్యునిదోష మెద్దియును లేదు. ఇది యంతయు సద్గురుని పనియైయున్నది. సద్గురుడు సర్వవిధములఁ బ్రయత్నించి సమాజమునందలి లోటుపాటులను దొలగింపఁ గలఁడు. అట్టివాఁ డొకవేళ సమాజమున కధిపతియై లోకుల నుచితమార్గమున నడుప కున్నచో నీ కార్యమున కింక సమర్థులెవరు? సద్గురూత్తముఁడు హిమాలయ కందరము లలోఁ గూర్చుండి రేణుకాంతమున ననుభవించు బ్రహ్మానందము నొక త్సణము విడిచి సమాజము నుద్ధరించుటకును బరోపకారము గావించుటకును జనసంఘములోనికి రావల యును. అపుడా దేశికుని తేజమునకు, బ్రభావమునకుఁ, బ్రతిభకు ముగ్ధులై ముముక్షువు లగు సచ్చిష్యులు శరణ్యములోనికి వత్తురు. సద్గురునియొక్కయు సచ్చిష్యునియొక్కయు సమావేశము మేఘచాతకముల కలయికవంటిది. అంతియగాక కృష్ణార్జునుల సమావేశము వంటిదనియు, రామదాన శివాజీ చక్రవర్తుల సమ్మేళనము వంటిదనియుఁ గూడ భావించ నగును. ఉత్తముఁడును లోకోద్ధారకుఁడును నగు గురూత్తంతుని సాయమున సహృదయు డును ముముక్షువు నగు శిష్యుఁడు పరమార్థమునందును జనోద్ధరణ సాధనమునందును మగ్నత నొందును.

౯ పరమార్థ మార్గమునందు సాధకము, సిద్ధి.

పరమార్థ సాధనములయెడ నానందమునంతన పరోపకారము జనోద్ధారణము నిచ్చగించు నిరహంకారియగు ముముక్షువు సాధకావస్థ నొందును. ఆ యవస్థయందతడు పరమార్థమన నెదియో గ్రహించును. సమర్థుడై నుడివియున్నాఁడు.

“పరమార్థము తపస్సులకును, సాధకులకును ఆధారము. పరమార్థము భవసాగరమును తరింపజేయును. అనంతములను జన్మముల ఫలము ప్రోవై యున్నప్పుడే పరమార్థములవడజాలును. పరమార్థమువలన ముఖ్యపరమాత్మ తత్త్వము అనుభవములోనికివచ్చును.” మరియు నాత్మానుభవ మగుటయే మాయా బంధములనుండి విముక్తి నొందుట. దీనిపేరే మోక్షమని లేక స్వాతంత్ర్యము. ఇదియే పరమార్థము. దీనిని ప్రాప్తించుటకు మార్గము ఎయ్యది? జ్ఞానమార్గమా, యోగమార్గమా, కర్మమార్గమా లేక భక్తిమార్గమా! ఈ ప్రకారముగ ననేకప్రశ్నముల వివేచనమును సమర్థుడు అయిదవదశకములోని ఏడవసూత్రము మొదలుకొని ఇరవదియవ దశకముదనుక గావించెను. ఈ విధముగా ననేకమార్గములతోడనే సాధకుఁడు పరమార్థముకొఱకు దృఢపూర్వకముగ సాధనము జేయుచున్నాఁడు. సాధుసహగము మొనర్చుచున్నాఁడు. అద్వైతనిరూపణ శ్రవణ మననములను గావించుచున్నాఁడు. సారాసారవిచారమువలన సంభోధములను సాంసారిక వికల్పములను నశింపజేసి ఆత్మజ్ఞానమును వివేకించుచున్నాఁడు. వివేకమువలన దేహబుద్ధి (నేను, నీవు అనుదానిని) ఆపివేయు చున్నాఁడు.

మాయోపాధిని విడచి ఆసాధ్యవస్తువును (ఆత్మను=పరబ్రహ్మమును) సాధనము వలన సాధించుచున్నాఁడు. మరియు సత్స్వరూపమునందు తనబుద్ధిని దృఢముగనుంచుచున్నాఁడు. ఈ ప్రకారముగ సాధనమును జేయుచుజేయుచు గురూపదేశమువలన సరదేహమును సారకపఱచి యాతఁడే భవసాగరమును దాటిపోవుచున్నాఁడు. మాయాపటలమును జించివేయుచున్నాఁడు. అజ్ఞానమును నశింపజేయుచున్నాఁడు. తన్నుదా (ఆత్మను) నెఱుంగుచున్నాఁడు. సత్స్వరూపమునందు లీనమైపోవుచున్నాఁడు. ఇట్టిదశయే తెంచినపిమ్మట, బద్ధదశనుండి ముముక్షువును, ముముక్షువునుండి సాధకుఁడును నైన యాసాధకుఁడే సిద్ధుఁడనిపించుకొనుచున్నాఁడు. సమర్థుని మతానుసారము సాధకుని (ఆంధ్రము) నిస్సందేహవస్థనే సిద్ధావస్థయని నుడువుదురు. సిద్ధపురుషుఁడు సిద్ధుఁడైయుండియును సాధకుఁడుగనే యుండును. అతఁడు సాధనము నెప్పుడును విడువడు. సిద్ధుని లక్షణములను నుడువుచు సమర్థుఁ డేమిచెప్పుచున్నాఁడో చూడుడు.

“సిద్ధలక్షణములను సాధకములేనిచోఁ జెప్ప విటగాదు. సిద్ధలక్షణములయందు సాధకత్వము వచ్చితీరవలయును. వెలుపలినుండి సాధకునివలె గాన్పించుచు సాధనకృతిని గావించుచు నంతరమునందు స్వరూపాకారుఁడై యుండువానినే చతురపురుషులు సిద్ధుఁడని తలంతురు.” సాధనమును జేయుచుండు నాతఁడు సిద్ధుఁడైగలననుదానికి

సమర్థుఁ డిట్లు ప్రత్యుత్తరము నిచ్చుచున్నాఁడు. “సంఘాతహితముగు సాధనము నొనర్చుటయే సిద్ధునిలక్షణము. సిద్ధుని సాధనములయందు లోపలను వెలుపలను అచలమగు సమాధాన ముండును. ఈ సిద్ధునకే సమర్థుఁడు తన దాసబోధయందు ‘మహాంతు’ ‘సాధు’ ‘విరక్తుఁడు’ ‘నిస్పృహుఁడు’ మున్నగునామముల నిచ్చియున్నాఁడను విషయమును స్మరణయం దుంచుకొనవలయును.

గం ముముక్షువుల సహాయముతో సాధకులయొక్కయు

సిద్ధులయొక్కయుఁ గర్తవ్యము.

సిద్ధులు స్వాతంత్ర్యమునొందిన (సుప్తినొందిన)వారలు. సాధకులు ఆస్థితికిఁ జేరెడి మార్గము నందున్నారు. ముముక్షువులు స్వతంత్రస్థితికి (మక్తావస్థకు) చేరుటకు ఇచ్చయించుచున్నవారలు. అనగా నీ త్రివిధజనులు క్రమముగా ముక్తి, మోక్షము స్వాతంత్ర్యమునం దున్నవారు. లేదా ఆస్థితిలోఁ బ్రవేశించుట కిష్టపడుచున్నవారనియేని చెప్పవచ్చును. ఇంక మిగిలినవారలు బద్ధజనులు. బద్ధులగు మానవులకు హితము నెఱింగించి వారలను ముక్తిమార్గమునందు ప్రవేశపెట్టెడికార్యమును సిద్ధులు సాధకులు నగువారలు ముముక్షుజనుల సహాయముతో నెరవేర్చవలయునని సమర్థుఁడు నుడువుచున్నాఁడు.

విరక్తే నిందకో వస్తావే । విరక్తే సాధక్ బోధావే ।

విరక్తే బద్ధ చేపవావే । ముముక్షు నిరూపణే ॥౩౩॥ ద 2 స 9.

“విరక్తులు లేక సిద్ధపురుషులు నగువారలు నిందకులకు వందనమొనర్చవలయును. సాధకులకు బోధగావింపవలయును. మఱియు ముముక్షులసహాయముతో నిరూపణముల మూలమున బద్ధజనులను ముక్తులగుజేయవలయును. పరతంత్రులను స్వతంత్రులగావింపవలయును” ఎవ్వడికార్యము సఫలతనొందునో అప్పుడే ఎల్లరకును పరమార్థార్థము కలుగును. మరియు నరదేహములకు సార్వకల లభించును. అనగా ఎప్పుడందఱకును పరమార్థ ప్రాప్తియగునో (అందఱికిని మోక్షము లేక పూర్ణ స్వాతంత్ర్యము లభ్యమగునో) అప్పుడు అభిలషుపవ్యజాతికిని ఉద్ధారణమగును. ఈ మనుష్యజాత్యుద్ధరణమే సమర్థుని సర్వోత్తమమగు ధ్యేయము. ఎంతదనుక నీ సార్వజనికోద్ధారణము జరుగదో అంతదనుక ప్రయత్నమును చేయుచునే యుండవలయునని సమర్థుని యభిప్రాయము. ఇదియే మానవ జాత్యభ్యుదయమునకు (నరదేహప్రాప్తికి) సంబంధించిన యత్నమునకు సర్వోత్తమధ్యేయము. ఈ ధ్యేయము (మానవోద్ధరణము) ప్రాప్తించుటకు యత్నము జరిగినంతన మానవేతిహాస మారంభమగును. ఈ ప్రయత్న మెప్పటినుండి జరుగుచున్నదో మనుష్యజాతియేతిహాస మెప్పటినుండి యారంభమయ్యెనో తెలిసికొనుట యసాధ్యము. కాని మానవజాతికి పరమార్థప్రాప్తి (పూర్ణ స్వాతంత్ర్యము లేక ముక్తిలభింపనంతవఱకు) కానంతవఱకు నీ యత్నము జరుగుచునేయుండును. అంతదనుక మానవజాతియేతి

హాస మేర్పడుచునే పోవుచుండును. ఇందు సందియ మావంతయులేదు. ఇంక నీ సహృదయమును బూర్తిగావించుటకు (జనోద్ధరణకార్య మొనర్చుటకు) సిద్ధులగువార లేయే యుపాయముల నవలంబించవలయునని సమర్థుఁ డుపదేశించినో విచారించి తెలిసికొనుట యవసరము.

౧౧. లోకోద్ధరణముగూర్చి మూఁడుపాఠములు.

సమర్థుఁడు తన దాసబోధయందు సిద్ధులు, సాధులు నగువారలు ముముక్షుజనుల సహాయముతో బద్ధజనోద్ధరణము నేవిధముగ గావించవలయును? (పరతంత్రుల మనసుల యందు స్వాతంత్ర్యవృద్ధి నుత్పన్నపరచి వారల బంధనముల నేషిధముగ త్రొక్కివేయవలయును.) అనువిషయమునుగూర్చి విస్తృతమగు వివేచనము నొనర్చెను. ఇదియే ఈ గ్రంథమునఁగల విశేషత్వము. ఈ విషయమునుగూర్చి నిరూపణము నొనర్చుచు సమర్థుఁడు సమాజోద్ధరణము (లోకోద్ధరణము) నకై మూఁడు ఉపాయములను తెల్పెను. 1. నీతిస్థాపనము, 2. ధర్మస్థాపనము, 3. రాజ్యస్థాపనము.

హరికథా నిరూపణ్ । నేమస్తపజే రాజకారణ్ ।

వర్తాయేచే లక్షణ్ । తేహి అసావే ॥4॥ ద 11 న 5

సమర్థుఁడు తన భాషయందు వీనికీవామముల నిడెను. 1 వర్తనలక్షణములేక పద్వర్తనము. 2 హరికథానిరూపణము. 3 రాజకారణము. ఈ మూఁడు ఉపాయములవలననే సమాజము స్వతంత్రముగ నుండును. పరతంత్రముగు సమాజము నుద్ధరించుటకు (స్వతంత్రముగావించుటకు) సిద్ధులగువార లీ మూఁడుపాఠములను అవలంబించవలసి యున్నది. సమాజము ముక్తినిొందవలయును. స్వతంత్రము నొందవలయును. “పరమార్థోపభోగమును గావించవలయును” అనునభిలాషయున్నచో (అవశ్యకమున్నచో) సిద్ధులును సాధకులు నగువారలు ముముక్షువుల (స్వాతంత్ర్యేచ్ఛకుల) సహాయముతో నీ మూఁడుపాఠములను గూర్చియే యోజన (స్థాపన) గావించవలయును. ఈ కార్యమునందు సిద్ధులకును సాధకులకును లాభమేమియును లేదని భావించుటజరు. ఈ కార్యమువలన సమాజహితము గలుగుట యటుండ సిద్ధ సాధకులకుఁగూడ హితముగలదు. సమాజము దుఃఖితముగను, పీడితముగను, త్రస్తముగను, విచన్నముగను, బద్ధముగను నుండుట గాంచి సిద్ధుల యంతఃకరణముగూడ దుఃఖితముగను. తాత్పర్యమేమన, సమాజదుఃఖము వలన సిద్ధులకు నైతికము ఖేదము కలుగును. కావున సమాజముయొక్క దుఃఖవిమోచనమును గావించుటవలన (సమాజమును బంధనముక్తిగావించుట వలన) సిద్ధపురుషులకుఁ గూడ నుఖము కలుగును. ఇందువలన సమాజము నుద్ధరించుట సిద్ధుల స్వతఃసిద్ధమగు కర్తవ్యమైయున్నది. ఇంక నీ మూఁడు ఉపాయములనుగూర్చి వేరువేరుగ వివేచనము నొనరించెదము.

(1) నీతి స్థాపనము — పైన జెప్పబడిన ఉపాయములలో మొట్టమొదట నీతి స్థాపనము జరుగవలయును. బద్ధజన సముదాయమునందు నీతి యత్యంతముగ లోపించి యుండును. స్వధర్మము, భూతదయ, ఆత్మజ్ఞానములను వారు బోతుగ మఱచి యుండుట యటుండ నింద, ద్వేషము, అనీతి, అనాచారము, అలసత్వము, కపటము, కలసాము, క్రూరత, పిటికిదనము, పాపండ్గుణము, పాపము, దురాశ మున్న గుదుర్గణము లతోగూడిన వికటావరణము వారిపైని ఆవరించుకొనియుండును. ఈ యావరణమును తీసి వైచుట (ఈగుర్గణములను దూరపరచుట) నీతియొక్కపని. నీతిస్థాపనవలన మలినవృత్తులు విమలములగును. మఱియు, మనుష్యుడెంతైనను సంగ్రహ (తనయధర్మ) మార్గమునందుఁ దన్మయుండగును. సిద్ధపురుషుల (గద్గురుని) యపదేశమువలన మాయాజన్యములగు సత్త్వ రజస్తమోగుణములలో నేది గాఢమో యేది త్యాజ్యమో విదితమగును. అనంతరము ఉద్ధారణకార్యము చాలవఱకుఁ బూర్తియైనట్లు గ్రహింపవచ్చును. మనుష్యుఁ డెల్లు వంచిన నట్లువంగును. నీతివై పాతని ద్రిప్పినచో నందే మగున్డగును. అవినీతియందుఁ బ్రవేశపెట్టిన నందే మగున్డగును. ఈ విధముగా సమర్థుఁడు చతురులు, మూర్ఖులు, కువిద్య, నువిద్య, సత్త్వగుణము, తమోగుణములను గూర్చిన నిరూపణము ద. 2 స. 2 లో నొనరించెను. అజ్ఞులకు నీతియననేమియో తెలియదు. కావున అజ్ఞులలక్షణములుగ నుండు రనుటలో నాశ్చర్యములేదు. అజ్ఞుల మపదేశముచే సంస్కరింపవలెను. జ్ఞానలవదుద్విదగులగు అహంమన్య చండితపర్థ మింకొకటిగలను. వారలకు శ్రీ సమర్థస్వామి చదివిన మూర్ఖులని పేరి డెను. వారలెన్నటికిని నీతిచే సంస్కరింపఁబడరు. భర్తృహరియు “జ్ఞానలవదుద్విదగం బ్రహ్మపి న రంజయతి” అనెను. (జ్ఞాన లవదుద్విదగుండగు నరుని బ్రహ్మయైనను రంజింపఁజాలఁడు.) వాస్తవమునం దిట్టి తెలిసినమూర్ఖులను సంస్కరించుట గొప్పకఠిన కార్యము. ఈ మనుష్యులు బహుశ్రుతులును, వ్యుత్పన్నులును నై యుండురు. బ్రహ్మ జ్ఞానమునుగూర్చి గొప్పగొప్ప విషయములను జెప్పుదురు. కాని కామ, క్రోధ, మద, మోహ, మత్సర, దంభ, దురాశ, అహంకారముల త్రిష్టలకు లోబడియుండి తమ ధర్మమునే నిందగావించుచుండురు. భక్తిహర్షమును విచ్ఛేదము నొనర్తురు. భూతదయను మఱచి పోవుదురు. వారలు స్వయముగ నిట్లు జేయుటయేగాక అజ్ఞులచేగూడ చేయించుచుండురు. ఇట్టి తెలిసిన (చదివిన) మూర్ఖులకు నైతము నైతికశిక్షనొసంగుట సకల సమాజోద్ధరణ దృష్టితో అత్యంతావశ్యకమైయున్నది. ఈ ప్రకారముగ మూర్ఖులకు, తెలిసిన మూర్ఖులకు నైతికశిక్షనొసంగుట, మఱియు నాశిక్షకొఱకు సంస్థలను స్థాపించుట పరమార్థప్రాప్తి లేక సమాజోద్ధరణమునకు ప్రథమోపాయము.

(2) ధర్మస్థాపనము — ధర్మమన నిచ్చట పరమేశ్వరుని యుపాసనము లేక భక్తి యని తాత్పర్యము. భక్తి తొమ్మిదివిధములుగలది. వీనిలో తొమ్మిదవదగు ఆత్మనివేదన భక్తి శ్రేష్ఠమైనది. అనగా నిదియే శ్రేష్ఠముగు ధర్మము. తక్కిన యెనిమిదివిధములగు

భక్తులలో జీవాత్మ పరమాత్మలయందు భేదభావము శేషించియుండెడి సంభావన గలదు. అనగా భక్తుడు ఈశ్వరునితో ద్వైతకల్పన మొక ఘ్నమందుట తటస్థించుచున్నది. కాని యాత్మ నివేదనమువలన భక్తుని హృదయమునందు విభక్తభావముండదు. దీనివలన అభిన్నత్వము, అనన్యత్వము (ఐక్యవృత్తి) కలుగును. ఈ యుపాసనము ప్రత్యక్షముగా సాత్విజ్ఞానమే యైయున్నది. సమర్థుడు ఈ గ్రంథమునం దనేకసలములలో ఉపాసనా మాహాత్మ్యమును గానమొనరించి యున్నాడు. అభిమాన యుక్తముగను, విశ్వాస పూర్వకముగను సమర్థుడై యుడును.

“ఉపాసన సర్వవ్యాపకత్వము గలది. ఆత్మారాముఁ డెచ్చట లేడు? అన్ని తావులను రాముఁడు నిండియున్నాడు. నా యుపాసన యిట్టిది. అది కల్పనాతీతము. అది నిరంజనుని కడకు (పరబ్రహ్మము కడకు) చేర్చివైచును.” అధ్యాత్మ విద్యాశ్రవణము, దేవపూజనము, భజనము, కీర్తనము, సన్న్యాసి బ్రహ్మకర్మము వీనియన్నిటి సమావేశము ఉపాసనమున గలుగును. సారాంశమేమన కర్మ జ్ఞానముల సమావేశము ఉపాసనా మార్గమునందే (భక్తి మార్గమునందే) కలుగఁదగియున్నది. భక్తి మార్గమునందు ప్రతిమా పూజనము (మూర్తి పూజనము) చెప్పబడియున్నది. కాని ప్రతిమ (మూర్తి) పరమేశ్వరుని ప్రతినిధిరూపమనియును, స్వయముగ దాని (ప్రతిమయొక్క) రూపము లేక నామము పరమేశ్వరుఁడు కాఁడనియు స్మరణయందు ముగించవలయును. ఈ విషయమునకు సంబంధించిన చర్చను సమర్థుడు అన్ని తావులను గావించియున్నాడు. ఏ పరమేశ్వరుని ప్రతిమను మనము పూజించుచున్నామో అతనిని గుర్తొలుంగవలయును.

“నానాదేవతా ప్రతిమలను జనులు ప్రేమ పూర్వకముగఁ బూజింపుచున్నారు. కాని వాస్తవములో నది యెద్దాని ప్రతిమయో ఆ పరమాత్మ యిట్టిదని తెలిసికొనవలయును. తెలిసికొని భజయింపవలయును. ఎఱుకయైన పిమ్మట అధికారికి వినయపూర్వకముగ వందనముల నెట్లు జేయుచున్నారో, అట్లే మూల పరమాత్మ నెఱింగి మూర్తి పూజనము నొనర్పవలయును” తన కల్పనానుసారముగ నిర్మింపఁబడిన పరమేశ్వరుని ప్రతిమయందు పరమేశ్వరుని ధ్యానించుటయే ఉపాసనము. ప్రతిమ (రూపము) ఎటుల నైన నుండనిప్పు. మఱియు దాని కేనామమైన పెట్టియుండనిమ్ము, కాని ముఖ్యవిషయమేమన్న, నది యొకే పరమాత్మ (వస్తువు) యొక్క భిన్నభిన్న ప్రతిమలును నామములును నైయున్నవి. ఖండోబా, విఠోబా, నారాయణ, రామ, కృష్ణ, లక్ష్మీ, శివ, విష్ణు, సరస్వతి మున్నగు ననేక ప్రకారములగు నామములు ఆ యనిర్వాచ్యముగు వస్తువున కొసంగ బడినవియై యున్నవి. ఆ యనిర్వాచ్య వస్తువును (పరబ్రహ్మము) పరమాత్మయొక్క ఏకత్వమును ఉపాసన గావించు సమయమున నెప్పుడును మఱచిపోగూడదు. స్వధర్మము, కులధర్మము, వర్ణాశ్రమధర్మము అన్నియును ఒక యుపాసనా ధర్మమార్గములోనికి (భక్తి మార్గములోనికి) వచ్చుచున్నవి. జనులను ఈ యుపాసనా ధర్మమునందు (భక్తి

మార్గమునందు) ప్రవృత్తుల నొనర్చుటయే వారలను పరమార్థ మార్గమునందు బెట్టుట యొక్కయ్యెన్నది. కావున భక్తిమార్గస్థాపనము (స్వధర్మస్థాపనము) సమాజోద్ధరణమయొక్క (ముక్తి లేక స్వాతంత్ర్యతయొక్క) రెండవదగ్గ గొప్ప యుపాయము. ధర్మస్థాపనము నొనర్చుడి సిద్ధ పురుషులు ప్రత్యక్షముగ నీశ్వరుని యవతారములు.

ధర్మస్థాపనేచేసెన్ । తే ఈశ్వరాచే ఆవతార్ ।

బాలెఆహేత్ పుష్కహోణార్ । జేజీఈశ్వరాచే ॥ 20 ॥ ద 10 స 6

“ధర్మస్థాపనము నొనర్చుడి నరులు ఈశ్వరుని యవతారములు. వారలు (అట్టి వార రెండఱ్ఱ) వచ్చిపోయిరి ఇంక ముందును రానున్నారు. ఇచ్చుట ఈశ్వరుని చేతిలో నున్నది” 3 రాజ్యస్థాపనము = సీతయొక్కయు, ధర్మముయొక్కయు స్థాపనము వలన పరమార్థము (మోక్షము, ముక్తి, స్వాతంత్ర్యత) అంశతః ప్రాప్తించును. సమాజము అంశతః ఉద్ధారణమగును. కాని దాని పూర్వ త్వముకొఱకు (ఆ లాభమును అప్రతిబద్ధము గను, చిరస్థాయిగను గావించుటకొఱకు) రాజ్యస్థాపన మావశ్యకమైయున్నది. సమాజమునందండ్రును ముముక్షువులు (మోక్షమును లేక స్వాతంత్ర్యమును ఇచ్చుయించెడి వారలు) సీతిమంతులు, ధార్మికులునైన యుండరు. అధికాంశజనులు బద్ధులుగ నుందురు. (పరతంత్రులును, అసీతిమంతులునునై యుందురు.) కావున సధర్మవర్తనలై యుందురు. సీతిమంతులయొక్కయు, ధార్మికులయొక్కయు ప్రకృతి సీతిధర్మముల వైపున నుండును. అసీతిమంతులయొక్కయు, అధార్మికులయొక్కయు ప్రకృతి, అసీతి, అధర్మముల వైపున నుండును. కాబట్టి సిద్ధులు (సాధకులు) ముముక్షుజనుల సహాయముతో సమాజోద్ధారణము కొఱకు సీతిని, ధర్మమును స్థాపించుటకు యత్నింప వారంభింపఁగ నే బద్ధజనులు (అనగా సీతిమంతులును, అధార్మికులును నగువారలు) విరోధము గావించురు (విఘ్నముల నొనర్చురు). ఈ విరోధ ఫలమేమన, సీతియొక్కయు, ధర్మముయొక్కయు స్థాపనము పూర్వ రీతిగ నెరవేరదు. ఒకవేళ నెరవేరెను నది చాలకాలము దనుక నిలిచియుండ జాలదు. మఱియు నంత్యమున సమాజమంతయును పరమార్థమునుండి పరావృత్తమై పోవును. ఈ సీతి ముముక్షు జనులపట్ల నత్యంత హానికారకమగును. ముముక్షుజనుల సంఖ్య స్వభావతః తక్కువగ నుండును. కావున వారలు కేవలము సీతియొక్కయు ధర్మముయొక్కయు బలముమీద బద్ధజనులను (అసీతిమంతులను, అధార్మికులను) తమ యధికారము (చేతి) క్రింద నుంచుకొని అసీతిని, అధర్మమును పరాభవము నొందింపఁ జాలరు. సాఠాంశమేమన, సీతిని ధర్మమును రక్షించుటకును, అసీతిని అధర్మమును ఉన్నా లన మొందించుటకును నేదేనియొక కానక సంస్థ (రాజ్యసంస్థ) అవసరమగును. స్వధర్మము నకు విరోధమును గావించెడి బద్ధజనులు ప్రతిసమాజమునందును వేలకొలదిగ నుందురు. ఇంక వాస్తవములు, పాపండులును నన్నచో వారలు దేవునికిని, ధర్మమునకును విరుద్ధముగ పోరాటములను, కలహములను వ్యాపింపజేసెడి కార్యభారమునే తమ తలలపై నిడికొని యుందురు. సిద్ధులు, సాధకులు తీవ్రతపమును గావించి మహాభాగ్యముతో పర

మార్గప్రాప్తి నొందెనరు. జ్ఞానమును అనుభవమునకు దెచ్చుకొంగురు. కాని తామన వృత్తియందు మునిగియుండి బద్ధావసలో మగ్నులై మిథ్యావదార్థ ముఖమునందే ఆనందము గలదని భావించెడి మూఢజనులకు పూర్వోక్త సజ్జనుల పారమార్థిక సంస్థారహస్యము బోధపడదు. కావున వారలు సిద్ధులను ద్వేషింతురు. నిందించెనరు. ఇంతియగాదు, పరమార్థ సంస్థలను భంగము నొందించెడి ప్రయత్నములనుగూడ గావించురు. ఇట్టి దుష్టులును అధములును నగు జనులనుండి ధర్మమును రక్షి నొనర్చుటకొఱ కొక కాసక సంస్థ తప్పుక కావలయును. ఎచ్చట న్యాయ ధర్మముల ప్రసారముగనుండునో, ఎచ్చట ముఠాత్మక సర్ముదయించునో, ఎచ్చట స్వాత్మత్రేయ్యగర్జిత జనులు వృద్ధి నొందసాగదరో అచ్చట సమాజముయొక్క నియమన, ప్రబంధ, శాసనములఁ గావించుటకై రాజ్యసంస్థా నిర్మాణము గావించవలసిన యావశ్యకము ప్రతీతి యగుచునే యున్నది. నిజమిదిగినచో పరమార్థప్రాప్తికొఱకు యత్నము లొనర్చెడి సమాజమునందు నీతి, ధర్మముల బలముపైని స్థాపించబడిన రాజ్యసంస్థ తనంతటతానే కాన్పించసాగును.

ఈ రాజ్య సంస్థను గూర్చిన తత్త్వము దాసబోధయందు అతిమార్మికముగాఁ బ్రతిపాదించబడినది. వ్యక్తిభూతమగు నరదేహము నాశ్రయించుకొని యుండెడి యాత్మయే (జాణీవ్) జ్ఞానరూపము. మాయోత్పాదితమగు దేహము ఆవరణముగ నుండిన కారణమున నా యాత్మయొక్క జ్ఞానము అపూర్ణముగ నుండియున్నది. పూర్ణజ్ఞానమునకు ఆఖండ నిధియగు పరాత్పర, పరబ్రహ్మముతో సాయుజ్యప్రాప్తి నొందుటకునై ఈ యపూర్ణజ్ఞాన రూపమగు నాత్మకుఁ దనకంటె నధిక జ్ఞానాధిష్ఠానము నాశ్రయింపవలసి వచ్చుచున్నది.

రాయాచీ సత్తేనే చాలతే, పరస్తు అవఘీ పంచభూతే ।

ముఖీ అధిక జాణీవీచేతే, అధిషాన్ ఆహీ ॥ 4 ॥ ద 15 స 4.

“రాజు లేక రాజ్యసంస్థ అధిక జ్ఞానాధిష్ఠానము గలది” అను నీ సిద్ధాంతమును ప్రతిపాదనము గావించుటకు దారాంతికముగ నమరుండిటులఁ జెప్పినాఁడు.

దురస్తా దాటల్యా ఘోజా, ఉంచ సింహాసనీ రాజా ।

యాచా విచార్ సమజా అస్తర్యామీ ॥ 2 ॥ ద 15 స 3.

“వేలకొలది సైనికుల సమూహము ఎదురుగ నిలువబడియుండును. కాని రాజు ఎత్తైన సింహాసనముపై విరాజమానుఁడైయుండి తన విశేషాధికారముతో నెల్లరకును అజ్ఞ నిచ్చుచుండును. ఇదేవిధముగ లక్షలు, కోట్లు సంఖ్యగల జన సమాజముమీఁద విశేష జ్ఞానకారణమునఁ బరమేశ్వరరూపమగు రాజ్యసంస్థ శాసనము గావించుచుండును.

విశేషే బహుత్ పైసావలే । మజోన్ ఆవతారి బోలిలే ।

మను చక్రవర్తీజాలే, యేణేచీ న్యాయే ॥ 5 ॥ ద 15 స 3

నేటిదనుక నేయే యవతార రూపులగు రాజులు రాజ్యస్థాపనము నొనర్చినో వారందఱును వివేకులై (జ్ఞానస్వరూపులై) యుండిరి. భగవంతుఁడగు శ్రీకృష్ణుఁడు గీత యందు “సరాణాం చ నరాధిపమ్” మనుష్యసమాజమునందు రాజును నేనైయున్నాఁడనని

నుడువుచున్నాడు. ఈ ప్రకారముగ రాజు పదమేళ్లర రూపుడు. రాజ్య సంస్థ పర మేళ్లరుని యధిపానము. ధర్మమునకును, నీతికిని సహాయము నొనరించుటయును స్వయ ముగ నదిగూడ ధర్మముయొక్కయు, నీతియొక్కయుఁ దోడ్పాటు (సహాయము)తో నడచుటయును నీ రాజ్యసంస్థయొక్క ముఖ్యకార్యములు. ధర్మనీతుల యుద్దేశము పర మార్థప్రాప్తియని యెవట నుడివియున్నారము. కావున రాజ్యసంస్థయొక్క ముఖ్య హేతువుగూడ పరమార్థ ప్రాప్తియే కావలయును. పరమార్థము ముక్తి, మోక్షము (స్వాతంత్ర్యము) అనునవి మనుష్యజాతియొక్క ఉద్ధారణమునుగూర్చి చేప్పబడునవి యను విషయమును ధాన్యమునం దుంచుకొనవలయును. తాత్పర్యమేమన, ఎప్పుడు మానవసమాజము పరమార్థ లాభము కొఱకు యత్నింపసాగునో, ఎప్పుడది పారతంత్ర్య మను జాలము (వల) నుండి విముక్తి నొందుటకు ఉపాయమును గావించ నారంభించునో, అప్పుడు దానికి నీతి, ధర్మము, రాజ్యము అను నీ మూడు సంస్థల ఆశ్రయమును గైకొన వలసి వచ్చును. ఈ సంస్థల యాధారముమీదనే మనుష్య సమాజము నైతిక, ధార్మిక, రాజకీయ స్వాతంత్ర్యములను (పూర్ణ స్వాతంత్ర్యమును లేక మోక్షమును) ప్రాప్తి గావించుకొనును.

౧౨ పూర్వోక్త సంస్థల నెట్లు స్థాపింపవలయును?

సమర్థుడు పరమార్థ ప్రాప్తికి నీతి, ధర్మ, రాజ్యసంస్థ లావశ్యకమని మాత్రము నుడివి యంతటితో నూఱుకొని యుండలేదు. ఆతఁడు చరీరప్రకారబుద్ధితో సహజోద్ధరణము నొనర్చుటకు ఈ సంస్థల నెట్లు స్థాపింపవలయునో దానినిగూర్చిగూడ విస్తార పూర్వకముగ వివరించెను. (1) నీతిసంస్థ: - సిద్ధులగువారలు ఏకాంతవాస పూర్వకముగ లోకసముదాయమును ప్రోవుపజుచి యనుభవముతో తమకాలముయొక్క వాస్తవికమగు నైతికదశనుగూర్చి విచారము గావించవలయును. ఉత్తమ గుణములను సంపాదించి లోకు లకు నేర్పవలయును మఱియు తమ సముదాయమును ఉత్తరోత్తరముగ వృద్ధి నొందింప వలయును. సముదాయములొని మనుష్యులకు యోగ్యతానుసారముగఁ బనుల నప్పగింప వలయును. మఱియు వాగలలో నేపురుషుడు సన్నిధియం దుంచుకొనుటకు యోగ్యు డగు నుండునో వానిని సన్నిధియం దుంచుకొనవలయును. ఎవఁడు దూరముగ నుంచుట కర్హుడో వానిని దూరపుఁ బనిపై నంపవలయును. జనమండలము (సభా సమాజము లను) నిర్మించి వానిలో భూతదయకు సంబంధించిన బీజాశోపణమును గావించినచో నీతి సాధనము కాఁగలదు. కారణమేమన, జ్ఞానరూపముతో నెల్లర యంతఃకరణములు సమా నముగా నుండునుగదా !

ఈ జ్ఞానము సమస్త భూతములయందును (జీవులయందును) ఏకరూపముగ నుండుట కతన సమస్త జనులను ఆత్మతుల్యులుగ భావించుట మనుజుని సహజ ధర్మమై యున్నది. నీతి సాధనమును గూర్చిన యత్యంత నూత్నముగు నీ విధిని ఇచ్చట మేము వివరించితిమి.

దాసబోధయందు అత్యంత విస్తృతముగ వర్ణనము విశేషముగాఁ గావింపఁబడినది. అన్ని విషయములు మూలగ్రంథమును చదువుటవలననే విదితము కాఁగలిగియున్నవి. (2) ధర్మ భజన సంస్థానం భక్తిమార్గము కొఱియింపఁ బ్రాప్తమగు మండలములను సంపద మండలములను భక్తి మండలములను సాపేక్ష మొనర్చవలయును.

బ్రాహ్మణ మణ్డల్యా మేళవాన్యా । భక్తమండల్యా మానవాన్యా
సన్తమండల్యా శోధాన్యా ! భూమండలీ ॥ 14 ॥ ద 19 స 6.

పరమాత్ముని జ్ఞానపూర్వకముగ భజన మొనర్చుటతో దశదిశలు ప్రతిభవ్యనింపవలయును. ఈ యుపాయము వలన కర్మమార్గియులును కర్మశులును నగు బ్రాహ్మణులును జానమార్గియులును సాధువులును నగు సంతలును, మఱియు కేవల భజన ప్రియులును అన్ని జాతులను అన్ని వర్ణములను జేందిన భక్తులును ఏకమౌనముతో ప్రేమపూర్వకముగ నొకచో సమావేశము కాఁగలరు. ధర్మస్థాపనము నొనర్చుట సిద్ధుల (సాధువుల)కు ముఖ్యకర్తవ్యమైయున్నది.

ఏసా జో మహానుభావ్ । లేణే కరావా సముదావ్

భక్తియోగే దేవాధిదేవ్ । అపులా కరావా ॥ 32 ॥ ద 12 స 10

శాహాణే కరావేజన్ । పతితకరావే పాపన్

స్వప్రీతుధే భగవద్భజన్ । వాధవావే ॥ 33 ॥ ద 14 స 6

ఇట్టి మహానుభావులు సముదాయమును సమకూర్చవలయును. మఱియు భక్తి మార్గముతో నా దేవాధిదేవుఁడగు పరమాత్ముని సంతినింపఁ జేయవలయును. జనులయందు నానావిధములగు చతురత్వమును వ్యాపింపఁ జేయవలయును. పతితులను బాపములగు జేయవలయును. మఱియుఁ ప్రపంచమునం దంతటను భగవద్భజనమును వృద్ధి నొందింపవలయును. ఈ ధర్మ స్థాపనా ప్రబంధమును సిద్ధులగువారలు తమ జీవితాంతము దనుక మాత్రమే జరుగునట్టిదిగ గావింపఁజనదు. ఏలయున,

అపహ ఆవచితే మరోక్షాజావే । మగ్ భజన్ శోణే కరావే ।

యాకారణే భజనాన్ లావావే । బహుత్ లోక్ ॥ 33 ॥ ద 12 స 10

అకస్మికముగ నొక దినమున మృతినొందిన పిదప మరల భజనము నెవరు చేయుదురు? కావున పెక్కుమందితోగూడిన సముదాయముల సేకత్రచరచి భజనమునం దన్వయింపఁజేయవలయును. ఏదేని మతమును పూర్ణప్రసారము గావించుటకు ఒంటరియగు నొక మనుష్యునికంటె జన ఘటిత సమాజము (సభ్యసముదాయము) అధిక్రొవయోగకరముగ నుండును. కొందఱ తామును లీసమాజస్థాపనము విదేశీయులకడ మనము నేర్చుకొంటిమనుచున్నారు. శ్రీ సమర్థుఁ డీమండలము నిర్మించిన సంగతియు మండలాలఁగూర్చి దాసబోధలోఁ బలుతావులఁ బేర్కొనిన సంగతియు వారెఱుంగరు. ఇపుడీపుడు దేశీయులు నభలు, సమాజములు, మండలులు మున్నగువానివలన యుపయోగములను దెలిసికొనుచున్నారు. కాని యింకను నీ విషయమునఁ బెక్కు సంగతులను దాసబోధనుండి

తెలిసికొని యనుష్ఠింపవలసియున్నది. బాధ్యత యంతగాలేని యే ముగురు నలుగురు వ్యక్తుల మనస్సులనో చేతిక్రిందికిఁ దీసికొనినందువలన లాభమెద్దియునులేదు. మహాత్మాగర్భముల సిద్ధి నిమిత్తము పెక్కుమంది మనోగతముల నెఱుంగవలయును.

జేనే ఒహూతా సఘడే భక్తి । భేహోకోడి ప్రబోధశక్తి ।

బహూతాచే మనోగత హాత్తి । ఘేతలే పాహిజే ॥ 37 ॥ ద 12 స 1

సిద్ధులయందు ప్రబోధశక్తి (ఇతరులకు బోధ గావించెడి శక్తి) యును, వక్తృత్వ శక్తియును నుండుట అత్యంతావశ్యకము. ఎంతదనుక నీ శక్తి కలుగదో అంతదనుక పెక్కుమందియొక్క మనస్సు లాతనిచేతికివచ్చుట కశితరము. కాదుకాదు. ఆసంభవము. మఱియు వారల మనోగతము నెఱుంగఁజాలక పోయినచో సముదాయములో కలిపి వారిని భక్తులలో నెట్లు ఆన్వయింపఁ జేయగలరు? ఈ కార్యమునందు మిగుల ఆతురత (తొందర) గూడ జెందఁజనదు. తొందరపడినచో అసీతిమంతులును, అధార్మికులును, స్వార్థులును, బద్ధులును నగువాగలవలన విఘ్నము వాటిల్లుట కవకాశము గలదు. ఈ విషయమును మేము పైన పైతము నుడివియున్నారము. దానబోధయం దీవిషయమునుగూర్చి యన్నిటికంటె నధికమగు వివేచనము గావించఁబడియున్నది. ఈ ధర్మమే ఈ గ్రంథము యొక్క ఆలోచ్య విషయము. మేమిచ్చట సంక్షేపముగ వివరించితిమి. అధికముగ నెఱుంగవలయునను నుత్కంఠగలవారలు మూలగ్రంథమునే మననము గావించవలయును.

3 రాజ్యసంస్థ:- ఈ సంస్థను స్థాపించుటయందుఁగూడ సిద్ధులకును, సాధులు, నిష్ప్రహులు మహాపురుషులకును, నీతి, ధర్మ సంస్థలను స్థాపించెడి విషయమునందు వారికంత బాధ్యత గలదో అంత కర్తవ్య బాధ్యతలు గలవు. ఈ కార్యముకొఱకు సాధువులు మిక్కిలి గొప్ప సముదాయ మేర్పరుపవలసియున్నది. మఱియు దానిని దృఢపూర్వకముగ తమ యాధీనమున నుంచుకొని యెల్లప్పుడు కర్తవ్యమునందు తత్పరత్వము నుంచవలసియున్నది. శ్రీ సమరూఢి దీవిషయమునం దిట్లు నుడువుచున్నాఁడు.

సముదాయ పాహిజే మోతా । తరీ తనావా ఆసావ్యా బళకటా ।

మత కరూణాతా । ధరూణ నయే ॥ 22 ॥

గొప్ప సముదాయమును దృఢపూర్వకముగఁ దన యధికారమునం దుంచుకొనవలయును గాని మిక్కిలి నమ్మకమును, విశ్వాసమును, విశ్రామమును గలిగించి సముదాయముతో పని గొనుచుండవలయును. ఎలయన, సముదాయము నేర్పఱచి దాని పట్ల ద్రోహ చింతన గలిగియుండఁజనదు. అట్లు గావించినచో పరస్పర విద్వేష ముదయించును. పూర్వోక్తవిధముగ దోషరహితముగు సముదాయ మేర్పడఁగనే పరమార్థబుద్ధి (మోక్షబుద్ధి) తత్త్వజ్ఞమే జనులలో జాగ్రత్త నొందసాగును.

తాయీ తాయీ ఉదణ్ తాబే । మనుష్యమాత్ర తితుకే రహోబే ।

చహూకడే ఉదణ్ లాబే । పరమార్థబుద్ధి ॥ 27 ॥ ద 15 స 2

“ఆత్మవత్సర్వభూతేషు” యను నూక్త్యనుసారముగ సమస్త జనులను, సమస్త సమాజములను, సకల రాష్ట్రములను ఆత్మవలె భావించుటయే రాజకీయదృష్టితో “పర

మార్ బుద్ధియై యున్నది. ఈ బుద్ధి సముదాయమునందు బద్ధజన సమాజమునందు సంపూర్ణ రాష్ట్రమునందు ప్రకాశితమై దృఢమై నంతన నీతియొక్కయు, ధర్మముయొక్కయు సంస్థలు రక్షింపఁబడును. ఈ ప్రకారముగ సముదాయ వ్యాప్తిని గావించుచు కష్టనిష్ఠురముఁను (డక్కా ముక్తిలను) సహించుచుండువాఁడు చూచుచు చూచుచుండగనే భాగ్యశిఖరముమీది కెక్కిపోవుచున్నాఁడు (పరమార్థమునకు చేరిపోవుచున్నాఁడు).

వ్యాప ఆటోప కరిత్రీ । ధకే చపేటేసోసితి ।

తేజోపాణీ సదేవ హోతి ! దేఖత దేఖతా ॥ 7 ॥ ద 15 స 3

“టాక్టీ సహేసోదేవతాహోయ” అను సామెతగూడ నీ యర్థమునఁ గలదు. మఱి దెబ్బలవలన తరిగి తరిగి విగ్రహము సిద్ధమగుచున్నది. అప్పుడే దానియందు దేవతాత్వ మేర్పెంచును.

కష్టపడనిచో ఫలము లేదు. చేయుతున్న నేదియును గాదు. రాజ్యము సాపించు కున్నచో నీతికిని, ధర్మమునకును రక్షణము లభింపదు. సిద్ధులును, సాధకులు నగువారలు స్వాతంత్ర్యేచ్ఛగల (ముముక్షువులగు) జనుల సహాయముతో రాజకీయ సముదాయము నిర్మింపవలయునని శ్రీసమర్థుఁ డిట్లు దాసబోధలోఁ జెప్పియున్నాఁడు. “మానవుఁడు తన దేశమునకు రాజుగఁగాని, రాజప్రతినిధిగఁగాని యున్నవాని యాశ్రయమును బడయవలయును. ఆశ్రయరహితముగను ఏకాంగిగను నుంట మేలుగాదు.”

సమరాచి నాహి పాతీ । తయాన్ భలతాచకుటీ ॥ 30 ॥ ద 16 స 10

“సమర్థుఁడగు పురుషుని యాశ్రయముతో నుండనివానిని సాధారణుఁడగు మనుజుఁడుగూడ నులిమివేయును.” ఈ ప్రకారముగ రాజ్యసంస్థను సాపించుట నీతిమంతులకును ధార్మికులగు నేతలకును అనుయాయులకును హితదాయకమై యున్నది. ఈ సంస్థయొక్క సహాయమునవలన జీవాత్మకు పరమాత్మతో సాయుజ్యత (పరమార్థము మోక్షము, ముక్తి లేక స్వాతంత్ర్యత) లభియించును.

పరమార్థో రాజ్యధారీ । పరమార్థి నాహి తో భికారి ।

యా పరమార్థాచీ సరీ । కోణాన్ ద్యానీ ॥ 23 ॥ ద 1 స 9

ఎవ్వఁడు పరమార్థయో ఆతఁడే రాజు. మఱియు నెవ్వనియొద్ద పరమార్థములేదో యాతఁడే భికారి (భిక్షుఁడు = వ్యర్థజీవి.) ఇట్టి పరమార్థమును చేనితో నుపమింపగను?

౧౩ దాసబోధయొక్క విశేషత్వము.

దాసబోధయందొక విశేషము గలదని మేమువివరకు నుడివియున్నారము. ఈ గ్రంథములోని వేదాంత సిద్ధాంత నిరూపణము సమర్థుని కాలపు మహారాష్ట్ర పరిస్థితి కనుకూలముగఁ జేయబడినది. మహారాష్ట్రముయొక్క యీ సమయపుటవసయందు ఏ విధమగు నిరూపణము ఉచితముగను, ఆవశ్యకముగను, ఉపయోగకరముగను నుండెనో, ఆదేవిధముగ నీ గ్రంథమునందు సమర్థుఁడు స్వతంత్రతీతోఁ గావించెను. భగవద్గీతయందు గల వేదాంత నిరూపణ తత్త్వము, సర్వదా యొకేవిధముగ సంబంధించియున్నను నాగీతా కాలిన సమాజపుటవస్థ కధికముగ ననుకూలించుచున్నది. అట్టి నిరూపణము వరుసేడవ శతాబ్దమునందు సమర్థునికి అనావశ్యకముగఁ గాన్పించెను. కావున, నీ గ్రంథమునందు

ఉపనిషత్తులు, గీత, భాగవతము మున్నగు గ్రంథములలోని సిద్ధాంతములనే ప్రతిపాదించినను ప్రబంధ రచనము, నిరూపణ శైలి, దృష్టాంతములు మొదలగునవి యన్నియును కేవలము నూతన ఘక్తిగలవిగను తత్కాలీన మహారాష్ట్ర పరిశీతులకు సంబంధించినవిగను నున్నవి. దానబోధ ఏదేని యన్యగ్రంథమున కనువాదముగాఁ గాని టిప్పణముగాఁ గాని వ్రాయఁబడిన గ్రంథము కాదు. తన కాలపు సమాజము (నేతము) యొక్క నైతిక ధార్మిక రాజకీయదశలను పూర్ణముగ ధ్యానములలోనికి తెచ్చుకొని సమర్థుఁ డీగ్రంథమును స్వతంత్ర బుద్ధితో నిర్మించెను. ఉపనిషత్తులు, గీత, భాగవతము మున్నగు సంస్కృత గ్రంథములలోని వేదాంత విషయిక సిద్ధాంతములను సమర్థుఁడు ప్రమాణ భూతములుగ అవశ్యములుగ భావించినను ప్రాచీన సిద్ధాంతములపట్ల సమాజముయొక్క పృథక్యులు యందు నిండియుండిన విపరీతార్థమును (భావనమును) ఈ గ్రంథమునందు దూరపరచెను. ఈ గ్రంథమున గల రెండవ విశేషత యేమన్న, మన వేదాంతము నిరాశావాదియు లేక అలస్యవాదియుఁ గాదను విషయ మీ గ్రంథమునందు స్పష్టపరచఁబడినది. ఇందు పైని గూడ సన్నాసి, బైరాగి, సాధువేషములనుదాల్చి సమస్త లౌకిక కార్యములను పరిత్యజించి ఇతరుల యాధారముతో పాటించుకొనుచుండెడి మునుజులు పెక్కుమంది సమాజమునందు కాన్పించుచున్నారు. వీరలు లోకోద్ధరణమునకు సంబంధించిన మహా త్యాగ్య మేదేని జేయుచున్నట్లు గోచరింపకపోయినను బహుజన సమాజమునందు గొప్ప జానులుగను పరమార్థవేత్తలుగను సిద్ధ పురుషులుగను విశ్వసించఁబడుచుందురు. “ఓ యన్నా (భాయీ)! కర్మత్యాగమును సన్న్యాసముని (నిరక్తి లేక జ్ఞానముని) కాస్త్రము చెప్పుటలేదు. లోకులవలె వేయెల, అన్యజనులకంటె మిక్కిలి యోగ్యతకముగ సంసార విషయిక కృత్యముల నన్నిటిని నెరవేర్చుచు ఆకర్మములయొక్క ఫలశ (భోగముల యందాసక్తి) నుంచుకొనకుండుటయే సత్యమగు జ్ఞానము. అదియే సత్యమగు సన్న్యాసము. అదియే సత్యమగు వైరాగ్యమని మన వేదాంత గ్రంథములు మిక్కిలి బలముగ నిలుగెత్తి యఱచితిమి నొనఁగుచున్నవి.

అనాశ్రితః కర్మఫలం కార్యం కర్మ కరోతి యః ।

స సన్న్యాసీ చ యోగీ చ న నిర్గుర్న చాక్రియః ॥

(1॥ భ. గీ. అధ్యాయము 6.)

“కర్మ ఫలముల యాధారము (సహాయము) నుంచుకొనక స్వసర్వాశ్రమోచితమగు కర్మను జేయుచుండునాతఁడే సన్న్యాసి. అతఁడే యోగి. అగ్నిహోత్రాది సత్కర్మలను త్యజించినవాఁడు లేక కర్తవ్య కర్మములను విడచినవాఁడు సన్న్యాసి, యోగి కాఁడు” కాని ఈసిద్ధాంతమును త్యజియించి జనులుపరోపజీవులును, అలసులును, మఱియుసాణువు వలె (జడము లేక అచలమువలె) ను మారిపోయిరి. ఈ జీవితక్రమము సిద్ధులయొక్కయు సన్న్యాసులయొక్కయు స్వభావములకు విరుద్ధమై యున్నది. ఈ విషయము సమర్థుడు భిక్షు నిరూపణ నామక సమాసమునందు వివరించియున్నాఁడు. పరమార్థ జ్ఞానులగు సిద్ధ పురుషులు సాధారణ జనులకు (అజ్ఞులకు) పరమార్థ మార్గమును చూపవలయును. అది వారికి కర్తవ్య ధర్మము. ఈ సిద్ధాంతము దానబోధయందు అన్నితావులను ప్రతిపాదించఁ బడినది, మహాంతు లక్షణము, నిష్ప్రహుని ప్రవర్తనము, నిష్ప్రహుని లక్షణము,

నిస్పృహ వ్యాప్త లక్షణము మఱియు నిస్పృహ శిక్షణము మున్నగు సంపూర్ణ సమానముల యందుగూడ నిదియే వర్ణనము గలదు. దాసబోధయొక్క ఈ విశేషత్వము సదా ధ్యానము నందుంచుకొనుటకు యోగ్యమైనది. సిద్ధులు, జ్ఞానులు నగువారల లౌకిక కర్తవ్య మెంత విస్ఫుటముగను విస్తారపూర్వకముగను ఈ గ్రంథమునందు వివరింపబడియెనో అంతగ నింకెచ్చటను గానింపదు. మూడవ విశేష మేమన్న, దాసబోధయందు సముదాయము వలన పరమార్థ ప్రాప్తిమార్గము చూపబడినది. కాని ప్రాచీన వేదాంత గ్రంథములలో “స్వక్రిమాత్రుడు నీతి ధర్మములను లేక భక్తిని ఎట్లు ప్రాప్తి గావించుకొనవలయును?” అను దానినిగూర్చి మాత్రమే చెప్పబడినది. వానియందు సముదాయములను నిర్మించి సమాజమును నీతి ధర్మమార్గమునం దెట్లన్వయింపఁ జేయవలయునో యావిషయ విచారము గావించబడలేదు. ఈ విషయమును గూర్చిన నిరూపణమే దాసబోధయొక్క ముఖ్యరహస్యము.

౧౪ తత్కాలీన పరిస్థితి.

ఈ విశేషత్వములకు గల కారణము ఆ కాలపు మహారాష్ట్రముయొక్క పరిస్థితియై యున్నది. ఒకవేళ పరమార్థమును గూర్చియును, దాని ప్రాప్తికి వలయు సాధనములను గూర్చియును నీ ప్రకారముగ స్పష్టమును విస్తృతమును నగు వివేచనము గావించబడక పోయినచో నా కాలపు పరతంత్ర సమాజమున కేదేని లాభము కలుగక పోయెడిది. ఆ కాలపు సామాజిక దశావర్ణమును స్వయముగ సమర్థుడు దాసబోధయం దొనర్చి యేర్పాటుచేసెను. రాజ్యసంస్థ పరకీయులును, విధర్ములును నగు జనుల యాధీనమునం దుండెను. నీతికి ధర్మమునకు ఉచ్చేదన మగుచుండెను. పరకీయజనులు హిందవ ప్రజకు అన్ని విధములచేతను దుర్బలము గావించుచుండిరి. హిందూ సమాజము బొత్తుగ తునాతుని యలై పోయెను. దాసబోధలోని కలిధర్మ నిరూపణమునందు ప్రాయశఃముగ నీ పరిస్థితిని గూర్చిన వర్ణనము గలదు. మహమ్మదీయుల వైభవమునుగాంచి జనులు తమ యాచార విచారములను, శాస్త్రసిద్ధాంతములను, రీతి పద్ధతులను, దేవధర్మములను మఱియు నడవడిని వదలివేయసాగిరి. తమ దేవస్థానములను త్యజించి దావూదుల్ ముల్క్ అను పేరుగల పీఠ (పెద్ద) ను భజించున నారంభించిరి. ఎందఱో హిందూ జనులు ముసల్మానులై పోయిరి. బ్రాహ్మణుల బుద్ధి తుడిచిపెట్టుకొనిపోయెను. హీనజాతులు బ్రాహ్మణులకు గురువులై కూర్చుండిరి. మానసిక దుర్బలత్వ కారణమున బ్రాహ్మణులగుడ హీన జాతుల యుపదేశములను వివక్షించిచ్చిరి. క్షాత్రులు స్వధర్మముమాని బ్రాహ్మణాచారముల ననుష్ఠించసాగిరి. మఱియు బ్రాహ్మణులు వ్యభిచారమునందు దగుల్కొని తమలోఁ దాము కలహింపఁ దొడంగిరి. వర్ణ వ్యవస్థయంతయును భ్రష్టమయ్యెను. ఒకరు ఇంకొకరి మాటను వినుటయును, తెలిసికొనుటయును మానిరి. ఈ ప్రకారముగ నీతి ధర్మముల యొత్తిడి సన్నగిలెను. తీర్థక్షేత్రములు భ్రష్టమయ్యెను. విగ్రహములు ఖండింపబడియెను. స్త్రీలసతీత్వము హరణ మొనరింపబడియెను. ఈవ్యవస్థ గాంచియే సమర్థుడు ౧౫౫౪ శకమున (1632 క్రీ.శ.) లోకోద్ధరణమునకు సంకల్పించెను. నీతిని, ధర్మమును, రాజ్యమును

సాపీంచి సమాజమును పరమార్థమార్గమునం దన్వయింపజేయుటకు నిశ్చయించుకొనియెను. ఈ నిశ్చయమునకు మూర్తిమంతముగు ఫలమే ఈ దాసబోధగ్రంథము.

౧౫ సాధారణరీతిగ వివేచన పద్ధతులు నాలుగు.

మానవ సమాజము వేలకొలది సంవత్సరములనుండి విడువక యొనరించు నభ్యుదయ యత్నము విడియో బహువిధముల నిర్ణయింపవచ్చును. 1 పలువురు శాస్త్రజ్ఞులు సమాజమునకుఁ గల ప్రాచీనాధునములగు నితిహాసములను విచారించి సమాజ చరిత్ర మీవిధముగ నుండేయుండునని నిర్ణయించుచున్నారు. ముందీసమాజము పొందఁగల మార్పులను భవిష్య చరిత్రమువలన నెఱుంగనగును. భవిష్యత్తును దొలుత నడువుట ఇతిహాసకుల పని గాదు. ఈ పద్ధతినే యితిహాసపద్ధతి (Historical) యందురు. 2 శాస్త్రజ్ఞులు పలువురు యత్నించి సమాజ మేరూపమును దాల్చుచున్నదో నిర్ణయింతురు. అంతియగాక యీ సమాజము ఏకసత్తాకముగనుండెనో బహుజన సత్తాకముగ నుండెనో చాతుర్వర్ణ్య నియమానుసారముగ నడచెనో జాతీయందె ఉండెనో విమర్శించుచున్నారు. ఇదియే శారీరక పద్ధతి (Morphological) అందురు. 3 కొందరు తత్త్వజ్ఞులు సమాజ మేరూపము దాల్చినను పాటించక దాని చరిత్ర లక్షణములనే నిర్ణయించుచున్నారు. దీనిని లాక్షణిక పద్ధతి (Physiological) అందురు. 4 సమాజ చరిత్రము శరీర లక్షణములవైపు ధ్యాన ముంచవలయునను నియతిలేనిది నాల్గవ పద్ధతి. సమాజ దృక్పథము గమనించుటయే యీ పద్ధతికి లక్షణము. ఇందు సమాజము నడుపు ఆత్మ చాలక మున్నే ముఖ్యముగా గమనింతురు గాన మొదట ఆత్మ స్వభావము, రూపము, కార్యము, అంతిమ పేతువులఁ జర్పించి సమాజ లక్ష్యమును గ్రహింతురు. ఇదియే ఆత్మిక (తాత్విక లేక వైకేక) పద్ధతి (Psychological or Philosophical or Rational) యందురు. ఈ నాలుగు పద్ధతులలో సమర్థుడు దేనిని స్వీకరించెనో విచారితము.

౧౬ దాసబోధలోఁ బాటించిన పద్ధతి.

ఈ నాలుగు పద్ధతులలో నాల్గవదియగు ఆత్మికపద్ధతిని శ్రీ సమర్థుడు తన దాసబోధలో స్వీకరించెను. యూరపులో శ్లేగల్, హీగల్ మున్నగు తత్త్వజేత లీపద్ధతినే యనుసరించిరి. తత్త్వవేత్తలందఱు టీపద్ధతి నామోదించురనుట సత్యము. మానవ జాతి ఆత్మపై నర్థవిధముల సాధారణదియన్నపుడు ఏ విధమైన సంఘటనమునైనీ ఆత్మ దృష్టితోఁ గావించుటయే యుచితము. ఇతరవిధములఁగూడ యోచింపవచ్చును గాని మానవజాతియొక్క అంతిమ పేతువును గమనించినచో తాత్వికపద్ధతియే పరిగ్రహింప దగినది. మొదటి మూడు పద్ధతుల నామోదించిన శాస్త్రజ్ఞులు సమాజముయొక్క యత్నము, సుఖవృద్ధి, రాజపురుషుల సుఖసాధనమునై యున్నదనిరి. బ్లీ వంటి యితిహాసజ్ఞులు, రాజనీతిజ్ఞులు రాష్ట్రీయుల గుణములను వృద్ధి నొందించుటయే రాజ్యసాధనయొక్క ముఖ్యోద్దేశమని నాకొనిరి. పాశ్చాత్య శోధకులు మహత్తరము అన్యాయాతము

నగు మానవయత్నమునకు అంతిమ హేతువేదియో పరీక్షింపలేకున్నారు. వారలు అంత రంగికముగా బాహిరముగ సమాజోపాధుల గనునితురుగాన వారికి నిర్ణయశక్తియల వడలేదు. ఉపాధుల వేటుపట్టచి తుదము, విమలము, నిరుపాధియునగు ఆత్మ స్వరూప మువై బాహ్యత్వముల ధ్యానముంచరు. అట్లు ధ్యానముంచిన పాశ్చాత్యులలో హేగలు గావించిననిర్ణయము శ్రీసమర్థుని నిర్ణయముతోఁజాలవలె కేకీభవించుచున్నది. లేత్వజ్ఞుఁడు వేదాంతియునగు హేగలు పండితుఁడు ఆధ్యాత్మిక దృష్టితో మానవసమాజపురింపిమోదే శము Philosophy of History అనుగ్రంథమున సెట్టు వ్రాసెనో తెలిపిన సరుని దాన బోధమతముతో నాతనిమత మెంతవలె కేకీభవించునో నిర్ణయించుట ప్రకృతమై యున్నది.

౧౭ హేగల్ పండితునియు సమర్థునియు మతమునందుఁగల సమానత్వము.

“ఈ జగము ఆత్మమాయల సంఘటనముతో నిర్మింపఁబడెనని తోచుచున్నది. చిత్ స్వరూపముగ నున్నదంతయు నాత్మ. పంచభూతాత్మికముగ నున్నదంతయును మాయ. మానవేతిహాసమున మాయావృలగు పంచభూతములకంటె ఆత్మకు వేయిరెట్లు మహత్త్వము గలదు. కావునఁ బ్రధానముగ నీ యాత్మ గమనమునకును దాని మూర్త్యవతారములకు సంబంధించిన యితిహాసమునకు మానవజాతీయేతిహాసమును పేరిడవచ్చును. మాయయొక్క ముఖ్యలక్షణము జడము. అది పరతంత్రతగ నున్నది. ఆత్మయొక్క ముఖ్యలక్షణము నూత్నత లేక మోక్షము. ఆత్మ స్వయంభువు, స్వతంత్రము, స్వసంవేద్యము (తన్నుఁ దానెఱుంగునది). ఆత్మ తన ముఖ్యరూపమును (మోక్షమును లేక స్వతంత్రమును) అన్వేషించుచుండును. ఈ యన్వేషణ ప్రయత్నమునే మానవేతిహాసమందురు. ఈ యితిహాస మును నూత్నదృష్టితో విచారించినచో యూరపియన్ జర్మను సమాజములకు మనమందఱు ముక్తుల మేయని విదితమగునట్లు తోచును. గ్రీకు, రోమన్ జీశీయులకుఁ గొండలు మనుజులు మాత్రమే ముక్తులగుటకు యోగ్యులని తెలిసియుండెను. హిందువులు, చైనీయులు మున్నగువారికి ముక్తుఁడొక్కడేయని తెలిసియుండెను. ఆత్మయొక్క ముక్త స్వరూపమున నీ విధముగా నీ మూఁడు సమాజములకును భిన్నభావము లున్నందుననే యూరపియనులు స్వతంత్రులుగను, గ్రీకులు రోమనులు అంశమాత్ర స్వతంత్రులుగను, హిందువులు చైనీయులు పూర్ణపరతంత్రులుగను నున్నారు. ఈ విధముగ బద్ధత్వము, ముముక్షుత్వము, ముక్తత్వములే ఆత్మేతిహాస విధములు. కాన మానవసమాజమున కంతి మోదేశము ముక్తి (మోక్షము లేక స్వతంత్రము) యైయున్నది. ఈ స్వతంత్రతయే, ఈ మోక్షమే, ఈ స్వసంవేద్యమే ఆత్మజ్ఞత్వము. ఈ తత్త్వములోని కరిగి కలియ నెంచు వాఁడు (ముముక్షుఁడగు ఆత్ముఁడు) ధర్మము, నీతి, రాజ్యములను నీ మూఁడు రూపము లొందుచున్నాఁడు. ఇందు మూడవ రూపముగు రాజ్యచరిత్రమునే రాజకీయేతిహాస మందురు. ఆత్మరాజ్య రూపముతో మూర్తీభవించి యనతీర్ణమైనంతన స్వతంత్రసిద్ధికి

మార్గము తెలుపబడినదని తెలిసికొనవలయును. ఈ మార్గములఁ దెలుచు నీజరు, నెహోలి యక్టలపంటి వీరపురుషులందు రాజస తామస సాత్విక గుణములుండును. వారల ప్రభావముననే జగదుద్ధరణము జరుగుచున్నది. అనఁగా ఆత్మ తన తత్త్వమువైపు (పూర్వస్వాతంత్ర్యమువైపు) పోవుచున్నదని భావము. ఇట్టి పురుషులను అవతారమూర్తులని వీరపురుషులని యందురు. రాజ్యము ఆ పరమాత్మ (జీవాత్మ, యొక్క తత్త్వోద్భవము (నూర్తి స్వరూపము) వియన్నయెడల దానియందలి రాజ్యహితదృష్టి రాజ్యస్థాపకుల యొక్కయు, సంబంధులయొక్కయు హితృష్టితో నన్ని విధములఁజేతను లగ్నమగుచున్నచో నదియే యుత్తమమైనది. ఈ విధమగు కలయికకై ప్రతిమనుజున కాత్మతత్త్వము తెలియవలసియున్నది. ఈ సంస్థలవలన రాజ్యస్థాపకులగు వ్యక్తుల హృదయములయందు ఆధ్యాత్మిక జ్ఞానము నాదింప సాత్విక రాజస గుణములు ప్రాచుర్యపముగును. "హేగల్ పండితుఁడు తన ఫిలాసఫీ ఆఫ్ హిస్టరీ (Philosophy of History) యందు ఇట్టి సంస్థల నన్నింటిని విచారించలేదు. సమర్థుఁడు తన దానబోధలో విఖలముగాఁ జర్చ గావించియున్నాఁడు.

౧౮ తత్త్వజ్ఞానమున హేగల్ కు సమర్థునకుఁ గల మత భేదములు, హేగల్ ప్రమ.

సంక్షేపముగ నుదాహరించిన వైయదాహరణమువలన దానబోధయొక్కయు హేగల్ యొక్కయుఁ దత్త్వజ్ఞానములందుగల సమత్వము పాతకులు గ్రహించియుండురు. హేగల్ యొక్కయుఁ శ్రీ సమర్థ రామదాసస్వామి యొక్కయుఁ దత్త్వజ్ఞానమునందు శ్రద్ధతో గమనింపఁదగిన యొక ముఖ్యభేదము గలదు. హేగల్ పండితుఁడు భ్రమపడి హిందూ దేశమునుబట్టి యొక్కఁడె మున్నఁదనియుఁ దక్కినవారలందఱు బదులనియుఁ దలంచెను. హేగల్ పండితుఁడు తన యితహాసము క్రీ. శ. 1822 లో నుండి 1831 దనుక రచించెను. ఆ కాలమున హేగలు మొదలగు పాశ్చాత్యులకు పదునేడవ శతాబ్దమున ఆత్మతత్త్వోద్భవమునందు మహారాష్ట్ర లొనరించిన ప్రచండ క్రాంతినితెలిసియుండదు. ఉపనిషత్తులును శ్రీ సమర్థుని గ్రంథములును హేగలు తత్త్వజ్ఞాన డెటెంగియున్నచో హిందువు లాత్మతత్త్వమును శోధించిన విధము ఆత్మతత్త్వమునకు శ్రీ రామదాసస్వామి శివాజి చక్రవర్తి మూర్తి స్వరూపము నొసంగిన రీతి చక్కఁగఁ దెలిసియుండెడిది. శ్రీరామదాసస్వామి అందఱును ముత్తులని కంతోక్తిగఁ జెప్పినాఁడు. (దానబోధ దర్శన రీతి.)

మహారాష్ట్రీతిహాసము మహారాష్ట్ర సాహిత్యము నెఱుంగని కారణముననే హేగలు విద్వాంసుఁ డిట్లు అసత్యకల్పనము గావించెను. హేగలు విద్వాంసుఁ డితిహాసము రచించుకాలమున హిందూదేశ రాజకీయస్థితి భిన్నభిన్నముగా నుండెను. ఆ విపరీత పరిస్థితులు మిల్లు మొదలగువారలు విపరీతముగ వర్ణించిరి. హేగల్ పండితుఁడు తన యనుమానము నా విపరీత రచనమువలన స్థిరపఱచుకొనెను. ఈ యార్యభూమి యందుఁ బందొమ్మిదవ శతాబ్దమున మహారాష్ట్రులు సాత్వికసంపద కోల్పోయిరని దోషమాపాదించినచో వినవచ్చును గాని పదునేడవ శతాబ్దము నాటి నుగుణమును యూరోపియు లెఱింగియు ముఱుగుపఱచుట పక్షపాతభూమిమనక తప్పుదు. ఈ పక్ష

పాతముననే హేగలో మహాశయ్యుడు హిందువులలో నొక్కడే ముక్తుడను నసత్య కల్పనము గావించినాడు. సద్గుణములవలన హిందువు లెల్లరు స్వతంత్రులగుటకు యోగ్యులని వేదాంతము, గీత, రామదాసస్వామి వదేవదే నుడువుట పక్షపాతియగుటచే హేగలో గ్రహింపకపోయెను. నేటికి మూడువందల సంవత్సరములనుండి యే హేతువుచే బాశ్చాత్యులు పరమార్థము వైపున కేగుచుండిరో ఆ హేతువు మహారాష్ట్రులకు గూడ నుండెనని రానడేమహాశయ్యుడు మహారాష్ట్రేతిహాసమునగు వ్రాసియున్నాడు. ఈ మహారాష్ట్రేతిహాసము నూఱు సంవత్సరములకు ముందే వ్రాయఁబడి యున్న యెడల హేగలో వంటివారలు ప్రపంచేతిహాసమునంగు గొంత మార్పు చేయకలసి వచ్చెడిదే. మహారాష్ట్రేతిహాసము ప్రపంచేతిహాసమునందొక ముఖ్యాధ్యాయమును సంగతి సర్వజన సమ్మతమై యున్నది. ఇంతవఱకునర్చిన చర్చవలన దాసబోధ గ్రంథవ్యూహము పాతకులకు విశదమై యుండును. ఈ గ్రంథము వాస్తవికమగు నితిహాస తత్వజ్ఞానముతోఁ బూర్ణమై యున్నది. కాని యిందలి వివేచనాపద్ధతిమాత్ర మైతిహాసకము గాదు. అది యాధ్యాత్మికము.

౧౯ దాసబోధయందు యోగమేల చెప్పఁబడలేదు?

గ్రంథసిద్ధాంతములను చర్చ గావించినమీదట శ్రీ సమర్థుడు భక్తి, జ్ఞాన, కర్మ మార్గములను జెప్పి యోగమార్గము నేల విడిచియుండునని పాతకులు సంజెహింపకపోరు. ఇందులకుఁ గారణము వినుండు. వేదాంతమునందు యోగమార్గమునకు మహత్త్వములేదు. సమర్థుడు బట్టుదలగల యద్వైతవాది గావున యోగసంబంధములగు ఘటాటోషములను వర్ణింపలేదు. యోగశక్తి సామాన్యజనుల కసాధ్యమనియే సమర్థుడు తన గ్రంథములలో వానిని బేర్కొనలేదు. యోగమునకు నిర్వాతము, శాంతము నగుప్రదేశము కావలయును. మితము సాత్త్వికము నగు భోజనము కావలయును. మానము శాంతవృత్తి యుండవలెను. ఇట్టివి యింకఁ గొన్ని యున్న గాని యోగము కుదురదు. ఈ భిక్షయముల యోచించితిమేని గృహస్థులగు సంసారులకు యోగమార్గ మసాధ్యమని నైతము లోచును. కాననే సమర్థుడు యోగము నువదేశింపలేదు. వాస్తవమున కతఁడట్లు చేయుటయే యుచితముగ నున్నది. దాసబోధలో శ్రీ సమర్థుడు గావించిన కర్మమార్గ, భక్తిమార్గ, జ్ఞానమార్గోపదేశములు ఆత్యంత సులభములు అమూల్యములునై యున్నవి.

౨౦ ఉపసంహారము.

దాసబోధలోని రహస్యముల నెరింగి దానిని గ్రహించుటకు బలుమాత్రాగ్రంథమును జదువుటయు అందలి సిద్ధాంతములను మననపూర్వకముగా విచారించుటయు సత్యంతావశ్యకము. ఈ గ్రంథములోని సిద్ధాంతముల కనుకూలముగా నాచరణ మొనరించినచో మన రాష్ట్రము ఆభ్యుదయమునకు రాఁగలదు.



శ్రీ రామచంద్ర పరబ్రహ్మణే నమః.

ఆంధ్ర దాస బోధ. మొదటి దశకము.

మొదటి సమాసము — గ్రంథారంభ నిరూపణము.

శ్రీ సమర్థరామదాసులవారి సన్నిధికిఁజేరి శ్రోతలిటుల బ్రచ్చిం చిరి. స్వామీ ! ఇది యేగ్రంథము? ఇందేయేవిషయములు చెప్పఁబడి యున్నవి? ఈ గ్రంథము నాలించుటవలనఁ గలుగు ఫలములెవ్వి? 1. సమర్థలిటుల నాజ్ఞానోసంగిరి. ఈ గ్రంథనామము దాసబోధ. ఇందు గురుశిష్య సంవాదముగలదు. ఇంతియగాక యిందు స్పష్టముగాఁ దెలియు నటుల భక్తిమార్గము నుడువఁబడినది 2. ఈ గ్రంథమునందుఁ దొమ్మిది తెఱంగుల భక్తులు, జ్ఞానవైరాగ్యముల లక్షణములు విశేషించి ఆధ్యాత్మ నిరూపణము చెప్పఁబడినది 3. మనుష్యుఁడు భక్తియోగమువలన నీశ్వరుని నిశ్చయముగాఁ బ్రాపించునను నంశ మిగ్రంథమునందుఁ దెలుపఁబడినది 4. ముఖ్యభక్తి, శుద్ధజ్ఞానము, ఆత్మస్థితి, శుద్ధోపదేశము, సాయుజ్యముక్తి, మోక్షప్రాప్తి, శుద్ధస్వరూపము, ఏదేహస్థితి, అలిప్తత, ముఖ్యదైవము, ముఖ్యబ్రహ్మము, జీవశివులు (జీవాత్మపరమాత్మలు) నానామతములు మున్నగు నంశములనుగూఁచించి యీ గ్రంథమునందు సిద్ధాంతము గావింపఁ బడినది. మఱియు నిందు “నేను” అనున దెద్దెయోయదిఁగూడ వివరింపఁబడి నది. ముఖ్యోపాసనము నానావిధములగు కవితారీతులు, నానావిధచాతుర్య ములు, మాయయొక్కయుత్పత్తి, పంచభూతములు, వాని కర్తృత్వము మున్నగు విషయముల లక్షణములన్నియు నిందుఁజెప్పఁబడినవి 5 — 11.

దాసబోధలోఁ బెక్కు-తెఱంగుల సందియములు శంకలు నివారింపఁ బడుటయేగాక యనేకవిధములగు ప్రశ్నలకుఁగూడ సదుత్తరము లొసంగఁ బడినవి 12. ఈ రీతిగాఁ బయిని బేర్కొనఁబడిన సంగతులెన్నియో యీ గ్రంథమునందు నిరూపించినాఁడను. గ్రంథమునందంతటను నేమేమి నుడువఁబడెనో దాని సంగ్రహమునంతయు నిచట వివరింప నవకాశము లేదు 13.

అయినను గొంచెము చెప్పెదను. దాసబోధయంతయు నిరువది దశకములుగా విభజింపఁబడి విస్తృతముగ నొనరింపఁబడినది. ప్రతి దశకము నందు నేయేవిషయములు చర్చింపఁబడునో యవియన్నియు నాయాదశకములలోనే చెప్పఁబడినవి 14. అనేక గ్రంథముల సమ్మత్యము, ఉపనిషత్తులు, వేదాంతము, శాస్త్రములు, ఆత్మప్రతీతి (శ్రీ రామదాసస్వామి స్వయముగాఁ బరమార్థమునందు గడించిన యనుభవము) మున్నగువాని నాధారముమీఁద నీ గ్రంథరచనము జరిగినది 15. అనేక గ్రంథభావములను సమన్వయించి యీ గ్రంథము రచింపఁబడినది గాన నెవ్వరును దీనిని మిథ్యయని వాకొనఁజాలరు. ఈ విషయమును నేను జెప్పవలసినపని యేమున్నది ? ఇఁకఁ బ్రత్యక్షమనుభవమువలనగూడఁ దెలియును. (గ్రంథముయొక్క సత్యాసత్యములు ఇప్పటికిప్పుడే యధ్యయనమువలనఁ దెలియుచుండ నొకరు చెప్పవలసినపని యేమున్నది ?) 16. లోకు లొకవేళ నేదేని మత్సరకారణమున నీ దాసబోధయందలి యంశము మిథ్యయని వాకొన్నచో వారలు “అన్ని గ్రంథములను (నానాప్రకారములగు గ్రంథముల సమ్మత్యము)మఱియు భగవద్వాక్యములను ఖండినము గావించినవార” లని భావింపుడు 17. శివగీత, రామగీత, గురుగీత, గర్భగీత, ఉత్తరగీత, అవధూతగీత, వేదము, వేదాంతము, భగవద్గీత, బ్రహ్మగీత, హంసగీత, పాండవగీత, గణేశగీత, యదుగీత, ఉపనిషత్తులు, భాగవతము మున్నగు పవిత్రగ్రంథముల సమ్మత్యమే దాసబోధలోఁ బేర్కొనఁబడినది. ఆయా గ్రంథములలో భగవద్వాక్యములే గలవు. అవి నిశ్చయముగా యథార్థములు 18-20. భగవద్వచనమునం దవిశ్వాసముగలిగి వర్తించు పతితుఁడెందేనిగలడా ? ఈ గ్రంథమునఁ జెప్పఁబడినదానిలో నెద్దియును భగవద్వాక్యవిరహితమైనది లేదు 21. పూర్తిగా గ్రంథమును దిలకింపకయే

వ్యర్థదోషము లాపాదించు నా దురాత్ముడును దురభిమానియునగు పురుషుడు మత్సరకారణముననే యందులకు సాహించును. వాని హృదయమునందు అభిమానమునుండి మత్సరమును, మత్సరమునుండి తిరస్కారమును జనించుచున్నవి. ఆవలఁ గ్రోధవికారము త్వరితముగ నుత్పన్నమగును 22 — 23. ఆ మనుష్యుడు “అహంభావకారణముననే మలినాత్ముడై కామక్రోధములతో సంతప్తుడగుచున్నాఁ”డనునది ప్రత్యక్షముగనే కనపించును 24. కామక్రోధములకు లోబడియున్న వానిని యోగ్యుడని యెఱుల నుడువుదుము? చూడుడు. అమృతమును సేవించినపిదప రాహువు విష్ణుని చక్రధారచేఁ జంపఁబడెను (రాహువువలె నంతరంగము కలుషితమై మలినమనస్కులై యుండెడి మనుజులు ఈ అమృతతుల్యమగు గ్రంథమునుండి యేమాత్రపు లాభమును బొందఁ జాలరని భావము) మంచిది. ఇతఁ నిష్పడీమాటలను గట్టిపెట్టుదము. ఈ గంధ్రసారమును ఎవనికెట్టి యధికార మున్నవాడటలు గ్రహించును కాని అభిమానమును విడనాడుట యన్నిటికంటెను మంచిది 25 — 26. అయ్యా! ఈ గ్రంథమునం దేమున్నదని తోలుత శ్రోతలు ప్రశ్నించిరి గావున దానిసంతను సంక్షిప్తరీతిగాఁ జెప్పుట జరిగినది 27. ఇతఁ నిష్పడు గ్రంథమునందలి యంశము నాలించుటవలనఁ గలుగు ఫలములను దెలుపు చున్నాడను. మొదట నీ గ్రంథ శ్రవణమువలన శ్రోతల కాచరణమునందుఁ దత్క్షణముననే మార్పుగలుగును. మఱియు సంశయమూల మొక్కసారిగాఁ బటాపంచలై పోవును 28. సుగమమగు మార్గము లభించును. దుర్గమము లగు సాధనములవలని యావశ్యక ముండదు. సాయుజ్యముక్తి మర్మము సహజముగనే విశదమగును 29. ఈ గ్రంథము నాకర్ణిం చుటవలన అజ్ఞానము, దుఃఖము, భ్రాంతి నాశనమగును. అటులే శీఘ్రముగా జ్ఞాన మలవడును 30. యోగులయొక్క పరమభాగ్య మగు వైరాగ్యము ప్రాప్తించును. వివేకసహితమును, యథాయోగ్య మును, జాతుర్యమును నగు జ్ఞానము కలుగును 31. భ్రాంతులు గను, అవగుణులుగను, దుర్లక్షణులుగను నుండు మానవు లీగ్రంథ మును బఠించుటవలన సలక్షణు లగుదురు. ఇంతియగాక ధూర్తు లును తొర్కింతులును, విచక్షణులును నగు మనుజులు అవసరమగు

నంశముల వివేచింప నారంభించెదరు 32. అశ్రద్ధగలవారలు ప్రయత్న శీలు రయ్యెదరు. పాపులు తమ దురంతము నెంచికొని పశ్చాత్తాపము నొందెదరు. భక్తిమార్గమును నిండజేయువారు దానినే కొనియాడఁ దొడంగుదురు 33. బద్ధులు (సంసారసంబంధులగు మనుజులు) మోక్షమును గోరువారలగుదురు. మూర్ఖు లతిదక్షులయ్యెదరు. మఱియు భక్తి విహీనులుపై తము భక్తిమార్గములోనఁ బ్రవేశించి మోక్షమును గడించె దరు 34. ఈ గ్రంథమును జదువుటవలనఁ బెక్కు తెఱంగులగు దోషములు నాశనమగును. పాపులు పావనులయ్యెదరు. మఱియు నీ గ్రంథ శ్రవణమాత్రముననే మానవు లుత్తమగతి నొందెదరు 35. దేహబుద్ధిజములగు పెక్కు-తెఱంగుల మోసములు, సందేహపూర్ణములగు ననేక భ్రమలు, సంసారమునందలి సమస్తోద్వేగములు, నీ గ్రంథము వినుటవలన నశించును 36. దీని ఫలశ్రుతి యిట్టిది. ఈ గ్రంథాకర్త నముకతన అధోగతి నశించును. ఇంతియగాక హృదయమునకు విశ్రాంతియు సమాధానముగూడ సమకూరును 37. ఇంతయేల, యెవనిభావ మీ గ్రంథ విషయమున నెటులుండునో యట్లు ఫలము సిద్ధించును (యాదృశీ భావనా యస్య సిద్ధిర్భవతి తాదృశీ) మాత్సర్యయుతున కీ గ్రంథమున మత్సరమె లభించును 38.

రెండవ సమాసము - గణేశ స్తుతి.

ఓంకారస్వరూపా! సర్వసిద్ధి ఫలప్రదాయకా! అజ్ఞానభ్రాంతి చేఛదకా! బోధరూప గణనాయకా! నీకు నమస్కారముల నొనర్చుచున్నాడను 1. నా యంతఃకరణమునందు విరాజిల్లుము. మఱియు నెల్లపుడు సమస్తవిధముల నావాసమొనరింపుము. నీ కడకంటి చూపుల నుండి నాపయి దయారసము ప్రసరింపజేసి వాక్యశూన్యుడనగు నాచే బలికింపుము. నీ యనుగ్రహశీలముననే జన్మజన్మాంతర సంబంధమగు భ్రాంతి తొలగిపోవుచున్నది. విశ్వభక్షకమగు కాలముపై తము సేవ గావించుచున్నది 3. నీ యనుగ్రహము ప్రసరించినంతనే పాపములు విఘ్నములు గజగజ పడంకును. నీపేరువిన్నంత నవి నుడివడి తిరుగుచుండును 4. ఇందుచేతనే స్వామీ! నిన్ను విఘ్నహరుడని యనుచున్నారు. మా

వంటి దిక్కులేనివాండ్రకు నీవే సాహాయ్యకుండవు 5. మంగళనిధియగు గణేశ శ్వరునకు వందనములొనరించి యేకార్యమునేని చేయఁబూనినచో సమస్త సిద్ధులును జేకూరును. ఎట్టి యాటంకములేని పొడసూపఁజాలవు 6. అతని నామము స్మరించినతోడనే హృదయమున కింతయనరాని నిలుకడ లభించును. మనస్సు ఇతరములగు సమస్తేంద్రియములనువిడచి కేవలము నేత్రములలోనికేతెంచి నివసించును. అన్ని యంగములును గుంటువడి పోవును. అన్ని యింద్రియములపట్ల విస్మరణము కలుగును 7.*

గణేశమూర్తియొక్క సగుణరూపము మిగుల సుందరమును, మోహదాయకమునై యున్నది. ఆతఁడు నాట్యము గావించినవెంటనే వేలుపులందఱును స్తబ్దులై పోయెదరు 8. ఆయన యెల్లప్పుడును మదముతో నిండియుండును. ఆనందముతోఁ దూగుచుండును. సంతసముతో సుప్రసన్నముఖుడై యత్యుల్లాసియై యుండును 9. మనోహరమును, స్థూలమునగు నాకారముగల వినాయకుని భీమమూర్తి మహాప్రచండమైనది. విస్తీర్ణమును సమున్నతమును నగు నాతని మస్తకము విశేషించి సింధూరచర్చచే నొప్పొరియున్నది 10. నానావిధములగు సుగంధముల నీను పరిమళము ఆతని గండస్థలమునుండి (మదజలరూపమున) జారి పడుచున్నది. భ్రమరగణామచట గుంపులుగుంపులుగఁ గూడి రుంకారము లొనరించుచున్నది 11. శుండాదండము సరళమై కొంచెము ముడుచుకొని యున్నది. కపాలములు కాంతిచే నిండారి చూడఁదగియున్నవి. అధరము మిగుల బొడవుగానున్నది. క్షణక్షణమునను దీక్షమగు మదరసము చుక్కలుచుక్కలుగా జారిపడుచున్నవి 12. పదునాలుగు విద్వేలకు వేలు పగు నావేలుపురాయఁడు తన చిన్నికన్నులను మాటిమాటికిఁ గదలించుచున్నాఁడు. మృదులములు విశాలములునగు నాతని చెవులు పశపశమని మ్రోగుచున్నవి 13. రతనములుచెక్కిన కిరీటము ధగధగమని యతనితలపై మెరియుచున్నది. దానినుండి పెక్కుతెఱంగులగు కాంతులు ప్రకాశమానములై వెలుగొందుచున్నవి. చెవులకుఁగండలములు విరాజిల్లుచున్నవి.

* పయినిజెప్పిన యేడుపద్యములలో గణేశుని నిర్గుణరూప వర్ణనముగలదు. ఇంక ముందు సగుణవర్ణనము వచ్చును.

వానిపయిని దానిన నీలమణులు కాంతులను వెదజల్లుచున్నవి 14. దృఢములును శ్వేతములు నగు దంతములకు మణులు బంగారముతోఁజేసిన కడియములు తొడుగఁబడియున్నవి. ఆ కడియములక్రిందఁ జిన్నచిన్న బంగారురేకులు ప్రకాశించుచున్నవి 15. మెల్లమెల్లఁగఁ దొండము కదలుచున్నది. దానిపయిని సర్పము చుట్టవలెఁ జుట్టుకొనియున్నది. చిటుగంట మందమందనినాదముతోఁ మ్రోగుచున్నది 16. ఆయనకు నాలుగు భుజములున్నవి. ఉదరము వ్రేలాడుచున్నది. ఒకపీతాంబరమును ధరించుచున్నాఁడు. తొండముపై నున్న పాము మాటిమాటికి బుసగొట్టుచున్నది 17. అది పడగనాడించుచు నాలుకలు ముందునకుఁ దీయుచుఁ జుట్టు చుట్టుకొనియున్నది. మఱియు గణేశుని నాభికమలముఁ బయికఁ బడగ నెత్తి యాపాము తీవ్రదృష్టితోఁ జూచుచున్నది 18. పలుతెఱంగులగు పూవుదండలు సర్పముచేఁ జుట్టఁబడియున్న నాభిదనుక మెడలో వేయఁ బడియున్నవి. ఆతని హృదయకమలము మీఁద మణులుచెక్కిన పతక మొకటి ప్రకాశవంతముగా నలరారుచున్నది 19. గండ్లగొడ్డలి, తామర పూవు రెండుచేతులయందును విరాజిల్లుచున్నవి. వాడిగలదియు ధగధగ మని మెఱయుచున్నదియు నగు నంకుశ మొకచేతియందును, వేటొకచేతి యందు ఉండ్రాయయుఁ దాల్చియున్నాఁడు. విఘ్నేశ్వరునకు ఉండ్రాయి పై నెంతయో ప్రీతి 20. నటననాట్యకళాకాశలములను వెల్లడించుచు వినాయకుండు పెక్కుతెఱంగుల నృత్యమొనరించుచున్నాఁడు. తాళము మృదంగము మున్నగు వాద్యములు మ్రోగుచున్నవి. ఉపాంగముల రుంకారము దిక్కుల నిండిపోవుచున్నది 21. ఒకనిముసమేని వినాయకునకు స్థిరబుద్ధిలేదు. చపలత్వమునం దాతని నగ్రగణ్యునిగఁ దలంపనగును. సమస్తారంకారశోభితమగు సుందరాకారముగలిగి విఘ్నేశ్వరుండు సర్వ లక్షణముల కాటవట్టుగ నున్నాఁడు 22. నూపురములు గణగణ మ్రోగుచున్నవి. పాదభూషణములు రుణరుణ మనుచున్నవి. గజ్జెలవలనఁ బాదయుగళము మనోహరముగాఁ గనిపించుచున్నవి 23. గణేశుని కారణమున నీశ్వరునిపేరోలగమున కొకక్రొత్త చెలువు వచ్చినది. దివ్యమగు నాతని యంబరకాంతులు నలుగడల వెలుంగుచున్నవి. సాహిత్య విషయమున నిపుణులగు అష్టవిధలాయకలు గూడ విఘ్నేశ్వరమూర్తి

వెంట సభలోనఁ బ్రవేశించియున్నారు 24. సర్వాంగసుందరుఁడును సమస్త విద్యలకు నాధారభూతుఁడునగు నిట్టి గణేశ్వరునకు నా భావయుక్తమగు సాష్టాంగప్రణామములను సమర్పించెదను 25. గణేశుని రూపమును వర్ణింపఁగానే భ్రాంతచిత్తులహృదయము ప్రకాశవంతమగును. మఱియు గుణానువాదము నాలించినంతన వారికి సరస్వతీదేవి ప్రసన్నురాలగును 26. బ్రహ్మమొదలుగాఁగల వేలుపులందఱును నీగణపతికి వందనము లొనరించు నపుడు పాపపుమనుష్యుఁ డొకలెక్కలోనివాఁడా? ఇక నీ విషయము నటులుంచుదము. మందమతులగు ప్రాణులు గణేశ్వరుని స్మరింపవలయును 27. మూర్ఖులును దుర్లక్షణులును పీనాతిహీనులుగూడ విఘ్నేశ్వరునిఁ జింతన మొనరించి సమస్తవిషయములలో నేర్పరులును దక్షులును నగుదురు 28. ఆయన పరమసమర్థుఁడు. కోరికలన్నింటిని సమకూర్చును. ఆయనను భజించుటవలన సమస్తకార్యములును జేకూరును. ఇది యనుభవముచేత నెఱింగినమాట. కలియుగమునందుఁ జండివినాయకుఁడు ముఖ్యుడై వ తమా 29. కనుక నా మంగళస్వరూపుఁడగు విఘ్నేశ్వరుని స్తోత్రమును బరమార్థవాంఛ హృదయములో నుంచుకొని నా శక్తికొలది యొనరించినాఁడను.

మూడవ సమాసము — శారదాస్తుతి.

ఇతనిప్పుడు తొలిపలుకులఁ గన్నతల్లియు, నలుమోముల వేలుపు గడుపారఁ గన్నబిడ్డయుఁ బలుకుల కాధారభూతురాలును నాద్వేవియు మహామాయాస్వరూపిణియు నగు సరస్వతీదేవికి వందనము లొనరించుచున్నాఁడను 1. ఓ శారదాదేవీ! నీవు శబ్దస్ఫూర్తిని నుజ్జ్వలింపఁజేసి వైఖరీముఖమున నపారమగు వచనసమూహమును బిలుచుచున్నావు. శబ్దమునకుఁ గల యంతర్భావమును నీవు ప్రత్యక్షము గావించుచున్నావు 2. తల్లీ! నీవు యోగులయెడ సమాధిరూపమునను నిశ్చలభావులగు మనుజులయెడ గృతబుద్ధిరూపమునను నలరారి స్వయముగా విద్యాస్వరూపముతో నొప్పి యవిద్యోపాధి నంతరింపఁజేయుచున్నావు 3. నీవు మహానుభావులగువారలకు ననుకూలవతివగు నర్ధాంగివి. తుర్యావస్థవు. నీ కలయిక చేతనేగదా సాధుజనులు మహతాఘోరముల నొనరించుటలోఁ బ్రవృత్తులై

యుండిరి 4. భారతీ ! నీవు మహాత్ములయెడ శాంతివై యీశ్వరునెడ
 స్వయంశక్తివై జ్ఞానులయెడ విరక్తిభావమవై నిరాశావస్థకుఁ బరమా
 వధివై యలరుచుంటివి 5. అనంతములగు బ్రహ్మాండములను నీవు
 రచించి లీలావినోదముగా వానినెల్లఁ జెఱచివేయుచున్నావు. ఆదిపురుషుని
 యందు నీవు చిత్రముగా దాఁగియున్నావు 6. నీవు ప్రత్యక్షముగా జూచు
 టకుఁ గనిపింతువుగాని విచారము చేయుటచే సాధ్యపడవు. ఇంతయేల
 బ్రహ్మాదులకు సైతము నీయంతు తెలియరాకున్నది 7. సమస్త సంసార
 నాటకములకు నీవంతఃకళవు (మూలసూత్రమవు). చిచ్ఛక్తియొక్క నిర్మల
 మూర్తివి. జ్ఞానశక్తి స్వానందసుఖము మానవులకు నీ యనుగ్రహముననే
 సమకూరుచున్నది 8. నీవు సుందరాంగులకుఁ దలమానికమవు. సూర్య
 పరబ్రహ్మమునెడ నీవు కాంతిరూపమున విరాజిల్లుచున్నావు. మోక్ష
 లక్ష్మీవి నీవు. శబ్దరూపమున బూర్ణముగ నిర్మితమైన దృశ్యసంసారమును
 నాశనముజేయుటకు నీవు సమర్థురాలవు. పదునేడవ జీవకళవు. యోగిజను
 లేది పానముజేసినంతన వేలకొలది సంవత్సరములమరులై యుందురో యట్టి
 బ్రహ్మరంధ్రవినిర్గతమగు నమృతధారవు నీవు. నీవు సత్త్వలీలారూపిణివి.
 శీతలరూపవు. చక్కఁదనమునకు నీవునికెవట్టువు 9 — 10. తల్లీ ! నీవవ్యక్త
 రూపుడగు పరబ్రహ్మము నెడ వ్యక్తరూపవు. విస్తారమై వృద్ధి నొందు
 చున్న తత్త్వమునకు నీవు ఇచ్ఛాశక్తివి. కలికాలమునకు నియంత్రిణివి. గురు
 కృపారూపమున నీవు ప్రత్యక్షమై యర్థుల నాదరించు లోకమాతవు 11.
 పరమార్థము నెఱుంగుటకు నీవు విచారరూపమగు బ్రధానసాధనముగ
 నున్నావు. సారము అసారము నిశ్చయించుటకు నీ తోడ్పాటు గావలసి
 యున్నది. శబ్దబలముచే నీ భవసముద్రమును దరింపఁజేయు నీమహత్త్వము
 గొనియాడ నేరితరము? 12. భగవత్స్వరూపిణీ! వాణీ ! ఈ విధముగా
 నీవు మాయాస్వరూపముతో బహువేషములను ధరించుచున్నావు.
 స్వయముగా సిద్ధురాలవై అంతఃకరణములలోఁ జతుర్విధములుగాఁ
 (పరాపశ్యంతి మధ్యమాలై ఖరులను నాలుగు రూపములతోఁ) బ్రకటిత
 మగుచున్నావు 13. పరాపశ్యంతి మధ్యమ యను మూటి తోడ్పాటుచే
 నంతఃకరణములోఁ బ్రవేశించు వైఖరిని నీవె ప్రకటనము గావింపఁ గల్గి
 యున్నావు. అందుచేఁ గర్తృత్వమనునదేదియో యయ్యది నీ కృపాకార

ణముననే కలుగుచున్నదని స్పష్టమగుచున్నది 14. మాతా! నీవు బ్రహ్మ
దులకు జననివి. శ్రీమహావిష్ణువు శంకరుడు సీతననే యుద్ధవించిరి.
సృష్టిరచనము లోకత్రయము గూడ నీ విష్ణుతివలన నేర్పడినవే 15. పర
మార్థమూలతత్త్వముగానే గాక కేవల సద్విద్యారూపమునగూడ నీవు
పేరుగాంచి యుంటివి. నీ సుస్వరూపము శాంతము, నిర్మలము, నిశ్చలము
నై యున్నది 16. యోగుల ధ్యానమునందును, సాధకుల చింతనము
నందును, సిద్ధుల యంతఃకరణమునందును నీవు సమాధిరూపమున వసించు
చుంటివి 17. నీవు నిర్గుణస్వరూపమును సుబోధము గావించుచున్నావు.
అనుభవమునకు నీవు చిహ్నముగా నుంటివి. ఘటాంతరములయందు నీవు
పరివ్యాప్తురాలవై యలరారుచున్నావు 18. శాస్త్రములు, పురాణములు,
వేదములు (శ్రుతులు) నిన్ను నిరంతర మఖండరూపముగా గొనియాడు
చున్నవి. ప్రాణిమాత్రులందఱు నీ నిర్మలకీర్తిని బహువిధముల గాన
మొనరించుచున్నారు 19. వేదశాస్త్రముల కంతటిమహిమ నీవలన వచ్చి
నది. నిరుపమానమునకు నీ వుపమానభూతురాలవు. నీ సంబంధముచేతనే
గదా పరమాత్మకుఁ బరమాత్మ యను గౌరవము వచ్చినది! 20. తల్లీ!
బహువిధములగు విద్యలు, కళలు, సిద్ధులు నిశ్చయాత్మికమగు బుద్ధి, సూక్ష్మ
వస్తువు మున్నగువానికి నీవు శుద్ధజ్ఞానస్వరూపురాలవై తేజము ప్రసాదించి
తివి 21. హరిభక్తులయెడఁగల భక్తివి నీవే. అంతర్నిష్ఠులకు నంతర్దశవు
నీవే. జీవన్ముక్తులగు మహాత్ములకు నీవే సాయుజ్యముక్తిగ నొప్పారి
యున్నావు 22. అనంతమగు వైష్ణవీమాయవు నీవు. నీ నాటక మోహ
కర్తవ్యమెంతవారికేని తెలియరాదు. జ్ఞానమను నభిమానముతో నీ వెంత
యెంతవారలనేని చిక్కుపడుచున్నావు 23. నీ దివ్యస్వరూపము కను
లతోఁ గాంచనేరము. శబ్దముల సాయముచే గుఱుతింపఁజాలము. మనసున
మాత్రము ప్రకాశించుచుండును 24. స్తవము, భజనము, భక్తిభావ
మును వానిలో నెందేని మాయలేకున్న నందమే లేదు. ఈ వచనముల
యందలి భావము ననుభవనీయులు దక్క-నితరు లెఱుంగరు 25. ఓ జగ
న్మాతా! పెద్దలందఱికిఁకంటెను బెద్దదానవు. సర్వజగన్ని యంతయగు నీశ్వరు
నకు నీ వీశ్వరివి. నీకు నీ యంశములోనే మాయారూఢిణివగు నీకు మాయా
రూపముననే యిపుడు వందనము లొనరించెదను.

నాలుగవ సమాసము — సద్గురుస్తుతి.

సద్గురువర్ణనము నెటులఁ గావింపవలయునో తోచకున్నది. మాయకుఁ గూడ స్పృశింప నశక్యమగు గురుస్వరూపము అజ్ఞానుఁడనగు నా కేవిధముగాఁ దెలియును? 1. సద్గురు పరబ్రహ్మము స్వరూపము నెఱుంగుట యసాధ్యకార్యము. ఎవరి విషయమున శ్రుతులునైతము “నేతి, నేతి” యని వాకొనుచున్నవో యట్టి గురుబ్రహ్మమును వర్ణించుటకు మూఁధుఁడనగు నాహృదయమునందు స్థానమెక్కఁడిది? 2. స్తుతి విషయమున నాకేమియుఁ దెలియరాకున్నది. కావున దూరమునందుండియే నీకు వందనములను సమర్పించుచున్నాఁడను. ఓ గురుదేవా! నీ మహిమా సముద్రమును దరిచేరుటకుఁ దగినశక్తిని నాకు దయతోఁ బ్రసాదింపుము 3. నిన్నుఁ గొనియాడవలయునని యాపరానియంత కోరిక గలదు. కాని మాయచే నాధైర్యమంతయు వికలమైపోయినది. కావున నోగురుస్వామి! నీ వెవిధంబున నింతకుమున్నుంటివో యటులె యుండుము 4. ఇంతకు మున్ను మాయాబలమున నిన్నుఁ గొనియాడఁగలనని మురిసితిని. కాని మాయయంతయు లజ్జనొంది పోయినది. ఇక నాగురుమూర్తిని స్తోత్రము గావింప ననువగు విధమెది? 5.

ముఖ్యపరమాత్మను గల్పనమొనరించుట యెన్నటికిని సాధ్యము కానివని. అందుచేతనే యాతనిప్రతిమను జేయవలసివచ్చినది. ఆవిధముగనే నేను మాయాయోగముతో సద్గురునిమహిమ నభివర్ణించెదను 6. సాధకుఁడు తన భావానుసారముగా నేవిధముగా హృదయమునందు దేవతా ధ్యానము గావించునో యట్లు ఈ స్తుతిప్రకరణమునందు సద్గురుమూర్తిని స్తుతించెద 7.

ఓ సద్గురురాజా ! నీకు జయమగునుగాక. నీకు జయమగునుగాక. ఓ విశ్వంధరా ! విశ్వబీజమూర్తి! పరమపురుషా ! మోక్షధ్వజా ! దీన బాంధవా! సూర్యప్రకాశముచే సంధకారసముదయము పటాపంచలగు నట్లు నీ యభయరూపమగు ప్రకాశలేశముచే దుర్నివారమగు మాయ యంతయు నశించుచున్నది 8 — 9. పగలు సూర్యుఁడంధకారమును హృపుమాపుచున్నాఁడు, రాత్రియైనది ప నాయంధకారమంతయు లోకము

నిండ నల్లకొనుచున్నది 10. కాని మా సద్గురుస్వామి యట్టివాఁడుకాఁడు. ఆయన జననమరణములను వివాశన మొనరించుచున్నాఁడు. అజ్ఞానరూప మగు మహాంధకారము నాయన మూలమట్టముగా నశింపజేయు చున్నాఁడు 11. బంగార మెన్నటికిని ఇనుముగా మాఱనివిధమున గురు భక్తులెన్నటికిని సందియములకుఁ బాల్పడఁజాలరు 12. ఏ నదియేని గంగా నదిలోఁ గలసినపిదప అదియు గంగానదియైపోవును. ఘటల నొకవేళ నది వేటు గావింపఁబడినను అది గంగానదిమాత్ర మెన్నటికిని గాఁజాలదు 13. కాని గంగానదిలోఁ గలియుటకు ముందుగ నా నదిని జ ను ల ం ద టు (సామాన్య) నదియె యని యందురుగాని గంగయని యెప్పుడును జెప్పురు. శిష్యుని స్థితి యట్టిదిగాదు. అతఁడు సర్వవిధముల గురుస్వామియే యగును 14. పరుసవేది లోహమును పరుసవేదిగాఁ జేయనేరదు. సువ ర్ణము ఇతరలోహమును సువర్ణముగాఁ జేయఁజాలదు. కాని సద్గురు భక్తుఁడు ఉపదేశములచే నితరులనుగూడ సద్గురులనుగాఁ జేయఁ గలు గును 15. శిష్యున కీవిధముగా గురుత్వము చేకూరును. పరుసవేదిచే గావింపఁబడిన సువర్ణము ఇతరలోహములను సువర్ణముగా జేయనేరదుగాన సద్గురునకుఁ బరుసవేదితో నుపమాన మెన్నటికిని బాసఁగదు 16. పోనిమ్ము సద్గురునకు సముద్రము నుపమానముగ నొసంగుదమన్న నదియు యుక్తి యుక్తముగ లేదు. ఏలయన సముద్ర మత్యంతతూరోదకముతో నిండి యున్నది. కాదు క్షీరసాగరముతోఁ బోల్చుదమన్న నదియు యుక్తముగ లేదు. ఏలయన, క్షీరసాగరము పై తము కల్పావసానమున నశించు చున్నది 17. మేరు మహాపర్వతముతో సద్గురుమూర్తిని బోల్చుదమన్న నదియుఁ దగియుండలేదు. మేరువు జడపాషాణమయము. మా సద్గురు మూర్తి యట్టివాఁడుకాఁడు. అతఁడు దీనజనులను గాంచినంతన దయార్ద్ర హృదయుఁడగును 18. ఆకాశము నుపమానముగాఁ గైకొందమనిన సద్గురుస్వరూప మాకాశముకంటెను నిర్గుణము కాన సద్గురున కాకాశ దృష్టాంతము జతపడుట లేదు 19. ధీరత్వమునందు సద్గురునకు నొకవేళ భూమి నుపమానముగఁ జెప్పుదమన్న నదియు సరిపడదు. భూమి కల్పాంత మునందు నాశనమగుచున్నది. గావున భూమి నుపమానముగఁ జెప్పుట తగదు 20. అన్నివిధముల సూర్యుఁడు సద్గురుమూర్తితో నుపమింపఁ

దగినవాఁ డందుమేని యాతని ప్రకాశమునకుఁ గూడ శాస్త్రనియమమున్నటులఁ బెద్దలు జెప్పుచున్నారు. సద్గురుఁడో నిర్ణయాతీతుఁడుగాన నీయుపమానము తగదు 21. కావున సూర్యుఁడుపై తము గురుమూర్తి కంటె నుపమలోఁ దక్కువవాఁడు. సద్గురుని జ్ఞానరూపమగు ప్రకాశము మిక్కిలి గొప్పది. ఒకవేళ నాదిశేషుని నుపమింపఁ దలచినయెడల నదియు సంబంధింపదు. ఆదిశేషుఁడు భూభారమును మోయువాఁడు 22. జలము నుపమించుదమన్నచో నదియు గాలాంతరమునం దెండిపోవును. సద్గురుని రూపము నిశ్చలమైనది గావున నది యెన్నటికిని నశింపజాలదు 23. సద్గురున కమృతము నుపమానముగఁ జెప్పుదమన్న నదియు సరిపోకయున్నది. ఏలయన, అ మృత పానము గావించువార లమరులు. వారలుగూడ నొకప్పుడు మృత్యువునకు లోనగుచున్నారు. సద్గురుకృప ఆశ్రితులకు యథార్థమగు సమరత్వము కలుగఁజేయునుగాని నీయుపమానము సరిపడదు 24. ఒకవేళ సద్గురుని గల్పవృక్షమని చెప్పదమన్న నదియుఁ బొసంగకున్నది. సద్గురుని స్వరూపము కల్పనాతీతము గానఁ గల్పవృక్షోపమము సర్వవిధముల ననుచితము 25. మనస్సులోఁ గోరికలేనపుడు చింతామణిని బాటించువాడెవ్వఁడు ? నిష్కాముఁడగు వానికిఁ గామధేనువుతోఁ బనియేమి ? కాన మా గురుమూర్తిని జింతామణితోడను, గామధేనువుతోడను బోల్పుట యుక్తముగాదు 26. సద్గురుమూర్తి నొకవేళ లక్ష్మీయుతుఁడని చెప్పుదుమేని యదియు నుచితముగ లేదు. లక్ష్మీ నశించునది. మోక్షలక్ష్మీని దన గృహద్వారమునందు బంధించు సద్గురుమూర్తి కీ నాశవంతమగు లక్ష్మీతోఁ బోల్కితగదు 27. స్వర్గలోకమునకును దేవేంద్రపదవికిని గూడఁ గాలాంతరమునందుఁ జలనము గలదు. సద్గురుకృప చలనరహితమైనది. గావున దానిని స్వర్గముతోఁ దేవేంద్రపదవితోఁ బోల్పుటయెట్లు ? 28. హరి హర బ్రహ్మలుగూడ నాశనమగుదురు. సద్గురుపద మెన్నటికిని నాశనమొందక యవినాశిగా నుండును 29. కావున మాదృష్టిలో సద్గురుని కుపమింపఁదగిన దేదియు లేదు. సమస్తసృష్టియు నాశనమగుటకలదు. గానఁ బాంచభౌతికమగు భూమి నెట్లు గురుమూర్తితోఁ బోల్పనగును ? 30. ఇందుచే సద్గురుని వర్ణనము గావించుట నాశకకృమని తొలుతనే విన్నవించినాడను. “ఇడ

జాలును. సద్గురువర్ణనము నాకు సాధ్యముకాదు” అని నుడువుటయే నేను గావించు గురువర్ణనము. అంతరస్థితముగు నెఱుకను అంతర్నిష్ఠుడై (అనుభవనీయుడై) యెఱుంగును 31.

ఐదవ సమాసము - సాధుస్తుతి.

పరమార్థమున కాశ్రయభూతులును మనుజులలో నిమిడియున్న జ్ఞానరహస్యమును వెల్లడిచేయువారునునగు సాధుసజ్జనులకు వందనము లొనరించెదను 1. దుర్లభమగు వస్తుసముదాయమేగాక పరమదుర్లభమగు బ్రహ్మముగూడ సాధుసంగమమున సులభసాధ్య మగుచున్నది 2. బ్రహ్మము ప్రకటితముగానే యుండునుగాని చూడఁదలంచినవారి కెవ్వరికి నది కాన్పింపదు. బహువిధములగు సాధనముల నొనర్చినను పెక్కుతెఱుంగులఁ పరిశ్రమ మొనరించినను నది లభింపనేరదు 3. బ్రహ్మము నెఱుంగుటలోఁ బరీక్షకులగు విమర్శకులు సైతము మోసపోయిరి. ఇంతియేగాదు. మీఁదు మిక్కిలి కన్నులు గలవారలుసైతము గ్రుడ్డివారలై పోయిరి. మఱియుఁ బరబ్రహ్మమును జూచుచుఁజూచుచు సాధకులు తాము స్వయముగ నంతర్విత్తులైరి 4. పరబ్రహ్మమును దీపముతోవెదకి కనుఁగొనలేము. నానావిధములగు ప్రకాశముల సహాయముతో గురుతింపనేరము. నేత్రములం దంజనముబెట్టుకొని గాంచినను నయ్యది దృష్టిసమ్ముఖమున గోచరింపదు 5. ఇంతయేల పోడశ కళాభిరాముడగు పూర్ణచంద్రుని సాయమునఁగాని తీవ్రకళారాశియగు సూర్యుని తోడ్పాటునఁగాని పరబ్రహ్మమును గుర్తింపఁజాలము 6. సూర్యప్రకాశమునందు ఉన్నిలోనున్న రోమములనన్నింటిని గురుతింపవచ్చును. అణువులు, రేణువులు మున్నగు సూక్ష్మవస్తు సముదాయమునుగూడఁ గనుఁగొనవచ్చును 7. సూర్యుని వెలుగున నడిమికిఁ జీల్చుబడిన వెండ్రుకయొక్క కొననుగూడఁ జూడవచ్చును. కాని పరమాత్మునిమాత్రము సందర్శింపఁజాలము. సాధుజనుల సత్కృప యొక్కటి సంపాదించితిమేని యావస్తువు తనంతన గోచరించును 8. పరబ్రహ్మవిషయమున సమస్తములగు నాక్షేపణలు సమాప్తినొందుచున్నవి. తొక్కికులు పరబ్రహ్మములుగూర్చి తర్కించి తర్కించి మంద

మతులై పోవుచున్నారు 9. పరబ్రహ్మము గురుతినుటలో వివేకము సంకుచితమైపోవుచున్నది. కొనియాడుటలో శబ్దములు వెనుకడుగు వేయుచున్నవి. మనస్సునకుఁగల గమనశక్తియు దానినిజేరుటకుఁ జాలకున్నది 10. వేయిముఖములు గలవాఁడును గొప్పవాఁచాలుఁడునని పేరొందిన దిట్టయగు నాదిశేశువునైతము పరబ్రహ్మను గొనియాడఁజాలక పూర్తిగా మినుగెత్తిపోవుచున్నాఁడు 11. వేదవిరహితమైన దీప్రపంచమునందేదియు లేదు. సమస్తమును వేదము ప్రకటితమొనర్చియున్నది. అట్టి వేదమునైతము ఇదమితమని పరబ్రహ్మమును జూపనేరకున్నది 12. దుర్లభమగు నాబ్రహ్మపదార్థము సాధుసాంగత్యమునను, వారల స్వానుభవకారణమునను నెఱుకలోనికి వచ్చును. కాన నిట్టియోగ్యతగల సాధుసజ్జనుల మహిమవర్ణింప నాకు శక్యముగాదు 13. మాయకుఁగలశక్తి మిగులఁ జిత్రమైనదేగాని యదియు బ్రహ్మపదార్థము నెఱుంగుటకుఁ దోడ్పడనేరదు. మాయాతీతమగు అనంతవస్తువునుగూర్చిన మార్గమును సాధువులగు సజ్జనులే చూపఁదగినవారు 14. వర్ణింపనలవిగాని బ్రహ్మపదార్థము సాధుజనరూపమునఁ బ్రత్యక్షమగుచున్నది. ఇందుచే బ్రహ్మమువలె సాధుజనులును ననిర్వచనీయులు 15.

సాధుజను లానందమునకు మందిరములు. సత్యసుఖ స్వరూపులు. నానావిధానందములకు వారలు మూలభూతులు 16. వారు విశ్రాంతికి విశ్రాంతభూతులును తృప్తికి దృష్టిస్వరూపులునై యున్నారు. ఇంతయేల, భక్తియొక్క పరిణామములే సాధుజనులుగ గోచరించుచున్నవి 17. ధర్మమునకు వారునికీపట్టులు. స్వరూపమునకు సత్పాత్రభూతులు. పుణ్యమునకుఁ బవిత్రమగు దేశములు 18. సాధుజనులు సమాధికి ఆటపట్టులు. వివేకమునకు భాండారస్వరూపులు. సాయుజ్యముక్తికి వారలు అధిష్ఠానులు 19. ఇంతియగాదు సత్యమునకు నిశ్చయులుగను, సార్థకమునకు జయప్రదాతలుగను, ప్రాప్తికి సమయస్వరూపులుగను (సిద్ధరూపులుగను) సాధుజను లలరారుచున్నారు 20. సాధువులన మోక్షలక్ష్మీసమలంకృతులగు శ్రీమంతులు. అసంఖ్యాకులగు నజ్ఞానజీవులను వారు ముక్తులుగఁ జేసిరి 21. సమర్థులును, ఉదారులును (అత్యంత దానశూరులును) నగు సేతరమానవులు సాధుజనులవలె జ్ఞానరూపమగు ధనమును బ్రసాధింపఁ

జాలరు 22. ఎందఱో చక్రవర్తులు, మహారాజులు గతించిరి. ఇంక నెందఱో గతింపనున్నారు. కాని వీరలలో నెవ్వఁడును సాయుజ్యముక్తి నొసంగఁ జాలరు 23. మూఁడులోకములలోని యే ప్రాణియుఁ జేయఁజాలని జ్ఞానదానమును సాధుజను లొక్క-మొగిఁ జేయుచున్నారు. ఇట్టి సాధు జనుల మహిమాతీశయము నెంతని వర్ణింపనేర్తును ? 24. మూఁడు లోకములకు సతీతమైనదియు శ్రుతులవలన నెఱుంగ శక్యముగానిదియు నగు పరబ్రహ్మము సాధుజనులకుఁ బ్రసన్నమైయుండుటచే సాధకుల కంతఃకరణములోనికీజేర నవకాశము గలుగుచున్నది 25. సాధుజనుల మహిమ యీ విధముగ నుండునని కొంచెము దెలిపినాఁడ. వారి నెంతగఁ బ్రశంసించినను దక్కు-వయే. వారలవలననే ముఖ్యపరమాత్మ ప్రకటితమగు చుండును 26.



ఆటవసమాసము - శ్రోతలస్తుతి.

ఇప్పుడు భక్తులు, జ్ఞానులు, సాధువులు, సజ్జనులు, విరక్తులు, గుణ వంతులు, సత్యవాదులు నగు శ్రోతలకు వందనము లొనరించుచున్నాఁ డను 1. శ్రోతలారా! మీరలు సత్త్వగుణమునకు సముద్రమువంటివారు. మఱియు బుద్ధివిశేషమునకు మందిరములు. శబ్దరత్నములకు గనులు 2. మీరు బహువిధార్థరూపమగు సమృతమును సేవించువారలను నిశ్చయు లగు పురుషులునై యుంటిరి 3. మీ ధారణ (స్మరణశక్తి) అంతటలేనిది. ఈశ్వరాంశముతో మీరలవలరించిరి. మీరు ప్రత్యక్ష దైవతములవలె నాసీనులై యున్నారు. ఇంతియకాక శ్రోతలారా! మీరలు శాంత స్వరూపులును, సత్త్వగుణవిశిష్టులునునగు ఋషీశ్వరమండలిగ గోచరించు చున్నారు. మీ కారణముననే సభామండలములందుఁ బరమ శోభ వ్యాపించుచున్నది 4. పరమాత్ముఁడు మీ హృదయ కమలములలోఁ బ్రకాశించుచున్నాఁడు. సరస్వతీదేవి మీ ముఖములందు మనోహరముగా విహరించుచున్నది. మఱియు సాహిత్యవార్తలను భావించుటలో మీరలు బృహస్పతివలెఁ గనుపించుచున్నారు 6. మీరలు పవిత్రతలో నగ్నిరూపులు. సంపూర్ణ కరణయుతులగు సూర్యభగవానులు, జ్ఞాతృత్వము

నందు మీ దృష్టియెదుట బ్రహ్మాండమొక లెక్కలోనిదిగాదు 7. అఖండ సావధానమాపులై మీరలు రాజిల్లుచున్నారు. మీరెల్లరు భూత భవిష్యద్వర్తమాన విషయముల నెఱుంగనగు దివ్యజ్ఞానసంపన్నులరు. ఇంతియగాక నిరంతరము మీరు నిరభిమానులుగ నాత్మజ్ఞానులుగ నున్నారు 8. మీ దృష్టియెదుటకు రానిదెద్దియును బ్రపంచమునందు లేదు. మీ హృదయములు ముఖ్యపదార్థమును (బ్రహ్మమును) లక్షిత మొనరించెను 9. నేను చెప్పబోవునదంతయు మీకందఱి కింతకుమున్నె తెలియును. ఇక నిప్పుడు మీ ముందు జ్ఞాతృత్వాభిమానముతో నేనేమిచెప్పవలయునో దోచకున్నది 10. అయినను మీరలు గుణగ్రహణ పారీణులు. కావున సందేహరహితుండనై చెప్పుచున్నాడను. భాగ్యోపేతులగు నీ శ్రోతలు నామాటల నాలింపకపోరు 11. భాగ్యయుతులగు పురుషులు నిరంతరము దివ్యాన్నములఁ జవిజూచుచు మనస్సు మార్పు నొందుటకు ఒక్కొక్కప్పుడు శుష్కాన్నముగూడ నారగించుచుందురు. అటులే యీ నా ప్రాకృత భాషావచనములను (శుష్కాన్నమునువలె) సజ్జనులగు శ్రోతలు స్వీకరింతురుగాక 12. నా శక్తికొలది హృదయ పూర్వకముగఁ బరమేశ్వరుని నుపాసించుచున్నాడను. అటులని పరమాత్ముని పూజ బొత్తిగాఁ గావింపనేరూడదని నేనెందును జెప్పలేదు 13. అట్లే నేనొక వాగ్దుర్లభుడను (చెప్పుటకుఁ బూర్ణమగు శక్తిసామర్థ్యములు లేనివాడను). శ్రోతలారా! మీరు సత్యముగాఁ బరమేశ్వరులు. ఇక నిప్పుడు నా సరళరహితమగు వాక్కుతో మిమ్ములను బూజింప నభిలషించితిని 14.

పాండిత్యము, కళ, చతురత్వము, కావ్య ప్రబంధశక్తి, భక్తిజ్ఞాన వైరాగ్యములు, వచనమాధుర్యము మున్నగు సల్లక్షణములు నాయం దేవియులేవు 15. నా వాగ్విలాసస్థితి యిట్టిది. అగుగాక. ఇప్పుడు నేనుఁ జెప్పఁదలంచినది ప్రసన్నతాపూర్వకముగా నివేదించెదను. ఏలయన జగదీశ్వరుడు భావమునకే యాఁకలిగొనియున్నాడు 16. శ్రోతలగు మీర లందఱు ప్రత్యక్ష జగదీశ్వరమూర్తులు. మీ సన్నిధిలో నా పాండిత్య మెంతటిది. అల్పమితిని బుద్ధివిహీనుడనగు నేను మీయెదుట సాహసించుచున్నాను. ఈ ప్రపంచమునందు (సమర్థుని) పుత్రుఁడు మూర్ఖు

డై నను దనతండ్రియెదుట ధృవ్వుత్వము (తనపట్టును) నెరవేర్చెడిసామర్థ్యము వానికేగూడుచుండును. దీనినే తెలిసికొని సాధుమూర్తులగు మీ సన్నిధిలో నేదియో చెప్పటకు సాహసించుచున్నాడను 18. పెద్దపెద్ద పులులను, సింహములను జూచి ప్రజలు భయపడి పాటిపోవుదురు. కాని యాజంతువుల పిల్ల లా జంతువులముందు నిర్భయముగా నాటలాడుచుండును 19. అటులే సాధుజనుల దాసుడగు నేను సాధువులగు మీ ముందేదియోఁ జెప్ప సాహసించుచున్నాడను. మీరలు నన్ను తమించితీరెదరని విశ్వసించుచున్నాడను 20. నిరర్థకముగాఁ దనవాఁడు భాషించునపుడు విజ్ఞాఁడాదరముతో సమర్థించుచుండును. అటులే నేను జెప్పుదానిలో నేడేని దొసఁగున్నచో మాతాడక ఆ న్యూనతను బూర్తిజేయ గోరెదను 21. ఇది ప్రీతియొక్క లక్షణము. మనస్సు తనకుఁదానే లోపములను సవరించుకొనును. సాధుసజ్జనులగు నో శ్రోతలారా! మీరు లోకమునకుఁ దల్లి తండ్రులవంటివారు 22. నా భావములను హృదయమునందుంచుకొని యుచితమేదియో దాని ననుగ్రహపూర్వకముగ నొనర్చుడు. ఇకముందు రాఁబోవు కథయందు ధ్యానమునుంచుడని యీ దాసానుదాసుఁడు మిమ్ములనందఱను బ్రార్థించుచున్నాడు. 23.

ఏడవ సమాసము - కవీశ్వరస్తుతి.

కవీశ్వరులారా! మీకీపుడు వందనములొనరించుచున్నాడను. మీరలు శబ్దసృష్టికి స్వాములు. వేదరూపముతో నుత్పన్నులై న పరమేశ్వరులు 1. మీరలు సరస్వతీదేవికిఁ బ్రత్యక్షనిలయులు. సమస్తముగు కళలకు జీవనులు అంతియగాక నిజముగా బహువిధములగు శబ్దములకు మీరలు భువనములు 2. మీరలు పురుషార్థమునకు వై భవప్రాయులు. జగదీశ్వరుని మాహాత్మ్యమును, ఆ దేవుని నానావిధ లీలావిలాసములను, సత్కీర్తిని వర్ణనము గావించుటకై మీరలు నిర్మింపఁబడితిరి 3. శబ్దరత్నములకు మీరలు సముద్రములై ముత్యములకుఁ దెఱచిన చెఱువులై నానా ప్రకారములగు బుద్ధి విశేషములకు నాశ్రయభూతులయి యుత్పన్నమైతిరి 4. ఆధ్యాత్మిక గ్రంథములకు మీరలు గనులు. మఱియు మాట

లాడనేర్చిన చింతామణులు. శ్రోతలను బ్రసన్నాత్ముల గావించుటలో గామధేను దుగ్ధధారలు 5. ఇంతియగాదు. మీరలు కల్పనమునకుఁ గల తరువులు. మోక్షమునకు ముఖ్యమగు నాధార స్తంభములు. కవులారా! సాయుజ్యము క్రియే బహురూపములతో నలరారు మీరుగాఁ బ్రకటన మైనది 6. ఇహలోకమునకెగాదు మీరలు పరలోకమునకుఁగూడ ముఖ్య స్వార్థులు. యోగులకు రహస్య మార్గభూతులు. ఏలయన, మీరలు జ్ఞానులకుఁ బరమార్థరూపమగు గృహమునుగావించి ప్రసాదింప నవతరించి తిరి 7. మీరు నిర్గుణ పరబ్రహ్మమూర్తులు. మాయనుండి వేరై న పర మాత్మ లక్షణ లక్షీతులరు 8. మీరలు వేదమునకు నంతర్భావరూపులు. పరమేశ్వరుని యలభ్యభావములు. కాననే ఆత్మబోధము కవిరూపమున సులభసాధ్యమయ్యెను 9.

మోక్షోపేక్ష గలవారలకు మోక్షనిధిజూపుటకుఁ గవి యంజనము వంటివాఁడు. కవి సాధకులకు సాధనము. సిద్ధపురుషులకు సమాధానము. ఇందు సుంతయేని సందియములేదు 10. కవి స్వధర్మమున కాశ్రయ భూతుఁడు. మనోనిగ్రహమున గవి పెట్టినపేరు. ధార్మికభావమున వినయ మున నెన్నఁదగువాఁడు. ఇంతియగాక వినయమునునేర్చు బోధకుఁడు 11. వైరాగ్యము రక్షించుటయందును భక్తసమూహము నలరించుట యందును బహువిధములగు స్వధర్మములను గాపాడుటయందును గవిని మించినవాఁడులేడు 12. ప్రేమించువారలకుఁ బ్రేమస్థితిగను, ధ్యానించు వారలకు ధ్యానమూర్తిగను, ఉపాసకులపాలిటికిఁ గీర్తికాముఁడుగను నుండు కవీశ్వరుని మహత్త్వమెంతని పొగడఁగలను 13. కవుల మూల ముననే సమస్తసాధనములు సమకూరుచున్నవి. నానావిధములగు ప్రయత్నములు కవుల కౌశలముల కతననే ఫలించుచున్నవి. ఇంతయేల? మానవుల కార్యములు ఫలించుటకుఁ గవుల కౌశలమే ముఖ్యమగు కారణమై యున్నది 14. కవియొక్క వాగ్విలాసములకతన మనుజులకుఁ గవితా విషయకమగు ననన్యసాధ్యసంతోషము సమకూరుచున్నది. ఆతని కారణ ముననే కుశాగ్రబుద్ధులకుఁ గవిత్వముచెప్పఁగల శక్తిసంపద చేకూరు చున్నది 15. విద్వాంసులకు యోగ్యత కవులకతననే లభించుచున్నది. సామర్థ్యవంతులకు శక్తిప్రదాయకుఁడును, నేర్పరులకు నానావిధములగు

కౌశలముల ననుగ్రహించువాడును నగు కవిమహిమ గొనియాడ నేరి
తరము ? 16. కావ్యప్రబంధములు, నానాప్రకారములగు ఛందస్సులు,
గద్యపద్యభేదాభేదములు, పదప్రాసములు మున్నగు కవితా లక్షణములకుఁ
గవిజనులే కర్తలు 17. కవులుసృష్టి కలంకారములు. లక్ష్మీదేవికి శృంగార
విలాసములఁ బ్రసాదించు ధన్యులు. సకల కార్యసిద్ధులకు నిర్ధారణకర్తలు
18. సభలు కవులవలననే ప్రకాశవంతము లగుచున్నవి. భాగ్యభోగ్య
ములకుఁ గవిరాజులే విభూషణములు. బహునిధములగు మానవసౌఖ్య
ములకుఁ గవులే రక్షకులు 19. కవి లోకోద్ధారణమునకు దేవాంశముతో
నుద్భవించినవాడు. ఋషులకంటటి యశోవిభవము మహత్త్వము గలుఁ
గుటకుఁ గవులే కారకులు. బహునిధములగు శాస్త్రధర్మములు వాని
వానిమహత్త్వములు సమన్వయించుటలోఁ గవినిమించినవాఁడు లేడు 20.
కవియొక్క వ్యాపారమే (కావ్యరచనమే) లేకపోయినయెడల లోకోద్ధారణ
మునకే యవకాశముఁ జిక్కదు. కావుననే కవిని సమస్తసృష్టికి నాధార
భూతునిగాఁ జెప్పగల్గితిని 21. అపారములగు శాస్త్రములను జదివి వాని
సారభూతమగు జ్ఞానముగడించుట కవులవలననే మానవజాతికి సిద్ధించినది.
కవులవలననే బుద్ధిశాలురగు ధన్యులకు సర్వజ్ఞత్వము సమకూరుట
తటస్థించుచున్నది 22. పూర్వకాలమునందు వ్యాసభట్టారకుఁడు వాల్మీ
కులవారు కవులను గీర్తినొంది లోకోద్ధరణము గావించిరి. వారివలననే
గదా జనులందఱకు జ్ఞానములభించినది 23. మొట్టమొదటనే కవులు గ్రంథ
సముదాయమును రచించిరి. అందుచేతనే పండిత్యము యోగ్యత జనులకు
సిద్ధించినది. ఇంతయేల , కవులవలననే పండితులకుయోగ్యత లభించినది 24.
కవులయోగ్యత యీ విధముగా లోకోత్తరమైనది. కావుననే పూర్వు
లలో మిగుల విఖ్యాతులై గొప్పకబ్బములు రచించిన మహాకవులకును,
ఇపుడు కవిత రచించి కీర్తి గడించుచున్నవారికిని, ముందు వాఙ్మయ
లోకము బాలింపనున్న భవిష్యత్కవి సముదాయమునకును నేను వంద
నము లొనరించుచున్నాఁడను 25. పలుతెఱంగులఁ బేర్పొందిన నేర్పరి
తనము లన్నింటికిని గవియే యాటపట్టు. కవిముఖమునుండి బహిర్గతముల
గుటకు వేదములు శ్రుతులు సుతాహపడుచుండును గావునఁ బ్రత్యక్ష
ముగా బృహస్పతియని కవిని బ్రశంసించుచున్నాఁడను 26. పరోపకారము

వలని ప్రశస్తిని సాటుటకుఁ గవులెన్నియో శాస్త్రవిహితములగు యుక్తల నెఱింగించుచున్నారు. ఎట్టి సందియమునైన నివారించుటలోఁ గవులకుఁ గలశక్తి గొనియాడ నెంతవానికేని యశకృము 27. ప్రపంచమునెడఁ బ్రసన్నత దాల్చుటకై యవతరించిన యమృతపూరితమగు మేఘరాజముగఁ గవిని సంభావింపనగును. నవవిధములగు రసములను బ్రవహించు నటులఁ జేయుటలోఁ గవులు ప్రవాహముల వంటివారు. నానావిధములగు సౌఖ్యములను బ్రసాదించుటలోఁ గవులు పరిపూర్ణ సరోవరములు 28. వివేకభాండారములు కవులుగా మనుష్యరూపమునఁ బ్రకటితమైయున్నవి. కవులన సమస్తవిధములగు విజ్ఞానములకు నునికిపట్టులు 29. సంసారులగు మానవులకుఁ బూర్వజన్మసంచితమగు సుకృతాతిశయమున లభించిన యుత్తమపదార్థముల శక్తిని ధరించి కవులీ లోకమున నవతరించిరి 30. కవులు ప్రజల కనేకవిధముల నుపకరించుకొఱకు అక్షయానంద పూర్ణ మగు సుఖ సౌకర్యము నందరించుచున్నారు 31. వీరలు నిరంజనులు (పరబ్రహ్మమూర్తులు) లేదా వీరలు విరాట్పురుషుని యోగస్థితియైనఁ గావలయును. కాదుకాదు సత్యమునెఱింగితిని. వీరలు భక్తియోగమునకు ఫలశ్రుతిరూపమున ఫలించిన ధన్యులు 32. ఇప్పటి కీవర్ణనము చాలును. నిశ్చయముగాఁ గవులు లోకమున కాధారమూర్తులు. ఇందువలననే వారలకు హృదయపూర్వకముగ సాష్టాంగవందనము లొనర్చుచున్నాను.

ఎనిమిదవ సమాసము — సభాస్తుతి.

ముక్తి సులభముగాఁ బడయుట కనుకూలించునదియు స్వయముగా సచ్చిదానందమూర్తియగు పరమాత్ముడు వసించు నెలవును నగు నీ సభలకు వందనముల నొనరించుచున్నాడను 1.

శ్లో॥ నాహం వసామి వై కుంతే యోగినాం హృదయే రవే |

మద్భక్తా యత్ర గాయంతి తత్ర తిస్థామి నారద ||

“నేను వై కుంతమునం దుండను. యోగుల హృదయమునందును నుండను. ఓ నారదమునీ! నాభక్తులు నన్నేస్థానమునందు గానము చేయుచుందురో యచ్చట నేను నివసించెదను.” అని భగవానుడు స్వయ

ముగాఁ జెప్పుచున్నాఁడు 2. అందువలననే యెచ్చట భక్తులు గానము చేయుచుందురో దానిని శ్రేష్ఠమగు సభయని చెప్పుదురు. ఎచ్చట ఈశ్వర నామోచ్ఛారణఁ జేయుటచే జనించిన కోలాహలము జయ జయాకారములతో గర్జింపఁబడుచున్నదో యదియే వై కుంఠము 3. ఎచ్చట ప్రేమాన్నితులగు భక్తావతంసుల గీతములును, భగవంతుని కథలును, హరికీర్తనములును, వేదవ్యాఖ్యానములును, పురాణశ్రవణము జరుగుచుండునో 4. పరమేశ్వరుని గుణానువాదము, అనేక నిరూపణములనుగూర్చిన సంవాదములు, ఆధ్యాత్మిక విద్యయొక్కయు భేదాభేదములయొక్కయు మథనము జరుగుచుండునో యదియే సభయని చెప్పఁబడును 5. ఎచ్చట సాధకులకుఁ గలుగు సందియములు నానావిధములగు వాగ్విలాసములతో నివర్తి గావింపఁబడునో, యెచట సందేహ వంతులు తృప్తి నొందుదురో, యెచట నింపు లొలయుఁ జక్కని మాటలచే భగవానుని ధ్యానమూర్తి భక్తుల హృదయములలో నివసించునో, యట్టి సభల పవిత్రత నెన్న నేరితరము? 6. ప్రేమాన్నితులు, భావుక భక్తులు, గంభీరశీలురు, సత్వగుణప్రధానులు నగు సభ్యులు రమ్యముగను రసయుక్తముగను బాటలు బాడెడు గాయకోత్తములు, నిష్ఠావంతులు, కర్మశీలురు, ఆచారశీలురు, దానశీలురు, ధర్మశీలురు, శుచిమానులు, పుణ్యశీలురు, అంతశ్శుద్ధులు, కృపాళురు, యోగులు, వీతరాగులు, ఉదాసీనులు, నియమకర్తలు, ఇంద్రియనిగ్రహులగు తాపనులు, విరక్తశీలురు, నిస్ప్రహులు, అరణ్యవాసులు, దండధారులు, జటాధారులు, నాథ పంథులు, ముద్రాధారులు, బాలబ్రహ్మచారులు, యోగీశ్వరులు, పురశ్చరణులు, తపస్వులు, తీర్థావాసులు, మనస్సులు (మనస్సును స్వాధీనమున నుంచుకొన్నవారు) మహాయోగులు, జనష్యులు (జనసమానముగా లోకానుసారులై నడచువారు), సిద్ధులు, సాధులు, సాధకులు, మంత్రశోధకులు, ఏకనిష్ఠాపాసకులు, గుణగ్రాహులు, సాధుశీలురు, సజ్జనులు, విద్యజ్ఞులు, వేదజ్ఞులు, శాస్త్రజ్ఞులు, మహాజనులు, బుద్ధులు, సర్వజ్ఞులు, విమలసమాధానకర్తలు, యోగులు, వ్యుత్పన్నులు (శాస్త్రాది జన్య పరిజ్ఞానముగలవారు), ఋషీశ్వరులు, ధూర్తులు, తార్కికులు, కవీశ్వరులు, మనోజయముగల మునీశ్వరులు, దిగ్గల్గియులు (దిశలే

వల్కలములుగఁ గలవారు), బ్రహ్మజ్ఞానులు, ఆత్మజ్ఞానులు, తత్త్వజ్ఞానులు, పిండజ్ఞానులు, యోగాభ్యాసులు, యోగజ్ఞానులు, సంగరపీతులు, పండితులు, పౌరాణికులు, విద్వాంసులు, వైదికులు, భట్టులు, పాఠకులు, యజుర్వేదులు, ఉత్తమ మహాశ్రోత్రియులు, యాజ్ఞికులు, అగ్నిహోత్రులు, వైద్యులు, పంచాక్షరులు, పరోపకారులు, త్రికాలజ్ఞులు, బహుశ్రుతును, నిరభిమానులు, నిరపేక్షులు, శాంతిశీలురు, క్షమాశీలురు, దయాశీలురు, పవిత్రులు, సత్యశీలురు, అంతఃపవిత్రులు, జ్ఞానశీలురు మున్నుగాఁగల వివేకశాలురగు నీశ్వరసంబంధులగు భక్తులు వసించుతావును, సభానాయకుఁడు భక్తిభావముతో నానందించు ప్రదేశమునునగు సభయొక్క యలౌకికమహిమ నెంతని కొనియాడనేర్తును? 7-20. పరమార్థచింతనులగు జనుల సముదాయము భగవంతుని కథలఁ శెప్పుచు, నొకరు చెప్పుట నాలించుచు నెచట గాలము గడుపుచుండునో యచ్చట సహజముగాఁ బ్రజోద్ధరణ కార్యము (ప్రజలు తరించుట) జరుగుచుండును 21. సత్యము, ధైర్యము మొదలగు సుత్తమ గుణములుగల సత్వగుణశాలురు నివసించుతావున నెల్లప్పుడు సౌఖ్యము నిండియుండును 22. విద్యాసంపన్నులు, కళావేత్తలు, విశిష్టగుణయుక్తులు, సజ్జనులు, భగవదనుగ్రహపాత్రులు నెచట సమావేశమైయుందురో 23, ప్రవృత్తులు, నివృత్తులు, ప్రపంచ వ్యవహారదక్షులు, పారమార్థికులు, గృహస్థాశ్రములు, వానప్రస్థులు, సన్న్యాసులు మున్నగువారలును, బాలురు, వృద్ధులు, తరుణులు, పురుషులు, స్త్రీలు మున్నగువారలును నెచట సంతోకరణమునఁ బరమాత్ముని ధ్యానముఁజేయుచు నఖండనిష్ఠతో నుందురో యట్టి సభకు మఱిల నొకమాటు నమస్కరించెదను 24-25. పరమేశ్వరభక్తులును, చేతనులకు సందేహనివృత్తి గావించువారునునగు సుత్తములకు నావందనములు 26. నిత్యమును భగవంతుని గుణకీర్తనము ఎడతెగక జరుపఁబడు సభకు నమస్కరించుచున్నాఁడను 27. దేవతలులగు సజ్జనులతోఁ గలిసిమెలిసి యుండువారలకు మోక్షము లభించితీరును. ఈ మాటలు నా స్వకపోలకల్పితములు గావు. మహానుభావు లగువారలనేకస్థలములలో గ్రంథములందుఁ జెప్పినవియ్యె 28. తరింపదలచినవారలకుఁ బరమాత్మ గుణకీర్తనము మిగుల ముఖ్యమైనది. అది యెచట

జరుగునో యదియె శ్రేష్ఠమగు సభ. పరమాత్మునికథల నాలించుచున్న యెడల ననేకములగు దుస్సందేహములు తొలగిపోవుట సత్యము 29.

తొమ్మిదవ సమాసము - పరమార్థస్తుతి.

ఇప్పుడు సాధకులకు ముఖ్య స్వార్థమగు నీ పరమార్థమును స్తుతించుచున్నాడను. పరమార్థయోగ మన్నిటికంటెను గొప్పది 1. ఇది యోచించిచూచిన సులభసాధ్యముగాఁ గానిపించునుగాని సత్సమాగ మమునందలి మర్మము నెఱుంగనివారల కీది మిగుల దుర్గమముగా నున్నది 2. పరమార్థమనఁ బ్రత్యక్షమగు పరబ్రహ్మసాక్షాత్కారము. పరమార్థమన ననేకసాధనముల ఫలములను అప్పిచ్చుటవంటిది (కాలాంతరమున ఫలప్రాప్తిలోనికి వచ్చును). పరమార్థము నెఱింగినవారలకు వేద శాస్త్రములసారము త్వరలో ననుభవమునకువచ్చును 3. (ఈ బ్రహ్మరూప మగు పదార్థము) ఉండుటకు నలుమొగముల నావరించి లోకమంతటను నిండియున్నదిగాని అణుమాత్రమేనియుఁ గాన్పింపకున్నది. లోకులు సన్న్యాసు లగుచున్నారెగాని యేకదేశీయతాకారణమునఁ బరమార్థమును బొందఁజాలకున్నారు 4. ఆకాశమార్గమునఁ బ్రయాణముచేయుట కను కూలములగు రహస్యమార్గములు సమర్థులగు యోగులకే తెలియును. ఇతరుల కీరహస్యవిషయము సాధారణముగాఁ దెలియనేరదు 5. పరబ్రహ్మము (పరమార్థము) సారమునకుఁ గూడ సారభూతము. అది యఖండరూపముగ అక్షయరూపముగ అపారముగనున్నది. ఎన్నివిధముల నగచ్ఛాట్లుపడినను చోరుఁడు దాని నెన్నటికిని దొంగలింపజాలఁడు 6. దానికి రాజభయముగాని, అగ్నిభయముగాని లేదు. ఆరణ్యజంతువుల వలని భయముగూడ లేదని చెప్పవలయునా? 7. పరబ్రహ్మము ఒకచోట నుండి మరియొకచోటికిఁ గదలునది గాదు. తనతావు నది యెన్నటికిని విడువదు. కాలాంతరములందుఁగూడ దానికి మారుపులేదు. మొదట నది యెటనున్నదో సర్వకాలసర్వావస్థలలోఁగూడ నచ్చటనేయుండును 8. చాలకాలము గడచిపోయినపిదపఁగూడ దానియం దెట్టిమార్పును గలుగఁ భోదు. ఎక్కువతక్కువలు గలుగవు. దాని ముఖ్యత త్వ స్వరూపమును

గూర్చి యింతకెక్కుడు తెలుపఁ బనిలేదు 9. పరబ్రహ్మము అరుగదు. అదృశ్యమునొందదు. గురుఁడను నంజనముతోఁ జూచిననే యది కని పించును. లేకున్న నెన్నఁటికిని గనిపింపదు 10. పూర్వము సమర్థులని పేరొంది గతించిన యోగులకుఁగూడఁ బరమార్థమై ముఖ్య స్వార్థమైనది. ఇది పరమగుహ్యము. కావుననే దీనికిఁ బరమార్థమును పేరువచ్చినది 11. వెదకి చూచినవారలకె యీ పరమార్థము లభించినది. సిద్ధముగనుండునను నిది యితరులకు జన్మజన్మాంతరములదనుక లభింపలేదు 12. పరమార్థ మునకుఁగల యపూర్వమహత్త్వము నెంతని తెలుపఁగలను? దీనికి జన్మ మృత్యువులనునవి యెన్నఁటికి నంటుకొనవు. దీని సాహాయ్యమున సాయుజ్య త్వపదవి (పరబ్రహ్మములో లీనమయ్యెడుపదవి) వెంటనే లభ్యమగును గదా! 13.

పరమార్థవివేకమువలన మాయ దూరమగును. సారమునసారము నిర్ణయించు జ్ఞాన మలవడును. అంతఃకరణమునందుఁ బరబ్రహ్మజ్ఞాన ముదయించును 14. సర్వవ్యాపకుఁడగు పరమాత్ముని సంబంధమగు జ్ఞానముగలవాఁడై యీ బ్రహ్మాండమును జ్ఞానముచే దనయందు లయము గావించుకొను సాధకున కీపంచభూతముల క్రిడాదికములు తుచ్ఛముగా గానిపించును 15. పరమాత్మ వివేకము గలిగినంతమాత్రముననే యంతః కరణమునం దీ దృశ్యప్రపంచమంతయు మిథ్యగా గోచరించును. మఱియు నీ ప్రపంచము మాయయొక్క మోసపుడడికయని బోధపడును 16. అంతఃకరణమునందు బ్రహ్మసిద్ధి సమావేశముకాగానే సందేహములన్నియు బ్రహ్మాండమును దొలగి యావలికిఁ బోవును. కంటికిగుపడు ప్రతివస్తువుగూడ జీర్ణాతిజీర్ణముగను వికారముగను గనుపించును 17.

పరమార్థస్వరూపము ఇటులుండునని కొంచెము తెలిపితిని. పర మార్థమును గడింపఁదలంచువారల కిదియే ముఖ్యమగు స్వార్థము. శ్రేష్ఠ మగు నస్తుసమూహములో నిదియే మిగుల శ్రేష్ఠమైనది. దీనిని వర్ణించుట యసాధ్యము 18. బ్రహ్మాదులకుఁసైతము విశ్రాంతి లభించుచున్నది. యోగులు పరబ్రహ్మమునందుఁ దన్మయు (లీను) లగుచున్నారు 19. సిద్ధులకు, సాధుజనులకు, యోగులకుఁ బరమార్థము విశ్రమస్థానమై యున్నది. చివరకు సత్త్వగుణస్థూర్ణులగు జడపురుషులకుఁగూడ పర

మార్గము సత్సంగత్యముకతన నెంతయు సులభసాధ్యమైయున్నది 20. పరమార్థమె మానవ జీవితమునకు సార్థకము. పరమార్థము మానవులను సంసార సాగరమునుండి యొడ్డునకుఁ జేర్చును. పరమార్థము ధార్మికులను శ్రేష్ఠులుగా పుణ్యలోకమునకుఁ జేర్చును 21. తపస్సులకుఁ బరమార్థమే ముఖ్యముగా నాశ్రయము. సాధకులకుఁ బరమార్థమే యాధారము. పరమార్థము భవసాగరమునకుఁ బారమును జూపించును 22. పరమార్థ విదుఁ డెవఁడో యాతఁడె రాజు. పరమార్థము నెవఁడు గడింప జాల కున్నాఁడో యాతఁడె నిజమైన బిచ్చగాడు. ఇట్టి లోకోత్తరము పవిత్రమునగు పరమార్థమునకు ఊపమానమును దేనితో నీయఁగలను? 23. బహుజన్మసంచితముగా పుణ్యఫలము ప్రోగై నయపుడె మానవుడు పరమార్థి యగును. అంతియగాక పరమాత్మానుభవప్రాప్తి నొందును 24. పరమార్థము నెఱింగిన మానవుని జీవితము సర్వవిధముల సార్థకమైనదని తలంపనగును. పాపులగు నన్యమానవులు కులక్షయము గావించుటకే జనించిరి. పరమాత్మునిఁ బ్రార్థింపక సంసారసంబంధముగా జంజాటము లతో నుండు మూర్ఖుని ముఖమును గూడఁ జూడఁగూడదు 25. పరమార్థ సేవనము గావించి శరీరమును సార్థకముచేయుటయు హరిభక్తితోఁ దన్నె గాక తన పూర్వులనుగూడ సుద్ధరించుటయు సత్పురుషుని విధి 26.

పదియవ సమాసము — నరదేహస్తుతి.

ఈ నరదేహమునకు ధన్యవాదము ధన్యవాదము. పరమార్థము సాధకుల కీ నరదేహము వలననే లభించుచున్నది 1. ఈ నరదేహము ధరించినకారణముననే కొందఱు మానవులు భక్తిలో లీనమైరి. కొందఱు పరమవిరక్తులై గిరికందరములలోఁ బరమార్థచింతనలై వసించుట కీ నరదేహమే కారణమైనది 2. కొందఱు నిర్వాప్యసంగులై తపముగావించుచున్నారు. ఇంకఁ గొందరు మహామంత్రములను బురశ్చరణము నొనరించుచున్నారు. మరికొందఱు నిష్ఠావంతులై భగవంతుని యఖండనామమును దలంచుచుఁ గాలము గడుపుచున్నారు 3. కొందఱు తపము గావించుచున్నారు, కొందఱు యోగములం దభినివేశము సంపాదించి సాధనము.

గావించుచున్నారు. కొందఱు వేదాధ్యయనము నొనరించుచు శాస్త్ర వివేకము సంపాదించి జ్ఞానానంద మనుభవించుచున్నారు. ఇందఱిన్నివిధములఁ దరించుమార్గములను వెదకుకొనుట యీ సరదేహసహాయమునఁ గాన నెంతని దీనిని బొగడఁగలను? 4. ఒకఁడు హఠయోగము నభ్యసించి దేహము నత్యంతకష్టముల పాలొనరించుచున్నాఁడు. మరియొకఁడు భావబలముతోఁ దీవ్రముగా యత్నించి పరమాత్ముని సన్నిధికి జేరుచున్నాఁడు 5. ఒకఁడు లోకములో నింతవాఁడైతేడను ప్రఖ్యాతినిగడించి మహాసుభావుఁ డయ్యెను. ఇంకొకఁడు సుప్రసిద్ధుఁడగు భగవద్భక్తుఁడని కీర్తిని గడించెను. ఇంకొకఁడు సిద్ధుఁడుగమారి యాశ్చర్యకరముగా నాకాశమున సంచారము గావించుచున్నాఁడు 6. భగవానుని యనంత తేజములో నొకఁడు తేజముగా లీనమైపోయినాఁడు. ఒకఁడు జలములో జలముగాఁ గలసిపోయినాఁడు. ఒకఁడు చూచుచుండఁగనే వాయుస్వరూపమునందుఁ గలసి యదృశ్యుడై పోయినాఁడు 7. ఇందఱిన్నివిధముల నతిలోకమహిమ జూపుట కీసరదేహమే గదా హేతువు. మానవులలోఁ గొందరు ఒక దేహముతోనుండి సుంతలో ననేకదేహములను ధరించుచున్నారు. కొందరు చూచుచుండఁగనే యదృశ్యమై పోవుచున్నారు. కొందరొక స్థలమునఁ గూర్చుండి యాసమయముననే యనేకస్థానములలోనను, సముద్రములందును భ్రమణముగావించుచున్నారు 8. కొందరు మంత్రిత, క్షిని వశీకరణమొనరించుకొని పెద్దపులి, సింహము మున్నగు భయానకజీవములపై నాసీనులై ప్రయాణము గావించుచుందురు. కొందరు అచేతనము లగు వస్తువులను బ్రాణుల నడిపించునటుల నడిపింతురు. కొందరు తపోబలముచే నగ్ని సుతృప్తిజేసి చచ్చినవారలను గాల్చివేయుదురు 9. కొందరు జ్వలించుచున్న అగ్నిహోత్రము నాట్టివేయుచున్నారు. కొందరు నిండు కొనియున్న జలము నింకించుచున్నారు. కొందరు జగమునంతటను నిండి నిబిడముగానున్న ప్రాణవాయువును నిరోధించుచున్నారు. ఇదియంతయు వారికి సరదేహమహత్వముననేగదా సమకూరినది 10.

ఎందఱెందఱో హఠయోగనిగ్రహులు, నిశ్చయశీలురు, బహు విధసిద్ధులను గై వసము గావించుకొనిన సిద్ధాత్ములు గఠించిరి 11. వీరలె గాదు, మనోనిగ్రహము గావించిన ధన్యుడు, వాచాసిద్ధుడై న సుకృతా

త్మండు, అల్పసిద్ధినొందిన కృతార్థుండు, సర్వసిద్ధులను గడించిన పుణ్యాత్మండు మొదలగు మహానుభావు లెందరో నానావిధముల విఖ్యాతి గడించి సిద్ధులై గతించిరి 12. నవవిధములనొప్పు భక్తిరూప రాజమార్గమునఁ బ్రయాణముగావించి పరమార్థమును గడించిన సుకృతు లెందరో లోకమునఁ గలరు. అటులే యోగులలోఁ గూడ రహస్య మార్గమున బ్రహ్మలోకము జేరిన మహానుభావు లెందఱో యున్నారు 13. సాధకులలో వైష్ణవుడై విష్ణులోకమునకు, బ్రహ్మస్వరూపుడై సత్యలోకమునకు, శివ స్వరూపియై కైలాసమునకుఁ జేరినవార లెందరోగలరు 14. సరదేహధారులలో నింద్రలోకమున కింద్రులై నవారును, పితృలోకమునకరిగి పితృస్వరూపులై నవారును, తారకాసదనమునందుఁ దారకలై నవారును, క్షీరసాగరమునఁజేరి క్షీరసాగరశాయిగ మాతినవారలును బలువురు గలరు 15. కొందఱు సాలోక్య, సామీప్య, సారూప్య, సాయుజ్యములను నాలుగు విధములగు ముక్తులను గోరికదీర ననుభవించుచున్నారు. ఇదియంతయు సరదేహమహత్త్వముననే సమకూరినది 16.

అసంఖ్యాకులగు సిద్ధులును, సాధువులును, సజ్జనులును దమతమ హితమును సాధించిన దీ సరదేహమహత్త్వముననె. ఇట్టి మానవదేహమహత్త్వము నెంతని కొనియాడగలను 17. ఈ మానవదేహసహాయమునకు నానావిధములగు ధనములను దానము గావించుటవలనను సారాసార విచారణము గావించుటచేతను అనేకులు ముక్తులై నటుల మనము విని యున్నారము 18. ఈ మానవసేవ దేహసంబంధముననే. పలువురు తత్తమ లోకములను బడయఁ గలిగిరి. మఱియు సహంభావమును విడచినంతనె సానందముతో సౌఖ్యము లొందగల్గిరి 19. మానవదేహము నొందిన పిదపనే చేతనులకందఱకు సంశయములు నశించుచున్నవి. మఱియు నుత్తమ గతులుకూడ చేకూరుచున్నవి 20. పశుదేహముతో నెట్టియుత్తమగతి నేని సాధింపజాలమని మనమందఱ మెఱింగినసంగతియె. పరలోకము లభించుటకు మానవదేహము సర్వవిధముల సహాయపడుచున్నది 21. ప్రాణు లీ సరదేహ సహాయముననే సజ్జనులుగను, మహాత్ములుగను, ఋషులుగను, మునులుగను, సిద్ధులుగను, సాధువులుగను, సమాధానులుగను, భక్తులుగను, ముక్తులుగను, బ్రహ్మజ్ఞానులుగను, విరక్తులుగను,

యోగులుగను, తపస్వులుగను, తత్త్వజ్ఞానులుగను, యోగాభ్యాసులు
 గను, బ్రహ్మచారులుగను, దిగంబరులుగను, సన్న్యాసులుగను, షడ్ధర్మను
 లుగను (షడ్ధర్మనములు సాంఖ్యము, యోగము, నైయాయికము,
 వైశేషికము, మిమాంస, వేదాంతము), తాపసులుగను మాటిరి 22-23.
 ఇందువలననే సరదేహము మిగుల శ్రేష్ఠమైనదనియు సన్నిదేహముల
 కంటె నెక్కువైనదనియు దెలిసికొన గల్గితిమి. మానవదేహ మూల
 ముననే యమలోకమునఁ గలుగనున్న యాతనలు తొలఁగిపోవుచున్నవి 24.
 సరదేహము మానవునకు సర్వవిధముల స్వాధీనములోనుండునది. ఇతర
 జీవుల కశేబరములవలె మానవదేహము పరాధీనమైనదికాదు. కాన
 నీ దేహమును బరోపకారమునఁ బ్రవేశపెట్టి కీర్తిరూపమున దాని నుజ్జీ
 వింపఁ జేయుటకు బ్రతిమానవుఁడును యత్నింప నగును 25. గుఱ్ఱము,
 ఎద్దు, ఆవు, బట్టె మున్నగు ననేకవిధములగు పశువులును, స్త్రీజనము,
 దాసీసమూహము మొదలగువాని నొకవేళ యజమానులు దయఁదలచి
 బంధమునుండి విడిచిపెట్టినచో మఱల నెవరోయొకరు వానిని దప్పక పట్టు
 కొనిపోయి తీరుదురు 26. కాని యీ మానవదేహ మట్టిదికాదు. ఇది
 తన యిచ్ఛననుసరించి యుంచుకొనవలయునన్న నుండును. వలదన్నఁ
 దొలఁగిపోవును. దీని నెవ్వరును గట్టివేయఁజాలరు 27. సరదేహ మొకవేళ
 కుంటిదై నచో లేక గూనిదై నచో బరోపకారమునం దుపకరింపఁ
 జాలదు 28. అదియొకవేళ గ్రుడ్డిదై నచో నెందులకుఁ బనికిరాకపోవును.
 లేదా చెవిటిదై నచో భగవత్కథలను గూర్చిన సిద్ధాంతములను వినఁ
 జాలదు 29. మానవదేహము మూఁగదై నచో నెదుటివారికిఁ దన సంశ
 యము దెలుపుటకుఁగాని తానెఱిగిన ధర్మము పరులకుఁ దెలిపి సందేహ
 నివృత్తి గావించుటకుఁగాని వీలుండదు. అశక్తముగను రోగవంతముగను
 నుండి చెడిపోయినచో నట్టి మానవదేహ మెందులకుఁగాక వ్యర్థమగును 30.
 అటులఁ గాక వివేకహీనమైనను హృద్రోగముగలదై నను నిశ్చయముగ
 నట్టిదేహము సర్వవిధముల బనికిమాలినదిగా నెఱుంగవలయును 31.

ఇంతకును దేలిన సారమేమనఁగా — ఇట్లు ఆధివ్యాధి సంబంధ
 మగు లోపములులేక యారోగ్యవంతముగానుండు దేహమును శీఘ్ర
 ముగా సాధకుఁడు పరమార్థమార్గమునండుఁ బ్రవేశపెట్టవలయును 32.

శరీర మన్నివిధముల నారోగ్యవంతముగానుండి స్వాస్థీనములోనున్న తరుణమునందుఁ బరమార్థమునఁ బ్రవేశపెట్టని మూర్ఖులు తప్పక మాయా జాలమునందు బద్ధులయ్యెదరు కిరి. మంటిగృహముల నా మూర్ఖులు తమవిగ భావించుచుందురు. కాని యీ గృహములపైఁ దమకున్న దానికంటె నెక్కువ యధికార మితర ప్రాణులకున్నదని వారెఱుంగరు 34. ఎలుకలు, పందికొక్కలు, ఈగలు, సాలెపురుగులు, బిళ్లపురుగులు, చిమటలు, తేళ్లు, పాములు, బల్లులు, నల్లకండ్లపాములు, చీమలు, ఈల పురుగులు మొదలగునవి యన్నియు నీ యింటిని దమవిగాఁ దలంచు చున్నవి కిరి—కిరి. ఇటులె పిల్లి, కుక్క, ముంగిస, దోమ, నల్లి, మిణ్ణెల్లి, గోమారి మొదలగు జీవసమూహము దీనిని తమయింటిగనే భావించు చున్నవి కిరి-43. పశువులు, దాసీజనము, ఇంటిలోని మనుష్యులు నీ గృహ మును దమదని యెంచుకొనుచున్నారు 44. చూడవచ్చినవారలును, మిత్రులునుగాక గ్రామవాసులుగూడఁ బ్రసంగమున దీగృహమును దమ దనియే చెప్పుచుందురు 45. దొంగవాఁడు ఈ యిల్లు నాదనును. ఈ యింటిపై నున్న యాజమాన్యమంతయు మాదెయని రాజుచెప్పును. ఇది మనయిల్లు లెమ్ము భస్మము గావితమని అగ్నిహోత్రుఁడు నుడువు చుండును 46. ఈవిధముగా నందరు ఇల్లు తమదెయని నుడువుచుందురు. మూర్ఖులగు మానవులుగూడ నిల్లు మాదెయని పలుకుచుందురు. కాని యెద్దియేని యాపద వచ్చినపుడు మా యిల్లు మా యిల్లు అనుకొన్న మమకారము క్షణములో మటుమాయమగును. మీదుమిక్కిలి యపాయభయమున నన్నివిధములఁ బ్రీతిపాత్రమగు గృహమును వాస యోగ్యమగు దేశమునుగూడ విడిచి మానవులు పారిపోవుదురు 47. కొంతకాల మిటుల గృహత్యాగము దేశత్యాగము గావించి తిరిగి చేర రాకున్నయెడల నూరంతయుఁ బాడువడు. ఇండ్లన్నియుఁ గూలిపోవును. అరణ్యజంతువు లాగృహములలో స్వేచ్ఛగా విహారముఁ జేయు చుండును 48. చీమలు, జెఱ్ఱులు, ఎలుకలు మున్నగు జీవసముదాయ మున కిదియే గృహము. ఇందు సందియము కొంచెముగూడ లేదు. పాప మీ మూర్ఖమనుష్యు లిన్నివిధముల నాది నాదియని కొట్టుకొన్న గృహ ములను వదలిపోవుచుందురు 49. ఇండ్లయొక్కదశ యీవిధముగా స్వల్ప

భోగ్యముగా మిథ్యగా నున్నది. ఇది యనుభవపూర్వకముగా నెఱింగి చెప్పుచున్నమాట. రెండుదినముల జీవితము ఎచ్చటగడిపిన గడువవచ్చును. ఎందేని యుండవచ్చును 50.

ఒకవేళ నీ దేహమును మనది యనుకొందుమేని యదియు బాసంగ కున్నది. ఏలయన, నిది యనేక జీవులకొఱకు భగవంతుడు నిర్మించి యుండునని తలంచుట కవకాశములు గలవు. పేలు మానవుల మస్తకములపయి గృహముల నిర్మించి యందు వసించి రక్తమాంసములను జవి జూచుచున్నవి 51. రోగగ్రంథు లన్నింటియందును మనకు గానరాని విధమున నెన్నియోపురుగు లంటిష్ఠుకొని కాపురము చేయుచుండును. అదియుగాదు. దేహమున నెందేని గాయము కలిగినయెడలఁ గొలఁది కాలములో నందు బురుగులు పడును. ప్రాణుల యుదరములలోఁగూడ జంతు సముదాయ ముండును. ఇది యందరు సామాన్యముగ నెఱింగిన యంశమే 52. దంతములలోఁ, గన్నులలోఁ, జెవులలో బురుగులు పడుచుండును. అటులే యొక కీటకవిశేషము (బద్ధి) మాంసములోనికి జొరబడి కఱచి తినుచుండును 53. మిణ్ణెల్లులు కఱచి రక్తమును దనివిఠిఱఁగ్రోలుచుండును. ఒక కీటకవిశేషము (కిలేని) మాంసములోనికి జొచ్చును. దోమ ఉన్నటులుండి బాగుగా గఱచి పారిపోవును 54. జోరీగలుఁ కంది రీగలు మానవుని గుట్టి పలుతెఱంగులఁ పీడించును. కారు దోమలు రక్తమును బీల్చి త్రాగుచుండును. తేలు కుట్టియుఁ బాము కఱచియు నానావస్థలఁ బెట్టుచుండును 55. జననమొందినది మొదలుగా దేహమును మనము పలు తెఱంగులఁ గాపాడుచున్నారము. ఆకస్మికముగా నీ దేహమును బులిదీసికొనిపోయి భుజించును. లేదా తోఁడేలు ఒంటరిపాటునఁ బైఁబడి చంపి భుజించును 56. ఎలుకలు, పిల్లులు మానవుని దేహమును గొరికి తినుచుండును. గుక్కలు, గుఱ్ఱములు మాంసమును దినివేయును. తమజోలికి బోకున్నను జంపుదురని వెఱచి తమంతనఁ బయిబడి యెలుగు బంట్లు కోతులు చంపివేయును 57. ఒంటె నోటితోఁ బట్టుకొని పైకెత్తి నేలపైఁ బడవేయును. ఏనుఁగు చిక్కినయెడలఁ గనికరింపక తొండముతో రెండుగాజిల్చి దేనిపై నేని వేసి మోచి చంపివేయును. ఎద్దు హఠాత్తుగాఁ బయిబడి వాడి కొమ్ములతో గ్రుమ్మి చంపివేయును 58. దొంగ

బడితెతో లెక్కలేనన్ని దెబ్బలు గొట్టును. భూతములు భయపెట్టి చంపివేయును. ఏవిధముగాజూచినను ఈ దేహమునకుఁగల యవస్థ యీ విధముగా నున్నది 59.

ఈ మానవదేహము నాది నాది యని మురియుదుముగాని నిజమునకిది యొక్కరి సొంతసొమ్ముగాదు. బాగుగ యోచించినచో అనే కులకుఁ జెందియున్నది. అయినను మూర్ఖు లీదేహము నాది నాది యని చెప్పుకొనుటలో సిగ్గుపడకున్నారు. కాని *తాపత్రయములలో నీ శరీరము జీవులన్నిటికి నుమ్మడిగ భుజింపఁదగిన ఫలాహారవస్తువని చెప్పఁబడి యున్నది 60. దేహమునకుఁగల దురవస్థ గమనించి పరమార్థమునందుఁ బ్రవేశపెట్టినయెడల నప్పుడు తప్పక సార్థకమగును. లేనియెడలఁ బైని పేర్కొనినవియు నింక మనమెఱుంగరానివియు నగు నవస్థలచే మృత్యుముఖమునఁబడి వ్యర్థమైపోయి తీరునని గమనింపుడు 61. ప్రపంచ సుఖములయందు మగ్నులై యుక్తాయుక్త జ్ఞానశూన్యులగు మానవు లీ మానవ దేహములవలని ప్రయోజనముగాని పరమార్థముగాని యెఱుంగజాలరు. ఇట్టి మూర్ఖుల లక్షణములు సంగ్రహముగా ముందుఁ జెప్పబోవుచున్నారము.

ఒకటవ దశకము సమాప్తము.





రెండవదశకము.

మొదటి సమాసము — మూర్ఖలక్షణము.

ఓ గజాననా ! త్రినయనా !* ఏకదంతా ! నీకు వందనముల నొనరించుచున్నాడను 1. తొలిపలుకులను గన్నతల్లీ ! నలుమోముల వేలుపు గారవమునగన్న నినువా ! శారదాదేవీ ! నీకును వందనముల నొనరించుచున్నాడను. అనుగ్రహశాలినీ భారతీ ! పూర్ణమగు వాత్సల్యముతోఁగనికరించి నాహృదయమున నివసింపుమని వేడుచున్నాడను 2. నాగురు మూర్తి పాదపద్మములను గనులకద్దుకొని నమస్కరించి నా యిష్టదైవమగు రఘురాముని దివ్యనామమును మనసార స్మరించి మూర్ఖలక్షణములను జెప్పాచున్నాడను 3. మూర్ఖులు రెండువిధములుగా నుందురు. ఒకతెగవారు సాధారణమూర్ఖులు. రెండవతెగవారు చదివిన మూర్ఖులు. ఇరువురి లక్షణములు చిత్రవిచిత్రముగానుండును. వీనినిగూర్చి శ్రోతలు చక్కఁగ విచారణముగావింపఁగోరెదను 4. చదివిన మూర్ఖుల లక్షణములు ముందురానున్న సమాసములలో వివరించెదము. బుద్ధిమంతులగు శ్రోతలారా ! సావధానమనస్కులరై రాజోయెడి కథాంశము నాలింపఁగోరెదను 5. మూర్ఖలక్షణము లన్నింటిని గడముట్ట నుడువఁదలంచితినేని, దాని కంతముండదు. అవి యనంతములు. క్రావున వానిలోఁ గొన్నింటిని మాత్రమే సంగ్రహించి నివేదించెదను. ధ్యానపూర్వకముగా వినవలయును 6. మూర్ఖులననెవరో తెలుపుట యవసరము. ప్రపంచసుఖమగున్నలై సారాసారముల విచారింపని మానవులును, అత్యజ్ఞానమన నేమియో కొంచెమేని యెఱుంగనివారును, పూర్తిగ నజ్ఞానదశయందున్నవారును మూర్ఖులని తలంచి వారల లక్షణములను దెలుపుచున్నాడ 7.

* త్రినయన పదము విషయమునకు విశేషణముగఁ జెప్పబడెను.

కడుపారగన్నతల్లిని, శ్రేయోవృద్ధుల నారయుచుఁ జెంచిన తండ్రిని సాధింపఁదలంచువాఁడును, స్త్రీనిమాత్రమే మిత్రునిగనమ్మి యితరులయెడ నవిశ్వాసిగాఁ బ్రవర్తించువాఁడును నొకవిధముగ మూర్ఖుఁడు 8. తన కుటుంబసంబంధముగల చుట్టప్రక్క-ములతోఁగల చుట్టరికము త్రెంచుకొని యాఁడుదానికి లోఁబడి జీవితమును గడుపువాఁడును, ఆఁడుదాని కవి యివి యనక రహస్యముల నన్నింటిని దెలియఁజేయువాఁడును మూర్ఖుఁడు 9. కులకాంతనువిడిచి పరస్త్రీపయి మరులుగొని దానితో మెలంగువాఁడును, దనయిల్లు వాఁకిలి తల్లి దండ్రులను విడనాడి భార్యతో నత్తవారియింట వసించువాఁడును, గన్యయొక్క కులశీలములను గొంచెమేని విచారింపక పెండ్లియాడు నాతఁడును మూర్ఖుఁడు 10. సర్వవిధములను సమర్థులగు నుత్తమపురుషులతోఁ బగఁబెట్టుకొని సాధింపఁదలంచుటయు, అట్టి గొప్పవానితోఁదాను నన్నివిధముల సమానుఁడనని మిథ్యాభిమానముతో నెంచుటయు, దనయశక్తిని దాను గురుతింపక తనకెంతయో శక్తియున్నటుల నెదుటివారిముందు నటించుటయు మూర్ఖ లక్షణములు 11. తననుగూర్చి పలువురిముందుఁ దానే కొనియాడుకొనుటయు, నెంతటికష్టములువచ్చినను స్వదేశమును విడువక కూపస్థకూర్మము వలెఁ బడియుండుటయు, బనిలేనిపనిగ మా పూర్వులంతవారు ఇంతవారు అంతచేసిరి ఇంతచేసిరని కొనియాడుటయుఁగూడ మూర్ఖ లక్షణములె 12. కారణములేనిదే పకపక నవ్వునాతఁడును, పెద్దలుచేయు సదుపదేశముల భానమును గ్రహింపనేరని యాతఁడును, బహుజనద్వేషముతో వర్తించు నాతఁడును మూర్ఖుఁడు 13. తనవారల నందఱును విడిచిపెట్టి పరులతో స్నేహము జరుపువాఁడును, రాత్రులయందుఁ బరుల కపకారములుచేయుట కెంతేని సాహసించువాఁడును మూర్ఖుఁడు 14. చాలమంది మనుజు లొక చోటచేరి మేలుకొనియుండి యిష్టాగోష్ఠితోఁ కాలముగడుపునపుడు వారి మధ్యఁజేరి నిదురబోవుటయు, రెండవవాడు పిలిచినదే తడవుగా నతనింటి కేగి పరిమితిలేకుండ భుజించుటయు 15, తనమానము అవమానమును బలువురిముందు జెల్లడించుటయు. † సప్తవ్యసనములతోఁ దగులుకొని

♦ జారణము, మారణము, విధ్వంసనము, వక్తికరణము, స్తంభనము, మోహనము, ఉచ్చాటనము ఇవి సప్తవ్యసనములు.

యుక్తధర్మము నెఱుంగకుండుటయు 17, ఎవడో తన్నుద్ధరించునను దురాశతో, దన ప్రయత్నమునంతయు మాని తీరి కూర్చుండుటయు, అలస్యము చేయుటయందే సంతోషము కలదని కార్యనిర్వహణమునం దలసత చూపుటయు మూర్ఖుని లక్షణములు 18.

ఇంటికడ నిటుల మాటలాడవలయును, ఈ యుక్తితో జయింప వలయునని యోచించి సభలోనికి వచ్చినంతన వణకుచేతను, భయము చేతను నొకమాటయేని పలుకజాలక సిగ్గుపడిపోవుటయు, దనకంటె నుత్తముఁడగువానితో నతిసీచమగు సంబంధముఁ గలుగఁజేసికొని వర్తించుటయు, ఊహార్థమై యెవడేని సమవదేశము గావించినయెడల నది చెడుపుగా మనస్సులోఁదలంచుటయు 19, తాను జెప్పినది విననివాని కేది యేని నేరుపఁ బ్రయత్నము గావించుటయు, బెద్దలకడఁ దాను జ్ఞానవంతు ఁడనిపించుట కేదేదియో వదరుటయు, ఉత్తమశీలురగు యోగ్యులను మోసముచేయుటయు మూర్ఖుని లక్షణములు 20. విషయోపభోగముల ననుభవించుటలో సిగ్గునొందకుండుటయు, మరియాదనువిడిచి నిరంకుశముగాఁ బ్రవర్తించుటయు 21, రోగమువచ్చినపుడు తగినమందును బుచ్చుకొనకుండుటయు, దేహతత్త్వము ననుసరించి బధ్యపాసములు జరుపక పోవుటయు, అనాయాసముగా సమకూర్చినపదార్థము గైకొనకుండుటయు మూర్ఖు లక్షణములు 22. వెంటమనుష్యులను సహాయముగా నుంచుకొనక పరదేశములలోఁ బ్రయాణము చేయుటయు, బరిచయము లేనివానిని వెంటనుంచుకొని సంచరించుటయు, నదీకూలముల (బురద)యందు దుముకుటయు 23, దనను గౌరవించుతావున కదేవనిగాఁ బలుమారుపోవుటయు, మానాభిమానములనుగూర్చి యజాగ్రత్తగ మెలంగుటయు మూర్ఖుల లక్షణములు 24. ధనవంతుఁడగువానిని సేవకునిగా నుంచుకొని వాని కనుసన్నలలో సంచరించుటయు, నెల్లప్పుడు పాపభూయిష్టమైన హృదయముతో సంచరించుటయు 25, కారణకార్యముల సంబంధములు బాగుగా విచారింపక యపరాధములేనిదే శిక్షగావించుటయు, స్వల్పవిషయమున లోభిత్వము ప్రకటించుటయు 26, దేవతలను బితృదేవతలను బూజింపమియు, శక్తిలేకున్నను వాగ్బలము జూపుటయు, వ్యర్థముగాఁ గోలాహలము గావించుటయు 27, ఇంటివారలపై మాటిమాటికిఁ బటబటపండ్లు

కొఱుకుటయు, బాపమొనరించి యావల దీనత్వమును బ్రకటింపుటయు, వెంగలితనమున నొడలెఱుంగమియు మూర్ఖ లక్షణములు 28. సీచజాతులతో స్నేహముచేయఁదగదు. పరుని భార్యతో నెంతయవసరమున్నను మాటలాడఁగూడదు. ఆహారపదార్థములను భుజించుచుఁ ద్రోవలోనడువఁ జనదు 29. పరుల కుపకారముజేయుటలో శక్తియున్నంతలోఁ బాటుపడవలయును. తనకు మేలుజేసినవాని కెన్నఁటికిని గీడుచేయరాదు. చేయునది కొద్దిగను జెప్పునది గొప్పగా నుండకూడదు. ఇట్టి సామాన్యసీతుల నెఱుంగని యాతఁడొకమూర్ఖుఁడు 30. క్రోధమును విడవలేకపోవుటయు, నడేపనిగ నధికముగాభుజించుటయు, సోమరితనముతోనుచితానుచితములు మఱచి పడియుండుటయు, బాపకార్యములు ఆచరించుటయు, మనస్సు నందుఁ గుటిలచింతతో నుంటయు, ధైర్యము ననునది మందునకేని లేకుండ సంచరించుటయు మూర్ఖ లక్షణములు 31. విద్య, వైభవము, ధనము, పురుషార్థము, సామర్థ్యము, మానము లేకయే వృథాభిమానమున నేనన్నింటికిని సమర్థుడనని విఱ్ఱివీగువాఁడు 32, సీచుడు, అసత్యవాది, మోసగాడు, దుష్కర్మ లోనరించువాఁడు, కంటిలుఁడు, వంచకుఁడు, ద్రోహి, నిరంతరము నిదురబోవువాఁడు గూడ మూర్ఖుఁడే 33. మిగుల సత్తెన స్థలమునజేరి వస్త్రమునువిడిచి కట్టుకొనుటయు, నాలుగు త్రోవలు గలియు (శృంగాటకము) చాతురాయందుఁ గూర్చుండుటయు దిగంబరుఁడై యెల్లప్పుడు సంచరించుటయు మూర్ఖ లక్షణములు 34. దంతములుపాచితోడను, నేత్రములు పుసితోడను, ముక్కులు చీమిడితోడను, వస్త్రములు మురికితోడను, పాదములు మంటితోడను నుంచుకొని పరుల కసహ్యముగా సంచరించువాఁడును 35, వైధృతి, వ్యతీపాతము మున్నగు నిషేధముహూర్తములయందుఁ బ్రవాసము గావించుటకు బయలుదేరువాఁడును, అపశకునములు గలిగినను లక్ష్యపెట్టక మూర్ఖించి ప్రమాణముచేసి యాత్మహత్యాతుల్యముగ నపాయములకుఁ బాల్పడు వాఁడును 36, క్రోధము, అసమానము, దుర్బుద్ధి మున్నగువానికి లోనై తన జీవితమును దాను సర్వవిధముల న్యర్థము గావించుకొనువాఁడును, నిశ్చలము, దృఢతరమునగు బుద్ధి లేనివాడును 37, దనయెడఁ బ్రేమజూపు వారలలో నంతఃకలహములు గూర్చువాడును, అట్టివారి తోడ్పాటునఁ

దానోందినసుఖములను బల్లెత్తి పలుకనివాడును, నీచజనులకు వందనముల నొసరించువాడును మూర్ఖుడు కిరి. తననుదాను బహుభంగుల సంరక్షణము గావించుకొనుచుండుటయు, శరణాగతుల ననాదరభావముతోఁ జూచుటయు, అశాశ్వతమగు సంపదలు కలకాలముండునవి యని తలంచి విష్టవీగుటయు కిరి, ఈభార్యయు నీ బిడ్డలే నన్నుద్ధరించువారు ఎవరితో నేమిపని యని దేవునియెడ భక్తిభావము ప్రకటింపమియు 40, భగవద్విష్ట మెటులున్నదో కార్యఫలమటులుండునను సంగతి నెఱుంగకపోవుటయు మూర్ఖలక్షణములు 41. స్త్రీలకుఁ బురుషులకంటె భగవంతుఁ డెనిమిది రెట్ల కామమును గూర్చియున్నాడు (స్త్రీణామష్టగుణాః కామాః) కావున నొక స్త్రీ కొక పురుషుడే చాలాడు అట్టియెడ నుచితమెఱుంగక బహుభార్యలతో విహరించువాడును 42, దుర్జను మాటలకతన మర్యాదతోలగి వర్తించువాడును, బట్టపగటనే కనులమూసికొను వాడును, బ్రత్యక్షముగాఁ జూచుచున్న మంచివిషయములపై ధ్యాన ముంచనివాడును మూర్ఖుడు 43. దేవత, గురువు, తల్లి, తండ్రి, బ్రాహ్మణుడు, యజమానుడు మున్నగు పూజ్యులయెడ ద్రోహము దలంచువాడును 44, ఇతరుల దుఃఖమును దన సౌఖ్యముగాఁ దలంచు వాడును, గడచిపోయిన పదార్థములు క్రమగ్రూరణజాలవని యెఱింగియు వానికై శోకించువాడును మూర్ఖుడు 45. ఆదరము లేనితావున వాయెత్తి మాటలాడరాదు. అడుగకమున్న సాక్ష్యము జెప్పదగదు. నింద్యములగు వస్తువులను గైకొనరాదు 46. ఉత్తముల మహత్త్వమును దగ్గించి చెప్పఁ గూడదు. సన్మార్గమును విడచి సంచరింపవలదు. దుష్కర్మలతో సహా వాసము జేయుట యుచితముగాదు. ఈ నీతిమార్గముల నెఱుంగనివాడు మూర్ఖుడు 47. సత్యమును దరికి రానీయరు. నవ్వుల కీతరులను బరిహాసము లాడుచుందురు. ఇతరుడు నవ్వివంతన తగవునకుఁ దలపడెదరు 48. అనవసరముగా నెంతయో గోల గావించుదురు. పనిలేనిపనిగ నార్భాటము లొనర్తురు. నోటికిఁ దాళములుబిగించిరేమో యనునటుల బల్లెత్తి యొక పలుకేని పలుకఁజోరు 49. మంచివస్తువులు ధరింపకున్నను శాస్త్రజ్ఞానములేకున్నను సభలో ముందుగూర్చుందురు. జ్ఞాతులయెడ విశ్వాస ముంతురు. ఇట్టివారలందరును మూర్ఖునియే నా మతము 50.

దొంగవానితోఁ దనకుఁగల పరిచయము బహిరంగము చేయు వాడును, కంటి కింపైన వస్తువు నెచటనైన నొకమారు చూచినచో నదియె తనకుఁగావలయునని తలంచువాడును, క్రోధాతిశయమున నొడ లెఱుంగక తనకుఁదా నహితము గావించుకొనువాడును 51, హీనజను లతో స్నేహము సంభాషణము జరుపువాడును, ఎడమచేతితోఁ దినుచు నెడమచేతితో జలముద్రాగుచు నుండువాడును 52, సర్వసమర్థుడగు వానితోఁ బగఁగొని యోరువలేనితనము బ్రకటించువాడును, అలభ్య వస్తువునకై పరితపించువాడును, తన యింటిలోఁ దాను దొంగతనము చేయువాడును మూర్ఖుడు 53. జగదీశ్వరుని మఱచి మానవునిపయి విశ్వాసమునుంచువాడును, జీవితమును సార్థకముగావింపకయే బ్రతికినంత కాలము గడిపి మరణమునకు సిద్ధమైనవాడును 54, దనచెలికాండ్రయెడఁ గల దొసఁగులు లోపములు బహిరంగము చేయువాడును, సంసారము నందలి దుఃఖములను సహింపనోపక యీశ్వరుని నింద గావించు వాడును 55, కొద్దిపాటి తప్పునకేని త్నమించుట యనునది యెఱుంగని వాడును, తన తేజమును మాటిమాటికిఁ జూపుటకుఁ దివ్రువాడును, విశ్వాసఘాతకుడై సంచరించువాడును మూర్ఖుడు 56. చిరకాలము నుండి తన్ను గౌరవించు సమర్థుడగుపురుషు నగౌరవించి యాతనియాదరణ మునకు దూరమైనవాడును, తన రాకడచే సభకు వివర్ణము నాపాదించు వాడును, త్నములోఁ బ్రసన్నశీలుడగును, త్నములోఁ గోపస్వభావుఁడు గను వర్తించువాడును 57, చిరకాలమునుండి యున్న సేవకుని దొలంగించి క్రొత్తవానిని నియమించువాడును, సభలలో నెవరేని నాయకత్వము నొసంగకున్నను నాయకత్వము వహించి నలువురిలోఁ బరిహాసపాత్రుడగు వాడును మూర్ఖుడు 58. అవిసీతితో ధనమును గూడఁబెట్టుటయు, ధర్మమును నీతిని న్యాయమును దొలంగి సంచరించుటయు, వెంటనుండెడి మనుష్యులను వేఱుగావించుటయు 59, నింటియందు సుందరియగు భార్య యుండినను బరస్త్రీగమనముఁ గావించుచుండుటయు, బలువురి యెంగిలిని భుజించుటయు 60, ధనమును విస్తారముగా సేకరింపఁ బ్రయత్నముచేయు టయు, నితరులధనము నెఱుఁలేని హరించుటలోఁ గృషిచేయుటయు, హీను లగువారితో నిచ్చిపుచ్చుకొనుచు వ్యవహరించుటయు 61, అతిధికం బని

పాటలుజెప్పి శ్రమ కలుగజేయుటయు, కుగ్రామమునందు నివాసమొనరించుటయు, ఎల్లప్పుడు విచారముతోఁ గాలము గడుపుటయు మూర్ఖుని లక్షణములు 62. నీటియందుఁ బుక్కిలించి యుమ్మివేయుటయు, గాలి పయి జిలపుట్టినపుడు వేటొకకాలితో గోకుకొనుటయు, హీనకులజాతునకు సేవకుఁడుగా నుండుటయు, రెండుచేతులతో నొకేమాటు తల గోకుకొనుటయు 63, ఇద్దఁ జేకాంతముగా నేదియో మాటలాడుకొనునపుడు మూఁడవవాఁడుగా వారిమధ్యజేరి ప్రసంగమునందుఁ బాల్గొనఁ బ్రయత్నము చేయుటయు 64, స్త్రీకిని బాలునకును నోరానించి యెంగిలి సోకించుటయు, విచ్చివానికడకుఁ బోయి కూర్చుండుటయు, మరియాదను విడనాడి కుక్కను బెంచుటయు మూర్ఖునిలక్షణములు 65. పరస్త్రీలతోఁ గలహము గావించుటయు, నోరులేనిజంతువుల నకారణముగాఁ గొట్టి బాధించుటయు, మూర్ఖులతోడ సహవాసము జేయుచుండుటయు 66, దూరముగా నిలిచియుండి వినోదముగ యుద్ధరంగములను గాంచుచుండుటయు, దాని నాపివేయించుటకుఁ బ్రయత్నింపకుండుటయు, సత్యమును మరుగుపఱచి యసత్యమును గౌరవించుటయు మూర్ఖుని లక్షణములు 67. ఐశ్వర్యము వచ్చినపిమ్మట పూర్వపు బరిచయము పూర్తిగా మరచిపోవుటయు, దేవతలమీదను బ్రాహ్మణులమీదను దనయధికారము నిలువంబెట్ట యత్నించుటయు 68, దనయవసరమునుబట్టి పనియున్నంత వఱకు నెదుటివానియొద్ద వినయవిధేయతలు ప్రకటించుటయు, నితరులకు సాయముచేయవలసినప్పుడు తిరుగఁబడుటయు 69, చదువునపు డతీరములను విడిచి వేయుటయు, లేనివి కలిపిచదువుటయు, బుస్తకముపై దృష్టి నుంచకుండుటయు మూర్ఖుని లక్షణములు 70. స్వయముగా నెప్పుడును జదువకపోవుటయు, ఇతరులను జదువనీయకపోవుటయు, గ్రంథముల నెప్పుడును బదిలముగా సంచిలో గట్టియుంచుటయు గూడ మూర్ఖులక్షణములని నా తలంపు 71.

మూర్ఖుని లక్షణము లెఱులుండునో కొంతవఱకుఁ దెల్పితిని. వివేకశాలియగు మనుజుఁడు ఈ లక్షణములను శ్రద్ధతోఁ దెలిసికొని మనస్సులోఁ బెట్టుకొనును 72. ఇంక నెన్నియో మూర్ఖులక్షణములు గలవుగాని త్యాగము గావించుటకు (విడచిపెట్టుటకు) అనువైనవానిని

మాత్రమే నా శక్తికొలది తోచినంతలోఁ జెప్పితిని. శ్రోతలు మన్నించి గ్రహింపవేడెదను 73. ఉత్తమలక్షణములకు మానవులు ప్రయత్నింపవలయును. మూర్ఖలక్షణములు తమయెడ నున్నచో ద్యాగము గావింపవలయును. వచ్చెడి సమాసమునందు ఉత్తమ లక్షణములు వివరింపఁబడినవి 74.

రెండవ సమాసము - ఉత్తమ లక్షణము.

శ్రోతలారా! సావధానమతితో నాలకింపుడు. ఇపుడు ఉత్తమ లక్షణములను వివరింపఁ బోవుచున్నాను. సర్వజ్ఞత యే గుణములవలన నలవడునో వానిని దెలిసికొనుట యవసరము 1. అడిగి తెలిసికొనకయే క్రొత్తమార్గమునఁ బ్రయాణము చేయరాదు. గురుతింపకయే ఫలమును భుజింపరాదు. పడియున్న పదార్థము నాలోచింపక వెంటనే గ్రహింపఁ జనదు 2. మిక్కిలిగా వాదము లాడరాదు. కడుపులోఁ గపట ముంచు కొనరాదు. బాగుగా విచారింపక తొందరపడి పని చేయరాదు. కుల హీనురాలగు స్త్రీని బెండ్లియాడఁగూడదు 3. అడుగనిదె చెప్పుట తగదు. అనాలోచితముగ మర్యాదాహీనముగ సంచరింపఁగూడదు 4. ప్రీతి తనపయి లేనితావున నిష్ఠురములఁ బలుకరాదు. దొంగవానితో నాకును నీకును బరిచయమున్నది సుమూ యని భాషింపరాదు. రాత్రులయం దొంటరిగాఁ ద్రోవలో నడువవలదు 5. మనుజులతోఁ నడఁకువ త్రెంచి భాషింపఁజనదు. పాపపు ద్రవ్యము సమకూర్పఁజనదు. పుణ్య మార్గము నెన్నంటికిని విడనాడరాదు 6. ఒరులపయి నింద మోపరాదు. అటులఁ బగ దాల్చుఁజనదు. దోసమేదియేని తనయెడ నున్నచోఁ దెలిసికొని తొలగించుకొనవలెను. పరధనమునుగాని పరస్త్రీనిగాని బలత్కారముగా హరింపరాదు 7. ఉపన్యాస మధ్యమున వక్త నాక్షేపింపరాదు. ఏకత్వ మును (ఏకమత్యభావమును) త్రెంచివేయరాదు. ఏమైననుసరియే విద్యా భ్యాసము విడువరాదు 8. నోటి దుడుకుతనము గలవానితోఁ దగవులాడ రాదు. వాచాలునితో (వాగుబోతుతో) మిక్కిలిగ భాషింపరాదు. సాధుజనుల సాంగత్యమును విడువఁజనదు 9. క్రోధమును మిగుల వహింప

రాదు. ప్రేమించువారిలో నంతఃకలహములు గలుగఁజేయరాదు. హితము బోధించినయెడల దానిని జెడ్డగాఁ దలంపరాదు 10. మాటి మాటికిఁ గోపింపరాదు. అసత్య పురుషార్థములగు కథాదికమును గల్పించి బహిరంగపఱుపరాదు. తాను జేయనిపనిని జేసితినిని పరాక్రమప్రకటనఁ జేయరాదు 11. చేసిన ప్రతిజ్ఞ నెన్నఁటికిని మఱచిపోకుము. సందర్భము వచ్చినపుడు సామర్థ్యమును జూపుటలో వెనుకడుగు వేయఁబోకుము. వ్యర్థముగఁ బెద్దలగువారలను దిరస్కరించి వారల నొప్పింపకుము 12. ఆలస్యముజేయుటలో సుఖమున్నదని తలంపకుము. ఇతరులపయిఁ గొండ్లముల నాలింపఁబోకుము. బాగుగా విచారింపని దేవనినేని గావింపఁ బోకుము 13. శరీరమునకు సుఖము నలవాటుజేయకుము. పురుషునకుఁ బ్రయత్న త్యాగము తగనిపని. కష్టములకు నెన్నఁడును భయమునొందకుము 14. సభలో సిగ్గునొందకుము. అర్థములేని వదరుబోతుతనమును వెల్లడింపకుము. ఏమైనను గానిమ్ము పేచీమాటలు, నొప్పించుమాటలు నుడువకుము 15. మిక్కిలిగఁ జింతిలకుము. ఆలస్యమున కలవాటు పడకుము. పరస్మీలను బాపబుద్ధితో సందర్శింపఁబోకుము 16. ఎవరి వలననేని యుపకారమును గైకొనకుము. ఉపకారము నొకవేళఁ గైకొంటి వేని దానికీ బ్రతికృతిని జేయుము. ఇతరులకు విచారము గలుగఁజేయకుము. విశ్వాస ఘాతకుడఁ వనిపించుకొనఁబోకుము 17. అపరిశుభ్రముగా నుండకుము. మురికిబట్టలను ధరింపకుము. పోవుచున్నవారలను మీరెచటి కేగుచుంటిరని యడుగఁబోకుము 18. పదుగురిలోఁ గలసిమెలసి యుండుము. అందఱకు మంచివాఁ డనిపించుకొనుము. స్వల్పఫలము నాశించి పరాధీనుడవు కాఁబోకుము. నీ భారము నితరులపైఁ బెట్టకుము 19. పద్మవ్రాయుట, వ్రాసినపద్మ తెలియఁజేయుట లేకుండ ఇచ్చి పుచ్చుకొను వ్యవహారము జరుపకుము. నీచునివద్దనుండి ఋణమును దీసికొనకుము. తగిన సాక్ష్యము లేనిది తగవు తీర్చుమని రాజసమ్ముఖమునకుఁ బోకుము 20. అబద్ధపు మాటలను జెవిఁ జేరసీయకుము. పలువురొక్కవిధముగాఁ జెప్పుచున్నమాటను గల్లయనకుము. ఆదరణము లేని స్థలమునఁ గొంచమేని మాటలాడకుము 21. మత్సరమునకుఁ గ్రోధమునకు నీ హృదయమునందుఁ దావొసంగకుము. అన్యాయము గనిపింపదేని యెవరికినిబీడఁ

గూర్చుకొనుము. శరీరబలము అభిమానము పురస్కరించుకొని యవిసీతికరముగాఁబ్రవర్తింపకుము 22. మిగుల భుజింపకుము. మిక్కిలి నిదురింపకుము. కొండెములఁ జెప్పువానితో నీకు సంబంధమున్నచో ద్వారలో ముగించుకొనుము 23. నిన్నుగూర్చి నీవేమేని సాక్ష్యము నొసంగకుము. నీ కీర్తిని నీవే కొనియాడఁజూకుము. స్వయముగా నీవొకమాటచెప్పినవ్యక్తుము 24. ధూమపానము జేయకుము. మత్తువస్తువులను సేవింపకుము. వాగుబోతువానితోఁ జెలిమి గావింపకుము 25. పనిలేకుండ నుండకుము. నీచవాక్యమును సహింపకుము. కష్టములేక లభించిన యన్నమును బెద్దలు పెట్టినదైనను దినకుము 26. నోటినుండి యెన్నడును దిట్టుమాటలను రానీయకుము. ఇతరులయెడఁగల లోపములను గమనించి పరిహాసించకుము. కులముగలవాని విషయమున నీ హృదయమందు దుష్టభావమునుంచకుము 27. ఎవరివస్తువునేని దొంగిలించకుము. మిగుల లోభభావముతో మెలంగకుము. నిన్నుఁ బ్రేమించెడివారితో నెట్టి క్లిష్టపరిస్థితులయందేని పోరాటమునకుఁగాని, కలహమునకుఁగాని దిగకుము 28. ఎవనికిని శ్రమ కలుగనీయకుము. అసత్యపు సాక్ష్యమును దీసికొనకుము. ఎప్పుడును గల్లల నాదరింపఁజూకుము 29. దొంగతనము చేయుటకును, గొండెములఁ జెప్పుటకును నలవాటు పడకుము. పరకాంతలఁ గూడకుము. చాటున నుండి యితరుల కెట్టి యపకారమునేని కావింపకుము 30. సమయము వచ్చినపుడు తెగువ గలవాఁడవు కమ్ము. ఏమైనఁగానిమ్ము ధైర్యము నెన్నటికిని విడువఁజూకుము. సత్త్వగుణము వదలకుము. వైరినేని శరణు జూచ్చినయెడల దండింపఁ బాల్పడకుము 31. అల్పమగు ధనమును జూచుకొని మదోన్మత్తుఁడవు గాకుము. హరిభక్తుఁడనని చెప్పుటలో సిగ్గుపడకుము. పవిత్రాత్ములగు సత్తములచెంత నమర్యాదగాఁ బ్రవర్తింపకుము 32. మూర్ఖునితో నెట్టిసంబంధమునేని కలుగఁజేసికొనకుము. చీడటిలో నెవరిపయినేని చేయివేయకుము. పరధ్యానముగానుండి జాగ్రత్తతోలంగి నీ వస్తువు నెచటనేని మఱచిపోవకుము 33. స్నానము, సంధ్య లోనగు నిత్యకృత్యములను విడువకుము. కులాచారములను వదలకుము. అనాచారములను వ్యాపింపఁజేయకుము 34. హరికథల నాలించుటలోఁ దనివినొందకుము. శాస్త్రనిర్ణయములను జవదాటకుము. ప్రపంచ

సుఖములలోఁ దగుల్కొని పరమార్థమునెడఁ బెడ మొగ మిడ
 బోకుము 35. కులదేవతలపయి భక్తివిశ్వాసములను దొలంగఁబోకుము.
 స్వధర్మము నెన్నఁడేని విడనాడకుము. విచారింపక వెట్టిపట్టుదలతో నీ
 యిష్టమువచ్చినటులఁ బనిపాటల నొనరింపకుము 36. నిర్దయాభావము నవ
 లంబింపకుము. జీవహత్యకెన్నఁడు దొరకొనకుము. మేఘమావరించియుండు
 టఁజూచి దూర్వప్రయాణము గావింప వెలుపలకుఁ బోకుము. చెడ్డసమయ
 ములలో (తిథి వార నక్షత్రాదు లనుకూలముగ లేనపుడు) బ్రవాసము
 నకుఁ బోకుము 37. సభాభయము దరిజేర నీయకుము. సమయము వచ్చి
 నపుడేమైనఁ గానిముక్త్యుత్తరము నిచ్చుటలో జంకకుము. ఎదుటివాఁడు
 ధిక్కరించినంతన పిఱికివై లోఁబడకుము 38. యోగ్యుడగు గురూత్తముని
 నిర్ణయించుకొని కడతేర యత్నింపుము. సీమజాతివానిని మాత్రము గురు
 పుగాఁగై కొనబోకుము. వైభవమునుజూచి మురిసి జీవితము శాశ్వతమని
 విజ్ఞప్తిగకుము 39. సత్యమార్గమును విడనాడకుము. అసత్యమునందు దృష్టిని
 బోనీయకుము. అసత్యము నెట్టితరుణమునందేని యభిమానింపఁ దలంప
 కుము 40. అవశీర్తి గలిగినచో నది పోగొట్టుకొన యత్నింపవలయును.
 సత్కీర్తిని మంచికార్యము లొనరించి వృద్ధి నొందింపవలయును. వివేక
 ముతో బాగుగా విచారించి సత్యమార్గమేదియో దానిని గనిపెట్టి నిశ్చల
 బుద్ధితో ననుసరింపుము 41. ఇట్టి యుత్తమ గుణముల నలవరచికొనని
 వాఁడు అవలక్షణుఁడు. అట్టివానిని లక్షణములు ముందు సమాసములో
 వివరింపఁబడును.



మూడవసమాసము - కువిద్యాలక్షణము.

శ్రోతలారా ! మీ కిప్పుడు కువిద్యాలక్షణముల నివేదించుచున్నాఁ
 డను. శ్రద్ధతోనాలింపుఁడు. అతిహీనములగు కులక్షణములు తమయెడ
 నున్నచో వానిని విడచుటయే త్యాగము. విసర్జనీయములగు నాయా
 దుర్లక్షణములను విడచినవాఁడేత్యాగి 1. కువిద్యావంతుడగు మానవుడు
 లోకమునజనించి యెంతహానిగావించెనో రాబోవు లక్షణముల గమనించితి
 రేని మీకే తెలియఁగలదు 2. కువిద్యావంతుడగు ప్రాణి కఠినరూపణ
 మునకు భయపడిపోవును. ఏలయన వాఁడు దుర్గణములన్నింటికి రాశి 3.

* శ్లో॥ దంభో దర్పోఽభిమానశ్చ క్రోధః పారుష్యమేవ చ ।

అజ్ఞానం చాభిజాతస్య పార్థ సంపదమాసురీమ్ ॥

(భగవద్గీత ౧౬-౪)

కామము, క్రోధము, మదము, మత్సరము, లోభము, దంభము, తిరస్కారము, గర్వము, విరుగుబాటు, అహంకారము, ద్వేషము, వివాదము, వికల్పము (అవాంతరకల్పనము), ఆశ, మమత్వము, తృప్తి, కల్పనము, చింత, కామనము (కోరిక), భావన (తలంపు), ఈర్ష్య, అవిద్య, ఓరువలేమి, వాసన, అసంతృప్తి, ఆసక్తి, ఇచ్ఛ, వాంఛ, సందేహము, నింద, అవినీతి, కృతఘ్నత, నిరంతరమదోస్తృతత, అన్నియుఁ దెలియునను దురభిమానము, అవజ్ఞత, వివత్తి, ఆపద, దుర్వృత్తి, దుర్వాసన, స్పర్ధ, కలహశీలత, తంపెలమారితనము, ఉద్వేగము, అందోళనము కలుగజేయుట, తిరుగుబాటు తనము నివియన్నియుఁ గువిద్యావంతునకుఁ గలుగు పరమ వ్యథలు 4 — 7. కువిద్యావంతుడగు ప్రాణి ఏకారస్వరూపుడుగను, సకల దుర్లక్షణములకు నాటపట్టుగను, శక్తిహీనుడుగను, దుర్జనుడుగను, దరిద్రుడై కృపణుడుగను నుండును 8. వాడు సోమరిపోతుతనమున దొలుత గణింపఁదగినవాడు. తిండిపోతుతనమున వానిని మించిన వాడుండఁడు. దుర్బలుడై యున్నను గ్రోధగుణమును విడువడు. తుచ్ఛగుణములకు నెలవుగానుండి యెదుటివారిని ధ్వజములో వలలోన వేసి కొనును 9. ఇంతియగాదు మూర్ఖులలో వాడు మొదటివాడు. కయ్యములు పెంచి వినోదించుచుండును. వెట్టివాడుగ నన్మతవాదిగ వదరు బోతుగ నోటిడుడుకుడుతనము గలవాడుగ నుండును 10. కువిద్యావంతుడు తాను స్వయముగా మంచియుఁ జెడ్డయు నెఱుంగఁడు. వినదగిన మాటలు పెద్దలెఱింగించినయెడల వినఁడు. స్వయముగా వానికేమియుఁ దెలియదు. ఇతరులవద్దకుఁబోయి నేర్చుకొనడు. సొంతముగా నిర్వహింపఁ బోడు. అభ్యాసదృష్టితో నూతనవిషయములు గమనింపడు 11. జ్ఞానహీనుడును, నమ్మదగనివాడును, వితండవాదము గావించువాడును, ఎదుటి వానిపై లేనిదోషముల నారోపించువాడును, స్వయముగా భక్తియందు

* దంభము, దర్పము, అభిమానము, క్రోధము, పారుష్యము, అవివేకము ననునివి ఆనురసంపత్తి బుట్టినవానికి గలుగుచున్నది.

లగ్నముగాని యాతఁడును, భక్తులజూచి యాదరింపనివాఁడును కువిద్యా వంతులని యెఱుంగనగును 12. ఇతరులను నిందజేయువాఁడు, కష్టవర్తన ముతోఁ గాలయాపనము గావించువాఁడు, ఇతరులను హింసించువాఁడు, నిరంతరము విచారమగ్నుడై యుండువాఁడు, క్రూరకర్మము లొనరించు వాఁడు కువిద్యావంతుఁడు 13. హీనత్వముగ మెలంగుట, లేనివి కల్పించుట, రోగముతో నెల్లపుడు మూలుగుచుండుట, దుష్కార్యము లొనఁబరచుట, లోభిత్వముగా నుండుట, అధర్మముగా సంచరించుట మున్నగు దుర్వృత్తు లలో సంబంధము గలుగఁజేసికొనుటయు 14, అన్నివిధముల హీనజన్మఁ డయ్య నెదుటివారిముందు విరుగుబాటుతనము గనపఱచుటయు, దప్పడు ప్రమాణములకుఁ దాను పెట్టిన పేరయ్య బయటికి శ్రీరంగసీతులు చెప్పుటయు, దాను బుద్ధిహీనుఁడు, వివేకహీనుఁడు నయ్య నెదుటివారికి నీతులు గఱపుటయుఁ గువిద్యావంతుని లక్షణములు 15. నీచుఁడును, ఉన్మత్తస్వభావుఁడును, పనిపాటలులేక యుండువాఁడును, తిరుగుబోతును పిఱికిపందయునై యుండియు బరాక్రమవిషయిక సంభాషణములు గావించు వాఁడును 16, వయస్సునఁ జిన్నవాఁడయ్య గరువమునఁ బెద్దలకంటెఁ గూడఁ బెద్దవాఁడును, విషయాసక్తుఁడును, నష్టుఁడును, ఇతరుల ద్వేషించు వాఁడును నియమాదులఁ బాలించుటలో విభ్రష్టుడై నవాఁడును కువిద్యా వంతుఁడని తెలిసికొనవలయును 17. అతిశయమగు నభిమానభావము గల వాఁడుగనుండి సిగ్గుపడనియాతఁడును, ఋణములపాలుజేసి సంసారమును గూలఁద్రోచినవాఁడును, దుష్టవర్తనుఁడును, డంబములు పలుకుటలో నగ్రేసరుఁడును, ముందువెనుకలు విచారింపక యేపనియేని గ్రుడ్డివానివలెఁ గావించువాఁడును కువిద్యావంతుఁడు 18. ఇతరుల మనస్సు నొచ్చునటుల మాటలాడరాదు. వికారముగ బ్రవర్తింపరాదు. ఎదుటివాఁడొనరించిన మేలు మఱుపజనదు. అన్యతము లాడగూడదు. తాను సకలదుర్లక్షణము లకు నిలయమయ్య నుత్తములగు నెదుటివారిని ధిక్కరింపఁగూడదు 19. బయటికి మందమతిగానుండి పనిలేని పనిగా మొండివాదములు చేయఁ గూడదు. బయటికి దీనభావమును బ్రకటించుచు నితరుల మనసులు నొచ్చి మర్మభేదము లగునటుల భాషింపరాదు. తాను దుర్బలుఁడయ్య నెదుటివానిని గటువచనములతో నొప్పింపరాదు. ఇట్టి సామాన్యసీతుల

నెఱుంగనివాఁడు కువిద్యావంతుఁడు 20. కఠినములును, గర్క-శములును, గపటములును, సందేహజనకములును, దుఃఖకరములు, తీవ్రములునగు మాటలఁ బలుకునాతఁడును, క్రూరభావము, నిష్ఠురాచరణము దురాచారము గలవాఁడును 21, హీనవాక్యములు, మిథ్యాపవాదములు (అసత్యనిందలు), అశుభవచనములు, నిలుకడలేనిమాటలు, ద్వేషవచనములు, అన్యతవాక్యములు, వ్యర్థభాషణములు పలుకుచు నితరులను నీవెంత నీ వెంతయని తూలనాడువాఁడును కువిద్యావంతుఁడు 22. బయటి కొకటిగ లోనొకటిగ సంచరించుట, పెద్దలను దిరస్కరించుట, కుటిలముగా బ్రవర్తించుట, కోపమును సమయముకొఱకు మనస్సునందుఁ ద్రాచు పామువలె దాచియుంచుట, ఊరక గొనుగుకొనుట, అదిగో ఇదిగోనని కాలము గడుపుట, కార్యభంగ మొనరించుట, కోపముతో నుండుట, స్వతంత్రముగనుండి విచ్ఛలవిడిగా మెలంగుట కువిద్యాలక్షణము 23. క్రోధి, తామసి, అవిచారి, చాపి, అనర్థి, అపస్మారరోగి, భూతావిష్టుఁడు 24, ఆత్మహత్యాపాతకుఁడు, స్త్రీహత్యాపాతకుఁడు, గోబ్రాహ్మణహంతకుఁడు, మాతాపితృహంతకుఁడు, మహాపాపాత్ముఁడు, పతితుఁడు, అవిద్యావంతుఁడని చెప్పబడును 25. హీనకార్యము లొనరించుటయు, చెడ్డపనులకుఁ బాల్పడుటయు, దురాగతము లొనర్చుటయు, దనను నమ్మిన చెలికాండ్రకు ద్రోహము చేయుటయు, ఎదుటివాఁ డొనరించిన మేలును మఱచిపోవుటయు, సవతితల్లితోఁగాని, గురుపత్నితోఁగాని పాపముచేయుటయు, నరక ప్రదములగు కలుషము లొనరించుటయు, ఆతతాయిగ వదరుబోతుగ నుండుటయు 26, మంచిని చెడుగుగాఁ దలంచి తగవులకు దంపెలకుఁ గొట్లాటలకు పాల్పడుటయు, అధర్మము లొనరించుటయు, పనికిమాలిన పనులు జేయుటయు, విచారములలోఁ బాల్పించుకొనుటయు, సాక్షిలు చెప్పుటయు, దుర్వ్యసనములను విడచిపెట్టలేకపోవుటయు, విరోధమన్న ముందునకు దుముకుటయు మొదలగు నవలక్షణములు గలవాఁడు కువిద్యా వంతుఁడు 27. దుష్టుఁడు, అపయశస్సునార్జించినవాఁడు, మలినఁడు, పరుల శ్రేయమును సహింపనివాఁడు, స్వైరవిహారము గావించువాఁడు 28, మోసకాఁడు, మూర్ఖుఁడు, పిఱికిపంద, దురాచారుఁడు, ఆలోచింపక గొత్తదాటుగ వర్తించువాఁడు, దారిద్ర్యపీడికాఁడు, నిందల నారోపించు

వాడు, వేదాచారములను బాటింపనివాడు, పరద్రవ్యములను దొంగ
 లించువాడు కువిద్యావంతుడు 29. బుద్ధిహీనుడు, అడ్డదిడ్డములు పలుకు
 వాడు, అడ్డములేకుండ గబగబ వదరువాడు, వికారముగా నవ్వువాడు,
 దుడుకుతనము గలవాడు, పాపవృత్తులయెడ మనసుంచువాడు, భ్రష్టు
 త్వము నొందినవాడు, దుర్బుద్ధిగలవాడు కువిద్యావంతుడు 30. పరుల
 జంపుట, దోపిడు లొనరించుట, బందిపోటుతనములు చేయించుట, పరుల
 గుండెకాయలను గాల్చుకొని తీసుట, కనబడినవానినెల్ల మోసగించుట,
 పరస్మైతలో భోగించుట, కార్యసాధనమునకై యెదుటివాని నడేపనిగా
 స్తోత్రముగావించుట 31, తానుచేయఁ చెడుపనులకు లోక మేమనునోయని
 సందేహముగాని సిగ్గుగాని పొందకుండుట, తగవులకు ముందడుగిడుట,
 సీచబుద్ధి ప్రకటించుట, మిగుల మదోన్మత్తుడై సంచరించుట, భయములేక
 మెలంగుట, చదువనని బెడమొగమిడుట, తగవులన్న జెవులు కోసికొనుట,
 వికారకార్యములు గావించుట కువిద్యావంతుని లక్షణములు 32.
 ధైర్యము లేనివాడు, పగ సాధింపదలంచువాడు, అనాచారముగ నుండు
 వాడు, గ్రుడ్డివాడుగ కుంటివాడుగ గూనివాడుగ జెవిటివాడుగ
 శ్వాసగోగిగ దగ్గురోగిగ నుండియు గరువమును గొంచమేని విడిచిపెట్టని
 వాడు 33, విద్యాహీనుడు, వైభవహీనుడు, కులహీనుడు, ఐశ్వర్య
 హీనుడు, శక్తిహీనుడు, సామర్థ్యహీనుడు, భాగ్యహీనుడు, బిచ్చ
 మెత్తుకొని బ్రతుకువాడు కువిద్యావంతుని తెలిసికొన వలయును 34.
 బలహీనుడు, కళాహీనుడు, ముద్రాహీనుడు, దీక్షాహీనుడు, లక్షణ
 హీనుడు, లావణ్యహీనుడు, అంగహీనుడు, సౌందర్యహీనుడు 35,
 బుద్ధిహీనుడు, యుక్తిహీనుడు, ఆచారహీనుడు, ఆలోచనాహీనుడు,
 క్రియాహీనుడు, సత్త్వహీనుడు, వివేకహీనుడు, సంశయగ్రస్తుడుగ
 మానవుడు మాటుట కువిద్యాఫలమే 36. భక్తిహీనుడు, భావహీనుడు,
 జ్ఞానహీనుడు, వైరాగ్యహీనుడు, శాంతిహీనుడు, క్షమాహీనుడు,
 అందరికంటెను హీనుడు నగుట కువిద్యాప్రభావముననే 37. సమయా
 సమయములను, బ్రసంగమును, బ్రయత్నమును, అభ్యాసమును, విన్నప
 మును, మిత్రత్వమును గమనింపనివాడును దౌర్భాగ్యములలో నొకడని
 చెప్పదగినవాడును 38, ఇంతియగాదు పూర్వోక్తములై నవెగాక

యింకను నిట్టివెయగు నవలక్షణములకు నెలవుగ నుండువారలను గువిద్యా వంశులని శ్రోతలు గ్రహింపగోరెదను 39. కు విద్యా లక్షణములను బాగుగాగ్రహించి వానిని బూర్తిగాఁ దప్పక విడిచిపెట్టవలయును. దురా గ్రహముతో నుచితానుచితము లెఱుంగక వానినే పట్టుకొని వ్రేలాడుట శ్రేయోదాయకము గాదు 40.

నాలుగవ సమాసము — భక్తినిరూపణము.

పూర్వజన్మములలో నొనరించిన నానావిధములగు సుకృతఫలముగా నీ మానవజన్మము లభించినది. ఆ సుకృతముగూడ మహత్తరము పవిత్రము నయ్యెనేని యీ దేహము సన్మార్గమునందు లగ్నమగును 1. నరదేహము లన్నింటిలో బ్రాహ్మణజన్మము మిగుల శ్రేష్ఠమైనది. అందుఁ గూడ స్నానము సంధ్య సద్వాసన ఈశ్వరభజనాసక్తి పూర్వజన్మపుణ్యమున్నగాని యలవడవు 2. పరమాత్మునియెడ భక్తి గలిగియుండుట సర్వోత్తమమగుపని. అందు సత్సమాగమము లభించినయెడలఁ జెప్పవలసిన దేమున్నది! సమయము సార్థకమగును. ఇదియే మానవజన్మము నెత్తుట వలనఁ గలిగిన పరమలాభము 3. భక్తి యభివృద్ధి నొందించుకొనవలయు నన్నచోఁ బ్రేమయొక్కయుఁ బ్రీతియొక్కయు సద్భావము పెంపొందింప వలయును. భక్తులతోఁ గలసిమెలసి యుండుటవలనను, హరికథామహోత్సవములు జరుపుటవలననుగూడ భక్తి యభివృద్ధి నొందును 4. నరదేహము నొందినందులకుఁ బరమదుర్లభమైన పరలోకము నార్జించుటకుఁ గొలఁదిగనో గొప్పగనో యత్నించి జీవితమును సార్థకము గావించుకొనవలయును. ఇది యత్యావశ్యకమగు పని 5. సులభసాధ్యమగు విధి ననుసరించి వేదవిహితమగు బ్రాహ్మణశర్మము, దానధర్మములు, భగవద్భజనము నొనరింపవలయును 6. సంసారదుఃఖముల ననుభవములోనికిఁ దెచ్చుకొని యనుతప్తుడై మానవుడు సర్వసంగపరిత్యాగము గావింపవలెను. లేదా భక్తియోగమునేని స్వీకరింపవలయును. దయాదానధర్మములు తొలంగకుండుటయు, భగవంతుని దివ్యనామము భజనము గావించుటయు నావశ్యకము. అట్లుకాదేని సాధుసాంగత్యమునేని జేయవలయును 7. అనేక

శాస్త్రములను బాగుగాఁ బఠించి తత్త్వమును జక్కగాఁ దఱచి యెఱుంగ వలయును. పాపములు నశించుటకై పుణ్య తీర్థములను దర్శింప వలయును. మహామంత్రములను బురశ్చరణము గానింపవలెను 8. శక్తియున్నంతలోఁ బరుల కుపకారముజేయుచుఁ బెద్దలకడ జ్ఞానవిచారము గావించుచు అధ్యాత్మనిరూపణమునందుఁ బాల్గొని సారాసారముల విచారించి గ్రహించుచుఁ గాలము గడుపవలయును 9. మనుజుఁడు జ్ఞానాధికారి కావలయునన్నచో వేదముల యాజ్ఞలను బాలింపవలయును. కర్మకాండమును ఉపాసనాకాండమును ఆచరణలోఁ బెట్టవలెను 10. ఓ మానవుడా! నామాటలు శ్రద్ధగా వినుము. తనువు, మనస్సు, వాక్కు, పత్రము, పుష్పము, ఫలము, జలము మొదలగువానిలో నీకేది లభించునో దానినిఁ బరమాత్మునికి సంతృప్తికలుగుటకై సమర్పించి నీ జీవితమును సార్థకము గావించుకొనుము 11. ఈలోకమున నీవు జనించినందులకు ఫలము ధర్మకర్మములొనరించుచు భగవంతుని యనుగ్రహము సంపాదించుకొనుటయే! అట్టి సత్కర్మములు గావింపకుండువేని వ్యర్థముగా నీభూదేవికి భారము గూర్చినవాఁడ వయ్యెదవు 12. కొంతలోఁ గొంతయేని యాత్మహితముకొఱకుఁ బ్రయత్నము చేయవలయును. తనువును హృదయమును సమర్పించి శక్తికొలఁది యీశ్వరకార్యములు గావించుట మానవజీవితమునకుఁ బ్రధానధర్మమని యెఱుంగుము 13. ఇట్టి ధర్మముల ననుసరించి సంచరింపని మనుష్యుని మృతప్రాయునిగ భావింపుము. వాని జన్మము వ్యర్థముగాఁ దల్లికి శ్రమగూర్చుటకే 14.

సంధ్య జ్ఞానసంపాదనము దేవభజనము దేవతార్చనము మంత్రము జపము ధ్యానము మానసపూజ భక్తిప్రేమ నిష్ఠ నియమము అతిథుల నభ్యాగతుల నాదరించుట సద్బుద్ధి సద్గుణములు లేనివారు భక్తులని చెప్పఁదగరు. నిరంతరము హరికథా పఠతంత్రులై వర్తింపనివారలును, ఆధ్యాత్మికవిషయములను బెద్దలవలన శ్రద్ధమై విననివారలును, యోగ్యులగువారిలోఁ జెలిమి గావింపనివారలును, పరిశుద్ధాంతఃకరణముతో సంచరింపనివారలును, మిథ్యామదలోలురై యుండి కైవల్యమును గాంచనివారలును భక్తియోగమునకుగల మహత్వ మేమెఱుంగుదురు? నీతి న్యాయము పుణ్యక్రియ లొనరించుశక్తి యుక్తాయుక్తము నెఱింగి మెలంగుట పరలోక



శ్రీ శివాజి మహారాజు

సాధనము విద్య వైభవము చాతుర్యము కళాపరిచయము సరస్వతీ రమ్యవిలాసము (రసగ్రహణకౌశలము) శాంతి క్షమ (సహనము) దీక్ష మైత్రి శుభాశుభసాధనము మున్నగునవి లేనివారు భక్తునిగ యెన్ను టికినిఁ జెప్పఁదగరు. శుచి, స్వధర్మనిర్వహణము, ఆచారము, ఆలోచనము, ఇహలోకచింతనము, పరలోకచింతనము, కర్మనిర్వహణము, ఉపాసనము, జ్ఞానము, వైరాగ్యము, యోగము, ధైర్యము మున్నగు సుగుణములు మండునకైన లేనివాఁడెన్నటికిని భక్తుఁడు కాఁజాలఁడు. ఇచ్చవచ్చినటుల సంచరింపకుండుట, ఉపరతి (నిలుపుదల), త్యాగము, సల్లక్షణము, అదర భావము, పరమేశ్వరునియెడఁ బ్రియభావము, పరులశ్రేయోవృద్ధుల కంతః కరణమున నానందించుట, పరోపకారమునఁ గలుగు సౌఖ్యము గురుతిం చుట, హరిభక్తి లేశము ననునివి లేనివారు భక్తులెన్నటికిని గాఁజాలరు. ఇంతియేగాదు ఇట్టివారలందఱును జీవన్మృతులు (బ్రతికియుండియుఁ జచ్చినవారు). పవిత్రహృదయులగు పుణ్యాత్ము లిట్టివారితో సంభాషణముగూడఁ గావింపఁజనదు 15 — 26. పూర్వజన్మములయందు బుణ్య సామగ్రి గడించినవారలకు భగవద్భక్తి తనంతన యేర్పడును. తరువాత వారివారి యాచరణముల కనుకూలముగ ఫలమొందుదురు 27.

ఐదవసమాసము — రజోగుణనిరూపణము.

ఈ దేహము సత్త్వము, రజస్సు, తమస్సు అను మూఁడుగుణములతోఁ గూడియున్నది. మూఁడుగుణములలో సత్త్వగుణ ముత్తమమైనది 1. సత్త్వమువలన మానవుఁడు భగవద్భక్తిని, రజోగుణమువలనఁ బునరావృత్తిని (మరల మనుష్యజన్మమును), తమోగుణమువలన అధోగతిని బొందుచున్నాఁడు 2.

*శ్లో॥ ఊర్ధ్వం గచ్ఛంతి సత్త్వస్థాః మధ్యే తిష్ఠంతి రాజసాః |

జఘన్యగుణవృత్తిస్తా అధో గచ్ఛంతి తామసాః ||

(భగవద్గీత ౧౪-౧౮)

* సాత్త్వికులు దేవాదిలోకముల నొందుచున్నారు. రజోగుణముగలవారు మనుష్యలోకమునందు మనుజులుగా జన్మించుచున్నారు. నికృష్టవ్యాపారమునందున్న తమోగుణములు పశ్చాద్ధి జన్మములను నరకములను కెందుచున్నారు.

వానిలోఁగూడ శుద్ధము, శబలము అను రెండుభేదములుగలవు. నిర్మలభావులగువారు శుద్ధులు. శబలగుణులు బాధకులు 3. విచక్షణులగు నోశ్రోతలారా ! ఇప్పుడు శుద్ధసత్త్వగుణులయొక్కయు, శబలసత్త్వగుణులయొక్కయు గుణములను సావధానమతితో నాలకింపఁగోరెదను. శుద్ధగుణ సంపూర్ణులై వర్తించువారు పరమార్థప్రియులుగను, శబలగుణపూర్ణులై మెలఁగువారు సంసారలోలురుగను నుందురు 4. సాంసారికలగు జనులస్థితి చెప్పుచున్నాఁడ. సంసారుల దేహములయందు మూఁడుగుణములు వర్తించును. వానిలో నొకగుణ మెప్పుడు విశేషితమగునో యప్పుడు తక్కిన రెండు గుణములు తగ్గిపోవును 5. రజోగుణము తమోగుణము సత్త్వగుణములవలననే మానవజీవితము నడుచుచుండును. ఇప్పుడు రజోగుణ కార్యస్వరూపమును దెలియఁజెప్పుదును 6. రజోగుణము దేహము నందుఁ బ్రవేశించినంతన మనుజుఁ డెటులఁ బ్రవర్తించునో యా విషయము నేర్పరులగు శ్రోతలు సావధానమతితో వినియెదరుగాత 7.

ఈ యిల్లు నాది, గృహస్థత్వము నాయది, ఈశ్వరుఁ డేమి పదార్థము అని తమలోదాము నిశ్చయించువారు రజోగుణులు 8. తల్లి, తండ్రి, (స్త్రీ), బాలుఁడు, మనుమఁడు, బాలిక వీరలనుగూర్చి వీరల శ్రేయోభివృద్ధులను దలంచి నిరంతరము చింతించుచుండువాఁడు రజోగుణుఁడు 9. సుఖముగా భోజనము గావించుట జలముగ్రోలుట తృప్తిదీర వస్త్రాదులు ధరించుట సేలువలు గప్పుకొనుట ఇతరుల పదార్థముల నభిలషించుట మున్నగునవి రజోగుణలక్షణములు 10. దానధర్మములు, జప ధ్యానములు, పాపపుణ్యములు మున్నగువానిని గూర్చిన విచారము గావింపకుండుటయు 11, తీర్థప్రతముల అతిథి అభ్యాగతుల నెఱుంగ కుండుటయు, హృదయ మనాచారమునందు లగ్నమైయుండుటయు 12, ధనమును ధాన్యమును ప్రోగుచేయుటయందుఁ దీవ్రకృషి యొనర్చుటయుఁ, బరమలోభియై మెలంగుటయు 13, నేను పడుచువాఁడను నేను సుందరా కారుఁడను నాయంత బలవంతుఁడులేఁడు నాయంత నేర్పరిలేఁడు నేను అందఱకంటె గొప్పవాఁడను అని చెప్పుకొనుటయు 14, నాదేశము, నాగ్రామము, నాభవనము, నానివాసము మాత్రమే నాకుఁ గావలసినదని తలంచుటయు రజోగుణలక్షణములు 15. తాను సుఖముగనుండవలయును

ఎదుటివాడు సర్వవిధముల నాశనము గావలయునని కోరుటయు 16, కపటము మాత్సర్యము తిరస్కారము కామవికార ముప్పొంగుచుండ నితరులకు నెగ్గుగావించుటయు 17, తమ బాలురపయి మిక్కిలి మమత వహించుటయు, స్త్రీలయెడ మిగుల వలపుగలిగియుండుటయు, దన చుట్ట పక్కములపయి విశేషముగాఁ బ్రేమయుంచుటయు 18, తనకుఁ బ్రియు లగువారికి మేలుచేయ నమితముగాఁ జింత హృదయమునం దుంచుకొను టయు రజోగుణలక్షణములు 19. సంసారసంబంధములగు ననేక విపత్తుల నుండి తొలఁగి సుఖపడు విధమెద్దియాయని మిగులఁ జింతించుటయు 20, మొదలఁ దానొందిన సంకటములను మాటిమాటికి జ్ఞాపకమునకుఁ దెచ్చుకొని యెల్లప్పుడు దుఃఖముల నొందుటయు 21, పరుల వైభవ ములను దిలకించి మనస్సున నాశపడుటయు, ఆశాకారణమున నిరంతరము దుఃఖమొందుటయు 22, తానుజూచిన మంచివస్తువులన్నియు లభింప వలయు ననుకొనుటయు, లభింపనియెడలఁ బరితపించుటయు రజోగుణ లక్షణములు 23. హాస్యము, వినోదము, హేళనము మున్నగువానికై వేడుకపడుటయు నిరంతరము శృంగారగీతములను బాడుచుండుటయు, మఱియు రాగరంగములయందును తానమానములయందును హృదయము నిలుపుటయు 24, కొండెములుచెప్పి నిందించి యైకమత్యముగల తావున తగవులు సమకూర్చుటయు, దనకుఁ దెలిసినరహస్యములను బహిరంగమొనరించుటయు 25, గార్యనిర్వహణమునందు సోమరిపోతుతనముగ నుండుటయు హృదయరంజకములగు క్రీడలలోఁ దన్మయుడై యుండు టయు రజోగుణలక్షణములు 26. కళావంతులయొక్కయు (వేశ్యలయు) బహురూపులయొక్కయు (పగటివేషధారులయు) నటకులయొక్కయుఁ గ్రీడలను దిలకించుటలో నానందము యుండువాడును, బహువిధములగు నృత్యములు గావించువారికిఁ దాను గడించినధనము వ్యయము గావించు వాడును రజోగుణుడు 27. మత్తువస్తువులను సేవించుటలో నుత్సాహము, నిరంతరము సంభోగమును స్మరించుచుండుట, సీచసాంగత్యమునందు బ్రీతి 28, దొంగతనమును గూర్చిన యుత్సాహము, ఎదుటివాని హీనత్వము నాలించుటలో జెప్పుటలో సంతోషము, నిత్య నియమములను దొలగుట 29, పరమాత్మునికొఱకు ధ్యానముజేయుటలో సిగ్గుపడుట,

కడుపుకక్కురితికై యెంతటికష్టములనేని సహించి నిబ్బరించుట, ప్రపంచము నెడ బ్రేమభావము ప్రకటించుట యనునివియెల్ల రజోగుణలక్షణములు 30. మధురవస్తువులగుల యాహారమును భుజించుటలో విశేషించి యాసక్తి గలిగియుండువాడును, మిగుల నాదరభావముతో దన కళేబరమును బోషించుకొనువాడును, ఉపవాసమనిన బ్రాణాంతకముగ భావించి జీవితములో నుపవసించుట యెఱుంగనివాడును 31, శృంగారవిషయములను బ్రయతరములుగా భావించువాడును, భక్తివై రాగ్యములను బ్రయకరములుగాఁ దలంపనివాడును, కళాసౌందర్యములయందు హృదయము లీనముగావించి యెడలెఱుంగనివాడును 32, పరమాత్ముని నెఱుంగ యత్నింపక నిరంతరము సంసారసంబంధములగు వస్తువులపయి ప్రేమ గలిగియుండువాడును, ఎఱింగియుండియుఁ దనను జన్మమృత్యు భ్రమణమునఁ బడవేసికొనువాడును రజోగుణుడు 33.

మోహకారణమున నీ రజోగుణము జన్మమును మరణమును మానవులకు సమకూర్చుచున్నది. సంసారబద్ధులగు రజోగుణులను శబలులని గ్రహింపవలయును. వీరలు దారణదుఃఖముల ననుభవింపఁ బాల్పడుచున్నారు 34. ఇప్పుడీ రజోగుణ మెంతదనుక విడువడో మానవుడంత దనుక నీ సంసారబంధమును విడువజాలడు. ప్రపంచమునందు మానవుని విషయాదికవాసన లంటియేయుండును. వీనినుండి బయటబడుట కుసాయము లేమేని గలవా యని విచారించుట యవసరము 35. విషయ వాసనలనుండి బయటబడుటకు భగవద్భక్తియే తగినసాధనము. మానవుడు విరక్తుడగుట శ్రేయోదాయకము. ఒకవేళ విరక్తుడు కాజాలఁడేని యథాశక్తి భగవద్భజనము చేయుచుండవలయును 36. దేహము, మనస్సు, వచనము, పత్రము, పుష్పము, ఫలము, జలము మున్నగు వానిలో నేది సాధ్యమైన దానిని హృదయపూర్వకముగాఁ బరమేశ్వరార్పణముగావించి జీవితమును మానవుడు సార్థక మొనరించుకొనవలయును 37. శక్తికి సాధ్యమగునంతలో దానముచేయుటయు, బుణ్యకార్యము లొనరించుటయు నావశ్యకధర్మము. భగవంతునియందనస్య భక్తి గలిగియుండుటయు, సుఖదుఃఖములు సంభవించినప్పుడు దైవచింతనము గావించుటయు గర్తవ్యము 38. అదియందును అంతమునందును

సీశ్వరుడొక్కడే. మాయ యీ మధ్యనే తగులుకొని యున్నది. కావున సీశ్వరునియందే పూర్ణ భావమునుంచి కడతేరవలయును 39. ఈ శబల రజోగుణ లక్షణములను సంక్షేపముగా వివరించితిమి. పరమార్థము లభింపవలయునన్న మానవుడు సర్వవిధముల యత్నించి శుద్ధరజోగుణము నాశ్రయింపవలయును 40. శుద్ధరజోగుణలక్షణములను సత్త్వగుణములను జెప్పునపుడు తెలియజేసెదను. శుద్ధరజోగుణము పూర్ణముగా భజనము గావించుట కుపకరించును 41. శ్రోతల కిప్పటికి రజోగుణలక్షణములు బోధపడియుండునని విశ్వసించుచున్నాడను. కావున నితముందుఁ దమో గుణమును వివరించి చెప్పుచున్నాడను. శ్రద్ధతో నాలింపఁగోరెదను 42.

ఆటవసమాసము - తమోగుణ నిరూపణము.

ఇంతకుమున్ను క్రియాయుక్తమగు రజోగుణముల లక్షణములను సాకల్యముగా నెఱిగించితిని. ఇప్పుడు తమోగుణ లక్షణములను దెలుపుదును. వినఁ గోరెదను 1. సంసారమునం దేదేని దుఃఖము గలిగినతోడనే భేదముగాని క్రోధాతిశయముగాని కలిగెనేని యది తమోగుణ లక్షణమని గ్రహింపనగును 2. క్రోధము గలిగినపుడు తల్లి, తండ్రి, బంధువులు, తోబుట్టువు, స్త్రీ మున్నగువారలను గొంచెమేని విచారింపక మోదుటయు 3, క్రోధాతిశయమున నొడలెఱుంగక యితరుల ప్రాణములను దీయుటయు, దన ప్రాణములనుగూడ గోలుపోవుటయు 4, క్రోధావేశము కలిగినపుడు ప్రతిక్రియ గావించుటకై పిశాచమువలెఁ దిరుగుటయు, బహువిధోపాయములతో నెదుటివానికి ఘాతగావించుటయు 5, తనదేహమును దాను శత్రుముచే ఛేదించుకొనుటయు, నితరులనుగూడ నిర్దయగా ఛేదించుటయుఁ దమోగుణలక్షణము 6. యుద్ధములను వినోదముగాఁజూచుటకు రణరంగమునకుఁ బోవుటయు 7, నిరంతరము భ్రాంతిగా నుండుటయు, దానొనరించిన ప్రతిజ్ఞ నిర్వహింపలేకపోవుటయు, మిక్కుటముగా నిదురబోవుటయు 8, ఇది తియ్యనిది ఇది చేదు అను విచారమును బెట్టుకొనకుండఁ జిక్కినవస్తువుల నెల్ల విశేషించి భుజించుటయు, మిక్కిలి మూఢుడై యుచితానుచితముల నెఱుంగక ప్రవర్తించుటయు 9, తాను

విశేషముగా బ్రేమించువాడు కాలవశమున మరణించినయెడల నతనికై ప్రాణత్యాగము గావించుటయు, నాత్మహత్య యొనరించుటయు 10, పురుగులు చీమలు ఇంక నితరాటవిక జంతువులు మున్నగువానిని వధించుటలో బ్రీతియు, అత్యంత నిర్దయాభుత్వము కలిగియుండుటయుఁ దమోగుణ లక్షణములు 11. ద్రవ్యముకొఱకు స్త్రీలను, బాలురను, బ్రాహ్మణులను, గోవులను హత్యగావించుటయు 12, ఏదేని బాధలోఁ జిక్కుకొని విషమునుదిన నుత్సహించుటయు, ఇతరుల ప్రాణములను దీయ దలంచుటయు 13, హృదయములోఁ గపటమునుంచుకొని ఇతరులను సర్వ నాశనమొనరించుటయు, ఎల్లప్పుడు మదోన్మత్తుడై ముక్కోపియై యుండుటయు 14, కలహమున, కయ్యమున నిచ్చగలిగియుండుటయు, మనస్సులో ద్వేషముగలిగి వర్తించుటయు 15, యుద్ధములను దిలకించుటయు, యుద్ధవార్తల నాలించుటయు, యుద్ధము స్వయముగా నొనరించి మరణించుటయు, బరులను జంపుటయుఁగూడఁ దమోగుణ లక్షణములె 16. మత్సరగ్రస్తుడై భక్తిని విడనాడుటయు, దేవమందిరములను గూల్పించుటయు, పండిన పండ్లతో నలరారు చెట్టుల మొదలంట నజీకించుటయు 17, సత్కర్మముల నొనరించుటలో నాసక్తి లేకపోవుటయు, నానావిధములగు దోషములు యోగ్యములుగా స్ఫురించుటయు, హృదయమునందుఁ బాపమన్న భయము లేకపోవుటయుఁ దమోగుణ లక్షణములు 18. బ్రాహ్మణుల జీవనాధారములను జెడఁగొట్టుటయు, బ్రాణులను దుఃఖింపజేయుటయు, జీవలోకమున కపాయముఁ గలుగజేయుటయు 19, కొంపలు గాల్చిగాని శస్త్రములతో దెగనరికిగాని విష ప్రయోగము గావించిగాని పరులను భౌతికోపాయములచే మత్సరమునఁ దెగటార్చుటయుఁ దమోగుణ లక్షణములు 20. ఇతరుల దుఃఖమును గాంచి యానందించుట, నిష్ఠురముగాఁ బ్రవర్తించుట, పరులసొమ్ములు దొంగిలించుట, ప్రపంచములోనివా రేమనుకొందురో యని జంకకుండుట 21, ఇతరులు తమలోఁదాము తగవులాడునటులజేసి వినోదించుట, మనఃపూర్వకముగా దుర్బుద్ధితో జరించుట 22, సంపదలతో విఱ్ఱిపగుచు సామాన్యప్రజల కెగ్గు లాచరించుట, హృదయములో జాలిలేక మెలంగుట మున్నగు లక్షణములు గలవారలు తమోగుణులు. 23.

దై వభక్తి, సద్భావము, పుణ్యతీర్థ సందర్శనము అనువానియెడ శ్రద్ధయు, వేదశాస్త్రాదుల నెఱింగి మెలంగుటయు 24, స్నాన సంఘాదుల నియమానుసారముగ నాచరించుటయు, స్వధర్మమును విడనాడ కుండుటయు సాధారణముగ నెవరియెడ లేదో వారు తమోగుణులు 25. తనకంటెఁ బెద్దవాఁడగు సహోదరునియఁ దల్లిదండ్రులయొక్కయు మాట లాలింపకపోవుటయు, ఊహణమునకుఁ గోపము నొందుటయు 26, సోమరిపోతుతనమున దేహము గదలింపక కూర్చుండి యదేపనిగా భుజించుటయు, నేదేని యోచింపజాలకుండుటయు 27, చేతపడులు చేయుచుండుటయు, శస్త్రప్రహారము లొనరించి పరుల నొప్పించుటలో నాసక్తియుఁ, దులారణములయందు (కుస్తీలయందు) ఆదరభావముగ నుండుటయు 28, దేవతలకొఱకు వీపులలో రంధ్రమునుజేసికొని అంకుశమునుఁ దగిలించుకొనుటయు (దీనినే సిడియందురు), మండుచున్న యగ్ని కుండములోఁ గూర్చుండుటయుఁ, గాఢయంత్రమును నాలుకకు గ్రుచ్చుకొనుటయు మున్నగు కృత్యములు తమోగుణలక్షణములు 29. కుంపటిలో బొగ్గులను మండించి తలపయినిడుకొనుటయుఁ, గాగడాలతో దేహమునం తయుఁ గాల్చుకొనుటయు, స్వయముగా వాడియగు నస్త్రముతో గాయములగునట్లు కొట్టుకొనుటయు, దేవతాప్రసన్నముకొఱకీటి మాయల నన్నింటి నాచరించుటయు 30, దలనుగోసి తనయిష్టదై వములకు నివేదనము గావించుటయు, నితరవిధములలో నేదై న నాచరించి తనదేహమును దేవతల కర్పించుటయు, ఎత్తుమీఁదనుండి జారి (భృగుపాతము) క్రిందఁబడి చచ్చుటయు, నీ విధములగు పనులనాచరించి మరణించుటయుఁ దమోగుణ లక్షణములు 31. నిగ్రహించి యగ్నిపయిఁగూర్చుండుటయుఁ, దన్నితరులచే బంధింపఁజేసికొని పడియుండుటయు, దేవతామందిర ద్వారమునఁ బ్రాణత్యాగము నొనరించుటయు 32, నిరాహారముగా నుండుటయుఁ, బంచాగ్నుల మధ్యను వసించి దేహమును గాల్చుటయుఁ, బొగద్రావుటయుఁ, దనను భూమిలోఁ బ్రాతిపెట్టించుకొనుటయు 33, సకామములగు (కోరికలనిచ్చు) మంత్రములను అనుష్ఠించుటయు, వాయువును దేహములో నాపియుంచుటయు, దేవత యావేశించెనని కదలక మెదలక పడియుండుటయుఁ దమోగుణ లక్షణములు 34. గోశ్వను వెండ్రుకలను

దీర్ఘముగాఁ బెంచుటయు, తనచేతిని క్రిందికి వ్రాల్చుక పయికెత్తుకొని తిరుగుటయు, నెవ్వరితోడను మాటలాడక మానవ్రతముతో నుండుటయు 35, నిగ్రహమున కభ్యాసపడి తనశరీరమును దాను పీడించుకొనుటయు, దేహదుఃఖముతో శ్రమనొందుటయు, గోరికల సమకూర్పలేదను కోపముతో దేవతా విగ్రహములు పగులఁగొట్టుటయు, దమోగుణ లక్షణములని యెఱుంగవలయును 36. దేవతానిందనము గావించుటయు, ఆశలకు లోనై పాపములాచరించుటయు, బనికెమాలినవాఁడుగ నుండుటయు, సాధువులను సజ్జనులను బ్రేమింపక స్నేహముచేయక యుండుటయు ఆచారముగాఁ గలవారలు తమోగుణ ప్రధాన పురుషులు 37.

తమోగుణవర్జనము పూర్తిగాఁ జేయనెంచినయెడల నది మిగుల విస్తరమగును. అందుచే త్యాగము (విడువఁదగినవి తెలియు) కొఱకుఁ కొంచెముగా నిచ్చట నిరూపణము గావించితిని 38. ఈ తమోగుణము పతనకారణము అనగా నధోగతినిగూర్చునది. మోక్ష మీ తమోగుణము నాశ్రయించినవారి కెన్నఁటికిని లభింపదు 39. తమోగుణానుసారముగఁ జేయఁబడు కర్మములఫలితములు మిగుల చెడ్డవిగా గణింపఁబడును. దీని వలన జన్మమృత్యువుల మూలమెన్నఁటికిని నశింపజాలదు 40. జన్మమరణములు నష్టము కావలయునన్న సత్త్వగుణప్రధానుఁడు కావలయును. ముందునమానములో దాని నిరూపణము గావించఁబడును గాన వినఁ గోరెదను 41.

ఏడవ సమాసము - సత్త్వగుణ నిరూపణము.

దారుణదుఃఖదాయకమగు తమోగుణము నింతకుముందు సంగ్రహముగా వర్ణించితిని. కాన నిపుడు పరమదుర్లభమగు సత్త్వగుణమును గూర్చి చెప్పుచున్నాను వినుఁడు 1. సత్త్వగుణము భజనకాధారము. యోగులకు సహాయకరము. దుఃఖదాయకమగు సంసారమునుండి మానవుల నుద్ధరించును 2. దీనివలన మనుజులకు ఉత్తమగతి లభించును. భగవంతునితోఁ గలియఁదగు మార్గము సత్త్వగుణము నాశ్రయించినంతన సుబోధమగును. సాయుజ్యము క్షీ (పరబ్రహ్మములో భీనముగుట) లభిం

చును 3. సత్త్వగుణము భక్తుల కాధారము. సంసారసాగరమునుండి బయటపడవలయు ననుకొన్నచో సత్త్వగుణము నాశ్రయింపక తప్పదు. దీనిమూలముననే మోక్షలక్ష్మీ లభించును 4. పరమార్థము దీనివలననే లభించును. మహాత్ములకునిది భూషణము. దీనిమూలముననే రజోగుణమును తమోగుణమును నాశనమొందుచున్నవి 5. పరమసుఖకారకము, ఆనందతరంగము, జన్మమృత్యునిరాకరణము 6, అజ్ఞానసంహరణము, పుణ్యప్రకాశము, పరలోకసాధనము నగు సత్త్వగుణప్రభావము నెంతని కొనియాడఁగలను 7. పూర్వోక్తములగు సత్త్వగుణములు గల మానవుని నడవడి యంతయు నెటులుండునో వివరించెద 8.

సత్త్వగుణకారణమున సీశ్వరునియందుఁ బ్రేమగలుగును. ప్రపంచ వ్యవహారమంతయు లౌకికముగాఁ గాన్పించును. వివేకమెల్లప్పుడు కరతలామలకముగా నుండును 9. సంసారదుఃఖమును మఱువవలయునన్న సత్త్వగుణప్రధానుఁడు కావలెను. నిర్మలమగు భక్తిమార్గము సత్త్వగుణ సహాయముననే మానవున కలవడును. భజనభావముగూడ సత్త్వగుణము వలననే కలుగును 10. పరమార్థమునందుఁ బ్రీతియు, భక్తి యందుఁ బ్రేమయుఁ బరలోపకారమునం దాసక్తియు సత్త్వగుణముచేతనే కలుగును 11. మనుష్యుఁడు స్నానసంధ్యాదిసత్కర్మము లాచరించి పుణ్యశీలుఁడగుట కును, అంతఃకరణమును బరిశుద్ధముగానుంచి శరీరమును వస్త్రముల సుందరముగా నుంచుకొనుటకును 12, యజ్ఞయాగాదిక్రతువులను తాను స్వయముగాఁ జేయుటకు నితరులను బ్రోత్సహించి చేయించుటకును, వేదశాస్త్రాదులను జదువుటకును, నితరులచేఁ జదివించుటకును, దానము పుణ్యము స్వయముగాఁ జేయుటకును, నితరులచేఁ జేయించుటకును సత్త్వగుణమే ప్రధానహేతువు 13. సత్త్వగుణప్రధానుఁడగు మానవునకు ఆధ్యాత్మికనిరూపణమునందు మనసు లగ్నమగును. హరికథలన్న నాసక్తి కలుగును. సదాచరణమునం దుత్సాహము కలుగును 14. సత్త్వగుణమువలన మానవుఁడు అశ్వదానము, గజదానము, గోదానము, భూదానము వివిధము లగు రత్నదానములు గావించును 15. ధనదానము, వస్త్రదానము, అన్నదానము, ఉదకదానము, బ్రాహ్మణసంతర్పణములు 16, కార్తికస్నానము, మాఘస్నానము, వ్రతము, ఉద్యాపనము, దానము, తీర్థయాత్ర, ఉప

వాసము వీనిని నిష్కాముఁడై మానవుఁడు సత్త్వగుణసహాయమునఁ గావించుచున్నాఁడు 17. సహస్రజనసమారాధనము, లక్షజనసమారాధనము, బహువిధములగు దానములు మున్నగువానిని నిష్కామబుద్ధితోఁ జేయుట సత్త్వగుణుని లక్షణము. ఇవి కామ్యబుద్ధితో నాచరించుట రజో గుణుని లక్షణము 18. తీర్థస్నానములయందు భూదానములు గావించుటయు, నెఱుంగులలో జెఱుపులు బావులు త్రవ్వించుటయు, మండిరములకు ఆలయములకు శిఖరములు గట్టించుటయు సత్త్వగుణలక్షణము 19. దేవస్థానములు, నివసించుటకువలయు వసతిగృహములు, సోపానములు నిర్మించుటయు, ఆలయమున దీపమాలను సమర్పించుటయు, తులసి, రావి మున్నగువానికి అరుగులు వేయించుటయు సత్త్వగుణుని లక్షణములు 20. వనము, ఉపవనము, పుష్పవాటిక, కూపము, తటాకము మున్నగువానిని నిర్మించుటయు, మునీశ్వరుల హృదయములకు సంతృప్తి గావించుటయు 21, సంధ్యావందనము నియతకాలమున నాచరించుటయు, దాపసులకు గుహలు నిర్మించుటయు, నదీతీరమునందు సోపానములు కట్టించుటయు, దేవాలయములయందు సత్తరువులను నెలకొల్పుటయు సత్త్వగుణుని లక్షణములు 22. అసంఖ్యాకములగు దేవాలయములయందఖండదీపములను బెట్టించుటయు, దేవున కలంకారములు సమర్పించుటయు 23, గడియారము, మృదంగము, కరతాళము, తామార్య, నగారా, సన్నాయి మున్నగు మనోహరములగు సుందరవాద్యములను దేవమందిరములలో నుంచుటయు 24, ఇవిగాక యింక ననేకవిధములగు సుందరవస్తువులను దేవాలయములలో నుంచుటయు, స్వయముగా హరి భజనమునందుఁ దత్పరుఁడై వర్తించుటయు సాత్త్విక లక్షణము 25. ఛత్రము, సుఖాసనము, తాంబూర, పతాకము, చిహ్నము, చామరము, సూర్యపానము మొదలగు వస్తువులను దేవాలయమునకు దానమిచ్చువాఁడును 26, బృందావనమును వేయువాఁడును, రంగమాలలను నిర్మించువాఁడును, దేవమందిరమునందు సమ్మార్జనము గావించువాఁడును సాత్త్వికుఁ డనబడును 27. బహువిధములగు దేవప్రాజోపకరణములను, మండపమును చాందినీని ఆసనమును దేవాలయముల కర్పణము గావించుటయు 28; దేవునికొఱకు నానావిధములగు భోజనములను నివేదనము గావి

చుటయు, నూతనములు అపూర్వములు నగు ఫలములను సమర్పించియు 29 దేవస్థానమునందు భక్తిపూర్వకముగా నెట్టి సీచనవనై నఁ గావింప నొడంబడుటయు, స్వయముగా దేవమందిరద్వారముల నూడ్పుటయు 30, పర్వతీభులయందును, మహాత్మవములయందును నుత్సాహముతో భగవత్సేవలోఁ బాల్గొనుటయు, తనువు, వాక్కు-మున్నగు నింద్రియములను బరమాత్మ సమర్పణము చేయుటయు సత్త్వగుణలక్షణములు 31. హరి కథయందు దత్పరుడై యుండి చందనము, హారములు, బుక్కా (గంధ పొడి) ధరించి నిరంతరము నిలువఁబడియుండుటయు సాత్త్వికలక్షణము 32.

ఈ ప్రకారముగాఁ బురుషుఁడుగాని స్త్రీగాని శక్తికొలదిగ సామగ్రిని గైకొని దేవస్థానమునందు నిలిచియుండుట సత్త్వగుణనిలక్షణము 33. తాను జేయుచున్న మహాకార్యము నాపివేసి భగవంతుని సాన్నిధ్యమునకు నరుదెంచుటయు అంతఃకరణమునందు భక్తిగలిగి యుండుటయు 34, గొప్పతనము విడనాడి సీచకృత్యములఁ గయికొని భగవత్సేవకయి దేవమందిరద్వారమున నుండుటయు 35, దేవతల ధ్యానించుచు నుపవసించుటయు, దాంబూలాదులఁ గైకొనకుండుటయు, నిత్యముతప్పక జపసంధ్యాదుల నొనరించుటయు సత్త్వగుణనిలక్షణములు 36. ఇతరులతో నెన్నఁడును గట్టువుగా మాటలాడి యెఱుంగనివాడును, నియమము తప్పక మెలంగువాడును, యోగులనర్పించి సంతృప్తిపఱచువాడును 37, అభిమానమును విడనాడి నిష్కామభావముతోఁ బరమాత్ముని దివ్యనామమును *గీర్తనగావించువాడును, భగవత్గీర్తన సమయమునభక్తియుఁ బ్రేమయు నతిశయించి స్వేదము, రోమాంచము దాల్చువాడును 38, హృదయమునం దీశ్వరుని ధ్యానముగావించుచు నానందబాష్పములవిడచి

* మహారాష్ట్రప్రాంతములందుఁ బ్రజలకు సదుపదేశము నొసఁగుటకై కీర్తనము గావించెడిప్రజాళిక మిగులఁ బ్రాచీనకాలమునుండి వచ్చుచున్నది. కీర్తనకారుఁడు ధార్మికములును, నైతికములునునగు పదములతోఁగూడిన నుత్కర గానమును గావించి వానిపయి వ్యాఖ్యానమిచ్చును. మృదంగము, తాంబూర, కరతాళము, వాద్యములుగూడ పీరివెంట నుండును. కీర్తనకారు వాప్రాంతములలో హరిదాసుఁడని చెప్పుదురు. పెక్కుమంది హరిదాసులు ఆర్థికదృష్టితోడను, గొందఱు నిష్కామభావమునను దేవమందిరములలో హరిభజన మొనర్చుచుండురు.

దేహస్మృతిమఱచి సంతోషముతో వర్తించువాడును సత్త్వగుణుడు 39. హరికథయందు మిగుల నాదరభావము గలిగియుండుటయు, నిత్యము హరికథ నుత్సాహముతో నాలకించుటయు, అదినుండి యంతముదనుక హరికథ నాలించునపుడు ప్రేమ వృద్ధియగుచుండ నానందతరంగములలో నోలలాడుటయు సత్త్వగుణలక్షణములు 40. నోటితోఁ బరమాత్ముని దివ్యనామము నుచ్చరించుచుఁ జేతితోఁ గరతాళములను వాయించుచు నృత్యము చేయుచుండువాడును, భగవంతుని బిరుదముల భజనమునం దేమరనివాడును, సాధుజనుల పాదధూళిని గైకొని తలపయి ధరించు వాడును సత్త్వగుణుడు 41. దేహాభిమానము విడిచి విషయసుఖముల యెడ విరాగముగడించి మాయను మిథ్యగాగ్రహించి వర్తించువాడు సత్త్వగుణుడు 42. “సంసారబంధనములలోఁ జిక్కుకొనుటవలన లాభ మేమున్నది? దీనినుండి ముక్తినిొందుట కేదేని యుపాయము కలదేమో కనుగొనవలయును” అని తలంచువాడును 43, సంసారమనిసంతన మనస్సులో భయమొందుచు భజనము జేసికొన్నచోఁ దరింపఁగలమని తలంచుచు వర్తించువాడును సత్త్వగుణుడు 44. తన యాశ్రమమును తద్ధర్మమును నిర్వహించుచు సదా రామునియెడఁ బ్రీతిగలిగి వర్తించు వాడును, విషయసుఖములయెడ సంపూర్ణ మగు నసూయగలవాడును, ముఖ్యముగాఁ బరమార్థమునెడ మానసము లగ్నము గావించుకొని సంచ రించువాడును, ఆపదలయందు ధైర్యముగలిగి ప్రవర్తించువాడును సత్త్వగుణుడు 45-46. ఎల్లప్పుడు కార్యదత్తుడుగ నుండనివాడును, బహువిధములగు భోజనములపయి నాసక్తి తొలగించుకొనువాడును, భగవద్భజనమునందు హత్తుకొన్న మనస్సుగలవాడును నగు మానవుడే సత్త్వగుణుడు 47. సంసారసంబంధములగు వస్తువులమీదికి మనస్సు పోసీయకుండువాడును, భగవంతుని దృఢమగు భక్తితో స్మరించు వాడును 48, లోకులు తనపయి నెన్నివిధములగు దోషము లాపాదించు చున్నను, విస్తారముగా వారలను బ్రేమించువాడును, హృదయమునందు బరమాత్ముని నిశ్చయరూపమును బాదుకొనఁజేసినవాడును 49, తన హృదయములోఁ దాను నేనెవడనని తలంచువాడును, సత్స్వరూప చింతనముగావించువాడును, దుష్టములగు సందేహముల నివారించుకొను

వాడును సత్త్వగుణుడు 50. ఈ దేహమునకుఁ గొంచెమేని సార్థకత్వము సమకూర్చవలయునను కోరిక హృదయమునందుఁ గలవాడును 51, శాంతియు, ఊమయు, దయయు, నిశ్చయము హృదయమందుదయించిన యాతడును 52, అతిథిని అభ్యాగతుని ఆకలితోఁ బోషింపక యాదరించువాడును, శక్తికొలది దానము గావించువాడును సత్త్వగుణుడు 53. దీనుడగు బిచ్చుగాఁ జాశ్రయించుకొని వాణిమిముందుఁ బడియుండ నాదరించుటయు 54, ఇంటియందు దాహారము తక్కువగా నున్నప్పుడు పై తము దీనులను గృహతోదిలకించుటయు, శక్త్యానుసారముగాఁ ద్యాగము గావించి యితరులను మన్నించుటయు సత్త్వగుణుని లక్షణములు 55. రుచినిజయించి మధురాదివస్తువులపయి మమకారము లేనివాడును, విషయ సుఖములయందుఁ గోరిక లేనివాడును, కామ్యములు లేనియాతడును 56, కాఁగలది కాకమానదు, జరుగవలసినది జరుగకపోదు, సంసారసంకటములు వచ్చుచుఁ బోవుచుండును అని ఆనుకొని యీశ్వరునియెడ హృదయము నిరంతరము నిలుపువాడును సత్త్వగుణుడు 57. ముఖ్యముగా భగవంతునికొఱకుఁ దనకున్నదంతయు విడచివేయుట, దేహమునెడ మమకారము లేకుండుట 58, విషయములవైపు వాసన పరుగెత్తుచున్నను జంచలింపకుండుట, అచలమగు ధైర్యముతో నుండుట సత్త్వగుణలక్షణము 59. ఆపదవలన దేహము కృశించుచున్నను, ఆకలి దప్పులవలన దహ్యమానమై మనస్సు పట్టుదప్పినను నిశ్చలభావముతో నుండువాడును 60, శ్రేవణము, మననము, నిదిధ్యాసనము (మఱిమఱి తలంచుట) వలన హృదయమునకు సమాధానము కలిగినవాడును, విశుద్ధమగు నాత్మజ్ఞానముతో మెలంగునాతడును సత్త్వగుణుడనబడును 61. అహంకారము లేకపోవుటయు, వైరాగ్యముతో విలసిల్లుటయుఁ గృపాభావముతోఁ దక్కుటిజీవుల నారయుటయు 62, అందఱితో న్నమ్రతగ సంభాషణము గావించుటయు, మర్యాదతోఁ బ్రవర్తించుటయు, అందఱకుఁ దృప్తికరముగా మెలంగుటయు సత్త్వగుణములు గలవాని లక్షణము 63. అందఱియెడ మిత్రభావముగలవాడై యెవరితోనైనఁ బగఁబెట్టుకొనక పరోపకారముకొరకు జీవము నర్పణము గావింపనేర్చి 64 తన పనికంటె నితరుని పనియెడ శ్రద్ధ విశేషముగానుంచి నెరవేర్చుచు మరణాంతమున

భూలోకమునందు దన నిర్మలకీర్తిని విడిచిపోవువాడు సత్త్వగుణుడు 65. ఇతరుల గుణదోషములను మనస్సునందు నుంచనియాతడును, సముద్రములో నేడై నవస్తువును వేయనదియెట్లు వెలుపలకుఁగొనివచ్చునో యటులే యితరుల గుణదోషములను హృదయమునందు నిలుపనివాడును 66, సీవపచనములను సహించుటయు, వానికిఁ బ్రత్యుత్తరము నీయకుండుటయు, వచ్చిన క్రోధము నుపసంహరించుకొనుటయు నభ్యాసముగాఁగలవాడును సత్త్వగుణుడు 67. అన్యాయముగా నీవు దోషివని యెవఁడైన బాధించినను బహువిధముల దుఃఖపెట్టినను సహించి మనస్సులో నుంచుకొననివాడును 68, పరోపకారముకొఱకు దేహకష్టమును సహించువాడును, దుర్జనులయెడ సైతము చెడునడవడి ప్రకటింపనివాడును, నిందించువానికిగూడ నుపకారము గావించువాడును సత్త్వగుణుడని చెప్పబడును 69. మనస్సును ఇతరవస్తువులమీఁదకు విషయేచ్ఛలమీఁదికిఁ బోవనీయక యాపుకొనుటయు, నింద్రియ నిగ్రహము నొనర్చుటయు 70, ఉత్తమకర్మముల నాచరించుటయు, జెడ్డకర్మములను ద్యజించుటయు, భక్తిమార్గమునెడ నాదరముంచి నడచుటయు 71, బ్రాతఃకాలముననే స్నానముగావించుటయుఁ బురాణశ్రవణము నాదరభావముతో నొనర్చుటయు బహువిధములగు మంత్రములతో దేవతార్చనము గావించుటయు 72, బర్హకాలములయందును, బూజాసమయముల యందును నుత్సవములను భగవత్ప్రీతికయి గావించుటయు, జయంతి యుత్సవముల యెడ నభిమానభావము ప్రకటించుటయు సత్త్వగుణుని లక్షణములు 73. విదేశములయందు మరణించిన దిక్కులేనివారలకు సంస్కారములు గావించుటయు, లేదా స్వయముగా నచ్చటకుఁబోయి కూర్చుండి యవసర కృత్యంబులు నిర్వహించుటయు 74, బలువు రొకనిని గొట్టుచున్నప్పుడు పోయి విడిపించుటయు, బ్రాణిని బంధనమునుండి తొలంగించుటయు 75, నిరంతరము శివార్చనము నియత్రిప్రకారము చేయుటయు, లక్షలకొలది బిల్వపత్రములను సమర్పించుటయు, శివున కభిషేకము శాస్త్రవిధి ననుసరించి గావించుటయు, భగవన్నామ స్మరణమునందు విశ్వాసము గలిగి యుండుటయు, భగవద్దర్శన సమయమున స్థిరభావముతో నుండుటయు సత్త్వగుణుని లక్షణము 76. సాధుజనులనుగాంచి యానందించుటయు,

సాహసించి తోలుదొలుత వారికి భక్తిభావముతో నమస్కరించుటయు 77, సాధుజనుల యనుగ్రహమునకుఁ బ్రాప్తుఁడగుటయు సత్త్వగుణశాలి లక్షణము. సత్త్వగుణవంతుఁడు ఈశ్వరాంశసంభూతుఁడు 78. జనులకు సన్మార్గము జూపించుటయు, మానవులకు హరిభజనమునందాసక్తి కలుగఁ జేయుటయు, అజ్ఞానులకు విజ్ఞానము నేర్పుటయు 79, బుద్ధ్యాసంస్కారములు ప్రదక్షణములు నమస్కారములు గావించుటలో నాసక్తియు, బహువిధములగు సుత్తమవిషయములు జ్ఞప్తియందుంచుకొనుటయు సత్త్వగుణుని లక్షణము 80. భక్తివిషయమున దుఃస్నేహము, గ్రంథములు మున్నగువానిని సేకరించుటయు, లోహవిగ్రహములను నానావిధములఁ బూజించుటయు 81, నిర్మలమగు పూజాసామగ్రియు, మాలికలు, ఉత్తరీయము, ఆసనము, పవిత్రోజ్వలమగు వస్త్రము మున్నగువానిని సమకూర్చుటయు 82, ఇతరులశ్రమకుఁ దాను వగచుటయు, నితరుల యానందమును గాంచి సుఖించుటయు, మహాత్ముల విరాగముచుగాంచి సంతసించుటయు 83, బరుల సౌఖ్యము తన సౌఖ్యముగను బరుల దూషణము తన దూషణముగను భావించుటయు, నితరుల దుఃఖముగాంచి తాను దుఃఖించుటయు సత్త్వగుణుని లక్షణము 84.

నిష్కాముడై పరమాత్ముని భజించుటయు, ధర్మకార్యములను గావించుటయు సత్త్వగుణుని ప్రధాన లక్షణములని యెఱుంగవలయును 85. సత్త్వగుణుడై మానవలోకమును సంసారసాగరమునుండి దరికిఁ జేర్చు దగినవాఁడు. ఆతనివలననే జ్ఞానమార్గ మలవడి వివేక మతిశయించును 86. సత్త్వగుణమువలన భగవద్భక్తియు, జ్ఞానప్రాప్తియు, సాయుజ్యముక్తియు లభించును 87. ఇంతవఱకు సత్త్వగుణమునుగూర్చి సంక్షేపవృత్తాంతమును నా బుద్ధ్యసారముగ వివరించితిని. ఇతఁడు శ్రోతలు చెప్పబోవు వర్ణనాంశమును ధ్యానదృష్టితో నాలకింపఁ గోరెదను 88.

ఎనిమిదవ సమాసము — సద్విద్యా నిరూపణము.

శ్రోతలారా! సద్విద్యాలక్షణముల నాలకింపుఁడు. ఈ లక్షణములు పరమపవిత్రములు. వీనిని విచారించినయెడల మనుజుఁడు తనంతటతానే

సద్విద్యావంతుడగును 1. సద్విద్యావంతుడగు మానవునియెడ నుత్తమ లక్షణములు విశేషముగా నుండును. ఇట్టి యుత్తముని గుణగణముల నాలకించినచోఁ బరమసంతోషము గలుగును 2. సద్విద్యావంతుడు వృద్ధికాముడును సత్త్విగుణ ప్రధానుడును బ్రేమస్వరూపుడును శాంతి శీలుడును క్షమాగుణుడును దయాభావుడును సత్కర్మతత్పరుడును అమృత వచనుడును నగును 3. సద్విద్యావంతులగు పురుషులు పరమ సుందరులై చతురులుగను మిగులబలవంతులై ధీరులుగను పరమధనవంతులై యుదారులుగను నుందురు 4.

సద్విద్యాకారణమున మానవులు పరమవిజ్ఞానులుగను, భక్తవతంసులుగను, మహాపండితులుగను, విరక్తిశీలురుగను, మహాతపస్వులుగను, శాంతమూర్తులుగను నుందురు. 5. ఇంతియగాక వక్తలుగను నిరాశా యుక్తులుగనుండి కీర్తిగడింతురు. సర్వజ్ఞులై యుండియును సద్గ్రంథములను సాదరభావముతో శ్రవణము గావించుచుందురు. శ్రేష్ఠులై యుండియు నందఱియెడ విధేయతను గలిగియుందురు 6. సద్విద్యావంతులు దాము రాజులముగదా యని విష్ణువీరక ధర్మస్వభావముతో వర్తింతురు. శూరులమని గరువింపక వివేకముతో మెలగుదురు. కోడెతనమున నుంటిమని పొంగక నియమానుసారముగ సంచరింతురు 7. పెద్దలు చూపినమార్గము ననుసరించుటయు, గులాచారము ననుసరించి ప్రవర్తించుటయు, నుచితమగు భోజనముగావించుటయు, వికారరహితముగ వర్తించుటయు, వైద్యులై యుండి పరోపకారము నొనర్చుటయు, యశోవంతులై యుండుటయు సద్విద్యావంతుని లక్షణము 8. పాటుపడి పనిచేయు వారుగనుండి దురభిమానము ప్రకటింపమియు, గాయకులుగ విష్ణుభక్తులుగనుంటయు, వైభవమున్నదని గరువింపక భగవత్కథల నాదరముతో నాలించుటయు 9, తత్త్వవిదులై యుండియు నుదాసీనభావము వెల్లడించుటయు, విశేషజ్ఞులై యుండియు సజ్జనులుగ నుండుటయు, మంత్రాంగముల నెఱింగి గుణవంతులుగను నీతివంతులుగను నుండుటయు సద్విద్యావంతునిలక్షణము 10. సాధుశీలము, పవిత్రవర్తనము, పుణ్యకర్మాచరణము, అంతశుద్ధి, ధర్మప్రియము, కృపాళుత్వము, కర్మనిష్ఠ, స్వధర్మాచరణము నందు నిర్మలస్వభావము, లోభరహితవృత్తి గలవాడును, ప్రమాదమున

సన్నిష్టమగు కార్యమేదియేని గావించి యందులకుఁ బశ్చాత్తాపము నొందు చుండువారును 11, పరమాత్మునియెడఁ బ్రీతియు, సన్మాన్గాచరణము, సత్త్రియా ప్రియత, ధారణ (భగవంతునిదప్ప మఱియొకటి యెఱుంగమి), ధృతి (ధైర్యము), శ్రుతి (వినికి), స్మృతి (తలంచుట), లీల, యుక్తి, స్తుతి, మతి, పరీక్ష మున్నగు నుత్తమవిషయములయందు నభిరుచియుఁ గలవారు సద్విద్యావంతులు 12. దత్తులు, ధూర్తులు, (సభ్యులు Gallant) యోగ్యులు, తార్కికులు, సత్యవంతులు, సాహిత్యవంతులు, నియమము నిర్వహించువారు, భేదము నెఱింగినవారు, కుశలులు, చపలులు, చమత్కారశీలురు నగువారు సద్విద్యావంతులు 13. ఆదరణము, సన్మానము, తారతమ్యము, మర్యాద, ప్రయోగము, సమయము, ప్రసంగము, కార్యకారణచిహ్నముల నెఱింగినవారలును, విచక్షణగా మాటలాడుట 14, సావధానభావము, ప్రయత్నలోలత్వ సాధకత్వము గలవారలును, వేదములను శాస్త్రములను సవిమర్శముగా నెఱుంగువారును, నిశ్చయాత్మకములగు జ్ఞానవిజ్ఞానములనుగూర్చి బోధ గావింపఁగలిగియుండువారును సద్విద్యావంతులు 15. పురశ్చరణము, పుణ్యతీర్థనివాసము, దృఢవ్రతము, శరీరక్షేపసాహసము, ఉపాసనాప్రియత, నిగ్రహబుద్ధి గలవాఁడును 16, నిరంతరము సత్యముపలుకుటయు, శుభకార్యము లొనర్చుటయు, మృదు మధురముగా మాటలాడుటయు నభ్యాసముగాఁగలవాఁడును, సుఖాత్మకమును నిశ్చయమును నగు మాటలు నుడువువాఁడును, ఆడినమాటల యెన్నటికిని జవదాటనివాఁడును, సద్విద్యావంతుఁడును నగు పురుషుఁడు సద్విద్యావంతుఁడు 17. విషయాదివాసనలయెడ దృష్టివహించువారును, గంభీరభావముతో మెలంగువారును, యోగములయందభినివేశము గలిగి యుండువారును, భక్తులుగను సుప్రసన్నులుగను రాగహీనులుగను నుండువారును, సామ్యస్వభావము, సాత్త్వికశీలము, పరిశుద్ధాంతఃకరణము నిష్కాపటవర్తనము, నిర్వ్యసన భావము గలవారును 18, చతురుఁడు, వ్యవస్థితుఁడు (శాస్త్రనిరూపిత నియమము గలవాఁడు) గుణగ్రాహి, ఆపేక్షారహితుఁడుగ నుండువారును, దోడిమానవులను దన పలుకుబడితో నుంచుకొనుట, సమస్త ప్రాణులయెడ నడఁకువ చెలిమి గలిగియుండుట యభ్యాసముగాఁ గలవారును సద్విద్యావంతులు

19. ధనము స్త్రీ న్యాయము అంతఃకరణము ప్రవృత్తి నివృత్తి మున్నగువానియెడ నిస్సంగుడై యున్నవాడును, బరిశుద్ధాంతరంగముగ వర్తించువాడును 20, స్నేహభావముతో నెదుటివానికి హితము గావించుట, మధురవాక్యములను నుడివి రెండవవాని చింత తొలగించుట, సామర్థ్యముతో నెదుటివారిని రక్షించుట, పురుషార్థములను నిర్వహించుచు లోకమునకు షేమము గలుగజేయుట అభ్యాసముగా గలవాడును 21, సందేహములదీర్చి మానవుల నుద్ధరించువాడును, విశాలములగు భావములతో వక్తృత్వము వెల్లడించువాడును. సాధకుల సందేహములను దీర్చుటలో నేర్పరితనము గలవాడును, బెద్దలవద్ద విశేషాంశముల నెరుంగుటలో నుత్సాహముగలవాడును, పుణ్యకథలను శ్రద్ధమెయి నాలించువాడును సువిద్యావంతుడనబడును 22. వివాదములు కలుగని విధమున మాటలాడుటయు, సంగరహితుడుగను, నిరుపాధికుడు (బాధారహితుడు)నై వర్తించుటయు, ఆశారహితత్వము, క్రోధభావశూన్యత, నిర్దోషిత్వము, మాతృస్వరాహిత్యము మున్నగు సుగుణములు గలిగియుండుటయు సువిద్యావంతుని లక్షణము 23. విమలజ్ఞాని, నిశ్చయాత్మకుడు, సమాధానచిత్తుడు, భజనపరుడు, సిద్ధుడై సాధకుడుగ నుండువాడు, సాధనములను గాపాడువాడు 24, సఖిరూపుడు, సంతోషరూపుడు, ఆనందరూపుడు, హాస్యరూపుడు, ఐక్యరూపుడుగ నుండువాడు, జనులనందఱను నాత్మరూపముగా దలంచువాడు 25, భాగ్యవంతుడు, విజయశీలుడు, స్ఫురద్రూపి, సుగుణవంతుడు, ఆచారవంతుడు, క్రియావంతుడు, విచారవంతుడు (ఆలోచించువాడు), స్థిరచిత్తుడుగ నుండువాడు సద్విద్యావంతుడనబడును 26. కీర్తిశాలియు, యశోధనుడును, శక్తిమంతుడును సామర్థ్యవంతుడును, వీర్యయుతుడును, వరములను బడసినవాడును, నిజము పలుకువాడును, పుణ్యకర్మము లొనరించువాడును నగు పురుషుడు విద్యావంతుడు 27. కళలను నేర్చినవాడును, సంపదలు కలవాడును, శుభలక్షణములతో నొప్పువాడును, సత్కుల ప్రసూతుడును, పరిశుద్ధుడును, బలవంతుడును, దయావంతుడుగు పురుషుడును 28, యుక్తిమంతుడును, గుణవంతుడును, శ్రేష్ఠుడును, బుద్ధిమంతుడును, విస్తారధైర్య

వంతుడును, దీక్షావంతుడును, నిరంతరము సంతృప్తిగ నుండువాడును, ఆ శారహితమనోవృత్తికలవాడును, రాగవిహీనుడును నగు పురుషుడు సద్విద్యావంతుడని తెలియనగును 29.

ఇట్టి యుత్తమగుణము గలవాడై యుండుట సద్విద్యావంతుని లక్షణము. ఈ గుణములను మానవు లభ్యసింపవలయుననియే యిట వివరించితిని 30. రూపము, చక్కదనము గావలయునని యెన్నివిధములఁ బ్రయత్నించినను లాభములేదు. ప్రకృతిసిద్ధమగు రూపమును సౌందర్యవంతముజేసికొనుట కెట్టియభ్యాసమేనియు నుపకరింపజాలదు. ఆగంతుకము లగు (సహవాసాదివశమున వచ్చు) సుగుణములను బొందుట కేదేని యుపాయమున్నచో నావశ్యకముగా వెదకికొనవలయును 31. సద్విద్య యనునది మానవుఁడు కడతేరుట కుపకరించు మంచినిషయము. ఇది సాధారణముగఁ బ్రతిమానవునియొద్దను నుండవలసియున్నది. విరక్తుఁడగు మానవునకుమాత్రము దీని యభ్యాసము మిగుల నావశ్యకము 32.



తొమ్మిదవ సమాసము - విరక్తలక్షణము.

శ్రోతలారా! మిఁకీపుడు విరక్తుని లక్షణములను తెలుపఁబోవుచున్నాను. యోగుల కంతసామర్థ్యమును గలుగఁజేసిన యేగుణరాజములు విరక్తులు గడింపనగునో 1, సత్కీర్తిని వృద్ధిగావించునవియు, సార్థకత్వము గలుగఁజేయునవియు, మహత్వము నభివృద్ధి జేయునవియు నగు నేగుణములు విరక్తు లభ్యసింపవలయునో 2, పరమార్థమును గడించుటకును ఆనందతరంగములపయి నోలలాడుటకును, వివేకయుక్తమగు పై రాగ్యము నభివృద్ధిజేయుటకును నే గుణములు విరక్తు లలవరచికొనవలయునో 3, సుఖము లభించుటకును, సద్విద్యను బ్రసన్నము గావించుకొనుటకును, మోక్షసహితమగు భాగ్యలక్ష్మిని దినదినాభివృద్ధి నొనరించుటకును నే గుణములు విరక్తులు సంపాదించవలయునో 4, విరాగుల కోరికలు సఫలము గావించుటకును, సకలకామములను బూర్ణపఱచుటకును మధురముగా భాషించుటకును సరస్వతీదేవిని ముఖమునందు వసింపజేయుటకును విరక్తు లేగుణములు గ్రహింపనగునో వానిని జెప్పుచున్నాఁడ 5. శ్రోతలారా!

శ్రద్ధతో నాలకింపుడు. ఆలకించిన దంతతో బోవనీక హృదయములలోఁ బదిలనఱపుడు. అటు లొనరించినచో మీరు భూమండలమునందు సుప్రసిద్ధులయ్యెదరు 6. విరక్తుడు వివేకి గావలయును. ఇంటియగాక యధ్యాత్మవిద్యను లోకమునందు మిక్కిలి ప్రచారములోనికిఁ దీసికొని రావలయును. మఱియు నింద్రియ దమనమునందు విరక్తుడు ధైర్యమును (దృఢత్వమును) జూపవలయును 7. విరక్తుడగువాఁ డెంతయో భారమును నిర్వహింపవలసి యున్నాఁడు. సాధనమార్గములను సురక్షితము లొనరించుటయు, జనులను భజనమునందు లగ్నము గావించుటయు, బ్రహ్మజ్ఞానమననేమియో ప్రజలకుఁ దేటతెల్ల మొనరించుటయు 8, భక్తిభావము మానవజాతికి అభివృద్ధినొనర్చుటయు, లోకులకు శాంతిని జూపించుటయు, దన విరక్తిని యత్నముతో రక్షించుకొనుటయు 9, సదాచరణములను జేయుటలో నుత్సాహము ప్రజలకుఁ గలుగఁజేయుటయు, నివృత్తిమార్గమునెడ నభిమానము జనింపఁజేయుటయు, హృదయమునందు నిరాశ దృఢముగాఁ బాదుకొల్పుటయు విరక్తుడు ముఖ్యముగా నిర్వహింపవలసిన ధర్మములు 10.

ధర్మమును స్థాపింపవలయును. నీతి నవలంబింపవలెను. ఆదర పూర్వకముగా నోరుపును గాపాడుకొనవలయును 11. పరమార్థమును గూర్చి సమాచరులకుఁ దెలియఁజెప్పవలయును. విచారణీయమును బాగుగా శోధింపవలయును. సన్మార్గమును సత్త్వగుణమును దమచెంత నిరంతరముంచుకొనవలయును 12. సుస్వభావులను గాపాడుచుండవలయును. ప్రేమస్వభావులను సంతృప్తిపఱపవలయును. ఐహికములకు రోసి పరమార్థదానమును జేయుమని శరణుజొచ్చిన యమాయికజనుల నుపేక్షింపక యుండవలయును. ఈ యుత్తమగుణములు గలవాఁడె విరక్తుడు 13. విరక్తులు పరమదత్తులు (మిగుల నేర్పరులు) కావలయును. అంతఃకరణమునకు సాక్షిభూతులై, పరమార్థపక్షమును గ్రహించి 14, బహువిధాభ్యాసముల నొనర్చుచు సత్రయత్నశీలులై వర్తింపవలెను. ఉపన్యాసములమూలమునఁ బఠింపిన పరమార్థము మఱల మానవజాతికిఁ బ్రసాదింపవలయును 15. నిర్మలమగు సాత్త్వికము నుపదేశించుచు వైరాగ్యమును బ్రశంసచేయుచు నిశ్చయాయాత్మకమగు సమాధానము సాధకుల

కొసంగుచు 16, పర్వతిభులలో నుత్సవములను మహావైభవముగాఁ గావించుచు భక్తులను దఱచుగా నొకచో సమావేశము చేయించుచు మధ్యమధ్య కలుగు నాటంకములను బాటింపక మహాత్సాహముతో ఉపాసనామార్గమును మిగులవిరివిగా విరక్తుఁడు ప్రచారములోనికి దీసి కొని రావలయును 17. హరికీర్తనము చేయుట, అధ్యాత్మనిరూపణ ప్రచారముగావించుట, నిందించెడి దుష్టులను భక్తిమార్గమునందుఁ జేర్చి పశ్చాత్తాపతప్పులగునటు లొనరించుట 18, మానవజాతి కుపకారము సలుపుట, పడిపోయిన ప్రాచీనగౌరవమును బునఃప్రతిష్ఠ నొనర్చుట, శక్తికొలది పుణ్యమార్గము విస్తరింపజేయుట విరక్తునివిధి 19. విరక్తులు స్నానము, సంధ్య, జపము, ధ్యానము, పుణ్యతీర్థయాత్ర, భగవద్భజనము నిత్యనియమముగాఁ జేయనగును. మఱియు బాహ్యపవిత్రతతోఁబాటు అంతఃకరణశుద్ధిగూడఁ గలిగియుండవలెను 20. దృఢమగు మనోనిశ్చయము గలిగియుండవలెను. సంసారమును సుఖపూర్ణమొనరించి సత్సంగత్యముచేఁ బ్రజలను గడతేర్చవలెను 21. విరక్తులు ధైర్యవంతులు గను, త్యాగశీలురుగను (భక్త్యాది) నిరూపణమునందు ఆసక్తిగలవారలు గను 22, సావధానులుగను, శుద్ధమార్గమున సంచరించువారలుగను, జీవితమును బరోపకారమునందు వ్యయపఱచి కీర్తిరూపముతో జీవించువారలు గను నుండవలయును 23. విరక్తులు తమశక్తికే దామానందింపక యింకను మహానుభావులగు విరక్తులెందుందురో విచారించి వారిజాడలు గుర్తింపవలెను. సాధువులెవరో యెఱుంగవలెను. సజ్జనులను, యోగులను, సాధువులను కలిసికొని వారిన్నేహము సంపాదింపవలయును 24. పురశ్చరణము సలుపుట, తీర్థాటనము (పుణ్యతీర్థయాత్ర)నొనరించుట, నానావిధములగు ప్రదేశములలో నాలయములు బృందావనములు నెలకొల్పి పరమ రమణీయములు గావించుట 25, సంసారసంబంధములగు సత్కర్మముల నాదరించుట విరక్తునిధర్మము. కాని సంసారకర్మబద్ధుడై కర్మములలో లిప్తుఁడెన్నఁటికిని గాఁగూడదు. ఇంతియగాక యేవిషయమునందేని దురాశను దరికిఁ జేరనీయఁజనదు 26. విరక్తులు అంతర్నిష్ఠులుగా నుండవలయును. క్రియాభ్రష్టు లెన్నఁటికినిం గాఁగూడదు. పరాధీనతయందుఁ జిక్కి వ్యర్థులు గాఁజనదు 27. సమయమునెఱిగి ప్రవర్తింపవలయును. ప్రసంగములను

బరీక్షింపవలయును. చేయేల, సమస్తవిషయములయందును విరక్తుడు చతురతగలవాడుగ నుండవలయును 28. విరక్తుడు ఏకదేశిగా (పరిమిత జ్ఞానవంతుడుగ) నుండక సమస్తవిషయముల నభ్యసించి, యంతతోఁ దృప్తిపొందక యేదేని తెలిసికొనవలసినది మిగిలినేని దానినిగూడఁ బూర్ణముగాఁ దెలిసికొనవలయును 29. హరికథ, ఆధ్యాత్మనిరూపణము, సగుణభజనము, బ్రహ్మజ్ఞానము, పిండజ్ఞానము, తత్త్వజ్ఞానము మున్నగు వాని స్వరూపము విరక్తుడు బాగుగా నెఱింగి యుండవలయును 30. కర్మమార్గము, ఉపాసనామార్గము, జ్ఞానమార్గము, సిద్ధాంతమార్గము, ప్రవృత్తిమార్గము, నివృత్తిమార్గము మొదలగువాని నన్నింటిని సమగ్రముగా నెఱింగి 31, ప్రేమస్థితి, ఉదాసీనదశ (కర్మములు మొదలగువాని నంటకుండుట) ధ్యానస్థితి, విదేహదశ, సహజస్థితి మొదలగువిషయములను పూర్తిగాఁ దెలిసికొని విరక్తుడు సర్వజ్ఞుడు ననందగియుండవలయును 32. ధ్వని, లక్ష్మ్యము, ముద్రలు, ఆసనములు, మంత్రము, యంత్రము, విధి; విధానము, బహువిధమతములమర్మము విరక్తుడు తెలిసికొన్నవాడుగ నుండవలయును 33. విరక్తుడు ప్రపంచమునకంతకును స్నేహితుడై, స్వతంత్రుడై, విచిత్రచరిత్రుడై, బహువిధగుణవంతుడై యుండి 34, యేవిషయములయందేని రక్తిలేక వర్తింపవలయును. హరిభక్తుడుగను, అలిప్తుడుగను, నిత్యము క్తుడుగను 35, శాస్త్రములను దఱచి సారమును నెఱింగినవాడుగను, నానావిధములగు పాపండమతములను (వేదబాహ్యమతములను) రూపుమాపువాడుగను, ముక్తిగోరువారలను శుద్ధమార్గమున బ్రవేశపెట్టుటలో సమర్థుడుగను విరక్తుడుండవలయును 36. ప్రజలకు శుద్ధమగు మార్గమును జూపించుచు; బ్రజలసందేహములను నివారించుచు, మనుష్యమాత్రులందఱను దనవారలుగఁ జేసికొనుచు 37, నిందయొనర్చువారలకు వందనములను సమర్పించుచు సాధకులకుఁ బ్రబోధము గలుగఁ జేయుచు, నంతతోఁబోక సంసారబద్ధులకు మోక్షమార్గము జూపి మేల్కొల్పుచు విరక్తుడు లోకోద్ధరణమునఁ బాటుపడవలయును 38. ఉత్తమగుణములను గ్రహించి, యవగుణములను విసర్జించి, వివేకబలముచే నానావిధములగు నాటంకములను దూరముచేయువాడే నిజమగు విరక్తుడు 39.

ఈ యుత్తమలక్షణములను ఏకాగ్రబుద్ధితో నాలింపవలయును. విరక్తులగు పురుషులు వీనిని బరిహాసము గావింపఁదగదు 40. పయిని జెప్పఁబడిన విరక్తలక్షణములను నేను సహజస్వభావముతో మీకు విశద మొనరించినాఁడను. వీనిలో మీకెన్నిసాధ్యమగునో చూచి యన్నింటిని గ్రహింపుఁడు. చాల చెప్పితిని. ఇందువలన శ్రోతలు విసుటలో విసుగు చెందవలదని (ఉదాసీనులు కావలదని) కోరుచున్నాఁడను 41. ఈ విరక్త లక్షణములను మానవులు గైకొనరేని వారికి అవలక్షణత్వము సిద్ధించును. ఇంటియగాక యట్టివారు చదివినమూర్ఖు లనిపించుకొందురు 42.

పదియవ సమాసము — చదివినమూర్ఖుల లక్షణము.

గతసమాసమునందు మూర్ఖులలోఁ జతురత్వమేర్పడుటకు నేయే లక్షణము లవసరమో వానిని వివరించితిని. ఇప్పుడు చతురులని పేర్కొన బడుచు మూర్ఖులుగ నుండువారల లక్షణములు నివేదించుచున్నాఁ డను 1. ఎట్టివారిని జదివిన మూర్ఖులందురో తెలియుటకయి వారి లక్షణములను దెలుపుదును. వారి లక్షణములను నాలకించి శ్రోతలు విచారింపవలదని నాప్రార్థనము. ఏ ల య న, అవగూఢములను విడచి పెట్టుటవలన సుఖము లభించునుగదా 2. బహుశ్రుతుఁడుగను, బుద్ధి మంతుఁడుగను, స్పష్టమగు బ్రహ్మజ్ఞానము బోధించువాఁడు గను నుండి హృదయమునందు దురాశయు దురభిమానమును వీడఁజాలని వాఁడు చదివినమూర్ఖుఁడు 3. ముక్తావస్థను బ్రతిపాదించు సగుణభక్తిని విడనాడఁగోరువాఁడును, స్వధర్మమును, సాధనములను నిండఁగావించు వాఁడును 4. తనకున్న పరిజ్ఞానమును బురస్కరించుకొని యందఱయెడ దోషములను సిరపఱచువాఁడును బరులయెడఁగల లోటుపాటుల వెదకు వాఁడును 5. శిష్యుఁడెంచేని తెలిసి తెలియక పొరపాటుచేసినను సంకటముల పాలైనను గలువచనములాడి యాతని హృదయమును నొప్పించువాఁడును జదివినమూర్ఖుఁడు 6. రజోగుణప్రధానుఁడు, తమోగుణప్రధానుఁడు, గపట హృదయుఁడు, మనస్సులోఁ గుటిలభావము గలవాఁడు, తనమహత్త్వము వైభవము పొగడుకొనువాఁడు 7. గ్రంథములను సమగ్రముగాఁజూచి

తత్త్వము గ్రహింపక దూషణము గావించువాడు, మంచిగుణములను దుర్గుణములుగా భావించువాడు 8, సులక్షణముల అవలక్షణములుగఁ దలంచువాడు, మత్సరమువహించి పరులతోఁ దగవులాడువాడు, నీతి న్యాయములయందు దుడుకుతనముజూపువాడును జదివిన మూర్ఖుడనఁ బడును 9. నేను తెలిసినవాడనని గరువించి మొండిపట్టుబట్టరాదు. క్రోధమునాపుట కభ్యాసపడవలయును. చేయునదియొకటి చెప్పనదియొకటిగ నుండఁజనదు 10. అధికారము లేకున్నదని యెఱింగియుఁ బదిమందిలో నేదియో జెప్పఁజూడదు. పరులను గతినవచనములచే నొప్పింపఁజనదు. ఈ లక్షణములకు వ్యతిరేకముగ నుండువాడొక చదివినమూర్ఖుడు 11. తాను బహుజనులకడ నేర్చినయంశములను నితరులెఱుంగరనియు నితరులు తనవలె మాటలాడలేరనియు గరువించి వక్తలయెడ లోపము లారోపించు వాడును 12, ఇతరులపై దానారోపించులోపము స్వయముగఁ దన యందుఁగూడ నున్నను దాని నెఱుంగనియాతఁడును 13, అభ్యాసముజేసి సమస్తవిద్యలను జెలిసికొని యావిద్యల నుపయోగించి జనుల నానంద పఱుపఁజాలనివాడును 14, స్పర్శసుఖ కారణమున నేనుఁగు నీటిలోఁ జిక్కుకొనునట్లును పుష్పరసముమీఁది యాసచేఁ దుమ్మెదలు ముండ్లలోఁ దగుల్కొని చచ్చునట్లును జక్కఁగనెఱింగి ప్రపంచమునఁ జిక్కినవాడును 15, స్త్రీలను వెంటనంటి యుండువాడును, బ్రహ్మజ్ఞానమునుగూర్చిన సంభాషణములు స్త్రీలతోఁ గావించువాడును, నిందనీయములగు వస్తువులయెడ నభిమతము జూపువాడును జదివినమూర్ఖుడు 16. శరీరమునకు హీనత్వము గలుగఁజేయు విషయములను దృఢముగ మనస్సునఁ బాదుకొల్పి యుంచుకొనుటయు, దనదేహమును దనసుఖమును జూచుకొనుటలో నాసక్తియు 17, భగవంతునిమఱచి మానవులను గొనియాడుటయు, జూచినదానినెల్ల నభివర్ణించుటయు 18, స్త్రీల యంగకములను జూచి నంతస ముగ్ధుడై వర్ణించుటయు, నానావిధములగు నాటకములను వేషధారులయొక్కయు స్త్రీ పురుషులయొక్కయు హావభావములనే యెన్నుటయు, నీశ్వరుని మఱచుటయు జదివినమూర్ఖుని లక్షణములు 19. తాను వైభవముగలవాడనని విట్టివీగుదు తోడిమానవులను దుచ్చులుగఁ దలంచువాడును, బాషండ (వేదబాహ్య) మతమును సిద్ధాంత

మొనరించువాడును 20, వ్యుత్పన్నుడును (శాస్త్రాదిజన్యజ్ఞానము గల వాడును) వీతరాగియును, బ్రహ్మజ్ఞానియును, మహాయోగియును నై యుండియు జగత్తునుగూర్చిన భవిష్యద్విధము జెప్పదొడంగువాడును 21, దాను విన్నవిషయమునుగూర్చి గుణదోషచర్చ యనవసరముగ మనస్సులోఁ గావించువాడును, ఇతరుల శ్రేయస్సులుగాంచి యోరువఁ జాలనివాడును జదివినమూర్ఖుడని నాతలంపు 22. భక్తిసాధనము గ్రహించి భజనము చేయకపోవుటయు, వైరాగ్యమునం దాసక్తిలేమియు, గ్రియాశూన్యమగు బ్రహ్మజ్ఞానమును బోధించుటయు 23, తీర్థక్షేత్రములయం దాదరభావము లేకపోవుటయు, వేదశాస్త్రముల సంగీకరింప కుండుటయుఁ బవిత్రమగు కులమున జన్మించియు నపవిత్రముగ వర్తించు టయు 24, నితరు లాదరించినంతన ప్రీతినొందుటయు, గీర్తిశూన్యుడగు మూఢుని గొనియాడుటయు, వెంటనే యనాదరించి నిందఁజేయుటయు నాచారముగ గలవాడు చదివినమూర్ఖుడనబడును 25. ముందొకటియు వెనుకనొకటియుఁ జెప్పనదియొకటి చేయునదొకటియుగ నుండువాడును 26, ప్రపంచములయందుఁ దత్పరభావము గలిగియుండువాడును, బరమార్థమునందు భక్తిగలవాడును, అధికారమదమునఁ దన పరిజ్ఞానము గోల్పోయినవాడును 27, బరుల నానందపఱుచుటకు సత్యముతోలంగి కల్లలాడువాడును, బరాధీనముగ బ్రదుకునాతడును జదివినమూర్ఖుడు 28. బాహ్యుడంబరములను బ్రకటించువారలును, జేయరానిపను లొనరించువారును, మార్గమును మఱిచియుండియు నిడమిత్థమని హఠముగా వివాదము గావించువారును 29, రాత్రింబవ ఖృతమగ్రంథముల నాకర్ణించియుఁ దనకుఁగల దుర్గుణములను విడనాడలేనివారును, స్వయముగాఁ దన హిత వేదియో గుర్తింపలేనివారును 30, నిరూపణసమయమునందు వచ్చి కూర్చుండియున్న శ్రోతలనుగాంచి వారి దోషములను బహిరంగపఱుచు వారును జదివినమూర్ఖులలోనివారు 31. శిష్యుడు విద్యావివేకశూన్యుడై యప్రతిష్ఠాకరములగు పనులు చేయుచుండుట స్వయముగా నెఱింగియు నాతనిపయి నమ్మకముంచుగురువు 32, గ్రంథశ్రవణము గావించునపు డెవరేని కొంచెము తప్పుఁజేసినయెడల వానిపయిఁ గ్రోధమూని యాక్షేపించువక్తయు 33, వైభవమును జూచుకొని మదించి సద్గురు నుచేతొ

దృష్టితోఁగాంచు శిష్యుఁడును, గురువరంపరను దాచినసాధకుఁడును 34, జ్ఞానోపదేశమును స్వార్థముకొరకు (తన కుటుంబ పోషణమునకు) గావించు బోధకుఁడును, శిష్యులను బీడించి లోభివలె ధనమును బ్రోగుచేయు దురాశాపరుఁడును, బరమార్థమును ద్రవ్యముకొర కుపయోగించు నవివేకియుఁ జదివినమూర్ఖులలో జేరదగినవారు 35. తాను స్వయముగా ననుష్ఠింపనివి పరులకు బోధగావించుటయు, బ్రహ్మజ్ఞానివలె బయటి కాడంబరముగా భాషించుటయు, గోస్వామియై పరాధీనవృత్తిలో నుండు టయు 36, సంపూర్ణమగు భక్తిమార్గమును విడనాడుటయు, దనకు హానికలిగించు పనులొనరించుటయు 37, గృహస్థాశ్రమము దైవవశమునఁ దొలగిపోయినను బరమార్థమునందుఁ గొంచెమేని యభిరుచి లేకుండ వర్తించుటయు, దేవబ్రాహ్మణులయెడ ద్వేషభావము ప్రకటించుటయు నేరియందుఁ గలదో వారిని చదివినమూర్ఖులుగా గణింపవలయును 38.

దుర్గుణములను ద్యాగముగావించుతురని శ్రోతలారా! మీముందుఁ జదివినమూర్ఖుల లక్షణముల నివేదించితిని. మీరు బుద్ధిమంతులుగానఁ జెప్పు టలో జరిగిన యెక్కువ తక్కువలకు ఓమింపుఁడు 39. సంసారదుఃఖమునకు సరియగుదుఃఖ మింకొకటి ప్రపంచములో లేదుగాన సంసారములో నేదో సుఖమున్నదని దేవులాడువాఁడు పరమమూర్ఖులలో నగ్రగణ్యుఁడు 40. సంసారమునందుఁగల దుఃఖములేవో సుఖములేవో ముందుసమాసమున నిరూపింపనున్నాఁడను. మాతృగర్భముననున్నపుడును జనించిన పిదపను బ్రాణి యెట్టి దుఃఖములపాలై శ్రమల ననుభవించుచున్నాఁడో యది యంతయు మీకు నివేదించెదను. సావధానమతితో నాలింపగోరెదను 41.

రెండవ దశకము సమాప్తము.



మూడవ దశకము.

మొదటి సమాసము — జన్మదుఃఖ నిరూపణము.

దుఃఖమునకును, శోకమునకును, భయమునకును జన్మమే యుత్పత్తి స్థానము 1. కర్మములకు మూటయు, బాపములకు నెలవును, గాల నియతిచే గలుగు దుఃఖములకు నునికిపట్టును నగు నీజన్మమును వర్ణింప నేరితరము? 2. జన్మము కువిద్యాఫలము. ఇంతియగాదు, మోహకమలము, జ్ఞానహీనతచే గలుగుభ్రాంతికి దెజయు 3, జీవునకు బంధనము, మృత్యువునకు హేతువునై యంతతోబోక జీవుని నిర్బంధించునదిగ నున్నది 4. పూర్వసుఖము లీజన్మముకతననే మఱువునకు వచ్చుచున్నవి. శారీరములు మానసికములు నగు విచారముల కీజన్మమే యాటపట్టువు. కర్మవాసనలు విస్తరముగా వ్యాపించి జీవుని బంధించుట కీజన్మమే ప్రధాన హేతువు 5. జీవునకు దుర్దశగలుగుట కీజన్మమే ముఖ్యకారణము. మమకారమును ఢాకినీవిశాచి సంసారముచేయుటకు ననువగుతావీజన్మమే 6. మాయకు బుట్టినిల్లును, గ్రోధమునకు మందిరమును, మోక్షమును గడించుట కంతరాయమును 7, జీవుడు“అహం”(నేను)అనుదానిని బ్రసాదించునదియు, నహంకారము నభివృద్ధిపఱచునదియు, బరాత్పరుడగు నీశ్వరునే మఱుపించునదియు నగు నీజన్మమునకు గల విడ్డూరపు బెంపు బొగడ నశక్యము 8. ఇదియే ప్రాణికి విషయసుఖములందు బ్రయము గలుగఁ జేయుచున్నది. దురాశాశృంఖములను బ్రాణి కిదియే తగిలించుచున్నది. కాలపురుషుడు మిగుల బ్రీతితో నారగించు ఫలరాజముగూడ నిదియే 9. జన్మము నెత్తుటచేతనే ప్రాణికి విషమపరిస్థితు లేర్పడుటయు వికటకాలము చేరువయగుటయు భయంకరమగు నరకమున గూలుటయు డట్లస్థమగుచున్నది 10. జన్మమునకు శరీరమే సాధనము. దీని పుట్టుపూర్వోత్తరములనుగూర్చి బాగుగా యోచించితిమేని ప్రపంచములో దీనికి సమానమగు నమంగళపదార్థ మింకొకటి లేదని స్ఫురించును. రజస్వలాసంపర్కమున

సీకళేబర ముదయించినది 11. అత్యంతదూషితమగు రజస్వలాసతియొక్క-
 రజస్సు యీకళేబరము. దీనికి నిర్మలమెక్కడనుండివచ్చును? 12. రజస్వల
 యొక్క రక్తము (రజస్సు) అంతయు నొక్కచోఁ బ్రోవయి తొలుత
 యొకబుగ్గగా నేర్పడును. క్రమముగా నాబుగ్గనుండియే యీశరీర మేర్పడి
 నది 13. ఈశరీరము చూచుట కెంతయో సుందరముగా నున్నది. కాని
 లోపల నరకపు మూట పెట్టబడియున్నది. ఇంతయేల, ఈదేహమొకనిధ
 మగు చర్మభాండము (తోలుసిద్దె). దీనిలోన నంతయు దుర్గంధముగాన
 మూత తెఱచుటకై విలుకాదు 14. అయ్యయ్యా! ఈదేహమును
 బ్రహ్మాదమున భాండమంటిని. భాండమును శుభ్రముగాఁ గడిగితిమేని
 కల్మషమంతయుఁ బోవును. శరీర మట్టిదికాదు. స్నానమనుపేరితో మన
 మీదేహమును బ్రతిదినమును బలుమారు కడుగుచున్నారము. దుర్గంధ
 భూయిష్టమగు నిది కొంచమేని పరిశుభ్రము నొందకున్నది. కాన భాండ
 ముతోఁ బోల్చుట యనుచితమునుమా! 15. భగవంతుఁ డొక యస్తి
 పంజరమును నిలువఁజెట్టినాఁడు. దానిని నాడీనివహముతోఁ జుట్టినాఁడు.
 హెచ్చుతగ్గులు సరిపడుటకై మజ్జా (ఎముకలలోని చమురు) మాంసముల
 నందందు సవరించి నింపినాఁడు. చాలు. ఇంకేమున్నది? శరీర మేర్పడి
 నది 16. పేరునుబట్టి చూచినను శుద్ధముగానిదగు అశుద్ధము (రక్తము)
 ఈదేహమునందు నిండియున్నది. అంతియగాక యీదేహమునందు
 నానావిధములగు రోగములు దుఃఖములు పాదుకొనియున్నవి. “శరీరం
 వ్యాధిమందిరమ్” అందురుగదా 17. ఈ కళేబరము నరకపుఁజెంటతో
 నిండియున్నది. దేహమునందున్న యాపెంట మానవుని దలక్రిందుఁజేయు
 చున్నది. ఈదేహములో నొకభాగమున దుర్గంధబంధురమగు మూత్రకోశ
 మంటుకొనియున్నది 18. లోపల నానావిధములగు జంతువులు కీటకములు
 ప్రేవులు నిండియున్నవి. బహువిధములగు దుర్గంధములకు దీనిలోనిభాగ
 మాలవాలము. లోపలనుండి బయటికి మిగుల నసహ్యకరమగు తోలు
 వ్యాపింది కళేబరమును గప్పియున్నది 19. సంపూర్ణములగు నన్నియవ
 యవములలోఁ దలను శ్రేష్ఠతమమైనదానిగ గణింతురు. అందుఁగూడ
 ననేకాసహ్యములు గలవు. తలనుండి ముక్కులోనికి మిగుల నేవము
 గూర్చు కఫము (చీమిడి) ప్రవహించుచున్నది. చెవినుండి యొకప్పుడు

చీము గారుచుండును. అప్పుడు జనించు దుర్గంధమును సహింపఁ జాలము 20. కనులనుండి పుసి బయలుదేరును. ముక్కు చీమిడితో నిండియుండును. ప్రాతఃకాలమున నోటినుండి మలమువంటి దుర్వాసన బయలుదేరును 21. ఉమ్మియుఁ జొంగయుఁ బిత్తరసము కళ్ళె దగ్గు మొదలగు ననవ్యక్తరమగు పదార్థములను వెడలగ్రక్క- ముఖమును గమలమనియుఁ జంద్రద్రవిబమనియుఁ జెప్పుచుందురు 22. ముఖమునంగతి యటులుండనిండు. ఉదరము మలభాండము. దీనినిండ మలము మూలుగుచున్నది. ప్రత్యక్షముగఁ గానవచ్చు దీనికొఱకు నితరప్రమాణములతోఁ బనిలేదు. “ప్రత్యక్షం కిం ప్రమాణం?” 23. ఎన్నియుత్తమోత్తమ పదార్థములను దినినను నవి యుదరమున జేరి మలముగా మారుచు. లేదా వాంతిరూపమున బయటికివచ్చును. పరమసావనమగు గంగోదకము గ్రోలినను నదియు నుదరగోళములోనికిఁ బోయి మూత్రముగా మాఱిపోవును 24. కావున మలము మూత్రము వమనములే యీదేహమునకు జీవమును బ్రసాదించునవియైయున్నవి. ఈ దేహము పెరుగుట కివియె యాధారము. దీనిలో సంశయమున క వ కా శ ము లేదు 25. పొట్టలోనుండి మలమూత్రములుగాని వమనముగాని బయటికి రానిచో నెల్లరు మరణించుట నిశ్చయము. ధనవంతుడైన గానిమ్ము, దర్మిద్రుడైన గానిమ్ము, ఉదరములో మలముండియేతీరును 26. నిర్మలముగా నుంచుదమని యుదరస్థములగు విరేచనాదులు తీసివేయుదుమేని యీదేహము తప్పక నశించును 27. శరీరము రోగరహితముగ నున్నప్పుడే యీవిధముగ మలమూత్ర భాండముగ నున్నది. దానికి దుర్దశకలిగనేని యప్పటిస్థితి నేరీతిగ వర్ణింపగలను? 28. అనేకవిధములగు నపాయముల నొందును. జీవుఁ డీగర్భకోశములోఁ బూర్తిగాఁ దొమ్మిది మాసములు వసింపవలయును. ఆ సమయమున నవద్వారములును మూసికొనిపోయియుండును. లోన గాలివీచుట కవకాశ మెక్కడిది? 29. శిశువు తల్లిగర్భములోని వమనమునను విరేచనమునను మునిగితేలుచు జఠరాగ్నిచేఁ బరితపించుచు నుండును. ఇంతియెగాక జఠరాగ్నిచే గర్భస్థుఁ డగు బాలుని యస్తిమాంసాదులు మలమల మాడుచుండును 30. చర్మము పూర్తిగ దేహమున కట్లకొనకపోవుటచేఁ దల్లిగర్భమునందున్న

శిశువు ఎట్టిబాధకు లోనైనను ఆ బాధయంతయుఁ తల్లికిఁజెందును. తల్లి భుజించు వేడివేడి వస్తువులవలన గర్భస్థుఁడగు శిశువు ఉడికిపోయి పరితపించును 31. ఎచట పిండ మిమిడియుండునో యచటనే (గర్భకోశమునందు) మలము సంచియున్నది. అచటనే నాభినాళమునుండి శిశువునకు నేదో కొంతరసము లభించుచుండును 32. మలము, మూత్రము, వాంతి, పిత్తము మున్నగువానివలనను నాసికనుండియు ముఖమునందుండియు బయలుదేరు మురికిపదార్థమువలనను గర్భస్థుఁడగు శిశువు అతిశయముగాఁ గలవరపడుచుండును 33.

ఇట్టి కారాగ్రహ ప్రాయమగు మాతృగర్భమునందు శిశువు బాగుగా నిర్బంధింపబడి పడియుండును. అప్పుడిశిశువు భయపడి యీ విధముగా నుడువ నారంభించును. “ఓ యీశ్వరా! నన్నీ నిర్బంధము నుండి బయట పడవేయుము 34. దైవమా! ఈసారికి నన్ను నీవీ నిర్బంధమునుండి విడిపించెదవేని నాకు సత్యమగు హితమును నేనే గావించు కొందును. ఇక నీ గర్భవాస కష్టము కలుగకుండుటకై యెన్నియో పుణ్యకార్యము లొనరించెదను” 35. శిశువు మాతృగర్భమునఁ బొందిన యవస్థలు దుర్భరములగుటచే నింక నెన్నేని యిట్టి ప్రతిజ్ఞ లొనరించును. తరువాతఁ గొంతకాలమునకు శిశువునకు జన్మసమయము సమీపించును. ఆసమయమునఁ దల్లి ప్రసూతివేదనలకు భరింపజాలక హృదయము కరిగి పోవునటుల నేడువ నారంభించును 36. గర్భమునందున్న శిశువునకు ముక్కునుండి నోటినుండి మాంసము నిండి పేర్కొనియుండును. ఇందుచే శిశువు గర్భములోనున్నంతకాలము మస్తకముతోఁ గాలి పీల్చుచుండును. జననసమయమునందు శిశువునకు మస్తకముగూడ మూసికొనిపోవును 37. మస్తకద్వారము మూసికొనిపోవగానే శిశువు హృదయము మిక్కిలి భయపడును. భయముచే నేమియుఁదోచక గర్భకోశములో నలు మొగములను గొట్టుకొన నారంభించును. 38 ఉచ్ఛ్వాస నిశ్వాసములు ఆగిపోవుటచే నా ప్రాణి మిగుల భయమునొంది మార్గము కనిపించ కుండుటచే నెంతయో దుఃఖమొందును 39. భయభీతులవలన నొకానొకప్పు డాశిశువు మాతృయోనియందుఁ దట్టుకొని ముందునకు రాజాలక యందే యాగిపోవును. ఇప్పుడీ పిండమును గోసి బయటికిఁ దీయవలయును.

శిశున్న తల్లి ప్రాణమునకె యపాయము వచ్చునని చూడవచ్చినవారు వెప్పుదురు 40. వారిమాటలు పాటించి చికిత్సకులు తట్టుకొన్న శిశువును నిప్పెట్టి చేయి, కాలు, ముఖము, ముక్కు, పాట లోనగువానిలో నేది యిట్లైన దానిని గోసి వెలికిదీయుదురు 41. తునకలు తునకలుగాఁ కీయుటచే శిశువు వెంటనే మరణించును. తల్లిగూడ నొక్కొక్కప్పుడీ సువస్థలోఁ దన ప్రాణములను గోలుపోవును 42. ఈ విధముగా నా శిశువు తాను జచ్చుటయేగాక తల్లిప్రాణమునుగూడ దీయును. శిశు యిటుల గర్భవాసమున ననేక దుఃఖముల ననుభవించును 43. అదృష్టవశ మున నొకవేళ శిశువునకు సరియగు యోనిమార్గము దొరకినచో నా సమ సమునఁగూడ నొక్కొక్కప్పుడు వెనుకనుండి భుజములో మెడయో కట్టుకొనును 44. జనులప్పు డాశిశువును బలవంతముగా సంకుచితముగ నున్న యోనిమార్గమునుండి బయటికిఁ దీయుదురు. ఈవిధముగా నెండువో శిశువులు దుర్మరణ మొందుచున్నారు 45. ప్రాణము పోవునపుడు స్మృతి కప్పిపోవుటచే శిశువు గర్భకోశములో నవస్థలొందుతఱి గావించిన ప్రతిష్ఠ లన్నింటిని మఱచిపోవును 46.

గర్భములోనున్నపుడు శిశువు 'సోహం, సోహం' (నేనేబ్రహ్మ మును. నేనేబ్రహ్మమును) అని నుడువును. వెలుపలకు రాగానే పూర్వ స్మరణము మఱచిపోయి 'కోహం, కోహం' (నేనెవఁడను? నేనెవఁడను?) అని నుడువును. శిశువీవిధముగా గర్భవాసమునం దెన్నియో కష్టముల పొందుచున్నాఁడు 47. గర్భదుఃఖమునుండి బయటకువచ్చిన శిశువునకుఁ బూర్వము దానొందిన యవస్థలు తలంపున కెన్నటికిని రావు 48. వృత్తి శూన్యమగును. మనస్సునందేదియు జ్ఞాపకముండదు. అజ్ఞానమువలన హృదయము భ్రాంతిలోఁ బడిపోవును. సంసారదుఃఖము లన్నింటిని సుఖ ములుగాఁ దలంచుకొనును 49. దేహమును ధరించి నేలబడినదిమొదలు ప్రాణి తానొందిన సుఖముగాని కష్టముగాని మఱచిపోవును. ఈ విధ ముగా జీవుఁడు మాయాజాలమునందుఁ జిక్కుకొనును 50. గర్భవాసము నందు బ్రతిప్రాణికిని నీలాటికష్టములు దుఃఖములు సంభవించుచుండును. ఇందువలననే యీశ్వరుని శరణుజొరమని పెద్దలు చెప్పుచున్నారు 51. పరమేశ్వరునియెడ దృఢతరమగు భక్తిగల పుణ్యాత్ములు జననమరణ

రూపమగు బాధనుండి బయటపడి ముక్తులుగానున్నారు. పుణ్యాత్ములగు నిట్టి యోగులు జ్ఞానబలమువలన సదా విరక్తులుగ నుందురు 52. ఈ గర్భవాస సంబంధమగు కష్టముల నన్నింటిని యథామతిగా వర్జించినాడను. ఇకముందు సావధానమతితో శ్రోతమహాశయులు చెప్పబోవు దాని నాలింపఁ గోరెదను 53.

రెండవ సమాసము - స్వగుణపరీక్ష 1.

(బాల్యము, యౌవనావస్థ)

సంసారమే సమస్త దుఃఖములకు మూలకారణము. ఇచట దుఃఖాగ్ని కణము లంటుకొన నారంభించును 1. వెనుకఁ జెప్పిన గర్భవాస వ్యాకులమునంతయు శిశువు జన్మించినతోడనే మఱచిపోవును. తరువాత దినదినక్రమమునఁ బెరుగ నారంభించును 2. బాల్యమునందు శిశువు మేని మీఁది చర్మము మిగుల సుకుమారముగ నుండును. అందుచేత శిశువు కొంచెము దెబ్బపోకినను సహింపజాలక విలపించును. ఆ సమయమునందు సుఖమునుగాని దుఃఖమునుగాని పరులకుఁ దెలుపుదమన్న నోరులేదు 3. శరీరమునం దేదేని కష్టముగలిగినను, అతలితో వ్యాకులపడుచున్నను శిశువు మిగుల విలపించును. ఎంతయేడ్చిన నేమిఫలము? శిశువు మనస్సు లోని సంగతి నెవ్వరును గ్రహింపజాలరు 4. తల్లి పై నుండి యోదార్చును గాని లోన నేబాధకలిగినదో, యేల శిశువు యేడ్చుచున్నదో గ్రహింపఁ జాలదు. శిశువునకుఁ బలుమాఱు దుఃఖము కలుగుచునేయుండును 5. శిశువు తేపతేపకు వెక్కి-వెక్కి యేడువసాగును. తల్లి చంకనెత్తుకొని యెన్నోశ్రమలఁబడి యోదార్చు నారంభించునుగాని యే వెతచే బిడ్డ యేడ్చుచున్నదో యామె యెటుల గ్రహింపగలదు? పాపమాశిశువు తనలోఁదాను వ్యాకులపడుచునే యుండును 6. వ్యాధులు మాటిమాటి కిని శిశువునకుఁ గలుగుచుండును. వానిబాధలకు సహింపజాలక వాయెత్తి బిగ్గరగా నేడ్చును. అఱచును. పడును. మండు యగ్నిహోత్రమునఁ బడి దేహము గాల్చుకొనును 7. శిశువున కెట్టి యపాయము కలుగకుండఁ గాపాడుట యసాధ్యమగు పని. అధివ్యాధుల మూలమున నెన్నియో యుపద్రవములు కలుగును. ఒక్కొక్కప్పుడు దుర్ఘట పరిస్థితులేర్పడి

బాలుడు దుర్మరణము నొందును 8. దైవవశమున నా దుర్ఘట పరిస్థితులు తోలగి పూర్వపుణ్య ముదయమైనచో దినదినక్రమముగా వృద్ధి నొంది తల్లిని గుర్తింపసాగును 9. ఒక ఊణమైన దల్లిని జూడకుండనేని దుఃఖముతో వెక్కి-వెక్కి యేడువ మొదలుపెట్టును. ఆ తరుణమున శిశువునకు దల్లితో సమానముగఁ బ్రయకరమైన దెద్దియునులేదు 10. తల్లి వచ్చుచున్నదను నాశతో దిక్కులు వెదకును. తల్లిలేకున్నచోఁ గొంచెమేని యూరణిల్లకుండును. శిశు వీస్థితిలోఁ దల్లి తన్నొకనిముసము నేవు విడనాడినను సహింపక విలపించును 11. బ్రహ్మాదిదేవతలు వచ్చినను లక్ష్మీదేవియే స్వయముగావచ్చి బుజ్జగించినను శిశువు తనతల్లిలేకున్నయెడ సంతోషింపదు 12. ఎంత కురూపిణియైనను, ఎంత యవలక్షణురాలైనను, ఎంత దురదృష్టవంతురాలైనను బాలకునికిఁ దల్లియే మిగులఁ బ్రయతరమగు పదార్థము. అంతకుమించిన ప్రియమగు పదార్థ మింకొకటిలేదు 13. తల్లి లేని శిశువు దీనముగను హీనముగను గనుపించును. శిశువును దల్లికోపించి యావలకు నెట్టినయెడల నాశిశువు మఱల నామెనే కౌగలించుకొనును 14. తల్లిసాన్నిధ్యమున శిశువు ఎన్నివిధములైన సౌఖ్యములో యనుభవించును. ఆమె దూరమైనంతన వ్యాకులపడును. ఇంతయేల, చిన్నతనమునఁ దల్లియెడ నింతయనరానిప్రీతి యుండును 15. కాలవశమునఁ దల్లిగతించినయెడల శిశువు మాతృహీనమగును. ఆ దురవస్థలోఁ దల్లికయి అమ్మా! అమ్మా! యని హృదయము కరగిపోవునటుల నేడ్చును. భయముచేఁ గుంపించును 16. అమ్మ కానరాకున్నచో శిశువు మిగుల దైన్యముతోఁ గనుపఱినవారలనెల్లఁ దేరిపారఁ జూచుచుండును. అమ్మ మరల వచ్చినని శిశువునకు మనస్సులో అశవంతి భావ మొకటి యంటుకొనియుండును 17. తల్లియే కాబోలునను భ్రాంతితోఁ గనిపించినవారి నెల్ల నదేపనిగఁ జూచుచు వారలు తనతల్లి కాదని గ్రహించి పాపము శిశువు ముఖమువ్రేలవై చికొని దీనత్వముతో నిరాశనొందును 18. మాతృవియోగమున దుఃఖించి క్రమక్రమముగా శిశువు దుర్బలమై కృశింప మొదలుపెట్టును 19. దైవయోగమునఁ దల్లిబ్రతియున్నచో శిశువును వేయికనులతోఁ గనిపెట్టి కాలోచితముగఁ బెంచుటచే తై శవావస్థ క్రమక్రమముగా విడిపోవును 20. ఒక్కొక్క

క్కదినము గడచినదియొదలు శిశువు తెలివితేటలు గడించి తల్లిని వదలి పోవలయునని తలంచును 21.

క్రమముగా శిశువునకు ఆటపాటలయం దుత్సాహ మారంభ మగును. ఆటలాడుకొనుటకు నీడుజోడుబాలురను బిలుచుకొని గుంపుచేసి వారితోఁ గాలయాపనముచేయును. తానోడిపోయినచో విచారపడుచు, దాను గెలిచినచో నానందించుచు శిశువు క్రీడలతోఁ గాలముబుచ్చును 22. శిశువు మగవాఁడైనచో నైదవయేట నక్షరాభ్యాసము చేయింతురు. తల్లిదండ్రులు మిగుల బ్రేమతో జదువుచెప్పించుచున్నప్పుడు బాలుఁడది మిగుల దుఃఖముగా భావించును. ఆటలాడుకొనుచున్న బాలురతోఁగూడి తాను గడించు ఆనందమునందె బుద్ధియుంచును 23. బాలురతో నాట లాడుతరుణమునఁ దల్లి తండ్రులు మున్నగు వారెవ్వరును బాలునకు జ్ఞాపక మునకు రారు. ఒక్కొక్కప్పు డాటలలోఁ బ్రమాదకరమగు పరిస్థితు లాకస్మికముగాఁ దటస్థమగును 24. ఆటలాడుచుఁ బ్రమాదమునఁ బడరాని తావునబడినయెడలఁ బండ్లూడిపోవును. గుడ్లుచిదికి నీరుగారిపోవును. కాళ్లు విరుగును. నడుమునకు దెబ్బతగిలి గూనివాఁడగును. మదము దిగిపోవును. ఇంక నెన్నియో దుర్దశలు తటస్థమగును 25. అట్లు కాదేని దైవికముగాఁ గొన్ని వ్యాధులలోఁ దగుల్కొనును. స్ఫోటకముపోయును. తలలోఁ బోటుపుట్టును. జ్వరము తెంపులేక వచ్చుచుండును. హృదయశూలయో వాతప్రకోపమో కలుగును 26. భూతప్రేతాదుల పీడవలన శిశువున కేదియో రోగమువచ్చినదని తల్లిదండ్రులు మిక్కిలి విచారపడుదురు 27. బేతాశగ్రహమో కంకాశగ్రహమో బాలుని బట్టినది, బ్రహ్మగ్రహము బాలు నావేశించినది, కాదుకాదు, ఏదియో గాలిసోకినది, అయ్యయో ! ఏదియో నిర్ణయింపఁజాలకుంటిమని చుట్టప్రక్కములు పలుకుచుందురు 28. వీరు లావేశించిరని యొకఁడనును. ఖండేరావు (ఈ పేరి దేవతావిశేషము మహారాష్ట్రదేశమునఁ గలదు) ఆవేశించినాఁడని వేటొకఁడనును. ఇవి యన్నియు నమ్మదగినవికావు, వ్యర్థమగు నాలోచనలు, ఇవి బ్రహ్మరాక్షసి చర్యలే యని యింకొకఁడు నిశ్చయించును 29. ఎవఁడో గిట్టనివాఁడు ప్రయోగము చేసినాఁడని మఱియొకఁడనును. ఎవరో భూతవైద్యులు దుష్టగ్రహము నీబాలునిపై నావేశపఱచిరని యొక్కఁడు తెల్పును.

ఇంతతో నూరకుండరు. దేవీపూజలో నేదియో యవచారము గావించి నాడు ఇది దాని ఫలితమని కొందఱుందురు 30. ఇదియంతయుఁ గర్మానుభవమని వేదాంతులు వాకొందురు. ఈ విధముగా దేహమున ననేక రోగముల నుత్పన్న మొనరింతురు. అనంతరము ప్రసిద్ధులగు రాజవైద్యులు భూతవైద్యులు చికిత్సకు దొరకొందురు 31. ఒకవైద్యుఁడీతఁడొక బ్రదుకుట దుష్టరము, నమ్మకము లేనిదిగ నున్నదనును. ఇంకొకఁడు, వీడుచావఁడు పాపకారణమున యాతనల నొందుచున్నాడని పలుకును 32. ఈ ప్రకారముగా నెటులో వ్యాధిబాధలొందియొంది మృత్యుముఖమునుండి బయట పడఁగానే త్రివిధపాపములచేఁ గ్రమక్రమముగాఁ దప్పుఁడై పరితాపమునకు లోనగును. ఇంతియగాక సంసారదుఃఖములతోఁ బ్రాణి బహువిధములగు దుఃఖముల ననుభవించును 33. ఇంత గ్రంథము జరిగినపిమ్మటఁగూడ నొక వేళ మానవుఁడు సజీవుఁడై యున్నచోఁ గొట్టియు నూరిపోసియుఁ గోప గించియుఁ దల్లిదండ్రు లాతనిని సంసారవ్యవహారములలో దఱుని గావించురు 34.

కొంతకాలము గడిచినమీఁదట మావానికిఁ బెండ్లియీడు వచ్చె నని తల్లిదండ్రులు పెండ్లిముచ్చటల నారంభింతురు. బహువిధములగు వైభవములను జూపించి కడకుఁ గన్యానిశ్చయము గావించురు 35. పెండ్లికిఁ దరలిపోవుటలోఁ జేయు మహావైభవములకు బాలుఁడు మిగుల నానందించును. వివాహానంతరము బాలుని హృదయమును అత్తవారి యిల్లాకర్షించును 36. తల్లిదండ్రు లేమైపోయినను సరియే అత్తవారియింటఁ గొన్నివిశేషముల సమకూర్చి యత్నించును. తనవద్ద ద్రవ్యములేనియెడల వడ్డికయిన ద్రవ్యమును దెచ్చును 37. తల్లిదండ్రుల నొకప్రక్కకుఁద్రోసి అత్తవారిసంబంధులపయి బాలుఁడు ప్రేమ మిక్కుటముగా నుంచును. అంతియగాక తల్లిదండ్రులు కష్టములు సహించుటకే జనించిన వారిని బ్రేమతోఁజూడక యాదరింపక విడిచిపెట్టును 38. బాలుఁడు క్రమక్రమముగా యువకుఁడగును. పెండ్లికుమార్తె మరల నిద్రకు తనయింటికిరాగానే యువకుని యుత్సాహమునకు మేరయుండదు. ఇంక నాతో సమానులు లేరని భార్యను జూచి మురియనారంభించును 39. భార్య గృహమున లేకున్నప్పుడు తల్లిదండ్రులతో సోదరసోదరీలతోనిండిన తనయిల్లు శూన్య

గృహముకై వడిఁ గనిపించును. అవిద్యాకారణమునఁ గ్రమముగాఁదనను దామఱచి యువకుఁడు కేవలము స్త్రీ మోహమున మునిగి తేలుచుండును 40. సంభోగము జరుగనప్పుడే భార్యపయి నింతప్రేమ భర్తకుఁ బెంప గును. స్త్రీ వయస్సువచ్చి కాపురమునకు వచ్చినపుడు మర్యాదోల్లంఘనము గావించుననుటలో వింతయేమున్నది ? దంపతులకు నొకరిపయి నొకరికిఁ గ్రమక్రమముగాఁ బ్రేమ వృద్ధియగును. ఇరువురి ప్రాణములు కామమునందుఁ దగుల్కొనును 41. ఒకక్షణమునేపేని యువకుఁడు తన భార్యను జూడకున్నయెడల మనస్సు పరితప్తమగును. ప్రియకరమగు నా స్త్రీరత్నము మనస్సు నాకర్షించును 42. కోమలములును మంజులములును నగు మాటలు, అడఁకువ సిగ్గు ప్రకటించు ముఖకమలము, ఓర చూపులతో విలాసములొలయు నేత్రములు మున్నగునవి యువకు నాకర్షించును 43. ఈ విధముగాఁ దన చెలువపయిఁ గలుగు కామోద్రేకము నాపుట యెంతవానికేని యశక్యము. అటులే శరీరవ్యాకులము గూడ నాపుట దుస్థరము. కామోద్రేకి కీతర ప్రయత్నములయందు హృదయము లగ్నముకానేరదు. ఉదాసీనుఁడై యుండుటయే యప్పుడు సౌఖ్యమనిపించును 44. ప్రయత్నములు వెలుపల గావింపవలసియున్నది. మనస్సు తన చెలువపయి నిమిడియుండును. త్కణక్షణమును యువకుని హృదయమునఁ దనచెలువ రూపురేఖావిలాసములు కనిపించుచుండును 45. పురుషునితోఁ గలసినపుడు సుందరి బాగుగా మనసిచ్చి “ప్రియుడా ! నీవు నాప్రాణములకుఁ బ్రాణమవు; నావలపులపంటవు” అని పలికి యెంతయేని మోహము గలుగఁజేసి యాతని హృదయమును దొంగిలించివైచును 46. దారిద్ర్యపుడుదొంగలు తమ వేషభాషలను మార్చుకొని సంచరించుచు బాటసారుల గొంతుకల కురివైచి ధనములను దొంగిలించునట్లు యువ తియుఁ గొడుకులును అప్తజనులును యువకుని హృదయమును లోగొందురు. ఈ విషయము వయస్సుననున్నంతవరకుఁ జెలియదు. చావఁ బోవుముందు బాగుగా గ్రహింపఁగలుగును 47. ప్రీతియంతయుఁ దన ప్రియురాలిపై నుంచి యువకుఁడు తన్మయుఁడై యుండును. ఒకవేళ నెవ రేని తన ప్రియురాలియెడ ననిష్టము ప్రకటించిరేని యువకుఁడు కొంచెమేని సహింపజూలడు 48. తన స్త్రీపక్షము వహించి తల్లిదండ్రులను దిరస్క-

రించి సీచభావణము లాడుటకుఁగూడ సాహసించి యవసరమయిన వేఱు కాపురము బెట్టును 49. తన చెలువను బురస్కరించుకొని యువకుఁడు సిగ్గువిడిచిపెట్టును. మిత్రత్వమును విడనాడును. తనన్నే హితు లండఱితోఁ గూడ నాయమకతననే పగ కొనితెచ్చుకొనును 50. క్రమక్రమముగాఁ బరదాస్యమున కలవాటుబడి తనదేహమును విక్రయించును. సేవకవృత్తికి లోనగును. వివేకమునంతయును గోలుపోవును 51. అతివ్యామోహమును అనువిధేయవృత్తిని పరాధీనభావమును గడించును 52. లోభియు మోహియునై క్రమక్రమముగా ధర్మమును విడిచివేయును. తీర్థయాత్ర లకుఁ బోడు. కులాచార గౌరవాదుల గంగలోఁ గలుపును. ఇట్టి దురాచారములన్నియు యువకునకు స్త్రీ కారణముననే సిద్ధించును 53. స్త్రీ కారణముననే పురుషుఁడు శుభాశుభములనుగూర్చిన విచారణము మాను కొనును. తనువును మనస్సును ధర్మమును ధనమును సర్వస్వమునుగూడ స్త్రీకిఁ బురుషుఁ డనన్యభావముతో సమర్పించును 54. పరమార్థమును విడచి పెట్టుటయు, సత్యమగు హితము గ్రహింపకపోవుటయు, భగవంతుని ముందు అప్రమాణుఁడుగనుంటయుఁ బురుషునకు స్త్రీ కారణముననే సంభవించును. కామమునఁ జిక్కుకొని పురుషుఁ డెందులకుఁ గానివాఁ డగుటసై తము స్త్రీ కారణముననె 55.

పురుషుఁడు కామినీమోహమునఁ జిక్కుకొని కావించుదోషము లెన్నేనిగలవు. భక్తినివిడిచిపెట్టును. విరక్తిభావమును జేరువకు రానీయఁడు. సాయుజ్యము క్షినిగూడఁ దుచ్చముగాఁ దలంచును 56. బ్రహ్మాండమును గూడఁ దన స్త్రీకారణమున లక్ష్యముగాఁ దిలకింపఁడు. స్నేహితులను దుష్టులని నిశ్చయించును 57. ఈవిధముగా యువకుఁడు స్త్రీప్రేమయందు మగ్నఁడై సమస్తయోగ్యవిషయములతోడను సంబంధము తెంచి వేయును. ఇంతలో నాకస్మికముగఁ దన వలపులబంటయుఁ జక్కదనాల పెంకియునగు భార్యమరణించును 58. దీనితో యువకునిజీవితము మాటి పోవ నారంభించును. హృదయమునం దింత యనరాని విచారము వృద్ధి యగును. తనలోఁదాను ‘ప్రబలమగు ఘాత జరిగినది. నాగృహస్థాశ్రమము కూలిపోయినది’ అని పరితపించును 59. దుఃఖముచే బ్రాంతుఁడై యిటులఁ గలువరించును “ఓ ప్రాణప్రియురాలా! నన్ను విడిచిపెట్టి పోతివిగదా?

సీవు మరణించుటచే బూదోటవలెనున్న నాగృహము కూలిపోయినది. నా యజ్ఞానము నశించినది. ఇక మాయను విడచెదను” 60. మృతినొందిన తనప్రియురాలి కళేబరమును జంఘలమీఁదనుంచుకొని రొమ్ము బాదుకొని విలపించును. అనంతరము కనబడినవారిముందెల్ల నా బంగారుపంట నా వలపులదీవి నా పున్నెముల గని మాయమైపోయినదని సిగ్గుపడిచి మృత భార్యను గొనియాడుచుండును 61. కడకు యువకుఁడు మనస్సు నెటులోఁ గుదురుపఱచుకొని సాటివారితోఁ ‘నాయిల్లు మునిగిపోయినది. ఇకముందీ గృహస్థాశ్రమకూపములోఁ బడను’ అని వ్యర్థప్రతిజ్ఞలుగావించి విచారాతి శయముచే నొడలుమరచి యేడవఁదొడ్డఁగును 62. పత్నీవియోగకారణమున భయభ్రాంతుఁడై గృహస్థాశ్రమమునెడఁ దొలుత విముఖుఁడగును. పిదప విరాగమును దుఃఖమును బురస్కరించుకొని యోగిగనో లేక మహాత్ముఁడుగనో మారును 63. అటుల జరుపఁడేని గృహమును గృహస్థ ధర్మమును విడనాడఁజాలక రెండవవివాహమునకై ప్రాచులూడి యొక చిన్నదానిని బెండ్లాడును. అదిమొదలూ క్రొత్తభార్యయే తననుద్ధరించునది యని తన్మయుఁడై పంచప్రాణములు దానిపై నుంచును 64. ఈ రెండవ సంబంధపు భార్యపయిఁ దనసంతోషము ప్రేమ లగ్న మొనరించి మానవుఁ డేవిధముగా వర్తించునో యా వివరమునంతయు శ్రోతలు రాబోవు సమాసములో వినఁగోరెద 65.



మూడవ సమాసము — స్వగుణపరీక్ష 2.

(రెండవ వివాహమువలని దుర్దశ, సంతానోత్పత్తి)

పురుషుఁడు రెండవవివాహము జరిగినంతన పూర్వదుఃఖమునంతయు మఱచిపోవును. సుఖపడఁదలచి మరల గృహస్థాశ్రమములోఁ దగుల్కొనును 1. తొలుత యింతయనరాని లోభత్వ మేర్పడును. కడుపునిండ నన్నముగూడ భుజింపఁడు. ద్రవ్యముకొర కవసరమైనచోఁ బ్రాణమునైన విడచుటకు సిద్ధపడును 2. ఎప్పుడైన నననేల? కల్పాంతమందుఁగూడ గవ్వయేని వ్యయముగావింపఁ దలంపఁడు. మఱల మఱల ధనము ప్రోగుచేయుచుండును. హృదయమునందు సద్వాసనకుఁ గొంచమేని తావొసంగఁడు 3.

స్వయముగా ధర్మము గావింపడు. ఇతరులు ధర్మము గావించుచేని యాటంకపరచును. సాధుజనులను లేనిపోనివి కల్పించి నిందగావించును 4. తీర్థములు, వ్రతములు, అతిథులు, అభ్యాసములను నేవగించును. చీమల నోటియందున్న ధాన్యపు గింజలనుగూడ నేరి కూడబెట్టదలంచును 5. స్వయముగాఁ బుణ్యకార్యముల నాచరింపడు. ఇతరులు పుణ్యకార్యముల గావించుచున్నచోఁ గనులారజూడలేడు. ఇతరులపుణ్యము వాని హృదయ మునకుఁ గొంచమేని రుచింపదు. మంచిమాటలతోఁ బుణ్యములను బాగడక తూలనాడ మొదలుపెట్టును 6. దేవతలను నిందించుటయో భక్తులఁ బరిహసించుటయో దేహబలముతో విజృంభించు నితరులకు దుఃఖముగూర్చుటయో నియతవ్రతముగా జెట్టుకొని ద్వితీయవివాహి పరపీడ కలిగించును. నిష్కరవాక్యములనాడి యితర హృదయములను నొప్పించును 7. సీతని విడిచి దుర్నీతితోఁ బ్రవర్తించుటయు, సదా గర్వ ముతో విజృంభించుటయు 8, బెద్దలను మోసగించుటయు, శ్రాద్ధాది పితృ క్రియలు మానుటయు, గులదేవతల పూజలు విడచిపెట్టుటయు నియత కృత్యముగాఁ జెట్టుకొనును 9. తనకు భోజనమెప్పు డవసరమని తోచునో యప్పుడే దేవతానై వేద్య మొనరించును. బ్రాహ్మణభోజనస్థానమునందుఁ దన్నుఁజూడవచ్చిన బావమరచిదిని గూర్చుండఁబెట్టి భుజింపజేయును 10. హరికథయన్న గంటగించును. ఈశ్వరునియందు లక్ష్య మేమాత్రము నుంచడు. స్నానము సంధ్య గావించుట వ్యర్థము, దానివలన నుపయోగ మేమని వాదించును 11. కామ్యములందుఁ బూర్తిగా మగ్నుడై ధనము ప్రోగుచేయుచుఁ గానవచ్చినవానినెల్ల నమ్మించి నట్టేటముంచును. తరుణత్వసంబంధమగు మదమునందు లీనుడై యున్మత్తునికై వడి యొడ లెటుంగక వర్తించును 12.

ద్వితీయ వివాహితుఁడగు యవకుఁడు నెఁడు యావనమున నుండుటవలన స్థిరబుద్ధితో నుండజాలక యకృత్యములను మహాపాపము లను జేయసాగును 13. నేను బెండ్లాడిన బాల మిక్కిలి చిన్నది. చిత్త మును జలింపనీయక నిలుపుటకు నాతరముగాదు. కాన స్వేచ్ఛగ వర్తింతు నని మనస్సును సమాధాన పఱచుకొని విషయలోలుడై పరకాంతా గమనమునకు దొరకొనును 14. జారవృత్తికి లోనై నది మొదలు ఈమె

తల్లి, ఈయమ తోబుట్టువు అను భేదములుమఱచి పరద్వారములలోఁ బడియుండి పాపకార్యము లెన్నేని చేయును. న్యాయస్థానములలోఁ దా నొనరించిన దోషములకు రాజకీయదండనముగూడ ననుభవించును. అప్పటికిని తన దుష్టప్రవర్తనమును గొంచమేని సవరించుకొనఁడు 15. పరస్మిని గాంచినంతన యాతనికిగామ ముదయించును. పాపమునకుఁ బాల్పడి తరువాత తటస్థించిన కష్టముల నన్నిటిని భరించును 16. ఇంక నెంతటి పాపములఁ జేయుట కేని వెనుకడుగువేయఁడు. శుభముగాని యశుభము గాని విచారింపఁడు. సుఖవ్యాధులు దేహమున జీర్ణమగుటచే నాకస్మికముగా మహారోగియగును 17. క్షయరోగముచే నానావస్థలుపడుచుఁ దానొనరించిన పాపములకు ఫల మీభూలోకముననే యనుభవించును 18. రోగములచే శరీరమంతయుఁ బగులును. ముక్కు- చితికిపోవును. ఇదివఱ కున్న సులక్షణములన్నియు నొకదానివెంట నొకటిగా దుర్లక్షణములుగా మారును 19. దేహమునందు నీరస మతిశయించి క్రమముగా క్షీణించి పోవును. అనేకవ్యధ లుత్పత్తియగును. పడుచుదనపు సత్తువ సన్నగిల్లును. ప్రాణి బొత్తిగా నెండిపోవును 20. శరీరమునం దంతటను బాధ యుదయించును. దేహము దుర్దశకుఁ బాల్పడును. శరీర మాపాదమస్తకము గజగజ వణక నారంభించును. శక్తియుండదు 21. చేతులుకాళ్లు ఊడి పోవును. శరీరమునందంతటను బుండ్లుపడి పురుగులుపడును. వానినిజూచి పెద్దలు చిన్నలు అసహ్యించుకొని కేకరించి యుమ్మివేయుదురు 22. కడు పొకప్రక్కను ఆకలిచే మలమలమాడుచుండును. నలుదిక్కులనుండి యితనరాని దుర్వాసన బయలుదేరును. ప్రాణిపూర్తిగా దుర్గతికి పాల్పడును. ఇన్నియవస్థలు పడుచున్నను బ్రాణముమాత్రము పోదు 23. 'ఓ యీశ్వరా! నాకు మరణము నిప్పుడు ప్రసాదింపుము. ప్రాణములు భరింపజాలకున్నాడను. ఎన్నియో పాపము లొనరించితిని. నాదోషముల నేనెఱుంగకుంటి'నని తనలో వాపోవును 24. దుఃఖము నాపజాలక వెక్కి-వెక్కి యేడ్చును. తన శరీరమును జూచుకొనుకొలది హృదయమునందుఁ బరితాప మతిశయించుచుండును 25. ఈ ప్రకారముగా ననేకకష్టముల ననుభవించును. అన్నియు దుర్దశలుగా మారును. వీడు సేకరింపిన ధనమునంతయు దుష్టులు బందిపోటుగావించియో దొంగి

లించియో గొనిపోదురు 26. అనంతర మీతని కిహలోకముగాని పరలోకముగాని సమకూరదు. విచిత్రమగు ప్రారబ్ధము నెత్తిమీఁదఁ గూర్చుండి యెన్నివిధములనో యాటలాడించుచుండును. పరమాసహ్య కరములగు దుఃఖముల నెన్నింటినో యనుభవించుచు మొండిబ్రతుకు బ్రతుకును 27.

ఈ విధముగా మానవుడు నానావస్థలు పడినపిమ్మట నాతని పాప సామగ్రి దినక్రమమునఁ తగ్గిపోవును. క్రమముగా శరీరవ్యధలుగూడ నొక దానివెంట నొకటి తొలఁగిపోవును. వైద్యులనుగ్రహించి దివ్యైషధముల నొసంగుదురు. అనంతరము జవనత్వము లేర్పడి యారోగ్యము గడించి సంచరింప మొదలుపెట్టును 28. ఎటులో మృత్యుముఖమునుండి బయట పడినంతన లోకులుజూచి ‘పాపము! చచ్చుచున్నవాడు బ్రదికినాడు. వీనిది పునర్జన్మమే. మనుజులలోఁ గలిసినాఁడని యందురు 29. ఇంత జరిగిన పిమ్మట కార్యముజరుపుకొని తన రెండవభార్యనింటికిఁ గొనివచ్చును 30. గృహస్థధర్మమునకుఁ గావలసిన పదార్థములను జక్కఁగా సమకూర్చును. స్వార్థబుద్ధిమాత్రము ఇన్నియవస్థలు పడినమీదనైన నశింపదు 31. కొంత ధనమును కొన్నివస్తువులను సమకూర్చును. సంతానము కలుగమిచే విచారమునొంది యిల్లుమునిగిపోయినవల దుఃఖపడును. పుత్రసంతానము లేకపోవుటచే దనజీవితము వ్యర్థమైనటులఁ దలంచును. సంతానము లేని యాడుదానిని లోకులు గొడ్డురాలని యందురు. కొడుకులు కలుగక పోయినమానె, కొమార్తెలైనఁ గలిగినచో గొడ్డురాలనిపేరు పోవునుగదా యని దంపతులు తలంచుచుందురు 32. అదిమొదలు సంతానము కలుగుటకుఁ బురుషుఁడు నానావిధములగు నుపాయములను వెదుకనారంభించును. పెక్కు-వేల్పులకు మొక్కును. ముడుపులను గట్టియుంచును. తీర్థయాత్రలకేగి యుపవసించును. బహువిధములగు పాపండ్రవతములఁ జేయును 33. అంతతో విషయసుఖములు మూలబడును. తన భార్య వంధ్యమయ్యెనను చింతతో నిలుపు నీరగును. ఇట్లు కొంతకాలము జరిగిన పిమ్మటఁ గులదేవత ప్రసన్నురాలగును. సంతానము కలుగును 34. ఆ శిశువుమీఁద నితయనరానిప్రేమ కలుగును. స్త్రీ పురుషు లిరువురును ఊహమాత్రముగూడ నాశిశువు నేమరకయుందురు. ఒకవేళ నేదేని

యనారోగ్యము కలిగినచో దీర్ఘస్వరముతో బిగ్గరగా విలపింతురు 35. ఈ ప్రకార మాదంపతులు దుఃఖములనుభవించుచు గన్నకన్న వేల్పులకెల్ల మ్రొక్కుకొందురు. ఇంతలో నాకస్మికముగాఁ బూర్వపాపకారణమున నాబాలకుఁడు మరణించును 36. దీనివలన మిగుల దుఃఖముకలుగును. ఇంటిలోఁ బుత్రశోకము వ్యాప్తియగును. ఈశ్వరుఁడు మమ్మువంధ్యుల నేల గావించెనోయని దంపతులు విలపింతురు 37. 'మాశీద్రవ్య మెందులకు? అంతయు బోయినను సంతోషమే. సంతానము కలిగినజాలును. సంతానము కొఱకు సర్వస్వము విడువవలసివచ్చినను మాకు లక్ష్యములేదు' అనివలకు చుందురు 38. వంధ్యాత్వముపోయి కొంతకాలమేని గడువలేదు. ఇంతలో మృతకవంధ్య (బ్రదుకని బిడ్డలగనెడుస్త్రీ) యనునామ మేర్పడినది. ఇప్పు డేయుపాయములతో నా కులకాంత కీపేరు తొలంగింపగలనని భర్త విలపించును 39. దంపతులు గతించినసంతానము జ్ఞాపకమునకుఁ దెచ్చుకొని 'మాతీగె తెగిపోయినది. ఓ దై వమా ! మావంశము నశించినది. కులదేవత లారా ! మీరు మాపట్ల నేల నాగ్రహించితిరి? మా కులదీప మారిపోయినది' 40 అని దుఃఖించిదుఃఖించి యిటులఁ బ్రతిజ్ఞలొనరింతురు. ఇప్పుడు మఱియఁ బుత్రముఖసందర్శనభాగ్యము చేకూరినచో ధ గ ధ గ లా డు చు మండెడు నిప్పుగుండములలో నడచెదము. కులదేవతల సన్నిధిలో శిశువు నకుఁ బుట్టువెండ్రుకలు దీయించెదము 41. ఓ జగన్మాతా! నీకుఁ బూజ గావించెదము. బాలునకు నీపేరుపెట్టుదుము. ముక్కునకుఁ బోగుఁ గుట్టించెదము. మాకోరికలఁ గొనసాగనిమ్ము 42. ఇంతలోఁ దృప్తినొందక కానవచ్చిన దేవతలకెల్ల మ్రొక్కుబడులు చెల్లింతురు. గోసాయిల కొఱకు వెదకుదురు. సంతానము కలుగునని వృశ్చికములను మ్రింగివేయుదురు 43. భూతములకుఁ దృప్తిగా నుపాయనము లర్పింతురు. అనేక దేవతలను దేహముమీది కావేశమునకుఁ దెచ్చుకొందురు. మామిడిపండ్లు కొబ్బరికాయలు బ్రాహ్మణులకుఁ బంచిపెట్టుదురు 44. నానావిధములగు జారణమారణాదికములగు ఘోరకార్యములు చేయుదురు. పుత్రులు గలుగుట కెన్నియోపాట్లు పడుదురు. ఇన్నిపాటులుబడినను దై వానుగ్రహములేకపోవుటచే సంతానము కలుగదు 45. రజోదర్శనమైన నాలుగవ దినమున వృక్షముక్రిందికరిగి యీ వంధ్యాదంపతులు స్నానమొనరింతురు.

అందుచే బూలతో, బండ్లతో, మలఝాగుచున్న నృత్యము నిలుపున నెండిపోవును. ఇదియెగాక పుత్రలోభమున నింక నెన్నియో దోషముల నొకదానివెంట నొకటి యొనర్తురు 46. సమస్తసుఖములను విడనాడి యనేకోపాయముల నొనరించి వేసారి కట్టకడకు నిరాశతో భయపడు కాలమునఁ గులదేవత ప్రసన్నురాలగును 47. సుకృతవశమున వారి మనోరథము సఫలమగును. అదిమొదలు దంపతుల యానందమునకు మేరయుండదు. ఆ వ ల క థ ను శ్రోతలు సావధానహృదయముతో నాలింపఁ గోరెదను 48.

నాటగవ సమాసము — స్వగుణపరీక్ష 3.

(గృహస్థ సంకటములచే బరదేశమున కరుగుట)

సంతాన మెక్కువయగు కొలది చేతిలోని ధనమంతయు గర్భ పడును. గౌరవముగా బ్రతికిన యాగృహస్థుఁడు బిచ్చమునెత్తు స్థితిలోకి వచ్చును. తిరుటకేమియు లభింపని దుర్గతికలుగును 1. చిన్నపిల్ల లాడుకొను చుందురు. ఒకడు పారాడుచుండును. ఒకడు గర్భమునందుండును. ఈ విధముగా బాలబాలికల గుంపుతో గృహము నిండిపోవును 2. దినదినము వ్యయ మెక్కువయగుచుండును. ఆదాయమాగిపోవును. కన్యలు వివాహ మునకుఁ దగినప్రాయము గలవారగుదురు. వారలకుఁ బెండ్లిచేయుదమన్నఁ జేతిలో ద్రవ్యములేదు 3. ఇదివర కీగృహస్థుఁడు ధనవంతుఁడై యుండఁ గావున నలుగురిలో నీతనికి మర్యాదయుఁ బ్రతిష్ఠయు సమగ్రముగా నుండెను 4. ఇప్పటికిఁ జాలవఱకు సంపద యడుగు బట్టినది. మిగిలినది పరపతియొక్కటి మాత్రమే. ఇంటిలోఁ బూర్వపుఁ గలిమిలేదు, దినములు గడచిన కొలది లోలోన దరిద్రము హెచ్చిపోవుచున్నది 5. కుటుంబ మొకప్రక్క వృద్ధి నొందుచుండును. బాలబాలికలు దినదిన ప్రవర్ధమాను లగుచుందురు. ఈ పరిస్థితులు జూచి మానవుఁడు చింతాగ్రస్తుఁడగును 6. కన్యలకు వివాహవయస్సు పూర్తియగును. పుత్రులు గూడ వివాహయోగ్యులగుదురు. మా బిడ్డను మీ కు మారు న కిత్తుమని కొందఱు చుట్టములు సంబంధములకు వత్తురు. ఇక వివాహమాప వీలుం

డమ. 7. ఒకవేళ బాలుర నటులె యవివాహితులుగ నుంచినచోఁ బదు గురిలో నవ్వబాటులు కలుగును. అప్పుడు లోకులు పరిహాసముగా ఈతఁడీ జన్మదరిద్రులను బుట్టింపకపోయిన బాగుండెడిదనియందురు 8. పదుగురిలో నవ్వబాటు ఇటులుండ మీఁదుమిక్కిలి పూర్వుల పేరు ప్రతిష్ఠలకుఁగూడ లోపము తటస్థించును. ఇత వివాహములు జరుపవలయు నన్నచో ఋణము నొసంగువారలెవరు ? 9. మొదట నెవరెవరివద్దనో తెచ్చి కుటుంబపోషణమున కుపయోగించిన ఋణములు తీరనే తీరలేదు. వాఁడొకప్రక్క నొత్తిడిచేయుచుందురు. ఈ విధముగా నాప్రాణి చింతా సాగరమునందు మునిగిపోవును 10. వాడన్నము తినును కాని వాని నన్నము తినివేయుచున్నది. మనస్సులోచింత మిక్కుటమగుటచే నాతు రతతో నుండును 11. క్రమముగాఁ బరపతియంతయు నశించును. ఇంటి లోని పదార్థములు, వస్తువాహనములు కుదువకట్టిన కొకదానివెంట నొకటి యంగడికజేరును. అప్పు డాగృహస్థుఁడు 'ఓ దై వమా ! నాకు దురవస్థ తటస్థించినది. దివాలాతీయుటకు సిద్ధమైతి'నని పలవించును 12. చేయునదిలేక యంగడికఁ గొనిపోయి వస్తువుల దెగనమ్మును. పశువులను దూడలను విక్రయించి కొన్నాళ్ళు కుటుంబము జరుపును. పడ్డికి ధనముఁ దెచ్చి కుటుంబము మఱి కొంతకాలము జరుపును 13. ఈ ప్రకారముగా ఋణములుదెచ్చి నలుగురిలో డంబముగా గృహస్థుఁడు కాలము జరుపును. లోకు లీతనిజూచి'వీఁడు యోగ్యుఁడు. పూర్వుల పేరుప్రతిష్ఠల నిలిపినాడు'అని ప్రశంసింతురు 14. ఋణబాధ యీవిధముగ వృద్ధి నొందిన కతన మాహుకారులందఱు నొక్కమాటు వచ్చి యింటిని ముట్టడి వేయుదురు. ఋణదాతలు పెట్టుబాధలకు వెఱచి యా గృహస్థుఁడు పర దేశములకుఁ బాఠిపోవును 15. పరదేశములలో నెటులో రెండు సంవత్సర ములు గడుప నిశ్చయించుకొని నీచసేవలోఁ బ్రవేశించును. మఱియు నెన్నియో 'యాపదల ననుభవించును 16. పడరాని పాట్లుపడి యెటులోఁ గడుపుఁగట్టుకొని కొంతధనము సేకరించును. మనస్సు ఇంటిమీఁదికిఁ బోవును. కొంతకాలము జరిగినమీఁద దన యజమానివద్ద సెలవుగై కొని యింటికివచ్చును 17. ఇంటివద్ద నీతని భార్యపుత్రుల దురవస్థ చెప్పవలసి సడలేదు. పొర లత్యంతదుఃఖముతోఁ దమ గృహధికారి యెప్పుడువచ్చు

నాయని త్రోవలుచూచుచుందురు. ఇంతవఱకు రాజ్యాయనో? ఎక్కడకుఁ బోయెనో? యేమియయ్యెనో? యని యింటివా రనుకొనుచుందురు 18. ఇప్పుడు మేమేమి తినవలయును? ఆకలితో నెంతదనుకఁ జచ్చెదము? ఈశ్వరుఁ డిట్టి పురుషుని సాంగత్యమున మమ్ము నేలఁజేర్చెను? అని యింటి లోనివారందఱు పలుకుచుందురు 19. ఈ విధముగాఁ గుటుంబములోని వారందఱు తమతమ సుఖములనుగూర్చి పరితపించుచుందురేగాని యాతఁ డేమయ్యెనో యేమి యవస్థల పాలయ్యెనోయని యెవ్వరు దలంపరు. మఱియు వృద్ధుఁడై నపిదపగూడ నాతని కెవ్వరు నుపకరింపరు 20.

ఇట్లు కుటుంబములోనివారందఱు త్రోవలుతేరి చూచుచుండు నంతలో నాతఁడాకస్మికముగా నింటికివచ్చును. పిల్లలు పరుగెత్తి నాయన యలసిపోయెనని పలుకుదురు 21. అతనిజూచి భార్యగూడ నానందించును. ఇతఁ మన దరిద్రము తీరినదని పలుకును. ఇంతలో నాతఁడు సంపాదించి తెచ్చినమూట భార్యచేతి కందిచ్చును 22. అందరకు నానందముగలుగును. నాన్నవచ్చినాడు, మాకు చొక్కాలు కుళ్ళాయిలు తెచ్చినాడని బాలురు సంతోషముతో బలుకుదురు 23. ఈ విధముగా నా లు గు దిన ము లానందము ననుభవించినపిమ్మట నింటిలోనివారు మెల్లగ నిటుల నణగ నారంభింతురు ‘ఈ ద్రవ్యమంతయుఁ గర్చుపెట్టుదుమేని మనము మఱల గట్టములు పడవలసివచ్చును 24. కావున నిప్పుడు తెచ్చినద్రవ్యమును గట్టకాలములో ననుభవించుటకు నిలువయుంచి పరదేశమునకుఁ బోవుట మేలు. దీని నిచ్చట మేము తినివేయకముందే మఱికొంతద్రవ్య మార్జించి ‘తెచ్చటయు క్తము’ 25. ఇంటిలోనివారందఱి యభిప్రాయముగూడ నిటులేయుండును. తన సుఖముకొరకేగదా కుటుంబమంతయు గృహస్థుని వెంట నంటియున్నది? అత్యంత ప్రేమపాత్రులగు భార్యపై తము సుఖము కొరకే భర్తను వెంటనంటియున్నది 26. పరదేశములం దనేకకష్టములను సహించి విశ్రాంతిని గైకొనుటకై పాపమీ మానవుఁ డిల్లుచేరినాడు. కాని యింటికడ స్వేచ్ఛగా శ్వాసమునైన దీసికొనలేదు. పోపొమ్ము మఱలఁ బరదేశమునకుబొమ్ము అను మందలింపులు మెండ్లై నవి 27. తరు వాత జ్యోతిష్కునితో నవసరముకలుగును. ప్రయాణమునకు సుముహూర్త మును విచారించుటలోఁ దన్మయుఁడగును. వాని హృదయము ఇంటి

మీదనే చిక్కుకొనియుండుటచే బరదేశమున కేగుటకు బుద్ధికలుగదు 28. విధిలేక ధనసంపాదనమునకై పరదేశమున కామానవుండు పోవసంకల్పించి త్రోవలో నుపయోగమునకుఁ గొంత సామగ్రి వెంటనుంచుకొనును. పిల్లలనందఱను నొక్కమారు ప్రేమతోఁ గనులారఁజూచి పరదేశయాత్రకు బయలుదేరును 29. భార్యవైపు చూచుచుఁ బోలేకపోలేక ముందున కేగును. వియోగమువలన దుఃఖ మతిశయించును. కాని చేయున దేమున్నది? దరిద్రవశమున నిల్లాలిని విడిచిపెట్టక తప్పదు 30. కన్నీరు కంతమునిండివచ్చును. వియోగమా భరింపరానిది. తండ్రికి, బిడ్డలకు, భార్యకు, భర్తకు వియోగము కలుగబోవుచున్నది 31. ఆ పరిస్థితులలో బాపమా గృహస్థుండు పెండ్లము బిడ్డలను విచారకరములగు చూపు లతోఁజూచి నేను పోయివచ్చెదను. అదృష్టమున్నచో మరల నొకరి నొకరము చూచుకొందుము. లేనియెడల నిదియే తుదికలయిక 32, యని నుడువలేక నుడివి మనస్సు రాయిజేసికొని పరదేశమునకు బయలుదేరి పోవును. వెనుకకు మఱలిమఱలి మనస్సు నిలువక చూచుచుండును. తనలోఁ బాపము నాభార్య వియోగదుఃఖమును సహింపలేదు. పాపము ఏమిచేయగలదు. తప్పని సరియైనదని యిల్లాలిని బ్రశంసించును 33. ఇట్లు ప్రశంసావాక్యములు పలుకుచుఁ దనగ్రామమును విడిచిపోవును. గార్హస్థ్య చింతతోఁజిత్తము కలవరపడుచుండును. మోహకారణమునఁ బ్రపంచా సక్తిలోఁబడి యాతండు పరితపించుచుండును 34. అప్పుడు తల్లి స్మరణకు వచ్చును. ఆ సమయమునం దిట్లుపలుకును ‘ఓతల్లీ ! నీవు ధన్యురాలవు. నావలన నీవెన్నియో కష్టము లనుభవించితివి. మూర్ఖుడ నగుటచే నీయోగ్యత నెఱుంగఁజాలకపోతిని 35. నేడు నీవు నాయొద్దనుంటివేని యీ యవస్థలో నన్ను ఊణమేని విడిచిపెట్టియుండవు. నన్ను వీడిపోవలసి వచ్చినపుడెల్లఁ గన్నీరుమున్నీరుగాఁ విలపించుదానవు. ఆ మోహమే వేఱు 36. వాస్తవముగాఁ బుత్రుఁ డెట్టిదరిద్రుడైనను, ఎంతటి భిక్షకుడైనను తల్లికిమాత్రము తప్పక ప్రియతముండు. వాని దుఃఖావస్థను గాంచినచో నామె తన హృదయమున నెంతయో వ్యాకులపడును 37. గృహస్థా శ్రమము కావలయునన్న మఱిలమఱిల సమకూరఁగలదు. కాని యెవరి గర్భమునుండి యీ శరీరము ఉత్పత్తియయ్యెనో యాతల్లి వెయ్యి

జన్మములకేని లభింపజాలదు 38. ఆమె మిగుల గయ్యాల్లియైనను సరియే ఆమె తల్లియే. వేలకొలది స్త్రీలను గైకొనుటవలన నేమిఫలము? సర్వము నెఱింగియుఁ గామనికారమునకు లోనై వ్యర్థముగా జీవితము పాడుచేసికొంటిని 39. ఈ కామకారణముననే ప్రాణసమానులగు నాస్నేహితులతో నకారణముగాఁ గలహించితిని. స్నేహితులను దుష్టులని తలచితిని 40. తల్లిదండ్రుల కెట్టి విచారము గలుగనీయక సంతోషముగానుంచు గృహస్థుడే ధన్యుడు. అంతియగాక స్నేహితులను నిష్ఠురవాక్యములనాడి మనస్సు నొప్పింపనివాడు ధన్యతముడు 41. భార్యాపుత్రులసాంగత్యము జన్మమున్నంతవరకు వెంటనంటియుండును. తల్లిదండ్రులు మాత్రము దాటిపోయిన పిదప వలయునన్నను లభింపరు 42. ఇదియంతయు నే నిదివరకు బాగుగా వినియేయుంటిని. కాని దేహములో జవన త్వములున్నంతవర కీయంశ మనుభవమునకు రాదయ్యెను. ఈ నా తుచ్ఛమానసము సంభోగసుఖమున నింతవరకుఁ బూర్తిగా మగ్నమైయుండెను 43. ఈ సతియు నీ కుమారులు మిత్రులవలెఁ గనిపింతురు. నిజమునకు వీరలు మిత్రులెన్నఁటికినిగారు. గొప్ప స్వార్థపరులు. తమతమ సౌఖ్యములకొరకె వీరలు పురుషు నాశ్రయించుకొనియున్నారు. వీరియెదుటకు శూన్యహస్తములతో నెలులఁబోవలయునో తోచక సిగ్గుచున్నది 44. ఇప్పుడేమైనఁ గానిమ్ము ద్రవ్యము నార్జించితీరవలయును. రిక్తహస్తములతో నేగుట దుఃఖికారణము' 45. ఈ ప్రకారములగు యోచనలు చేయుకొలది పురుషుని హృదయము దుఃఖపూరితమగును. క్రమముగాఁ జింతాసాగరము నందు మునిగిపోవును 46. అనంతరము పరదేశమునకేగి ద్రవ్యముకొరకుఁ దన దేహమును బరాధీనమొనరించును. కుటుంబమునకు సేవకుడై యీ శ్వరునియెడ విశ్వాసద్రోహియగును 47. ఇట్లు పురుషుడు కేవల కామముతోఁ బరవశుడై తన పవిత్రజన్మమును వ్యర్థముగాఁ గోల్పోవుచు న్నాడు. ఇంతలో నాయుష్కాలము పూర్తియగును. అపు డెచ్చటి వచ్చుట విడిచిపెట్టి యొక్కడే దాటిపోవును 48. కొంతసేపువరకా ప్రాణి తన మనస్సునందు గతముదలంచి పశ్చాత్తాపమునొందును. ఊణమాత్రము కొరకు ఉదాసీనుడగును. మరల శీఘ్రముగనే మాయాజాలమునందుఁ దగుల్కొనును 49. పుత్రికలు పుత్రులు క్షాపకమునకు వత్తురు. హృదయ

ములో మిగుల ఖిన్నుడగును. నా పిల్లలను నే విడిచిపోవుచుంటినని పల వించును 50. ఇట్లు వెనుకటి దుఃఖములన్నింటిని స్మరణకుఁదెచ్చుకొని పనివిపనివి బిగ్గరగ నేడువనారంభించును 51. అరణ్యరోదనము నొనరించును. ఓదార్పువారెవరు గనబడరు. తన హృదయము నాలోచనము లోనికి దించి 52 'యిపుడేడ్చిన నేమిప్రయోజనము? ప్రాప్తమెద్దియో దానిననుభవించి తీరవలయును' అని తనకై తానెటులో నిబ్బరించును 53. ఇట్లు బహువిధములగు దుఃఖములచే భీతినొంది శల్యమాత్రావశిష్టుడై పరదేశయాత్రకు బయలుదేరును. ముందు జరుగుసంగతి సాదరముగా వినఁగోరెద 54.

ఐదవ సమాసము - స్వగుణపరీక్ష 4.

(మూడవ వివాహమువలని సంకటములు - వృద్ధావస్థవలని దుఃఖములు.)

ఇప్పుడు మరల ఆ ప్రాణి పరదేశములోనికిరిగి ప్రయత్నమున కారంభించును. నానా విధములగు పరిశ్రమలను గావించును 1. ఈ దుస్తరమగు సంసారసముద్రము దాటుటకు మానవుఁ డెన్నికష్టములు భరించెనో యెవరు నిర్ణయింపగలరు? మూఁడు నాలుగు వత్సరములు పరదేశములలో దాస్యమొనరించి మరలఁ గొంతధనము సేకరించును 2. తత్క్షణమే యింటిఁజేరిపోవఁబట్టును. ఇట్లుచేరి విచారింపఁగా దేశమునందుఁ గరవు కలిగినదనియు నందుచే నింటిలోనివారందరు దుఃఖములపాలై యుండిరనియు గ్రహించును 3. ఇక వాని కుటుంబస్థితిగతు లెటులున్నవో వినుఁడు. ఒక కుమారునకుఁ గండలెండిపోయి యాహారము లేమిచే అస్తి పంజరమువలె నుండెను. ఒకనికి గ్రుడ్లువెల్లివచ్చెను. ఇంకొకఁడు దీనావస్థకు లోనై నిలువలేక గజగజవణకుచున్నాఁడు 4. ఇంకొకఁడు మూలుగుచు జాలిచూపులు చూచుచుఁ గూర్చుండియున్నాఁడు. మరియొకనికి ఒడలు వాచినవి. వేరొకఁడు చనిపోయినాఁడు. ఈ పరిస్థితులలో దుర్దశననుభవించు తన కుటుంబమును నీతఁడు తిలకించును 5. అయ్యో! పూదోటవలెనున్న నా కుటుంబమున కెంతటిదుర్గతి పట్టినదని యేడవ నారంభించును. కన్నీటితోఁ గంతము నిండిపోవును. అత్యంత వ్యాకులభావముతోఁ బరితపిం

చును 6. కొంతసేపటికి దెప్పరిల్లినమీదఁ గుమారులందఱును దండిని సమీపింతురు. అందొకఁడు 'నాయనా! తినుటకేమేని యొసంగు'మని పలుకుచు ఆఱిచిచ్చుచే నకనకలాడుచుఁ బైబడును 7. వేరొకఁడు మా నాన్న మాకేమియో తెచ్చినాఁడని మూటవిప్పిచూచును. చేతికిఁజిక్కినది చిక్కినటులందుకొని నలుపురుపిల్లలు నమలివేయుదురు. కొంత నోటిలో నున్నది. కొంత చేతిలోనున్నది. ఈ దశయందే కుమారుల ప్రాణములు వెడలిపోవును 8. అత్యాతురతతోఁ దినుటకారంభించుటచేత దినెడువారు తినుచుండగనే చాపు తటస్థించును. మిగిలినవారు అజ్ఞర్ణవ్యాధితోఁ గతింతురు 9. ఈ విధముగాఁ గుటుంబమంతయు మృత్యుదేవతకు బలియగును. కర్మానుభవమున మిగిలియున్న యొకరిద్దఱుబాలు రీ యకాలమృత్యుముఖమునఁబడక బ్రదికియుందురు. వారుగూడఁ దల్లిలేని కలవరపాటుతో విచారపడుచుందురు 10. ఈ విధముగాఁ గుటుంబమంతయు టౌమదేవతకు బలియగును. కొంతకాలమునకు సుఖీక్షమగు కాల మేతెంచును 11. చావగా మిగిలిన పసికూనలను సంబాళించువారలకుఁ గరవువచ్చును. తన చేతిమీఁదుగ వండికొనితినుచు బిడ్డలు దాను గాలముగడువవలసివచ్చును. వంటపనియన భయముపుట్టును 12. ఇరుగుపొరుగువారి నిర్బంధము తన ప్రాలుమాలిక ఆధారపరచుకొని మూడవవివాహము చేసికొనును.దానితో శేషించినధనమంతయుఁ గర్చుపడి అయ్య మిగులును 13. ఇంటనున్న లాభములేదు. కాఁగలకర్చు లెన్నోయున్నవని గృహస్థుఁడు ద్రవ్యసంపాదనమునకు మరలఁ బరదేశమునకేగి యెట్లో కొంతరోక్కము నార్జించి ఇల్లుచేరును.ఇంటివద్ద సవతితల్లికి గుమారులకుఁ గలుగు కలహములుచూచి విసిగిపోవును 14. భార్య మంచిపడుచుఁదనములోనుండును. పుత్రులామె యెడ నసూయతోనుందురు. భర్తకు వయసా జారి దానికిఁదోడుగా నశక్తత యేర్పడును 15. కుమారులు తమలోఁదాము తగవులాడుచు నొకరిమాటనొకరు వినక పెనగులాడుచు దెబ్బలాటకు దిగుదురు. ఈ పరిస్థితులలో నతఁడు తనయిల్లాలిమాటలనే విశ్వసించుచు నామెపయిఁ బ్రీతి యుంచి కనుసన్నలలో మెలంగును 16. తన భార్యావిషయమున నకారణముగా సందేహము కలుగును. ఎల్లపుడొందోశనము. ఏ విచారమేని మనస్సులో స్థిరముగాఁ గొంచముకాలమేని యుండదు. అందుచేఁ దన

వ్యవహారములను బరిష్కరించుటకు మధ్యవర్తులగు పెద్దమనుష్యులను సమకూర్చును 17. పెద్దమనుష్యులీతగవులు త్రేంచుటకు విభాగములు కాకతప్పదని ఉన్నయా స్తినంతయు భాగముల వరుసను బంపకము చేయుదురు. ఈ పంపకములోఁ బక్షపాతమున్నదని కుమారు లాక్షేపింతురు. ఇందుచే విభాగము పూర్తికాదు. చివరకు యుద్ధరంగములోనికి బ్రవేశింతురు 18. తండ్రికిఁ గుమారులకుఁ దగవు ముదిరిపోవును. కుమారులు వృద్ధుఁడగు తండ్రినిఁబట్టుకొని కొట్టుదురు. అప్పుడు తల్లి బిగ్గరగా అయ్యలారా! నా మగనిని జంపుచున్నారు. విడిపింపుఁడని యరవసాగును 19. ఆమెయరపువినిగ్రామస్థులందరును గుంపుగాఁగూడుదురు. వచ్చినవారు వినోదము చూచుచు నిలువఁబడి యుందురు. బలే! బలే! తండ్రికిఁ గుమారులు బాగుగా నుపయోగపడిరిని పలుకుదురు 20. ఎవరికొఱకు నిన్నియనరాని మ్రొక్కులుచెల్లించి నానావస్థల బడిరో యట్టికుమారులు నేఁడు తండ్రిని గొట్టుచున్నారు. ఎంత వింత! కలికాలప్రభావమని యా చూడవచ్చిన వారిలోఁ గొందఱుందురు 21. కలియుగ చర్యల లక్షణము లివియెయని వచ్చినవారందరు నాశ్చర్యపడుదురు. ఆయుధము నెటులోయాపుదురు 22. మధ్యవర్తులు తగవునాపి యందరకునచ్చజెప్పి యున్నయా స్తిన సమభాగము లొనరించి వారందరకుఁ బంచి యొసగుటతోఁ దండ్రికుమారుల కలహముపశమించును 23. తండ్రినుండి తాముచీలి కుమారు లాతఁడుంట కొక గుడిసెనుగట్టి యొసంగుదురు. అనంతరము కుమారులతోఁ దండ్రివిడిబోయి తన పడుచుపెండ్లముతోఁ గ్రొత్తకాపురమునకు నడుముగట్టును. అది మొదలుకొని పెండ్లము స్వార్థపరతంత్రురాలగును 24. ముసలిమగఁడు పడుచుపెండ్లము సుఖముగాఁ గొంతకాలముందురు. ఉభయు లభేదముగా నానందముగా నుంటిమనుకొందురు 25. గుణవంతురాలును సుందరియుఁ జాతుర్యవతియు నగు నా భార్య వృద్ధావస్థలో లభించుట తనయదృష్టాతిశయముననేయనితలంచి యానందించును 26. ఈ యానందములో మునింగి తన దుఃఖమునంతయు మఱచి యా వృద్ధగృహస్థుఁడు కాలము గడుపుచుండ రాజ్యమునఁ గల్గొలమేర్పడి మహాత్పాతములు తటస్థించును.

విరోధిరాజులు తానున్న రాజ్యముమీఁదికి సైన్యసహితముగా దండయాత్రకు బయలుదేరుదురు 27. ఆకస్మికముగా పెద్దముట్టడిజరుగును.

ఈ సంకులావస్థలోఁ గొండలు దుండగులు సగరములోఁ బ్రవేశించి యీ సుందరిని బలవంతముగా గొనిపోవుదురు*28. భార్యపోయినది. నాసుఖము నశించినది. ఈ వార్ధకమున నాకు దిక్కెవ్వరని యా మానవుడు గోడు గోడుమని యేడువసాగును. తన మనస్సులోఁ దన భార్యవంటి సుందరియు గుణవంతురాలును లోకమునలేదని కొనియాడుచుండును 29. ఇంతలో నొక డేతెంచి తాతగాయా ! నీ భార్య భ్రష్టురాలై పోయినది. ఆయమను దుండగులుచెఱఁగొని దేశాంతరము గొనిపోయిరిని తెలుపును. ఈ మాట వినఁగానే నేలపయిబడి మూర్ఛపోవును 30. భూమిమీఁద విచారాతి శయమునఁ బొరలును. కనులనుండి దుఃఖబాష్పములు ధారాళముగాఁ బ్రవహించును. తన పడుచుభార్య జ్ఞాపకమునకు వచ్చినపుడెల్ల దుఃఖాగ్నిచే సంతప్తుడగుచుండును 31. అప్పు డాతఁడెట్లు తనలోఁబరితపించును. “సంపాదించిన ధనమంతయుఁ బెండ్లిండ్లకు గర్భపెట్టితిని. నాకు బడుచు భార్యమాత్రము మిగిలినది. దానితోఁనై నఁ బదికాలములపాటు గాపురము చేయసీయకుండ దురాచారులు బట్టుకొనిపోయిరి 32. నాకుముసలితనము వచ్చినది. కొడుకులు వేఱుపడిరి ఓ దైవమా ! నా భాగ్యము పగిలి పోయినది 33. ద్రవ్యముపోయినది. భార్యను దుండగులు హరించిరి. పోవుద మన్న అండలేదు. దేహమునందు జవసత్వము లంతరించినవి. ఈశ్వరా ! నీవే దిక్కు- అని నమ్ముకొంటిని”34. హృదయమునందుఁ దొలుతనుండి యీ శ్వరునెడ భక్తికలిగి యుండవలసియుండ నై భవములో మునిగి తేలుచు సీయంశమును మఱచెను. ఇపుడు వృద్ధావస్థలో నీతఁడెటులఁ బరితపించుచున్నాడో చూచితిరా శ్రోతలారా! 35. శరీరము మిగుల నెండిపోవును. అవయవములన్నియు వంగి దుర్బలములై పటుత్వము తప్పను. వాత పిత్తకఫములు చెలరేగి విజృంభించును. కంఠము చుట్టుకొని కఫము నిబిడముగా వ్యాపించును 36. నాలుక తడబడును. గొంతులో గురుకప్పుట్టును. నోటినుండి దుర్గంధము బయలుదేరును. ముక్కునుండి శ్లేష్మము ప్రవహించును 37. మెడ వణకును. కనులనుండి యశ్రువులు కారును. ఈ వృద్ధావస్థ యనేక దురవస్థలతో నుపస్థితమగును 38. దంతము లూడి

* ఈ వరసమువలన నా కాలమునఁ జౌరజీవిత మెంత దుర్భరముగ నున్నదో యెఱిహాసికు లూహింపవచ్చును.

పోవుటచే నోరంతయు బోసిగానుండును. నోటినుండి దుర్గంధముగల చొంగనీరు బొట్లుబొట్లుగాఁ గారును ౩9. కనులు కనఁబడవు. చెవులు విని పింపవు. దృఢముగా మాటలాడుదమన్నను దేహమున జవనత్వములుండవు. ఆయాసము క్రమక్రమముగా నతిశయించును 40. సాదములలో శక్తియంతరించును. కూర్చుండుటకు దార్ఢ్యములేదు. నడుము విల్లంబువలె వంగెను. గుదద్వారమునుండి నోటినుండి బయలుదేరునటుల నేదియో ధ్వనిపుట్టును 41. ఆఁళియైనప్పుడు భరించుటయేకష్టము. తిందమన్న అన్నముదొరుకదు. లభించె ననుకొందము ఆ యాహారము పండ్లగాడిపోయెను గావున నమిలితినలేడు 42. పిత్తాధిక్యమునలన నెటులోమ్రింగిన యన్నము జీర్ణముగాదు. తిన్నది తినినటులనే వాంతిగ వెల్లిపోవును. లేక గుదద్వారమునుండి వెడలిపోవును 43. మలమూత్రములు, దగ్గు, వాంతులవలన నలుముఖములనున్న భూమి దుర్గంధముతో నిండిపోవును, దూరముగాఁ బోవుచున్నవారి శ్వాసము లాప్రదేశముకడ నాగిపోవును 44. బహువిధములగు దుఃఖములును అనేకవిధములగు రోగములు కలేబరము నావరించియున్నవి. వార్ధకదశగావున బుద్ధికికూడ నిలుకడలేదు. ఇట్లు నానావస్థలు పడచున్నను ఆయుష్యమునకుగల యవధిముగియదు 45. నొసటివెండ్రుకలు కనుబొమ్మలమీది వెండ్రుకలు పూర్తిగఁ బండి రాలిపోవును. దేహమునం దంతటను గబ్బిలములు వ్రేలాడునట్లు మాంస మెండిపోయి ముడతలుపడ్డ చర్మము వ్రేలాడుచుండును 46. పరుల సహాయములేనిది నిముసమేని గడుపఁజాలని దుస్థితిలోనికివచ్చును. అస్తిపంజరముమాత్రము శేషించియుండును. ఇంతకు వీడేలఁ జావకున్నాఁడు, చావఁడు కాఁబోలు అనియందఱు నందురు 47. జన్మమిచ్చి యెవరిని గని పెంచి పెద్దవారిని జేసినో యాకుమారులు పగవాండ్రయ్యెదరు. చివరకుఁ బ్రాణికి విషమావస్థ సమీపించును 48. వయస్సుమీరును. బలముడుగును. గృహస్థితి పాడగును. దేహము సంపద నీరసమై నశించును 49. పుట్టినదిమొదలు చేసిన స్వార్థపరతంత్రతయంతయు వ్యర్థమై చెడును. ఇప్పుడీ యంత్యకాలమున నెంతటి దుర్గతి ప్రాప్తించినది! 50. జన్మమున్నంతవరకు సుఖము కొఱకుఁ బ్రాణి విరుగఁబడును. అంత్యమునందు దుఃఖముతో సంతప్తుఁ

డగును. దీనితరువాత యమయాతనలు ప్రత్యేకించి యనుభవింపవలసి యున్నది 51.

జీవితమంతయు దుఃఖములను. పుట్టినదిమొదలు జీవించి దుఃఖాన్ని దహించివేయుచుండును. కావున మనుజుడు శరీరమును ధరించినందులకు సత్యమగు నాత్మహితమునకై యత్నింపవలయును 52. వృద్ధావస్థయందుఁ బ్రపంచములో నందఱకును నిదేవిధముగా దుఃఖము కలుగును. కావున మానవుడు సర్వము నశ్వరమని నమ్మి భగవంతుని పాదపద్మములకు శరణు జొచ్చువలయును 53. మాతృగర్భమునం దున్నపుడు శిశువున కేవలశాంతిపము కలిగియుండెనో యదివృద్ధావస్థయందును అంత్యకాలము నందును జ్ఞాపకమునకువచ్చును 54. పరమేశ్వరునియెడ భక్తిశ్రద్ధలతో నుండుట మానినందున జన్మాంతరములు, మరల మాతృగర్భవాసము తటస్థించును. ఆవల దుస్తరమగు సంసారపాశములో మఱల జిక్కుకొనును 55. భగవంతునియెడ భక్తిశ్రద్ధలు లేనివారికి జన్మమరణములు తొలంగిపోవ నేరవు. త్రివిధపాపము లనుభవింపవలసివచ్చును. త్రివిధపాపములన నేవియో వాని స్వరూప మేదియో విపులముగా వర్ణించెదను 56.

ఆఱవ సమాసము — అధ్యాత్మికతాపము.

(శారీరిక మానసిక రోగము)

శ్రోతలారా! ఇపుడు త్రివిధతాపములన నేవియో తెలుపనున్నాఁ డను. ఏకాగ్రబుద్ధితో నాలింపఁ గోరెదను 1. ఆర్తుఁడగు పురుషుడు తాను గోరినవస్తువు లభించినంతన యెటు లానందించునో యటులే త్రివిధ పాపములచే సంతప్తుఁడగు మానవుడు సత్సంగత్యమువలన శాంతి నొందును 2. ఆశలించే నకనకలాడు పురుషునకు అన్నము లభించిన పిమ్మటను, దప్పిచే బరితపించుఘానవునకు జలము చేకూరినపిమ్మటను, కారాగృహమునందున్న మనుష్యునకు బంధోన్ముక్తుడై నపిమ్మటను సౌఖ్యము లభించును 3. బురదతోనిండిన నూతిలో దిగఁబడినవాఁడు వెలికి దీయఁ బడినయెడల నానందించును. అటులే దుఃఖమయమగు స్వప్నమును గాంచుచున్నవాఁడు మేలుకొనుటచే సౌఖ్య మనుభవించును 4. ఏదేని

యపాయమునొంది చావనున్నవానికీ బ్రాణదాన మొనరించుటవలనను, దురవస్థలలో మునిగి తేలుచున్నవాని కవస్థానివారణ మొనరించుటవలనను సుఖము కలుగును 5. రోగికి గర్మానుభవము పూర్తియైనపిదపఁ బరిశుద్ధ మగు సౌషధము లభించును. దానంజేసి యారోగ్యమొంది యానందభరి తుడగును 6. ఆవిధముగనే త్రివిధము (ఆధ్యాత్మికము, ఆధిభౌతికము, ఆధి దైవికము) లగు తాపములచే బరితప్తుడగువాడు సాధుజనుల సంగమ ముచే బరమార్థమున కధికారియగును 7. త్రివిధతాపములన నేవియో తెలిసికొన శ్రోత లుత్సాహపడుచుందురు. వాని నామములు వానివాని యుదంతములు స్పష్టముగాఁ జెప్పుచున్నాను 8. మొదటిది ఆధ్యాత్మిక తాపము, రెండవది ఆధిభౌతికతాపము, మూడవది ఆధిదైవికతాపము అని గ్రహింపవలయును 9. శ్రోత లిట్లు ప్రశ్నించిరి. స్వామీ! ఆధ్యాత్మిక తాపమనగా నెద్ది? దాని కేమి గుర్తులు? ఆదిభౌతికతాపమునకుఁ గల లక్షణముల నేవిధముగా గ్రహింపవలయును? 10. ఆధిదైవిక తాపమన నెట్టిది? స్పష్టముగా నెఱుంగజాలినంత విపులముగా ననుగ్రహించి తెలుప వేడెడము 11. శ్రోతలతో వక్త మందిది అటులే యని నిరూపణము గావించి చెప్పుచున్నాడు. తొలుదొలుత సావధానమతితో నాధ్యాత్మిక తాపమునుగూర్చి విసంగోరెద 12. దేహము ఇంద్రియములు మనస్సు వీని సంయోగమువలనఁ దనకుఁ గలిగెడు సుఖదుఃఖానుభవమును ఆధ్యాత్మికతాపమని చెప్పుదురు 13. దేహమునుండి యుత్పన్నమగు దుఃఖమును, ఇంద్రియమువలన జనించు దుఃఖమును, మనస్సునుండి యుత్పన్నమగు దుఃఖమును ఆధ్యాత్మికతాపమని చెప్పుదురు 14. దేహమునుండియు సింద్రియములనుండియు మనస్సునుండియుఁ గలిగెడు దుఃఖములను వేరు వేరుగా వివరింపవలసియున్నది 15. గోకుడుపుండ్లు, దేహములోఁబోటు, కురుపులు, జిల, దద్దు, వంచెలు మున్నగు దేహమునం దుత్పన్నమగు వికారములును 16, గజ్జ, బాలకింక, చిడుము, నెత్తురుగడ్డలు, సహింప రాని మూలవ్యాధిబాధయు 17, వ్రేలిచివరబుట్టు కురుపులు(గోరుచుట్టు), మెడవాపు, పిచ్చినసిమిరి, ముఖము వాపు, దంతబాధయు 18, గడ్డలు దేహమునిండ లేచుట, దేహమువాచుట, వాతముప్రకోపించుట, గాదర లేచుటయు 19, తామరలేచుట, పొట్ట యుబ్బుకొని పెరుగుట, దవడలు

కుదియించుకొని పోవుట, చెవిలో పుండుపుట్టి పగులుట మున్నగునవి యాధ్యాత్మికతాపములు 20. శ్వేతకుష్టు, గళితకుష్టు, పాండురోగము, క్షయరోగమును 21, గ్రంధివాతము, బిడ్డలు పాలుక్రక్కట, వాతగోళము, కాళ్లుచేతులు లాగుట, వెంటవెంట నావలొత్తులు వచ్చుటయు 22, మల మూత్రాదుల నిరోధమువలనఁ గల్గు రోగములు, ఆనర్తము, హృదయ శూల, పార్శ్వశూల మున్నగు రోగములును 23, నడుము మెడ నొప్పి యెత్తుట, వీపు కంఠము ముఖము అస్తిసంధులు మున్నగువానిలో నొప్పికలుగుటయు 24, అజీర్ణముచే నొడలుత్రిప్పుట, అజీర్ణవిరేచనములు, వాంతులు, కామెరలు, సర్పి, ముక్కిడి, విదేశజలము త్రాగి రోగము లొందుట మున్నగువ్యాధు లాధ్యాత్మికతాపములుగఁ బరిగణింపదగినవి 25. జలశోషము (ఒకతెగక్షయ), కంటికి బారలెత్తి దృష్టిదోషము గలుగుట, జ్వరము, దేహము గగుర్పడుచుటయు 26, చలి, కాక, ఆకలి, దప్పిక, నిద్ర, దృష్టిసోకుట, విషయతృప్త్యవలన దురవస్థ లొందుటయు 27, సోమరి మూర్ఖుడు అపయశస్వీయగుటయు, మనస్సులో భయ మకారణముగాఁ గలుగుటయు, అహోరాత్రములయందు దుశ్చిత్తుడుగను నపస్మారుడుగను నుండుటయు 28, మూత్రావరోధము, ప్రమేహము, రక్తపిత్తము, రక్తప్రామేహము, గర్భములో మలము నిలిచి పోవుటయు 29, త్రిప్పుడు, విరేచనములు, కాకవలన మూత్రలోమంట, మూత్ర మాగిపోవుట, ఇదియని నిరూపింపరాని వ్యధయు నాధ్యాత్మిక తాపములు 30. ప్రేగులు పట్టులప్పుటవలనఁ గలుగు నొప్పియు, గర్భములో జంతువులు పుట్టుట (జంతువాతము), ఆమము, రక్తముపడుట, తిన్నయన్నము తినినయటులు వెడలిపోవుట 31, పొట్ట యూడుట, కొరబోవుట, పులిత్రేవులువచ్చుట 32, ఎక్కిళ్ళువచ్చుట, కొర యాగి పోవుట, పైత్యము వృద్ధియగుట, వాంతులు వచ్చుట, నాలుకపయి ముల్లువేయుట, జలుబు దగ్గు బాధ కలుగఁజేయుట 33, ఉబ్బసము, శ్వాసకాసము, ఎముక పట్టుతొలఁగుట, పొడిదగ్గు, కఫకాసముకలుగుట 34, ఎవరేని విషము తినుపించుటచేఁ బ్రాణాపాయముకలుగుట, మెడపయి వ్రణములేచుట, ఘటసర్పి యల్లుకొనుట 35, నాలుక తెగి పడిపోవుట, ముఖమునుండి దుర్గంధము వెడలుట, దంతములూడిపోవుట, దంతములలోఁ

బురుగులు పడుట యాధ్యాత్మికతాపములు 36. మూత్రనాళములో రాయిపుట్టుట, ముక్కు వ్యాధులచే బగులుట, గండమాల, ఆకస్మిక ముగాఁ గన్న పగిలిపోవుట, స్వయముగా వ్రేలు కోసికొనుట 37, స్ఫోట కము పోయుట, పండ్లు కదలుట, పెదవులు నాలుక కొఱికినిపోవుట 38, కర్ణబాధ, నేత్రబాధ, నానావిధ దేహబాధలవలన శోకముదయించుట, పుట్టుగ్రడ్డు, నవుంసకుడునగుట 39, కన్నులలోఁ బూవువేయుట, పొర గ్రమ్ముట, కంటినడుమ తెల్లని చుక్కపుట్టుట, కంటిలోఁ బురుగుపడుట, బయటికిఁ గన్నులు బాగుగానుండియుఁ గనిపింపకపోవుట, రేజీకటికలుగుట, దుశ్చిత్తుండగుట, భ్రమలపాలగుట, పిచ్చివాడగుట మున్నగు బాధ లాధ్యాత్మికతాపములు 40. మూఁగతనము, చెవుడు, పుట్టుకలోనె పెదవులు తొఱిచిపోవుట, గూని తలతిరిగి వంకరగానుండుట, కాలుకుంటుట, రెండు కాళ్ళు కుంటిగానుండి నడువ వీలుకాకపోవుట, మరుగుజ్జుగానుండుట 41, మిగుల పొడుగరిగానుండుట, వంకరగానుండుట, ఓరగాజూచుట, మెల్ల చూపు, పిల్లికన్నులు, పొట్టిగానుండి ఎత్తినడుచుట, వికృతరూపము, వికారస్వరూపము, కురూపము 42, పొడుగుగా వెలుపలకుఁ బండ్లు వెడలి యుండుట, తొఱిచి, దీర్ఘనాసికము, చట్టిముక్కు, చెవిలేకయుండుట, వదరుబోతుతనము, మిగుల జిక్కిపోవుట, ఎక్కువ లావుగానూరుట యాధ్యాత్మికతాపములు 43. ఎదుటివారిని జేదరించుకొనుట, నత్తిగా మాటలాడుట, దుర్బలత్వము, రోగిగానుండుట, కురూపి, కుటి లుడు, మత్సరయుతుడు, తిండిపోతు, ద్రోహిలుడునై యుండుట ఆధ్యాత్మికతాపములు 44. సంతపుడు, పశ్చాత్తాపతపుడు, మత్సరస్వభావుడు, కాముకుడు, ఈర్ష్యాతురుడు, తిరస్కారి, పాపి, అవగణుడు, వికార స్వభావుడు నగుటయు 45, చిక్కిపోవుట, వంగిపోవుట, కాలుచేతులు చచ్చుపడుట, మెడవంగుట, నంజు, సంధిరోగము 46, గర్భము ధరించిన మిఁద నది పొట్టలో నిలిచిపోవుటయు, గర్భపతియైనమిఁద నది క్రమ ముగా క్షీణించుట, తూలిపడిపోవుట, గర్భపాతము, స్తనము లెండిపోవుట, సన్నిపాతము, గృహస్థసంకటములు, అకాలమృత్యువులు 47, గోళ్ళలో విషపుకురుపులు లేచుట, వ్రణములుపుట్టుట, అపభ్రమవలన గ్రొత్తగా రోగములుకలుగుట, ఆకస్మికముగా దంతపంక్తులు రెండును కదలిపోవుట

లోనగునవి యాధ్యాత్మికతాపములు 48. రెప్పలవెండ్రుక లూడిపోవుట, నొసలుబ్బుట, కన్నులలోఁ గురుపులులేచుట, చత్వారముకలుగుట 49, చర్మముపై నల్లని మచ్చలు పుట్టుట, చుక్కలుచుక్కలుగాఁ దెల్లపొడ బుట్టుట, శోభి, బొల్లు, బట్టతల, కణతులు లేచుట, మనస్సుభ్రమ నొందుట మున్నగునవి యాధ్యాత్మికతాపములు 50. నానాప్రకారము లగు వాపులు, గుల్మములు, శరీరమునందు దుర్గంధము వృద్ధియగుట, చొంగకారుట 51, విచారము లతిశయించి కృశించి నల్లబడిపోవుట, అనేకబాధ లుదయించి చిత్తము తోఁభించుట, వ్యాధియు, గారణము లేని భయభ్రాంతులు 52, వార్ధకదశలోఁ గలుగు నాపదలు, నిరంతరము నానావ్యాధులతో నవస్థపడుట, నిరంతరము చిక్కిపోవుట 53, అనేక వ్యాధులు, నానావిధ దుఃఖములు సకలవిధములగు భోగబాధలు, అన్ని విధములగు దేహావ్రణములు, శోకముచేఁ గుప్పలు గూలుట మున్నగునవి యన్నియు నాధ్యాత్మికతాపము లనఁబడును 54.

ఇంతయేల, పూర్వపాపము హెచ్చినకొలంది మానవున కిట్టివియు నింకఁగొన్ని తెఱంగులవియు నగు నాధ్యాత్మిక తాపములు కలుగును. ఈ లోకము ఆధ్యాత్మికతాపములతో నిండియున్న యగాధసాగరముగా నున్నది. కావున నాధ్యాత్మికతాపములను నెంతవరకు వర్ణింపఁగలను ? 55. కావున శ్రోతలు నేనుజెప్పిన పయియంశములనుబట్టి యాధ్యాత్మిక తాపములన నేనియో బాగుగా గ్రహింపఁగోరెదను. ఇంకముందు ఆధిభౌతిక తాపమునుగూర్చి చెప్పబోవుచున్నాఁడను 56.



ఏడవ సమాసము — *ఆధిభౌతిక తాపము.

(చరాచర భూతములవలనఁ గలుగు దుఃఖము.)

శ్రోతలారా ! గతసమాసమునందు మీకు ఆధ్యాత్మికతాప లక్షణమును నివేదించితిని. ఇప్పుడు ఆధిభౌతిక తాపములగూర్చి తెలుపబోవుచున్నాఁడను. శ్రద్ధతో నాలింపుడు 1. సమస్త చరాచరభూతముల

* బాహ్యపదార్థములకును ఇంద్రియములకును సంయోగమగుటచేఁ గలుగునవి ఆధిభౌతికతాపములు.

సంయోగమున గలుగు సుఖములను, దుఃఖములను విజ్ఞులు ఆధిభౌతికములని యందురు 2. మీకు బాగుగా బోధయగుటకై నేను విస్తృతముగా దృష్టాంతసమన్వితముగా నాధిభౌతికతాపమున నేమియో చెప్పెదను 3. దెబ్బదగిలి కాలు విరిగిపోవును. ముల్లుగ్రుచ్చుకొనుటచే గాలు వాచి బాధకలుగును. శత్రుప్రహారముచే గాయమై శ్రమపొడమును. కాలిలో లోహపుశకలముగాని పేడుగాని గ్రుచ్చుకొని పుండుపుట్టును 4. దూలగొండి దాహకముగు ఆకు సోకుటచేగాని లేక విషయుక్తపదార్థము దేహమునకు సోకుటచేగాని వ్యధకలుగును. జెట్టికరచుటచే శరీరము విషమయమైపోవును. ఇట్లు నానావిధముల సమకూరు దురవస్థల నాధిభౌతికతాపములందురు 5. ఈగలు, జోరీగలు, తేనెటీగలు, చీమలు, దోమలు మున్నగునవి కుట్టుటచే గలుగుబాధయు, పేలుబడుటచే గలుగు శ్రమయు 6, గోమారి, ముక్కుదోమ, గండుచీమ, తుమ్మెద మున్నగునవి కుట్టుటచే గలుగువీడయు 7, కణుదురీగ, పాము, తేలు, బెబ్బలి, తోడేలు, పంది, ఖడ్గమృగము మున్నగు జంతువులవలన గలుగు కష్టములును ఆధిభౌతికతాపములు 8. కాతావు, అడవిదున్న, ఎలుగుబంటి, అడవియేనుగు, చిరుతపులి లోనగునవి చెలరేగి పయిబడి పెట్టుకష్టములకు నాధిభౌతికతాపములని పేరు 9. జలములోనికీ బోయినపుడు మొసలి గొనిపోయి చంపుటయు, ఆకస్మికముగా మునిగిపోవుటయు, నీటిలో నడుచుచుండ బాచిపట్టిన రాతిపయి జారిపడి యవయవములు విరుగుట 10, కొండచిలువ మున్నగుపాములు, మొసలి సొరచేస లోనగు జలచరములు, బెబ్బలి సింహము లోనగు వనచరములు మానవునకు గలుగజేయు శ్రమలు 11, గుఱ్ఱము, ఎద్దు, గాడిద, కుక్క, పంది, నక్క, పిల్లి మున్నగు దుష్టజంతువులవలనగలుగు కష్టములు ఆధిభౌతికతాపములు 12. ఇంతియగాక పయిని పేర్కొనిన కర్మశ్రమలు, భయానకములు, నానావిధ దుఃఖదాయకములు నగు ప్రాణులచే గలుగు బహువిధములగు కష్టములనుగూడ నాధిభౌతికతాపములుగనే పరిగణింపవలెను 13. గోడలు, ఇంటికప్పులు తమంతన యాకస్మికముగా గూలుటచే గ్రింద నలిగిపోవుట, కొండలక్రింద, గుహలక్రింద నున్నప్పుడు శిలా పాతముచే జితికిపోవుట, వృక్షమువిరిగి మీదబడుటచే అణగిపోవుట 14,

పెద్దలు పెట్టిన శాపముచే యాతన లనుభవించుట, కోరికలు తీరకుండుటచే భ్రాంతికలుగుట, దానిచే నున్నతొడగుట యాధిభౌతిక తాపములు 15. పరులు శక్తిహీనుని గావించుటచేతను, కులభ్రష్టుని నొనర్చుటచేతను, పట్టుకొనిపోయి నిర్బంధములో నుంచుటచేతను గలుగు బాధలును 16, విషప్రయోగముచేతను, అపయశస్సు పరులు కల్పించుటచేతను, వల బోను మున్నగువానిలోఁ జిక్కుకొనుటచేతను గలుగు కష్టములును 17, విష యుక్తమగు చెట్టుతాకుటచేతను, జీడిరస మంటి దేహమునఁ బుండ్లుపడుట చేతను, పొగలోపడి వ్యాకులుండగుటచేతను గలుగుశ్రమలు అధిభౌతిక తాపములు 18. కణకణమండుచున్న అగ్నిహోత్రములో కాలుపడి కాలి పోవుట, తాతిక్రిందఁ జేయియొ కాలో బడి నలిగిపోవుట, పరుగెత్తునపుడు ఎదురుతాయికొట్టుకొని పడిపోవుట 19, బావి, కోనేరు, చెఱువు, బొంత లోనగువానిలోఁబడుట, నదియొడ్డువెరిగి కూలుటచేఁ బ్రవాహమునబడుట యాధిభౌతికతాపములు 20. దుర్గముమీఁదనుండిగాని చెట్టుమీఁదనుండి గాని పడి గాయములుపడిఁ శ్రమయొందుటకును 21, చలిచేఁ బెదవులు, కాళ్ళు, చేతులు, పిక్కలుపగిలి బాధకలుగుటకును, వానకాలమున బురదలో నడుచుటచేఁ కాళ్ళు పాచికాని, పుండ్లుపడిగాని శ్రమలొందుట కును 22, వేడిపదార్థములు తినుటచేతను వేడివేడి పానీయములు త్రాగుటచేతను నాలుక గొంతుక కాలుటకును, దంతములలో తాయిపడి కణకణ లాడుటకునుగూడ నాధిభౌతికతాపమనియే పేరు 23.

బాల్యావస్థలోఁ బరాధీన జీవితమునం దున్నపుడు పరుషవాక్కుల వలనను దెబ్బలవలనను బాధకలుగును. అన్న వస్త్రములకై పరితపింపవలసి వచ్చును. ఇది యాధిభౌతికతాపము 24. అత్తవారియింటిలో నున్నపుడు వదినెలు మఱదండ్రు వావివరసలకై వివిధపదార్థములతో దండలుగ్రుచ్చి మెడలోవేయుదురు. దేహమునకు వస్త్రములకు రంగులంటింతురు. కాలిన యినుపములికితో మచ్చలు గూర్తురు 25. ఏమఱుపాటున నున్నపుడు చెవులు పిండుదురు. కన్నులలో నింగువరసము పోయుదురు. ఎప్పుడును హాస్యము, హేళనము గావించుదురు 26. దుష్టులగు పురుషులవలన స్త్రీలు నానావిధముల హింసింపఁబడుదురు. అస్త్రీల మానుషమునుగూడఁ దీసి వేయుదురు 27. చెప్పినటుల చినలేదని చెవులు, ముక్కులు గోసివేయు

దురు. బలవంతముగా నిర్బంధించి పనిపాటలు చేయింతురు. పనికి నుపయోగింపనిచో నొడలుగాల్తురు 28. స్త్రీని దురాగతులు నిర్బంధించి సీచజాతుల కిచ్చివేయుదురు. అది దుర్దశలపాలై కడకు మరణమొందును. ఇవి యన్నియు నా ధిభౌతికతాపములు 29. రోగముతో నున్నప్పుడు వైద్యులు కటువుగానున్న యౌషధము ద్రావింతురు. భూతవైద్యులనేకవిధముల బాధింతురు 30-31. బహువిధములగు చేదుతీగల రసము, విదాహకరము సనహ్యకరమునగు కషాయము, ఘాటుగల ద్రావకములు త్రాగుటవలన గలుగు భయబాధలు 32, ఔషధ ప్రయోగమున గలుగు విరేచనములు, వాంతులు, కఠినపథ్యములు, అనుపానము మఱచి యౌషధము నేవించుటచే గలుగు క్రొత్తబాధలు 33, శస్త్రముతో దేహము చీల్చి రక్తము దీయుటవలనను, లోహముతో నొడలినిండఁ గాల్చుటవలనను గలుగుకష్టములు ఆధిభౌతికతాపములు 34. వైద్యులు చిత్రమూలముతోడను, జీడిగింజలతోడను బట్టువేయఁగా పుండ్లుపడును. నానావిధములగు బాధలుకలిగింతురు. నరములు విఱచివేయుదురు. జలగలను బట్టింతురు 35. ఇంతయేల, రోగము లసంఖ్యాకములుగాఁ గలవు. వాని కౌషధములుగూడ విశేషముగాఁగలవు. చెప్పఁబూనినచో నీ సమాసము అగాధముగా నపారముగఁ బెరిగిపోవును. రోగముల మూలమునను జీశిత్యల మూలమునను దేహమునకుఁ గలుగు సమస్తబాధలు ఆధిభౌతికములని గ్రహింపనగును 36. భూతవైద్యులు పొగలోఁ గూర్చుండఁబెట్టి యూషిరిసలుపకుండ ధూపములు ప్రయోగింతురు 37. దొంగలు బంది పోటుజేసి యిండ్లమీఁదఁబడి యకారణముగాఁ బ్రజల త్కోభపెట్టుదురు 38. అగ్నిదేవుని కాహుతియై సుందరములగు మందిరరాజములు, రత్నభాండారములు, మనోహరములగు వస్త్రములు, నానావిధములగు ధనధాన్యపదార్థములు, పశువులు, పాత్రములు, మనుష్యులు తగులఁబడి పోవును. వీనివలన గలుగు సంతాపము ఆధిభౌతికతాపము 39 — 41. పంటకు సిద్ధముగానున్న ధాన్యము చెఱకు మున్నగు పైరులు కాలిపోవుట వలన గలుగు సంతాపము 42, స్వయముగా నంటించిన యగ్నివలనఁగాని యితరు లంటించిన యగ్నివలనఁగాని యనేకోత్పాతములు గలిగినందున నొందుచివారము 43-44, ఏదేని ప్రియతరమైన పదార్థము జారిపోయినను,

మఱచిపోయినను, బడిపోయినను, నశించినను, అక్కఱకు రాకుండఁబోయినను బగిలిపోయినను, స్థానభ్రష్టమైపోయినను, నానావిధములగు పశువు లెందైన చిక్కిపోయినను, కన్యలు పుత్రులు భార్యమున్నగు నాత్మసంబంధులు జాడతెలియక దేశాంతరము పాలై పోయినను గలుగుశ్రమ ఆధిభౌతిక తాపము 45-46. దొంగగాని, వ్యాజ్యములోఁ బ్రతికట్టిగా నున్నవాఁడుగాని యాకస్మికముగాఁ జంపివేయును. కన్న పుదొంగ యిల్లు దోచుకొనిపోవును. పశుచోరులు ఇంటిలోనున్న గొడ్లను దూడలనుదోలుకొనిపోవుదురు 47. పొలముదొంగలు పలువిధములగు ధాన్యములను, వృక్షఫలములను గోసి కొనిపోవుదురు. మొదట నుప్పువైచి భూమిని ఫలింపకుండ నిస్సారము చేయుదురు 48. మోసగాఁడు దారిదొంగ సర్వభక్షకుఁడు రసాయన శాస్త్రజ్ఞుఁడు గారడివాఁడు మాంత్రికుఁడు కపటవర్తనుఁడు తాంత్రికుఁడు మున్నగువారలు బహువిధముల సంకటములు కలిగింతురు 49. జేబులు కత్తిరించుదొంగలు ద్రవ్యమును హరింతురు. చోరులు నానావిధాలంకారములను దీసికొందురు. ఎలుకలు ఇంటిలోని సమస్తవస్తువులను దీసికొనిపోవును. వీనివలన గలిగెడు దుఃఖమున కాధిభౌతిక తాపమని పేరు 50. పిడుగుబడినను, వడగండ్లుపయిబడినను, వర్షములోఁదడిసినను, బ్రవాహములో మునిగినను 51, నీటిలోని సుడిగుండమునందును, నీటి జాలునందును, ప్రవాహమునందును, బ్రవాహములలోఁ గొట్టుకొని పోవుచున్న చెత్తచెదారమునందును, అపారములగు తరంగములయందును గొట్టుకొనిపోవునపుడు తేలు జెట్టి కొండచిలువ మున్నగు జంతువులచే బాధలొందుటయు, తాతిగుట్టకో దీవిగడ్డకో కొట్టుకొని కడగండ్లమారి బ్రదుకు బ్రదుకుటయు, మునుగుచు మునుగుచునుండ దైవవశమున నొడ్డుబట్టి జీవించుటయు నాధిభౌతిక తాపములని చెప్పుదురు 52 — 53. తన తలంపు ననుసరించి గృహస్థధర్మములు నడువకున్నందునను, భార్య కుమారునియు కఠినాత్మకురాలు క్రూరవర్తనుగాలు నగుటవలనను, కుమారుఁడు, మూర్ఖుఁడు, బిడ్డ విలంతువు నగుటవలనను 54, భూత ప్రేతము లావేశించి యున్నాడము కలిగించినను, శరీరమునుండి దుర్గంధ పూరితమగు దుర్వాయువులు బయలుదేరినను, మంత్ర భ్రష్టత్వముచే నున్నాడము కలిగినను సమకూరుబాధలకు ఆధిభౌతికతాపములని పేరు 55.

క్రూరగ్రహముల దుర్విక్షణము గ్రహప్రతికూలము కాలతిథిఘాత చంద్ర దోషముకాలదోషము దుష్టనక్షత్రము మున్నగువానిచే గలుగు కష్టములు 56, శరీరమునందున్న బ్రహ్మగ్రహమువలన గలుగు నవస్థలు, బ్రహ్మగ్రహ వేశము శనిగ్రహము చాలకుండుట 57, తుమ్ము, బల్లిపలుకుట, పింగళ పక్షి, పెద్దపక్షి, కాకి, కలాలి మొదలగు నవశకునపుఁ బక్షులవలన గలుగుచింత నష్టము ఆధిభౌతికతాపములు 58. మోసగాడు, బుడు బుక్కలవాడు, నూనెగుడ్డలవాడు, జోతిష్కుడు మున్నగువారుచెప్పు జరుగఁబోవు విషయములనునమ్మి మనస్సున గలుగఁజేసికొను సందేహ సంబంధమగు విచారము 59, కుక్కలు నక్కలు ఏడ్చినను, బల్లిపయిని బడినను, నానావిధములగు నవశకునములు గలిగినను జనించు చింత, చెడ్డ కలలను గాంచుటచే మనస్సులో గలుగు వ్యాకులపాలు ఆధిభౌతిక తాపము 60. ఎచ్చటికైన బోవసంకల్పించి బయలుదేరినపుడు అవశ కునముగాని, బహువిధములగు విఘ్నములుగాని గలిగి మనశ్శాంతి చెడుటచేగలుగు విచారముగూడ నాధిభౌతికతాపముగ గణింపనగును 61.

చెరసాలలోఁబడి యనుభవించు బహువిధములగు యాతనలను దుఃఖములను నాధిభౌతిక తాపములని చెప్పనగును 62. రాజదండనము నొందుటకతన భటులు నడుమునకుఁ ద్రాడుగట్టి పాటిపోకుండఁ బట్టుకొని కొరడాలతోను బరికెలతోడను గొట్టుదురు. అనేక విధముల తాడనము గావించుదురు 63. చీకటిలోఁ బడవై చియుఁ గాలిన పెనముమీఁద నిలువ బెట్టియు మఱియుండలతోఁ గొట్టియుఁ బీడించుదురు 64. అపానద్వారము నందుఁ బొడవైన మేకులు గొట్టుదురు. తుపాకీమందు బాగుగాఁగూరిన పీపాలోపలఁగాని కొట్టులోఁగాని పడవై చి నిప్పునంటించుదురు. నాలుగు వైపులఁ గదలకుండునటుల పగ్గములతో నంటగట్టి లాటీలతోఁ గొట్టుదురు. పిడికిళ్ళతోఁ బొడుతురు. కాలికొక్కెరవై చి కదలమెదలకుండఁ జేసి కొట్టుదురు. మోఁకాళ్ళతోఁ గ్రుమ్ముదురు. ఇవియన్నియు నాధిభౌతిక తాపములు 65. తన్నులు మొట్లు పేడతోఁ గొట్టుట చెవులలో గంకర తాళ్ళుదోపి లోనికిదిగునట్లు కొట్టుట, తాళ్లతోఁ జితుకఁగొట్టుట 66, దేని కేని కట్టివేయుట, చిమ్ముటలతోఁ జర్మము ముందునకు లాగి కొట్టుట, మెనుకకుఁ జేతులు విఱచి కట్టుట, సంకిళ్ళు తగిలించుట, గొట్టమువలె వంచి

చెట్టుమొదటి కంటగట్టుట, బండకొయ్యవేయుట, నాలుగుప్రక్కల గావలి వాండ్రనుంచి కదలమెదలనీయక నిర్బంధములో నుంచుట యాధిభౌతిక తాపము 67. ముక్కురంధ్రములలో దీక్షమైన సున్నపునీరు నించి బాధింతురు. ఉప్పునీరు తమిదెనీరు బెల్లపునీరుగూడ నించి యూపిరాడకుండఁ జేయుదురు 68. నీటిలో ముంచివేయుదురు. ఏనుగుముందుఁ గట్టివేయుదురు. రాజ్యమునుండి వెడలగొట్టుదురు. నానావస్థలఁ బెట్టుదురు. నానా విధముల బాధింతురు 69. చెవి ముక్కు చేయి నాలుక పెదవి మున్నగు సవయవములను గోసివేయుదురు 70. బాణములతోఁ గురిజూచి కొట్టుదురు. ఉరితీయుదురు. నేత్రములను వృషణములను దీసివేయుదురు. అన్ని గోళ్ళలోను సూదులను గ్రుచ్చుదురు 71. ప్రతిదినము తూచిన యెడల గొంచెముకొంచెము తగ్గిపోవునటుల నాహారాదు లొసంగక బాధింతురు. కొండమీదినుండి క్రిందికి నెట్టివేయుదురు. ఫిరంగిముందునిలువఁ బెట్టి కాల్చివేయుదురు. ఈ విధముగా రాజభటులు ప్రజలకుగూర్చు బాధలకు ఆధిభౌతిక తాపములని పేరు 72. చెవులో మేకులను గుడ ద్వారమునందు గూటములను గొట్టుదురు. బ్రతికియుండగనే దేహము మీది చర్మమునంతయు నొలిచివేయుదురు 73. నఖిఖిపర్యంతముగల చర్మమునంతయు దిత్తివలె నొక్కమా తొలిచివేయుదురు. పొడిచిపొడిచి చంపుదురు. మెడలో బరువైన లోహపుగుండును గొలునును అంటగట్టి బాధింతురు. కొయ్యగుదియతో ఎముకలన్నియు విరుగగొట్టుదురు 74. సీసా పగులగొట్టిన మారనీటితోఁ ద్రాగింతురు. వినము త్రాగింతురు. తల గోసివేయుదురు. బ్రతికియుండగనే బొందలోఁ బూడ్చివేయుదురు. ఈ విధముగా రాజభటులు ప్రజలను బెట్టు బాధలు ఆధిభౌతికతాపములు 75. లాగుతొడిగించి దానిలో తొండలను విడచి పెట్టుదురు. కోపముతోనున్న యరణ్యమృగము లున్నగదిలో రాజదండనపాత్రుని ద్రోసి యతి నికృష్టము కష్టరూపము నగు మృత్యుముఖమునఁ గూలద్రోయింతురు. గొంతుకకు త్రాడుబిగింతురు. నానావిధములఁ గష్టపెట్టి మరణోన్ముఖు నొనర్తురు. ఈవిధముగ రాజభటులు పెట్టకష్టము లాధిభౌతికతాప

ములు* 76. కుక్కలు గరువగా మరణించుటయు, బులివాతఁబడి చని పోవుటయు, భూతమువలన గతించుటయు, మొసలివలనఁ జచ్చుటయు నాధిభౌతికతాపములు 77. కండరములనుబట్టి లాగివేయుదురు. గంతలలోఁ గట్టి మండుచున్న యగ్నిగుండములలో వేసికాల్తురు. ఇంక ననేకవిషత్తులు గూర్తురు 78. మనుష్యహాని ధనహాని వైభవహాని మహాత్వహాని, పదార్థహాని పశుహాని మున్నగువానివలన గల్గు తాపములు అధిభౌతిక తాపములు 79.

బాల్యములోఁ దల్లిమరణించుట, వయస్సులో భార్యగతించుట, వృద్ధావస్థలో కొడుకులు కూతుండ్రు చనిపోవుట 80, దుఃఖము, దర్పిద్రము, ఋణము, విదేశప్రవాసము, దోచుకొనఁ బడుట, ఆపదలవెంట నాపదలు కలుగుట, దుష్టాన్నమును దినుట 81, మహామారివాతబడుట, యుద్ధములో నోడుట, తనకు బ్రయతమమైనవారలు మరణించుటవలనిదుఃఖము ననుభవించుట 82, కఠినకాలమువచ్చుట, కరువువచ్చుట, సందేహాస్పద జీవితంఁడుగుట, చెడ్డ సమయ మేతెంచుట, ఉద్వేగమునందును జింత యందును బడిపోవుట అధిభౌతికతాపములు 83. గానుగలోఁగాని మోటలోఁగాని పడి నలిగిపోవుటయు, బండిచక్రము క్రిందఁబడి యణిగి పోవుటయు, బహువిధములగు నగ్నిజ్వాలలలో మాడుటయు 84, శత్రు పాతముచే మరణించుటయు, నానావిధములగు నరణ్యజంతువులవాతబడి చనిపోవుటయు, బహువిధబంధనములలోఁ దగుల్కొనుటయు 85, అనేక దుష్టస్థలములలో నివసించి భయమున తహతహపడుటయు, అవమానములపాలై సిగ్గుపడుటయు, శోకాతిశయముచే బ్రాణి తపించుటయు నాధిభౌతికతాపము 86.

ఈవిధముగాఁ జెప్పబూనినచో అధిభౌతికతాపమున కంతముండదు. అదియొక మహాపర్యతము. కావున శ్రోతమహాశయులారా! ఇంతతో అధిభౌతిక తాపమననేదియో తెలిసికొనుడు. ఇప్పటికే విస్తరించితిని 87.

* ఈ యుదాహరణములవలన శ్రీరామదాసస్వామికాలమునందు రాజదండనను లెంకహారముగ దుర్భరముగ నుండెనో పాఠకులు తెలిసికొనవచ్చును.

ఎనిమిదవ సమాసము - అధిదైవికతాపము.

(యమయాతనలు)

ఆధ్యాత్మికతాపమును ఆధిభౌతికతాపమును విపులముగా వర్ణించి తెలిపితిని. ఇప్పుడాధిదైవికతాపమునుగూర్చి తెలుపుచున్నాఁడను. సావధానమతితో నాలింపఁగోరెదను 1. మనుష్యుడు శుభాశుభకర్మల నొనరించి మరణము నొందినపిమ్మట ననుభవించు యమయాతనకను, స్వర్గము నందును సరకమునందును గలుగు ననుభవమునకును అధిదైవికతాపమని పేరు 2. మదాంధుఁడై మానవుఁ డనేకవిధములగు నవివేకకార్యము లొనరించి యనేకపాతకములఁగావించి యంత్యమునందు దుఃఖావహమగు యమయాతనల ననుభవించును 3. శరీరబలము, ద్రవ్యబలము, మనుష్యబలము, రాజబలము మున్నగువాని నాధారపఱచికొని యకృత్యము లొనరించువారును, నీతిదప్పి పాపాచారము లొనరించుచు ఎఱ్ఱపిగువారును యమయాతనలకుఁ బాల్పడుదురు 4-5. స్వార్థపరతంత్రులై కనులమూసికొని మహర్షులవలె కనిపించుచు దురభిలాషలతో వర్తించు దుష్టులును, ఇతరుల వృత్తి స్వాస్థ్యములను భూములను ద్రవ్యములను స్త్రీలను హరించువంచకులును, మదముచే నున్మత్తులై జీవహత్య కంటుంబహత్య మిథ్యాచారము నొనర్చుపాపులును యమయాతన లనుభవింతురు 6-7. నిబంధనల నతిక్రమించి నడిచినయెడల గ్రామాధికారి దండించును. దేశవాసులు నీతిని న్యాయమును విడిచినయెడల దేశాధిపతి దండించును. దేశాధిపతి తగవు తొలంగిన యెడల రాజు దండనము విధించును. రాజు న్యాయముతప్పినచో నీశ్వరుఁడు శిక్షించును. నీతిని న్యాయమును పాటించక ఎఱ్ఱపిగి రాజువర్తించెనేని పరలోకమున యమయాతన లనుభవింపవలసి వచ్చును 8-9. అవినీతిపరుఁడును స్వార్థపరతంత్రుఁడు నైనయెడల రాజు పాపియగును. పాపమువలన రాజ్యాంతమున సరకము సంభవించును. రాజ్యమునకు బిమ్మట రాజునకు సరకము లభించును. “రాజ్యాంతే సరకం ధ్రువం” అని పెద్దలు చెప్పుదురు. తపస్సువలన రాజ్యము, రాజ్యమువలన సరకము గలుగునను సామెత మీ రెఱుంగనిది గాదు 10. రాజునీతిని దొలంగి వర్తించు భూపాలకున కంత్యకాలమున యముఁడు

భయంకరములగు బాధలొనగూర్చును. యముడు పాపులను శిక్షించుటలో నియతి తొలంగినయెడల దేవబృంద మాతని ముట్టడించి పదచ్యుతుని గావించునుగాన దోషులను శిక్షించువట్ల యముడు కడుజాగరూకతతో నుండును 11. ఈశ్వరు డీవిధముగాఁ బాపులను శిక్షించుటకు నిర్ణయము లేర్పఱచినాఁడు. ఇందుచేతనే నీతియు క్షుడవై ప్రవర్తింపుమని మనకుఁ బెద్దలు చెప్పుచున్నారు. ఒకవేళ నీవు క్రిందుమీఁదుయోచింపక నీతి తప్పి సంచరింతువేని యమయాతనలు నీకు సిద్ధముగానున్నవని తలంచుకొమ్ము 12. పాపులను దండించుటకు భగవంతుడు యముని నియోగించి యున్నాఁడు. అందువలననే యీతాపమునకు ఆధిదైవికమను సార్థకనామ మేర్పడినది. మూడవతాపమగు యమయాతన మిగులఁ గఠినమైనది 13. యమలోకమునందుఁ బాపులను భవింపవలసిన యాతనలు శాస్త్రములలో బహువిధములుగాఁ జెప్పఁబడినవి. పాపులకు యమదండన మవశ్య భోగ్యము 14-15. పాపమునకును బుణ్యమునకును దగిన కళేబరము లనేక ములు పరలోకమున సిద్ధముగానుండును. జీవుని నాకళేబరము నందు దేవదూతలు ప్రవేశపెట్టి నానావిధములగు పాపపుణ్యముల ఫలము లనుభ వింపఁ జేయుదురు 16. నానావిధములగు పుణ్యము లొనరించినవారికిఁ బరలోకమున బహువిధములగు భోగానుభవములు సమకూరును. వివిధ ములగు పాపకర్మము లొచరించి యున్నయెడలఁ గర్మశయాతనల ననుభ వింపవలసివచ్చును. ఈ విషయము నా స్వకపోల కల్పనముకాదు. శాస్త్ర ములయందుఁ జెప్పఁబడినదిగావున సవిశ్వసనీయమని తలంపఁగూడదు 17. వేదము లాజ్ఞాపించువిధమునఁ బ్రవర్తింపనివాఁడును, భగవంతునియెడ భక్తి శ్రద్ధలు వహింపనియాతఁడును యముని సన్నిధికిఁగి యాతనల ననుభ వించును. అదియే ఆధిదైవికతాపము. దాని స్వరూపము వర్ణించెద 18.

ఉడుకుచుండెడి నరకమునందు బహువిధములగు జీవములు పురా తనకీటకములు రవరవయని భయంకరముగా ధ్వనిచేయుచుండును. దాని యందుఁ జేతులను గాళ్ళను బిగియఁగట్టించి యముడు పాపులగు మనుజు లను బడవేయును 19. మిగుల విశాలమగు లోనిభాగమును జిన్నమూతి యుగల భాండరూపమున యమలోకములో నొక కుండ నిర్మింపబడి యున్నది. దానిలో దుర్గంధవస్తువులు, వమనము నిండియున్నది. దానిపేరు

కుంభీపాకము. ఇచటఁ బాపియగువాఁడు పొందు యాతనలు ఆధిదైవిక తాపములు 20. యమలోకములోఁ బాపులను దూతలు పట్టుకొనివచ్చి కాలుచున్న భూమిపయిఁ బడవేసి నిలువఁబెట్టుదురు. కాలుచున్న స్తంభమున కంటఁగట్టుదురు. నానావిధముల నుడికి పొంగులువచ్చు తప్తవస్తువులను బైనఁ బూయుదురు 21. యముఁడు తనదీర్ఘదండముతోఁ బాపులను నొడలు పగులఁగొట్టును 22. పాపియగువాఁడు తొలుదొలుత భూలోకమునందే బహువిధములగు బాధల ననుభవింప వలయును. యమయాతన లంతకంటెను బెక్కురెట్లు కఠినములు. ఉచ్చాస్వసశిశ్వాసములు దీసికొననీయకుండ యమదూతలు కొట్టుదురు 23. నలుగురు దూతలు నాలుగువైపులనుండి లాగుదురు. కోదండమువేయుదురు. కాలితోఁ దన్నుదురు. బడితెలతోఁ గొట్టుదురు. ముందునకు గుంజుదురు 24. లేచుట కలవిగాదు. కూర్చుండుటకు శక్యముగాదు. ఏడ్చుటకు సాధ్యముగాదు. పడుటకు వశముగాదు. యాతనలపయి యాతనలు వచ్చుచుండును 25. యమలోకబాధ లనుభవింపలేక ప్రాణి వాయెత్తి బిగ్గరగా నేడ్చును. సంకటము లనుభవింపలేక బెదరును. త్రోపుడులకు భయపడును. ఎండి వరుగై పోవును. నానావిధములగు కష్టము లనుభవించును 26. యమదూతలు కఠినవాక్యము లాడుచుఁ గర్కశముగాఁ గొట్టుదురు. పాపులు యమలోకమునఁ బొందుకష్టము లనేకవిధములుగనున్నవి. వీని నన్నింటిని ఆధిదైవికతాపము లందురు 27.

గతసమాసములో రాజదండనమునుగూర్చి చెప్పితిని. దానికంటెను గూడ మిగులఁ గఠినమైనది యమదండనము. ఈ యాతన మిక్కిలి భయానకమునుఁ గఠోరమునునై యున్నది 28. ఆధ్యాత్మిక, ఆధిభౌతిక తాపములు రెంటికంటె ఆధిదైవికము మిగుల నసహ్యకరమైనది, ఇచ్చట దానిని సంక్షేపముగాఁ దెలిపినాడను 29.

తొమ్మిదవ సమాసము — మృత్యునిరూపణము.

(మృత్యువునుండి యెవ్వడు తప్పించుకొనఁడు.)

ఈ ప్రపంచము మృత్యువువద్దకు బోవుటకై సిద్ధముగానున్న యొక వాహనము. ఏ గడియయం దీక్షి బరము నెత్తుకొనిపోవుదునాయని కాలము త్రోవ లారయుచుండును 1. మృత్యు వెల్లప్పుడును గాలముతో సంగత్యము గలిగియుండును. మృత్యుదేవి ముందేవిధముగా గమనింప నున్నదో యెఱుంగ నేరీని శక్యముగాదు. కర్మానుసారముగా మనుష్యుడు దేశమునందో, విదేశమునందో మృత్యువు వాతఁబడును 2. సంచిత కర్మముల ననుభవించుట ముగియఁగనే దేహి యీ ప్రపంచమును విడిచి వెంటనే పరలోకయాత్రకు సిద్ధముగా నుండవలసియున్నది. రెప్పుడును నీ ప్రయాణసంరంభము ముగియును 3. ఆకస్మికముగ యమదూతలు ప్రయాణము చేయించుటకు బయలుదేరి వత్తురు. మరియు గొట్టుచు, బాధించుచు మృత్యుమార్గమునకు జేర్చుదురు 4. మృత్యువు దెబ్బ గొట్టినపిమ్మట నెవ్వరును సహాయము జేయజాలరు. వెనుకముందుగఁ బ్రాణికోటికంతటికిని నీదెబ్బ తగిలితీరును 5. మృత్యుకాలము బలవంత మగు లాటీదెబ్బవంటిది. అది బలవంతుల తలపయినిఁగూడఁ బడును. గొప్పగొప్పరాజులు, మహారాజులు, మిగుల బలవంతులని పేరొందిన యోధులును తమ మృత్యుముఖమునుండి తప్పించుకొనఁజాలరు 6.

మృత్యువు ఈతఁడు క్రూరుఁడని వెరచి విడిచిపెట్టదు. వ్యాయామ విద్యలో నీతఁ డారి తేరినవాఁడని గ్రహింపదు. ఈతఁడు సంగరాంగణములోఁ జెలరేగి విరోధులఁజంపు శూరపురుషుఁడని తెలిసికొనదు 7. ఈతఁడు క్రోధస్వభావుఁడనిగాని, యీతఁడు ప్రతాపశాలియనిగాని, యీతఁడు గ్రూరుఁడగు ఖలుఁడనిగాని మృత్యువు తలంపదు 8. మృత్యుదేవత బలాధ్యుని, ధనవంతుని, సర్వగుణసంపన్నుఁడగు నుత్తముని సమాన దృష్టితోఁ దిలకించును 9. విఖ్యాతపురుషుని శ్రీమంతుని బరాక్రమవంతుని సామాన్యరాజును జక్రవర్తిని మహాత్ముని అశ్వపతి నరపతి గజపతి మున్నగు విఖ్యాతరాజులను మృత్యుదేవత లక్ష్యముచేయదు 10 — 12. లోకమాన్యులు, రాజనీతివిశారదులు, వేదసభోక్తలు

(మన్ సబుదాన్లు), అధికారులు, వ్యాపారులు, మదోన్మత్తులగురాజులు మృత్యుదేవతముందు గరికిపోచ కక్కజుకురారు 13 — 14. మృత్యువున కీతడు ముద్రాధికారియని గౌరవముగాని, ఈతడుద్యోగియని యాదరముగాని లేదు. అది పరకాంతనుగాని, రాజకన్యకనుగాని విడిచిపెట్టదు 15. మృత్యువునకుఁ గారణములతోఁ బనిలేదు. ఈన్నతకులమనిగాని, సీచకులమనిగాని యూహింపదు. వీడు కర్మనిష్ఠుడగు బ్రాహ్మణోత్తముడుగదా యని కనికరముజూపదు 16. వ్యుత్పన్నుడగు (బుద్ధిమంతుడగు) పురుషుని మీఁద మృత్యువు దయదాల్చదు. అన్నివిధముల సంపన్నుడై యున్నవానిని, విద్వాంసుని, గొప్ప జనసముదాయమును జేతిక్రిందనుంచుకొని పరిపాలనాకౌశలము జూపువానినిగాని మృత్యుదేవత విడిచిపెట్టదు 17. ధూర్తుని (చతురసభ్యుని), బహుశ్రుతుని, బండితోత్తముని 18, పౌరాణికుని, వైదికని, యాజ్ఞికుని, జ్యోతిషుని పైతము మృత్యు వెత్తుకొని పోవును 19. అగ్నిహోత్ర నిష్ఠగలవానిని, శ్రోత్రియుని, మాంత్రికుని, యాంత్రికుని, వేదమును బూర్తిగాఁ జదివినవానిని గూడ మృత్యు వాదరించి విడిచిపెట్టదు 20. ఈ పురుషుడు శాస్త్రుని శారదుడుగదా యని మృత్యు వనుగ్రహింపదు. లేక వేదజ్ఞుడు సర్వజ్ఞుడనని జాలిదలంపదు 21. బ్రహ్మహత్య, గోహత్య, బాలహత్య, స్త్రీహత్య మున్నగు ఘోరకృత్యములు గావించుచుంటినని మృత్యుదేవత విచారింపదు 22. రాగజ్ఞానిని, తత్త్వవేత్తను, తాశజ్ఞానిని 23, యోగాభ్యాసిని, సన్యాసిని, యోగబలముచే మరణము నాపగల మహాత్ములను 24, సావధానపురుషులను, సిద్ధులను, వైద్యులను, భూతవైద్యులను పైతము మృత్యు వెత్తుకొని పోవును 25. ఈతడు గోస్వామియనియు, దపస్వియనియు, మనస్వియనియు, నుడానీనుడనియు 26, ఋషీశ్వరుడనియు, గవీశ్వరుడనియు, దిగంబరుడనియు, సమాధిస్థుడనియు 27, హతయోగియనియు, రాజయోగియనియు, రాగదూరుడనియు మృత్యువు రవ్వంతయేని యనుగ్రహముజూపదు 28. బ్రహ్మచారిని, జటాధారిని, నిరాహారిని, యోగీశ్వరుని పైతమది వెత్తుకొనిపోవును 29. సాధువును, మహాత్ములను, అదృశ్యవిద్య సభ్యునించి గుప్తమెపోయెడివారిని 30, స్వాధీనుని, పరాధీనుని పైతము విడిచిపెట్టదు. సమస్తప్రాణులను మృత్యువు తినివేయును 31.

ఈ ప్రపంచమునందున్న మనుజులలోఁ గొందరు మృత్యుమార్గములోనికిఁ బూర్తిగా నేతెంచియున్నారు. కొందరు సగముదనుకచేరిరి. మఱికొందఱు వృద్ధులై యంత్యమువరకుఁజేరిరి. ఇంక నెందరెందరో మరణించిరి 32. బాలకుని, తరుణుని, సులక్షణుని, అవలక్షణుని, వ్యాఖ్యాతృ శిరోమణిని మృత్యుదేవత లెక్కగఁ బరిగణింపదు 33. ఈతఁడు సంఘమునకు దేశమునకు నాధారభూతుఁడనిగాని, యుదాఠశీలుఁడనిగాని, సుందరపురుషుఁడనిగాని, అన్నివిధముల సామర్థ్యముగలవాఁడనిగాని మృత్యువు తలంపదు 34. పుణ్యపురుషుని, హరిదాసుని, భగవత్కీర్తనకారుని, గొప్పగొప్ప సత్కర్మము లాచరించు సుకృతాత్ముని పై తము మృత్యువు విడువదు 35.

అది యటులుండనిండు. మృత్యువునుండి తప్పించుకొనువాఁడే లేడు. ముందో వెనుకయో తప్పక యందఱును మృత్యుముఖమున బడవలసియే యున్నది 36. ప్రాణిసమూహము నాలుగువిధములు. జరాయజములు, ఉద్భిజములు, అండజములు, స్వేదజములు అని యా నాలిగింటిని జెప్పుదురు. ఈ చతుర్విధసృష్టియందుగల యెనుబది నాలుగు లక్షల యోనులనుండి జనియించిన సమస్తజీవులను మృత్యువు రేపోమాపో తప్పక తినివేయును 37. మృత్యుభయమువలన నెచ్చటికేని పాటిపోయినను వాని నెప్పుడును విడువదు. ఏ యుపాయముచేతనైనఁ గడతేర్చియే తీరును 38. స్వదేశీయునైనను విదేశీయునైనను మృత్యువు తినకమానదు. నిత్యము నుపవాసవ్రతమున నున్నవాని నైననుసరియే మృత్యుదేవత బ్రతికియుండనీయదు 39. మృత్యువు పెద్దల విడువదు. బ్రహ్మ విష్ణు మహేశ్వరులనుపై తమది లక్ష్యముసేయదు. భగవంతుని యవతారములుగఁ దలంపఁబడు రాముని కృష్ణునిగూడఁ గడతేర్చినది 40. నేనిటులఁ జెప్పితినిని శ్రోత లాగ్రహింపవలదని కోరుచున్నాఁడను. ఏలయన, ఈ భూలోకమున నవతరించినవాఁడెల్ల మృత్యువు వాతఁబడి దీరును. ఇది మృత్యులోకమని మీరెల్ల రెఱింగియే యున్నారుగాన నిక విస్తరమెందు లకు? 41. ఇందు సందేహింపవలసిన యంశమేదియునులేదు. దీనికి మృత్యులోకమను పేరు ప్రఖ్యాతమైనది. ఈ యంశము చిన్నలు పెద్దలు బాగుగా నెఱింగినదె 42. ఒకవేళ సందేహించినయెడల నిది మృత్యులోకము గాకపోవునా? ఇది మృత్యులోకమే ! ముమ్మాటికిని

మృత్యులోకమే! ఇచ్చట పుట్టినదెల్లఁ జచ్చియేతీరును 43. కావున ఏవేక వంతుండగు మానవుడు సామాన్యప్రాణులవలె మృత్యుముఖమునఁబడక కీర్తిగడించి జన్మము సఫలము గావింపవలయును. అంతియగాక మరణించినతరువాతగూడఁ కీర్తిరూపముతోఁ బ్రపంచమున జీవితముడై యుండవలెను 44. చిన్నలు పెద్దలు మొదలుకొని సమస్తప్రాణులు మృతి నొందుట నిశ్చయము. ఇందు సందియము లేనేలేదు 45.

మహావైభవ సంపన్నులగు రాజాధిరాజులు, చిరకాలజీవులుగా నున్న సిద్ధాత్ములు, అగాధమహిమాన్వితులు మృత్యుమార్గమునఁబడి యదృశ్యమైపోయిరి 46. పలువురు పరాక్రమవంతులు, పలువురు కపటాచారపరాయణులు, పలువురు బహుకాలద్రష్టలు, పలువురు కులనాయకులు, పలువురు రాజులు మరణించిరి 47. బహువిధములగు యుద్ధములలో జయముబడసిన శూరులు, బలసంపన్నులు 48, సమస్త ప్రజాసమూహమును బరిపాలించినవారు, బుద్ధిశాలురు, యుక్తిమంతులు, తార్కికులు 49, విద్యావంతులు, శైలసదృశబలవంతులు, కుబేరుని దిరస్కరించునంతటి ధనికులు 50, పురుషార్థవంతులు, తేజస్సంపన్నులు, కార్యాచరణకౌశలురు 51, శస్త్రధారులు, పరోపకారులు, భిన్నభిన్న మతరక్షకులు పరలోకము చేరిరి 52. ప్రతాపశాలురు, సత్కీర్తిధనులు, భిన్న భిన్న నీతివిదులు, రాజనీతివిదులగురాజులు, ప్రయత్నవాదులు, వివాద శీలురు 53, భిన్నభిన్న మతవాదులు, పండితవతంసులు, శబ్దస్వరూపమును గూర్చి కోలాహలమొనరించు వైయాకరణులు, నానామతములపైఁ బూర్వపక్షసిద్ధాంతము లొనరింపఁగల మహామహాలు పరలోకగతులైరి 54-55. తపస్విసమూహము, సన్న్యాసిబృందము, తత్త్వవేదిసముదాయము 56, గృహస్థులు, బహువిధవేషధారులు, నానావిధపురుషులు, బ్రాహ్మణసమూహము, ఆచార్యపురుషులు మృత్యువు నోటఁబడిపోయిరి. ప్రపంచ మేర్పడినదిమొదలెంతవఱ కెందరెండఱు మహాత్ములు ప్రపంచమునందుఁ దమ లీల జూపి మరణించిరో యెవరికిఁ దెలియును! ఎంతదనుకఁ జెప్పగలను? 57-58.

ఈ విధముగాఁ బ్రాణిసమూహమంతయు మృత్యుదేవత నోటఁబడిపోయెను. ఇంతప్రాణిబృందము నశించినను నశింపక నాటినుండి నేటి

దనుక శాశ్వతస్థాయిగా నున్నది ఆత్మజ్ఞానస్వరూపాకార మొకటి మాత్రమే యని శ్రోతలు గ్రహింతురుగాక 59.



పదియవ సమాసము - వైరాగ్యనిరూపణము.

ఈ సంసారము తరంగసంగతులచే నుప్పొంగు నదియైయున్నది. దీనిలో ననేకజలచరములు నివసించియున్నవి. విషయతములగు కాలసర్పములు కాటువేయుటకుఁ బరుగులిడుచుఁ బైకీవచ్చుచున్నవి 1. ఈ మహానదిలో ఆశ, మమకారము, దేహబుద్ధియను మొనలుగలవు. అవి మనుజులనుబట్టి ప్రక్కకు లాగుకొనిపోయి సంకటముల పాలుచేయుచున్నవి 2. అహంకారరూపములగు నక్రములు పాతాళమునకుఁ బట్టుకొని తీసికొని పోయి మానవుని నాకస్మికముగా ముంచివేయుచున్నవి. అచటి కీడ్వఁ బడిన ప్రాణియెన్నఁటికి బయటఁబడజాలఁడు 3. కామరూపియగు మొసలి పిడికిలినుండి యెన్నఁటికి మనుష్యుఁడు విడిపించుకొనలేడు. తిరస్కారము వెంటనంటియున్నది. మదమత్సరములను విడువలేకుండుటవలన మనుజుఁడు భ్రమలయఁదుఁ బడిపోవుచున్నాఁడు 4. వాసనారూపమగు నాడుచాము మెడకుఁజుట్టుకొని నాలుకలు గ్రోలుచు విషము నుమియుచున్నది 5. ఇట్టి దశయందు మనుష్యుఁడు చూచినదానినెల్ల నాదినాది యని నుడువుచుఁ బ్రపంచభారము (గృహస్థభారము)ను తలపయి కెత్తుకొనియున్నాఁడు. అతఁడా యుప్పొంగు సంసారనదిలో మునుగఁ గోరుచున్నాఁడు. కాని భారము విడువకున్నది. మీఁదుమిక్కిలి కలరాభిమానములోఁబడి పొంగి పోవుచున్నాఁడు 6. అట్టిదశయందు భ్రాంతియను సంధికార మావరించుటచే నభిమానరూపుడగు చోరుఁడు వానిని దోచుకొనుచున్నాఁడు. మఱియు నహంతారూపిణియగు భూతము వాని నలముకొనుచున్నది 7. ఈ విధముగా ననేక ప్రాణులు ఈ మహానదియందుఁ గల సుడిగుండము లలోఁబడి చుట్టుకొని పోవుచున్నారు. అటుల నవస్థపడుచు భక్తిభావ పూర్వకముగా భగవంతుని నుద్ధరించుటకుఁ బిలుచువాఁడు ఒడ్డుబట్టుచున్నాఁడు. భగవంతుఁ డాతని నెంతేని మన్నించి యొడ్డునకుఁ జేర్చుచున్నాఁడు. పాపము! తక్కిన భక్తిరహితుల దురవస్థ చెప్పవలసిన పనియే

లేదు. వాంఛా ప్రవాహమున దిక్కు-మోక్షములేక కొట్టుకొని పోవుచునే యున్నారు 8-9. భగవంతుడు భక్తిభావమున కాడలిగొని యున్నాడు. అతడు భక్తిభావము నానందముతో గ్రహించును. భక్తిభావముగలవాడు సంకటములొందు సమయమున నాతడు ప్రసన్న సదనముతోఁ బ్రత్యక్షమై రక్షించుచున్నాడు 10. ఎవడు పరమాత్ముని మీఁదఁ బ్రేమగలిగియుండునో యాతనియెడఁ బరమాత్ముడుగూడఁ బ్రేమతో నుండును. అతడు తన భక్తునియెడఁ గనికరించి సమస్తమైన యాపదలనుండి తొలగించును 11. పరమాత్మునియెడ భక్తివిశ్వాస ములుగలవారై దాసానుదాసులై వర్తించు పుణ్యాత్ములు తప్పక స్వాత్మ సుఖానందము జూరగొందురు. ఇట్టి భక్తవతంసులకు నమస్కరించెదను 12. ఎవనికి భగవంతునిపయి నెట్టి భావముగలదో వానిపట్ల పరమాత్మునకుఁ గూడ నట్టిభావము గలుగును. భగవానుడు ప్రాణిమాత్రుల హృదయ ములలో సంతసాక్షిగానున్నాడు. మఱియు నందరిభావము లెఱింగి మెలంగుచున్నాడు 13. ఎవడు మోసగాండై లోకులను భగవంతుని వంచించుచుండునో నట్టి వంచకునెడ భగవంతుడుసై తము మోసఁ గాడుగ నుండును. అతని కౌశల మత్యంతాశ్చర్యకరమైనది. ఆయన ఎట్టివాని కట్టివాడుగాఁ గనిపించును 14. తన దివ్యనామము జపించుచు నిరంతరము భక్తిశ్రద్ధలతో దపముగావించు భక్తునియెడ భగవంతుడు శాంతభావముతో మెలంగి శాంతి ప్రసాదించును. ఒకవేళ భక్తుని భావము కొంచమేని న్యూనమై భక్తిపదవినుండి తొలగినయెడల భగవానుడు వేతై భక్తునివిడిచి వెల్లిపోవును 15. ఎవడెటులుండునో వానికట్టి ప్రతిబింబము దర్పణమునందుఁ గనిపించును. దానికి ముఖ్య మగు తాళపుఁజెని మనయొద్దనేయున్నది 16. మనమెట్లు చేయుదుమో దర్పణములోని మన ప్రతిబింబముసై త మటులే చేయుచుండును. ఒక వేళ మనము కనులను బాగుగా విప్పిచూచితిమేని మన ప్రతిబింబముగూడఁ గనులను విప్పినటులఁ గనిపించును 17. కనుబొమ్మలను ముకుళించి మనము కోపముతోఁ జూచినయెడల నదియుఁ గ్రోధస్వరూపముగా గోచరించును. ఒకవేళ మనము నవ్వసాగినచో మన ప్రతిబింబముగూడ నవ్వసాగును. 18. మరుజునిభావములెట్లు దర్పణమునందుఁ ప్రతిబింబితములగుచున్నవో

యటులే పరమాత్ముడుగూడ భక్తునివిషయమున మాటుచుండును. ఎవరు తన్నెటులభజింతురో వారికటులే భగవంతుడు కామితఫలములను బ్రసాదించును 19. సాధకుండగు మానవుడు భావమార్గమునను పరమార్థ మార్గమునను భక్తిస్థానమునకుఁ జేరును. అప్పుడు సాధుసమాగమము చేకూరి మోక్షమార్గము లభించును 20. భావపూర్వకముగ భగవానుని యెడ భక్తిప్రపత్తులు గలిగియుండు మానవులు పావనులగుదురు. అంతియ గాక భావబలమునఁ దమపూర్వులనుగూడ నుద్ధరింతురు 21. స్వయముగ ముక్తులయ్యెదరు. ఇతరులకుఁగూడ నుపకరించి భక్తిరహితులకు భక్తి గలుగఁజేసి తరింపఁజేయుదురు 22. పరమాత్మునియెడ భక్తిగల భక్తులను గన్న తల్లులే ధన్యురాండ్రు. వారల జన్మము సర్వవిధముల సార్థక మైనది 23. భగవంతునికిఁ బ్రియతములగు భక్తుల యాధిక్యము నెంతని కొనియాడనేర్తును! వారలకు దుఃఖము కలిగినపుడు ఆ పరమాత్ముఁ డాలంబనముగాఁ దన నడుమునొసంగి దరిజేర్చుచున్నాడు 24. అనేక జన్మములకుఁ బిమ్మట నీ సరదేహము లభించును. ఈ సరదేహమును సక్రమ మార్గములఁ బ్రవేశింపెట్టి భక్తిమార్గమున నన్వయించినయెడల నీశ్వర సమావేశము కలుగును 25. అట్టి భక్తిస్వభావులగు పుణ్యపురుషు లకు నమస్కరించెదను. భక్తుల ప్రభావము గొనియాడ నశక్యము. వారలు హరినిధానమును సంచితము గావించుదురు. అందుచే వారల యనంత జన్మఫలము సఫలమగును 26.

మానవుని యాయు వొక రత్నమేటిక. దీనినిండ నుందరములగు భజనరత్నములు కలవు. మానవులారా! అట్టి లోకోత్తరములగు భజన రత్నములను నీశ్వరసమర్పణము గావించి యానందము చూరగొనుడు 27. సంసారసంబంధములగు భోగభాగ్యములలోఁహీనులై సంతమాత్రమున హరి భక్తులెన్నఁటికిని హీనులుగాఁ బరిగణింపఁదగరు. వారు వాస్తవమునకు బ్రహ్మాదులకంటెను శ్రేష్ఠులు. సర్వకాల సర్వావస్థలలో వారు నిరాశా నందమున మునిగి తేలుచుందురుగదా! బ్రహ్మాదుల కట్టి నిరాశానంద మెక్కడిది? 28. ఈశ్వరుని సహాయము నొక్కదానినిమాత్రము విశ్వ సింది సంసారముపట్ల నిరాశాభావముతోఁ బ్రవర్తించు భక్తిస్వభావులను సర్వవిధముల భగవంతుండు సంబాళించును 29. భక్తిస్వభావులగు

ను త్తములు వివేకము గలవారలుగాన సంసారదుఃఖముల నన్నింటిని సుఖములుగా భావించుదురు. భక్తిరహితులు సుఖములయందే చిక్కుకొని పడియుందురు 30. ఈశ్వరునియం దత్యంతముగాఁ బ్రేమగల భక్తులు స్వానందసుఖమున నోలలాడుదురు. వారి యక్షయకోశము (స్వానందము) లోకాతీతమైనది 31. భక్తులు సంసారకష్టములను సుఖములుగా భావించి యక్షయసుఖములో సుఖులుగా నుందురు. సంసారదుఃఖమును మఱచి పోయెదరు. ఈశ్వరునియందు మగ్నులై యుండి విషయసుఖమునుండి పరాబ్ముఖులై యుందురు 32. భక్తులగు మానవు లీ నరదేహముకతనఁ బరమాత్ముని బ్రాపించుదురు. భక్తిరహితులును అభాగ్యులు నగు నితరుల కీ జన్మము వ్యర్థముగాఁబోవును 33. ఎవనికేని సుకృతవశమున నాకస్మికముగా గొప్ప ధనరాశి లభించినచో దానిని గవ్వకు మార్చివేయుట యెట్టిదో భక్తిభావరహితులగు మానవులు తమ యమూల్య దేహమును వ్యర్థముగాఁ గోల్పోవుటయు నట్టిది 34. పూర్వ పుణ్యకారణమున నెవనికేని స్పర్శవేది లభించినయెడల దాని నుపయోగించు విధమెఱుంగక పాడుచేయును. అటులే భక్తిహీనుఁడగు పురుషుఁడు పూర్వ జన్మసుకృతమున గడించిన యీ నరదేహమును సార్థకము గావించు విధము నెఱుంగక పాడుచేయుచున్నాఁడు. అంతతోఁబోక మాయాజాలము నందుఁ దగుల్కొని తన జీవితమునుగూడ నాశనము చేసికొనుచున్నాఁడు 35—36. ఈ నరదేహ సంయోగమువలననే మానవు లనేకులు ముక్త పురుషులును మోక్షగాములు నైరి. ఇట్టి మనుష్యజన్మమును బొంది భగవంతునియెడ భక్తిశ్రద్ధలు గలవారై సంచరింపని ప్రాణులు జన్మమరణదుఃఖములను నిరంతర మనుభవించుచుందురు 37.

కావున మానవులు నరదేహమునకుఁగల గొప్పతనము గ్రహించి సాధుసమాగమముకతన జీవితము సఫలము గావించుకొనవలయును 38. ఏ సమయమున కేది రానున్నదో తెలిసికొనజాలము. రాత్రి చెట్టుపయి జేరిన పక్షులు తెల్లవారినంతన పదిదిక్కులకు నెగిరిపోయినటుల నీ సమస్తమై భవము, స్త్రీలు, పుత్రులు, ధనము మున్నగునవి యే సమయమున నేవిధముగాఁ బరాధీనములై యెక్కడకు వెల్లిపోవునో మనము గ్రహింపలేము 39—40. ఏ గడియకు నేమి కానున్నదో తెలియదు. ఆయువు

పూర్తి కావచ్చినది. దేహాంతమైనపిదప మరల నే నీచయోనియో సిద్ధముగా గాచుకొనియున్నది 41. శ్వాస సూకరాది నీచయోనులలో నెందు జనించి విషత్తుల ననుభవింపవలసి వచ్చునో చెప్పజాలము. ఈ నీచయోనులయందు జనించిన ప్రాణికి ఉత్తమగతి లభింపదు 42. ఓరీ! అని వేకీ! నీవు తొలుదొలుత గర్భవాసమునం దున్నపు డెన్నియో కష్టము లొందితివి. ఎన్నెన్నియో యవస్థల పడిపడి వేసారి పూర్వ సుకృతమున మానవుడవై జన్మింపఁగలిగితివి 43. వెనుకటి జన్మములలో సమకూరిన సమస్త దుఃఖములను నీవాక్కరుడవే యనుభవించితివి. అక్కడ నీలోఁ బాలు పంచుకొనుటకు ఈ భార్యగాని ఈ కుమారులుగాని లేకుండిరి. మరల నదేవిధముగా నీచజన్మములను నెత్తుటకు నేఁడో రేపో యైహిక జీవితము ముగించుకొని నీవాక్కరుడవే పోవలసియున్నాడవు 44. ఎక్కడితల్లి, ఎక్కడితండ్రి, ఎక్కడిసోదరి, ఎక్కడిభ్రాతలు, ఎక్కడి స్నేహితులు, ఎక్కడి స్త్రీ పుత్రాదులు? 45. సమస్తమును మిథ్యయై యున్నది. అందరును సుఖమునుగోరి నిన్నాశ్రయించినారు. వీరలకు నీ సుఖముతో సాంగత్యము గలదేమోగాని కొంచెమేని దుఃఖముతో సాంగత్యము కలవారు కారని రూఢిగా నమ్ముము 46. ఈ ప్రపంచ మెక్కడనుండి వచ్చినది? నీ కలమెక్కడిది? ఏల వ్యాకులము నొందెదవు? ధనము, ధాన్యము, సంపద మున్నగు సంసార భోగములన్నియు నస్థిరములు 47. ఎక్కడి దీ గృహము? ఎక్కడి దీ గృహస్థాశ్రమము? ఎదులకై యీ వ్యర్థ పరిశ్రమతో మునిగి తేలుచున్నాడవు? బ్రదికి యున్నంత వఱకీ కుటుంబపు జంజాటమను బరువును మోసిమోసి పరితపింతువు. కడకుఁ గాలము దీరును. అన్నియు విడిచిపోయెదవు 48. ఈ తరుణతా విజృంభణము, ఈ భోగభాగ్యములు, ఈ హావభావానందము జూచి మురిసి మిన్నుముట్టకుము. ఇవి యన్నియు మూన్నాళ్ల ముచ్చటలు. ఇంతియకాక యివి మాయతోఁ గూడినవని గమనింపుము 49. ఒకవేళ నీవాకస్మికముగ మరణింతువేని పరమాత్ముడగు శ్రీరాముని జెందనేరవు. నీవు కనుపించుదానినెల్ల నాదినాది యని చెప్పుచున్నాడవు. నీవాసన విషయములలోఁ జిక్కియున్నది 50. నీవెన్నెన్నియో జన్మము తిదివర కెత్తియుంటివి. అటులె ప్రతిజన్మమున కొక మరణమువంతున

నెన్నియో మరణములను సైత మొందియున్నాడవు. ఈ జననమరణములలో నీకీలాటి తల్లులు, తండ్రులు, భార్యలు, బిడ్డలు, కొడుకులు మున్నగువార లెన్నిలక్షలమంది యైపోయిరో యేమెఱుంగుదువు? 51. కర్మయోగమువలన వీరందరు నీకు సమకాలికులుగా నీలోకమున జనించి నీతోఁ గలసిమెలసియున్నారు. ఓరీ చదివినమూర్ఖుడా ! వీరలను నీవు సిగ్గుబిడియములులేక నావారలు నావారలు అని యెటులఁ జెప్పుకొనుచుంటివో నాకుఁ దోచకున్నది 52. బాగుగా యోచించిచూడుము. ఈ శరీరమే నీదికాదు. అట్టియెడ నెట్టిసంబంధమునులేని వీరినందరను నావారు నావారు అని పూసికొందువేల? ఇప్పటికైన నీయొక్కయు నీవు ప్రేమించు జనులయొక్కయు నస్థిరత్వము గ్రహించి భక్తిభావముతోఁ బరమాత్ముని నమ్ముకొనుము 53. ఈపాపపుఁ బొట్ట నించుకొనుట కెందరెందరు నీచ జనులనో నేచింపవలసినవచ్చుచున్నది. నీచులకడజేరి సిగ్గులగ్గుబిడిచి స్తోత్ర పాఠములు వల్లింపవలసిన గతి కలుగుచున్నది. పోషించువానికడ నెంతయో వినయవిధేయతలు జూపవలసివచ్చుచున్నది. పట్టెడన్నము జెట్టిసందులకే యీరీతిగ నీ జీవితసర్వస్వమును హీనులకు విక్రయించివేయుచున్నాడవు. అంత కెన్నిరెట్లో యోగ్యుఁడును సరదేహప్రదాతయు జీవితము నను గ్రహించినవాడు నగు దేవుని నీవేల మఱిచిపోవుచుంటివో నాకుఁ దోచకున్నది 54 — 55. భగవానుడు సర్వశక్తిసంపన్నుడు. అతని మాహాత్మ్యము నీకుఁ దెలియకున్నచో నేను జెప్పెద నాలింపుము. ఈశ్వరుడు రేయింబవళ్లు సమస్త ప్రాణిలోకమునకు శుభము నెటులఁ గూర్చు గలుగుదునాయని చింతించుచున్నాడు. ఆయన ప్రతాపముకతననే సకాలమున మేఘములు వర్షించి పృథివిని సస్యసంపూర్ణము గావించుచున్నది. ఆయన కనుసన్నలకు లోనై సముద్రము చెల్లెలికట్టనుదాటక యథావిధిగా నున్నది 56. భగవంతుని యాజ్ఞ ననుసరించియే భూభారము నాదిశేషువు వహించుచున్నాడు. సూర్యుడాతని తేజముచేతనే మింటఁ బ్రకాశించుచున్నాడు. సమస్త చరాచరభూతవిశిష్టమగు భూతనివహమును సృష్టిని నాతడు తన మహాత్వముచే (సత్తామాత్రముచే) నడుపుచున్నాడు 57. దేవాధిదేవుడు, మహాదేవుడు, దయాభుడు నగు నాపరమాత్ముని లీలలను మానవులే మిగుల గ్రహింపఁగలరు. కృపాపూర్వకముగ నాతడు

రక్షింపకున్నచో నీజీవలోకము ప్రాణముతో నింతకాలముండఁగలదా? 58. సర్వాత్ముడు లోకపావనుడు నగు నిట్టి శ్రీరామచంద్రుని విడిచి కామ్య విషయములలో మగ్నులై యుండు ప్రాణులను దురాత్ములన్నను, అధములన్నను దప్పులేదు. వారు తాము చేసినదాని ఫలము తప్పక యనుభవించుదురు 59. శ్రీరామచంద్రునిగూర్చికాక స్వోపయోగమునకయిచేయు నాశాకృత్యములన్నియు నిరాశలని గ్రహింపవలయును. కానఁబడినదాని నెల్ల నాదినాది యనుకొనుటవలనఁ గడకు మిగులునది కష్టమొక్కటియే 60. ఎవనికిఁ గష్టము నొందవలయునను గోరికయుండునో వానిని సంతోషముగా విషయచింతన నొనరింపనీయవలెను. కడకు విషయచింతనముల వలన లభించునది కష్టమే. అది లభించినంతన హృదయము ఖోభించును. విషయములస్థితి యిట్టిది 61. ఆనందధనమగు శ్రీరామచంద్రుని విడిచి హృదయమునందు విషయచింతనము లొనరించు మానవుఁడు ఎన్నఁటికిని మోక్షమును బొందజాలఁడు. వానికి సమాధానము కలుగనేరదు 62. ఎల్లప్పుడును సౌఖ్యము నభిలషించు మానవుఁడు శ్రీరాము భజనయందుఁ దత్పరుఁడై యున్నఁ జాలును. వాఁడు సుఖపడును. దుఃఖములమగు కుటుంబజనముతో సంబంధమునుమాత్రము వాఁడు తొలంగించుకొనవలయును 63. వాసనలకారణముననే మానవునకుఁగట్టములు దుఃఖములు కలుగుచున్నవి. కావున విషయవాసనలను విడనాడినవానికే సౌఖ్యములు సమకూరును 64. విషయములవలన నుత్పన్నమగు సమస్తసుఖములు సుఖములుగావు. అవి సుఖాభాసములు. వానిలోఁ బరమదుఃఖము పూర్తిగా నిమిడియున్నది. తొలుదొలుత విషయసుఖములు మధురతరములుగఁ దోచును. కాని తరువాత వానివలన శోకము కలిగితిరును. వాని స్వభావ మిట్టిది 65. గాలమునకుఁ దగిలించిన యెఱ్ఱయందుఁ జేపకుఁ దినఁబోవు నపుడు సుఖము కనిపించినను దానిని లాగినమ్మట గొంతుక పగిలిపోవుచున్నది. మేఱ దినవలయునను నాశతో లేడి వలలోఁ దగుల్కొనుచున్నది. అటులే విషయసుఖములయొక్క తీక్షితనమందు తీపిగనుపించినను నిజము విచారించిన మిక్కిలి చేదు. ఇందుచేతనే శ్రీరామునియెడఁ బ్రీతి నుంచుమని చెప్పుచున్నాడను 66 — 67.

దీనినాలించి శ్రోతలలో నొకడగు భక్తిభావయుతుడైన శిష్యుఁ డిటు లడుగుచున్నాడు. ఓ స్వామీ! ఈజన్మమును సఫలము గావించు నదియు, యమలోకమును దప్పించునట్టిదియు నగు నుపాయమును జూపుడు 68. ఓ మహారాజా ! పరమాత్ముడెచ్చటనున్నాడు? ఆతని సాన్నిధ్యము నాకు లభించుమార్గమేది? దుఃఖములమగు సంసారము తొలంగుమార్గమేది? 69. ఓ కృపామూర్తి! తప్పక భగవంతుఁడు లభించు నట్టిదియు అధోగతిని దూరముచేయునదియు నగు నుపాయము దీనుడనగు నాకుఁ దెలుపుడు 70. వక్త చెప్పుచున్నాడు. సోదరా! నీవనన్యుడవై భగవంతుని భజనగావింపుము. దీనివలన సహజముగనే నీకు సమాధానము గలుగును 71. శిష్యుఁ డిటుల నడుగుచున్నాడు. గురువరా! భగవంతుని భజన మెటులఁ జేయవలయునో మనస్సు నెక్కడ నుంచవలయునో తెలిపి కృపతో నాకు భగవద్భజనలక్షణములను బోధింపుడు 72. ఈవిధముగా భక్తుడగు శిష్యుఁడు దీనవదనముతోఁ బలికి దృఢహృదయముతో గురు వరుని పాదములను బట్టుకొని గద్గదకంఠుఁ డయ్యెను. దుఃఖమువలన నాతని కశ్రుపాతమయ్యెను 73. శిష్యుని యనన్యభక్తిని గాంచి సద్భావముతోఁ బ్రసన్నుడై శ్రీసద్గురుమూర్తి యిటుల నుడివెను. మిత్రుడా! ఇక నిప్పుడు రాబోవు సమాసమునందు స్వానందమును బొందుమార్గము తెలుపుదును. సావధానమతితో నాలింపుము 74.

మూడవ దశకము సమాప్తము.





నాలుగవ దశకము.

మొదటి సమాసము — శ్రవణభక్తి.

ఓ గణేశ్వరా ! సర్వవేశలను నీకు విజయమగుగాక. దేవా ! నీవు విద్యావై భవములందు సమర్థుడవు. కృపాళుడవై నాకు ఆధ్యాత్మిక విద్యనుగూర్చిన పరమార్థమును సాధకులకు బోధింపగలశక్తినిఁ బ్రసాదింపుము 1. ఓ వేదమాతా ! శారదా ! నీకుఁగూడ వందనము లొనరించుచున్నాడను. నీ మహత్త్వమువలననే వక్తలకు సమ స్తసిద్ధులు సమకూరుచున్నవి. నీ కతననే హృదయము మననము గావించుటయందుఁ బూర్ణముగాఁ బ్రవృత్తమగుచున్నది 2. ఇత సద్గురుమూర్తిని స్మరించెదను. గురుమూర్తి ఉత్తములలో నుత్తముఁడు. ఆతని యనుగ్రహమువలన జ్ఞానవివేకము ప్రకటితమగును 3. భగవద్భజనము నెటులఁజేయవలయునని శ్రోతలు నన్ను మంచిప్రశ్నమునడిగిరి. కావున ననేక గ్రంథములయొక్కయు పట్టాశ్రుములయొక్కయు నాధారములను గైకొని నవవిధభక్తులను గూర్చి వర్ణనమొనరించెదను. శ్రోతలు దీనిని సావధానమతితో నాలించి పావనులు గాఁగోరెదను 4-5.

శ్లో॥ శ్రవణం కీర్తనం విష్ణోః స్మరణం పాదసేవనం ।

అర్చనం వందనం దాస్యం సఖ్యమాత్మనివేదనం ॥

(భాగ. స్క. 7. 5-23)

శ్రవణము, కీర్తనము, విష్ణుస్మరణము, పాదసేవనము, అర్చనము, వందనము, దాస్యము, సఖ్యము, ఆత్మనివేదనము అను నీ తొమ్మిదియు భక్తిభేదములు. వీనిలోఁ బ్రతిభక్తినిగూర్చియు వివరణము ప్రతిసమాసము నందుఁ జేయుదును. సావధానమతితో శ్రోతలు వినవలెను 6. హరికథలను పురాణములను నానావిధములగు సభ్యాత్మనిరూపణములను వినుచుండ వలయును. ఇది మొదటిభక్తి 7. కర్మమార్గము, ఉపాసనామార్గము,

జ్ఞానమార్గము, సిద్ధాంతమార్గము, యోగమార్గము, వైరాగ్యమార్గమును గూర్చిగూడ సాధకుడు వినుచుండవలెను 8. అనేకవిధములగు వ్రతములు, తీర్థములు, దానములు మున్నగు మహిమలుగూడ నాలింపవలెను 9. ఇంతియగాక బహువిధములగు మాహాత్మ్యములు, పుణ్యస్థలముల వర్ణనములు, బహువిధమంత్రములు, సాధనములు, అనేక ప్రకారములగు తపములు, పురశ్చరణములు వినవలయును 10. దుగ్ధాహారులు, నిరాహారులు, ఫలాహారులు, పర్ణాహారులు, శాకాహారులు, నానావిధాహారులు నెటులుందురో వారి స్థితియు 11, ఎండలో, వానలో, జలిలో, అడవిలో, బృథ్విలో, ఆకాశములో సిద్ధు లేవిధముగా వసించునో యదియు 12, జపి, తపి, తామసయోగి, నిగ్రహి, హాతయోగి, శక్తిమార్గి, అఘోరయోగి యెటులుందురో యదియు నెఱుంగవలయును 13. అనేక ప్రకారములగు ముద్రలు, ఆసనములు, లక్ష్యస్థానములు, పిండజ్ఞానము, తత్త్వజ్ఞానము మున్నగువాని వర్ణనమువిని స్వరూపము గ్రహింపవలెను 14. నానావిధములగు పిండరచనము, అనేకవిధములగు భూగోళరచనము, పలుతెఱుగులు గల సృష్టిరచనము ఏ విధముగానుండునో యదియు 15, చంద్రుడు, సూర్యుడు, తారామండలము, గ్రహమండలము, మేఘమండలము, ఇరువదియొక్క స్వర్గములు, ఏడుపాతాళములు మున్నగువాని స్వరూపమును 16, బ్రహ్మ విష్ణు మహేశ్వరులస్థానములు, ఇంద్రాదిదేవతలయొక్కయు ఋషులయొక్కయు స్థానములు, వాయు వరుణ కుబేరులస్థానములు నెటులుండునోయను విషయమును శ్రవణము చేయవలయును 17. తొమ్మిదిఖండములు, పదునాలుగు భువనములు, అష్టదిక్పాలరస్థానములు గహనములగు ననేక వనోపవనముల స్వరూపములును 18, గరుడ గంధర్వ విద్యాధర యక్ష కిన్నర నారద తుంబురు ప్రముఖులగు అష్టగాయకుల సంగీతవిచారవర్ణనములును వినవలయును 19. శౌగంధజ్ఞానము, తాళజ్ఞానము, సృత్యజ్ఞానము, వాద్యజ్ఞానము, అమృత సిద్ధియోగము, ప్రసంగజ్ఞానము లెటులుండునో యదియు 20, పదునాలుగు విద్యలు అఱువదినాలుగు కళలు సాముద్రికలక్షణము, మనుష్యుని ముప్పదిరెండు లక్షణములు, మఱియు నానావిధములగు కళలు వాని స్వరూపములును 21, మంత్రము, మణిమయకౌషధములు, సూత్ర

గ్రంథులు, సిద్ధులు, నానాభాషలు, నానావిధాపదములు, ధాతువులు, రసాయనక్రియలు, నాటికాజ్ఞానము, శ్రవణభక్తిస్వరూపము నెఱుంగఁ గోరువాఁడు వినవలయును 22. ఏ దోషమువలన నేరోగమువచ్చునో ఏ రోగముకొఱ కేప్రయోగము చెప్పబడెనో ప్రయోగముకొఱ కేయోగ ముపకరించునో యదియు 23, చారవ కుంభీపాకాదినరకములు, యమ లోకములోని నానాయాతనలు, స్వర్గనరకములలోని సుఖదుఃఖములు గూడ నెఱుంగవలయును 24. నవవిధభక్తులు, చతుర్విధభక్తులు ఏవిధ ముగానుండునో, ఉత్తమగతి యెటులలభించునో 25, పిండ బ్రహ్మాండ ముల రచనము నానావిధములగు తత్త్వముల స్వరూపము సారాసార విచారము నెఱులుండునోయను నంశములు వినవలయును 26. సాయుజ్య ముక్తి స్వరూపము, మోక్షము లభించు తెఱంగు నెఱుంగవలయునన్న యనేక సద్గ్రంథరాజములు బలింపవలయును 27. వేదము, శాస్త్రములు, పురాణములు, తత్త్వమసి మున్నగు మహావాక్యముల వివరణము, తన చతుష్టయనిరసనము (స్థూల, సూక్ష్మ, కారణ, మహాకారణ శరీరములు) తెలిసికొనవలయును 28. వినుట కన్నియును వినవలయును. వినినంతన లాభములేదు. విన్నయంశములు మనస్సునకుఁ బట్టించుకొని సారము వెదకువలయును. అసారమును గుర్తించి విడిచివేయవలయును. దీనికే శ్రవణభక్తియనిపేరు 29. సగుణపరమాత్ముని చారిత్రముల నాలించుచు ఆధ్యాత్మజ్ఞానమూలమున నిర్గుణమును వెదకుచునుండుటయే శ్రవణభక్తి లక్షణము 30. ఈశ్వరుని సగుణచరిత్రము, నిర్గుణతత్త్వము అను నీరెండు విషయములు పరమపవిత్రములు గాన వీనిని శ్రద్ధాభక్తులతో వినుచుండ వలయును 31. జయంతలు, ఉపవాసములు, బహువిధసాధనములు, మంత్ర యంత్ర జపధ్యానములు, కీర్తిస్తుతి, స్తవనము, భజనము మొదలగునవి తెలిసికొనవలయును 32. ఈ విధముగా సగుణపరమాత్ముని గుణశ్రవణము, నిర్గుణమునుగూర్చిన యాధ్యాత్మిక నిరూపణశ్రవణము గావింప వలయును. మరియు భిన్నత్వమునువదలి భక్తిమూలమును వెదకు వలయును 33. ఇప్పుడు శ్రోతలకు శ్రవణభక్తి యన నేమియో తెలిసి యుండును. కావున నితముందుఁ గీర్తనభక్తిలక్షణముఁ జెప్పెదను. శ్రద్ధతో నాలింతురుగాక 34.

రెండవ సమాసము - కీర్తనభక్తి

నవవిధభక్తులలో నొకటియగు శ్రవణభక్తిని దెలిపితిని. ఇప్పుడు రెండవదగు కీర్తనభక్తినిగూర్చి తెలుపుచున్నాను వినుండు 1. సగుణ పరమాత్ముని గుణములను గీర్తనము చేయవలయును. అంతియగాక జగత్తునందు శక్తికొలది తిరిగి తనవాణితో పరమాత్ముని కీర్తినివ్యాపింపఁ జేయవలయును 2. అనేక గ్రంథరాజములను బరింపవలయును. గ్రంథముల లోని యవసరవిషయములను గంఠస్థము చేయవలయును. భగవంతుని లీలల దెలుపుకథలు నిరంతరమును నుడువుచుండవలయును 3. తన సుఖ స్వార్థముకొరకు హరికథలను భక్తులకుఁ జెప్పుచుండవలయును. హరికథలు లేకుండ నొక నిముసమేని వృథాగాగడుపఁగూడదు 4. నిత్యము నూత నోత్సాహముతో హరికథల నభివృద్ధిపరచుటలో మిగులఁ గృషిచేయ వలయును. హరికీర్తనతో సంపూర్ణబ్రహ్మాండమును నింపివేయవలయును 5. అత్యంతప్రేమరుచితో సర్వకాల సర్వావస్థలయందును మానవుఁడు తత్పరుడై యుండవలయును 6. భగవంతునకుఁ గీర్తనమన్న నితయన రానిప్రీతి. కీర్తనమువలన హృదయమునకు సమాధానము గలుగును. కలి యుగములోని మనుష్యులలో ననేకులను హరికీర్తనమే తరింపజేయు చున్నది 7. వివిధప్రకారములతో నుండునదియు విచిత్రకరమైనదియునగు ధ్యానమును, అలంకారములయొక్కయు భూషణముల యొక్కయు ఫర్లన మును భక్తుఁడు నిరంతరమొనరింపవలయును. అంతఃకరణమునందు ధ్యాన మూర్తిని దెచ్చుకొని ప్రతిష్ఠించి హరికథలను జెప్పవలయును 8. ప్రేమతోఁ బరమాత్ముని యశమును గీర్తిని ప్రతాపమును మహిమను వర్ణింపవల యును. దీనివలన భగవద్భక్తుల యాత్మలు సంతృప్తి నొందును 9. కథను అన్వయమును, వ్యాఖ్యానమును జెప్పుచుఁగరతాళమును మనోహరముగా మ్రోగించుచు హరికథకుండు పరమాత్ముని నామ ఘోషణమును, బ్రసంగము వచ్చినపు డనేక కల్పితవిషయములను, జరిగిన సంగతులనుగూడఁ జక్కనిరీతిగా వివరించి చెప్పవలయును 10. తాళము, మృదంగము, హరికీర్తనము, సంగీతము, నృత్యము, తానమానము, నానావిధ కథాను సంధానము తెగిపోనీయక యన్నియు హరికథకుండు సమాసముగా

జరుపుచుండవలెను 11. హరికథఁ జెప్పువాఁడు కరుణారసాత్మికములగు కీర్తనములలోని యానందమున మగ్నుడై మహోత్సాహముతోఁ గథను నడుపవలయును. మరియు శ్రోతల శ్రవణపుటముల నానందముతో నింపివేయవలయును 12. కంపితము, రోమాంచము, స్ఫురణము, ప్రేమాశ్రు పాతము గలవాఁడై పరమేశ్వరుని గుణానువాదమును భక్తుఁడు గానము చేయవలయును. దేవస్థానమునందు భగవానునకు సాష్టాంగ నమస్కారము లొనర్పవలయును. భక్తిభావముతోఁ బూర్తిగా లీనుడై మైమఱచి పొరలాడవలయును 13. పదము, శ్లోకము, ప్రబంధము, ఘాటీమంద్ర, దోహఁ (పద్యభేదము) మున్నగు ననేక ఛందములను వీర భాషణములను విసేదములను అవసరమువెంట భక్తబృందము మధ్య గానము చేయవలయును 14. నానావిధములును నవరస భాషితములును, శృంగార రస మయములు సంతోషకరములు నగు గద్య పద్యములను, అనేకవిధము లగు ప్రాస్తావిక వచనములను హరికథకుఁడు శాస్త్రాధారముతోఁ జెప్పువలెను 15. భక్తి జ్ఞాన వైరాగ్యముల లక్షణములను, నీతి న్యాయ స్వధర్మముల రక్షణోపాయములను, సాధన మార్గములను, ఆధ్యాత్మిక నిరూపణములను జక్కనిరీతిని భక్తులకడ వివరింపవలయును 16. సందర్భము ననుసరించి హరికథల నుడువవలయును. సగుణోపాసకులగు జనుల కడ సగుణ పరమాత్ముని కీర్తిని వర్ణింపవలయును. మఱియు నిర్గుణముతో నవసరము కలిగినపుడు అధ్యాత్మిక విద్యవీఁద వ్యాఖ్యానము గావింపవలయును 17. పూర్వపక్షమును విడిచి నియమముతో సిద్ధాంత నిరూపణము చేయవలయును. తాను సిద్ధాంతపఱచి చెప్పుదానిని ప్రజల యెదుట శాస్త్రనిరూపిత నియమ క్రమానుసారముగా నుంచవలయును 18. వేదములను బౌరాయణము చేయవలయును. ప్రజలకుఁ బురాణములు వినిపింపవలయును. అంతియగాక మాయాస్వరూపము బ్రహ్మాస్వరూపముగూడ నిరూపింపవలయును 19. బ్రాహ్మణత్వము నాదరభావముతో రక్షింపవలయును. ఉపాసనమును, భక్తిసాధనమును, గురుపరంపరను స్థిరముగా నుంచవలయును 20. హరికీర్తనమునందు వైరాగ్యలక్షణము చేయవలయును. జ్ఞానలక్షణములనుగూడ విడిచిపోవ నీయఁగూడదు. పరమచతురుఁడును, విలక్షణుఁడు నగు పురుషుఁ డన్నిం

టిని సవరించుకొనఁగలఁడు 21. వినువారల హృదయములలోని సత్య సమాధానము (విశదజ్ఞానము) చెదరిపోవునట్లును, సందేహము కలుగఁజేయు నట్లును నుండు విషయములను గీర్తనములలో నుడువరాదు. కీర్తనము నందు నీతి, న్యాయము, సాధనముల రక్షణముగూడఁ జేయవలెను 22. సగుణ పరమాత్ముని గుణానువాదము గావించుటను గీర్తనమని యుగ్గ డింతురు. అద్వైత వివరణమున కాధ్యాత్మిక నిరూపణమని చెప్పుదురు. ఎప్పుడేని నిర్గుణ నిరూపణము గావింపవలసి వచ్చినచోఁ బరమాత్ముని సగుణత్వమునుగూడ రక్షింపవలయును. ఆధ్యాత్మ నిరూపణము చేయునపుడు సగుణమును బంధింపగూడదని తెలిసికొనవలయును 23. వక్తృత్వమునకుఁ దగినంత విద్యాబల ముండవలయును. అల్పజ్ఞుఁడగు పురుషుఁడు మహద్విషయములనుగూర్చి సత్యమగు వ్యాఖ్యానము గావింపనేరఁడు. అందువలన వక్త ముఖ్యముగా విద్యాధికారియై అను భవశాలియై యుండవలెను 24. దేనినైన మాటిమాటికి ఖండనము గావింపక వేదములలోని యాజ్ఞలను మండనము గావించుచు మనుజు లందఱును సదాచారములయందుఁ బ్రవృత్తులగురీతిగా హరికథకుఁడు జ్ఞానమును బోధింపవలయును 25.

భక్తియోగమునుగోరు మానవుఁడు వాదవివాదముల నన్నిటిని విడిచి పరమాత్ముని సగుణమూర్తిని గీర్తనము చేయవలయును. దీనినే భగవద్భజన మందురు. ఇదియే రెండవభక్తి 26. భగవంతుని గుణములు గీర్తించుటవలన మహత్తరములైన పాపములు నశించును. ఉత్తమగతి లభించును. కీర్తన భక్తివలన నవశ్యముగ భగవంతుని సన్నిధికిఁ జేర నవకాశము గలుగును. ఇందు సందియము కొంచమేని లేదు 27. కీర్తనమువలన వాణి పవిత్రమగును. సత్సాత్రము గలుగును. జనులందఱును సుఖీలురును సదాచరణులును నయ్యెదరు 28. కీర్తనమువలన మనశ్చాంచల్యము తొలగిపోవును. స్థిరమగు బుద్ధివిశేషము కలుగును. వినునాతని కిని జెప్పువానికిగూడ సందియము నివర్తయగును 29. బ్రహ్మపుత్రుఁ డగు నారదుఁడు సర్వకాల సర్వావస్థలయందును హరికీర్తన మొనరించు చున్నాఁడు. అందుచేతనే యాతనికి స్వయముగా నారాయణుని పదవి లభించెను 30. కావున కీర్తన మహిమ మపారమయినది, అగాధమయి

నది. కీర్తనమువలనఁ బరమాత్ముఁడు ప్రసన్నుఁడగును. పరమాత్ముని గుణానువాదముగల కీర్తనలు జరుగు ప్రదేశమునందు సమస్త పుణ్యతీర్థములును, స్వయముగా జగదాత్మయు నివసించును 31.



మూడవ సమాసము — స్మరణభక్తి.

గత సమాసమందు మానవులందఱిని బాపనముచేయునదియగు కీర్తనభక్తిని వర్ణించితిని. ఇప్పుడు విష్ణుస్మరణమును పేరుగల మూడవ భక్తి యెటులుండునో తెలుపుచున్నాను వినుండు 1. హృదయమునందు బరమాత్ముని దివ్యనామమును స్మరింపచేయవలెను. అతని యనంతనామముల నఖండరీతి జపము చేయవలయును. నామస్మరణమువలన మనస్సునకు సమాధానము లభించును 2. నిత్యమును నియమము దప్పక ప్రాతఃకాలమునందును, మధ్యాహ్నమునందును, సాయంసమయమునను నిరంతరముగా భగవన్నామస్మరణము జేయుచుండవలయును 3. సుఖ సమయమునందును, దుఃఖసమయమునను, ఉద్వేగ సమయమునను, చింతాసమయమునను, ఆనందానుభవ సమయమునను, ఇంతయేల, సర్వకాల సర్వావస్థలయందును భగవన్నామ స్మరణము గావింపక యూరకుండరాదు 4. హర్ష సమయమునను దుఃఖసమయమునను సర్వాదికోత్సవములను నాలించునపుడును ఏదేని శుభ కార్య ప్రస్తావనము జేయు తరుణమునను విశ్రాంతియందునను నిద్రా సమయమునను భగవన్నామస్మరణము గావించుచుండవలయును 5. ఏవేని దొంగులు పొసఁగి సంకటములు గలిగినప్పుడును సంసార సంబంధములగు నిర్బంధము వాటిల్లినపుడును నేదేని దుర్దశ సమకూరినప్పుడును భగవన్నామము సాదరభావముతో స్మరింపవలయును 6. నడుచుచు, మాటలాడుచు, దినుచు, ద్రావుచు, సుఖించుచు, బహువిధములగు నుపభోగములను దనివిదీఱ ననుభవించుచు నుండునపుడుగూడ నేమిటి పాటు లేక భగవంతుని దివ్యనామమును స్మరించుచుండవలెను 7. సంపదలతోఁ దులతూగు సమయమునను ఆపదలలో మునిగి తేలుచున్నపుడును కాలగతులు వ్యతిరేకించి చిక్కులు వాటిల్లినను భగవన్నామ

స్మరణము మానరాదు 8. వైభవము, సామర్థ్యము, బలము, బహువిధ పదార్థములు గలవను నహంభావముతోఁగాని వివిధ సుఖముల ననుభవించుచుంటినను సంతోషమునఁగాని భగవన్నామ స్మరణమును విడువదగదు 9. భగవంతుని నామమును నిరంతరము హృదయమునందు దలంచువారి కాపదలు గలుగవు. చేయుచున్న పనులకు విఘ్నములు వాటిల్లవు. అంతమున సద్గతిగూడ లభించును 10. మొదట భోగభాగ్యములతో సౌఖ్యము లనుభవించుచు దరువాత దరిద్రుఁడై నను మొదట దరిద్రుఁడుగనుండి యనంతరము మహాభాగ్యవంతుఁడై నను భగవంతుని స్మరించుటలో దృష్టి నొందఁజనదు 11. భూతములు, పిశాచములు, నానాబాధలు, బ్రహ్మగ్రహము, బ్రహ్మరాక్షసి, మంత్రభ్రష్టతవలన యున్మాదావస్థ, నానావిధములగు నాధివ్యాధులు భగవన్నామస్మరణ మూలమున నశించును 12. విషబాధయు రోగబాధయుఁగూడ భగవన్నామ స్మరణమున దొలఁగిపోవును. ఇంతియగాక యంత్యకాలమునఁ గూడ స్మరించినయెడల నుత్తమగతి లభించును 13. బాల్యావస్థయందును, తరుణావస్థయందును, వార్ధక్యావస్థయందును, కష్టకాలమునందును, సర్వకాలములయందును, అంత్యకాలమునందును భగవంతుని స్మరించుచుండ వలయును 14. నామస్మరణ మహిమ యెంతజెప్పినను నీవు గ్రహించినటుల దోచదు. శివుఁడు బాగుగా నెఱుంగును. ఆతఁడు కాశీనగరములో నివసించి నిజ భక్తులకు శ్రీరామనామము నుపదేశించుచుండు నను నంశము నీవు వినియేయుందువు. రామనామ మహత్త్వము చేతనే కాశీనగరమునకు ముక్తిక్షేత్రమను నామము గలిగినది 15. రామనామమును దలక్రిందుజేసి తొల్లి వాల్మీకి “మరా, మరా” యని జపించి ముక్తి నొందినాఁడు. అనంతర మాతఁడు నూరుకోటుల శ్లోకములతో శ్రీరామచంద్రమూర్తి దివ్యచరిత్రమును ఆయన యవతారమునకు ముందుగనే రచింపఁదగినంత జ్ఞానము మహత్త్వమును సంపాదించెను 16. పరమాత్ముఁడుగు హరినామమును నిరంతరము జపించి ప్రహ్లాదుఁడు ముక్తి నొందెను. తండ్రిబెట్టు కడగండ్లనుండి బ్రదికెను. పాపియగు నజామిళుఁడుపై తము నారాయణ స్మరణమువలననే పవిత్రుఁడు మోక్ష గామియు నయ్యెను 17. పెక్కులు నుడువనేల? తొల్లి నామస్మరణ

ముననే జడజీవియగు పాపాణముగూడఁ దరించెను. అసంఖ్యాకులగు భక్తులుద్ధరింపఁబడిరి. మహా పాపులుగూడఁ బరమ పవిత్రులై మోక్షమొందిరి 18.

పరమేశ్వరుని నామము లనంతములు. వానిని నిత్యమును నియమ పూర్వకముగా హృదయమునందు స్మరించు భక్తులు తరించెదరు. నామ స్మరణము గావించువారికి యమలోకబాధలు తప్పును 19. భగవంతుని యసంఖ్యాక నామములలో నేయొక్కనామమునేని ధ్యానము గావించిన యెడల జీవితము సఫలమగును. నామస్మరణమువలనఁ బాపములు నశించి సుకృతము పెంపొందును 20. మనుజుఁ డితరకార్యము లేవియుఁ జేయ వలసిన యవసరము లేదు. ఏకాంతముగా పరమపదవాసుఁడును జక్ర పాణియునగు పరమేశ్వరుని నామమును స్మరించినయెడలఁ బ్రసన్నుడై కాపాడును 21. నిరంతరము భగవన్నామస్మరణము గావించువాడె పుణ్యాత్ముఁడు. రామనామము స్మరించుచున్నయెడలఁ గొండలవంటి పాపములు సై తము గూలిపోవును 22. భగవన్నామ మహిమ యగాధ మైనది. దానిమహత్త్వము వర్ణనముచేయ నెవ్వరికినిఁ దరముగాదు. భక్తులనేకులు నామస్మరణమువలన ముక్తులైరి. తొల్లి మహాదేవుడైన శంకరుఁడు హాలాహలముద్రావి వ్యాకులుడైనపుడు రామనామమును మనసార స్మరించుటకతననే యాకష్టము తొలంగెను 23. బ్రాహ్మణులు, క్షత్రియులు, వైశ్యులు, శూద్రులు, స్త్రీలు, పురుషులు వారు వీరని చెప్పనేల అందఱిని నామస్మరణము గావించుట కధికారము గలదు. నామస్మరణముచే జడులు మూఢులుగూడఁ దరించెదరు 24. పరమేశ్వరుని పవిత్రనామమును నూనవుఁడఖండరీతిగ నిరంతరము స్మరణ చేయుచుండ వలయును. భగవానుని దివ్యరూపమును హృదయమునందు ధ్యానింప వలయును. ఇదియే స్మరణభక్తి. దీని మహత్త్వము నెఱని తెలుప గల్గును! 25.

నాలుగవ సమాసము — పాదసేవనభక్తి.

గత సమాసమునందు స్మరణభక్తిని గురించి చెప్పితిని. ఇప్పుడు నాలుగవదియగు పాదసేవనభక్తిని జెప్పుచున్నాఁడను1. కామితమునంతయు మోక్షముమీద నెలకొల్పి మనోవాక్కాయ కర్మములతో సద్గురుని చరణములను అనన్యభావముతో నేమించుటకే పాదసేవనభక్తి యనిపేరు2. సద్గురుని మాహాత్మ్యము చాలగొప్పది. అనిర్వచనీయము. ఆతని చరణ కమలములను హృదయమునఁ దలంచుచున్నవారికి జనన మరణ యాతన లెన్నటికిని గలుగఁజాలవు. అనన్యభావముతో నట్టి గురుని సేవింపవలయును 3. సంసారసాగరమునుండి దరిజేరదలంచితిమేని సద్గురుకృపదప్ప నితరాధారమేదియు లేదు. ఐహికత్వష్ణయు సంసారినిర్బంధములు తొలగించుకొనఁదలంచిన మానవుఁడు సద్గురుని చరణములను ధ్యానించుటతప్ప గత్యంతరములేదు 4. సద్గురుఁడెంతకేని జాలినవాఁడు. గురుమూర్తి సారమిది అసారమిది యని బాగుగఁ దెలియఁజెప్పి పరమాత్ముని దర్శించు భాగ్యమును శిష్యునకు సమకూర్ప గలడు 5. బ్రహ్మము చూచెదనన్నఁ గనిపింపదు. మనస్సునందు భాసింపదా. సంగత్యాగము నొనరింపఁ జాలకున్నయెడల నది యనుభవములోనికి రాదు. అనుభవములోనికి దే దలంచినయెడల సంగత్యాగముగాదు. సంగత్యాగమువలన ననుభవము రాదు. ఈవిషయములోని భావము అనుభవనీయులగువారికే తెలియునుగాని తదితరుల కెట్లు తెలియును? ఇదియొక యభేద్యమగుగాథ 6. అనుభవములోనికి దెచ్చుకొనఁ దలంచినయెడల సంగత్యాగము (అహంకారము అభిమానము దేహబుద్ధి యనువానిని విడుచుట) జరుగదు. ఏలయన యనుభవములోనికి దెచ్చుకొన నెంచునంతనే అనుభవము, అనుభవము చేయువాఁడు, అనుభవయోగ్య విషయము అను మూఁడిటితో సంగమము తటస్థమగును. ఈ మూఁడింటిని విడిచివేయుదమన్న వానితో ననుభవశబ్దముపై తము జారిపోవును. ఏలయన, ఈ త్రిపుటియందే యిదియున్నది. ఇంతియగాదు ఎప్పు డహంకారమునుగూర్చిన భావమే లేదో అప్పుడనుభవమెట్లు కలుగును? మఱియు దానిని గై కొనువాఁడెవఁడు? ఇంతకు దేలినదేమన — ఈ విషయముల ననుభవనీయు లెఱుంగుదురు.

ఇతరులకిది యభేద్యమగు గాథ. సంగత్యాగము, ఆత్మ నివేదనము, విదేహస్థితి, అలిప్తత, సహజస్థితి, ఉన్మనము, విజ్ఞానము అను నీయేడును నేకరూపములు 7-8. ఇవిగాక యింకను కొన్ని పేరులు గలవు. వానిని, సమాధానమునకు సంకేతములని చెప్పవలయును. సాధువుల చరణసేవ గావించినయెడల నన్నియుఁ దెలియును 9. వేదము, వేదరహస్యము, వేదాంతము, సిద్ధత్వము, సిద్ధభావము, సిద్ధాంతరహస్యము, అనుభవము, అనుభవవిషయము, అనుభవఫలము, సత్యవస్తువు (బ్రహ్మము) మున్నగునవి యెన్నియో గలవు. ఇవి యనుభవమునకు ద్వారములు. ఈ ద్వారములన్నింటినిగూర్చి పూర్ణ విజ్ఞానము గడించినచో ననుభవమునకు వచ్చును. ఈజ్ఞానము మహాత్ములను సేవించుటచే లభించును. పాదసేవనభక్తి ననుష్ఠించువానికిఁ బరబ్రహ్మము ప్రకటనమగును 10-11. బ్రహ్మముసంగతి బహుచిత్రమైనది. అది ప్రకటనమగుచుండియును గోప్యముగానున్నది. గోప్యముగా నుండియు బ్రకటనమగుచున్నది. ఇంతియకాక యది (బ్రహ్మము) గోప్యమునకును బ్రకటనమునకును వేరుగానున్నది. దానిమార్గము గ్రహింపవలెనన్నను దాని నెఱుంగవలెనన్నను మహాత్ముల పాదసేవనము గావింపవలయును. లేకున్న దానిమార్గము లభింపజాలదు 12. బ్రహ్మము నెఱుంగుటకు మార్గమున్నది. కాని బ్రహ్మపదార్థ మాకాశమువలె శూన్యముగా నున్నది. గుప్తముగఁగూడ నున్నది. అన్నివిధములచేతను నది సందేహస్పదమైయున్నది. చూడఁదలచితీమేని యలక్ష్మ్యపదార్థమగు నాబ్రహ్మము కనుపింపదు 13. లక్ష్మ్యముతో దేనిని లక్షించుచున్నారమో ధ్యానముతో దేనిని ధ్యానించుచున్నారమో అదియే పరబ్రహ్మము. ఆ పరబ్రహ్మము త్రివిధప్రతీతితో శాస్త్రము, గురువు, ఆత్మ అను నీ మూడింటి యనుభవము నొకటి గావించి తానై (స్వయమై) పోవలయును 14. ఈ యనుభవద్వారములు సారాసార విచారమువలనఁగాని తెలియవు. సత్యవిషయము, సత్యంగమువలనఁగూడ నివి యనుభవములోనికి వచ్చును 15. ఒకవేళ సత్యమును జూడబోయినచో అసత్యముయొక్క అభావము గానిపించును. అసత్యమును జూడబోయినచో సత్యము కాన్పింపదు. ఏలయనిన సత్యాసత్యములను జూచుట చూచెడివానికిడ నున్నది 16. చూచెడివాఁడగు తాను జూచుచున్న రూపమునందు విలీనుడై పోయి

నపుడు (ద్రష్ట, దర్శనము, దృష్టి యనుమూడును నేకమైనపుడు) సమాధానము ప్రాప్తించును. ఎట్టి సమాధానమును బడయఁగోరినను సద్గురుని కరణ ముఖ్యముగా గావలయును. సద్గురునికరణ లేకున్నయెడల సన్యాసమెన్న టికిని లభింపబోదు 17-18. నానావిధములగు ప్రయోగముగా సాధనలు, పరిశ్రమలు, ప్రయత్నములు, విద్యాభ్యాసము లేనియెడల నెంత భ్యాసము నొనరించినను గురుగమ్యము, బ్రహ్మము నెఱుంగుమార్గము దొరుకఁజాలదు 19. అభ్యాసమువలనఁ బడయరానిదియు, సాధనములవలన సాధ్యముగానిదియు నగు బ్రహ్మస్వరూపవివేకము సద్గురుసేవలేకున్న నెన్న టికిని దెలియదు 20. జ్ఞానమార్గమును దెలిసికొనుటకు ముఖ్యముగా సత్సంగత్యము చేయవలయును. అదిలేదేని జ్ఞానమార్గముపేరే యెత్తబని లేదు 21. సద్గురుని చరణములను సేవించిన పరమార్థమును గఱింపయత్నించుటయే పాదసేవనము. ఇది నవవిధభక్తులలో నాల్గవదియైయున్నది 22. సామాన్యదృష్టితో వేల్పులను నేలవేల్పులను మహానుభావులను సత్సాత్రులనుగా భావించి వారల సేవ యొనరించుటలో సద్భావము గలిగి యుండుటగూడ సేవాభక్తియే యగును. కాని బాగుగా విచారించినచో సద్గురుచరణసేవ గావించుటకే పాదసేవనభక్తియను పేరెంతయుఁ దగి యున్నది 23-24. పాదసేవనమును పేరుగల యీనాలుగవభక్తి మూడు లోకములను భావనముచేయుచున్నది. సాధకునకు సాయుజ్యముక్తి పాద సేవన భక్తివలననే లభించును 25. కావునఁ బాదసేవనభక్తికీ గల మహత్త్వము దెలుప శక్యముగాదు. దానివలననే ఈ భూలోకమున ననేక మనుష్యులు తరించి పుణ్యలోకములు బడయుచున్నారు 26.

అయిదవ సమాసము — అర్చనభక్తి.

శ్రోతలారా ! మీర లుత్సాహముతోఁ బాదసేవనభక్తితత్వము వింటిరి. ఇపుడై దవదియగు అర్చనభక్తినిగూర్చి తెలుపుదును. సావధానమతితో వినుండు 1. ఐదవభక్తి పేరు అర్చనము. అర్చనపదము సాధారణముగా మనము దేవతార్చనముపట్ల నుడివెడము 2. బహువిధములగు ఆసనములు, మనోహరములగు వస్త్రములు, అలంకారములు,

భూషణములు మున్నగువానిని సమకూర్చి మానసపూజ గావించుటకును మూర్తిధ్యానము గావించుటకును అర్చన భక్తియని పేరు 3. దేవ బ్రాహ్మణులను, అగ్నిహోత్రుని, సాధుసజ్జనులను, అతిథి అభ్యాగతులను, యతీశ్వరులను, మహానుభావులను, గాయత్రిని బూజించుటకును 4, ధాతువులతోడగాని, పాషాణములతోడగాని, మృత్తికతోడగాని చేసిన విగ్రహములను, చిత్తరువులలోఁజితించిన మూర్తులను, సత్పురుషులను, తన యింటిలోని దేవతలను సేవించుటకును 5, సప్తాంశితములు, నవాంశితములు నగు శిలలు, సాలగ్రామములు, శకలములు, చక్రాంశితలింగములు, సూర్యకాంత సోమకాంతములు, బాణతాండలములు, నర్మదేశ్వరములు మున్నగుమూర్తుల నారాధించుటకును 6, భైరవ, భగవతి, ఖండేరావు, ముంజా, నృసింహస్వామి, నవశంకరి, నాగ, శిశ్నే- మున్నగు ఒహువిధ దేవతామూర్తులను బంచాయతనమును గొలుచుటకును అర్చనభక్తియని పేరు 7. గణేశుడు, శారద, విఠలదేవుడు, బాలకృష్ణుడు, జగన్నాథుడు, తాండవమూర్తి, శ్రీరంగనాయకులు, హనుమంతుడు, గరుత్మాంతుడు 8, మత్స్య, కూర్మ, వరాహ, నారసింహ, వామన, భార్గవ, రామకృష్ణ, వాయుగ్రీవాదులు 9, కేశవ, నారాయణ, మాధవ, గోవింద, విష్ణు, మధుసూదన, త్రివిక్రమ, వామన, శ్రీధర, హృషీకేశ, పద్మనాభ మూర్తులు 10, దామోదర, సంకర్షణ, వాసుదేవ, ప్రద్యుమ్నానిరుద్ధ, పురుషోత్తమాధోక్షజ, నారసింహాచ్యుత, జనార్దనోపేంద్రమూర్తులు 11, హరిహరులయనంతస్వరూపములు, భగవంతుడు, జగదాత్ముడు, జగదీశ్వరుడునగు పరమాత్ముని యవతారములు శివునియొక్కయు, శక్తియొక్కయు ననంతరూపములు భక్తుడు నిరంతరము దేవతార్చనలోఁ బూజింపవలయును 12. అశ్వత్థనారాయణ, సూర్యనారాయణ, లక్ష్మీనారాయణ, త్రిమల్లనారాయణ, శ్రీహరినారాయణ, ఆదినారాయణ, శేషశాయి మున్నగు పరమాత్ముని విగ్రహముల బూజింపవలెను 13.

భగవంతుని యనంతమూర్తు లీలోకమునం దంతటను నిండియున్నవి. అన్నిట సమానభావముతో నర్చింపవలయును 14. ఇంతియగాక కులధర్మానుసారముగా భక్తుడు ఉత్తమమధ్యమరీతులతో అనేకదేవదేవతల పూజనముగూడ నొనరింపవలయును. దేనినిగూడ విడచివేయరాదు 15-16.

భక్తుడనేకతీర్థయాత్రలకుఁ బోవలయును అచటి దేవతలను శ్రద్ధాభక్తులతోఁ బూజింపవలయును. నానావిధములగు పూజోపకరణములతో నర్చన మొనర్పవలెను 17. పంచామృతము, చందనము, అక్షతలు, పుష్పములు, ధూపములు, దీపము, కర్పూరము మున్నగు వస్తువుల యథోచితముగాఁ బూజ కుపయోగించి 18, నానావిధములగు భోజనపదార్థములతో నివేదనముగావించి ఫలములు, తాంబూలము, దక్షిణ, బహువిధాలంకారములు, దివ్యవస్త్రములు, వనమాలాది సామగ్రులు భగవంతునకు సమర్పింపవలయును 19. పాలి ఛత్రము సుఖాసనము మేఘాడంబరము సూర్యముః పతాకము ధ్వజచిహ్నము మున్నగు నుపచారపరికరములతోడను, వీణ కరతాళము ఝంఝ మృదంగము మున్నగు మనోహర వాద్యములతోడను, భక్తిభావపూరితులగు సాధుజనుల భజనములతోడను మిగులఁ గోలాహలముగా భగవంతున కుత్సవములు గావింపవలయును. అంతియగాక హరిదాసులచే హరినామ సంకీర్తనముగూడఁ జేయింపవలయును. అందుచే భగవంతునిపట్ల మానవులకు సద్భావము వృద్ధినిొందును 20—21. దేవాలయములచెంత కోనేరు, బావి, సరోవరము, రాజాంగణము, తులసీవనము, మండపములు నెలకొల్పి గర్భాగారముపై నొకశిఖరము గట్టింపవలయును. వసతిగృహములు, యోగులకుఁదగిన మఠములు, ధర్మశాలలు, సత్తరువులు దేవాలయమున బ్రతిష్ఠింపవలెను. ఇరువదియేడుముత్తైములతో జనమున కుపకరించు మూలికయు వివిధములగు వస్త్రములు దేవునికొఱకు సమకూర్పవలెను 22—23. బహువిధములగు తేరలు, మండపములు, ఆస్తరణములు, నానావిధరత్న భూషణములు, తోరణములు, గంటలు, ఏనుగులు, గుఱ్ఱములు, బండ్లు 24, అలంకారములు, అలంకారపాత్రములు, ద్రవ్యము, ద్రవ్యపాత్రములు, అన్నోదకములు, అన్నోదకపాత్రములు 25, వనములు, ఉపవనములు, పుష్పవాటికలు, తపస్వులపర్ణకుటీరములు సమకూర్పవలయును. ఇవియన్నియు భగవంతుని బూజించుటకే యుపకరించును 26. చిలుకలు, గోరుచంకలు, నెమళ్ళు, హంసలు, చక్రవాకములు, కోకిలలు, చకోరములు, సిరంగులు, లేడులు, దుప్పలు మున్నగువానిని భక్తులగువారలు దేవాలయముల కర్పింపవలయును 27. కస్తూరిమ్మగము, పునుఁగపిల్లి, ఆవు, గేడె, ఎద్దు,

కోటి మున్నగు జంతువులను బాలురను దేవాలయముకొఱ కర్పింప వలెను 28.

ఈ విధముగ వివిధవస్తువుల జంతువుల సమకూర్చి భగవంతున కర్పింపవలయును. మఱియు తను, మనో, వచన, చిత్త, జీవ, ప్రాణములతోడను సద్భావముతోడను భగవంతుని నర్చింపవలెను. దీనికే అర్చనభక్తియని పేరు 29. ఇట్లులే సద్గురునిగూడఁ బూజించి యాతనియెడ ననన్యభావ ముతో నుండవలయును 30. పయిన జెప్పఁబడినవిధముగా భగవంతుని సాంగోపాంగముగాఁ బూజింప నవకాశము కలుగకున్నయెడల మానస పూజనై నఁ దప్పక గావింపవలెను. మానసపూజయొక్క మహత్త్వము చాల ప్రశస్తమైనది 31. భగవద్భక్తుఁడు తనహృదయమునందే తనరూప మును భగవంతునిరూపమును సమర్పింపఁదగిన పూజాసామగ్రిని కల్పితము గావించుకొని పరమాత్ము నర్చింపవలయును. ఇదియే మానసపూజా విధము 32. మానసపూజయం దేయేపదార్థములు తనకావశ్యకములో వానిని గల్పనముజేసికొని పరమేశ్వరునకు సమర్పింపవలెను 33.



ఆటవ సమాసము — వందనభక్తి.

శ్రోతలారా ! అర్చభక్తియన నేదియో మీరు బాగుగ గ్రహించితిరి. ఇప్పుడు మీకుఁ దెలుపఁదగినది వందనభక్తి. ఇది నవవిధభక్తులలో నాఱవది. దానిని వినఁగోరెదను 1. ఈశ్వరునకు సాధువులకు సజ్జనులకు నమస్కారము గావించుటకే వందనభక్తి యనిపేరు 2. సూర్యభగవాను నకును పరమేశ్వరునకును సద్గురునకును సాష్టాంగముగా నమస్కరింపవలెను 3. శాస్త్రములలో ముఖ్యముగా బహువిధములుగనున్న దేవతావిగ్రహ ములకును ఈశ్వరునకును గురువునకును సాష్టాంగప్రణామము లొనరింప వలయునని చెప్పఁబడును. ఇతరులకు వారివారి యోగ్యతల ననుసరించి నమస్కరింపవలెను 4. ఈ పృథివి వై శాల్యము ఏబదియారుకోట్ల యోజన ములు. ఇందు శ్రీ మహావిష్ణుని మూర్తు లనంతములుగా నున్నవి. వానికన్నింటిని బ్రీతిపూర్వకముగా సాష్టాంగ ప్రణామము లొనరింప వలెను 5. మహాదేవుని విష్ణుమూర్తిని సూర్యుని హనుమంతుని దర్శించి

నంత మానవుని సమస్త పాపములు నశించును. ఈ దేవతలకు నిత్యమును నియమము తొలంగక నమస్కరించుచున్నయెడల విశేషముగాఁ బుణ్యము కలుగును 6.

* శ్లో॥ శంకరశ్శేషశాయీ చ మార్తంధో మారుతిస్తథా ।

ఏతేషాం దర్శనం పుణ్యం నిత్యనేమే విశేషతః ॥

భక్తుని, జ్ఞానిని, రాగహీనుని, మహానుభావుని, తాపసుని, యోగిని, సత్పాత్రుని 7. వేదవిదుని, శాస్త్రజ్ఞుని, సర్వజ్ఞుని, పండితుని, పౌరాణికుని, విద్వాంసుని, యాజ్ఞికుని, వైదికుని, పవిత్రాత్ముని గాంచి నంతన నమస్కరింపవలెను 8. విశేషగుణ మే మానవునియందు గాన్పించి నను నాతనియందు సద్గురుని యధిష్ఠానమున్నదని తలంచి యత్యాదరముతో నాతనికి నమస్కారము లొనర్పవలెను 9. గణేశ్వరుడు, సరస్వతి, శక్తి, విష్ణువు, శివుడు అను దైవతముల మూర్తులకు లెక్కయేలేదు. వాని వినరముల నెంతవఱకుని వివరింపవలెను. అన్ని మూర్తులకును భక్తుఁడగువాఁడు ప్రేమపూర్వకముగా నమస్కరింపవలయును 10. అన్ని దేవతల కర్పించు నమస్కారములును బరమాత్ముఁడు భగవంతునకే చేరుచున్నవి. ఇది నా స్వంతమాటగాదు. ఈ యర్థమునందే చెప్పబడిన నాక్యము వినుండు 11.

♦ శ్లో॥ ఆకాశాత్పతితం తోయం యథా గచ్ఛతి సాగరం ।

సర్వదేవనమస్కారః కేశవం ప్రతి గచ్ఛతి ॥

కావున సమస్తదేవతలకును సాదరభావమున నమస్కరింపవలయును. దేవతలు పరమాత్ముని యధిష్ఠానములు. ఈ యంశమున భేదభావము వదలి విశ్వసించువారికిఁ బరమసుఖము కలుగును 12. దేవతలు పరమాత్ముని యధిష్ఠానములై యున్నటుల సత్పితృపురుషులు గూడ సద్గురు నధిష్ఠానములై యున్నారు. కావున సమస్తదేవతలకును బెద్దలకును నమ

* శివుడు, విష్ణువు, మారుడు, ఆంజనేయుడు అనువారి దర్శనము పుణ్య ప్రదము. నిత్యము నేమిచిన మిగులఁ బుణ్యము కలుగును.

♦ ఆకాశమునుండి పడిన నీరు సముద్రమునకుఁ బోవునట్లు అందఱు వేలుపులకు మొక్కిన మొగ్గులకు విడువూ రిని జేరును.

స్కరింపవలెను 13. నమస్కారమువలన లీనతగలుగును. వికల్పములు నశించును. అనేకవిధములుగానుండు సజ్జనులచెలిమి వలయునన్నచో నమస్కారమువలననే సమకూరును 14. సమస్తదోషములు పోవలయునన్నను అన్యాయము తొలగిపోవలెనన్నను సందేహములు నశింపవలయునన్నను నమస్కారము పెద్దలకుఁ గావింపవలయును 15. తల క్రిందుపడుటకంటె గొప్పదండనము మానవునకు వేఱుండఁబోదని పెద్దలుచెప్పుదురు. నమ్రతా పూర్వకముగా లజ్జతుండగుటచే నపరాధము తొలగిపోవును. సాధువులకు సత్పురుషులకు భక్తుఁడు నిరంతరము నమస్కరించుచు వారి శరణమునందుండవలయును 16. నమస్కారమువలనఁ బెద్దలకుఁ గృప యుప్పొంగును. అంతియేగాదు ప్రసన్నతరముఁగూడ నధికమగును. గురుదేవుఁడు నమస్కరించినతమాత్రముననే సాధకులయెడఁ బ్రసన్నభావము గలవాఁడగును 17. ఎల్లప్పుడు పెద్దలకు నమస్కరించుటవలనను నిరంతరము పెద్దలయెడ విధేయభావముతో వర్తించుటవలనను బాపములు గొండలంతవేని కూలి పోవును. అంతియగాక పరమపితయగు పరమాత్ముఁ డట్టివానిని గనిక రించును 18. నమస్కారమువలనఁ బతితులు పవిత్రులయ్యెదరు. సాధు సజ్జనుల శరణము లభించును. జననమరణములు దూరమగును 19. ఏదేని గొప్పయన్యాయము గావించినవాఁడు వచ్చి సాష్టాంగ నమస్కారము గావించినయెడల శ్రేష్ఠులగువా రా యన్యాయమును జేసినవారిని త్రిమింప వలెను 20. కావున నమస్కారమును మించిన యనుకరణ యోగ్యమగు కార్యమింకొకటిలేదు. పెద్దలకు నమస్కరించుటవలన సామాన్యమానవులకు సద్బుద్ధి కలుగును 21. నమస్కారముచేయుటవలన మనకుఁ జిల్లిగవ్వయేని కర్చుగాదు. కష్టముగూడ నొండఁ బనిలేదు. నమస్కారము గావించుట కేదేని సామగ్రిని సమకూర్పఁబనిలేదు 22. సంసారమునుండి విడిపడఁ దలంచితమేని పెద్దలకు నమస్కరించుటతో సమానమగు సహజోపాయ మింకొకటిలేదు. నమస్కరించునపుడు సాధకుఁ డనన్యభావముతో నుండ వలెను. ఇంతటి సహజోపాయమును వదలి అనేక సాధనములతోడను బహువిధోద్యోగములతోడను వ్యర్థముగా నేలఁ బాటుపడవలెనో తోచ కున్నది 23. సాధకుఁడు పెద్దలకెప్పుడు భక్తిభావపూర్వకముగా నమస్కరించునో యప్పుడు వాని సుద్ధరింపవలయునను చింత పెద్దలకుఁ గలుగును.

వారలె యనుగ్రహించి సాధకుఁడు ముక్తినిొందుటకు సుగమములగు మార్గములేవియో తెలుపుదురు 24. కావుననే వందనభక్తి సర్వ శ్రేష్ఠమైనదని పెద్దలు చెప్పుచున్నారు. వందనము నొనరించుటవలననే గొప్పగొప్ప సత్పురుషులు ప్రసన్నభావులగుదురు. ఇదియె వందనభక్తి 25.

ఏడవ సమాసము - దాస్యభక్తి.

వందనభక్తినిగూర్చి యింతవరకున్న తెలిపియుంటిని. ఇప్పుడు సప్తమభక్తియగు దాస్యమునుగూర్చి చెప్పజోవుచున్నాఁడను. శ్రద్ధా భక్తులతో నాలింపఁగోరుచున్నాఁడను 1. దాస్యభక్తియనఁ బెద్దలకును వేల్పులకును నెట్టి పరిచర్య జేయవలసివచ్చినను బ్రాలుమాలక యొనరించు టయ్యెయున్నది. సాధకుఁడు దాస్యభక్తి నవలంబించినేని దేవస్థానమునే నెలపు చేసికొనవలయును 2. భగవంతునికి మిగుల వై భవములు సమకూర్చుచునెట్టి న్యూనతను రాసీయకుండుటయు భగవద్భజనమును జనసమూహమునందుఁ బెంపొందించుటయు దాస్యభక్తియందురు 3. దాస్యభక్తి మగ్నుఁడగు సాధకుఁ డితర చింతలు మాని పడిపోయిన దేవళములను బాగుచేయింప వలెను. తెగిపోయిన సరోవరములను మరల గట్టింపవలెను. ధర్మశాల లను నివాసస్థానములను సిర్వహింపవలెను. నిత్యమును బరమాత్ముని లీలఁడెలుపు నూతన కావ్యములు పఠించుచుండవలెను 4. ఇంతియ గాక నానావిధములగు జీర్ణ జర్జరములగు మండపాదులు పునరుద్ధరింప వలెను. వేయేల, యేకవింశతిపడినను శీఘ్రముగా నెరవేర్చుచు నుండ వలయును 5. ఆలయములోనికిఁ గావలసిన గుఱ్ఱము, ఏనుగు, సింహా సనము, పాలకి, చౌకి, సుఖాసనము, మంచనము, మేనా, విమానము మున్నగు వాహనములను నూతనముగ నిర్మింపవలయును 6. మేఘా డంబరము, ఛత్రము, చామరము, సూర్యముఖి, చిహ్నము మున్నగు నుపకరణములను దేవాలయమునకు నిత్యము నవేసముగా నిర్మింప వల యును 7. నానావిధ యానములు సమకూర్చుటకు నుత్తమ స్థానము లగు సువర్ణాసనములు మిగుల మనోహరముగఁ జేయింపవలయును. 8. భవనములను, కొట్లను, పెట్టెలను, చందూకలను, వాహనములను, పాత్ర

లను, సకల ద్రవ్యములను మిగుల యత్నముతో నితరులకుఁ జిక్కినీయ కుండఁ గాపాడవలయును 9. గుహలు, అంతర్గ్రహములు, అరుగులు, బిలములు మున్నగు ప్రదేశములు గుప్తద్వారములు, అమూల్య వస్తు భాండారములు, దేవాలయమున విశేష ప్రయత్నముతో దృఢతరముగాఁ గట్టించుచుండవలయును 10. అలంకారములు, భూషణములు, దివ్యవస్త్రములు, మనోహర రత్నములు, సువర్ణము మున్నగు నానావిధ ధాతుసాత్రములు ప్రయత్నపూర్వకముగ దేవాలయముకొఱకు సేకరింపవలయును 11. పుష్పవాటికలు, నానావిధ వృక్షములుగల తోటలు వేయించి వానికి నిరంతరము నీరుగట్టి పోషించుచుండవలయును 12. పశుశాలలు, పక్షిశాలలు, చిత్రశాలలు, నాట్యశాలలు, దేవళమున దృఢతరముగాఁ గట్టింపవలెను. అంతియగాక బహువిధ వాద్యములు గుణవంతులగు గాయకులు భగవద్భజనమునకై ప్రత్యేక ప్రయత్నమున సిద్ధమొనర్పవలెను 13. పాకశాలలు, భోజనశాలలు, ధర్మశాలలు, నిదురింపవచ్చెడి బాటసారులకొఱకు శయ్యాగృహములు, సామగ్రిల నుంచు గృహములు 14, నానావిధ పరిమళ ద్రవ్యములను నిలువజేయు కొట్లు, భిన్న భిన్న ఖాద్య ఫలస్థానములు, రసముల కుచితములగు ప్రత్యేక స్థలములు సాధకుఁడు శ్రద్ధతో నాలయమున నేర్పఱుపవలెను 15. ఆలయములో నేయేభాగములేని జిర్ణములై నయెడల వానిని వెంటనే గమనించి నూతనముగా నిర్మింపవలెను. భగవంతుని వైభవ మనిర్వచనీయమైనది. ఎంతదనుక వివరింపగలము? 16. భగవత్సేవా సంబంధములగు సమస్తకార్యములను నిర్వహింప సంసిద్ధముగా నుండవలయును. భగవంతుని సేవయందు సాధకుఁడు తత్పరభావముతో మెలంగుచు నేపని నేని మఱచిపోగూడదు 17. జయంతలు, పర్వములు మొదలగు మహోత్సవములను సాధకుఁడు స్వర్గమునుండలి దేవతలుచూచి ముగ్ధులుకాఁగల యంతటి మహావైభవముతో జరుపుచుండవలయును 18. భగవంతునకు నీచాత్మనీచమగు సేవనుగూడఁ జేయుటకు సర్వసిద్ధముగా నుండవలయును. మఱియు సమయ మేతెంచినపుడు సమస్తోపచారములు గావించుటకు సావధానముగా నుండవలయును 19. భగవంతుని కేదేది యావశ్యకమో ఆలయమున నేయేవస్తువులకుఁ గొఱంతగలదో వానిని తత్తణమె యొసం

గుచు సర్వసేవలు ప్రేమపూర్వకముగాఁ గావింపవలెను 20. పాదప్రత్యేకము, స్నానము, ఆచమనము మొదలగువానికి జలము, చందనాక్షతలు, మనోహరవస్త్రములు, భూషణవిశేషములు, ఆసనములు, నానావిధ పరిమళ పుష్పములు, ధూపదీపనై వేద్యములు మున్నగువానిని పూజాదుల కుచితకాలమున సిద్ధముగా నుంచవలెను 21. శయనమునకు నుత్తమ స్థానము, త్రాంగుటకుఁ బరిశుద్ధమును శీతలమునగు జలమును, రుచికరమగు తాంబూలమును సమర్పింపవలెను. శ్రుతిని రాగములతో మేళవించి భక్తియుక్తములగు రసవత్పదములను మనోహరముగఁ బాడుచుండ వలయును 22. పరిమళద్రవ్యములు, పుష్పములు, నానావిధ సుగంధ మయములగు తైలములు, బహువిధములగు ఫలములు సమకూర్చి దేవ స్థానము నలికి చల్లి స్వచ్ఛముగా నుంచవలెను. జలపాత్రములందుఁ బూర్ణముగా జలము నింపవలయును. వస్త్రములను సుందరముగను నిర్మలముగను నుంచవలయును 23-24.

సమస్తవిషయములను గూర్చియు విచారించుచు సాధకుఁడు జాగ రూకతగనుండి యాలయమున కేతెంచు భక్తులను గౌరవింపవలయును. ఇదియే దాస్యభక్తియొక్క సత్యస్థితి 25. మనష్యమాత్రుని చిత్తము ప్రసన్నమగు విధమున స్తుతిని గరుణాపూరణములగు మాటలతో నుడువ వలెను 26. సప్తమమగు నీదాస్యభక్తిని యథామతితో వివరించితిని. భగవంతునిపట్ల గావించినటులె సద్గురునిట్లగూడ ననన్యభక్తితో సేవ గావింప వలెను. ప్రత్యక్షముగా సేవజేయుటకు సాధ్యము గానియెడల మానసిక పూజవలెనే యీ దాస్యభక్తినిఁగూడ మానసికముగాఁ జేయవచ్చును 27.

ఎనిమిదవ సమాసము - సఖ్యభక్తి.

శ్రోతలారా ! మీరలింతకుమున్ను దాస్యభక్తిస్వరూపము నుత్సాహముతో నాలించితిరి. ఇడుపు సావధానమతితో నెనిమిదవదియగు సఖ్యభక్తిని గూర్చి తెలుపుదును. వినఁ గోరెదను 1. పరమాత్ముని తనకుఁ బరమమిత్రునిగా నొనరించికొని యాతనిని ప్రేమవలనను బ్రీతివలనను లోబఱచికొనుటకే సఖ్యభక్తియని పేరు 2. పరమేశ్వరునకు సంతోషా

వహములగు విషయములేవియో గుర్తించి వాని నానందముతో నొనర్చుచు కి, భక్తి, భావము, భజనము, అధ్యాత్మనిరూపణము, భగవత్కథ, భగవద్గుణార్థనము, ప్రేమగల భక్తులగానము బరమేశ్వరునకు సంతోషావహముగాఁ గావించుచు నుండుటయే సఖ్యభక్తి 4. పైని బేర్కొనిన వన్నింటిని శ్రద్ధతోఁ గావింపవలెను. అందుచే భగవంతుని యెడల మనకును మనయెడల భగవంతునకును మనస్సు గలిసిపోవును. ఈ రూపముగ నుభయులకు సహజముగా మైత్రి యేర్పడును. చాలును. ఇంకఁ గావలసిన దెద్దియున్నది? 5. పరమాత్ముని మైత్రిని గడింపవలయు నన్న మనము మన సమస్త సుఖములకును దిలాంజలి యొసంగవలెను. మఱియు స్వభావముతో జీవుఁడు తనప్రాణమును, శరీరమును గూడ భగవదర్పణము గావింపవలెను 6. సాధకుడా! నీవు సఖ్యభక్తి నభిమానించి యనుష్ఠింపఁ దలంతువేని గృహస్థసంకటములను దలంపక భగవంతుని దివ్య నామము చింతించుచుండుము. నిరూపణము, కీర్తనము, కథ, వార్తమున్నగునవియెల్ల ఈశ్వరసంబంధముగా నుంచుము 7. జగదీశ్వరునితోఁ జెలిమిచేయుటలో నొకవేళ ఇష్టమిత్రులను ముఖ్యబాంధవులను కుటుంబమును మఱియుఁ బ్రేమానుబంధులగు చుట్టపక్కములను విడువవలసి వచ్చియెడల నేమియు సభ్యంతరము చేయకుము. ఇంతియగాక సీసర్వస్వమును సమర్పింపవలసివచ్చినను వెనుకాడకుము. చివరకు బ్రాణములు గూడ భగవత్ప్రీత్యర్థమై విడువవలసి వచ్చినయెడల విడువుము 8. సీసర్వస్వమును కోలుబోవ వలసివచ్చినను సంగీకరింపుము. పరమాత్ముని మైత్రి మాత్రము చెడనీయక హృదయమున బ్రేమింపుము. భగవానుఁడే భక్తుని ప్రాణము. ఆ ప్రాణమును రక్షిచేయుటయే భక్తుని కర్తవ్యము. ఇదియే పరమప్రీతియొక్క లక్షణము 9-10. ఇట్టి పరమప్రీతియు మైత్రియు నీయెడ భగవంతునకుఁ గలిగినేని నిన్నుఁ గాపాడవలసిన బాధ్యతయు శ్రద్ధయు నేర్పడును. లాఁకొగృహములోఁ దగులఁబడిపోవనున్న పాండవులను బిలద్యౌరమునుండి వెడలించి వారిసేబుల నాదరభావముతో భగవంతుఁడు రక్షించెనో యెఱుంగవా? 11. మిత్రరూపమునఁ బరమాత్ముని మనకడ నుంచుకొనఁదగిన తాళపుజెవి మనయొద్దనేయున్నది. ఎత్తై నష్టము గకుఁ క్రిందిభాగముననుండి ధ్వనిగావించినయెడలఁ బ్రతిధ్వని కలుగునటుల

మనము పరమాత్మునిపట్ల ననన్యభావముంచినయెడల నాతఁడుగూడ సమయమునకుఁ బ్రసన్నుడగును. ఒకవేళ మన మాతనియెడఁ బరాజ్ఞుఖులమైనయెడల నాతఁడుగూడ మనయెడఁ బరాజ్ఞుఖుఁడగును 12-13.

శ్లో॥ యే యథా మాం ప్రవద్యంతే తా తథైవ భజామ్యహం ।

ఎవఁడెటుల భక్తివహించునో అటులే పరమేశ్వరుఁడును వర్తించును. కావుననే దీనితాళపుఁజెని మనయొద్దనే యున్నదని చెప్పితిని 14. ఒకవేళ మనమనస్సున కనుకూలముగా జరుగకపోయినచో నీశ్వరునెడఁ గల భక్తి నేమాత్రము తగ్గింపరాదు. అటులొనరించినయెడల నాపాపమంతయు మన తలపయిబడును 15. మేఘము చాతకమునకుఁ బ్రసన్నము కాకపోయినను చాతకము ప్రయత్నమును మనోనిశ్చయమును వదలుటలేదు. చంద్రుఁడు సమయమున కుదయింపకపోయినను జకోర మాతనిపట్ల ననన్యభావమును విడుచుటలేదు 16. భగవంతునియెడఁ గూడ సాధకుఁ డిట్లే మైతిని నెలకొల్పి వివేకయుక్తమగు ధైర్యభావముతో మెలంగుచుండవలయును. భగవంతునియెడ మమత నెన్నఁటికిని విడనాడఁజనదు 17. భక్తుఁడగు సాధకుఁడు భగవంతుని జైలికానిగాఁ దలంచుచు నంతతోఁ దృప్తిగాకున్నఁ దల్లిగను, దండగను, గురువుగను, విద్యగను, లక్ష్మీగను, ధనముగను, విత్తముగను, సర్వస్వముగను నెంచుచు నుండవలయును 18. ఈశ్వరుఁడుతప్ప మాకింకొకదిక్కె-వ్వరును లేరనుమాట సర్వసాధారణముగ మానవులందఱును ననునదియే. కాని యటులఁ బలుకువారి యాచరణము మాత్రము వ్యతిరేకముగా నుండును 19. తరింపఁగోరువా రెవ్వరును నిటుల ఆచరణ మొకవిధముగా నంతరంగ మొకవిధముగా నుంచఁగూడదు. దీనిని గపటమైత్రి యందురు. మైత్రిని గావింపఁ దలంచినయెడల సత్యమగు మైత్రియే గావింపవలయును. పరమేశ్వరుని దృఢముగా హృదయ పీఠమునందు నెలకొల్పవలయును 20. తనకోరిక నెరవేరనిస్థితిలో నీశ్వరునియెడఁ గ్రోధభావము గలిగియుండుట సఖ్యభక్తి యనిపించుకొనదు 21. ఈశ్వరునియిచ్చ యేదియో గ్రహించి యదియొనరించుటయే మన కుచితవిధి. కేవలము ఇచ్ఛాకారణమున భగవంతుని నెన్నఁటికిని విడువరాదు 22. భగవానుని యిచ్ఛానుసారముగాఁ బ్రవర్తించుచు నాతఁ డెద్దిగావించిన దానిని శిరసావహించి పరిగ్రహింపవలెను. ఇందువలన సహజ

ముగా నాతఁడు దయను జూపించును 23. ఈశ్వరానుగ్రహముముందుఁ దల్లిదయ యొకలెక్కలోనిది గాదు. తల్లియన్ననో విపత్తికాలము వచ్చినపుడు బాలకుని జంపిగూడ వేయుచున్నది 24. కాని ఈశ్వరుఁ డెన్నఁడును దనభక్తుని జంపినటుల నెప్పుడును గనలేదు. వినలేదు. శరణాగతుని పట్ల నీశ్వరుఁడు వజ్రపంజము వంటివాడు 25. పరమాత్ముఁడు భక్తుల యెడఁ బక్షపాతభావముగలవాఁడు. ఆతఁడు పతితులను దరింపఁజేయును. మఱియు ననాథులకు సహాయకారియగును 26. ఆతఁడనాథులగు దీనజనులనుగాపాడి సంకటములనుండి తొలంగించుటకై యనేకావతారముల నెత్తుచున్నాఁడు. అంతస్సాక్షియగు నాపరమాత్ముఁడు తొల్లి గజేంద్రుని గూడ నుద్ధరించివాఁడు 27. ఈశ్వరుఁడు కృపాసాగరము కరుణామేఘము. ఆయన తనభక్తుల నెన్నఁటికిని మఱువఁజాలఁడు 28. భక్తునిపై నెంతప్రేమ యుంచవలయునో పరమాత్ముఁడు బాగుగా నెఱుంగును. కావున నాతనితో సఖ్యత్వము గావింపవలెను. ఈ కుటుంబసంబంధమంతయు నొకమాయ. అంత్యమున కిది కొంచమేని యుపయోగపడనేరదు 29. ఈశ్వరుని నిమిత్తత్వమెన్నఁటికిని విడిపోవునదికాదు. ఆయనప్రేమ కెన్నఁటికిని భిన్నము కలుగనేరదు. శరణాగతునిపట్ల నాతఁడెప్పుడును నుపేక్ష వహింపడు 30. కావున ముముక్షువగుమానవు లీశ్వరునితో సఖ్యము గలిగియుండవలయును. అతనితోఁ దన సుఖదుఃఖములను విన్నవించుకొనవలయును. ఇదియే సఖ్యభక్తి 31. శాస్త్రములలోఁ బరమాత్ముఁడు, గురువు అను నీ యిరువురు సమానులని చెప్పఁబడెను. కావునఁ బరమాత్ముని పయించినట్లై సద్గురుని పట్లగూడ మిత్రభావ ముంచవలెను 32.

తొమ్మిదవ సమాసము - ఆత్మనివేదనభక్తి.

శ్రోతలారా! సఖ్యభక్తి తరువాతది ఆత్మనివేదనభక్తి. ఇంతకు మున్ను మీరు సఖ్యభక్తినిగూర్చి సాకల్యముగా వింటిరిగావున నిపు డాత్మనివేదనభక్తినిగూర్చి సావకాశముగా వినఁగోరెదను 1. నవవిధభక్తులలో నాత్మనివేదనభక్తి తొమ్మిదవది. దానిస్వరూప మిడ స్పష్టముగా మీకు బోధించెదను 2. స్వయముగఁ దాను ధనను భర

మాత్మున కర్పణజేసికొనుటయే ఆత్మనివేదనము. ఈ విషయము తత్త్వ వివరణము గావించుటవలన మీకుఁ జక్కఁగా బోధపడును 3. స్వయముగఁ దనకు భక్తుండగుటయు మఱియు విభక్తుడై యుండి యీశ్వరుని భజించుటయు నాత్మనివేదనభక్తి లక్షణములు 4. లక్షణుడై యలక్షణుండగుటయు, జ్ఞానియై యజ్ఞానియగుటయు, భక్తుడై విభక్తుండగుటయు నీ భక్తిలక్షణములై 5. విభక్తుడు కానివాడే భక్తుడు, భక్తుడు కానివాడే విభక్తుడు. ఈ విరోధభావమును గూర్చి సాకల్యముగా విచారము గావించని సాధకున కెన్నఁటికిని సంతోషము లభింపనేరదు 6. ఈ విషయము సంపూర్ణముగ విచారణ మొనరింపవలయును. ఈశ్వరుని గుర్తింపవలయును. అంతఃకరణమునందు స్వయముగఁ దనను వెదుకవలయును 7. తత్త్వమును విచారించి “నేను అనునదెవ్వరు?” అను విషయమును దృఢముగా తీర్మానించితిమేని “నేను” అనునది యెచ్చటను లేదని విశదము గాఁగలదు 8. తత్త్వము తత్త్వములలోఁ గలిసిపోవునని వివేకమువలన గ్రహించినపుడు నేను అనునది యింక నెక్కడ మిగిలియుండును? ఇదియే ఆత్మనివేదనము* 9. ఇదియంతయు దత్త్వరూపముగా భాసమగుచున్నది. వివేకముతోఁ గాంచినపిమ్మట సంతయును నిరసనమై పోవుచున్నది. ప్రకృతిని వేఱుచేయుటవలన ఆత్మ నిలిచియుండును. అచ్చట నేను అనునది యెచ్చటనుండి వచ్చును? 10. ముఖ్యముగ బరమేశ్వరుఁ డొకఁడున్నాడు గదా! రెండవది జగద్రూపమున బ్రకృతియున్నది. (మాయ బ్రహ్మము రెండును నుండనేయుండెను) ఇత నీమధ్యకు నేను అను దొంగ నెచ్చటి నుండి కొనివచ్చితిరో తోచుకున్నది 11.

ఇదియంతయు నీవిధముగా సిద్ధాంతమైన పిమ్మటఁగూడ నీ యసత్త్వ దేహముయొక్క అహంతాత్వము (నేననుభావము) మధ్యమునం దంటి

* ప్రకృతి నియమానుసారముగ పంచతత్త్వాత్మికమగు శరీరము పంచతత్త్వములలోఁ గలిసిపోయినప్పుడు “నేను” అనున దెక్కడ మిగిలియుండును? అనఁగా మనుజుడు దేనిని “నేను” అని చెప్పునో యది మిగిలియుండదు. కాని యీ శరీరముయొక్క యైదుతత్త్వములు ఒక్కటిగ నొక్కటిగ నైదింటితోఁ గలిసిపోయియుండునని దేదియో యదియే ఆత్మరూపము “నేను” అనునది. దీని నెఱుంగుటయే ఆత్మనివేదనము.

యుండును. కాని బాగుగా విచారించి చూచితమేని యేమియును లేదని స్పష్టమగును 12. తత్త్వవిచారముతోఁ జూచినమీఁదట నీ పిండబ్రహ్మాండములు కేవలము తత్త్వరచనమని విశేషపడగలదు. నానాప్రకారములగు వ్యక్తులు తత్త్వములతో రచింపఁబడిన విశ్వాకారమునందు వ్యాపించి యున్నవి 13. సాక్షీత్వము వలనఁ దత్త్వములు నిరసనమగును. మఱియు నాత్మనుభవమువలన సాక్షీత్వమేమియును మిగిలియుండదు. కావున ఆ ది యం దు ను అంతమునందును నున్నది యాత్మయే. అప్పుడు మఱి “నేను” అనున దెచ్చటనుండి వచ్చినో? 14. * ఆత్మయనున దొక్కటియే యైయున్నది. అది స్వానందము. మఱియు అహమాత్మా (అహం+ఆత్మా) అను వచన మొక్కటి యున్నదికదా! మఱి నచ్చట “నేను” అను భిన్నత్వ మెక్కడనుండి కేషించినది? 15. “సోహం హంస” (నేను కేవలముగ ఆత్మనై యున్నాఁడను) అను నీవాక్యము నందుఁగల యంతరార్థము గ్రహింపవలసియున్నది. నేనే యాత్మరూపుఁడనని యాత్మవిచారము గావించుటచే మఱి నచ్చట నేను అనున దెద్దియుఁ గలుగఁబోదు 16. ఆత్మ నిర్గుణము నిరంజనము నై యున్నది. కావున దానివిషయమున ననన్యత గలిగియుండవలయును. అన్యము (ఇతరము) లేదు అని యనన్యపదమున కర్థము. ఇక నచట “నేను” అను ననన్య మగునది యెచ్చటనుండి వచ్చినది? 17. ఆత్మ యద్వైతము. అచట ద్వైతాద్వైతము లేమియును లేవు. కావున నిక నచ్చట నేను అను కల్పన మెచట నుండఁగలదు? 18. ఆత్మ, పూర్ణత్వముతో బరిపూర్ణమై యున్నది. అచట గుణాగుణము లేవియును లేవు. ఆ నిఖిల నిర్గుణమునందు “నేను” అనున దెవ్వరు? అది యెక్కడనుండి వచ్చినది? 19. త్వంపదము, తత్పదము, అసిపదముల భేదాభేదము నిరసనమైపోయినమీఁదట (తత్త్వ

* నేను అనునది తత్త్వములకు సాక్షియైయున్నది. దీనిచే “నేను” అనునది తత్త్వములకంటె భిన్నమగు నొకపదార్థమని విదితమగుచున్నది. నాది యను ప్రత్యక్ష ప్రమాణమువలననే “నేను” అనునది తత్త్వముకంటె వేరుగనున్నట్లు ప్రపంచమగుచున్నది. మఱియు నాత్మ ప్రతీతియైపోయినపిదప అనఁగా ‘సర్వంభర్తృదం బ్రహ్మాయ నమః’ కలిగినపిమ్మట నికఁ బ్రత్యక్షప్రమాణ మెక్కడనుండి కేషింపఁగలదు? సారాంశ మేమన — ఆద్యంతములయం దాత్మ యొక్కటియే యున్నది. “నేను” అనునది దాని కంటె నేదో యొక భిన్న పదార్థముగాదు.

మసి = అది నీవైయ్యెయ్యన్నాడవు అను ఈ మహావాక్యము సిద్ధియైన మీదట) శుద్ధబ్రహ్మము శేషించియుండును. ఇత నచ్చట “నేను” అనున దెచ్చటనుండి వచ్చెను? 20.

జీవాత్మ శివాత్మ యను నీ రెండుపాధులు నిరసించినపిమ్మటగాని మొదట నీ రెండు నెచ్చటనుండివచ్చెనో బోధగాదు. స్వరూపమునందు దృఢమగు బుద్ధి గలిగినపిమ్మట “నేను” అనున దేదియు నుండబోదు 21. నేను అసత్యము. ఈశ్వరుడు సత్యము. ఈశ్వరుడు భక్తుడు నను నీ యుభయులు ననన్యలు. అనగా నీ యిరువురు నొకటియై యున్నారనుట. ఈ వచనమునందలి భావము సామాన్యులగు జనులకుఁ దెలియబోదు. అనుభవనీయు. తెలుంగుదురు 22. ఆత్మనివేదనమన నిదియేనుండే! ఇదియే జ్ఞానులకు బాగుగాఁ దెలిసినయంశము 23. పంచభూతములలో నాకాశము, దేవతలలో జగత్పితయగు పరమాత్ముడు నెటుల శ్రేష్ఠులో యటులే నవ విభభక్తులలో ఆత్మనివేదనభక్తి శ్రేష్ఠమైనది 24. తొమ్మిదవదియగు నీ యాత్మనివేదన భక్తి లేని మానవున కెన్నటికిని జననమరణములు తొలంగి పోజాలవు. ఈ వచనము సత్యసిద్ధము. కావున నిందు సందియము వలదు 25.

ఈ నవవిభభక్తుల నలవఱచికొనిన మానవునకు సాయుజ్యముక్తి లభించును. సాయుజ్యముక్తియన నేమియో యెఱుంగుదువా ? దానికీ గల్పాంతమునందుఁగూడ నాశనములేదు 26. శేషించిన మూడుముక్తుల కును నాశనమున్నది. కాన సాయుజ్యముక్తిమాత్ర మచలమైనది. మూడు లోకములు నిర్వాణమై పోయినప్పుడు సైతము సాయుజ్యముక్తి చెక్కుచెదరక యథారూపముగ నుండును 27. నేనేకాదు వేదశాస్త్రాది సమస్త గ్రంథములు సైతము నాలుగుముక్తులు గలవని చెప్పుచునేయున్నవి. వానిలో మూడింటికి నాశనమున్నది. నాలుగవదియగు సాయుజ్యముక్తి యవినాశిగా నుండును 28. మొదటిముక్తి సాలోక్యము (దేవునితో సమానముగానుండుట). రెండవది సామీప్యము (దేవుని సమీపమునందుండుట). మూడవముక్తి సారూప్యము (దేవుని సమానరూపము నొందుట). నాలుగవది సాయుజ్యము (దేవునితో లీనమయ్యెడుపదవి) 29. ఈ నాలుగును మానవులకు సామాన్యప్రయత్నములచే లభింపజాలవు.

భగవద్భజనవలననే లభించును. కావున భగవద్భజన ప్రభావమెంతని పొగడగలను! 30.



పదియవ సమాసము -- సృష్టివర్ణనము, ముక్తిచతుష్టయము.

ఆదిబ్రహ్మము నిరాకారము. అందె పూర్ణ స్వరూపముతో నహంకార ముత్పన్నమగుచున్నది. ఈ యహంకారము పంచభూతములకును మూలమైయున్నది. దీనినిగూర్చిన విచారమంతయు నెనిమిదవ దశకము నందుఁ జేయఁబడినది 1. ఆ యహంకారము వాయురూపమై యున్నది. దానితరువాత తేజస్వరూపము (అగ్నిస్వరూపము) గలదు. ఆ తేజము నాధారముగాఁ జేసికొని జలము ఆవరణరూపముగ వ్యాపించియున్నది 2. ఆ జలావరణపు టాధారముతో నాదిశేషుఁ డీప్యథ్విని ధరించియున్నాఁడు. ఈ పృథ్వియంతయు నేఁబదియారుకోట్ల యోజనముల విస్తీర్ణముగా నున్నది 3. పృథ్విని ఏడుసముద్రము లావరించుకొనియున్నవి. పృథ్వి మధ్యమున మహాత్తరమగు మేరుపర్వతమున్నది. మరియు నీపృథ్వికిఁ బరివారరూపులుగ అష్టదిక్పాలకులు దూరదూరముగ నొక్కొక్కదిక్కునావరించుకొని యున్నారు 4. మహాత్తరమగు నామేరుపర్వతము సువర్ణమయము. ఈ భూమండలము దాని యాధారముననే కడలక నిలిచి యున్నది. మేరుపర్వతము ఎనుబదినాలుగువేల యోజనముల విశాలముగ నలరారుచుండును 5. దానిఎత్తు నిర్ణయింప నెంతవానికేని తరముగాదు. పదునాగులువేల యోజనములదనుక మేరుపర్వతము భూమిలోనికిఁ జొచ్చుకొని పోయియున్నది. దాని చుట్టుప్రక్కలను లోకాలోక (చక్రవాళ) పర్వత మావరించియున్నది 6. చక్రవాళపర్వతమున కావల హిమాలయ పర్వతముయున్నది. అచ్చటనే పాండవులందఱు నిలుపునీరై కరిగిపోయిరి. ధర్మనందనుఁడును తమాల నీలగాత్రుఁడగు శ్రీకృష్ణుఁడును మాత్రమే హిమాలయముదాటి ముందునకరిగిరి 7. హిమాలయముచేరుట కనువగు మార్గమేలేదు. మార్గమధ్యమున శీతలవాయు సేవనమున సుఖముగానున్న బలిసిన సర్పరాజము లాయాప్రదేశము లావరించుకొనియున్నవి. అవియుఁ జూచుటకుఁ పర్వతములవలెనే కనిపించుచుండును 8. హిమాలయమున

కావల బదరికాశ్రమము బదరీనారాయణము అనుక్షేత్రరాజము లున్నవి. నిర్వాణసమయమునందు మహాతపస్వులగు పుణ్యమూర్తులు దేహ త్యాగము గావించుట కచటికి వెళ్ళుచుందురు 9. దానితరువాత బదరీ నాథము, కేదారనాథము అను రెండుక్షేత్రములున్నవి. ఈ రెండుక్షేత్రములను బెద్దలు పిన్నలు దర్శించి వచ్చుచుందురు. ఈ ప్రదేశములన్నియుఁ గలిసి మేరుపర్వతమంత విస్తృతిగలవి 10. మేరుపర్వతమునకుఁ బయి భాగమునందు మూడు మహాన్నతశిఖరములు గలవు. వానిపయిని బరి వారసహితులై బ్రహ్మ, విష్ణు, మహేశ్వరులు నివసించుచుందురు 11. బ్రహ్మ నివసించు శృంగము స్వర్ణమయము. విష్ణువు నివసించు శృంగము మరకతమణిమయము. శివుడు నివసించు శృంగము స్ఫటికమణిమయము. దీనినే, కైలాసమని పెద్దలు చెప్పుచుందురు 12. విష్ణువు నివసించు శృంగమునకు వైకుంఠమనియు, నీ మూడింటి కావలనున్న లోకమునకు అమరావతి లేక ఇంద్రలోకమనియుఁ బేరు 13.

ఇంద్రలోకమునందు గణములు, గంధర్వులు, లోకపాలురు, ముప్పదిమూడుకోటల దేవతలు మున్నగువారలు నివసించుచున్నారు. అదేవిధముగఁ బదునాలుగు లోకములును మేరుపర్వతము నావరించు కొనియున్నవి 14. స్వర్గలోకమునందుఁ గామధేనువులు మందలుమందలుగా నున్నవి. కల్పతరువులుగల వనములు లెక్కకు మిక్కుటముగా నున్నవి. అమృత సరోవరములు ప్రతి ప్రదేశమునందును నలరారుచున్నవి 15. చింతామణులు, పరుసవేదిగనులు నట లెక్కకు మించి కలవు. ఇంతయేల, అచటి నేలయంతయు స్వర్ణమయము 16. ఆ లోకమునందంతటను బరమ రమణీయమ నయనానందకరము నగుప్రకాశము వ్యాపించియున్నది. అచట గల నవరత్నమయములగు పాషాణములకు లెక్కయేలేదు. అచటివార లగు వేల్పులందఱును నిరంతర మానందవారాళి నోలూడుచుందురు 17. అచ్చటనున్న వేలుపులందఱకు నాహారము అమృతము. దివ్యసౌగంధికము లాలోకమున వెదకికొనవలసిన పనియే లేదు. దివ్యకుసుమము లెప్పుడును వికసించి హృదయానందకరముగా నుండును. అష్టవిధనామకులును గంధర్వులును మందాకినీ సికతాతలమున నిరంతరము గానముచేయుచు విహరించుచుండుదురు 18. అచటనున్న వారలందఱు నిరంతరము యౌవను

లుగానుందురు. స్వర్గవాసులకు ఆధివ్యాధు లుండనేయుండవు. వార్ధకము గాని, మరణముగాని వారలకెన్నటికిని రాజాలదు 19. స్వర్గమునందుఁ గలవానిలో నొకదానికంటె నొకటి సుందరమైనది. ఒకటికంటె మఱియొకటి చతురమైనది. అచట వసించువారలందఱును గొప్ప ధీరమూర్తులును, ఉదారస్వభావులును, శూరవతంసులు నై యున్నారు 20. స్వర్గవాసుల దేహములు మెఱుపు తీగెలవలె జ్యోతిస్వరూపములై యున్నవి. వారల కీర్తికిని యశమునకును, బరాక్రమమునకును మేరయేలేదు 21. స్వర్గభువన మెటులుండునో మీకు సంగ్రహముగాఁ దెలిపినాఁడను. అది దేవతలకు నివాసస్థానము. దానిమహిమ యెంతవర్ణించినను దక్కువయే గావున విరమించుచున్నాఁడను 22.

భూలోకవాసులకు మానవులు నిష్కల్మషమగు భక్తిభావముతో నే దేవతను భజించెదరో యా దేవతనన్నిధానమునందు సాలోక్యముక్తి ననుభవించుదురు 23. భక్తులు తాము ధ్యానించు దేవతలుండు లోకములో నున్నచో సాలోక్యముక్తి నొందిరనియు, సమీపముననున్నచో సామీప్యముక్తి నొందిరనియు, దేవతాస్వరూపముతో నున్నచో సారూప్యముక్తి నొందిరనియుఁ జెప్పుదురు 24. సారూప్యముక్తియందుఁ బ్రాణికి దేవ రూపముకలుగును. కాని శ్రీవత్సలాంభనము, కౌస్తుభమణి, లక్ష్మీ మున్నగునవి వానికి లభింపవు. ఇదియే సారూప్యముక్తి లక్షణము 25. సుకృతసంచయ మెంతదనుకనుండునో యంతదనుకఁ బ్రాణిలోక మీ మూఁడుముక్తుల ననుభవించుచుండును. అది సమాప్తియైనంతన ప్రాణిలోకమంతయుఁ దమదమ తావులకుఁ ద్రోసివేయఁబడును. దేవతలు మాత్రము యథావిధముగాఁ దమ లోకమునందే యుందురు 26. కావున నీ మూఁడుముక్తులు నశించునవియని చెప్పవచ్చును. నాలుగవదియగు సాయుజ్యముక్తి యట్టిదికాదు. అది నిరంతర మవినాశిగానుండును 27. కల్పాంతమునందు బ్రహ్మము నశించును. మేరుపర్వతముతోఁబాటు భూలోకమంతయు భస్మమైపోవును. ఆ సమయమున దేవతలే నశింతురు. కావున బయినిజేర్కొనిన మూఁడువిధములముక్తు లెటుల నిలువగలవు ? 28. అప్పుడు ముఖ్యముగా నాశనమొందక నిలిచియుండునది కేవల నిర్గుణపరమాత్మ యొక్కటిమాత్రమేనుమా ! కావున నిర్గుణబ్రహ్మమును

గూర్చిన భక్తియొక్కటయే స్థిరమైనది. అదియే సాయుజ్యముక్తి 29. నిర్గుణమునా దశస్యత నొందుటవలన సాయుజ్యముక్తి లభించును. నిర్గుణమునందుఁ గలిసిపోవుటను, తదాకారము నొందుటను సాయుజ్యముక్తి యని చెప్పుదురు 30. సగుణభక్తికిఁ జలనముగలదు. నిర్గుణభక్తి యచలమైనది (స్థిరమైనది). ఇవియన్నియు సద్గురుశరణ్యములోని కరిగినచో విశదమగును 31.

నాలుగవదశకము సమాప్తము.



లుగానుందురు. స్వర్గవాసులకు ఆధివ్యాధు లుండనేయుండవు. వార్ధకము గాని, మరణముగాని వారలకెన్నటికిని రాజాలదు 19. స్వర్గమునందుఁ గలవానిలో నొకదానికంటె నొకటి సుందరమైనది. ఒకటికంటె మఱియొకటి చతురమైనది. అచట వసించువారలందఱును గొప్ప ధీరమూర్తులును, ఉదారస్వభావులును, శూరవతంసులు నై యున్నారు 20. స్వర్గవాసుల దేహములు మెఱుపు తీగెలవలె జ్యోతిస్వరూపములై యున్నవి. వారల కీర్తికిని యశమునకును, బరాక్రమమునకును మేరయేలేదు 21. స్వర్గభవన మెటులుండునో మీకు సంగ్రహముగాఁ దెలిపినాఁడను. అది దేవతలకు నివాసస్థానము. దానిమహిమ యెంతవర్ణించినను దక్కువయే గావున విరమించుచున్నాఁడను 22.

భూలోకవాసులగు మానవులు నిష్కల్మషముగు భక్తిభావముతో నే దేవతను భజించెదరో యా దేవతనన్నిధానమునందు సాలోక్యముక్తి ననుభవించుదురు 23. భక్తులు తాము ధ్యానించు దేవతలుండు లోకములో నున్నచో సాలోక్యముక్తి నొందిరనియు, సమీపముననున్నచో సామీప్యముక్తి నొందిరనియు, దేవతాస్వరూపముతో నున్నచో సారూప్యముక్తి నొందిరనియుఁ జెప్పుదురు 24. సారూప్యముక్తియందుఁ బ్రాణికి దేవ రూపముకలుగును. కాని శ్రీవత్సలాంభనము, కౌస్తుభమణి, లక్ష్మీ మున్నగునవి వానికి లభింపవు. ఇదియే సారూప్యముక్తి లక్షణము 25. సుకృతసంచయ మెంతదనుకనుండునో యంతదనుకఁ బ్రాణిలోక మీ మూఁడుముక్తుల ననుభవించుచుండును. అది సమాప్తియైనంతన ప్రాణిలోకమంతయుఁ దమదమ తావులకుఁ ద్రోసివేయఁబడును. దేవతలు మాత్రము యథావిధముగాఁ దమ లోకమునందే యుందురు 26. కావున నీ మూఁడుముక్తులు నశించునవియని చెప్పువచ్చును. నాలుగవదియగు సాయుజ్యముక్తి యట్టిదికాదు. అది నిరంతర మవినాశిగానుండును 27. కల్పాంతమునందు బ్రహ్మము నశించును. మేరుపర్వతముతోఁబాటు భూలోకమంతయు భస్మమైపోవును. ఆ సమయమున దేవతలే నశింతురు. కావునఁ బయినఁబేర్చిన మూఁడువిధములముక్తు లెటుల నిలువగలవు ? 28. అప్పుడు ముఖ్యముగా నాశనమొందక నిలిచియుండునది కేవల నిర్గుణపరమాత్మ యొక్కటిమాత్రమేసుమా ! కావున నిర్గుణబ్రహ్మమును

గూర్చిన భక్తియొక్కటియే స్థిరమైనది. అదియే సాయుజ్యముక్తి 29. నిర్గుణమునూ దనన్యత నొందుటవలన సాయుజ్యముక్తి లభించును. నిర్గుణమునందుఁ గలిసిపోవుటను, తదాకారము నొందుటను సాయుజ్యముక్తి యని చెప్పుదురు 30. సగుణభక్తికే జలనముగలదు. నిర్గుణభక్తి యచలమైనది (స్థిరమైనది). ఇవియన్నియు సద్గురుశరణ్యములోని కరిగినచో విశదమగును 31.

నాట్యగవదశకము సమాప్తము.





ఐదవ దశకము.



మొదటి సమాసము — గురునిశ్చయము.

సద్గురుసేవ లేనిది మోక్షములేదు.

ఓ పరమపురుషా! ఆత్మారామా! పూర్ణాకామా! సద్గురూ! మీకు జయమగుగాక. జయమగుగాక. మీమహత్త్వము వర్ణింపనాతరముగాదు 1. గురువర్యా! మీయనుగ్రహమున్నంతమాత్రమున సచ్చిష్యులకు వేదముల కగమ్యమును శబ్దముల కందనిదియునగు బ్రహ్మము సాధ్యమగుచున్నది 2. అంతియగాక యోగులగువారలకుఁగూడ ముఖ్య రహస్యముగానున్నదియు, శంకరునకు ముఖ్యవిశ్రామముగ నలరారునదియు, బరమగుహ్యమును అగాధమునునగు బ్రహ్మము మీయనుగ్రహమువలనఁ బ్రాణి (జీవుడు) స్వయముగఁ దానె యగుచున్నాఁడు. (ఈదుస్తర సంసారము నుండి విముక్తుఁ డగుచున్నాఁడని భావము) 3-4.

గురువతంసా! ఇప్పుడు మీయనుగ్రహమువలననె శ్రోతలకు గురు శిష్య లక్షణముల నెఱింగించుచున్నాఁడను. వీని ననుసరించి మోక్షాసక్తిగల శ్రోతలు సద్గురుని శరణ్యములోని కరుగుట కర్తవ్యము 5. వాస్తవమునకు సమస్త వర్ణములవారికి బ్రాహ్మణుఁడే (బ్రహ్మజ్ఞానియై బ్రాహ్మణుఁ డనిపించుకొన్నవాఁడే) గురువై యున్నాఁడు (వర్ణానాం బ్రాహ్మణో గురుః). కావున మోక్షాసక్తిగలవాఁ డనన్యభావముతో నాతని సన్నిధి కరుగవలెను 6. బ్రహ్మజ్ఞానులై బ్రాహ్మణు లనిపించుకొను వారి కొకత స్వయముగా శ్రీమన్నారాయణమూర్తియవతారమైత్రేను. మఱియు శ్రీమహావిష్ణువే నిరంతరమును శ్రీవత్సలాంఘనము (భృగుమహర్షిచే దన్నబడిన తన్ను గురుతు) సాదరముగఁ దన పేరురమునఁ దాల్చినాఁడు. ఇక నితరుల లెక్కయేమి? 7. బ్రాహ్మణుల వచనములచేతను బ్రాహ్మణుల మంత్రములచేతను శూద్రాదులు బ్రాహ్మణులగుచున్నారు. వేయేల, ధాతుపాపాణములయందుపై తము బ్రాహ్మణ

మంత్రప్రభావముచే దేవత్వ మేతెంచుచున్నది 8. యజ్ఞోపవీతములేని యాతఁడు నిస్సందేహముగా శూద్రుఁడే. యజ్ఞోపవీత సంస్కారముచే రెండవజన్మము కలుగుచున్నది. నాఁడుమొదలుకొని ద్విజుఁడని చెప్పుచుందురు 9. వేదములుసైతము బ్రాహ్మణుఁడు సమస్త వర్ణములవారి కిని బూజ్యుఁడని చెప్పుచున్నవి. ఈ యంశము నందఱు నభిమానభావముతో గమనించుచునేయున్నారు. వేదవిరుద్ధ విషయములు భగవంతున కప్రియములు గావున వానితో మనకేమిపని? 10. యోగము, యాగము, వ్రతము, దానము, తీర్థము మున్నగు కర్మయోగాంగములలో నేదియుఁ బ్రాహ్మణుఁడు లేనిది నెఱవేఱజాలదు 11. బ్రాహ్మణుఁడు ప్రత్యక్షముగా వేదస్వరూపుఁడు. అంతియగాదు భగవంతుఁడు గూడ నైయున్నాఁడు. విప్రవాక్యమువలనఁ గోరికలు ఫలించును 12. బ్రాహ్మణ పూజనమువలన వృత్తి పవిత్రమగును. చిత్తము భగవంతునియందు లగ్నమగును. ప్రాణులు త్తమగతులను బ్రాహ్మణుల తీర్థమువలననే పడయుచున్నారు 13. అన్యజాతులను విడిచి బ్రాహ్మణులకు సంతర్పణలు భోజనములు చేయించుటగూడ బ్రాహ్మణ పూజనమే. భగవంతుఁడు భావమున కాఁకలిగొనియున్నాఁడు. ఆయన జాతులను కులములనుఁ జూడఁడు 14. బ్రాహ్మణునకు గొప్పదేవతలుగూడ నమస్కరించుచున్నారు. ఇత సామాన్య మానవునిసంగతి చెప్పవలసినదేమున్నది? నేటి కాలముననో బ్రాహ్మణుఁ డెంత మూఢమతియై యున్నను నాతఁడే జగమునందంతటను వందనార్హుఁడై యున్నాఁడు 15. అంత్యజుఁడు గొప్ప శబ్దజ్ఞునియైయున్నచో వానిని గైగొని చేయవలసినదేమున్నది? బ్రాహ్మణునివద్దఁ గూర్చుండఁబెట్టి వాని నేమేని పూజింపఁగలమా? 16. లోకమునకుఁగాని మతమునకుఁగాని విరుద్ధముగా నెయ్యదియేని గావించిన యెడల దానిని వేదముసైతము పరిహాసము చేయును. వేదదూష్యమగు కార్యమాచరించినవానిని పాపండుఁడని చెప్పుదురు 17. పరమాత్ముని భక్తులగువారలకు బ్రాహ్మణులపయి విశ్వాసము సహజముగనే యున్నది. బ్రాహ్మణుని బూజించి యనేకులు పవిత్రులైరి 18. బ్రాహ్మణసేవ వలన దేవాధిదేవుఁడగు పరమాత్ముఁడు లభించుచుండ నిత సద్గురునితో నేమిపని? యని యొకవేళ శ్రోతలు ప్రశ్నింతురేమో! అది సరిగాదు.

సద్గురుడు లేనిది బ్రహ్మజ్ఞాన మెన్నటికిని గలుగజాలదు 19. స్వధర్మముల
యందును స్వకర్మములయందును బ్రాహ్మణుడు పూజ్యుడు. కాని
జ్ఞానముమాత్రము సద్గురుడు లేనిది కలుగజాలదు. బ్రహ్మజ్ఞానము
కలుగనిది జననమరణ దుఃఖము నశింపదు 20. కావున జ్ఞానము బడయు
టకు సద్గురుని యనుగ్రహ మావశ్యకము. సద్గురుని యనుగ్రహము అవ
లంబనముగా లేకున్నయెడల నజ్ఞానులగు మానవులు సంసార ప్రవాహము
నందుఁ బడి కొట్టుకొనిపోవుదురు 21. జ్ఞానరహితముగఁ జేయఁబడు కర్మ
మంతయు జన్మకారణమగును. కావుననే జ్ఞానమార్జించి జన్మరాహిత్యము
గావించుకొనుటకు సద్గురు చరణములను దృఢభావముతోఁ బట్టుకొన
వలయునని చెప్పితిని 22. పరమాత్ముని దివ్యరూపమును సందర్శింపఁ
గోరికగలవాడు సత్సంగ మొనరింపవలయును. ఏలయన సత్సంగము
లేనియెడల దేవాధిదేవుడు (బ్రహ్మము) లభింపజాలడు 23. ఆయ్యయ్యా!
అజ్ఞానులగు పురుషు లీరహస్యము నెఱుంగక సద్గురు నాశ్రయింపఁబోక
నానావిధములగు సాధనాంతరములలో మగ్నులై తిరుగుచుందురు. సద్గురు
కృపలేని దా పరిశ్రమయంతయు వ్యర్థమైపోవును 24. కార్తికస్నానము,
మాఘస్నానము, వ్రతములు, ఉద్యాపనములు, దానములు, గోరాంజ
నములు (ఈశ్వరప్రీతికై దేహమునిండ వాతలుబెట్టుకొనుట), ధూమ
పానము (తలక్రిందుగా వ్రేలాడుచుఁ బొగబీల్చి చేయుతపస్సు), పంచాగ్ని
మధ్యనుండుట మున్నగు సాధనములు కొందఱు గావించుచుందురు 25.
కొందఱు ప్రజలు హరికథలు, పురాణశ్రవణములు, అధ్యాత్మ నిరూపణము
లు మిగుల నాదరభావముతోఁ గావించుదురు. మఱియు మిగుల శ్రమపడి
యగమ్యములగు పుణ్యతీర్థములకు యాత్రార్థముగా నేగుదురు 26.
నిర్మలభావముతో దేవతార్చనము, స్నానము, సంధ్య, దర్శానము,
తిలకము, మాల, గోపీచందనము, శ్రీముద్రాధారణము మున్నగునవి
యన్నియుఁ గొందఱు నిర్వహింతురు 27. అర్ఘ్యపాత్రములు, సంఘటము
లు, గోకర్ణపాత్రములు, మంత్ర యంత్రసంబంధమగు తామ్రపాత్రములు,
నానావిధపాత్రములు సమకూర్చి కొందఱు భగవత్పూజనము నొనర్తురు 28.
గణగణమని పూజాసమయమున గంట వాయించుదురు. స్తోత్రములు, స్తవ
ములు, స్తుతులు, ఆసనములు, ముద్రలు, ధ్యానములు, సమస్కార

ములు, ప్రదక్షిణములు మున్నగువానిని నన్నిటినిగూడఁ గావించుదురు 29. పుష్ప నారికేళాదులను సమర్పించి పంచాయతనపూజయు మృత్తికతో లత్యలకొలఁది లింగములను గావించి వానిపూజయు సాంగోపాంగముగాఁ జేయుదురు 30. మఱియు నియమ నిష్ఠావంతులై కష్టములకు సహించి యుపవాసాది కర్మములను నొనర్తురు. కాని వారలీకర్మములయొక్క ఫలమునుమాత్రమే పొందెదరు. మర్మముమాత్రము గ్రహించుటలేదు 31. హృదయమునందు ఫలాశ నుంచుకొని కొందఱు యజ్ఞ యాగాదులు గావించుచున్నారు. ఇవియన్నియు ముందుజన్మమున ఫలముల నొందు టకై బయానాను (క్రయ నిర్ధారణమైనపిమ్మట నిశ్చయార్థకముగ ముందుఁ గొంతయిచ్చుసొమ్ము) పుచ్చుకొనుట వంటివి 32. నానాపరిశ్రమము లొనరించి పదునాలుగు విద్యల నభ్యసించుదురు. వారలకావిద్యల సహాయ మున సమస్త సిద్ధులును ఫలించును. అయినను సద్గురు కృపలేనిది వారికి సత్యమగు హితము ఎన్నటికిని గలుగఁబోదు. అంతియగాదు. వార లకు యమపురమునం దనుభవింపవలసిన యనర్థములలో నొక్కటియుఁ దొలంగదు 33-34. వేయేల, మానవునకు జ్ఞానప్రాప్తి కలుగనంతవఱకు జననమరణములు నశింపవని రూఢిగా నమ్మవలయును. గురుకృప లేని వారల అధోగతియు గర్భవాసము తొలఁగిపోవఁజాలదు 35. బ్రహ్మ జ్ఞానము సమకూరనంతవఱకు ధ్యానము, ధారణము, ముద్ర, ఆసనము, భక్తి, భావము, భజనము మున్నగునవియన్నియు ఫలమునీయక యటులే యుండును 36. సద్గురుని కృపాభాగ్యమును బడయక యితర సాధన ములతో మునిగి తేలుచున్నవాఁడు, గ్రుడ్డివాఁడు త్రోవదెలియక కంద కములోనో గోతిలోనో కూలినటులుఁ బడిపోవును 37. గుప్తమగు ద్రవ్యమును రత్నాది ఖనిజములను అంజనము వేసికొనినచో గనిపెట్ట గలుగునట్లు సద్గురువాక్యముతో జ్ఞానము ప్రకాశమైయుండును 38. సద్గు రుఁడు లేనివాని జన్మము నిష్ఫలము. సద్గురుఁడు లేనియెడల నంతయు దుఃఖమయమే. సద్గురుఁడు లేనివాని కెన్నటికిని సంసారవృథ నివృత్తి కాజాలదు 39. సద్గురుని యనుగ్రహమువలననే పరమకారుణికుఁడగు నీశ్వరుఁడు ప్రసన్నుఁడగును. అంతియగాక యపారమగు సంసార దుఃఖము గూడ నాశనమగును 40. మనమేకాదునుమా! పూర్వకాలమున మహా

త్ములు, సాధువులు, తపస్వులు, బ్రహ్మర్షులు అనిపించుకొన్న పుణ్యాత్ములుకూడ సద్గురుని సేవచేతనే జ్ఞానవిజ్ఞాన విచారణములు బడయగలిగె 41. మహారాజగు శ్రీరామచంద్రమూర్తియు, మహాయోగియగు శ్రీకృష్ణమూర్తియు గురుభజనమునం దెంతయో తత్పరభావము గలవారై యుండిరి. సిద్ధులు, సాధువులు, మహాత్ములు నగువారలు పలువురు గురుసేవగావించి ధన్యులైరి 42. వేయినుడువులెందులకు ? సకలసృష్టిని నడపెడు బ్రహ్మ విష్ణు మహేశ్వరాదులుపై తము సద్గురుచరణసేవ నిరంతరము గావించుచునుందురు. సద్గురుని యెదుట నీ త్రిమూర్తులకుఁగూడ మహత్త్వము లేదు 43. మోక్షవాంఛగల మానవుఁడు సద్గురుని వెదుకవలయును. సద్గురుఁడు లేనివానికి మోక్షమెన్నఁటికి లభింపజాలదు 44. సద్గురుఁడు సాధారణులగు నితర గురువులవలె నుండఁడు. ఏలయన, అతని కృపవలన శుద్ధజ్ఞానము శిష్యుని హృదయమునఁ బ్రకాశించును 45. రాజోవు సమాసమునందు సద్గురుని లక్షణము లేవియో సాకల్యముగాఁ జెప్పబోవు చున్నాడను. శ్రోతలు ధ్యానపూర్వకముగా వినియెదరుగాక 46.

రెండవ సమాసము - సద్గురుని లక్షణములు.

సామాన్యముగా జనులు గొప్పగొప్ప మహత్త్వములను జూపెడు వారలను గురువులని నుడివెదరు. కాని యట్టివార లెన్నఁటికిని మోక్షప్రదాతలగు సద్గురువులు గాజాలరు 1. సభాసమ్మోహన మంత్రములు, గారడవిద్య, భూతవైద్యము, బహువిధములగు అసంభవ చమత్కారములును నేర్పి సంతోషమును గలుగఁజేయువారును 2, ఔషధప్రయోగము, రాసాయనిక సమ్మేళనము, కనుకట్టు కేవల దృష్టిచే గోరిన వస్తువులను దాత్కాలముననే సమకూర్చు కొశలము నేర్పవారును 3, సాహిత్యము, సంగీతము, రాగజ్ఞానము, గీతములు, నృత్యము, తానమానములు నేర్పవారును నొకవిధమగు గురువులు 4. పంచాక్షరీవిద్యయు నానావిధములగు భూతప్రయోగ మంత్రములు కుక్షింభరవృత్తికి అనువగు విద్యలు 5, జాతి కనుకూలమగు వ్యాపారము నేర్పి మానవుని దన పొట్ట దాను బోసికొనుటకుఁగాని నాలుగుడబ్బులు గడించుటకుఁగాని

నేర్పవారుగూడ గురువులే. కాని వాస్తవమునకుఁ జూచినచో వారలెన్నటికిని సద్గురువులు కాజాలరు 6. సత్యము విచారించినచోఁ దల్లిదండ్రులుగూడ గురువులే. భవసాగరమునుండి యుద్ధరించు సద్గురువు వీరిరువురుగాక వేఱుగనున్నాఁడు 7. గాయత్రీమంత్రము నుపదేశము జేయువాఁడుగూడ యథార్థమునకు గురువే. భవసాగరము దాటుట కనువగు జ్ఞానము నుపదేశించిన సద్గురుఁడు వేఱుగానున్నాఁడు 8. బ్రహ్మజ్ఞానము నుపదేశించి అజ్ఞానమును నిరసింపజేసి జీవశివుల కైక్యము గావించువాఁడును జీవత్వ శివత్వ కారణములవలన ఈశ్వరునియందును భక్తునియందును గలిగిన భిన్నత్వమును దొలగించువాఁడును (పరమేశ్వరుని భక్తుని నేకముజేయువాఁడు) మాత్రమే సద్గురుఁడు 9-10. భవభయరూపియగు శార్దూలము పంచవిషయ రూపమగు దుముకులు దుముకుచు జీవరూపియగు దూడను ఈశ్వరరూపియగు నావునుండి లాగుచున్నది. ఆసమయమున నెవ్వఁడు జ్ఞానరూపమగు ఖడ్గముతో నాశార్దూలమును ఖండించి దూడను గాపాడి మరల నావుతోఁ గలిపివేయునో (జీవునకును శివునకును వైక్యము గావించునో) యాతఁడే సద్గురుఁడు 11. మాయాజాలములలోఁబడి సంసారదుఃఖములతోఁ బరితపించు ప్రాణులను ముక్తులఁ గావించునాతఁడును 12, వాసనారూపమగు నదీపంకమునందు దిగఁబడి భయపడుచున్న ప్రాణికిడకరిగి దరిజేర్చువాఁడును 13, విజ్ఞానమును బ్రసాదించి గర్భవాససంబంధమగు మహాసంకటములను వారించి యిచ్ఛాబంధములను శృంఖలములను ద్రెంచివేయునాతఁడును 14, తన యుపదేశప్రభావముచే నాత్మదర్శనము శిష్యునకు ననుగ్రహించువాఁడును, అనాథులపాలిటికి రక్షకుఁడుగ నుండునాతఁడును సద్గురుఁడు 15. ఏకదేశీయుఁడుగ (అంశరూపుఁడుగ) జీవుని ప్రత్యక్షబ్రహ్మముగాఁ జేయువాఁడును, ఉపదేశమాత్రమున సంసారసంబంధమగు సమస్తశ్రమలను దూరముచేయువాఁడును 16, వేదములలోని గూఢతత్త్వమును శిష్యుని హృదయమునందంతము గావించువాఁడును సద్గురుఁడు 17. వేదములయొక్కయు, శాస్త్రములయొక్కయు, మహానుభావులయొక్కయు ననుభవమొక్కటియే. ఆ యనుభవమే సద్గురురూపము 18. సద్గురుఁడు సందేహములను మొదలంట నాశనముగావించును. స్వధర్మము నాదరపూర్వకముగాఁ బ్రతి

పాలనముజేయును. వేదవిరుద్ధములగు నన్యవిషయములను గురుమూర్తి యెన్నఁటికి దరికిఁ జేరనీయఁడు 19. తన చిత్తవృత్తి ననుసరించి నడచు వాఁడు (తన మనస్సును జయింపలేని యాతఁడును) ఎన్నఁటికిని సద్గురువు కాఁడు. వాఁడొకవిధమదు బిచ్చుగాఁడు. లోభమునకు లోనై శిష్యుల వెంటఁ దిరుగు పాపగ్రహమని వానిని జెప్పవచ్చును 20. శిష్యులను సాధనములలోఁ బ్రవేశింపెట్టక, యింద్రియదమనము జేయింపక, తనపని తాను జూచుకొను కపటగురువులు గవ్వకు మువ్వకు దొరకినను బరిగ్రహింపరాదు 21. జ్ఞానము కొఱకై శిష్యునకు బోధచేయు వాఁడును, అవిద్యను మొదలంట నాశనము చేయువాఁడును, ఇంద్రియ దమనము గావించువాఁడును సద్గురుఁడని గ్రహింపుము 22. కేవలము ద్రవ్యముకొఱకుఁ దనను శిష్యునకు విక్రయించుకొనినవాఁడును, దురాశా బద్ధుడై శిష్యులకడ దీనరూపముతో ననుగ్రహార్థియై యుండువాఁడును గురువుగాఁడు 23. పాపదాయకమగు కామమునకు బద్ధుడై వర్తించు వాఁడును, శిష్యుని మనస్సుననుసరించి నడచుచు నాతని దృష్టిపరచుటయే తన కర్తవ్యముగా భావించువాఁడును, శిష్యునికడ నణఁగిమణఁగి ప్రవర్తించునాతఁడును గురువుగాఁడు. వాఁడు మహాధర్మాధముఁడు, దొంగ, మోసగాఁడు, పాపి, ద్రవ్యవ్యసనియని చెప్పదగిన వాఁడు 24-25. దురాచారియగు వైద్యుఁడు రోగి మనస్సు ననుసరించి వర్తించుచు వాని సర్వస్వము హరించుటయేగాక యంత్యమున దయ్యమై వానిప్రాణములనుగూడఁ గైకొనునట్లు ద్రవ్యవ్యసనశీలుఁ డగు పాపిష్ఠిగురువు శిష్యుని గోరువంకదువ్వులు దువ్వి వానినింకను సంసార బంధనములలోఁ బడవేయును. పరమాత్మునితోఁ గలియనీయఁడు. ఇట్టి గురుని పరిచయము వలదు. అపాయకరము 26-27.

శుద్ధబ్రహ్మజ్ఞానియైయుండియుఁ గర్మయోగిగా (సత్కర్మము లాచరించువాఁడుగ) నుండువాఁడే సద్గురుఁడు. అతఁడే శిష్యునకుఁ పరమార్థ దర్శనము గావింపఁ దగినవాఁడు 28. బాహ్యేంద్రబరములను జూపుటకు జెవిలో నేదియో మంత్రమునూదుటకుఁ దగిన మిడిమిడిజ్ఞానముగలవాఁడు పాపిష్ఠిగురువు. వాఁడు పరమాత్మునకు విరుద్ధుఁడు 29. గురుప్రతీతి శాస్త్రప్రతీతి ఆత్మప్రతీతియను నీమూఁడింటి యనన్యత యెవనియనుభవ

మునకు వచ్చియున్నదో (గురునిభాషణము, శాస్త్రవాక్యము, స్వానుభవము అనువాని సహాయమున ఒకే విషయము గ్రహించెనో) యతఁడే సద్గురుమూర్తి. మోక్షము నపేక్షించువార లిట్టి సద్గురుని సన్నిధిలోనికె పోవలయును 30. అద్వైతనిరూపణము గావించుటలో నగ్రాధవక్తగా నుండి విషయలోలత్వమునఁ జిక్కుకొని చెడిపోయిన గురునివలన సాధకున కెన్నఁటికిని శుభము కలుగఁజాలదు 31. అనుభవజన్యమును, నిశ్చయార్థమును నగు నిర్మలజ్ఞానము లేకపోవుటచే నేప్రసంగమువచ్చిన నాప్రసంగమున కనుకూలముగాఁ గొంచముకొంచము చెప్పనేర్చిన వేషధారియగు వంచకు డెన్నఁటికిని గురువుకాడు 32. అధ్యాత్మనిరూపణము గావించు నపుడు సామర్థ్యసిద్ధుల విషయమువచ్చినయెడల హృదయమున దురాశ గలవాఁడును, బహువిధములగు చమత్కారస్థితిగతులలోఁ జంచల హృదయుఁడై వర్తించువాఁడును, మత్సరకారణమున “పూర్వకాలమునందీశ్వరునితో సమానమగు సామర్థ్యముగలిగిన విరక్తులు, భక్తులు, జ్ఞానులు గతించిరి. వారిసామర్థ్యమెక్కడ? మన యీ వ్యర్థజ్ఞానమెక్కడ? మాయందుఁగూడ నట్టి సామర్థ్యమున్నచో బాగుండునుగదా” యని హృదయమున లోభప్రేరితుఁడై తలంచువాఁడును సద్గురుడుకాడు 33-35. ఎప్పుడు దురాశ పూర్తిగానశించిపోయినదోఅపుడే యీశ్వరుఁడులభించును. దురాశలకు లోనై యుండువారలు ట్లుదులు, కాముకులు, శబ్దజాతలు నై యున్నారు. అంతియగాని వారు సద్గురువులు కాఁబోరు. సత్యమిద్దయే 36. దురాశయుఁ గామ్యవాంఛయుఁ బలువురు జ్ఞానులను మోసగించి నశింపఁజేసెను. పాపము! కొందఱు మూర్ఖులు కామ్యములను గోరుచునే మరణించిరి 37. కామ్యవాంఛ హృదయమున రవ్వంతయే నియు లేనివాఁడును తనమతము నక్షయముగా నలొకిముగాఁ బ్రతిష్ఠించినవాఁడును నగు సాధుమూర్తియైన సద్గురుఁ డెచటనో వేటుగా నున్నాడు 38. ఆత్మరూపమగు ధనమన్ననో అందఱికిని నక్షయముగా నున్నది. (అందఱికిడనున్న ఆత్మయు నక్షయమే) కాని శరీరముమీఁది మమత్వము వీడిపోవదు. ఈ కారణముననే యీశ్వరమార్గము నందఱును మఱచిపోవుచున్నారు 39. సామర్థ్యము సిద్ధి ప్రాప్తమైనంతన దేహమహత్త్వ మధికమైనదని సామాన్యజనులు భావించుచున్నారు. ఈకారణ

ముననే దేహబుద్ధియొక్క యభిమానము మఱిత యభివృద్ధి నొందు చున్నది 40. అక్షయసుఖముమాట తలపెట్టక వృద్ధిమగు సామర్థ్యము కొఱకుఁ బ్రాకులాడువాఁడు మూర్ఖుఁడు. ఏలయన, కామ్యవాంఛకు సమానముగు దుఃఖమిప్రపంచమున వేఱొకటిలేదు 41. కామ్యములకు వశులై యున్న యీశ్వరభక్తి రహితులు నానావిధములగు యాతనల ననుభవించి కడకఢోగతి నొందుదురు 42. శరీరము నశించుటతోడనే సామర్థ్యముగూడఁ దొలగిపోవును. మఱియు నంత్యకాలమునందు మనుజుఁడు కామ్యవాంఛలకతన నీశ్వరునిచే వంచితుఁడగును 43. కావున నిష్కాముఁ డును దృఢబుద్ధిశాలియు నై నవాఁడే సద్గురుఁడు. అతఁడే తనశిష్యులను భవసాగరమునుండి దరిజేర్చును 44. మొదట విమలమగు విజ్ఞానము నిశ్చయార్థికమగు సమాధానము స్వరూపస్థితియు యోగ్యముగానున్నవాఁడే సద్గురుఁడు. ఇవియే సద్గురుని ముఖ్యలక్షణములు 45. ఇంతియగాక సద్గురునియందుఁ బ్రబలమగు వైరాగ్యము, ఉదాసవృత్తి (దేనికెదగులమి) యుఁగూడ నుండవలయును. మఱియు నాతఁడు స్వధర్మాచరణమునందు విశేషించి శుద్ధుఁడుగఁగూడ నుండవలయును 46. ఇంతయున్నమీఁదట నిరంతరము అధ్యాత్మశ్రవణము హరికథానిరూపణము పరమార్థవివరణము చేయుచుండువాఁడే సద్గురుఁడు 47. సారాసారవిచారము గావించిన సద్గురుఁడు శిష్యులనెగాదు జగత్తునుగూడ నుద్ధరింపఁగలఁడు. జనుల నుద్ధరించుటకు సద్గురునకు నవవిధభక్తులుగూడ నవసరము. ఏలయన, భక్తిసహాయమునఁ బ్రజలను లోఁబఱచికొన నవకాశము కలుగును 48. కావున నవవిధభక్తులను సాధనముగావించువాఁడే సత్యమగు సద్గురువని నేను చెప్పుచున్నాఁడను 49. అంతఃకరణమునందు శుద్ధమగు బ్రహ్మజ్ఞానముండియు బాహ్యమునకుఁ బరమాత్ముని నిష్ఠాపూర్వకముగా భజించువాఁడే సద్గురుఁడు (లోపల జ్ఞానయోగముతోనుండి వెలుపల కర్మయోగమాచరించువాడు). అతని మూలమున నీప్రపంచమంతయు నుద్ధరింపబడును 50. ఉపాసనాధారము లేనివానికడఁ బరమార్థ మొకదినముననే జారిపోవును. ఏలయన, కర్మయోగము లేకున్నచో అనాచారము వ్యాపించును. అందువలన జనులు సులభముగ భ్రష్టులయ్యెదరు 51. కావున జ్ఞానము, వైరాగ్యము, భజనము, స్వధర్మకర్మము, సాధనము,

కథానిరూపణము, శ్రవణము, మననము, సీతి, న్యాయము, మర్యాద అనువానిలో నేది తక్కువయైనను అలక్షణత్వ మేతెంచును. కావున సీ గుణములన్నియు గలిగి శోభించువాఁడు సద్గురుఁడు. సద్గురుఁడగు వానియం దీగుణములన్నియు విరాజిల్లుచుండును 52 — 53. సద్గురుఁ డనేకులను బరిపాలించును. ఆయనకు అనేకులను గూర్చిన చింత హృదయ మునం దుండును. సమర్థుఁడగు సద్గురునన్నిధిలో బహువిధములగు సాధ నల కవకాశము కలుగును 54. కర్మయోగసాధనములు లేకయే పరమార్థ మును బ్రతిష్ఠించుకొనఁ జూచువాఁడు మిగులఁ తొందరలో భ్రష్టుఁడగును. కావుననే మహానుభావులగు పురుషులు మొదటనుండియు విచారించి కర్మ యోగసాధనము చేయుచుందురు 55. ఆచారము ఉపాసనము విడిచివేసిన వారలు భ్రష్టులు. అంతియేగాదు భక్తిహీనులుగూడ నగుదురు. ఇట్టి వారల గురుత్వము నిష్ఫలము. వీరి నెవ్వరడుగుదురు? 56. కర్మము ఉపా సనము లేనితావున ఉద్రేకమునకుఁ దావేర్పడును. ఇట్టి కళంకులగు గురు వులను జూచినచో జ్ఞానులదనుకఁ బోనేల? సంసారులగు గృహస్థులు సై తము పకపక నవ్వెదరు 57.

సీచజాతిగురువు నేర్పటచుకొనుటగూడ గొప్ప కళంకము. సీచజాతి గురుఁడు బ్రహ్మజ్ఞానులసభలలో దొంగవలె దాగియుండును 58. బ్రహ్మ సభయం దాతని పాదతీర్థము నెవ్వరును బరిగ్రహింపరు. ఆతని ప్రసాద మును స్వీకరించినయెడలఁ బ్రాయశ్చిత్తముగూడఁ జేసికొనవలెను 59. తీర్థప్రసాదమును బరిత్యజించుటచే సీచత్వము ప్రకటనమగును. వెంటనే సాధకుల కాలనియెడల గురుభక్తిలోప మేర్పడును 60. ఒకవేళ నాతని పయి గురుమర్యాదనుంచినయెడల బ్రహ్మజ్ఞానిబృందము ప్రసన్నభావమును విడుచును. బ్రహ్మత్వరక్షణము గావింప యత్నించినయెడల గురుఁ డప్రసన్నుఁడగును. సీచుని గురునిగాఁ జేసికొనుటచే నిట్టితగవు లింక నెన్నియో తటస్థించును 61. ఈ విధముగా నుభయపక్షములనుండి సంకట ములు వచ్చినయెడల సాధకునకుఁ బశ్చాత్తాపము కలుగును. అందుచే సీచజాతులకు గురుత్వము నొసంగరాదు 62. ఒకవేళ నెవనికేని సీచజాతి గురువుమీఁద మనస్సు లగ్నమైనయెడల స్వయముగాఁ దానే భ్రష్టుఁ డగుట మంచిది. తనతోఁబాటుగా ననేకులను భ్రష్టులనుఁ గావించుట

మంచిదిగాదు 63. ఇత నిష్ఠ డీవిచారము నటులుంచుదము. ఇంతకును సాధనకు స్వజాతిగురుడు కావలయును. లేనియెడల భ్రష్టాచారము తప్పక వ్యాపించును 64.

ప్రపంచమున నెన్ని సద్గుణములుగలవో యవియే సద్గురులక్షణములు. సద్గురుడైన నెవరో సాధకులు సులభముగా గుర్తించుటకై కొందఱు గురువుల నిచ్చట వర్ణించెదను 65. ఒకఁడు సాధారణగురువు. ఒకఁడు మంత్రము నేర్పెడిగురువు, ఒకఁడు యంత్రముజూపు గురువు. వేటొకఁడు తాంత్రికుడగు గురువు. ఒకనిని జనులందఱును గురువందురు. ఇంకొకఁడు రాజగురువుగఁగూడ నుండును 66. ఒకఁడు కులగురువు. ఒకఁడు మర్యాదగురువు. ఒకఁడు విద్యనేర్పినగురువు. అటులె కువిద్యనేర్పిన వాఁడుగూడ గురువె. ఒకఁడు అసద్గురుడు. ఒకఁడు జాతిగురువు. ఈ జాతి గురువు దండనకర్తగఁగూడ నుండును 67. తల్లి యొక గురువు. తండ్రి యొకగురువు, రాజొకగురువు, దేవత యొకగురువు. ఒకనిని సమస్తకళల నెఱిగిన జగద్గురు డందురు 68. ఈ విధముగా బదునేడ్గురు గురువులను జెప్పితిని. వీరలుగాక యింకనెందఱో గురువులున్నారు. వారినిగూడఁ దెలుపుదును 69. ఒకఁడు స్వప్నగురుడు. (కలలోఁ గన్పించి ధర్మమార్గ మెఱిగించును.) కర్మదీక్ష నొసంగువాఁ డొకగురువు. కొందఱు ప్రతిమనే గురువుగా భావించుదురు. ఇతఁగొందఱు తమకుఁదామే గురువులమని చెప్పు కొందురు 70. ఏజాతి కేయేవ్యాపారములు గలవో వానివానికి గురువులు ప్రత్యేకించియున్నారు. ఈ నిర్ణయము చాలగొప్పది 71.

ఈ విధముగా నెందఱో గురువులున్నారు. ఇది నానావిధమత విచారము. ఇందఱు గురువులలోఁజేరక మోక్షదాతయగు సద్గురుడు వేఱుగానున్నాఁడు 72. సద్విద్యాసంబంధములగు సుగుణములు దయయు నిరంతరముగాఁగల సుకృతాత్ముడే సత్యమగు గురువుగా నెఱుంగఁదగిన వాఁడు 73.

మూడవ సమాసము — శిష్యలక్షణము.

గత సమాసమునందు సద్గురు లక్షణములు విస్తరించి చెప్పితిని. ఇప్పుడు సచ్చిష్యుని లక్షణములను జెప్పఁబోవుచున్నాఁడను. శ్రోతలు

సావధానమతితో వినఁగోరెదను 1. సద్గురుఁడు లేనిది సచ్చిష్యుని యుప
యోగ మెదియునులేదు. అంతియగాక సచ్చిష్యుఁడు లేనిచో సద్భక్తుని
పరిశ్రమమంతయును వ్యర్థమగును 2. సారవంతము సుత్తమమునగు
భూమిని వెదకి యందుఁ జితికిపోయిన విత్తనములను నాటినయెడలను లేక
చెటికి పట్టయందు ఉత్తమబీజములు పెట్టినయెడలను నెట్టిస్థితి కలుగునో
యట్టిస్థితి సచ్చిష్యున కసద్గురునియొద్దను, అసచ్చిష్యునకు సద్గురునియొద్దను
గలుగును 3. ఉదాహరణము చెప్పెదను. సచ్చిష్యుఁడు సత్పాత్రుఁడై
వాని కసద్గురువు ప్రాప్తమగుటచేఁ దంత్రములు, మంత్రములు చెప్పను.
అందుచే నాశిష్యునకు ఇహలోకముగాని, పరలోకముగాని సిద్ధింపదు.
లేదా — గురుఁడు పూర్ణముగాఁ గృపఁజూపును. శిష్యుఁడు అసధికారి
ఈ గురుశిష్యన్యాయము భాగ్యవంతుఁడగు పురుషునకు భిక్షాటుఁడు
పుత్రుఁడున్నటుల నుండును 4-5. సారాంశమేమన — గురువు శిష్యులు
యోగ్యులు కారేని కార్యము నడువజాలదు. గురువు శిష్యులు సరిగా
సమకూరనియెడలఁ బరమార్థము కుదురదు 6. సద్గురునకు సచ్చిష్యునకు
సంబంధము కుదిరినతావున నికఁ బరిశ్రమతోఁ బనియేలేదు. అనాయాస
ముగనే యుభయుల యుత్సాహమును నెరవేరును 7. మంచిది ఇప్పుడు.
ఉత్తమమైనభూమియు సారవంతమగు విత్తనములు లభించినవి. కాని
సకాలమున వర్షము కురియకున్న పై రతుకదు. ఇటులే సద్గురువు సచ్చి
ష్యుఁడు కూడినపిమ్మట సైతము అధ్యాత్మనిరూపణము లేనిచోఁ
గార్యము నెరవేరదు 8. ఇప్పుడు పొలమునందు విత్తనము వేయఁబడినది.
బాగుగా మొలచినది — కావలిలేనిచోఁ బైరునకు హానికలుగును.
ఈ స్థితియే సాధనములేని సాధకులకుఁ గలుగును 9. సారాంశమేమన —
ఎంతదనుకఁ బంట మనయింటికి చేరదో యంతదనుకఁ జేయవలసినదెల్లఁ
జేయక తప్పదు. వేయేల, ఆ పంట వచ్చినపిమ్మటఁగూడ నూరకకూర్చుండ
రాదు 10. అటులే ఆత్మజ్ఞానము కలిగిన పిమ్మటసైతము సాధనము
జేయుచునే యుండవలయును. ఒక్కసారి మిక్కుటముగా భుజించినను
అనంతరమునందుసైతము భోజనసామగ్రితో నవసరము కలుగునటులఁ
బూర్ణముగా ఆత్మజ్ఞానము కలిగిన తరువాతఁగూడ సాధనము ముందు
నడిచి పనినిచ్చుచునేయుండును 11. కావున సాధనము, అభ్యాసము,

సద్గురుడు, సచ్చిష్యుడు, సచ్చాత్మవిచారము, సత్కర్మము, సద్వాసన, సదుపాసన, సదాచరణము, స్వధర్మనిష్ఠ, సత్సంగము, సత్యనియమము మున్నగునవియన్నియు నొకచో నేకత్రితమైనపుడే విమలమగు విజ్ఞానము ప్రకాశించును. అటులగాకున్నచో జనసముదాయమునందు పాపం డత్వము విజృంభించును 12-14. కాని యిందు శిష్యుని దోషమెద్దియును లేదు. తాళపుఁజెవియంతయు సద్గురునికడనున్నది. సద్గురుడు నానా విధములగు ప్రయత్నము లొనరించి శిష్యునియెడఁగల సమ స్తదుర్గణములను దూరముచేయును 15. సద్గురునిమూలమున శిష్యుడు సచ్చిష్యుడగును. సచ్చిష్యునివలన నసద్గురువెన్నటికిని సద్గురువు కాజాలడు. ఏలయన, సచ్చిష్యునివలన అసద్గురుని గొప్పతనము పోవును. శిష్యుని సంబంధముచే గురుడు సద్గురువయ్యేనేని గురునకు గురుత్వ మెక్కడనుండివచ్చును? 16 కావున సద్గురుడు లభించినయెడలనే సన్మార్గము లభించును. లేనియెడల శిష్యుడు నాస్తికత్వమువలన సర్వనాశనమగును 17. భవసాగరమునుండి దరికిఁ జేర్చుటలో బూర్ణ బాధ్యుడు గురుడయైనను నేనిచ్చటఁ గొన్ని సచ్చిష్యులక్షణములను దెలుపుదును 18.

సద్గురుని వాక్యములయందుఁ బూర్ణ విశ్వాసముంచి యనన్య భావముతో నాతని శరణమునందుండుట సచ్చిష్యుని ముఖ్యధర్మము 19. శిష్యుడు పవిత్రాంతరంగుడు, సదాచార సంపన్నుడు, విరక్తాత్ముడు, మోక్షోపక్తుడు గావలయును 20. శిష్యుడు నిష్ఠావంతుడును, శుచి చుంతుడును, సర్వవిధముల నియమవంతుడును 21, విశేష ప్రయత్న శీలుడును, పరమదత్తుడును, సలక్ష్యపదార్థమున లక్ష్యముంచెడి వాడును 22, అతి ధైర్యశాలియు, అత్యుదారుడును, బరమార్థ తత్పరుఁ డును 23, పరోపకారియు, నిర్మత్సరుడును, సర్థము నవగాహనము గావించుకొనువాడునుగా నుండవలయును 24. అంతియెగాక పరమ శుద్ధాత్ముడుగను, బరమ సావధానుడుగను, అంతులేనిరీతిగ నుత్తమ గుణములు గలవాడుగను 25, ప్రజ్ఞావంతుడుగను, ప్రేమస్వభావుడు గను, మర్యాదావంతుడుగను, సీతిమంతుడుగను 26, యుక్తిమంతుడు గను, బుద్ధిమంతుడుగను, నిత్యానిత్యములను (సత్ అసత్) విచారించు వాడుగను 27, ధైర్యశాలిగను, దృఢవ్రతుడుగను, కులవంతుడుగను,

పుణ్యాత్ముడుగను 28, సాత్త్వికుడుగను, భజనచేయువాడుగను, సాధన కర్తగను నుండవలయును 29. మఱియు శిష్యుడు విశ్వాసవంతుడుగను, దేహక్లేశము సహించునంతటి సహనశీలుడుగను, బరమార్థము నున్నదికి దేదగినవాడుగను, సమస్తధర్మముల నెఱిగినవాడుగను 30, అన్ని విధములను సత్పాత్రుడుగను, స్వతంత్రుడుగను, సర్వజన ప్రియుడుగను 31, సద్విద్యావంతుడుగను, సద్భావవంతుడుగను, శుద్ధాంతః కరణుడుగను నుండవలయును 32. శిష్యుడవివేకి కాఁగూడదు. పుట్టుక మొదలు సుఖము లనుభవించినవాడుగ నుండదగదు. మఱియు నాతఁడు సంసారదుఃఖముచేఁ సంతప్తదేహుడైనవాడుగ నుండవలయును 33. ఏలయన, సంసారదుఃఖములచేఁ బరితప్తుడై త్రివిధ తాపములతోఁ గృశించినవాడై సర్వవిధములఁ బరమార్థమును బొందుటకుఁ దగిన యధికారియై యున్నాడు* 34. సంసారదుఃఖములవలననే మానవునకు వైరాగ్య ముదయించుచున్నది. విశేషించి దుఃఖము లనుభవించినవాని హృదయమునందే పరమార్థము దృఢముగాఁ బాదుకొనును 35. సంసారమునందు దుఃఖముల ననుభవించినవానికిఁ బరమార్థమునందు విశ్వాసముగలుగును. మఱియు వాడు విశ్వాసబలముతో దృఢహృదయుడై సద్గురుని శరణమును గైకొనును 36. అవిశ్వాసముతో సద్గురుని శరణమును విడనాడువారు ఈ సంసారసాగరమునఁబడి మునిగిపోయిరి. వారిని సుఖదుఃఖ రూపములగు జలచరములు మధ్యనే నమలి మ్రింగివేసెను 37. కావున సద్గురుని వచనములపయి దృఢమగు విశ్వాసభావముగలవాడు సచ్చిష్యుడు. వాడై యందరికంటె ముందుగా మోక్షమును బడయుట కధికారి 38. సద్గురుని వచనముల నాలించి సంతృప్తుడగు మానవుడు సాయుజ్యముక్తి నొందును. అతఁడు సంసారదుఃఖమువలన నెన్నఁడును బరితపింపడు 39. సద్గురుని (నిర్గుణపరబ్రహ్మము) కంటె దేవతను (నగుణ

* మనుజుఁడు సంసారదుఃఖములలో మునిగి తాపత్రయముతోఁ దప్తుడై నప్పుడు “ఈ సంసారములోనున్నవఱి కీయవస్థ తొలఁగదు. కావునఁ గప్తమముమగు నీ సంసారము తొలఁగిపోవువిధ మేదేని కలదాయని విచారించవలయును” అని యావిధముగ జిజ్ఞాస యధికమగును. ఇదియే పరమార్థమున కధికారము గలుగుట. ఈ యంశము నిఁక ముందు వివరించెదము.

హరిహరాది దేవతలను) ఎక్కుడుగా భావించువాడు అభాగ్యుడు. వాడు వై భవములకు సామర్థ్యములకు మురిసి శాశ్వత సుఖమునుండి (సత్యవై భవమునుండి) వంచితఁడగుచున్నాడు 40. సద్గురుడు సత్య రూపుడు (నిత్యుడు) హరిహరాదిదేవతలో కల్పాంతమునందు నాశన మైపోయెడివారు. మోసమునకు లోనై గురునికంటె గొప్పవారని తలంచిన యా దేవతల సామర్థ్య మింత నెచట నుండుగలదు? 41. కావున సద్గురుని సామర్థ్యమునకు మేరయే లేదు. ఆతనిముందు బ్రహ్మవిష్ణుమహేశ్వరాదు లొకలెక్కలోనివారు కారు. కాని అల్పబుద్ధులగు మానవుల తీరహస్యము తెలియదు 42. సద్గురుమూర్తిని సామాన్య గురువులతోడను దేవతలతోడను సమానుఁడుగాఁ దలంచు శిష్యుడు దురాచారి. వాని యంతఃకరణమునందు భ్రాంతి స్థిరముగా నెలకొనియున్నది. వానికి సిద్ధాంతములు తెలియవనవచ్చును 43. మనుష్యులమూలముననే శిలలకు దేవతాభావన కలిగినది, మంత్రములవలన నా శిలలకు దేవత్వ మేర్పడినది. సద్గురునియం దటుల మహత్వ మొకరు కల్పింపలేదు. ఈశ్వరుడు పై తము కల్పింపజాలడు 44. కావున సద్గురుడు ప్రభావమునందును, బూర్ణ రూపమునందును దేవతలకంటెఁ గోటిరెట్లు గొప్పవాడు. సద్గురుని వర్ణించుటలో వేదశాస్త్రములలోఁగూడ వివాదము చెలంగినది 45. సద్గురుపదము ముందు నితరు లెవ్వరికిని మహత్త్వము లభింపజాలదు. గురునిముందు దేవతాసామర్థ్య మొకలెక్కలోనిది కాదు. అది మాయా జనితము 46. సద్గురుని యనుగ్రహము బడసిన శిష్యునియొద్ద దేవతల సామర్థ్య మించు కేనియు లెక్కలోనికి రాదు. సద్గురుడు తన జ్ఞానబలముచే నెంతటి వై భవమునేని గడ్డిపరకతో సమానముగా భావించును 47. సద్గురుని యనుగ్రహశీతయమున అపరోక్షజ్ఞానము కలుగును. అనంతరము మాయాసహితమగు నీ బ్రహ్మాండము తుచ్ఛముగాఁ గనిపించును 48. సద్గురుని వచనములయందు దృఢభావ ముంచుటచే సచ్చిష్యుడు స్వయముగా దేవాధిదేవుఁ (సద్గురు) డగుచున్నాడు 49. సచ్చిష్యుల యంతఃకరణము మొట్టమొదట సంసారదుఃఖమువలని పశ్చాత్తాపముచే దప్తమై శుద్ధియయ్యెను. కాన వారలిక సద్గురుని యుపదేశామృతమును ధనివారఁ గ్రోలి అక్షయశాంతిని నొందగల్గు

దురు 50. సద్గురుఁడు చూపిన మార్గము ననుసరించి నడుచునపుడు సమస్త బ్రహ్మాండము విరుద్ధమైనను శిష్యునకు గురుభక్తియందేమాత్రము వ్యతిరేకము కాజాలదు 51. సచ్చిష్యుఁడు సద్గురుని శరణము నెప్పుడును విడువజాలఁడు. మఱియు సదాచరణుడై యీశ్వర దృష్టిలోఁ బవిత్రుఁడుగ నుండును 52.

పయనిజెప్పఁబడిన సద్గురు విషయికసద్భావము హృదయము నుదుఁ గలవారలే ముక్తికి భాగస్వాములు. ఇతరమాయావేషధారులగు వంచకులను అసచ్చిష్యులుగా భావింపవలయును 53. విషయములయందు సౌఖ్యమున్నటులఁ దలంచువారును బరమార్థము కేవలము లోకాచార మనకేయని తలంచువారును నగు శిష్యులు చదివినమూర్ఖులు. అట్టివారు క్రమముగా నొకరినిజూచి యొకరుగా సద్గురుని శరణమున కేగుదురు 54. విషయేచ్ఛలు తొందరించుట కారంభింపఁగనే వానిధాటికి నిలువజాలక దుర్బలహృదయులగు శిష్యులు గృహస్థాశ్రమములోనికీఁ బరతెంతురు. అంతటితో వారలు గడించిన పరమార్థఫలము మలినమైపోవును 55. అంతతో నాగక పరమార్థమును వ్యాజముగాఁగొని ప్రపంచమునందుఁ బ్రేమయుంతురు. కుటుంబభారమును మోయజాలక కడకు సర్వవిధముల నాశనమైపోయెదరు 56. వారు ప్రపంచమునందు ఆనందమున్నటుల మనసార నమ్మి పైకిమాత్రము పరమార్థకౌతూహలమును జూపుచుందురు. అంతియగాక భ్రాంతులు, మూఢులు, మందమతులునై బహునిధ కావ్య వాంఛలతో లుబ్ధులగుదురు 57. పందిని సుగంధలేపనముతోఁ బూజించి నను, గేదెకుఁ జండనమలఁచినను వ్యర్థమగునటుల విషయవాంఛాశీలురగు పురుషులకు బ్రహ్మజ్ఞానముగాని, వివేకమునుగాని బోధించుట వ్యర్థప్రయత్నము 58. బూడిదలోఁ బారలాడు గాడిదకుఁ బరిమళసుగంధద్రవ్యముల విలువయు జీతటిలోఁ బరుగులువారు గ్రుడ్లగూబకు హంసతో సమానగౌరవము నెట్టివో విషయసుఖములకై పలవించువారలకు భగవద్భక్తియు సత్సంగత్యమును నట్టివి. ఇట్టివారలు తప్పక అధోగతి నే పొందుదురు 59-60. కుక్కకు యెముక చిక్కినంతన పండ్లు బయటికిఁదీసి కొఱుకుచుండునట్లు విషయలోలుడగు పురుషుఁడు విషయభోగములలో మగ్నుడై యుండును 61. అటులనెముకలు కొఱుకుచున్న కుక్కకు నుత్తమ

భోజనము పెట్టినను గోతిని సుందరముగు సింహాసనముమీఁద నెక్కించినను ఏసితి కలుగునో యాసితియే విషయాన క్తుడగు పురుషునకు జ్ఞానోపదేశము గావించుటచే దట్టింపును 62. గాడిదలను బెంచిబెంచి జీవితకాలమంతయు గడుపుకొన్న చాణేవాడూ బండితబృందమునఁ జేరుట కనర్హుడై నటుల విషయవాంఛల నభివృద్ధి యొనరించుకొనిన పురుషుఁడు పరమార్థమును స్మరించుటకేని తగఁడు 63. బొల్లిగ్రద్ద రాజహంసములమధ్య చేరి నేను రాజహంసమును రాజహంసమునని చెప్పకొనుచున్నను దాని ధ్యానమంతయు నపరిశుభ్రపదార్థములమీఁదనే యుండును. అటులే విషయాన క్తపురుషుఁడు సజ్జనులమధ్యనుండి తాను సజ్జనుడనని పిలిపించు కొనుచున్నను ఆతఁడు తన హృదయమునుమాత్రము విషయరూపమగు మలినముమీఁద నుంచును 64-65. ఎవఁడేని తన చంకలో స్త్రీ నుంచు కొని మహాత్ములవద్దకేగి నన్నునన్నాస్మినిగాఁ జేయుడని పలుకుట యెటులుండునో విషయములలోఁ జిక్కియున్న పురుషుఁడు జ్ఞానవాక్యములను వల్లించుట యట్లుండును 66. ఇట్టి తెలిసినమూర్ఖులు అద్వైతసుఖమును (బ్రహ్మానందమును) ఏమి యెఱుంగఁగలరు? వీరలు బాగుగా నెఱింగియు నరకమునఁ బడుచున్నారు 67. వేశ్యానేవ గావించువాఁ డుపదేశమునకుఁ దగనియటుల విషయసేవకుడగు పురుషుఁడు భక్తశ్రేష్ఠుడని యనిపించు కొనఁజాలడు 68. కావున విషయలోలురగు పురుషులకు జ్ఞానము కలుగదు. వారు వాచాటులై కేవల ముపన్యాసములకే యలవాటు పడియుందురు 69. ఇట్టి శిష్యులను నష్టాత్ములుగను, మిగుల నీచులుగను, హీనులుగను, అవివేకులుగను, దుష్టులుగను, దుర్మార్గులుగను దలంప వలయును 70. పాపపూర్ణులును, మహాపరాధులును, అత్యంతకఠినహృదయులును నగు నిట్టి శిష్యులు పశ్చాత్తాపతప్తులగుటకు మంచిప్రాయ శ్చిత్తముగలదు 71. అదియేదన, వీరలు మరల సద్గురుని చరణమున కరుగవలయును. ఆతనిని బ్రసన్నాత్మునిగా నొనరించుకొనవలయును. వాని యనుగ్రహమును సంపాదించి పరిశుద్ధాత్ములు కావలయును 72. ఏలయన; స్వామిద్రోహియగువాఁడు సూర్యచంద్రులున్నంతవఱకు నరకమునఁబడును. స్వామిని బ్రసన్నాత్ముఁ గావించుకొనకున్నచో వాఁడు కడతేరుట కవకా

శములేదు 73. * శ్రీశానవై రాగ్యము నవలంబించి సద్గురుని పాదముల
పయి బడినంతమాత్రమున జ్ఞానము స్థిరముగా బాదుకొనజాలదు 74.
మనస్సులోఁ గల్పిత గురుభావములను దెచ్చిపెట్టుకొని కొండఱుశిష్యులు
గురునికడ మంత్రము గ్రహించి యా మంత్రకారణమున మూన్నాళ్ల
పట్ట పగలు శిష్యులుగ నుందురు 75. ఇట్లులే పలువురు గురువులనుజేసికొని
యేవియో పాపండుపదములు నేర్చుకొని నోటిగద్దరితనము సిగ్గులేమితనము
గల పాపండులై చెడిపోవుచున్నారు 76. ఈ యవివేకులు తమ ప్రమా
దము నెఱింగి యొకప్పుడేడ్చురు. ఒకప్పుడు పడిపోవుదురు. కొంచెము
సేపు నై రాగ్యమూర్తులగుదురు. మఱికొంచెముసేపు నేనే జ్ఞానినిని
గర్వింతురు 77. ఒక గడియకాలము హృదయమునందు విశ్వాసము
దెచ్చుకొందురు. రెండవ గడియయందే తిరుగబడుదురు. ఈవిధముగాఁ
బిచ్చివానివలె అవివేకులగు శిష్యులు నానావేషములు వేయుదురు 78.
కామము, క్రోధము, మదము, మత్సరము, లోభము, మోహము,
అభిమానము, కపటము, తిరస్కారము లోనగు ననేకవికారములు
వారలహృదయములలో వ్యాపించియుండును 79. అహంకారము శరీర
సంబంధమగు ప్రేమ, అనాచారము, విషయసాంగత్యము, సంసారప్రపంచ
విషయకమగు నుద్వేగము లోనగునవి హృదయములందు వారలకు నిరం
తరము కాపురముండును 80. దీర్ఘసూత్రి, కృతఘ్నుడు, పాపి, దుష్క
ర్ముడు, కుతర్కి, వికల్పాత్ముడు, భక్తిహీనుడు, భావశూన్యుడు,
శీఘ్రకోపి, నిష్ఠురహృదయుడు, పరఘాతకుడు, శూన్యహృదయుడు,
దయారహితుడుగు సోమరి, అవివేకి, విశ్వాసశూన్యుడు, అధీరుడు,
అవిచారి, సందేహాత్ముడు నైన యట్టి శిష్యుడు నానావస్థల
పాలగును. మఱియు ఆశ, మమకారము, తృప్తి, కల్పనము, కుబుద్ధి,
దుర్వృత్తి, దుర్వాసన, బుద్ధిహీనత, విషయవాంఛ మున్నగు
దుర్గుణము లాతనిహృదయమునందు వాసము చేయుచుండును 81-83.
ఇచ్చామోహాతిరస్కారములకు వశుడై యితరుల నిందచేయుటలో

* శ్రీశానమునందు జరుగు శవదహనము గాంచినంతన త్పడికవై రాగ్యమందట
కును గలుగును. ఈ వై రాగ్యము ఇల్లుచేరగనే నశించును. ఈ వై రాగ్యమును
శ్రీశాన వై రాగ్యమందురు.

నత్సాహియై యాతడు విఱ్ఱివీగును. మఱియుఁ జక్కంగ నెఱింగియు దేహాభిమానమునఁబడి యున్నట్లుండగును 84. ఆతఁ డాఁకలిదప్పికల నాపజాలడు. నిద్దరకుఁ గొంచెమేని పై రింపలేడు. కుటుంబచింత యెప్పుడును విడువనే విడువడు. భ్రాంతియందు మునిగియుండును 85. కేవల వాగాడంబరముతోడనే యేవియో గొప్పగొప్ప యుపన్యాసములు గావించును. కొంచమేని నిలకడగనుండడు. పశ్చాత్తాపము, ధైర్యము, సాధనము మున్నగువాని మార్గముల ననుసరింపడు 86. భక్తి, విరక్తి, శాంతము వానికడఁ గొంచెమేని యుండదు. సద్వృత్తి, లీనత దమన ములు లేవు. కృప, దయ, తృప్తి, సుబుద్ధి బాత్తిగలేవు 87. కాయ మును క్లేశముల పాలు గావింపలేడు. ధర్మవిషయమునందుఁ బరమకృప ణుడు. సదాచరణమును గ్రహింపడు. మఱియుఁ గఠోరహృద యుడు 88. సాంసారికజనులతో నాతడు సరళముగా మెలంగడు. సజ్జనులను విద్వేషించును. రాత్రింబవళ్ళు ఇతరుల హీనస్థితి కానందించును 89. నిరంతరము అన్యతములాడుచుండును. మాయమాటలు చెప్పి యితరులను గట్టముల పాలుచేయును. క్రియావిచారాదులలో వేని యందును సత్యమును బాటించడు 90. అవగుణుండగు నిట్టి నీచుడు ఇతరులను దత్తరబుద్ధితోఁ బీడించుచుండును. తేలు కుట్టియుఁ బాము కఱచియు బాధకలుగఁజేయునటుల సతఁడు అందఱి యంతఃకరణములను కఠిన భాషణములచే నొప్పించును 91. తన దుర్గుణములను మరుగు పఱచుచుఁ బరులతోఁ గఠినవాక్యములాడుచు గుణదోషరహితులయెడ లేనిదోషము లారోపించుచు 92, బాపుడుగను నిర్దయుడుగను వర్తించును. మఱియు దురాచారియు హింసకుడునై యితరులు దుఃఖించు తఱి జాలిగొనడు 93. దుర్జనులు ఇతరుల దుఃఖమునకు విచారపడరు. మీదు మిక్కిలి దుఃఖమునొందువారిని మఱియు దుఃఖింపఁ జేయుదురు. వారు దుఃఖించుటగాంచి తామానందితురు 94. తనకు దుఃఖము కలిగి నపుడుమాత్రము దుఃఖించుచుఁ బరులకు దుఃఖముకలిగినపు డానందించు వానికి యమపురము తప్పక సిద్ధించును. అట్టి నీచుని యమకింకరులు నిరయగాఁ గొట్టుదురు 95.

పూర్వపాపమువలన సద్బుద్ధి మందునకేని లేని యిట్టి మదాంధులకు భగవంతుఁ డెట్లు లభించును ? 96. ఇట్టి దుష్టులకు వార్ధకమున అవయవములు శిథిలములై పడిపోయినపుడును గుటుంబములోనివారలు విడిచివేసినపుడును గొంచెము జ్ఞానముకలుగును 97. పయినిజెప్పిన దుర్గుణములు లేనివారు శ్రేష్టులగు సచ్చిష్యులు. వారలు తమ దృఢభక్తివలన స్వానందసౌఖ్య మనుభవించుదురు 98. వికల్పులును కులాభిమానులునగు జనులు ప్రపంచకారణమున దుఃఖముల పాలగుదురు. దుఃఖము దేనివలనఁ గలిగినదో దానినే మరల నాశ్రయించినచో దుఃఖము కలిగితిరును 99-100. సంసారసాంగత్యమువలన సౌఖ్య మెవ్వరికిని గలుగఁజాలదని యెఱింగి యుండియుఁ దమకు సత్యహితము గావించుకొననివా రంత్యమున దుఃఖముల పాలగుదురు 101. సంసారమునందు సౌఖ్యమున్నటులఁ దలంచు ప్రాణులు మూఢులు. ఇట్టి చదివినమూర్ఖులు సర్వము నెఱింగియుండియు గ్రుడ్డివార లగుచున్నారు 102. గృహస్థాశ్రమమును సుఖముగా జరుపుకొనవచ్చును. పరమార్థమునుగూడ దానితోబాటు కొంచెము వృద్ధిఁ జేయవలయును. పరమార్థమును పూర్తిగా ముంచివేయుట యుక్తము గాదు 103. ఈ విధముగా గురుశిష్యుల లక్షణముండునని చెప్పితిని. ఇక ముందు మంత్రలక్షణము దెలుపుదును. శ్రోతలు శ్రద్ధతో వినఁగోరెద 104.

నాలుగవ సమాసము - మంత్రలక్షణము.

మంత్రమున కనేకలక్షణములు గలవు. వానినిట సంగ్రహముగాఁ దెలుపుచున్నాఁడను వినుడు 1. కొందఱు గురువు లేదేని మంత్రదీక్ష నొసంగుదురు. కొందఱేదేని దేవతనామమును మాత్రమే చెప్పెదరు. కొందఱోంకారమును జపింపజేయుదురు 2. కొందఱు శివుడు, దేవి, విష్ణువు, మహాలక్ష్మి, అవధూత, గణేశ్వరుడు, సూర్యుడు 3, మత్స్యకూర్మ వరాహవతారములు, నరసింహమూర్తి, పరశురామముడు, రఘునాథుడు, శ్రీకృష్ణుడు మున్నగు దేవతలను గూర్చిన మంత్రములు జపింప నుపదేశించెదరు 4. భైరవుడు, మల్లారి, ఆంజనేయుడు, యక్షిణి, నారాయణుడు, పాండురంగస్వామి, అఘోరమూర్తి 5, శేషుడు, గరు

తృంతుండు, వాయువు, బేతాళుండు, ఝోటింగస్వామి మున్నగు దైవత
మంత్రములు పెక్కులుగలవు. ఎంతదనుక జెప్పగలను? 6. బాల, బగళ,
కాళి, కంకాళి, వటుకమూర్తి మున్నగు ననేకశక్తులకు లెక్కలేనన్ని
మంత్రములున్నవి 7. ఇటులె భిన్న భిన్న దేవత లెన్నిగలవో యన్ని
మంత్రములున్నవి. కొన్ని స్వాభావికములుగా నుండును. మఱికొన్ని
యడ్డదిడ్డములుగా నుండును. కొన్ని ఖేచరాది దారుణబీజములుగల్గి
యుండును 8. ప్రపంచమునం దెన్నియో దేవతలుగలవు. వాని నన్నిటిని
లెక్కింప నెవ్వనికిని దరముగాదు. వాని కన్నింటికినిగల మంత్రము లసంఖ్యాక
ములుగా నున్నవి. అవి యిన్నియని వివరించుటకు నాకేగాదు; వాణీ
దేవికిగూడ నశక్యము 9. మంత్రమాల లనంతములుగా నున్నవి. ఒక
దానికంటె వేఱొకటి మించియున్నది. ఇదియంతయు మాయయొక్క
విచిత్రతరమగుకళ. దీని నెవ్వఁడెఱుంగజాలును? 10. కొన్ని మంత్రములతో
భూతములు దిగిపోవును. కొన్నింటితో వెలలంతరించును. కొన్నింటితో
విషమజ్వరములు సర్పవృశ్చికాది విషజంతుబాధలు తొలంగిపోవును 11.
ఇట్టి నానావిధమంత్రములను జెవిలో నుపదేశింతురు. మఱియు జపము,
ధ్యానము, పూజ, మంత్రాదులు విధానపూర్వకముగా వివరింతురు 12.
కొందఱు శివశివయనియు, గొందఱు హరిహరియనియు, కొందఱు విష్ణు
విష్ణు అనియు, గొందఱు విఠల విఠలయనియు నుపదేశింతురు 13. ఒకఁడు
కృష్ణకృష్ణయనియు, నికొకఁడు నారాయణ నారాయణ యనియు నుప
దేశించును 14. కొందఱు అచ్యుత అచ్యుతయనియు, గొందఱు అనంత
అనంతయనియు, గొందఱు దత్తదత్తయనియు 15, కొందఱు రామ
రామయనియు, గొందఱు ఓం ఓం అనియు శ్రీ మహావిష్ణుని యనేక
నామములను ఉపదేశింతురు 16. కొందఱు కేవలము గురుని, కొందఱు
పరమేశ్వరుని, కొందఱు విఘ్నేశ్వరుని 17, కొందఱు శ్యామరాజును,
ఇటులే కొందఱు గరుడధ్వజుని, అథోక్షజుని 18, దేవదేవుని, కేశవుని,
భార్గవుని 19, విశ్వనాథుని, మల్లారిని, ¹ తుకాయాని జపింపుమని తత్కాత్ర
యించినవారికిఁ దెలుపుచుందురు 20. ఎంతవఱకని తెలుపుదును? శివున
కును, శక్తికిని అనంతనామములు గలవు. ఈ నామములనే గురువు

1. తుకాయా = తులజాపురమునందుండు దేవి.

లండలును దమశిష్యులకుఁ దమ యిష్టానుసారముగ నుపదేశించుచుందురు 21. ఒకఁడు ఖేచరి, భూచరి, చాచరి, అగోచరియను ¹నాలుగు ముద్రలను జూపును. ఒకఁడు నానావిధములగు ఆసనములను దెలుపును 22. కొందఱు చమత్కారములగు దృశ్యములను జూపింతురు, కొంద ²జనా హత ధ్వనినిగూర్చి తెలుపుదురు. పిండజ్ఞానులగు గురువులు (శరీర రచనా జ్ఞానము) పిండజ్ఞానము గలిగింతురు 23. కొందఱు కర్మమార్గమును గొందఱు పాపనామార్గమును గొంద ³జప్తాంగయోగమును ⁴సప్తచక్రములను జెప్పుదురు 24. కొందఱు బహువిధములగు తపస్సులను, ⁵అజపమంత్రములను నుపదేశింతురు. తత్త్వజ్ఞానులగువార లవియన్నియు నేలయని తత్త్వజ్ఞానము నుపదేశింతురు 25. కొందఱు సగుణమును, మఱికొందఱు నిర్గుణమును, దీర్ఘాటనమును నుపదేశింతురు 26. కొందఱు ⁶మహావాక్యములను వివరించి వానిని జపించుచుండుమని యాజ్ఞాపింతురు. కొందఱు

1. ముద్రలు = విషయములనుండి దృష్టిని దూలంగించి విశేషధార్థమమీఁద విశిష్ట ప్రకారముతో దృష్టిని లగ్నపఱచుట.

2. అనాహతధ్వని = దేహమునందు నిరంతరము జరుగుచుండు ధ్వనులు. ఇవి పది తెఱంగులనున్నవి. వెడలలనుండి సాధారణముగా వినిపించు ధ్వనులు ఆహతమువలన (కొట్టుటవలన) కలుగుచుండును. శరీరములో జనించు ధ్వనులసీత యట్టిదిగాదు. అందు వలననే దానికి అనాహతమున పేరువచ్చినది.

3. అష్టాంగయోగము = యమ నియమ మాసన ప్రాణాయామ ప్రత్యాహార ధారణ ధ్యానసమాధులను నెనిమిది యోగమున కంగములు. ఈ యెనిమిది యంగములను సాధించిన పిమ్మట యోగము సిద్ధించును. యోగమనఁ జిత్తవృత్తినిరోధము.

4. శరీరమునందు గుదద్వారము మొదలుకొని బ్రహ్మరంధ్రమువరకును గల యేడుసానములలో ఏడు చక్రములున్నవి.

5. ప్రాణియొక్క ఉచ్చాస్యసనిశ్వాసములవెంట 'సోహం' అను ధ్వని నిరంతరము కలుగుచుండును. దానిని అజపాగాయత్రి యని చెప్పుదురు 17 దశకము 5 వ సమాసము చూడుము.

6. "ప్రజ్ఞానబ్రహ్మ, అహంబ్రహ్మస్మి, తత్త్వమసి, ఆయమాత్మా బ్రహ్మ" అను నీ నాలుగు మహావాక్యములు వరుసగా ఋగ్వేద, యజుర్వేద, సామవేద, అథర్వణ వేదములలోనివి.

“సర్వం ఖల్విదం బ్రహ్మ” యను మంత్రము నుపదేశింతురు 27. కొందఱు శక్తిమార్గమును జూపుదురు. మఱికొందఱు ముక్తిమార్గమును బ్రతిష్ఠింతురు. కొందఱు భక్తిపూర్వకముగా నింద్రియపూజ జేయింతురు 28. కొందఱు నశీకరణము, స్తోభనము, మోహనము, ఉచ్ఛాటనములను గూర్చిన మంత్రములను, మఱికొందఱు నానావిధప్రయోగ మంత్రములను నుపదేశింతురు 29. ఇది మంత్రముల స్థితి. ఇతఁ దీని ప్రశంస చాలించెదను. చాలింపక యెంతదనుకనని చెప్పుదును? ఈవిధముగా మంత్రములు లెక్క-పెట్టరానియన్ని యున్నవి 30. మంత్రములు పెక్కులున్నంత నేమి ఫలము? వానిజ్ఞానము లేకున్నచో నిష్ఫలములు, నిరర్థకములు నగును. ఈ విషయమునందు శ్రీకృష్ణభగవానుఁ డిటులఁ జెప్పి యున్నాఁడు 31.

శ్లో॥ నానాశాస్త్రం పఠేల్లోకో నానాదై వతపూజనం ।

ఆత్మజ్ఞానం వినా పార్థ సర్వకర్మ నిరర్థకమ్ ॥

తై వశాస్త్రాగ్రమాధ్యాయే అన్యే చ బహవో మతాః ।

అపభ్రంశసమాస్తేఽపి జీవానాం భ్రాంతచేతసామ్ ॥

న హి జ్ఞానేన సదృశం పవిత్ర మిదము త్తమమ్ ॥

జ్ఞానముతో సమానమైన పవిత్రవస్తు వింకోకటిలేదు. అది మిగుల నుత్తమమైనది. అందుచే మానవుఁడు తొలుదొలుత ఆత్మజ్ఞానమును సంపాదించుకొనవలయును 32. అన్నిమంత్రములకంటెను ఆత్మజ్ఞాన మంత్రము (గుహ్యోపదేశము) మిగుల నుత్తమమైనది. ఈ విషయములో భగవంతుఁడు పెక్కు-తావుల నిట్లు నుడివియున్నాఁడు 33.

శ్లో॥ యస్య కస్య చ వర్ణస్య జ్ఞానం దేహీ ప్రతిష్ఠితం ।

తస్య దాసస్య దాసోహం భవేజ్జన్మని జన్మని ॥

ఆత్మజ్ఞానమహిమను చతుర్ముఖబ్రహ్మగూడ నెఱుంగఁడు. ఇతఁ బాప మీ జీవాత్మప్రాణుల కేమితెలియును! 34. సమస్తమైన పుణ్యతీర్థములను డ్డేత్రరాజములను సేవించుటవలనఁ గలుగుఫలమునకుఁ గోటిరెట్లు ఫలమైనను బ్రహ్మజ్ఞానమునకుఁ దుల్యము కాజాలదు 35.

శ్లో॥ పృథివ్యాం యాని తీర్థాని స్నానం దానేషు యత్ఫలమ్ ।

తత్ఫలం కోటిగుణితం బ్రహ్మజ్ఞానసమం హి న ॥

అత్మజ్ఞానము గహనముకంటెను మిగుల గహనమైనది. ఈవిషయమునుగూర్చి చెప్పబోవుచున్నాడను. శాంతచిత్తముతో శ్రోత లాలింపఁ గోరుచున్నాడను 36.

అయిదవ సమాసము — బహుధాజ్ఞానము.

(అత్మజ్ఞానముకంటె భిన్నములగు ననేకవిధజ్ఞానములు)

ఎంతదనుక సత్యముగు జ్ఞానముండవో యంతదనుక సర్వమును నిష్ఫలము. ఏలయన, జ్ఞానములేనిది కష్టము దూరముకాజాలదు 1. జ్ఞానమునుపే రుచ్చరించినంతన భ్రమ కలుగుచున్నది. అన్నా! దీనియందేమి రహస్యము లుండవచ్చును? అని యందఱును నడిగెదరేమో? ఇప్పుడు వరుసగా నీవిషయము వివరించెద 2. భూతభవిష్యద్వర్తమానము లలోని సంగతులను దెలిసికొనుటకూడ జ్ఞానమందురు. నిజమునకిది జ్ఞానము కాజాలదు 3. గొప్పగొప్పవిద్యలను జదువుట, సంగీత శాస్త్రము నేర్చుకొనుట, రాగ పరిచయము కలిగియుండుట, వైద్యశాస్త్రమునందు నేర్పుగడించుట, వేదాధ్యయనము సలుపుట 4, అనేక పరిశ్రమలను దెలిసికొనుట, నానావిధములగు దీక్షులస్వరూపము గ్రహించుట, మఱియు ననేక పరీక్షలలోఁ గౌశల్యము కలిగియుండుట 5, నానావిధములుగనుండు స్త్రీలను అనేకరీతులుగనుండు మనుష్యులను బెక్కుతెఱంగులనుండు వస్త్రక్తులను బరీక్షించుట జ్ఞానమెన్నటికిని గాదు 6. బహువిధములుగానున్న అశ్వములను గజములను బెబ్బులులను బరీక్షించి భేదము తెఱంగుటయు 7, పశువులు పక్షులు మున్నగుజీవులను బరీక్షించుటయు 8, నానావిధములగు యానములను, వస్త్రములను, శస్త్రముములను బరిశోధించుటయు 9, పలుతెఱంగులుగనున్న రతనములను ధాతువులను నాణెములను బరీక్షచేయుటయు జ్ఞాన మనిపించుకొనఁజాలదు 10. నానావిధములగు పాషాణములను కాట్టములను వాద్యములనుగూర్చి యోచించుటయు 11, అనేకభేదములతోనుండు భూమివి జలమును అగ్నిమయపదార్థమునుగూర్చి యాలోచనచేయుటయు 12, పలు తెఱంగులనున్న రసములను భీజములను అంకురములను బరీక్షించుటయు 13,

బహురూపములతో నలరారుచున్న ఫలములను పూవులను దీగెలను బరి
 శీలించుటయు 14, అనేక ప్రకారములగు దుఃఖములను రోగములను వివిధ
 ములగు చిహ్నములను బరీక్షించుటయు జ్ఞానముగాదు 15. అనేక రూప
 ములతోనున్న యంత్రములను, మంత్రములను, విగ్రహములను 16, క్షేత్ర
 ములను, గృహములను, బౌత్రములను బరీక్షించుటయు జ్ఞానముకాదు 17.
 బహువిధములగు భావికాలపరీక్షలు, అనేక సమయపరీక్షలు, నానావిధతర్క-
 పరీక్షలు 18, నానాప్రకారములనుండు అనుమానపరీక్షలు, అనేక నిశ్చయ
 పరీక్షలు, బహువిధపరీక్షలు 19, పలు తెఱంగులతో నొప్పారువిద్యలు, కళలు,
 చాతుర్యములు పరీక్షించుటయు జ్ఞానముగాదు 21, నానావిధములగు
 స్వరములను, వర్ణములను గూర్చినపరీక్షయు లిపిపరీక్షయు 20. బహువిధ
 ములుగా నున్న విద్య కళ చాతుర్యము మున్నగువానినిగూర్చిన పరీ
 క్షయు జ్ఞానముగాదు 22. నానావిధములగు మతములను బహువిధము
 లగు వృత్తులను జ్ఞానమును పరీక్షించుటయు 23, పలు తెఱంగులగు
 రూపరసగంధములను శోధించుటయు 24, సృష్టిని భూమండలపరిమితిని
 పదార్థస్వరూపమును నెఱుంగుటయు 25, పరిమితముగా భాషించుటయు,
 తత్ తేజఃమే ప్రత్యుత్తరమొసంగుటయు, ఆశువుగాఁ గ విత్వము
 చెప్పుటయు జ్ఞానముగాదు 26. నేత్రపల్లవి, నాదకళ, కరపల్లవి, భేదకళ,
 స్వరపల్లవి మున్నగు సాంకేతికవిద్యలను గ్రహించుటయు 27, కావ్య
 కుశలత, సంగీతకళాపరిజ్ఞానము, గీత ప్రబంధ నృత్య కళాపరిచయము,
 సభాచాతురి, శబ్దసాందర్యపరిజ్ఞానము 28, వాగ్విలాసము, మోహన
 కళ, రమ్యరసాలగాయనకళ, హాస్యము, వినోదము, కామకళ, సంగీత
 యుక్తి, నానావిధచిత్రకళలుగూడ జ్ఞానముగాఁ బరిగణింప దగవు 29.
 నానావిధ కౌశల్యము, చిత్రకళ, వాద్యకళ, సంగీతయుక్తి, నానావిధ చిత్ర
 కళాజాలము 30, అరువదినాలుగు కళలు మొదలుతోని ప్రపంచమునందెన్ని
 కళలున్నవో యన్నికళలు, పదునాలుగు విద్యలు, సమస్త సిద్ధుల నెఱుం
 గుట జ్ఞానముకాదు 31. ఎవఁడెంత సకలకళాప్రవీణుడైనను సంపూర్ణ
 విద్యాపరిపూర్ణుడైనను నవియన్నియుఁ గేవలము కౌశల్యములే. వానిని
 జ్ఞానమని యెవ్వఁడును నుడువజాలడు 32.

ఇవియన్నియు నెఱుంగుటయే జ్ఞానమని సాధారణముగాఁ దోచును. కాని ముఖ్యమగు జ్ఞానము వేఱుగానున్నది. ఆ ముఖ్యజ్ఞాన మనకుఁ బ్రకృతి (మాయా) సంసర్గ మేమాత్రమును లేదు 33. ఇతరుల మనస్సులలోని సంగతులను గ్రహించుట సత్యమగు జ్ఞానముగనే కాన్పించును. కాని యది యాత్మజ్ఞాన మెన్నటికిని గాదు 34. యోగ్యుడగు మహానుభావుఁడొకఁడు మానసపూజ గావించుచు మధ్య నెద్దియో మఱచిపోయెను. ఇంతలో నెవరో యొక రంతరానముతో నామఱపును గ్రహించి యా మహానుభావునితో “అట్లుగాదు మీరిచ్చట నీ విషయ మును మఱచితిరి” అని యఱచిచెప్పెను. ఇటుల జనుల యంతరంగము నందలి సంగతులను దెలిసికొనువారలను జనులు పరమజ్ఞానులని చెప్పుదురు. కాని యే జ్ఞానమువలన మోక్షము లభించునో యాజ్ఞాన మిది కాదు 35-36. జ్ఞానము బహుప్రకారముల నలరారుచున్నది. ఆయా ప్రకారము లేవియో వివరించుట సామాన్యకార్యము గాదు. సాయుజ్యముక్తిని సమకూర్చు జ్ఞానము వేరుగానున్నది 37. ఇదియంతయు నాలించి శిష్యుఁడెటుల గురువర్యుని ప్రశ్నించుచున్నాఁడు. “గురుమహారాజా! అటులై నచో బరమశాంతి ప్రాణి కేజ్ఞానమూలమున లభించునో దానిని విస్తరించి యాజ్ఞాయించు” 38. గురువుచెప్పిన ప్రత్యుత్తరమిది — శిష్యా! అట్టి శుద్ధజ్ఞానమునుగూర్చి రాబోవు సమాసములోఁ దెల్పెదను. ధ్యానపూర్వకముగా వినఁగోరుచున్నాఁడను 39.

ఆటవ సమాసము — శుద్ధజ్ఞాన నిరూపణము.

శుద్ధమగు జ్ఞాన మాత్మజ్ఞానము. ఆత్మజ్ఞానముయొక్క లక్షణ మేదియనఁ దన్నుఁదాను గ్రహించుటయే 1. ముఖ్యమైన వతము నెఱుంగుటయు సత్యస్వరూపమును గురుతించుటయు నిత్యానిత్య విచారమును గావించుటయు జ్ఞానమని పెద్దలుచెప్పుదురు 2. సంపూర్ణముగా నీ దృశ్య ప్రకృతి లయమైపోవుటయుఁ బాంచభౌతికము నెవ్వియు లేకుండుటయు, నద్వైతము మూలమట్టముగా నశించుటయు (ఒకటిదక్కఁ రెండవది లేక పోవుటయు) జ్ఞానము 3. మనస్సునకు బుద్ధికినిగూడ నగోచరముగానున్న

దియుఁ దర్కమున కవకాశము నొసంగనిదియు ఉల్లేఖనముకంటెను (నిర్దేశముకంటెను) బరావై ఖరికంటెను బై గానున్నదానికి జ్ఞానమనిపేరు 4. ఎచట దృశ్యమానమగున దెద్దియును లేదో, యెచట ¹అహం బ్రహ్మస్మి యను జ్ఞానముగూడ నజ్ఞానమగునో యట్టి శుద్ధమును విమలమునునగు స్వరూపజ్ఞానమే జ్ఞానమని చెప్పబడును 5. అన్నింటికిని సాక్షియగు ²తురీయావస్థను జనులు జ్ఞానమందురు. కాని యా యవస్థయందుఁ గలిగెడు జ్ఞానముకూడఁ బదార్థముకంటెను భిన్నముగాదు. కావున నిదియు వ్యర్థమే 6. ఏలయన, దృశ్యపదార్థమును దెలిసికొనుటకుఁ బదార్థజ్ఞానమనియే చెప్పుదురు. శుద్ధస్వరూపమును దెలిసికొనుటకు స్వరూపజ్ఞానమని చెప్పుదురు 7. ఆ స్తిక్యము లేనిదానికి సర్వసాక్షీత్వము అనునది యెచ్చట నుండి రాఁగలదు? కావునఁ దుర్యజ్ఞానము నెన్నఁటికిని శుద్ధజ్ఞానమని తలంపఁగూడదు 8. జ్ఞానమన నద్వైతమని (ఒకటివిడిచి రెండవది లేనిదానిని) చెప్పుదురు. తుర్యావస్థయన్ననో యది ప్రత్యక్షముగ ద్వైతరూపము (తురీయ మన్నింటికిని సాక్షిగావున నొకటి స్వయముగఁ దుర్యము. రెండవది సాక్ష్యముగానున్న యది) కావునఁ దుర్యావస్థాజ్ఞానము శుద్ధజ్ఞానము గాదు. శుద్ధజ్ఞానమనునది వేఱుగానున్నది 9. శ్రోతలారా! ఇప్పుడు మీరు శుద్ధజ్ఞాన లక్షణములను వినుండు. 'మనము శుద్ధస్వరూపులమే' యను దానియం దనుభవముగలుగుటయే శుద్ధజ్ఞానము. మహావాక్య మంత్రము మంచిదియే. తత్త్వమసి (తత్ + త్వం + అసి = ఆ బ్రహ్మము సీవే

1. మనము బ్రహ్మస్వరూపులమై యున్నారమను జ్ఞానము. బ్రహ్మస్వరూప ప్రాప్తియైన పిమ్మట నీ జ్ఞానముండదు. ఒకవేళ నున్నచో నది యజ్ఞానమగును.

2. అవస్థలు నాలుగు:- జాగ్రదవస్థ, స్వప్నావస్థ, సుషుప్తివస్థ, తురీయావస్థ. జాగ్రదవస్థయందు జీవుఁడు సమస్తవిధములగు బాహ్యవ్యవహారములు గావించును. స్వప్నమునం దింద్రియములన్నియు లయమైపోయి కేవలమొక మనస్సే సమస్త వ్యవహారములు చేయును. సుషుప్తి (గాఢనిద్ర) యందు ఇంద్రియములన్నియు మాత్రమేగాక మనస్సుగూడ నజ్ఞానములో లయమైపోవును. జీవుఁడు కేవలము మూఢావస్థయందుండును. ఈ మూఢావస్థలో జ్ఞానముఁ గలుగును. తురీయావస్థయందు జీవునకు స్వస్వరూప జ్ఞానము గలుగును. అనగా జీవునకు నేను బ్రహ్మరూపుఁడనను ననుభవము కలుగును. ఈ జ్ఞానముగూడ నుపాధిసహితమేగాన నిదియును శుద్ధజ్ఞానముగాదు. దీని పిమ్మట ఉన్న నీయావస్థ యున్నది. దానిలో మనస్సుగూడ లయమైపోవును.

యైయున్నాడవు) ఈ మంత్రము జపించుమని చెప్పలేదు. ఈ వాక్యమును సాధకుడు విచారము గావింపవలసియున్నది 10-11. ఈ మహావాక్యము సమస్తమంత్రముల సారము. దీనినిగూర్చి బాగుగా విచారించి పర్యవసానము గ్రహింపవలయును. ఈ మంత్రమును జపించుటవలన అజ్ఞానాంధకార మెన్నటికిని నశింపనేరదు 12. ఈ మహావాక్యమున కర్థమును విచారించితిమేని “మనము స్వయముగా బ్రహ్మమే అయియున్నార”మని తేలును. కావున దీనిని జపించుటవలన వ్యర్థపరిశ్రమదప్ప ఫలమేదియుఁ గలుగఁజాలదు 13. ఈ మహావాక్య వివరణమును గావించుటయే జ్ఞానమునకు ముఖ్యలక్షణము. అట్టిముఖ్యలక్షణముకలన మనము బ్రహ్మస్వరూపుల మనునంగతి సుబోధమగును 14. తనకుఁ దనది లభించుట (నేనెవ్వరని తెలిసికొనుట లేక యాత్మస్వరూప మెఱుకయగుట) యను నీ జ్ఞానము పరమదుర్లభమైనది. ఈ జ్ఞాన మాద్యంతముయందు స్వయంభూస్వరూపముననున్నది 15. సమస్తము నెచటనుండి ప్రకటితమగుచున్నదో దేనియందిది యంతయు లీనమగుచున్నదో యట్టిజ్ఞానము గలిగినప్పటికి బంధనములను గూర్చిన భ్రాంతియంతయు నశించును 16. శుద్ధజ్ఞానము ముందు ఈ మతములు మతాంతరములు దుర్బలములై నిలువజాలక నశించుచున్నవి. అంతియగాక అతిసూక్ష్మవిచారము గావించినయెడల శుద్ధజ్ఞానము గలిగినవారి కన్నిటను నైక్యము గనిపించును 17. ఈ చరాచరప్రపంచమునకు నిర్మలమును శుద్ధస్వరూపమునగు ¹శుద్ధజ్ఞానమే మూలమైయున్నది (నిర్మలమును శుద్ధస్వరూపము నగుదానిని వేదాంతమతానుసారముగ శుద్ధజ్ఞానమందురు) 18. తనమూలస్థానమును అన్వేషించుటవలన అజ్ఞానము తనంతన నశించును. దీనినే మోక్షప్రదమగు బ్రహ్మజ్ఞానమందురు 19. ఇట్లు తనను గుర్తించుచుండఁ గ్రమముగా సర్వజ్ఞత్వము ప్రాప్తించును. దీనివలన ఏకదేవీయత పూర్తిగాఁ దొలగిపోవును 20. “నేనెవ్వఁడను” అను హేతువును హృదయమునం దుంచుకొని చూచినయెడల, “నేను నిశ్చయముగ దేహమున కతీతరూపుడనై యున్నాడను” అను నంశ మెఱుకపడును 21.

1. మనము అహం (నేను) బ్రహ్మ (శుద్ధస్వరూపమగు బ్రహ్మమును) అని యనుచున్నారము. దీనిని ఆనుభవములోనికిఁ దెచ్చుకొనుటకే శుద్ధజ్ఞానమని పేరు.

ప్రాచీన కాలమున ఈ జ్ఞానసహాయమున పలువురు మహాత్ములు ముక్తులైరి 22. వ్యాసుడు, వసిష్ఠుడు, శుకుడు, నారదుడు, జనకుడు మొదలగు మహాజ్ఞాను లీజ్ఞానమువలననే మున్ను తరించిరి 23. వామ దేవుడు, వాల్మీకి, అత్రి, శౌనకుడు మున్నగు ఋషీశ్వరులు ఈ జ్ఞాన సహాయముననే వేదాంతవిచారముల నొనరించి పరమాత్ముని బొందిరి 24. సనకాదిఋషులు, ఆదినాథుడు, మత్స్యేంద్రనాథుడు, గోరక్షనాథుడు మున్నగు మహాత్ములు ఈ శుద్ధజ్ఞానము కతననే ముక్తులై పోయిరి 25. సిద్ధులు, మునులు, మహానుభావులు మున్నగువార లందఱకును ఆ శుద్ధ జ్ఞానమొక్కటియే మోక్షమును బడయ నాధారమైనది. శుద్ధజ్ఞానానందముననే నిరంతరము మహాదేవుడు తాండవమాడుచున్నాడు 26. శుద్ధ జ్ఞానము వేదశాస్త్రముల సారము. అదియే గురుప్రతీతి, అదియే ఆత్మ ప్రతీతి విచారము. భావికలకు వారివారి భాగ్యానుసారముగ శుద్ధజ్ఞానము ప్రాప్తించును 27. సాధువులు, సత్పురుషులు, సజ్జనులునగు యోగుల లేజ్ఞానసహాయమున భూతభవిష్యద్వర్తమానకాలముల నెఱుంగుదురో ఆజ్ఞానముకంటే నధిక గుహ్యతరమైనది ఆత్మజ్ఞానము 28. తీర్థసేవ, తపము చేయుట, దానములొనర్చుట, ధూమపానముచేయుట (తలను క్రిందుగఁ గట్టుకొని క్రిందనున్న పొగను బీల్చుట), పంచాగ్నులమధ్య నుండుట (నాలుగువైపుల నగ్నిరగులుకొల్పి మధ్యనుండి సూర్యతాపము సహించుట), గోరాంజన మొనరించుట (భగవత్ప్రీతికై యగ్నితోఁ గాల్చు కొనుట) మున్నగువానివలన ఆత్మజ్ఞానము కలుగఁజాలదు 29. అది సకల సాధనములకును ఫలము. సంపూర్ణజ్ఞానమునకు శిరోమణి. ఆత్మజ్ఞానము గలిగినమీదట సందేహము లన్నియు నశించును 30. ఏబదియాఱు భాషలును, ఆ భాషలలోని సామాన్యగ్రంథము మొదలుకొని వేదాంతము వఱకునుగల సమస్తమునకు ఆత్మజ్ఞానమే గహనార్థము (ఎఱుంగ శక్యము గాని యంశము) 31. ఆత్మజ్ఞానము పురాణములను చదువుటచే నెఱుంగ బడదు. దానిని వర్ణించివర్ణించి వేదములు విసికిపోయెను. కాని శ్రీసద్గురు మూర్తి యనుగ్రహమువలన నేనిప్పుడు మీ కందఱకు దానినే చెప్పు చున్నాడను 32. సంస్కృతము, మహారాష్ట్రము మున్నగు భాషాగ్రంథములయందు నాకేమియుఁ బ్రవేశములేదు. కాని హృదయమునందుఁ

గృహమూర్తియగు సద్గురుస్వామి నివసించి విరాజిల్లుచున్నాడు. కావున నిప్పుడు ప్రస్తుతాంశము దెలుపుటకు నాకు సంస్కృత ప్రాకృతగ్రంథములతో నెట్టి యావశ్యకమునులేదు 33 — 34. వేదాభ్యాసము, సద్గ్రంథ శ్రవణము మున్నగు పరిశ్రమలు కొంచెమేని లేకపోయినను కేవలము సద్గురుని కృపవలన నన్నియును సహజము (సులభము) లగును 35.

మహారాష్ట్రము మున్నగు సమస్త దేశభాషలలోఁగల గ్రంథము లన్నింటిలో సంస్కృతగ్రంథములు త్రమోత్తమములు. సంస్కృతగ్రంథము లన్నింటిలో వేదాంతగ్రంథములు సర్వశ్రేష్ఠములు 36. వేదాంతమునందు వేదములందలి సంపూర్ణ రహస్యమంతయు నిమిడియున్నది. అందుచే వేదాంతము సర్వశ్రేష్ఠమనిపించుకొనఁగలిగెను 37. ఆ వేదాంతమునుకూడ మధించి (తఱచి) తీసినయర్థము అతిగహనమగు పరమార్థము. దానిని మీ కిప్పుడు నేనెఱింగించుచున్నాడను 38. ఓహో! గహనమునకంటెను గహనమైనది సద్గురుని వచనము. సద్గురుని వచనమువలన నవశ్యముగా శాంతి లభించును 39. సద్గురుని వచనమే వేదాంతము. సద్గురుని వచనమే సిద్ధాంతము. సద్గురుని వచనమే ప్రత్యక్షమగు నాత్మానుభవము 40. ఎయ్యది గ్రహింప శక్యముగానినిషయమో, ఎయ్యది నా గురుస్వామి వాక్యమో, దేనివలన నాకుఁ బరమశాంతిలభించునో, ఎయ్యది నాహృదయమునందలి రహస్యతరాంశమో దానినిప్పుడు ఈ ఊహమున మీ కందఱకుఁ దెలుపుచున్నాడను. నావైపు ధ్యానమునుంచి వినఁగోరెదను 41-43. “అహం బ్రహ్మస్మి” అనునది యజుర్వేదములోని మహావాక్యము. దీని యర్థమునుఁ దర్కింప నసాధ్యము. ఇందలి భావమువలన గురుశిష్యుల కైక్యము గలుగుచున్నది 44. “స్వయముగా నీవైబ్రహ్మవు. ఇందు సందేహముగాని, భ్రమగాని యుంచుకొనకుము” అనునదియే యీవాక్యము నందుగల మహామర్మము 45. నవవిధ భక్తులలోనిదగు ఆత్మనివేదన భక్తికిఁగూడ నిదియేమర్మము 46. ఈ పంచమహాభూతములు క్రమముగా నొకదానివెంట నొకటి కల్పాంతమునందు నాశనమైపోవును. మఱియుఁ బ్రకృతిపురుషులు (మాయ, బ్రహ్మము) గూడ బ్రహ్మమేయగును 47. దృశ్యపదార్థములన్నియు లుప్తమైపోవఁగనే వాస్తవములో “నేను” అనునదిగూడ నుండఁజాలదు. ఇఁక బరబ్రహ్మమన్ననో, ఆత్మత్వమాది

నుండియు నద్వైతమే 48. ఎచ్చట సృష్టినిగూర్చిన వార్తయేలేదో యచట నాదినుండియు ఏకత్వము (అద్వైతము) గలదు. అచ్చట పిండముయొక్కగాని, బ్రహ్మాండముయొక్కగాని జాడలేవియు నుండవు 49. జ్ఞానాగ్ని ప్రకటనముకాగానే దృశ్యరూపముగు చెత్తచెదారమంతయు నష్టమై పోవును. తదాకారమగుటవలన భిన్నత్వమూలమంతయును దెగిపోవును 50. జగత్తు అనిత్యమును జ్ఞానము కలిగినపిమ్మట వృత్తి దానినంటుకొనదు. అది దానినుండి (వృత్తిజ్ఞానమునుండి) పరాజ్ముఖమై పోవును. కావున దృశ్యము (సంసారము) ఎదురుగాఁ గనిపించుచున్నటులున్నను దాని యభావమే స్పష్టముగా భాసమగుచుండును 51. అనన్యమగు భక్తి గురునియందుఁ గలిగినపుడు నీకిట్టి చింతతోడనే పనిలేదు. గురునినుండి వేతై భక్తుడవు గాక యుండకుము 52. ఈ విషయము దృఢము గావించుకొనుటకు సద్గురునినేవింపుము. ఏలయన సద్గురునేవలన అవశ్యముగ సమాధానము కలుగును 53. ఇదియే ఆత్మజ్ఞానము. దీనివలననే పరమశాంతి లభించును. మఱియు భవభయముగూడఁ దొలంగిపోవును 54. ఈ దేహమే నేనని తలంచువాఁ డాత్మఘాతకుఁడు. అట్టి యవివేకి దేహాభిమాన కారణమున తప్పనిసరిగ జననమరణదుఃఖము లనుభవించుచుండును 55.

ఓ శిష్యుడా ! నీవు నాలుగు దేహములకంటెను వేఱుగా నున్నాఁడవు. నీవు జన్మకర్మములకు భిన్నుడవు. మఱియు సంపూర్ణచరాచర సృష్టికి లోపలను వెలుపలను నీవే నిండియున్నాఁడవు 56. వాస్తవములో బద్ధుఁడవ్వఁడును లేడు. ఈ జనులందఱును భ్రాంతివలన సర్వమును మఱచి యున్నారు. ఈ దేహాభిమానమును దృఢముగాఁ బట్టుకొనియున్నారు 57. ఓ శిష్యుడా ! నీవు పరమార్థమును దృఢము గావించుకొనఁ దలంచితివేని ఏకాంతములోఁ గూర్చుండి స్వరూపమునందు (బ్రహ్మస్వరూపమున లేక అహంస్వరూపమున) విశ్రాంతిఁ గైకొనవలయును 58. శ్రవణమును, మననమును ఎప్పు డఖండముగాఁ జేయుదువో అప్పుడే నీకు సమాధానము లభించును. మఱియు బ్రహ్మజ్ఞానము పూర్ణమైనపిమ్మట నీకు వైరాగ్యము లభించును 59. ఓ శిష్యుడా ! ఒకమాటవినుము. నీవు ఇచ్చకువచ్చినటుల మెలంగుచు ఇంద్రియములకు స్వాతంత్ర్యము కలుగజేసి వానికిలోబడి మెలంగెదవేని. జన్మమృత్యుదుఃఖము లెన్నఁటికిని నిన్ను విడిచిపోజాలవు

60. త్యాగము గావించుటచే బ్రాహ్మకేటుల రాజ్యలాభము కలుగునో యటులే విషయసుఖములనుఁ ద్యాగముగావించి వైరాగ్యమును గడించినవానికి సంపూర్ణజ్ఞానము సమకూరును 61. గొంగునఁగల మణియందలి లోభమున మూర్ఛించి రాజ్యము సవహేళనము గావించుట మంచిపనిగాదు 62. అవిద్యను వదలి సువిద్యను గ్రహింప వలయును. దానివలన నీశ్వరప్రాప్తి త్వరలో నగును 63. సన్నిపాత రోగమునందు భయానకదృశ్యములను గాంచునట్టి రోగి సరియగు నౌషధమును సేవించినవెంటనే సుఖానందమును బడయునటుల అజ్ఞాన రూపమగు సన్నిపాతవ్యాధియందుఁగూడ మిథ్యాదృశ్యములు (సాంసారికములు) కానిపించును. కాని జ్ఞానరూపమగు ఔషధమును దీసికొన్నతోడనే యా మిథ్యాదృశ్యము జాడపొడలే కాన్పింపవు 64—65. అసత్యస్వప్నములతో నిదురించువాఁడు భయమునఁ గేఁతువేయును. వానిని మేలుకొలిపినయెడల మొదటి నిర్భయదశ తిరుగ సమకూరును 66. స్వప్నమన్ననో నది మిథ్యయే. కాని స్వప్నము నొందినవాని కది సత్యముగాఁ దోచుచున్నందున దుఃఖము కలుగుచున్నది. కాని యెయ్యదిమిథ్యయో దాని నిరసనమును నెటులఁ జేయనగును? 67. స్వప్నము మేలుకొనినవానిపట్లనే యసత్యమైనది. అది నిదురబోవువాని నావరించియుండును. మేల్కొని లేచినపిమ్మట వానికి స్వప్నమువలని భయమెద్దియు నుండదు 68. ఇటులే అవిద్యానిద్రయు నంత గాఢముగా నుండును. దానివలన మిగుల గొప్ప భ్రమ పాదుకొనును. ఇట్టిదశయందు శ్రవణమువలనను మననమువలనను పూర్ణమగు జాగరూకత నొందవలయును 69. హృదయపూర్వకముగా విషయములనుండి విరక్తుఁడై యుండువాఁడే జాగరూకుఁడు (సిద్ధుఁడు) 70. విషయములనుండి విరక్తుఁడుగానివాఁడు సాధకుఁడు. ఆతఁడు నేను గొప్ప వాఁడనను అభిమానమును విడిచిపెట్టి మొట్టమొదట సాధనమునే చేయవలయును 71. సాధనమునుగూడఁ జేయఁజాలనివాఁడు సిద్ధుఁడ (జ్ఞాని) నను దురభిమానముచే బద్ధుఁడగుచున్నాఁడు. (సాంసారికబంధనములలోఁ జిక్కుపడుచున్నాఁడు) 72. ప్రకృతాంశము సుబోధమగుట కిప్పుడు బద్ధుల, ముముక్షువుల, సాధకుల, సిద్ధుల లక్షణములను జెప్పెదను. సావధానులరై యాలింపఁ గోరెదను 73—74.

వీడవ సమాసము — బద్ధలక్షణములు.

సృష్టిలోని సంపూర్ణచరాచరజీవులు బద్ధులు, ముముక్షువులు, సాధకులు, సిద్ధులు అను నాలుగుతెఱంగుల నున్నారు 1. ఈ నాలుగువిధములదప్ప విదవవిధమున నున్నదెద్దియును లేదు. ఇపు డీ నాలుగులక్షణములు మీఱు సవిస్తరముగాఁ దెలుపుదును 2-3. పై నిఁజెప్పిన చతుర్విధజీవులలోనుండి తొలుదొలుత నీసమాసమునందు బద్ధులలక్షణము దెలుపుదును. సావధానమనస్కులరై వినుండు. శేషించిన మూడింటిలక్షణములు క్రమముగాఁ జెప్పుదును 4-5. గ్రుడ్డివానికి దృష్టిలేనికారణమున దశదిశలును శూన్యాకారములుగాఁ దోచును. అటులే స్వార్థమను నంధత్వము కలిగినకారణమున బద్ధునకుఁగూడ జ్ఞానదృష్టి లేకుండుటచే సమస్తప్రపంచము (సంసారమంతయు) బంగారమువలెఁ దోచుచున్నది 6. భక్తులు, జ్ఞానులు, తపస్వులు, యోగులు, విరాగులు, సన్యాసులు మున్నగు సత్పురుషులచే నావరింపఁబడిన యీ ప్రపంచమునందు బద్ధుని దృష్టిలోనికివచ్చు యోగ్యులు లేరు 7. బద్ధపురుషుఁడు కర్మములు, అకర్మములు, ధర్మములు, అధర్మములు, సుగమమగుపరమార్థమార్గము నెఱుంగఁడు 8. పట్టాస్త్రములు, సత్సంగత్వము, సత్పాత్రత, పవిత్రమగు సన్మార్గములుగూడ వానికిఁ గాన్పింపవు 9. సారాసారవిచారము, స్వధర్మాచరణము, పరోపకారము, దానపుణ్యము నాతఁడు గ్రహింపఁడు 10. బద్ధుని హృదయమునందు భూతదయ యుండదు. శరీరము పవిత్రముగానుండదు. మఱియుఁ దోడిమనుష్యులను బ్రసన్నము గావించుకొనుట కాతఁడు మృదుమధురవచనములనుగూడ నుడువఁడు 11. బద్ధుఁడుగు పురుషుఁడు భక్తి, జ్ఞానము, వైరాగ్యము, ధ్యానము, మోక్షము మొదలగు సాధనముల నించుకేనియు నెఱుంగఁడు 12. అంతియగాక వాడు నిశ్చయాత్మికమగు దేవతనే యెఱుంగఁడు. వీరు మహాత్ములను వివేకమే యతని హృదయమునఁ గలుగదు. మాయాకౌతుకమును దెలిసికొనఁజాలఁడు 13. వాడు పరమార్థమును గురుతించు తెఱంగే యెఱుంగఁడు. అధ్యాత్మనిరూపణము నెఱుంగఁడు. అంతదనుకబోనేల, స్వయముగ తన్నే యెఱుంగఁడు 14. బద్ధునకు జీవుఁడొందు జన్మకారణము తెలియదు. సాధనఫలముల గురుతింపఁడు. మఱియు వానికి యథార్థమగు సత్యమును

గూర్చిన జ్ఞానముండదు 15. దేనియందుఁ దాను స్వయముగా బంధింపఁ బడుచున్నాఁడో అట్టి బంధనస్వరూపమే బద్ధుఁ డెఱుంగఁడు. వానికి ముక్తి లక్షణముగాని విలక్షణవస్తు బ్రహ్మజ్ఞానముగాని యుండదు 16. శాస్త్ర ములలోని యర్థమును విప్పిచెప్పినను వాఁడు తెలిసికొనఁడు. తనజీవితము నకు ముఖ్యమైన స్వార్థమెద్దియో వానికిఁ దెలియదు. మఱియు నేను సంకల్పముచే నిటుల బంధింపఁబడియున్నాఁడననిగూడ నాతఁడు విచారించఁడు 17. ఆత్మజ్ఞానము లేకుండుట బద్ధుని ముఖ్యలక్షణము. వాఁడు పుణ్యతీర్థములు దానములు పుణ్యములు మున్నగునవి కొంచమేని యెఱుంగఁడు 18. వాని హృదయమునందు దయ, కరుణ, వినయము, మైత్రి, శాంతి, ఊమ మున్నగు సుగుణములుండుటకుఁ దావులేదు 19. వేయేల, జ్ఞానహీనుఁడగు బద్ధపురుషునకు జ్ఞానలక్షణము లెట్లు పట్టువడనేర్చును? తనయందు సమ స్తమైన దుర్లక్షణములు నిండియున్నవాఁడే బద్ధుఁడు 20. బద్ధుని స్వభావము తెలిపెదను. నానావిధములగు పాపకార్యములను గావించుటవలన వానికిఁ బరమానందము కలుగును. వాని హృదయము మూర్ఖోద్రేకముతో నిండియుండును 21. ఏమానవుని హృదయమున కామము, క్రోధము, గర్వము, మదము, ద్వంద్వము, భేదము మున్నగు దుర్గుణములు నిలుకడగానుండునో వానిని బద్ధుఁడని తెలిసికొనుము 22. దర్పము, దంభము, విషయేచ్ఛ, లోభము, కర్మ-శత్రువు, అశుభత్వము, హృదయమునందు విశేషముగనుండువాఁడు బద్ధుఁడు 23. వ్యభిచారము (కామాసక్తి), మత్సరము, అసూయ (పరగుణేషు దోషావిష్కరణం), తిరస్కారము, పాపము, వికారము మొదలగు అవగుణసమూహ మెవని నావరించుకొని యుండునో వాఁడే బద్ధుఁడు 24. బద్ధపురుషుఁడు దురభిమానమునకును, హఠమునకును, అహంకారమునకును, వ్యగ్రతకును (తోట్రుపాటునకు), దుష్కర్మములకును గనియైయుండును 25. కపటము, వాదవివాదములు, కుతర్కము, భేదము, క్రూరత్వము, నిర్దయాశుత్వము మున్నగు దుర్గుణములు బద్ధుని నాశ్రయించియున్నవి 26. నింద, ద్వేషము, అధర్మము, అభిలాష మొదలగు బహువిధదోషముల కాతఁడు ఆటపట్టుగా నుండును 27. భ్రష్టత్వము, అనాచారము, నష్టత్వము, ఐకమత్యరాహిత్యము, అవినీతి, అవిచారము బద్ధుని హృదయమునఁ జెంపొం

దును 28. నిష్ఠురస్వభావుడును, ఘాతకుడును, ఇతరులను వధించువాడును, పాపకార్యముల నాచరించువాడును, గ్రోధమునకు నెలవుగ నుండునాతడును, ఉండి యనేక కువిద్యల నెఱింగినవాడును బద్ధుడు 29. దురాశ, స్వార్థపరత్వము, కలహాప్రియత్వము, అనర్థము, దుర్మతి, ప్రతీకారము చేసితీరవలయునను క్రోధస్వభావము 30, కల్పనము, కామన (ఇచ్చు), తృప్తి, వాసన, మమత, భావన మున్నగు దుర్గుణములతో విష్టవీగుచుండువానిని బద్ధుడని గ్రహింపవలయును 31. వికల్పుడుగను (ప్రమాది) విషాదిగను, మూర్ఖుడుగను, ఆసక్తుడుగను, ప్రాపంచికుడుగను, అధికోపాధిగను, (కుటుంబపోషకుడు) 32, అతివాచాలుడుగను, పాపండుడుగను దుర్జనుడుగను, మోసగాడుగను, దుష్టుడుగను, దుర్గుణుడుగను నుండి 33, అవిశ్వాసము, భ్రమ, భ్రాంతి, తమము, విక్షేపము (చాంచల్యము) ఆలస్యము మున్నగు భావము లెక్కువగాఁ గలవాడు బద్ధుడు 34. లోభియు, ఉద్ధతుడు, పరులశ్రేయస్సునకు సహింపనివాడు, మదయుతుడు, అసత్కర్ముడు, ఎంతవానినేని లక్ష్యము చేయనివాడు 35, పరమార్థవిషయమునందు అజ్ఞానిగనుండి ప్రాపంచిక విషయములలో నపరిమితపరిజ్ఞానము గలిగియుండువాడు, స్వయముగా మనశ్శాంతి యెఱుంగనివాడు 36, పరమార్థము ననాదరించుచుఁ బ్రపంచము నెక్కువ యాదరించుచు గృహస్థాశ్రమభారమును సంతోషముతో నిరంతరము మోయుచుండువాడు బద్ధపురుషుడనఁబడును 37. బద్ధునకు సత్సంగము మిగిల నసహృదయముగ నుండును. సాధువులను అవతారపురుషులను నిందించుటయన్నఁ బరమానందము. తన బుద్ధిని ధర్మవిషయమున బ్రసరింపనీక శృంఖలములు తగిలించినటుల బంధించి, కూర్చుండుట యన్న సంతోషావహము 38, చేతిలోద్రవ్యమునకు సంబంధించిన జపమాలాధరించి నిరంతరము కాంతారతుండై వర్తించుట వాని నియతకృత్యము. సత్సంగ మనునది వానికడఁ గలికమునకేని యుండును 39. నిరంతరము కనకమును గాంతలను గనులకటవారఁగాంచి యానందించుటయు, జెవులతో నిరంతరము కాంతాకనకములను గూర్చిన ప్రసంగములను దనివార నాలించుటయు, ధనమునుగూర్చి యెల్లపుడు చింతించుటయు 40, మనోవాక్యాదుములతోడను జీవప్రాణముల

తోడను ధనమునకై కాంతలకై పలవించుచుంటయు 41, ఇంద్రియములను సంపూర్ణముగా స్థిరమొనరించి స్త్రీలకొఱకును, ద్రవ్యముకొఱకును మగ్నము గావించుటయు బద్ధుని లక్షణములు 42. కాంతాకనకములను బుణ్యతీర్థములుగను, బరమార్థముగను, స్వార్థముగను, కడకు సర్వస్వముగను భావించువాడును 43, సమయమును ఇతరపుణ్యకార్యములతో వ్యయపఱుపక నిరంతరము గృహస్థచింతనములతోఁ గడుపుకొనువాడును, లోకసంబంధములగు కథలు వార్తలు తనవిగా దలంచి కాలయాపనము చేయువాడును 44, బహువిధచింతలు, ఉద్వేగములు, దుఃఖసంసర్గము మున్నగువానికి ఆటపట్టుగా వర్తించువాడును, బరమార్థమును బూర్తిగా విడనాడినవాడును బద్ధపురుషుడు 45. గడియ, నిమిసము, తెప్పపాటు లోనగు నే స్వల్పకాలమునేని సద్వినియోగముచేయక స్త్రీ, ధన, ప్రపంచ, ధ్యానములయందు గడుపునాతడును 46, తీర్థయాత్రలు, దానము, పుణ్యము, భక్తి, సత్క-థానిరూపణము, మంత్రము, పూజ, జపము, ధ్యానము మొదలగు సమస్తమును అనుష్ఠించుటలో స్త్రీధనములను విడువనివాడును 47, మేల్కొనియున్నప్పుడును, కలలు గాంచునపుడును, రాత్రులందును, పగటియందును, ప్రతినిమిషమునందును విషయములయందు దన్మయుడై యా తన్మయసౌఖ్యమునఁ దదితరవిషయముల జోక్యము వదలినవాడును బద్ధుడు 48. ఈ బద్ధలక్షణములు ముముక్షుదశలో మాటిపోవును. కావున బద్ధలక్షణములు మార్పుకొనుటకై ముందుసమాసములో ముముక్షులక్షణముల నెఱింగించెదను. ఆలకింపుడు 49.

ఎనిమిదవ సమాసము — ముముక్షు లక్షణములు.

కులాభిమానమున ననేకక్షుద్రములగు నవలక్షణములకు నెలవైన దుష్టనిముఖము గాంచుటగూడదోషమే 1. అట్టిబద్ధప్రాణికి అద్వైతవశమున స్వైరవర్తనములో మెలంగుచుండఁ గాలాంతరమునందు భేదము ప్రాప్తించును 2. ఈ విధముగ బద్ధప్రాణి సంసారదుఃఖములలోఁ దగుల్కొని పలవించును. త్రివిధతాపములచే సంతప్తుడగును. తరువాత నాబద్ధుడు

సౌభాగ్యవశమున అభ్యాత్మనిరూపణములనాలించి యంతఃకరణమునందు దనలోపములకుఁ బశ్చాత్తాపమునొందును 3. తరువాతఁ బశ్చాత్తాపఫలముగా గృహస్థాశ్రమమునుండి విడివడును. పిదప విషయసుఖములన్న దనమనస్సులో విసుగునొందును. చాలుచాలు గృహస్థాశ్రమమువలని యుద్వేగము నాకుఁ దగ్గినదని నుడువును 4. అప్పుడు బద్ధుఁడు ‘ఈప్రపంచ మంతయు నశించునదే. గృహస్థాశ్రమసంబంధములగు శ్రమలవలన ఫల మేమియుఁ గలుగఁజోదు. ఇప్పుడే న నాజీవితమును సార్థకము గావింపవలయు’నని తలంచును 5. ఈవిధముగా బుద్ధి తిరిగిపోయినపిమ్మట బద్ధుఁడు ఆలోచనములోనికిదిగి ‘అయ్యయ్యా! నాజీవితము నేటిదనుక వ్యర్థముగా గడచిపోయిన’దని వ్యాకులుడుగును 6. మొదటినుండి గావించిన దోషము లన్నియు జ్ఞాపకమునకు వచ్చును. ఆ దోషములన్నియు మూర్తిమంతములై కన్నులకుఁ గట్టినటు లుండును 7. తన దోషములకు విచారపడి దోషఫలముగా సమకూరనున్న యమయాతనఁ దలంచితలంచి హృదయమునందు భయపడును. అంతతోఁజోక తానొనరించిన యగణితములగు పాపములనుగూర్చి యీవిధముగఁ బరితపింప నారంభించును 8.

“అయ్యయ్యా! నాహృదయమునఁ బుణ్యకార్యము లాచరింపవలయునని యెప్పుడును గొంచమేని విచారింపకపోతినిగదా! నాపాపమంతయుఁ బర్వతమువలెఁ బెరిగిపోయినది. ఇంక నేటు లీదుస్తరసంసాగసాగరమును దాటఁగలుగుదును? 9. నాదోషముల నన్నింటిని దాచియుంచుకొంటిని. యోగులు, ఉత్తములునగు పెద్దలసద్గుణములను దోషములని వాకొంటిని. ఈశ్వరా! నేను సాధువులను, అవతారమూర్తులను, సజ్జనులను వ్యర్థముగాఁ దూలనాడి పాపము గట్టకొంటిని 10. ఈలోకమునందు బరనిందకు సమానమైన దోష మింక నెద్దియును లేదు. ఈదోషము నాయందు విశేషించి పాదుకొనియున్నది. నా దుర్గణము లాకాశము నావరించినవి 11. సాధుసజ్జనుల గురుతింపలేకపోతిని. భగవంతుని నర్పించుటలోఁ బాలుగొనకపోయినాఁడను. అతిథులను అభ్యాగతులను సైతము సంతృప్తి నొందింపలేనై తిని 12. పూర్వపాపములవలన నేనించుకేనియు సత్కృత్యము లొనరింపలేకపోయినాఁడను. నాహృదయము నిరంతరము దుష్టమార్గములయందే మగ్నమైయుండెను 13. నాశరీరము

నెన్నడు కష్టించజేయనై తిని. పరోపకారబుద్ధి మొదలే లేకుండెను. కామమదమువలన నొడలెఱుంగక ఆచారరక్షణముకూడఁ గావింపనై తిని 14. కన్నతల్లివంటిదగు భక్తిని పూర్తిగా వంచించితిని. శాంతి విశ్రాంతిలను భంగపఱచితిని. మూర్ఖత్వమువలన సద్బుద్ధిని సద్వాసనలను నాశన మొందించినాడను 15. ఇత నెట్లు నా జీవితము సార్థకము కాగలదు? వ్యర్థములగు దోషములను నేను లెక్కలేనన్ని గావించితిని. వివేకము నొక నిముసమేని నాదరికి రానీయనై తిని 16. ఇత నేయుపాయమున్నది? పరలోకము నాకు లభించుమార్గమేది? అక్కటా! ఓ పరమాత్మా! దీనుడనగు నేను నీసన్నిధి కెటుల జేరగల్గుదును? 17. నా హృదయమునం దింతకుమున్ను సద్భావమొకప్పుడేని యుదయింపదయ్యెను. బ్రతికిన నాల్గునాళ్లు మానప్రతిష్ఠల నార్జించుటతో మునిగి తేలుచుంటిని. దాంభికత్వముతో నీకర్మకాండనటనమును జూచువారలను దృష్టిపఱచుట కాచరించితిని 18. పొట్టకొఱకై హరికీర్తనము గావించితిని దేవతావిగ్రహములను వీధులందును అంగడులందును బెట్టి ధనమునార్జించితిని. ఓదై వమా! నేనొనరించిన పాపములు నా పాపపుబుద్ధియు నాకు బాగుగాఁ దెలియును 19. నేను నిరంతరము హృదయములో నభిమానము పెట్టుకొని పైకిమాత్రము గర్వరహితముగా మాటలాడితిని. మఱియు ధ్యానము గావించునెవముతోఁ బరులధనము నెటుల హరింపఁగలుగుదునా యని యోచించుచుంటిని 20. నాజన్మకాలమంతయుఁ బరుల మోసగించుచు గడిపితిని. నాశాస్త్రజ్ఞాన మిందులకే పాల్పఱచితిని. పొట్టకొఱకు సాధువులను, సజ్జనులను నింద గావించితిని. ఓ యీశ్వరా! నాహృదయము నందు నానావిధదోషములు నిండియున్నవి 21. సత్యమని తెలిసినదానినే నేను ఖండించితిని. మిథ్యనే యెఱింగి ప్రతిపాదించితిని. ఇటులే పొట్టను నిండించుకొనుటకు లెక్కలేనన్ని కపటకర్మముల నొనరించినాడను” 22.

ఈ విధముగా ముముక్షుడు బద్ధావస్థలోఁ గావించినపాపములకుఁ బరితాపమునొందును. అధ్యాత్మనిరూపణములను బెద్దలకడ నాలించి తన మొదటివర్తనములన్నియును మార్చుకొనును 23. పుణ్యమార్గముపై పునకాతని హృదయము పరుగులిడును. సత్సంగమున కాశపడును. సంసారము నందు విరక్తి నొందును 24. రాజులు, చక్రవర్తులు అంతవారు తమతమ

రాజ్యములనువదలి వెళ్ళిపోయిరి. నానై భవ మొకలెక్కలోనిదా ? కావున నేనిప్పుడు సత్సంగత్యము చేయవలయును అని తలంచును 25. తన యవగుణములనుగూర్చి విచారపడును. విరక్తివశమునఁ దన దుర్గుణము లన్నింటి నెఱుంగును. పశ్చాత్తాపతప్తుడై మనస్సులోఁ దననుగూర్చి యిట్లు నిండఁ గావించుకొనును 26.

“అయ్యో ! నేను లోకమున కపకార మొనరించితిని. డాంబిక ముగాఁ బ్రవర్తించినాడను. ఎన్నియో యనాచారములకుఁ బాలైతిని 27. నేను చండాలుడను, దురాచారుడను, ఖలుడను, ఇంతియగాదు మహా పాపాత్ముడను 28. నాహృదయమున భక్తికిఁ దావే లేదయ్యెను. దుర్జనుడ ననిపించుకొంటిని. హీనులలో నత్యంతహీనుడనై సంచరించి తిని. జ్ఞానహీనుడనగు నేనీప్రపంచమున నొకతాయవలెఁ బుట్టినాడను 29. దుర్భిమానమునకును, గ్రోధగుణమునకును నేనాశ్రయముగా నుంటిని. నాయం దెన్నియో దుర్వ్యసనములు నిండియున్నవి 30. నాయంత సోమరిపోతు లోకమునలేడు. నోటిఘాటితో లోకులను బెడరించి బ్రతికితిని. కపటము, పిఱికితనము, అనాలోచనము, మూర్ఖత్వము మున్నగు దుర్గుణ ములకు నేను శరణ్యమైతిని 31. నేను వ్యర్థుడను, వదరుబోతును, పాపండుడను, కఠోరవచనుడను, కుబుద్ధిని, కపటశీలుడను, ఎంతని నన్ను నేను వర్ణించెదను? 32. నేను పూర్ణముగా జ్ఞానవిహీనుడను. నాకంటె హీనుఁ డీలోకమున నుండబోడు. ఇంకను నాయం దెన్ని యవలక్షణ ములు పాదుకొనియున్నవో నేనెఱుంగను 33. నేనధికారుడను. మలిన స్వాంతుడను. పనికిమాలినవాడను. అత్యంత సీచహృదయుడను 34. నేనంతయు నపస్వార్థుడను, గొప్ప యసమర్థుడను, పరమార్థవాసన నాయందు మందునకేని లేదు 35. అవగుణరాశినగు నేనీలోకమున వ్యర్థ ముగా జన్మించి భూమికి మిగుల భారమైతిని” 36.

ఈ విధముగ నాతడు తన్నుఁదా నిందించుకొనును. గృహస్థాశ్రమ మున్నఁ బూర్తిగా నాతనికి విసుగై త్తిపోవును. సత్సంగముకొఱకు నిరంత రము బరితపించును 37. పుణ్యము సంపాదించినాననెంచి యనేక పుణ్యతీర్థ ములను సేవించును. శమదమాది సాధనములలోఁ దన్మయుడై వర్తిం చును. అనేక మహాగ్రంథములను జక్కఁగాఁ బఠించును. కాని వీనివలన

నాతని కించుకేని సమాధానము కలుగదు. సమస్తము నాతనికి సందేహము క్తముగా గోచరించుచుండును. ఇత సాధువుల శరణ్యములోని కరుగవలయునని నిశ్చయము గావించుకొనును 38 — 39. దేశభిమానమును, కులాభిమానమును, ద్రవ్యాభిమానమును నాతడు విడిచి నానాభిమానములను మఱచి సాధుజనుల శరణ్యమునం దనన్యభావము వహించును 40. అంతతో నూరకుండక యహంకారమును బూర్తిగావిడిచి తన్నుదాను బహుభంగుల నిందించుకొనును. మోక్షమునందు గాఢముగఁగోర్చి నెలకొల్పును 41. నేను గొప్పవాడనని యంతకుమున్ను విజ్ఞప్తినందులకుఁ బరితపించును. పరమార్థముకొఱకుఁ గట్టించును. సాధుసజ్జనుల చరణకమలములే తన్నుద్ధరించుననియను నమ్మక మాతని హృదయమున గట్టిగాఁ బాదుకొనును 42. అనంతరము తన గృహస్వార్థములను బ్రపంచమును విడిచి పరమార్థమునం దుత్సాహముంచును. ఇత నిదిమొదలు సాధుసజ్జనులకు దానుఁడనై యుండెదనని నిశ్చయించుకొనును 43. పైని చెప్పఁబడిన యవలక్షణములనుండి విముక్తుడైన పురుషుని ముముక్షుఁడని తెలిసికొనవలెను. ఇతముందు సాధక లక్షణములను వివరించెదము 44.

తొమ్మిదవ సమాసము — సాధకలక్షణము.

గత సమాసమునందు మీకు ముముక్షులక్షణములు సంగ్రహముగాఁ దెలిపితిని. ఇప్పుడు సావధానబుద్ధితో సాధకలక్షణములను వినుండు1. తనకుఁ బూర్వమున్న దుర్గుణము లన్నింటినిఁ బూర్తిగా విడిచి పరమార్థమును గడింప సాధుసజ్జనుల సమాగమము కోరువాడు సాధకు ఁడనఁ బడును 2. సాధుజనుల శరణ్యములోని కరుగువానిని, సజ్జనులచే నాదరింపబడువానిని బెద్దలు శాస్త్రములలో సాధకుఁడనిచెప్పిరి 3. సాధుసజ్జనులకడ నాత్మోపదేశము నొంది సంసారబంధములను దొలంగించుకొనుటకు సాధనము గావించువాడును, ఆత్మజ్ఞానము దృఢముగానుండుటకు నిరంతరము సాధనమొనరించువాడును సాధకుఁడనఁబడును 4. వాడు అధ్యాత్మ శ్రవణమునందును, అద్వైతనిరూపణమునందును బ్రీతియు సభిరుచియు నుంచును. సద్బ్రంధములను మననముగావించి వానియర్థమును, సారమును

వైలికిదీయును 5. సారాసారవిచారమును మనస్సుంచి యాలకించును. మఱియుఁ దనకుఁగల సందేహములను దొలంగించుకొని దృఢభావముతో నాత్మజ్ఞానవిచారణము చేయును 6. సాధకుఁడు తన హృదయమునందు నెలకొనియున్న బహువిధ సందేహములను రూపుమాపుకొనుటకై సత్సంగత్వము నిరంతరము గావించుచుండును. మఱియు శాస్త్రానుభవమును, గురుని యనుభవమును, ఆత్మానుభవమును (ఈ మూడిటిని) నేకము గావించును* 7. సాధకుఁడు వివేకముతో దేహబుద్ధిని నిగ్రహించును. ఆత్మబుద్ధిని దృఢముగా ధారణ గావించును. మఱియు శ్రవణమననములను జేయుచునేయుండును 8. దృశ్యమును (సంసారము, ప్రకృతి, మాయ) గూర్చిన యభిమానమును విడిచి సాధకుఁడు దృఢముగా నాత్మజ్ఞానమును ధారణము జేయును. వివేకసహాయమున సమాధానము నొందును 9. ద్వైతోపాధిని (మాయికసృష్టిని) అద్వైతవస్తువును (కేవలబ్రహ్మమును) సాధకుఁడు సాధనముల సహాయమునఁ బడయును. మఱియు ఏకత్వమును సమాధి ననుష్ఠించును 10. మలినమైయుండిన తన జ్ఞానమును బ్రకాశింపజేయుచు వివేకముతో నాతఁడు భవసాగరమును దాటిపోవును 11. సాధకపురుషుఁడు సద్బ్రంధములవలన నెఱింగిన ఉత్తమసాధులక్షణములను తన యాచరణములోనికీఁ దెచ్చుకొనును. పరమాత్మునిలో లీనమగుట కుత్సహించుచుండును 12. అసత్కర్మములను బరిత్యజించి సత్కర్మములను వృద్ధిగావించును. స్వరూపస్థితిని దృఢముజేయును 13. దినదిన క్రమముగాఁ దనకడనున్న దుర్గుణములను విడనాడి యుత్తమ గుణముల సభ్యసించును. ఆత్మస్వరూపమునందు నిదిధ్యాసము(తదేకధ్యానము) పెట్టును 14. దృశ్యము (సంసారము) ఆస్తిత్వముగా నున్నప్పటికిని తన దృఢనిశ్చయ బలసహాయమున దానికి బద్ధుఁడుగాక యాతఁడెల్లప్పుడును స్వరూపములోఁ గలసిపోవుచుండును 15. ప్రత్యక్షముగనున్నను మాయను

* ఎంతదనుక సత్సంగత్వము గలుగదో యంతదనుక నానావిధములగు సందేహములు నశింపవు. ఈ సందియములను నశింపజేయుట కి సాధుజనులయందున్నది. సత్సంగతివలన సాధకుఁడు ఆత్మానుభవము, శాస్త్రానుభవము, గురుని యనుభవము నొకటిగ సిద్ధాంతపరచును. ఇట్లు తన యనుభవము, శాస్త్రసిద్ధాంతము, గురునివలన జొందిన యుపదేశము సభ్యాసము గావించినపిదప అంతమున సాధకుఁ డీమూఁడు నొక్కటియను నంశ మనుభవములోనికి వచ్చును.

లక్ష్యపెట్టడు. మఱియు నలక్ష్యమును అదృశ్యమునగువస్తువు (బ్రహ్మము) ను అంతఃకరణమునందు లక్షించుచుండును. ఈ విధముగా ఆత్మస్థితిని సాధకుఁడు ధారణముచేయును 16. జనులకు సాధ్యముగాక దాఁగియున్నదియు మనస్సహాయమున ననుమానముచేసే న నున్నటు లెఱుంగరానిదియునగు బ్రహ్మమునే సాధకుఁడు ధారణము గావించును 17. వర్ణనమున కారంభించినంతన మాటలుతోచక వాగ్బంధము గలిగించునదియుఁ జూడనారంభించినంతన కానరాక గ్రుడ్డితనము గూర్చునదియు (వాఙ్మేత్రముల కతీతమైనదియు) నగు వస్తువును సాధకుఁ డనేకయుక్తుల సహాయమునఁ బడయఁగలుగుచున్నాఁడు 18. సాధించుటకు సాధ్యముగానిదియుఁ జూచుటకు దొరకొన్నంతన గానరానిదియునగు తత్త్వము నాతఁడనుభవములోనికిఁ దెచ్చుకొనును 19. ఎచ్చట విచారణము గావింపజాలక మనస్సే లోపించిపోవునో ఎచ్చట తర్కమే కుంటువడిపోవునో యట్టివస్తువునే సాధకుఁడు దృఢముగా ననుభవములోనికిఁ దెచ్చుకొనును 20. సాధకుఁడు స్వానుభవయోగముకతన శీఘ్రముగా వస్తువును స్వాధీనము జేసికొనుచున్నాఁడు. అంతియగాదు ఆతఁడే స్వయముగా వస్తువై పోవును 21. ఆతఁడనుభవమార్గమును దెలిసికొని యోగిలక్షణములను బడయుచున్నాఁడు. మఱియు సంసారమున లిప్తుఁడై యుండి కర్మయోగి యగుచున్నాఁడు 22. ఉపాధికి వేఱుగానుండి సాధకుఁ డసాధ్యవస్తువును సాధనముల సహాయమునఁ బడయఁ గలుగుచున్నాఁడు. ఆత్మస్వరూపముతో దన బుద్ధిని దృఢపఱచుచున్నాఁడు 23. ఈశ్వరుఁడన నేమియో భక్తుఁడన నేమియో తెలిసికొనఁగోరి దానిమూలమును శోధించును. దేనిని సాధ్యము గావింపవలయునో యదిగాఁ దానుమాటును 24. సాధకుఁడు వివేకబలమున గుప్తుఁ (అంతర్ముఖుఁ) డగును. తనలోఁ దాన లుప్తుఁడై (స్వరూపమునందు నిరంతరము లయుఁడై) పోవును. మఱియు నొకవేళ (తనస్థూలశరీరము కనుపించుచున్నను) వానినెవ్వరును గాంచజాలరు 25. వాడు నేను (అహం) అను దానిని వెనుకకుఁ ద్రొసివేయును. స్వయముగాఁ దన్ను దా నన్వేషించును. తుర్రావస్థనుగూడ దాటిపోవును 26. అటుపిమ్మట ఉన్మనీయావస్థాంతమునం దాతఁ డఖండరీతితో స్వయముగాఁ దనలోఁ గలసిపోవును. (అఖండాత్మానుభవము నొందును)

ఈ విధముగా సాధకుడు ద్వైతసంబంధమును విడిచివేయును. భాసియొక్క భాసత్వమునకుఁగూడ సాక్షిగనుండడు. దేహమునందుండియే విదేహుడై పోవును 28. ఆతఁడఖండస్వరూపస్థితియందుండును. దేహహంకారమును విడిచివేయును. సందేహమును సంపూర్ణముగా నివృత్తిగావించుకొనును 29. పంచభూతాత్మికమగు నీ విశాలప్రపంచమంతయు సాధకునకు స్వప్నమువలె దోచును. మఱియు నాతనికి నిర్గుణస్వరూపము నిర్ధారణమైపోవును 30. స్వప్నమునందు దోచిన భయము జాగ్రదవస్థలోఁ గనుపింపనట్లు ఆతఁడీ సంపూర్ణ ప్రపంచమును మిథ్యగాఁ దలంచును 31. జనులకు సత్యముగాఁ గాన్పించుచున్న ఈ మాయారూపమును సాధకుడు స్వానుభవమువలన మిథ్యగా భావించుచున్నాఁడు 32. నిద్రనువిడిచి మానవుఁడు జాగ్రదవస్థ నొందినపిదప స్వప్నభయమునుండి విడివడునట్లు మాయనువిడిచి సాధకుడు స్వరూపస్థితినిఁ బ్రాప్తించుచున్నాఁడు 33. ఈ విధముగా వాని యంతఃకరణము స్వరూపస్థితియందుండును. వెలుపల నుండి యాతఁడు నిస్పృహత్వము నవలంబించును. సంసారమును విరక్తి భావముతోఁ దలంచును. కామము, క్రోధము, మదము, మాత్సర్యము నొకప్రక్కకుఁ ద్రోసివేయును 34-35. సాధకుడు కులాభిమానమును ద్యజించును. లోక లజ్జను గూలద్రోయును. విరక్తిబలము నూతఁగాఁగొని పరమార్థభేరిని మ్రోగించును 36. అవిద్యనుండి దూరమగును. ప్రపంచము నుండి తొలంగును. ఆకస్మికముగా లోభమునుండి యావలఁబడును 37. నేను గొప్పవాడనను అహంభావము సంతరింపఁజేయును. వై భవమున కరికాలు చూపును. విరక్తిబలమువలనఁ బ్రతిష్ఠనుఁగూడ ధిక్కరించి వేయును 38. భేదమును నాశనము గావించును. అహంభావమును గొట్టి వేయును. మఱియు, సందేహరూపమును (సందేహమును) ఆవలకుఁ జిమ్మును 39. వికల్పమును వధించును. భవసింధువును దన్ని దిక్కులకు వెడఁజల్లును. సమస్తజీవులవట్లఁ దనకుఁగల విరోధమును త్రెంఱివేయును 40. పాపభయమునకు వెఱుపుగలిగించును. కాలపు టెక్కలను విఱచివేయును. జన్మమృత్యువుల మస్తకములనుఁ జూర్ణముగావించును 41. దేహసంబంధ మగు అహంభావముపైకి దండెత్తును. సంకల్పముపై దాడివేడును. కల్పనము లాకస్మికముగాఁ జంపివేయును 42. భీతిని నాకస్మికముగాఁ

దాడన మొనరించును. లింగదేహమును శిథిలము గావించును. పాపండు మతమును వివేకబలముచే నోడించును 43. గర్వమును బరాభ వించును. స్వార్థము ననర్థమునఁ బడవేయును. అనర్థమునుగూడ నీతిచే న్యాయముచే ఖండించివేయును 44. మోహమును మధ్యనే త్రెంచి వేయును. దుఃఖమును నిర్మూలనము చేయును. శోకమును బీల్చి యొక మూల పారవేయును 45. ద్వేషమును తన సరిహద్దులలో నిలువనీయఁడు. నాస్తికత్వమును దెగటార్చును. మఱియు సాధకుని భయమువలనఁ గుతర్కము మొదలంట నశించును 46. జ్ఞానమువలన వివేకమును, వివేకమువలన వైరాగ్యవిషయిక నిశ్చయభావమును బ్రబలము గావించు కొని సాధకుఁడు తనయెడనున్న దుర్గుణముల నన్నింటిని వినాశనమొన ర్చును 47. అధర్మమును స్వధర్మముతో జయించును. కుకర్మములను సత్కర్మములవలన రూపుమాపును. విచారమువలన అవిచారమును దీసి వేయుమార్గము జూపించును 48. తిరస్కారమును దిరస్కరించును. ద్వేషమును గూలార్చును. విషాదమును సంతోషముచే నిర్జించి లోఁగొ నును 49. కోపముమీఁదఁ దనయధికారము జూపును. కపటమును లో లోననే నశింపజేయును. ప్రపంచమునందలి సమస్త మానవబృందమును దనకు మిత్రులనుగా జేసికొనును 50. ప్రవృత్తిని బరిత్యజించును. సుహృదుల సాంగత్యమును విడిచివేయును. నివృత్తిమార్గమును జ్ఞానయోగమును బడ యును 51. సాధకుఁడు విషయరూపియగు మోసకానిని మోసగించును. కువిద్యను ముట్టడించును. ఆస్త్యహులగు చోరులనుండి తాను తొలంగి బైటఁబడును 52. పరాధీనతపై నాగ్రహించును. మమకారమును దరికి జేరనీయఁడు. ఆకస్మికముగా దురాశాత్యాగము గావించును 53. స్వరూ పమునందు హృదయమును మగ్న మొనరించును. యాతనకు యాతన గూర్చును. ఉద్యోగప్రయత్నములకు వీడ్కొలుపు దెలుపును 54. సాధన మార్గములతో నభ్యాసప్రయత్నములు గావింపనారంభించును. ప్రయత్న పూర్వకముగాఁ బని కారంభించును. ప్రయత్నమును దనకు మంచినపాకా డినిగాఁ జేసికొనును 55. సాధకుఁడిట్లు వర్తించి యనంతరము సావధాను ఁడును దత్తుఁడునునై నిత్యానిత్యవివేచనము జేయును. మఱియు దేహ బుద్ధిసాంగత్యమును విడనాడి, కేవల సత్సంగమును బరిగ్రహించును 56.

సంసారమును బలవంతముగా వదలిపెట్టును. వివేకముతో గృహస్థసంబంధములగు చిక్కులన్నీటిని విడిచివేయును. మఱియు శుద్ధాచారము నూతనగాఁగొని యనాచారమును భ్రష్టముచేయును 57. మఱియు దరిచేర నీయఁడు. అలస్యమున కలసతగూర్చును. దుశ్చిత్తముతో నిముసమేని వర్తింపఁడు. దుశ్చిత్తముతో నుండుట కియ్యకొనఁడు 58.

సాధకపురుషుఁడు అధ్యాత్మికనిరూపణశ్రవణముగావించి యవగుణములను వీడును. ఉత్తమమార్గములలోనికి వచ్చును 59. ఆతఁడు దృఢభావముతో విరక్తుడై పరమార్థమార్గమును బడయుటకై సాధనములను జేయును. ఇత సిద్ధలక్షణములను ముందుసమాసములోఁ దెలుపనున్నాఁడను. శ్రోతలారా! సావధాన్తులై వినుండు 60. ఇచట నిస్పృహఁడును, విరక్తుఁడును నగు పురుషుఁడే సాధకుఁడగునా? సంసారమునందున్న మనుష్యులు త్యాగముచేయనిచో సాధకులు కాఁజాలరా? యనునొకసందియము కలుగుచున్నది 61. ఈ శంకకు సమాధానముగూడ రాఁబోవునమాసము నందుఁ జెప్పెదను. ధ్యానపూర్వకముగా వినఁగోరెదను 62.



పదియవ సమాసము -- సిద్ధలక్షణములు.

సంసారమునం దుండెడిమానవులు త్యాగము గావింపనియెడల సాధకులు కాఁజాలరా? యను గతసమాసమునందలి సందేహమున కిప్పుడు సమాధానమును జెప్పుచున్నాఁడను 1. గృహస్థధర్మము పరిపాలించుచు సాధకుఁడు గాఁదలచినయెడల మానవుఁడు సన్మార్గస్వీకారమును అనన్యార్థ త్యాగమును జేయవలసియే యుండును 2. కుబుద్ధిని విడువకున్న కుబుద్ధి కలుగజాలదు. కావున కుబుద్ధిని, అనన్యార్థమును బరిత్యజించుటయే సంసారమనుజుని (గృహస్థుని) త్యాగము 3. ప్రపంచమును జెడ్డదిగాభావించి మనఃపూర్వకముగా నెప్పుడు మానవుఁడు విషయత్యాగ మొనరించునోయపుడే ముందుసకువచ్చి పరమార్థమును బడయగల్గును 4. నాస్తికత్వము, సంశయము, అజ్ఞానముల త్యాగము, పరమార్థము బడసినపిమ్మట మెల్లమెల్లగా జరుగును 5. పై నినుడివిన యాంతరిక త్యాగము సాంసారికులు, నిస్పృహులు (విరాగులు) చక్కగా నిర్వ

హింపవలయును. నిష్ప్రహునికొఱకై బాహ్యత్యాగము నింకను విపులముగాఁ జెప్పబడియున్నది 6. కాని సాంసారికుల (గృహస్థుల) పట్లగూడఁ గొన్నికొన్నియెడల బాహ్యత్యాగ మవశ్యముగాఁ గావలసియున్నది. ఏలయన, ఈ త్యాగమే లేకున్నచో నిత్యనియమము, సద్బ్రంధశ్రవణము జరుగజాలదు 7. దీనివలనఁ బై నిబేర్కొనబడిన సందేహమునకు సులభముగా సమాధానము కలుగును (అనగా త్యాగము లేనిది సాధకుఁడు కాజాలఁడు). ఇప్పుడు మనము పూర్వనిరూపణములోనికి బోదము రండు 8. గతసమాసములో సాధకుని లక్షణములు చెప్పితిని. ఇప్పుడు సిద్ధలక్షణములు వినుండు 9.

సిద్ధపురుషుఁడు స్వయముగా బ్రహ్మమైపోవును. వానిసంశయము బ్రహ్మాండమునుదాటి యావలికిఁ బోవును. ఆతని నిశ్చయము అచలమై యుండును 10. బద్ధుని అవగుణములు ముముక్షువునం దుండవు. ముముక్షుని లక్షణములు సాధకునియం దుండవు 11. అటులే సాధకుని సందేహ వృత్తి ముందునకరిగిన పిమ్మట సిద్ధావస్థయందు నివృత్తియై పోవును. కావున నెట్టి సందేహములకును ఆస్పదముగా నుండనివానిని సిద్ధపురుషుఁడనిఁ దెలిసికొనవలయును 12. సంశయరహితమగు జ్ఞానమే సాధులక్షణము. సిద్ధపురుషుల కెన్నఱటికిని సందేహము కలుగజాలదు 13. కర్మ మార్గము సందేహములతో నిండియున్నది. సాధనములవలన సంశయ ముత్పన్నమయ్యెను. అన్నిటియందును సంశయము నిండియున్నది. నిస్సందేహుఁడు సాధుపురుషుఁ డొక్కఁడేనుమా! 14. ఎవనికేని యొకవేళ తన జ్ఞానముపట్లను, వైరాగ్యముపట్లను, భజనముపట్లను సందేహము నుండినచో, నవియన్నియు నాతనికుపకరింపక నిష్ఫలములగును 15. అటులే ఎవనికేని యీశ్వరునియందును దనభక్తియందును సందేహమున్నచోగాని, లేక తన స్వభావమునందే సందేహమున్నచోగాని వాని సాధనము లన్నియు వ్యర్థములగును 16. ఎవనికేని తనవ్రతము, తీర్థము, పరమార్థము మున్నగువానియెడ సందేహమున్నయెడల నవియన్నియు నాతనిపట్ల నిష్ఫలములగును 17. సంశయాత్మకమగు భక్తియుఁ బ్రీతియు సాంగత్యమును వ్యర్థము. మఱియు వానివలన సందేహములే యభివృద్ధి నొందును 18. సంశయసహితమగు జీవితము, సంశయసహితమగు

కృత్యము, సంశయసహితమగు ధారణము మున్నగునవన్నియును వ్యర్థములు 19. పుస్తకము, శాస్త్రజ్ఞానము, ఏదేనిపని సందేహసహితమైనచో (నిశ్చయరహితమైనచో) వ్యర్థము 20. సంశయయుక్తమగు దక్షత్యమున సంశయయుక్తమగు పక్షపాతమును వ్యర్థములు. సంశయయుక్తమగు జ్ఞానముగలవాని కెన్నటికిని మోక్షము లభింపజాలదు 21. సాధువులు, పండితులు, బహుశ్రుతులు నగువారలుసైత మొకవేళ సంశయసహితులుగను నిశ్చయరహితులుగను నున్నచో వారును వ్యర్థులే యగుదురు 22. సంశయని శ్రేష్ఠత్యమును ఉత్పన్నతయును వ్యర్థములు. అటులే సంశయని నిశ్చయరహితమగు జ్ఞాతృత్వముగూడ వ్యర్థమే 23. నిశ్చయములేనిచో నేదియు అణుమాత్రమేని ప్రామాణ్యమును గలిగియుండదు. ఇవియన్నియు వ్యర్థములై సందేహప్రవాసాములోఁ బడిపోయినవి 24. నిశ్చయములేక చెప్పబడినతయుఁ బరిగ్రహింపఁ దగనిది. వాచాలుఁడై యమితముగాఁ జెప్పుటయు వ్యర్థమేయగును 25. నిశ్చయములేని వ్యసము (ఉపన్యాసము) విలంబనామాత్రమే. సంశయమువలన సమాధానమెద్దియును లభింపజాలదు 26. కావున సందేహరహితమును నిస్సంశయము నగు జ్ఞానమే మఱియు నిశ్చయ యుక్తమగు సమాధానమే సిద్ధలక్షణము 27. దీనినంతయు విన్నపిదప శ్రోత యిటుల బ్రశ్నించుచున్నాడు. నిశ్చయ మెద్దానినిగూర్చి చేయవలయును? నిశ్చయమను దానికి ముఖ్యలక్షణములేవ్వి? సెలవిండు 28. మంచిది వినుడు. దైవతము ఎట్టిదో తెలిసికొనుటయే నిశ్చయమునకు సరియగు లక్షణము. ఇదిదక్క- నానావిధములగు దేవతలగొడవ యెప్పుడును వ్యాపింపజేయఁ దగదు 29. ఎవఁడు చరాచరములను సృజించెనో యా భగవానునిగూర్చి విచారింపవలయును. మఱియు శుద్ధమగు వివేకము నుపయోగించి పరమాత్ముని గుర్తింపవలయును 30. ముఖ్యమైన వత మెద్దియో భక్తుని లక్షణములెయ్యెవియో యెఱుంగవలయును. అసత్యమును విడనాడి సత్యమును గ్రహింపవలయును 31. మొట్టమొదట తన సత్యదేవుని గురితింపవలెను. తరువాత నేననువాడెవఁడు అనువిషయమును శోధింపవలయును. సర్వసంగపరిత్యాగము గావించి సిద్ధుఁడు వస్తురూపియై (బ్రహ్మస్వరూపుఁడై) యుండవలయును 32. బంధనములవలనఁ గలుగు సంశయములను ద్రెంచి

వేయవలయును. మోక్షమునుగూర్చి నిశ్చయము జేసికొనవలయును. పంచ భూతములను విచ్ఛేదముగావించి వానియన్వయము (మిశ్రణము) ఎటు లగుచున్నదో చూడవలయును 33. పూర్వపక్షమును సిద్ధాంతముతోఁ గలిపి ప్రకృతిమూలమును వీక్షింపవలయును. దీనికిఁ బిమ్మట శాంతముగాఁ బరమాత్మ నిశ్చయము ప్రాప్తించును 34. సంశయము దేహభిమాన ముతోఁగలసి సత్యమగు సమాధానమును వినాశము గావించును. కావున ఆత్మబుద్ధియొక్క— నిశ్చయమును స్థిరముగా నుంచవలయును 35. ఆత్మజ్ఞానము సిద్ధించినపిదపఁగూడ నొకానొకడు దేహభిమానమునకు సందేహ కల్పనమునకుఁ బాలగుచుండును. కావున ఆత్మనిశ్చయ పూర్వక మగు సమాధానమును రక్షణము గావించుచుండవలయును 36. *దేహ బుద్ధి జ్ఞప్తికిరాఁగానే వివేకము విస్మరణము (మఱపు) నకు వచ్చును. కావున ఆత్మబుద్ధిని దృఢముగా ధారణముచేయవలయును 37. నిశ్చయ మునుగూర్చిన యాత్మబుద్ధి కలుగుటయే మోక్షశ్రీయొక్క— దశ. “అహ మాత్మా” (నేనాత్ముఁడను) అనుదాని నెన్నఁటికిని మఱువజనదు 38. ఈ విధముగా నిచ్చట నిశ్చయలక్షణమునుగూర్చి తెలిపితిమి. కాని సత్సంగత్యములేనిచో నిది విశదముగాఁ దెలిసికొన వీలుగాదు. సాధు జనుల శరణ్యములోని కరుగుటవలన సమస్త సందేహములు నివారణ మగును 39.

మంచిది. ఇప్పుడీవార్తను ముగింతము. సిద్ధులలక్షణములను దెలుపు చున్నాఁడను వినుడు. నిస్సందేహత్వమే సిద్ధుని ముఖ్యలక్షణము 40. సిద్ధస్వరూపములందు దేహమేలేదు (నిరాకారుఁడు). ఇత నచట సందేహ మెక్కడినుండి వచ్చును? 41. దేహభిమాన కారణమున అనేక లక్షణ ములతో ఆ స్థిత్వము కలుగుచుండును. కాని యెవడు దేహతీతుఁడో వానికేమి లక్షణములను జెప్ప వీలుకలుగును? 42. నేత్రములతోఁ జూచు టకు వలనుగానిదాని లక్షణములను మాటలతో నెటుల వివరింపఁగలను? నిర్మలవస్తువు (కేవల బ్రహ్మస్వరూపుఁడు) సిద్ధునియం దితరలక్షణము

* దేహబుద్ధి— దేహమే నేనను భావమును గ్రహించుట - నేనను శబ్దమునుండి దేహతీతమగు ఆత్మయను నర్థమును గ్రహించుట.

లెక్కడనుండివచ్చును? 43. లక్షణములనగా కేవలగుణములు. అటు వస్తు
వన్ననో (బ్రహ్మ) నిర్గుణమయ్యెను. ఆ వస్తురూపుడగుటయే (నిర్గుణ
బ్రహ్మరూపుడగుటయే) సిద్ధుని లక్షణము 44. ఐనను జ్ఞానదశకమునందు
సిద్ధుల లక్షణములను గురుతించురీతిగా వివరించితిని. కావునఁ బ్రస్తుత
సమాసమునం దీవ్యాఖ్యానము చాలునని సమాప్తిగావించితిని. న్యూనా
ధిక్యములనుగూర్చి శ్రోతలు తమిం చెదరుగాక 45.

విదవదశకము సమాప్తము.





ఆటవ దశకము.



మొదటి సమాసము — పరమాత్ముని గురుతింతుట.

*చిత్తమును స్థిరము గావింపుడు. శ్రోతలారా! ఇదివఱకుఁజెప్పిన కంతయు మనస్సునం దుంచుడు. మఱియు నింక నొక త్తణమాత్రము శావధానమతితోఁ గూర్చుండి చెవియొగ్గి యాలింపుడు 1. ఒకగ్రామము చందైనను లేక యొక దేశమునందైనను మనము నివసింపవలసి యున్న యెడలఁ దొలుతోలుత నాగ్రామమునుగాని, దేశమునుగాని పరిపాలించు స్వామిని (యజమానుని) కలసికొనవలయును. అతనితో సమావేశము గావింపజాలమేని సౌఖ్యము లభింపజాలదు 2. కావున నెవరెచట నివసింపజోవుచున్నారో యచటి యజమానుని గలసికొనుట యావశ్యకము. దానివలన సమస్తవిధములచేతను మేలు కలుగును 3. స్వామి (యజమాను)తో సమావేశముగాంచి పరిచయము జేసికొననిచో మానావమానములుకలుగుట సహజము. యజమానితోఁ బరిచయము కలుగజేసికొననివానికి అగౌరవముకలుగుట (మహత్వముపోవుట) కెంతయో యాలస్యము పట్టదు 4. ఈ కారణములకతన శ్రీమంతుఁడుమొదలుకొని దరిద్రుఁడుదనుక నెవ్వఁడెందు నాయకుఁడుగానుండునో యట్టివాని సమావేశ మవశ్యముగా నొనరింపవలయును. ఆలోచనాశక్తిగల మానవుఁ డీవిషయములోని రహస్యమును దెలిసికొనఁగలుగును 5. యజమానునితో నేమిపనియని యతనిని గలిసికొనక గ్రామములో పసించినయెడల రాజ

* మొట్టమొదట కష్టమయినసారము, త్రివిధతాపములు, నవవిధభక్తులు, విరక్తులు, సద్గుణుఁడు, సచ్చిద్రులు, శుద్ధజ్ఞానము మున్నగు విషయములనుగూర్చి కావించిన చర్చయంతయు మనస్సులో నుంచుకొనవలయును. ఈ చెవినుండి విని యాచెవినుండి విడువఁగూడదని శ్రీ సమర్థ రామదాసస్వామి శ్రోతలకు నూచించినాఁడు.

మందు అధ్యాత్మవిరూపణము కాఁబోవుచున్నది గావున స్థిరచిత్తులుకండని శ్రోతలకు శ్రీసమరులు హెచ్చరించిరి.


దూతలు వెట్టిపనులకుఁ బట్టుకొనిపోయెదరు. మఱియు దొంగతనము జేయకపోయినను దొంగ నేరమువచ్చి తలపైఁ బడును 6. కావున నేర్పరియు నుచితవివేకియు నగుమానవుఁడు యజమానునితోఁడప్పక పరిచయము సంపాదించవలయును. ఇట్లు గావింపనివారు గార్హస్థ్యజీవితమునందు అనేక సంకటముల ననుభవింపవలసివచ్చును 7. గ్రామమునందు గ్రామాధికారి పెద్ద యనిపించుకొనును. వానికంటె దేశాధిపతి పెద్దవాఁడు. దేశాధిపతికంటె రాజు గొప్పవాఁడుగాఁ బరిగణింపబడును 8. రాష్ట్రమున కంతకును నెవ్వఁడు యజమానుఁడో వానిని రాజుండురు. మఱియుఁ బెక్కు రాష్ట్రములకు యజమానుఁడగువానిని మహారాజుండురు. ఇట్లులే మహారాజులకుఁగూడ సభిపతిగా నుండువానిని జక్రవర్తి యనియుండురు 9. ఒకఁడు నరపతియైయుండును. మఱియొకఁడు గజపతియైయుండును. వేటొకఁడు అశ్వపతియైయుండును. ఇంకనొకఁడు భూపతియైయుండును. కాని వీరలందఱిలోఁ బెద్దవాఁడు చక్రవర్తియైయున్నాఁడు 10.

వీరలందఱిని సృజించినవాఁడు బ్రహ్మ. కాని యాబ్రహ్మను సృజించినదెవఁడో యెఱుంగవలయును 11. బ్రహ్మను, విష్ణును, మహేశ్వరునిగూడ నెవఁడు సృజించెనో యాతఁడే వేలుపులందఱిలో గొప్పవాఁడు. ఆవేలుపు పెద్దయగు పరమేశ్వరుని నానాస్రకారములగు సాధనములతో గురుతింపవలయును 12. ఆ పరమాత్ముని ప్రాప్తి కలుగనంతదనుక యమ యాత్రన తొలంగిపోవజాలదు. అట్టి బ్రహ్మాండనాయకునితో మనకు సమావేశము గలిగించుకొనకుండుట శ్రేయోదాయకముగాదు 13. సమస్త చరాచర భూతావృతముగు నీవిశ్వమును సృజించినవాఁడును బ్రహ్మాండమును గల్పించినవాఁడునునగు పరమాత్ముని గురుతింపజాలనివాఁడు పతితుఁడు (పదచ్యుతుఁడు) 14. కావున నీశ్వరుని గురుతించి జన్మము సార్థకము గావించుకొనవలయును. ఒకవేళ నీ విషయమావంతయేని తెలియకున్నయెడల సజ్జనసాంగత్యము గావింపవలయును. దానివలన సమస్తమును దేటతెల్లమగును 15. ఎవఁడు భగవానునెఱుంగునో యతఁడే అవతారపురుషుఁడు. అతఁడే నిత్యానిత్యములను, శాశ్వతాశాశ్వతములను నిశ్చయింపఁ గలిగియుండును 16. పరమాత్ముని అచలుఁడనియు, అవికారి యనియు నెవఁ డనుభవపూర్వకముగా నెఱింగి యున్నాఁడో

వానిని మహానుభావుడనియు అవతార పురుషుడనియు సాధువనియు నెఱుంగవలయును 17. మానవసంఘములో నివసించుచుండియు మానవాతీతములును అతాకికములును నగు విషయములను గూర్చి భాషించునాతడును, ఆంతర్యమునందు నిరంతరమును బ్రజ్వలించు జ్ఞానముతో నుండువాడును సాధుపురుషుడు 18. పరమాత్మునియొక్క నిర్గుణ నిరాకారమును అనుభవము గావించుకొనుటయే ముఖ్యమగు జ్ఞానము. దీనికి భిన్నములగునవన్నియు సజ్ఞానములు 19. కొందఱు మనుష్యులు పొట్ట నిండించుకొనుట కభ్యసించు విద్యల నన్నింటినీకూడ జ్ఞానమని నుడువుదురు. కాని వానివలన నెన్నటికిని జన్మము సార్థకముగాదు 20. పరమాత్ముని గుర్తించుట కేవిద్య యుపకరించునో యదియే జ్ఞానము. దాని వలననే జీవితము సార్థకము సఫలము నగును. తక్కినవన్నియు నిరర్థకములు. పొట్టకూటివిద్యలు 21. మానవులు బ్రతికియున్నంత దనుక పొట్టను నిండించుకొనుచునే యుందురు. దేహరక్షణము గావించుచునే యుందురు. అంత్యకాలమున కీవియన్నియు వ్యర్థములై పోవును 22. కావున బొట్టనిండించుకొనుటకై నేర్చుకొను విద్యలనన్నిటిని సద్విద్యలని చెప్పదగదు. ఏ విద్యవలన సర్వవ్యాపకమగు బ్రహ్మము తత్కాలము నందే లభించునో యదియే జ్ఞానము 23.

ఇట్టిజ్ఞాన మెవనికడనున్నదో వానిని సాధువని నెఱుంగవలయును. వానియొద్దకరిగి పరమశాంతికి వలయు నుపాయ మడుగవలయును 24. అజ్ఞాన పురుషునియొద్ద కజ్ఞానిపోయినయెడల జ్ఞాన మెట్లు లభించును? దరిద్రునియొద్దకు యాచించుట కొకవేళ దరిద్రుడేగినచో ధనమెట్లు లభించును? 25. పిశాచముయొద్దకు బిశాచముపోయినయెడల నేయుద్దేశము వెలువడగలదు? ఒకవేళ నున్నతనియొద్ద నున్నతడు సమావేశమైనయెడల వారలకు సమాధానములుజెప్పి బోధింపగలవాడెవడు? 26. ఖైతనునివలన భిక్షము, దీక్షాహీనునివలన దీక్ష, కృష్ణపక్షమునందు వెలుతురు ఎన్నటికిని లభింపజాలదు 27. రోగియొద్దకు రోగి యొకవేళ పోయినయెడల వానికారోగ్య మెట్లు లభించును? దుర్బలునికడ దుర్బలునకు సహాయ మెట్లుకల్గును? 28. నియమహీనునియొద్దకు నియమహీనుడేగినచో నెన్నటికిని నియమవంతుడు గానేరడు. బద్ధపురుషుడు బద్ధుని

వద్ద కేసినచో నెన్నటికిని సిద్ధుడు గాలేడు 29. దేహాభిమాని దేహాభిమానికడ కరిగినయెడల విదేహుఁ డెన్నటికిని గాజాలడు. ఇటులే జ్ఞానహీనునికడకు జ్ఞానహీనుఁ డేసినచో జ్ఞానమార్గమెన్నటికిని లభింపదు 30. కావున ముముక్షువగువాడు జ్ఞానిని శోధించి కనుగొని యాతని యనుగ్రహమును సంపాదించి సారాసారమునుగూర్చిన విజ్ఞానమును బడయవలయును. అప్పుడే మోక్షము లభించును 31.



రెండవ సమాసము — పరమాత్మ ప్రాప్తి.

శ్రోతలారా! సాయుజ్యము క్రి ప్రాప్తిచెడి యుపదేశలక్షణములను మీకెఱింగించెదను. చెవియొగ్గి వినుండు. నానావిధములగుమతములనుదెలిసికొనుచు నుండుటవలనఁ బ్రయోజనమెద్దియు లేదు 1. బ్రహ్మజ్ఞానములేని యుపదేశములయందు విశేషమెద్దియు నుండదు. అది ధాన్యమును దీసిన పొట్టువంటిది 2. ఉముకయందు ధాన్యము, చల్లయందు వెన్నయు లభించును. బియ్యమును గడిగిన నీటికిఁ దెల్లదనమున్న నుండుఁగాక పాలరుచి కలుగఁజాలదు 3. ఏదేని ఫలవృక్షమును జేరి దాని తాటతినుట, దానిబెరఁడు నమలుట లేదా రసమునువిడిచి టెంకను భుజించుట మూర్ఖత్వము 4. ఆ విధముగనే బ్రహ్మజ్ఞానములేని యుపదేశములను బడయుటయు వ్యర్థము. అంతియగాక యసారముగూడ. చతురుండగు పురుషుఁ డెన్నటికిని సారమునువిడిచి యసారమును బరిగ్రహింపఁడు 5.

ఇప్పుడు నిర్గుణపరబ్రహ్మమును నిరూపించుచున్నాఁడను కావున శ్రోతలు స్థిరచిత్తులు గావలయును 6. ఈ సృష్టియంతయుఁ బంచమహాభూతములతో రచింపఁబడినది. అది ఎప్పటికిని స్థిరముగా నుండజాలదు 7. ఈ పాంచభౌతికసృష్టి కాద్యంతములయందు నిర్గుణబ్రహ్మము గలఁడు. ఆతఁడుమాత్రమే శాశ్వతుఁడు. తక్కిన పాంచభౌతిక మెంతగలదో యది యంతయు నాశనమగుచుండును 8. ఈ భూతములను బరమాత్మయని యెటుల నుడువఁగలము? ఒకవేళ నేమనుష్యునేని భూతమన్నచో నాతఁడు కోపించును 9. ఇఁక బరమాత్ముండన్నచో జగత్పిత. ఆతని మహిమను బ్రహ్మాదులుసై త మెఱుంగరు. అట్టివానికి భూతోపమాన మెంతమా

త్రము తగియుండదు 10. పంచభూతములవలె బరమాత్ముడున్నాడని చెప్పుదుమేని మిథ్యాదోషము కలుగును. ఈవిషయము సాధుజను లెఱుంగుదురు 11. పృథ్వి, జలము, తేజము, వాయువు, ఆకాశము అనునవి లోపలను వెలుపలను అన్నిస్థలములందును జగదీశునిచే వ్యాప్తములై యున్నవి. కాని యీ పంచభూతములు నాశనమగును. వీనియందున్న పరమాత్ముడుమాత్రము అవినాశిగా నుండును 12. రూపము, నామము ఎంతదనుకఁగలవో అంతదనుక సమస్తమును భ్రమయే కావున నామరూపముల కవ్వలనునున్న దానిమర్మమును అనుభవపూర్వకముగా గ్రహింప వలయును 13. పంచభూతములతోడను, త్రిగుణములతోడను గలసి యీ యష్టవిధప్రకృతి యేర్పడినది. దీనికే దృశ్యమనిపేరు 14. అట్టి యీ దృశ్యమునంతను (ప్రకృతిని) నాశవంతమనియును, నిర్గుణబ్రహ్మము శాశ్వతమనియును శ్రుతులుజెప్పుచున్నవి. ఈ విషయమును జ్ఞానులెఱుంగుదురు 15. *బ్రహ్మము శస్త్రములచే భేదింపబడదు. అగ్నిచే దహింపబడదు. నీటను గరుగఁజాలదు. వాయు వెగురఁగొట్టనేరదు. అది పడుచు లేచుచు నుండునదిగాని కూడివీడునదిగాని కాదు 16-17. బ్రహ్మమేదేని వర్ణము గలదిగాదు. అది యన్నింటికంటెను నావలనున్నది. అది యెక్కడికక్కడ సూక్ష్మరూపముతో నిండియున్నది 18. కనిపింపక పోయిననేమి, అది సర్వస్థలములయం దిమిడియున్నది. ఎక్కడికక్కడ సూక్ష్మరూపముతో నిండియున్నది 19. తమకుఁ గనిపించుదాని నున్నదనుట, కనుపింపనిదానిని గోప్యమనిచెప్పి యుపేక్షించుట మానవున కొక యభ్యాసముగా నేర్పడినది 20. కాని సత్యమేమన ప్రకటనముగా నున్నదానినంతను అసారముగఁ దెలిసికొనవలయును. మఱియు గుప్తముగా నున్నదానినే సారముగా నెఱుంగవలయును 21. ఎయ్యది తెలియఁబడకుండునో దానిని (ఆ బ్రహ్మమును) వివేకబలముచే గ్రహింపవలయును. ఎయ్యది కానబడకుండునో దానిని వివేకబలముతోఁ జూడవలయును. మఱియు నెయ్యది యెఱుంగబడదో దానిని వివేకబలముచే నెఱుంగవల

* ఈ యంశమే భగవద్గీతలోఁ గృష్ణపరమాత్ముఁ డిటులఁజెప్పెను.

శ్లో॥ నైసం ఛిందంతి శస్త్రాణి నై సం దహతి పాపకః ।

న చైనం క్షేదయత్యాపో న శోషయతిహరః ॥

యును 22. ఎయ్యది గుప్తమో దానిని బ్రకటింపవలయును. ఎయ్యది
 యసాధ్యమో దానిని సాధింపవలయును. ఎయ్యది యభేద్యమును గతిసము
 నై యున్నదో దానినే చక్క-గనభ్యసించవలయును 23. చతుర్వేదము చతు
 ర్ముఖబ్రహ్మ సహస్రముఖుడగు శేషుడు ఎద్దానిని వర్ణించివర్ణించి విసిగి
 పోయిరో యా పరబ్రహ్మమును బడయవలయును 24. అది సాధుజనుల
 ముఖమున అధ్యాత్మనిరూపణశ్రవణము గావించుటవలన బ్రాప్తించును 25.
 పరబ్రహ్మమన పృథివ్యాపస్తేజో వాయురాకాశములు గావు. మఱియు
 నది వర్ణరూపనామములతో వ్యక్తము కాజాలదు. అన్నివిధముల నది
 అవ్యక్తమైయున్నది 26. అదియే సత్యముగాడై వతము. సాధారణజనులు
 తమయజ్ఞానమువలన ననేకదేవతలను గల్పించిరి. లోకములో నెన్నిగ్రామ
 ములున్నవో యన్నిడై వతములేర్పడియున్నవి 27. ఇది పరమాత్మనుగూర్చిన
 నిశ్చయము (పరమాత్ముడు నిర్గుణుడని బోధయైనది). ఇక స్వయముగాఁ
 దనను 'వేదకోశవలయును 28. "ఈ శరీరము నాది" అని తెలిసికొనునది
 యేదియో అది వాస్తవమునకు (ఆత్మ) శరీరముకంటె వేఱుగ నున్నది.
 ఎయ్యది "నామనస్సు" అని నుడువుచున్నదో అది వాస్తవమునకు మనస్సు
 కంటె భిన్నముగ నున్నది 29. ఇట్లు దేహవిచారమును గావించుటవలన
 నిదియంతయును బంచభూతములతోడనే నిర్మింపబడియున్నదని విదిత
 మగుచున్నది. ఇపుడా పంచతత్త్వములను పంచతత్త్వములలోనికి వేఱు
 వేఱుగాఁ జేర్చివైచినచో మిగులునట్టి సారమిక నేమియు నుండబోదు.
 ఆత్మయే మిగులును 30. ఇపుడు మనము దేనిని "నేనునేను" అని చెప్పు
 చున్నారెమో దానిజాడ లెచ్చటను గనిపింపవు. కావున ఆత్మను శోధించు
 టెట్లు? ఐదు తత్త్వము లుండెను. అవి ఎక్కడవక్కడనే కలిసిపోయెను
 31. ఈ విధముగా విచారము గావించినమోదట నీ శరీర మొక పంచ
 తత్త్వముల మూట అనియు, ఇది నశించిపోవుననియు, రెండవది యాత్మ
 అనియు, నది యవినాశియై యుండుననియు విదిత మగుచున్నది. అంతియే
 గాని యీ రెండుదప్ప మూడవది యగు నేనుగీను అనునది యిచ్చట
 నెద్దియును లేదు 32-33. ఎప్పుడు "నేను" అనుదాని జాడయే లేదో
 అప్పుడు జన్మమృత్యువు లెవ్వారివగును? అవియెట్లు జరుగును? ఒకవేళ
 ఆత్మయే జన్మమును దాల్చునని చెప్పునెడల నది యిండుకయేని పొసంగ

జాలదు. ఏలయన, ఆత్మ పాపపుణ్యములకు జన్మమృత్యువులకు వేటుగా నున్నది 34. ఎప్పు డా నిర్గుణమునందు బాపపుణ్యములు, జననమరణములు యమయాతనలు మున్నగునవి లేవో అప్పుడు మనయందుగూడ నవిలేవు. ఏలయన, మన మనునదిసైత మాత్మయేగదా 35. ఈ జీవుడు దేహాభిమాన కారణమున బద్ధుడై యున్నాడు. వివేకమువలన దేహాభిమానము వీడిపోవుచున్నది. ఈతడు ముక్తుడై పోవుచున్నాడు అని సారాంశము 36. ఇంతటితో జన్మము సార్థకమై పోవుచున్నది. నిర్గుణాత్మయును మనమును నేకమైపోవుచున్నారము. కాని దీనిదృక్పీకరణమునకు సాధకులు పైని చెప్పబడిన వివేచనమును మాటిమాటికి జేయుచుండవలయును 37. మేల్కొని లేచినపిమ్మట స్వప్న మెట్లుండదో యటలే వివేకముతో జూచినపిమ్మట దృశ్యము (పాంచభౌతికసృష్టి) అదృశ్యమైపోవును. నశించిపోవును. మఱియు స్వరూపానుసంధానమువలన (బ్రహ్మస్వరూపమును శోధించుటవలన) బ్రాణిమాత్రులు తరించిపోవుదురు 38. వివేకముతో “నేను” అను దానిని నివేదించి సాధకుడు పరమాత్మస్వరూపుడై పోవలెను. వానినుండి భిన్నముగా నుండగూడదు. ఇదియే యాత్మనివేదనము 39. మొట్టమొదట అధ్యాత్మనిరూపణ శ్రవణమును జేయవలయును. మఱల సద్గురు చరణసేవ గావింపవలయును. అప్పుడు సద్గురు ప్రసాదమువలన ఆత్మనివేదన మగుచుండును 40. ఆత్మనివేదనమునకు బిమ్మట వస్తువు నిర్మలమును, అలిప్తమును, సంపూర్ణమును, అఖండమును, శాశ్వతమును నై యున్నదని బోధపడును. మఱియు నావస్తువే (ఆత్మయే) స్వయముగా మనమై యున్నారమని విదితమగును 41. * పైనిజెప్పబడిన బ్రహ్మజ్ఞానమువలన నీ జీవుడు స్వయముగా బ్రహ్మమైపోవును. వాని సంసారబంధనములు తెగిపోవును. అతఁ డానందముతో దేహమును బ్రారబ్ధముపై విడిచి వేయును 42. దీని నాత్మజ్ఞానమని చెప్పుదురు. దీనిఫలననే పరమశాంతము

* ప్రాణికి బ్రహ్మజ్ఞానము కలుగుటవలన స్వయముగా బ్రహ్మరూపియగును. పాంచభౌతికసృష్టి, దృశ్యవదార్థము, ప్రాపంచికసృష్టి మున్నగు కష్టజ్ఞానము దానికి గలుగదు. సమస్తము క్షాన్యమగును. అది యఖండబ్రహ్మ మేయగును. ఇట్టి దశయందు దేహము ప్రారబ్ధాధీనమగును. ఈ దేహమావల యే మైననునరియే, అది యుండనీ, నశింపనీ, కాని నిర్గుణము ఆత్మ అభివ్యక్తిగానే యుండును.

లభించును. ఈ జ్ఞానమువలననే ఈ జీవుడు పరబ్రహ్మముతో అభిన్నుడై యుండును. సత్యమగు భక్తిగలవాడు (ఐక్యమునొందినవాడు) గ మాటి పోవును 43. ఆ సమయమున 'ఏమిజరిగినను జరుగనిమ్ము. ఏమిపోయినను పోనిమ్ము. జన్మమృత్యువులను గూర్చిన సందేహమంతయు నా హృదయమునుండి తొలగిపోయినదిగదా! ఇక నేమైనను గానిమ్ము' అను స్థిరభావముతో నుండుస్థితి యేర్పడును 44. ఈ విధముగా నాతడు జనన మరణములనుండి ముక్తుడై పరమాత్ముని బ్రాప్తించును. ఇది యంతయును సాధుసమాగమ మహాత్వము 45.



మూడవసమాసము — మాయయొక్క పుట్టుక.

నిర్గుణాత్మ నిర్మలమైయున్నది. అది యాకాశమువలె సర్వవ్యాపకమై యున్నది. మఱియు నచలమును, సర్వకాలములందుఁ బ్రకాశవంతమును 1, అఖండమును, గొప్పదానికంటెను గొప్పదియు, నాకాశముకంటె నెక్కువయగు విశాలమును సూక్ష్మమును నై యున్నది 2. నిర్గుణాత్మ చూపుల కందదు. అది భాసముగాదు. పెరుగుటలేదు. తరుగుటలేదు. వచ్చుటలేదు. పోవుటలేదు 3. అది నడచుటలేదు. తెగుటలేదు. పగులుటలేదు. అమరుటలేదు. చెడుటలేదు. 4. నిరంతరమును నిర్గుణాత్మ సస్మృఖముగా నున్నది. అంతియగాక నిష్కళంకమును నిఖిలమునుగూడ నై యున్నది. మఱియు నాకాశము షాతాశముగూడ వ్యాపించియున్నది 5. ఆ నిర్గుణబ్రహ్మము అవివాళిగానున్నది. సగుణమాయ నాశనమగును. ఈ లోకమునందు సగుణనిర్గుణములు రెండును గలసియున్నవి 6. యోగీశ్వరులు ఈ సగుణ నిర్గుణమిశ్రణమును గూర్చిన విచారమును నీరక్షిరవివేచనము రాజహంసలు గావించునటుల నొనర్తురు 7. ఈ సంపూర్ణ మగు చరాచర పంచభూతాత్మిక సృష్టియందు ఆత్మ వ్యాపకమైయున్నది. ఈ విషయము సత్యానిత్య వివేచనము గావించినయెడలఁ దెలియును 8. చెఱుకును నమలి రసమును మ్రింగి పిప్పినిబారవేయునటుల నీ జగమును శోధించి యీశ్వర తత్త్వమును గైకొని మాయికమగు దృశ్యపదార్థమును విడిచివేయవలయును 9. ఇచ్చట రసమున కీశ్వరతత్త్వము నుపమానముగాఁ దీసికొంటిమిగాని రసము

నాశవంతము పలుచనిది యెయ్యన్నది. ఆత్మ (ఈశ్వర తత్త్వమన్ననో) శాశ్వతము; నిశ్చలమునై యున్నది. అంతియగాక, రస మసంపూర్ణము. ఆత్మ కేవలము పరిపూర్ణము 10. ఆత్మతో సమానముగు వస్తు వేదేని యున్నచో దాని నిచట దృష్టాంతముగఁ గైకొనవచ్చును. కాని యట్టిది లేకపోవుటచే నేదేని యొకానొక దృష్టాంతము నిచ్చి యేదోయొక విధముగా బోధింపవలసియుండును 11. ఆత్మస్థితి యీ విధముగా నున్నప్పు డిచట మాయ యెటులఁ బుట్టినది? దీనికి దృష్టాంతము నిచ్చుట యసాధ్యము. ఆకాశమునందు వాయుతరంగములు వచ్చునటుల నాత్మ నుండి మాయ బయలువెడలినదని గ్రహింపవలెను 12. వాయువునుండి తేజము, తేజమునుండి జలము, జలమునుండి పృథివి పృథ్విన్నమైనది 13. దీనితరువాతఁ బృథ్వినుండి యెన్నిజీవు లుత్పన్నమయ్యెనో గాని యన్నింటి యాద్యంతములందును బ్రహ్మము వ్యాపకుఁడై యున్నాఁడు 14. ఉత్పన్నమైనదంతయు నశ్వరమైనది. కాని అది పరబ్రహ్మము యథార్థముగా స్థిరమైయున్నాఁడు 15. భాండమేర్పడకమున్ను ఆకాశమున్నది. భాండములోపలఁగూడ భాండజలమునఁ బ్రతిబింబరూపమున ఆకాశమున్నది. కాని భాండము పగిలిపోయినపిదప ఆకాశము పగిలిపోవని రీతిగాఁ బరబ్రహ్మతత్త్వము కేవలము అచలమును, అవికారము నై యున్నది. మధ్యను సంపూర్ణ చరాచర జీవులు కలుగుచుఁ బోవుచుండును. 16-17. ఉత్పన్నతమంతయు మొదటినుండియే యగును. బ్రహ్మమువలన నుత్పన్నమగు జీవులన్నియు వ్యాప్తమైయున్నవి. అవి నాశనమైనపిమ్మటఁ గూడ నా యవినాశియగు బ్రహ్మ మెప్పటివలెనే స్థిరముగానుండును 18. జ్ఞాని యగు పురుషుఁడాయవినాశియగు బ్రహ్మమునే వివేచింపుచుండును. అనగాఁ బంచమహాతత్త్వములను బంచమహాతత్త్వములలో నిరసనమొనరించి తనను బ్రాప్తింపఁజేసికొనును 19. ఈదేహము పంచతత్త్వములతో నిర్మింపఁ బడినది. తెలిసినవారలు ఈతత్త్వములను జక్కఁగ నావిష్కరణము (వెల్లడి) చేయుదురు 20. తత్త్వములను యావిష్కరణము జరిగినపిమ్మట వారలకు దేహాభిమానము తొలంగును. ఈవిధముగ వివేకముతో వారలు నిర్గుణ బ్రహ్మమునం దనన్యులై పోవుదురు 21. వివేకమువలన నెప్పు డీ దేహసంబంధములగు పంచతత్త్వములు పంచతత్త్వములలోఁ

గలసిపోవునో యప్పుడు “నేను, మనము” అనువాని జాడపాడలే యుండవు* 22. మనము “మన” మనుదానిని శోధించుచున్నయెడల నాది, మనది, మాది యను వార్త పూర్తిగ మాయకమని విశేషమగును. ఏలయన, తత్త్వములను నిరసనము గావించుటవలన వాస్తవములోఁ గేవలము నిర్గుణ పరబ్రహ్మమే మిగిలియుండును. ఇంక నెద్దియు నుండదు 23. “మన” యనుదానిని (దేహబుద్ధిని) విడిచి కేవల నిర్గుణబ్రహ్మమును అనుభవము జేయుటయే ఆత్మనివేదనము నందలి మర్మము. ఏలయన, నేను నీవు నాది నీది యను భ్రమ తత్త్వములతోడనే వెడలిపోవును 24. ఒకవేళ నేను అనుదానిని శోధింపుదమన్నచో నది దొరుకదు. ఇటు నిర్గుణ పరబ్రహ్మమో కేవల మచలమైయున్నది. కావున నిజముగ నారసిన యెడల మనము అదియే (నిర్గుణబ్రహ్మమే) అయియున్నారము. కాని సద్గురుమూలమునఁ దప్ప నీవిషయము బోధగాదు 25. మనము సంపూర్ణ మగు సారాసారమునుగూర్చి విచారణము జేసితిమేని యసారము తొలంగి పోవును. సారమగు నిర్గుణబ్రహ్మమే నిలిచియుండును 26. సమస్తసృష్టిలోఁ బయిని బేర్కొనఁబడిన బ్రహ్మమే వ్యాప్యమైయున్నది. ఈ సృష్టియంతయు నశ్వరము. బ్రహ్మము అవినాశి 27. వివేకముతో మనమెప్పు డీసంపూర్ణ సృష్టిని సంహారము గావించుచున్నారమో, ఈ పంచభూతాత్మికమగు సృష్టిని మనమెప్పుడు పృథక్-రణము (వేటుగా వింపుట) చేయుచున్నారమో అప్పుడు సారము, అసారము వేటువేటుగా బయలు వెడలును. మఱియు “మన” యనునది మనకు లభించును (ఆత్మలభించును) 28. “నేను” అను నది స్వయముగాఁ గల్పించుకొనఁబడినది. కాని వాస్తవమునందది యెందును లేదు. తత్త్వనిరసనము గావించినపిదప నేననునది వెడలిపోయి కేవల నిర్గుణమగు ఆత్మ నిలచియుండును 29. తత్త్వనిరసన మైనపిదప శేషించియుండు నిర్గుణాత్మయే “నేను” అనునది (తత్త్వనిరసనానంతరము నేననునది యుండనేరదు) 30. తత్త్వములతోఁ బాటు “నేను” అనునది

ఈ దేహముగూర్చి విచారము గావించుటవలన నది పంచభూతాత్మికమని తెలియుచున్నది. ఈ పాంచభూతిక శరీరమునందలి తత్త్వములను ఒకటొకటిగా ఆ తత్త్వములలోఁ బంచవైచిన్యోగిక “నాది నీది” అని శేషించినదెద్దియు నుండదు. శేషించునది కేవలము నిరుణమగు నాత్మ. దీనినే “మన-నా” యని మధువవచ్చును.

వెడలిపోవడనే స్వాభావికముగనే అది నిర్గుణాత్మయైపోవును. ఈవిధముగ “సోహం” యొక్క యనుభవమువలన ఆత్మనివేదన మగును 31. ఆత్మ నివేదనము అయినంతనే దైవతమునందును భక్తునియందును ఏకత్వము కలిసిపోవును. విభక్తత్వము (భిన్నత్వము)ను విడిచి యాతడడు సత్యమగు భక్తుడై పోవును. నిర్గుణమునందు జననమరణములు పాపపుణ్యములు మున్నగునవేషియునుండవు. ఇట్టి నిర్గుణమునం దనన్యుడై (ఏకమై)న పిదప ఆతడడు స్వయముగా ముక్తుడై పోవుచున్నాడని 32-33. పంచభూతము బావరించుటవలన బ్రాహ్మసందేహములలోఁ జిక్కుకొనును. స్వయముగాఁ దన్ను మఱచి “ఓహం” (నేనెవ్వఁడను) అని నుడువసాగును 34. భూతములలోఁ దగుల్కొన్న పిదప “ఓహం” అని నుడువును. మఱియు వివేచనము గావించినమీఁదట “సోహం” (ఆ బ్రహ్మము నేను) అని నుడువును. అనన్యత (ఏక్యము) నొందినమీఁదట “ఓహంసోహం” అనునవన్నియు ఏడిపోవును 35. పయినిబేర్కొనిన అనుభవము గలిగినమీఁదట నుండు పదియే సాధుస్వరూపము. ఇట్టి సాధు (అవతార) పురుషులు సదేహులై ముండియు దేహతీతులు 36. విషయము మిగుల గహనము గావున శ్రోతలకు ఒక్కమారు చెప్పటచే సందేహము తీరజాలదు. కావున బలుమాఱు చెప్పినదానినే మఱలఁ జెప్పవలసి వచ్చుచుండును*. ప్రసంగ నిశేషమునుబట్టి అందఁడు నే నటుల గావింపవలసివచ్చినది. శ్రోతలు క్షమించెదరుగాక 37.

నాలుగవ సమాసము — మాయయొక్క విస్తారము.

కృతయుగము (సత్యయుగము) యొక్క పరిమితి పదునేడులక్షల మురువదియెనిమిదివేల సంవత్సరములు. త్రేతాయుగము పండ్రిండులక్షల తొంబదియాఱు వేల సంవత్సరములు. ద్వాపరయుగము ఎనిమిదిలక్షల అఱువదినాలుగువేల సంవత్సరములు. కలియుగము నాలుగులక్షల ముప్పది

* చెప్పినది మరలఁ జెప్పుట పునరుక్తియను కావ్యదోషము. ఈదోషమునకుఁ బరిహారము గా శ్రీసమర్థరామదాసస్వామి “జనులసం దేహములను నివారించుటకై పలుమాఱు ఒకేవిషయము నే నుడువవలసివచ్చె” నని నెలవిచ్చియున్నారు.

రెండువేల సంవత్సరములు. ఇదియంతయుఁ గలిపినయెడల (నాలుగుయుగములపరిమితి) చతుర్యుగ పరిమాణమగును. ఇట్టి చతుర్యుగములు వేయియైనచో బ్రహ్మ కొక్కదినమగును 1-2. ఇట్టి బ్రహ్మలు వేయిమంది గడిచిపోయినమీఁదట విష్ణువున కొకగడియ యగును. ఇట్టి విష్ణువులు వేయిమంది గడిచిపోయినపిదప మహేశ్వరున కొక టెప్పపాటుకాల మగును 3. ఇట్టి మహేశ్వరులు వేయిమంది గడిచిపోయినమీఁదట శక్తికి (మాయ లేక ప్రకృతికి) ఒక టెప్పపాటుకాలమగును. ఈవిధముగానుండు కాలసంఖ్య అన్ని శాస్త్రములందును జెప్పబడెను 4.

శ్లో॥ చతుర్యుగసహస్రాణి దినమేకం పితామహం ।

పితామహసహస్రాణి విష్ణోర్జ్వికమేవ చ ॥౧॥

విష్ణోరేకసహస్రాణి పలమేకం మహేశ్వరం ।

మహేశ్వరసహస్రాణి శక్తిరర్ధపలం భవేత్ ॥౨॥

ఇట్టి శక్తులనంతములుగానున్నవి. మఱియు ననంతములగు సృష్టి రచనములు జరిగిపోవుచున్నవి. కాని పరబ్రహ్మము యథావిధముగ నఖండముగ ననాదినుండియు నొకేవిధముగా నున్నది 5. నిజమారసినచో పరబ్రహ్మమున కీస్థితి యెక్కడినుండివచ్చినది? ఇది యెవరును జెప్పజాలని గహనాంశము. ఈవిషయమునందు వేదశ్రుతులుసైతము “నేతి, నేతి” (న + ఇతి, న + ఇతి) యని నుడువుచున్నవి 6. *నాలుగువేల యేడువందల అఱువదినాలుగు సంవత్సరములు కలియుగమునందు గడిచిపోయినవి 7. నాలుగులక్షల యిరువదియేడువేల రెండువందల నలుబదిసంవత్సరములు కలియుగమునం దిడముందు నడువవలసియున్నవి. ఇడముందుఁ బూర్తిగా వర్ణసాంకర్యము జరుగనున్నది 8. ఈ చరాచర సృష్టియందున్న వేల్పుల మహిమ కంతేలేదు. ఒక దైవతమును వేటొకదైవతము మించియుంటచే నీభేదము పారావారమువలె నతులేనిదిగా నున్నది 9. ఒకఁడు వేల్పులందఱిలో విష్ణుమూర్తి గొప్పయనియు, నికొకఁడు శంకరుఁడు గొప్పవాడనియు, వేటొకఁడు ఆదిశక్తి అందఱు దేవులకంటె గొప్పదనియు నుడువును 10. కాని వీరందఱు కల్పాంతమునందు నశించుపోవువారే. ఏల

* ఈ సంఖ్య శ్రీదానవోధ రచింపకాలము నాటిని. దీనినిబట్టి ధాదాపు 1716 విక్రమశకమున నీగ్రంథము రచింపఁబడియుండును.

యన, శ్రుతి “యద్దృష్టం తన్నృష్టం” అని నుడువుచున్నదిగదా! (కన బడునదెల్ల నశించునదియే) 11. ప్రజలెల్లరును దమతమ యుపాస్య దేవ తలవట్ల నభిమానముంచెదరు. కాని సత్యనిశ్చయము సామాన్యులకుఁ దెలియజాలదు. సాధుపురుషులే సత్యమును నిర్ణయింప సమర్థులు 12. సర్వవ్యాపకమగు నాత్మయొక్కటియే సత్యమనియుఁ దక్కిన చరాచర సృష్టియంతయు మాయకమనియు సాధువులు నిశ్చయింతురు 13. పట ములో లిఖింపబడిన పై న్యమునందు (మాయకసృష్టిలో) నెవఁడు పెద్దయో యెవఁడు చిన్నయో నిరూపింప వీలుపడదు. ఈ యంశము మీరే విచారింపుడు 14. స్వప్నములో మన మనేకసంగతులను గాంచితిమనియు, వీరు పెద్దలు వీరలు చిన్నులని నిశ్చయించు కొంటిమనియు నొప్పుకొను చున్నారముగదా! మేల్కొనినవిమ్మట నానిశ్చయ మేమగుచున్నదో చూడుడు 15. మనము మేల్కొని చూచునపుడు కలలోఁ గనపించిన పెద్దవాఁడు గాని, చిన్న వాఁడుగాని, తదితరముగానీ గోచరించుటలేదు. మీదుమిక్కిలి మనము గాంచినదంతయు స్వప్నములోనని విచితమగుచున్నది 16. ఎక్కడిపెద్ద, ఎక్కడిచిన్న, ఇది యంతయు మాయావిచారము. నిజమారయుచోఁ బెద్దచిన్నల విచారమందఱకును దెలియదు. జ్ఞానులకే తెలియును 17. జననమునొందిన ప్రతిమానపుఁడు బ్రతికిన నాల్గుదినములు ‘నేను పెద్దవాఁడను. నేను గొప్పవాఁడ’నని నుడువుచు నుడువుచునే గతించును. ఎవఁడు పెద్దవాఁడో నిర్ణయింపదగినవారు మహాత్ములే 18. మన శాస్త్రములన్నియు ఆత్మజ్ఞానము గలవారలే మహాత్ములనియు, శ్రేష్ఠులనియు నుడువుచున్నవి. ఇటులే సాధువులు సత్పురుషులుగూడఁ జెప్పుచున్నారు 19. అందఱికింజను గొప్పవాఁడు పరమాత్ముఁ డొక్కఁడేయనియు, బ్రహ్మవిష్ణు మహేశ్వరులుగూడ నాపరమాత్మునికి లోబడినవారనియు, శాస్త్రములు తెలుపుచున్నవి 20. పరమాత్ముఁడు నిర్గుణుఁడును, నిరాకారుఁడును నై యున్నాఁడు. ఆతనికి ఉత్పత్తివిస్తారములులేవు. మఱియు స్థానమానములను గూర్చి మనము చేయు విచారమంతయు నీవలివిషయము 21. పరమాత్మునిగురించి మనము చేయు నామము, రూపము, స్థానము, మానము మున్నగు నిర్ణయములన్నియు ననుమానమాత్రములే. బ్రహ్మప్రళయమునం దీయనుమానపూర్వక నిర్ణయములన్నియుఁ దుడిచి

పెట్టుకొనిపోవును 22. కాని ప్రళయమునందు, బరబ్రహ్మమునకు నాశ నములేదు. పరమాత్ముడు నామరూప రహితుడుగను సర్వకాల సర్వా వస్థలయందు చంచలముడుగను నున్నాడు 23. బ్రహ్మనిరూపణమునెఱింగి బ్రహ్మమును దెలిసికొనినవారు బ్రహ్మవిదులని, బ్రాహ్మణులని చెప్పఁదగి యుందురు 24.

ఐదవ సమాసము — మాయ మఱియు బ్రహ్మము.

శ్రోతబ్రాహ్మణ! మీకిప్పుడు మాయయొక్కయు, బ్రహ్మముయొక్కయు నిరూపణము నెఱింగించుచున్నాఁడను. శ్రద్ధతో వినఁగోరెదను 1. బ్రహ్మము నిర్గుణమును నిరాకారము నై యున్నది. మాయ సగుణమును సాకార మునై యున్నది. బ్రహ్మమునకు దరిదాపులులేవు. మాయకున్నవి 2. బ్రహ్మము నిర్మలమును, నిశ్చలమును నై యున్నది. మాయ చంచలమును జ్వలమునై యున్నది. బ్రహ్మము ఉపాధిరహితము. మాయ ఉపాధి రూపము 3. బ్రహ్మము కనఁపింపదు. మాయ కనఁపించును. మాయ భాసించును. బ్రహ్మము భాసింపదు. మాయ నాశనమగును. బ్రహ్మము కల్పాంతమునందుఁగూడ నశింపదు 4. మాయ నిర్మితమగుచున్నది. బ్రహ్మము నిర్మితమగుటలేదు. మాయ చెడుచున్నది. బ్రహ్మము చెడట లేదు. అజ్ఞానమునకు మ్హాయ రుచించును. బ్రహ్మము అజ్ఞానమునకు రుచింపదు 5. మాయ వృద్ధి నొందును. బ్రహ్మ మంకురించునదియు, వృద్ధి నొందునదియుఁ గాదు. మాయ మరణించును. బ్రహ్మమునకు మరణము లేదు. మాయ ధారణశక్తితో అవగాహనమగును. బ్రహ్మ మటులఁ గానేరదు 6. మాయ భిన్నమగును. బ్రహ్మము భిన్నమగునదికాదు. మాయ తెగిపోవును. బ్రహ్మము తెగిపోవునదికాదు. మాయ మలిన మగును. బ్రహ్మము మలినము కానేరదు. అది యవినాశి 7. మాయ వికారయు క్తము. బ్రహ్మము నిర్వికారము. మాయ యన్నింటినిఁ జేయఁగలదు. బ్రహ్మ మెదియును జేయదు. మాయ నానారూపములను ధర్మించును. కాని బ్రహ్మము ధూపరహితము 8. మాయకుఁ బంచభూతా భిక్షములుగ రూపము లనేకములు గలవు. బ్రహ్మము శాశ్వతముగా

నొక్కటియే. మాయయొక్కయు బ్రహ్మముయొక్కయు వివేచనమును వివే
కులుతప్ప నితరులెఱుంగరు 9. మాయచిన్నది. బ్రహ్మము పెద్దది. మాయ
సారరహితము. బ్రహ్మము సారవంతము. మాయ కాద్యంతములు గలవు.
బ్రహ్మమునకు లేవు 10. సంపూర్ణ మాయావిస్తరమువలన బ్రహ్మస్థితి
మరుగుపడియున్నది. సాధుజనులు విజ్ఞానసాధనములచే మాయనుండి
బ్రహ్మమును వెలికించుదురు 11. నీటిమీది శైవాలమును (నాచును)
దొలగించినగాని శుద్ధమగు నీరులభింపదు. నీరు గలసిన పాలను గాచి విడ
దీసినగాని శుద్ధమగు పాలు లభింపదు. అటులే మాయను తొలగినగాని
బ్రహ్మము లభ్యముకానేరదు 12. బ్రహ్మము ఆకాశమువలె నిర్మలమైనది.
మాయ పృథ్వివలె మలినమైనది. బ్రహ్మము సూక్ష్మరూపము. మాయ
స్థూలరూపము 13. బ్రహ్మ మప్రత్యక్షము. మాయ ప్రత్యక్షము.
బ్రహ్మము సమము. మాయ విషమరూపము 14. మాయ లక్ష్యము.
బ్రహ్మము అలక్ష్యమైనది. మాయసాక్ష్యము. బ్రహ్మము అసాక్ష్యము.
మాయయందు జ్ఞానము, అజ్ఞానము అను రెండుపక్షము లిమిడియున్నవి.
బ్రహ్మమునందుఁ బక్షములేవియును లేవు 15. మాయ పూర్వపక్షము;
అనగా సంశయయుక్తము. బ్రహ్మము ఉత్తరపక్షము; అనగా సిద్ధాం
తము. మాయ అనిత్యము. బ్రహ్మము నిత్యము. మాయ ఇచ్ఛా
యుక్తము. బ్రహ్మము నిర్విచ్ఛాయము 16. బ్రహ్మమఖండధనము.
మాయ పంచభూతమిళితము. బ్రహ్మము నిరంతరపరిపూర్ణము. మాయ
జీర్ణోజ్జరతము 17. మాయ కల్పింపఁదగినది. బ్రహ్మము కల్పింపరానిది.
మాయకుఁ బతనావస్థగలదు. బ్రహ్మమునకుఁ బతనములేదు. మాయ
చెడునది. బ్రహ్మము చెడునదికాదు (చెక్కు-చెడరక యొకేవిధముగా
నుండును) 18. ఎంతటి ప్రళయకాలమునందేని బ్రహ్మముచెడరక స్థిరముగా
నుండునది. మాయను నిరసనముగావించినచో నాశనమైపోవును. బ్రహ్మము
నందు సంకల్పవికల్పములు లేవు. మాయయందు దీ రెండు నున్నవి 19.
మాయ కఠినమైనది. బ్రహ్మము కోమలమైనది. మాయ అల్పము.
బ్రహ్మము విశాలము. మాయకు అంతమున్నది. బ్రహ్మమునకు లేదు 20.
బ్రహ్మము ఇట్టిదని వివరింపఁదగినదికాదు. మాయ ఎటులున్నదో యటుల
వివరింపవచ్చును. బ్రహ్మమును కాల మంటజూలదు. మాయను

గాలము వశము గావించుకొనును 21. ఈ కనుపించుచున్న నానావిధరూప వర్ణములన్నియును మాయయే. ఇవియన్నియు సత్వరములు. కాని బ్రహ్మము శాశ్వతము 22. ఇంతయేల, ఈ చరాచరరూపమునఁ గలుగు చున్న సృష్టియంతయును మాయ. పరమేశ్వరుడేసృష్టికి లోపల వెలుపల నంతటను వ్యాప్తమైయున్నాడు 23. ఆకాశము జలమునందుండియు జలమును దాఁకకుండునటుల సకలోపాధిరహితుఁడగు పరమాత్ముఁడును సృష్టికి అలిపుఁడుగా నున్నాడు 24. ఈ మాయయొక్కయు బ్రహ్మము యొక్కయు వివరణమును సాధుజనులవలననే చక్కగా బోధయగును. వారల శరణ్యములోని కరుగుటవలన జననమరణములు విడిపోవును 25. సాధువుల మహిమ కంతము లేదు. వారల యనుగ్రహమున సులభముగాఁ బరబ్రహ్మము సిద్ధించును 26.

ఆటవ సమాసము — సత్యదైవ నిరూపణము.

శ్రోత వక్తతో నిటుల విన్నవించుచున్నాడు. ఓ గురు మహారాజా! మీరు సర్వజ్ఞులగు గోస్వాములు. నాకున్న యీ సందియమును దొలంగింపుడు. సృష్టియొక్క పుట్టుకకుముందు బ్రహ్మమునందు సృష్టి యొక్క బీజమే లేకున్నయెడల నీ కాన్పించుచున్న సృష్టి సత్యమా లేక మిథ్యయా? 1-2. దీనికి వక్త చెప్పబోవు ప్రత్యుత్తరమును సావధానులరై వినుండు 3. భగవద్గీతలోనున్న “జీవభూతస్సనాతనః*” అను వాక్యమునుబట్టి చూచినయెడల సృష్టి సత్యమైనదని తెలియుచున్నది 4. మఱియు “యద్దృష్టం తన్నష్టం” (ఎయ్యది కనుపించునో యది నశించునది) అను నీ శ్రుతివాక్యమువలన సృష్టి మిథ్యయని తెలియుచున్నది. ఇప్పుడు సత్యాసత్యముల నెవఁడు నిశ్చయింపఁగలఁడు? 5. దీని నొకవేళ సత్యమందమా యన్న నిది (యీ సృష్టి) నాశనమగుచున్నది. మిథ్యయందమా యన్న కనబడుచునే యున్నది. కావున నేటులున్నదో యటులే చెప్పుదును 6. ఈ సృష్టియందున్న మానవులలోఁ గొందఁ జెప్పినట్లుగను

* గీతయందుఁ బరమాత్మస్వరూపుఁడగు శ్రీకృష్ణుఁ డిటుల జెప్పియున్నాడు: “మమైవాంశో జీవలోకే జీవభూతస్సనాతనః” సృష్టియందు జీవరూపముగనున్నది యెల్ల నాయంశమే. మఱియు నది యవివాదమైనదని భావము.

మఱికొందఱు సుజ్ఞానులుగను నున్నారు. కావున నిందులకు సమాధానము కలుగజాలదు 7. సృష్టిసత్యము. ఇటులే దేవ, ధర్మ, తీర్థవ్రతములుకూడ సత్యములే యని యజ్ఞానుల మతము 8. “మూర్ఖస్య ప్రతిమా పూజా” (మూర్తిపూజ అనగా విగ్రహపూజ మూర్ఖులకొకటే) అని పెద్దలుచెప్పిరి. సృష్టికూడ విచారించినచో సత్యమైనదిగాదు. ఏలయన, ప్రళయమునందది నాశనమగుచున్నది అని జ్ఞానులు తెలుపుదురు 9. దీనిని విని యజ్ఞాని యిటుల వాకోనుచున్నాడు. అటులైన యెడల సంధ్యాస్నానము, గురు భజనము, తీర్థాటనము చేయుటవలన ఫలమేమి? 10. జ్ఞాని దీనికిఁ బ్రత్యుత్తర మొసంగుచున్నాడు.

శ్లో॥ తీర్థే తీర్థే నిర్మలం బ్రహ్మబృందం
బృందే బృందే తత్త్వచింతానువాదః ।
వాదే వాదే జాయతే తత్త్వబోధో
బోధే బోధే భాసతే చంద్రచూడః ॥

తీర్థాటనము గావించుటకుఁ గారణమేమియో నీవు తెలిసికొనఁ జాలకుంటిని. తీర్థములలోఁ గలుగు సాధుజనుల సమాగమమువలన సారా సారవిచారము నెఱింగి భక్తు లీశ్వరుని బ్రాప్తింపఁగలుగుదురు. గురుని భజించుటకుఁగల కారణమును గురుగీతయందు స్వయముగా మహాదేవుఁడు చెప్పియేయున్నాడు 11. గురుభజనమునకు నియమమేమన, మొదట గురుని సత్యస్వరూపమును గుర్తింపవలయును. తరువాత వివేకముతోఁ దాను గురుని రూపమునందు లీనుడై పోవలయును 12.

శ్లో॥ బ్రహ్మానందం పరమసుఖదం కేవలం జ్ఞానమూర్తిం
ద్వంద్వాతీతు గగనసదృశం తత్త్వమస్యాదిలక్ష్మ్యం ।
ఏకం నిత్యం విమలమచలం సర్వధీసాక్షిభూతం
భావాతీతం త్రిగుణరహితం సద్గురుం తం నమామి ॥

సద్గురునికిఁగల సత్యస్వరూపము గురుగీతలో విపులముగాఁ జెప్పఁ బడెను. ఈ స్వరూపమునందు సృష్టిభాస ముండజాలదు 13. ఈ విధముగా నెప్పుడును జ్ఞాని సద్గురుని సత్యస్వరూపమును జూపి సృష్టిని మిథ్యయని నిశ్చయము గావించుచున్నాడు. అప్పుడజ్ఞాని యింకను నధికమగు వివాదమును గావించుటకు సిద్ధమై యిట్లునుడువుచున్నాడు. యిదియేమి?

నీవు పరమాత్ముడగు శ్రీకృష్ణు నజ్ఞానియని సిద్ధాంతము గావింపఁబూను కొంటివి? 14-15. గీతయందలి “జీవభూతస్సనాతనః” అను వచనము మిథ్య యెటులఁ గాఁగలదు? 16. ఈ విధముగా నజ్ఞానియగు శిష్యుఁ డాత్మేపించి తనహృదయమునందు ఖిన్నుడగుటనుజూచి జ్ఞాని యిట్లు సమాధానము చెప్పెను 17. గీతయందు శ్రీకృష్ణుఁ డేమిచెప్పెనో దాని భేదము (మర్మము)ను నీవు కనుగొనఁజాలకున్నాడవు. ఇందువలననే యీ వివాద మునకుఁ బూనుకొంటివి 18. “అశ్వత్థ స్సర్వవృక్షాణాం” (రావిచెట్టు నా విభూతియైయున్నది) అని నుడివియున్నాఁడు. ఆ వృక్షమో విరిగిపడిపోవు స్వభావము కలది. మఱియుఁ గృష్ణుఁ డిటుల జెప్పినాఁడు 19.

శ్లో॥ నై నం చిందంతి శస్త్రాణి నై నం దహతి పావకః ।

న చై నం క్లేదయంత్యాపో న శోషయతి మారుతః॥

నా స్వరూపము శస్త్రముచేడెగదు. అగ్నిచేఁగాల్పబడదు. జలము వలనఁ దడియదు. వాయువు శోషింపజేయలేదు 20. కాని రావిచెట్టు (శ్రీకృష్ణుఁడు తన విభూతియని చెప్పిన అశ్వత్థము) శస్త్రమువలన ఖండింపఁదగినది గను, అగ్నిచేఁ గాల్పబడునదిగను, నీటిచేఁ దడియునదిగను నున్నది. అంతియ గాక నాశనముగూడ నొందునది 21. ఇప్పుడు శ్రీకృష్ణుని పరస్పరవిరుద్ధము లగు పై వాక్యముల రెంటికిని సమన్వయ మెటులగును? దీనిమర్మము సద్గురు ముఖమునుండియే చక్కఁగాఁ దెలియఁగలదు. “ఇంద్రియాణాం మనశ్చాస్మి” (ఇంద్రియములలో మనస్సును నేను) అని శ్రీకృష్ణుఁడు నుడివియున్నాఁడు. అట్లులే నచో “చంచలమగు మనస్సునుండి ప్రవహిం చుచున్న భావతరంగముల నేల యాపవలయును?” 22-23. శ్రీకృష్ణుఁ డేల యిటుల నుడివియుండును? అను ప్రశ్నయొకటి యిచట నుపస్థితమగు చున్నది. దీనికిఁ బ్రత్యుత్తరము చెప్పెదను. తెలియని బాలకులకుఁ జిత్రములు మున్నగు పరికరములను ముందుంచి వాని సహాయమున నెట్లు*

* విద్యావిధానమునందు ప్రస్తుతకాలపు కిండర్ గార్డన్ ప్రణాళిని (బాలాద్యాన శిక్షణపద్ధతిని) అంగీయించి కనిపెట్టెరని మనవారలు తలంచుచున్నారని యిది మన దేశమునందు మొదటనే యాచరణమునందుండెననియు, మన పూర్వులు ప్రాచీనార్థ సైనిక సాధనములతో బాలురకు శిక్ష నొసంగుటను జక్కఁగ నెఱింగియుండిరనియు నీ యాచరణమువలన విశదమగుచున్నది.

“ఓ నమః సిద్ధం” అను అక్షరములను నేర్పుదురో యటులే భగవానుడగు శ్రీకృష్ణుడు అబోధసాధకులకు గీతలవలన సాధనమార్గములను జూపియున్నాడు 24. ఈ వాక్యభేదముల నన్నిటిని నాగోవిందుడై యెఱుంగును. ఆతనిపట్ల నీదేహభిమానపురస్కరముగు వివాదము నిలువజాలదు 25. ఈ విధముగానుండు వాక్యభేదము లొక్కగీతయందేకాదు, వేదశాస్త్రశ్రుతిస్మృత్యాది సమస్తగ్రంథములందును గాన్పించుచున్నవి గాని వాని నిర్ణయము సద్గురుని వాక్యములవలననే కాగల్గును 26. వేదశాస్త్రములనుండి జనియించు వివాదముల నెవ్వడు తెలిపేయగలడు? సాధువులకుడప్ప నవి యితరులచే గల్పితమునందుగూడ సవరింపబడజాలవు 27. శాస్త్రములలో బూర్వపక్షసిద్ధాంతములు సాంకేతిక మాత్రముగా నుడువబడియున్నవి. వానికే బూర్ణములగు వివరణములను గ్రహింపవలయునన్నచో సాధుజనుల శరణ్యమున కరుగవలయును 28. సాధారణముగా వేదశాస్త్రములయందు ఒకదానికంటె నొకదానిని మించిన వాదవివాదప్రశ్న లేన్నియోగలవు 29. కావున మనము వాదవివాదములను విడిచిపెట్టి జ్ఞానమును బడయవలయును. దానివలననే స్వానుభవము గలిగి బ్రహ్మానందము సమకూరును 30. ఒకే కల్పనము యొక్క గర్భమునం దెప్పు డనంతములగు సృష్టులు కలుగుచుం బోవుచున్నవో యప్పుడు ఆ కల్పనమును సత్యమని యెటు లంగీకరింప వీలు పడును? 31. భక్తులు కల్పనముతో నెద్దియేనిదేవతను బ్రతిష్ఠించి ప్రార్థింతురు. మఱియు సంతతోజోక యాకల్పితదేవతయెడ దృఢమగుభక్తినిబ్రతిష్ఠింతురు. కారణాంతరములచే నేదేని యా దేవతావిగ్రహమునకు హాని గలిగినచో భక్తులుకూడ నా విచారమునకతన దుఃఖితులగుదురు 32. కొందఱు శిలలతో దేవతలను జేయుదురు. అవి పగిలిపోయినయెడల విచారపడుదురు. ఏడ్తురు. పడిపోవుదురు. అరచెదరు 33. ఒకానొక దేవత యింటియందే భిన్నభిన్నము గావింపబడును. ఒకానొకదానిని దొంగలెత్తుకొనిపోవుదురు. ఒకానొక దేవతావిగ్రహమును దురాచారులు బలాత్కారముగా విరుగగొట్టివేయుదురు 34. ఒకానొక దేవతావిగ్రహమును భ్రష్టత కావించెదరు. ఒకానొకదానిని నీటిలో బారవేయుదురు. ఒకానొక దేవతను గొందఱు దుష్టులు తమ పాదములక్రింద (అరుగుమెట్లుగా).

బడవేయుదురు 35. ఇదియంతయుఁజూచి జను లీవిధముగాఁ జెప్పుకొందురు. 'ఏమి చెప్పుదుము. పూర్వ మీ తీర్థమహిమ మిగుల గొప్పదిగా నుండెను. కాని యాదుర్మార్గులు సర్వనాశనమొనరించిపోయిరి. ఇపు డీవిగ్రహముల మాహాత్మ్య మెచటికిఁ బోయినదో తెలిసికొనఁ జాలకున్నారము*'. ఒకదేవతను స్వర్ణకారులు సువర్ణముతో నిర్మింతురు. ఒకదేవతను కంచరులు లోహముతోఁ జక్కగాఁ బోతపోయుదురు. ఒకదేవతను శిలా శిల్పులు (కానేపనివాండ్రు) సుందరముగాఁ దీర్చెదరు 36-37. సర్మదా గండకీ నదుల తీరములందునై తము లక్షలకొలది దేవతామూర్తులు పడియున్నవి. ఈ యసంఖ్యాకములగు దేవతావిగ్రహముల నెవరు లెక్కింప గలుగుదురు? 38. చక్రతీర్థమునందు అసంఖ్యాకముగా విగ్రహములు పడియున్నవి. ఆ విగ్రహములు చక్రాంకితములుగనుండి యేదేవతయైనది నిశ్చయింపరానివిధముగా నున్నవి 39. బాణములు, తాండలములు, స్ఫటికమూర్తులు, నాణెములు మనము పెక్కింటిని సేకరించి దేవతా భావముతోఁ బూజించుచున్నారము. ఈ దేవతామూర్తులన్నియును సత్యములో అసత్యములో యెవరెఱుంగఁగలరు? 40. ఒకఁడు పట్టుతో దేవతను గావించును. అదియెప్పుడు చిదిగిగాని విరిగిగాని చెడిపోవునో యప్పుడు మరల మట్టితో మూర్తినొనరించి పూజింప నారంభించును 41. ఒకానొక భక్తుఁడు "అన్నా! మా దేవతామూర్తి మిగుల సత్యమైనది. మా కాపడలుగలిగినపు డామూర్తి యెంతయేని సహాయము గావించును. నిరంతరము మాకోర్కులను నెరవేర్చుచుండును. కాని యేలకో యిప్పుడు దాని మాహాత్మ్యము తగ్గిపోయినది. ఏమి చేయుదుము! ఏది జరుగవలసి యుండెనో అదియే జరిగిపోయినది. కానున్నదాని నీశ్వరుఁడునై త మాపఁ జాలఁడు" అని నుడువును 42-43. ఓమూర్ఖుడా! లోహము, తాయి, మన్ను, కట్టె, చిత్తరువు మున్నగునవి యెచటనేని దైవతములు కాఁగలవా? ఏల భ్రాంతిలోఁ బడియున్నాడవు? 44. ఇదియంతయుఁ గేవలము మనము కల్పించునదియే సుమా! కర్మానుసారముగ జీవులకు ఫలము లభించు

* ఈ యుదాహరణమువలన ఆకాలపు ధార్మికాచారములను ధ్వంసము గావించిన విధము తెలియవచ్చును. ఈ ధ్వంసక్రియ విశేషించి యవనుల చేతులమీదుగా జరుగుచుండెను.

చుండును. ఆయా కర్మములకుఁ దగినఫలము లొసంగు సత్యదైవతము వేఱుగానున్నాఁడు 45. ఈసృష్టి మాయవలనఁ గలిగిన భ్రమయనియు, నిది కేవలము మిథ్యయనియు వేదము, శాస్త్రము, పురాణము నుడువు చున్నవి 46. సాధుసజ్జనులయొక్కయు మహానుభావులయొక్కయు ననుభవముగూడ నిదియే యైయున్నది. సత్యదైవతము ఈ పంచభూతాత్మిక సృష్టి కావలనున్నాఁడు. ఆ దేవుఁడు శాశ్వతుఁడు. సృష్టి యశాశ్వతము 47. సృష్టికి ముందుగను సృష్టికి వర్తమానసమయమునను సృష్టి వినాశనమైన పిమ్మటను సత్యదేవుఁడు చక్కగా స్థిరుఁడై యున్నాఁడు. ఆయనకు ఆద్యంతములు లేవు 48. ఇదియే శాస్త్రకారుల యభిప్రాయము. ఇందు సందియ మావంతయును లేదు. మాయయొక్కయు బ్రహ్మముయొక్కయు సంబంధము కేవలము కల్పితము 49. కేవలమొక కల్పనాగర్భమునందు ఎనిమిది సృష్టులున్నవని చెప్పుదురు. వానినన్నిటిని వివరింపఁజూపుచున్నారము 50.

మొదటిది కల్పనాసృష్టి, రెండవది శాబ్దికసృష్టి, మూడవది ప్రత్యక్షసృష్టి. ఈ మూడింటి నందఱు నెఱుంగుదురు 51. నాలుగవది చిత్రలేఖనసృష్టి, ఐదవది స్వప్నసృష్టి, ఆఱవది గాంధర్వసృష్టి, ఏడవది జ్వరసృష్టి 52. ఎనిమిదవసృష్టి దృష్టిబంధనము. ఈ యెనిమిదియు సృష్టులని చెప్పఁబడును. ఇపు డీయెనిమిదింటిలో సత్యమని యంగీకరింపఁదగిన శ్రేష్ఠమగుసృష్టి యెద్ది? 53. కావుననే సృష్టినాశవంతమైనదని నుడువుదురు. ఈవిషయమును మహాత్ములు సాధువులు బాగుగా నెఱింగియున్నారు. ఐనను ఆత్మజ్ఞానము దృఢమగుటకొఱకు మానవులు సాధనరూపమున సగుణపరమాత్ముని భజనము ముఖ్యముగా జేయవలయును 54. సగుణాధారమువలనను సాధుసజ్జనసమావేశమువలనను సారాసారవిచారము వలనను దప్పక సాధకులకు నిర్గుణపరబ్రహ్మము లభించును 55. ఈ విషయము నిక ముగించుదము. ఇప్పటికే విషయము చాల విస్తరమైనది. సాధుసమాగమమువలన సర్వము విదితమగును. లేనియెడల మనస్సు సందేహములపాలుగును 56. ఇదియంతయు విని శిష్యుఁ డీవిధముగా నాత్మ పించెను “సృష్టి మిథ్యయగుట తెలిసెను. ఇదియంతయు మిథ్యయైనపుడు మనకేల కనిపించును? 57. ఓ గురుస్వామి! దృశ్యము ప్రత్యక్షముగాఁ

గాన్పించుచున్నది కావున సత్యమనియే నాకుఁ దోచుచున్నది. ఇదిమిథ్య యను సంగతి నాకెటుల గోచరించునో యావిషయము కృపతో నాజ్ఞ యిండు" 58. దీనికిఁ బ్రత్యుత్తరము వక్త ఇటులఁజెప్పుచున్నాఁడు. ఓయీ! సీప్రశ్నమునకు సమాధానము రాజోపుసమాసములో విపులముగా నొసంగఁబడినది. సావధానమనస్సుతో నాలింపుము 59. సృష్టిని మిథ్యయనియే భావింపవలయును. మఱియు సగుణలక్షణమునుగూడ (విగ్రహపూజ కూడ) నాచరింపవలయును. ఈ యనుభవరహస్యమును సామాన్య లెఱుంగరు. అనుభవనీయులకె యీ యంశము తెలియును 60.

ఏడవ సమాసము — సగుణభజనము.

శ్రోత లిటుల నడుగుచున్నారు. జ్ఞానమువలన దృశ్యమంతయు మిథ్యగ నెఱుంగనయ్యెనుగదా! ఇక భజనము నేల చేయవలయును? అట్టి భజనమువలనఁ బ్రాప్తించు ఫలమేదియో యాజ్ఞ యిండు 1. జ్ఞానమున కంటె శ్రేష్ఠమైన దెద్దియును లేదని మీరాజ్ఞ యిచ్చితిరి. అట్లులైన ఉపాసనముతోఁ బనియేమున్నది? ఉపాసనమువలనఁ బ్రాప్తించు ఫలమేది? 2. ముఖ్యసారము నిర్గుణముగానుండి సగుణము కనిపించుటయే లేనప్పుడు సగుణభజనము గావించుటవలనఁ గలుగులాభమేదియో యాజ్ఞ యిండు 3. ఈ దృశ్య ప్రపంచమంతయు నశ్వరమని తాము నాకు ద్రువముగాఁ దెలియఁజెప్పితిరి. ఇక సీ నశ్వరపదార్థమునుగూర్చి చేయు భజనమువలనఁ గలుగులాభములెవ్వి? సత్యమువిడిచి యసత్యము నే యవివేకియేని భజించునా? 4. అసత్యవస్తు విదియని గ్రహించినపిమ్మట నీనియమము లేల పాటింపవలయును? సత్యమునువిడిచి యేల యీ యాందోళనములో బడవలయును 5. నిర్గుణమువలన మోక్షము లభించుచున్నది. ఇది ప్రత్యక్షమనుభవమునకుఁ గూడ వచ్చుచున్న యంశము. ఇప్పట్లున సగుణము నుపాసింపవలసిన యవసర మేమున్నది? సగుణోపాసన మేమి ఫలము నొసంగునో సెలవిండు 6. మొట్టమొదట మీరు సగుణము నశియించెడిదని చెప్పియుంటిరి. మరల మీరే యిప్పుడు సగుణభజనము జేయుమని చెప్పుచుంటిరి. కాని యిప్పుడు సగుణభజన మేల చేయవలయునో తోచ

కున్నది 7. దేవరవారి భయమువలన నడుంగజాలకున్నాము. తామి విధముగాఁ బరస్పర విరుద్ధముగాఁ చెప్పుటవలన మాకేమియు బోధ గాకున్నది. సాధ్యము ప్రాప్తమైనప్పు డింత సాధనములతోఁ బని యేమి యుండును? 8. శ్రోతలు గావించిన యీ సందేహముల నాలించి వక్త యిటులఁ బ్రత్యుత్తరము నొసంగుచున్నాఁడు 9.

గురునివాక్యములను బ్రతిపాలించుట పరమార్థమునకు ముఖ్యలక్షణము. గురునివాక్యమును నిర్వహింపనియెడలఁ దప్పక హానిగలుగును 10. కావున గురునియాజ్ఞను దలపయిధరించి యవశ్యముగా సగుణభజనము నంగీకరింపవలయును. ఇందుమీఁద శ్రోత మఱి నిటులఁ బ్రశ్నించెను. అయ్యా! ఈశ్వరుఁ డీ సగుణభజనము నేల మాతలపయిఁ జెట్టినాఁడు? 11. ఈశ్వరుఁడు సగుణభజనము ప్రసాదించుట నేల యుపకారముగా భావించును? దీనివలన నేది సాక్షాత్కారమగును? లేక ఈశ్వరుఁడు బ్రారబ్ధ రూపమున వ్రాసియున్నదాని నేమేని యీ సగుణభజనము తుడిచి వేయునా? 12. మనుజునకుఁ గావలసినది లభింపనపు డీ సగుణభజనము నేల చేయవలయును? ఇదియేమియును నాకు బోధగాకున్నది 13. తమయాజ్ఞ పవిత్రతరమైనదే. దానినెవ్వరును గాదనఁజాలరు. ముందు నాకీ సగుణభజనమువలనఁ గలుగు లాభములెవ్వయో సెలవిండు 14. వక్త యిటులఁ జెప్పుచున్నాఁడు. ఓయీ! నీవు జ్ఞానివగుచున్నాఁడవు. కాన సావధానుఁ డవై నాకు జ్ఞానలక్షణములను దెలుపుము. నీకేమైనఁ జేయవలసిన పని యున్నదా లేదా? 15. నీవు భోజనము జేయుచున్నాఁడవు. జలపానము గావించుచున్నాఁడవు. మలమూత్రములను విడుచుచున్నాఁడవు. వీనిలో నేదేని విడిచిపెట్టుటలేదు 16. నీవు జనుల నానందపఱచుచుంటివి. నీది యనియుఁ బరులదనియు నీవు గురుతెఱుంగుదువు. ఇందు నీవేదియు విడువనేరవుగదా! అట్టిస్థితియందు నీవు భజనలక్షణమును విడచుట జ్ఞానలక్షణముగా భావించువా యేమి? 17. జ్ఞానవివేకముతో నీవు సమస్తమును మిథ్యయని గ్రహించినాఁడవు. ఇందు విడిచినదిమాత్ర మెద్దియునులేదు. అట్టియెడ భజనముమాత్రము విడిచిపెట్టుట కేమిపాపము గావించినదో చెప్పుము 18. యజమాని (సాహెబుగారి) పాదములకడ నీవు సంత్తోషముగాఁ బడి పొరలాడెదవు. చక్కఁగ నెఱింగియుండియు సీచత్వమునకుఁ

గూడ లోనయ్యెదవు. కాని పరమాత్మునిమాత్ర మొప్పుకొనవు. ఇది యెక్కడిజ్ఞానము? 19. బ్రహ్మవిష్ణు మహేశాదు లెవ్వనిముందు జేతులను జోడించుకొని నిలువబడియుందురో యా పరమాత్ము నొకవేళ నీ వంటి నీచమానవుడు భజింపకుండిన నయ్యెడిదేమి? 20. రాముడు మా కుపాస్యుడు. రామునితోనే మా పరమార్థమున్నది. అతడే సమర్థులందఱికంటెను సమర్థుడు. దేవతలను సై తము ముక్తులను గావించెడివాడు. మనమందఱు మాయనకు నేవకులము. అతని చరణసేవలవలననే మనకు జ్ఞానము లభించునది. అట్టి రామునియెడ మనము భక్తిజ్ఞాపక విముఖులమైనయెడల దప్పక పతనమొందుదుము 21-22. సారాసారవిచారమును దెలిపినగురుని మిథ్యయని యెటుల నుడువఁగలము? నీవీచారము నే మెఱుంగుదువు? నేర్పరులకందఱకు నీ యంశము తెలిసినదె 23. సమర్థుడగు దేశికుని యనుగ్రహమునకు దూరమైన మానవుడు దౌర్భాగ్యుడు. రాజ్యపదవినుండి చ్యుతుడై నవానిదశ యెటులుండునో గురుని యనుగ్రహమునకు దూరమైనవానిస్థితి యట్లుండును 24. నేను గొప్పవాడనని తన హృదయమునందు భావించువాడు బ్రహ్మజ్ఞాని కాడు. ఆలోచించి చూచినచో వాడు ప్రత్యక్ష దేహాభిమాని 25. వాస్తవమగు భక్తితో రాముని భజింపనివాడును నేను భజింపని స్వప్నముగా నుడువని వాడును సందేహశీలుడు 26. అట్టివానిని జ్ఞానియని చెప్పజాలను. భజనశీలుడగు భక్తుడనిగూడ జెప్పజాలను. మఱి యెవడన్నచో కేవల దేహాభిమాని. ఇందు సందేహ మావంతయు లేదు. ఇది ప్రత్యక్షమగు నుదాహరణము గదా 27. ఇట్లు వర్తింపదగదు. శ్రీరాముని భజింప వలయును. అదియే సత్యమగు జ్ఞానము 28. దుర్జనులను శ్రీరాముడు సంహరింపుచున్నాడు. భక్తులనుగాపాడుచున్నాడు. ఇది ప్రత్యక్షము 29. రామానుగ్రహమువలన భక్తుల మనోరథములు నెఱవేఱుచున్నవి. విఘ్నములు సంపూర్ణముగా దూరమగుచున్నవి. ఇది యనుభవపూర్వకముగా జెప్పుచున్న సంగతి 30. రఘునాయకుని భజనమువలననే జ్ఞానముకలుగును. రఘుకుల భూషణుని భజనమువలననే మహత్త్వము వృద్ధిచొందును. కావున దొలుతొల్ల నీవు సగుణభజనమును (శ్రీరామభజనమును) గావింపుము 31. అనుభవపూర్వకముగా నేను జెప్పుచున్న యావిషయము

నందు నీకుఁ గొంచెమేని నమ్మకము కలుగకున్నది. కావున నీవు స్వయముగ నిది యనుష్ఠించిచూడుము 32. రఘునాథుని స్మరించి యనంతరము గావించు పనులన్నియు వెంటనే నెరవేలును. కాని కర్త రాముడేయని మాత్రము అంతఃకరణమునందు సంపూర్ణముగా విశ్వాసముంచవలయును 33. స్వయముగాఁ దన్ను దేనికిని గర్తనుగా దలంపక రామునే యన్నింటికిని గర్తనుగా దలంచుట సగుణాత్మ నివేదనభక్తి లక్షణము. నిర్గుణాత్మ నివేదమునందన్న నో స్వయముగాఁ దానుకూడ నిర్గుణుడై, యనన్యుడు గావలసియుండును* 34. తనను గర్తనుగాఁ దలంచినయెడల నెప్పుడును నేవిషయమేని సమకూరదు. ఈ విషయములో ననుభవము నొందుట కంతశ్రమ నొందవలసినపనిలేదు. 35. ఒకవేళ నీవు నేనే కర్తనని నుడివెదవేని కష్టముల పాలగుదువు. రాముడే కర్తయని భావించుటవలన నీకుఁ గీర్తియుఁ బ్రతాపము లభించును 36. పరమాత్మునితో సంబంధమును ద్రెంచివేసికొనుటయు నాతని యనుగ్రహము సంపాదించు కొనుటయు భావనామాత్రమున జరుగును. (నీ హృదయమునందు నేనే కర్తనను భావమును గలిగియుంటివేని పరమాత్మునితో నీకుఁగల సంబంధము దూరమగును. పరమాత్మునియందుఁ గర్తృత్వభావమును గలిగియుంటివేని యాతఁడు ప్రసన్నుడగును) 37. మనము ఈ ప్రపంచమున రెండుదినములుండిపోవువారము. పరమాత్ముఁ డంతము లేనియంతకాల మిటనుండును. మన మందఱము స్వల్పపరిచీయలము. పరమాత్ముని మూఁడులోకము లెఱుంగును 38. రఘునాథుని భజనమును జాలమంది యొప్పుకొందురు. బ్రహ్మవిష్ణు మహేశ్వరులుసైతము రామభజన తత్పరులై యున్నారు 39. భక్తులమగు మనము జ్ఞానబలమువలన ఉపాసనము నంగీకరింపక పోయినయెడల నీ దోషకారణమున భక్తిశూన్యులమై కడ కధోగతి నొందుదుము 40. పరమాత్ముడు మిగుల గొప్పవాఁడు. అతఁడు తన భక్తుల నెన్నఁటికిని ఉపేక్షింపడు. ఉపేక్షించునేని కాఁబోవున దేదియో యాతఁ డెఱింగియే యున్నాఁడు. అక్రమకృత్యములు శ్రేష్ఠుడగువాఁ డెన్నఁటికిని

* సగుణ నివేదనమునందు సర్వస్వమునకును బూర్ణ భారము క్రిరామునిమీదనే యుండును. సాధకుఁ డివట కేవల నామమాత్రముగా నుండును. నిర్గుణనివేదనమునందు దానగుఁడఁ బూర్తిగా రాముడై పోవును.

గావింపడు. అటులో నరించుట శ్రేయముగాదని యాతఁ డెఱుంగనివాఁడు కాఁడు 41. సాధువులకు దేహముతోఁబాటు ఉపాసనముగూడ విడరాని బంధముగ నున్నది. లోపలనుండి వారలు పరమాత్మునితోఁ గలిసి యుందురు. (దేహభీమానమును విడిచి వారలు జన్మాంతము దనుక యీశ్వరోపాసనము గావించుచుందురు) 42. సాధుపురుషులు ఈ సృష్టిని స్వప్నదృశ్యములనువలె మిథ్యగా భావించుదురు. ఈ విషయము శ్రీరామ భజనము కతన విదితమగును 43-44. దృశ్యసృష్టి మిథ్యయగుచో నేల కాన్పించును ? అని శ్రోతలకు సంశయము కలిగినది. ఈ సందేహమును రాబోవు సమాసమునందుఁ దొలఁగించెదను 45.

ఎనిమిదవ సమాసము — దృశ్యమునకుఁగల మిథ్యాభాసము.

ఈ దృశ్యసృష్టియొక్క ఆభాసము (లేనిది యన్నటులఁదోచుట) మిథ్య యెఱులయ్యెనో మీకు నిరూపించి తెలుపుచున్నాఁడను. శ్రద్ధాభక్తులతో జెవియొగ్గినుండు 1. జడులు, మూఢులు, అజ్ఞానులునగు మనుజు లీసృష్టిని సత్యమని విశ్వసించిన విశ్వసించుదురుగాక. కనబడుదాని నెల్ల సత్యమని విశ్వసించుట జ్ఞానిదృష్టికే దగినపనికాదు 2. “నాకు గనఁబడునది యెల్ల సత్యము. దీని నెవఁడేని కాదనిపలుకునేని నేను వాని నోడించెదను” అను నీదురభీమానమునకు లోనుగాఁగూడదు. కేవలమీ చర్మచక్షువులకు గాన్పించుచున్నంత మాత్రమునఁ గోట్లకొలఁదిగనున్న గ్రంథముల యొక్కయు, సాధుసజ్జనులయొక్కయు మాటలను మిథ్యయని యెట్లు నుడువఁగలము? 3-4. మృగము మృగజలమును (మృగత్వస్థను) గాంచి జలమని భ్రాంతి నొంది నలుగెలంకులఁ బరుగుతుచున్నది. “ఇది మిథ్యా దృశ్యము. ఇచ్చట జలములేదు” అని యాపశువుతో నెవ్వఁడు చెప్పఁ గలఁడు ? 5. అపారమగు ద్రవ్యము లభించినట్లును, ఆధనముతోఁ బలు పురితో వ్యవహారము గావించినట్లును రాత్రి స్వప్నమునఁ జూతురు. దీనిని సత్యమని యెట్లు నమ్ముదుము? 6. ఒకానొక చిత్రకళాకుశలుఁడు నిర్మించిన ప్రతిమను గాంచినంతన హృదయమునందుఁ బ్రీతి జనించుచున్నది. కాని యటనేమున్నది? మన్ను 7. ఒహువిధములుగానుండు రమణీమణులను,

ఏనుఁగులను, గుఱ్ఱములను రాత్రులందుఁ గాంచెదమేని మనస్సు మోహ మగ్నమగును. కాని పగటిపూటఁ గాంచెదమేని యవి యన్నియునుఁ దోలు బొమ్మలని తెలియును. చూచుటకెంతయో యసహ్యకరముగఁగూడ నుండును 8. శిల్పులు నానావిధకౌశలములతో రచించిన దారు పాషాణ విగ్రహములు మిగుల సుందరముగాఁ గాన్పించును. కాని యచట నున్న దేమియో తెలియునా? కొయ్యముక్కలు. లేదా తాయి 9. అనేక మందిరములపై నుండు ప్రతిమలు శరీరము వంచి యోరచూపుతోఁ జూచుచున్నటు లుండును. వాని సౌందర్యము గాంచినంతన చిత్తవృత్తి వానియందు లీనమైపోవును. కాని వానిలో నుండునవి (ఇసుక, సున్నము, మసాలయను) త్రిభాగములే 10. దశావతార నాట కములాడుటలో రంగస్థలమునకు సుందరాంగులగు స్త్రీలు వత్తురు. వారలు కళాకౌశలముతోఁ గనులను ద్రిప్పుదురు. కాని వారలందఱును నటకులగు పురుషులే 11. ఈ సృష్టి నానావిధములనున్నది. అసత్యమైనది. ఇది పగటి వేషకాండ్రు (బహురూపులు) గావించు వినోదమువంటిది. అవిద్యా కారణమున నీకీదృశ్యమంతయును సత్యముగాఁ గాన్పించుచున్నది 12. ఓయీ! నీవు అసత్యమును సత్యముగాఁ దలంచి తిలకించుచున్నాడవు. అంతతో నూరకయుండక బాగుగా విచారింపుము. దృష్టికిఁగల తరళత్వ చంచలత్వ వికారములవలన నేదేని యొకటి యింకొకటిగ భ్రాసించినయెడల దానిని సత్యమని నెటుల నంగీకరింతుము? 13. పైకిఁజూచినయెడల నాకా శము నిలుకడగానున్నటులఁ గాన్పించును. నీటిలోఁ గాంతమేని కదలు చున్నటు లుండును. ఆకాశమధ్యమున నక్షత్ర సముదాయము ప్రకాశించు చున్నవి. కాని యీ దృశ్యమంతయును మిథ్యయేగదా 14. ఒక రాజాక చిత్రకారుని బిలువనంపి తన కుటుంబములోనివారినందఱును యథాతథ్య ముగఁ జిత్తరువులోఁ జిత్రింప నాజ్ఞాపించును. చిత్రకారుడు చిత్రించిన ప్రతి రూపములువారలవలెనే యుండును. యథార్థమునకు అదిఅంతయు మాయక రచనముగాక ఏమున్నది? 15. నేత్రములయందు స్వయముగా నేచిత్రము నుండదు. కాని మనము దేనినేని గాంచినపు డా దృశ్యవస్తు ప్రతిబింబము మననేత్రములలోనికి వచ్చును. ఇపు డీప్రతిబింబము స్వయముగా నావస్తువే యని యెటులొప్పుకొనగలము? 16. నీటియందెన్నిబుడగలుపుట్టునో వాని

యన్నింటియందు మనరూపము లనేకములు గాన్పించును. కాని యవి
క్షణమాత్రములోఁ బగిలిపోయినప్పటికిఁ ఆరూపముల యసత్యత్వము
ప్రకటితమైపోవును 17. చేతియందెన్ని చిన్న చిన్న యద్దముల దీసికొంటిమో
యన్నింటియందును మన ముఖ మన్నిగాఁ గనిపించును. వాస్తవమునకు
మన కన్నిముఖము లెక్కడివి? ఒక్కముఖమేగదా! అటులఁ బెక్కు-
లుగాఁ గనిపించుట కేవలము మిథ్యాభాసము 18. నదీతీరమున బరువును
గొనిపోవునపుడు తలకిందుగానున్న బరువుమోయుచున్న రెండవరూపము
నదిలోఁ గాన్పించును. ఆకస్మికముగా మనము గావించు ధ్యేయికే బ్రతిధ్వని
వినిపించును 19. భావియందును జెఱుపునందునుగల నీటిలో సమీపమున
నున్న పశుపక్షీనరవానర నానావిధవృక్షలతాదులు ప్రతిబింబితములుగాఁ
గనఁబడుచుండును 20. కత్తిని త్రిప్పునపుడు చూచితిమేని ఒకకత్తియే
రెండుకత్తులుగాఁ గనఁబడును. వివిధములుగానుండు తీగలను జలింప
జేయుదుమేని యొకటి రెండుగాఁ గనిపించును 21. నిలుపుటద్దములతో
నలంకరింపబడిన భవనమునందొకవేళ సభ జరుగుచున్నయెడల రెండవసభ
ఆభాసరూపముగా నద్దములలోఁ గాన్పించును. దీపపంక్తులుగూడ అద్దముల
యందు బహువిధ ప్రకాశములతోఁ గానఁబడుచుండును 22. ఈ విధ
ముగా బహుప్రకారములగు నీకౌతుకప్రదర్శనములు సత్యతుల్యముగాఁ
గాన్పించుచుండును. వీనినన్నింటిని మనము సత్యములని యెన్నఁచికిని
విశ్వసింపనేరము 23. ఇటులె మాయగూడ నొక కపటనాటకము. బైటికి
సత్యమువలెనే కాన్పించును. జ్ఞానులు దీనినెన్నఁచికిని సత్యమని విశ్వ
సింపరు 24. కల్పితమగు వస్తువును సత్యమైనదానిగా భావించినయెడల
నిక విమర్శకులతో విమర్శనముతో నావశ్యకమేమున్నది? ఈ యవిద్యా
కృత్యములును నిటులెయుండును 25. మనుజులుగావించు గారడవిద్య
గూడఁ గొందఱకు సత్యముగనే తోఁచును. కాని యంత్యమునందు
శోధనముగావించినపిదప నందుగల యసత్యమంతయు విదితమగును 26.
రాక్షసులమాయసైత మిట్టిదియే. అది దేవతలకుసైతము సత్యముగనే
కాన్పించును. పంచవటియందు శ్రీరాముండే లేడిని వెంబడించి పరుగెత్తి
నాడు 27. రాక్షసులు కోరినపుడు తమదేహమును మార్చివేయుదురు.
ఒకఁడే పెక్కుమందిగా మాటును, రక్తపుఁబొట్టులనుండిగూడఁ బలువురు

జనింతురు 28. అభిమన్యుని వివాహసమయమునందు ఘటోత్కచునో
మాయవలన అనేకులు రాక్షసులు నానావిధపదార్థములుగ ఫలములుగా
మాటిరి. శ్రీకృష్ణుడే గోకులమునందు ఎందఱో కపటరూపులగు దైత్యు
లను వధించెను 29. రామునితో సంగరముగావించు సమయమునందు
రావణుఁ డెన్నికపటములగు మాయలను గావించెనో, ఎన్నిమాయశిరము
లను నిర్మించి మోసగించెనో, కాలనేమి హనుమంతుని జంపుటకై కపట
ఋషియై యెటులవంచించెనో మీరెఱుంగనియంశముగాదు 30. నానావిధ
ములగు కపటమతులుగల రాక్షసుల దేవతలు చంపజాలకున్నపుడు
దేవి ప్రత్యక్షమై వారలనందఱును గడతేర్చెను 31. ఇదియంతయును
రాక్షసుల మాయ. దీనిని దేవతలుపై త మెఱుంగజాలరు. రాక్షసుల
కపట విద్యాలీల లఘుటితములు 32.

మనుజులుగావించు గారడీ ఘున్నగుమాయలు, రాక్షసులుగావించు
మోసములు, భగవంతుని నానావిధములగు విచిత్రమాయలు అను
సీమూఁడును బయటికి సత్యసమానములుగా గాన్పించును. బాగుగా
విచారించిన మీఁదట నందు సత్యమేమియును లేదని బాగుగాఁ దెలియును.
లోనఁ బ్రవేశించి చూచినకొలది వాని మిథ్యాత్వము ప్రకటనమగును
33-34. మాయను సత్యమందుమేని యది బొసంగదు. ఏలయన మాయ
నాశమగుచున్నది. ఒకవేళ అసత్యమందుమా, అదికాన్పించుచున్నది. రెండు
ప్రక్కలను మనస్సునందు అవిశ్వాసమే కలుగుచున్నది 35. వాస్తవ
ములో నిది సత్యముగాదు. మాయ మిథ్యగ నున్నది. ఈ సంపూర్ణమగు
దృశ్యమంతయు స్వప్నమువంటిది 36. అన్నా ! వినుము. ఒకవేళ నీకు
భాసమే (కనుపించునదియే) సత్యముగాఁ దోచెనేని నీవు ప్రమాదము
నొందితివని యర్థము 37. ఈ దృశ్యభాసమంతయు నవిద్యాత్మికము.
నీదేహముగూడ నవిద్యాత్మికము. కావుననే యీయవివేకము నీయందుఁ
జొచ్చినది 38. దృష్టివలన దృశ్యము గనిపించుటకును, మఱియు మనస్సు
ధానిభాసముపయిఁ బాదుకొనుటకును ఈయవిద్యాత్మికమగు లింగదేహమే

కారణము 39. *అవిద్య యవిద్యను చూచుచున్నది. ఇందువలన బై నిచెప్పిన విషయముపై విశ్వాసము కలుగుచున్నది. ఏలయన, నీశరీరము గూడ నవిద్యచే నిర్మింపఁబడినదిగదా 40. ఈ దేహమునే నీవు స్వయముగా నేను అనుచున్నాడవు. ఇటులనుట దేహబుద్ధిలక్షణము. దీనివలననే సంపూర్ణదృశ్యము నీకు సత్యముగాఁ దోచుచున్నది 41. ఇటు దేహమును సత్యమని విశ్వసించుచున్నాడవు. అటు దృశ్యమును సత్యమని విశ్వసించుచున్నాడవు. ఈ కారణములచేతనే నీకు బ్రబలమగు సందేహము కలుగుచున్నది 42. దేహబుద్ధిని దృఢముగావించి దిట్టతనముతో బ్రహ్మమును జూచుటకు యత్నించుచుంటివిగాని యిచట దృశ్యము మాయ పరబ్రహ్మముయొక్క- మార్గము నాటంకపఱచుచున్నది 43. ఇందుచే దృశ్యమునే సత్యముగాఁ దలంచి భ్రమలోఁబడుచుంటివి 44. మమత్వము (నేను నాది యనుట) వలన బ్రహ్మము లభింపదు. దేహబుద్ధివలననే దృశ్యమునకుగల మిథ్యాభాసమునైతము సత్యముగాఁ దోచుచున్నది 45. చర్మచక్షువులతో బ్రహ్మమును దర్శించెడువాఁడెన్నఁటికిని జ్ఞాతయని జెప్పఁదగఁడు. వానిని గ్రుడ్డివాఁడనిగాని కేవల మూర్ఖుఁడనిగాని నుడువవచ్చును 46. దృష్టికిఁ గాన్పించునదియంతయు మనస్సునకు భాసించునదియు; గాలాంతరమునందు వినాశనమగును. కాని యవినాశియగు పరబ్రహ్మము దృశ్యమునకంటే వేఱుగ (ఆవల) నున్నాడు 47. శాస్త్రములన్నియును పరబ్రహ్మమును శాశ్వతమనియు మాయ నశాశ్వతమనియు నిశ్చయించుచున్నవి 48. రాజ్యోవునమానములో దేహబుద్ధిలక్షణములను జెలిపి భ్రమయందుఁ బడియున్న “నేను” అనునదెవ్వరో దానినిగూడ వివరించెదను 49. “నేను” అనుదానినెఱింగి భావమును విడిచి పరమాత్మనియం దనన్యతనొందుటవలన సులభముగాఁ బరమశాంతి లభించును 50.

* దృశ్యము అవిద్యాత్మికము. ఈదేహముగూడ అవిద్యాత్మికమే. ఈస్థితియందు నీ యవిద్యాత్మిక దేహమునకు (శరీరములనే నీవు నేను అని భావించెదము గాన నీకు) ఈ యవిద్యాత్మికమగు దృశ్యజగత్తు సత్యముగాఁ గనబడుచున్నచో శంకాశ్చర్యకరమగు విషయ మేదియును లేదు. సాధారణమే!

తొమ్మిదవ సమాసము - గు ప్రవరమాతృశోధనము

ఇంటిలో రహస్యముగాఁ దాచినధనమును సేవకు లెఱుంగరు. సేవ కులకు బహిరంగముగాఁ గనవచ్చు పదార్థములతోడనే సంబంధముండును 1. బయటికిఁ గాన్పించుచున్న పదార్థములను విడిచిపెట్టి నేర్పరులు లోపల నున్న ముఖ్యధనమును వెదకి గైకొందురు 2. ఇటులే వివేకమతులగు మానవు లీ మాయిక (సృష్టి) దృశ్యమును విడిచి పరమాత్ముని శోధించి గైకొందురు. తక్కి-నవారలీ దృశ్యమాయలోఁ దగుల్కొనియుందురు 3. ద్రవ్యమును లోపలనుంచి పై ననీటిని నింపినయెడల జనులది యొకసరోవర మనుకొందురు. కాని దానిలోపల నేమున్నదో సమర్థులగువారలకే తెలియును 4. ఇటులే సమర్థులగు జ్ఞానులు పరమార్థమును గురుతించి గ్రహింతురు. తక్కి-నవారలు దృశ్యపదార్థమునే తమస్వార్థముగాఁ దలంతురు 5. పాటకపుజనులు కూలివాండ్రు బరువులను మోయుదురు. శ్రేష్ఠులగు పురుషులు సుందరీరత్నములతోఁ గలసి భోగముల ననుభవింతురు. కర్మయోగమువలన నెవ్వనికెయ్యది నియమిత మగుచున్నదో యది వానికి బాగుగాఁ దోచుచుండును 6. ఒకఁ డరణ్యము నందలి కొయ్యలను నఱికియు, నొకఁడు తాయీఁజుప్పల నొకచోటఁ జేర్చియు జీవయాత్ర గడుపుకొనుచున్నారు. కాని యుత్తమపదార్థములతో భోగముల ననుభవించు రాజుల కీమరవస్థ కలుగఁబోదు 7. విద్వాంసులగు పురుషులు సౌఖ్యముల ననుభవించుచున్నారు. అన్యులు బరువులను మోయలేక చచ్చిపోవుచున్నారు 8. ఒకఁడు దివ్యమగు భోజనమును భుజించుచున్నాఁడు. ఒకఁడమేధ్యమునే వెదకి ప్రోగుగావించుచున్నాఁడు. అందఱును దమతమ కార్యములయం దభిమానులై యున్నారు 9. శ్రేష్ఠుడగు మనుజుఁడు సారవంతములగు పదార్థములను సేవించుచున్నాఁడు. సోమరిపోతు అసారవస్తువులను గ్రహించుచున్నాఁడు. ఇంతకును సారమేమన - సారాసార విషయములను సుజ్ఞానులే యెఱుంగుదురు 10. స్పర్శవేదియును జింతామణియును మనకుఁ జిక్కక గుప్తములుగా నెందోయున్నవి. ఇసుము, కంచు లోనగు సామాన్య లోహములు బహిరంగముగానున్నవి. ఇటులే బంగారము, రత్నములు మున్నగునవి గనులలో నెందో గుప్తములుగా నున్నవి. తొల్లు, మన్ను ప్రకటనముగా నన్నికడల నున్నవి 11. దక్షిణావర్త

శంఖము దక్షిణావర్తలత అమూల్య వనస్పతులు గుప్తగానున్నవి. గ్రుడ్లు, ఉమ్మెత్తలు, నత్తగుల్లలు ప్రకటనముగా నున్నవి 12.

కల్పతరు వెచ్చటను గాన్పింపదు. కాని యితరవృక్షములు చాల గలవు. చందనవృక్షములు గనిపింపవుగాని రేగు, తుమ్మ మున్నగు వృక్షములు ప్రపంచమునం దంతటను విస్తరించియున్నవి 13. కామధేను విగ్రహనియొద్దనే యున్నది. ఇతరములగు దూడలు, ఆవులు దేశమునిండ బెక్కులుగలవు. రాజ్యభోగములను రాజులే యనుభవించుచున్నారు. ఇతరులు కర్మానుసారముగా సుఖదుఃఖముల ననుభవించుచున్నారు 14. బహువిధముల వ్యాపారములు గావించువారలు తమకుఁ దాము ధన వంతులమని చెప్పుకొందురు. కాని కుబేరునిముందు వీరెంతవారో యెఱుంగరు 15. ఇటులే గుప్తమగు సర్థమును (పరమాత్ముని) బడయఁగలుగు వారలు యోగీశ్వరులే. ఉదరదాసులగు నన్యులు నానామతములను గూర్చి తర్కించుచుందురు 16. సారముగలవస్తువు జనులకుఁ గాన్పింపదు. అసారము సులభముగాఁ గాన్పించును. సారాసారవివేకమును సాధువురుషులే యెఱుంగుదురు 17. సత్యాసత్యవిషయములను సామాన్యజను లెటుల నెఱుంగఁగలరు? సాధువులయొక్కయు సత్పురుషులయొక్కయు మహత్త్వములను సాధువులు, సత్పురుషులే యెఱుంగుదురు 18. భూగర్భమునందుంచిన ధనమును అంజనమువేసి కనుఁగొనునటుల సాధుజనానుగ్రహమున గుప్తపరమాత్ముని గ్రహింపవలయును 19. రాజవద్దనున్న ధనము సులభముగాఁ ప్రాప్తించునటుల సాధుజనులకడనున్న యెడలఁ బరమాత్మ లభించును 20. సజ్జనులకుఁ బరమాత్ముఁడు లభించును. దుష్టులకు దుర్గతిలభ్యమగును. ఆలోచనాధీనుఁడగు మానవునకు ఆలోచనాశక్తి సిద్ధించును 21. సంపూర్ణ ముగనుండు నీ దృశ్యమంతయు నశాశ్వతమైనది. అచ్యుతుఁడును అనంతఁడును నగు పరమాత్ముఁడు ఈ దృశ్యమునకంటె వేఱుగా నున్నాఁడు 22. అంతియగాక యాపరమాత్ముఁడు దృశ్యమునకు వేఱుగను దృశ్యమునకు లోపలను నున్నాఁడు. చరాచరము లన్నింటియందును నున్నాఁడు. వివేకసహాయమున నాతఁ డనుభవములోనికి వచ్చును 23. సంసారమును విసర్జింపకున్నను ప్రపంచోపాధిని వదలకున్నను గేవల విచారముతోడనే జీవితము సార్థకమగును 24. ఇది యనుభవసిద్ధమగు

మాట, వివేకసహాయమున దీని ననుభవములోనికి దేవలయును. ఇందు సందియ మావంతయులేదు. అనుభవనీయుడగు పురుషుడే సమర్థుడు 25. అప్పుగాఁ దెచ్చుటలో సొమ్మునిచ్చి తెచ్చుటలో నెంత యంతరము గలదో యంత యంతరము అనుభవానుమానములకును మానసపూజా ప్రత్యక్షపూజలకుఁ గలదు 26. ఈ జన్మమునఁ గావించిన సత్కర్మముల ఫలము ముందుజన్మమునకు లభించుటయనునది అప్పుతో సంబంధించిన విషయము. కాని సారాసారవిచారమువలని ఫలము (ముక్తి) తత్కాలము ననే (ఈ జన్మమునందే) లభించుచున్నది 27. సారాసారవివేచనమువలన దత్కాలముననే ఫలితము గన్పించును. మనుజుఁడు సంసారమునుండి విడిపోవును. జనన మరణములనుగూర్చిన సందియములు తొలఁగును 28. వివేకముగలవారు ఈ జన్మమునందే యీ కాలముననే సంసారమునుండి వేఱు గాఁగల్గుదురు. మఱియు నిశ్చలస్వరూపాకారులై మోక్షమును బడయుదురు 29. ఈ విషయమునందు సందేహముగలవాఁడు సిద్ధుడై నను దప్పక యథోగతి నొందును. దీని నసత్యమని చెప్పువానితో నిది సత్యము సత్యము అని మాయుపాసనతో శిష్యము గావించెదము 30. ఈ విషయమంతయు సత్యమైనది. మానవులు వివేకసహాయమున దత్క్షణమే ముక్తులు గాఁగలరు. మఱియును వారు సారమునందుండియు నలీపులయ్యెదరు 31. నిర్గుణపరమాత్మస్వరూప మెఱులుండును? దానియం దనన్యత నొందువిధమేది? అను నీ యంశములనుగూర్చి యోచించినయెడల సాధకునకుఁ బూర్ణ శాంతి లభించును 32. దేహమునందుండియే విదేహుడగుటయు, జీసియు నేమియుఁజేయసివాఁడుగ నుండుటయు జీవన్ముక్తుల లక్షణములు. ఈ జీవన్ముక్త లక్షణములు జీవన్ముక్తులే యెఱుంగుదురు 33. సాధారణముగా నీవిషయము మానవులకు సత్యముగాఁ గాన్పింపదు. ఇది సంశయాస్పదమని తోచును. సద్గురువచనములతో నీ సందేహము సమూలముగా నశించిపోవును 34.



పదియవ సమాసము -- అనుభవము - అకథనీయము.

అనుభవవిషయమును దెలుపుమని యడుగుదుమేని యది యకథనీయమని (చెప్ప వలనుపడనిదని) జనులు చెప్పుదురు గావున దాము దీని

సితినంతయు దయచేసి తెలుపఁగోరెదము 1. మూఁగవాఁడు బెల్లపురుచి నెఱింగింపనేరని యట్లు అనుభవమునుగూడఁజెప్ప వలనుపడెదని కొండఱుం దురు. దీనికారణమెద్దియో తాము దెలుపుడు 2—3. ఎవ్వరినడుగబోయి నను ఈవిషయ మగమ్యమనియే చెప్పుదురు. నాకా మాటపయి నమ్మ కము గలుగకున్నది. ఈయంశమును నాకు మనస్సునకు బట్టునటులఁ దాము సెలవీయవలయును 4. శ్రోతలారా! మీరడిగిన ఈప్రశ్న మునకుఁ బ్రత్యుత్తరము చెప్పెదను. సావధానులరై వినుండు 5. పరమశాంతిని (ఆత్మానుభవ స్వరూపమును) మీకు స్పష్టముగా వివరించెదను 6. ఏది మాటలవలన దెలియఁబడదో అటులే యెయ్యెది చెప్పకున్న నెఱుకపడదో మఱియు నెద్దానిని గల్పించిచెప్పుటవలనఁ గల్పనాశక్తి మందగించునో యట్టి పరబ్రహ్మము వేదములకుఁగూడఁ బరమగుహ్యముగా నున్నది. దానిని సాధుసమాగమమువలనఁ బొగుగా గ్రహింపవచ్చును 7 — 8. ఇపుడు గంభీరశాంతిని నిరూపణము గావించెదను. నేనుజెప్పు అనుభవవాక్యముల నాలింపుఁడు. మీకిప్పుడు అనిర్వాచ్యవస్తురహస్యము దెలుపఁబోవుచున్నాఁ డను 9. తెలుప నశక్యమగు నంశములను దెలుపయత్నించుట తీపునెఱుం గుటకు బెల్లము నొసంగుటవంటిది. ఈపని (అకథనీయాంశము నెఱింగి చుట) గురునివలనఁ దప్ప నితరునివలనఁ గాఙాలదు 10. తన నన్వేషించు వానికి (దేహాభిమానము విడిచినవానికి) దొలుదొలుత సద్గురుని యను గ్రహము ప్రాప్తించును. పిమ్మట వస్తువు (బ్రహ్మము) తనంతన యను భవములోనికి వచ్చును 11. బుద్ధిని దృఢముగావించి తొలుత “నేనెవఁ డను” అనుజాడ తీయవలయును. దీనివలన నొక్కసారిగా (సమాధి) ధ్యాన మేర్పడును 12. “తన” యనుదానిమూలమున శోధించినపిమ్మట “తన” యనునది మిథ్యయని విశేదమగును. ఇది యనుభవమైనపిమ్మట వాస్తవమునకు దాను స్వయముగా వస్తురూపుడై పోవును. ఇదియే పరమ శాంతి 13. పూర్వపక్షమునందు ఆత్మను సర్వసాక్షీయని చెప్పిరి కాని సిద్ధపురుషు లాపూర్వపక్షమును విడిచి సిద్ధాంతమునే గ్రహింతురు 14. సిద్ధాంతము మీఁద మనము ధ్యానముంచఁగనే ఆత్మ సర్వసాక్షీకాదను నంశము విశేదమగును. అవస్థయే సర్వసాక్షీ. ఆత్మ దానికంటె భిన్నమైనది (అవస్థాతీతమైనది) 15. పదార్థజ్ఞానము లయమైపోవఁగనే దృష్ట

(పరమాత్మను జూచువాడు) ద్రష్టమాపమున నుండడు (స్వయముగా బ్రహ్మమునందు లీనుడగును). అప్పుడు “నేను” అను మైకము పూర్తిగాఁ దొలంగిపోవును 16. నేననుభావము లయమైపోవుటయే అనుభవమట యము. ఈకారణముననే దీనిని అనిర్వాచ్యసమాధానమని (అనుభవముచే నెఱుంగదగినదని) చెప్పుదురు. ఏలయన “నేను” అనునది లేకపోయి నప్పుడు సమాధానమును సర్థించువాఁ డెక్కడ నుండును? 17. ఎంత వివేకముతోఁ గూడినమాటలనైనను అనుభవదృష్టితోఁ జూచితీమేని మాయాయుతములుగను వ్యర్థములుగను నుండును. కాని యామాటలు లోపలను వెలుపలను గంభీరాంధముతో నిండినవిగా నుండును 18. శబ్దముల వలన నర్థము తెలియును. అర్థమును విచారించి గ్రహించినపిమ్మట శబ్దములు వ్యర్థములై పోవును. శబ్దములు చెప్పెడి దంతయు యథార్థమెగాని స్వయముగా నవి (శబ్దములు) మిథ్యయై యున్నవి 19. శబ్దముల సంయోగముచే వస్తువు భాసించును. వస్తువును గాంచినపిమ్మట శబ్దములు నశించును (శబ్దములను శోధించి వానియందలి యర్థమును గ్రహించిన పిదప నవి వ్యర్థములగును) 20. లేదా శబ్దములను పొట్టుగను అర్థమును ధాన్యముగను భావింపవచ్చును. ధాన్యమునుగ్రహించి పొట్టును మనము పారవేయుదుము. ఐనను ధాన్యము తొలుత పొట్టుతోడనే మనకు లభించుచున్నది 21. పొట్టులో ధాన్యముండునుగాని ధాన్యములోఁ బొట్టుండుదు. అటులే పరబ్రహ్మము శబ్దములయందుండునుగాని శబ్దములు పరబ్రహ్మమునందుండవు 22. ఏదేని చెప్పినపిమ్మట శబ్దములు మిగిలియుండవు. కాని అర్థముమాత్రము శబ్దములు బయలు వెడలుటకు ముందునుండియే స్థిరపడియుండును. కావున శబ్దములు అర్థముతో సమానత్వమును గాంచజాలవు 23. మనము పొట్టునువిడిచి ధాన్యము నెఱుంగై కొందుమో యటులే వాచ్యాంశమును (శబ్దమును) విడిచి లక్ష్యోంశమును (అర్థమును లేక బ్రహ్మమును) శుద్ధమగు స్వానుభవముతో గ్రహింపవలయును 24. దృశ్యమునకు వేతైన (బ్రహ్మమును) విషయమునుగూర్చి చెప్పుదానిని వాచ్యాంశమందురు. దానియర్థమును శుద్ధలక్ష్యోంశమని చెప్పుదురు 25. పై నఁ బేర్కొనిన శుద్ధలక్ష్యోంశమునుగూడఁ బూర్వపక్షమనియే భావింపవలయును. స్వానుభవమన్ననో యది. యలక్ష్యము. అది యెన్నఁటికిని

అక్ష్యములోనికి రాజాలదు 26. దేని కాకాశముతోఁగూడ నుపమింప
 వీలుపడదో, యెయ్యది యనుభవసారమో దానిని (బ్రహ్మమును) అత్యంత
 మని చెప్పటగూడఁ గల్గునమే 27. ఎయ్యది మిథ్యాకల్పనమువలన
 నుత్పన్నమయ్యెనో దానియందు సత్యత్వ మెక్కడనుండివచ్చును? కావున
 నిటు ననుభవముతోఁ బనిలేదు 28. అంతియగాదు అద్వైత (పరబ్రహ్మ)
 ముపట్లగూడ ననుభవముతోఁ బనిలేదు. అనుభవమో, అది ద్వైతము
 నందే యడఁగియున్నది 29. అనుభవకారణముననే త్రిపుటి (అనుభవ
 నీయుడు, అనుభావ్యము, అనుభవము) ఉద్భవమగుచున్నది. అద్వైతము
 నందన్ననో అందు ద్వైతమే లజ్జనొందుచుండ నిడఁ ద్రిపుటికి నిర్వాహ
 మెట్లు కుదురును? కావున నది యనిర్వాచ్యమని నుడువుటయే యుక్తమని
 తోచుచున్నది 30. దినమునకును రాత్రికిని బరిమితి నేర్పజుచువాడు
 సూర్యుడు. ఒకవేళ సూర్యుడే నాశనమగుచో నట్టియవస్థనేమందుము? 31.
 అటులే శబ్దోచ్ఛారణము గావించుటకుఁగాని లేక మానముగా నుండుటకుఁ
 గాని మూలము ఓంకారము. ఒకవేళ నాయోంకారమే లేకపోయినచో
 సుచ్ఛారణము నేటులఁ గావింపవలయును? 32, అనుభవము, అనుభవించెడి
 వాడు, అనుభావ్యము అనునవియెల్ల మాయనుండియే యేర్పడినవి. ఒక
 వేళ మాయయే యుండకపోయినచో నివియెటు లేర్పడును? 33. ఒకవేళ
 మన ముభయలము వేటువేటుగా నున్నచో అనుభవవివేకమువలన
 వస్తువు చక్కఁగాఁ దెలియునట్టిదియే 34. భిన్నత్వవిషయమిచట గొఱ్ఱాలి
 సంతతివలె మిథ్యగానున్నది. భిన్నత్వమనుపేరు మొట్టమొదటినుండియు
 లేదు 35. ఉదాహరణము వినుండు. ఒక యజన్ముడు నిదురించుచు
 (స్వప్నావస్థలో) నుండెను. వాడు సంసారదుఃఖికారణమున సద్గురుని శర
 ణ్యములోనికి బోవుచున్నటులఁ గలగనుచున్నాడని భావించుదము 36.
 సద్గురునకు వానియం దనుగ్రహము కలుగుటచే వానికి సంసారదుఃఖము
 నాశనమగుచున్నది. మఱియు నాతనికి సద్గురుననుగ్రహమువలన జ్ఞానము
 కలుగుచున్నది 37. కావున నిదియంతయు “నుండినదెద్దియో యదిలేదు”
 అనుదానికి సమముగానున్నది. మఱియు ‘నెయ్యదిలేదో యది లేనేలేదు.’
 అనుటకుఁగూడ నిది సమముగనున్నది. అటులే ఉన్నది, లేదు అనునీ
 రెండును లేకున్నపిమ్మట నాతడు శూన్యావస్థను బ్రాపించును 38. దీని

తరువాత, శూన్యావస్థ కావలనున్న శుద్ధజ్ఞానముచే నాతనికి బరమశాంతి కలుగును. మఱియు నై క్యరూపమువలన అభిన్నతయో లేక సహజస్థితియో ప్రాప్తించును 39. అద్వైత నిరూపణమగుటవలన నాతని ద్వైతవార్త యంతయు సంతతో నశించును. అనంతర మాతఁడు జ్ఞానచర్చలు గావింప నారంభించును. ఇంతలోనే ఆయజన్ముఁడు స్వప్నమునందే జాగరూకుఁడగు చున్నాఁడు 40. ఇప్పుడు శ్రోతలు సావధానులరై యిందలి యర్థము నందు ధ్యానముంచుడు. ఏలయన, యిందలి రహస్యము దెలిసినపిమ్మట మీకు సమాధానము గలుగును 41. ఆయజన్ముఁ డెంతజ్ఞానముగడించెనో యదియంతయు స్వప్నముతోఁబాటుగా దాటిపోయినది. శబ్దముల కవ్వల నున్న యనిర్వాచ్యసఖము వేఱుగనేయున్నది 42. ఆ శబ్దాతీతసఖముపల్ల శబ్దములేకయే ఏకత్వమున్నది. అచ్చట అనుభవము అనుభవించెడివాఁడు అనునదెద్దియునులేదు. కాని ఆయజన్ముఁ డంతదనుక జేరకముందే మేల్కొనెను. ఇంతకును దేలిన సారాంశమేమన ఆతఁడు స్వప్నమునందు స్వప్నమునుగాంచెను. మఱియు స్వప్నమునందే యొకమాఱు మేల్కొని కనులను దెఱచెను (ముఖ్యావస్థను జేరలేకపోయెను) 43-44. ఈ నిరూపణమునే యొకను స్పష్టముగాఁ జెప్పెదను. దానివలన శ్రోతలకు విషయము చక్కగా బోధయగును. 45. ఇదియంతయు నాలించి గురుని శిష్యుఁ డిటుల నడుగుచున్నాఁడు. గురువర్యా ! ఈ యంశమును ముఖ్యముగా మఱిల బోధింపుఁడు. అట్లు బోధింతురేని ముఖ్యవిషయము చక్కగా గ్రహింప నవకాశముచిక్కును 46-47. ఈ యజన్ముఁ డెవఁడు ? ఆతఁడు గాంచిన స్వప్నమెట్టిది? స్వప్నమునం దాతఁడు గురునితో నేమేమి మాటలాడినాఁడు? 48. గురుడిటులఁ బ్రత్యుత్తరమొసంగెను. ఓ శిష్యుడా ! ఆయజన్ముఁడవు నీవే ! నీవు స్వప్నములో నేస్వప్నమును గాంచుచుంటివో దానినిగూడ నెఱింగించెదను 49-50. ఈ సంసారమే స్వప్నములో స్వప్నము. ఇచట నీవు సారాసారవిచారము నొనరించుచున్నాఁడవు 51. సద్గురుని శరణులోనికిరిగి యచట శుద్ధనిరూపణము నాలించి ప్రత్యక్షముగా నిపుడు నీవు తద్విషయకచర్చలనే గావించుచుంటివి 52. ఈచర్చల యనుభవమంతయు లభించినపిమ్మట నీ యుపదేశమంతయు ముగియుచున్నది. ఈ శాంతియుక్తమగు విశ్రామమే మేల్కొనుట 53. జ్ఞాన

చర్చలతో సంబంధించిన గోలయంతయు దూరమగుటచే అర్థము ప్రకటన మగుచున్నది. మఱియు నీ విచారమువలన ననుభవము ప్రాప్తించుచున్నది 54. అనంతరము నీవు ఇదియే జాగరూకతయనియు, నాకు (శిష్యునకు) అనుభవము ప్రాప్తించినదనియు (వాస్తవములో కాకున్నను) భావించు చున్నాడవు. ఇంకను నీకు భ్రాంతి తొలంగిపోలేదని దీనియర్థము 55. అన్నా! అనుభవమునం దనుభవము మునిగిపోవుటయు, అనుభవము లేకయే అనుభవము కలుగుటయుఁగూడ వాస్తవములో స్వప్నమునుండి మేల్కొనుటకాదు 56. ఏలయన, మేల్కొనినపిమ్మటఁగూడ ఆయజన్ముఁ డను నేనేయని నీవు నుడువుచున్నాడవు. ఇందువలన నీకు స్వప్నరూపమగు సంసారతరంగము లింకను దగ్గలేదని విదితమగుచున్నది 57. స్వప్నము నందు జాగ్రదవస్థలోనుంటినిని నీ వెటులఁ దలంచితివో యటులే అనుభవము సిద్ధించినదనిగూడఁ దలంచితివి. వాస్తవమున కిదియంతయు స్వప్నమే. మఱియు భ్రమరూపము 58. జాగ్రదవస్థయన్ననో స్వప్నావస్థకుఁ జాల ముందుగానున్నది. ఇతఁ జెప్పుటయెట్లు? స్వప్నావస్థయందు వివేకధారణమే విచ్ఛిన్నమగుచున్నది 59.

ఇదియంతయు నిదమిథ్యమని వివరింపఁదగని సమాధానము. అంతి యగాదు అకథనీయము. ఇదియే నిశ్శబ్దమునకుఁ జిహ్నము 60. దీనినంత యు నాలకించి శిష్యుఁ డాయకథనీయమగు ననుభవమును దెలిసికొనెను 61.

ఆటవదళకము సమాప్తము





ఏడవ దశకము.

మొదటి సమాసము - మాయనుగూర్చిన శోధనము.

విద్యావంతుల కెల్లరకును బూర్వజుడును, గజాననుడును, ఏక దంతుడును, జతుర్భుజుడును, ద్విపాదమును, బరశుపాణియు నగు విఘ్నేశ్వరునకు నమస్కరించెదను 1. కుబేరునివలన ధనము, వేదమువలన బరమార్థము, లక్ష్మీవలన సౌభాగ్యము లభించువిధమున ఆదిదేవుడును మంగళమూర్తియునగు శ్రీ గణేశ్వరస్వామివలన సమస్తవిద్యలు ప్రాప్తించును. ఆవిద్యలవలననే జనులు కవులుగను, బండితులుగను, సాధువులుగను, సత్పురుషులుగను మాటుచున్నారు 2-3. ధనవంతులు తమ బాలురకు నానావిధములగు భూషణముల నలంకరించుటచే సుందరాకారులుగా గనిపించుచున్నారు. అటులే మూలపురుషుడుగు గణేశ్వరుని మూలమున గవులు వ్యవస్థాపకులుగను బేరొందుచున్నారు 4. విద్యాప్రకాశుడుగు గణేశ్వరార్జునచంద్రునివలన బోధనముద్ర ముప్పొంగును. ఆయనకు నేను నమస్కరించుచున్నాను 5. అతడు కర్తృత్వమునకు ఆరంభరూపుడు. మూలపురుషుడు. మూలారంభుడు. పరాత్పరుడు. మణియు నాద్యంతములయందుగూడ నామహాత్ముడు స్వయంభువుగానున్నాడు 6. సూర్యునివలన మృగత్వస్థ మెరియునట్లు గణేశ్వరునివలన ఇచ్ఛాకుమారి యగు సరస్వతి ప్రకాశవంతురాలగుచున్నది 7. మాయారూపిణిగు శారదాదేవిని మిథ్యయని తలంచువారల నా యమ మోసగించును. అంతియగాక యామె తన మాయాత్వమువలన వారలను మోహింపజేసి పరమాత్మనుండి వారలను భిన్నుల నొనర్చును (వక్త బ్రహ్మనిరూపణము జేయుటవలన బ్రహ్మమునకు భిన్నముగనుండును) 8. ఆయమద్వైతమునకు జనని. అంతియగాక యద్వైతమునకు ఖని; మణియు మూలమాయాస్వరూపముతో నాయమ అనంతబ్రహ్మాండముల నావరించుకొని యున్నది 9. సరస్వతీదేవి యొక యౌదుంబరవృక్షము. ఔదుంబర (మేడి)

వృక్షమును ఫలము లంటియుండునటుల ననంతములగు బ్రహ్మాండము లాయమ నంటియున్నవి. పుత్రికారూపముగనున్న యాభారతీదేవి మూల పురుషునకు (బ్రహ్మకు) మాతయైయున్నది 10. ఆయమ వేదమాతకును, ఆదిపురుషునకును సత్తారూపమున నలరారుచున్నది. అట్టి శారదకు నమస్కరించెదను 11.

ఇక నిపుడు సమర్థుడగు నాసద్గురుని స్మరించుచున్నాడను. ఆయన కృపాదృష్టి యానందమును వర్షించుచున్నది. దానిచే నీ సృష్టి యంతయు నానందమయ మగుచున్నది 12. గురుమూర్తి ఆనందమునకు జనకుడు. సాయుజ్యముక్తికి నాయకుడు. కై వల్యపదవీ ప్రదాయకుడు. అంతియగాక యనాథులగు దీనులకుఁ జుట్టము 13. చాతకము మేఘము వైపు. చూపులు నిగుడ్చి చినుకులకై యాతరపడునటుల మోక్షేచ్ఛగల సాధకుడు నిరంతరమును సద్గురునియందు భక్తినిడి యనుగ్రహమును నభిలషించును. అపుడు ఆ సద్గురుడు కృపాభావుడై సాధకులవల్లఁ బ్రసన్నుడగును 14. సద్గురుడు సంసారసముద్రమును దరింపజేయుటకునొక. భావికులు సుడిగుండలములలోఁ బడిపోకుండ నానొక మిగుల దోడ్పడు చున్నది. సాధకులను గురుమూర్తి తన యమూల్యమగు బోధముకేతన సంసారమునుండి ముక్తులను జేయుచున్నాడు 15. గురుదేవుడు కాలమునకు నియంత. అపదలను దొలంగించుటలో ననన్యుడు. మఱియు భావి కులను గనికరించి యుద్ధరించుటలో దయాళువగు పల్లివలెనున్నాడు 16. పరలోకమును బడయుటకు గురుడే యాధారము. విశ్రాంతి కాతఁడేనెలపు. సుఖస్వరూపమగు నాశ్రయస్థానము 17. భేదబంధనములను దొలంగించి మానవలోకము నుద్ధరించు అప్రభువునకు సద్గురుమూర్తికి విదేహుడనై సాష్టాంగ ప్రణామములను గావించెదను 18.

సాధువులకును, సజ్జనులకును, మహాత్ములకును, శ్రోతృగణమునకును నమస్కరించి ప్రకృతము ననుసరించుచున్నాడను. సావధానులరై యాలింపఁగోరెదను 19.

సంసారమొక గొప్పస్వప్నము. ఇచట మోహకారణమున “ఇది నాకాంత, ఇది నాధనము, ఈమె నాకుమార్తె, వీడు నాకుమారుడు” అని జనులు తలపోయుచుందురు 20. జ్ఞానసూర్యుడ స్తమించుటచే

బ్రహ్మము లోపించినది. బ్రహ్మాండమంతయు సంధకారముతో నిండి పోయినది 21. గొంచెమేని మార్గమును గాంచుదమన్న సత్త్వమును వెన్నెల గూడ లేదు. విభ్రాంతివశమున జనులందఱును దమ్ముదా మెఱుంగ కున్నారు 22. దేహబుద్ధివలని యహంకారముతో జనులు ఘోరనిద్రా మగ్నులై గురుకలుపెట్టుచున్నారు. విషయసుఖములకొఱకు దుఃఖముతో విలవిల గొట్టుకొనుచున్నారు 23. ఈ విధముగ నిద్రించుచు నిద్రించుచు నెందఱు మానవులు మరణించిరో మన మెఱుంగము. అనేకులు పుట్టుక తోడనే నిదురించుచు మరణించిరి. ఇటులే యసంఖ్యాకులగు జనులు ఈ ప్రపంచములోనికివచ్చిరి; పోయిరి 24. ఈ విధముగా గుప్తావస్థయందుండియే పొరలిపొరలి యనేకులు పరమాత్ము నెఱుంగని కతన రాకపోకల వలని కష్టము లనుభవించుచున్నారు 25. ఈ కష్టమును దూరపఱువ వలయునన్నచో ఆత్మజ్ఞాన మావశ్యకమై యున్నది. ఇందువలననే (యాత్మజ్ఞానము గలిగించుటకు) ఆధ్యాత్మిక గ్రంథముగు నీ దాసబోధను బ్రకటింపవలసి వచ్చినది 26.

అన్నివిద్యలలో ఆధ్యాత్మికవిద్య యుత్తమమైనది. ఈ విషయ మునుగూర్చి భగవద్గీత పదియవ యధ్యాయములో భగవానుడగు శ్రీ కృష్ణుఁ డిటుల నుడివియున్నాఁడు. 27.

శ్లో॥ అధ్యాత్మవిద్యా విద్యానాం వాదః ప్రవదతామహం ।

తన యింద్రియముల నన్నింటిని మనస్సమేతముగా బ్రహ్మము నందు లగ్నపఱుచువాఁడు అధ్యాత్మవిద్యను దెలిసికొనఁగల్గును 28. చంచలహృదయుడగు మానవుడు అధ్యాత్మవిద్యవలని లాభమును గొంచెమేని పడయఁజాలఁడు. పరమార్థియగు పురుషుడే యధ్యాత్మవిద్యా విచారమును జేయవలయును. దీనివలన వాని పరమార్థము మిగుల దృఢ మగును 29-30. పరమార్థమునందుఁ బ్రవేశములేనివాఁడు అధ్యాత్మగ్రంథ ములను గొంచెమేని గ్రహింపఁజాలఁడు. నేత్రములు లేనివాఁ డేదేనిగాంచఁ గలఁడా ? అటులే యాధ్యాత్మిక పరిచయమునకుఁ బరమార్థముయొక్క తోడ్పాటు ముఖ్యముగఁ గావలసియున్నది 31. “ప్రాకృతభాష (మహా రాష్ట్రభాష) అంతయు క్తమైనదిగాదు. యోగ్యులగువారలు దీనిని విననే గూడ”దని చాలమంది నుడువుదురు. అటులఁ బల్కు-మూర్ఖులకుఁ గొంచె

మేని అర్థాన్వయ సరళత్వము తెలియదు 32. నానావిధరత్నములతో నింపబడిన యినుపపెట్టె, నొకయజ్ఞాని లోహమయమని త్యజించినటులఁ బ్రాకృతభాషలోఁ బ్రకటింపబడిన వేదాంతతత్త్వమును భ్రాంతపురుషుఁడు మందమతియై విడచివేయుచున్నాఁడు* 33-34. అనాయాసముగ ధనము లభించినమీఁదట దానినివిడిచిపెట్టుట మూర్ఖత్వము. ద్రవ్యమును గ్రహింప వలయును. ద్రవ్యప్రాత్రములను (వేటికాదుల) జూచుటకూడఁ దగదు 35. ముంగింటిలోఁబడియున్న స్పర్శవేదిని, మార్గమునఁ బడియున్న చింతామణిని, నూతిలో బెరిగియున్న దక్షిణావర్తలతను విడిచిపెట్టువాఁడుండడు 36. ఇటులనే యొకవేళఁ బ్రాకృతభాషయందు సుగమమగు రీతితో అనుభవ యుక్తముగ నద్వైత నిరూపణము గావింపబడియున్నను, దానివలన సులభముగఁ దన కధ్యాత్మజ్ఞానలాభము సమకూరగలిగియున్న ను నాగ్రంథము నవశ్యముగా గ్రహింపవలయును 37. విద్యాభ్యాసక్రమ మును జేయకున్నను, సాధుసమాగమమువలన శాస్త్రజ్ఞానమంతయుఁ బ్రాకృత గ్రంథములవలన సులభముగఁ దెలియును 38. విద్యాభ్యాసము వలనఁ దెలియనియంశములు సాధుజన సమావేశమువలన సుబోధమగును. శాస్త్రములలోనున్న సమస్త జ్ఞానకరాంశములు సాధుసమావేశమువలన అనుభవములోనికి వచ్చును. కాన జ్ఞానప్రాప్తికిఁజకు సాధుజన సమావేశము గావించుటయే ముఖ్యసాధనము. వ్యత్యయితను (శాస్త్రజ్ఞానమును)

* శ్రీ సమర్థరామదాసస్వామి శ్రీ గోస్వామి తులసీదాసు మున్నగు మహాత్ములు మహారాష్ట్రము హిందీ మున్నగు ప్రాకృతవాఙ్మయముల కింతయనరాని యుపకార మొనర్చిరి. వీరలు తమ కాలములందుఁ బ్రాకృతభాషలకు ద్వేషులను అమరదర్శులనగు సంస్కృత విద్వాంసులను తమ యలౌకిక సామర్థ్యముచే జకితులఁగావించి వారల హృదయములలోఁ బ్రాకృతభాషలపయి భక్తిని గలుగఁజేసిరి. మహాత్ముఁడగు తులసీదాసునితో నొక సంస్కృతపక్షపాతి 'మీరు మీ గ్రంథములను సంస్కృతములో నేల వ్రాయారని యడిగెను. అపుడు తులసీదాసు మిగుల శాంతస్వభావముతో నిటులఁ బ్రత్యుత్తరము నొసంగెను.

కాభాఖా కాసంస్కృత్ ప్రేమచాహియే సాన్స్

కాలజో అవేకామరీకాఽ కళికామః ॥

సంస్కృతమైన నేమి ? ఇతరభాషయైన నేమి ? అంత్యకాలమాసన్నమైనపు డేది కడతేర్చునో యట్టి సత్యమగు ప్రేమయే కావలయును.

గూర్చి పరిశ్రమచేయుట వ్యర్థప్రయత్నము. జీవితమును సార్థకముగావించు రహస్యము సాధుసమావేశమునం దిమిడియున్నది 39-40.

శ్లో॥ భాషాభేదాశ్చ వర్తంతే హ్యర్థ ఏకో న సంశయః ।

పాత్రద్వయే యథా ఖాద్యం స్వాదుభేదో న విద్యతే ॥

భాషాభేదమువలన అర్థమునందుఁ గొంచెమేని మార్పుకలుగదు. ముఖ్యభావము అర్థముతోనున్నది* 41. నిశ్చయమునకుఁ బ్రాకృత భాషవలననే సంస్కృతమునకు మహత్త్వమేర్పడియున్నది. ఇంకొకవిధముగానై నచో సంస్కృతములోని గుప్తార్థమును జనులు సర్వసాధారణముగా నెఱుంగఁగఱింపఁగలుగుదురు? 42. ఇక నీ విషయము నటులము. భాషనునిడిచి అర్థమును గ్రహింపవలయును. సారమును గైకొని పిప్పిని విడిచివేయవలయును 43. అర్థము సారము. భాష పొట్టు. జనులు భాషను గూర్చిన వాదవివాదములను అభిమానపూర్వకముగాఁ జేయుచుందురు. నానావిధములగు అభిమానములే మోక్షమార్గమునకు ఆటంకములై యున్నవి 44. లక్ష్యోంశమును వెదకునపుడు వాచ్యోంశమును గూర్చి భాషింపవలసిన యవసర మేముండును? భగవానుని యగాధమగు మహిమ నెఱుంగవలయును 45. మూగవానిభావములు మూగవాడే గ్రహించునట్లుల స్వానుభవ విషయమును స్వానుభవజ్ఞుడే యెఱుంగగలఁడు 46. అధ్యాత్మవిద్యను గ్రహింపగలశ్రోతలు కొలఁదిగనే లభింతురు. వారలకు ఉపదేశములొనరించుటవలనఁ బ్రాణి కానందము గలుగును 47. రత్నములనుబరీక్షించువానికి రత్నములనుజూపుటవలన నెఱులసంతోషము గలుగునో యట్లులే జ్ఞానితో జ్ఞానమునుగూర్చి భాషించుటవలన నింతయనరాని యానందము గలుగును 48. మాయాజాలమునందుఁ దగుల్కొని దుశ్చిత్తుడై యుండు పురుషునకు అధ్యాత్మ నిరూపణమువలనఁ గొంచెమేని లాభ మొనగూడదు. ఏలయన వానికి దాని యర్థమే బోధపడదు 49. శ్రీకృష్ణభగవానుడు గీతయందెఱులఁ జెప్పుచున్నాడు.

* భారతచంద్రుడగు హరిశ్చంద్రబాబుగూడ నొకచో నిట్లు నుడివియున్నాడు. “బాత్ అనూశీచాపౌయేభాషాకోమాహోయే” విషయ ముత్కల్పమై నదిగా నుండవలయును, భాష యేదై నా నొకటియే.

శ్లో॥ వ్యవసాయాత్మికా బుద్ధి రేకేహ కురునందన!

బహుశాఖా హ్యనంతాశ్చ బుద్ధయో వ్యవసాయినాం॥

వ్యవసాయకారణమున మలినబుద్ధియగువాని కెన్నటికిని అధ్యాత్మ నిరూపణము బోధపడజాలదు. ఏలయన, అధ్యాత్మ నిరూపణమునకు సావధానబుద్ధి యవసరముగదా! 50. బహువిధ రత్నములను నాణెములను బరీక్షింపక తీసికొన్నచో నెటుల నష్టము కలుగునో మఱియుఁ బరీక్షింప నేరని కారణమున నెటుల మోసమునకు లోనయ్యెదరో యటులే అధ్యాత్మనిరూపణమున సైతము హృదయమును లగ్నము గానింపని యెడల బోధపడనేరదు. ఇంతయేల, ప్రాకృతభాషయే కానిమ్ము హృదయము లగ్నముగానిచోఁ గొంచమేని బోధ కాజాలదు. 51-52. యేభాషయైననుగానిమ్ము. అందు అధ్యాత్మ నిరూపణమున్నచో మఱియు ననుభవ రసమున్నచో దానిని సంస్కృతముకంటెనుగూడ గాంభీర్యమైన దానినిగా భావింపవలయును. దాని నాలించుటకే యధ్యాత్మ శ్రవణమని పేరు 53. మాయను బ్రహ్మమును గుర్తెరుంగుటను అధ్యాత్మ శ్రవణమందురు. మొట్టమొదట మాయాస్వరూపమును గ్రహింపవలయును 54.

మాయ సగుణమును సాకారమును నై యున్నది. అది యన్ని విధములచేతను వికారిణి యైయున్నది. దానిని బంచభూతముల వికార మనియే గ్రహింపనగును 55. మాయ (దృశ్యము) కాన్పించుచున్నది. అది భాసమానముగ నున్నది. మనసునందు భాసించుచున్నది. తీక్షణ భంగురమైనది. వివేకముతో జూచినపిమ్మట నది వినాశమగును 56. మాయ బహురూపిణియు విశ్వరూపిణియు నై యున్నది. అయ్యది విష్ణు స్వరూపము. దానినిగూర్చి యెంతవివరించినను దక్కువయే* 57. మాయ బహురూపిణియు బహు వర్ణయుతయు నై యున్నది. అది యీశ్వరున కధిష్ఠానము. చూచుటకది యభంగముగను (భంగము లేనిదిగను) అఖిలముగను (ఖిలము లేనిదిగను) గన్పట్టుచున్నది 58. సృష్టి యొక్క రసనము మాయయే. మనకల్పనముకూడ మాయయే. జ్ఞాన సహాయము లేకుండ మాయనుదెగఁగోయఁ జాలము 59. ఇది మాయను

* ఏలయన, విష్ణుస్వరూపము సగుణబ్రహ్మము. మాయాపాధివలననే సగుణ బ్రహ్మము కల్గుచున్నది. ఇందువలన మాయయే విష్ణురూపమై యున్నటులఁ జెప్పఁబడినది.

గూర్చిన సంక్షేపవర్ణనము. ఇక ముందుసమాసమునందు బ్రహ్మజ్ఞానమును నిరూపణము గావించెదను. దానివలన మాయయెల్ల నొక్కమారు నష్టమై పోవును 60—61.

రెండవ సమాసము — బ్రహ్మ నిరూపణము.

సాధుజనులు బ్రహ్మమును నిర్గుణమనియు, నిరాకారమనియు, నిస్సంగమనియు, నిర్వికారమనియు, అపారమనియుఁజెప్పుదురు 1. శాస్త్రము లీబ్రహ్మమును సర్వవ్యాపకమనియు అనేకములందొక్కటియనియు శాశ్వతమనియుఁ జెప్పుచున్నవి 2. బ్రహ్మము అచ్యుతము, అనంతము, సర్వదాభాసురము, కల్పనారహితము, నిర్వికల్పము నై యున్నది 3. అది యీ దృశ్యమున కావలనున్నది. శూన్యముకంటెను వేతైయున్నది. ఇంద్రియసహాయమున దానిని నెఱుంగఁజాలము 4. బ్రహ్మము చూపులకు గాన్పింపదు. మూర్ఖుని వివేకమున కందదు. సాధులకుఁదప్ప నది యితరుల కనుభవములోనికి రాదు 5. బ్రహ్మము అన్నింటికంటెను మిగులఁబెద్దది. దానితో సమానమగు శ్రేష్ఠవస్తు వింకొకటిలేదు. అయ్యది బ్రహ్మవిష్ణుమహేశ్వరాదులకుఁగూడ నగోచరమును సూక్ష్మతరము నై యున్నది 6. శబ్దమూలమునఁ జెప్పఁబడుదానికంటెను బ్రహ్మము వేఱుగనున్నది. అధ్యాత్మశ్రవణము గావించుటవలన నయ్యది సులభముగా లభించును 7. బ్రహ్మమున కనంతనామములు గలవు. ఐనను నది నామాతీతముగనే యున్నది. అందులకుఁ గారణమెద్దియునులేదు. దృష్టాంత మొసంగుటగూడ యుక్తముగఁ దోచుటలేదు 8. బ్రహ్మముతో సమానమగు సత్య మింకొకటిలేదు. కావుననే బ్రహ్మమున కుదాహరణము నొసంగలేమైతిమి 9. శ్రుతిసైత మిట్లు సిద్ధాంతీకరించుచున్నది. శ్లో॥ “యతో వాచో నివర్తంతే అప్రాప్య మనసా సహా” బ్రహ్మమును వర్ణించుటకు వాక్కు అశక్తమగుచున్నది. మనస్సుసైత మా బ్రహ్మమును జెందనేరదు 10. మనస్సు కల్పనారూపము. బ్రహ్మము కల్పనారహితము. కావున మనస్సు బ్రహ్మమును బొందఁజాలదు. కావున బైనిచ్చెప్పిన శ్రుతివాక్యము యథార్థము 11. బ్రహ్మము మనస్సునకు అప్రాప్యముగదా ! అది సాధకున కెఱుల సిద్ధించునని మీరు

ప్రశ్నింపవచ్చును. అట్లు ప్రశ్నించెడివత్సమున బ్రహ్మమును సద్గురుమూలమునదక్క వేఱుమార్గమున గ్రహింపరాదనుటయే మాప్రత్యుత్తరము 12. బొక్కసపుగొట్టులు ధనముతో నిండియున్నవి. అయిన ఫలమేమి? అని తాళములచేబాగుగా బంధింపబడియున్నవి. తాళపుజెవి లభింపనంతవరకు అందు వస్తువులలో నేదియు లభింపదు 13. ఇదివిని శ్రోతయిట్లు ప్రశ్నించుచున్నాడు. అయ్యా! అటులై నచో దాళపుజెవి యెయ్యది? దయచేసి మాకు సెలవీయరాదా? 14. వక్త యిట్లు చెప్పుచున్నాడు. సద్గురుని కృపయే తాళపుజెవి. దానివలన బుద్ధి బాగుగాఁ బ్రకాశించును. మఱియు, ద్వైతకవాటము లొక్కపెట్టినఁ దెలువవడును 15. ఆ పరబ్రహ్మమునందు సుఖసారావారములేదు. అచ్చట మనస్సునకు గమ్యశక్తిలేదు. కావున పరబ్రహ్మప్రాప్తి కావలయునన్నచో మనస్సును లయముగావింపవలయును. లేకున్నచో ఏ సాధనమును బనిచేయజాలదు 16. మనస్సు లేకయే పరబ్రహ్మము ప్రాప్తించును. అచట వాసనాబంధము లేకయే తృప్తియున్నది. బ్రహ్మమునెడఁ గల్పనాచాతుర్యము గొంచెమేని యుపయోగపడజాలదు 17. అది పరావాణికంటె నావలనున్నది. మనోబుద్ధుల కగోచరముగనున్నది. సర్వసంగ పరిత్యాగము గావించినయెడల నది సులభముగా లభించును 18. “తన” యనుదాని సంగమునువిడిచి యాపిమ్మట బ్రహ్మమును జూడవలయును. ఎవ్వఁ డనుభవనీయుఁడగునో యాతఁ డీవిషయమునందు సుఖయగును 19. “నేను” అనుదానిని “తన” యనునర్థమున నుడివెదరు. జీవిత్యమనుదానిని “నేను” అనుదానిపట్ల నుడివెదరు. అజ్ఞానమును జీవత్వమని చెప్పెదరు. ఈ యజ్ఞానసంగమే ప్రాణి నంటుకొనియున్నది 20. అజ్ఞానమును విడిచిన పిమ్మట నిస్సంగము (బ్రహ్మము) తో నేకత్వముకలుగును. ఇదియే (కల్పనము లేని స్థితియే) బ్రహ్మప్రాప్తికమూలము 21. నేను ఎవఁడను అనుదాని నెఱుంగకుండుటనే అజ్ఞానమందురు. ఈ యజ్ఞానము నశించినపిమ్మట పరబ్రహ్మము లభించును 22. దేహబుద్ధికిగల గొప్పతనము పరబ్రహ్మమునందు నిలువజాలదు. పరబ్రహ్మముముందు అహంకార మంతరించిపోవును 23. పరబ్రహ్మముముందు ఉచ్చనీచ భేదములులేవు. దానిముందు ధనవంతుఁడు దరిద్రుఁడు, స్త్రీయుఁ బురుషుఁడు సమానము 24. బ్రాహ్మణుని బ్రహ్మము శ్చైవ్య

మైనది; శూన్యమని బ్రహ్మ మశుద్ధమైనదను భేదములచ్చట లేనేలేవు 25. ఉచ్చ బ్రహ్మము రాజులకొఱకు నీచబ్రహ్మ ప్రజలకొఱకు నేర్పడియుండె నను భేదబుద్ధి కచ్చటఁ గొంచెమేని యవకాశములేదు 26. అందఱకు నొక్కటియే బ్రహ్మము. అచ్చట ననేకత్వమునకుఁ దావులేదు. ఏ నీచ మానవుని ప్రాణియైనను బ్రహ్మవిష్ణుమహేశ్వరాది దేవతలైనను బ్రహ్మ మువై పునకే బోవుచున్నారు 27. స్వర్గమర్త్యపాతాళములను మూడు లోకములలోనున్న జ్ఞానులందఱి విశ్రాంతికిని బ్రహ్మమొక్కటియే స్థానము 28. గురుశిష్యులకు నొక్కటియే ప్రాప్యపదము. అచట భేదాభేదములు లేవు. పరబ్రహ్మమును బడచువలయునన్న దేహసంబంధమును విడువ వలయును 29. దేహబుద్ధి (దేహమే నేననుబుద్ధి) యంతరించిన పిదప నెల్లరకు నొక్కటియేవస్తువు ప్రాప్తించును. శ్రుతిసై తము “ఏకం బ్రహ్మ ద్వితీయం నాస్తి” (బ్రహ్మమొక్కటియే రెండవదిలేదు) అనినుడువుచున్నది 30. సాధువులు వేఱువేఱుగాఁ గాన్పింతురు. కాని వారలు స్వరూపము తోఁ గలసిబోవునపుడు దేహతీతమగు నొక్కవస్తువుగా (బ్రహ్మముగా) నయ్యెదరు 31. బ్రహ్మము క్రొత్తదిగాది. ప్రాతదికాదు. న్యూనముగాదు. అధికముగాదు. ఆ బ్రహ్మము విషయమున న్యూనభావము కలవాఁడు దేహభిమానియగు శునకము 32. దేహబుద్ధి సంశయ సమాధానములను నశింపజేయును. దాని సంయోగమున సమాధానపుటవకాశము గూడఁ దొలంగిపోవును 33. దేహమును శ్రేష్ఠమని భావించుటయే దేహబుద్ధి లక్షణము. ఇందువలననే విచక్షణులగు పురుషులు దేహము మిథ్యయని తెలిసికొని దానిని నిందింతురు 34. మానవుఁడు చనిపోవునంతవఱకు దేహభిమానమును విడువఁడు. ఈ కారణముననే మనుష్యుఁడు జనన మరణ చక్రమునందు (పరిభ్రమణమునందు) బడియుండును 35. మనుష్య ప్రాణి అజ్ఞానయుతమైనది. అది దేహము క్షణభంగురమను సంశయము గ్రహింపక మీఁడు మిక్కిలిగ నదియే శ్రేష్ఠమైనదానినిగా భావించుచుఁ గడకుఁ దన శాంతినంతయును గోల్పోవుచున్నది 36. హితుఁడగు దేహ తీతుఁడు దేహబుద్ధివలన దప్పక యనహితుఁడగునని సాధుజనులు నుడువు చుందురు 37. తమసామర్థ్యమును గూర్చి యొకవేళ యోగులకునై తము అభిమానము గలిగినయెడల వారలకా దేహభిమానమే విఘ్నకారణ

మగును 38. కావున దేహబుద్ధి వినాశనమయినపుడే పరమార్థమునందు దృష్టికుదురును. దేహాభిమాన కారణముననే బ్రహ్మముతో (వైరుధ్యము) వ్యతిరేకభావము కలుగును 39. వివేకము మానవుని బ్రహ్మమువై పునకు లాగును. దేహాభిమానమో అచ్చటనుండి క్రిందికి బడవేయును. అహంతాత్వము (నేననుభావము) మనుష్యుని బరమాత్మనుండి వేటుపలుచును 40. ఈకారణము లన్నింటినెఱిగి విచక్షణులగు పురుషులు దేహబుద్ధిని బరిత్యజించి యథార్థరీతితోఁ బరబ్రహ్మమునందు విలీనులై పోవలయును 41. ఇది యంతయును విన్నమిఁడట “సత్య బ్రహ్మము” అననెవ్వఁడు? అని శ్రోతలు ప్రశ్నింపఁగా వక్త యిటులఁ బ్రత్యుత్తరము నొసంగును 42.

వాస్తవమునకు బ్రహ్మమొక్కటియే. కాని యది బహువిధముల భాసించుచున్నది. మానవులకు అనేక మతానుసారముగ భిన్నభిన్నవిధములతో దానినిగూర్చిన యనుభవము ప్రాప్తించుచున్నది 43. ఎవ్వని కేటుల ననుభవము ప్రాప్తించునో యటుల నాతఁడు బ్రహ్మమును నంగీకరించుచున్నాఁడు. ఆ యనుభవరూపముననే విశ్వాసముగూడఁ గలుగుచున్నది 44. వాస్తవము విచారించితిమేని బ్రహ్మము నామరూపముల కతీతముగానున్నది. అయినను దానికి నిర్మలము, నిశ్చలము, శాంతము, నిజానందము మున్నగు నామము లనేకములుగలవు 45. ఇంకను అరూపము, అలక్ష్యము, అగోచరము, అచ్యుతము, అనంతము, అపరంపరము, అదృశ్యము, అతర్క్యము మున్నగునామము లెన్నియోగలవు 46. నాదరూపము, జ్యోతిరూపము, చైతన్యరూపము, సత్తారూపము, సాక్షరూపము, సత్ స్వరూపము అనునవిగూడ బ్రహ్మమునకుఁగల నామములే 47. శూన్యము, సనాతనము, సర్వేశ్వరము, సర్వజ్ఞము, సర్వాత్మము, జగజ్జీవనము అనిగూడ నాబ్రహ్మమునే బేర్కొందురు 48. సహజము, సదోదితము, శుద్ధము, బుద్ధము, సర్వాతీతము, శాశ్వతము, శబ్దాతీతము అనిగూడ నాబ్రహ్మమునే చెప్పుదురు 49. విశాలము, విస్తీర్ణము, విశ్వంభరము, విమలము, వస్తువు, వ్యోమాకారము, ఆత్మము, పరమాత్మ, పరమేశ్వరము అనునవిగూడ దానికే నామములు 50. ఏకరూపము, జగదాత్మము, జ్ఞానధనము, పురాతనము, చిద్రూపము, చిన్మాత్రము లనునవిగూడఁ నామరూపరహితమగు నాబ్రహ్మమునకే నామములు 51.

ఇటులె బ్రహ్మమున కసంతనామములుగలవు. కాని యా పరేశుడు (బ్రహ్మము) నామాతీతుడుగ నున్నాడు. ఆతని నిశ్చయము గావించు టకే యీనామము లుచబడినవి 52. బ్రహ్మస్వరూపుడగు నాపరమాత్ముడు విశ్రాంతికిగూడ విశ్రామమైయున్నాడు. అంతియగాక ఆ యాత్మారాముడును, ఆదిపురుషుడును నైయున్నాడు. ఆతఁడొక్కఁడే పరబ్రహ్మము. రెండవదిలేదు 53.

చతుర్దశ బ్రహ్మలక్షణములు శాస్త్రాధారములతో వివరించెదను. ఈ వివరణమును గ్రహించి అసత్యబ్రహ్మములను వేఱుపఱచినయెడల సత్యబ్రహ్మస్వరూపము గోచరించును 54-55.

మూఁడవసమాసము — చతుర్దశ మాయాబ్రహ్మములు.

శ్రోతలారా! సావధానులుకండు. సాధకులకు సమాధానమును బ్రసాదించునట్టి బ్రహ్మజ్ఞానమును మీకు వివరించెదను 1. రత్నములను వెదకవలయునన్నచో దొలుతొలుత మట్టిని గాలింపవలయును. అటులే సత్యబ్రహ్మమును నిశ్చయింప వలయునన్నయెడలఁ బదునాలుగు మాయాబ్రహ్మముల లక్షణములను గ్రహింపవలయును. కావున నాయాలక్షణముల నిచట వివరించుచున్నాఁడు 2. పదార్థము లేనియెడల సంకేతమును (నామనిర్దేశమును), ద్వైతము లేనియెడల దృష్టాంతమును, పూర్వపక్షము లేనియెడల సిద్ధాంతమును జెప్పుటకు సాధ్యముగాదు 3. కావున దొలుతొలుత మిథ్యావిషయముల నెత్తుకొనవలయును. తరువాత వానిని బాగుగాశోధించి పరీక్షించుచు విడిచివేయవలెను. ఆ పిమ్మట సత్యమగు విషయము సులభముగా (సహజముగా) సంతఃకరణములోనికి వచ్చును 4. ఇప్పుడు పదునాలుగు బ్రహ్మములను వర్ణించెదను. శ్రోతలు జాగరూకులై యాలింపవలయును. ఈ వర్ణనము నాలించుటవలన సత్యసిద్ధాంతము విశదమగును 5.

శ్రుత్యనుసారముగాఁ బదునాలుగు బ్రహ్మములనామము లివి:

- (1) శబ్దబ్రహ్మము, (2) ఓమిత్యేకాక్షరబ్రహ్మము, (3) ఖంబ్రహ్మము,
- (4) సర్వబ్రహ్మము, (5) చైతన్యబ్రహ్మము, (6) సత్తాబ్రహ్మము,
- (7) సాక్షబ్రహ్మము, (8) సగుణబ్రహ్మము, (9) నిర్గుణబ్రహ్మము,

(10) వాచ్యబ్రహ్మము, (11) అనుభవబ్రహ్మము, (12) ఆనంద బ్రహ్మము, (13) తదాకారబ్రహ్మము, (14) అనిర్వాచ్యబ్రహ్మము 6-9.

ఇవి పదునాలుగు బ్రహ్మముల నామములు. సంక్షేపముగా నిపుడు వాని స్వరూప మర్థముల నెఱుంగజెప్పెద వినుండు 10. అనుభవములోనికి రాక శబ్దములలోమాత్ర మెయ్యది చెప్పబడుచున్నదో యది శబ్దబ్రహ్మము. ఓంకారమును ఓం ఇత్యేకాక్షర బ్రహ్మ యని చెప్పుదురు 11. ఖంబ్రహ్మము అనగా నాకాశబ్రహ్మమని యర్థము. ఇది మహదాకాశమువలె నన్నికడల వ్యాప్తమైయుండును. ఇక సర్వబ్రహ్మము యొక్క మర్థమును వినుండు 12. ఈ బ్రహ్మమునుగూర్చి శ్రుత్యాశయ మేమన్న “పంచభూత చమత్కారమువలన గనుపడుచున్న యీ సమస్తము బ్రహ్మమే”యని. ‘సర్వం ఖల్విదం బ్రహ్మ’ అను శ్రుత్యర్థ మీ సర్వబ్రహ్మమునే చెప్పుచున్నది. ఇక జై తన్య బ్రహ్మరహస్యమును జెప్పుదును వినుండు 13-14. పంచభూతాత్మికమగు మాయయందుఁగలుగు చేతనమే చై తన్యబ్రహ్మము 15. చేతనముమీఁద నధికారము (సత్తా) గలది సత్తాబ్రహ్మము. ఆ యధికారమును (సత్తా) నెఱింగినది సాక్ష్య బ్రహ్మము 16. ఆ సాక్షీత్వమునందుఁ ద్రిగుణము లారోపింపబడినపుడు దానినే సగుణబ్రహ్మమందురు 17. గుణాదులెవ్వయు లేకయుండునది నిర్గుణబ్రహ్మము 18. వాక్కులమూలమున నిట్టిదని చెప్పుట కవకాశము గలదై యనుభవమున రానిది వాచ్యబ్రహ్మము. అనుభవములోనికివచ్చి మాటలచే జెప్పదగనిది అనుభవబ్రహ్మము. ఆనందమనునది యొక వృత్తిధర్మము. అది వాచ్యముగనున్నది. దానినే ఆనందబ్రహ్మమందురు. భేదాభేదరహితమగు తదాకారత్వమే “తదాకారబ్రహ్మము”. ఇక ననిర్వాచ్యబ్రహ్మమునుగూర్చి యేమిచెప్పుదును? దానిగూర్చి చెప్పుటకు వాక్కునకు శక్తిచాలదు (అది వాణివిషయమేకాదు). కాన నీసంవాదము సమాప్తిచేయుదును 19-21.

వరుసఁగజెప్పిన యీ పదునాల్గు బ్రహ్మములనుజూచి సాధకులు భ్రమపడఁగూడదు. ఇందున్న శాశ్వతబ్రహ్మమును గుర్తించి మాయా బ్రహ్మముల నశాశ్వతములని పరిత్యజింపవలెను. ఇప్పుడే పదునాల్గు బ్రహ్మములనుగూర్చిన సిద్ధాంతము రాఙోవుచున్నది. చెవియొగ్గిననుండు 22-23.

శబ్దబ్రహ్మము శబ్దములతో సంబంధించినది. అది యనుభవరహితమైనది. కావున నది మాయకము. దానికి శాశ్వతత్వము లేదు 24. ఏబ్రహ్మము తీరమును అతీరమునుగాదో యాబ్రహ్మమునకు ఓమిత్యే కాక్షరబ్రహ్మ (ఓం + ఇతి - ఏక + అక్షర + బ్రహ్మ) అను నామమెక్కడ నుండివచ్చినది? కావున సీబ్రహ్మమునందుగూడ శాశ్వతత్వచ్ఛిన్న మొద్దియును గాన్పింపదు* 25. ఖంబ్రహ్మ మనునది ఆకాశమువలె శూన్యస్వరూపము (అజ్ఞానస్వరూపము). కావున దానినిగూడ శాశ్వతబ్రహ్మమని చెప్పజాలము 26. ఇక సర్వబ్రహ్మమునుగూర్చి విచారితము. సర్వమును (పంచభూతాత్మికమగు సర్వదృశ్యము) అంతమొందును. వేదాంతశాస్త్రమునం దీయంతమును కల్పింపజేయును, బ్రహ్మప్రళయమనియు గూడ నుడువుదురు. ఈవిషయము నందఱు యెఱింగియేయున్నారు. కావున సర్వబ్రహ్మముపై తము సర్వరమనియే తేలినది. ఇదిగూడ శాశ్వతముగాదు 27-28. విమర్శకులగు విద్వాంసులు అచలమునందుఁ జలనమును, నిర్గుణమునందు గుణమును, నిరాకారమునం దాకారమును అంగీకరింపరు 29. పంచభూతాత్మికమగునది (పంచభూత రచనము) ప్రత్యక్షముగా నాశవంతమైనది. కావున నది సర్వబ్రహ్మ మెట్లులఁగాగలదు? 30. సర్వస్వమును నాశనమై పోవునపుడు ఉండునదెవరు? చూచువారలెవరు? 31. ఇక చైతన్యబ్రహ్మమును విచారితము. చైతన్యబ్రహ్మము దేనికి (పంచభూతాత్మికరచనమునకు లేక సర్వబ్రహ్మమునకు) చైతన్యమొనఁగుచున్నదో యదియే మాయకమని సిద్ధాంతమైనప్పుడు దీనికి ఈబ్రహ్మమునకుఁజై తన్యత్వ మెచ్చటనిలచినది? కావున నిదిగూడ అశాశ్వతమని సిద్ధాంతమైనది 32. ఇకఁ బ్రజయే (చైతన్య సర్వములే) లేనప్పుడు వాస్తవములో సత్తామాత్ర మెక్కడినుండి వచ్చును? కావున సత్తాబ్రహ్మముగూడ నేమియును లేదు. ఇక సాక్షబ్రహ్మమును దీసికొందము. ఎప్పుడు సత్తాయే లేదో అప్పుడు సాక్ష్య

* బ్రహ్మము తీరముగాదు అతీరముగాదు. అనినాఁకి యేల కాదన, ఎచ్చట నాశనములేదో యచ్చట అనినాశియునుశబ్దప్రయోగమున కవకాశ మెక్కడిది? ఎఱివ్రాము తీరముగాదో మఱియు నతీరముగూడఁగాదో యచ్చట ఓమిత్యేకాక్షర బ్రహ్మ అను దాని నెచ్చటనుండి తెచ్చిపెట్టిరి?

మెవ్వరిది? కావున సాక్షబ్రహ్మముగూడ నశ్వరమని తేలినది 33. సగుణ బ్రహ్మమన్న నో యది ప్రత్యక్షముగనే నాశవంతమైనదిగదా! దీనిని డెలు పుటకు విశేషించి ప్రమాణములు చూపవలసిన యావశ్యకములేదు 34. ఇక నిర్గుణబ్రహ్మమును దీసికొందము. మొట్టమొదట గుణములేలేనపుడు నిర్గుణమను పేరెక్కడనుండి వచ్చినది? గుణములు లేనిచో నెందేని గౌరవము ప్రాప్తించునా? కావున నిర్గుణబ్రహ్మ మనునదిగూడఁ బూర్తిగా వ్యర్థమైనదే యగును 35. మాయ మృగత్వవంటిదని నుడువుట యెటులుండునో యీ (నిర్గుణ) బ్రహ్మమును నిర్గుణమని నుడువుట యటులున్నది. ఎవరేని యాకాశమునకు (స్వరూప) కల్పనము గావించి నచో నది యెంతదనుక సత్యము కాగలదు? 36. గ్రామమే లేనప్పుడు పొలిమేర యెక్కడనుండి వచ్చును? జన్మమే లేనప్పుడు జీవాత్మ యెక్కడ నుండి వచ్చును? అద్వైతమునకు ద్వైతోపమాన మెట్లు సరిపడును? ఈస్థితియే గుణములు లేని నిర్గుణబ్రహ్మమునెడగూడఁ గలదు 37. మాయయే లేనియెడల సత్తాయును, పదార్థమేలేనియెడల సాక్షీత్వమును, అవిద్యయే లేనియెడల చైతన్యము ఎట్లు నిలువజాలవో అటులే గుణములు లేనియెడల నిర్గుణముగూడ నిలువజాలదు 38. సత్తా, చైతన్యము, సాక్షి యను నినియన్నియు గుణములతోడనే నిండియున్నవి. ఎయ్యది నిర్గుణమో దానిలో గుణము లెచ్చటనుండి వచ్చినవి? 39. గుణములు లేనిదానికి నిర్గుణమను సంజ్ఞ నొసంగుట స్వయముగా దాని కశాశ్వతత్వమును సిద్ధాంతము జేయుటయేయని తెలిసికొనుడు 40. ఇక వాచ్య బ్రహ్మమునుగూర్చి విచారితము. నిర్గుణబ్రహ్మము తనంతనే యది పేరుచేతనే యశాశ్వతమని సిద్ధమయ్యెను. అటులే వాచ్య బ్రహ్మముగూడ మిథ్యయైయున్నది. ఏలయన, వాచ్యబ్రహ్మము ఉపర్యుక్త బ్రహ్మములయందు ఖండనము గావింపఁబడిన విషయములతో నున్నది 41. ఇక నానందబ్రహ్మమునుగూర్చి వినుండు. ఆనందబ్రహ్మము గూడ వృత్తియొక్క భావనయైయున్నది. వృత్తి ప్రత్యక్షముగా నశ్వరమై యున్నది. కావున ఆనందబ్రహ్మమన్నఁ బ్రత్యక్షముగనే అశాశ్వతమై యున్నది. ఇకఁ దదాకారబ్రహ్మమును దీసికొనుడు. తదాకారమై పోయినవిమ్మట వృత్తియేమియు వేఱుగానుండదు. కావునఁ దదాకార

బ్రహ్మముగూడ నేమియును లేదు 42. ఇక శేషించినది అనిర్వాచ్య బ్రహ్మము. కాని అనిర్వాచ్యమను నీ నామనిర్దేశముగూడ వృత్తి కారణ ముననేగదా! బ్రహ్మమునందు నివృత్తి వచ్చుచున్నది. కావున నీ యనిర్వాచ్యబ్రహ్మముగూడ శాశ్వతబ్రహ్మము గాదు. బ్రహ్మమునకు నామమే నిర్దేశము గాజాలదని తాత్పర్యము 43.

ఏ నివృత్తిదశ అనిర్వచనీయముగానున్నదో యదియే ఉన్మసీ యావస్థ. అదియే యోగులకు నిరుపాధికవిశ్రాంతి 44. నామము, రూపము, గుణము, వృత్తి మొదలగు నుపాధియేదియును లేని వస్తు వేదియో యదియే జ్ఞానులకు సహజసమాధి. దానివల్లనే భవసాగరము వలన గలుగు అధివ్యాధులన్నియు దూరమగును 45. ఉపాధులన్నియు నెచట నంతరించునో యదియే సిద్ధాంతము. సిద్ధాంతముచూత్రమే కాదు, మీదు మిక్కిలి అదియే వేదాంతము. అదియే ఆత్మానుభవము 46.

ఏది శాశ్వతబ్రహ్మమో ఎచ్చట మాయా భ్రమలేదో దాని మర్మమును అనుభవనీయులగు సీపురుషులు స్వానుభవమువలన నెఱుంగు చున్నారు 47. స్వానుభవసహాయమున దొలుతొలుత కల్పనమును నాశ మొనరించి తరువాత ఆనందమును జూరగొనవలయును 48. నిర్వికల్పమును గల్పన మొనరించుటచే గల్పనము సహజముగా విడిపోవును. పిమ్మట నేమియు శేషించియుండదు. అవల సాధకు లాత్మస్వరూపులై కోట్లకొలది సంవత్సరములదనుక నుండగల్గెదరు 49. కల్పమునందొక మంచితన మున్నది. ఏమన, దానిని మన మెచ్చట నియోగించెదమో యది అచ్చటనే లగ్నమగును. కాని యొకవేళ మనము పరమాత్మ స్వరూపమునందు నియోగించినచో స్వయముగా దానియందే విలీనమగును. మఱియు మన యనునదిగూడ ఆరూపమే యైపోవును 50. నిర్వికల్పమును గల్పనము చేయఁబూనితిమేని కల్పనము స్వయముగా నశించిపోవును. నిస్సంగమును గలియుటచే స్వయముగా నిస్సంగులై పోవుదురు 51.

బ్రహ్మ మనచేతిలో నిముడ్చుకొనుట కనువగు పదార్థముగాదు. సద్గురుని జ్ఞానోపదేశముచే నది యనుభవములోనికి వచ్చును 52. ముందు మఱి నీ విషయమునుగూర్చి నిరూపణము గావించెదము. ఆనిరూపణము వలన మీకుఁ గేవలబ్రహ్మము అననేదియో బాగుగాఁ దెలియఁగలదు 53.

నాలుగవ సమాసము - కేవలబ్రహ్మము.

బ్రహ్మము ఆకాశమునకంటె సీర్మలముగను, నిరాకారముగను, విశాలముగను, వ్యాపకముగను నున్నది 1. ఇరువదియొక్క స్వర్గములును ఏడుపాతాళములును గలసి యొక బ్రహ్మాండమైనది. ఈ విధముగానున్న యనంత బ్రహ్మాండములకుఁగ్రిందను మీఁదను అన్ని స్థలములను నదియున్నది. బ్రహ్మముచే నావరింపబడినిష్ఠల మణుమాత్రముగూడ లేదు 2-3. స్థలజల కాష్ఠపాషాణాదు లన్నింటియందును బ్రహ్మము ఇమిడియున్నది. అది లేని ప్రాణి యెద్దియు నుండఁబోదని యందఱు నెఱుంగుదురు 4. జలమునందు జలచరములు నిలిచియుండునటుల, బ్రహ్మమునందుఁ బ్రాణిసమూహము సమస్తము నిలిచియున్నది 5. కాని బ్రహ్మమునకు జలోపమానము నొసంగుట యుక్తముగాలేదు. ఏలయన, జలము నియమముగలది. జలచరములు నీటియందు నీటివెలుపలను నుండవచ్చును. బ్రహ్మము నియమ రహితమైనది. దానికి వేఱుగా నేప్రాణియు నుండఁజాలదు 6. ఒకవేళ నెవఁడేని యాకాశము వెలుపలకుఁ బ్రాణిపోవఁ దలంచినయెడల నెటులఁ బరుగెత్తఁగలడు? అది యన్నిప్రక్కలను నిండియున్నదిగదా! అటులే బ్రహ్మమునకుఁగూడ నంతములేదు 7. అది యన్నింటియందును నఖండ రీతిగాఁ గలిసియున్నది. శరీరమునం దంతటను నది చుట్టుకొనియున్నది. బ్రహ్మము అన్నింటికి మిగుల సమీపమునందుండియు దాఁగియున్నది 8. అన్నియును బ్రహ్మమునందే యిమిడియున్నవి. అటులున్న విషయము జనులందఱు నెఱుంగరు. తెలియుచున్న దంతయు భాసము. ఆపరబ్రహ్మము కొంచెమేని యెఱుంగఁబడదు 9. మేఘము, ధూమము, ఉరుము, మంచు మున్నగునవి ఆకాశముతోఁ గలిసియున్నటు లొక్కొక్కప్పుడు గాన్పించును. అది సత్యముగాదు. ఆకాశము నిర్మలమైనది 10. ఆకాశమువై పువనము చాలనేపుడనుకఁ జూచుచున్నయెడల ఆకాశమునం దేదియో ఒక దృశ్యము చక్రమువలె దిరుగుచున్నటులఁ గనిపించును. వాస్తవమున కందేమియునులేదు. మిథ్యాభాస ఇటులే మీదృశ్యముగూడ (సృష్టి సైతము) జ్ఞానులకు మిథ్యగాఁ గన్పట్టును 11. నిద్రించినవానికి దనస్వప్నము జరుగుచున్నటులే యుండును. మేల్కొనిన యనంతరము అంతయును మిథ్యయని విదితమగును. అటులే జ్ఞానరూపముగు జాగరూకత గలిగిన

పిమ్మట మనుష్యున కీస్వప్నమువంటి దృశ్యమంతయు మిథ్యయని తెలియును 12. కావున మానవుడు తన యనుభవ జ్ఞాన సహాయమున మేల్కొనవలయును. మేల్కొనిన పిమ్మట నీ మాయాకదృశ్యము (ప్రపంచము) అంతయు మిథ్యయని దెలియును 13. ఇంత నీ కూటసమస్య నటులుంచి యెయ్యెది బ్రహ్మాండమున కావలనున్నదో యా బ్రహ్మమును మీకు స్పష్టముగాఁ దెలియఁజెప్పెదను 14.

బ్రహ్మము బ్రహ్మాండమునందుఁ గలిసియున్నది. ప్రతిపదార్థము నందును నది వ్యాప్తమైయున్నది. మఱియు నది అంశ (భాగ) మాత్రముతో సమస్త వస్తువులయందును విస్తృతమైయున్నది 15. బ్రహ్మము నందు సృష్టి భాసించుచున్నది. సృష్టియందు బ్రహ్మమున్నది. అనుభవము గావించుకొన్న పిమ్మట నది యంశమాత్రముతో భాసించును 16. బ్రహ్మము అంశమాత్రముతో సృష్టికి లోపలనున్నది. కాని సృష్టికావల నది యెంతవఱకు వ్యాప్తమైయున్నదో యను నియతి నెవ్వరును గనుగొని నిశ్చయింపజాలరు. ఏలయన, సంపూర్ణబ్రహ్మము బ్రహ్మాండమునం దెట్లుసరిపోవును? 17. అమృతి (చరణామృతముంచు చిన్నచాత్రము)లో సంపూర్ణాకాశము ప్రతిఫలింపజాలదు. అటులే బ్రహ్మములోఁ గొంత యంశము మాత్రమే యీ బ్రహ్మాండమునందు నిండియున్నదని జ్ఞానులు తలంచుచున్నారు 18. బ్రహ్మము సమస్తమునందును గలిసియున్నది. కాని యది కదలదు. వ్యాపకత్వమువలన నన్నింటిలోనను బరిపూర్ణముగా నిండియున్నది 19. పంచభూతములతో నిండియుండియును పంకమునందుండి యును ఆకాశ మలిప్తముగానుండునటుల బ్రహ్మముగూడ సర్వవస్తువులలో వ్యాపించియు వేఱుగానున్నది 20. బ్రహ్మమునుగూర్చి యొసంగఁదగిన దృష్టాంత మెద్దియునులేదు. శ్రోతలకు విషయస్వరూపము బాగుగా బోధ పడుటకై దృష్టాంతము నొసంగవలసిన యవసరముగలదు. బాగుగా విచారించి చూచినచో బ్రహ్మముతోఁ గొంచెమో గొప్పయో పోల్కి గలదిగా ఆకాశ మెక్కటిమాత్రమే కనిపించుచున్నది 21. శ్రుతుల యందును, స్మృతులయందును క్రమముగా బ్రహ్మము ఖిలబ్రహ్మమనియు గగననదృశమనియుఁ జెప్పఁబడెను. కావుననే బ్రహ్మమును ఆకాశముతోఁజోల్చుట సంభవించినది 22. ఇత్తడియంచు నలుపురంగు లేని

యెడల నది స్వచ్ఛమగు బుగారమే. అటులే ఆకాశమునందు శూన్యము లేనియెడల నదియే బ్రహ్మము 23. ఇందువలననే బ్రహ్మమును గగనము వలెను, మాయను పవనమువలెను గ్రహించుచున్నారు. అంతియగాని బ్రహ్మమును దర్శింపజాలము 24. శబ్దస్పృష్టి సంబంధించిన రచనము ఊహణమునఁ గల్పింపఁబడును. అంతలో నశించును. అది వాయువువలె నిలచియుండదు. నడచిపోవుచునే యుండును 25.

మాయయు నిటులే మిథ్యయైయున్నది. కేవలబ్రహ్మమే శాశ్వతము. బ్రహ్మము అన్నింటియందును వ్యాప్తమైయున్నది 26. అది పృథ్విలోనికీ జూచ్చి (పృథ్విని భేదించి) యున్నది. కాని యది పృథ్వి యంత కఠినమైనదిగాదు. ఏలయన, పృథ్వి సహజముగా జడము (పృథ్విని భేదించుటకు బ్రహ్మము కఠినముగానుండవలెను.) బ్రహ్మము మిగుల మృదువై నది. దాని మృదుత్వమున కుపమానమేలేదు 27. పృథ్వికంటె సూక్ష్మము జలము. జలముకంటె సూక్ష్మము అగ్ని. అగ్నికంటె సూక్ష్మము వాయువు 28. వాయువుకంటె నధికసూక్ష్మ మాకాశము. ఆకాశమునకంటె నధికసూక్ష్మము బ్రహ్మము 29. బ్రహ్మము వజ్రమును గూడ భేదించి యందిమిడియున్నది. కోమలత్వమునఁ జెప్పవలసినపనియే లేదు. బ్రహ్మము పోవలేదు. ఉపమారహితమై యది యన్నింటియందును నిండియున్నది. బాగుగా శోధించిచూచినచో నది కఠినమైనదియు గాదు, మృదువై నదియుఁ గాదు 30. బ్రహ్మము భూమండలమునం దంతటను వ్యాప్తమైయున్నది. భూమండలము నాశనమగునుగాని బ్రహ్మము నాశము గాదు. అటులే జలమెండి యినికిపోవును. బ్రహ్మమో జలమునందుండియు నెండిపోవదు 31. పరబ్రహ్మ మన్నియందుండునుగాని తగులఁబడిపోదు. వాయువునందుండునుగాని వీవదు. గగనమునం దున్నదిగాని భాసింపదు 32. అది శరీరమునం దంతటను వ్యాప్తమై యున్నది. కాని దొరకదు. మఱియు నది దగ్గఱనుండియును దూరమగుచున్నది. ఇది మిగుల నాశ్చర్య కరమగు విషయము 33. బ్రహ్మ మెదురుగానున్నది. నలుముఖముల నాక్రమించుకొని యున్నది. పగలు రాత్రిగూడ మన మాబ్రహ్మమునందె చూచుచున్నారము. లోపలను వెలుపలను సర్వస్థలములయందును బ్రహ్మము ప్రత్యక్షముగానున్నది. ఇందు సందియ మావంతయు లేదు 34.

మనము బ్రహ్మమునం దున్నారము. అది మన లోపలను మన వెలుపలను నున్నది. ఆకాశమువలె నది దృశ్యముకంటెను వేఱుగా నున్నది 35. ఎచ్చటనేమియును గనుపింపదో యచటగూడ బ్రహ్మము నిండియున్నది. తనభవము తనకే కనిపింపనటులఁ బరబ్రహ్మ మదృశ్యమగుచున్నది 36. కనుపించుచున్న ప్రతిపదార్థమును బ్రహ్మమంటుకొనియున్నది. (మొట్ట మొదట బ్రహ్మము మీఁద దృష్టిపడవలయును. అప్పుడు పదార్థము మీఁది) అనుభవమువలన నీకూటసమస్యను సాధింపవలయును 37. సంపూర్ణ దృశ్యపదార్థములను (పుణివ్యాదులను) విడిచి శేషించిన సమస్తమునకును ముందువెనుక నలుముఖములను నాకాశమొంటులున్నదో యటులే యా పరబ్రహ్మము నలుముఖముల సామరస్యముగా నిండి యున్నది 38. రూపము, నామము లున్నంతదనుక నది యంతయు ననత్యము. భ్రమ మతీయు నామరూపముల కావలనున్నదాని (బ్రహ్మము) మర్మమును అనుభవనీయులగు పురుషులే యెఱుంగుదురు 39. ఆకాశము నందు ధూమము పెద్దపెద్ద పర్వతములవలెఁ గనంబడునటుల మాయా దేవియుఁ దనయాడంబరమున వింతవింతరీతులఁ గనిపించుచున్నది 40. ఈమాయ అశాశ్వతము. బ్రహ్మము శాశ్వతము. బ్రహ్మము అన్నిస్థలముల యందు నిరంతరము నిండియున్నది 41. చూడుఁడు. పుస్తకము జదువు నప్పు డది యక్షరములలోనై తము నిండియున్నది. మతీయు మిగుల కోమల రూపముతో నేత్రములలోఁగూడఁ బ్రవేశించియున్నది 42. చెవులతో శబ్దము నాలకించునపుడు, మనస్సుతో ఆలోచనమును జేయునప్పుడు వాస్తవములో నాపరబ్రహ్మము హృదయమునకు లోపలను వెలుపలను నమరియున్నది 43. మార్గమునందు నడచునపుడు పాదములుతోలు దొలుత దానినే తాఁచును. అది సర్వాంగములను దాఁచుచున్నది. ఎప్పుడై నను మనమేదేనివస్తువును దీసికొనినచో నపు డావస్తువుకంటె ముందు మనకుఁ బరబ్రహ్మమే చేతిలోనికి వచ్చుచున్నది. 44. ఎంతదనుకఁ జెప్ప గలను. సమస్తేంద్రియములును, మనస్సునుసైతము నిరంతరము పర బ్రహ్మమునందే వర్తించుచున్నవి. కాని దానిని దెలిసికొనుటలో మనము హతాశులమగుచున్నారము 45. (పరబ్రహ్మము) దగ్గఱనేయున్నది గాని

చూచినదో గానుపింపదు. అది కనుపింపక పోయినను దప్పక యది యున్నదనుమాట సత్యము 46.

దృశ్యమును నిరసించినపిమ్మటఁ దనయనుభవమువలననే యది (పరబ్రహ్మము) ప్రాప్తమగును. అది యనుభవగమ్యముగా నున్నది 47. జ్ఞానదృష్టితోఁ జూడఁదగినవస్తువు చర్మదృష్టితోఁ గాన్పింపజాలదు. లోపలి యనుభవ విషయమును లోనివృత్తియే తెలిసికొనఁ గలుగును 48. బ్రహ్మమును, మాయను, అనుభవవిషయమును దెలిసికొనునట్టి సర్వ సాక్షిణి తుర్యావస్థ మాత్రమేనుమా! 49. దాని సాక్షిత్వమునకు వృత్తి కారణము (తుర్యమునందు వృత్తియున్నది). దానికే బిమ్మటనున్నది ఉన్మనీయావస్థ (నివృత్తిదశ). అచట (ఉన్మనీయావస్థయందు) ఎఱుక (జ్ఞాతృత్వము) నశింపిపోవును. అదియే విజ్ఞానము 50. ఉన్మనీయావస్థలో అజ్ఞానము విడిపోవుచున్నది. జ్ఞానముగూడ నుండదు. విజ్ఞానవృత్తి పర బ్రహ్మమునందు లీనమైపోవుచున్నది. అచ్చట కేవలబ్రహ్మ మున్నది. కల్పనమచట సంత్యమగుచున్నది. అదియే యోగిజనుల యేకాంతవిశ్రామము. దానిని సనుభవ పూర్వకముగా నెఱుంగవలయును 51-52.

అయిదవ సమాసము — కల్పనానిరసనము.

పైనఁ జెప్పబడిన శాశ్వతశుద్ధబ్రహ్మము అనుభవములోనికి వచ్చి నది. మాయాస్వరూపముగూడ భోధపడినది 1. బ్రహ్మమునుగూర్చి మా హృదయములలో సనుభవము గలుగుచున్నది. మాయగూడ ప్రత్యక్ష ముగాఁ గన్పించుచున్నది. ఇపు డీ ద్వైతనిరసన మే విధముగాఁ గావల యునో తెలియకున్నది. గురుమహారాజా! సెలవిండు 2. శ్రోతలకు వక్త యిటులఁ జెప్పుచున్నాఁడు. శ్రోతలారా! అటులై నచో నిప్పుడు మనస్సును సావధానమును, ఏకాగ్రముగావించి మాయను బ్రహ్మమును నెవడెఱుంగునో దానిని వినుండు 3. “బ్రహ్మసంకల్పము సత్యము. మాయావికల్పము మిథ్య” అనునీ ద్వైతకల్పనమును మనస్సే చేయుచున్నది* 4. మాయను,

* మాయయెద్దియో బ్రహ్మమెద్దియో తెలిసినదిగాని మాయాబ్రహ్మముల ద్వైత నిరసన మెట్లుగను? అని శిష్యుఁ డడిగెను. ప్రకృత్యతరమః మాయాబ్రహ్మముల కల్పన

బ్రహ్మమును సమస్తమును తుర్యావస్థయొక్కటియే యెఱుంగును. కావుననే దానిని సర్వసాక్షీయని చెప్పుదురు 5. తుర్యము అన్నింటి నెఱుంగును. కాని యెచ్చట అన్ని యనునదిలేదో యెచ్చట నెఱుంగువాఁడెవఁడు? దేనిని? 6. సంకల్పవికల్పములసృష్టి మనోగర్భమునుండి జరిగినది. అంత్యమునం దామనస్సే మిథ్యయని నిర్ధారణమగుచున్నది. అప్పుడు సాక్షీయెవఁడు? 7. సాక్షీత్వము, చైత్ర్యము, సత్త అనుగుణములు మాయాకారణమున వ్యర్థముగ బ్రహ్మమునకు మధ్యను జేర్చబడినవి 8. ఘటాకాశము, మలకాకాశము, మహదాకాశము అను నీ మూఁడుభేదము లేర్పడుటకెట్లు ఘటము, మతము కారణములో యదేవిధముగా మాయాసంయోగమువలన బ్రహ్మమునందు గుణారోపణము కలుగుచున్నది. కాని వాస్తవమునకు ఆకాశ మొక్కటియే. అటులే బ్రహ్మముగూడ నిర్గుణమును శాశ్వతమునునై ఒక్కటిగా నున్నది 9. ఎంతదనుక మాయ సత్యముగా భావింపబడునో యంతదనుకనే బ్రహ్మమునందు సాక్షీత్వమున్నది. అవిద్యానిరసనమైనపిదప ద్వైత మెక్కడనుండఁగలదు? 10. ఇటులే సర్వసాక్షీయగు మనస్సు ఉన్మత్తమైపోయినపుడు తుర్యరూపమగు జ్ఞానమస్తమితమై పోవును 11. ద్వైతముగా భాసమగు మనస్సెప్పుడు ఉన్మత్తమయ్యెనో యప్పుడు ద్వైతాద్వైతానునంధాన మెచ్చటనున్నది? 12. అనగా ద్వైతాద్వైతకల్పనము వృత్తిచిహ్నము. వృత్తి నివృత్తి యైపోయిన పిమ్మట ద్వైతముయొక్క జాడపొడలుగూడఁ గాన్పింపవు 13. వృత్తిరహితమగునట్టి జ్ఞానమే (విజ్ఞానము) పూర్ణ శాంతి. పూర్ణ శాంతి లభించిన పిమ్మట మాయా బ్రహ్మములనుగూర్చిన వివాదమంతయు నంతరించును 14. మాయా బ్రహ్మములనుగూర్చిన వివాదమును మనస్సే

మగుచున్న దెనకి? మనన్మనః. ఆ కల్పనము నశించినపిమ్మట (మనోవృత్తిలేకున్న పిదప అనగా నున్మత్తీహవస్థలో) ద్వైతమింక నెఱుఁబడగలదు? కాని యీకల్పనమును నశింపఁజేయుటయెట్లు? కల్పనమువలనఁ గల్పనము నశించును. బ్రహ్మమును గూర్చిన కల్పనము శుద్ధకల్పనము, సంకల్పము, మాయనుగూర్చినకల్పనము శబలము (ఔపాధికము) లేక ఆశుద్ధకల్పనము అది వికల్పము. ఇప్పు డీసంకల్పముకంటె ముందుగా వికల్పములు నాశనమొనరింపవలయును. దీనికిఁ బిమ్మట సంకల్పము స్వయంబ్రహ్మమునందు లేనమై పోవును. మఱియుఁ గేవలబ్రహ్మము పొందెను.

కల్పించినది. బ్రహ్మము వాస్తవమునకుఁ గల్పనాతీతమైనది. ఈ రహస్యమును జ్ఞానులే యెఱుంగుదురు 15. మనోబుద్ధుల కగోచరముగా నున్నదియుఁ గల్పనమునకంటె వేఱుగనున్నదియు సగు పరబ్రహ్మముయొక్కయథార్థమును అనుభవము గావించినయెడల ద్వైతమెచ్చట నిలువఁగలుగును? 16. ద్వైతమువైపు చూచినచో బ్రహ్మము గోచరింపదు. బ్రహ్మమువైపు చూచినచో ద్వైతము నశించును. ఏలయన, ద్వైతాద్వైతముల భాసము కల్పనమువలననే జరిగియున్నది 17. కల్పనము మాయానివారణమును జేయుచున్నది. బ్రహ్మమును స్థాపించుచున్నది. అటులే సంశయమును గలుగఁజేయునదియు సంశయము నాటకపటచునదియుఁగూడ కల్పనమే 18. అదియే (కల్పనమే) మానవుని ఆధిబంధములయందుఁ బడద్రోయుచున్నది. సమాధానము నొసంగుచున్నది. మఱియు బ్రహ్మమువైపు ధ్యానమును గలిగించుచున్నది 19. కల్పనము ద్వైతమునకు జనని. అదియే జ్ఞానమునకు స్వరూపమైయున్నది. మఱియు (బద్ధత్వము) ముక్తిత్వముగూడ దానివలననే యేర్పడుచున్నది 20. శబల (బేపాధిక) కల్పనము మిథ్యాబ్రహ్మాండమును జూచుచున్నది. శుద్ధ కల్పనము ఆ ఊణముననే నిర్మలస్వరూపభావనము గావించుచున్నది 21. కల్పనము ఊణమాత్రములోఁ జింతనము గావించును. ఊణమాత్రములో స్థిరమైపోవును. మఱియు ఊణమాత్రములో విస్మితమై చూచుచుండును 22. కల్పనము ఊణమాత్రములోఁ దెలిసికొనుచున్నది. ఊణమాత్రములో భయపడుచున్నది. ఇటులే బహువిధ వికారములను దెచ్చి పెట్టుకొనుచున్నది 23. జన్మమునకుఁ గల్పనమే మూలము. భక్తికి ఫలము కల్పనమే. మఱియు మోక్షమునుగూడఁ గల్పనమే ప్రసాదించుచున్నది 24. సాధనము చేయునపు డీకల్పనమును జక్కఁగా నుపయోగించినచో శాంతము లభించును. అటులఁ గానియెడల నిదియే మానవుఁడు పతనమగుటకు కారణమగును 25. ఇటులే కల్పన మన్నింటికిని మూలమైయున్నది. దీనిని నిర్మూలనము గావించినపిమ్మట బ్రహ్మము ప్రాప్తించును 26. శ్రవణము, మననము, నిది ధ్యానములవలన సమాధానము లభించును. అంతతో మిథ్యాకల్పనాభానుఁ డస్తమించును 27. నిశ్చింతమగు అర్థమువలన సంశయము నశించునట్లు శుద్ధబ్రహ్మ నిశ్చ

యమువలన గల్పనము నశించును 28. మిథ్యాకల్పనమునకుఁగల టక్కరి తనము సత్యము ముందెటుల నిలువగలదు? సూర్యుని తేజఃపుంజమున కెదురుగాఁ జీకటి యెటుల నిలిచియుండఁగల్గును? 29. జ్ఞానప్రకాశము వలన మిథ్యాకల్పనము నశించును. అప్పుడు ద్వైతాభాసము తనంతట తానే విడిచిపోవును 30. మృగమువలన మృగము వంచించబడి (వేట గానిచే) నశించునటుల గల్పనమువలన గల్పన మెగిరిపోవుచున్నది. ఆకాశ మార్గమునకు విడువఁబడిన బాణము వేటాకబాణముచే దెగఁగొట్టఁ బడునటుల కల్పనమువలన గల్పన మంతరించును 31.

శుద్ధకల్పన ప్రబలత్వమువలన శబలకల్పన మెటుల నాశనమగు చున్నదో యా విషయమును మీకు స్పష్టపఱచి చూపెదను 32. శుద్ధ కల్పనము గురుతించువిధమును వినుండు. శుద్ధకల్పనము స్వయముగా నిర్లక్షకల్పనము గావించుచున్నది. మఱియు నది సత్స్వరూపమును విస్మరింపసేయదు 33. స్వరూపానుసంధానముయొక్కయు, ద్వైత నిరసనము యొక్కయు, అద్వైత నిశ్చయముయొక్కయు జ్ఞానమును గలుగఁజేయు నదియే శుద్ధకల్పనము 34. అద్వైతకల్పనము గావించునది శుద్ధమనియు, ద్వైత కల్పనము గావించునది అశుద్ధమనియు నెఱుంగవలయును. అశుద్ధకల్పనమునే శబలకల్పన మనిగూడ నందురు 35. అద్వైతనిశ్చయముజేయు టయే శుద్ధకల్పనాకార్యము. శబల (అశుద్ధ) కల్పనము వ్యర్థముగద్వైత భావమును జేయును 36. అద్వైతకల్పనము ప్రకాశితమైనంతనేగల్పించు ద్వైతము నశించిపోవును. ద్వైతముతోఁబాటుగ శబల (అశుద్ధ లేక బోపాధిక) కల్పనముగూడ నిరసనమైపోవును 37. కల్పనమువలన గల్పనము నశించును. శబలత్వ కల్పనము వెడలిపోయినపిమ్మట శుద్ధకల్పనము శేషించియుండును. ఈ విషయమును జతురపురుషులెఱుంగవలయును 38. శుద్ధకల్పన మేస్వరూపమును గల్పించునో అదియేదానిస్వరూపము. మఱియు నాస్వరూపమును గల్పించుచు గల్పించుచు స్వయముగా నది తద్రూప మైపోవును 39. కల్పనముయొక్క మిథ్యాత్వము ప్రకటనమైపోయిన పిదప సహజముగఁ దద్రూప మేతెంచును. మఱియు నాత్మ నిశ్చయ మైనపిమ్మట కల్పనము లయమైపోవును 40. సూర్యుఁ డస్తమించిన పిమ్మట సంధికారము ప్రబలునట్లు నిశ్చయము లోపించినపిమ్మట ద్వైత

ముప్పొంగును 41. అటులే జ్ఞానము మలినమైనపిమ్మట అజ్ఞానము ప్రబలును. కావున సద్బ్రహ్మశ్రవణము అఖండరీతిగఁ జేయుచుండవలయును 42. ఇతఁ నీ విపుల ప్రసంగము జాలించి యొక్క-మాటతోడనే మీ సందియములఁ దీర్చెదను. ద్వైతముగా భాసించు నీవు అనునది లేదు 43. సంశయ మిప్పటికి విడిపోయియుండును. ఇతఁముందుఁ జెప్పబోవు విషయమును సావధానమతితో వివరగోరెదను 44.



అతివ సమాసము - ముక్తుదెవ్వఁడు?

శ్రోతలిలుల నడుగుచున్నారు. గురువర్యా! తాము కల్పనాతీతమగు అద్వైత బ్రహ్మనిరూపణము గావించి నన్ను ఊణమాత్రముకొఱకుఁ దదాకారునిగఁ జేసివైచితిరి 1. కాని నేను తదాకారుఁడనై కేవల బ్రహ్మమును గావలయునని గోరుచున్నాఁడను. చంచలత్వమునకు లోనై యెప్పుడును నీ సంసారములోనికి రానొల్లను 2. కల్పనారహితమగు ఆ సుఖమునందు సంసారదుఃఖము లేదు. కావున నదియే (ఆ బ్రహ్మమే) యైపోవలయును 3. వాస్తవమునకు అద్వైత శ్రవణమువలన సాధకుఁడు బ్రహ్మమే కావలయును. కాని యిచ్చట మఱల వృత్తిమీఁదకు రావలసి వచ్చుచున్నది. అందుచే నీ రాక పోకలు తొలఁగుట లేదు 4. నేను ఊణమాత్రముకొఱకు ఎత్తుపయినెక్కి బ్రహ్మమునే యగుచున్నాఁడను. కాని తత్ ఊణమే మఱల గ్రిందికి (వృత్తిలోనికి) వచ్చి పడుచున్నాఁడను 5. పిల్లలు సీతాకోకచిలుక కాళ్ళకు దారమునుగట్టి దానిని గ్రిందికిని మీఁదకును నెగురవేయునటుల నేనుగూడఁ (వృత్తిబద్ధుఁడనై) గ్రిందికిని మీఁదకును బ్రత్యావర్తనము (రాకపోకలు) చేయుచున్నాఁడను. ఇటు లెంతదనుకఁ జేయవలెనో తోచుచున్నది 6. ఉపదేశము నాలించునపుడు తదాకారమైనతోడనే శరీరము పతనమైనటులుండవలయును. నాదియిది, పరునిదియనుభావము లేకుండఁ బోవలయును 7. ఇట్లు కాజాలనిస్థితియందున్న నేను ఏమిచెప్పుచుంటినో యావిషయమునందేసిగు పడుచున్నాఁడను. ఒకసారి బ్రహ్మమునై మఱల గృహస్థాశ్రమములోనికి వచ్చిపడుటఁగూడ నాకు విపరీతముగాఁ గాన్పించుచున్నది 8. ఈ జ్ఞానము

నాకు యుత్తమముగాఁ దోచుటలేదు. ఒకసారి స్వయముగా బ్రహ్మమై పోయినవాఁడు మఱి నాదశనుండి యేల వెనుకకుఁ దిరిగివచ్చుచున్నాఁడు? 9. అగుచోఁ బూర్తిగా బ్రహ్మమై పోవలయును. లేనియెడల సంసార సాగరమునందే స్థిరముగా నుండవలెను. రెండుప్రక్కల నెంతదనుకఁ దిరిగి వేసారవలయును? 10. అధ్యాత్మనిరూపణమును వినుచుండునపుడు మాత్రము జ్ఞానము ప్రబలమగుచుండును (స్వయంబ్రహ్మమునందుఁ దదాకారమై పోవుదనుకఁగూడ జ్ఞానము విజృంభించును). నిరూపణ మొగి పోయినపిదప ఆజ్ఞానము నష్టమైపోవును. మఱి నాబ్రహ్మరూపునే (మనుష్యునే) కామక్రోధము లావరించుకొనుచున్నవి 11. ఇది యెక్కడి బ్రహ్మమగుట? ఈ విధముగా రెండుపక్షములనుండి పడిపోతిమి. గార్హస్థ్య కాలమంతయు నిట్టి పెనుగులాటలయందే గడచిపోయెను 12. బ్రహ్మ నందమును బడయుకాలమున గార్హస్థ్యకర్మములు వెనుకకు లాగుచుండును. గృహకర్మములను నెఱవేర్చెడి సమయమున బ్రహ్మమునందుఁ బ్రీతి యుప్పటిల్లుచుండును 13. ఈ విధముగా బ్రహ్మనందనుఖమును గార్హస్థ్యము గ్రహించుచున్నది. గార్హస్థ్యనుఖము బ్రహ్మజ్ఞానమువలనఁ దొలంగిపోవు చున్నది. రెండును నసమగ్రములుగానే యున్నవి ఒక్కటియును బూర్తి కాదు 14. ఈ కారణమున నేను జంచలుఁడను. దుశ్చిత్తుఁడనై పోతిని. ఏమిచేయుదును? ఇపుడు నాకెద్దియు నిశ్చితము గాకున్నది 15. సారాంశ మేమన, నేనఖండబ్రహ్మకారుఁడను గాకుంటిని సరిగదా! ఇటు గార్హస్థ్య మునందుఁగూడ. విఘ్నము గలుగుచున్నది. కావున నిపుడెఱు లుండ వలెను? 16. శ్రోత దెలిసిన యీ సందేహమునకు వక్త చెప్పఁబోవు ప్రత్యుత్తరమును సావధానమనసుగలరై యాలింపుడు 17.

వక్తతిరుగ నిటులఁ బ్రశ్నించుచున్నాఁడు. “ఓయీ! జ్ఞాని బ్రహ్మమై జడమువలె గర్మముచేయకుండఁ బడియున్నచో మోక్షమునొందుననియా నీయభిప్రాయము? అట్లులై నచో గర్మయోగులగు వ్యాసాదులు మునిగి పోయిరా? 18. వక్తకు శ్రోత యిటుల విన్నవించుచున్నాఁడు. అయ్యా! కేవలము శుకుఁడు, వామదేవుఁడు ననునిరువురుమాత్రమే ముక్తివొందిన వారలని శ్రుతి నుడువుచున్నది 19. ఈ యిరువురు జ్ఞానులనే ముక్తులని వేదము లంగీకరించినవి. అన్యులందరును జ్ఞానులని వేదము వాకొనెను.

ఇప్పు డీ వేదవచనమును అశ్రద్ధతో విడనాడుట యెట్లు? 20. ఈ విధముగ శ్రోత వేదాధారముతోఁ బ్రత్యుత్తరము నొసంగెను. మఱియు మిగుల బట్టుదలతో నిరువురే ముక్తులని సిద్ధాంతీకరించెను 21. ఇది విని వక్త యిలులఁ జెప్పుచున్నాఁడు. ఒకవేళ సృష్టియంతటికిని నిద్రతో ముక్తుల గలరని చెప్పఁబూనినచో నితఁ డక్కినవారలకు గతియేమియుండును? 22. ఋషులు, మునులు, సిద్ధులు, యోగులు, ఆత్మజ్ఞానులు, సమాధానులు మున్నగువారు పలువురు ముక్తులై పోయిరి 23.

శ్లో॥ ప్రహ్లాద నారద పరాశర పుండరీక
వ్యాసాంబరీష శుక శౌనక భీష్మ చాల్యాన్ ।
రుక్మాంగదార్జున వసిష్ఠవిభీషణాదీన్
పుణ్యానిమాన్ పరమభాగవతాన్ స్మరామి ॥ 1

శ్లో॥ కవిర్వారిరంతరిక్షః ప్రబుద్ధః పిప్పలాయనః।
అవిర్హోత్రోధద్రుమిలశ్శమనః కరభాజనః ॥ 2

వీరలేగాక మహానుభావులగు బ్రహ్మవిష్ణుమహేశ్వరదులును దేవర్షులును జనకాది రాజర్షులునుగూడ ముక్తులై పోయిరి 24. ఒకవేళ శుకమహర్షి వామదేవుఁడు మాత్రమే ముక్తులయినచోఁ డక్కినవారలందఱును మునిగిపోయిరాయేమి? అవును, మునిగిపోయిరందువేని యది మూర్ఖత్వమేయగును 25. ఇదివిని శ్రోత మరల నిటుల నడుగుచున్నాఁడు. అట్లులేనచో వేద మావిధముగా నేల నుడువును? మీరు వేదమును మిథ్య గావింపఁగలరా? 26. వక్త ప్రత్యుత్తరము నొసంగుచున్నాఁడు. వేదములు నుడివినది పూర్వపక్షము. సిద్ధాంతముగాదు. మూర్ఖులగు జనులు దీనినే పట్టుకొని కూర్చుందురు. సాధువులు, విద్వాంసులు, నేర్పరులు నీవిషయము నంగీకరింపరు 27. వాదసాకర్యమునకు నెటులో నీవిషయము నంగీకరించినయెడల నిత వేదములకు సామర్థ్యమెక్కడ నున్నది? అంగీకరించినపక్షమున వేదమెవ్వరినేనియు నుద్ధరింపఁజాలదని సిద్ధాంతమగును 28. వేదములయందు సామర్థ్యములేనిచో వాని నిత నెవ్వరడుగుదురు? కావున నట్లేన్నటికిఁ గాదు. వేదములయందు జనుల నుద్ధరించెడిసామర్థ్యము తప్పకయున్నది 29. వేదాధ్యయనము గావించు

పురుషుడు మిగుల బుద్ధిశక్తుడుగా బరిగెరింపబడుచున్నాడు. వేద ములయందు సామర్థ్య మెక్కువగానున్నది 30. వేదశాస్త్రపురాణాదుల నాలకించుట భాగ్యవశముననే తటస్థించుననియు వాని నాలకించుటచే జనులు పవిత్రులగుచున్నారనియు సాధుజనులు చెప్పుదురు 31. వానిలో నొకశ్లోకమైనను శ్లోకార్థమైనను కడకొకపాదమైనను గట్టకడ కొకశబ్దము నైనను వినినచో ననేకపాపములు నశించును 32. వ్యాసాదిమహర్షులు సుడిచిన యాయుర్ధముగల శ్లోకములు, వచనములు ననేకములు వేదశాస్త్ర పురాణములలో నున్నవి 33. ప్రతిస్థలమునకు వేదశాస్త్రముల మహిమ గానముచేయబడెను. వేదమునందేని, శాస్త్రమునందేని యొక్కయక్షరము విన్ననుగూడ మానవులు పవిత్రులగుదురు 34. కావున నొకవేళ శుక మహర్షి, వామదేవుడు దప్ప నితరులు ముక్తులు గానియెడల వేదశాస్త్ర ములకు మహత్వ మెక్కడనుండి రాగలదు? 35. వేదశాస్త్రపురాణ ములవలన మానవు లనేకు లుద్ధరింపబడిరను విషయము సిద్ధాంతమై యున్నది 36. ఒకవేళ నీవు “మొద్దువలె జడముగా బడియుండువాఁ డొక్కడే ముక్తుడుగా భావింపబడు” ననిచెప్పినచో అది యుక్తమైనది గాదు. ఏలయన, నీవు ముక్తుడుగా నొప్పుకొనిన శుకమహర్షి గూడ స్వయముగా ననేకస్థలములలో నిరూపణమును (జ్ఞానోపదేశమును) గావించి యున్నాడు 37. శుకుడు ముక్తుడని వేదములు చెప్పుచున్న యంశము సర్వవిధముల సత్యము. శుకదేవుడు అచేతనబ్రహ్మకారుడు గాఁడు 38. శుకదేవుడొకవేళ అచేతనబ్రహ్మకారుడే యైనచో మఱల నాతఁ డెట్లు సారాసారిచిచారము గావింపగలడు? 39. నీవు నుడివినవిధముగానై నచో బ్రహ్మకారుడు మొద్దువలె జడమై పడియుండును. శుకయోగీంద్రుఁడెట్లు పడియుండక పరీక్షన్మహారాజునకు భాగవతమును వినిపించెను 40. కథా నిరూపణము గావింపవలయునన్నచో సారాసారిచిచారము గావింపవలసి వచ్చును. అటులే దృష్టాంతముకొఱకు సమస్త చరాచరసృష్టిని నన్వేషింప వలసి వచ్చును 41. ఊణమాత్రముకొఱకు బ్రహ్మమే యైపోవలసివచ్చును. మఱియు ఊణమాత్రముననే సంపూర్ణ దృశ్యసృష్టినంతయు శోధింపవలసి వచ్చును. అటులే యనేకదృష్టాంతములనొసంగి వక్తృత్వ సంపాదనము చేయవలసియుండును 42. శుకయోగీంద్రుఁ డీవిధముగానే భాగవతాదు

లను నిరూపించి వినిపించెను. కావున దీనివలన శుకమహర్షిని మనము ఎప్పుడేని బద్ధుడని నుచువంగలమా? 43.

కావున సద్గురూపదేశమునుబడసి సమస్త కర్మములనుగావించి (నిశ్చేష్టుడుగను మొద్దుగను బడియుండక) సాయుజ్యముక్తిని బొంద వచ్చును 44. ఈ లోకము (సంసారము) నందు కొందఱు ముక్తులును కొందఱు నిత్యముక్తులును కొందఱు జీవన్ముక్తులును కొందఱు సమాధానులు కొందఱుయోగులు కొందఱువిదేహస్థముక్తులు నై యున్నారు 45. ఎవ్వరు సచేతనులో (జీవితావస్థయందే జ్ఞానసహాయమున ముక్తులై వ్యవహరించు) నారు జీవన్ముక్తులు. ఎవ్వ రచేతనులో వారలు విదేహముక్తులని చెప్పబడుదురు. (అజగరమువలె దేహభిమానమునుమఱచి జీవితావస్థయందే ముక్తులై పడియున్నవారు). ఈ యుభయులకును వ్యతిరేకులగు యోగీశ్వరులను నిత్యముక్తులనుగా భావింపవలయును 46. స్వరూపబోధయగుటవలన గలిగెడు స్తబ్ధత్వమును (ఉదాసీనతను) తటస్థావస్థగా నెఱుంగ వలయును. ఈ తటస్థత్వ, స్తబ్ధత్వములయందు దేశాసంబంధము తొలంగకయుండును* 47. ముక్తికే గారణము స్వానుభవము. మిగిలిన దంతయు వ్యర్థము. తనయనుభవముతోడనే తృప్తుడు కావలయును. (వర్తనమును జూచి యెవరేని బద్ధుడని నుచువుచున్నను స్వానుభవ తృప్తుడగు పురుషుడే సత్యమగు ముక్తుడు) 48. కంఠపర్యంతము తృప్తిగా భుజించినపురుషుని నెవ్వడేని యుధాతురు డన్నమాత్రమున నాతడు యుధావ్యాకృతుడుగా నేరడు 49. నిరాకారస్వరూపమునందెప్పుడు దేహమేలేదో యప్పుడు సందేహ మెక్కడనుండివచ్చును? బద్ధముక్తులభావన దేహమువఱకె యున్నది 50. దేహభిమానము నుంచుకొన్నయెడల బ్రహ్మవిష్ణు మహేశులుసైతము ముక్తులు గాజాలరు. అట్టియెడ శుకునిముక్తిత్వ మొక లెక్కలోనిదా? 51. ఏలయన, ముక్తిత్వ

* స్వరూపబోధమొనపిమ్మట నిశ్చేష్టుడై పడియుండుట ముక్తులక్షణమనియు, గదలుట మెదలుట బద్ధునిలక్షణమనియు శిష్యుని మతము. దీనికి గురువిల్లు చెప్పుచున్నాడు: కదలక మెదలక స్తబ్ధుడుగను తటస్థుడుగను నుండుట దేహకారణముననై యున్నది. దేహబుద్ధిగలవాడు ముక్తుడు గాజాలడు. నేను ముక్తుడనని నుచువువాడే వాస్తవమునకు బదుడు.

భావనయే బద్ధత్వలక్షణము. కావున ము క్తబద్ధములు రెండును వ్యర్థములే. సత్స్వరూపమునందు ము క్తభావన లేదు. బద్ధభావనయును లేదు. అది స్వతస్సిద్ధమైనది 52. గర్భమునకు శిలనంటగట్టుకొని నీటిలో నీడ వీలు కానట్లు ము క్తత్వాభిమానమును బెట్టుకొని పరమాత్మునితో గలసి యుండజాలము 53. “నేను” అను భావమునుండి విడిపోయినవాడే ము క్తఃకుడు. ఏలయన, అట్లు విడిపోయినపిమ్మట మూగవాడుగనున్నను మాటలాడుచున్నను ము క్తఃకుడే 54. ఏ సాధుస్వరూపుడు బంధింపబడఁడో యాతనిపట్ల ము క్తత్వమెక్కడనుండి వచ్చును? (అచ్చట బద్ధత్వముగలదో యచ్చటనే ము క్తత్వభావనగూడఁ గలదు). అచ్చట గుణవార్తలన్నియు వ్యర్థములు 55.

శ్లో॥ బద్ధో ము క్త ఇతి వ్యాఖ్యా గుణాణో మే న వస్తుతః ।

గుణస్య మాయా మూలత్వాన్న మే మోక్షో న బంధనమ్ ॥

పరమశుద్ధతత్వ జ్ఞానియైయున్నవానికి బద్ధము క్తుల భేదమే లేదు. ము క్తబద్ధవిరోధము మాయాకారణములవలన నేర్పడుచున్నది 56. నామ రూపములు నశించియుండుతావున ము క్తత్వము శేషించియుండజాలదు. అచ్చట ము క్తబద్ధత్వములు పూర్తిగా విస్మరణీయములై పోవును 57. బద్ధము క్తులు వాస్తవములో నెవ్వరు? ఆ (బద్ధము క్తులు) నేను అనునది లేనేలేదు. నేననుభావము అవశ్యముగా నందఱును గట్టివేయుచున్నది. నేననుభావమును ధారణము చేయువారలను అది బంధనమునందుఁ ద్రోయుచున్నది. (దేహాభిమానముగలవానినే ము క్తఃకుడుకొమ్ము లేక బద్ధుడనుకొమ్ము. నేననుభావమును విడిచినవాడు బద్ధుడను ము క్తఃకుడును గాడు) 58. ఈవిధముగా నిదియంతయు భ్రమయైయున్నది. మాయాతీతమగు విశ్రాంతి లభింపనంతవరకు నీయహంతాత్మకష్టములు మానవుని వెంటనంటియేయుండును 59. ఇప్పుడు బద్ధము క్తతలు కల్పనా మధ్యమునఁ గలుగుచున్నవి. ఇట్టి స్థితియం దాకల్పనము మాత్రము సత్యమా? (ఇదియును సత్యముగాదు) 60. కావున నిదియంతయును మృగత్వప్లవ మాయాకారణమువలననే నీ యసత్యమేఘాడంబరము విజృంభించెను. జ్ఞానము జాగరూత కలిగినమీఁదట నీ మాయాస్వప్న మంతయును వెంటనే మిథ్యయైపోవును 61. ఈ స్వప్నస్వరూపమగు సంసా

రమునందు “నేను బద్ధుడను నేను ముక్తుడను” అని తలంచువాడు నిశ్చయమునకు మేల్కొనలేదనియే గ్రహింపవలయును. ఇందువలననే వానికి, ఎవరు? ఎట్లు? ఏమయ్యెను? అనునవి తెలియకున్నవి 62. కావున నాత్మజ్ఞానము కలిగినవారలందఱును ముక్తులే. శుద్ధజ్ఞానము గలిగిన పిమ్మట ముక్తత్వభావన సమూలముగా నష్టమైపోవును 63. బద్ధత్వము క్తత్వభావనలు దేహబుద్ధిని వెంబడించియుండును గాని సాధుజనులు దేహతీతులు గావున వారలపట్ల బద్ధముక్తభావనలే యుండవు 64. సాధనము నెట్లు చేయవలయునో ముందు దెలుపుదును. శ్రోతలు సావధానులై వినుండు 65.

ఏడవ సమాసము — సాధననిశ్చయము.

వస్తువును గల్పనము చేయవలయునన్నచో నది యెట్లు సాధ్యమగును? ఏలయన, స్వాభావికముగాఁ నది నిర్వికల్పముగదా! అచ్చట కల్పనము నామముతోఁబాటు శూన్యాకారముగానున్నది 1. ఎట్లులై నను గల్పనము జేయవలయునన్నచో నది సాధ్యముగాదు. గురుతే దొరుకదు. చిత్తమునకు భ్రమకలుగును 2. దృష్టి కేమియుఁ గన్పింపదు. మఱియు మనస్సున కేమియును భాసింపదు. భాసింపని, కనుపింపని వస్తువును గురు తించుటయెట్లు? 3. మనము నిరాకారమును జూడఁదలంచితమేని మనస్సు శూన్యాకారమునందుఁ బడిపోవును. లేదా కల్పనము జేయుదుమంటిమేని యంధకారము నిండియున్నటుల దోచును 4. కల్పనము జేయుటవలన బ్రహ్మము నల్లగానున్నటుల స్ఫురించును. కాని యది నల్లనిదిగాని, పచ్చనిదిగాని గాదు. అది యెఱుపు, నీలము, తెలుపుగూడఁ గాదు. వర్ణరహితము 5. వర్ణరూపములేనిదియు భాసమునుండి వేఱుగనున్నదియు ఇంద్రియముల కగోచరముగనున్నదియు నగు నావస్తువును గురుతింప నవకాశ మెట్లు చిక్కును? 6. కాన్పింపనిదాని నెంతవఱకు గురుతింపఁగలము? దీని వలన వ్యర్థముగా శ్రమవృద్ధియగును 7. (పరబ్రహ్మము) అది నిర్గుణము లేక గుణాతీతము. అది యదృశ్యము లేక అవ్యక్తము. ఆ పరమపురుష తత్త్వము అచింత్యము లేక చింతనాతీతము నై యున్నది 8.

శ్లో॥ అచింత్యావ్యక్తరూపాయ నిర్గుణాయ గుణాత్మనే ।

సమస్త జగదాధారమూర్తయే బ్రహ్మణే నమః ॥

అచింత్యమునుగూర్చి గావించుచింతనము, అవ్యక్తమునుగూర్చి యొనరించు ధ్యానస్మరణము, నిర్గుణము గురితించుట అనునివి యెట్లు సాధ్యమగును? 9. నిర్గుణము కనులకుఁ గాన్పింపదు. మనస్సునకుఁ గోచ రింపదు. దాని నేటులఁ జూడఁ గల్గుదుము? 10. అసంగముతో సంగము గావించుటయు నిరావలంబనమునందు (నిరాధారముగ నాకాశమున) వసించుటయు నిశ్శబ్దమును బ్రతిపాదించుటయు నెట్లు జరుగును? 11. అచింత్యమును జుతించుటవలనను నిర్వికల్పనమును గల్పనముచేయుట వలనను అద్వైతమును ధ్యానించుటవలనను ద్వైతమే విజృంభించును 12. ఒకవేళ ధ్యానమునే విడిచివైచినను అనుసంధానమునుగూడఁ బెట్టుకొనక పోయినను సాధకుఁడు సంశయములపాలు గావలసివచ్చును 13. ద్వైత భయమువలన నొకవేళ వస్తువిచారమునే జేయకున్నచో, హృదయము నకుఁ గొంచమేని శాంతి లభింపజాలదు 14. అభ్యాసము చేయుటవలన వస్తు వలవాతిగును. అభ్యాసమువలన వస్తుప్రాప్తియగును. నిత్యానిత్య విచారమువలన సమాధానము గలుగును 15. వస్తువును జింతించుటవలన నద్వైత ముప్పొంగును. దానిని వదలివేయుదుమేని యేమియును గోచ రింపదు. ఇటులే వివేకము లేనియెడల శూన్యత్వసందేహములయందుఁ బడిపోవుదుము 16.

కాపున మానవుఁడు ముఖ్యముగా వివేకధారణము గావింపవలయును. జ్ఞానసహాయమునఁ బ్రపంచమునుండి తప్పించుకొనవలయును. అహంభావమును దొలంగఁ ద్రోయవలయును. కాని యెంత యత్నించి నను అహంభావముమాత్రము దూరముగాదు 17. పరబ్రహ్మ మద్వైతము. దానిని గల్పించుటతోడనే ద్వైతము వృద్ధియగుచున్నది. అచ్చట హేతువులు దృష్టాంతములు గొంచెమేని సాగవు 18. పరబ్రహ్మమును స్మరియించునపుడు సాధకుఁడు స్మరణమును మఱచిపోవలయును. విస్మరణఁ దైన పిమ్మటగూడ దానిని స్మరించుచుండవలయును. ఆ పరబ్రహ్మము నెఱింగి యెఱుకను మఱచిపోవలయును 19. దానితోఁ (పరబ్రహ్మ ముతోఁ) గలయిక కలుగకయే కలయిక సమకూరును. కలియఁబోయి

నచో అంతరాయము కలుగును. ఈ మూకావస్థ మిగుల సద్భుతముగా నున్నది 20. పరబ్రహ్మము సాధింపఁదలంచినచో సాధ్యముగాదు. విడిచినచో విడిపోవదు. దానితోఁ గల్గియున్న నిరంతరసంబంధ మేవిధముగా నేని తెలిపాననేరదు 21. అది యెల్లప్పుడును గుదిరిక గల్గియుండును. చూచినచోఁ గనబడక దాఁగికొనును. చూడకపోయినచో ఇక్కడ నక్కడఁ (సర్వత్ర) బ్రకాశించుచుండును 22. దానిపట్ల అపాయములే అపాయములు (విఘ్నములు). కాని యపాయమే ఉపాయము. ఇది యనుభవము లేనిది యెల్లు బోధింప ననువగును? 23. పరబ్రహ్మము తెలిసికొన యత్నింపకున్నను దెలియవచ్చును. తెలిసినపిమ్మటఁగూడ నేమి యను దెలియఁబడదు. ఆ నివృత్తిపదమునుఁ బ్రాప్తింపవలయునన్నచో వృత్తిని విడువవలయును 24. అది ధ్యానములోనికి రాజాలదేని చింతన మెట్లు చేయవలయును? ఆ పరబ్రహ్మము హృదయమునకు నంటదు 25. దానికి జలోపమానము నొసంగుటయెట్లు? పరబ్రహ్మము నిర్మలమును నిశ్చలమును గలది. విశ్వమంతయు నందు (పరబ్రహ్మమునందు) మునిగి యున్నది. కాని యది జగమున కల్పిస్తముగనే యున్నది 26. అది (పరబ్రహ్మము) ప్రకాశముగాఁగాని యంధకారముతో సమానముగాఁగాని లేదు. ఇక దానితో నుపమింపఁదగిన దేమున్నది? 27. ఆ బ్రహ్మము సర్వవిధముల నిరంజనముగానున్నది. ఎప్పుడును గాన్పింపదు. ఇట్టి పరిస్థితులలో దీని ననుసంధానము జేయుట యెట్లు సాధ్యమగును? 28. జాడ దీసినచోఁ నేమియును గోచరింపదు. హృదయము సందేహములలోఁ బడి పోవును 29. ఇట్టిదశయందు హృదయము భీతినొంది సత్యస్వరూపము నభావముగా భావించును (నాస్తికమైపోవును). దాని నెట్లు చూడఁ గలుగుదుము? చూచుట కెచ్చటికిఁ బోవుదము? అది లేనే లేదని నుడువు దురు 30. వాస్తవమున కది యభావముగనే యున్నచో వేదశాస్త్రములు చెప్పినదంతయు మిథ్యయేనా యను ప్రశ్న ముదయించును. కాని వ్యాసాదిమహర్షుల వచనములు మిథ్య యెటులఁ గాగలవు? 31. కావున వేదశాస్త్రములు మిథ్యయని నుడువఁజాలము. జ్ఞానులు, ఘహర్షులు తెలిసిన జ్ఞానసాధనము లెప్పటికిని మిథ్య కాఁజాలవు 32. స్వయముగా మహాదేవుడు గురుగీతములయందుఁ బార్వతికి అదైవతజ్ఞానము

నుపదేశించినాడు 33. అవధూతగూడఁ దన యవధూత గీతలయందు గోరక్షమునికీ దెలుపు భాగమునగూడఁ జ్ఞానమార్గమునే చెప్పి యున్నాడు 34. స్వయముగా శ్రీమహావిష్ణువు రాజహంసరూపము ధరించి బ్రహ్మ కుపదేశించిన విజ్ఞానమంతయును హంసగీత యనుబేరటఁ బ్రసిద్ధి నొందియున్నది 35. బ్రహ్మ నారదునకుఁ జతుశ్శ్లోకములుగల భాగ వతము నుపదేశించెను. దానినే తరువాత వ్యాసుఁడు మిగుల విస్తరముగా రచించెను 36. వసిష్ఠమహాముని యోగవాసిష్ఠమునందు శ్రీరామ చంద్రమూర్తికి వసిష్ఠసారము నుపదేశించెను. మఱియు శ్రీకృష్ణభగవానుఁడు అర్జునునకు సప్తశ్లోకములుగల గీతను దెలిపెను 37. ఈ విధముగా నెంతదనుకఁ జెప్పదును? మహర్షు లనేకులు జననముదాయమునకు జ్ఞానోపదేశము గావించిరి. సారాంశమేమన, అద్వైతజ్ఞానము సత్యము 38. కావున ఆత్మజ్ఞానమును మిథ్యయని నుడివినచో అధోగతి లభించును. ప్రజ్ఞానరహితులగు నజ్ఞానుల కీయంశము తెలియఁబడదు 39. పరబ్రహ్మ స్వరూపస్థితిని వివరించుటలో ఆదిశేషునిప్రజ్ఞ మందగించెను. శ్రుతులుగూడ మానముదాల్చెను. జ్ఞానాభిమానమును బెట్టుకొని నేనేమి చెప్పగల్గుదును? 40. మనకుఁ జక్కఁగ బోధకానియంశమును మిథ్యయని యెన్నఁటికిని సాహసించి నుడువఁగూడదు. దానిని సద్గురుని సన్నిధికిగి దృఢభావముతో నభ్యసింప వలయును 41.

మిథ్యావిషయము సత్యముగాఁ గాన్పించును. సత్యవిషయము మిథ్యగా గోచరించును. ఇటులే మనస్సు ఆకస్మికముగా సందేహసాగరము నందు మునిగిపోవుచుండును 42. మనస్సునకుఁ గల్పనము చేయుచుండు అలవాటు గలదు. కాని మనస్సు కల్పనముచేయునది బ్రహ్మముకాదు. ఈ కారణమున “నేను” అను మార్గముననే సందేహము పరుగులిడును 43. అందువలన మొట్టమొదట “నేనేను” అను భావముతోఁగూడిన మార్గమును విడిచి పరమాత్మునిఁ గలసికొనవలెను. సాధుసాంగత్యమువలన సందేహములను సమూలముగాఁ దొలంగించుకొనవలెను 44. “నేను” అనునది శత్రుముచే దెగదు. పగులఁగొట్టినచోఁ బగులదు. ఏమైనను జేయుము. విడచినేయదలంచినను అది విడిపోజాలదు 45. “నేను” అనుదానివలన వస్తువు బోధపడదు. భక్తి జారిపోవును. వైరాగ్యశక్తి

యంతయు వ్యర్థమైపోవును 46. “నేను” అనుదానివలనఁ బ్రపంచము కుదురదు. పరమార్థము మునిగిపోవును. యశము, కీర్తి, ప్రతాపము మున్నగునవన్నియు నశించును 47. దానివలన మైత్రి విడిపోవును. స్త్రీతి ష్ఠీణించును. అభిమానము వృద్ధియగును 48. నేననుభావము (అహం భావము) వలన వికల్పము తలయెత్తును. కలహ మంకురించును. ఏకత్వ ప్రేమ చెడిపోవును 49. ఈ యహంభావ మెవ్వనికిని రుచియింపదు. ఈ స్థితిలో నా పరమాత్మన కెటుల రుచించును? కావున అహంకారమును విడిచియుండువాఁడే సమాధాని 50. అహంభావము నెట్లువిడువవలయునో, బ్రహ్మనుభవము నెట్లు గావింపవలయునో, శాంతినెట్లు బడయవలెనో తెలిపెదను 51. వివేకమువలన అహంభావమును గుర్తించి వదలివేయ వలెను. బ్రహ్మమై బ్రహ్మనుభవమును గడింపవలయును. నిస్సంగుడై సమాధానమును బడయవలెను 52. అహంభావమును విడిచి సాధనము జేయుట యెఱిగిన శాంతుఁడే ధన్యుడు 53. ‘నేను బ్రహ్మమునై తిని. ఇక సాధనము చేయునదెవ్వఁడు’ అను నీ విషయమును గల్పనముగావించు కొనుటచేఁ గల్పనము మఱిత వృద్ధియగును 54. బ్రహ్మమువిషయమునఁ గల్పనమున కవకాశము లేదు. అది యక్కడ నిలిచియుండును. దాని నెవ్వఁడన్వేషించి చూచునో వాఁడే సాధువు 55. నిర్వికల్పనమును గల్పన చేయవలయును. కాని తాను స్వయముగాఁ గల్పకుడు గాఁగూడదు (దేనిని గల్పనముజేయుచున్నారమో దానికంటె మనము వేఱు అనుకల్పన ముండరాదు) 56. కావున నేమియును గాకుండ నుండవలయును. ఇవి యన్నియును బ్రహ్మవిద్యనుగూర్చిన బంధనములు. దఱ్ఱుండును సమాధానియు నగువాఁడుమాత్రమే యీ యంశమును గ్రహింపగల్గును 57. “మనము దేనిని కల్పించుచున్నారమో అదియైయుంటివి” అని తెలిసి కొనినవిదవ “కల్పనము” అనుపేరునుండి శూన్యమైయుండుము 58. సాధకుఁడు తన పదవిలోఁ జలింపక స్థిరముగానుండి సాధనమును, ఉపాయ మును సాధింపవలయును. అప్పుడే అలిప్తతామార్గము లభించును 59. రాజు తన రాచగద్దియమీఁదనే కూర్చుండియుండును. సమ స్తప్రభుత్వము తనంత నదియే (అధికారకీరణములచే) నడచుచుండును. అట్లులే మానవుడు సాధ్యుడై యుండియును సాధనము గావింపవలయును 60. అప్పుడు

సాధనము దేహమధ్యమునకు వచ్చును. స్వయముగా మనము ఎప్పుటికిని దేహముకాము. ఈ ప్రకారముగా జేసితిమేని కర్తలమయ్యును సులభముగా అకర్తలము గావచ్చును 61. “మేముదేహులము” అను కల్పనము గావింపఁగల్గినప్పుడే సాధనము తొలంగఁగల్గును (దేహభిమానము లేనిది సాధనత్యాగము సాధ్యము గాదు). కావున సాధనత్యాగముచే దేహభిమానదోష మంటును. మనము స్వభావముగనే దేహతీతులమైనప్పుడు దేహ మెక్కడినుండివచ్చినది? 62. దానిని దేహమనియును జెప్పజాలము; సాధనమనియును జెప్పజాలము. మనము స్వయముగా నిస్సందేహులము. దేహముండినను నిదియే విదేహస్థితి 63. సాధనముచేయకయే బ్రహ్మమునై తినని తలంచినచో నంతమాత్రమున దేహమమత్వము తొలంగిపోదు. బ్రహ్మజ్ఞానగ్రాహ్యలోకమువలన (తప్పభావమువలన—పారపాటున) అలసత్వము వృద్ధి నొందును 64. పరమార్థలోపమువలన స్వార్థము వృద్ధిగాంచును. ధ్యానమను మిషతో నిద్రాదేవి వచ్చి యావరించుకొనును. ముక్తిలోపమువలన స్వచ్ఛందతాపాపము లభించును 65. నిరూపణలోపమువలన నిందగల్గును. సంవాదలోపములచే వివాదములు పెచ్చరిల్లును. ఉపాధిమిషచే శరీరమునందు అభిమానము ప్రవేశించును 66. అటులే బ్రహ్మలోకమువలన అలసత పట్టువడును. ఆ సమయమున మానవుడు సాధనోన్మాదమునఁ బడి “యేమి చేయవలయును?” అని నడుపును 67.

శ్లో॥ కిం కరోమి క్వ గచ్ఛామి కిం గృహ్లామి త్యజామి కిం ।

ఆత్మనా పూరితం సర్వం మహాళిల్పాంబునా యథా ॥

అవివేకి అలసత్వకారణమున బ్రహ్మముయొక్క పూర్ణస్థితిని దనపై నిడుకొని స్వయముగాఁ దనచేతులతోడనే తనపాదములమీదఁ గొడ్డలిచెబ్బును గొట్టుకొనుచున్నాఁడు 68. ఇటులే ఉపాయమునకు బదులుగా అపాయమును గలుగజేసికొని కూర్చున్నాఁడు. సత్యమగు హితము నుండి వంచితుండగుచున్నాఁడు. మఱియు ముక్తత్వమిషతో నింకను బద్ధుడై పోవుచున్నాఁడు 69. ఇట్టి యవివేకులు సాధనము చేసినంతన మా సిద్ధత్వమంతయుఁ గూలిపోవునని తలంతురు. ఈకారణమున సాధనముచేయుటయన్న వారికి రుచింపదు 70. మమ్ములనుగూడ జనులు సాధకులని యెక్కడ అనిపోదు

రో యను బిడియ మొక్కటియే వారిని బాధించుచుండును. పాపము బ్రహ్మ, విష్ణు, మహేశ్వరాది దేవతలుగూడ సాధనము చేయుచుండిరను సంగతి వారికిఁ జెలియనే తెలియదుగదా! 71.

ఇక నీ యవిద్యావిషయిక వార్తలను గట్టిపెట్టుదము. విద్య అభ్యాససారిణి యైయున్నది (ఎంత యభ్యసించిన నంత ప్రాప్తిించును). అభ్యాసమువలన అద్యమగు పూర్ణబ్రహ్మము లభించును 72. ఇది యంతయు నాలించి శ్రోత “ఏయభ్యాసము చేయవలయును? పరమార్థ సాధనము తెల్పి?” యని యడిగెను 73. వక్త యిటులఁ జెప్పుచున్నాఁడు. ఓయీ! ప్రశ్నములకు సమాధానమును ముందుసమాసములో వివరించి నాఁడను. అందే పరమార్థసాధనములనుగూడఁ జెప్పితిని 74.

ఎనిమిదవ సమాసము — శ్రవణమహిమ.

పరమార్థమునకు ముఖ్యసమాధానకారణమగు సాధనము శ్రవణము 1. శ్రవణమువలన భక్తిలభించును. విరక్తిఉత్పన్నమగును. మఱియు విషయానక్తి తెగిపోవును 2. శ్రవణమువలనఁ జిత్తశుద్ధి యగును. బుద్ధి దృఢమగును. అభిమానోపాధి తొలంగును 3. శ్రవణమువలన నిశ్చయము కలుగును. మమత్వము తెగిపోవును. అంతఃకరణమునందు సమాధానము జనించును 4. శ్రవణమువలన సందేహములు విడిపోవును. శంక లంత రించును. సద్గుణములు గలుగును 5. శ్రవణమువలన మనోనిగ్రహము సిద్ధించును. సమాధానము చేకూరును. దేహబుద్ధితోఁగూడిన బంధనములు తొలంగును 6. “నేను” అనుభావము దూరమగును. సందేహము దరికొడు. బహువిధ విఘ్నములు పటాపంచ లగును 7. కార్యసిద్ధి యగును. సమాధి యేర్పడును. మరియుఁ బూర్ణమగు పరమశాంతి లభించును 8. సాధుసమాగమము గావించి అధ్యాత్మశ్రవణ మొనరించు టచే వృత్తి దానియందు లీనమగును 9. శ్రవణమువలనఁ బ్రబోధము వృద్ధియగును. ప్రజ్ఞప్రబలమగును. విషయపాశములు తెగిపోవును 10. వివేకము వచ్చును. జ్ఞానము వృద్ధినొంది బలము సమకూరును. దాని వలన సాధకునకు వస్తుజ్ఞానము కలుగును 11. దుస్సాంగత్యము విడిపోవును.

కామవాసనలు క్షీణించును. ధైర్యము ప్రకాశించును. నిశ్చయాత్మిక మగు సద్వస్తువు భాసమగును 12. శ్రవణమువలన సద్బుద్ధి కలుగును. వివేక మతీశయించును. మనస్సు భగవంతునియందు నాటుకొనును 13. మోహము నశించును. భవభయము నాశనమగును 14. ఉత్తమగతి గలుగును. శాంతి లభించును. నివృత్తియు అచలపదమును బ్రాప్త మగును 15. శ్రవణమునకు సమానమగు నుత్తమసాధన మెద్దియును లేదు. దానివలన నన్నియును సమకూరును. భవనది తరించుటకు శ్రవణము నొకసుమా 16.

శ్రవణము భజనకుఁ బ్రారంభము. అన్నివిషయములు శ్రవణ ములును ఆరంభమగుటయుఁ బూర్ణమగుటయుఁ గలదు 17. ప్రవృత్తి మార్గముగాని నివృత్తిమార్గముగాని శ్రవణము లేకున్నఁ బ్రాప్తింపదు. ఈ సంగతిఁ బ్రత్యక్షముగా నందఱు నెఱింగినదే 18. “వినినియెడల నెఱుక గలుగదు” అను నీయంశముగూడ నెల్లరకును జక్కఁగఁ దెలిసియే యున్నది. కావున శ్రవణమె సాధకునకు ముఖ్యప్రయత్నము 19. ఎప్పు డును వినియుండని విషయము హృదయమునకు నిశ్చయముగా నెన్నఁచికొని బోధగాదు. కావున శ్రవణమునకు సమానమగు సాధన మింకొకటి యెక్కడను లేదు. దీనిని విడిచిపెట్టినయెడల నేపనియు జరుగఁజాలదు 20-21. సూర్యుఁ డదృశ్యుఁడుగా నున్నప్పు డంధకార మన్నిస్థలములందును వ్యాపించును. శ్రవణము లేనియెడల నిటులే యజ్ఞానము గలుగును 22. నవవిధభక్తీ, చతుర్విధ ముక్తి, సహజస్థితి మున్నగువానియందు జ్ఞానము శ్రవణము లేకున్నచోఁ గలుగఁజాలదు 23. విధియుక్తమగు షట్కర్మా చరణము, పురశ్చరణము, ఉపాసనము చేయవలసిన విధము శ్రవణము లేకున్నచో ద్యోతకముగాదు 24. నానావిధములగు వ్రతములు, దాన ములు, తపస్సు, సాధనములు, యోగములు, తీర్థాటనము శ్రవణము లేకున్నచో నెఱుంగఁబడవు 25. అనేకవిధములుగా నున్న విద్యలు, పిండ జ్ఞానము, బహువిధ తత్త్వశోధనము, నానాకళలు, బ్రహ్మజ్ఞానము శ్రవణములేకున్న సమకూరనేరవు 26. అనంతములగు వనస్పతు లొక్క జల ముతోడనే వృద్ధియగుచున్నది. సంపూర్ణ జీవ సమూహము ఒక పృథివి ఒక సూర్యుఁడు ఒకవాయువుపై నాధారపడియున్నది. సమస్త

జీవులకుఁ జుట్టుప్రక్కల నాకాశమొక్కటియే యావరించుకొని యున్నది. సంపూర్ణజీవాత్మ లొక్క-పరబ్రహ్మమునందే నివసించుచున్నది. అటులే ప్రాణిమాత్రులందఱకును శ్రవణము ముఖ్యసాధనము. అదియే సమస్త ప్రాణులకుఁ దరింపఁదగిన యవలంబనము 27-30. భూమండలమునఁగల మతములకును భాషలకును దేశములకును లెక్కయేలేదు. వానికన్నిటి కిని శ్రవణము విడిచినచో నింక రెండవసాధనమే లేదు 31. శ్రవణమువలన మానవున కుపరతి (నిలుకడ) గలుగును. జనులు బద్ధదశనుండి ముముక్షు లయ్యెదరు. మఱియు ముముక్షుదశనుండి సాధకులై మిగుల నియమ ముతో సాధనము జేయుదురు 32. శ్రవణమువలన బోధము (జ్ఞానము) ప్రాప్తమగును. చాలును. ఇతఁ గావలసినదేమున్నది? అట్టి సాధకులే సిద్ధులైపోవుదురు 33. శ్రవణమువలనఁ గలుగు తాత్కాలిక సుగుణము వినుఁడు. మహాదుష్టలు, చండాలురు (హింసకులు) సైతము పుణ్య శీలు రగుదురు 34. దుర్బుద్ధియు దురాత్ముఁడగువాఁడుగూడ శ్రవణ యోగమువలన బుణ్యాత్ముఁడగును. శ్రవణమహిమ అగాధమైనది. దాని మహత్త్వము వర్ణింపఁజాలను 35. పుణ్యతీర్థముల వ్రతముల ఫలములు ముందుముందు లభించునని చెప్పుదురు. కాని శ్రవణస్థితి యట్టిది కాదు. దాని ఫలమంతయును దత్కాలముననే (అప్పుడే) లభించును 36. రోగ ములు, వ్యాధులు ఔషధములవలన నప్పుటి కప్పుడే నశించును. అటులే శ్రవణమువలన సంతకరణముగూడ శీఘ్రముగాఁ బరిశుద్ధమగును 37. వినినవిషయము అర్థయుక్తముగా నెప్పుడు తెలియునో యప్పుడు మాన వునకుఁ దనంతన భాగ్యశ్రీ సమకూరును. మఱియు ముఖ్యపరమాత్మ స్వానుభవములోని కేతెంచును 38.

ఇది మననఫలము. శ్రవణసమయమున అర్థము గ్రహించుట యందు హృదయము లగ్నము కావలయును. తత్క్షణమే నిదిధ్యాన మేర్పడును. ఆ పిమ్మట పరమశాంతి లభించును 39. చెప్పెడిదానికంత కును అర్థముకూడఁ దెలియునపుడే సమాధానము లభించును. అప్పుడే సందేహములు తొలంగిపోవును 40. ఈ సందేహమే జన్మమునకు మూ లము. శ్రవణమువలన నిది సమూలముగ నవ్వమైపోవును. తరువాత సుల భముగా సత్యసమాధానము (పరమశాంతి) లభించును 41. శ్రవణమనన

ములను గావింపనివానికి సమాధాన మెట్లు ప్రాప్తింపఁగలదు? వాని పాదములకు ముక్తత్యాభిమాన శృంఖలములు గాఢముగఁ దగుల్కొని యుండును 42. ముముక్షు, సాధకుఁడు, సిద్ధుఁడు మున్నగువా రెవరైనను శ్రవణము గావింపవలయును. శ్రవణము గావింపరేని వారలందఱును అవ్యవస్థిత లగుదురు. ఏలయన, శ్రవణ మననములవలనఁ జిత్తవృత్తి శుద్ధమగును 43. నిత్యనియమముగా శ్రవణసాధనము జరుగని తావున నొక క్షణమాత్రమేని సాధకు లుండఁగూడదు 44. శ్రవణసాధనమును గావింపనివాఁడు పరమార్థము నెన్నఁటికినిఁ బడయఁజాలఁడు. శ్రవణసాధనము లేనియెడల మానవుఁడు పూర్వజన్మమున జేసినసత్కర్మములన్నియు వ్యర్థమగును 45. కావున శ్రవణము జేయవలయును. ఈ సాధనమునందు హృదయముంచవలయును. మఱియు నిత్యనియమములను బాలనము జేయుచు సంసారసాగరమునుండి దాటిపోవలయును 46. మనము ఆఁకలియగునప్పుడెల్ల ఒకేవిధమగు నన్నమును, ఒకేవిధమగు జలమును దేవతేషకుఁ గైకొనుచున్నారము. అటులే శ్రవణమును మననమునుకూడఁ దేవతేషకుఁ గావించుచుండవలయును 47. సోమరితనముచే శ్రవణమునెడ ననాదరము జూపుమానవుఁడు స్వహితమునకు హాని గావించుకొన్నవాఁడగును 48. సోమరితనము నభివృద్ధిగావించుకొనుటయన్న పరమార్థమును భగ్నము గావించుటయని గ్రహింపనగును. ఈ హేతువువలన నిరంతరము శ్రవణము గావింపవలెను 49. రాజోవు సమాసమునందు శ్రవణమునకుఁగల నియమములను, శ్రవణయోగ్య గ్రంథములనుగూర్చి తెలుపుదును 50.



తొమ్మిదవ సమాసము — శ్రవణనిశ్చయము.

శ్రవణము నేవిధముగాఁ జేయవలయునో వివరించెదను. శ్రోతలారా! సావధానమతితో నాలకింపుడు 1. ఒకానొకని వక్తృత్వము వినుటవలన నంతకుమున్ను కొంచెముగనో గొప్పగనో లభించిన శాంతి అకస్మికముగా భంగమగును. మఱియు నిశ్చయముగూడ విడిపోవును 2. ఇట్టి మాయ కము, నిశ్చయశూన్యము నగు వక్తృత్వమును అవశ్యముగాఁ ద్యజింపవలయును 3. ఒకగ్రంథము విన్నపిమ్మట కొంచెమెద్దిమో నిశ్చయము ప్రాప్తిం

చెను. తరువాత వినిన రెండవ గ్రంథమువలన అనిశ్చయ మెగిరిపోయినది. ఇటులే జరుగుచున్నయెడల బ్రతికినంతకాలము సంశయము వృద్ధియగుచునే యుండును 4-5. కావున సంశయవిచ్ఛేదకములు, శంకానివృత్తికారకములు, అద్వైతభోధకములు, పరమార్థప్రదములు నగు గ్రంథమునే శ్రవణము గావింపవలయును 6. సంసారమునం దాసక్తిని దొలగించుకొనినయాతడు మోక్షసాధనముల నొనరించునాతడు అద్వైతశాస్త్రమునందు వివేకము గడింపవలయును 7. అద్వైతప్రియుడగు శ్రోతకు ద్వైతనిరూపణమును వినిపించినయెడల వానిచిత్తము ఝుబ్ధమగును 8. అట్లుగాక మనోభావానుసారముగా నిరూపణము గావించినయెడల శ్రోత కత్యానందము గలుగును. అన్యమార్గము లవలంబించినయెడల శ్రోత హృదయము ముక్కుళించి పోవును 9. ఎవ్వని కెవ్వని కెయ్యది యుపాసనమో తొలుత నెఱిగి తదనుకూలముగా నిరూపణము గావించినయెడల వానికి బ్రీతికలుగును. దీనికి బ్రతికూలములుగానుండు అన్యనిరూపణములు శ్రోతకుఁ బ్రశస్తములుగాఁ దోచువు 10. సీరు పల్లమునకుఁ దనంతనపోవునట్లు ప్రీతిగూడ హృదయము నుండి యనాయాసముగాఁ దనకుఁ బ్రియకరములగు విషయములవై పునకు నడచిపోవును. ఇది ప్రీతిలక్షణము 11. సారాసార విచారముగల గ్రంథములే ఆత్మజ్ఞానముగల పురుషునకు రుచికరములగును. ఇతరవిషయములు గల గ్రంథములు వానికి రుచింపవు 12. భగవత్యగు పార్వతిని కులదేవతగాఁ గొలుచువానికి సప్తశతి (దుర్గాస్తోత్రగ్రంథమే) కావలయును. అన్యదేవతా స్తుతి గ్రంథము లతనికి సర్వవిధముల నిరుపయోగములుగా నుండును 13. అనంతవ్రతముజేయువానికి (సకామపురుషునకు) భగవద్గీత (నిష్కామగ్రంథము)తోఁ బనియుండదు. అటులే సాధువులకు సన్యాసులకు ఫలాశానిరూపణగ్రంథములు రుచింపవు 14. వీరకంఠమును ముక్కునకుఁ దగిలించుకొన్నయెడల నెంత శోభాకరముగానుండును! ఏది యెచ్చట ధరించుటకొఱకుఁ దొలుత నుద్దేశించి చేయఁబడెనో దాని నచ్చటనే ధరింపవలయును. అన్యస్థానములయందవి పూర్తిగా నిరుపయోగములు 15. ఏ తిర్థమాహాత్మ్య మాతీర్థమునందే వినిపించినయెడల మహాత్మ్యముండును. అన్యస్థలములయం దాగ్రంథమును పఠించినచో నేమియు ఫలముండదు 16. దృష్టాంతమును వినుండు. కాశీక్షేత్రమహిమను ద్వారకలోను, ద్వారకా

క్షేత్రమహిమ కాశీక్షేత్రమునందును, కాశీక్షేత్రమహిమ వేంకటేశ్వర
క్షేత్రమునందును నుడివినచో నది యుక్తముగా నుండుదు 17. ఏక్షేత్ర
మునం దాక్షేత్రమాహాత్మ్యము బాగుండును. ఇట్టి దృష్టాంతము లనేకము
లీయవచ్చును. జ్ఞానులకు అద్వైతగ్రంథములే గావలయును 18. యోగుల
ముందు భూతసంచారవార్తలు, రత్నపరీక్షకుని ముందు కొండతాళ్ళ
ముచ్చటలు, పండితులముందు మూర్ఖాలాపములు రుచింపవు 19. వేద
శాస్త్రజ్ఞునిముందు మంత్రతంత్రములు, నిస్పృహుని (సన్యాసి) ముందు
ఫలశ్రుతి, జ్ఞానిముందు కొక్కోకశాస్త్రము ఏమి శోభింపగలవు? 20.
బ్రహ్మచారియందు నాట్యము, అధ్యాత్మ నిరూపణమునందు రాసక్రీడ,
రాజహంసముయెదుట జలము బెట్టిన నిరుపయోగములగును. అటులే
ఆత్మజ్ఞునియెదుట శృంగారగ్రంథము లుంచినయెడల నాతనికి సమా
ధానము గలుగఁజాలదు 21-22. రాజు బీదవాని స్థితిగతుల నాశించు
టయు, అమృతము చప్పగానుండుటయు సన్న్యాసి ఉచ్చిష్ట చండాలి
వ్రతము గావించుట నెన్నఁటికిఁ బొసఁగదు 23. కర్మనిష్ఠునకు వశీకరణ
మంత్రములు భూతవైద్యునకుఁ బురాణకథానిరూపణము వినిపించినచో
వారల యంతఃకరణములు తప్పక భంగమునొందును 24. ఇటులే పర
మార్థియగు పురుషునిముందు ఆత్మజ్ఞానము లేనిగ్రంథములు వినిపించుట
వలనఁగూడ సమాధానము గలుగదు 25. ఇతఁ నీ విషయము చాలింతము.
స్వహితము నపేక్షించు ప్రతిమానపుడును నిరంతరము అద్వైతగ్రంథ
విచారము చేయుచుండ్లవలయును 26. ఆత్మజ్ఞుని స్థిరచిత్తముతో
అద్వైతగ్రంథవిచార మెల్లపు డొనరింపవలెను. మఱియు నేకాంతస్థలము
నందు శుద్ధమగు సమాధానము బ్రాపింపవలెను 27. అన్ని విధముల
నాలోచించి చూచినచో “అద్వైతగ్రంథములతో సమానమగు
గ్రంథము లేవియును లేవు” అని నిశ్చయమగును. పరమార్థియగు
పురుషునకు అద్వైతగ్రంథములు భవసాగరమును దరించుటకు నౌక
వంటివి 28. ఇతరప్రాపంచక సంబంధములగు హాస్యవినోద గ్రంథములు,
నవరసయుక్తమగు కావ్యములు మున్నగునవి పరమార్థ యుక్తుడగు పురు
షున కెన్నఁటికిని పితకరములు గావు 29. పరమార్థమును వృద్ధిజేయు
నవియు, విషయములపట్లఁ బశ్చాత్తాపము గలిగించునవియు, భక్తి

యందును సాధనములయందును ఆసక్తి కలుగజేయునవియు సత్యమగు నుత్తమగ్రంథములు కి0. ఆలకించినంతన గరువమును దొలంగినునదియు, భ్రాంతిని నశింపజేయునదియు, మనస్సును భగవంతునియందు లగ్నము గావించునదియు సత్యమగు నుత్తమగ్రంథము కి1. మనస్సునకు నిలుకడ గలుగజేయునదియు, అవగుణములను దూరము గావించునదియు, అధోగతిని దొలంగించునదియు నుత్తమగ్రంథమని చెప్పబడును కి2. వినినంతన హృదయమునకు ధైర్యముగూర్చునదియు, పరోపకారమును బోధించునదియు, విషయవాసనల నష్టము గావించునదియు, జ్ఞానమును మోక్షమును పవిత్రతను సమకూర్చునదియు నుత్తమగ్రంథ మనబడును. నానావిధములగు వ్రతాదివిధానములు వానిఫలశ్రుతులు దెలుపుగ్రంథము లనేకము లుండవచ్చును. కాని దేనివలన విరక్తియు భక్తియు గలుగదో యది గ్రంథమేగాదు కి3—కి5. ఫలశ్రుతియందు మోక్షప్రాప్తి చెప్పబడిని పుస్తకము దురాశాగ్రంథము. దానిని వినుటవలనను జదువుటవలనను దురాశ మిగుల వృద్ధి నొందును. వాస్తవమున కట్టి పుస్తకమును పుస్తక మనిగూడఁ జెప్పరాదు కి6. ఇట్టి గ్రంథములు చదువుటవలనను వినుట వలనను మోహ ముప్పతిల్లును. వివేకము దూరముగాఁ బలాయనమగును. దురాశాభూతము లావేళించును. చివర కధోగతి సిద్ధించును కి7. కామ్య గ్రంథములను విని ఫలశ్రుతిని మనస్సునం దుంచుకొని ముందుజన్మమున సీఫలములను బడయఁగల్గుదునని తలంచువానికి జన్మరూపమగు అధోగతి తప్పక ప్రాప్తించును కి8. అనేక పక్షిజాతముల్గు ఫలములను దిని తృప్తి నొందుచున్నవి. కాని చకోరములు తమ హృదయములందుఁ జంద్ర కిరణములనుండి స్రవించు నమృతమునే గోరుచున్నవి కి9. అటులే అన్యపక్షిజాతములు ఫలములఁగోరునట్లు సంసారులగు మానవులు సంసార మునే గోరుచున్నారు. కాని భగవదంశగలవారలు చకోరము లమృత మును గోరునటుల భగవంతునే గోరుదురు 40.

జ్ఞానికి జ్ఞానము, భజనపరునకు భజనము, సాధకునకు ఇచ్ఛాను సారమగు సాధనము గావలయును 41. పరమార్థియగువానికిఁ బరమార్థము, స్వార్థతత్పరునకు స్వార్థము, కృపణునకు ధనము, యోగులకు యోగము, భోగపురుషులకు భోగము, రోగులకు రోగనివారణము

జేయు నౌషధము, కవులకుఁ గావ్యప్రబంధములు, తార్కికులకు దర్శనాదము, భాషికులకు సంవాదము, పండితులకుఁ బాండిత్యము, విద్వాంసులకు అధ్యయనము, కళావిదులకు నానావిధములగు కళలు రుచించును 42-45. హరిదాసులకు హరిశ్చిత్తనము, శుచిపరులకు స్నాన సంభ్యాద్యనుష్ఠానములు, కర్మనిష్ఠులకు విధివిధానములు ప్రియము గలుగఁ జేయును 46. ప్రేమసూరికి గరుణము, విచక్షణులకు దక్షత్వము, చతురమనుష్యులకుఁ జాతుర్యము నుత్సాహకరములు 47. భక్తుఁడు ధ్యానమున కుత్సాహపడును. సంగీతవిదుఁడు తాల, తాన, మాన, మూర్ఖులను బరిశీలించును 48. యోగాభ్యాసి పిండజ్ఞానమును, తత్త్వజ్ఞాఁడు తత్త్వజ్ఞానమును, నాటికాపరిచితుఁడు మాత్రజ్ఞానమును జూచుచుండును 49. కాముకుఁడు కొక్కోకశాస్త్రమును చేటకీచేటక మంత్రములను, యాంత్రికుఁడు నానావిధయంత్రములను, విదూషకుఁడు వినోద భాషణమును, ఉన్మత్తుఁడు నానావిధచేష్టలను, తామసుఁడు గర్వాంధత్వమును నాదరపూర్వకముగాఁ జూచును 50-51. మూర్ఖుఁడు అంతరంగశుద్ధి లేని పైపైమాటలను బ్రేమించును. నిదకుఁడు దోషమునకుఁ బొంచి యుండును. పాపాత్ముఁడు పాపబుద్ధిని బట్టుకొని యుండును 52. ఒకనికి రసవంతమగు భక్తి రుచించును. ఒకనికి వ్యర్థవిస్తరమగు భక్తీనచ్చును. ఒకనికి గేవల మాయికమగు భక్తియే హితమగును 53. ఆగమశాస్త్రజ్ఞాఁడు ఆగమమును, శూరుఁడు సంగరమును, ధార్మికుఁడు నానావిధ ధర్మములను, ముక్తపురుషుఁడు మోక్షానందమును, సర్వజ్ఞాఁడు సమస్త కళలను బ్రేమించును. జ్యోతిష్కుఁడు పింగళ (వక్షివిశేషము) నుజూచి భవిష్యద్వర్ణనము గావించును 54-55. ఈ విధముగా నెంతదనుక లెక్కించి చెప్పదును. జనులు తమ తమ చిత్తవృత్తుల కనుకూలములగు ననేక గ్రంథములను నిరంతరము జదువుచుందురు. వినుచుందురు 56. దేనివలన బరలోకము లభింపదో దానిని శ్రవణమని చెప్పఁగూడదు. (ఆత్మజ్ఞానప్రదము గానిదానిని మనస్సంతోషకరమనియే చెప్పవలయును) 57. మిత్రాయుక్తమగు మధురవస్తువు లేదు. ముఖమునకు ముక్కులేకున్నచోఁ జక్కదనమే లేదు. జ్ఞానములేకున్న నిరూపణమునకే తావు లేదు 58. ఇతఁ నీ విషయము నితతో ముగింతము. ఇప్పటికి గ్రంథ

విస్తరమైనది. పరమార్థములు వినవలయును. పరమార్థగ్రంథములుదక్క-
మిగిలినవన్నియు వ్యర్థగాథలు 59. నిత్యానిత్యవిచారము, సారాసార
వివేకము చెప్పుబడిన గ్రంథములు వినటవలననే మోక్షము లభించును 60.

పరియవ సమాసము — జీవన్ముక్తుని దేహాంతరము.

మాయవలన సత్యము మిథ్యగా గోచరించును. మిథ్య సత్యము
వలె దోచును. దానిలీల యిట్టిది 1. సత్యమును నిశ్చయముగావించుట
కనేక గ్రంథనిరూపణములు గావింపబడెను. ఎంతవనిచేసినను అసత్య
ప్రాబల్యముమాత్ర మంతరింపకున్నది 2. అసత్యము మానవహృదయము
నందు బాగుగాఁ బాదుకొన్నది. దాని నెవరుపదేశింపక పోయినను
మానవహృదయమునందది దృఢముగాఁ దనంతన నాటుకొనియున్నది.
అందువలన సత్యమెద్దియో దాని జాడపాడ తెట్టులుండునో మనుజునకుఁ
దెలియకున్నది 3. వేదములు, శాస్త్రములు, పురాణములు సత్యమును
గూర్చిన నిశ్చయమును దెలుపుచున్నవి. ఐనను సత్యస్వరూపము మనస్సు
నకు గోచరింపకయున్నది 4. చూడుఁడు: ప్రత్యక్షముగాఁ గనులయెదుటఁ
జూచుచుండఁగనే శాశ్వతముగానున్న సత్యము మరుగుపడుచున్నది.
మఱియు సర్వరమగు మిథ్య సత్యమగుచున్నది 5. ఈ మాయాలీల
యంతయు సాధుసమాగమ మొనరించి ఆత్మనిరూపణము గావించినపిమ్మట
తత్క్షణమే తెలియవచ్చును 6.

“నేను” అనుదాని జాడను గనుగొన్న పిమ్మట బరమార్థమును
గురుతించుట తెలియఁగలదని వెనుకఁజెప్పియుంటిని 7. పరమార్థజ్ఞానము
వలన సమాధానము లభించును. చిత్తము చైతన్యమునందు లీనమగును.
పిమ్మట ఆ ముఖ్యవస్తువు (పరబ్రహ్మము) నేనేయని విశదమగును 8. ఇంత
దనుకఁ దెలిసినపిమ్మట జ్ఞానియగువాఁడు ప్రారబ్ధాధీనుఁడై దేహమును
విడిచివేయును. సదోభధమువలన నాతని సందియములన్నియు విడిపోవును.
అంతియగాక “ఈ కళేబరము మిథ్య. ఇప్పుడే నశింపనిమ్ము లేక యుండిన
స్పృహనిమ్ము” అని నిశ్చయించుకొనును 9. దేహముయొక్క మిథ్యా
త్వము తెలిసికొనుటచే సాధువులదేహములు పవిత్రములగుచున్నవి. అట్టి

పవిత్రదేహముల కెచట సంతముగలిగినను సరియే. అదియే పుణ్యభూమి యగును 10. సాధువుల సంయోగముచేత తీర్థములుకూడఁ బవిత్రము లగుచున్నవి. సాధుసంస్థముననే పుణ్యక్షేత్రముల మహిమ యినుమడించును. సాధువులు వసింపనితీర్థములను బుణ్యతీర్థములనఁదగదు 11. ఏదేని యొకానొక పుణ్యనదీతీరమున శరీరము దొరగుట మంచిదను విచారము అజ్ఞానులకొఱకేర్పడినది. సాధువులు మేనుదొరంగుటకుఁ బుణ్యనదీతీర్థము లతోఁ బనిలేదు. ఏలయన, వారలు నిత్యముక్తులు 12. ఉత్తరాయణము నందు మరణించుట పుణ్యమనియు దక్షిణాయనమున మరణించుట యధమమనియు జనులు సంశయాకులులై పలుకుచుందురు. కాని సాధువు లట్టిసందేహములకు లోనుగారు 13. శుక్లపక్షములో ఉత్తరాయణము నందు ఇంటిలో దీపమున్నప్పుడు పగటివేళ అంత్యమున భగవన్నామ స్మరణమొనరించుచు మరణించినయెడల గృహస్థునకు మోక్షము లభించును* 14. కాని యోగికిట్టి నియమములతోఁ బనిలేదు. ఏలయన, యోగి జీవించియుండఁగనే పాపపుణ్యములకుఁ దిలాంజలియొసంగి జీవన్ముక్తు డయ్యెనుగదా 15.

మంచిదశలో మరణించినవానిని సుఖముగా మరణించినవానినిజూచి అజ్ఞానులగు మానవులు “ఈతఁడు భగవంతునిసన్నిధికి జేరఁగలఁడు” అని నుడువుచుందురు 16. కాని వీరల యభిప్రాయము మిగుల విపరీతమైనది. “అంత్యమున భగవానుఁడు లభించు”ననుకల్పనము వ్యర్థముగాఁగల్పించు కొని వీరలు స్వయముగాఁ దమకుఁదామే హాని కలుగఁజేసికొనుచున్నారు 17. జీవితమునందెన్నఁడును బరమాత్ముని భజనము జేయక వ్యర్థముగ నాయువు కోల్పోయినవాండ్రకు అంత్యమున భగవత్సన్నిధి యెట్లు లభించును ? ధాన్యపుగింజను నాటకపోయినచో నెటులంకురించును ? 18. జన్మాంతముదనుక నీశ్వరభజనము గావించినవానికే ముక్తి లభించును. వ్యాపారమును జేసిననేగదా లాభము గలుగును? 19. “ఈయని వానికి

* శ్లో॥ అంత్యకాలే చ మామేవ స్మరిత్ ముక్త్యా కళేబరమ్ ।

యః ప్రయాతి స మద్భవం యాతి నాస్త్యత్ర సంశయః ॥

అగ్నిర్జ్యోతిరహం శుక్లః పాణ్డ్రాసా ఉత్తరాయణం ।

తత్ర ప్రయాతా గచ్ఛంతి బ్రహ్మ బ్రహ్మవిదో జనాః ॥

దొరుకదు. నాటినగాని మొలువదు” అను సామెత లోకులందఱు నెఱింగి యేయున్నారు 20. స్వామిద్రోహియగు మనుజుఁడు నెలదినములును బని బాటలు చేయక మాసాంతమున జీతమునిమ్మని యడుగుట యెట్లుండునో బ్రతికియున్నంతదనుక నీశ్వరుని భజింపకయే అంత్యకాలమునందు మోక్ష మునుగోరుట యట్లుండును 21. బ్రతికియున్నప్పుడు భగవంతుని భక్తి శ్రద్ధలతో భజింపనిమానవునకు మరణించినపిమ్మట మోక్ష మెట్లు లభింపఁగలదు? ఇంతయేల, ఎవఁడెట్లుఁ బ్రవర్తించునో వానికట్లు ఫలము సిద్ధించును 22. కావున జన్మమున్నంతవఱకు భగవంతుని భజింపవలయును. లేకున్నచో నంత్యమున ముక్తి లభింపఁజాలదు. ఎంతమంచిదశలో మరణించిననేమి? భక్తిలేకున్నచో వానికి దప్పక యధోగతి ప్రాప్తిం చును 23. అందువలననే సాధుజనులు ధన్యులని చెప్పుదురు. వారలు జీవించియుండఁగనే తమ జీవితమును సార్థక మొనరించుకొందురు 24. ఇట్టి జీవన్ముక్తులగు జ్ఞానులకు శరీరపాతము అరణ్యములోనైనను లేక శ్మశానములోనైనను నొకటియే. వారలు సర్వ కాలములందును ధన్యులు 25. సాధుపురుషుని దేహ మొకవేళ సంస్కారహితముగాఁ బడియున్నను దానిని శునకాదులు తినివేసినను ప్రజలకు మందబుద్ధి కారణమున నది బాగుగా నున్నట్లు తోచదు 26. ఆ జనులు తఱచుగా “ఈ దేహమున కంత్యక్రియలు బాగుగాజరుగలేదు” అను మాటనే తలంచుకొని మిక్కిలి దుఃఖపడుదురు. కాని సాపము! వారలు దుఃఖపడక యేమిచేయుదురు? మర్మము నెరుంగరుగదా 27. ఎవఁడు వాస్తవమునకు జన్మింపలేదో వానికి మరణమెక్కడినుండివచ్చును? ఆతఁడు వివేకబలము వలన స్వయముగా జననమరణములను నులిమివై చెను 28. స్వరూపాను సంధానకారణమున వానిని మాయ యంటుకొనఁజాలదు. బ్రహ్మ విష్ణు మహేశ్వరాదులుగూడ వానిగతి నెఱుంగజాలరు 29. ఆతఁడు జీవించి యుండి మరణించియున్నాఁడు. అంతియగాదు మత్యువునుకూడఁ జంపి జీవించుచున్నాఁడు. వివేకబలమువలన నాతనికిఁ బూర్వజన్మ మృత్యులను గూర్చి జ్ఞాపకమేలేదు 30. బయటికాతఁడు ఒకమానవునివలె గనిపించుచున్నను నిశ్చయమునకు మానవత్వమున కతీతుఁడుగనున్నాఁడు. జనులతో నాతఁడు గలసిమెలసియున్నటల భాసించునుగాని వాస్తవమునకు అలిప్తుఁ

డుగనే యున్నాడు. వేయేల, ఆ పరిశుద్ధపదార్థమునందు దృశ్యపదార్థముల స్పర్శయేలేదు 31. ఇట్టి సాధుజనులను సేవించుటవలన మానవులు ముక్తు లగుచున్నారు 32.

సద్గురు కృపాపాత్రుడగు సాధకుడు ఒకసారి గావించిన వివేచనము మఱిమఱియై బలుమాఱు చేయవలెను. అట్లు చేయుటవలన అధ్యాత్మ నిరూపణమునందు బుద్ధి గాఢముగాఁ బ్రవిష్టుమగును 33. ఇక నంత్యమున సాధకుల కొకమాటఁ జెప్పవలసియున్నది. ఏమన, శుద్ధమగు నద్వైత నిరూపణమువలన మీకుఁగూడ సాధుపురుషులకుఁ గల్గిన సమాధానమే కల్గును 34. సాధుపురుషుల శరణములోని కరుగువాఁడు సాధుపురుషుఁ డగును. మఱియు నాతఁడు తన కృపారసముచే మానవసముదాయమును కూడఁ దరింపఁజేయును 35. సాధుజనులమహిమ మిగుల విచిత్రతరమైనది. సాధు సాంగత్యమువలన జ్ఞానప్రాప్తియగును. సత్సంగముతో సమానమగు రెండవసాధన మెద్దియునులేదు 36. గురుసేవవలనను అధ్యాత్మ నిరూపణ మును మనసముజేయుటవలనను మానవుని యాచరణము తప్పక పరిశుద్ధ మగును. మఱియు నంత్యమునఁ దప్పక మోక్షము లభించును 37.

సద్గురుని సేవయే పరమార్థమునకు జన్మస్థానము. సద్గురు సేవవలన తనంతటనే సమాధానము లభించును 38. ఈ శరీరము ఏదినముననో నాశన మొందితీరును. కావున నంతదనుక జన్మమును సఫలము గావింపవలయును. భజనభావముతో సద్గురుని చిత్తమును దనయెడఁ బ్రసన్నముగావించుకొన వలయును 39. తల్లి నానాప్రచుత్నముల నొనరించి తన కుమారునిఁ బోషించునట్లు సద్గురుఁడుకూడ శరణాగతులగూర్చి చింతనము జేయు చుండును. ఇట్టి దాత సద్గురుఁ డొక్కఁడే 40. కావున సద్గురుసేవ లభించినవాఁడే పరమధన్యుఁడు. సద్గురుసేవను విడిచినచోఁ బరమశాంతిని బొందుటకీక నన్యమగు నుపాయమెద్దియును లేదు 41-42. ఈవిషయము నందు విశ్వాసము లేనివారలు గురుగీతలు చదువనగును 43. దానిలో మహాదేవుఁడు పార్వతీదేవికి సద్గురునిమహిమను జక్కఁగా వర్ణించి చెప్పి యున్నాడు. కావున సద్గురుచరణసేవను ముముక్షువులు సద్భావముతోఁ జేయవలయును 44. ఈ గ్రంథమునందుఁ జెప్పఁబడిన వివేకమును మనసము జేయువానికి సత్యజ్ఞానమునుకూర్చి నిశ్చయభావ మేర్పడును 45. అద్వైత

నిరూపణము గానింపఁబడిన గ్రంథమును బ్రాకృతమని (సంస్కృతగ్రంథము గాదు. దేశభాషాగ్రంథమని) యుపేక్షింపఁదగదు. అర్థదృష్టితో నాగ్రంథమును సత్యమగు వేదాంతగ్రంథమనియే గ్రహింపవలయును 46. ప్రాకృత భాషవలన వేదాంతము విశదమగును. సంపూర్ణశాస్త్రములలోని విషయములు ప్రాకృతగ్రంథములలో దేశభాషలలో లభింపఁగలవు. వానిని జదువుటవలన హృదయము పరమశాంతము నొందును 47. జ్ఞానోపాయము చెప్పఁబడిన గ్రంథమును బ్రాకృతభాషాగ్రంథమని నిరసింపరాదు. కాని మూర్ఖుల కీయంశము తెలియదు. అల్లపురుచిని కోతి ఏమి గ్రహింపఁగలదు? 48.

ఎవని కెంతయధికారముగలదో అంతవఱకే వాడు గ్రంథము లందలిసారము గ్రహించును. ముత్తైములు నత్తగుల్లలు నిర్మించిన చిప్పలలో నున్నవి. అంతమాత్రమున ముత్తైముల నెవ్వఁడేని త్కుద్రవస్తువని నుడువఁగలఁడా? నుడువలేడు (అటులే ప్రాకృతభాషయందు నుడువఁబడిన వేదాంతవిషయములనుగూడ నెవరోనిత్కుద్రములుగా భావింపఁగూడదు) 49. దేనినిగూర్చి శ్రుతులు “నేతినేతి” అని నుడువుచున్నవో యట్టి విషయము నందు భాషామహత్త్వమేమియును దోడ్పడఁజాలదు. పరబ్రహ్మము వాస్తవమునకు ఆద్యంతరహితమును అనిర్వాచ్యమునై యున్నది 50.

ఏదవదశకము సమాప్తము.



ఎనిమిదవదశకము.

మొదటి సమాసము — పరమాత్మ నిశ్చయము.

శ్రోతలారా! ఇక సావధానమనస్కులై శుద్ధజ్ఞాననిరూపణమును గూర్చి చెప్పఁబోవునది వినుండు 1. నానావిధశాస్త్రములను బరిశోధించి భావము గ్రహింపవలయు ననుకొందుమేని జీవితకాలము చాలదు. ఒక వేళ వానినన్నింటిని జూడఁగలిగినయెడల అంతఃకరణమునందు సంశయవ్యధ వృద్ధియగుచునే యుండును 2. ప్రపంచములోఁ బుణ్యదాయకములగు తీర్థస్థానము లనేకములు గలవు. వానిలోఁ గొన్ని సుగమములు, కొన్ని దుర్గమములు, కొన్ని దుష్కరములుగా నున్నవి 3. ఈ తీర్థస్థానముల నన్నింటినెవఁడు తిరిగి సేవింపఁగలఁడు? ఒకవేళ వీనినన్నింటిని సేవింపవలయు ననుకొన్నచో ఆయుష్కాలముకూడఁ జాలదు 4. బహువిధములగు జపము, తపము, దానము, యోగము మున్నగు సాధనములన్నియుఁ గేవలము ఆ పరమాత్మునిఁజూడకే మానవులు గావించుచున్నారు 5. దేవాధిదేవుఁడగు పరమాత్ముని బొందుటకు సమస్త యత్నములు గావింప వలయు ననుసంశయము సర్వజనసమ్మతము 6. పరమాత్మును బొందుటకే నానావిధమార్గములు బహువిధమతములు బయలుదేరెను. కాని యా భగవానుని స్వరూప మెట్లుండును? 7. ఈకాలమునఁ బ్రపంచమునం దెందఱో దేవతలున్నట్లు భావించుచున్నారు. ఆ దేవతల నెవ్వరును లెక్కఁపఁజాలరు. ఏ దేవతను కూర్చియు సరియగు నిశ్చయము లేదు 8. దేవతల ననుసరించి యుపాసనములలోఁగూడ ననేకవిధములగు భేదము లేర్పడినవి. ఒకానొకనికిఁ గోరికయొకసారి యేదేని దేవతసహాయమున నెరవేరినచో నాతఁ డదిమొదలుకొని యాదేవతనే యాశ్రయించును 9. దేవత లనేకములుగా నున్నట్లు భక్తులుసైతము అనేకులుగా నున్నారు. వారలు తమతమ యిచ్ఛానుసారముగా నాయాదేవతలయెడ నాసక్తులై యున్నారు. ఈ విధముగనే ఋషులుకూడఁ బెక్కుమంది గలరు. వారల మతములు అసంఖ్యాకములుగా భిన్నభిన్నములుగా నున్నవి 10. కావున నీ బహుత్వమునం దొకదానియందును నిశ్చయము గలుగకున్నది. అన్ని

శాస్త్రములును బరస్పరము భిన్నాభిప్రాయములతోఁ గలహము గావించుచున్నవి. కావున సరియగు నిర్ణయము గావింపకున్నది 11. శాస్త్రములనేకములు. వానిలో మఱల ననేకభేదములు గలవు. ఇక మతమతాంతరుల విరోధమన్ననో దాని నడుగవలసిన పనియేలేదు. ఈ విధముగానున్న మతభేదములను బట్టుకొని వాదప్రతివాదములను గావించుచు నెందఱోదలు దాటిపోయిరో యెవరెఱుంగుదురు? 12.

వేయిమందిలో నెవఁడో యొక మానవుఁడుమాత్రమే పరమార్థమునుకూర్చి నిచారము గావించును. కాని వానికిఁగూడ నాస్వరూపపు జాడపోడలు గనుపించుటలేదు 13. అచ్చట నహంకర్తృత్వ మంటియుండెనుగదా! “జాడ గాన్పించుట లేదు” అని యెటుల నుడువుచున్నాడవు? (జాడతెలియుట యెట్లు?) ఈ యహంతృత్వమువలననే పరమాత్ముని దర్శనము కలుగకున్నది 14. ఇక నీయంశము విడిచిపెట్టి ఏపరమాత్మకొఱకు జనులు నానాప్రకారములగు సాధనములు జేయుచున్నారో, అది యేవిధముగా లభించునో, మఱియుఁ బరమాత్మయని దేవినందురో, దాని నెటులఁ దెలిసికొనఁగలమో యా విషయములనుకూర్చి ముందుఁ దెలుపుదును 15-16.

ఈ సంపూర్ణ చరాచర సృష్టినిగావించి దానికిఁ గదలికను కూర్చిన వానిని అవినాశియనియు, సర్వకర్తయనియు, బరమేశ్వరుఁ డనియుఁ జెప్పుదురు 17. మేఘమాల నాతఁడే యేర్పఱచెను. చంద్రబింబమునందు అమృతకళ నాతఁడే ప్రసాదించెను. రవిమండలమునకుఁ బ్రకాశము నాతఁడే సమకూర్చెను 18. ఆతని కట్టుబాటువలననే సాగర మొక్కచోట నిలిచియున్నది. భూభరణమునకు నతఁడే శేషుని నియోగించియున్నాడు. ఈ సంపూర్ణ తారాగణ మాతని మాహాత్మ్యమువలననే ఆకాశమునందు నెలకొని యున్నది 19. జరాయుజములు, ఉద్భిజ్జములు, అండజములు, స్వేదజములు అను చతుర్విధ జీవసమూహము, పరా, పశ్యంతి, మధ్యమ, వైఖరియను నాలుగువిధములగు వాక్కులు ఎనుబదినాలుగుక్షల జీవయోనులు మూడులోకములు నెవ్వఁడు సృజించెనో యాతఁడే పరమాత్ముడు 20. బ్రహ్మవిష్ణు మహేశ్వరాదులుగూడ నాతని యవతారములే. ఇందు సందియము కొంచమేని లేదు 21. ఇలువేలుపు చెలరేగి యీ

చరాచర జీవలోకమును నిర్మించలేదు. ఈ బ్రహ్మాండమును రచించుశక్తి గృహదేవతలకు లేదు 22. అడుగడుగున కెన్నియోదేవతలు గనపించును. ఈ దేవతలన్నియుఁ గలిసి యీశ్వరి నొనర్పలేదు. అవి చంద్రసూర్య తారాగణములను, మేఘమండలమును నిర్మింపజాలవు 23. వీని నన్నింటిని సృష్టిగావించినవాడే సర్వకర్తయగు పరమేశ్వరుఁడు. వాస్తవమున కాతఁడు నిరాకారుఁడు. వాని కళాలీలాకౌతుకములను బ్రహ్మవిష్ణు మహేశ్వరాది దేవతలుపైత మెఱుంగరు 24. నిరాకారుఁడు సర్వకర్త గాఁగలఁడను సందేశము, కలుగ నవకాశము గలదు. ఈ శంకకు సమాధానము ముందు సమాసములో నొసంగఁబడినది. ఇక శ్రోతలు ప్రకృతవిషయమున సావధానులు గాఁగోరెద 25.

ఏమియులేక అవకాశరూపముగానున్న రిత్త (ఖాలీ)స్థలమే ఆకాశము. అది నిర్మలమైనది. వాయువు దానిలోనే జన్మించెను 26. వాయువు వలన నగ్నియు, నగ్నివలన జలమును ఉత్పన్నమయ్యెను. పరమాత్ముని యఘటనఘటనాశక్తి చూడుఁడు ఎంత వింతగానున్నదో! 27. జలము నుండి పృథివి కలిగెను. అది నిరాధారముగా నిలిచియున్నది. ఇట్టి విచిత్ర కళను గావించినవాడే దేవుఁడు 28. వివేకహీనులగు మానవులు ఆ దేవునిచే నిర్మింపఁబడిన పృథ్వియందు వెడలిన శిలలనే దేవరలని నుడువుదురు 29. సృష్టినిర్మాణకర్తయగు దేవుఁడు సృష్టికీ బూర్వమునుండియే యుండెననియు, నాతనిశక్తి సృష్టికంతరము మిగుల విస్తృతమైనదనియు వారలెఱుంగరు 30. కుండకంటె ముందుగానే కుమ్మరివాఁ డేర్పడియున్నాఁడు. అటులే తన సృష్టికంటె బూర్వమే పరమేశ్వరుఁ డేర్పడియున్నాఁడు. ఆతఁడు తాయి యెన్నఁటికినిగాఁడు. తాయి భగవంతుని సృష్టిలో నొక ఋద్రపదార్థము 31. ఒకానొకఁడు మట్టితో పై న్యమును నిర్మించెనని భావించుడు. దానిని నిర్మించినవాడు నిమిత్తకారణములేక (కర్త) ఆ పై న్యముకంటె వేఱుగా నున్నాఁడు. ఏలయన, కార్యకారణము లెన్నఁటికిని ఒకటి కాజాలవు 32. ఒకవేళ కార్యకారణములు రెండును బంచభూతాత్మికములై నదో బంచభూతాత్మికదృష్టి కవి యొక్కటి కాఁగలవుగాని యెచ్చట నిర్గణవిషయముగా నుండునో యచ్చట నిలుల నెన్నఁడును జరుగఁజాలదు. ఏలయన, కార్యకారణములకు ఏకత్వ సంబం

ధము పంచభూతముల దనుకనే యేర్పడియున్నది 33. కావున నీ సంపూర్ణ సృష్టికర్త సృష్టికంటె వేఱుగానున్నాడు. ఇందు సందేహములేదు 34. తోలుబొమ్మల నాడించువాడు స్వయముగాఁ దానుగూడ నొకతోలు బొమ్మ యెట్లు కాఁగలడు ? 35. ఛాయామండప (బై స్కోపు) పై న్యము కేవలము సత్యమగు పై న్యమువలెనే యుద్ధముజేయును. ఒక మనుష్యుఁ డావినోదము నంతయుఁ జేయించుచుండునుగాని యా మనుష్యుఁ డా పై న్యమునందలి యొకానొక వ్యక్తి కాఁగలిగియుండునా? లేదు 36. ఈ విధముగానే పరమాత్ముడు సృష్టిని రచించియున్నాడు. కాని యాతఁడు స్వయముగా సృష్టికొక యంగముగా లేడు. సమస్త జీవజాతమును సృజించిన యాతఁడు స్వయముగా నొకజీవుఁ డెట్లులగును ? 37. పదార్థ మును జేరియివాడు స్వయముగా నాపదార్థమై యుండుననుట యెట్లు పొసఁగును ? పాపము! వివేకహీనులగు పురుషులు వ్యర్థముగా సందేహ ములకుఁ బెల్పడుచుందురు 38. పరమాత్ముడు సృష్టియొనరించినటుల నొకశిల్పి సుందరమందిరమును నిర్మించెననుకొనుడు. కాని యామందిర నిర్మాత స్వయముగా మందిరము కాఁగలడా? 39. అటులే జగత్తును నిర్మించిన పరమాత్ముడు జగత్తునకంటె వేఱుగా నున్నాడు. కొందఱు మూర్ఖ లీయంశము నెఱుంగక “జగమే జగదీశ్వరుఁ”డని నుడువుదురు 40. జగదీశ్వరుడు వేఱుగానున్నాడు. జగద్రచనము వానిశ. అతఁడన్నింటిలో నున్నాడు. కాని అన్నింటికంటెను వేఱుగానుండి అన్నింటిలోనున్నాడు 41.

పంచభూతములను కర్దమమునఁ దగుల్కొనక పరమాత్ముడు వేఱుగా నున్నాడు. అవిద్యాకారణమున మాయాభ్రమ సత్యముగ గాన్పించును 42. మాయోపాధియు జగదాడంబరమును సత్యమని తలంచుట విపరీతము 43. అన్నింటికంటెను నావలనున్న పరమాత్ముడే యన్నింటికి 'వెలుపలను లోపలను వ్యాపించియున్నాడు. ఆ యంత రాత్మయే సత్యమైనది. ఈ జగత్తు మిథ్యయైయున్నది 44. ఆ పరమాత్మనే దేవతయనిగూడ నుడువవచ్చును. తక్కినవన్నియు నసత్యములు. ఇదియే వేదాంత శాస్త్రమర్మము 45. ఈ దృశ్యపదార్థజాతమంతయు నాశవంత మైనదనియు, భగవంతుఁ డవినాశియనియు బ్రత్యక్షమగుభవమువలన గన్పట్టుచున్న విషయమేగదా ! కావున భగవంతుఁ డీదృశ్యపదార్థముల

కంటే వేటుగా నున్నాడు 46. శాస్త్రములన్నియుఁ బరమాత్ముని నిర్మలుండనియు, అచలుండనియుఁ జెప్పుచున్నవి. చంచలుండనియు, సశ్వరుండనియు నాపరమాత్ముని నుడువఁదగదు 47. ఆయనకు వచ్చుట, పోవుట, పుట్టుట, చచ్చుట మున్నగునుపాధుల నారోపించుటవలన మహాపాతకము ప్రాప్తించును 48. పరమాత్మునకు జననమరణములు లేవు. ఆతని సత్తామాత్రముననే దేవతలందఱును అమరులగుచున్నారు. ఇత నాతనికి మృత్యు వెల్లువచ్చును? 49. పుట్టుట, చచ్చుట, వచ్చుట, పోవుట, దుఃఖము ననుభవించుటయనునవియన్నియుఁ బరమాత్ముని కార్యములు. ఆతఁడు కర్తృత్వ కారణరూపములకు వేటుగా నున్నాడు 50. అంతఃకరణము, పంచప్రాణములు, బహువిధతత్త్వములు, పిండజ్ఞానము మొదలగునవి యన్నియును జంచలములు. కాబట్టియే యివి పరమాత్మ గాఙాలవు 51.

ఈవిధముగాఁ గల్పనారహితముగ నున్నవాడే పరమాత్ముఁడు. కాని వాస్తవమునకుఁ బరమాత్మత్వమనుమాట యాతనియందు లేదు. (పరమాత్మత్వమనుశబ్దమువలనఁ గల్పన మేర్పడుచున్నది. ఆతఁడు కల్పనాతీతుఁడు) 52. ఈ విషయమంతయు విని శిష్యుఁడిటులఁ బ్రశ్నించెను. “అయ్యా ! పరమాత్ముఁడు కల్పనాతీతుడైనపు డీబ్రహ్మాండము నాతఁడెటుల రచించెను? ఈ కర్తృత్వమువలన కర్తృకారణ కార్యములలోనికి వచ్చునుగదా? * 53. ద్రష్టృత్వమువలన ద్రష్ట (చూచెడివాఁడు) అనాయాసముగా దృశ్యమగునట్లు కర్తృత్వమువలన నిర్గుణమునందు గుణము రాగల్గును 54. కావున బ్రహ్మాండకర్త యెవఁడో, ఆతని చిహ్నములెట్టివో, పరమాత్ముఁడు సగుణుడో, నిర్గుణుడో నాకా జయిండు 55. “ఆ బ్రహ్మము ఇచ్ఛామాత్రముననే సృష్టికర్తయగును” అని కొందఱు నుడువుదురు. ఆతనిని వదలినచో నిక సృష్టికెవఁడు కర్తయగును ? 56. ఈ విధ

* కర్తృగ కర్తయని నుడువుటవలననే దానికిఁ గ కర్తృత్వగుణము కలుగుచున్నది. దేనియందు గుణమాండునో యది కాగ్యము. ఈ రీతిగఁ గారణమే (కర్తయే) కార్యమగుచున్నది. ఉదాహరణము: చూచువానియందుఁ జూచునట్టిగుణము (ద్రష్టము)ండుటవలన జాతఁడు స్వయముగాఁగూడ నితరులకు దృశ్యమగుచున్నాఁడు. ఇంద్రియములు విషయములకు ద్రష్టలు. కాని యవి స్వయముగా మనస్సునకు దృశ్యములుగ నగుచున్నవి. అనఁగా మనస్సుచేఁ గాంచుచున్నవి.

ముగా సనేకసంశయములు గలుగుచున్నవి. కావున నోస్వామీ! ఈ మాయ యంతయు నెందుండి కలిగినది? 57. ఇందుమీఁద వక్త యిటుల నుడివెను. ఇకముందు మాయనుగూర్చి విస్తరించి చెప్పుదును. శ్రోతలారా! సావధాన మనస్సులరై వినుండు 58-60.

రెండవ సమాసము - మాయయొక్క ఆస్తిత్వమునందు శంక.

“నిరాకారమునం దీచరాచరమాయ యెటులఁగలిగె”నను శ్రోతల సంశయమునకుఁ బ్రత్యుత్తర మొసంగెదను 1. శుక్తియందు రజతము రజ్జువునందు సర్పము భాసించునటుల సనాతన బ్రహ్మమునందు (వాస్తవములో లేకున్నను) మాయ భాసించుచున్నది 2. అదియందు నిత్యము క్తము పరమార్థక్రియయు నగు పరబ్రహ్మ మొక్కటియేగలదు. దానియందు అస్పష్టముగను, సూక్ష్మముగను మూలమాయ కలిగెను 3.

శ్లో॥ ఆద్యమేకం పరబ్రహ్మ నిత్యము క్తమవిక్రియమ్ |

తస్య మాయాసమావేశో జీవమవ్యాకృతాత్మకమ్ ||

శ్రోత యిటుల మఱలఁ బ్రశ్నించెను. “ఒకవేళ బ్రహ్మము నిరాకారము, ముక్తము, అక్రియ, నిర్వికారమునై నచో దానినుండి మిథ్యయగు మాయ యెట్లుకలిగెను? 4. బ్రహ్మము అఖండనిర్గుణము. దానికి ఇచ్చ యెటులఁగలుగును? ఏలయన, ఇచ్చయనునది సగుణమునందే కలుగఁదగినది. నిర్గుణమునందది కలుగఁజాలదుగదా 5. బ్రహ్మము అదినుండియు సగుణముకాదు. కావుననేగదా దానికి నిర్గుణమను నామము గలిగినది! ఈస్థితిలో దానికి సగుణత్వము (ఇచ్ఛాశక్తి) యెచ్చటనుండి వచ్చెను? 6. ఒకవేళ నిర్గుణమే సగుణమైనదని చెప్పునెడ దానివలన మూర్ఖత్వము ప్రకటనమగును 7. ఆ నిరాకారుడగు నీశ్వరుడు సృష్టిజేసియు అకర్తగా నున్నాడు. పాపము! ఈ జీవులు వానిలీల నేమి యెఱుంగుదురు?” అని యొకఁడు పలుకును 8. “అతఁడు పరమాత్ముఁడు. వానిమహిమను బాప మీజీవాత్ముడెటులఁ దెలిసికొనఁగల్గును?” అని మఱియొకఁడు నుడువును 9. “శాస్త్రముల యర్థమును దాచి వానిమహిమను మానవులు వ్యర్థముగా గానముచేయుచున్నారు. మఱియు నిర్గుణముమీఁద బలవంతముగఁ గర్తృ

త్వభారమును వైచుచున్నారు 10. కర్తవ్యతయే బొత్తిగా లేనప్పుడు చేసియును అకర్తగా నెవడుండగలడు? అకర్త కర్తల వార్తయే సమూలముగా మిథ్యయైయున్నది 11. ఆదినుండియు నిర్గుణముగా నున్నదాని యందుఁ గర్తృత్వ మెప్పటినుండివచ్చినది? (ఒకవేళ కర్తృత్వము రానిచో) లేనిచో నీ సృష్టిని రచించుకోర్కె యెవ్వని కేర్పడినది? 12. చాలమంది 'పరమేశ్వరుని యిచ్చ'యని సాధారణముగాఁ బలుకుచుందురు. కాని యా నిర్గుణపరబ్రహ్మమునా దిచ్చ యెచ్చటినుండి వచ్చెనో తెలియకున్నది 13. అటులై న నీ శ్వమునంతయు సృజించినదెవరు? తనంతటతానుగా నై నదా? ఈశ్వరుడు గాకున్నచో నిదియంతయు నెవ్వఁ డుత్పత్తిచేసెను? 14. ఈశ్వరుడు లేకయే అంతయు నుత్పన్నమైనదన్నచో నప్పట్టున నీశ్వరుఁ డెక్కడఁకు బోవగలడు? సృష్టి తనంతటనే యేర్పడెననుకొందుమేని యీ శ్వరునిపట్ల నభావ మేర్పడును 15. ఈశ్వరుడే సృష్టికర్త యని యందు మేని యాతనియందు సగుణత్వ ముండవలయును. అటుల యోజించితి మేని (సగుణత్వ మారోపించితిమేని) యీశ్వరునియెడఁ గలఁ నిర్గుణత్వమే సమాప్తమగును 16. యీశ్వరుడు మొదటినుండియు నిర్గుణుడై న షక్ష మున సృష్టికీ గర్త యెవడు? ఈశ్వరుడే కర్త యని చెప్పదమాయన్న దానిచే సగుణత్వ మేర్పడుచున్నది. సగుణత్వము నశ్వరముగదా! 17. ఇక్కడ గొప్పశంక గలుగుచున్నది. ఈ చరాచరజగత్తు పరబ్రహ్మము వలనఁ గలిగినదందురుగదా! ఎటులఁ గలిగినది? ఒకవేళ మాయను స్వతంత్రమైనదానినిగాఁ జెప్పదమా యన్న నదియు విపరీతముగానే కనబడు చున్నది 18. 'మాయ నెవ్వరును జేయలేదు. తనంతటనదియే వ్యాపించి పోయినది' అని యొకవేళ జెప్పదమాయన్న దీనివలన నీశ్వర విషయిక వార్తయే మునిగిపోవుచున్నది 19. 'ఈశ్వరుడు నిర్గుణుడు, స్వతస్సిద్ధుడు. ఆయనకును మాయకును సంబంధమేమియును లే'దని నుడువుట గూడ నుచితముగాఁ గనుపట్టదు 20. ఒకవేళ సమస్త కర్తృత్వము మాయపై ననే పెట్టుచో నిక భక్తుల నుద్ధరించెడి యీశ్వరుడే లేడా యేమి? 21. యీశ్వరుడు తప్ప నీ మాయ నెవడు దూరము చేయగలడు? భక్తుల మగు మమ్ము ననుగ్రహించెడివాఁ డెవడేనియు లేడా యేమి? 22. మాయను స్వతంత్రమనిగూడఁ జెప్పజాలము. మాయకు నిర్మాణకర్తయగు

సర్వేశ్వరుఁ డొకఁ డవశ్యముగా నున్నాఁడు 23. 'ఈశ్వరుఁ డేవిధముగా నున్నాఁడు? మాయయన నెట్టిది?' ఈ విషయము సవిస్తరముగాఁ దెలుపుము" 24. పక్ష 'ఈసందేహమునుగూర్చి జనులలో భిన్న భిన్నములగు విచారము లనేకములు గలవు. అవియన్నియును గ్రమముగా వివరించెదను. శ్రోతలారా! ధ్యానముంచి ప్రకృతాంశమును వినియెదరుగాక' 25-26.

మాయ సీశ్వరుఁడే నిర్మించెను. ఆయనవలననే యది నలుముఖముల వ్యాపించియున్నది. 'ఈశ్వరున కిచ్చగలుగకపోయినచో నీ మాయ యెక్కడినుండివచ్చును?' అని యొకఁడు చెప్పును 27. 'ఈశ్వరుఁడు నిర్గుణుడై యున్నప్పడు ఇచ్చజేయువాఁడెవఁడు? మాయ మిథ్య, అది లేనే లేదని యొకఁడుజెప్పును 28. 'ప్రత్యక్షముగా నిది గాన్పించుచున్నప్పడు లేనేలేదని యెటుల నుడువఁగలుగుదుము? మాయ యీశ్వరుని యనాది శక్తి'యని యొకఁడుచెప్పును 29. 'మాయ సత్యమేయగుచో నది జ్ఞానము వలన నేలనిరసనమైపోవును? సత్యసమానముగాఁ గాన్పించునేగాని అది మిథ్యయే'యని యొకఁడుచెప్పును 30. 'ఇది (మాయ) స్వాభావికముగానే మిథ్యయైనయెడల సాధనము నేలచేయవలయును? ఈశ్వరుఁడు మాయా త్యాగముకొఱకే భక్తిసాధనములు వివరించియున్నాఁడు' అని యొకఁడు నుడువును 31. 'మాయ యథార్థమునకు మిథ్యయే. అజ్ఞానరూపమగు సన్నిపాత వ్యాధివలన మాయయన్న భయమగుచున్నది. కావున దానిని వారించుటకు సాధనరూపగు నౌషధమును బుచ్చుకొనవలెను. ఇంతయేల, మాయ మిథ్యయే'యని యొకఁడు చెప్పును 32. 'మాయను త్యాగము గావించుట కెన్నియో సాధనములు చెప్పఁబడెను. ఇందులకు నానావిధ మతములు గలవు. అయినను మాయను ద్యాగము జేయఁజాలకున్నా రము. ఈ స్థితిలో దానిని మిథ్యయని యెట్లునుడువుదుము?' అని యొకఁడు చెప్పును 33. 'యోగవాణి మాయనుగూడ మిథ్యయని చెప్పుచున్నది. వేదశాస్త్ర పురాణములలో మాయ మిథ్యయని చెప్పఁబడెను. మఱియు నానావిధ నిరూపణములయందుఁగూడ మాయ మిథ్యయని చెప్పఁబడెను' అని యొకఁడు ప్రత్యుత్తరమిచ్చును 34. 'మాయను మిథ్యయనినంత మాత్రమున నది తొలగిపోయినట్లు మేమెక్కడను వినియుండలేదు. మిథ్య యన్నంతన యది మిగుల వెంటనంటును' అనియొకఁడు పల్కును 35.

‘అంతఃకరణమునందు విజ్ఞానము లేనివానికిని సజ్జనులను గురుతింపజాలని వానికిని మిథ్యాభాసయగు మాయ సత్యముగాఁ గాన్పించును 36. ఎవఁ డెట్లు నిశ్చయించునో వానికట్లే ఫలితముండును. అద్వములోఁ జూచుకొను వానికిఁ దనఛాయయే యెదురుగా గాన్పించుట యెట్టిదో మాయయొక్క స్థితియు నట్టిదే’యని యొకఁడు నుడువును 37. ‘మాయ యొక్కడనుండి వచ్చినది? ఉన్నదంతయు బ్రహ్మమే. కరగియున్నను, పేరియున్నను నేయి యొక్కటియే’యని యొకఁడుచెప్పును 38. ‘పరమాత్మస్వరూపము కరుగు ననియుఁ బేరకునుననియు నెచ్చటను జెప్పబడలేదు. ఆతనిపట్ల నీవొసంగిన యుపమానము సరిపడలేదు’ అని యొకఁడనును 39. ‘సర్వ బ్రహ్మము అనుదానిమర్మము నెఱుంగనివానికి భ్రమ తొలంగజాల’దని యొకఁడనును 40. ‘ఈశ్వరుఁడొకఁడే. అచట నీ సర్వశబ్ద మొక్కడనుండి వచ్చినది? సర్వబ్రహ్మమునునది అపూర్వముగను ఆశ్చర్యముగను గనుపట్టుచున్నది’ అనియొకఁడు నుడువును 41. ‘సత్యమొక్కటియే. రెండవది లేనే లేదు. కావున సాధారణముగ సర్వబ్రహ్మమని బ్రహ్మమునందురు’ అనియొకఁడనును 42. ‘అన్నియును నొక్కసారిగనే మిథ్యయైపోవును. ఇత నిలచి యేదియుండునో అదియే సత్యబ్రహ్మము’ అని యొకఁడు శాస్త్రాధారములతోఁ జెప్పును 43. ‘భూషణములందును బంగారము నందును భేదమేమియునులేదు (బంగారము, భూషణములలోని బంగారము నొకటియే). వివాదములతో నేల వ్యర్థముగాఁ బరిశ్రమ చేయుదురు’ అని యొకఁడనును 44. ‘హీనము ఏకదేశీయము నగు నీ యుపమానము వస్తువుతో (బ్రహ్మముతో) నెట్లు సంబంధించును? వర్ణ వ్యక్తిత్వము అవ్యక్తముతోఁ దులఁదూఁగజాలదు 45. సువర్ణమును జూచినయెడల దీనియందనాదినండియు వ్యక్తత్వమున్నదని తోచును. బంగారుసాములను జూచినచో నా బంగారే కాన్పించును 46. అనగా బంగారము మొదటి నుండియు వ్యక్తముగ నున్నది. అది జడమును, ఏకదేశీయమును, పచ్చనిదియు నై యున్నది. ఇట్టి యసంపూర్ణ దృష్టాంతములు పూర్ణబ్రహ్మము నెడ నెట్లు సరిపడును?’ అని యొకఁడనును 47. దీనిని విని ‘మొదటివాఁ డిట్లు చెప్పును. ‘విషయము బోధచేయుటకై యేకదేశీయ దృష్టాంతము లనుగూడ నీయవలసివచ్చును. సముద్రతరంగములయందు భిన్నత్వ మొక్కడ

నున్నది? ఉత్తమము, మధ్యమము, అధమము అని దృష్టాంతములు మూడువిధములుగా నున్నవి. ఒకదృష్టాంతమువలన (బ్రహ్మము) దధ్యమని తెలియును. ఒకదానివలన వ్యర్థముగా సందేహములు వృద్ధి నొందును. 48-49. దీనిమీఁద మఱియొక డిట్లుల నుడువును. 'సముద్రమేమి? తరంగములెక్కడ? అచలముతో చలమున కెక్కడనేని సామ్యము నీయఁదగునా? మాయను సత్యముగా నెన్నఁటికిని భావింపఁగూడదు' 50. ఒక డిట్లు చెప్పును. 'మాయ కల్పనము. ఇది జనులకు నానావిధములగు భాసలను జూపుచున్నది. ఈ విధముచే దీనిని బ్రహ్మమనియే తలంపవలయును' 51. ఇట్లు మాయ, బ్రహ్మములనుగూర్చి పరస్పర వివాదములు జరుగుచుండుకతన ముఖ్యసందేహము అటులే నిలిచియున్నది. ముందది సావధానులై వినుండు 52.

మాయయనునది మిథ్యయని మీ కిదివఱకే తెలిసినదికదా! కాని యది బ్రహ్మమునందెట్లు ఉత్పత్తియయ్యెను? ఒకవేళ నిర్గుణమే దానిని గావించినదని చెప్పఁదలచినచో నది (మాయ) అనాదినుండియు మిథ్యయైయుండెను 53. మిథ్యాశబ్దమువలన "అది యేమియును లేనేలేదు" అనునర్థము వెడలుచున్నది. ఇట్టిస్థితిలో జేసినదేమి? ఎవరుచేసిరి? నిర్గుణమునకుఁ గర్తృత్వము కలుగుటగూడ నసంభవమేగదా! 54. ఒకటి కర్తను గూర్చిన విషయము (అది కర్తయగు బ్రహ్మము) యనాదినుండియు రూపరహితముగా నున్నది. ఇత రెండవది అదిగావించిన (బ్రహ్మము గల్పించిన) దానినంతను (మాయను) గూర్చిన విషయము. దానికేగూడ అస్తిత్వము లేదు. ఐనను శ్రోతల యాక్షేపణములకు సమాధానముల నొసంగెదను 55.

మూడవ సమాసము — నిర్గుణమునందు మాయ యెట్లుకలిగెను?

ఓరీ! ఎయ్యది కలుగనే లేదో దానినిగూర్చి చెప్పనదేమున్నది? అయినను సంశయమును దూరపరచుటకై చెప్పాచున్నారము 1. రజ్జువువలన సర్పమును, నీటివలన దరంగములును, సూర్యునివలన నెండ మావులును భాసించుచున్నవి. మఱియు నీటినుండి వడగండ్లు కలుగు

చున్నది 2-3. మంటినలన గోడ నిర్మింపబడుచున్నది. సముద్రకారణమున అలలేర్పడుచున్నది. కంటిలోని పాపవలనఁ బ్రపంచము కాన్పించుచున్నది 4. బంగారమువలన భూషణములు, దారములవలన వస్త్రము, తాజేటి యొక్క-దేహమునుండి దాని హస్తపాదముల విస్తృతి యేర్పడుచున్నది 5. నెయ్యియున్నది. అది యున్నప్పుడే కరుగుటయు నుండును. ఉప్పునీటినుండి యప్పు నెడలుచున్నది. బింబమునుండి ప్రతిబింబ మేర్పడుచున్నది 6. పృథ్వీనుండి వృక్షములు కలుగుచున్నవి. వృక్షమునుండి నీడకలుగుచున్నది. మఱియు ధాతువు (వీర్యము)నుండి ఉచ్చసేచవర్ణము లుత్పత్తియగు చున్నది 7.

ఇప్పటికి దృష్టాంతములు చాలయైనవి. అద్వైతమునందు ద్వైత మెక్కడనుండివచ్చినది ? ద్వైతమును విడిచినయెడల అద్వైతనిరూపణము గావింప వలనుగలుగకుండు టెందులకు ? 8. ఏదేని యొక వస్తువునకు భాసమున్నప్పుడే యది భాసించును. మఱియు దృశ్యమున్నప్పుడే కని పించును. కాని యా దృశ్యపుస్థితి యిట్టిదిగాదు. కావున నదృశ్యమున కేయుపమానమేని సరిపడదు. అది యనుపమమైయుండును 9. కల్పనము లేకుండ హేతువు, దృశ్యము లేకుండ దృష్టాంతము, ద్వైతము లేకుండ నద్వైతము ఎట్లు కాఁగలవు ? 10. సహస్రముఖములుగల శేషుడుపై త మేభగవంతుని చిత్రకృత్యములను వర్ణింపజాలఁగో యాతఁడే యాయనంత బ్రహ్మాండములను సృజించెను 11. ఆ పరమేశ్వరుని (పరమాత్ముని) వలననే యీ సృష్టి విస్తృతమైనది. ఆ యీశ్వరుడే సర్వకర్తయైనానాడు 12. ఆయన కనంతనామములుగలవు. ఆయన అనంతశక్తులను నిర్మించెను. అతఁడే మూలపురుషుడు 13. ఆ మూలపురుషునిగుర్తు స్వయముగా నా మూలమాయయే యైయున్నది. కావునఁ గర్తృత్వమంతయు దానిలో నికేవచ్చును 14.

శ్లో॥ కార్యకారణకర్తృత్వే హేతుః ప్రకృతిరుచ్యతే ।

పురుషః సుఖదుఃఖానాం భోక్తృత్వే హేతురుచ్యతే ॥

కాని యీ యంశమును స్పష్టముగాఁ జెప్పవీలుగాదు. ఏలయన, దీనివలన (మూలపురుషునకు ద్వైతోపమాన మిచ్చుటవలన) మాటలా డుట, నడచుట, శ్రవణమననాదులగు బ్రహ్మప్రాప్తి. యుపాయములే నష్ట

మగును. ఇటులజూచిన సత్యమెయ్యెది? 15. పరమాత్మునివలన సంతయు సృజింపబడిన దనునంతము నందఱు నొప్పుకొనియఁన్నారు. కాని యా పరమాత్ముని గుర్తింపవలయునుగదా 16. సిద్ధుల నిరూపణము సాధకుని కుపకరింపదు. ఏలయన, సాధకులయంతఃకరణము, సిద్ధుల యంతఃకరణము వలె బక్యముగాదు 17. అవిద్యాకారణమును (పిండరూపమగు నుపాధి ధరించువానిని) జీవుఁడనుచున్నారు. మాయాకారణమును (బ్రహ్మాండోపాధిని ధరించువానిని) శివుఁడనుచున్నారు. మూలమాయా గుణము వలన బరమేశ్వరుఁడు బ్రహ్మమని పిలువబడుచున్నాఁడు 18. కావున అనంతశక్తులను ధరించునది మూలమాయయే. దీనియర్థమును అనుభవ నీయులగు పురుషులే తెలిసికొనఁ గలుగుదురు 19. మూలమాయయే మూలపురుషుఁడు. అతఁడే సమస్తమునకు నీశ్వరుఁడై యున్నాఁడు. అతనినే అనంతనామ జగదీశ్వరుఁడని చెప్పుదురు 20. ఈ సంపూర్ణవిస్తృత మగు మాయ కేవలము మిథ్యయైయున్నది. దీనిమర్మమును దెలిసికొనిన వారలు చాల యరుదుగానున్నారు 21. వాస్తవమున కీవిషయము లనిర్వాచ్యములు. కాని నేనిచ్చటఁ జెప్పుచున్నాఁడను. ఇవి స్వానుభవము వలననే గ్రహింపఁదగినవి. మఱియు నివి సత్సంగము లేకున్నచో బోధ గావు 22. సాధకుల కీసందర్భమున మాయయే మూలపురుషుఁ డెట్లు లయ్యెనను సందియము గలుగవచ్చును. అట్లుగానిచో (మాయయే మూలపురుషుఁడు గాకున్న) అనంతనామయుక్త జగదీశుఁడని యెవ్వని నుడువుదురు? 23. ఏలయన, నామరూపములు మాయదనుకనే గలవు గదా. కానఁ బైనజెప్పినదానిలో సందేహింపవలసిన దెద్దియునులేదు 24. నిరాకారమునందు మూలమాయ యెట్లు కలిగెనను పూర్వసందేహముటలే నిలచియున్నది. దానిని నివారించెదము. శ్రద్ధతో నాలకింపఁ గోరెదను 25.

దృష్టిబంధనపుటాట (గారడీ)వలె నీ మాయయంతయును మిథ్య యైయున్నది. ఇప్పు డాగారడియూట (మాయాకౌతుకము) ఏ ప్రకారముగా నగుచున్నదో చెప్పెదను 26. నిశ్చయమగు ఆకాశమునందుఁ జంచలమగువాయువు ఎట్లు కలుగుచున్నదో యటులే అచలమును నిరాకారమునగు స్వరూపమునందు మూలమాయ కలుగుచున్నది 27. కాని వాయువుండుటవలన నాకాశముయొక్క నిశ్చలత్వమునకు వేటొక విధ

మగు బాధకలుగుట సంభవింపదు 28. ఇటులే మూలమాయయుండుట వలనఁ బరమాత్ముని నిర్గుణత్వమునందుఁగూడ నేవిధమగుబాధయుఁ గలుగదు. ఈ దృష్టాంతమువలన వెనుకటిసంశయము తొలగిపోవును 29. వాయువు మొదటినుండియే యుండవలయునను నియతములేదు. ఇటులే మూలమాయయుఁ బురాతనముగాదు. దానిని సత్యమని యంగీకరించుచో అది మఱుల లీనముగూడఁ గాఁగలిగియున్నది 30. వాయువునకువలె మూలమాయకుఁగూడ స్వరూప మెఱుంగవలయును. వాయువుభాసమగు చున్నదిగాని దృష్టిలోనికి రాదు 31. వాయువును మీరు సత్యమే యనుడు. కాని యది యెప్పుడేని కనులకుఁ గనిపించుచున్నదా! దానిని (గాలిని) జూడఁదలచినచో ఎగురఁదలచినధూళి, కదలుచున్న యాకులు మాత్రమే కనిపించును 32. వాయువువలెనే మూలమాయయు భాసించు చున్నదిగాని కనిపించుటలేదు. అవిద్య మాయయొక్క విస్తరమునుమా 33. వాయుయొగమువలన దృశ్యము (ధూళిమున్నగునవి) ఆకాశమునందుఁ గాన్పించునట్లు మూలమాయా యొగమువలన నీజగము నిర్మింపఁబడినది 34. ఆకాశమునం దాకస్మికముగా మేఘాడంబరము కలుగునటుల మాయాగుణమువలన నీజగము నిర్మింపఁబడినది 35. ఆకాశమునందు ఆకస్మికముగా నశ్వరమగు మేఘసముదాయ మావరించునట్లు బ్రహ్మమునం దీమిథ్యామాయ యుత్పన్నమగుచున్నది 36. ఆ మేఘాడంబరము కతన ఆకాశమునకు నిశ్చలత్వమే లేనటులఁ గనిపించును. అది సరిగాదు. ఆకాశము చలనరహితమై యొక్కచోటనే యున్నది 37. అటులే మాయా కారణమున నిర్గుణము సగుణముగాఁ దోచును. కాని యది సరిగాదు. పరబ్రహ్మము యథావిధిగాఁ జెక్కుచెడరక నిర్గుణముగనున్నది 38. మేఘములు వచ్చుచున్నను, పోవుచున్నను ఆకాశముమాత్రము తన పూర్వరూపముతో నిలచియున్నది. అటులే మాయవచ్చుచున్నను, పోవుచున్నను నిర్గుణబ్రహ్మమునందు మాయాకారణమున గుణములు కలుగుట లేదు. ఎట్టి దటులేయున్నది 39. పర్యతశిఖరములమీఁద నాకాశము పెట్ట బడినటులఁ గనిపించుచున్నను వాస్తవమునకది కేవలము భాసమాత్రమే. అటులే నిర్గుణముగూడ మాయాకారణమున సగుణముగా భాసించు చున్నను వాస్తవముగా నది నిర్గుణమై యైయున్నది 40. ఆకాశమును

జూచినచో దానియందు నీలిమ వ్యాపించియున్నట్లు గన్పించును. కాని దానిని మిథ్యాభాసముగానే భావింపవలయును 41. ఆకాశము బోర గిలబడి నాలుగుదిక్కులను జట్టుకొనినట్లును సంపూర్ణవిశ్వము నది బంధించినట్లును గోచరించును. కాని వాస్తవమున కాకాశము అట్లు లేదు. అది నాలుగు దిక్కుల నావరించినను దిశలు తెలువఁబడియే యున్నవి 42. దూరమునుండి చూచినచో పర్వతములు నీలవర్ణముగాఁ గాన్పించును. కాని వాస్తవమునకు శైలములు నీలవర్ణముగా లేవు. ఇటులే నిర్గుణ బ్రహ్మమునందుఁగూడ గుణభాసము కలుగును. కాని బ్రహ్మము సగుణ మెన్నఁటికినిగాదు 43. రథము పరుగెత్తునపుడు లోననున్నవారి కీ పృథ్వియే పరుగెత్తుచున్నటులఁ దోచును. కాని వాస్తవమునకుఁ బృథ్వి నిశ్చలముగానేయున్నది. ఇటులే పరబ్రహ్మముగూడ నిర్గుణము కేవలము నై యున్నది 44. మేఘు కారణమునఁ జంద్రుఁ డాకాశమునఁ బరుగెత్తుచున్నటులఁ గానపించును. కాని యది యంత యును మిథ్య. మేఘమే యులుకుచున్నది 45. ఉష్ణవాయువునలనఁగాని, అగ్నిజ్వాలలనఁగాని వాతావరణము (అంతరాళము) వణకుచున్నటులఁ గనపించును. కాని యదిభ్రమ. అది యెప్పుటివలెనే నిశ్చలముగానున్నది 46. ఇటులే పరబ్రహ్మస్వరూపము నిర్గుణమైయుండియు మాయాకారణమున సగుణమువలెఁ దోచుచున్నది. కాని యిదికేవలము కల్పనము వలనఁ గలిగినభ్రమ సుమీ! 47.

దృష్టి బంధనపుటాట (గారడి) వలె నీమాయ చంచలముగను మిథ్యగను నున్నది. వస్తువు (బ్రహ్మము) యథావిధిగా శాశ్వతమును నిశ్చలము నై యున్నది 48. కాని మాయ నిరాకారవస్తువును సాకారముగాఁ జేయుచున్నది. దానికది (మాయకది) స్వభావగుణము. మాయ గొప్పమోసగత్తై 49. చూచినచో మాయ యనునది లేనేలేదు. కాని యది సత్యమువలె భాసించుచున్నది. మఱియు మేఘుడంబరమువలె నుదృఢతమగుచున్నది. అంతలో నాశనమగుచున్నది 50. ఈ విధముగా మాయ ఉదృఢతమగుచున్నది. కాని బ్రహ్మము నిర్గుణముగనేయున్నది. బ్రహ్మమునందు అహంరూపముగనున్న స్ఫూర్తి (శక్తి)యే మాయ 51. గుణములు మాయాఖేలనములు. నిర్గుణమునందు గుణాదులేవ్వియును

లేవు. మాయ సత్స్వరూపమునందు (బ్రహ్మమునందు) ఉత్పన్నమును నాశనమును నొందుచున్నది * 52. దృష్టిచలనమువలన ఆకాశమునందు (మేఘసముదాయము) సై న్యమో బొమ్మలో అడుచున్నటులు గాన్పించును. కాని యదిమిథ్య 53. ఈ విధముగా జూచితిమేని యీ మాయా నటనమంతయును మిథ్య. దాని పుట్టుకయంతయు నానాతత్త్వముల విస్తరత్వమును విడిచిచెప్పితిని 54.

మొదటనుండియుఁ బంచమహోత త్వములు మాయయందున్నవి. ఓంకారము వాయువుయొక్క-గతి (శక్తియే వాయువుయొక్క-రూపము). దీని యర్థమును దత్తులును జ్ఞానులును నగువారలే గ్రహింపఁగలుగుదురు 55. మూల మాయాచలనమే వాయులక్షణము. మూలమునందలి సూక్ష్మ తత్త్వములే ముందున కరిగి జడత్వమును బెంపొందించుచున్నవి 56. మూల మాయయందుఁ దొలుదొలుత అవ్యక్తముగానున్న యా పంచ మహాభూతములు సృష్టిరచనమునందు వ్యక్తములగుచున్నవి 57. మూల మాయాలక్షణముగూడఁ బాంచభౌతికమే. దాని శోధనమును సూక్ష్మ దృష్టితోఁ జేయవలయును 58. ఆకాశము, వాయువులేకున్నచో మూల మాయకు శక్తి, ఇచ్చ యెట్లుఁ గలుగఁగలవు? (కావున ఆకాశము వాయువు మూల మాయయందున్నవి). అటులే మాయయందు ఇచ్చా శక్తికలుగుట తేజోలక్షణమైనది 59. ఇంతియగాక మాయయందున్న మృదుత్వమే జలము. మఱియు జడత్వము పృథ్వీలక్షణము ఈ విధముగా మూలమాయయందుఁ బంచమహాభూతము లుత్పన్నమయ్యెను. కావున మూల మాయయనఁ బాంచభౌతికమనియే నిర్ధారణమైనది 60. ఇంతియ గాదు. ఒక్కొక్క భూతమునం దై దేసే భూతములున్నవి. ఈ విషయము సూక్ష్మదృష్టితో నారయునెడ విశేషమగును 61. ముందునకరిగి యవి (పంచమహాభూతములు) స్థూలరూపములోనికి వచ్చుచున్నవి. అప్పుడు గూడ నవియన్నియును బరస్పరము కలిసియేయుండును. ఈ విధముగా

* గుణములు వ్యాప్తిమాత్రములు. నిర్గుణమునం దివిలేవు. మాయయొక్క సాక్షాత్వ మున గుణములు కలుగుచున్నవి, పోవుచున్నవి. రజ్జువుయొక్క యధిష్ఠానమున భుజం గము భాసించుచున్నట్లు నిర్గుణమునం దీమాయ తనంతన కలుగుచు నశించుచున్నది. కడకు నిర్గుణము నిర్గుణముగానే యున్నది.

నీ పంచభూతాత్మికమగు మాయ యంతయును వ్యాపించియున్నది 62. అది మూలమాయయందును, భూమండలములోని యవిద్య (మాయ) యందును, స్వర్గమర్త్యపాతాళలోకములందును విదేభూతములున్నవి 63.

శ్లో॥ స్వగ్రే మర్త్యే చ పాతాళే యత్కించిత్సచరాచరం ।

సర్వం తత్పంచభౌతిక్యం షష్ఠం కించిన్న దృశ్యతే ॥

అదియందును అంత్యమందును (అన్నిటిలోను) సత్త్వరూపమున్నది. మధ్యమునఁ బంచమహాభూతములు వర్తించుచున్నవి. ఇదియే పంచభూతాత్మిక మాయాస్వరూపము 64. “పంచభూతములు తమోగుణమునుండి కలిగెను. మూలమాయ గుణములకంటె వేఱుగా నున్నది. ఈ స్థితిలో (మూలమాయ) పంచభూతాత్మిక మెట్లు కాఁగలదు?” అని యిక్కడ నొక సందేహము గలుగును. ఈ శంకకు సమాధానమును రాజోవు సమాసమునందు స్పష్టముగాఁ దెలుపుదును 65-66.

నాలుగవ సమాసము — సూక్ష్మపంచ మహాభూతములు.

వెనుక సందేహమునకు బాగుగాఁ దెలియునట్లు సమాధానము చెప్పుదును. కావున శ్రోత లొక్కక్షణమాత్రము వృత్తిని సరిపఱచుకొని (సావధానులై) వినెదరుగాక 1. మొదట బ్రహ్మమునందు మూలమాయ కలిగెను. తరువాత దానినుండి గుణమాయ జనించెను. ఇందువలననే మాయను గుణతోభినియని చెప్పుచున్నారు 2. మాయవలన సత్త్వరజస్తమోగుణములు మూడు గలిగెను. ఆ పిమ్మట తమోగుణమునుండి పంచమహాభూతము లేర్పడెను 3. పంచమహాభూతము లీవిధముగా నేర్పడెను. తరువాత నవి ముందున కరిగి సూక్ష్మభూత సృష్టిరూపముతో విస్తృతమయ్యెను. తమోగుణమునుండి పంచమహాభూతములు కలిగిన క్రమమిది 4. మూలమాయ గుణములకంటె వేఱుగా నుండెనుగదా ! అందు భూతము లెట్లు జనించెనని శ్రోతలు వెనుకఁ బ్రశ్నించిరి. దాని కిప్పుడు సమాధానము జెప్పెదను 5. మఱియు ఒక్కొక్క భూతమునుండి యైదేసిభూతము లేవిధముగా నుత్పన్నమయ్యెనో యా విషయముగూడఁ జెప్పెదను 6. సూక్ష్మదృష్టి కౌతుకమును బాంచభౌతిక మూలమాయా

స్థితిని వినుటకు శ్రోతలిప్పుడు తమ వివేకమును నిర్మలము గావించుకొనవలయును 7. మొట్టమొదట భూతరూపములను గురుతింపవలయును. తరువాత సూక్ష్మదృష్టితో వానిని శోధించి చూడవలయును 8. ఎంతదనుక నొకవిషయమునందుఁ బరిచయము కలుగదో యంతదనుక దానిని గురుతింప వీలుకాదు. కావున శ్రోతలు ప్రథమమునఁ బంచమహాభూతములను గూర్చిన వివరమునువిని పరిచయము గావించుకొనవలయును 9.

జడమును గరినమును నగునది యెంతగలదో యది పృథివి. మృదువును, తేమ యెంతగలదో యది జలము 10. ఉష్ణమును, తేజోయుక్తమును నగునది యెంతగలదో యది యగ్ని 11. చైతన్యమును, జంచలమును నెంతగలదో యది యంతయును గేవలవాయువు. అటులే శూన్యముగను, నిశ్చలముగను, అవకాశముగాఁ గనుపించునదిగను నెంతగలదో యది యాకాశము 12. ఇవి పంచమహాభూతముల సంక్షిప్తచిహ్నములు. ఇక 'నిప్పుడు ఒక్కొక్క భూతమునందు ఐదేసి భూతము లేవిధముగా నిమిడియున్నవో' మఱియుఁ ద్రిగుణముల కావల నేమున్నదో యా సూక్ష్మవిచారమును దెల్పుదుము. దీనిని ధ్యానపూర్వకముగా వినుండు 13—14.

ముందుగా నిప్పుడు సూక్ష్మాకాశమునందుఁ బృథివి ఏ విధముగాఁ జొచ్చియున్నదో తెలుపుదుము. శ్రోత లీనందర్శమునందుఁ దమధారణాశక్తిని స్థిరపఱచికొని యుండవలయును * 15. ఆకాశమని యవకాశమునకు జెప్పుదురు. అవకాశమని శూన్యమునకుఁ జెప్పుదురు. శూన్యమని యజ్ఞానమునకుఁ జెప్పుదురు. అజ్ఞానమని జడత్వమునకుఁ జెప్పుదురు. ఆ జడత్వమే (ఆకాశమునందు) పృథ్వియయ్యెను 16. ఆకాశమునందుఁగల మృదుత్వమే జలలక్షణము కావున నాకాశమునందు జలము అవశ్యముగానున్నది 17. అజ్ఞానమువలన నాకాశమునందుఁ దోచు శూన్యత్వభాసమే తేజోలక్షణము. కావున ఆకాశమునం దగ్నియున్నది 18. వాయువునకును ఆకాశ

* ఒక్కొక్క భూతమునం దైదేసిభూతము లుండుటను దెలుపుటకుముందు శ్రోతలు తమ పంచభూతాత్మిక దేహమునందే వాని మిశ్రణమును ధ్యానపూర్వకముగాఁ జూడవలయును. దేహమునందు ధ్యానమొందుటవలన నెంతచక్కఁగ దెలియునో యట్లు నెలువలి పృథివ్యాధి పంచభూతములపై ధ్యానమొందినచో దెలియదు.

మునకును నంతగా భేదమేమియునులేదు. ఏలయన, వాయువునందుఁగూడ నాకాశమునందున్నటుల స్తబ్ధత్వమున్నది. కాన నాకాశమునందుఁగల స్తబ్ధత్వమే వాయులక్షణము 19. ఇక శేషించినది ఆకాశమునం దాకాశము. ఆకాశమునం దాకాశమున్నదనుసంగతి ప్రత్యేకించి చెప్పవలసిన పనిలేదు. ఈ విధముగా ఆకాశమునం దై దుభూతములు గలవనునంశము సిద్ధాంతమైనది 20. ఇక స్థిరచిత్తులై వాయువునందుఁ బంచమహాభూతము లెట్లు గలిసియున్నవో క్రమముగా వినుండు 21. మిక్కిలి తేలికయగు వస్తువునందుఁగూడ జడత్వముండునట్లు వాయువునందుపై తము జడత్వమున్నది. దాని తాఁకిడివలన (జంఝామారుతమువలన) వృక్షములు పడుచున్నవి. ఈ జడత్వమే పృథ్విలక్షణము. కావున వాయువునందుఁ బృథ్వియున్నది 22-23. లేదా వాయువునందుఁగల శక్తినే పృథ్విలక్షణమనిగూడఁ జెప్పవచ్చును 24. మిగుల స్వల్పమగు నంగార (అగ్ని) కణమునందుఁగూడఁ గొంచెముగనో, గొప్పగనో ఉష్ణత్వముండును. అటులే వాయువునందుఁగూడ జడత్వము (పృథివ్యంశము) సూక్ష్మరూపముగా నుండియేయున్నది 25. వాయువునందలి కోమలత్వమే దానిలోని జలము. దానిభాసమే అగ్నిస్వరూపము. ఇటులే వాయువునందుఁ జంచలరూపముతో వాయువు స్వాభావికముగానే వర్తించుచున్నది 26. అవ కాశరూపముతో నాకాశము వాయువునందు సమాజముగనే కలసియున్నది. ఈ విధముగా వాయువునందుఁగూడఁ బంచభూతము లున్నవని ధ్రువమైనది 27. ఇకఁ దేజమునందుఁగల యైదుభూతములనుగూర్చి వినుడు. తేజమునందు భాసించుచున్న ప్రఖరత్వమే (తీక్ష్ణమే) దానియందుఁగల పృథివి 28. మఱియు మృదువుగా గోచరించుచున్న అగ్నిభాసమే దానియందుఁగల జలాంశము. తేజమునందుఁ దేజమున్నదని చెప్పవలసిన యావశ్యకమే లేదు 29. ఇక నగ్నియందుఁగల సంచలనమే వాయువు మఱియు దానియందుఁగల స్తబ్ధత్వమే యాకాశము. ఈ విధముగా బంచభూతములు తేజమునందుఁగూడఁ గలవు 30. ఇక జలములోని పంచభూతములను గ్రహింపుడు. వాస్తవమునకు మృదుత్వమే జలలక్షణము. ఆ మృదుత్వమునకు భాసించు కఠినతయే జలములోని పృథివ్యాంశము 31. ఇక జలములో జలముండియే యున్నదిగదా! ఇదిగాక మృదుత్వము

(జలాంశము) నందుఁ దేజముగూడ మృదురూపముతో భాసించుచుండును. దానియందున్న స్తబ్ధతయే వాయువు శి2. ఇప్పుడు జలమునందుఁగల యాకాశమునుగూర్చి వివరింపవలసిన యవసరమే లేదు. ఏలయన, అది (ఆకాశము) స్వాభావికముగా నన్నింటియందును వ్యాప్తమైయున్నది. ఇప్పటికి జలమునందుఁగూడఁ బంచభూతము లున్నసంగతి స్పష్టమైనది శి3. ఇకఁ బృథ్వియందుఁగల పంచభూతములసంగతి విచారింపుదము. పృథ్వియందుఁగల కఠినమే పృథ్వికేఁగల పృథ్విలక్షణము. ఆ కఠినత్వమునందుఁగల మృదుత్వమే పృథ్వియందుఁగల నీరు శి4. పృథ్వియందు భాసించుచున్న కఠినత్వమే భాసాగ్నియొక్కయంశము. మఱియుఁ గఠినత్వము (పృథ్విలక్షణము) నందుగల నిరోధలక్షణమే పృథ్విలోఁగల వాయువు శి5. అన్నింటియందున్నటులఁ బృథ్వియందుఁగూడ నాకాశమున్నదనుసంగతి ప్రత్యక్షమే గానఁ బ్రమాణమనవసరము. ఆకాశమునందే పంచభూతములు భాసించుచుండ నాకాశమునందు అన్యములగు నాలుగుభూతము లుండుటలో నాశ్చర్యమేమియును లేదు శి6. ఏలయన, ఆకాశము విఱచిన విఱుగదు. పగులఁగొట్టినఁ బగులదు. మఱియు నువ్వగింజయంతయేని యున్నతావు నుండి కదలదు. అదియెంతయు సూక్ష్మమైనది శి7. పృథ్విలోఁగూడ నైదుభూతము లుండుట సిద్ధాంతమైనది. ఇట్లు ప్రతిభూతమునందును ఐదు భూతములు ఇమిడియున్నవి శి8. ఈయంశము బైఁబైని తెలియవలయునన్నఁ దెలియదు. తెలియకపోగా సందియముగూడఁ గలుగును. మఱియు భ్రాంతివశమున నీవిషయముపై వివాదములను గావింపవలయునను దురభిమానముపై తము గలుగును శి9.

వాయువునం దింకేమేని యున్నటుల స్ఫురింపకపోయినను నందు బంచభూతము లిమిడియున్నసంగతి సూక్ష్మవాయువును శోధించినను గోచరించును 40. ఈ పంచభూతాత్మికవాయువే మూలమాయ. దీనియందే సూక్ష్మత్రిగుణములు గలవు. కావున మాయ, త్రిగుణములు నన్నియుఁ బాంచభౌతికము లై యున్నవి 41. ఇట్లు పంచమహాభూతములు త్రిగుణములుగలసి యష్టవిధప్రకృతి యైనది. కావున ద్రిగుణములవెంట నవిగూడఁ బాంచభౌతికములనియే తెలిసికొనుడు 42. శోధింపక సందేహములకుఁ బాల్పడుట మూర్ఖత్వముగను. కావున నీయంశమును సూక్ష్మ

దృష్టితో విచారింపవలయును 43. మాయయందున్న సూక్ష్మమహాపంచ భూతములు ద్రిగుణములతోఁ గలసి స్పష్టదశకు వచ్చెను. తరువాత జడత్వమునొంది స్థూలపంచతత్త్వస్వరూపములోనికి వచ్చెను 44. పిమ్మట ఆ స్థూలపంచతత్త్వములనుండి యీ పిండబ్రహ్మాండము మొదలగునవి యన్నియు సృజింపఁబడెను 45. పైని సంగ్రహముగాఁజెప్పిన పంచమహా భూతముల మిశ్రణమంతయును బ్రహ్మాండము నిర్మాణమగుటకుఁ బూర్వ సిద్ధి* 46. బ్రహ్మాండమునకుఁ (సృష్టి రచనమునకుఁ) బూర్వము మూల మాయ యుండెను. దానిని సూక్ష్మదృష్టితో విచారణము జేయవలయును 47. (పంచతత్త్వములు, అహంకారము, మహత్తత్త్వముగలసి) ఈ సప్తకందుకీ యగు ప్రచండబ్రహ్మాండము (త్రైలోక్యము) అప్పుడు నిర్మితము గాకుండెను. ఈ మాయ, అవిద్యల కోలాహలము బూర్తిగా నీవల విషయమే. (పైన జెప్పినదంతయు దీనికిఁ బూర్వసిద్ధి) 48. బ్రహ్మవిష్ణు మహేశ్వరుల యుత్పత్తియు, బృథ్వి, మేరుపర్వత, సప్తనాగరముల పుట్టు కయుఁ దరువాత 49. సమస్తలోకములు, నానావిధస్థానములు, చంద్ర సూర్య తారాగణములు, సప్తద్వీపములు, పదునాలుగు భువనములు మున్నగునవియు 50, శేషుడు, కూర్మము, సప్తపాతాలములు, ఇరువది యొక్క స్వర్గములు, అష్టదిక్పాలురు, ముప్పదిమూడుకోట్ల దేవతలు మున్నగునవి యన్నియుఁ దరువాత నేర్పడినవే 51. పండ్రెండుగురు సూర్యులు, ఏకాదశరుద్రులు, నవనాగములు, ఋషులు, నానావిధదేవావ తారములు గూడఁ బిమ్మటఁ బుట్టినవే 52. మేఘములు, చక్రవర్తియగు మనువు, నానావిధముల యుత్పత్తి మున్నగునవి యసంఖ్యాకముగా నున్నవి. ఎంతదనుకనని చెప్పుదును. ఇవియన్నియును (బరమాత్మకును మాయకును) నీవలివే 53. ఈ సంపూర్ణవిస్తృత బ్రహ్మాండమూలము, వెనుకఁజెప్పిన పాంచభౌతిక మూలమాయయే 54. ఇంతకుమున్ను జెప్ప

* జాలమాయ పాంచభౌతికము. కాని యీపంచభూతములు మాయయందు సూక్ష్మరూపముతో నున్నవి. దీనికిఁదరువాత గుణమాయ, త్రిగుణములు, సూక్ష్మభూత ములు, స్థూలభూతములు (దీనిని శ్రీసమవలవారు తత్త్వములనిరి.) క్రమముగా నిర్మాణ మయ్యెను. ఐనను బైనజెప్పిన “ఒక్కొక్కభూతములోని పంచభూత మిశ్రణము” సూక్ష్మభూతముల సీతి. అప్పుడే బ్రహ్మాండము నిర్మాణము కాకుండెను.

బడిన స్థూలభూతములే ముందునకువచ్చి స్థూలరూపము నొందెను. వాని వర్ణనము రాబోవునమాసమునందు వేఱువేఱుగా విపులముగా నొనర్చితిని. శ్రోతలు వానిని బాగుగా నాలోచించి గ్రహింపవలయును 55-56. అట్లు విచారించి గ్రహించినయెడల సీపంచభూతాత్మికమగు బ్రహ్మాండస్థితి చక్కగా విశదము గాఁగలదు. అటుపిమ్మట నీ “మిథ్యాదృశ్యమును” విడిచి నిరాకారవస్తువును బొందఁగల్గుదురు 57. మహాద్వారమును గడచి భక్తులు దేవదర్శనమును గావించునట్లు దృశ్యవివేచనముగావించి మిథ్యాదృశ్యమును వదలి సాధకులు పరమాత్మదర్శనము నొందఁగల్గెదరు 58. ఈ సంపూర్ణదృశ్యమంతయు బంచభూతమయముగా నున్నది. దృశ్యము పంచభూతములు గలసిమెలసి యొకదానితోనొకటి పెనగొనియున్నవి 59. ఈ విధముగా నీసృష్టియంతయుఁ బంచభూతములవలననే నిర్మాణమయ్యెను. దీనివర్ణన ముందుగ వినుండు 60.

విదవ సమానము - స్థూలపంచమహాభూతములు.

ప్రస్తుతవిషయము చాల కఠినమైనది. కావున సుబోధమగుటకై మిగుల స్పష్టముగాఁ జెప్పదును 1. పంచభూతములతో నేర్పడిన యీ మిశ్రణము వేఱు విధముగాఁ గాఁజాలదు. ఇంకను గొంత స్పష్టమయి చెప్పదును 2.

నానావిధములుగానున్న చిన్న పెద్దపర్వతములు, తాళ్ళు, శిలలు, శిఖరములు, కంకరతాయి మున్నగునవియన్నియుఁ బృథ్వి కి. అనేక స్థలములలో నానావిధములుగానుండు మన్ను, ఇసుక మున్నగువస్తువులును 4, గొప్పగొప్ప సుందరగ్రామములు, నగరములు, మందిరములు, సాధములు, సప్తద్వీపములు, నవఖండములు మున్నగునవియు 5-6, అనేక దేవతలు, రాజులు, బహుభాషలలో శాశ్వతముగల మానవులు, నానావిధములుగనుండు ఆచారపద్ధతులు గల మనుష్యులు, ఎనుబది నాలుగులక్షల యోనులనుండి జనించిన సంపూర్ణజీవులు, నిక నెండఱు జీవధారులుగలరో వారలందఱును పృథ్వియనియే గ్రహింపవలయును 7, పాడుపడిన మైదానములు, పచ్చగనుండి నేత్రపర్వమునుగూర్చు నరణ్య.

ములు, గిరికందరములు మున్నగు నానావిధస్థావరములన్నియునుబృథివియే8. అనేక ప్రాకృతికస్థలములు, నానావిధములుగానున్న మానవనిర్మితస్థలములును 9, సువర్ణాద్యనేకధాతువులు, నానావిధరత్నములు, బహువిధవృక్షములు మున్నగు దారుజాతియుఁ బృథ్వియే 10. ఇంతయేల, జడమును గఠినమును నెంతగలదో యదియంతయు నిస్సంశయముగాఁ బృథివియే 11. సాధారణరీతిగా నిప్పుడు పృథ్విరూపమును దెలిపితిని. ఇక జలలక్షణములను సంక్షేపముగాఁ జెప్పెదను. శ్రోతలు సావధానులరై విందురుగాక 12.

బావి, కొలను, చెఱువు, నది మున్నగువానిలోని జలము, మేఘము, సప్తసాగరములు మున్నగునవి యన్నియును గలసి జలము 13.

“త్రౌరక్షీరసురాసర్వీర్దధి ఇత్సుర్జలం తథా”

త్రౌరసముద్రమును మ న మ ం ద అ ము ద అచుగాఁ జూచియే యున్నారము. దాని జలమువలననే లవణమును జేయుచున్నారు 14. రెండవది పాలసముద్రము. దానినే త్రీరసాగరమని చెప్పుదురు. ఈ సముద్రమును భగవంతుఁడు ఉపమన్యున కిచ్చెను 15. ఇవిగాక, మద్య సముద్రము, ఘృతసముద్రము, దధిసముద్రము, ఇత్సురసముద్రము, శుద్ధజల సముద్రము అని యైదు సముద్రములుగలవు. ఈ యేడు సముద్రములు భూమి నావరించుకొనియున్నవి 16—17. ఈ విధముగానున్న జలమంతయు అప్పు 18. పృథ్వికిలోపలను వెలుపలను ముల్లోకములయందును నెంత జలమున్నదో యదియంతయు అప్పు 19. బహువిధలతలు, వృక్షములు, వృక్షరసము, తేనె, పాదరసము, అమృతము, విషము మున్నగునవి యన్నియు అప్పులోఁ జేరును 20. నానావిధరసములు, నేయి, నూనె మొదలగు చిక్కని ద్రవపదార్థములు, శుక్ర, రక్త, మూత్ర, లాలా, స్వేద, క్లేష్మ, బాష్పాదులగు నార్ద్రపదార్థము లన్నియును అప్పులోఁ జేరును 21—24.

ఇకఁ దేజోలక్షణములను జెప్పెదను. చంద్రసూర్యతారాగణములు, తేజోయుతములగు దివ్యదేహములు మున్నగునవన్నియుఁ దేజోరూపములు 25. సాధారణమగు నగ్నియు మేఘములలోనుండి బయలు వెడలు సింధుగు, ప్రళయాగ్ని, బడబాసలము, రుద్రాగ్ని, కాలాగ్ని,

భూగర్భాన్ని మున్నగునవన్నియుఁ దేజము 26—27. ఇంతకును సారాంశ మేమన, తేజోయుతములును బ్రకాశితములును ఉష్ణోపేతములును ప్రఖరములు నగునవన్నియుఁ దేజోరూపములు 28.

వాయువునకుఁగల ముఖ్యలక్షణము చంచలత్వము. వాయువు చైతన్యస్వరూపము. అన్నిటికిని జేతనమును బ్రసాదించునది వాయువే. కడలుట, మెడలుట, మాటలాడుట, నడచుట మున్నగు సృష్టిలోని బహువిధవ్యాపారములు వాయువువలననే జరుగుచున్నవి 29—30. చలనము, వల్లనము, ప్రసరణము, నిరోధనము, ఆకుంచనము మున్నగు నవన్నియు జంచలరూపియగు వాయులక్షణములు 31. ప్రాణము, అపానము, వ్యానము, ఉదానము, సమానములను బంచప్రాణములును, నాగము, కూర్మము, కృకరము, దేవదత్తము, ధనంజయములను ఐదు ఉపప్రాణములును, ఇంకను నితరచలనమునుగూడ వాయులక్షణములు. చంద్రసూర్యతారాగణములుగూడ వాయుకారణముననే యాకాశమున స్థిరముగానున్నవి 32—33. ఇక ఆకాశమును విచారితము నిర్మలముగను, నిశ్చలముగను, అవకాశరూపముగను, రిక్తముగను నుండు ప్రదేశమునంతయును ఆకాశమని తలంపవలయును 34. ఆకాశ మన్నింటి యందును వ్యాపించియున్నది. ఆకాశ మనేకముతో నొకటియై యున్నది. మిగిలిన నాల్గుభూతములును ఆకాశమునందే నర్తనము గావించుచున్నవి 35. అన్నిభూతములలో శ్రేష్ఠమైనది ఆకాశము. అది యన్నిటికంటెను బెద్దది. నిరాకారస్వరూపములో నది సమానముగ నున్నది 36. శిష్యుఁ డిటులు బ్రశ్నించెను. గురువర్యా! రెంటిరూపము సమానముగా నున్నపు డాకాశమునే బ్రహ్మమని యేల నుడువరాదు? 37. ఆకాశమునందును, బ్రహ్మమునందును భేదమేమియును లేనప్పుడు ఆయాకాశమును స్వతస్సిద్ధమని చెప్పవచ్చునుగదా! 38. వస్తువు (బ్రహ్మము) అచలము, అటమును నిర్మలమునై యుండునట్లు ఆకాశముగూడ నున్నది. ఇంతయేల, ఆకాశము బ్రహ్మమునకు సరిసమానముగ నున్నది 39. వక్త యొసంగిన ప్రత్యుత్తరము. ఓయీ! వస్తువు (బ్రహ్మము) నిర్గుణమును శాశ్వతమునునై యున్నది. ఆకాశమునందుఁ గామక్రోధ శోకమోహాభయములు అజ్ఞానశూన్యత్వములు అనునీ యేడువిధములగు

గుణములున్నటుల శాస్త్రములలోఁ జెప్పబడెను. అందుచే ఆకాశము భూతములలో నొకటిగాఁ బరిగణింపబడినది. నిర్గుణస్వరూపమన్న నో నిర్వికారమును, నిరుపమమును నై యున్నది 40-42. కంచుతోఁ గూర్పఁ బడిన పృథివియు, జలమును నొక్కరీతిగనే కాన్పించును. కాని యిది కంచు ఇది జలము అను వివేకమును జతురులగు మానవు లెఱుంగుదురు 43. దూదిరాశిలో మధ్య నొక స్ఫటికశిల పడియుండెను. ఇది యంతయును దూదిరాశియని జనులు దలంచుచుండిరి. ఒకదినమున నొక మనుజుఁడు ఇది దూదిరాశి యనుకొని దానిమీఁద దుమికెను. వెంటనే తలపగిలెను. ఈ పని దూదివలన నెట్లుకాగలదు? 44. కొన్నికొన్ని తెల్లని కంకరరాళ్ళు బియ్యములోఁ గలసి బియ్యపుగింజలవలె వంకరగలిగి యుండును. అవి భోజనము చేయునమయమున దంతములలో బడినపుడు గాని గోచరించవు. త్రిభాగము (నున్నము, ఇసుక, గచ్చు) నందున్న కంకర (ఇసుక) త్రిభాగమువలెనే కనిపించును. కాని వెదకి పరిశోధించినచో కఠినరూపముతో వేఱుగనున్న ఇసుక గోచరించును 45-46. బెల్లమువలెనే బెల్లపురాయిగూడ నుండును. కాని బెల్లపురాయి కేవల కఠోరముగ నుండును. నాగవల్లకట్రెయు, మూలహతియు, హతియు నొక్కటే పోలికగ నుండును. అంతమాత్రమున నారెండును నొకటియెయని యెవరును జెప్పజాలరు 47. బంగారపునీరు పూయబడిన యిత్తడియు బంగారమును జూచుటకు సమానముగ నుండును. నిప్పుపయినుంచి కాల్చినచో బంగారునీరు పూసిన యిత్తడిబ్రతుకు బైటబడును 48. ఇఁక నీయల్ప దృష్టాంతములను జాలింతము. ఆకాశము కేవలము భూతము. ఆ భూతము అనంతము (బ్రహ్మము) నొక్కటి యెట్లు గాఁగలవు? 49. వస్తువునందు (బ్రహ్మమునకు) వర్ణ మేలేదు. ఆకాశమో శ్యామలవర్ణము గలది. ఈ స్థితిలో నేర్పరులగు మానవులు ఆకాశము బ్రహ్మము సమానమని యెట్లు చెప్పగలుగుదురు? 50.

అనంతరము శ్రోత లిట్లుప్రశ్నించిరి. స్వామి! ఆకాశము కేవలరూప హీనము. (ఆకాశము బ్రహ్మము సమానముగా రూపరహితములు) 51. మిగిలిన నాలుగుభూతములు నశ్వరములు. ఆకాశమునకుమాత్రము నాశనము లేదు. ఆకాశమునందు వర్ణ వ్యక్తియును వికారమును లేదు 52. ఆకాశము

అచలముగాఁ గాన్పించును. దానికి నాశనమున్నటుల నెచట గోచరించును? ఆకాశము శాశ్వతమని మా యభిప్రాయము 53. ఈ ప్రశ్నము నాలించి వక్తయొసంగు ప్రత్యుత్తరమిది. ఇంక నాకాశలక్షణములను ఆలింపుడు 54. ఆకాశము తమోగుణమునుండి జనించెను. అందుచే ఆకాశము కామ క్రోధ వేష్టితముగా నున్నది. అంతియగాక, ఆకాశమునకు అజ్ఞానము శూన్యత్వము అను పేరుఁగూడ గలవు 55. అజ్ఞానమువలనఁ గామక్రోధ మోహభయశోకాదులు జనించును. ఆ గుణములన్నియును ఆకాశలక్షణములే 56. ఆ స్థిరము లేనిదానికి శూన్యమని పేరు. ఈ యర్థములోనే అజ్ఞానప్రాణులను హృదయశూన్యులని యందురు 57. స్థబ్ధతాకారమున ఆకాశము శూన్యము. శూన్యమే అజ్ఞానము. ఇటులే యజ్ఞానము జడత్వమునకు రూపము 58. కఠినమును, శూన్యమును, వికార రహితము నగు నాకాశమును శాశ్వతస్వరూపమని యెట్లు చెప్పఁగలుగుదుము? పైపై నిజాచుటకుమాత్రము ఆకాశముసత్స్వరూపమువలెఁ గన్పించును 59. కాని యాకాశమునందు అజ్ఞానము గలసియున్నది. ఆకాశము అజ్ఞానుల మిశ్రణము. జ్ఞానమువలన నాశనమగును గాన ఆకాశము నశ్వరమని గ్రహింపనగును 60. ఆకాశము, బ్రహ్మస్వరూపము చూచుటకు ఏక రూపముగా గోచరించును. కాని రెంటిలో శూన్యత్వవిశేషము గలదు. (ఆకాశమునకు స్వరూపమునకు భేదముచెప్పుదును. ఆకాశములో శూన్యత్వమున్నది. స్వరూపమున లేదు) 61. కల్పనబుద్ధితోఁ బై పయించిన యెడల ఆకాశము బ్రహ్మము సమానముగాఁ దోచును. వాస్తవమునకు ఆకాశమునకు బ్రహ్మమునకు నెంతయో భేదమున్నది 62. జాగరూక సుషుప్త్యవస్థలు రెండును సమానముగనే గోచరించును. వివేకముతో జూచిన యెడల నీ రెంటియందుఁగల భేదము విశదమగును 63. కల్పిత పదార్థము సత్యపదార్థము సమానముగఁ గాన్పించును. పరీక్షకుల కీ రెంటి కినిగల భేదము గోచరించి తీరును 64. ఎండమావులనుజూచి లేళ్ళేల మోసపోవుచున్నవి? లేళ్ళకు సత్యాసత్య వివేచనశక్తి లేదు.

ఈ దృష్టాంతములవలన ఆకాశభూతము, పరమాత్మస్వరూపము వేఱువేఱని శ్రోతలు గ్రహింపఁగలరు 65. ఆకాశమునకంటె వేఱుగనుండి ఘనము ఆకాశము జూడఁగలము. అట్లు బ్రహ్మమును జూడవీలులేదు.

బ్రహ్మమును జూడవలయునన్నచో మనముగూడ బ్రహ్మము గావలసి యుండును. స్వభావసిద్ధముగా వస్తువునుజూచు విధమిది. (వస్తువుతోఁ దాదాత్మ్యము కలుగునంతవరకది గోచరింపదు) 66.

ఇంతటితో శంకానివారణమగును. సందేహవృత్తి యస్తమించును. భిన్నత్వమువలన స్వరూపస్థితి యనుభవములోనికి రాజాలదు 67. ఆకాశము అనుభవములోనికి వచ్చును. స్వరూప మట్లుగాదు. అనుభవము కంటే వేఱుగానున్నది. కావున నాకాశముతో దానికి సామ్యము కొంచె మేనిలేదు 68. పాలలోఁగలసియున్న జలమును రాజహంసములు విడదీయు నట్లు బ్రహ్మమును ఆకాశమును సాధుపురుషులు గ్రహించి విభజింపఁ గల్గుదురు 69. సంపూర్ణమాయకు సంబంధించిన గాఢాజాలము దెలిసి కొనవలయు నన్నచో సాధుపురుషులచెంత కేగవలయును. మోక్షపదవి సాధు సమాగమమువలననే సిద్ధించును 70.



ఆఱవ సమాసము - సత్సంగత్యము - మోక్షము.

శ్రోత వక్తనుజూచి వినయపూర్వకముగా నిటులఁ బ్రశ్నించెను. కృపామూర్తీ! దీనుడనగునాకు సత్సంగమమహిమ యెట్టిదో, మోక్షము సత్సమాగమమువలన నెన్నిదినములకుఁ బ్రాప్తించునో తెలుపఁ బ్రార్థించెదను 1-2. వక్త ఇటులఁ బ్రత్యుత్తరముచెప్పెను. సత్సమాగమమువలన ముక్తి తత్కాలముననే లభించును. కాని సాధుజనుల యుపదేశములయందు విశ్వాసముంచవలెను. దుశ్చిత్తుఁడుగనుండుటవలన హానికలుగును. ప్రశ్న: స్వస్థదశయందుఁగూడ మనస్సాస్కొక్కప్పుడు ఆకస్మికముగఁ జంచలమై పోవును. దానిని స్థిరముగానుంచు విధమెద్ది? 4. ఉత్తరము: మనస్సునకుఁ గల చంచలత్వమును వివేకముతోనాపి సావధానమును జూచికొని సాధు జనుల యుపదేశములనాలించి సమయమును సార్థకము గావింపవలయును. తాను వినినదాని యర్థమును సిద్ధాంతమునుగూర్చి హృదయమునందు విచారింపవలయును. ఒకవేళ మనస్సింకను జంచలముకాఁదొడంగిన యెడల మఱల శ్రవణము జేయవలయును 6. అర్థమును దన హృదయమునఁ బాదుకొలుపక పైపై శ్రవణములు గావించువాఁడు శ్రోతయనఁదగఁడు

మనుష్యరూపముగానున్న పాపాణము 7. ఇక్కడ శ్రోతలను బాపాణముతో బోల్చినారమని చింతించెదరేమో! మంచిది. ఇక సావధానమతితో బాపాణ లక్షణములు నినుండు 8.

తాతినొకమారు చెక్కి సరిపఱచినచో నెల్లపుడునది యటులేయుండును చూడుడు. సుత్తైతో నొకమాటు తాతినండి విరుగఁగొట్టబడిన తునక మఱల నెప్పుడును దానితో నతుకదు. కాని మనుజునిస్థితి యట్టిది కాదు. వానికున్న దుర్బుద్ధి యొకమాటు తొలంగించి వైచినచో రెండవ మాటు తనంతన యావరించును 9-10. నేర్పుటవలన మనుజునకు దుర్బుద్ధి యొకమాటు తొలగిన తొలగును. రెండవసారి మఱల నది లోనికొనవచ్చును. (పాపాణస్థితి యిట్టిదికాదు. అదియొకసారి చెక్కి సరిచేసినచో నిరంతర మటులేయుండును.) కావున మనుజునికంటె బాపాణము మిగులమంచిదని తేలినది 11. దుర్గుణములను విడువజాలని మనుష్యుని బాపాణముకంటె నీచునిగా భావింపనగును. అతనికంటె తాయెక్కిటి రెల్లుమంచిది 12. పాపాణము కోటిరెల్లుమంచిదని యేలచెప్పితి నో వినుండు 13. మాణిక్యము, ముత్యము, ప్రవాళము, వైడూర్యము, వజ్రము, గోమేధికమణి, స్పర్శవేది, చంద్రకాంతము, సూర్యకాంతము మున్నగు నమూల్యమగు తాళేన్నియోగలవు. ఇటులే నానావిధములగు నౌషధములు అత్యంతోపయోగకరము లింక నెన్నియో గలవు 14-15. ఇవిగాక యింకను విలువగల పాపాణము లెన్నియోగలవు. అవి నానావిధ పుణ్య తీర్థములందును, బావులయందును, గోనేరులయందును నున్నవి. మఱి కొన్నిశిలలు శివకేశవులరూపముతో బూజింపబడుచున్నవి 16. ఈ దృష్టితో విచారించితేమేని మనుష్యుఁడా పాపాణములముందు మిగుల దుచ్చుఁడని విశదమగును 17. కావున మనుజుఁడు పైన బేర్కొనిన శిలలతో సమానుఁ డెన్నఁటికిని గాఁడు. దుశ్చిత్తులు, భక్తిహీనులు సగువారలను మాత్రమే అపవిత్రములు, నిరుపయోగములు సగు తాళ్ళతో బాగుగాఁ బోల్పవచ్చును 18.

ఇక నీ విషయమును విడిచివేయుదము. దుశ్చిత్తమువలన హాని గలుగుననియు, నీ కారణముననే మానవునకుఁ బ్రపంచముగాని పరమార్థముగాని సమకూరజాలదనియు బాగుగా జ్ఞాపకముంచుకొనవలయును 19.

దుశ్చిత్తత్వమువలన గార్యనాశనమగును. మనస్సున జింతగలుగును. మఱియు విన్నమాట తేజమునేపేసి హృదయముననుండదు 20. దుశ్చిత్తమువలన బరాజయము కలుగును. జననమరణములుప్రాప్తించును. హానికలుగును 21. దుశ్చిత్తులగువారు సాధనమునకుఁగాని, భజనమునకుఁగాని తగరు. వారలు జ్ఞానమునెన్నఁటికి నార్జింపజాలరు 22. నిశ్చయముగాని, విజయముగాని, స్వహితముగాని దుశ్చిత్తునకు సమకూరదు 23. పైకిజూచుటకు స్థిరబుద్ధి గలవానివలె గోచరించినను దుశ్చిత్తుఁడు తన హృదయమునమాత్రము తీరనిసందియములచే నాందోళనపడుచుండును 24. పిచ్చివానికి, పిశాచావేశముచే బాధపడువానికి, గ్రుడ్డివానికి, మూఁగవానికి, కైవిటివానికి నెటులఁ గాలము వ్యర్థముగాఁ గడచునో యటులే దుశ్చిత్తునకుఁగూడఁ గడచుచుండును 25-26. సావధానము గలిగియున్నను నిట్టి మనుజులకు బరమార్థమేమియు బోధగాదు. చెవులుండినను మంచి విషయము వినఁబడదు. జ్ఞానమున్నను సారాసారవిచారమే తెలియదు 27. దుశ్చిత్తునకును, రాత్రింబవళ్ళు సోమరితనముతో మెలంగువానికిని బరలోక మెన్నఁటికిని లభింపదు 28. దుశ్చిత్తుఁ డెటులో తన నై జగుణమునుండి విడివడినంతనే వానిని సోమరితన మావరించును. సోమరితన మేర్పడిన యంతన మానవునకు సదవకాశము చిక్కజాలను 29.

అలసత్వమువలన నాలోచన మంతరించును. ఆచార మడుగు బట్టును. ఏమేమి యాచరించినను సోమరికి ఉత్తమోత్తమములగు విషయములు జ్ఞాపకముండవు 30. అలసత్వమువలన శ్రవణము కుదురదు. నిరూపణము కాదు. పరమార్థవివేచనమునందు శక్తి మలినమైపోవును 31. నిత్యనియమములు సోమరితనమువలన నశించును. అభ్యాసము తొలగిపోవును. సోమరితనమువలన సోమరితనము మఱింత వృద్ధిపొందును 32. అలసత్వమువలన ధారణయు, ధృతియు నడుగుబట్టును. వృత్తి మలినమగును. వివేకము మందగించును 33. అలసత్వమువలన నిద్ర వృద్ధియగును. వాసన విస్తృతమగును. నిశ్చయాత్మకమగు సద్బుద్ధి నేలఁగలియును 34. దుశ్చిత్తమువలన అలసత్వ మంకురించును. అలసత్వమువలన సుఖనిద్రవచ్చును. సుఖనిద్రవలన గేవల మాయువునాశనమగును 35. నిద్రయు, సోమరితనము, దుశ్చిత్తత కలుగుటయే మూర్ఖలక్షణము.

ఈ యవగుణములవలన నిరూపణము బోధలోనికి రాజాలదు 36. ఈ మూడు దుర్లక్షణములెచటనుండునో అచ్చట వివేకము నిలువనేనిలువదు. అజ్ఞానియగు పురుషుఁ డీయవగుణములయందే సౌఖ్యమున్నదని తలంచును 37. ఆకలియైనతోడనే భుజించును. భుజించినంతన సోమరితన మావరించును. సోమరితన మావరించినంతన నిర్భయముగా నిదురించును 38. ఇట్లు నిద్రాసౌఖ్య మనుభవించి లేవఁగనే మఱల దుశ్చిత్తుఁడగును. ఇట్లు వర్తించు పురుషు లెన్నఁటికిని సావధానచిత్తులు కాఁజాలరు. ఇఁక నిట్టి స్థితిలో వారలకు నిరూపణమునం దాత్మహితజ్ఞాన మెట్లుకలుగును ? 39. కోరికి రత్నమును, బిశాచమునకు ద్రవ్యకోశమును అప్పగించుటవలనఁ గలుగుదశయే దుశ్చిత్తునిముందు నిరూపణమునకుఁ గలుగును 40.

సాధుసమాగమమువలన మోక్ష మెన్నిదినములలో లభించునని మొదట శ్రోతలు ప్రశ్నించియున్నారు. దానికిఁ బ్రత్యుత్తర మిపుడు సావధానులరై వినవలయును 41-42. స్పర్శవేది సోకినంతనే ఇనుము బంగారముగా మారునట్లుగను, జలబిందువు సాగరములో వెంటనే కలసిపోవునట్లుగను, ఏదేని యొకనది గంగలో సంగమించినంతన గంగాహవమై పోవునట్లుగను 43, సావధానియు, ఉద్యోగియు, దక్షుఁడును నైయుండు పురుషుఁడు తత్కాలముననే సత్సంగమమున మోక్షమును బడయును. ఇతరుల కది యలత్యము. దాని నితరులు చూడనేలేరు 44. మోక్షము బడయుటకు శిష్యుని ప్రజ్ఞయే ప్రధానసాధనము. ప్రజ్ఞావంతునకుఁ గార్యము సాధించుటలో నాలస్యముండదు. అనన్యుఁడగువానికిఁ దత్కాలముననే మోక్షము లభించును 45. ప్రజ్ఞావంతుఁడును, అనన్యుఁడునగు వాఁడు మోక్షమునొందుట కొకక్షణమాత్రమేని పట్టదు. అనన్యభావము కలుగు నంతవఱకుఁ బ్రజ్ఞ యేమియు నుపకరింపజాలదు 46. ప్రజ్ఞ లేనిది అర్థము తెలియదు. విశ్వాసములేనిది వస్తుజ్ఞానము కలుగదు. ప్రజ్ఞావిశ్వాసముల వలన దేహభిమానము విడిపోవును 47. దేహభిమానము విడిపోయినంతన సహజముగానే వస్తుప్రాప్తియగును. సత్సంగమమువలన సద్గతి వెంటనే లభించును 48. విశేషించి సావధానిగను, ఉద్యోగిగను, బ్రహ్మవంతుఁడుగను, విశ్వాసిగను నుండువాఁడు సావధానములనుగూర్చి పరిశ్రమ చేయవలసిన యవసరమేలేదు 49. ఉత్తమభావ యుక్తులగు నుండువారికిఁగూడ

సాధనమువలన మోక్షము లభించును. సాధుసంగమమువలన దత్కాలము ననే వివేకదృష్టి వికసించును. 50 ఐనను అధ్యాత్మనిరూపణ శ్రవణసాధనమును అవశ్యముగా జేయవలయును. ఏలయన, నీ సాధనమువలన నందఱు కును లాభముగలుగదు 51.

ఇతముందు మోక్షమెట్టిది? స్వరూపదశయెట్టిది? సత్సంగము వలన మోక్షము చేకూరునను విశ్వాస మేల కలిగియుండవలయును? అను నీ నిరూపణములన్నియుఁ జక్కఁగ వివరింపఁబడును. శ్రోతలు స్థిరనిత్తులరై యీ నిరూపణములయెడఁ దనుభ్యాసము నుంతురుగాత 52-53. అవగుణములను విడిపించుటకు న్యాయనిష్ఠురములను (న్యాయ మతిక్రమింపని నిష్ఠురవాక్యములను) నుచువలసివచ్చెను. శ్రోత లనుగ్రహించి యిట్టి వాక్యములు పఠింపదులకు అప్రసన్నులు కాకుండురుగాక 54.

ఏడవ సమాసము — మోక్షలక్షణము.

మోక్ష మెన్నిదినములలో లభించునని శ్రోత లింతకుముందుఁ బ్రశ్నించియున్నారు. ఇప్పుడు దానికీ బ్రత్యుత్తరము చెప్పుదును. స్థిర చిత్తముతో వినుండు 1. మోక్షమునెటు లెఱుంగవలయును? మోక్షమని దేనినందురు? సత్సంగమువలన మోక్షమెట్లు లభించును? అను విషయములనుగూర్చిగూడ మీకుఁ దెలుపుదును 2. బంధింపఁబడినవానిని బద్ధుఁడందురు. విడివడినవానిని, మోక్షము నొందినవానిని ముక్తుఁడందురు. ఇప్పుడు సాధుసమాగమమువలన మోక్ష మెట్లుగలుగునను విషయమును దెలుపుదును 3. ప్రాణి సంకల్పముతో బంధింపఁబడియున్నది. జీవత్వము వలన బద్ధమైయున్నది. సాధుజనులు బంధమునుండి వివేకముచే విముక్తిని గాంతురు 4. “నేను జీవుఁడను” అను నీ సంకల్పమును దృఢముగా మానవులు ఛారణము గావించినపిదపఁ గొన్ని సంకల్పములు దాటిపోయినవి. ఈ సంకల్పముచేతనే దేహబుద్ధితోఁ బ్రాణిబద్ధమగుచున్నది 5. “నేను జీవుఁడను. నాకు బంధనములున్నవి. నాకు జన్మమరణములున్నవి. మఱియు నిప్పుడు గావించినఫలమును మఱియొకప్పుడు నేను అనుభవించును. పాప ఫలము దుఃఖము. పుణ్యఫలము సుఖము. పాపపుణ్యముల ఫలము ప్రాణి

యవశ్యముగా ననుభవించి తీరివలెను. పాపపుణ్య ఫలానుభవము విడిచిపోదు. గర్భవాసముగూడఁ దొలగిపోదు” అను నీకల్పనముదృఢముగా బాదుకొనిపోవుటకే 6-8 బంధింపఁబడి యుండుటయని పేరు. పట్టుపురుగు తన దారముచేఁ దన్నుఁజుట్టుకొని తనకుఁదానే బద్ధమగుచున్నది 9. అజ్ఞాన ప్రాణియగు మానవుఁడు భగవంతుని నెఱుంగఁజాలక యిట్లు నుడువును. “నాకు జన్మమరణములు తొలగిపోవు 10. ముందుజన్మమున కాధారము గలుగుటకు కిప్పుడేదేని దానముచేసికొందును. దానివలన నా జీవితము సుఖముగా గడువఁగలదు 11. పూర్వజన్మమున దానముచేయలేదు. అందువలననే నేను దరిద్రుఁడనై తిని. ఇప్పుడై నను కొంచెము దానముచేయవలదు” 12. ఇట్లు విచారించి యాతఁడేదేని ప్రాతవస్త్రమునో రాగి డబ్బునో దానముగావించును. మఱియు నికముందు నేను జేసిన దానమునకుఁ గోటిరెట్లు ప్రతిఫలము నొందుదునని తలంచును 13. కుశావర్తములోఁ గురుక్షేత్రములోఁ గావించిన దానమహిమలను విని దానములు గావించును. అనంతరము తన హృదయమునందు నేను కోటిరెట్లు ఫలితము నొందుదునని ఆశించును 14. డబ్బునో, దుగ్గానినో దానము గావించును. అతిథి అభ్యాగతుల ముఖము నందొక తృణమునో, కణమునో వేయును. అనంతరము తన మనస్సులో “నికనాకు నేనొసంగినదానికిఁ గోటిరెట్లు లభింపఁగలవు 15. ఆ కోటిరెట్లు నేను ముందుజన్మమునందు హాయిగాఁ గూర్చుండి యచుభవించును” అని యనుకొనును. ఇట్లే ప్రాణులవాసన జన్మకర్మములయందుఁ గూరుకొనిపోవును 16.

ఈ జన్మమునందు నేనేమియిచ్చితినిో దానిని రాబోవు జన్మమునందుఁ దిరుగఁబొందఁ గల్గుదునని తలంచువాఁడు అజ్ఞాని యనియును, బద్ధుఁడనియును నెఱుంగవలయును 17. బహుజన్మముల పిమ్మట నీ సరదేహము లభించినది. ఒకవేళ నీ దేహమున జ్ఞానముచే సద్గతికలుగదేని మఱిగ గర్భవాసము విడిచిపోవదు 18. ఆ పిమ్మట గర్భవాస మీ సరదేహమునందే కలుగునని నిశ్చయముగా భావింపవలెదు. ఆకస్మికముగా సీచయోనులలో జనించుటగూడఁ దటస్థింపవచ్చును 19. శాస్త్రములనేకములు గలవు. అందు ననేకులీ లోకమునందు మఱిల సరజన్మము లభించుట దుర్లభమని ఏకకంఠముగా నిశ్చయించియున్నారు 20. పాప

పుణ్యములు సమముగా నున్నపుడే మానవదేహము లభించుననియు, నితరవిధముగా మానవజన్మము ప్రాప్తింపదనియు శ్రీ భాగవతములో వ్యాసులవారు చెప్పినారు 21.

శ్లో॥ శరీరమాద్యం సులభం సుదుర్లభం స్థవం సుకల్పం గురుకర్మ ధారం ।
మాయానుకూలేన నమస్వతేరితం పుమాన్ భవాద్ధిం నతరేత్సత్కృతృహః ॥ ౧

పరమదుర్లభమును, అతిదృఢమునగు సరదేహరూపమును నౌకను గురురూపియగు కర్మధారుని ఈశ్వర కృపారూపముగు అనుకూలవాయువును బొందియుండియు భవసాగరమును దాటజాలని మానవుడు ఆత్మహంతకుడు 22—23. జ్ఞానము లేనియెడల మనుజుడు ఎనుబదినాలుగు లక్షల జన్మమృత్యువుల ననుభవింపవలసియున్నది. దీనినిబట్టి యాతడు ఎనుబదినాలుగులక్షల జీవములను గావించెనని భావింపవలెను. ఇందు వలననే యాతఁ డాత్మహంతకుఁ డయ్యెను 24. జీవుడు సరదేహమునందు జ్ఞానప్రాప్తి గావించుకొన నంతవఱకు జననమరణములు విడిపోవు. నానావిధ దారుణములును, నీచములునునగు యోనుల ననుభవింపవలసియే యుండును 25. జ్ఞానము కలుగకుండుటవలన జీవునకు, ఎలుగుబంటి, కోతి, కుక్క, పంది, గుఱ్ఱము, ఎద్దు, గేదె, గాడిద, కాకి, కోడి, నక్క, బల్లి, తొండ, కప్ప, ఈగ మున్నగు నీచయోను లెన్నియో యనుభవింపవలసియుండును. కాని మూర్ఖుడు మనుష్యజాతి ముందుజన్మమును గూర్చి యికమీఁదఁగూడ ఆశపడుచున్నది 26—27. చనిపోయిన పిమ్మట మఱల మనుష్యదేహమే లభించునను విశ్వాస ముంచుకొనుటలో మనుజులు సిగ్గుపడకున్నారు 28. మఱల సరదేహమే లభించుటకుఁ దగిన పుణ్యమా మానవుఁ డేమిసంపాదించుకొనెను ? ముందుజన్మపు టాశపెట్టుకొనుట దురాశ యనిపించుకొనును 29. మూర్ఖమును, అజ్ఞానమునునగు నీ మనుష్యజాతి సంకల్పమువలననే స్వయముగా దన్ను బంధించుకొని తనకుఁ దాను శత్రువై కూర్చుండియున్నది 30.

ఆత్మైవహ్యత్మనో బంధురాత్మైవ రిపురాత్మనః॥

ఆ సంకల్పబంధనము సాధుసమాగమమువలన విడిపోవును 31. సమస్త చరాచరజీవుల శరీరములు పంచభూతములవలన నిర్మాణములగుచున్నవి. ప్రకృతిస్వభావముగనే జగదాకారమునందు వర్తించుచున్నది 32.

దేహము, అవస్థ, అభిమానము, స్థానము, భోగము, మాత్రము, గుణము, శక్తి మున్నగునవి చౌపుటి (నాల్గేసిగల) తత్త్వముల లక్షణములు* 33. పిండబ్రహ్మాండముల రచనము ఇట్టిది. విస్తారమువలన గల్పనము వృద్ధియయ్యెను. తత్త్వజ్ఞానమునుగూర్చిన నిర్ధారణము చేసిచేసి నానామతములు డిక్కొనుచున్నవి 34. ఆ నానామతములలో నానాభేదములు గలవు. భేదములవలన వివాదములు వృద్ధియగుచున్నవి. కాని యేకత్వవిషయము సాధువులుమాత్రమే యెఱుంగుదురు 35. ఆ విషయలక్షణ మేమన ! దేహము పాంచభౌతికము. దానియందుగల ఆత్మ ముఖ్యమైనది 36. దేహము అంత్యమున నాశనమైపోవును. కావున దాని నాత్మయనజాలము. దేహములందు నానాతత్త్వముల సముదాయ మిమిడియున్నది 37. అంతఃకరణము, ప్రాణము, విషయములు, దశేంద్రియములు, సూక్ష్మదేహము మున్నగువాని లక్షణములు శాస్త్రములలో వివరింపబడియున్నవి 38. సూక్ష్మదేహమునుగూర్చి శోధించుటవలన అంతఃకరణము, మనస్సు, బుద్ధి, చిత్తము, అహంకారము మున్నగు నానాతత్త్వోపాధులకంటె వేఱుగ ఆత్మయున్నదని విశదమగును 39. స్థూలము, సూక్ష్మము, కారణము, మహాకారణము, విరాట్టు, హిరణ్యగర్భ, అవ్యాకృత, మూలప్రకృతి యనునామములుగల దేహము లెనిమిది గలవు 40. నాలుగు పిండములలో నాలుగు బ్రహ్మాండములలో నీవిధముగా దేహము లెనిమిదిగలవు. వీనియందుఁ బ్రకృతినింబురుషుని వృద్ధినిందించినచో పదిదేహము లగును 41. తత్త్వముల లక్షణమిట్టిది. ఆత్మతత్త్వములకు సాక్షిగానున్నది. ఐనను ఆత్మతత్త్వములకంటె వేఱుగనున్నది. కార్యము, కర్త, కారణము, ఈమూఁడు దాని (ఆత్మయొక్క) దృశ్యములు 42.

జీవశివులు, పిండబ్రహ్మాండములు మున్నగునవి మాయ, అవిద్యలతో సంబంధించిన గందరగోళములు. వీనిని (ఈ గందరగోళములను) వివరింపబూనినచో విషయము మిగుల విస్తృతమగును. ఆత్మ వీని

* నాలుగేసి తత్త్వములుగల చౌపుటినిగూర్చి 17 వ దశకము 9 వ సమాసము 1 మొదలు 6 వద్యములలో విస్తృతముగ వర్ణింపబడినది. అందుఁ జూడవగును.

♦ సూక్ష్మదేహ వివరణమును గూర్చిన విశేషవర్ణనము 17 వ దశకము 6-వ సమాసము 18 మొదలు 22 వద్యములలో గాంచవలయును.

యన్నింటికంటెను వేటుగానున్నది 43. వాస్తవముగాఁ జూచినచో ఆత్మలు నాలుగుగలవు. వాని లక్షణములు చెప్పుదును ఈ చెప్పబోవువిషయము నందు మీ హృదయము దృఢముగా నుంచుడు 44. మొదటిది జీవాత్మ, రెండవది శివాత్మ, మూడవది సంపూర్ణ విశ్వవిశ్వమున కాత్మయగు పరమాత్మ, నాలుగవది నిర్మలాత్మ 45 మాయాకారణమున నీ నాలుగింటిలో ఉచ్చసీచభేదములు భాసించుచున్నవి. కాని వాస్తవమున కీనాలుగును నొక్కటియే. దీనికి దృష్టాంతము 46. ఘటాకాశము, మఠాకాశము, మహాదాకాశము, చిదాకాశము అను నీ నాలుగు ఆకాశభేదములు. (ఉపాధికారణమునఁ గల్గినవి.) కాని వాస్తవమున కవియన్నియును గలసి ఒక్కయాకాశమేయైనట్లు 47, జీవాత్మ, శివాత్మ, పరమాత్మ, నిర్మలాత్మలు అను నీనాలుగు భేదములును మాయాకారముననే యేర్పడి యున్నవి. బాగుగాఁ జూచితీమేని అన్నియును గలసి ఆత్మయొక్కటియే 48. ఘటమునందు వ్యాపించియున్న ఆకాశము ఘటాకాశము. అటులే పిండము (సచరాచర దేహములు) నందు వ్యాప్తమైయున్న బ్రహ్మాంశమును జీవాత్మయందురు 49. మఠము (గృహము) నందు వ్యాపకమైయున్న ఆకాశము మఠాకాశము. అటులే బ్రహ్మాండమునందున్న బ్రహ్మాంశమును శివాత్మయని చెప్పుదురు 50. మఠమునకు వెలుపల వ్యాపించియున్నటులఁ గాన్పించు ఆకాశమును మహాదాకాశమని చెప్పుదురు. ఇట్లే బ్రహ్మాండమునకు వెలుపలనున్న బ్రహ్మాంశమును బరమాత్మయని చెప్పుదురు 51. చిదాకాశము ఘటమఠాదులగు నుపాధులకంటె వేటుగానున్నట్లు పరమాత్మగూడ దృశ్యరూపోపాధికంటె వేటుగానున్నది 52. ఉపాధియొగమువలన ఆకాశము భిన్నముగాఁ గాన్పించును. సత్యమునకది యభిన్నమైనది. అట్లే స్వానందధనమగు సచ్చిదానంద పరమాత్మగూడ సమరసమును అభిన్నమునై యున్నది 53. దృశ్యమునందు లోపలవెలుపల నిరంతరముగాఁ బరమాత్మ వ్యాప్తమైయున్నది. దాని గొప్పతనము వివరించుటకు శేషుడుగూడ నసమర్థుఁడు 54. ఈ పరమాత్మను నెఱుంగుటవలన జీవత్వముండదు. ఉపాధిని జూపుచున్నపుడు జీవాత్మాది చతుర్థేధములును దానియొగముననే యేర్పడియున్నటుల విశేషమగును. వాస్తవమున కవియన్నియు నభిన్నములు 55. ప్రాణి జీవత్వకారణమున ఏకదేశీయమై

అహంకార యోగమువలన జన్మపరిభ్రమణములందు బడెను. వివేక దృష్టితోఁ జూచినచోఁ బ్రాణికి జన్మాదులేవియును లేవని తేటపడును 56.

జన్మమృత్యువులనుండి విడిపోవుటను మోక్షమందురు. తత్త్వముల నన్వేషించినచో నా స్తవస్తువు (బ్రహ్మము) లభించును 57. ఆ వస్తువే మనమైయున్నారము. 'సోహం' అను సీమహావాక్యతాత్పర్యమును సాధు వులే తమనోటినుండి చెప్పుదురు 58. సాధు వేక్షణమునం దనుగ్రహించునో ఆ క్షణముననే మోక్షము గలుగును. ఆత్మయందు బంధన మెక్కడ నుండివచ్చినది? 59. ఇంతటితో మాశ్రోతలకు శంకవిడిపోవును. సందేహ వృత్తి యస్తమించును. సాధుజనసంగమువలనఁ దత్కాలముననే మోక్ష పదవి లభించును 60. స్వప్నమందు బంధితమగుప్రాణి జాగ్రదవస్థలోనికి వచ్చినపిదప ముక్తమగునట్లు అజ్ఞానకాలమున బద్ధులగు జీవులు జ్ఞానము వలన మోక్షమొందుచున్నారు 61. అజ్ఞాననిశి యంతమైనపిమ్మట సంకల్ప విషయికములగు దుఃఖములన్నియు నాశనమగును. వెంటనే మోక్షము సిద్ధించును. 62. స్వప్న బంధములను ద్రెంచివేయుటకు ఇతరసాధనములను వెదుకవలసిన యవసరము లేదు. జాగ్రదవస్థనొందుటతక్క నందుల కితర యత్నముతోఁ బనియేలేదు 63. అట్లే సంకల్పముతో బంధింపఁబడిన జీవునకుఁ గడతేరుటకు రెండవయుపాయ మేదియులేదు. అతనిబంధనము లన్నియు వివేకమువలననే విడిపోవును 64. వివేకములేక చేయునమస్తో పాయములు వ్యర్థములగును. వివేకముతోఁ జూచినయెడల స్వయముగా జీవుఁడే యాత్మ 65. ఆత్మకు బద్ధత్వములేదు. మోక్షములేదు. ఆత్మ కీరెంటిలో నేదియునులేదు. అట్లే జన్మమృత్యువులు కలుగుటగూడ ఆత్మ కెప్పటికిని సంభవముగాదు 66.



ఎనిమిదవ సమాసము - పరమాత్మదర్శనము.

పరమాత్మవు నీవేయని వెనుకఁ జెప్పియుంటిని. ఇప్పు డాపరమాత్మను జూడఁడు 1. పరమాత్మకు జన్మమృత్యువులు, రాకపోకలు, బంధ మోక్షములు లేవు 2. పరమాత్మ నిర్గుణముగను, నిరాకారముగను, అనంతముగను, అపారముగను, నిత్యముగను, నిరంతరముగనునై యథా

విధముగనున్నది 3. అది యన్నింటియందును వ్యాప్తమైయున్నది. అనేక ములో నొక్కటిగ నున్నది. దానినిగూర్చిన వివేక మతర్కము 4. పరమాత్మస్థితి పైనినుడువబడినటులుండునని శ్రుతులు పలుకుచున్నవి. భక్తివలన బరమాత్మ లభించుననుట నిస్సంశయము 5. ఆ భక్తి తొమ్మిది విధములుగా నున్నవి. నవవిధభక్తులవలన ననేకులు ముక్తులైరి 6. తొమ్మిది విధములగు భక్తులలో ఆత్మనివేదనభక్తి ముఖ్యమును శ్రేష్ఠమును నైయున్నది. దీనిని స్వయముగను, స్వానుభవరూపముగను, విచారముచేయవలయును 7. తనను దనయనుభవముతోనే నివేదింపవలయును. దీనినే ఆత్మనివేదనమని చెప్పుదురు 8. మహాపూజాంతమున “నా” యను మోహమును విడిచి దేవతానన్నిధిని మంత్రమునుగోసి యర్పించునట్లు ఆత్మనివేదన భక్తియందుగూడఁ బరమేశ్వరునిలోఁ దన “నా” యను భావమును లీనపఱుపవలయును 9. తన్నుఁదానర్పించెడి (నివేదించెడి) భక్తులు కొలఁదిగనుందురు. అట్లుచేయువారలకుఁ బరమాత్మఁడు తతఁజే ముక్తి నొసంగును 10. శ్రోత యిట్లు ప్రశ్నించెను. తననెట్లునివేదించుకొనవలయును? ఎక్కడ కేనిపోయి సాష్టాంగపడవలయునా? లేక దేవతానన్నిధిని దలను గోసిపెట్టవలయునా? ఏమి చేయవలయును? 11. దీని ప్రత్యుత్తరమును సావధానముగ వినుండు 12.

ఆత్మనివేదనలక్షణ మెద్దియన, మొట్టమొదట “నేనెవ్వడను” అని చూడవలయును. ఆపిమ్మట నిర్గుణపరమాత్మను గుర్తింపవలయును 13. ఈప్రకారముగాఁ బరమాత్మనియొక్కయు భక్తునియొక్కయు శోధనము గావించుటవలన ఆత్మనివేదనమగును. భక్తుఁడు పరమాత్మని శాశ్వత త్వము ననుభవము గావించును 14. పరమాత్మను గురుతించుచు గురుతించుచు నుండ భక్తుఁడు ఆ పరమాత్మయందె తద్రూపమైపోవును. మఱియుఁ బరమాత్మనియందును భక్తునియందును భిన్నత్వ మేమాత్రము నుండదు 15. భక్తుఁడు పరమాత్మనికి విభక్తుఁడుగ నుండడు. అందువలననే యాతఁడు భక్తుఁడని పిలువబడుచున్నాఁడు. బంధనములేనివాఁడు ముక్తుఁడగును. నేను చెప్పునది శాస్త్రోక్తము 16. పరమాత్మనియొక్కయు భక్తునియొక్కయు, మూలమును జూచినచో నీరెంటిమూలములకు భేదము లేదనియు నివిరెండును నొక్కటియేయనియు నీదృశ్యము జగత్తుకంటె

వేటుగానున్నదనియు విశదమగును 17. పరమాత్మునితోఁ గలిసినిష్ఠిమృట ద్వైతముండదు. పరమాత్మకును, భక్తునకును గలభిన్నత్వభేదము నశించును 18. ఆత్మనివేద నానంతరమునుండెడి యభేదభక్తి నే సత్యసాయుజ్యము క్రియని యెఱుంగవలయును 19. సాధుపురుషుల శరణ్యములోని కరిగి అద్వైతనిరూపణ బోధనొందునాతఁడు తప్పక తద్రూపమగును. వానినొకవేళ మఱల వేటుచేయబూనినను వేటుకాఁడు 20. నది సముద్రములోఁ గలిసిపోయినపిదప మఱల వేటుజేయ నశక్యము. లోహము బంగారమైనపిమ్మట నది మఱలఁ గాళిమము నొందజాలదు 21. అట్లులే భగవంతునిలోఁ గలిసిపోయినవాఁడు మఱల వేటు గాఁజాలఁడు. భక్తుఁడు స్వయముగాఁ బరమాత్ముడగును. ఇక మఱల నాతఁడెన్నఁటికిని విభక్తుఁడుగాఁడు 22. పరమాత్మునియొక్కయు, భక్తునియొక్కయు అనన్యతను అనుభవముగావించు సాధుపురుషునే మోక్షప్రదాయకుఁడనఁదగును 23.

ఇక భక్తత్వముతోఁ బరమాత్మునిదర్శించు తెఱంగుదెలుపుదును. ఈ యంశము నెఱింగినంతన పరమాత్ముని యైశ్వర్యము మనలోనికేతెంచును 24. దేహమునే నేననిభావించుటవలన స్వాభావికముగా దేహదుఃఖముల ననుభవింపవలసివచ్చును. దేహతీతుఁడగుటవలనఁ బరబ్రహ్మము లభించును 25. ప్రశ్న, దేహతీతుఁడగుటయెట్లు? పరబ్రహ్మము నెట్లుపొందవలయును? విశ్వర్యలక్షణము లెయ్యవి? ఆజ్ఞ యిందు 26. దీనికిఁ బ్రత్యుత్తరమును జెప్పుచున్నాఁడను. సావధానులరై వినుండు 27. వస్తువుదేహతీతము. ఆపరమాత్మయే నిన్నుఁగా నీవుభావింపుము. విదేహుడవైన నీకు దేహసంగముతో నేమియుఁబనిలేదు 28. ఇట్టి (పైనిబోగొనిన) బుద్ధిగలిగినవానిని వేదము లభివర్ణించును. నానాశాస్త్రములుగూడ వెదకి వానినిబొందనేరవు 29. దేహబుద్ధిని విడిచినపిమ్మట సత్యముగా నీ యైశ్వర్యము సిద్ధించును. దేహమే నేనని భావించునెడల అధోగతికలుగును 30. సాధుపురుషుని వచనముల నసత్యములుగాఁ దలంపఁదగదు. ఏలయన! అట్లు భావించినచో బాపముగలుగును 31. శిష్యుఁడిటులఁ బ్రశ్నించెను - ఓస్వామీ! సాధువచనములనగాఁనెయ్యవి? విశ్వాసముంచదగినదెద్ది? అనుగ్రహించి సెలవిండుతి 32. స్వానందధనము, అజన్మ, సోహం, అనుశబ్దములతో నిర్దిష్టమగు నాత్మయే

సీవు, ఇదియే సాధువచనము. దీనిమీదనే విశ్వాసముంచవలయును 33. సీవే నిరంతరము బ్రహ్మమవు. మహావాక్యమునందలి రహస్యమిదియే. ఈ వాక్యమును మఱువఁగూడదు 34. దేహాంతమైనపిమ్మట సేననంతమును (బ్రహ్మమును) పొందెదను అను సీ విషయము నిర్భాంతమని యెప్పుడును భావింపరాదు 35. కొందఱుమూర్ఖులు కల్పాంతమునందు మాయనాశన మైనప్పుడే మాకు బ్రహ్మప్రాప్తియగును. ఇంకొకవిధముగాఁ గలుగదని చెప్పుచుందురు 36. మాయకుఁ గల్పాంతమైనపుడుగాని లేక దేహమున కత్యంతము గలిగినపుడుగాని నేనుబ్రహ్మము బొందుదుననిచెప్పుట మిథ్య. ఈ విధముగా సమాధానము కలుగజాలదు. సమాధానలక్షణము వేఱుగా నున్నది 37, 38. “సేనయంతయును మరణించిన పిమ్మట రాజ్యపదవి ప్రాప్తించును” అని తలంచువానికి సేన సురక్షితముగా నుండకన్నచో రాజ్యమునేలజాలము అనునంశము తెలియదు. (ఇదిమూర్ఖకల్పనము) 39. దేనియందు మాయయుండియు నుండదో దేహముండియు దేనియందు విదేహాదశ కలుగునో యట్టి సమాధానమును బడయవలయును 40. రాజ్యపదము చేతిలోనికి వచ్చినపిమ్మట సేనయున్నను అభ్యంతరమేమి యునులేదు. ఏలయన! సేనయున్నచో రాజ్యమెన్నటికిని బోదు 41. ఆత్మ జ్ఞానము ప్రాప్తమైనపిదప దృశ్యదేహస్థితిగూడ నిట్టిదే. దేహదృష్టికలుగుట వలన సమాధానము శాంతితొలంగిపోదు. * 42. మార్గమధ్యమునం దేదేని సర్పరూపముగా నున్న చెట్టువేరును జూచినచో మిగుల భయము కలుగును. వాస్తవమున కీది సర్పముకాదు. చెట్టువేరులని తెలిసినపిమ్మట దానినెవరును గొట్టరు 43. ఇట్లే మాయ భయానకమైనను యోజించి చూచినచో మిథ్య. మఱల నది భయానకమని యేల తలంపవలయును? 44. ఎండమావులనుజూచి యెవరేని భ్రాంతులై దీనినెట్లు దాటఁగలుగుదునని

* రాజ్యపదవియు, సేనయు నెటులుండునో యట్లే ఆత్మజ్ఞానము, దృశ్యదేహము ఉన్నవి. సేనయంతయును మరణించినపిదప రాజగుటకంటె సేనయుండఁగనే రాజగుట మంచిది. మాయయుండినను అదిమిథ్యగాఁ దోచవలెను. దేహముండినను విదేహస్థితి ప్రాప్తికావలయును. రాజ్యపదవి లభించినపిమ్మట సేనయున్నంత మాత్రమున సేమియును జెడిపోదు. ఇట్లే ఆత్మజ్ఞానము గలిగినపిమ్మట మాయయును దేహమును సేమియును జేయఁజాలవు.

చింతించు చున్నచో నదిభ్రమ. దానిని బాగుగా విచారించితిమేని సంకటము కలిగించునది కాదని స్పష్టమగును 45. భయానకమగు స్వప్నమును గాంచితిమేని స్వప్నవస్థయందు మిగుల భయముకలుగును. మేలుకొన్న పిదప భయము నొందవలసిన యవసరమేలేదు 46. మాయ కల్పనమును జూపుచున్నది నిజమే. కాని కల్పనాతీతుడైన పిదప నిర్వికల్పదశ సిద్ధించును. నిర్వికల్పదశలో మాయ రాజులదు 47. అంత్యమున మతియెట్లుండునో గతియు నట్లుండునని యందఱును జెప్పుచుందురు. కావున దేహబుద్ధి నశించినపిమ్మట సహజముగనే మోక్షము సిద్ధించును 48. స్థూల, సూక్ష్మ, కారణ, మహాకారణములు అను నీ నాలుగు దేహముల యంత్యమునకు జన్మమునకు ఆత్మ యంటకయున్నది. ఆయాత్మయే నీవు 49.

పై నజెప్పబడినవిధముగా మతిగలవానికి జ్ఞానమువలన ఆత్మగతి కలుగును. అంత నాతడు అవగతికి, గతికి దూరమగును 50. ఎచ్చటవేదములకుఁగూడ మతి మందమైపోవుచున్నదో యచ్చట గతియవగతు లెక్కడినుండివచ్చును? అచ్చట ఆత్మ, శాస్త్రము, గురువ్రతీతియను నీమూఁడు నొక్కటి యగుచున్నవిగదా (ఈమూఁడు నేకత్వ మొందుచున్నవి) 50. సద్గురునిబోధవలన జీవత్వభ్రాంతి తొలంగిపోవును. వస్తువు ఆత్మానుభవము లోనికివచ్చును. ప్రాణి ఉత్తమగతి నొందును 52. సద్గురుబోధ నాలకించుట తటస్థింపఁగనే నాలుగు దేహము లంతరించును. అనంతరము సత్స్వరూపమునందు నిదిధ్యాసము కలుగును 53. ఆ నిదిధ్యాసమువలన బ్రాణి యంతమునందు స్వయముగా పరబ్రహ్మమే (ధ్యేయమే) యగును. మఱియు సాయుజ్యముక్తికి స్వామియైకూర్చుండును 54. దృశ్యపదార్థములను నిరసించుటచే వాస్తవమునందు మిగిలినది ఆత్మయే. దృశ్య మాది నుండియు మిథ్యయని ధ్యానముతో విచారించినచో విదితమగును 55. ఈ మిథ్య (మాయ) యొక్క మిథ్యాత్వము నెఱుంగుటయు నామిథ్యాత్వము ననుభవములోనికి దెచ్చుకొనుటయు మోక్షమనఁబడును 56. సద్గురుని వచనమును హృదయమునరేదునిలుపువాడే మోక్షమునకధికారి. వాడు మాటిమాటికి అత్యాదరముతో శ్రవణము, మననము జేయుచునే యుండును 57. ఎచ్చట రెండుపక్షములుండవో ఎచ్చట లక్ష్యోలక్ష్యములు లేవో యదియే ఆత్మ. దానిపేరే మోక్షము 58. అచ్చట (మోక్షము

నందు) ధ్యేయధారణములు సమాప్తయగును. కల్పనము నిర్వికల్పనము నందు లీనమగును. మఱియుఁ గేవలజ్ఞప్తిమాత్రమును, జ్ఞానస్వరూపమును నగు సూక్ష్మ బ్రహ్మముమాత్రమే శేషించియుండును 59.

అనంతరము భవమృగజలము (జన్మమును ఎండమావులు) మిథ్యాబంధములు విడిపోవును. అట్టిదశయందు ముక్తుడు వాస్తవముగా నాత్మను జన్మదుఃఖములనుండి విముక్తము గావించును 60. అంతియ గాదు, నిస్సంగుని సంగవ్యాధిని, విదేహుని దేహబుద్ధిని, నిష్ప్రపంచుని యుపాధిని, గూడ వివేకముఁ ద్రెంపివేయును 61. అద్వైతునకుఁగల ద్వైత భావమును దొలంగించును. ఏకాంతున కేకాంతవాసము నొసంగును. మఱియు ననంతున కనంతపుటంతము నిచ్చివేయును 62. జాగ్రతుని మేలు కొలుపును. మేలుకొనియున్నవానికి సావధానము సమగూర్చును. ఆత్మజ్ఞానికి ఆత్మజ్ఞానమును బ్రబోధించును 63. అమృతమును అమరముగను, మోక్షమును ముక్తినిలయముగను గావించును. సంయోగమునకు నిరంతరయోగము నొసంగును 64. నిర్గుణమును నిర్గుణముగఁజేయును. ఈ విధముగా సార్థకమునకు సార్థకము కలుగును. చాలదినములకుఁ దనకు“తన” యనునదెద్దియో యది లభించును 65. ద్వైతమును తెఱచిచింగిపోవును. అభేదమును భేదమును ద్రెంచివేయును. మఱియు భూతపంచక (పంచ భూతాత్మకమగు దేహముయొక్క అహంకర్తృత్వభావము) బాధ వెడలి పోవును 66. సాధనఫలము లభించును. నిశ్చలమునకు నిశ్చలముదొరకును. వివేకబలమువలన నిర్మలమునందుఁగల మలముగూడఁ దొలంగును 67. దగ్గఱనున్నను దేనిని మఱచియుంటిమో యది (బ్రహ్మము) ప్రాప్తమగును. చూచుచుండఁగనే జన్మదుఃఖములు తొలంగిపోవును 68. దుష్టస్వప్నమునందు బ్రాహ్మణుఁడు నీచజాతినొంది భయమునొందును. మేల్కొనినపిమ్మట తాను తనజాతయందె యున్నసంగతి గమనించును 69. ఇట్లే అజ్ఞానరూపమగు స్వప్నమునందుఁ దన సత్యస్వరూపమును మఱచియుండిన జీవుఁడు జ్ఞానరూపమగు మెలకువగలిగిన పిమ్మట తన సత్యస్వరూపమును గుర్తించుచున్నాఁడు. ఇట్టిజ్ఞానుల లక్షణములే ముందుసమాసములోఁ జెప్పఁబడినవి 70.

తొమ్మిదవ సమాసము — సాధులక్షణములు.

అమృతపానమును గావించినపిమ్మట శరీరము కాంతిమంతమగును. అటులె సత్స్వరూపానుభవమైనపిమ్మటఁ గృతార్థత సమకూరును. ఇత సత్పురుషులనడిగి తెలిసికొనవలసిన లక్షణము లేముండును ? 1. అయినను సత్యమగు నాత్మజ్ఞానముగలవాఁ డెవడు ? అను దానినెఱుంగుట కిచట సాధారణరీతిగా సాధువుల లక్షణములను వివరించెదను 2. సిద్ధులు, సాధువులు ప్రత్యక్షముగా సత్స్వరూపులై యున్నారు. సత్స్వరూప సిద్ధస్వరూపములందు భేదమేమియునులేదు 3. సత్స్వరూపుడై యుండు వానిని సిద్ధుఁడందురు. సిద్ధస్వరూపమునందే (బ్రహ్మస్వరూపమునందే) సిద్ధత్వము శోభించును 4. వేదశాస్త్రము లెవనిని సహజముగా సత్స్వరూపుడని కొనియాడుచున్నవో వానిని సిద్ధుఁడనిచెప్పవచ్చును. రెండవవాని నట్లు చెప్ప వీలులేదు 5. ఐనను సాధకులకు వివేకవంతమగు జ్ఞానముకలుగుటను గూర్చి కొంచెము చెప్పెదను. సిద్ధలక్షణ కౌతుకులు వినుండు 6. అంతరస్థితి స్వరూపాకారమైనప్పుడు శరీరస్థితి స్వపావస్థయందలి స్వప్నరచనము వలెనగును 7. ఐనను సిద్ధులలక్షణములను గొంచెముగఁ జెప్పుదును. ఇందు వలనఁ బరమార్థముయొక్క చిహ్నము శ్రోతలకు విశదమగును 8.

సాధుల ముఖ్యలక్షణ మేమన, సాధువు నిరంతరము స్వరూపానుసంధానమున లక్ష్యముంచును. జనులకంటె వేఱుగ నుండును 9. స్వరూపమునందు దృష్టిలగ్న మైనంతనే సంసారచింత తొలంగిపోవును. అధ్యాత్మనిరూపణమునందు మమత్వము గలుగును 10. ఇదియే సిద్ధలక్షణము. ఈ లక్షణములు గలవాఁడే సిద్ధుఁడు. సాధకములేనిది సిద్ధలక్షణ మేర్పడఁజాలదు 11. సిద్ధులు చూచుటకు సాధకులవలెఁ గనిపింతురుగాని వార లంత రంగమునందు స్వరూపాకారులు. ఇట్టి సిద్ధలక్షణములు నేర్పరులగువారలు గమనింపవలయును 12. సందేహరహిత సాధనలై యుండుటయే సిద్ధుల లక్షణము. వారలకు లోపలను, వెలుపలను అచలమగు సమాధానముండును 13. అంతరస్థితి యచలమైపోయినయెడల చంచలత నిలువనే నిలువదు. స్వరూపమునందు వృత్తిలగ్నమగుటవలన మానవుఁడు స్వరూపమె యగును 14. ఇట్టిదశ గలిగిన మానవుఁడు నడచుచున్నను అచలుఁడై, చంచలుఁడయ్యును నిశ్చలుఁడై. ఇంతయేల ఆతఁడు స్వయముగా నిశ్చ

లుడు. వానిదేహము మాత్రము చంచలము 15. స్వరూమునందు స్వరూపుడై నవాడు పడియున్నను లేచి పరుగెత్తినను అచలుడే 16. ఇచట ముఖ్యకారణము అంతరస్థితి. అంతరమునందే నివృత్తికావలయును. ఎవని హృదయము భగవంతునియందు లగ్నమైనదో యతఁడే సాధుపురుషుడు 17. వెలుపల (దేహాదులు) ఎటులున్నను సరియే. అంతరము మాత్రము స్వరూపమునందు లగ్నమైయుండవలయును. ఈ లక్షణము లన్నియు సాధువులయెడ సహజముగాఁ గన్పించును 18. రాజ్యము లభించినపిమ్మట రాజకళ సహజముగా వచ్చును. అటులే అంతఃకరణము స్వరూపమునందు లగ్నమైనయెడల నీ లక్షణములన్నియు సహజముగా వచ్చును 19. అన్యవిధముగా నభ్యాసము గావించినచో ఈ లక్షణము లెన్నంటికిని సాధ్యముకావు. స్వరూపములో స్వరూపమే యుండవలయును 20. నిర్గణమునందు వృత్తియుండుటయే అన్నిటికంటెను గొప్ప యభ్యాసము. సాధుసమాగమ మొనరించి అధ్యాత్మనిరూపణమును మననము చేయుటవలన స్వరూపస్థితి కలుగును 21. స్వరూపాకారుడై యు త్తమలక్షణముల నభ్యసించవలయును. స్వరూపమును విడిచినయెడల సాధువు లేవగింతురు 22. ఇపు డీకథానకమును జాలించెదను. ఇత సాధు జనుల లక్షణములను వినుండు. వీనిని వినుటవలన సాధకులకు సమాధానము ప్రాప్తించును 23. స్వరూపమునందుఁ గల్పనము లీనమై పోవఁగానే కామ్యములపైఁ గోర్కొ-యుండదు. కాననే సాధుజనులకుఁ గామ్యము లుండవు 24. కల్పనము గావించిన విషయము తొలంగిపోయినపుడు క్రోధముకలుగును. సాధుజనులుమాత్ర మిట్లు క్రోధమునకు బాల్గారు 25. అందువలననే వారు క్రోధరహితులై యున్నారు. సాధుపురుషులు నాశ వంతమగు పదార్థమునువిడిచి శాశ్వతస్వరూపమును జూచుచున్నారు 26. ఎచట రెండవ భేదమేలేదో యట్టి సాధుపురుషుని హృదయమునందుఁ గ్రోధమెవరిపయి వచ్చును? ఇందువలననే సాధుపురుషులు సచరాచరము నందుఁ గ్రోధరహితులై వర్తించుచున్నారు 27. సాధువులు తమయందే తామానందింతురు. ఈ స్థితిలో మదము నెవరిపై చూపుదురు. మదము లేనివారుగాన సాధువులు వాదములందును, వివాదములందును బాల్గొనక వేఱుగా నుందురు 28. సాధువు నిర్వికార స్వరూపుడై యుండును

నిర్వికార స్వరూపమునఁ దిరస్కార మెచటనుండివచ్చును? అంతటను దానే తానుగానున్న సాధుపురుషుఁడు ఎవరిపై మత్సరమును జూపును? 29. సాధువులు అనాయాసముగనే వస్తుకూపులగుదురు. అందుచే వారలు మత్సరమునకు లోనుగారు. మదమత్సర పిశాచములు సాధువుల కంటపు 30. సాధువు స్వయంభూ స్వరూపుఁడుగనుండునుగాన నాతనిని దంభమెటు లావరింపఁగలదు. స్వయంభూస్వరూపమునం దద్వైత్తమునకు నారంభమేలేదు గదా 31. దృశ్యమును స్పృశ్యముగావించు స్వయంభూ స్వరూపమునందుఁ బ్రపంచమెట్లు రాగలదు? కావున సాధువులు నిష్ప్రపంచులని యెఱుంగవలెను 32. సమస్త బ్రహ్మాండము సాధుపురుషునకు గృహము. సాధువు సాంచభౌతిక విస్తరమును మిథ్యగాఁదలంచి శీఘ్రముగాఁ ద్యాగము గావించును 33. అందుచే సాధుపురుషుని లోభ మంటు కొనదు. సాధువు నిరంతరమును లోభరహితుఁడై యుండును. వాని వాసన శుద్ధస్వరూపమునందు సమరసమై కలసిపోవును 34. అంతటను దానే తానుగా నున్నపు డెవనినిగూర్చి శోకింపవలయును? ఈ కారణము వలన సాధుపురుషుని శోకరహితుఁడని యెఱుంగవలయును 35. నాశవంత మగు దృశ్యమును విడనాడిన శాశ్వతస్వరూపమును సేవించుటవలన సాధువును శోకరహితుఁడని తలంపవలయును 36. శోకముచే వృత్తిని దుఃఖితముగఁ జేయఁగోరునెడ నది సాధ్యముగాదు. ఏలయన. సాధువుల యందు వృత్తినివృత్తియై పోయెను. ఇందువలన నివృత్తులగు సాధువులు నిరంతరము శోకరహితులుగనే యుందురు 37. మోహముచే నొకవేళ మనస్సును వ్యాప్తము చేయఁగోరినయెడల నదియు సాధ్యముగాదు. ఏలయన, వారల మనస్సే బ్రహ్మమునం దుచ్చనమయ్యెను. అందుచే సాధు జనులు నిరంతరము మోహతీతులుగ నుందురు 38. సాధు వద్వయవస్తువుగ నుండును. అట్టియెడ నచట భయమునకుఁ దావెక్కిడిది? పరబ్రహ్మము నిర్భయమైనది. సాధువుగూడ నిర్భయస్వరూపుఁడు 39. కావున సాధుపురుషుఁడు భయాతీతుఁడును, నిర్భయుఁడును శాంతుఁడునునై యుండును. అన్నియును సంత్యమొందగలవుగాని సాధువసంతరూపుఁడు 40. సత్యస్వరూపమునం దమరుఁడుగనున్న వానికి భయమెట్లు తెలియును? కావున సాధుజనులు నిర్భయముగా నుందురు 41. ఎచ్చట ద్వంద్వభేదము

లేదో, ఎచట నంతయుదానే తానుగ నభేదరూపముగ నున్నదో యచ్చట దేహబుద్ధికి సంబంధించిన భేదము ఎచ్చటనుండి తలయెత్త గలదు ? 42. సాధుపురుషుడు బుద్ధితో నిర్గుణనిశ్చయము గావించును. నిర్గుణము నెవ్వడును గొనిపోవజాలడు. అందుచే సాధువులచే సాధుపురుషులు భేదపడుటకు గారణమేలేదు 43. సాధువు స్వయముగ నొంటరిగనే యుండును. ఆ స్థితిలో స్వార్థము నెందులకై యవలంబింప గలడు ? దృశ్యరహితమగు తావున స్వార్థమున కవకాశ మెట్లుగలుగును ? 44. సాధువు స్వయముగా నెప్పుడును ఒకడుగా (ఏకాంతముగా) నుండును ? అట్టియెడ దుఃఖిశోకములు గలుగుట కవకాశమెక్కడిది ? ద్వైతములేనిది అవివేకముగూడ రాజాలదు 45. పరమార్థమునం దాశయించుటచే సాధు పురుషునకు స్వార్థసంబంధమగు దురాశ తెగిపోవును. కావున నిరాశయుండు టయు సాధుచిహ్నము 46. సాధువు ఆకాశమువలె మృదువుగ నుండును. కావున వానిమాటలలో గాఢిన్య మెక్కడినుండివచ్చును 47. బ్రహ్మ స్వరూప సంయోగమువలన సాధువు స్వయముగా బ్రహ్మస్వరూపుడగును. కావున సాధువునిరంతరము వీతరాగిగ విషయరహితుడగు నుండును 48. స్వరూపస్థితి కలుగుటచే సాధువుదేహచింతను విడిచివేయును. అందుచే గానున్నదానినిగూర్చి వాడించుకేని చింతనొందడు 49. సాధువులబుద్ధి పరబ్రహ్మమునండు లీనమైయుండును. అందుచే వారలకు సంపూర్ణోపాధి పటాపంచలై పగిలిపోవును. అందువలననే వారు నిరుపాధికులుగనున్నారు. 50. సాధువు నిరంతరము పరబ్రహ్మస్వరూపమునం దిమిడియుండును. పర బ్రహ్మస్వరూపమునం దేవిధమగు నన్యసంఘమునకును నవకాశము లేదు. కాననే సాధువు ఘానము, అవమానములను లక్ష్యమునేయడు 51. అలక్ష్యమునందు లక్ష్యముంచిన కారణమున సాధువు పరమదక్షుడగు చున్నాడు. ఆతడు పరమార్థపక్షము నవలంబించువిధ మెఱుంగును 52. సాధువు స్వయముగా బ్రహ్మస్వరూపు డగుచున్నాడు. బ్రహ్మస్వరూప మునందు పాపమునకు (మలమునకు) దావులేదు. కావున సాధువు నిర్మ లుడు 53. సాధువుయొక్క ముఖ్యలక్షణమేమన ఆతడు పరబ్రహ్మ స్వరూపమునందు లీనుడై యుండుటయే తనధర్మము లన్నింటిలో శ్రేష్ఠ మగుధర్మముగా భావించును. దీనినే యాతడు స్వధర్మముగానెంచును 54.

సాధు సాంగత్యము గావించుటవలన స్వరూపస్థితి తనంతటనే వచ్చును. స్వరూపస్థితి వచ్చుటవలన దేహమునందు సాధులక్షణము లేర్పడును 55. ఆధ్యాత్మిక నిరూపణముల నాలించుటవలన దేహమున సాధులక్షణము కలుగును. కాని యాలక్షణములతోఁ దనియక స్వరూపానుసంధానుడై యుండుట మిగుల నవసరము 56. నిరంతరము బ్రహ్మస్వరూపము నందుండుటవలన సాధువు స్వయముగా స్వరూపుడగును. దీనికిఁబిమ్మట శరీరమునందు సాధులక్షణములేర్పడుట కాలస్యముపట్టదు 57. స్వరూపము నందు మతియుండుటవలన అవగుణములు తొలంగిపోవును. ఇందుకొఱకు సాధుజనుల సాంగత్యము ఆధ్యాత్మిక నిరూపణము కావలయును 58. సమస్తసృష్టిలో అనుభవ మొకవిధముగాలేదు. అనుభవము లనేకవిధముల నున్నవి. వానినన్నింటిని ముందు సమాసములో వివరించెదను 59. జను లే స్థితిలోనున్నారో? అనుభవము నెట్లు చేయుచున్నారో తెలుపుదును. ధ్యానపూర్వకముగా వినుడు 60.

పదియవ సమాసము — బహువిధానుభవములు.

మనము జనుల భిన్నభిన్నానుభవములపైకి దృష్టిని సారించు మేని సంసారము (ప్రపంచము) నందు గొప్పకోలాహలము జరుగుచున్నటుల గోచరించును. ఈవృత్తాంతమును గుతూహలముతో వినుండు 1. “మనము గార్హస్థ్యమునందుండియే తరింపగలము. ఏలయన! ఈసంసార సంబంధమగు విస్తరమంతయు మనదేమియుగాదు. అంతయునుజీవేశ్వరులది అని యొకఁడనును 2. “అట్లుకాదు మోహముకలుగుచున్నది.” పొట్టకొఱకుఁ గుటుంబసేవను జేయవలసియేయున్నది” అని యొకఁడనును 3. “స్వాభావిక సుఖములతోడనే గృహస్థస్థితి యందుండవలయును గాని సద్గతికి ఏమేమి దానము, పుణ్యము చేయుచుండవలయు”నని యొకఁడనును. 4. “సంసారమసత్యము. వైరాగ్యదీక్షధరించి దేశాటనము గావింపవలెను. అందువలన స్వర్గలోకద్వారము తెఱువఁబడు”నని యొకఁడనును 5. ఎక్కడకు బోవుదము. వ్యర్థముగా నేలతిరుగవలయును. మనయాశ్రమమునందే ఆశ్రమధర్మమునునిర్వహించుచుండవలయు”నని యొకఁడనును 6. “ఎక్కడి

ధర్మమును దెచ్చిపెట్టచున్నాడవు. అంతయు నధర్మమే జరుగుచున్నది. ఈ ప్రపంచమునందుండి నానావిధములగు పనులను జేయుచునేయుండవలసి వచ్చుచున్నది” అనియొకఁడనును 7. “చేతనై నంతదనుక వాసనమందిదిగా నుండవలయును. వాసనావశముననే అనాయాసముగా సంసారమును దాటి పోవుదురు” అని యొకఁడనును 8. “ముఖ్యకారణము భావము. భావము వలననే పరమేశ్వరుఁడు లభించును. తక్కినదంతయును వ్యర్థగాఢాజాల” మని యొకఁడనును 9. “పెద్దలెండఱుగలరో వారలనందఱిని దేవతలుగాభావింప వలయును. జననీజనకులననన్యభావముతోఁ బూజింపవలయు” నని యొకఁడనును 10. “దేవబ్రాహ్మణపూజనము గావింపవలయును. జగత్తులోని జను లందఱికిని నారాయణమూర్తియే తల్లిదండ్రులని” యొకఁడనును 11. “శాస్త్రమును జూడవలయును వానిచుందు ఈశ్వరుఁడేమి యాజ్ఞాపించెనో దానిననుసరించి వర్తించి పరలోకమును బొందవలయు” నని యొకఁడనును. 12. “ఓరిలన్నా! శాస్త్రములను జూచుచున్నయెడలఁ బనిసాగదు. సాధు పులశరణ్యమునకుఁ బోవలయునురా” అనియొకఁడనును 13. “అయ్యా! ఈమాటలను జాలింపుడు వ్యర్థముగానేల పదరుబోతుతనము జూపుదురు. హృదయమునందు భూతదయగలిగియుండుట అన్నిటికంటెను ముఖ్యము” అనియొకఁడనును 14. “తనయాచారమును విడువకుండవలెను. అంత్యకాల మునందు సర్వోత్తముఁడగు పరమాత్మునినామమును స్మరింపవలయును. ఇదియేమంచిమార్గ” మనియొకఁడనును 15. “పుణ్యముండిననేగాని భగవన్నామము స్మరణమునకురాదు. పుణ్యములేకున్నచో అంత్యకాలమునందు భగవన్నామము మఱపునకువచ్చును” అని యొకఁడునుడువును 16. బ్రదికి యుండగనే జన్మమునుసార్థకము గావింపవలయును” అని యొకఁడనును. “తీర్థాటనము గావింపవలయు” నని యొకఁడనును 17. “ఇదియంతయును నొకప్రయాస. తీర్థములలో నేమున్నది? అచ్చట జలపాఠాణముల సమావేశమేగదా! మునుకలు వేసివేసి వ్యర్థముగా నేల ఆయాస పడవలయును” అని యొకఁడనును 18. “ఈవాచాలత్వమును గట్టిపెట్టుము. భూమండల మునందుఁగల తీర్థముల కగాధ మహిమకలదు. వానిదర్శన మాత్రముననే మహాపాతకములు భస్మములై పోవును” అనియొకఁడనును 19. “అన్నిటికిని గారణమగు మనస్సును నిలుపఁ గలిగినచో తీర్థములు

మనయొద్దనే యున్నవని యొక్కడనును “కాదు కాదు ప్రసన్నతా పూర్వకమగు కీర్తనము చేయవలయు”నని యొక్కడనును 20. “అన్నింటి కంటెను మంచిది యోగము. ముఖ్యముగా దానినే మొదట సాధింప వలయును. మఱియు ఆకస్మికముగా దేహమును మరణరహితముగఁ జేయవలయును” అని యొక్కడనును 21. “అందువలన నేమగును. కాలమును మోసగింపఁదగ”దని యొక్కడనును. “భక్తి మార్గమునుసాధింప వలయు”నని యొక్కడనును 22. ఒకడు జ్ఞానముమంచిదనును. అట్లుగాదు సాధనముచేయవలయునని యొక్కడనును. నిరంతరము ముక్తుఁడై యుండ వలయునని యొక్కడనును 23. “అనర్గళమగు పాపములకు భయపడవలయు నని యొక్కడనును. “ఓరీ! మాచి చక్కఁగాఁ దెలుపబడినమార్గమని యొక్కడనును” 24. “ఒకరిపట్ల నిందాద్వేషములు వహింపకుండుటయే అన్నిటికంటెను మంచిపద్ధతి”యని యొక్కడనును. దుష్టసాంగత్య మెల్లప్పు డును విసర్జింపవలయు”నని యొక్కడనును 25. “అన్నా! ఎవరిద్రవ్యమును దింటిమో వారిముందే మరణించినచో తత్కాలముననే మోక్షముప్రాప్తించునని” యొక్కడనును* 26. “పద, ఈమాటలుచాలింపుము. అన్నింటి కంటెనుముందుగ భోజనము సమకూడవలయును. ఆపివృత్తుఁ గుడిచి కూర్చుండి యెన్ని బకవాదములనైనఁ జేయవచ్చు”నని యొక్కడనును 27. “వర్షము సకాలమునగురియుచున్నచో యోగములన్నియుఁ జక్కఁగా నుండును కఱవు దుర్భిక్షాదులు కలుగకుండుటయే మంచిదని యొక్కడనును 28. “తపోనిధియగుటవలన సమస్త సిద్ధులును బ్రసన్నములగును” అని యొక్కడనును “ఓరీ! అన్నిటికంటెముందుగా నింద్రపదముప్రాప్తింపవలయు” నని యొక్కడనును 29. “ఆగమములను జూడవలయును. భేతాళుని బ్రసన్నము గావించుకొనవలయును. ఇందువలన స్వర్గమునందుఁ బరమేశ్వరుడు లభించునని యొక్కడనును 30. “అఘోరమంత్రమువలననే స్వాతంత్ర్యము లభించును. దానిమూలముననే లక్ష్మీదేవి ప్రసన్నురాలగును 31. ఆలక్ష్మీదేవియందే ధర్మములన్నియు సంబంధపడియున్నవి. అన్యక్రియాకర్మము

* తంత్రశాస్త్రము:—

శ్లో॥ ఆగతశ్శివ వక్త్రభోగతంచ గిరిజాశుభ్రతా

ఏతంచ వానుదేవస్య తస్మాదాగమ ఉచ్యతే

తెక్కడనుండినచ్చినవి?” అనియొకడనును. “అక్షిదేవి సహాయముననే గదా లోకులు దుష్కర్మములూచరించుట”యని యొకడనును 32. “మృత్యుంజయుని జపించుయత్నము చేయవలయును. దానివలన సంకల్పము లన్నియు ఫలించు”నని యొకడనును 33. “వటుక భైరవుని పూజించినచో వైభవములన్నియు సమకూరు”నని ఒకడనును “ఝోటింగు (ఒకదేవత) తల్లియే సమస్త కామ్యములను పూర్తిచేయు”ననియొకడనును 34. “ఒకడు కాళినిగంకాళి సేవింపు”మనును. “ఒకడుభద్రకాళిని, మఱియొకడు ఉచ్చిష్టచండాలిని వశపఱచుకొనవలయు”ననును 35. “విఘ్నహరుడగు గణేశ్వరు గొల్వవలెనని యొకడును, బోళాశంకరుని పూజింపవలయునని యొకడును శీఘ్రప్రసన్నయగు భగవతిని ఆరాధింపవలయు”ననియొకడును జెప్పను 36. “ఖండోబా త్వరితముగ భాగ్యమునొసంగునని యొకడును వేంకటేశ్వరుని సేవించుటయన్నింటికంటె నుత్తమ”మని యొకడును బలుకును 37. “పూర్వకర్మానుసారముగా ఫలములభించునని యొకడును, అట్లుకాదు ప్రయత్నము చేయవలయునని యొకడును, అయ్యో! మన దేమియునులేదు. అన్నియునీశ్వరునిపై విడిచివేయవలయునని యొకడనును 38. ఎక్కడి ఈశ్వరునిదెచ్చిపెట్టుదువు? ఆతడు మంచివారలకే కష్టములు గలిగించి పరీక్షించు చుండునని యొకడును, దానియం దీశ్వరునిదోష మావంతయులేదు, ఇది యుగధర్మమని యొకడనును 39. కొందఱిది చూశ్వర్యమని యొప్పుకొనుచున్నారు. కొందఱు విస్మితులగుచున్నారు. ఏమిజరుగునో చూడవలయునని కొందఱు భయముతో నుడువుచున్నారు. 40. ఈవిధముగఁ బ్రపంచమునందలి జనులలక్షణములు వివరింపఁబూని నచో నిక నెన్నియోగలవు. కానియిచటఁ గొన్ని చిహ్నములనుమాత్రమే చెప్పెదను 41.

ఇక జ్ఞానుల భిన్నభిన్నానుభవములనుగూడఁ దెలుపుదును. సావధానులరై వినుండు 42. భక్తితో భగవంతుని ధ్యానించుచున్నచో శ్రీహరి సద్గతియొసంగునని యొకడును, గర్మమువలననే బ్రహ్మప్రాప్తి యగునని యొకడును అనును 43. భోగములు విడిచిపోవు, జననమరణములు తెగిపోవు అని యొకడును అజ్ఞానతరంగములు పెక్కులుగనున్నవని యొకడును అనును 44. సర్వము బ్రహ్మముగానున్నచోటఁ గ్రియ

కర్మము లెట్లువచ్చునని యొకఁడును, ఇట్టి యధర్మ భావణములు గావించ గూడదని యొకఁడును బలుకును 45. సర్వమును నశించిన పిదప మిగులు నదియే బ్రహ్మమని యొకఁడును ఇది సమాధానముకాదని యొకఁడును అనును 46. సర్వబ్రహ్మము, కేవలబ్రహ్మము అను నీరెండును పూర్వ పక్షములే, భ్రమాన్వితములే, అనుభవమర్కము వేఱుగనున్నది అని యొకఁ డనును 47. ఇట్లుగాదు. వస్తువు అనిర్వాచ్యము. దానిని వివరింపలేక వేదశాస్త్రములుగూడ మానము అవలంబించుచున్నవని యొకఁడును 48. ఇదిని శ్రోతయిట్లు ప్రశ్నించెను. అటులైన మీరు గావించిన నిశ్చ యమెద్ది? సిద్ధాంతమతమువలన అనుభవమునకుఁ దావేలేదయ్యెను. (అను భవమును దలంచినంతనే యచట ద్వైతము రానేవచ్చెను) 49. వక్త చెప్పు ప్రత్యుత్తరము. ప్రతిమనుజునియనుభవము వేఱువేఱుగానుండునని తొలు తనేచెప్పితిని. కావున అనుభవమువలన నేమియుగాఁజాలదు 50. కొందఱు సాక్షీత్వముతో వర్తించుచున్నారు. మఱియు సాక్షీ (దృశ్యముకంటె) వేఱుగనున్నటులఁ జెప్పుచున్నారు. అటులె తాము స్వయముగ ద్రష్టలై యుండి స్వానుభవస్థితియందున్నారు 51. దృశ్యముకంటె ద్రష్టవేఱుగ నున్నాఁడు. స్వానుభవమువలన సాక్షీత్వముకంటె దానువేఱుగనుండును అలిప్తతారీతియిది 52. అన్నిపదార్థములను నెఱింగియున్నవాఁడు పదార్థ ములకంటె భిన్నుఁడుగనున్నాఁడు. ఈ యనుభవముకలుగుటవలన దేహ మునందున్నను సహజముగనే అలిప్తతవచ్చుచున్నది 53. ఒకజ్ఞాత అనుభ వముతో నిట్లుచెప్పుచున్నాఁడు. సాక్షీత్వముతో వర్తింపవలయును ద్రష్ట త్వముతో అన్నిపనులను జేయుచుగూడ వేఱుగ నుండవలయును 54. ఒకజ్ఞాత యిటులఁ జెప్పుచున్నాఁడు. “భేదమనునది లేనేలేదు. వస్తువు ఆదినుండియు నభేదముగానున్నది. అచ్చటికి ద్రష్టనెచ్చటనుండి తెచ్చితివి? 55. స్వాభావికముగా శరీర-రామయముగనున్న పదార్థములోఁ జేదును విడదీయుట యెట్లు సాధ్యమగును? అట్లే స్వానుభవమువలన సర్వము బ్రహ్మముగానున్న తావున ద్రష్టయొక్క-డినుండివచ్చును 56. ప్రపంచ పరబ్రహ్మములు అభేదములు; వీనిలో భేదవాదులు భేదమున్నటుల విశ్వ సింతురు కాని యీస్వానందాత్మయే దృశ్యాకారమైనది 57. కఱగిన నెయ్యి పేరుకొనినట్లు నిర్గుణముగూడ సగుణమగును. అచట ద్రష్టత్వ

ముతో వేటుగాఁ జేయునదేమున్నది? 58. అనగా ద్రష్టదృశ్యములన్నియును నొక్క- జగదీశ్వరుడే యెయున్నాఁడు. ఇంక ద్రష్టత్వభేదముతో నావశ్యక మేమున్నది 59. ద్రష్టదృష్టికీ ఈదృశ్యాకారమంతయు బ్రహ్మమేయని కొందఱియనుభవము 60. అన్నిటియందును ఆత్మయే పరిపూర్ణముగా నున్నప్పుడు స్వయముగా(తాను) భిన్నుడై యెట్లుమిగిలెనను? (కావున బ్రహ్మమే సమస్తమని) ఇది రెండవజ్ఞాత యనుభవము 61. ఇక మూడవ యనుభవము వినుండు. సమస్తప్రపంచమును నిరసనముగాఁచినచో మిగిలిన శూన్యమే యీశ్వరుడనియు 62. సమస్తదృశ్యమును వేటుగాఁచినపిమ్మటఁ గేవలము అదృశ్యముమాత్రమే మిగులును. దానినే బ్రహ్మముగా నెఱుంగవలయుననియు వీరలందురు. * 63

శూన్యమును బ్రహ్మమని చెప్పజాలను. శూన్యమును బ్రహ్మమని చెప్పుట అపాయమును ఉపాయముతో సమానముగాఁ జెప్పుటవంటిది. శూన్యమును బ్రహ్మమని యెట్లునుడువగలము? 64. సంపూర్ణదృశ్యమును దాటిపోయినపిదప అదృశ్యరూపమగు శూన్యత్వము లభించును. అజ్ఞులగుప్రాణు లాశూన్యమును బ్రహ్మమనుకొని యచటనుండియే మరలుదురు 65. ఈయొడ్డున దృశ్యముండును. ఆయొడ్డునఁ బరబ్రహ్మముండును. మధ్య శూన్యత్వస్థానమున్నది. ఈతావునే జనులు మందబుద్ధివలన బ్రహ్మమనియెదరు 66. రాజును గుర్తింపలేదు. సేనకుని రాజుని విశ్వసించుచున్నారు. రాజును జూచినపిమ్మట పూర్వాభిప్రాయమంతయు నిరర్థకమగును 67. అటులే శూన్యమును బ్రహ్మమని విశ్వసించుచున్నారము. కాని ముందుగ బ్రహ్మమును దెలిసికొనుటవలన శూన్యత్వసంబంధమగు సమస్తభ్రమయు విడిపోవును 68. రాజహంస

* ద్రష్ట దృశ్యముకంటె వేటుఅనునది యొకమతము. ద్రష్ట, దృశ్యమునొక్కటి. ఉన్నదంతయును బ్రహ్మమే యనునది రెండవమతము. దృశ్యమును వేటువలనదాటిపోయినచో బ్రహ్మము అని మూడవమతము.

క్షీరమునుగ్రహించి నీరమునువిడిచిపెట్టునట్లు వివేకి యీ సూక్ష్మవిఘ్నమును వివేకముతో వేటుపటుపవలయును* 69.

మొట్టమొదట దృశ్యమును విడిచివేయుదురు. తరువాత శూన్యత్వమును జేరెదరు. ఆపిమ్మట మూలమాయకు అవలనున్న బ్రహ్మము లభించును 70. వేటుగనుండి చూచుటవలన వృత్తి శూన్యత్వమునందుఁ బడిపోవును. అందుచే శూన్యత్వభ్రమ హృదయమునందుఁ బాదుకొనును 71. భిన్నత్వముతో ననుభవముగావించుటను శూన్యత్వమందురు. వస్తువును లక్షించుటకు ముందుగ సాధకుఁడు అభిన్నుఁడుగావలయును 72. స్వయముగాఁ దాను వస్తురూపుడై నపుడే నిశ్చయముగా వస్తువును దర్శించుట యగును. కాని భిన్నత్వముతోఁ దిలకించినయెడల శూన్యత్వమే లభించును 73. శూన్యమెన్నఁటికిని బరబ్రహ్మము కానేరదు. పరబ్రహ్మమును స్వానుభవముతో వస్తురూపుడై నపుడే మానవుఁడు చూడఁగలడు 74. యథార్థమునకు, స్వయమే వస్తురూపము. నేను, మనస్సు అనకల్పనము నెఱ్ఱిండునుజేయఁగూడదు. ఆత్మ స్వయముగా నీవేయై యున్నాడపు అనుదానినే సాధువులు నిరంతరమును దెలుపుచుందురు 75. నేను, మనస్సు, అనుమిథ్యానిరూపణమును సాధుజను లెక్కఁడను గావింపలేదు. అట్టిస్థితిలో నెవరిబోధ నాధారముగాఁజేసికొని “నేనునదిమనస్సు” అని యంగీకరింపనగును? 76. సాధువులవచనము హృదయమునుంచుటయే శుద్ధస్వానుభవము. మనస్సు స్వాభావికముగనే చంచలమైనది. అది “నేను” అనునదికాదు. “నేను” అనునది స్వయముగా వస్తువే 77.

* దృశ్యమునుదాటి పర బ్రహ్మమాధిమకఁ బోవునపుడు మధ్యను శూన్యత్వము లభించును. ఎందఱో అర్థజానులు దానినే బ్రహ్మమనిదలంచి యచటనే యుండి పోదురు. వారలు ముందునకరిగడి యవసరమునే తెలిసికొనదు. కాని యిదిభ్రమ. ఇట్లు చేయఁగూడదు. ఈ శూన్యత్వసంబంధమును విఘ్నమును వివేకముతో దూరపఱచి యాంధునకుఁ బోవలెను. ఆపిమ్మటనే బ్రహ్మము లభించును.

అనుభవమొందఁదగినదియు, వాస్తవమైనదియు, నిరవయవమైనదియునగు
 వస్తువే మనమైనన్నిరము. మఱియు మనయనుభవమునే సమస్త
 జగత్తునందలి ప్రజలును గైకొందురు 78. లోభియగుమానవుఁడు ధన
 మును సమకూర్చుకొని స్వయముగా ధనరూపుఁడగును. కాని యాధన
 మును (అభోగమును) భాగ్యవంతుఁడు (అదృష్టశాలి) అగుపురుషుఁడే యా
 నందముతో ననుభవించును 79. దేహబుద్ధిని విడుచుటవలన సాధకులకు
 గూడ నీస్థితియే వాస్తవముగాఁ గలుగును. ఇదియే అనుభవముయొక్క
 ముఖ్యవిషయము 80. “స్వయముగా. మనము, (అందఱము) వస్తువు,
 వాస్తవమునందొక్కటియే” అనువివేకము గలుగుటయే జ్ఞానము 81.
 యథామతిగా నేనీయాత్మజ్ఞాననిరూపణమును గావించినాఁడను. శ్రోతలు
 న్యూనాధికములకు ఊమింతురుగాక.





తొ మ్మి ద వ ద శ క ము

ప్రథమసమాసము - బ్రహ్మనిరూపణము.

ప్ర శ్నో త్త ర రూ ప ము.

నిరాకారము, నిరాధారము, నిర్వికల్పము అనువానికర్థ మెయ్యదియో నాకుఁ దెలుపుడు 1. నిరాకారమన, పరబ్రహ్మమునకు ఆకారములేదని యర్థము. నిరాధారమన, పరబ్రహ్మమునకు ఆధారములేదని యర్థము. నిర్వికల్పమన, ఆ పరబ్రహ్మము కల్పనముచేయబడదు. అని యర్థము 2. నిరాభాసము, నిరాధానము, నిరవయవము అనువాని యర్థ మెయ్యదియో తెలుపుడు? 3. నిరామయమన, పరబ్రహ్మము, వికారరహితుండు, నిరాభాసుండన - ఆతఁడుభాసించుటలేదు, నిరవయవు డన ఆతనికవయవములులేవు 4. నిష్ప్రపంచము, నిష్క-శంకము, నిరుపాధి. అననేమియో తెలుపుడు? 5. నిష్ప్రపంచమన? పరబ్రహ్మమునందుఁ బ్రపంచములేదు. నిష్క-శంకమన ఆతనియందుఁ గళంకములేదు. నిరుపాధియన ఆబ్రహ్మమునకు ఉపాధిలేదనియర్థము 6. నిరుపమము, నిరవలంబము, నిరపేక్షము అననేమియో తెలుపుడు? 7. నిరుపమమనఁ బరబ్రహ్మమునకు సమానములేదు. నిరవలంబమన నాతని కవలంబనములేదు. నిరపేక్షమన ఆబ్రహ్మమునందపేక్షలేదు 8. నిరంజనము, నిరంతరము, నిర్గుణమన నేమియర్థమో తెలుపుడు 9. నిరంజనమన, బ్రహ్మమునందు నలుపురంగులేదు, నిరంతరమన అందుఅంతరములేదు. నిర్గుణమన నందు గుణములేదనియర్థము 10. నిస్సంగము, నిర్మలము, నిశ్చలము అననెద్దియో వివరింపుడు 11. సంగములేనిబ్రహ్మమే నిస్సంగము. మలములేని బ్రహ్మమే నిర్మలము. చలనములేనిబ్రహ్మమే నిశ్చలము. ఆపరబ్రహ్మ స్వరూప మిట్టిది 12. నిశ్శబ్దము, నిర్దోషము, నివృత్తి అనుదాని కర్థమే దియో తెలుపుడు 13. శబ్దరహితమైనది నిశ్శబ్దము; దోషములేనిది

నిర్దోషము. వృత్తి లేనిది నివృత్తి. ఆపరబ్రహ్మతత్త్వ మిట్టిది 14. నిష్కామము, నిర్లేపము, నిష్కర్మమను దానికర్థము తెలుపుడు 15. కామములేనిది నిష్కామము. లేపరహితమైనది నిర్లేపము. కర్మములేనిది నిష్కర్మము. ఆపరబ్రహ్మమిట్టిది 16. అనామ్యము, అజన్మము, అప్రత్యక్షమన నర్థమేదియో తెలుపుడు? 17. నామములేనిది అనామ్యము జన్మములేనిది అజన్మము. ప్రత్యక్షములేనిది అప్రత్యక్షము. ఆపరబ్రహ్మ మిట్టిది 18. అగణితము, అకర్తవ్యము. అక్షయము అనుదాని కర్థమేదియో తెలుపుడు? 19. లెక్కింపశక్యముగాని దగణితము. కర్తవ్యమేదియులేనిది అకర్తవ్యము. క్షయరహితమైనది అక్షయము. ఆపరబ్రహ్మతత్త్వమిట్టిది 20. అరూపము, అలక్ష్యము, అనంతము, అననేదియో యర్థముదెలుపుడు? 21. రూపరహితమైనది అరూపము. లక్ష్యముగానిది అలక్ష్యము, అంతములేనిది అనంతము. ఆపరబ్రహ్మ మిట్టిది 22. అపారము, అటలము, (అచలము) అతర్క్యమననేమియో అర్థముతెలుపుడు? 23. పారములేనిది అపారము. చలనములేనిది అచలము (అటలము) తర్కింపరానిది అతర్క్యము. ఆబ్రహ్మమిట్టిది 24. అద్వైతము, అదృశ్యము, అచ్యుతము, అననేమియో యనుగ్రహించితెలుపుడు? 25. ద్వైతములేనిది అద్వైతము. దృశ్యముకానిది అదృశ్యము. ఎప్పుడును చ్యుతముకాజాలనిది అచ్యుతము. ఆపరబ్రహ్మస్వరూప మిట్టిది 26. అచ్ఛేద్యము, అదాహ్యము, అక్షేద్యమననేమియో తెలుపుడు? 27. ఛేదంపరానిదిఅచ్ఛేద్యము. దహింపవీలుగానిది అదాహ్యము. తడుపరానిది అక్షేద్యము. ఆపరబ్రహ్మమిట్టిది 28. అన్నింటికని ఆవలనున్నదానిని పరబ్రహ్మ మనియెదరు. ఆస్వరూపమును విచారము గావించుటవలన మనము బ్రహ్మమైయున్నారము. ఈవిషయము అనుభవముతో నద్గరునిబోధవలన విదితమగును. 29.

రెండవసమాసము — ఆత్మజ్ఞానము,

సాకారముగాఁ గాన్పించుచున్నదంతయును గల్పాంతమునందు నాశమగును. పరబ్రహ్మస్వరూప మట్లుగాక నిరంతరము చెదరక యథా

విధముగానుండును 1. అన్నింటిలో సారమైన వస్తువును, మిథ్యగా నిదియు, సత్యమును, నిరంతరము నిలచియుండునదియు 2. నగునది యేదికలదో యదియే భగవంతుని ముఖ్యరూపము. దానినే స్వరూప మందురు. భగవంతున కిదిగాక యింక ననేక నామములు గలవు. 3. భగవత్సంబంధముగు జ్ఞానమార్జించుటకై నామనిర్దేశము గావింపఁ బడెను. కాని వాస్తవమునకు ఆస్వరూపము నామాతీతము, అది నిరంతరము స్థిరముగా నుండును 4. దృశ్యమునందు అది (ఆబ్రహ్మస్వరూపము) వెలుపలనులోపలను అంతటను నిండియున్నది. అంతియగాక యది విశ్వమునందు దాగియున్నది; (ఎవరికీఁగాన్పింపదు) అది మనకు సమీపముననుండియు గుప్తముగా నెటులున్నదో చూడఁడు. 5. పరమేశ్వరుని వర్ణనము విన్నవీఁడటఁ గనులతో జూడవలయునను కోర్కె-గలుగును, కాని చూచినచోఁ గనుపించునది సమస్తదృశ్యము మాత్రమేనుమా 6. దృష్టికి విషయముదృశ్యము. విషయముగాంచినచో దృష్టికానందముకలుగును. కాన యిది సత్యమగుచూపుగాదు 7. దృష్టికి గాన్పించునదియంతయు నశించునది. ఈ విషయమును నేనుగాదు శ్రుతియే చెప్పుచున్నది. (యద్దృష్టమ్ తన్నృష్టమ్) కావున దృష్టికిఁగాన్పించునది స్వరూపముగాదు. (దృష్టికిఁగానుపించునది నశ్వరమైనది. స్వరూపము అవి నాశము) 8. స్వరూపము నిరాభాసము. దృశ్యమో భాసము. వేదాంత శాస్త్రమునందు భాసము నాశమగునని చెప్పఁబడెను 9. చూచినచో దృశ్యమే భాసించుచుండును. వస్తువు దృశ్యముకంటెను వేఱుగానున్నది. కాని స్వానుభవముతోఁ జూచినపిమ్మట “వస్తువు” దృశ్యమునకు. లోపలను, వెలుపలను, అన్నిచోట్లను గనుపించును 10. నిరాభాసమును, నిర్గుణమునునగు బ్రహ్మము ఇటులుండునని గురుతులతో నెట్లుజెప్ప వీలగును? కాని యాస్వరూపము మనయొద్దనే యున్నదనిమాత్రము బాగుగాఁడెలిసి కొనుము 11. ఆకాశమునందు భాసము భాసించునట్లును, అన్నింటి యందును, ఆకాశమున్నట్లును, జగదీశ్వరుఁడుగూడ అన్నిస్థలములందు లోపలను వెలుపలనుగూడ నున్నాఁడు 12. నీశ్వయందున్నాఁడుగాని తడియుటలేదు. పృథ్వియందున్నాఁడుగాని తరుగుటలేదు. అగ్నియందున్నాఁడుగాని కాలుటలేదు 13. అతఁడు బురదయందున్నాఁడుగాని యధి

వానికంటుటలేదు. వాయువునందున్నాడు. ఎగురుటలేదు. బంగారమునందున్నాడుగాని (బంగారమువలె) విరుగుతరుగు లొందుటలేదు 14. ఆతఁడీవిధముగా నిరంతరమును సంచితుఁడుగా నున్నాడు. కాని యాతఁడు అవగాహనమునకురాడు. ఆ యభేదవస్తువునుండి విభేదమును అభివృద్ధిగావించునది అహంతభావమే 15. కావున మీ కిప్పుడు * “ఆ యహంత” లక్షణములను వివరించెదను. శ్రోతలారా! సావధానులై వినుండు 16.

స్వరూపమువై పునకుఁ బోవునదియు, అనుభవమునకు వెంటనంటియుండునదియు, అనుభవ సంబంధములగు శబ్దములనన్నింటిని వివరించి చెప్పునదియు 17, నేనే యేకస్వరూపుఁడను (బ్రహ్మమును) అని చెప్పునదియు నేదియో అదియే అహంతయొక్క రూపము. అది నిరాకారము నందుఁ దనంతఁదానే వేఱగును 18. భ్రమవలన అహంత స్వయముగాఁ దననే బ్రహ్మముగా భావించును. మిగుల సూక్ష్మముగా విచారించినపిదప ఆ భ్రమయంతయు వెల్లడియగును 19. “నేనే బ్రహ్మమును” అను నీ హేతువు (ఇట్లు చెప్పుట) కల్పనముతో నవగాహనము జేసికొనవచ్చును. కాని “వస్తువు” కల్పనాతీతముగా నున్నది. అందువలననే ఆ యనంతము యొక్క యంత మాకలనము గానేరదు 20. అష్టదేహముల యుత్పత్తికి సంబంధించిన నామాన్వయములు ఆ యుత్పత్తియొక్క సంహారమునకు సంబంధించిన నామములు వేఱువేఱుగ నున్నవి. అష్టదేహముల యుత్పత్తి సంహారములనుగూర్చి వివరించుట కొక శాబ్దకజ్ఞానము మాత్రమేచాలును. నిశ్శబ్దమగు పరబ్రహ్మమును వివరింపవలయునన్నచో సూక్ష్మవివేకము గావలయును. సూక్ష్మవివేకములేకున్న నన్వేషింప వీలుగాదు 21. మొదట వాచ్యాంశము నెత్తుకొనుడు. తరువాత లక్ష్యాంశమును గుర్తింపుడు. లక్ష్యాంశమును గాంచినపిదప వాచ్యాంశ మెట్లుండగలదు? 22. సర్వ బ్రహ్మము, మాయావిరహితబ్రహ్మము అను నీ రెంటిని బ్రతిపాదించు పక్షములు రెండుగలవు. ఈ రెండుపక్షములు చెప్పుటకుమాత్రమే వేఱుగ నున్నవి. లక్ష్యాంశమర్థమును దెలిసికొన్నపిమ్మట (పరబ్రహ్మమెయ్యది

* ఇచట మిగుల సుచ్చమగు అహంతాత్మ్యమును శ్రీ సమధులవారు జెప్పుచున్నారు. “నేను స్వయముగా బ్రహ్మమును” అని చెప్పుటకు అహంత్యత్వమని పేరు. అహంత్యత్వమిట్టి అను మహావాక్యముతోని అహంత్యత్వమునకుఁగూడ నిదియే తాత్పర్యము.

అను జ్ఞానము కలిగినపిమ్మట) చెప్పట (వాఛ్యాంశము) ఉండనేయుండదు. ఈ రెండుపక్షములుగూడ నుండవు 23. సర్వము, విమలము (మాయారహితము) అను నీ రెండుపక్షములు వాఛ్యాంశమునందే నిలిచిపోవును. అవి చెప్పేడిదానికంటె ముందున కరుగజాలవు. లక్ష్యాంశమునందు లక్ష్యముంచిన తరువాతఁ బక్షపాతములుండవు 24. ఈ లక్ష్యాంశము ననుభవము గావింపవలయును. ఇచ్చట చెప్పటకు (వాఛ్యాంశమునకు) బనియేలేదు. ముఖ్యానుభవము గనుఁగొనుటకుఁ జెప్పటతోఁ బనియేమున్నది? 25. పరా, పశ్యంతి, మధ్యమా, వైఖరులను నాలుగు వాక్కులును గుంతిములగు పరబ్రహ్మమునుగూర్చి చెప్పటకు శబ్దకళాకౌశలములతోఁ బనియేమున్నది? 26. చూడుము. శబ్దముచెప్పినంతనే నాశనమై పోవుచున్నది గదా! దానికి శాశ్వతత్వ మెట్లురాగలదు? ప్రత్యక్షమునకుఁ బ్రమాణము లేదు. చూడుఁడు 27. శబ్దము ప్రత్యక్షముగా నశ్వరము గను న్నది. అందుచేఁ బక్షము లుండనేరవు. అనుభవమునందు సర్వము, విమలము అనుభేదమే యుండదు 28. అనుభవలక్షణములు వినుండు. అనుభవమన అనన్యఁడగుటయే. ఇక ననన్య లక్షణములు వినిపించెదను. శ్రద్ధతో వినుఁడు 29.

అన్యములేనిదే యనన్యము. ఆత్మనివేదనమువంటిది. సంగము భంగమైనపిమ్మట (ద్వైతము నష్టమైనపిదప) ఆత్మ ఆత్మత్వముతో స్థిరమై యుండును 30. ఆత్మయందు ఆత్మత్వము గలుగకుండుటయే నిస్సంగ లక్షణము. ఈ విషయము విశదమగుకొఱకు మేము వాఛ్యాంశముతోఁ దెలుపుచున్నారము 31. లక్ష్యాంశమును వాఛ్యాంశముతోఁ దెల్పుటకు మరియొకవిధముగా నెట్లు సంభవమగును? మహావాక్య వివరణమువలనఁ దనంతట నదియే విదితమగును 32. తత్త్వవివరణము గావించుటవలనను, నిర్గుణబ్రహ్మము నన్వేషింపఁ బూనుటవలనను, మఱియు స్వయముగాఁ దననుదాను చూచుటవలనను అన్నియును విశదమగును 33. చెప్పటతోఁ బనిగొనకయే పరబ్రహ్మమును మననముచేయవలయును. ఎల్లప్పుడును మననము చేయుచునే యుండవలయును. ఇందువలననే మహాపురుషులకు

మానమే శోభనోసంగుచున్నది. * 34. దానిని వివరించుటలో శబ్దములు గూడ నిశ్శబ్దము లగుచున్నవి. మఱియు ప్రకృతిపైతము “నేతి నేతి” యనుచున్నది. ఇవి ప్రత్యక్షానుభవ విషయమేగదా 35. ప్రతీతి (ఎటుక) యొనబిమ్మట సందేహముంచుకొనుట ప్రత్యక్షదురభిమానము. ఈ స్థితియందేనిధముగా నుడువవలయును. “నేను అజ్ఞానుడను. నాకేమియుఁ దెలియదు 36. నేను మిథ్య, నాచెప్పనదియు మిథ్య. నావర్తనము మిథ్య. నేను, నాది, అనునంతయు మిథ్య, కల్పనము 37, నేననుదానికీ దావే లేదు. నాచెప్పనది యంతయును వ్యర్థము. నాచెప్పనది ప్రకృతిస్వభావము ప్రకృతి మిథ్య” 38. ప్రకృతియుఁ బురుషుడు నిరసనమగు తావున హంతాత్మము (నేననునది) ఉండుట యెప్పుడు సంభవమగును? 39. ఏమియు శేషించి లేనితావున విశేషించి చెప్పవలసిన దేముండును? “నేను హానవ్రతమును ధరించియున్నాడను.” అని నోటినుండి చెప్పటవలన హానవ్రతము నష్టమగునట్లు నోటితోఁజెప్పు అనుభవవాక్యమునుబట్టి హానోధకునకింకను అనుభవముగాలేదని తెలిసికొనవలయును 40. ఇప్పుడు హాన భంగమును జేయఁగూడదు. (దోషరహితమగు క్రియను జేయవలయును) చేసియును నేమియుఁజేయఁగూడదు. వివేకబలముతోనుండియును బాత్తిగా లేకుండవలయును 41.

మూడవసమాసము — జ్ఞానికి జననమరణములు లేవు.

శ్రోత లిట్లుపహ్నించుచున్నారు. “ఇది యెట్టిబ్రహ్మజ్ఞానము? ఉండియును నేమియులేకుండుట యెట్లుసంభవమగును? 1. అన్నిటినిగావించి కర్తగను, అన్నిటినిభోగించి అభోక్తగను అన్నిటియందు అలిప్తుడను నుండుట యెట్లుసంభవమగును? 2. యోగి భోగములననుభవించియు భోక్తగానుండునని తాము నుడువుచున్నారు. అట్లులే నచో సీపద్ధతిప్రకార మాత్రండు స్వర్గనరకముల ననుభవించిగూడ అభోక్తగానుండునా

* బ్రహ్మము అనిర్వాచ్యమగుట కతన సత్స్విరూపమును చెప్పుటకుఁగాని చూపుటకుఁగాని విలువలేదు. “గురోస్తుమానం వ్యాఖ్యానమ్” అను వాక్యము సత్యము.

యేమి? * 3. యోగి జన్మమృత్యువుల ననుభవించుచునే యుండును. జన్మమృత్యువులనుభోగించియు నాతఁ డభోక్తగానున్నాడు. యాతనల ననుభవించియు ననుభవింపసేవాడుగానున్నాడుగాదా 4. యోగీశ్వరుడు కొట్టినను గొట్టినవాడు కాడు. ఏడ్చినను ఏడ్చినవాడు కాడు. బాధించినను బాధించినవాడు కాడు 5. జన్మింపకుండినను ఆతఁడుజన్మించుచున్నాడు. పతితుడుగాకుండియుఁ బతితుఁ డగుచున్నాడు. యాతన లొండకయే నానావిధయాతన లొందుచున్నాడు. దీని కర్థమేమి? (ఈవిషయము సంశయాస్పదముగా నున్నది గావునఁ దెలుపుడు) 6.

శ్రోతల కీసందేహములు గలిగెను, కావున సమాధానములు జెప్పవలయును 7. వక్త చెప్పుచున్నాడు “శ్రోతలారా! సావధానులుగండు. మీర లడిగినది బాగుగనేయున్నది. మీకు మీయనుభవమువలన నిట్టిసందేహము గలిగినది 8. మనుజుడు తనయనుభవమునుబట్టి చెప్పుచుండును సామర్థ్యసంపదలు లేనిమానవుడు ధనవంతుఁడగుట నిరర్థకము 9. జ్ఞాన సంపదలులేని జ్ఞాని, యజ్ఞాన దారిద్ర్యమువలనఁ గేవలశబ్దజ్ఞానముతో నిరంతరమాపదల ననుభవించుచుండును 10. యోగీశ్వరుని యోగీశ్వరుడే గురుతెఱుంగును. జ్ఞానేశ్వరుని జ్ఞానియే గుర్తెఱుంగును 11. మహావతురుని జతురుడేగురు తెఱుంగును. అనుభవనీయు ననుభవనీయుడే యెఱుంగును. అలిప్తుని నలిప్తుడే యెఱుంగును 12. విదేహుని విదేహుడే యెఱుంగును. బద్ధునితో సమానముగా సిద్ధుని, సిద్ధునితో సమానముగా బద్ధుని భావించు పురుషుడు మూర్ఖుడని ప్రత్యేకించి తెలుపవలసిన పనిలేదు 13. దయ్యము పట్టినవాడు దేహధారియే. దానిని వారించుమాంత్రికుడును దేహధారియే. ఈయిరువురును సమానులని యెట్లు చెప్పగలము? 14. ఇట్లే అజ్ఞానిని లేక పతితుని, జీవన్ముక్తుని లేక జ్ఞానిని సమానముగా దలంచు

* శ్రోతలు బొత్తి గాఁదెలియక యిట్లుప్రశ్నించిరి. “యోగి యన్నిటిని జేసియు ఆకర్తగను అన్నిటినుభవించి యభోక్తగను నున్నాడని మీరు చెప్పుచున్నారు. ఈ సిద్ధియందు పాపాపరణమును జేయువారికి అంకుశ మెచ్చటనుగూడ నుండనేయుండదు. ఏలయు? పాపమునుజేసినను జేయనివానితో సమానమైనది. కావునఁ బాపపుణ్యములు నుకృతమృత్యుతములు సమానమయ్యెనని చెప్పవలసినచ్చును. స్వర్గమునకుఁబోయినను నరకమునకుఁబోయినను పోనిదానితో సమానమే”

పురుషుని బుద్ధిమంతుడని యెట్లనగలము? 15. ఇత నీదృష్టాంతములను జాలింతము. ఇప్పుడు కొంతయనుభవముతోఁగూడిన విషయమును దెలుపుదును. కొంచెముసేపు సావధానమతితో వినఁగోరెదను 16.

జ్ఞానముతో గుప్తుఁడుగానుండి, వివేకముతో నాత్మస్వరూపము నందు లయుఁడై, యనన్యఁడగుటకతన వేఱుగ నెవడుండఁడో 17. యాతని నేవిధముగాఁ బ్రాప్తిఁగావించుకొనవలయును? ఏలయన! ఎప్పుడు మన మాతని వెదుకఁబోవుదమో యప్పుడు మనముగూడ స్వయముగా నదియేయగుచున్నారము. అదియేయగుటవలన నేదేని చేయవలసినయవసర ముండదు 18. దేహమునందుఁ జూసినచోఁ గనిపింపఁడు తత్త్వముతో శోధింతమన్న భాసింపడు, బ్రహ్మమై యున్నాఁడుగాని యేమిచేసినను గుర్తింపబడఁడు 19, చూచుటకు దేహధారియేగాని లోపల నిర్వికారుఁడై యున్నాఁడు. ఈస్థితిలోఁ బైపైజూచుటవలన నెట్లుగుర్తింపగలము? 20. ఆతనిగూర్చినజ్ఞానము నార్జించుట కాతని నన్వేషించినచో నతఁడు నిత్యుఁడుగను, నిరంజనుఁడుగను గాన్పించును. అతని నన్వేషించుటవలన వికారిసైతము నిర్వికారియగును 21. అతఁడు కేవలము పరమాత్మ. అతనియందు మాయామలములు లేవు. అతఁడ ఖిండుఁడు. కామ్యము లాతని నెన్నఁడును నంటుకొనవు 22. ఇట్టియోగి రాజు స్వాభావికముగా ఆత్ముఁడు. అతఁడు వేదబీజమగు పూర్ణబ్రహ్మము. దేహమువైపు చూచినంతమాత్రమున నాతఁడు గోచరింపఁడు 23. దేహ భావన చేయుటవలన దేహమే కాన్పించును. కాని గుహ్యవిషయము వేఱుగానున్నది. శోధించిచూచితమేని యాయోగింద్రునకు జననమరణములు లేవని విదితమగును 24. జననమరణములు పొందుచున్నది అంత రాత్మ యెప్పుడునుగాదు. ఎయ్యది లేనేలేదో దానినెచ్చటనుండి తేగలము? ఎట్లుతేగలము? 25. నిర్గుణమునకు జననమరణములు గల్పించినచో స్వయముగా మనకే జననమరణములు లభించును 26. రెండుజాములవేళ సూర్యునిమీఁద నుమ్మివై చినచో నాయుమ్మి మనమొగముననే వచ్చి పడును. ఇట్లే యితరులమంచిచెడ్డ తనములనుగూర్చి చింతనమొనరించినచో మనకే యామంచిచెడ్డలు తటస్థించును 27. సమర్థరాజేశ్వరునిమహిమ నెఱింగినచో సమాధానము కలుగును. కానియొక్కొక్కవేళ కుక్క-

మొఱిగినచో (నేమందుము? చివరకు) అది కుక్కయేగదా 28. జ్ఞాని సత్యస్వరూపుడు. కాని యజ్ఞాని వానిని (జ్ఞానిని) మనుష్యరూపునిగా భావించుచున్నాడు. భావము ననుసరించి యీశ్వరుడు ప్రాప్తించును 29. ఈశ్వరుడు నిరాధారుడు. నిర్గుణుడు. జనులు పాపాణమును ఈశ్వరుడని నమ్ముచున్నారు. పాపాణమున్నచో పగిలిపోవును. నిర్గుణ మెట్లు పగిలిపోగలదు? 30. ఈశ్వరుడు సదోదితముగా నొక్కడే యున్నాడు. కాని జనులొకని ననేకవిధములఁ జేసివేసిరి. అంతమాత్రమున నాతడు బహువిధములగుట యెప్పటికిని దటస్థింపదు 31. అట్లే ఆత్మ జ్ఞానియగు సాధువు తన జ్ఞానమువలన బూర్ణసమాధానియై యుండును. అతడు వివేకముతో ఆత్మనివేదనుండును ఆత్మస్వరూపుడును నగును 32.

కొయ్యబొమ్మకాలినచో దానినిగాల్చినయగ్ని కొయ్యబొమ్మవలె గాన్పించును. అంతమాత్రమున అగ్నిహోత్రుడు కొయ్యబొమ్మవంటి యాకారముగలవాడగుట తటస్థింపదు 33. జ్ఞానియొక్క దేహదశ కర్పూరమువంటిది. ఒకసారి కర్పూరము కాలిపోయినయెడల మఱి నది తన పూర్వరూపములోని కెప్పుడును రాజాలదు. అటులే జ్ఞానిదేహము ఒక్కసారి యదృశ్యమైనయెడల మఱి నది జన్మము నొందదు 34. వేయించిన విత్తనములు మొలువవు. కాలిన వస్త్రములు మఱి బూర్వరూపము నొందవు. గంగయందుగలిసిన రెండవ నదీప్రవాహమును జూడదలంచినచో నది వేఱుగాఁ గాన్పింపదు 35. ఆ ప్రవాహము గంగకు వెనుకఁ గాన్పించును. ఏలయన, గంగ ఏకదేశీయము. కాని సాధువునకు భాసమేమియుఁ గలుగదు. (ఏలయన, దేనియందు సాధువు గలిసియుండునో) ఆ యాత్మ సర్వగతము 36. (స్పర్శవేదితోఁ జేసిన) బంగారము మఱి యినుము కాదు. ఇటులే సాధువునకు మఱి జన్మము రాదు. జడులు మూఢులు నగు అజ్ఞాన ప్రాణుల కీవిషయము బోధగాదు 37. గ్రుడ్డివాని కేమియుఁ గాన్పింపనట్లు అజ్ఞానులకుఁగూడ సత్యవిషయము గోచరింపదు. అజ్ఞానులను సన్నిపాత వ్యాధిలోఁ బ్రలాపించు పిచ్చివానివలె దలంపవలెను 38. స్వప్నమునందు భయపడినవాడు ఆ స్వప్నభయముతో నేదేని ప్రలాపించును. ఆ భయము మేల్కొనియున్నవాని కెట్లు గలుగును? 39. ఏదేని చట్టవేఱు పామువలె గనిపించుటచే నొకడు భయపడి పాటిపోవును.

ప్రపంచము, పరమార్థము అను నీ రెంటిలో నేయొక్కదానినైన నను లేదా రెంటినైన నను దెలిసికొనినవాఁడు సమర్థుఁడగును. ఏమియుఁ దెలియని మానవుని జీవితము వ్యర్థము 19. ఎఱుగనివి కావుననే తేలు, పాము కఱచు చున్నది. జీవఘాతము కలుగుచున్నది. ప్రతికార్యము ఎఱుగమితననే సప్తమగుచున్నది 20. ఎఱుగని స్థితియందు మనుజుఁడు చిక్కుల పాలగు టయు, హతమునందుఁ బడుటయు, మోసగింపఁ బడుటయుఁ దటస్థించు చున్నది. ఏదేని పదార్థమును మఱచిపోవుటయు నెఱుంగమివలననే కలుగు చున్నది 21. ఎఱుగని స్థితియందుఁ బ్రతిపక్షుఁడున్నపుడే వైరి విజయ మును బడయును. ఎఱుగని స్థితివలననే మానవుఁడు సంకటముల పాలగును. జీవనాశనము ఎఱుగని స్థితియందే జరుగుచున్నది 22. తన హితమును దా నెఱుంగని కారణమున జనులు యాతన లనుభవించుచున్నారు. జ్ఞానము లేనికారణముననే అజ్ఞాని కఢోగతి లభించుచున్నది 23.

మాయాబ్రహ్మములను, జీవశివులను, సారాసారములను, భావా భావములను గ్రహించుటచే జననమరణములు నశించును 24. నిశ్చయ మగు కర్త యెవఁడో బద్ధుఁడు, ముక్తుఁడు అని యెట్టివారలనందురో తెలిసి కొనుటవలనఁ బ్రాణులకు విడుదల (ముక్తి) కలుగును 25. నిర్గుణుడైన మును గుర్తింపవలయును. “నేను” అనునదెద్దియో యెఱుంగవలయును. అనన్యలక్షణములను గ్రహింపవలయును. దీనివలన ముక్తి లభించును 26. మానవుఁడు తెలిసి యెంతవిడిచివేయఁగలఁడో యంతదృశ్యము (మాయ)ను దాటిపోవఁగలఁడు. జ్ఞాత నెఱుంగుటవలన అహంతాత్వమూలము నశిం చును 27. తెలిసికొనకయే కోట్లకొలదిగా నానావిధ సాధనములు గావించినను మానవుఁడు మోక్షాధికారి కాజాలఁడు 28. మాయాబ్రహ్మముల గురుతెఱుంగవలయును. మరియు స్వయముగాఁ దన్నుఁదా నెఱుంగవల యును. ఇంతవరకుఁ దెలిసికొన్నచోఁ జాలును. సులభముగా జనన మరణ ములు విడిపోవును 29. రాజయొక్కగాని ధనవంతునియొక్కగాని మన స్సులోనిమాటను గురుతించి తక్షణమే సమయానుకూలముగా మాట లాడినచో మిక్కుటమైన వైభవము లభించును 30. కావున ఎఱుగుట యనునది సామాన్య విషయముగాదు. ఎఱుకవలన మానవుఁడు సర్వ మాన్యుఁడగును. ఏమియు నెఱుంగనివాని కన్నితావులయందును అప

మానమే తటస్థించును 31. ఏదేని పదార్థమును గాంచి దానియందుఁ బిశాచమున్నదని భావించి ఎఱుఁగని మానవుఁడు భయపడి ప్రాణములు విడుచును. ఎఱిగిన మనుజుఁడు పిశాచముల విషయము మిథ్యయని తెలిసికొనును 32. ఎఱిగినవానికి మర్మము తెలియును. ఎఱుఁగని మనుజుఁడు మిథ్యాకర్మములయందుఁ జక్కుకొని పశియుండును. ధర్మాధర్మాదులన్నియును నెఱుకనలననే విదితము లగుచున్నవి 33. ఎఱుఁగనివానికి యమ యాతనలు కలుగును. ఎఱిగినవాని కెట్టి సంకటములును గలుగవు. సమస్తము నెఱిగి యెఱిగినవానినిగూర్చి విచారము గావించువాఁడే ముక్తుఁడగును 34. రాజనీతివిషయము లెఱుంగకపోవుటచే నొక్కొక్కప్పుడు కొందఱకు అవమానము కలుగుటయేగాక ప్రాణములనుగూడ వెంటనే విడువవలసిన దుర్దశ తటస్థించుచున్నది. ఇటులే యెఱుఁగనిస్థితివలన నెల్లఱకును సంకటములు గలుగును 35. కావున నెఱుఁగని దశయందుండుట మంచిదిగాదు. ఎఱుకలేని ప్రాణు లభాగ్యులు. ఎఱుఁగుటవలనను దెలిసికొనుటవలనను జననమరణములు నశించును 36. కావున మానవుఁడు ఎఱుఁగుటయందు మెలకువలేక వర్తింపఁదగదు. ఎఱుఁగుటయే ముఖ్యోపాయము. ఎఱుకవలనఁ బరలోకమార్గము లభించును 37. ఎఱుఁగుట యందఱకును మంచిదిగఁ గన్పట్టుచున్నది. మూర్ఖునకుమాత్రము మంచిదిగాఁ దోచదు. ఎఱుకవలననే అలిప్తతను గురుతించుట సాధ్యమగును 38. ఎఱుఁగుట (జ్ఞానము) తప్ప నింకెయ్యది ప్రాణులను ముక్తులఁజేయగలదు? ఏపనియైనను గానిమ్ము. ఎఱుకలేక యున్నచోఁ గాఁజాలదు 39. ఎఱుఁగుట (స్మరణము) ఎఱుఁగకుండుట (విస్మరణము = మఱపు) అను నీ రెంటిలో నెయ్యది యోగ్యముగానున్నదో యావిషయము చతురులగు వారలు తెలిసికొనఁగలరు 40. ఎఱుక గలవారలే చతురులుగను, ఎఱుఁగని వారే పిచ్చివారుగను, దీనులుగను నున్నారు. ఎఱుకవలన విజ్ఞానము (అనుభవజ్ఞానము) గూడఁ దెలియును 41. ఎచ్చట ఎఱుక కుంతితమయ్యెనో యచ్చట చెప్పుటఁగూడ సమాప్తమయ్యెనని తెలిసికొనుండు. చాలును. ఈదశ కలిగినపిమ్మటనే అనిర్వాచ్యమగు సమాధానము లభించును 42.

ఇదియంతయు విని శ్రోతలిట్లు ప్రశ్నించిరి. మీరు చెప్పినది బాగుగానున్నది. మాకు దీనివలన జాల సమాధానము కలిగెను. ఇతఁమాకుఁ

బిండ్రబ్రహ్మాండలక్షణములేవియో అనుగ్రహించి తెలుపుడు 43. బ్రహ్మాం
డమునం దేదియున్నదో అదియే పిండమునందున్నదని చాలమంది చెప్పు
దురు. ఈ విషయమును దాము మాకుఁ బ్రత్యయము (విశ్వాసము)
కలుగు విధమున వివరించి తెలుపుడు 44.

ఐదవ సమాసము — పిండబ్రహ్మాండములు.

పిండసమాసముగా బ్రహ్మాండ మెటుల రచింపబడెనో యా విష
యము మాకుఁ దెలియకున్నది. దీనిని ప్రతీతి (ఎఱుక) గావించుటకై
మతములన్నియుఁ దట్టుమిట్టాడుచున్నవి 1. సమయాసమయములందు
(ఎల్లప్పుడును) దత్వజ్ఞులగువారలు “ఎయ్యెది పిండములోనున్నదో యది
బ్రహ్మాండములో నున్న”దని చెప్పుచుందురు 2. పిండబ్రహ్మాండములు
రెండును నొకేవిధముగానున్నవని జనులు చెప్పుదురు. కాని యీ విష
యము ప్రత్యయమను నికపోపలముపై (నమ్మకమును ఒఱిఱాయిపై) పరీ
క్షింపబడకున్నది 3. స్థూలము, సూక్ష్మము, కారణము, మహాకారణము
అను నీ నాలుగుపిండదేహములు, విరాట్టు, హిరణ్యగర్భము, అవ్యాకృతి,
మూలప్రకృతియను నీ నాలుగుబ్రహ్మాండదేహములు 4. ఇది శాస్త్ర
ములలోఁ జెప్పబడిన విధము. కాని దీని నెట్లు ప్రతీతి (నిశ్చయము)
చేయవలయును? ప్రతీతినిగూర్చి విచారింప నారంభించితిమేని గొప్ప గందర
గోళములోఁ బడుదుము 5. పిండమునం దంతఃకరణ మెట్లున్నదో యట్లే
బ్రహ్మాండమునందు విష్ణువున్నాడు. పిండమునం దెట్లుమనస్సున్నదో అట్లే
బ్రహ్మాండమునందుఁ జంద్రుడున్నాడు 6. పిండమునందు బుద్ధియున్నటుల
బ్రహ్మాండమునందు బ్రహ్మమున్నాడు. పిండమునందుఁ జిత్తమున్నట్లు
బ్రహ్మాండమునందు నారాయణుడున్నాడు 7. పిండమునందు అహంకార
మున్నదనియు, బ్రహ్మాండమునందు రుద్రుడున్నాడనియు నిశ్చయించు
చున్నారు. ఈ విచారము శాస్త్రములందుఁ గలదు 8. అటులై నచో
విష్ణున కంతఃకరణమెవ్వడు? చంద్రునకు మనస్సెయ్యది? బ్రహ్మమునకు
బుద్ధియెట్టిది? మాకుఁదెల్పుడు 9. నారాయణుని జిత్త మెయ్యది? రుద్రుని
యహంకార మెయ్యది? వీని నన్నింటిని జక్క-గావిచారించి మాకుఁ దెలు

పుడు 10. ప్రతీతి నిశ్చయములముందు అనుమానము సింహముముందుఁ గుక్క-వలె నిస్తేజమగును. సత్యముముందు అసత్యము సరియైనదని యెవఁ డంగీకరింపఁగలఁడు? 11. కాని దీనికొక కొకపరీక్షకుఁడు గావలయును. పరీక్షకునివలన సత్యవిషయము విశేషమగును. పరీక్ష నెఱుంగకపోయిన యెడల సందేహములకుఁ బాల్పడవలసివచ్చును 12. ఓస్వామి! విష్ణువు, చంద్రుఁడు, బ్రహ్మ, నారాయణుఁడు, రుద్రుఁడు అను నీయైదుగురి యంతః కరణములనుగూర్చిన వివరములు దెలుపుడు 13. ఇచ్చట ప్రతీతియే (ఎఱుకయే) ప్రమాణము. శాస్త్రములకు సంబంధించిన అనుమానములతో బనిలేదు. లేదా శాస్త్రములనుజూచి సత్యవిషయమును బ్రత్యయము (విశ్వాసము) లోనికిఁ దేవలయును 14. ప్రతీతిలేకున్నచో నే కథానకమైనను మంచిదిగానుండదు. అట్లు (సత్యయరహితముగా) జెప్పెడిదంతయుఁ గుక్క నోరుతెఱచి యేడ్చుటవంటిది 15. ఎచ్చట బ్రత్యయమునుపేరుతో శూన్యాకారమున్నదో యచ్చట నేమివినవలయును? ఏమి వెడకిచూడ వలయును? 16. గుడ్డివాండ్రందఱు గుమిగూడినతావునఁజేరి కనులుగలవాఁ డేమినుడువగలడు? అటులే యనుభవనేత్రములు పోయినతావున సర్వమును అంధకారబంధురమగును 17. పాలును నీరునుగలచోటనే రాజహంసలకుఁ బనియుండును. పురీషమయమగు ప్రదేశమున మాలకాకులకె పనిగలదు గాని రాజహంసలకుఁ బనియుండునా? 18.

మీయిచ్చానుసారముగాఁ బిండసమానము బ్రహ్మాండమని నిశ్చయించుకొంటిరి. కాని యది ప్రతీతిలోనికిఁగూడ రావలయునగదా 19. కావున సీసందేహమంతయుఁ గల్పనముతోఁగూడిన మహారణ్యము. యోగ్యులగువారలు అరణ్యములలోనికిఁజోవు వంకరటింకరత్రోవలలో నడువరు. ఆత్రోవలలో నడచుపని దొంగలది 20. మంత్రములు కల్పనముల కతన నిర్మింపఁబడిను. దేవతలుగూడఁ గల్పనమువలననే నిర్మింపఁబడిరి. దేవతలు స్వతంత్రులుగారు. మంత్రాధీనులు 21. ఈవిషయ మొకరుచెప్పకయే తెలిసికొనవలయును. చతురపురుషులు వీఁడు గ్రుడ్డివాఁడని నడవడినిబట్టియే గుర్తింతురు. అట్లే పూర్వోక్త విషయములనన్నింటిని వివేకముతో నెఱుంగవలయును 22. ఎవని కెట్లుభాసించునో వాఁడట్టికావ్యమును రచించును. తనబుద్ధితో దానినెఱుంగవలయును 23. బ్రహ్మ యీ సంపూర్ణ సృష్టిని

రచించుచున్నాడుగదా! బ్రహ్మనెవడురచించినాడు? విష్ణువు సమస్త విశ్వమును బాలించుచున్నాడుగదా? విష్ణువును బాలించువాడెవడు? 24. రుద్రుడు విశ్వసంహారమునకు గర్తయైయున్నాడుగదా? రుద్రుని సంహరించుటకు గర్తయెవడు? కామన్నిటిని శాసించుచున్నదిగదా? కాలమును శాసించువాడెవడు? ఈవిషయములన్నియు నెఱుంగవలయును 25. పైవిషయములు తెలియనంతవరకు నంతయు నంధకారముగనే భావింపవలయును. కావున సాశాసారవిచారము గావింపవలయును 26. బ్రహ్మాండము తనంతటతానే యగుచున్నది. పిండాకార మంగీకరింపఁబడుచున్నది. అంగీకరింపఁబడుచున్నదేగాని దీనిప్రత్యయ మెన్నటికిని గలుగదు 27. బ్రహ్మాండముయొక్క ప్రతీతినిగూర్చి విచారముగావించుటవలన ననేక సందేహము లుత్పన్నమగును. వాస్తవమున కిదియంతయుఁ గల్పనముగా నెఱుంగవలయును 28. పిండసమానముగా బ్రహ్మాండము రచింపఁబడెనని యెవ్వడంగీకరించును? బ్రహ్మాండమునం దనేకపదార్థములు నిండివడియున్నవి. అవి పిండమునందెక్కడ నున్నవి? 29. మూడుకోట్ల యేబదిలక్షల భూతజాతులు, మూడుకోట్లయేబదిలక్షల తీర్థజాతులు, మూడుకోట్ల యేబదిలక్షల మంత్రములు పిండమునందెక్కడ నిమిడియున్నవి? 30. ఏబది ఆఱుకోటుల చాముండీదేవతలు, ఎన్నియో విధములుగనుండు కోట్లకొలదిజీవులు, ఎనుబదినాలుగులక్షల జీవయోనులు, వీనికూడిక పిండమునందెక్కడ నున్నది? 31. ముప్పదిమూడుకోట్ల దేవతలు, ఎనుబదినాలుగువేల ఋషులు, తొమ్మిదికోటుల కాత్యాయనీదేవతలు, పిండమునందెక్కడ నున్నార? 32. ఇంతియగాక యింకను బ్రహ్మాండమునందు నానాప్రకారములగు పదార్థములు పెక్కులు వేఱువేఱుగా నిర్మాణములై యున్నవి. వానినన్నింటిని పిండమునందుఁ జూపింపవలయునుగదా? 33. అనేకాషధములు, అనేక రసాలఫలములు, నానావిధ బీజములు, ధాన్యజాతులు మొదలగువాని నన్నింటిని పిండమునం దెవడు చూపఁగలడు? 34. ఇటులే యెంతఁచెప్పినను బ్రకృతాంశము పూర్తికాదు. ఇంకను నిటులే చెప్పుచుండుటగూడ సాధ్యముగాదు. మఱియుఁజెప్పినది ధ్యానములోనికి రాకుండుటవలన సిగ్గుగలుగును 35.

ఇది చెప్పజాలని విషయమేయైనప్పుడు మఱల నేలవ్యర్థముగాఁ జెప్పవలయును? సందేహపడవలసిన యవసరములేదు 36. వాస్తవమునకుఁ బంచభూతములు బ్రహ్మాండమునందును బిండమునందునుగూడ వర్తించుచున్నవి. దీనిని జక్కఁగాఁదెలిసికొనుఁడు 37. పంచభూతముల కల్పనమే బ్రహ్మాండము. పిండముగూడఁ బాంచభౌతికమే. దీనికి వ్యతిరేకముగనున్న జ్ఞానమంతయు ననుమానజ్ఞానమే 38. అనుమానమునకు సంబంధించినది వమనమువలె ద్యాజ్యము. నిశ్చయాత్మకమగు కథనమే ప్రత్యయపూర్ణమును గ్రాహ్యమునైయున్నది 39. ఎయ్యది పిండమునందుఁ గలదో యదియే బ్రహ్మాండమునందుఁ గలదను విషయము ప్రత్యక్షమైన భవము గాకున్నను పంచభూతములవ్యాప్తి రెంటియందును నున్నది 40. ఈ రెండింటి విషయమునందది అనుమానమాత్రముగనే యున్నపు డీకముఖ్య సమాధాన మెద్ది? 41.

ఆటవ సమాసము - పంచభూతములు, త్రిగుణములు.

ఆకాశమువలె బ్రహ్మము నిరాకారము. ఆకాశమునందు వాయువుత్పన్నమైన విధమున బ్రహ్మమునందు మూలమాయ గలిగెను 1. ఈ యంశము గ్రంథములందుఁగూడ వివరింపఁబడెను. గత దశకమునం దీయంశము విశదీకరింపఁబడెను. మూలమాయయందుఁ బంచభూతముల యునికి (ఆస్తిత్వము) చూపింపఁబడెను 2. ఆ మూలమాయయందుఁ గల యెఱుకయే సత్త్వగుణము. ఎఱుక లేమియే (మఱియే) తమోగుణము. రెండింటి మధ్యదశ (కొంతయెఱుక - కొంత యెఱుకలేమి) రజోగుణము 3. అక్కడ ఎఱుక యెక్కడినుండి వచ్చినది? అని యొకవేళ శ్రోతలు ప్రశ్నింతురేమో! దాని యభిప్రాయ మేమన, పిండమునం దేవిధముగా మహాకారణ దేహమే సర్వసాక్షిని (తురీయమగు) అవస్థయగుచున్నదో 4, అట్లే బ్రహ్మాండము యొక్క మహాకారణదేహము మూల ప్రకృత్యైవ, యున్నది. ఇందువలన

* ఈ సమాసమునందుఁ బ్రశ్నోత్తరములు నిరూపించి వ్రాయఁబడలేదు. సందగ్ధమునుబట్టి 13 వ పద్యము పఠకుఁ బ్రశ్నయనియు 14 వ పద్యమునుండి ప్రత్యుత్తరమనియుఁ దోచుచున్నది.

మూల ప్రకృతియందు ఎఱుకకు అధిష్ఠానమున్నది 5. త్రిగుణములు మూల మాయయందు గుప్తరీతిగా నున్నవి. కాని యాత్రిగుణములు స్పష్టమైనపు డాదశను జతురులు గుణాత్మోభిణి (గుణమాయ) యనుచున్నారు 6. ఏ దేని గరికిమొక్కకుం జివర రేకెత్తి పూవు వికసించునట్లు మూలమాయ నుండి త్రిగుణములుగూడ సులభముగాఁ బ్రకటనమగును 7. మూలమాయ వాయుస్వరూపముగా నుండును. అల్పగుణ వికారమైన పిమ్మట దానినే గుణాత్మోభిణి యని యందురు 8.

దీని తరువాత ఎఱుక, ఎఱుకలేమి, ఎఱుక యెఱుకలేముల మధ్య స్థితి అను నీ మూఁడును (త్రిగుణములు) ప్రకటనమై మిశ్రరూపముతోఁ బ్రవర్తించును. దాని తరువాత అకారాద్యక్షరముల కధిష్ఠానమగు శబ్దము ప్రకటనమగును 9. ఆ శబ్దమే ఆకాశగుణము. శబ్దమువలననే వేద శాస్త్రముల స్వరూప మేర్పడెను 10. పంచభూతములు, త్రిగుణములు, ఎఱుక, ఎఱుకలేమి మున్నగునవి యన్నియు వాయు వికారములే 11. వాయువు లేనిచో ఎఱుక ఎచ్చటినుండి రాఁగలదు? ఎఱుక లేనిచో ఎఱుక లేమి యెచ్చటనుండి రాఁగలదు? ఎఱుక మఱిపులు వాయుకారణముననే యుండును 12. చలనము (వాయు లక్షణము) లేని తావున జ్ఞానలక్షణ మెచ్చటినుండి కలుగఁగలదు? కావున వాయుగుణమే ముఖ్యమైనది 13. ఒకదానినుండి రెండవది బయలు వెడలుట (మనము) ప్రత్యక్షముగా గాంచుచున్నను త్రిగుణములు, పంచభూతములు, మూల స్వరూపము (మూల మాయ) నందే యున్నవి 14. ఈ విధముగా నీకర్దమము అదిదై యున్నది. అదియే మఱల వెనుకనుండి ప్రకటనమగుచున్నది. ఇంతియగాక క్రమముగా నొకదానినుండి మఱియొకటి యుత్పత్తియగునని చెప్పటయుఁ గూడ సత్యమే 15. పైన వాయు నిశ్చయము జెప్పితిని. ఇక దాని తరు వాతి సంగతి వినుండు. వాయువునుండి అగ్ని కలుగుచున్నది. కాని వాస్తవమున కదియునుగూడ కర్దమరూపముననే యుండును 16. తరు వాత అగ్నినుండి జలము, జలమునుండి పృథ్వి కలుగుచున్నది. ఐనను నిది గూడఁ గర్దమరూపముగనే యుండును 17.

భూతముల కెఱుకయున్న సంగతి నెవఁడు చూచినాఁడు? పంచ భూతముల కెఱుక యున్నదని మేమెప్పుడును విన లేదే? యను శంక కిచట

దావు గలదు. పరిహారము వినుండు 18. వాస్తవమునకుఁ జలన శక్తి నెఱుక యందురు. వాయువునందు సమస్త గుణము లున్న సంగతి 'వెనుకఁ జెప్పియున్నారము. ఈ విధముగా ఎఱుక మఱపులతో మిశ్రితములై పంచ భూతము లన్నియుఁ బ్రవర్తించును. కావున భూతములయందు ఎఱుక యవశ్యముగ నున్నది 19-20. అవును; అది యొకానొకచోటఁ గనిపించు చున్నది. ఒకానొకచోటఁ గనిపించుటలేదు. నిజమేకాని యది భూతము లయం దవశ్యముగా వ్యాప్తమైయున్నది. దాని స్థూలత్వముగాని సూక్ష్మ త్వముగాని దృష్టికి భాసించును 21. భూతములలో భూతము లణగియుండి యెదు భూతము లయ్యెను. వాస్తవముగాఁ జూచినచో నొకటి స్థూలము గను నొకటి సూక్ష్మముగను భాసించుచున్నది 22. నిరోధవాయు వెటులఁ గనిపింపదో అటులే యెఱుకయుఁ గాన్పింపదు. కాన్పింపకున్నను అది భూత రూపమునం దున్నమాట తథ్యము 23. కట్టెయందున్న అగ్ని కనుపింపదు. వాయువు కనులకుఁ గనుపింపదు. అట్లే భూతములందున్న యెఱుకయు నాకస్మికముగాఁ గాన్పింపదు 24. భూతములు మనకు వేఱువేఱుగాఁ గని పించుచున్నను సత్యమున కవియన్నియును గలసియున్నవి. ఈ యంశము నెఱుంగుటకు మిగులఁ జతురతతో ననుభవమును సంపాదింపవలయును 25. బ్రహ్మమువలన మూలమాయ, మూలమాయవలన గుణమాయ, గుణ మాయవలనఁ ద్రిగుణములు కలిగెను 26. అనంతరము గుణములనుండి పంచ మహాభూతములు గలిగెను. వీని యన్నిటి స్వరూపమును మున్నె చెప్పితిని 27. శ్రోత యిట్లు నుడివెను. ఆకాశము గుణమునుండి యెప్పు డును కలుగఁజాలదు. ఇది యసంభవము. శబ్దమును ఆకాశముగా భావించుటయే మిథ్య 28. ఇందుమీఁద వక్త కొంచెము బిగ్గరగా నిటుల జెప్పెను. “నేను చెప్పునది యొకటి. నీవు భావించుచున్నది మఱియొకటి. వ్యర్థముగా గాథా జాలమును బెంచుచున్నాడవు. ఇక నిట్టి పిచ్చివాని కెవ్వఁడు బోధింపఁగలఁడు? 29. నేర్పినఁ దెలియుట లేదు. బోధించినను మనస్సునకుఁ బట్టుటలేదు. ఈ మందరూపుఁడు (శిష్యుఁడు) దృష్టాంతము లతోనై న విషయమును తర్కింపఁడు 30.

ఒక భూతముకంటె మఱియొక భూతము పెద్దదని చెప్పితిని. ఇప్పుడు భూతములకంటె బెద్దదియు, స్వతంత్రమును నగునదెది? 31. మూల

మాయయే పాంచభౌతికమైయుండ నిత నేవివేకము శేషించును? మూల
 మాయకావల నొక నిర్గుణ పరబ్రహ్మమే యున్నది 32. ఆ పరబ్రహ్మము
 నందుఁ గలుగు మూలమాయనుగూర్చి మనము విచారించుటమేని అది
 (మూలమాయ) పంచభౌతములచేతనుఁ ద్రిగుణములచేతను యేర్పడి
 యున్నదని విదితమగును 33. ఆకాశము నిర్వికారము. మిగిలిన నాలుగు
 భౌతములును వికారవంతములు. ఉపాధి కారణమున ఆకాశము భౌతము
 లలో నొకటిగఁ బరిగణింపఁబడెను 34. వస్తువునకుఁ బిండమునందు వ్యాప్త
 ముగా నున్నందున జీవనామము కలిగినట్లుగను బ్రహ్మాండమునందు వ్యాప్త
 ముగా నున్నందున శివనామము కలిగినట్లుగను, ఆకాశమున కుపాధికారణ
 మున భౌతనామ మేర్పడెను 35. ఆకాశ ముపాధిలోఁ బడిపోయెను.
 సూక్ష్మముగాఁ జూచినచో భాసించుచున్నది. చాలును. ఈ కారణము
 వలననే ఆకాశము భౌతరూపమొందెను 36. ఆకాశము శేషించిన నాల్గు
 భౌతముల యుపాధికంఠెను శూన్యరూపముతో భాసించుచున్నది. పర
 బ్రహ్మము నిరాభాసము. ఉపాధిరహితమగు నాకాశమే వాస్తవమునకుఁ
 బరబ్రహ్మము 37. ఎఱుగుట, ఎఱుకలేమి, ఈ రెంటి మధ్యమస్థితి అను
 నదియే త్రిగుణ లక్షణము. ఇచ్చట త్రిగుణములుసయితము రూపసహి
 తములని చెప్పఁబడినవి 38. ప్రకృతి విస్తృతమైన కొలఁది ఒకటికి మఱి
 యొకటిగ నేర్పడిపోవసాగెను. వికారవంతమగుదానికి నియమ ముం
 డునా? 39. నలుపును దెలుపును గలిపినచో నీలవర్ణ మేర్పడును.
 మఱియు నలుపును బసుపును గలిపినచో ఆకుపచ్చ రంగేర్పడును 40.
 ఈ విధముగా బలుతెఱుంగల రంగులు కలియుటచేఁ గ్రొత్తగ్రొత్త రంగులు
 కలుగునట్లు ఒకటితో మఱియొకటి కలియుట కతన నీ వికారవంతమగు
 దృశ్యము నానారూపములు ధరించుచున్నది 41. ఒక్కటియగు జలము
 నానావర్ణములతోఁ దరంగరూపముగ లేచుచుండును. ఈ త్రిమూర్తి వికా
 రముల నెంతదనుక విచారింపగును 42. ఒక జలమందు వికారము
 లపారములుగ నున్నవి. ఇతఁ బంచభౌతముల విస్తరమన్ననో అది
 యెనుబడినాలుగు కోటుల యోనుల రూపమున నున్నది 43. నానా
 దేహముల బీజమే జలము. ఉదక్మునుండి సమస్తజనులును జనించిరి.
 కీటకము, చీమ మొదలుగాఁగల శ్వాపదాదికము (హింసించు జంతు

జాతి) అంతయు ఉదకమునుండియే కలుగుచున్నది 44. నీటి వలననే రజస్సు, వీర్యము ఏర్పడెను. ఈ శరీరమంతయు జలమయము. నఖములు, దంతములు, శల్యములు మున్నగునవియన్నియు నీటివలననే నిర్మితము లగుచున్నవి 45. వేళ్ళయొక్క సూక్ష్మద్వారములనుండి వృక్షములోనికి జలము ప్రవేశించును. ఆ నీటివలననే వృక్షజాతు లభివృద్ధి నొందు చున్నవి 46. జలకారణముననే మయూరము మామిడిచెట్టులోని కరు దెంచుచున్నది. వృక్షము ఫలములతో, బల్లవములతో, బూవులతో నలరారుటకు జలమే కారణము 47. వృక్షముయొక్క మొదలును, శాఖ లను బగులఁగొట్టి ఫలములను వెదకినచో గనిపింపవు. అచ్చటఁబచ్చిచెక్క మాత్రమే యుండును 48. వేఱుమొదలుకొని పయిరెమ్మలవరకు శోధించి నను వృక్షములో బండ్లుగనిపింపవు. ఇత ఫలము లెక్కడనుండి వచ్చు చున్నవి? వృక్షములో ఫలము జలరూపముగానున్నది. ఈ యంశము చతురులగు పురుషులు వివేకముచే గ్రహింతురు 49. ఆ జలమే పై కెక్కి నపుడు వృక్షమంతయుఁ బూవులతో బండ్లతో నలరారును. ఈ విధముగా జలసహాయమున నన్నియు నేర్పడును 50. ఇట్లే ఆకులు, పూవులు, పండ్లు కలుగును. మాటిమాటికి ఈ విషయము నెంతదనుకని చెప్పవల యును? సూక్ష్మదృష్టితో నారయుచో నంతయు విదితమగును 51. భూతముల వికారము నెంతదనుకఁ జెప్పఁగలను? తేణతేణమును భూత ములు మాఱుచుండును. నానావర్ణరూపములతో నొకటి వేతొకటిగా మాఱుచుండును 52. త్రిగుణములు, పంచభూతములు (అష్టవిధప్రకృతి) వీనిచలనమును విచారించినచో వీనికిఁ బెక్కురూపములు గలవని విదిత మగును. నానావిధముల మాఱుచుండు వానివివరణము నెంతదనుకఁ జెప్ప సాధ్యమగును? 53. ఈ ప్రకృతి వివేకసహాయమున బాగుగా నిరసనము గావింపవలయును. ఆ పిమ్మట బరమేశ్వరుడగు నాపరమాత్ముని యనన్య భావముతో భజింపవలయును 54.

ఏడవసమాసము - వికల్ప నిరసనము.

శ్రోత యిట్లు శంకించుచున్నాడు “మొట్టమొదట నొకస్థూలదేహ మున్నది. పిమ్మట దానిలో అంతఃకరణపంచకమున్నది. జ్ఞాతృత్వ

వివేకము స్థూలకారణమువలన నేర్పడెను 1. ఇట్లే బ్రహ్మాండములేనిది మూలమాయయందు ఎఱుక రానేరదు. స్థూలాధారమువలన నన్ని పనులును నడచుచున్నవి 2. స్థూలమే నిర్మాణము కానప్పుడు అంతఃకరణ మెచ్చటనుండగలదు ? 3. పై శంకకు బ్రత్యుత్తరము. పట్టుపురుగు జాతిలోఁజేరిన పెద్దవి చిన్నవి యగుపురుగులు తమతమ శక్త్యనుసారముగా దాముండెడి చెట్టుమీఁదనే గృహములు నిర్మించుకొని యందు వసించును 4. ఇటులే శంఖపు బురుగులు, నత్తగుల్లలోని పురుగులు, గవ్వలలోని పురుగులు మొదట పుట్టుచున్నవియో ? లేక మొదట వాని గృహములు నిర్మాణము లగుచున్నవా ? ఈ యంశమునుగూడ విచారింపవలయును 5. పై నిఁబేర్కొనిన కీటకజాతులే తొలుతం బుట్టును. తరువాత నవి తమతమ నివాసములను నిర్మించుకొనును. ఈ విషయము ప్రత్యక్షమనుభవమైనది. దీనిని విశేషించి వివరింప బనిలేదు 6. ఈ విధముగఁ దొలుత సూక్ష్మమును దరువాత స్థూలమును నిర్మాణమగుచున్నది. ఈ దృష్టాంతమువలన శ్రోతల ప్రశ్నకు సులభముగఁ బ్రత్యుత్తరము చెప్పినట్లుగను 7.

పిమ్మట శ్రోత మఱల నిట్లడిగెను. “అయ్యా ! నాకిప్పుడు జన్మ మరణవిచారమును బోధింపుడు 8. జన్మము నిచ్చువాఁ డెవఁడు ? జన్మమును గైకొనువాఁ డెవఁడు ? దీని నెల్లెఱుంగవలెను ? 9. బ్రహ్మ జన్మము నొసంగుననియు, విష్ణువు ప్రతిపాలించుననియు, రుద్రుడు సంహారము గావించుననియుఁ బెద్దలు చెప్పుదురు 10. కాని యీ ప్రవృత్తికథనము (జనరూఢి) నాకు బోధగాకున్నది. అనుభవదృష్టి కీకథనము విశ్వసనీయముగఁ దోచుటలేదు 11. బ్రహ్మ కెవఁడు జన్మము నొసంగుచున్నాఁడు ? విష్ణువు నెవ్వఁడు ప్రతిపాలనము జేయుచున్నాఁడు ? మహాప్రళయమునందు రుద్రునెవ్వఁడు సంహారము చేయుచున్నాఁడు ? 12. నాబుద్ధి కిదియంతయును సృష్టిప్రభావమనియు, మాయాస్వభావమనియుఁ దోచుచున్నది. నిర్గుణి యగు దేవునే యొకవేళ కర్తగా నంగీకరింతమాయన్న నాతఁడు నిర్వికారి గదా (వికారములేనిది కర్తృత్వ మెట్లు రాగలదు ?) 13. ఈ కార్యము లన్నింటిని మాయయే యొనర్చుచున్నదని యందుమన్నచో మాయ స్వయముగా సుత్పత్తియై నశించునది. మాయా విస్తరము స్వయముగా నగుచున్నది. విచారించిచూచినచో మాయ స్థిరముగలది కాదనిగూడ

విశదమగుచున్నది. (కావున నిట్టి యశాశ్వతమగు మాయ కర్తయని యెట్లు చెప్పనగును?) 14. ఇదిగాక జన్మించువాడెవడు? వాని చిహ్నములు గుర్తించుటయెట్లు? సంచితలక్షణమెద్ది? వీనినిగూడ నెఱింగింపుడు 15. పుణ్యపాప స్వరూపములెవ్వ? మఱియుఁ బ్రస్తుతము శబ్దములతో శంకలను గలుగఁజేయువాఁ డెవడు? (ఈ శబ్దములవలన నీ శంకల నొనర్చిన 'నేను' ఎవఁడను?) 16. ఇవి యేమియు నాకుఁ దెలియుటలేదు. వాసనయనునదియే జన్మను గైకొనుచున్నదని యందురు. కాని వాసన కనుపింపనే కనుపింపదు. అది పట్టుకొనుటకుఁగూడ నవకాశములేనిదిగా నున్నది. ఈ స్థితిలో వాసన జన్మముల నెట్లు గైకొనుచున్నది? 17. వాసన, కామనము, హేతువు, భావన, కల్పనము, నానావిధములుగ నున్న మతి మున్నగు ననేకవృత్తులు అంతఃకరణ పంచకములోనివై యున్నవి 18. ఇవియన్నియు ఎఱుకయొక్క యంత్రములు. ఎఱుకయన, కేవలస్మరణమున కర్థమగును. ఆ స్మరణమునందు జన్మసూత్ర మెట్లు సంధించును? 19. దేహము పంచభూతములతో నిర్మింపఁబడినది. దానిని నడపునది వాయువు. మఱియు ఎఱుఁగుట మనస్సునకుఁగల మనోభావము 20. ఈ విధముగా నిదియంతయు స్వాభావికముగనే, తనంతటనే యగుచున్నది. ఇది యంతయుఁ బంచభూతముల జంజాటము. ఎవడు, ఎవనికి జన్మమునొసంగుచున్నాడు? 21. కావున జన్మము లేనేలేదని నాయభిప్రాయము. ఒకసారి పుట్టినప్రాణి మఱల నెన్నటికిని జన్మము నెత్తజాలదు 22. మానవునకు మఱల జన్మములేదు. అట్టియెడ సాధుసమాగమము గావింపవలసిన యవసరమేమున్నది? 23. మొట్టమొదట స్మరణ విస్మరణములే (ఎఱుక మఱపులే) లేవు. ఈ స్మరణము మధ్యనే వచ్చినది. అది యంతఃకరణము నెఱింగెడి యొకకళ 24. చైతన్య మున్నంతదనుకనే స్మరణ ముండును. చైతన్యము నష్టమైనతోడనే విస్మరణము (మఱపు) కలుగును. అట్లే విస్మరణము వచ్చినతోడనే ప్రాణికి మరణముకలుగును 25. స్మరణము, విస్మరణము నష్టమైనంతనే దేహమునకు మరణము ప్రాప్తించును. అప్పుడు మఱల జన్మమును ఎవరికెవరిచ్చెదరు? 26. కావున జన్మములేదు. యాతనయును గాన్పించుటలేదు. ఈ కల్పనమంతయు వ్యర్థముగా వృద్ధియొనది 27. సారాంశమేమన్న — “ఎవనికిని జన్మము కలుగుట లేదు. ఒకసారి మర

ణించినవారలు మఱల జన్మమునెత్తరు. (అని శ్రోతలకు శంకగలిగెను.) 28. ప్రత్యుత్తరము — ఎండిపోయినకట్టై మఱలఁ బచ్చదనము నొందదు. పడి పోయినఫలము మఱల నతుకదు. ఇట్లే పతనమైనశరీరము మఱల జననము నొందజాలదు 29. కుండ ఆకస్మికముగాఁ గ్రిందఁబడి పగిలిపోయినచో మఱల నది యే విధముగానైన నను కుండగాదు. అటులే మృతమనుష్యుఁడు మఱల జన్మమునొందఁడు 30. అనగా మరణించి యెవ్వఁడును మఱల జన్మమునే యెత్తకపోయినచో అప్పుడు శ్రోతల యభిప్రాయములో అజ్ఞాన సుజ్ఞానములు సమానములేయైనవి 31.

శ్రోత యిట్లు నుడివెను “వినుఁడు. సకలమును బాపండుమును గావింపకుడు. సందేహము కలిగినచో వివేకసహాయమున విచారింప వలయును 32. ప్రయత్నములేనిది పని నెఱవేరుటయుఁ దినకయే కడుపు నిండుటయు జ్ఞానముకలుగకయే ముక్తిభించుటయు నెప్పుడును సంభ వింపదు 33. తాను తృప్తిగా భుజించినవానికిఁ బ్రపంచమంతయుఁ దృప్తి నొందినట్లు తోచవచ్చును. కాని యందఱును దృప్తి నొందుదనుక నది సత్యమెట్లుకాఁగలదు ? 34. ఈతను నేర్చినవాఁడే తీరమునకుఁ జేరఁగలడు. ఈత నేరువనివాడు మునిగిపోవును. ఇందు సందేహ మావంతయును లేదు 35.

ఈ విధముగా జ్ఞానప్రాప్తి నొందినవారలు తరింతురు. బంధనములు తెగిపోయినవాఁడే ముక్తుఁడగును 36. ముక్తపురుషుఁడు బంధనము లేనేలేదని చెప్పును. లోకులు ప్రత్యక్షముగా బంధనములకుఁ బాల్పడి యున్నారు. వారలస్థితి యేమి ? దీనినిగూడ నీవుకొంచెము యోచించి చూడుము! 37. ఇతరులదుఃఖము నెఱుంగనివానిని, ఇతరులదుఃఖములోఁ దనకు నుఖమున్నదని తలంచువాడని నిశ్చయింపవచ్చును. పూర్వోక్తమగు నీ యనుభవస్థితియు నట్టిదే 38. ఆత్మజ్ఞానము గలిగినవాఁడు వాస్తవ మునకు సంపూర్ణ తత్వములను వివరించుకొనును. అనుభవము లభించిన పిమ్మట వానికిఁ బరమశాంతికలుగును 39. జ్ఞానమువలన జననమరణములు నశించునను కథనమును మిథ్యగ భావించితిమేని వేదశాస్త్రపురాణములను గూడ మిథ్యయని చెప్పవలసి వచ్చును 40. ఒకవేళ వేదశాస్త్రములను ప్రపంచమునందలి మహానుభావుల వాక్యములను మిథ్యయని భావించినచో

నిక మావంటివారల మాటల నెవ్వఁడు విశ్వసించును? కావున నెవని కాత్మజ్ఞానముండునో యాతఁడె ముక్తుఁడు 41-42. వాస్తవమునకు మనుజులందఱును ముక్తులే. ఇట్లు చెప్పువాక్యములుగూడ జ్ఞానకాండము లోనివే. కాని యిదియంతయు జ్ఞానము కలిగినప్పుడే సంభవమగును 43. ఆత్మజ్ఞానము కలిగినయెడల దృశ్యము మిథ్యయైపోవును. కాని యజ్ఞానదశ యం దీదృశ్య మందఱును జుట్టవేసుకొని యుండును 44. ఇంతటితో నీ ప్రశ్నము పూర్తియైనది. అనగా జ్ఞాని జ్ఞానమువలన ముక్తుఁడగును. అజ్ఞాని తన కల్పనమువలననే బంధింపఁబడి యుండును 45. విజ్ఞానమును అజ్ఞానమునకు సమానముగను, ముక్తుని బద్ధునకు సమానునిగను, నిశ్చయము అనుమానమునకు సమానముగను భావింపఁ దగదు 46. బాగుగా యోచించిచూచినచో బంధనమనునది లేనేలేదు. ఇది సత్యమే! కాని బంధన మందఱు నావరించుకొని యున్నదిగదా! బంధనము తొలంగుటకు జ్ఞానముతప్ప వేఱు సాధనములేదు 47. తొలుత నీయాశ్చర్యమును గమనింపుడు. బంధనమనునది లేనేలేదు. అయినను అది యందఱు బంధించి యున్నది. జను లీబంధనమును (మాయను) జ్ఞానసహాయమున మిథ్యయని తెలిసికొనలేకపోవుటచేతనే బద్ధులై యున్నారు 48. కేవల నిష్కలభావమువలననే మోక్షము సిద్ధియగునను నమ్మకమునందుండుట గౌఁబవిషయము. వివేకమునో జ్ఞానమునో ప్రాప్తిగావించుకొని తత్కాలముననే ముక్తి నొందుట ముఖ్యము 49. ప్రాణిముక్తి నొందవలయునన్నచో అన్నింటికంటెను దొలుత “ఎఱుక” యనుకళ యుండవలయును. ఇత నేమున్నది. అన్నింటి నెఱుంగుటవలన సులభముగనే ప్రాణిబంధములనుండి విడివడి బ్రహ్మరూపుఁడగును 50. ఏమియు నెఱుంగకుండుట యజ్ఞానము. అన్నింటి నెఱుంగుట జ్ఞానము. ఇట్లే యన్నింటి నెఱింగిన భావనగూడ లయమైపోవుట విజ్ఞానము. ఈ దశగలిగిన పిమ్మటఁ బ్రాణి స్వయముగా ఆత్మయైపోవును 51. అమృతమును సేవించి స్వయముగా నమరుడైన వాఁడు ఇతరులనుజూచి వీరలిట్లు మరణించుచున్నారేమి యనును. అట్లే వివేకియగు పురుషుఁడు బద్ధులనుజూచి మరల వీరలిట్లు జన్మములెత్తుచున్నారేమి యనును 52. భూతవైద్యుఁడు ఓ యన్నా! నీకు భూత మావేశించునప్పు డెట్లుండునురా యని యడుగును. విషవైద్యుఁడు

నీకు విషమేవిధముగా నెక్కునని యడుగును. 53. కాని యీ విషయము లట్లడిగినంతమాత్రమునఁ దెలియునవికావు. మొదట స్వయముగా నా దశలోనికి రావలయును. (వివేకము నొకప్రక్కనుంచి మొదటఁ దాను బద్ధునితో సమానుడై బద్ధుని లక్షణములను బరిశీలింపవలయును.) అట్లు గావించినచో నితఁ వాని నడుగవలసిన యవసరముండదు 54. మేల్కొని యున్నవాఁడు నిదురించెడువానినిజూచి ఓరీ! నీ వెందులకు గుఱ్ఱపెట్టుచున్నాడవని యడుగును. ఇటుల నడుగుటకంటె గుఱ్ఱపెట్టుటయందలి యనుభవమును గుర్తింపవలయునన్నచో స్వయముగా నిద్రించియే చూడవలయును 55. ఏలయన, జ్ఞాతయొక్క నృత్తి జ్ఞానకారణమున జాగరూకత నొందును. కావున నది బద్ధునివృత్తివలెఁ జిక్కువడదు. కడుపు నిండినవాని కాఁతలిగొన్నవాని కష్టనిష్ఠురములు తెలియజాలవు 56. చాలును. ఇంతటితో శ్రోతల సందియము విడిపోవఁగలదు. జ్ఞానమువలన మోక్షము కలుగును. వివేకమువలన ఆత్మానుభవము కలుగును. ఇది సిద్ధాంతము 57.

ఎనిమిదవ సమాసము — బద్ధుని పునర్జన్మము.

ప్రశ్న — జ్ఞాత జ్ఞానకారణమున జన్మమును వదలించుకొనిపోవును. కాని బద్ధునకు మఱిల నెట్లు జన్మములభించుచున్నది? వాఁడు మరణించిన పిమ్మట నేయవయవము జన్మము గైకొనుటకై శేషించియుండును? 1. ప్రత్యుత్తరము — ఒకసారి బద్ధప్రాణి చనిపోయినపిమ్మట వానియవయవము లెవ్వియును శేషించియుండవు. వాని యెఱుక వాఁడు మరణించుటకు ముందుగనే వెడలిపోవును 2. శ్రోతలారా! మీ సందియమునకుఁ బ్రత్యుత్తరము సావధానులరై వినుండు 3. వాసనావృత్తి ప్రాణులను వెంటనంటి యుండును. కావునఁ బంచప్రాణములు తమతమస్థానములను విడిచిపోవుచున్నపుడు వాసనగూడ వానివెంట దేహమును విడిచి వెడలిపోవును 4. ఈ విధముగాఁ బ్రాణవాయువుల వెంటనంటి తొలుదొలుత వెడలిపోవునది వాసనయే. మఱిల హేతువుననుసరించి యదియే జన్మముగైకొని ప్రపంచములోనికి వచ్చును 5. ఎన్నియోప్రాణులు పూర్తిగా మరణించి యావల

మఱియు లేచుచుండుటను మనము అప్పుడప్పుడు జూచియున్నారము. వారలు మరణించిరని గట్టిగఁ దాశ్చత్యో బిగించికట్టుటచే జేతులును, పాదములునుగూడ బాధనొందుచున్నవి 6. సర్పము కఱచుటచే మనుజుడు మరణించును. మూఁడేసిదినములు గడచినపిదప వైద్యులు వానిని బ్రతికించుచున్నారు. ఇట్టిసంఘటనము లప్పుడప్పుడనేకలు చూచియున్నారు. ఇది యెట్లుజరుగుచున్నదో చెప్పెదను. ఆ వాసనయే వెనుకకుఁ దిరిగివచ్చుచున్నది 7. మృతినొందినవారల నెందఱొందఱనో ఒకఁడు మఱియు బ్రతికించుచున్నాఁడు. మఱియుఁ గొందఱు యమలోకమునకేగిన ప్రాణములను గూడఁ దిరిగి వెనుకకు రప్పించుచున్నారు 8. ఎందఱో శాపమునొంది అన్యదేహము నొందుచున్నారు. శాపనివారణసమయ మేతెంచినంతన మఱియఁ దమ పూర్వదేహములలోనికి వచ్చుచున్నారు 9. ఎందఱెందఱో జనులు పెక్కుజన్మములను ధరించుచున్నారు. ఎందఱో పరకాయ ప్రవేశము గావించుచున్నారు. ఈ విధముగా నెందఱిగిరో యెందఱిలోకములోని కేతెంచిరో యెవ్వరెఱుంగుదురు? 10. ఊ ది న ం త నే అగ్ని ప్రకటనమగునట్లు వాసనాహూపముగు వాయువు గూడ జన్మము నొందుచుండును 11. మనస్సునకు నానావిధములగు వృత్తులు గలవు. వానియందే (ఆ వృత్తులయందే) వాసన యుత్పత్తి యగును. వాసన యనునది చూచుటకుఁ గాన్పింపకున్నను అది యవశ్యముగా నున్నదినుచూ 12. వాసనయందు ఎఱుకయొక్క హేతువున్నది. ఈయెఱుక మూలమాయనుండి వెడలిన తంతువు. ఇది కారణరూపముతో మూలమాయయందు మిశ్రితమైయుండును 13. ఎఱుకయనునది కారణరూపముతో బ్రహ్మాండమునందును, కార్యరూపముతోఁ బిండమునందునుఁ బ్రవర్తించుచుండును. త్వరత్వరగా దానిని అనుమానము గావించినచో నది యనుమానములోనికి రాదు 14. ఎఱుక వాయుస్వరూపమువలె సూక్ష్మముగానున్నది. దేవతాగణము వాయుస్పృష్టి వాయురూపముగనే యున్నది 15. వాయువునందు నానాచికారములు గలవు. అయినను వాయువు చూచుటకుఁ గాన్పింపదు. ఇటులె యెఱుకయొక్క వాసనగూడ అతి సూక్ష్మముగా నున్నది. అదిగూడఁ గాన్పింపదు 16. త్రిగుణములు, పంచభూతములు వాయువునందు మిశ్రితములై యున్నవి.

ఈ విషయ మనుమానములోనికి రాజాలకున్నను మిథ్యయని దీని నెన్నటికినిఁ జెప్పజాలము 17. స్వాభావికమగు వాయువువలననే సుగంధదుర్గంధములు విడితమగుచున్నవి. మఱియు ఉష్ణత, శీతలత గూడ నీవిధముగనే భాసించుచున్నది 18. వాయువువలననే మేఘములు వర్షించుచున్నవి. వాయువువలననే నక్షత్రములు నడచుచున్నవి. సృష్టియంతయును నీవాయువువలననే ప్రవర్తించుచున్నది 19. దేవతలు, భూతములు వాయురూపమున ఆకస్మికముగ శరీరములోనికేతెంచి నిండి పోవును. విధివిధానమునను మంత్రప్రయోగమునను శవములు బ్రతికి లేచుచున్నవి 20. శరీరములోనికి దేవత నావేశపరచుటవలన బ్రహ్మపిశాచములు తొలంగిపోవును. హరింపఁబడినవి లభించును. మఱియు ననేక గుప్త విషయములు ప్రత్యక్షముగా విశదమగును 21. వాయువు ప్రత్యేకించి మాటలాడదుగాని శరీరమునందంతటను నిండియుండి మాటలాడును. ఎన్నియోప్రాణులు తమ యిచ్చవలననే జన్మమును బడయుచున్నవి 22. వాయువికార మిట్టిది. దీనివిస్తారము తెలియనే తెలియదు. సమస్త చరాచరజంతుజాలము వాయువువలననే వర్తించుచున్నది 23. వాయువు స్తబ్ధరూపముతో సృష్టిని ధారణము చేయుచున్నది. మఱియుఁ జంచల రూపముతో సృష్టిని రచించుచున్నది 24. అదినుండి యంతము దనుక సమస్తమును వాయువే కావించుచున్నది. వాయువునకుఁదప్ప నింక దేనికేని కర్తృత్వమున్నచోఁ జతురులగు పురుషులు నాకెఱింగింపఁ గోరెదను 25.

మూలమాయ యెఱుకరూపమున నుండును. ఆ యెఱుకయే మనయందుఁగూడ నున్నది. ఈప్రకారముగా నెఱుక యొకచోట గుప్తముగను, ఒకచోటఁ బ్రకటనముగను జగమునందు వర్తించుచుండును 26. నీ రావిరిరూపమున గుప్తమైపోయి వర్ష రూపమునఁ బ్రకట మగునట్లు ఎఱుకయనునది వాయువునందు నిరంతరము హెచ్చుచుఁదగ్గుచు గుప్తమును, ప్రకటనమును నగుచుండును. అది యొకానొకచోట వికృతియగుచుండును. ఒకానొకచోట సాధారణముగ వాయురూపమున నుండును 27-28. ఒక్కొక్కప్పుడు శరీరముమీఁదినుండి వాయువు వెడలుటవలనఁ జేతులు కాళ్లు మున్నగు నవయవములు పట్టుకొనిపోవును.

ఒక్కొక్కప్పుడు వాయుప్రసరణమువలననే నిలిచియున్న పచ్చని పైరు లెండిపోవును 29. అనేకరోగములలో నిట్టివాయువు లనేకములుగలవు. వానివలన జనులకు బాధలు కలుగుచుండును. ఆకాశమునందుఁ బిడుగు పైతము వాయుకారణముననే జ్వలనమగుచున్నది 30. వాయువువలననే సంగీతశాస్త్రజ్ఞానము, సర్వజ్ఞాననిశ్చయము గలుగును. సంగీతశాస్త్రము నందుఁగల (దీపకశ్యాణరాగముతో) దీపము వెలిగింపఁబడుటయొక్కయు (మేఘమల్లారరాగముతో) మేఘములు వర్షించుటయొక్కయుఁ జమత్కారము వాయుకారణముననే కలుగుచున్నది 31. వాయువుసోకుట వలన భ్రమకలుగును. వృక్షాదులెండిపోవును. వాయువువలననే నానావిధ మంత్రములు నడచుచున్నవి 32. మంత్రములవలన దేవతలు ప్రత్యక్షమగుచున్నారు. భూతములు సాక్షిపోవుచున్నవి. మంత్రసామర్థ్యమువలననే యక్షిణివిద్య (గారడి), రాక్షసమాయమొదలగు కౌతుకములు గోచరించుచున్నవి 33. రాక్షసమాయారచనము దేవాదులుగూడ గ్రహింపజాలరు. స్తంభనము, మోహనము మున్నగు బహువిధముల విచిత్రసామర్థ్యములన్నియు వాయుకారణముననే యగుచున్నవి 34. మంచివానిని పిచ్చివానిగను, బిచ్చివానిని మంచివానిగను జేయుట మున్నగు ననేక విచిత్రములు వాయువువలననే జరుగుచున్నవి. ఇట్లెంత దనుకనని చెప్పఁగలుగుదును? 35. మంత్రమువలననే దేవసంగరములు జరుగుచున్నవి. మంత్రములవలననే ఋషులయెడ సభిమానము కలుగుచున్నది. మంత్రసామర్థ్యమహిమ నెవ్వఁడెఱుంగఁగలడు? 36. మంత్రమువలనఁ బక్షులు వశమగును. మూషికశ్యాపదాదులు బంధింపఁబడును. మహాసర్పములు స్తబ్ధములగును. అంతియగాక ధనలాభము పైతము మంత్రములవలననే కలుగును 37. పయినిజెప్పినదాని విచారమువలన బద్ధునిజన్మము విశేషమగుచున్నది. శ్రోతలుగావించిన వెనుకటి సందేహము గూడ నివారణమైనది 38.



తొమ్మిదవ సమాసము - బ్రహ్మములో బ్రహ్మాండము.

బ్రహ్మము అపిన నాగునదిగాదు. కదిలించిన గదలునదికాదు. ఒకప్రక్క-కుం దొలగునట్టిదియు గాదు 1. బ్రహ్మము భేదించినచో భేదింపఁబడదు. భేదించినచో భేదింపఁబడునది కాదు. వేటుగావింప నెంచినచో వేటుగునట్టిదియు గాదు 2. బ్రహ్మము అఖండము. అందెట్టి గజవిజయు (వికారమును) లేదు. అట్టి బ్రహ్మములోనికి బ్రహ్మాండ మేవిధముగాఁ జొరఁబడివచ్చెను? 3. పర్వత, పాషాణ, శిలా, శిఖర, నానాస్థల, స్థలాంతరాదులతోఁగూడిన భూగోళరచనము పరబ్రహ్మము నం దేవిధముగా నేర్పడెను? 4. బ్రహ్మమునందు భూగోళమున్నది. భూగోళమునందు బ్రహ్మమున్నది. విచారించిచూచినచో నొకటి రెండవ దానియందుఁ బ్రత్యక్షముగాఁ గనుపించుచున్నది 5. బ్రహ్మమునందు భూగోళము ప్రవేశించియున్నది. భూగోళమునందు బ్రహ్మము నిండియున్నది. విచారించిచూచినయెడల నీవిషయము ప్రత్యక్షముగా విశ్వాసము లోనికి వచ్చును 6. బ్రహ్మము బ్రహ్మాండమునందు వ్యాపించియున్నదని చెప్పట సమంజసముగనే కన్పట్టుచున్నది. కాని బ్రహ్మాండము బ్రహ్మమునం దెట్టిమిడియున్నదో బోధ గాకున్నది 7. ఒకవేళ బ్రహ్మాండము బ్రహ్మమునందుఁ బ్రవేశించియుండలేదని చెప్పఁబూనినచో నదియును యుక్తముగా లేదు. ఏలయన, బ్రహ్మమునందు బ్రహ్మాండ మున్నసంగతి అనుభవమువలన నందఱకు సహజముగనే కాన్పించుచున్నది 8. బ్రహ్మమునందు బ్రహ్మాండ మెట్లుండెను? ఈయంశముల నిపుడు విచారమొనరించి తెలుపవలయును. శ్రోత లీవిధముగాఁ బ్రశ్నించిరి 9. ఇక్కడ గొప్పసందేహంశ మడ్లుపడినది. ఇక దీనికిఁ బ్రత్యుత్తరమును శ్రోతలు సావధానులరై విందురుగాక 10.

బ్రహ్మాండమే లేదని చెప్పుదునా? యది సరిగాదు. ఏలయన, అది కాన్పించుచున్నది. కనుపించుచున్నదిగావున ఉన్నదనిచెప్పుదునా? అది యును యుక్తముగా లేదు. ఏలయన, అది నాశమగుచున్నది. ఇప్పుడిక్కడ బెద్దచిక్కు వచ్చిపడినది. శ్రోతలీవిషయమును దెలిసికొనఁగలుగుటయెట్లు? 11. దీనిని విని ఉత్కంఠతో శ్రోతలిట్లు చెప్పిరి. “మేము సావధానులమై

యున్నారము. ఇతఁ బ్రసంగానుసారముగ నుచితమగు నుత్తరమునిచ్చెదము 12. చూడుడు. ఆకాశమునందు దీపము వెలిగింపబడినది. కాని దానిని ఆకాశమునుండి వేరుపఱచియుంచుట యెట్లు తటస్థింపఁ గలదు? 13. ఆపస్తేజోవాయువులు ఆకాశమును తొలగింపజాలవు. ఏలయన, ఆకాశము సఘనముగానున్నది. (చంచలముగాదు) 14. పృథ్వి కఠినమైనదే! ఐనను ఆకాశము దానిని దనయునికి కనువుగాఁ జేసివైచినది. అది (ఆకాశము) సంపూర్ణ పృథివియందు వ్యాప్తముగానున్నది 15. జడరూపము లగు సమస్త వస్తువులును నాశనమగుట సత్యము. ఆకాశమెప్పుడును ఒకే విధముగా నుండును. అది యచంచలము 16. భిన్నముగనుండి మానవుఁడు తాను చూచుదానిని ఆకాశమని చెప్పుచున్నాఁడు. అభిన్నుఁడై చూచినచోఁ గనుపించు ఆకాశమే పరబ్రహ్మము. (ఆకాశము పరబ్రహ్మములలో సంతరమేమన, ఆకాశము భిన్నముగానున్నప్పుడుగూడఁ గాన్పించును. పరబ్రహ్మమట్లుకాదు. తద్రూపమైన యెడలనే కనుపించును) 17. సారాంశము — ఆకాశము అచలము. దానిభేదము తెలియదు. బ్రహ్మము వలె భాసించుదానిసంతను ఆకాశమనవలయును 18. అది నిర్గుణబ్రహ్మము వలె భాసించుచున్నది. కల్పనముగావించినచో ననుమానములోనికి వచ్చును. ఇందువలననే దాని నాకాశమనుచున్నాము. (కల్పనకారణమున నది యాకాశ మనిపించుకొనుచున్నది) 19. కల్పనమున కెంతభాసము భాసించునో యది యాకాశము. కాని బ్రహ్మము నిరాభాసము, నిర్వికల్పము నై యున్నది 20. ఆకాశము స్వాభావికముగానే శేషించిన నాలుగుభూతములతో నిండియున్నది. ఆభాసించునది బ్రహ్మాంశము 21. ప్రత్యక్షముగ నుత్పన్న మగునవన్నియు నాశనమొందునవియే. అట్టివాని నచలములని యెట్లు చెప్పగలము? గగనము నేదియు భేదింపజాలదు 22. పృథ్విలేకుండఁబోయిన పిమ్మట జలము శేషించును. జలము లేకుండఁబోయినపిమ్మట అగ్ని మిగులును. అగ్ని చల్లారినిడిదప వాయువుండును. అదియు (వాయువుగూడ) అంత్యమున నాశనమగును 23. మిథ్యాపదార్థము వచ్చుచుండును, పోవుచుండును. అంతమాత్రమున సత్యభంగమగుట (మిథ్యాపదార్థము నిల్చుట) సంభవముగాదు 24. భ్రమకారణము నిదియంతయుఁ బ్రత్యక్షముగాఁ గాన్పించును. విచారింపఁబూచినయెడల సందేమియును లేదని

బోధపడును. ఈ భ్రమమూలముగ జగత్తును సత్యమని యెట్లు చెప్పంగలము?

25. భ్రమను శోధించితిమేని అది యేమాత్రమును సత్యము గాదని విదితముగును. అట్టిస్థితిలో భేదించినదెవరు? దేనిని? ఒకవేళ భ్రమ భేదించిన దని చెప్పినచో నదిమాత్ర మెట్లుపొసంగును? అది స్వయముగనే మిథ్యగదా

26. భ్రమరూపము మిథ్యగాఁ బ్రతీతయైనపుడు అదియే భేదించినదని సులభముగా ననుకొనుము. కాని స్వయముగా మిథ్యయగున దేదియో యదిగావించినవెల్ల నట్లే (మిథ్యగ) గావలసియున్నది 27. ఎయ్యది స్వయముగా మిథ్యయో యది యేమిచేసినను జేయనిమ్ము. దానివలన మన దేదిపోవును? చతురపురుషులు మిథ్యాకర్తృత్వమును మిథ్యగనే భావించెదరు 28. సాగరములో నొక యావగింజవేసిన నెలులుండునో యటులే పరబ్రహ్మమునం దీనమ స్తదృశ్యము గూడియున్నది. మతిననునరించి హృదయమున నూహశక్తి ప్రసరించును 29. మతిని విశాలముగావించినచో ఆకాశమునుగూడఁ జేతిలోనికిఁ దీసికొనవచ్చును. బ్రహ్మాండముగూడ వెలగపండువలె నుబోధమగును 30. మతికంటె వృత్తిని సధికవిశాలము గావించినయెడల బ్రహ్మాండము రేగుపండువలెఁ గాన్పించును. కేవల బ్రహ్మకారమైనపిమ్మట నేమియునుండదు 31. వివేకసహాయమున దనను అమర్యాదితథీవిశాలునిగ (హద్దులేనంత విశాలబుద్ధిగలవానినిగాఁ) గావించినచో బ్రహ్మాండము వటబీజమువలెఁ గనుపించును 32. అంతకంటెను బుద్ధి యధికవిస్తీర్ణమైనపిమ్మట ఈబ్రహ్మాండము వటబీజములోఁ గోట్యంత సమానముగా (అతినూత్నముగ) గోచరించును. మఱియు గేవలపరిపూర్ణుడైన పిదప నేమియునుండదు 33. భ్రమకారణమున అల్పుండై తననొక దేహధారినిగాఁ దలంచుకొనువాఁడు బ్రహ్మాండమును దనచేతిలోని కెట్లు తీసికొనగలడు? 34. వృత్తిని వృద్ధి నొందింపవలయును. దానిని వికసింపఁ జేసి యూరకయుండరాదు. దానిని (వృత్తిని) పూర్ణబ్రహ్మముతో నలు మొగముల నిండింపవలయును 35. జొన్నగింజంత బంగారమునుదెచ్చి దానితో బ్రహ్మాండమునంతను జ్ఞప్తింపఁబూనితిమేని యెన్నఁటికిని ఆ ప్రయత్నము సాధ్యముగాదు 36. (జొన్నగింజంత బంగారమునుదెచ్చి రేకును జేసి దానిమీద బ్రహ్మాండమును జ్ఞప్తింపఁబూనినచో ఆయాకు పగిలి బంగారము లయమగునట్లు) వృత్తితో నెవఁడేని బ్రహ్మము నాకలనము గావింప

నెంచునెడల వృత్తిభిన్నమై లయమగును. కేవలనిర్గుణాత్మ యథావిధముగ మిగిలియుండును 37.

ఇంతటితో సందేహము తీరును. శ్రోతలారా! సందేహముంచు కొనకుండు. ఒకవేళ సంశయము గలిగినచో వివేకముతో దానిని నిరసన మొనర్చుండు 38. వివేకమువలన సందేహములు తొలంగును. సమాధానము కలుగును. మఱియు వివేకసహాయమున ఆత్మనివేదనమైనదిప మోక్షము లభించును 39. మోక్షమునుగూడ నుపేక్షించి, (అపేక్షించుటపూర్వ పక్షము) విచారముతోఁ బూర్వపక్షవిషయమును వేటుజేసి సిద్ధాంతవస్తువును (ఆత్మను) ప్రత్యక్ష ప్రత్యయములోనికి దెచ్చువానికి అన్యప్రమాణములతో నావశ్యకములేదు 40. ఈప్రతీతివచనములు సారాసారవిచారము గావించినదిమట్ట విశదమగును. మననముయొక్క అధ్యాస(మిథ్యాజ్ఞానము) వలన బ్రహ్మము సాక్షాత్కారమగును. మఱియుఁ బరమశాంతి లభించును 41.



పదియవసమాసము - ఆత్మస్థితి.

దేవతావిగ్రహము ఆలయములోపల నుండును. కాకి మందిరశిఖరముపైఁ గూర్చుండును. అంతమాత్రమునఁ గాకి యాలయమునందలి దేవతకంటె గొప్పదగునా? 1. రాజమందిరమునందు సభ జరుగుచుండును. ఒక కోఁతి యా మందిరములోని స్తంభముమీఁది కెగ్రబాకి పైనఁజేరి కూర్చుండును. ఆ కోఁతికి సభ్యులందరికంటె శ్రేష్ఠత్వము కలుగునా? 2. బ్రాహ్మణుండు స్నానము గావించి నీటితోఁ బనిముగించుకొనును. నీటికొంగ (బాతు) నీటియందే స్థిరముగా నుండును. అంతమాత్రమున నీటికొంగకు బ్రాహ్మణునితో సమానమగు పవిత్రత గలదని యెట్లంగీకరింపనగును? 3. బ్రాహ్మణులలోఁ కొందఱు నియమవంతులై యుందురు, గొందఱు అవ్యవస్థితముగా నుందురు. కుక్క నిరంతరము ధ్యానస్థముగా నుండును. ఇందువలన కుక్క యెన్నటికైన బ్రాహ్మణునితో సమానమగునా? 4. ఒకానొక బ్రాహ్మణుండు ఏకాగ్రధ్యానము నెఱుంగఁడని భావింపుము.

మార్జాలము తదేకధ్యానమునందు మిగుల జతురతగలదై యుండును. అంతమాత్రమున మార్జాలము బ్రాహ్మణునితో సమానమగు గొప్పదనము గలదని యెవరై నఁ జెప్పఁగలరా? 5. బ్రాహ్మణుఁడు భేదాభేదవిచారముతో వర్తించును. మఱియొకము అందఱును సమానముగాఁ జూచును. ఇందువలన సీఁగకు జ్ఞానబోధకలిగినని యెట్లు నుడువనగును? 6. ఒక సీచ మనుజుఁడు గొప్పవారలు ధరింపఁదగిన విలువకల దుస్తులుధరించి కూర్చుండి యుండును. ఒకరాజు దేహముపయి నాచ్ఛాదనమైనలేక కట్టుబట్టఁజోఁ గూర్చుండియుండును. చతురుఁడగు పురుషుఁడు ఈ యిరువురిని వెంటనే గుర్తింపఁగలఁడు 7. సారాంశము - బాహ్యరూపము నెంతగా అలంకరించు కొనినను ఆ యలంకారమంతయు మోసమని తనంతనే వెల్లడియగును. మానవునకుఁ గావలసినది బాహ్యదంబరముగాదు. ముఖ్యమగు ఆత్మ నిష్ఠ కావలయును 8. సంసారమునందు మిగులఁ బ్రతిష్ఠను సంపాదించినను ఆత్మవిషయమగు జాగరూకత లేనివాఁడును పరమాత్మను మఱచిన వాఁడును ఆత్మఘాతకుఁడు 9. దేవతలను భజించుటచే దేవలోకము, పితరులను భజించుటచే బిత్తలోకము, భూతములను భజించుటచే భూత లోకము లభించును 10. ఎవ్వరెవ్వరిని భజించెదరో వారలు వారిలోక మున కరుగుదురు. నిర్గుణభజనమువలన నిర్గుణులగుదురు 11. నిర్గుణమునం దనన్యుండై యుండుటయే నిర్గుణభజనము. అనన్యుండగుటవలన దప్పక నిర్గుణత్వము ప్రాప్తించును 12. ఏకస్వరూపుఁడగు పరమాత్ముని గుర్తించుటయే సంపూర్ణకర్మఫలము. మఱియు, “మనము ఎవ్వరము” అను విచారమును జేయవలయును 13. నిరాకార పరమాత్ముని యనుభవము గడించుటవలన దేహభిమాన ముండదు. అంతియకాక “బ్రహ్మముమేమే” అను నిశ్చయ మేర్పడును 14. పూర్వోక్తదశ గలిగినయనంతరము సందేహమునకుఁ దావుండదు. పరమాత్మునియం దనన్యత కలుగును. మఱియు దేహభావనకు సంబంధించిన జాడ గన్పింపదు 15. ఆయవస్థయందు సిద్ధాంతములు సాధనములు భ్రమమాత్రముగా నుండిపోవును. ముక్తునకు సాధనాదిబంధనములతో నేమియవసరము? 16. ఏలయన, సాధనములను సాధింపవలసినది తాను (ముక్తుఁడు) స్వయముగనే యయ్యెను. ఇత సాధకుఁడు గావలసిన యావశ్యకము మిగిలియుండలేదు 17. కుమ్మరివాఁడు

రాజై నపిమ్మట వాడు (కుండలను మంటిని మోయు) గాడిదల నింక నెందుల కుంచుకొనును? కుమ్మరితనమునకు సంబంధించిన మన్ను మోయుట వలన వానికేమి ప్రయోజనము కలుగును? 18. ఇట్లే సాధ్యవస్తువు ప్రాప్తమైనపిదప సంపూర్ణవృత్తిభావనయు, సాధనప్రయత్నములును ఉండనేరవు 19. ఆదశయందు సాధనములవలన నేమి సిద్ధి గావించుకొనవలసి యున్నది? నియమసహాయమునఁ బడచు వలసినఫలప్రాప్తి యేమియున్నది? ముక్తుడు స్వయముగా బ్రహ్మమైనపు డింక నెందులకు శ్రమనొందవలయును? 20.

దేహము పంచభూతములతో నిర్మింపబడెను. జీవుడు బ్రహ్మంశము. అదిగూడఁ బరమాత్మనందు లీనము గాఁగలిగి యున్నది 21. కావున “నేను” అనునది మధ్యనే వచ్చినది. విచారించి తెలిసికొనిన యెడల “నేను” అనునది యేమియును లేదు. పంచభూతములు నిరసనమై పోయినపిదప నిఖిలమగు ఆత్మ నిలిచియుండును 22. ఆత్మ ఆత్మత్వముతో నున్నది. జీవుడు జీవత్వముతో నున్నాడు. మాయ మాయాత్వముతో విస్తృతమైయున్నది 23.

ఈవిధముగా నన్నియు నున్నవి. మనముగూడ నేదియో యొకటిగా నున్నారము. వీనినన్నింటిని విమర్శించి చూచువాడె జ్ఞాని 24. అన్నిటిని విమర్శించి శోధింపనేర్చినవాడును దన్ను దానుజూచుట నెఱింగినవాడును జ్ఞానియనఁదగినవాడు. జ్ఞానియొక్కవృత్తి యేకదేశీయముగానుండును. (వ్యాపకముగలది కాదు) 25. ఇట్టివృత్తిని మనము విచారించినయెడల నేమియును లేదని విశదమగును. ఏలయన, ప్రకృతిని నిరసించినపిమ్మట వికారపరితమగు (పదార్థము) ఏదియు నిలచియుండఁజాలదు 26. ఒకవేళ నేదేని నిలిచియున్నచో నది కేవలనిర్గుణమే ! విచారించిచూచినపిమ్మట నదియే మనమైయున్నారము. ఇది పరమార్థమున కొకగొప్పచిహ్నము 27. ఆ యవస్థయందు “ఫలము వేఱు, మనము వేఱు” అను వివేకముండదు. అచట ఫలము, మనము ఒక్కటియై పోవుచున్నారము 28. ఒకానొక భిక్షుడు రాజయ్యననియును నేను రాజును అను ననుభవముగూడ వానికిఁ గలుగుచున్నదనియును భావిం

పుడు. ఇక వాడు భిక్షమునందుల కడుగును ? భిక్షుకుడుగా నున్న వాడే భిక్షము నడుగును 29. వేదశాస్త్రపురాణము లెవ్వని వర్ణించుచున్నవో, అనేకసిద్ధసాధుపురుషు లెవనికొఱకు నానావిధముల సాధనములతోడను నిరూపణములతోడను బరిశ్రమ సలుపుచున్నారో యట్టి పరబ్రహ్మరూపము సారాసారవిచారములవలన సాధకుఁ డొందినపుడు మఱల నచ్చట చేయుట, చేయకుండుట (విధినిషేధములు) మొదలగు విచారమేదియు నుండదు 30 — 31. ఒక భిక్షుకుడు రాజాజ్ఞ నాలించి భయము నొందెననియు, ఆ భిక్షుకుడు మఱల ముందున కరిగి (కొన్నాళ్ళతరువాత) రాజయ్యెననియును భావించుడు. ఇప్పు డట్టిదశ యందు వానికి రాజాజ్ఞ యనిన భయమెట్లుండఁగలదు ? 32. వేదము వేదాజ్ఞలనునరించి యెట్లు నడచును ? సచ్చాస్త్రములు శాస్త్రాభ్యాసము నెట్లు చేయును ? తీర్థములు తీర్థముల కెట్లర్చును ? 33. అమృతము అమృతము నెట్లు సేవించును ? అనంతము అనంతము నెట్లుగాంచును ? భగవంతుఁడు భగవంతు నెట్లుజూచును ? 34. సత్స్వరూపము సత్స్వరూపముతో నెట్లుకలియును ? నిర్గుణము నిర్గుణభావన నెట్లుగావించును ? ఆత్మ యాత్మయం దేవిధముగా నానందించును ? 35. స్వయముగా అంజనము అంజనము నెట్లుపెట్టుకొనును ? ధనము ధనము నెట్లు బడయఁగలదు ? నిరంజనుఁడు నిరంజను నెట్లునుభవము గావింపఁగలడు ? 36. సాధ్యము స్వయముగా సాధనము నెట్లుచేయును ? స్వయముగా నున్ననుఁడై నవాడు (మనస్సు లయమైనవాడు) మనస్సు సేవిధముగా నరికట్టఁగలడు ? 37.

తొమ్మిదవ దశకము సమాప్తము.





పదియవ దశ కము.

మొదటి సమాసము - అంతఃకరణ మొక్కటి.

శ్రోత యిట్లు ప్రశ్నించుచున్నాడు. “అయ్యా! అందఱకును అంతఃకరణ మొక్కటియూ లేక వేఱువేఱా? దీనిని నిశ్చయాత్మకముగా దెలుపుడు”. వక్త - మంచిది. దీనికి బ్రత్యుత్తరము వినుండు 1-2. అందఱియంతఃకరణ మొక్కటియే. ఇందు సందేహమేమియు లేదు. ఇది యనుభవముచే గ్రహించినయంశము 3. శ్రోత యిట్లు నడివెను. అయ్యా! అందఱియంతఃకరణ మొక్కటియేయని మీరంటిరిగదా! అట్లులై నచో నందఱియందును ఏకత్వమును గలయికయును నేలలేవు? 4. అంతఃకరణ మొక్కటియేయైనచో నొక్కఁడు తినినయెడల నందఱకును క్షుధ తీరవలయును. ఒకఁడు సంతృప్తుడగుచో నెల్లరును సంతృప్తులు గావలయును. ఒకఁడు చనిపోయినచో నెల్లరును జనిపోవలయును 5. ఈ లోకమునందుఁ గొందఱు సుఖులుగను మఱి కొందరు దుఃఖులుగను నున్నారు. దీనినిబట్టి యందఱియంతఃకరణ మొక్కటియేయని యెట్లునుకొనఁగలము? 6. జనుల భావనలు వేఱువేఱుగానున్నవి. ఒకనితో నింకొకనికి గలయిక కలుగుటలేదు. కావున నిట్టిస్థితియందు అంతఃకరణ మొక్కటి యగుట యెట్లొకెలియకున్నది 7. ఒకవేళ నెల్లరి యంతఃకరణ మొక్కటియే యగుచో నొకని యంతఃకరణములోని విషయము రెండవవానికి దెలియుచుండెడిది. అందుచే లోకమునందు గోప్యమగు విషయముండుటయే సంభవము గాదు. అందఱి యంతఃకరణ మొక్కటియేయగుచో జనులయందుఁ బరస్పర విరోధ మేల వ్యాపించియున్నది? 8-9. సర్పము కాటువేయుటకుఁ బరుగెత్తుచున్నది. ప్రాణి భయపడి పారిపోవుచున్నాడు. అన్ని జీవుల యందును అంతఃకరణ మొక్కటియేయగుచో నీ విరోధ మేల కలిగెను? (సర్పముకరచుటకుఁ బరుగెత్తరాదు. జీవుడు భయపడి పాటి పోవరాదు గదా)

శ్రోత యిట్లు శంకింపగా వక్త యిటుల నుడివెను. భయపడుకుండు. సావధానులరై నిరూపణము నాలింపును. అంతఃకరణమని సంజ్ఞకుఁచెప్పుదురు. సంజ్ఞ యని యెఱింగెడిస్వభావమునకుఁ జెప్పుదురు. ఇదియే దేహ రక్షణ కుపాయము (ఎఱుంగునట్టికళ) 11-12. సర్ప మెఱిగి కఱువవచ్చుచున్నది. ప్రాణియెఱిగి పాటిపోవుచున్నాఁడు. సంజ్ఞ (consciousness) ఇరుపక్షముల నున్నది 13. సంజ్ఞ యనునది రెండుపక్షముల నొక్కటియే యున్నట్లుగఁ జూచెదమేని అంతఃకరణముగూడ నొక్కటియగును. ఏలయన, అంతఃకరణము సంజ్ఞరూపమని యింతకుముందుఁ జెప్పితిని 14. కావున సంజ్ఞరూపముతో నందఱి యంతఃకరణ మొక్కటిగనేయున్నది. సంపూర్ణ జీవులయందెఱుక యొక్కటియే 15. దృష్టితోఁజూచుట, నాలుకతో రుచిని గ్రహించుట, వినుట, ముట్టుకొనుట, వాసనదెలిసికొనుట మున్నగునవి యందఱియందును నొకటిగనే యున్నవి 16. పశు, పక్షి, కీటక, పిఠిలికాది జీవములెన్నియో లోకమునందు నిర్మాణమైయున్నవి. వానియన్నిటియందును సంజ్ఞాశక్తి యొకటిగనే యున్నది 17. అన్ని జీవములకును జలము శీతలముగా నున్నది. అన్ని జీవములకును అగ్ని వేడిగా నున్నది. అందఱకును అంతఃకరణ మొక్కటిగనే యున్నది 18. ఒకానొక వస్తువు చెడ్డగను మంచిగను దోచుటకు దేహస్వభావమే కారణము. ఈ విషయము అంతఃకరణయోగమువలననే తెలియును 19. అందఱి యంతఃకరణము నొక్కటియే. ఇది పూర్తిగ సత్యము. దీని నుత్సాహ వంతులందఱు నెఱుంగుదురు 20. ఇంతటితో సందేహము నివారణ మగును. ఇంక శంకింపవలసిన పనిలేదు. ఎంత తెలిసికొనవలయునో యది యంతయు నంతఃకరణధర్మము 21.

ఎఱిగి జీవములు మేతమేయుచున్నవి. ఎఱిగి భయపడుచున్నవి. ఎఱిగి దాగుకొనుచున్నవి. ఎఱిగియే పాటిపోవుచున్నవి 22. కీటకములు, పిఠిలికములు మొదలుకొని బ్రహ్మవిష్ణు మహేశ్వరులవఱకు అంతఃకరణ మందఱకు నొక్కటియే. ఈ విషయమును ఉహూహవంతులనుభవముతో నెఱుంగవలయును 23. పెద్దదైనను, చిన్నదైనను అగ్ని అగ్నియే. స్వల్పముగానున్నను, ఎక్కువగానున్నను జలముజలమే. ఈ విధముగనే (సస్తస్వరూపమును) ప్రాణి అంతఃకరణమువలననే తెలిసికొను

చున్నది 24. ఒకానొకచోట న్యూనముగా నున్నను ఒకానొకచోట నధికముగా నున్నను బద్ధార్థముయొక్క గమనిక యొక్కటియే. సంజ్ఞారహితమగు జంగమప్రాణి యెద్దియును లేదు 25. సంజ్ఞయని యంతఃకరణమునకుఁ జెప్పదురు. అంతఃకరణము విష్ణ్వంశము. ఈ విధముగా విష్ణువు పాలనము జేయుచున్నాఁడు. (అంతఃకరణరూపుఁడై యన్నింటి యందుండుటయే యతని పాలనము) 26. సంజ్ఞారహితము కాఁగానే ప్రాణి మరణించును. సంజ్ఞారహితమగుట తమోగుణలక్షణము. ఈ విధముగాఁ దమోగుణముతో రుద్రుఁడు సంహారము జేయుచున్నాఁడు 27. కొంత సంజ్ఞగలిగి కొంతసంజ్ఞ లేకయుండుట రజోగుణలక్షణము. దీని కారణముననే ప్రాణి జన్మము నొందుచున్నది 28. ఎఱుకవలన సుఖము కలుగును. మఱుపు (ఎఱుకలేమి)వలన దుఃఖముకలుగును. ఇట్లే యుత్పత్తి గుణమువలన (ఎఱుకమఱుపుల మిశ్రణమువలన) సుఖదుఃఖములను రెండింటిని అవశ్యముగా ననుభవింపవలసియున్నది 29. ఎఱుక యెఱుకలేమితోఁ గలసినిబుద్ధియే యీ దేహములోని బ్రహ్మము. ఆతఁడే వాస్తవమున కుత్పత్తికర్త 30. ఈయుత్పత్తి, స్థితి, సంహారముల విషయము ప్రసంగము వచ్చినందునఁ జెప్పవలసివచ్చినది. కాని దీనిని అనుభవముతో నిశ్చయింపవలయును 31.

రెండవ సమాసము - ఉత్పత్తి విషయమునందు సందేహము.

శ్రోత యిట్లు ప్రశ్నించెను. అయ్యా! తాము పైన వివరించిన విచారమునందు విష్ణువుయొక్క యభావము గాన్పించుచున్నది. విష్ణువే యననేల? దానియందు బ్రహ్మ, నిష్ణు, మహేశ్వరు లెవ్వరిని దావు లేదు 1. ఉత్పత్తి స్థితి సంహారములను బ్రహ్మ, విష్ణు, మహేశు లెట్లు చేయుచున్నారు? ఇదియేమియును బోధ గాకున్నది 2. ఈ విచారము నందు ఉత్పత్తికర్త చతుర్ముఖ బ్రహ్మయనుటలో విశ్వాసము కలుగ కున్నది. పాలనకర్త చతుర్ముఖభారీయగు విష్ణుమూర్తియని యాలించుట మాత్రముగలదు 3. మహేశుఁడెట్లు సంహారము గావించునో యదియు విశ్వసింపఁదగినదిగా లేదు. పురాణములలోఁ జెప్పఁబడిన లింగమహిమగూడ

వివరీతముగానున్నది 4. మూలమాయ నెవ్వడు నిర్మించెనో యది తెలిసి
కొనవలసియున్నది. మూడు మూర్తులుగూడ మూలమాయ కావలసే
గదా యుత్పత్తియెనది? 5. మూలమాయ లోకజనని. దానివలన
గుణాత్మీభిణిమాయ యుత్పన్నమయ్యెను. గుణాత్మీభిణివలన ద్రిగుణాత్మిక
ములగు త్రిదైవతములు కలిగెను 6. శాస్త్రుకారు లీ విధముగాఁ జెప్పు
చున్నారు. వారలేగాక “ప్రవృత్తిని లేక గుణపరంపరను” వివరించెడి
వారలుగూడ నిట్లే చెప్పుచున్నారు. కాని యనుభవమునుగూర్చిన ప్రశ్న
వచ్చినంతన యెందరో భయపడిపోవుచున్నారు 7. కావున నీ సందేహము
ఇట్టి భయశీలురవలన నెన్నఁటికిని దీఱజాలదు. వారల నడిగియుఁ బ్రయో
జనములేదు. వారలు బోధింపనుగూడ సమర్థులుగారు. అట్లే తెలిసికొనని
ప్రయత్నమంతయు వ్యర్థము 8. అనుభవములేక యెవఁడేని తాను
వైద్యుడని పదిమందిచే బిలువించుకొనుచు నేదియో తనకుఁ దెలియని
కార్యభారమును దలపై నఁబెట్టుకొన్నచో నట్టిమూర్ఖుని ప్రాణిమాత్రు
లందఱును నిందింతురు 9. ప్రకృతవిచారముగూడ నిట్టిదే! వాస్తవికమగు
నిర్ధారణము అనుభవముతోడనే చేయవలయును. అనుభవము లేకున్నచో
గురుశిష్యు లిరువురియందును అంధకారముండును 10. జనుల ననవలసిన
దేమున్నది? జనులు తాముచెప్పుదానిని యుక్తమనియే తలంచిచెప్పుదురు.
కావున నీ విషయమును సంపూర్ణముగాఁ దామే విశేషము గావింప
వలయును 11.

దేవతలు మాయను నిర్మించిరనియందమా యన్న దేవతల రూప
ములు మాయలోనికి వచ్చుచున్నవి. లేక మాయయే మాయను గావించె
నని యందమాయన్న నదియు ననుభవమే. ఏలయన, మాయయంతయు
నొక్కటియే గదా 12. లేక భూతములే మాయను గలిగించెనంద
మాయన్న నదియుఁ బొసఁగదు. ఏలయన, మాయయే భూతములను
గలుగఁజేసెను. కాదు పరబ్రహ్మమే మాయను గలిగించెనని యందమా
యన్న బ్రహ్మమునందుఁ గర్తృత్వమే లేదు. అతఁడెట్లు నిర్మింపఁగలడు? 13.

మాయనే సత్యమన్నచో బ్రహ్మమునందుఁ గర్తృత్వ మాపాదిత
మగును. లేక మాయను మిథ్యగా భావితమాయన్నచో నట్టిస్థితియందు
దానికిఁ గర్తృత్వ మెక్కడనుండి రాగలదు? 14. ఓ స్వామీ! సాధు

మహాగాజా ! దయతో నీ వృత్తాంతమంతయు అనుభవములోనికి వచ్చు నట్లు బోధింపుడు 15. అక్షరములేనిది వేదము కలుగదు. అక్షరములేనిది దేహములు కలుగవు. దేహములులేనిది దేహనిర్మాణము గలుగదు 16. అన్నిదేహములలో నరదేహము శ్రేష్ఠము. నరదేహమునందు బ్రాహ్మణ దేహము. శ్రేష్ఠము. బ్రాహ్మణ దేహమునకే వేదాధికారము గలదు 17. వేదము లెట్లు గలిగెను ? దేహముల నెవ్వరు సృజించిరి ? దైవమెట్లు ప్రకటన మయ్యెను ? 18.

శ్రోత లిట్లు సందేహించిరి. దీనికి సమాధానము చెప్పవలయును. వక్తయిట్లు చెప్పెను. శ్రోతలారా ! సావధానులరై వినుండు 19. అనుభవమును విచారించెదమేని చిక్కుగలుగును. (ఏలయన, లోకవ్యవహారము శాస్త్రనిర్ణయము ఒకేవిధముగా నుండని కారణమున అనుభవ మొక్క-విధముగా నుండదు.) అంతయును జెడిపోవును. గడియగడియకును అనుమానించుచుండుటవలన సమయము వ్యర్థముగా నష్టమైపోవును 20. లోకవ్యవహారమునందును, శాస్త్రనిర్ణయమునందును బహువిధములగు నిశ్చయములు గలవు. ఈ కారణమున నొకేవిధముగ ననుభవము కలుగదు 21. ఇప్పుడొకవేళ శాస్త్రములకే భయపడుదమాయన్నచో వాని గోలలో నొకతెన్నే స్ఫురింపదు. ఎటులేని యా గోలను (లోకవ్యవహారమును) నొకతెన్నునకుఁ దెత్తమాయన్న నచట మఱల శాస్త్రభేదములు కలుగుచున్నవి 22. కావున శాస్త్రములను గాపాడుచుఁ బ్రతీతిని (ఎఱుకను) గడింపవలసియున్నది. పూర్వపక్షమునువిడిచి సిద్ధాంతమును జూడవలయును. చతురతయో, మూర్ఖతయో ఒక్కమాటతో బోధింపవలెను 23. శాస్త్రమునందు పూర్వపక్షము చెప్పబడెను. మిథ్యను బూర్వపక్షమని నుడువుదురు. కావున దీనిదోషము మనమిందకు రాజాలదు 24. ఐనను శాస్త్రములను రక్షిగావించుచు కొన్ని కౌతుకములను వివరించెదను. శ్రోతలు చక్కగా విచారమును గావింపవలయును

మూడవసమాసము - సృష్టియొక్క యుత్పత్తి.

నిరుపాధియగు నాకాశమే నిరాభాసబ్రహ్మము. ఇట్టి నిరాభాస బ్రహ్మమునందు మూలమాయ జనించెను 1. ఆమూలమాయ వాయు స్వరూపము. పంచభూతములు, త్రిగుణములు, ఆ వాయురూపమగు మూలమాయవలనఁ గలుగుచున్నది 2. ఆకాశమునుండి గలిగినవాయువు వాయుదేవుడని పిలువఁబడుచున్నాఁడు. వాయువునుండి కలిగిన అగ్ని అగ్నిదేవుడని పిలువఁబడును 3. అగ్నినుండి కలిగిన జలమే ఆపోనాచా యణుడని పిలువఁబడును. జలమునుండి కలిగిన పృథ్వియే సంపూర్ణబీజ ముండు మాతయయ్యెను 4. పృథ్వినుండి కలిగిన రాళ్ళే దేవతలని పిలువఁ బడుచున్నవి. పాషాణదైవతములయెడ జనులకు బహువిధములుగా ననుభవములు గలవు 5. జనులు రాయి, మట్టి మున్నగువానిని దేవతలుగ విశ్వసించుదురుగాని వాస్తవమునందు సంపూర్ణ దేవతలు వాయువునందే యుండురు 6. దేవి, యక్షిణి, కాల్యాణి, చాముండ, జాఖిణి, మానవిణి మున్నగునానాశక్తులు భిన్నభిన్నదేశానుసారముగా ననేక స్థానము లందున్నవి 7. ఇవిగాక యింక నెన్నియో దేవతలు పురుషవాచక నామముల నున్నవి. ఇట్లే భూతములు, దేవతలు మున్నగునవి కొన్ని నపుంసకనామములతోఁ గూడఁ గలవు 8. దేవ, దేవత, దైవత, భూతాదులు భూమండలమునం దసంఖ్యాకములుగా నున్నదిగాని యివియన్నియు వాయురూపములుగా జెప్పఁబడును 9. నిరంతరము వాయురూపముగనుండుటయుఁ బ్రసంగముగలిగినపుడు నానాదేహములను ధరించుటయు గుత్తముగను బ్రకటనముగను నుండుటయు మున్నగు వర్తనములు వీనియన్నింటికార్యములు 10. వాయుస్వరూపముతో దేవతలు చరించుచున్నారు. వాయువునందు చేతన, వాసన, సృష్టి మున్నగురూపములుదాల్చి జగజ్జ్యోతి యలరారుచుండును 11. ఆకాశమునుండి కలిగిన వాయువు రెండు విధముల నున్నది. ధ్యానపూర్వకముగా వినుండు 12. ఒకటె సాధారణ వాయువు. దీని నందఱు నెఱుంగుదురు. రెండవది వాయువునందు జగజ్జ్యోతిరూపమున నుండునది. ఈ జగజ్జ్యోతిరూపమునందు దేవదేవుల యనన్యమూర్తు లుండును 13. వాయువు మిగుల వికారయుక్తముగానున్నను

అది రెండుప్రకారములుగా విభజింపబడియున్నది. ఇక శ్రోతలు తేజో వికారమునుగూర్చి వినవలయును 14. వాయువునుండి తేజము జనించెను. అది యుష్ణముగను శీతలముగను బ్రకాశవంతముగను నున్నది. తేజో రూపము సయితము రెండువిధముల నున్నది. వినండు 15. ఒక తేజము ఉష్ణము, రెండవది శీతలము. ఉష్ణమువలనఁ బ్రకాశయుతుఁడును దేదీప్య మానుఁడునునగు సూర్యుఁడు, సర్వభక్షకుఁడుగ నగ్ని, విద్యుల్లత జనించెను 16. శీతల తేజమువలన జలము, అమృతము, చంద్రుఁడు, నక్షత్రములు, మంచు మున్నగునవి జనించెను. ఇక శ్రోతలు సావధానులై ముందువృత్తాంతము నాలింపుడు 17. తేజముగూడ బహువికారయుక్తమైనదిగ నున్న ను నదియు రెండువిధములుగా నుండును. అట్లే జలము గూడ రెండువిధములుగఁ జెప్పబడెను. ఉదకము, అమృతము అనియే ఆ రెండువిధములు 18. ఇకఁ బృథ్వినిగూర్చిన విచారము నాలింపుడు. పృథ్విలోని యొకవిధము పాషాణము మంటితోఁగూడినది. రెండవవిధము సువర్ణము, స్వర్ణవేది, నానావిధరత్నాదులునై యున్నది 19. ఈ వసుంధరకు బహురత్నయని నామాంతరముగలదు. ఎయ్యది నిజమో, యెయ్యది కల్పితమో యదియంతయును విచారించినచో విశదమగును 20. “ఇక మనుష్యులెచ్చటనుండి కలిగిరి?” అను ముఖ్యసందేహము మిగిలియున్నది. దానినిగూడ సావధానమతితో నాలకింపుడు 21.

నాలుగవ సమాసము — ఉత్పత్తియొక్క విస్తారము.

మనము ఉత్పత్తినిగూర్చి విచారించితిమేని మనుష్యునివలన మనుష్యుఁడును, పశువునుండి పశువును బుట్టుచున్నవని స్పష్టముగా విశదమగును 1. భేదరములు, భూచరములు, వనచరములు, జలచరములు మొదలగు నానావిధశరీరములు శరీరమునుండియే కలుగుచున్నవి 2. ప్రత్యక్షముగ గనుపించుదానికే బ్రహ్మాణముతోఁ బనిలేదు. నిశ్చయమునకు అనుమానముతో నవసరములేదు. సరళమార్గమున్నపుడు వంకరటింకరత్నోపలతో నావశ్యకములేదు 3. విపరీతములకంటెను విపరీతములు కలుగుచుండును గాని యవియన్నియు శరీరములనియే పిలువఁబడును. శరీరములేనిది

ఉత్పత్తి కాజాలదు 4. అటులైనచో దొలుత నీయుత్పత్తి యెట్లు
 లయ్యెను? దేనివలన నయ్యెను? ఎవరు గావించిరి? మఱియు నెవ్వరు గావిం
 చిరో వానిదేహమును నెవ్వడు నిర్మించెను? 5. ఇట్టివిచారము గావింపఁ
 బూనినచో మిగులదూరము బోవలసివచ్చును. కాని ఆదియందు దేహ
 మెట్లునిర్మితమైనది? ఎవ్వడేవదార్థము నేవిధముగా నుద్భూతమొనరించెను?
 6. ఈవిధమగు నీవెనుకటిశంక శేషించియుండెను. దాని నిష్పాడు వినుండు,
 ప్రతీతియైనపిదప మఱి శంకింపఁబనిలేదు 7. ప్రతీతియే ముఖ్యముగాని
 మూర్ఖులగువార లీవిషయమును దెలిసికొనరు. ప్రతీతియైన విషయముల
 యందే విశ్వాసముగలుగును 8. బ్రహ్మమునందున్న మూలమాయయే
 ముందునకరిగి అష్టవిధప్రకృతి యనఁబడుచున్నది. పంచభూతములయందును
 ద్రిగుణములయందును మూలమాయ కలసియే యుండును 9. ఆ మూల
 మాయ వాయుస్వరూపము. వాయువునందున్న చేతనారూపమే యిచ్చ.
 కాని దీనియారోహము బ్రహ్మముమీఁదికిరాదు 10. ఐనను బ్రహ్మము
 నందు “ఇచ్చ చేయుట”యను నారోహము నొకవేళ నంగీకరితమన్నను
 నది వ్యర్థము. ఏలయన, బ్రహ్మము నిర్గుణమును శబ్దాతీతమును నై
 యున్నది 11. ఆత్మ నిర్గుణవస్తుబ్రహ్మము. నామమాత్రముగా నెంత
 గలదో యంతయును భ్రమ. ఒకవేళ బ్రహ్మమునందు గల్పనముగావించి
 ఉపాధినంటించినచో నది యంటుటెట్లు? 12. బ్రహ్మమునం దారోహము
 నంటించితిమేని ఆకాశమును తాతితో గొట్టినటులగును. కాని దీనివలన
 నాకాశమెట్లు భిన్నము కాఁగలదు? 13. ఇట్లే నిర్వికారబ్రహ్మమునందు
 వికారము నంటించుట వ్యర్థము. వికారమునకు నాశనమున్నది. నిర్వి
 కారము శాశ్వతమును యథావిధముగ నుండునదియు నై యున్నది 14.

ఇక ననుభవవిషయమును వినుండు. దాని నెఱింగి నిశ్చయింప
 వలయును. దానివలననే యనుభవసంబంధమగు జయము లభించును 15.
 బ్రహ్మమునందు సమీరరూపముగనున్న మూలమాయయందుఁగల
 చైతన్యమే యీశ్వరుడు. ఆ చైతన్యమును ఈశ్వరుడనియు సర్వేశ్వరు
 డనియుఁగూడఁ జెప్పుదురు 16. ఆ యీశ్వరుడే గుణయుక్తఁడైనపు
 డాతనిగుణము ననుసరించి మూడుభేదములు కలుగుచున్నవి. ఆ భేద
 ములను బ్రహ్మ, విష్ణువు, మహేశ్వరుడు అని యందురు 17. సత్వ

రజస్తమోగుణములు మూడు. ఈ గుణములను వెనుక వర్ణించితిమి 18. జ్ఞాత విష్ణుభగవానుడు, జ్ఞాత అజ్ఞాత చతురాననబ్రహ్మ, అజ్ఞాత పంచానన మహేశ్వరుడు. ఈతఁడు (మహేశ్వరుడు) మిగుల నమాయీకుఁడు 19. త్రిగుణములు పరస్పరము కలసిమెలసియున్నవి. అవి యిప్పుడెట్లు వేఱు గాఁగలవు? కానికొంచెముగనొ, గొప్పగనొ భాసించెడివానిని వివరింపవలసి వచ్చుచున్నది 20. మొట్టమొదట వాయుస్వరూపమగు మూలమాయ యందు సత్త్వగుణాత్మికమగు విష్ణుస్వరూపముగూడ వాయుస్వరూపము గనే యుండును. ఆ పిమ్మట నారూపము దేహధారియగు చతుర్భుజుఁ డుగా నగుచున్నది 21. ఇదేవిధముగా బ్రహ్మమహేశ్వరులుగూడ దేహ మును ధరించుచున్నారు. వారికి గుప్తమగుటకును, బ్రకటనమగుటకును నాలస్యముపట్టదు 22. ఇఁక బ్రత్యక్షప్రతీతి గావించుకొనుము. మను ష్యుడే గుప్తముగను, బ్రకటనముగను మాటుచున్నప్పుడు దేవతలసంగతి చెప్పవలసిన పనిలేదు. దేవతలు స్వయముగా శక్తిసంపన్నులు 23. దేవు నకు, దేవతలకు, దైవమునకు, భూతములకు మనుజులకంటె మిగుల నెక్కు-వసామర్థ్య ముండును. వారలకున్నట్లు రాక్షసులకుఁగూడ సామర్థ్యకళ యుండును 24. పిశాచము వాయుస్వరూపముగా నుండును. మిగులఁ ద్వరగా నడచును. కొబ్బరికాయలు, పెంకులు, రాళ్ళు ఆకస్మికముగాఁ బడవేయును 25. ఒకవేళ యివియన్నియు లేవని యంగీకరించెదమేని యది యుక్తముగాదు. ఏలయన, పిశాచాదులయునికి పలువు రెఱింగియే యున్నారు. తమతమ యనుభవానుసారముగా నందఱి కీ విషయము తెలియును 26. మనుష్యుడే యనేక వేషములను ధరించుచుండఁ బురుషు లనేకులు పరకాయములలోఁ బ్రవేశించుచుండ నిక స్వయముగాఁ బర మాత్ముడగు జగదీశుఁ డిట్లేల చేయఁజాలఁడు? 27. ఈ విధముగా వాయుస్వరూపమునుండి దేహరూపులై బ్రహ్మవిష్ణుమహేశ్వరు లుత్పత్తి యైరి. అనంతరము వారలే పుత్రపౌత్రులతో విస్తృతు లగుచున్నారు 28. వారలంతఃకరణమునందె స్త్రీలను గల్పనముగావింతురు. కల్పనముగావింప గనే స్త్రీ లుత్పన్నమగుదురు. కాని వారివలన సంతానోత్పత్తి యెప్పుడును గాదు 29. వారలు ఇచ్ఛామాత్రముననే పుత్రులనుగూడఁ గల్పనము గావింతురు. కల్పనము గావించునపుడెల్ల బుత్రు లుత్పన్నమగుదురు. ఇట్లే

హరిహరవిధాత్రాదులు వర్తించుచుందురు 30. అనంతరము బ్రహ్మ సృష్టిని కల్పనము గావించును. ఆతని యిచ్ఛానుసారముగా సృష్టి నిర్మింపఁ బడును. ఇట్లే బ్రహ్మ జీవసృష్టి నేర్పఱచును 31. ఈ రీతిగ నానావిధ ప్రాణులు కల్పనమగుదురు. అన్నియు నిచ్ఛానుసారముగాఁ గల్పన మగు చుండును. అండజములు, జరాయుజములునగు జీవులు జతలుజతలుగా (ఒకటి మొగది ఒకటి ఆడుదిగఁ) బుట్టును 32. స్వేదమువలనఁ గలుగు ప్రాణులను స్వేదజములందురు. వా యు వు వ ల నఁ గలుగు జీవములను ఉద్భిజములనెదరు 33. ఇట్లే మనుజుల యింద్రజాలము (గారడీవిద్య), రాక్షసుల యంబరీవిద్య, బ్రహ్మయొక్క- సృష్టివిద్య యుండును 34. మనుజుల సృష్టివిద్య కొంచెముపాటిది. రాక్షసుల సృష్టివిద్య అంతకంటె గొప్పది. దానికంటెను మిగుల గొప్పది బ్రహ్మసృష్టివిద్య 35. కొన్ని ప్రాణులు జ్ఞానవంతములుగను, మఱికొన్నిప్రాణు లజ్ఞానవంతములుగను సృజింపఁబడెను. బ్రహ్మ తొలుదొలుత వేదములను బ్రచురించి యా వేద ముల సహాయమునఁ బ్రాణులను మార్గమునఁ జెట్టుచున్నాఁడు 36. అనంతరము శరీరమువలన శరీరము లేర్పడుచున్నది. ఈ వికారమువలన సృష్టి యభేచ్ఛముగాఁ బెరిగిపోవుచున్నది. శరీరములన్నియు నీవిధముగా నిర్మాణము లగుచున్నవి 37. ఇంతటితో శ్రోతలకు సందేహము నివారణమై సృష్టియంతయు నెట్లు విస్తృతమయ్యెనో విశదము గాఁగలదు. విచారముగావించినచో నీవిషయము చక్కఁగా ననుభవములోనికివచ్చును 38. ఈవిధముగ బ్రహ్మ సృష్టి యొనరించుచున్నాఁడు. ఈ సృష్టినంతయు విష్ణు వెట్లు ప్రతిపాలనము గావింపుచుండునో శ్రద్ధతో శ్రోత లాలకింతురు గాక 39.

విష్ణువు మూలరూపము, సత్త్వగుణము, జ్ఞానము నై యున్నది. ఈ సూక్ష్మరూపము స్థూలదేహధారణముగావించి దుష్టులను సంహరించు చుండును 40. నానావతారములు ధరించుటకును, దుష్టులను సంహరించుటకును, ధర్మస్థాపనము గావించుటకును విష్ణువు జననము నొందు చుండును* 41. ధర్మస్థాపనము గావించు పురుషుఁడుగూడ విష్ణుని

* శ్లో॥ పశ్చి తాజాయ సాధూనాం వినాశాయ చ దుష్కృతాం ।

ధర్మసంస్థాపనారాయ సంభవామి యుగేయుగే ॥ (గీత. అధ్యాయ 4.)

యవతారమే ! అట్టివారలుగాక అభక్తులుగను, దుర్జనులుగను నుండు వారెల్లరును సహజముగనే రాక్షసగణములోని వచ్చెదరు 42. పుట్టిన ప్రాణులన్నియుఁ జైతన్యరహితములై నంతన నాశనమగును. ఈ విధముగా రుద్రుఁడు తమోగుణరూపముగా వానిని సంహరించుచున్నాఁడు 43. రుద్రులకుఁ బూర్తిగాఁ గోపముగలినపిదప సంపూర్ణ సృష్టియంతయు సంహారము కాఁగలదు. అసమయమున నమగ్రమగుబ్రహ్మాండమే భస్మము కాఁగలదు 44. ఈ యత్పత్తి, స్థితి, సంహారములవర్ణనమును శ్రోతలు ధ్యానముతో యోజింపవలయును 45. ఇక ముందుసమాసము నందుఁ గల్పాంతసంహారమునుగూర్చి వర్ణించెదను. పంచప్రశయముల నెఱింగినవాడే జ్ఞాని గాఁగలడు 46.



ఐదవ సమాసము — పంచప్రశయములు.

శ్రోతలారా ! ఇకఁ బ్రశయలక్షణములను వినుండు. పిండము (శరీరము)నందు రెండు ప్రశయములు గలవు. ఒకటి నిద్ర, మఱియొకటి మరణము 1. దేహధారులగు బ్రహ్మవిష్ణుమహేశ్వరులు నిదురఁబోవు సమయమును బ్రహ్మాండనిద్ర ప్రశయమందురు 2. ముగ్గురు మూర్తులకును బ్రహ్మాండమునకునుగూడ నంత్యము కలుగుకాలమును బ్రహ్మ ప్రశయమందురు 3. మొత్తము నాలుగువిధములగు ప్రశయములుగలవు. వీనిలో రెండు పిండమునందును, రెండు బ్రహ్మాండమునందును నున్నవి. అన్నిటికంటెను గొప్పదగు నైదవప్రశయము వివేకమునుగూర్చినది 4. ఇటులే యైదుప్రశయములను గ్రమముగాఁ జెప్పితిని. ఇక నీ యంశము అనుభవములోనికి వచ్చునటులఁ దెలిపెదను 5.

నిదురవచ్చినప్పుడు జాగరూకతకు సంబంధించిన ప్రచారమంతయు నాగిపోవును. ఆకస్మికముగ దేహమునకు స్వప్నావస్థయో సుషుప్త్యవస్థయో తటస్థించును 6. ఈ జాగరూకత నశించుటకు నిద్రాప్రశయమని పేరుగలదు. ఇక మృత్యుప్రశయస్థితి వినుండు. అది దేహాంతసమయమున గలుగును 7. దేహమునందు రోగము వృద్ధినొందినపుడుగాని, యేవేని కఠినపరిస్థితులు సంభవించినపుడుగాని పంచప్రాణములు దమ తమ

వ్యాపారములు మానివేయును 8. ఆ సమయమున మనస్సుగూడ వెడలిపోవును. కేవల దేహముమాత్రమే నిలచును. ఇదియే రెండవప్రళయము 9. బ్రహ్మ నిద్రించినపుడు మృత్యులోకము లయమగును. ప్రాణిమాత్రుల వ్యవహారములన్నియు నాగిపోవును. ఇది మూడవ ప్రళయము 10. ఆ సమయమునఁ బ్రాణికోటుల సూక్ష్మశక్తులు వాయుచక్రమునందు వసించును. ఎంతయోకాలము గడచినపిమ్మట బ్రహ్మకు జాగ్రత్ గలుగును 11. బ్రహ్మ మఱి సృష్టి గావించును. విసంచితజీవులను (సప్తజీవులను) మఱి సంచితములుగఁ జేయును. బ్రహ్మ కాయస్థానము పూర్తియగునప్పుడు వచ్చు ప్రళయము పేరు బ్రహ్మప్రళయము 12.

నూలుసంవత్సరముల దనుక వర్షము కురియదు. అందుచేఁ బ్రాణులన్నియు నశించును. పృథ్వీమండలము అసంభావ్యము అమర్యాదితముగాఁ బరిగణింపబడును 13. సూర్యుడు ద్వాదశ కళాపూర్ణుడై భూమండలమును దీపింపఁజేయును. అందుచే భూమండలమంతయుఁ గాలిపోవ నారంభించును. ఈ యగ్ని క్రమముగాఁ బాతాళలోకములోనికి వ్యాపింపఁగనే శేషువు విషమును వాంతిచేసుకొనును 14. ఆకాశమునందు సూర్యకిరణజ్వాలలు విజృంభించుటచేతను పాతాళమున శేషువు విషము వమనము చేయుట చేతను భూమండల మీ రెండుప్రక్కల నున్న యగ్నులచే మాడిపోవును. ఈ పరిస్థితులలోఁ బృథ్వీమండలము అపాయమునుండి బయటఁబడఁజాలదు 15. సూర్యునివేడిఁ మిగుల వృద్ధి నొందును. నలుముఖములఁ గోలాహలము చేలరేగును. మేరుశిఖరములు విరిగి పడిపోవును 16. అమరావతి, సత్యలోకము, వైకుంఠము, కైలాసము మున్నగు లోకములన్నియు భస్మమై పోవును 17. మేరుపర్వతమంతయుఁ గ్రుంగిపోవును. దాని మహత్త్వము గూడ సంతరించును. దేవసముదాయము వాయుచక్రమునందుఁ దిరుగ నారంభించును 18. ధరణి భస్మమైపోయినపిదప రోఁకటింటి ధారలతో వర్షము కురియును. నిమిషమాత్రములో బూదియైన భూమండలమంతయు జలములోఁ గరిగిపోవును 19. పిమ్మట భూమండలముండదు. కేవలము జలమే నిల్చియుండును. ఆ జలమునుగూడ అగ్ని శోషింపఁజేయును. అంతరము వాద్దు, అంతములేని అగ్నిజ్వాల లావరించును 20. సముద్రములోని బడబాసలము, శివుని నొసటి నేత్రానలము, సప్తకంచుకి యగు

బ్రహ్మాండముయొక్క ఆవరణానలము, సూర్యుడు, విద్యుల్లత మున్నగు నగ్నులన్నియు నొకచోట రాశియగును. ఆకారణమున దేవతలందఱును దేహములను విడుతురు. అనంతరము దేవతలు వాయురూపముతోఁ బ్రభంజననియందుఁ గలిసిపోవుదురు 21-22. ఆ వాయువు అగ్నిని లోఁగొనును. అగ్నియారిపోవును. వాయువు స్వచ్ఛందముగాఁ బరబ్రహ్మములోనికిఁ బరుగెత్తును 23. పొగ ఆకాశమునందంతటను వ్యాపించి నవ్వు మగునట్లు వాయువుగూడ నశించును. మహద్వస్తువులతోఁబాటు స్వల్ప వస్తువులకుఁగూడ నాశనము గలుగును 24. వాయువు లయమైనతోడనే సూక్ష్మభూతములు, త్రిగుణములు, ఈశ్వరుడు (ప్రకృతి, పురుషుడు అనగా మూలమాయ) నిర్వికల్పమునందు లీనమై తమతమ యధిష్ఠానములను విడిచివేయుదురు 25. అప్పు డెఱుక యుండదు. జగజ్జ్యోతి లయమగును. నిరాకారస్వరూపస్థితి కేపించియుండును 26.

నామరూపములన్నియును బ్రకృతికారణములు. ప్రకృతిలేనప్పుడు చెప్పుట యెట్లుపొసగును? 27. ప్రకృతియుండగనే వివేకించుటను వివేక ప్రశయమందురు. ఈ పంచప్రశయములను వివరముగా దెలిపితిని 28.



ఆటవ సమాసము — భ్రమనిరూపణము.

ఇంతవఱకు ఉత్పత్తి, స్థితి, సంహారములవృత్తాంతము చెప్పితిని. ప్రళయంతమునఁగూడ నిర్గుణనిరాకారపరమాత్మ యథావిధముగా నుండును 1. కలుగుట, వర్తించుట, నశించుట యనువాని సంబంధము లా పరమాత్మునకు లేవు. ఆతఁడు ఆదిమధ్యాంతములయందు నిరంతర మొకే విధముగ నుండును 2. పరబ్రహ్మము యథావిధముగా నుండును. మధ్య యందే యీ సృష్టిభ్రమ భాసించుచున్నది. కాని కాలాంతరమున నంతయు నాశనమైపోవును 3. మధ్యయందు ఉత్పత్తిస్థితిసంహారము లఖండ రీతిగా జరుగుచుండును. కాని యంత్యమున నన్నిటికీఁ బ్రళయము కలుగును 4. వివేకముగలవాఁ డీయంశము మొట్టమొదటనే గ్రహించును. సారాసారవిచారమువలన వివేకశాలి యీ యుత్పత్తిస్థితిసంహారముల స్వరూపమును మొదటినుండియు దెలిసికొనును. ఇట్లెఱుంగువారలనే జ్ఞాను

లందురు 5. భ్రాంతాత్మలు పలువురు ప్రోగైనచోట నొక తెలిసినపురుషుఁ డేమిచేయఁగలఁడు? సృష్టియం దిట్టి వివేకవంతులు చాల స్వల్పముగా ను న్నారు 6. ఈ మహాపురుషు లెన్నఁడును భ్రమకుఁ బాల్పడరు. తెలిసినవారి ముఖ్యలక్షణము భ్రమకుఁ బాల్పడకయుండుటయే సుమా! 7. భ్రమ యందుఁ జిక్కుకొనినివారెవరో మనము మనస్సులో గుర్తింపవలయును. భ్రమయొక్క- తత్త్వమును జెప్పెదను. సావధానులరై వినుండు 8. ఒక పరబ్రహ్మమే పరిపూర్ణముగా నంతటను నిండియున్నాడు. ఆతఁడెన్నఁటికిని వికారయుక్తఁడు గాఁడు. ఆతనిని విడిచినచో మిగిలినభాసమంతయును భ్రమరూపము 9. ప్రళయమునొందుచున్న త్రిగుణములు, పంచభూతములు (అష్టవిధప్రకృతి) మున్నగునవన్నియు భ్రమరూపములే యగును 10. నేను, నీవు, ఉపాసన, ఈశ్వరభావము అనునవిగూడ నిశ్చయముగ భ్రమయే 11.

శ్లో॥ భ్రమేణాహం భ్రమేణ త్వం భ్రమేణోపాసకా జనాః ।

భ్రమేణేశ్వరభావత్వం భ్రమమూలమిదం జగత్ ॥

ఈ కారణమున సృష్టి భాసమానమగుచుండినను సమస్తమును భ్రమరూపమే. ఈ విషయమునం దెవ్వరు విచారము గావించురో వారలు ధన్యులు 12. ఇఁక భ్రమనుగూర్చి మిగుల స్పష్టముగాఁ జెప్పెదను. మఱియు దృష్టాంతపూర్వకముగా శ్రోతలకు బోధించెదను 13. దూరదేశ మున సంచరించుచు నొకవేళ దిశాభ్రమణము గలిగినను లేక తనకుటుంబ ములోనివారు తన్ను గుర్తింపజాలకపోయినను దానిని భ్రమయందురు 14. మత్తుపదార్థములను సేవించినచో ఒకవస్తు వనేకవస్తువులుగాఁ గని పించుచుండుటను భ్రమయందురు. భూతముతోఁ నానావ్యాధులు కలిగి నచో దానినిగూడ భ్రమయందురు 15. దశావతార నాటకము లాడు నపుడు పురుషులు స్త్రీలుగాఁ గాన్పించుట, ఇంద్రజాలవిద్య, యంతఃకరణమునం దేదేని సందేహము నెలకొనుట మున్నగువానిపేరు భ్రమ 16. ఏదేనివస్తువు నెందేనిదాచి మఱచిపోవుట, నడచుచు నడచుచుఁ ద్రోవను మఱచిపోవుట, పట్టణములోఁ దెన్నుగానక తిరుగుట భ్రమయనఁదగును 17. తనయొద్దనున్న వస్తువు పోయినదనుకొని దానికై పరితపించి దుశ్చిత్తుఁ డగుటయు, స్వయముగాఁ దన్నుఁ దా మఱచిపోవుటయు భ్రమ 18. ఏ వస్తువునేని మఱచుట, లేక నేర్చినవిద్య మఱచుట, స్వప్నదుఃఖమునలన

భయమొందుటగూడ భ్రమయే 19. దుశ్చిహ్నములవలనగాని, అపశకునములవలనగాని, మిథ్యావార్తలవలనగాని మనస్సు చెదరుటయు నేదేని పదార్థమునుజూచి వెఱచుటయు భ్రమ 20. వృక్షమునుగాని, కొయ్యనుగాని చూచి భూతము వచ్చుచున్నదని సందేహించుటయు, ఏమియు లేకున్నను భయమొందుటయు భ్రమయనఁబడును 21. నీటిని కాంస్యమునుకొని యందుఁబడుటయు, నిలుపుటద్దములోఁగనిపించు సభాప్రతిబింబమునుగాంచి యందుఁ జొర యత్నించుటయు, ద్వారమునుమఱచి యిటు నటు తిరుగుటయు భ్రమ 22. ఒకటియున్న మఱియొకటి యనుకొనుటయు, ఒకటిచెప్పిన మఱియొకటిగా గ్రహించుటయు, ఒకదానినిజూచి మఱియొకదానిని మనస్సులోనికి దెచ్చుకొనుటయు భ్రమ 23. ఈ జన్మలోనిదానిని ముందుజన్మములోఁ బొందెదనను నాశ షష్ట్యకొనుటయు, మనుష్యునిపేరుపైఁ బ్రీతియించుటయు భ్రమ 24. ఈ జన్మమునందిచ్చిన దానిఫలము ముందుజన్మములో ననుభవింపఁగల ననుకొనుటయు, జనిపోయినవారలు (శ్రాద్ధాదులలో) తినుటకు వత్తురని నమ్ముటయు భ్రమ 25. మరణించినవారలు స్వప్నములోఁ గనిపించి మనల నేదేని యడుగుచుందురను భావము హృదయమునందు నిశ్శంకముగా నుంచుకొనుటయు 26, సర్వము మిథ్యయని చెప్పుచు ధనద్రవ్యములపైకి మనస్సును బరుగులెత్తించుటయు, జ్ఞాతయయ్య వై భవములను జూచుకొని యుక్తాయుక్తముల మఱచుటయు భ్రమ 27. కర్మతత్వముతో జ్ఞానమును మఱచుటయు, జ్ఞాతృత్వముతో బలాత్కారముగ భ్రష్టుడగుటయు, నేదేని నియమము నుల్లంఘించుటయు 28, దేహభిమాన, కర్మాభిమాన, జాత్యభిమాన, కులాభిమాన, జ్ఞానాభిమాన, మోక్షాభిమానములు గలిగి యుండుటయు 29, న్యాయము నెఱుంగకుండుటయు, దానొనరించిన యన్యాయమును గ్రహింపకుండుటయు, వ్యర్థముగా నభిమానమును బెంచుకొనుటయు భ్రమ 30. వెనుకటివిషయములను మఱచిపోవుటయు, ముందువిషయములు తోచకుండుటయు, నఖండముగ గర్వియైయుండుటయు 31, ప్రతీతిరహితముగ నౌషధమును సేవించుటయు, బ్రతీతిరహితముగాఁ బథ్యము నొనర్చుటయు, బ్రతీతిరహితముగా జ్ఞానబోధ గావింపుటయు భ్రమ 32. ఫలము నెఱుంగక యేదేని ప్రయోగము

గావించుటయు, జ్ఞానములేకున్నతటి యోగము గావించుటయు, వర్జముగ శరీరభోగముల ననుభవించుటయు కిరి, “బ్రహ్మ లలాటమున నెట్లు లిఖించెనో యటులే జరుగును” అను నిట్టి వేదాంతవాక్యములు నుడువుచు గార్యములలోఁ బూనికచూపక మిన్నకుంటయు భ్రమ కి4.

ఈ విధముగ అజ్ఞానులలో భ్రమ బాగుగాఁ బాదుకొనియున్నది. సాధారణరీతిగా నెఱుంగుటకై నేనిట భ్రమను సంక్షేపముగాఁ దెలిపితిని కి5. విశ్వమంతయు స్వాభావికముగా భ్రమరూపముగా నున్నప్పుడు చెప్పవలసిన దిశనేమున్నది? నిర్గుణబ్రహ్మముదక్క మిగిలినదంతయు భ్రమ రూపమనియే గ్రహింపవలయును కి6. జ్ఞానులు ప్రపంచాతీతులు కావున గతించిన జ్ఞానుల చమత్కారములనుగూడ భ్రమయని గ్రహింపనగును కి7. “జ్ఞాతల సమాధులు పూజింపబడుచున్నవిగదా! అందువలన ఫలము కలుగునా? లేదా? యనియు కిరి, అ వ తా ర పు రు షు లీకాలమున లేకున్నను వారల మహిమలు, వారి సామర్థ్యములు నేటికిని ఆదరింపబడుచున్నవి. వారలుగూడ వాసనయందుఁ జిక్కియుండిరాయనియు నొకశతక మా శ్రోతలకుఁ గలుగుచున్నది కి9. ఇప్పుడు సమర్థుఁ డీసందియమును దొలంగింపవలయును. ఇంతతో భ్రమనుగూర్చిన కథగూడ సమాప్తి యైనది 40.

ఏడవ సమాసము - సాధువులు చమత్కారము చేయరు.

శ్రోత లిట్లు ప్రశ్నించిరి. అవతారపురుషులు, జ్ఞానులు, సాధుపురుషులు పూర్తిగా ముక్తులై రిగదా! వారి సామర్థ్యము నేటిదనుక నెట్లు నడచుచున్నది? వక్త యిట్లు నుడివెను. చాలమంచి ప్రశ్నగావించితిరి. ఇతఁ దీనికి ఉత్తరము వినుండు 1-2. జ్ఞానులు ముక్తులగుచున్నారు. అనంతరము వారిసామర్థ్యము నడచుచుండును. కాని వారలు వాసనను ధరించిరారు కి. లోకులకుఁ గాన్పించుచున్న చమత్కారములను, ఆ చమత్కారములను లోకులు సత్యములని నమ్ముచుండుటను జతురులు విచారింపవలసియున్నది 4. చనిపోయినవారి సంగతి నెఱుఁగుచుండు. బ్రదికి యున్నపు డెన్నిచమత్కారములు ప్రజలలో జరుగుచున్నవో సరిగా

నెవ్వరెఱుంగుదురు ? ఈ విధముగా తాత్కాలిక ప్రతీతిని బ్రత్యక్షముగఁ జూచుకొనుఁడు 5. ఆతఁడొక స్థలమునుండి స్వయముగా వేటొక స్థలమునకుఁ బోవనేలేదు. జనులారనిని బ్రత్యక్షముగా వేటొక స్థలమునందుఁ జూచిరి. ఈ చమత్కార మీ విధముగా జరిగినది. ఇప్పుడు దీనిని నేమందము ? * 6. తమ తమ భావకారణముననే జనులక్లిష్ట గోచరించుచున్నది. భావికులకు దేవుఁడు యథార్థముగా నున్నాఁడు. భావములేని కల్పనమంతయు వ్యర్థము, కుతర్కపూరితము 7. తనకుఁ బ్రియమైన వస్తువును స్వప్నమునందుఁ గాంచుటగలదు. వాస్తవమున కావస్తు వచ్చటికి వచ్చుచున్నదా యేమి ? “అట్లు వచ్చుటలేదు. అది జ్ఞప్తికిఁమాత్రము వచ్చుచున్నది” అని యొకవేళఁ జెప్పఁదలఁచినచోఁ దక్కినవస్తువుల రూప మెందులకుఁ గనుపించుచున్నది ? కేవలము వానికిఁగూడ స్వప్నమునందు జ్ఞప్తియే యేలరాదు ? 8. కావున నిదియంతయును మనకల్పనము. స్వప్నమునందు నానావిధపదార్థములు కనిపించుచున్నవి. కాని వాస్తవమున కవియెవ్వియును లేవు. అవి జ్ఞప్తికి వచ్చుటయునులేదు 9. ఇంతటితో సందేహము తొలఁగిపోవుచున్నది. జ్ఞాతకు జన్మకల్పనము గావింపకుము. ఒకవేళఁ జక్కఁగ బోధపడకపోయినచో వివేకముతో మరల బాగుగాఁ జెలిసికొనుము 10. జ్ఞానులు ముక్తులై పోయెదరు. వారల సామర్థ్యము నడచుచుండును. వారలు పుణ్యమార్గమును దొలంగరు గావున గతించిన పిమ్మట మహాత్మ్యము కొఱతవడకున్నది 11. కావున పుణ్యమార్గమును దొలంగక వర్తింపవలయును. ఈశ్వరభజనము నభివృద్ధి గావింపవలయును. న్యాయమును దొలంగి యన్యాయమార్గమున నడువరాదు 12. శుభ పురశ్చరణ లెన్నేని చేయవలయును. తీర్థాటనము చక్కఁగఁ జేయవలయును అంతతోఁజూక వైరాగ్యబలముచే దన సామర్థ్యమును జెంపొందింపవలయును 13. పరమాత్మునియందు విశ్వాసమున్నచో జ్ఞానమార్గమువలనఁ గూడ సామర్థ్యము వృద్ధియగును. కాని శాంతిభంగమగునట్లు యత్నము చేయరాదు 14. గురువు, ఈశ్వరుఁడు అను నీ యిద్దరిలో నొకరియందుఁ గాని యిద్దరియందుఁగాని అవశ్యముగా శ్రద్ధ కలిగియుండవలయును. శ్రద్ధ

* ఉదాహరణముగా వ్రాసిన యాయంశము, ఎవరో సాధువురవుని చమత్కారమును దృష్టిపథమునందుంచుకొని శ్రీనమరుఁడు రచించెనని తోచుచున్నది.

లేనిచో నంతయు వ్యర్థమగును 15. జ్ఞాతలు నిర్గుణజ్ఞానము గలిగినపిమ్మట సగుణమునందున్న ధ్యానమును దొలగించిన యెడల నిర్గుణమునకు సగుణమునకుఁగాక చెడిపోవుదురు 16. అట్టిజ్ఞాతలకు సమాజముగా భక్తియుండదు, జ్ఞానముగూడ నుండదు. కేవలముగ నభిమానముమాత్రమే మధ్యయందుఁ గలుగును. కావున జప తపో ధ్యానముల నెప్పుడును విడువఁజనదు 17. సగుణభజనము విడిచివేయువారు జ్ఞానులై న నగుదురుగాక. వారికియశము లభింపదు. కావున సగుణభజనము విడువనే కూడదు 18. నిష్కామ బుద్ధితోఁ గావించు భజనమునకు సమానమైన దీ మూడులోకములలో నేదియులేదు. కాని సామర్థ్యములేనిది నిష్కామభజన మెన్నఁటికిని కుదు రదు 19. సకామభజనమువలన ఫలము దొరుకును. నిష్కామభజనము వలన భగవంతుఁడు దొరుకును. ఇతఁ జెప్పుడు, ఫలమెక్కడ? భగవానుఁ డెక్కడ? ఔరా ! ఈ రెంటి కెంత యంతరమున్నది 20. ఈశ్వనియొద్ద నానావిధ ఫలములు గలవు. కాని ఫలములు భగవంతునినుండి మనుజుని దూరపఱచును కావున నిష్కామమే భజింపఁదగినది 21. నిష్కామభజన ఫల మద్భుతమైనది. దానివలన నంతులేని సామర్థ్యము వృద్ధినిొందును. ఈ స్థితిలో బాపము! ఫలాపేక్షితులేమి లెక్క-కువత్తురు? 22. భక్తుఁడు తన హృదయమున నుంచుకొన్న విషయము నీశ్వరుఁడు స్వయముగా జేయును. భక్తుల కేవిషయమునందేని జింతింపవలసిన యవసరములేదు 23. రెండు సామర్థ్యములు (భగవంతునియొక్కయు భక్తునియొక్కయు సామర్థ్యములు) ఒకటియైనపుడు కాలముగూడ నేమియుఁ జేయఁజాలదు. ఇత నితరులదేమిలెక్క? అందఱు నచ్చటఁ బురుగులవలె నుందురు 24. కావున నిష్కామభజనమునకును బ్రహ్మజ్ఞానమునకును గట్టెదుటం ద్రిలోక సంపదలుగూడఁ బరిగణింపఁదగినవి కాఁజాలవు 25. బుద్ధికే బ్రకాశదాయకమైన దింతకంటె వేఱుగా నేదిగలదు? నిష్కామభక్తునకుఁ గీర్తియు, యశమును, బ్రతాపమును నిరంతరము లభించును 26. ఆధ్యాత్మ నిరూపణము వాఁకిర్రనము జరుగుతావున మనుష్యమాత్రునకుఁ గల్యాణము కలుగును 27. భ్రష్టాకారముగాని పరమార్థ మెన్నఁటికిని సంకుచితము కాఁజాలదు. పరమార్థమువలన నేర్పడిన నిశ్చయసమాధాన మెన్నఁటికిని జెడరదు 28. సారాసారవిచారణమువలనను, న్యాయాన్వయ

ములపై నిరంతరము దృష్టినుంచుటవలనను బరమాత్మునిచే బ్రసాదింపఁ బడిన బుద్ధి స్థిరపడును 29. అనన్యభక్తునకు భగవంతుఁడు స్వయముగా బుద్ధినొసంగును. ఈ భగవద్గీతావాక్యమును వినుడు 30. “దదామి బుద్ధి యోగం తం యేన మాముపయాంతి తే” కాని సగుణభజనము, దానిమీఁద బ్రహ్మజ్ఞానముఁ మరల ననుభవయుక్తమగు శాంతి సంసారమునందు (ప్రపంచమునందు) దుర్లభములై యున్నవి 31.

ఎనిమిదవ సమాసము - ప్రతీతినిరూపణము.

ప్రతీతి (ఎఱుక) లక్షణములు వినుండు. ప్రతీతిని విచారము గావించు వారలే చతురులు. ప్రతీతిరహితులగు మానవులు పిచ్చివాండ్లు, దీనులు నై యున్నారు 1. నానావిధరత్నములు, నాణెములు పరీక్షింపక తీసికొన్న చో హానికలుగును. అట్లే విశ్వాసము కలుగకున్నచో నిరూపణమునందుఁ బ్రవేశింపనేకూడదు 2. గుఱ్ఱమును శత్రువును ద్విష్టిచూడవలయును. అవి మంచివని తెలిసికొనినప్పు డెఱిగినమనుజుఁడు వానిని దీసికొనవలయు ను 3. విత్తనములను మొలచుట కర్హములని బాగుగ నిర్ణయించుకొన్న పిమ్మట మూల్యము నొసంగి తీసికొనవలయును. ఇట్లే ప్రతీతియైనపుడు నిరూపణమును వినవలయును 4. ఈ యాషధమువలన శరీరమున నారోగ్యము కలుగునను నమ్మకము ప్రజలలోఁ గలిగియున్నపుడే యా యాషధమును దీసికొనవలయును 5. ప్రతీతిలేక యాషధము దీసికొనుట తన యారోగ్యమును భంగము గావించుకొనుటయే. అనుమానముతోఁ బనిచేయుట మూర్ఖత్వము 6. ప్రతీతి లేనితావున బంగారపు నగలు చేయించుట తన్నుఁదాను కావలయునని మోసగించుటయేసుమా 7. చూడక, ఆలోచింపక యేపనినేని చేయుట యుక్తముగాదు. దీనివలనఁ బ్రాణములు పై తము పోవును 8. యోగ్యులెన్నఁటికిని అనుమానముతోఁ బనిచేయరాదు. అట్లు చేసినచో మంచికబదులుగాఁ జెడుగు జరుగుచుండును 9. నీటిలో మునిగియున్న బట్టెనుఁ గ్రయమునకుఁ దీసికొనుట ఉత్తమబుద్ధికి లక్షణముగాదు. చూడక విచారింపక పనులొనరించినచో తరువాత వ్యర్థమయ్యెనని పశ్చాత్తాపము నొందవలసినప్పును 10. పలువురు మను

జాలు విశ్వాసముగలవారై యెదుటివారిపై నమ్మకముంచి యింటఁ గూర్చుండి అమ్ముట, కొనుట జరుపుదురు. కాని కపటులు తమ కాపట్టమునం దుపయోగించియే తీరుదురు. అట్టి కపటములను దెలిసికొనవలయును 11. చూడక, యోజింపక అన్నమునుగాని, వస్త్రమునుగాని గ్రహించుటచే నొకానొకప్పుడు జనులు తమ ప్రాణములను జేతిమీఁదుగాఁ గోల్పోవుచున్నారు. అన్యతవాదిని నమ్ముటయే మూర్ఖత్వము 12. దొంగతోఁ జెలిమిచేసినచో హాని కలిగితీరును. కపటులు మోసగాండ్రు బాగుగా విచారించిన వెల్లడియగుదురు 13. అసత్యవాదులు, తామసులు, వేషము మార్చి మోసగించువారు, నానావిధ కపటజాలనిర్మాతలు సగువారలను బాగుగా నెఱింగి వారలయెడ జాగరూకత గలిగియుండవలయును 14. దివాలాతీయువారల వైభవములు, చమత్కారములు చూచుటకు మిగుల గొప్పగఁ గనిపించును. కాని యంతయు వట్టి మోసపుబి. కొన్నిళ్ళ కీ యన్యతభాండము పగిలితీరును 15. ఇట్లే విశ్వాసములేనిది జ్ఞానగ్రహణము జేసినచో సమాధానము కలుగదు. సందేహయుక్తమగు జ్ఞానమువలన ననేకుల కహితమయ్యెను 16. వైద్యశాస్త్రము నెఱుంగక వైద్యముచేయుచుండు వైద్యనామధారి రోగిని దన యశక్తివలనఁ జంపునట్లు మంత్రయంత్రోపదేశమువలన నజ్ఞానప్రాణులు మరింత యధోగతిపాలగుచున్నారు 17. సరిగాఁ దెలియనివైద్యమువలనఁ బాపము! ఎవఁడేని మనుజుఁడు చనిపోయినయెడల రెండవవారు రోగశాంతి కేమి యుపాయము గావింపఁగలరు? 18. బాధవలన లోలోనఁ గుమిలి యెండిపోవుదురు. అంతియగాని వైద్యుని కడకుఁబోయి యశాపధమునుమాత్ర మడుగరు. అట్టిప్రజల కాత్మహత్యా త్వదోష మేల కలుగదు? 19. జ్ఞానిపయి నభిమానము కలిగియుండుట స్వయముగాఁ దా నజ్ఞానియగుటవలననే తటస్థించుచున్నది. ఇది తన్నుదాను ముంచుకొనుటయే. బాగుగా యోజింపుఁడు. ఇట్లు చేయుటవలన హానికలుగున దెవరికి? (జ్ఞానికా లేక అభిమాన ముండువానికా) 20. “పాపములు నశించినవి. జననమరణచూతనలు తొలఁగినవి” అను విశ్వాసము తనకుగలిగినపుడే మానవునకు శ్రేయముకలుగును 21. “నేను పరమాత్ముని గుర్తించితిని. నేనెవ్వఁడనో తెలిసికొంటిని. ఆత్మనివేదన మైన”దని నిన్నుఁగూర్చి నీవుచక్కఁగ తెలిసికొన్నప్పుడు అంతయుఁ జక్కఁ

బడును 22. బ్రహ్మాండము నెవడు రచించినదియు మఱియు నేపదార్థములతో రచించినదియు ముఖ్యకర్త యెవడైనదియు నీవు చక్కగఁ దెలిసికొన్నయెడల నంతయుఁ జక్కఁబడును 23. ఇది యంతయుఁ దెలిసికొనుటలో నికను నొకవేళ సందియము లేఁపించియున్నయెడల నాతని యనుభవమంతయు వ్యర్థమయ్యెననియు విశ్వాసఁబడగుటచే నామానవుడు సందేహమగుఁడయ్యెననియు గ్రహింపవలయును 24. ఇది పరమార్థమర్థము. ఇం దసత్యము కలదని యెవడైన నుడివినచో వాఁడభముఁడు. అట్లసత్యముగా భావించువాఁడు పాపులలో నగ్రేసరుఁడు 25. ఇత నిప్పుడు చెప్పుచున్న యంశమునకుఁ బరిమితి పూర్తియైనది. ఎఱుంగని యెడలఁ బరమాత్మ యెఱుంగఁబడదు. పరమాత్మా ! ఇం దసత్యములేదని నీవె యెఱుంగుదువు 26. సత్యమగు జ్ఞానమును వివరించుటయే నా యుపాసనా విశేషము. మిథ్య చెప్పినయెడల నా ప్రభువుమీఁదికి దోషము వచ్చును 27. కాన సత్యమును జెప్పుచున్నాఁడను. కర్తను గుర్తింపవలెను. మాయోత్పత్తిహేతువు శోధింపవలయును 28. వివరింపఁబడిన నిరూపణమునే యిచట మఱల వివరించితిమి. శ్రోతలు సావధానులరై వినుండు 29. సూక్ష్మనిరూపణమునుగూర్చి ప్రసక్తివచ్చినపుడు చెప్పినదానిని మఱల జెప్పుచుందును. ఏలయన, శ్రోతల హృదయములో నావిషయము బాగుగా బోధపడుటకై 30. వాస్తవమునకుఁ బ్రతీతిని సంబాళించుటవలన జనరూఢి తొలంగును. కావున జనరూఢిని గాపాడుచుఁ బ్రతీతిని గావించుటకై, ఇంతచిక్కును దెచ్చిపెట్టుకొనవలసి వచ్చినది 31. ఒకవేళ జనరూఢిననుసరించియే చెప్పుదుమన్నచో బ్రతీతియొక్క సమాధానము తొలఁగిపోవుచున్నది. ఒకవేళ ప్రతీతిసమాధానముల రక్ష గావితమన్నచో జనరూఢి లేచిపోవును 32. ఈ విధముగ రెండు పక్షములనుండియు సంకటములు కలుగుచున్నవి. ఈ కారణముననే చెప్పినదానిని మఱల జెప్పవలసివచ్చుచున్నది. ఇప్పుడు రెండింటిని (జనరూఢిని, ప్రతీతిసమాధానమును) రక్షజేయుచు సమస్యను సాధించెదను 33. కావున జనరూఢి, ప్రతీతి సమాధానము అను నీరెంటిని రక్షజేయుచుఁ గావింపఁబడిన నిరూపణమును బరమచతురులగు శ్రోతలు మననము గావింపవలయును 34.

తొమ్మిదవ సమాసము - పురుషుడు, ప్రకృతి,

అకాశమునందు వాయునిర్మాణమున్నట్లు బ్రహ్మమునందు మూల
మాయ యుండును. అనంతరము వాయురూపమగు మూలమాయనుండి
త్రిగుణములును బంచభూతములును గలుగుచున్నవి 1. వటబీజమునందు
మిగుల బెద్దవృక్షము జనించుచున్నది. కాని బీజమును బగులఁగొట్టి
చూచినయెడల నది కాన్పింపదు. నానావిధవృక్షసమూహమంతయు బీజము
నుండియే కలుగుచున్నది 2. అటులే మూలమాయగూడ బీజరూపముగా
నున్నది. ఆ బీజరూపమునుండియే సమస్తవిశ్వ మేర్పడెను. దీనిస్వరూపమును
శోధించి చక్కఁగాఁజూడవలయును 3. అచట నిశ్చలచంచలములు రెండును
గాన్పించును. వాని ప్రతీతిని వివేకమువలనఁ జేయవలెను. నిశ్చలమునం
దున్న చంచలస్థితియే వాయువు 4. దానియందున్న చేతనశక్తియే జగ
జ్జ్యోతియొక్క స్ఫూర్తి. వాయువు, చేతనశక్తి గలిసి మూలమాయ
యనిపించుకొనును 5. “సరిత” యని నుడువగానే యది యేస్త్రీకై నఁ
బేరైయుండునని తోచును. కాని యచటఁ జూచినచో నేముండును ?
జలము. ఇట్లే వివేకవంతులు మాయ నెఱుంగవలయును 6. వాయువు
చేతనశక్తి (జగజ్జ్యోతి) కలిసి మూలమాయ యనఁబడును. పురుషుడు
ప్రకృతియని పైతము దీనినందురు 7. వాయువును బ్రకృతియనియు, జగ
జ్జ్యోతిని బురుషుడనియు నందురు. వీనికే పురుషప్రకృతులు, శివశక్తులు
అని పేరులుగలవు 8. వాయువునందుఁగల చేతనవిశేషమే ప్రకృతియందుఁ
బురుషుడు. ఈవిషయమునందు విశ్వాస ముంచవలయును 9. వాయువు
శక్తి, చేతనము శివుడు. వీనినే జనులు అర్ధనారీనతేష్వరుఁ డందురు 10.
వాయువులోఁ జేతనగుణముగలదు. ఇదియే ఈశ్వరలక్షణము. దీనినుండియే
మరలఁ ద్రిగుణము లేర్పడెను 11. త్రిగుణములలో సత్త్వగుణము శుద్ధ
చైతన్యలక్షణము. దీని దేహధారిస్వరూపము శ్రీవిష్ణుమూర్తి 12. ఆ
విష్ణ్వంశమువలననే జగత్తు నడచుచున్నదని భగవద్గీత నుడువుచున్నది. ఈ
గందరగోళము విచారమువలన నెఱుఁగఁగలముగను? 13. ఒక్కచేతన శక్తియే
అన్నిప్రాణులయందును వ్యాపించియున్నది. అదియే తన యెఱుకవలన
నన్నిశరీరములను రక్షించుచున్నది 14. దానిపేరే జగజ్జ్యోతి. ప్రాణి

మాత్రులు దానివలననే జీవించుచున్నారు. దాని సాక్షాత్ ప్రతీతిని బ్రత్యక్షముగాఁ గనుఁగొనవలెను 15. జగత్తునందలి పక్షి శ్యాపదకీటక పిఠీలికాది సమస్త ప్రాణివర్గమునందును జేతనము నిరంతరము వర్తించుచుండును 16. దాని గుణమువలననే, దాని యెఱుకవలననే శరీరమును బరుగెత్తించుటయుఁ గాపాడుటయు దాచుటయు దట్టించుచున్నది 17. అది జగములన్నింటిని బాలించుచున్నది. అందువలననే దానిపేరు జగజ్జ్యోతి. అది నెల్లెపోయినపిమ్మటఁ బ్రాణులచ్చటచ్చటఁ జనిజోవును 18. జలము తుషారమై యనంతరేణరూపముతో నున్నట్లు మూలమాయ యొక్క- చేతనవికారము ముందునకరిగి విస్తృతమయ్యెను 19. అట్లే దేవదేవతాదైవతభూతాదులు మిథ్యయని చెప్పబడుటలేదు. అవియన్నియుఁ దమతమ సామర్థ్యమువలన నీ సృష్టియందుఁ దిరుగుచుండును 20. ఇవి నిరంతరము వాయుస్వరూపముతోఁ జరించుచుండును. మఱియుఁ దమతమ యిచ్ఛానుసారంగా రూపములను మార్చుకొనుచుండును. అజ్ఞానప్రాణులు తమభ్రమవలనను సంకల్పమువలనను భూతాదులచే బీడితులగుచుండురు. 21. జ్ఞాతకు సంకల్పము కలుగనేకలుగదు. అందుచే భూతాదులు జ్ఞాతను బాధింపనేరవు. కావున ఆత్మజ్ఞానాభ్యాస మవశ్యముగాఁ జేయువలయును 22. ఆత్మజ్ఞానము నభ్యసించుటవలన సకలకర్మములును ఖండినమగును. ఇది కేవలముగఁ బ్రత్యక్షానుభవమగు నంశము. ఇందు సందియములేదు 23. జ్ఞానము కలుగనిది కర్మము లెన్నఁటికిని ఖండింపఁ బడవు. ఇట్లే సద్గురుఁడు లేనిది జ్ఞానమెన్నఁటికిని గలుగదు 24. కావున సద్గురుని యనుగ్రహము సంపాదించవలయును. సత్సంగమమును బడసి దాని శరణ్యమున కరుగవలయును. అంతకరణమునందుఁ దత్త్వజ్ఞానమును మననము జేయవలయును 25. తత్త్వములోఁ దత్త్వము వెడలిపోయినపిమ్మట వాస్తవములో స్వయముగ నీవు (త్వం) అనునదియే మిగులును. ఈవిధముగ ననన్యభావము గలిగినపిమ్మట సులభముగనే సార్థకత్వము గలుగును 26. విచారింపక చేయునదంతయును వ్యర్థమగును. కావున మొట్టమొదటనే విచారింప నారంభింపవలయును. 27. విచారమును జేయువాఁడే పురుషుఁడు. విచారమును గావింపనివాఁడు పశుప్రాయుఁడు. ఈవిధమగు భగవద్వచనము లన్ని గ్రంథములయందును గనిపించుచున్నవి 28. సిద్ధాంతమును నిశ్చి

తము గావించుటకుఁ బూర్వపక్షము నెగురగొట్టవలసియున్నది. మఱియు నీ నిరూపణమువలననే సాధకులకు సత్యమగు జ్ఞానముమీఁద విశ్వాసము గలుగును 29. శ్రవణ, మనన, నిదిధ్యాస, ప్రతీతుల నొనరించుటవలన విశ్వాసము జనించును. మఱియుఁ బ్రత్యక్షానుభవము గలుగుటయందుఁ బ్రయాసముండదు 30.



పదియవ సమాసము — నిశ్చలము - చంచలము

బ్రహ్మము ఆకాశమునకు సమానము. అది మిగుల గొప్పదియు, ఉన్నతమును, విస్తీర్ణమును, నిర్గుణమును, నిర్మలమును, నిశ్చలమును, సర్వకాలప్రకాశితము నైయున్నది 1. దానిని పరమాత్మయందురు. ఇంకను దానికెన్ని పేరులుగలవో సమగ్రముగా నెవరెఱుంగుదురు? అది యాద్యంతములయందొకరితిగానే యున్నది 2. అది యనంతరూపముతో నన్ని యెడలను సఘనముగా వ్యాపించియున్నది. మఱియు నిరాభాసముగా నున్నది 3. పాతాళమునఁగాని అంతరాళమునఁగాని నలుదిక్కులఁగాని మఱియెచ్చటఁగాని దాని కంతము లేదు. కల్పాంతకాలమునందును సర్వ కాలములయందును నది సంచితముగనే యున్నది 4. ఒక్కటియగు నా యచంచల మిట్టిది. ఆయచంచలమునందు భాసించు చంచలమునకు సైతము పెక్కునామములు గలవు. అది త్రివిధముగా నున్నది 5. చూడకయే పేరులుబెట్టుటయు గురుతులు దెలుపుటయు నొక చిత్రవిషయము. దాని నెఱుంగుట కట్లు చేయక తప్పదు 6. మూలమాయ, మూలప్రకృతి, మూలపురుషుడు, శివుడు, శక్తి మున్నగుపేరులు దాని కెన్ని యొగలవు 7. కాని యేపేరు దేనికిఁ బెట్టబడినదో దానిని మొదట గుర్తెఱుంగ వలయును. ప్రతీతిలేని కల్పనమేల చేయవలయును? 8. స్వరూపము నెఱుంగక నామముపై నాధారపడి క్రిందుమీఁదు కారాదు. ప్రతీతిలేని కేవలానుమానజ్ఞానమువలన భీభత్సమగును 9. నిశ్చలమగు గగనమందుఁ జంచలమగు వాయువు మహర్భటితోఁ బ్రవహించుచున్నది. కాని యా గగన సమీరములలో భేదమున్నది 10. అటులే పరబ్రహ్మము నిశ్చలముగ నున్నది. దానియందుఁ జంచలమగుమాయయొక్క భ్రమభాసించుచున్నది.

ఇపు డాభ్రమను వివరించెదను 11. గగనమునందు వాయువు నడచునట్లు నిశ్చలము (బ్రహ్మము) నందు స్ఫూర్తిలక్షణరూపియగు ఇచ్ఛకు (మాయకు) స్ఫురణరూపముతో జలనము గలుగుచున్నది 12. బ్రహ్మము యొక్క అహంత్యమువలన జేతనము కలుగుచున్నది. అదియే మూల ప్రకృతి యనబడుచున్నది. మఱియు దానివలననే ఈబ్రహ్మాండపు మహా కారణకాయము రచింపబడెను. 13. స్థూలసూక్ష్మకారణమహాకారణములను నీనాలుగుదేహము లెట్లు పిండమునకుఁగలవో యట్లే విరాట్టు, హిరణ్యగర్భము, అవ్యాకృతము, మూలప్రకృతియను నీనాలుగుదేహములు బ్రహ్మాండమునకుఁగలవు 14. ఈపంచీకరణము శాస్త్రసమృత్తమైనది. విరాట్ హిరణ్యగర్భావ్యాకృతమూలమాయలను ఈశ్వర తనుచతుష్టయమని చెప్పెదరు. ఇందువలననే చేతనమునకుఁబైన మూలమాయ యని చెప్పబడెను 15. పరమాత్మఁడు, పరేశుఁడు, పరమేశ్వరుఁడు, జ్ఞానధనుఁడు, ఈశ్వరుఁడు, జగదీశుఁడు, జగదాత్మఁడు, జగదీశ్వరుఁడు మున్నగునవి పురుషనామములు 16. దానిని సత్తారూపము, జ్ఞానరూపము, ప్రకాశరూపము, జ్యోతిరూపము, కారణరూపము, చిద్రూపము, శుద్ధము, సూక్ష్మము, అలిప్తము అని చెప్పెదరు 17. కాని ఆత్మ, పరమాత్మ, విశ్వాత్మ, ద్రష్ట, సాక్షి, సర్వాత్మ, తేత్రజ్ఞుఁడు, శివాత్మ, జీవాత్మ, దేహి, కూటస్థమని నుడువుదురు 18. దానిని ఇంద్రాత్మ, బ్రహ్మాత్మ, హరిహరాత్మ, యమాత్మ, ధర్మాత్మ, నైరృత్యాత్మ, వరుణవాయుకుబేరాత్మ, మఱియు ఋషిదేవముని ధర్మాత్మ యని చెప్పెదరు 19. గణ గంధర్వ విద్యాధర యక్ష కిన్నర నారద తుంబురాదు లండఱకు నేది యాత్మయో దానిని సర్వాత్మయందురు 20. చంద్రుఁడు, సూర్యుఁడు, తారామండలము, భూమండలము, మేఘమండలము, ఇరువదియొక్క స్వర్గములు, సప్త పాతాళములు మున్నగువాని యన్నింటి వ్యాపారము ఆయంతరాత్మయే నడుపుచున్నది 21. ఆ గుప్తవల్లిక నలుదెసల వ్యాప్తి నొందియున్నది. దాని పురుషనామముల నిదివరకు బేర్కొంటిని. ఇక శ్రోతలు దాని ప్రే నామముల నాకర్ణింపనగును 22. దానిని మూలమాయ, జగదీశ్వరి, పరమవిద్య, పరమేశ్వరి, విశ్వవంద్య, విశ్వేశ్వరి, త్రైలోక్యజనని యని యందురు 23. దానిని అంతర్ధేతువు, అంతర్కళ, మాన్యగర్భముచేతన

శక్తి, చపల, జగజ్జ్యోతి, జీవనకళ, పర, పశ్యంతి, మధ్యమ యని యందురు 24. అది యుక్తి, బుద్ధి, మతి, ధారణ, సావధానత, నానా విచారములు భూతభవిష్య ద్వర్తమానములు మున్నగువానిని బ్రకట పఱచి చూపుచున్నది 25. అది జాగ్రత, స్వప్నము, సుషుప్తి, తుర్యము, తలస్థము మొదలగు నవస్థల మానావమానములను అన్నిటిని గ్రహించుచున్నది 26. అది పరమకఠినమును, కృపాశువును నైయున్నది అది పరమకోమలమును, స్నేహాశువును నైయున్నది. అటులే యది పరమక్రోధియు, మితిలేని ప్రేమతోఁ బ్రేమించునదియు నైయున్నది 27. శాంతి, క్షమ, విరక్తి, భక్తి, అధ్యాత్మవిద్య, సాయుజ్యముక్తి, వివేకము, సహజస్థితి దానిమూలముననే మనుజులకుఁ బ్రాప్తించుచున్నది 28. మొదటఁ బురుషనామములను, ఆ పిమ్మట స్త్రీ నామములు నిరూపించితిని. ఇప్పు డాచంచలమునకుఁగల నపుంసకనామముల నాలింపుడు 29. ఎఱుంగుట, అంతఃకరణము, చిత్తము, శ్రవణము, మననము, చైతన్యము, జీవితము, వచ్చుట, పోవుట మున్నగునవి సుచిత్తుడై చూడవలయును 30. దానిని అహంత్యము, త్వంత్యము (నీవు నేను అనునవి), ఎఱుక, జ్ఞాతృత్వము, సర్వజ్ఞత్వము, జీవత్వము, శివత్వము, ఈశ్వరత్వము, అల్పత్వము అని చెప్పుదురు 31.

ఇట్టి నామము లెన్నియో గలవు. కాని యా జగజ్జ్యోతియున్న దొక్కటియే. ఆ సర్వాంతరాత్మను విచారవంతులగువారలే యెఱుంగుదురు 32. ఆత్మ, జగజ్జ్యోతి, సర్వజ్ఞత్వము అను నీ మూడింటిని నొక్కటి యనియే తెలిసికొనవలయును. దానినే అంతఃకరణము లేక జ్ఞప్తియని నిశ్చయపూర్వకముగా నెఱుంగవలయును 33. పదార్థములయొక్కయుఁ బురుష స్త్రీ పుంసకములయొక్కయు నామములే లేక్కకుమించియున్నవి. ఈ స్థితిలో సృష్టిరచననామముల నెంతదనుక జెప్పగలను? 34. అన్నిటిని నడుపునది అది యొక్కటియే. ఆ యంతరాత్మ అనంతబ్రహ్మాండముల వ్యాపారమును నడుపుచున్నది. చీమమొదలుకొని బ్రహ్మ, విష్ణు, మహేశ్వరులదనుకఁగల సమస్తమును దానిమూలముననే వర్తించుచున్నవి 35. ఆ యంతరాత్మ నిచ్చట నీ స్వల్పవివరణమువలననే తెలిసికొనవలయును. నానాప్రకారములగు చిత్తములు (వినోదములు) అన్నియు దానియందే

యున్నది 36. అది తెలిసికొనదగినదెగాని కన్పించునదికాదు. దానివిషయమున సమ్మతము గలుగుచున్నది గాని గోచరించుటలేదు. అది శరీరమునందున్నదిగాని యొక్కతావునఁ గూర్చుండియుండదు 37. అది తీక్షణభావముతో ఆకాశమునందు నిండిపోవుచున్నది. సరోవరమును గాంచగనే పూర్ణమగుచున్నది. మఱియుఁ బదార్థమును జూడగనే నలుదెసల వ్యాప్తమగుచున్నది 38. ఏ విధముగఁ బదార్థము గాన్పించుచున్నదో యావిధముగ నదియగుచున్నది. మఱియుఁ జంచలత్వమునందది వాయువున కంటె నధికమైనది 39. అది యనేక దృష్టలతోఁ జూచుచున్నది. పెక్కునాలుకలతోఁ జవి జూచుచున్నది. అనేక మనస్సులతోఁ బరికించుచున్నది 40. చెవిలోఁగూర్చుండి శబ్దము నాలించుచున్నది. ప్రాణేంద్రియ సహాయమున వాసన మూర్ఛినుచున్నది. చర్మముతో శీతోష్ణాదులను గ్రహించుచున్నది 41. ఇట్లే యది యందఱి మనస్సులతోని మాటలను (భావములను) గ్రహించుచున్నది. అది యన్నింటియందున్నది. అన్నింటికి వేఱుగ నొక్కటియైయున్నది. దాని యగాధలీల నదియే యెఱుంగును 42. అది పురుషుఁడుకాఁడు. స్త్రీ కాదు, బాలకాదు. తరుణకాదు. కుమారి కాదు. అది నపుంసకమగు శరీరమును ధారణముచేయుచున్నది. కాని యది నపుంసకము నైతముగాదు 43. అది సమస్తదేహమును నడుపుచున్నది. చేసియును అకర్త యనిపించుకొనుచున్నది. అది తేత్రజ్ఞమును తేత్రవాసియు నై యున్నది. మఱియు దానిని దేహియనియుఁ గూటస్థమనియుఁ గూడ నుడువుదురు 44.

శ్లో॥ ద్వావివశా పురుషౌ లోకే త్తరశ్చాత్మర ఏవ చ ।

త్తరః సర్వాణి భూతాని కూటస్థోత్తర ఉచ్యతే ॥

జగత్తులో త్తరము అత్తరము అని రెండవిధములగు పురుషులు గలరు. భూతములన్నింటిని త్తరమనియుఁ గూటస్థుని అత్తరమనియునుఁ జెప్పుదురు 45. ఉత్తమపురుషుఁ డింకను వేఱుగనున్నాఁడు. ఆతఁడు నిష్ప్రపంచుఁడును, నిష్కలంకుఁడును, నిరంజనుఁడును, పరమాత్ముఁడును, ఏకమును, నిర్వికారుఁడును నై యున్నాఁడు 46. సాధకులు నాలుగుదేహములను నిరసనముగావించి దేహతీతులు గావలయును. దేహతీతుని అనన్యభక్తునిగ నెఱుంగవలయును 47. దేహమాత్రము నిరసనమై పోయి

నంతన అంతరాత్మగూడ నెచ్చట శేషింపఁగలదు ? నిర్వికారమునందు వికారమునకుఁ దావేలేదు* 48. నిశ్చలమైన దొకబ్రహ్మమే యనియుఁ జంచలమెంతగలదో మదియంతయు మాయికమనియు వివేకమువలన నిశ్చయమగు ప్రత్యయము గావింపవలయును 49. దీనియందు మిక్కిలి తలమునుకలు గొనఁబనిలేదు. ఏలయన, ఉన్నవిరెండే. ఒకటి చంచలము, మరియొకటి నిశ్చలము. ఈ రెంటిలో శాశ్వతమెద్ది ? యను విషయము కేవలజ్ఞానముతో నెఱుంగవలయును 50. అసారమునువిడిచి సారమును గ్రహింపవలయునని సారాసారవిచారమునఁజెప్పఁబడెను. జ్ఞానులు నిరంతరమును నిత్యమెయ్యది, అనిత్యమెయ్యది యను సంశయమును విచారింపుచుందురు 51. జ్ఞానము విజ్ఞానముగను, మనస్సు ఉన్మనముగను నగు ఆత్మయందుఁ జంచలత్వమెక్కడఁ గలుగఁగలదు ? 52. చెప్పుటతో నేమియుఁ బనిలేదు. తన యనుభవమువలననే తత్త్వము నెఱుంగవలయును. అనుభవములేని వ్యర్థపరిశ్రమచేయుటయే పాపము 53. సత్యమునకు సమానమగు సుకృతము లేదు. అసత్యమునకు సమానమగు పాతకములేదు. మఱియుఁ బ్రతీతిలేని సమాధాన మెచ్చటనులేదు 54. సత్యమున కర్థము బ్రహ్మము. ఇదియే పుణ్యము. అసత్యమున కర్థము మాయ. ఇదియే పాపము. మాయరూపమగు పాపము నష్టమైనపిమ్మటఁ బుణ్యరూపమగు పరబ్రహ్మము శేషించియుండును. దానియందనన్యమైనంతన తానుగూడ నామాతీతుఁడగును 55—56. మనము స్వతస్సిద్ధమగు వస్తువై వున్నారము. అచ్చట దేహసంబంధములేదు. ఇంతజరిగినపిమ్మటఁ బాపరాసులు స్వయముగ భస్మమగును 57. బ్రహ్మజ్ఞానము దప్ప ఇతరసాధనము లెన్నింటిని గావించినను వ్యర్థపరిశ్రమ యగును. నానాపాపము లెట్లు అడంగిపోఁగలవు ? 58. ఈ శరీరము పాపముతో (దృశ్యము లేక మాయతో) నిర్మింపఁబడినది. మఱియు ముందుపై తము (మాయను సత్యమని విశ్వ

* ఈ పద్యములోని అంతరాత్మయను శబ్దప్రయోగము దేహసంబంధముతో చేయఁబడెను గావున దేహమే నిరసనపై పోయినపుడు అనంతర మంతరాత్మ యెక్కడ మిగులును ? బ్రహ్మస్వరూపము నిర్వికారము; దానియందు వికారము లేదు. అంతరాత్మయను శబ్దప్రయోగము దేహోపాధిరూపమువలన నైనది. ఆ యుపాధి బ్రహ్మమునందు లేదు.

సింఘకతన) పాపములే ప్రోవగుచున్నవి. లోపల రోగమున్నపుడు పయి పయి యుపచారమువలన నేమియగును? 59. అనేక క్షేత్రములలోఁ దలలు గొరిగించుకొనుచున్నారము. అనేక తీర్థములలో దేహమునకు దండనము లొసంగుచున్నారము. స్థలస్థలమున నానావిధములగు విగ్రహములతో దేహమును ఖండించుచున్నారము. బహునిధములగు మృత్తికలతో నీ దేహమును గనగన తోముచున్నారము. తప్తముగావింపఁబడిన ముద్రలతో నీ దేహమునిండ వాతలను వేయుచున్నారము. ఈ విధముగా బైపైని దేహమున కెన్నిశ్రమలు కలుగఁజేసినను గొంచెమేని శుద్ధికొందగలదా? 60—61. ఎన్ని పేడముద్దలను మ్రింగినను, గోమూత్రధార యెంత గ్రోలినను, రుద్రాక్షలు కాష్ఠమణిమాలలు మెడలో నెన్ని ధరించినను బాహ్యుడంబరము లీవిధముగా నెన్ని యొనరించినను లోపల బాపమునిండి యున్నచో దానిని దూరపఱచుట కాత్మజ్ఞానమే కావలయును 62—63. బహునిధములగు వ్రతదానయోగతీర్థాటనాదు లన్నింటికంటె ఆత్మజ్ఞాన మహిమ కోటిరెట్లధికము 64. ఆత్మజ్ఞానమునుగూర్చి యోచించు పురుషుని పుణ్యమునకు మేరయే లేదు. దుష్టమగు పాపబాధ లట్టి పురుషుని నంటఁజాలవు 65. వేదశాస్త్రములయందుఁ జెప్పఁబడిన సత్యస్వరూపమే (ఆత్మవిచారులగు) జ్ఞానులకుఁగూడ గల రూపము. అట్టివారల అనుపమ పుణ్యాత్ములనియు, మేరలేని సుకృతులనియు నెఱుంగనగును 66. ఇవి యనుభవవాక్యములు. ఆత్మదృష్టితో జను లనుభవము గడింపవలయును. అనుభవముతో భిన్నులై కష్టాత్ములు కాఁజనదు 67. ఓ యనుభవ నీయులారా! అనుభవము లేనిదంతయు శోకము. కావున మీరలు రఘునాథుని కృపవలన నిశ్చయాత్మికమగు అనుభవము గలవారలై యుండుండు 68.



పదునొకండవదశకము.

మొదటి సమాసము — సిద్ధాంత నిరూపణము.

ఆకాశమునుండి వాయువు జనించినవిధము మనకుఁ దెలియుచునే యున్నది. వాయువునుండి యగ్ని యెట్లుత్పత్తియయ్యెనో శ్రోతలు సావధానులరై యాలింపఁగోరెదను 1. వాయువువలని కఠినమగు రాషిడివలన అగ్నియును, శీతలమును మందమును నగు వాయువువలన ఉడకమును ఉత్పన్నము లగుచున్నవి 2. ఉడకమువలన నానావిధ బీజరూపమగు నీపృథ్వి కలుగుచున్నది. బీజములనుండి యుత్పత్తికలుగుట స్వాభావికమే కదా 3. ఆదినుండియే సృష్టికల్పనామయము. కల్పనము మూలమాయకుఁ జెందినది. అట్లే దానివలననే (త్రిగుణాత్మికమగు) ముమ్మూర్తు బుడయించిరి 4. నిశ్చలము (పరబ్రహ్మము)నందున్న చంచలము (మూలమాయ) కేవలము కల్పనమే. అదియే అష్టవిధప్రకృతికి మూలము 5. అనగా కల్పనమే అష్టధాప్రకృతి. అష్టధాప్రకృతియే కల్పనము. అష్టధాప్రకృతి మూలమాయనుండి ఉత్పన్నమయ్యెను 6. పంచభూతములు, త్రిగుణములుగలసి ఎనిమిదియయ్యెను. ఇందువలననే దీనిని అష్టధాప్రకృతియని యందురు 7. అష్టధాప్రకృతి ఆదియందు కల్పనరూపముతో నుండును. తరువాత నదియే విస్తృతమై సృష్టిరూపమునందు స్థూలత్వము నొందుచున్నది 8. మూలమునందున్నదే మూలమాయ. దానివలనఁ ద్రిగుణములను గలిగించినది గుణమాయ. దానివలన సృష్టిరూపమునకుఁ గలిగెడి స్థూలత్వమే అవిద్యామాయ 9. దానివలననే మఱిల (జరాయుజములు, ఉద్భిజములు, అండజములు, స్వేదజములు అను) నాలుగు (సృష్టి) గనులును, (పరా పశ్యంతి మధ్యమా వై ఖరులను) నాలుగు వాణులును, అనేక యోనులును, అనంతవృక్తులును ప్రకటనములై విస్తృతము లగుచున్నవి 10.

ఈ విధముగ నుత్పత్తి యగుచున్నది. సంహార క్రమమునంతయు మెనుకటిదశకమున జెప్పితినిగాదా 11. ఐనను మఱల నిచట సంక్షేపరూపముగాఁ జెప్పెదను. ధ్యానముకొసంగి యాలింపుడు 12. శాస్త్రములందుఁ గల్పొంతవర్ణన మీ విధముగానున్నది. నూఱుసంవత్సరములు వర్షములు కరియవు. అందుచే సమస్త జీవసృష్టియు నశించును 13. పంజ్రెండుకళలతో సూర్యుండు లోకమును మాడ్చివేయును. దానిచే భూమండలమంతయు బూడిదయైపోవును. తరువాత నాబూడిదయంతయు నీటిలోఁ గరగిపోవును 14. అనంతర మాజలమునుగూడ అగ్ని శోషింపఁ జేయును. అగ్నిని వాయువు హరించును. తరువాత తనంతన వాయువు గూడ నదృశ్యమగును. నిరాకారమెచ్చటి దచ్చటనే యుండిపోవును 15. ఈ విధముగా సృష్టి సంహారమగును. ఈ సంహార క్రమమునంతయు నితకుమున్ను విస్తారముగ వివరించితిని. మాయయంతయు నీ విధముగా నిరసనమైనపిమ్మట నిరాకార స్వరూపస్థితి శేషించును 16. అప్పుడచట జీవ శివులు, పిండబ్రహ్మాండములు మొదలగువానినిగూర్చిన వితర్కములు నశించును. మఱియు నవిద్యామాయవలని సంపూర్ణ కోలాహలమంతయు నాశనమైపోవును 17.

ఈ ప్రళయమును వివేకముతోఁగూడఁ జేయవచ్చును. దానిని వివేకప్రళయమందురు. వివేకవతులే వివేకప్రళయము నెఱుంగుదురు. పాపము మూర్ఖు లేమి ఎఱుంగుదురు? 18. సృష్టినంతను బరిశోధనము గావించినపిదప ఒకటి చంచలమనియు, నొకటి నిశ్చలమనియు విదితమగును. చంచలమునకుఁ గర్త చంచలరూపముగనే యుండును 19. సకల శరీరములందు వర్తించునదియు, అన్ని కర్తృత్వములయందుఁ బ్రవృత్తమగునదియు, చేసియు అకర్త యనబడునదియు 20, దరిద్రుండు మొదలుకొని రాజవఱకును బ్రహ్మవిష్ణుమహేశ్వరాది దేవులదనుకను అన్నింటియందును సమానముగ వర్తించునదియు, ఇంద్రియముల తోడ్పాటుతో శరీరముల వ్యాపారములు నడుపునదియుఁ బరమాత్మయని లోకులు చెప్పుచున్నారు. పరమాత్మను సర్వకర్తయని భావించుచున్నారు. ఆ పరమాత్మకు పైతము నాశనము కలుగుచున్నది. వివేకముతో దీనిని బ్రతీతి. గావింపవలయును 21—22. పరమాత్మ కుక్కయందుండి మోలుగుచున్నది. సూక

రమునందుండి ఘుర్గురమనుచున్నది. గాడిదయందుండి బిగ్గరగా నోండ్ర పెట్టుచున్నది 23. సాధారణజనుల ధ్యానము కేవలముగ నానావిధ శరీరములపై మాత్రమే యుండును. వివేకవంతులు ఈ శరీరములలోఁపలి వస్తువునుజూతురు. అనగా నిట్టి పండితులు సమదర్శనులుగా నుందురు 24.

శ్లో॥ విద్యావినయసంపన్నే బ్రాహ్మణే గవి హస్తిని ।

శుని చైవ శ్వపాకే చ పండితాః సమదర్శినః॥

పైపై జూచుటకు దేహములు వేఱువేఱుగా నున్నను అన్నింటి లోపలను నున్నది యొక్క-వస్తువే యని తలచి సమదర్శనులగు వివేకులు ప్రాణిమాత్రులనెల్ల సమానభావముతోఁ జూచుచుందురు 25. చూచుటకుఁ బ్రాణిసముదాయము అనంతప్రాణులుగాఁ గనిపించుచున్నను సత్యమున కివి యన్నియు నొక్క శక్తివలననే వర్తించుచున్నవి. ఆ శక్తి జగజ్జ్యోతి లేక సంజ్ఞాశక్తి యైయున్నది 26. ఈ జ్యోతి (శక్తి) చెవియందుండి బహువిధములుగ శబ్దజ్ఞానమును కలిగించుచున్నది. త్వక్కునందుండి శీతోష్ణముల నెఱుంగఁ దోడ్పడుచున్నది. కనులయందుండి వస్తుసముదాయమును జూచు జ్ఞానమును గలుగఁజేయుచున్నది 27. అటులే నాలుకయందుండి రుచిని, ప్రాణమునందుండి గంధమును, కర్మేంద్రియమునందుండి నానావిధ విషయ సౌఖ్యములను గ్రహించుచున్నది 28. ఈ విధముగాఁ బరమాత్మ సూక్ష్మరూపముతో అంతరమునందుండి స్థూలమును రక్షించుచున్నది. అంతియగాక నానావిధసుఖదుఃఖములను దెలిసికొనుచున్నది. కావుననే దానిని అంతస్సాక్షియనియు, అంతరాత్మయనియుఁగూడఁ బిలుచుచున్నారు 29. దానినే ఆత్మ, అంతరాత్మ, విశ్వాత్మ, చైతన్యము, సర్వాత్మ, సూక్ష్మాత్మ, జీవాత్మ, శివాత్మ, పరమాత్మ, ద్రష్ట, సాక్షి, సత్తారూపి యందురు 30. ఈ వికారియే (అంతరాత్మయే) వికారము (దృశ్యసృష్టి) నందుండి అఖండరీతిగా నానావిధవికారములను గావించుచుండును. దీనినే మూర్ఖులు పరబ్రహ్మమని నుడువుదురు 31. అన్నింటిని (చంచలమును నిశ్చలమును) సమానముగా భావించుట అంతయును మిశ్రితము గావించుట యను నీ మాయాకస్థితికి అచంచలమగు అవిద్యామాయమాత్రమే కారణమైయున్నది 32. కాని వాస్తవములో

జంచలము, మిథ్యయునగు మాయ వేటుగా నున్నది. అచలమును శాశ్వతమునగు పరబ్రహ్మము వేటుగా నున్నది. దాని నెఱుంగుటకొఱకే నిత్యానిత్యవివేకముయొక్క ఆవశ్యకము గలుగుచున్నది కిరి. అట్లే బ్రహ్మముతో నైక్యము నొందినజీవుడు బ్రహ్మాంశము. అట్టి జీవునిపట్ల పిండబ్రహ్మాండములు రెండును నిరసన మగుచున్నవి. ఇవియే చతుర్జీవులు 34-35.

ఈ కనుపించునదియెల్ల జంచలము. చంచలమంతయు నశ్వరము. నిశ్చలమంతయు ఆద్యంతములయందుఁగూడ నిశ్చలమే కిరి. ఆ వస్తువు (బ్రహ్మము) ఆదిమధ్యాంతములయందు సమానముగా నుండునది. మఱియు నది నిర్వికారియు, నిర్గుణియు, నిరంజనమును, నిస్సంగమును, నిష్ప్రపంచమునై యున్నది కిరి. ఉపాధి నిరసనమైనవిదప జీవశివుల కై క్యత గల్గిపోవును. కాని విచారించిచూచితమేని ఉపాధియనున దేమియును లేదు కిరి. తెలిసికొనఁదగినది జ్ఞానము. కాని పరబ్రహ్మమునందు అనన్యమై పోయినపిమ్మట ఈజ్ఞానము విజ్ఞానమైపోవును. మనస్సు ఉన్మనమైపోవును. ఆ యున్మనీయ దశను మనస్సుతో నెట్లు గుర్తింపఁగలము ? కిరి. వృత్తికి నివృత్తిసితి దెలియదు. గుణమునకు నిర్గుణప్రాప్తి యెట్లు కాఁగలదు ? సాధకుడు వివేకముతో గుణాతీతుడై సత్స్వరూపమును బడయును 40. శ్రవణముకంటె మననము శ్రేష్ఠమైనది. ఏలయన, మననమువలన సారాసారము విదితమగును. ఆపిమ్మట నిదిధ్యాసమువలన సస్సంగమగు వస్తువు సాక్షాత్కారమగును 41. నిర్గుణమునం దనన్యతగలుగుటయే సాయుజ్యము క్తి. అచట (సాయుజ్యము క్తియందు) లక్ష్యాంశవాచ్యాంశములు రెండును సమాప్తి యగుచున్నవి 42. అలక్ష్యమునందు లక్ష్యము లీనమగును. సిద్ధాంతమునందుఁ బూర్వపక్షము లయమగును. మఱియు అప్రత్యక్షము (దృశ్యము) ఉండియును గూడ లేకుండును 43. అనఁగా మాయికమగు నుపాధి యుండఁగనే స్వరూపాకారవృత్తియగుట సహజ సమాధి యందురు. శ్రవణమువలన నిశ్చయబుద్ధిని బెంపొందింపవలయును 44.

రెండవసమాసము - సృష్టిక్రమము.

ఒకటి నిశ్చలమైనది, ఒకటి చంచలమైనది. చంచలమునం దెల్లరును జిక్కియున్నారు. నిశ్చలము యథావిధముగ నిశ్చలముగనే యున్నది 1. నిశ్చలమును వివేకించువాడు లక్షలకొలది మనుజులలో నొక్కఁ డుండును. నిశ్చలముతో సమానమగు నిశ్చయాత్మకుఁడై నిశ్చలుఁడు 2. నిశ్చలమునకు సంబంధించినమాటలను జెప్పుచుఁ జంచలమువై పునకై పరుగెత్తుచుండువారలు పలువురు గలరు. చంచలచక్రమునుండి విడివడి పోవువారలు మిగుల నరుదుగా నున్నారు 3. చంచలమునందుఁ జంచలము జనించుచున్నది. చంచలమునందె పెరుగుచున్నది. బ్రతికినంతకాలమును చంచలమే ప్రతిబింబించును 4. పృథ్వీయంతయుఁ జంచలమువై పునకై పోవుచున్నది. చేయవలసినదంతయుఁ బెట్టవలసినదంతయుఁ జంచలమునందె జరుగుచున్నది. చంచలమునువిడిచి నిశ్చలమువై పునకు మొగ్గెడివాఁ డెవఁడు? 5. చంచల మేమాత్రమును నిశ్చలమూ కాఁజాలదు. నిశ్చల మెప్పుడును జంచలము కాఁజాలదు. ఈవిషయము నిత్యానిత్యవిచారణము వలన జనులకుఁ గొంతకొంత బోధయగును 6. కొంచెముగఁ దెలిసికొనుట వలన నిశ్చయము గాదు. మఱియు సందేహ మటులే నిలిచియుండును 7. కాని సంశయము, అనుమానము, భ్రమ మున్నగువానివలనఁ గలుగు ఆపత్తు చంచలమునందుమాత్రమే యుండును. నిశ్చలమునందెప్పుడు నుం డదు. దీనిమర్మమును గ్రహింపవలయును 8. చంచలాకార మంతయు మాయ. మాయకమగున దంతయు లయమగును. ఇట్లు లయమగునవి చిన్నవి పెద్దవి యని చెప్పవలసిన యావశ్యకములేదు 9. సమస్తమునందును మాయ వ్యాపించియున్నది. అప్రధా ప్రకృతి విస్తృతమైయున్నది. మఱియు నానావిధరూపములతోఁ జిత్రవిచిత్ర వికారములు కనుపించు చున్నవి 10. నానావిధములగు సుతృప్తివికారములు, పలుతెలుగులనున్న చిన్న పెద్దప్రాణులు, నానావిధపదార్థములు మున్నగునవియెల్ల మాయ యొక్క క్రీడలు 11. వికారవంతమగు సీమాయ వికృతియై సూక్ష్మము నుండి స్థూల మగుచున్నది. మఱియు నమర్యాదితరీతిగ నొకటికి వేతొక టియై కాన్పించుచున్నది 12.

మఱల నానావిధములగు శరీరములు నిర్మింపబడుచున్నవి. అనంత నామములు పెట్టబడుచున్నవి. భిన్నభిన్నభావల ననుసరించి యందుఁ గొన్నికొన్ని తెలియుచుండును 13. తరువాత నానావిధములగు వాడుకలు, రీతులు, జనరూఢులు ప్రచలితము లగును. నానావిధములగు నాచారము లేర్పడును. వాని ననుసరించి జనులందఱును బ్రవర్తింతురు 14. అష్టధా ప్రకృతికిఁ బెద్దనియుఁ జిన్నవియునగు శరీరములు నిర్మాణమగుచుండును. పిమ్మట ప్రజలు తమతమ మనస్సు ననుసరించి వర్తించుచుండురు 15. నానా మతములు నిర్మాణమగును. అనేకపథములగు పాపండుమతములు వ్యాపించును. బహువిధములగు కోలాహలములు చెలరేగును 16. జనరూఢి ననుసరించి ప్రజలు ప్రవర్తింతురు. ఎవఁ డెవని నాటంకపఱుపఁగలఁడు? జనులలో నేకత్వము లేకున్నది 17. భూమండలమునందంతటను గల్గొలము వ్యాపించియున్నది. ఒకనికంటె నొకఁడు పెద్దయైనాఁడు. ఎవనిది సత్యమో యెవనిది అసత్యమో యెవ్వఁడెఱుంగును? 18. దురాచారములు విశేషించి వ్యాపించియున్నవి. ఎందఁడెంతో ఉదరపోషణమునఁ దన్మయ్యై చనిపోవుచున్నారు. ఎందఁడెంతో అభిమానగ్రస్తులై యాడంబరములకుఁ బాలుగుచున్నారు 19. దేవత లగణితములై నవి. ఆ దేవతల యార్భాటములు మిగుల విజృంభించియున్నవి. దేవతలు, భూతములు గావించు మోసములుగూడ మిక్కుటమైనవి 20. ముఖ్యుడై వతము నెఱుంగుటలేదు. ఒకనికి మఱియొకనితో నైక్యము కుదురుటలేదు. ఒకని కింకొకఁడు లొంగియుండుట లేదు. ఎవరికి వారుగ నందఱును స్వచ్ఛందు లగుచున్నారు 21. విచారమంతయు నీవిధముగ నవ్వమైనది. సారాసార విచారము గావించువాడే లేడు. ఎక్కడిపెద్ద? ఎక్కడిచిన్న? ఏమాత్రము గోచరించుటయేలేదు 22. శాస్త్రముల విక్రయవీధి సాగినది. దేవతల గోల యెక్కువయైనది. జనులు సకామ్యప్రతములయెడ నాసక్తి గలవారలై ప్రాణముల విడుచుచున్నారు 23. ఈ విధముగా సత్యధర్మమంతయు నాశనమగుచున్నది. సత్యాసత్యముల జాడపోడలే కనుపించుటలేదు. నలు దెసల పరస్పర విరుద్ధవర్తనము లతిశయించుచున్నవి 24. మతమతాంతరుల కలహములు పెచ్చు పెరుగుచున్నవి. ఒకనిని మరియొకఁ డడుగనే యడుగడు. ఎవ్వఁ డేమతమునందుఁ బడిపోయిన వానికదియే సర్వోత్తమ

మైనదిగఁ దోచుచున్నది 25. అసత్యము నభిమానించు జనులు పతన మొందుచున్నారు. ఇందువలననే జ్ఞాతలగువారలు సత్యమును శోధించు చున్నారు 26. జనుల ప్రవర్తనమంతయు జ్ఞాతలగువారికిఁ గరతలామలకముగ నున్నది. కావున వివేకులగు జనులారా! వినుడు 27. జను లేమార్గమున నడచుచున్నారో ఏ దేవతను భజించుచున్నారో తెలిపెదను. ప్రత్యక్షానుభవముగు నీయంశమును సావధానులరై వినుడు 28.

మన్ను, రాయి, ఇతరధాతువులు సమకూర్చిచేసిన విగ్రహములను దేవతలనినమ్మి హువురు వానినే పూజించుచున్నారు 29. కొందఱు దేవతల యవతారకథల నాలకించుచున్నారు. అంతఃబోక యవతారములను గూర్చి ధ్యానము, జపము, పూజ గావించుచున్నారు 30. కొందఱు అందఱి యంతరాత్మను విశ్వమునందు వర్తించు విశ్వాత్మను ద్రష్టను జ్ఞానాత్మను (సాక్షిని) విశ్వసించుచున్నారు 31. కొందఱు నిర్మలులుగ, నిశ్చలులుగ నున్నారు. ఎప్పుడును జంచలత్వమొందుటయేలేదు. మఱియు ననన్యభావముతో స్వయముగఁ గొందఱు కేవల వస్తురూప మగు చున్నారు 32. ఈ సృష్టియందు నాలుగువిధముల దేవతలున్నవి. మొదటిది నానావిధప్రతిమలు. రెండవది అవతారములు. మూడవది అంతరాత్మ. నాలుగవది నిర్వికారము. ఈ నాలుగింటియందుదక్క నితరమునందు జనులకు భావన లేదు 33-34. కొందఱు సర్వము నొక్కటియేయని నమ్ముచున్నారు. అంతియెగాక పరమేశ్వరుని సాక్షియని చెప్పుచున్నారు. పరమేశ్వరుని సాక్షియనుటకుఁ బ్రధానకారణమగు అష్టధాప్రకృతినిగూడఁ గుర్తెఱుంగవలయును 35. ప్రకృతికి సాక్షియగు పరమేశ్వరుడు ఆ ప్రకృతి స్వభావమే! కాని భావాతీతుడగు నా పరబ్రహ్మమును వివేకముతో నెఱుంగవలయును 36. నిర్మలమును ధ్యానించువాడు నిర్మలుడేయగును. ఇంతయేల, ఎవఁ డెద్దానిని భజించునో వాఁ డారూపమునందే లీన మగును 37. నీటిని, పాలను వేటువేటు గావించునవి రాజహంసలు. అట్లే సారమును అసారము నెఱింగినవారలు మహానుభావులు 38. ఓరీ! చంచలమును (మాయను) ధ్యానించువాడు స్వాభావికముగనే నాశన మగును. నిశ్చలమును (బ్రహ్మమును) భజించువాడు నిశ్చలుడగునే యుండును 39. ప్రకృతి ననుసరించి వర్తింపవలయును. కాని అంతఃకర

ణమునందు శాశ్వతమును గుర్తెఱుంగవలయును. మఱియు సత్త్వస్వరూపులై సాధారణజనులవలె బ్రవర్తింపవలయును 40.

మూడవ సమాసము — సాంసారికోపదేశము.

మనుష్యశరీరము బహుజన్మము లెత్తినమీఁదట లభించును గావున దీనిని బడసినందులకు నీతిని, న్యాయమును విడువక సత్యముగఁ బ్రవర్తింపవలయును 1. ప్రపంచమును (సాంసారిక కార్యములను) నియమపూర్వకముగ నిర్వహింపవలయును. దీనివలన ఇహపరములు రెంటియందును సౌఖ్యము గలుగును 2. మానవుని ఆయువునకు నియతి నూఱువత్సరములు. అందు బాల్యావస్థ అజ్ఞానముతోడను, యౌవనావస్థ సంపూర్ణ విషయసుఖములతోడను గడచిపోవుచున్నది 3. వృద్ధావస్థయందు నానారోగములను, కర్మభోగములను ననుభవింపవలసి యుండును. ఇతఁ భగవంతునిభజన మెప్పుడు గావింపనగును ? 4. రాజకీయములు, దైవికోద్దేశ్యములు నగు చింతలయందో, అన్నవస్త్ర శరీరరక్షణములయందో ఇట్టివియు నింక నితరములు నగు నిర్బంధములయందో దగుల్కొనియున్న సమయమునం దాకస్మికముగా మృత్యువేతెంచును 5. జనులు మరణించుచుందురు. ఇది ప్రత్యక్షమేగదా! పలువురు పేరిందినవారలు గతించిరి. ఇది మనమెఱిగిన యంశము. నీ విదియంతయుఁగాంచి నిశ్చయముగ నేమి గావింపగలిగితివి? 6. ఇంటియందుఁ జిచ్చ దగుల్కొనియున్నది. గృహాయజమాని సావకాశముగ నిదురబోవుచున్నాడు. ఇట్టి యాత్మహంతకు నెవఁడేని మంచివాఁడని యనునా ? 7. పుణ్యమార్గమంతయు వ్యర్థమైనది. పాపసంగ్రహము మితిమీరినది. యమయాతన మిగుల దుస్సహమైనది 8. కావున నిఁక నిట్లు వర్తింపఁదగదు. మిగులఁ గనిపెట్టి నడువ వలయును. ఇహపరములను రెంటిని సాధింపవలయును 9. అలసత (సోమరితనము) యొక్క ఫలము ప్రత్యక్షముగఁ గనిపించుచున్నది. ఆవలంతతో నిదురవచ్చుచున్నది. సోమరిపోతులా నిదురనే సుఖమనితలంచి యువ్విఱులూరుచున్నారు 10. ఉద్యోగము గావించుటవలన గప్తము కలుగును. కాని ముందుసౌఖ్యము లభించును. యత్నము గావించుటచే దినుట,

త్రావుట మున్నగు సకలసౌఖ్యములు సమకూరును. అలసతవలన ఉదా
సీనత్వము, దరిద్రము కలుగును. ప్రయత్నము నిష్ఫలమగును. దౌర్భాగ్య
మావరించుకొనును 11-12. కావున సోమరితనము లేకుండుటవలననే
వైభవములు లభించుచున్నవి. అంతియగాక ఇహలోక పరలోకములలోఁ
గూడ మనుజులకు సమాధానము కలుగును 13.

ఇప్పుడు చేయదగిన ప్రయత్న మేదియో దెలుపుదును. సావధాన
లరై వినుండు 14. ఉషఃకాలమున లేచి కొన్ని యుత్తమవచనములను
వల్లింపవలయును. యథాశక్తిగఁ బరమాత్ముని స్మరింపవలయును 15.
అనంతరము దా నేకాంతప్రదేశమునకు మలవిసర్జనమున కేగవలయును.
మఱియు నిర్మలమగు జలముతో శౌచాచమనములను జేయవలయును 16.
ముఖమార్జనమును, బ్రాతఃకాలస్నానమును, సంధ్యాతర్పణ దేవతార్చన
ములను నొనరించి అగ్నిపూజనము, ఉపాసనము సాంగోపాంగముగా
నొనర్పవలయును 17. పిదపఁ గొంచెము జలముద్రావి గృహకార్యములు
నిర్వర్తింపవలయును. మధురభాషణములతో నెల్లరను దన కిష్టులుగాఁ జేసి
కొనవలయును 18. తన వ్యాపారములలో జాగ్రత్త గల్గియుండవలయును.
దుశ్చిత్తుఁడుగనున్నచో దుష్టులు మోసగింతురు 19. దుశ్చిత్తవలనను
సోమరితనమువలనను మనుజుఁడు పొరఁబడుననియు, మోసగింపఁబడు
ననియు, మరచిపోవుననియు, పితమును విడుచుననియు, జ్ఞాపకమువచ్చి
నపుడు తడబడుననియు మన మెఱింగియేయున్నారము 20. కావున
మనస్సును సావధానముగను, ఏకాగ్రతగను నుంచవలయును. అట్లు
సావధానముగ నేకాగ్రతగ నుంచినపుడే తినుట, త్రాగుట మంచిదిగ
స్ఫురించును 21. భోజనానంతర మేదేని కొంచెము చదువవలయును.
చర్చింపవలయును. లేదా యేకాంతముననుండి నానావిధగ్రంథములను
మననము గావింపవలయును 22. ఇటుల నొనరించుటవలననే మానవుఁడు
నేర్పరియగును. ఇటులఁజేయకున్న మూర్ఖుఁడుగ మారును. ఇట్టి మూర్ఖు
లున్నంతలోఁ దిని దీనరూపులై వ్యర్థముగా సంచరించుచు బ్రొద్దు
గడుపుదురు 23. భాగ్యవంతుని లక్షణములను నిక నాలకింపుడు. భాగ్య
యుతులు దమ జీవితమున నొక త్షణమేని నిరర్థకముగాఁ గడుపరు. తన
సంసారవ్యాపారములను మిగుల నేరుపుగ నెరవేర్చుచుందురు 24. భాగ్య

యుతుండు మొదట కొంత సంపాదించి నిలువజేసికొని యవసరమువెంట నుపయోగించుకొనును. దిగబడినజనుల నుద్ధరించును. తనదేహము నేదేని సత్కార్యములయందు మగ్న మొనర్చును 25. కొంత ధర్మచర్చ, పురాణము, హరికథ, అధ్యాత్మనిరూపణము మున్నగు సత్కార్యములు భాగ్యయుతుఁ డొనరించుచుండును. అంతియగాక ప్రపంచపరమార్థములను రెంటి నొకక్షణముగూడ వ్యర్థముగఁ బోనీయఁడు 26. అన్ని విధముల నీ ప్రకారముగనున్న సావధానికి దుఃఖ మెట్లు కలుగఁగలదు ? వానియభిమానము వివేకములవలన నశించును 27. ఉన్నదంతయు నీశ్వరునిదే యని తెలిసికొని వర్తింపనగును. ఈ విధముగ మెలంగుటవలన ఉద్వేగము సమూలముగా నాశనమగును 28. ప్రపంచమునందు ధనమెట్లవసరమో యటులే పరమార్థమునందుఁ బరమార్థము గావలయును. దీనితరువాత మహావాక్యముల వివరణ మొనరించుటవలన మోక్షము గలుగును 29. కర్మము, ఉపాసనము, జ్ఞానమువలన సమాధానము కలుగును. కావునఁ బరమార్థసాధనములను శ్రవణము గావింపవలయును 30.

నాలుగవ సమాసము — సద్విచారము.

బ్రహ్మము నిరాకారము. అది యాకాశమువలె నున్నది. దానియందు వికారము లేదు. అది నిర్వికారము 1. బ్రహ్మము నిశ్చలము. అంతరాత్మ చంచలమైనది. ద్రవ్యయనియు సాక్షియనియు అంతరాత్మనే చెప్పుదురు 2. అంతరాత్మ నీశ్వరుడని చెప్పవలయును. దాని స్వభావము చంచలము. అది సమస్తజీవులలో నుండి పరిపాలించుచున్నది 3. అది లేని పదార్థము జడము. దేహము వ్యర్థమైనది. అంతరాత్మవలననే పరమార్థము మొదలగునవి తెలియుచున్నవి 4. కర్మమార్గము, ఉపాసన మార్గము, జ్ఞానమార్గము, సిద్ధాంతమార్గము, ప్రవృత్తిమార్గము, నివృత్తి మార్గముల నీశ్వరుడే నడుపుచున్నాడు. చంచలము (అంతరాత్మ) లేనిది నిశ్చలము (బ్రహ్మము) తెలియఁబడదు. చంచలము స్థిరముగా నుండదు. ఇట్టి విచారముల నెన్నింటినో బాగుగా గమనించి చూడవల

యును 5 - 6. చంచలము (అంతరాత్మ) నిశ్చలము (పరబ్రహ్మము)ల సంధి (మాయ)లో బుద్ధి తిరుగుడువడును. కర్మమార్గము మొదలగునవి యా సంధికి (మాయకు)దరువాత ప్రకటనమైనవి 7. వాని కన్నింటికిని మూల మీశ్వరుడు (అంతరాత్మ) కాని యీశ్వరునకు మూలము లేదు. పర బ్రహ్మము నిశ్చలమును నిర్వికారమును నై యున్నది 8. నిర్వికారము వికారము నొక్కటియేయని చెప్పువాడు మూర్ఖుడు. అట్టి మూర్ఖుని వలనఁ జూచుచుండఁగనే విచారము నష్టమగును 9. సమస్త పరమార్థము లకును మూలము పంచీకరణమును మహావాక్యవిచారణమునునై యున్నది. దానినే మాటిమాటికి మననము గావింపవలెను 10. స్థూల దేహము మొదటిది. మూలమాయాదేహ మెనిమిదవది. ఈ యెనిమిది దేహము లును నిరసనమై పోయినపిమ్మట వికార మింక నెచ్చట నుండఁగలదు? 11. వాస్తవమునకు ఈ వికారవంతమగు మాయ గారణవిద్యవలె సత్యమువలె గాన్పించును. దీనియథార్థమొకానొకడు మాత్రమే తెలిసికొనును. ఒకఁడు సత్యమని విశ్వసించును 12. నిర్వికారము ఉత్పత్తి, స్థితి, సంహారముల కంటె భిన్నముగానున్నది. దీనినెఱుంగుటకే సారాసారవివేకము పేర్కొనఁ బడెను 13. సారాసారములు రెండును నొకటి గావింపఁబడినపుడు వివేక మింక నచట నెక్కడుండును? తెలిసికొనఁజాలనివారలు (బుద్ధిహీనులు) పరీక్షించుట యెఱుంగరు 14. అన్నింటియందు నేది వ్యాపించియున్నదో దాని సంతరాత్మయందురు. అంతరాత్మ నానావిధ వికారములతో వికృతి యైయున్నది. కావున నది నిర్వికారము కాజాలదు 15. ఇది స్పష్టము గనేయున్నది. తన యనుభవముతో నీయంశము గమనింపవలయును. ఏదియుండునో యేదిపోవునో యావిషయము అవివేకియగు పురుషునకు దెలియఁబడదు 16. అఖండరీతితో ఉత్పన్నము నాశనమునకు నా వస్తువు నందఱును జూచుచునేయున్నారు 17. ఒకఁ డేడ్చుచున్నాఁడు. ఒకఁడు తికమక పడుచున్నాఁడు. ఒకఁడు రెండవవాని భారమును దనపయి నిడు కొనుచున్నాఁడు. ఒకఁడు కఱపుకాలములోని అన్నాతురునివలె రెండవ వానిపై విఱుచుకొని పడుచున్నాఁడు 18. న్యాయములేదు. నీతిలేదు. ఈ విధముగ జనులు వర్తించుచున్నారు. వివేకహీనుల నెల్లరును ఉత్తము లనుచున్నారు 19. ఒకవైపు తాళ్ళను విడిచి బంగారమును

గై కొనుచున్నారు. మట్టినివిడిచి అన్నము తినుచున్నారు. రెండవవైపు మూర్ఖతతో నెల్లరను ఉత్తములని చెప్పుచున్నారు 20. కాన దీనిని విచారింపవలయును. ఈ విచారము సత్యమార్గానుసారముగా నొనర్పవలయును. వివేకలాభము నెఱుంగవలయును 21. వజ్రమును తాతిని సమానముగా నెంచినపుడు పరీక్ష యెక్కడనున్నది? కావున నేర్పరులగు వారలు పరీక్ష గావింపవలయును 22. ఫరీక్షలేనితావున శ్రమ కలుగును. ధాన్యమంతయు నిరువదిరెండు శేరులేయని శతించుట బండ్లతనమగును 23. గ్రాహ్యమెద్దియో దానినే గ్రహింపవలయును. అగ్రాహ్యమును విడిచి వేయవలయును. ఉచ్చ సీచములను గురుతెఱుంగుటకు జ్ఞానమనిపేరు 24. జనులు (సరదేహమును మూలధనమును దీసికొని) సంసారమును (ప్రపంచమును) వీధిలోనికి వచ్చుచున్నారు. వారిలోఁ గొందఱు (తమ మూలధనమును సదుపయోగ మొనరించి) లాభమునొంది శ్రీమంతులగుచున్నారు. కొందఱు మోసగించి (దురుపయోగ మొనరించి) తమ మూలధనమును కూడఁ గోలుపోవుచున్నారు 25. కాని జ్ఞానులగువార లట్లు చేయఁ గూడదు. (వారలు సరదేహరూపమగు తమమూలధనమును వ్యర్థముగాఁ బోగొట్టుకొనరాదు). సారమునువెదకి గైకొని అసారమును నమనమును వలె విడిచివేయవలెను 26. ఆ వమనమును సేవించుట కుక్కయొక్కస్వభావము. పవిత్రుండగు బ్రాహ్మణుఁ డెన్నఁటి కావమనము నాశింపఁడు 27. సంచితానుసారముగ ఫలము లభించును. అభ్యాసానుగుణముగఁ బట్టువడిన డెన్నఁటికిని వదలిపోదు 28. ఒకఁడు దివ్యపదార్థములను భుజించుచున్నాడు. ఒకఁడు అశుద్ధము నెత్తివేయుచున్నాడు. కాని తమపెద్దలగొప్పతనమును దెలుపుటలో నందఱు సమముగాఁ బాల్గొనుచుందురు 29. వివేకములేని కథనమంతయు వ్యర్థము. శ్రేవణ మననముల నెల్లరును మాటిమాటికిఁ గావింపవలయును 30.

ఐదవ సమాసము — రాజనైతికయుక్తులు.

చేసినకర్మమునె మఱుల జేయవలయును. ధ్యానమునందు ధరించినదానినే ధారణము గావింపవలయును. వివరణము గావించిన నిరూపణమును మఱుల వివరణము గావింపవలయును 1. ఈ విషయమె నాచే

జరుపఁబడినది. చెప్పినదానినే మఱలఁ జెప్పనలసి వచ్చినది. చెడిపోయిన సమాధానమును జక్కఁగ స్థాపించుటకై యిట్లానరించితిని 2. జనసామాన్యమునం దనన్యత గలిగియుండుటయు అన్యులగువారలకుఁగూడ నీవిషయమున భక్తి కలుగఁజేయుటయు ఉపాయముయొక్క ముఖ్యాభిప్రాయము 3. హరికథ, అధ్యాత్మనిరూపణము ముఖ్యము. రాజనీతి విషయము రెండవది. అన్ని విషయములందును మెలకువ గలిగియుండుట మూడవది 4. విడువక పట్టుదలతోఁ గార్యము లొనరించుట నాల్గవ కర్తవ్యము. బహువిధములగు నాక్షేపములను దూర పఱపవలయును. (పరులొనరించిన) చిన్నవి పెద్దవి యగు నపరాధములగూడ తీమింపవలయును 5. రాజనీతివిడుదల రెండవవాని హృదయములోని విషయము నెఱుంగవలయును. ఎల్లప్పుడు నుదాసీనుడై యుండవలెను. నీతిన్యాయములపట్ల నంతరుపు పడనీయరాదు 6. చతురత్వముతో జనులహృదయములను దనవైపున కాకర్షించుకొనవలయును. ఒక్కొక్కని గలసికొని యెల్లరకు బోధింపవలయును. అంతియగాక యథాశక్తిగఁ బ్రపంచమును గూడ సంబాలింపవలయును 7. ప్రపంచ సందర్భముల నెఱింగి మిగుల ధైర్యముతో నుండవలయును. ఎవ్వనితోడనైన మిక్కుటముగ సంబంధముంచుకొనరాదు 8. ప్రయత్నమును విరివిగ నొనర్పవలయును. కాని ప్రయత్నోపాధిలోఁ దగుల్కొనరాదు. నీచతను మూర్ఖతను దొలుత నుండియుఁ దనతలపై నుంచుకొనవలయును 9. ఇతరుల దోషములను దాఁచవలయును. ఎవరి దుర్గుణములనేని నిరంతరముగ వినరింపఁజనదు. దుర్జనులను దన పిడికిటిలోనికిఁ దెచ్చుకొని వారలకు మేలొనరించి విడిచి వేయవలయును 10. ఏవిషయములోనైనను మొండిపట్టుదల తగదు. నానావిధములగు నుపాయములను శోధించి వెలికిఁ దీయవలయును. ఏకార్యమేని కాకున్నచో దీర్ఘయత్న మొనరించి దానిని నెరవేర్పవలయును 11. జనసముదాయమును జీలిపోవనీయఁగూడదు. ఏవేని సంకటములు కలిగినచో నేర్పుగా వానిని సవరింపవలెను. ఎవరితోడనేని మిగుల వాదోపవాదము లొనరింపరాదు 12. ఇతరుల కోర్కెల నెఱింగి బహుజనాభిప్రాయమును బాటింపగను. ఒకవేళ బహుజనాభిప్రాయమును బాటింపరాని పరిస్థితు లేర్పడినచో ఆ తావున నుండనేకూడదు 13. ఇతరుల

దుఃఖము నెఱింగి తొలంగింప యత్నింపవలయును. అట్లే జనసముదాయపు మంచితనము, చెడ్డతనముగూడ సహించుటకు సిద్ధముగా నుండవలయును 14. గద్యమయములు, పద్యమయములు నగు విషయముల నెన్నియేని జ్ఞాపక ముంచుకొనవలయును. ఆలోచనమును విడువజనదు. సర్వావస్థలందును నిరంతరమును బరోపకారమునఁ దత్పరత గలిగియుండవలయును. తన హృదయమున శాంతిని నెలకొల్పి ఇతరులయందు శాంతమును స్థాపింప వలయును. తాను మొండిపట్టువిడిచి యితరుల మొండిపట్టు వదలింప వలయును. అంతియగాక తొలుతఁ దాను స్వయముగఁ గార్యమునొనరించి యితరులచే నట్టి కార్యములను జేయింపవలయును 15-16. ఒకవేళ నెవరిపట్లనేని అపాయము (విఘ్నము) చేయవలసియున్నచో నావిషయము తొలుతనే తెలుపఁగూడదు. ఇంకను వేటువేటుగ వానికి విఘ్నానుభవ మును గలుగఁజేయవలయును 17. బహుజనాభిప్రాయమును సహింప కున్నచో బహుజనము తనతోఁ గలియదు. కాని బహుజనుల భావము లను సహించుటవలనఁగూడఁ దన మహత్త్వముండదు* 18. రాజనైతిక యుక్తుల విశేషించి యొనరింపవలయును. అన్నింటిని రహస్యముగా నుంచ వలయును. ఇతరులకు గప్టము గలిగింపవలయునను తలంపు హృదయ మునం దుంచరాదు 19. జనులను బరీక్షించి (స్వభావములను) గనుఁగొన వలయును. రాజనైతికయుక్తులతో వారల యభిమానమును తొలంగింప వలయును. అట్లే యేదేని సూత్రాంతరముతో వారలను మఱుఁ గలుపు కొనవలయును 20. నిలుకడలేని మనుజుని దూరముగా నుంచవలయును. దుష్టవృత్తి గలవారితో మాటలాడరాదు. ఒకవేళ సంబంధము తటస్థించినచో దప్పించుకొని తొలంగిపోవలయును 21. ఈవిధముగ రాజనైతిక యుక్తులను జెప్పఁబూనినచో నెన్నియేని కలవు. స్థిరచిత్తముగలిగియున్నచో రాజనైతిక యుక్తులు చక్కఁగ విశదమగును 22. భయపడువానికి ధైర్యము కలిగింప వలయును. తలయెత్తెడివానిని హుంకరింపవలయును. ఇట్టి రాజనైతిక

* బహుజనాభిప్రాయమును సహించుటవలనఁ బలువురు తనతో గలియుట సత్యమే! సహనశీలము నెక్కువగాఁ జూపించుటవలనఁగూడ నొకొక్కఁడు తన మహత్త్వము తగ్గునేమొయను భయము గలుగును. కావున సందర్భమునగనితెట్టి రాజనీతి విమర్శకు వర్తింపవలయును.

యుక్తులెన్నియో గలవు. వాని నన్నింటి నిచట వివరింపజాలను 23. రాజునై తికవిడుడు శోధించినచోఁ బట్టువడెడు. తన కీర్తి నలుదెసల నావరింప నంగీకరించును. సంపత్తివై భవములు వానికడకుఁ దమంతన వచ్చును. కాని వాని నాతఁడు గై కొనఁడు 24. ఒకనికి సహాయము గావించుటయు నొకానొకనికి సహాయము గావింప నిచ్చుగింపకుండుటయుఁ జాతుర్య లక్షణముగాదు. (అందఱిపట్లను మనస్సుంచవలయును) 25. న్యాయముగ మాట లంగీకరింపక హితముగు యోచనలకు హృదయమునందుఁ దావొసంగకయుండు మానవుని బరిత్యజించుటతప్ప గత్యంతరములేదు 26. శ్రోతలహృదయము ననుసరించి యీ యంశము జెప్పితిని. న్యూనాధిక్యములకు ఓమింపఁగోరెదను 27.



ఆతవ సమాసము -- మహంతు (సాధు) లక్షణము.

శుద్ధముగను సుందరముగను జదువవలయును. వ్రాసి శుద్ధముగ సంస్కరింపవలయును. అనంతరము శుద్ధముగా జదువవలయును. చదివినది మఱువఁగూడదు 1. చెడిపోయిన వర్ణములను సవరింపవలయును. విషయములను దృఢపూర్వకముగా హృదయమునం దుంచుకొని కథలను సరసముగా వర్ణింపవలయును 2. ఎఱిగినయంశ మితరులకుఁ దెలుపఁబనిలేదు. చెప్పఁదగినమాటను కొద్దిలోఁ జెప్పవలయును. కొద్దిలోఁ జెప్పమాటలు శ్రోతలకు నిశ్చయాత్మికములు కాఁజాలవు. తెలిసికొననియెడల శ్రోతల నుండి యేమాటయు వెలువడదు 3. సాధుపురుషుండు హరికథ, అధ్యాత్మ నిరూపణము, నిశ్చయాత్మికములగు రాజునై తికయక్తులు వ్యావహారిక జ్ఞానము మున్నగు నంశము నెఱింగియుండవలయును 4. సాధుపురుషుండు అడుగుటయుఁ జెప్పుటయు నెఱింగియుండవలయును. బహువిధముల అర్థ సమన్వయముతో నితరులకుఁ జెప్పగల్గి యుండవలయును. ఇంతియగాక అందఱు సమాధానపఱుప నేర్చియుండవలయును 5. తాను జూడ నెఱుంగఁదలఁచినయంశమును తొలుత నెఱింగియుండవలయును. సావధానముగఁ బూర్వపక్షము గావింపఁబడనితెఱంగున విషయమును ద్వింపఁగలిగి యుండవలయును. ఎఱుక నెఱింగి యథాయోగ్యముగ నేర్పు గలిగియుండ

వలయును 6. ఈ విధముగా సర్వము నెఱింగినవాడు బుద్ధిమంతుడగు మహాంతు (సాధువు). ఇందులకు వ్యతిరేకులగు మానవులు సాధారణులు 7. సాధువురుషునకుఁ దాశజ్ఞానము, తానమానములు, ప్రబంధము, కవిత్యము, సుభాషితశ్లోకములు మున్నగు సభాచాతుర్యములగు ననేకాంశములు తెలిసియుండును 8. అతఁ డేకాంతవిచారమునందు తత్పరుడై యుండును. బహువిధములగు గద్యపద్యమయ విషయములను గంఠస్థము గావించి యుండును. మఱియు నేదేని దుర్భేద్యములగు గ్రంథములందలి మార్మికార్థములను వెదకుచుండును 9. ఇట్లు తొలుత దాను నేర్చి ఇతరులకు నేర్పుచుండువాడు మహాంతుపదవి కర్హుడగును. మహాంతువురుషుడు తన వివేకము నుపయోగించి పడిపోయినవారల నుద్ధరించును 10. ఆతని లేఖనము, పఠనము, వక్తృత్వము, ప్రవర్తనము మున్నగునవి మనోహరముగా నుండును. భక్తిజ్ఞానవైరాగ్యములయందు మహాంతు పూర్ణదత్తుడుగ నుండును 11. ప్రయత్నకార్య మాతనికి సంతోషావహము. నానావిధ ప్రసంగములయం దాతఁడు పాల్గొనును. సాహసముతో ముందంజ వేయును. వెనుకడు గెన్నఁడు వేయఁడు 12. మహాంతు సంకటము లొదవినపుడు తప్పించుకొనగల్గును. ఉపాధియందుఁ గలియుట నెఱుంగును. అంతియగాక యుపాధి కంటియంటక యుండుటఁగూడ నెఱింగి యుండును 13. ఆతఁ డంతటను వర్తింపుచుండునుగాని వెదకిచూచినచో నెచటను లభింపఁడు. అంతరాత్మవలె నాతఁ డన్నికడల నుండియు గుప్తముగ మెలంగును 14. అంతరాత్మలేని ప్రాణియే లేదు. కాని చూచినచో నాయంతరాత్మ గోచరింపదు. గోచరింపకుండియుఁ బ్రాణిమాత్రుల వ్యాపారములను అంతరాత్మ నడుపుచున్నది 15. ఇట్లే మహాంతుగూడ నానావిధయత్నములతో జనసముదాయమును జతురుల నొనరించుచుండును. పెద్దవారియందును చిన్నవారలయందును మహాంతు బహువిధములగు విద్యాప్రచారము లొనరించును 16. స్వప్రయత్నమువలన దత్తుడైన మానవుడు స్వాభావికముగనే ప్రయత్నశీలుడుగా నుండును. ఇదియే సత్యమగు మహాంతులక్షణము 17. మహాంతు న్యాయమును నీతిని రక్షింపఁ గల్గియుండును. అతఁడన్యాయము నెన్నఁడును జేయఁడు. ఇతరులచే జేయింపఁడు. కఠినపరిస్థితులలో నుపాయము నెఱింగియుండును.

పూర్వోక్తమగు నిట్టి ధారణాశక్తిగల పురుషుడై సర్వజనుల కాధారుడై యుండును. ఇట్టి మహాంతుల గుణగణము అనుసరణీయమని శ్రోతలకు రామదాసస్వామి చెప్పుచున్నాడు 18-19.

ఏడవ సమాసము - మాయారూపియగు చంచలనది.

చంచలము (మాయ) గుప్తమగు గంగానది. దీని వివరణమువలన లోకము పావనమగును. ఈయంశమును శ్రోతలారా ! మీరలు ప్రత్యక్షముగాఁ బ్రతీతి గావించుకొనుడు. ఇందు మిథ్యయావంతియేని లేదు 1. ఇది యచలమునుండి (నది పర్వతమునుండి కలిగినట్లు మాయ యచల పర బ్రహ్మమునుండి) నిర్మాణమగుచున్నది. మరియు నది వేగముగా దిగువ వై పునకుఁ బ్రవహించుచున్నది. ఇది యఖండముగాఁ బ్రవహించుచున్నది దీని నెవరును జూడజాలకున్నారు 2. దీనిలో నందందు వంపులు, వంకరలు, సుడిగుండములు, నురువు, తెప్పలు, తరంగములు, ఉబ్బులు, అలలు, బురద, అగాధమగు లోతు మున్నగునవి కలవు 3. ఈ నదియందు గుప్తజలము ప్రవహించుచున్నది. ధారయున్నది. ప్రతాపము ధ్వని యున్నది. చంచలముగ జల మెగురుచు జలజలమని పరుగెత్తుచున్నది 4. ఘోషము లేచుచున్నది. తుంపురులు మింటి కెగురుచున్నవి. నీరు స్వచ్ఛందముగాఁ బరుగులెత్తుచున్నది. చినుకులను, తుంపురులను, అణువులను, రేణువులను ఎంతదనుక లెక్కింపశక్యమగును? 5. బురద నీటిలోఁ జెత్తయుఁ జెదారము గలసి ప్రవహించుచు వచ్చుచున్నది. ఎత్తునుండి జలము పడుచున్నది. గండశిలలు, చిన్నరాళ్ళు, కంకర, బండలు మధ్య నాటంక పరచుటచే నందందు సుడిగుండము లేర్పడుచున్నది 6. మెత్తని పుణ్ణి యంతయుఁ బ్రవాహపురాజిడిచేఁ దెగిపోయినది. కఠోరభాగము లట్లే నిలిచియున్నవి. ఈ స్థితి స్పష్టముగ నన్నితావులందును గనపించుచున్నది 7. కొంద రీప్రవాహమునందుఁ గొట్టుకొనిపోవుచున్నారు. కొందఱు సుడిగుండములలోఁ దట్టుకొని పడియున్నారు. కొందరు తల క్రిందై కందకములోఁ దట్టుకొనుచున్నారు 8. కొందఱు పడుచు లేచుచు వెళ్ళిపోవుచున్నారు. కొందఱు నలిగి నలిగి చనిపోవుచున్నారు. కొందఱు

నీరు కడుపునిండఁ గ్రోలుటకతన ఉబ్బిపోయిరి 9. బలశాలు రిది ఉద్గమము (బ్రహ్మము) దనుకఁ జేరుచున్నారు. మఱియు ముద్గమదర్శనముకతన స్వయముగా బవిత్రులై తీర్థస్వరూపులగుచున్నారు 10. ఉద్గమమునందు బ్రహ్మమొదలగు దేవతల భవనములు గలవు. బ్రహ్మాండదేవతల స్థానములు గలవు. గంగకు దిగువనుండి యీదుకొనిపోవువారలందఱు నా యుద్గమస్థానమునందుఁ గలిసికొందురు 11. ఈ జలమునకు సమమగు నిర్మలపదార్థ మింక నేదియులేదు. దీనికి సమానమగు చంచలపదార్థము గూడ వేరొకటిలేదు. దీనిని కేవలము “అహోనారాయణ” యని చెప్పుదురు 12. ఆ నది మిగుల గొప్పది. కాని గుప్తముగా నున్నది. సర్వ కాలము ప్రత్యక్షముగ బ్రవహించుచున్నది. ఇంకను జూడుఁడు. ఆ నది స్వర్గ మర్త్య సాతాళలోకములయందుఁగూడ వ్యాపించియున్నది 13. క్రిందను మీఁదను దశదిశలును ఆ నదీజల మావరించియున్నది. జ్ఞాత లానదిని జగదీశునకు సమానముగా నెంచుచున్నారు 14. పాత్రరూపములుగ నున్న మనుజులందఱు మాయానదీజలముతో నిండియున్నారు. కొందఱు కొందఱి లోనిజలము (సాధువులకునలై) కారిపోవుచున్నది. కొంతఱు కొందఱు తమజలమును (బద్ధమనుజులవలై) వ్యయపఱిచుచున్నారు 15. ఒకానొకని కాజలము చేదగుచున్నది. ఒకానొకనికి దీయగను, వేరొకనికి పులుపుగను, ఇంకొకనికి ఉప్పుగను జప్పుగను బరిణామించుచున్నది 16. జల మేయేపదార్థములతోఁ గలియు నప్పు డాయారూపము లొందుచున్నది. లోతగు పృథ్వీతలమున నాజలము లోతుగఁ బ్రవేశించుచున్నది 17. అది విషములోఁ గలసి విషముగను అమృతములోఁ గలసి అమృతముగను సుగంధములోఁగలసి సుగంధముగను దుర్గంధములోఁ గలసి దుర్గంధముగను మారుచున్నది 18. అది గుణావగుణములలోఁ గలియుచున్నది. ఇదియేల? అది దేనితోఁ గలియుచున్నదో యావస్తు రూపము నొందుచున్నది. జ్ఞానము లేనిదా యుడకమహిమ తెలియ నేరదు 19. అపరిమితమగు జలము ప్రవహించుచున్నది. ఆ జలము నది నుండి ప్రవహించుచున్నదో బుగ్గనుండి ప్రవహించుచున్నదో యెఱుంగ శక్యముగాదు. ఎంతలో జనులు జలవాస మొనరించుచున్నారు. (అమాయ లోనే మునిగియున్నారు) 20. ఉద్గమమున కావలియొడ్డున కరగినపిమ్మట

వెనుకకుఁ దిరిగిచూచినచో నాయుదకమే సమాప్తమగును. ఏమియు నుండదు* 21. యోగీశ్వరులు వృత్తిశూన్యులుగనుందురు. ఈవిషయమునుగూర్చి సాధకులు విచారింపవలయును. మాటిమాటి కెంతదనుకఁ జెప్పుదునని రామదాసు నుడుపుచున్నాఁడు 22.

ఏనిమిదవ సమాసము - అంతరాత్మ నిరూపణము.

ప్రప్రథమమున సకలకర్తయగు నీశ్వరునకు సమస్కరించెదను. ఆతఁడు దేవత లందఱకును స్వామి. ఓసోదరా ! యెవరై నను సరియే. ఈశ్వర భజనమునందుఁ బ్రవృత్తులు కావలయును 1. ఈశ్వరుడై లేకున్నచో నే పనియు జరుగఁజాలదు. ఆతఁడు లేనిది ఆకుగూడఁ గదలనేరదు. త్రిలోకవ్యాపార మాతనివలననే నడచుచున్నది 2. కర్తయగు నా భగవానుఁ డందఱకు సంతరాత్ముఁడు. దేవదానవ మానవజాతులకును నాలుగుగనులకు నాలుగు వాఁబలకును నాతఁడే ప్రవర్తకుఁడు 3. అన్నిఘటములలో భిన్నరూపుడై యాతఁడొక్కఁడే వ్యవహరించుచున్నాఁడు. సమస్తస్పృహినిగూర్చిన యీ విషయ మెంతదనుకఁ దెలుపగలను? 4. ఈ విధముగ గుప్తముగ నున్న వానినే యీశ్వరుడని చెప్పవలయును. అందఱును ఆతనిమూలముననే గొప్పగొప్ప యైశ్వర్యముల ననుభవించుచున్నారు 5. ఆ యీశ్వరుని గాంచువారలు విశ్వంభరులై యగుదురు. అట్టివారలముందు సమాధిని సహజ సిద్ధిని నెవఁడు ప్రశ్నించును? 6. త్రిలోకవివరణము నొనరించిన పిదపఁ ముఖ్యమగుమర్మము సిద్ధించును. ఆ పరమనిధానము సిద్ధించినపిదప జేయ వలసినపరిశ్రమ యేదియులేదు 7. వాస్తవములో నెవఁ డంతరాత్మను వివరణము గావించి చూడఁగలఁడు? ఎవనినేని చూడుము. కొద్దిగనో గొప్పగనో తెలిసికొని తన సమాధానముతోఁ దానే తృప్తిపడును 8.

* మాయారూపముగ నదియందు ఉద్దమమువై పున కీదుకొనిపోయి మాయయొక్క ఉద్దమముగ పరబ్రహ్మ స్వరూపమునొంది వెనుకకు మఱిచూచినచో ఇంతకుమున్ను ఈది దాటిన నది లేనేలేదని విచిత్రమగును. అప్పుట్టున మాయ విధ్యయని వారలకు దెలియును. అనంతరము నది యనునది లేనేలేదని ఎఱుక భదును. (అనఁగా వారలు వృత్తి శూన్యులై పోవుచుదని భావము.)

ఓ సోదరా! ఈ చూచినదానినే మరలమరల జూడవలయును. వివరణము గావింపబడినదానినే పలుమారు చవవవలయును 9. అంతరాత్మ ఎంత పెద్దది? ఎట్టిది? దానిని విచారించువాని స్థితి యెట్లుండును? మున్నగు ననేక విషయములలో పాటుబడి వినినవానికి గనినవానికి వివేకము గోచరించును 10. ఎన్నియేని వినియు, నెన్నియేని యాలించియు గడించిన వివేకము అంతరాత్మ నెఱుంగుటకు జాలదు. తుద్ర దేహధారియగు జీవుడు (ఆ సర్వవ్యాపియగు సంతరాత్మను) ఏమియెఱుంగఁగలడు? 11. ఆ పూర్ణమును (అంతరాత్మను) ఈ పూర్ణుడు (జీవుడు) ఏల తెలిసికొనఁ జాలఁడో తెలియునా? ఏలయన, ఇతఁడు (జీవుడు) అంతరాత్మ సఖండరీతిగ వివరణమొనర్పడు. ఒకవేళ సఖండరీతిగ వివరణమును గావించినచో సప్రసిద్ధతఁ డద్దానినుండి వేఱుగ మిగులఁడు. (ఈతఁడుకూడ నదియేయై పోవును) 12. విభక్తుఁడై యుండనివాఁడే (అనన్యఁడై యుండువాఁడే) భక్తుఁ డనఁదగియుండును. అట్లుగానిచో వృథాపటాటోపమును గావించి పాటుపడుటయే యగును 13. సాధారణముగ మనుజులు ఏదేనిగృహమును దృష్టియందుంచుకొని నడచివత్తురు. కాని యా గృహయజమానిని దెలిసికొనఁ దలంపడు. బాటసారులు రాజ్యమునుండి ప్రయాణము చేయుచుందురు. ఆ రాజ్యమునేలు రాజెవ్వరో గ్రహింపదు 14. అట్లే దేహము నాధారముగఁ జేసికొని మనుజులు విషయసుఖములను అనుభవించుచున్నారు. అంతియగాక దేహసంయోగమున సౌఖ్యములనొందుచున్నారు. కాని దేహమును ధారణచేయుచున్న అంతరాత్మను మఱచి యున్నారు. ఇది మిగుల నాశ్చర్యకరమగు సంశయము 15. జనులీవిధముగాఁ బ్రత్యక్షముగ నవివేకులయ్యు మేము వివేకులమని చెప్పుచున్నారు. ఓ యన్నలారా! మీ యోగ్యతానుసారముగ వర్తింపుడు 16. అజ్ఞానులేదేని మనస్సునందు నిలుపుట యెఱుంగరు. కాననే జ్ఞానులయొక్క యవసరము కలుగుచున్నది. కాని జ్ఞానులే మూర్ఖులై యున్నారు గదా! 17. తాను ప్రాతిపేక్షియైన ధనమును మఱచి యిటునటు పేసారి తిరుగువానివాలె సజ్జానియగు జీవుడుపైతము ఈశ్వరుని దనయొద్దనుంచుకొనియు నన్నికడల వెదకుచు దిరుగుచున్నాడు 18. ఈ అంతరాత్మను ధ్యానింపఁగలవాఁ డీసృష్టియం దెవఁడున్నాడు? వృత్తి యేకదేశీయముగా

నుండునుగదా! అట్టియెడ నది యీ సర్వవ్యాపి నేటుల నాకలనము గావించుకొనగలడు? 19. బ్రహ్మాండమునం దనంతరూపములతో ననంత విధములగు ప్రాణులు నిండియున్నవి. చిట్టచివటకుఁ భూగర్భమునందును బాషాణములయందును గూడ నెన్నియో ప్రాణులు నిండియున్నవి 20. అన్ని ప్రాణులయందును సర్వవ్యాపియగు భగవానుఁ డొకఁడే వర్తించుచున్నాఁడు. అతఁ డొకచోట గుప్తముగను నొకచోట ప్రకటితముగను నున్నాఁడు 21. కాని చంచలమెన్నటికిని నిశ్చలము కాఁజాలదు. ఇది యనుభవనీయమగు నంశము. చంచలముగాని దేదిగలదో అదియే నిశ్చల పరబ్రహ్మము 22. ఈ శరీరమునందలి తత్త్వములన్నియు నొక దానివెంటనొకటి తొలంగినంతన దానితోఁబాటు దేహాభిమానముగూడ నెగిరిపోవును. అప్పుడు నలుమొగములందును నిర్మల నిశ్చల నిరంజనమే శేషించియుండును 23. మనమెవ్వరము? ఎందున్నారము? ఎక్కడి వారము? అను నంశములనుగూర్చి యోచించుటయే వివేకమార్గము. కాని స్వయముగా నీ యంశము అపరిపూర్ణముగనున్న ప్రాణికిఁ దెలియఁబడదు 24. కావున ఉత్తముఁడు వివేకమును గడింపవలెను. వివేకమూలమున దుస్తర సంసారము తరింపవలెను. ఇట్లే హరిభక్తిగలవాడై తన వంశమునంతయు నుద్ధరింపవలయును 25.

తొమ్మిదవ సమాసము — జ్ఞానోపదేశము.

తొలుదొలుత మానవుఁడు విధిపూర్వకములగు కర్మము లొనరింపవలయును. అందేదేని కొఱంత వాటిల్లిన యెడల దోషము కలుగును 1. కావునఁ గర్మారంభము తొలుతఁజేయుట కర్తవ్యము. ఎంతదనుక కర్మ సరిగ ననుకూలించునో నంతదనుక మంచిదే. ఒకవేళ నంతరాయము తటస్థించిన యెడల హరిస్మరణము గావింపవలెను 2. (రిత్తగ స్మరణము మాత్రమే చేయఁగూడదు.) ఇంకను ఆ హరి యెట్టివాఁడు? అను విచారమునుగూడఁ జేయవలెను. సంధ్యవార్పటకు ముం దాజగదీశ్వరుని యిరువదినాలుగు నామములను స్మరణము జేయవలయును 3. ఆ చతుర్వింశతి నామములు సహస్రనామములు అనంతనామములు అనామము

గల పరాత్పరుఁ డెట్టివాఁడను నంశము నంతఃకరణమునందు గుర్తెఱుంగ వలయును 4. బ్రాహ్మణుఁడు స్నానసంధ్య లొనరించి దేవతార్చనము నారంభించును. అట్లే విధిపూర్వకముగఁ బ్రతిమాపూజనము జేయును. అనేక దేవతామూర్తులను జనులు ప్రేమపూర్వకముగాఁ బూజించు చున్నారు. కాని యా విగ్రహము లేవనివి? ఆ పరమాత్మ యెట్టివాఁడు? అనుదానినిగూడ గుఱుతింపవలయును గదా! 5. గురుతెఱింగి భజింప వలయును. అధికారిని గుఱుతెఱింగి వందనము జేయునట్లు పరమాత్ముఁ డగు పరమేశ్వరుని జక్కఁగ గుర్తెఱింగి నమస్కరింపవలయును. అప్పుడే యీ భవసాగరమునకుఁ దీరము లభించును 6-8. అవతారపురుషులు నిజధామమున కేగుచున్నారు. కాని వారిమూర్తుల కొనరించు పూజ యంతయు సంతరాత్మకే చెందును 9. ఐనను ఆ యవతార పురుషులు గూడ నిజరూపముతో నుండురు. ఆ నిజరూపము జగజ్జ్యోతియే. ఇదియే సత్త్వగుణము. దీనినే చేతనాశక్తి యని యె దరు 10. ఆశక్తి యుదరమునందుఁ గోటులకొలదిగ దేవతలుండురు. ఈ యనుభవ విషయములను బ్రత్యయముచే నెఱుంగవలయును 11. దేహరూపకమగు నగరమునందు నివసించియుండు ఈశ్వరుని బురుషుఁడని చెప్పుదురు. సంపూర్ణ జగత్తునందు వ్యాపించియుండువానిని జగదీశుఁ డందురు 12. సంపూర్ణ ప్రపంచములోని శరీరముల నన్నింటిని చేతనమే నడుపుచున్నది. ఆ చేతనమునే అంతఃకరణ విష్ణువని యెఱుంగవలయును 13. ఆ విష్ణువు సంపూర్ణ జగత్తుయొక్క అంతఃకరణమునం దున్నాఁడు. మఱియు మన యంతఃకరణమునందుఁగూడ నాతఁడే యున్నాఁడు. చతురపురుషు లాయంత రాత్మనే కర్తగను, భోక్తగను ఎఱుంగవలయును 14. అతఁడే ఆలకించుచు జూచుచు వాసనజూచుచు భుజించుచు నున్నాఁడు. బుద్ధితో విచారించి సమస్తమును నాతఁడే గుర్తించుచున్నాఁడు. తనది పరులది యనుదాని నాతఁడే గ్రహించుచున్నాఁడు 15. నిశ్చయముగా సంపూర్ణ జగత్తున కంతరాత్మ యాతఁడొకఁడే కాని శారీరక మోహము మధ్యవచ్చిపడినది. శరీరసంయోగమువలన సతఁడు భిన్నుడై యభిమానధారణము గావించు చున్నాఁడు 16. అతఁడు పుట్టుచుఁ బెరుగుచుఁ జంపుచుఁ జచ్చుచు నున్నాఁడు. సముద్రయోగమునఁ దరంగములపైఁ దరంగములు లేచుచుఁ

భోవునట్లు ఈ యంతరాత్మ సంయోగమునఁ ద్రిలోకములు కలుగుచు నశించుచున్నవి 17. ఈ మూఁడులోకములను నడిపెడివాఁ డొక్కఁడే. కాననే యాతనినిఁ ద్రిలోకనాయకుఁ డందురు. ఈ యనుభవసీయాంశ మునుఁ బ్రత్యక్షముగాఁ జూచుకొనవలయును 18.

అంతరాత్మస్వరూప మిట్టిది. కాని దీనికిఁగూడ దత్త్వములయందే గణనయున్నది. దీనితరువాత మహావాక్యవిచారణము గావింపవలయును 19. తొలుత దన దేహములోని యంతరాత్మను జూడవలయును. తరువాత దానినే సంపూర్ణజగత్తునందు వ్యాపకమై యున్నదానినిగ నెఱుంగ వలయును. ఆవల పరబ్రహ్మమునుగూర్చి విచారము కలుగును 20. పరబ్రహ్మమును విచారించుటచే సారాసారనిర్ణయము సిద్ధించును. ఇఁకఁ జంచలము నాశమగుట నిశ్చయమేగదా ! 21.

నిరంజనమగు వస్తువు ఉత్పత్తి, స్థితి, సంహారముల కావలనున్నది. అచట జ్ఞానము విజ్ఞానమైపోవును 22. అప్తదేహములు, నామరూపములు మున్నగునవి వివేకముచే నాశనమైనపిమ్మట నిరంజనమగు విమలబ్రహ్మము ప్రాపించును 23. విచారమువలననే అనన్యఁడు గావలయును. కాని (ప్రత్యయము) వచ్చుటగూడ వృత్తియే. ఈ వృత్తికిఁగూడ నివృత్తి కావలయును. చక్కగ యోచింపుఁడు 24. చాలును. ఇంతతో వాచ్యాంశము నదలిపోవుచున్నది. లక్ష్యాంశముగూడ వివేకముతోఁ జూచినచో విడువఁబడును. అట్లే లక్ష్యాంశమువెంటనే వృత్తిభావనగూడ వెడలిపోవును 25.



పదియవ సమాసము - నిస్పృహుని వర్తనము.

మూర్ఖుఁడు ఏకదేశీయుఁడుగ (సంకుచిత విచారయుక్తుఁడుగ) నుండును. చతురుఁడున్నచో అంతరాత్మ సర్వవ్యాపకమై యెట్లు నానా సుఖముల భోగించుచున్నదో యట్లుండి సర్వమును దిలకించుచుండును 1. మహాంతుగూడ నా యంతరాత్మయే. అతఁడు సంకుచిత విచారవంతుఁ డెట్లు కాఁగలఁడు? మహాంతు (సాధుపురుషుఁడు) వ్యాపకుఁడును, సర్వజ్ఞుఁ డును, విఖ్యాతయోగియు నై యున్నాఁడు 2. వాస్తవమునకుఁ గర్తయు,

భోక్తయు నాతడె. భూమండలమునఁగల శక్తియంతయు నాతనిదె. దాని నెఱుంగఁదగు జ్ఞాత మహాంతుదక్క- నింక నెవఁడున్నాఁడు? 3. మహాంతు ఇట్టివాఁడై యుండవలయును. ఆతఁడు సారమునంతయు వెదకి కైకొన వలయును. ఒకవేళ యెవరేని శోధించినచో తటాలున నాతఁడు విడికిలి లోనికి రాఁగూడదు 4. నిస్పృహుఁడగు మహాంతు నిశ్చయముగాఁ గీర్తి రూపముతో లోకమునందు మిగులఁ గీర్తినొందును. చివరకుఁ బిన్న పెద్ద లందఱు నాతని నెఱుంగుదురు. కాని యాతఁడేదేని యొక వేషముతోఁ గాన్పింపఁడు 5. ఆతని యచంచలకీర్తి ప్రత్యక్షప్రపంచమునం దావరించి యుండును. స్వయముగ నాతఁడు జనులకుఁ దెలియఁబడఁడు. జను లాతనిని వెదకుచుందురు. కాని యాతని జూడపోడలే కాన్పింపవు 6. మహాంతు సుందరమగు వేషము నాదరింపఁడు. కీర్తియొక్క- యభివృద్ధినే భూషణముగ నెంచి యాదరించును. అట్లే అఖండరూపముగా నాతని హృదయమున నాలోచనలు వృద్ధియగుచుండును 7. మహాంతు తన్ను గురుతెఱింగినవారలను విడిచిపోవును. నిరంతరము అన్నితావులందును గ్రోత్తవారితోఁ బరిచయము కలుగఁజేసికొనును. ప్రజలాసాధుపురుషుని హృదయాభిప్రాయములయందుఁ గనుఁగొనఁ దలంచుచుండురు. కాని యాతని సంకల్పమెద్దియో యెవ్వరికిని విశదముగాదు 8. ఆతఁడు పూర్తిగ నెవరివైపును జూడఁడు. పూర్తిగ నెవ్వరితోఁడను మాటలా ఁడు. పూర్తిగ నొకచోట నిలిచియుండఁడు. లేచి వెళ్ళి పోవును 9. తా సెచటికిఁ బోవలసియుండునో యాస్థల మితరులకు జెప్పఁడు. ఎచటికి బోవుచుంటిని చెప్పనో యచ్చటకుఁ బోవనేపోవఁడు. సారాంశమేమన, తన విషయమెవ్వని యనుమానమునకేని రాసేయఁడు 10. జను లాతనిపట్ల నేమిచేయఁదలఁచిరో దానినుండి తప్పించుకొనును. జను లాతని విషయమున నేమి తలంతురో దాని ససత్యము గావించును. మఱియు జను లాతనిగూర్చి యేమి తర్కింతురో దానిని నిష్ఫలము గావించును 11. జనులూ మహాంతును దర్శింప వాంఛింతురు. కాని యిత రులకు దర్శనమియవలసిన నిమిత్త మాతనికి లేదు. జను లాతనిసేవకై వేచియుండురు. కాని జనులకు సేవ యొసంగవలసిన నిమిత్త మాతనికి లేదు 12. ఈ విధముగా నాయోగీశ్వరుండు (మహాంతు - నిస్పృహుఁడు)

కల్పనములోనికి రాడు. తర్క- మాతనియెదుటఁ బనిచేయదు. మఱియు నెప్పుడును భావనచేయుటకుఁగూడ నాతఁడు సాధ్యపడఁడు 13. ఈ విధముగ నాతని హృదయము గోచరింపదు. ఆతని దేహ మొకతావుననుండును. ఒకక్షణకాలమేని యాతఁడు కథాకీర్తనములను మఱునడు 14. జను లాతనిపట్ల గావించు సంకల్పవికల్పములన్నియు నిష్ఫలములగును. ఆయోగీ శ్వరుడు జనులకు దమతమ వృత్తులచేతనే లజ్జతులఁ గావించును 15. మహాంతు, పెక్కుమంది పరీక్షించిన పిమ్మటను బెక్కుమంది హృదయములలోఁ దనకు స్థాన మేర్పడిన పిమ్మటను మిగుల భారమగు కార్యమిప్పుడు నెరవేర్చగలిగితినిని తెలిసికొనవలెను 16. అఖండరీతిగ ఏకాంత సేవ గావింపవలెను. నిరంతర మభ్యాసమునే చేయుచుండవలెను. అట్లే అన్యజనులనుగూడఁ దనవెంటనుంచుకొని కాలము సార్థకము గావింపవలెను 17. మహాంతు తొలుదొలుత ఉత్తమగుణము లెన్నిగలవో వాని నన్నింటిని గ్రహింపవలెను. పిమ్మట నితరుల కాగుణములనే నేర్పవలెను. మిగుల గొప్ప జనసముదాయమును బ్రోవుచేయవలెను 18. కాని గుప్త రూపముతో నాజనసముదాయమును ఉచితకార్యమునం దఖండరీతిగ నన్వయింపఁజేయవలయును. సంపూర్ణ సంసారమును (ప్రపంచమును) ఉపాసనయందు లగ్నపఱుపవలెను. ఈతఁడు సత్యమగు నిస్పృహగల మహాంతుగ నున్నాడని లోకులు తెలిసికొన్నఁగాని యాజ్ఞాపాలనము గావింపరు 19. తొలుదొలుత కష్టమును సహించినఁగాని ఫలము లభింపదు. కష్టము లేదేని ఫలమేయుండదు. ప్రయత్నములేకున్నచో సర్వము వ్యర్థమగును 20. జనులను వెదకి వెదకి వేలకొలదిగ తనచేతిలోనికిఁ దీసికొనవలెను. వారివారి యోగ్యత నెఱుంగవలెను. అనంతర మాప్రజలను వారివారి యోగ్యతలను విచారించి యొకానొకనిని సమీపమునందును ఒకానొకనిని దూరమునందును నుంచవలెను 21. యోగ్యతననుసరించి కార్యములు జరుగుచుండును. యోగ్యతయే లేనప్పుడా మనుజుఁ డేపని కుపకరించును? మహాంతు అందఱి మనస్సులను జక్కఁగాఁ బరీక్షింపవలెను 22. ఎదుటివాని యోగ్యతను గమనించి పనిచెప్పుచుండవలెను. కార్యశక్తినిగాంచి యెదుటివానియెడ విశ్వాసముంచవలెను. అట్లే తన విచారము నింకొకటిగనే యుంచవలెను 23. ఇది యనుభవముతోఁ

జెప్పెడుమాట. ఇపుడు చెప్పినవన్నియు మొదట నాచే జేయఁబడినవి. తరువాతఁ జెప్పఁబడినవి. యుక్తముగనున్నచోఁ బ్రజ లొకవేళ గ్రహించిన గ్రహింతురుగాక* 24. మహాంతు ఇంక ననేకమహాంతులను నుత్పత్తి గావించుట విధి. ఆ మహాంతులను యుక్తులతోడను సద్బుద్ధులతోడను నుండునట్లు దిద్ది జ్ఞాతలఁజేసి అనేకదేశములలో వ్యాపింపఁజేయవలెను 25.

పదునొకండవ దశకము సమాప్తము.



* ఈ సమాసము మిగుల సుహృత్వముగలది. ఇందుఁ జెప్పఁబడిన యంశములన్నియు ఆనుభవపూర్ణములు. ఈవిషయముల నన్నింటి మొట్టమొదటఁ దానొనరించి తరువాత నేర్పుచున్నాడనని శ్రీరామదాసస్వామివారు నుడువుచున్నారు. ఇందు సంజ్ఞాపించఁ దగినది లేదు. ఈ సమాసము రామదాసస్వామి యాత్మచరిత్రయని భావించనగును.



పండ్లెండవ దశ కము.

మొదటి సమాసము — విమలలిక్షణము.

తొలుదొలుతఁ బ్రపంచమును (గృహస్థాశ్రమధర్మమును) జక్కఁగా చరింపవలెను. పిమ్మట పారమార్థికవిచారము గావింపవలెను. వివేకవంతులారా ! ఇందు సోమరులై వర్తింపఁదగదు 1. ఒకవేళ ప్రపంచము (గృహస్థాశ్రమమును) విడిచి పరమార్థమును గావించువేని దానివలన నీ బాధనొందుదువు. ప్రపంచ పరమార్థములను రెంటిని గాపాడగలిగినపు నీవు వివేకివని యనిపించుకొందువు 2. ఎవఁడేని యొకవేళఁ బ్రపంచము విడిచి పరమార్థకృత్యముగావించుచో వానికి మొదటఁ దినుటకు అన్నదొరుకదు. ఇక నా యభ్యాసముగఁ గడించినపరమార్థపుఁ బేరే యెత్తవలసి వనియుండదు 3. ఇట్లే యెవఁడేని పరమార్థమును విడిచి ప్రపంచబంధము దగుల్కొన్నచో వాడుగూడ యమయాతనల ననుభవింపఁగలఁడ అందుచే నంత్యమునందుఁ బరమకష్టములకుఁ బాలగును 4. ఎవఁడే తన యజమానునికొలుపున కేగక యింటియందు సుఖముగాఁ గూర్చుండునున్నచో నాతనిని యజమానుఁడు దండించును. జనులు వినోదపరములునుదురు. ఇది యెల్లరు నెఱింగిన యంశమే 5. ఆదశయందు వాని మహత్త్వమే పోవును. ఆతఁడు దుర్జనులచేఁ బరిహాసము గావించును. అంతియగాక స్వయముగాఁగూడఁ గష్టముల ననుభవించును ఈస్థితియే చివరకుఁ గలుగఁజూపునది. కావున భగవంతుని భజనము గావింపవలయును. పరమార్థమును బ్రత్యక్షముగా ననుభవము గావించుకొనవలయును 7. సంసారమునందుండియు దానినుండి ముక్తుఁడై (అంటుంటుండి) వర్తించువానిని నిజమగు భక్తునిగ నెఱుంగవలయును. అట్టి డఖండరీతిగ యుక్తాయుక్తములను విచారణము గావించుచుండును. ప్రపంచమునందు (గృహస్థాశ్రమమున) సావధానిగ నుండువాడు పరమార్థము నొనరింపఁగలడు. గృహస్థాశ్రమమును సవరించుకొనఁజాలనివాఁడ

పరమార్థము నేమియొనర్పఁగలడు? 9. కావున మానవుఁడు సావధానతతోఁ బ్రపంచపరమార్థములను రెంటిని గావింపవలెను. ఇట్లు చేయఁజాలకున్న యెడల నానాదుఃఖముల ననుభవింపవలసివచ్చును 10. వనస్పతులమీఁద నుండు తృణజలూకము (అకుపచ్చగను పొడవుగనుండు పురుగు) ముందుఁ జూచి తన శరీరభాగమునెత్తి నడుచుచుండును. (జీవజంతువులుగూడ నీ విధముగ వివేకముతో వర్తించుచున్నవి). పురుషుఁడై యుండియు నవివే కియై వర్తించువారల నేమనవలయునో తోచదు 11. కావున దూరదర్శిగ మానవుఁ డుండవలెను. అఖండరీతిగ విచారము గావింపవలెను. ముందు జరుగఁగలస్థితిగతులను (భవిష్యత్ ఘటనలను) మొదటినుండియే తెలిసి కొనవలెను 12. జాగరూకతగ నుండువాఁడు (సావధానపురుషుఁడు) సుఖ యగుననియు, అజాగ్రతగలవాఁడు (సావధానరహితుఁడు) దుఃఖిగ నుండు ననియు అందఱెఱింగియున్నారు 13. కావున సర్వవిధముల సావధానిగ నుండుపురుషుఁడే ధన్యుఁడు. అట్టివాఁ డొకఁడే జనులను సంతోషపఱుఁ గలిగియున్నాఁడు 14. మొదటినుండి సావధానిగనుండుటలో సోమరి తనము ప్రకటించుచుండెను. వానిపయికి మధ్యకాలమున నాకస్మికముగ తుములయుద్ధము తటస్థమయ్యెను. అప్పు డాత్మరక్షణము గావించుకొనఁ దగు సందర్భమెక్కడనుండును? 15. దూరదర్శిలగు పురుషుల యోచనల ననుసరించి వర్తింపవలెను. ఏలయన, రెండవవాని నాదర్శముగ నుంచు కొనియే జనులు చతురులగుచున్నారు 16. కావున గుణవంతులు, చతు రులు నగు పురుషులను గురుతెఱింగి వారి గుణగణములను గ్రహింపవలెను. అవగుణములను బరీక్షించి విడిచివేయవలెను 17. వివేకియగు పురుషుఁ డొడఱను బరీక్షించుచునేయుండును. ఎవరిమనస్సునుగాని నొప్పింపఁడు. ఆతఁడు మనుష్యమాత్రుని దన యనుమానములోనికిఁ దెచ్చుకొని పరి శీలించును 18. సాధారణముగ వివేకవంతుఁడు జనులందఱకు సామాన్యుని వలె గనుపించును. వాస్తవమున కాతఁడు గొప్పవివేకిగా నుండును 19. ఆతఁడు బాగుగా నెఱింగియే, బాగుగాఁ దెలిసికొనియే అన్నివిధములగు జనుల నంగీకరించును. అంతియగాక యెవరినెట్లు గౌరవింపవలయునో యట్లు గౌరవించును. అన్నిటికంటె గొప్పగ నాతనియందుఁ గల యపూర్వత్వ మిదియే 20.

రెండవ సమాసము — ప్రపంచానుభవము.

ప్రపంచములోని కేతెంచిన స్త్రీ, పురుష, నిష్పృహజనులారా! నేను చెప్పబోవునంశమును ధ్యానపూర్వకముగ వినుండు 1. వాసన యేమగు చున్నదో కల్పన మేవిషయమునఁ గల్పనచేయుచున్నదో చూడవలయును. ఏలయన, మనస్సులో నానావిధములగు తరంగము లుద్భూతము లగు చుండును 2. చక్క-గఁదినుటయు, జక్క-గఁద్రాగుటయు, మంచిమంచి యాభరణములను ధరించుటయు, మంచిచుస్తును గట్టుకొనుటయు, సర్వ విషయములయందును మనస్సున కనుకూలముగ వర్తించుటయు సాధారణముగ జరుగుచునేయున్నది. దీనివలన జరుగున దొక్కటియు లేదు. మంచివనిచేయుచుండగనే యాకస్మికముగ నది చెడుగై పోవును 3-4. ప్రపంచమునందలి మానవులలోఁ గొందఱు సుఖులుగఁ గొందఱు దుఃఖులుగనుట ప్రత్యక్షముగఁ జూచుచున్నారము. జనులు తఱుచుగా భయ చేతస్కులై చిట్టచివరకు భాగ్యముల ననుభవించుచున్నారు 5. మనుజులు పొరపాటులేకుండ నేయత్నమునేని చేయజాలరు. కావుననే వారొనరించు యత్నములు నెరవేరకున్నవి. మఱియు సేమైనఁజేయనిమ్ము. మానవుఁడు తన దుర్గుణములను దాను గ్రహింపలేడు 6. తన లోటుపాటులఁ దానెఱుంగనివాఁ డితరులవిషయ మేమియెఱుంగఁగలఁడు? పూర్వోక్తములగు కట్టుబాటులననుసరించి నడువకపోవుటచేతనే మానవులకు స్వాభావికముగ దారిద్ర్యము కలుగుచున్నది ? వాస్తవమేమన్న జనులు పరస్పరముగ నొకరి హృదయములోనియంశము నొకరు తెలిసికొనజాలకున్నారు. ఈ కారణముననే జనులలో సమానప్రవర్తనము కనబడకున్నది. అట్లే అజ్ఞానకారణమున మనుజులలో నానావిధములగు పోరాటములు సమకూరుచున్నవి 8. ఆ పోరాటములే క్రమముగ వృద్ధి నొందుచున్నవి. కావున నెల్లరును గష్టముల నొందుచున్నారు. ప్రయత్న మొకప్రక్క నిలిచిపోవుచున్నది. వృద్ధులకు శ్రమమూత్రము జరుగుచున్నది 9. కాని వాస్తవములో ఈ వర్తనము విహితముగాలేదు. నానాప్రకారములుగా నున్న జనులను బరీక్షింపవలెను. ఎవ్వఁ డెటులుండునో వానినట్లే తెలిసికొనవలెను 10. దక్షుఁడుగు పురుషునకుఁ గొంచెముగనో గొప్పగనో ఎదుట

వానివాక్యములు హృదయము గోచరించును. మూర్ఖపురుషున కెట్లు తెలియును? 11. జనులు తమయెడఁ బక్షపాతము గలిగియుంటకు ఇతరులను నిందించుటకు బాగుగా నలవాటుపడియున్నారు. ప్రపంచమునందు దఱచుగా నిదియే కానఁబడుచున్నది 12. కాని తన ప్రతిష్ఠను గాపాడుకొనుటకై మంచివాఁడు సైత మీనిందను సహించుచున్నాఁడు. సహింపకపోయినచో నవ్వలపాలగుట స్వాభావికవిషయము 13. తనకు యోగ్యముగ నుండనితావున నుండుట మానవున కెన్నఁటికిని రుచింపదు. మఱియు నెవని మొగమాటమునేని తెంచివేయుటఁగూడ నుచితమని తోచదు 14. సత్యము మాటలాడుచు సత్యముగావర్తించుచు నుండువానిని పిన్న పెద్దలందఱును బ్రేమింతురు. న్యాయాన్యాయవిషయములు సులభముగాఁ బరస్పరము విడితమగును 15. ఇతరుల యపరాధములను వివేకపూర్వకముగ సహింపవలయును. లేకున్న నాతనిపయి లోకులకు భక్తికలుగదు. అంతియగాక అట్టివానిని జనులు సాధారణమానవునిగా భావింతురు 16. అరుగదీయకయుంచినంతవఱకు గంధపుకట్టెయొక్క సుగంధము వెల్లడి గాదు. అన్యవృక్షములను జూచినట్లు దానిని జూతురు 17. ఉత్తమ గుణములు స్వయముగాఁ జూచినఁగాని లోకులీతఁడు లోకోత్తరుఁడని నిర్ణయింపరు. అట్లు నిర్ణయించినపిదప నుత్తమునియెడ లోకమంతయు బ్రసన్నమగును 18. లోకము ప్రసన్నముకాగానే లోకముతో మైత్రికలుగును. అనంతరము జనులందఱును సంపూర్ణముగఁ బ్రసన్నులగుదురు 19. జగద్రూపియగు జనార్దనుడే (ఈశ్వరుడే) ప్రసన్నుడై నపు డీక నాతనికి దక్కువయేమున్నది? కాని లోకులనందఱును సంతోషపఱచుట మిక్కిలి కష్టము 20. నాటఁబడినవి తనము మొలచును. ఇచ్చినవాయనము మఱల దొరకును. మర్మమునకుసంబంధించిన మాట చెప్పినచో ఇతరులహృదయమునకుఁ గష్టముగలుగును 21. జనులకు మేలుచేయుటచే సుఖ మభివృద్ధి నొందును. శబ్దము ననుసరించియే ప్రతిశబ్దము వచ్చుచుండునుగదా 22. ఇది యంతయు మన స్వాధీనములో నున్నవిషయము. దీనియం దితరుల దోషమించుకేనియు లేదు. ఈ యంశము సాధకుఁడు తన మనస్సునకు క్షణక్షణమునను నేర్పుచుండవలెను 23. ఒకవేళ నెంచేని దుర్జనుఁడు గలిసి నచో తా నాతనిని క్షమింప నవకాశము లేకున్నచో సాధకుఁడగువాఁడు

వెంటనే యచటనుండి మానముగా వెడలిపోవలెను 24. జనులు నానా విధ పరీక్షలు బాగుగా నెఱుంగుదురుగాని ఇతరుల హృదయములను బరీక్షించుట యెఱుంగరు. కావుననే జనులు దుఃఖముల నొందుచున్నారు. ఇందు సందియములేదు 25. మనమేనాడో చావవలసియేయున్నది. కాన మంచిబుద్ధితో నడుచుకొనవలయును. వివేకలక్షణము మిగుల గతినమైనది 26. చిన్నతొనైనను, బెద్దతొనైనను, సమానునితోనైనను, తనవానితోనైనను, బరునితోనైనను, గడకెవరితోనైనను గాఢమైత్రి గలిగియుండవలెను 27. మంచియొక్క పర్యవసాసము మంచియే యగును. దీనినందఱు నెఱుంగుదురు. ఇంక నింతకంటె సభిషముగా నేమి చెప్పవలయును? 28. హరికథలను, అధ్యాత్మికనిరూపణములను గావించుచుండవలెను. మహాత్మ్య పూర్ణములగు రాజనైతికవిషయములవై పునగూడ ధ్యానము నుంచవలెను. కాని ప్రసంగము (సందర్భము) తటస్థింపనివిషయ మెద్దియు యుక్తముగనుండదు 29. ఒకడు విద్య బాగుగా నేర్చుకొనియున్నాడు. కాని అవసరము నెఱుంగడు. ఈ స్థితియం దీవిద్య నెవ్వఁ డడుగును? 30.

మూడవసమాసము — ఈశ్వరుడు - భక్తుడు.

ప్రథివిమీఁదనున్న జనులందరును వివేకముతో నడుచుకొనవలెను. ఇహపరలోకములను రెంటిని బాగుగా విచారింపవలెను 1. ఇహలోకమును సాధించుటకు జ్ఞాతలసాంగత్య మొనరింపవలెను. పరలోకమును సాధించుటకు సద్గురుఁడు కావలెను 2. సద్గురుఁడు కావలయుననుట సరియే. మొదట నాయన నేమి యడుగవలెనో తెలియకున్నది. మంచిది. మొదట-సనన్యభావముతో నాతనిని రెండువిషయము లడుగవలయును 3. ఆ రెండువిషయము లెవ్వియన, ఈశ్వరుఁ డెవ్వఁడు? మనమెవ్వరము? అనునవి. ఈ రెండువిషయములను మాటిమాటికి వివరణ మొనరింపవలెను 4. మొదట ఈశ్వరుఁడెవ్వరు? అనుదానిని జూడవలెను. పిమ్మట భక్తులగు మనమెవ్వరము? అనునంశము చూడవలెను. పంచీకరణ మహావాక్యముల వివరము మాటిమాటికిఁ జేయుచుండవలెను 5. నిశ్చలమును శాశ్వతమును గుడుతెఱుంగుటకును, 'మనమెవ్వరము?' అను విషయమును

విచారించుటకును ముఖ్యముగ నిదియంతయుఁ జేయవలయుననిభావము 6. సారాసార విచారము గావించుటవలన నేపదవియందైనను శాశ్వతము లేదని విదితమగును. కావున వానికన్నిటికిని గారణముగు భగవంతుని తోలుదోలుత గుర్తెఱుంగవలెను 7. నిశ్చలము, చంచలము, జడము ఇదియంతయు మాయావికారము. కాని వీనియన్నిటిలో వస్తువే సారము. దానికి నాశములేదు 8. ఆ పరబ్రహ్మమును వెదకవలెను. వివేకముతో మూఁడులోకములందును లెస్సగాఁ జరింపవలెను. మాయికమును విచార ముచే ఖండింపవలెను 9. అసత్యమును విడిచి సత్యమును గైకొనవలెను. పరీక్షకుని బరీక్షింపవలెను. మఱియు మాయాస్వరూపమంతయు మాయిక మని (మిథ్యయని) యెఱుంగవలెను 10. ఈ మాయ సాంచభౌతికము. మాయికమంతయు లయమైపోవును. పిండబ్రహ్మాండములు, ఎనిమిది దేహములు నాశవంతములే 11. కనుపించునదంతయు నాశమయ్యెడిదే, ఉత్పత్తియగునదంతయు మరణించునదే. మాయారూపమునుదాల్చునదంతయు జెడిపోయెడిదే 12. వృద్ధి నొందునదంతయు క్షీణించెడిదే. వచ్చునదంతయుఁ బోయెడిదే. కల్పాంతమునందు భూతములను భూతములె తినివేయును 13. దేహధారు లెన్నిగలచో యన్నియు నాశమొందునవె. ఇది ప్రత్యక్షమగు నంశము. మనుజుఁడులేనిది వీర్యోత్పత్తి యెఱులగును ? 14. అన్నము లేకున్న వీర్యమెక్కడనుండి కలుగును ? ఓషధులు లేనిచో అన్నమెట్లు వచ్చును ? పృథ్విలేకున్నయెడల ఓషధు లెట్లుండును ? 15. ఉదకములేనిది పృథ్వి యేర్పడజాలదు. తేజము లేకున్నచో జలము కలుగనేరదు. వాయువు లేకున్నచో దేజము కలుగజాలదు 16. అంతరాత్మ లేకున్నచో వాయు వెట్లు కలుగును ? వికారములేకున్నచో అంతరాత్మ యెక్కడనుండి వచ్చును ? చూడుఁడు. నిర్వికారమునందు వికార మెచ్చటినుండి వచ్చినది ? 17. నిర్వికారమునందు పృథివ్యాపస్తేజోహయ అంతరాత్మాది వికారము లెవ్వియులేవు 18. నిర్వికారమును నిర్ణణమును నగునదియే శాశ్వతలక్షణము. అష్టభాషకృతి సంపూర్ణ ముగ నాశవంతమైనది 19. నాశవంతమగునదంతయు నుండియు నశించినదగుచున్నది. సారాసార విచారమువలన సమాధానము కలుగును 20. ఇట్లు వివేకపూర్వకముగఁ జూచినచో సారాసారవిచారము హృదయమునఁ బాదుకొనును 21.

శాశ్వతమును నిర్గుణము నగునదె ముఖ్యుడై వతమని యిప్పుడు విదితమైనది. ఇక నేను అనువాదవండు ? అనువిషయము తెలియవలసి యున్నది 22. “నేను” ఎవ్వండు ? అనునది తెలియవలసియున్నది. దేహ ముయొక్క సంపూర్ణ తత్త్వముల నన్వేషించుటవలన నేను నీవు అనునది మనోవృత్తియందుండునని విదితమగుచున్నది 23. శరీరమునంతను వెదకుటచేతను తత్త్వవిచారణ మొనరించుటచేతను నేను నీవు అనుదాని జాడపొడ లెచ్చటను గాన్పింపవు. వాస్తవమునకు నేను నీవు అనుభావము తత్త్వములలోనే లీనమైయుండును 24. దృశ్యపదార్థములు నిరసనమగు టయుఁ దత్త్వములలోఁ దత్త్వములు లయమగుటయుఁ దటస్థించినయెడల అప్పుడు నేను నీవు అనునదెచ్చట శేషించును ? ఆ సమయమునఁ గేవల వస్తువే వాస్తవముగ శేషించియుండును 25. పంచీకరణ తత్త్వవివరణ మహావాక్యములవలన “నేనే వస్తువునై యున్నాను” అనునది సిద్ధాంత మగుచున్నది. (కాని యిట్లు నుడువుటనుబట్టి యేవస్తువైనను బ్రహ్మము కాజాలదు.) నిస్సంగత్వముతో నివేదనము (ఆత్మనివేదనము) గావింప వలెను 26. ఈశ్వరునియొక్కయు, భక్తునియొక్కయు మూలమును శోధించినచో నిరుపాధియుఁ గేవలమునునగు ఆత్మప్రాప్తి కలుగును 27. అహంత్యము (నేననుభావము) మునిగిపోవును. వివేకమువలన భిన్నత్వము తొలగును. నివృత్తిపదవి (ఉన్మనీపదవి) లభించును 28. జ్ఞానము విజ్ఞాన ములో లీనమగును. ధ్యానము ధ్యేయములోని కరుగును. కార్య కారణాదులన్నింటినిగూర్చిన వివేక ముదయించును 29. అంతటితో జనన మరణముల గోల నశించును. పాపములన్నియు మునిగిపోవును. యమ యాతనలు తొలంగిపోవును 30. బంధములన్నియు విడిపోవును. విచారము వలన మోక్షప్రాప్తియగును. జన్మమంతటికిని సార్థకత్వము కలుగును. సందేహములన్నియుఁ దొలంగును. ప్రమాదములన్నియు విడిపోవును. జ్ఞానవివేకమువలన జనులందఱును బవిత్రులగుదురు 31-32. పతితపావనుని దాసులు (పతితపావనుఁడు రాముఁడు, అతని దాసుఁడు రామదాసు) జగత్తును బావనము గావించెదరని పెక్కుమంది హృదయములలోఁ బ్రతీతి కలుగును 33.

నాలుగవ సమాసము - వివేకవై రాగ్యములు.

ఎవనికేని రాజ్యప్రాప్తియై యాతఁడు దానిననుభవించుట యెఱుంగు కున్నచో వానిదశ యేమగునో యట్లే వివేకములేని వై రాగ్యయుతుని దశగూడఁ బరిణమించును 1. గార్హస్థ్యముయొక్క నానావిధములగు జంజాటములవలన విసుగొంది వేసారి దుఃఖములపాలై నపిదప మానవునకు వై రాగ్యముదయించును. మనుజుఁ డాస్థితీయందు గృహమునువిడిచి వెడలిపోవును 2-3. వాడు చింతనువిడిచి పరాధీనతను రూపుమాపి సాంసారికదుఃఖములనుండి ముక్తుడై ఆరోగ్యమునొందిన రోగివలె నగును 4. కాని స్వచ్ఛందముగాఁ దిరిగి నష్టఁడు, భ్రష్టఁడు కాఁ గూడదు 5. వివేకములేనిది వై రాగ్యమును గైకొనువాఁడు అవివేకకారణమున అనర్థముల పాలగును. అంతతోఁబోక యిహపరములుగూడ నష్టమగును 6. వానికిఁ బ్రపంచమా కుదురదు. పరమార్థమా అంతకుమున్నె కుదురదు. జీవితమంతయు వ్యర్థమగును. అవివేకమువలన అనర్థము కలుగును 7. వై రాగ్యయోగము లేకుండి జ్ఞానసంబంధములగు వై రాగ్య వాక్యములను వదలుట, కారాగృహమున బంధీకృతుడగు పురుషుఁడు పురుషార్థములనుగూర్చి మాటలాడుటవంటిది 8. వై రాగ్యశూన్యమై జ్ఞానసంబంధవాక్యములను జెప్పట వ్యర్థమగు నభిమానము జూపుటయే. ఇట్టిమనుజుఁడు మోహ, దంభ కారణమునఁ గష్టము లనుభవింపవలసి వచ్చును 9. కట్టివేసియుంచినను గుక్క మొఱుగుచుండును. అట్లే దంభ శీలుఁడుగూడ స్వార్థముకొఱకు (ఎన్నియో వేదాంతవాక్యముల) వల్లించుచుండును. మఱియు సాతఁడభిమానకారణమున రెండవవాని యుత్కర్షణ గాంచి సహింపజాలఁడు 10. వివేకములేని వై రాగ్యము, వై రాగ్యము లేని వివేకము అను నీరెండవస్థలందును శోకమే కలుగును. ఇత నిప్పుడు వివేకవై రాగ్యముల రెంటి సంయోగము కలవాని లక్షణముల నాలకింపుడు 11.

వివేక వై రాగ్యములు గల మానవుఁడు లోలోన విరక్తుడగును. మఱియు వై రాగ్యముకతన బ్రపంచమున కతీతుడగును. ఇట్లాతఁడు అంతర్బాహ్యములనుండి ముక్తుడై నిస్సంగయోగి యగును 12. నోటి

నుండి చెప్పుజ్ఞానవాక్యములకుఁ గొంచమేని మార్పులేనివిధమున నాచరణముగూడ నుండును. అతనియుపదేశములను విని గొప్పగొప్ప పవిత్ర పురుషులుగూడఁ జకితులగుదురు 13. త్రైలోక్యరాజ్యమును గూడ నాతఁడు లెక్కచేయఁడు. వైరాగ్యస్థితి వానిహృదయమునఁ బాదుకొని యుండును. అతని హృదయమునఁగల యత్నవివేకధారణాశక్తులకు మేరయే యుండదు 14. హృదయపూర్వకముగా నాతఁడు మనోహరముగను రసవంతముగను హరికీర్తన మొనరించును. తాళస్వరములతోఁ బ్రేమపూర్వకముగ భక్తిపూర్ణములగు భజనముల గానమొనరించును 15. అతని హృదయమునందు జనసముదాయమును తత్కాలముననే సన్మార్గమునఁ బ్రవేశపెట్టఁగల వివేకము మెలకువతోనుండును. అనుభవసాహిత్య మాతని హృదయమును విడిపోవదు 16.

సన్మార్గమును బ్రచారముజేయుచుఁ దన వ్యాపకత్వమువలన నెవ్వడు సంపూర్ణ జనులలోఁ గలసిపోవునో యాతనికి జగదీశ్వరుఁడు ప్రసన్నుఁడగును. సత్యమేమన్నచో, సందర్భమును గనిపెట్టవలెను 17. తీక్షణమగు వైరాగ్యము, ఉదాసీనత్వము, అనుభవజన్యమగు బ్రహ్మజ్ఞానము, స్నానసంధ్యలు, భగవద్భజనము, పుణ్యమార్గాచరణము కలిగి యుండవలెను 18. వివేకయుక్తమగు వైరాగ్యమే సరియగు వైరాగ్యము. కేవలవిరాగమునగాని శబ్దజ్ఞానమాత్రమునగాని కార్యమెన్నఁచికిని నెరవేరఁజాలదు 19. కాబట్టి వివేకవైరాగ్యములు రెండును గలిగియుండుట మహాభాగ్యము. ఈ విషయమును యోగ్యులగు సాధువులే యెఱుంగుదురని రామదాసు నుడువుచున్నాఁడు 20.



ఐదవ సమాసము - త్రివిధాత్మనివేదనము.

గీతలమపులవలన అక్షరము లేర్పడుచున్నవి. అక్షరములనుండి శబ్దములు కలుగుచున్నవి. శబ్దముతోఁ గద్యపద్యమయమగు ప్రబంధము లేర్పడుచున్నవి 1. ఇట్లు వేదశాస్త్రపురాణములు, అనేక కావ్యములు మున్నగు అసంఖ్యాక గ్రంథములు నిరూపణ మొందుచున్నవి 2. ఋషులనేకులు, వారలమతము లనేకములు. భాషలుగూడ నట్లేయున్నవి. ఇంతి

యగాదు, లిపులుగూడ అనంతములుగా నున్నవి 3. వర్ణము, ఋకుఁ, శ్రుతి, స్మృతి, అధ్యాయము: సర్గము, స్తబకము, జాతి, ప్రసంగము, మానము, సమాసము, ప్రకరణము మున్నగు భేదములుగలవు 4. పదము, శ్లోకము, పద్యము, షోర, సాఫీ, దోహఁ మున్నగు ఛందోభేదములు గలవు 5. సన్నాయిపాట, నాగస్వరము, మురళీగానము, వీణాగానము, కథాగానము మొదలగు నానావిధ గానములు గలవు. ఇట్లే అనేకవిధము లగు నాటలుగలవు 6. ధ్వని, ఘోష (నాదము) చతుర్విధవాణులతో నున్నవి. దీనిభేదములను వినుడు 7. ఉన్మేషము (స్ఫురణము) పర నుండియు, ధ్వని పశ్యంతినుండియు, నాదము మధ్యమనుండియు, శబ్దము వైఖరినుండియు ఉత్పన్నము లగుచున్నవి. వైఖరి నానాశబ్దరత్నములను వెల్లడించును 8. అకారము, ఉకారము, మకారము, అర్ధమాత్రము గలిసిన“ఓం”అనుమూడున్నరవర్ణముల మాత్రముననే సంపూర్ణ వర్ణ సముదాయ ముత్పత్తియయ్యెను 9. పిదప రాగజ్ఞానము, నృత్యభేదము, తానమానము, అర్థభేదము, తత్త్వజ్ఞానము మున్నగునవి సృష్టియయ్యెను 10. శుద్ధసత్త్వగుణమే సంపూర్ణతత్త్వములలో ముఖ్యతత్త్వము. ఓం యొక్క అర్ధమాత్రమే శుద్ధతత్త్వగుణము (మహత్తత్త్వము లేక మూలమాయ) ఐయున్నది* 11. చిన్న పెద్దతత్త్వము లెన్నియోగలిసి ఎనిమిది విధములగు శరీరములయ్యెను. అష్టధాప్రకృతి నాశవంతము 12. పరబ్రహ్మము వాయురహితమగు ఆకాశమువలె ఘనముగా నున్నది. అష్టదేహములను నిరసించి పరబ్రహ్మమును జూడవలెను 13. బ్రహ్మాండము మొదలుకొని పిండముదనుక నుత్పత్తి. పిండమునుండి బ్రహ్మాండముదనుక సంహారము. ఈ రెంటిని వేటుగనున్న శుద్ధసారమే విమలబ్రహ్మము 14. దృశ్యప్రకృతి జడము. ఆత్మ చంచలము. విమలబ్రహ్మము నిశ్చలము. దానినే వివేకించి దానియందే తద్రూపుడు కావలెను 15. తనువు, మనస్సు, వాక్కు మఱియుఁ బదార్థమాత్రసహితముగ నేను పరమాత్మునకుఁ జెందియుంటినని యెఱుంగుట జ్ఞాతృత్వనివేదనము 16. సంపూర్ణసృష్టికిఁ

* ఓంలోఁనున్న అకారము తమోగుణమునకు, ఉకారము రజోగుణమునకు, మకారము సత్త్వగుణమునకు దర్శకములై యున్నది. అర్ధమాత్ర (ఓందువు) శుద్ధతత్త్వగుణము (లేక మూలమాయ లేక మహత్తత్త్వము)నకు దర్శకము.

గర్తయగు జగదీశ్వరుని యంశములే ప్రాణిమాత్రములు. సమస్తము జగదీశ్వరునిచే. మనమేమియుఁ గాము. అతఁడే కర్తయని తెలిసికొనుట చంచలాత్మనివేదనము. 17-18. చంచలమాయ స్వప్నమువలె సర్వర మైనది. పరమాత్మ నిశ్చలమును, నిరాకారమునై యున్నది. ఇదిగాక చంచలమాయ యెప్పుడు వాస్తవమునం దేమియు లేకున్నదో యప్పుడు “మనము” (మేము) అనకల్పనమే మిథ్య *. ఇది నిశ్చలాత్మనివేదనము 19 - 20. పైనిజెప్పిన మూడువిధములగు విచారములు గావించినపిదప మనమనున దేమియులేదు. రెండవది (ద్వైతము) లేనేలేదు. మనమే లేనప్పుడు సేననునది కలుగుటయెక్కడ సంభవముగును? 21. యోచింపఁగ యోచింపఁగ అంతయు ననుమానములోనికి వచ్చును. తెలియుచుఁ దెలియుచుఁ దెలిసిపోవును. పూర్ణానుభవము కలిగినపిదపఁ జెప్పుట శాంతించును 22.



ఆత్మ సమాసము - ఉత్పత్తి క్రమము.

పరబ్రహ్మము నిర్మలమును, నిశ్చలమును, శాశ్వతమును, సారమును, అమలమును, విమలమును, ఆ కాశమువలె సర్వవ్యాపకమును నై యున్నది 1. ఆ పరబ్రహ్మమునకు చేయుట, పెట్టుట, పుట్టుట, మరణించుట, ఎఱుంగుట, ఎఱుంగకుండుట మున్నగునవి లేవు. అది శూన్యమున కంటెఁగూడ అతీతముగనున్నది 2. అది యేర్పడుటలేదు. చెడుటలేదు. ఆగుటలేదు. పోవుటలేదు. మాయాతీతముగ నిరంజనముగ నదియున్నది. దానికి మేరలేదు 3. (పరబ్రహ్మమునుండి) తొలుత నుదయించు సంకల్పమును పద్మబుండ్లీశ్వరుడనియు అర్ధనారీనటీశ్వరుడనియుఁ జెప్పుదురు 4. అతనిని సర్వేశ్వరుడు, సర్వజ్ఞుడు, సాక్షి, ద్రష్ట, జ్ఞానధని, పరోశుడు,

* ఆత్మనివేదనము మూడువిధములు. జడము, చంచలము, నిశ్చలము. సేను నాది యనునదంతయు ఈశ్వరునిదనుబట్టి కలుగుట జడాత్మనివేదనము. ఉన్నదంతయు ఈశ్వరు రూపము, అనఁగా కొంతయున్నది, అది యీశ్వరస్వరూపమని తెలియుట చంచలాత్మ నివేదనము. పరబ్రహ్మ స్వరూపముకంటె వ్యతిరేకమైన దెద్దియును లేదని నిశ్చయించుట నిశ్చలాత్మనివేదనము.

పరమాత్ముడు, జగజ్జీవనుడు, మూలపురుషుడు అనియందురు 5. ఆతనినే (దానినే) మూలమాయయనిగూడ నందురు. అతడు బహుగుణియై యుండును. సృష్టి గాంధిపవలయునను సంకల్పము గలుగఁగనే ఆతనిని (ఆ పరబ్రహ్మమును) గుణతోభిణి యందురు. త్రిగుణము లాగుణతోభిణి నుండియే కలుగుచున్నది 6. పిదప చేతనరూపియై సత్త్వగుణాకారుడు నగు విష్ణువు యుత్పన్నమగుచున్నాడు. ఈతడు త్రిలోకములను బాలించును 7. తరువాత జ్ఞానాజ్ఞాన మిశ్రితమును రజోగుణరూపము నగు బ్రహ్మ జనించుచున్నాడు. ఆతనివలన నీ మూడులోకము లుత్పత్తియగుచున్నవి 8. అనల సకలసంహారకారుణుడును, తమోగుణ స్వరూపుడును నగు దుద్రుఁ డుత్పన్నమగుచున్నాడు. ఇంతటితోఁ గర్తృత్వము సమాప్తమగును 9.

అనంతరము పంచభూతములు న్యక్తమగుచున్నవి. ఈరీతిగా అష్టధా ప్రకృతి స్వరూపములు మూలమాయనుండి యేర్పడుచున్నవి 10. నిశ్చలమునందుండు చలనమే వాయులక్షణము. పంచభూతములు, త్రిగుణములు కలిసి అష్టధా సూక్ష్మప్రకృతి యగుచున్నది 11. ఆకాశము అంతరాత్మవలెనే యుండును. దానిమహిమను అనుభవముతో నెఱుంగవలయును. దానినుండియే వాయువు జనించుచున్నది 12. ఆ వాయువు రెండువిధముల నుండును. ఒకటి శీతలము, రెండవది ఉష్ణము. శీతలవాయువువలన దారాగణము చంద్రుడు నుదయించుచున్నారు. అట్లే ఉష్ణవాయువువలన సూర్యుడు, అగ్ని, పిడుగు మున్నగునవి యుదయించుచున్నవి. శీతలము ఉష్ణము అను నీ రెండునుగలసి “తేజ” మని పిలువఁబడును 13-14. తేజమువలన జలము జనించుచున్నది. ఉదకమువలన పృథ్వీరూపము కలుగుచున్నది. అనంతరము అనంతములగు నోషధీసముదాయ ముత్పన్నమగుచున్నది 15. ఓషధులవలన బహువిధబీజములు అన్నాదులరసము ఉత్పన్నమగుచున్నది. అట్లే భూమండలమునందు ఎనుబెనినాలుగులక్షల యోను లుదయించుచున్నవి 16.

ఇట్లు సృష్టియగుచున్నది. ఈ యంశమును హృదయమునకుఁ దెచ్చుకొనవలయును. ప్రతీతిలేకున్నయెడ సందేహాసాత్రులు కావలసివచ్చును 17. ఉత్పత్తిప్రకారమిది. ఇట్లే సంహారముగూడఁ గలుగుచున్నది. ఈ విషయ

మున గావించువిచారమును సారాసారవిచార మందురు 18. ఏది యేది యెచ్చటనుండి పుట్టుచున్నదో అయ్యది యెచ్చటనే లీనమగుచున్నది. ఈ విధముగా మహాప్రళయమునందన్నింటికని సంహారము జరుగును 19. ఆది మధ్యాంతములందు శాశ్వతఁడుగను నిరంజనుఁడుగను నుండు పర బ్రహ్మమును జ్ఞాత లనుసంధానమునం దుంచుకొనవలెను 20. బహు విధములగు రచనలు కలుగుచున్నవి; పోవుచున్నవి. కాని యవి యే మాత్రమును నిలిచియుండుటలేదు. ఇందుచే సారాసారవిచార మావశ్యక మైయున్నది 21. అంతరాత్మను ద్రవ్యయనియు సాక్షియనియు నెల్లరు దానిమహిమను గాన మొనరించుచుందురు. కాని యాసర్వసాక్షియవస్థను గమనింపవలెను 22. ఆదినుండి యంతముదనుక నది యంతయు మాయా విస్తారమే. దానియందు నానావిద్యలను కళాకాశలములు నున్నవి 23. ఉపాధి కంతమును గనుఁగొనినవాని కిదియంతయు భ్రమయని తెలియును. ఉపాధిమగ్నఁడు మానవు నెవ్వఁడు వెలికిఁదీయఁగలఁడు? 24. వివేక కార్యములగు అనుభవకార్యములు సందేహపూర్ణములు భ్రమాకుల ములు నెన్నఁటికిని గావు. సారాసారవిచారయోగమువలననే సాధకులు బ్రహ్మమును బడయుచున్నారు 25. వాస్తవమునకు మూలమాయ బ్రహ్మాండముయొక్క మహాకారణదేహము. కాని వివేకహీనులగు పురుషు లీయపూర్ణమునే పూర్ణబ్రహ్మమందురు 26. సృష్టియందు బహువిధ మానవులున్నారు. అందుఁ గొందఱు రాజ్యభోగముల ననుభవించు చున్నారు. కొందఱు అశుద్ధమును మోయుచున్నారు. ఇప్పుడు ప్రత్యక్ష ముగాఁ జూడుఁడు 27. తామే యందఱకంటెను మిగుల గొప్పవారలమని చెప్పుకొనువారలెందఱోగలరు. వివేకియగు పురుషుఁడన్నింటి నెఱుంగును 28. మానవులదశ యీ విధముగా నున్నది. కావున దీనిని విచారింపవలసి యున్నది. పెక్కుమంది యీ విధముగఁ జెప్పుచున్నంతమాత్రమున నీ ప్రపంచమును నిందింపజనదు 28-29. పుస్తకపఠనముననే యొకవేళ నిశ్చయ జ్ఞానము గలిగినచో నిక గురువు నేర్పఱచికొనవలసిన యవసరముండదు. కావుననే తననునుభవముతో వివరణ మొనరింపవలయును 30. పెక్కుమంది చెప్పిరని దాని ననుష్ఠించువాడు తప్పక శ్రమలపాలగునని గ్రహింప వలెను. యజమాని లేకున్నయెడల వేతనము నెవని నడుగవలయును? 31.

ఏడవ సమాసము — విషయత్యాగము.

న్యాయకారణమున నిష్ఠురములాడుట చాలమందికి వెగటుగఁ దోచును. మనస్సు వ్యాకులముగ నున్న సమయమున భోజనముచేయుట మంచిదిగాదు 1. విషయములను జాలమందీ నిందితురు. కాని యానందించువారలే దానిని సేవించుచుందురు. అట్లేలగావెతురన్నచో, విషయ త్యాగము గావించినచో శరీరక్షణమే యసంభవమందురు 2. చెప్పిన దొకటి. చేయునది మఱియొకటి. అట్లునరించుట వివేకహీనతవలననే సుమా! ఇట్లు వర్తించువానిని గాంచి లోకులు నవ్వుదురు 3. బాగుగా విచారించి చూడుడు. విషయత్యాగము గావింపనియెడలఁ బరలోకము కొంచెమేని ప్రాప్తిపనేరదని ప్రతిగ్రంథమునందును జెప్పబడెను 4. శ్రోత లిట్లుప్రశ్నించిరి. గృహస్థాశ్రమలోలురు తినుచు, ద్రాగుచున్నచోఁ బరమార్థకులేమేని యుపవాసముగావించుచున్నారా? ప్రపంచవిషయము లయందు గృహస్థులు, విరాగులు సమానముగనే కాన్పించుచున్నారు 5. కావున నో దేవా! (గురువర్యా) దేహముండగనే ప్రపంచమునందు విషయముల నెవ్వడు బరిత్యజింపగలడు? దయచేసి యీసంగతి నాకుఁ దెలుపుడు 6. సంపూర్ణ విషయములను విడనాడినపుడే పరమార్థము గావింపనగునని చెప్పవిషయము విచిత్రముగఁ గనిపించుచున్నది 7. వక్త యిట్లు ప్రత్యుత్తరమొసంగెను 8.

వైరాగ్యముతోఁ ద్యాగము గావించినపుడే పరమార్థము లభించును. ప్రపంచమును ద్యజించినయెడల సాంగోపాంగముగాఁ బరమార్థ మేర్పడును 9. పూర్వకాలమునగి దీ యార్యావర్తమునందుఁ బలువురు జ్ఞానులుండిరి. వారలుగూడఁ దొలుత నెన్నియో కష్టముల సహించి జ్ఞానులని పేరుబడసిరి 10. తక్కినవారలు మత్సరలోలురై గతించిరి. కొందఁ 'అన్న మోదేవుడా' యనుచుఁ జనిపోయిరి. మఱియు నెందఱో పొట్టకొఱకు భ్రష్టులైపోయిరి 11. తొలుతనుండి వైరాగ్యమన నేమియో యెఱుంగనివారును, ప్రత్యయజ్ఞానరహితులును, శుచి ఆచారముల నెన్నఁడు తెలియనివారును, భజనమును గ్రహింపనివారును నగు మానవులు పరులతో మేము సజ్జనులమని చెప్పుకొనుచుందురు. వాస్తవమునకు

భ్రమయందుఁ బడియున్నందుననే అట్లు భాసించుచున్నారు 12-13. తమ పూర్వకృతకర్మములఁ దలంచి పశ్చాత్తాపము నొందకుండుటయే గొప్పపాపము. ఇట్టి బద్ధపురుషులు పరోత్కర్షను గాంచినంతనే తుణతుణమునకు దుఃఖమొందుదురు 14. నూయొద్ద లేదు. కావున మీ యొద్ద నుండుటగూడ హాకిప్టములేదని చెప్పమానవులు పలువురుగలరు. ఉన్నంతలోఁ దృప్తిగఁదినుచు, బ్రావుచునుండువానిని దరిద్రులుచూచి సహింపనే సహింపరు 15. దివాళా ఎత్తినవారు గొప్పగొప్ప భాగ్యవంతులనే నిండ జేయుదురు. అంతియగాక సాహుకారును గాంచినచో దొంగలు కన్నము వేయ నుత్సాహపడుదురు 16.

(ఈ స్థితిసంతను గాంచినపిదపఁ దెలియవచ్చెడి దేవున) వైరాగ్యమునకు సమానమగు భాగ్యమెద్దియలేదు. వైరాగ్యములేని తావున అభాగ్యము పాదుకొనును. వైరాగ్యములేని పరమార్థకృత్యము యోగ్యముగాదు 17. ప్రత్యయజ్ఞానియు, వీతరాగియు, వివేకబలమున సకల త్యాగియు నై యుండువానినే మహాయోగియనియు, ఈశ్వరీయ పురుషుఁడనియు నెఱుంగవలయును 18. మహాదేవుఁడు అష్టసిద్ధుల నుపేక్షించి యోగదీక్షను సహించి ఇంటింట భిక్షనడుగుచుఁ దిరుగుచున్నాఁడు 19. ఆ మహేశ్వరునితో నేవేషధారిపురుషుఁడైనను సామ్యము కాఁగలఁడా? కావున నెల్లరును సమానము కాఁజాలరు 20. ఉదాసీనుని, వివేకిని జనులందఱును వెదకుదురు. దురాశాపీడితుని, మూర్ఖుని, దరిద్రుని, దుర్బలుని ఎవ్వఁడును నడుగఁడు 21. విచారచ్యుతులును, ఆచారభ్రష్టులును, విషయలోభమున వైరాగ్యమును మఱచినవారలును 22, భజనయన్ను రుచింపనివారును శుభపునశ్చరణ మొనర్పనివారలును నగువారి సంపర్కమువలన (ఉత్తముల) మంచితనము వికసింపదు 23. వైరాగ్యశీలురై ఆచారభ్రష్టులు గానివారును, జ్ఞానులై భజనము విడువనివారును, వ్యుత్పన్నులై వితండావాదమునందుఁ బ్రవేశింపనివారును మిగులఁ గొద్దిగ నున్నారు 24. పరిశ్రమయొక్కకష్టము ఫలించుటచేతనే పొలమునందు అన్నము (ఫలము) లభించుచున్నది. మంచితదార్థములు తత్కాలముననే అమ్మకమగును. జ్ఞానియగు పురుషునిసేవకై జనులందఱుత్సాహముతోఁ బరుగెత్తుదురు 25. దురాశాపీడితులకు మహత్త్వము నిలిచియుండఁజాలదు.

వారలజ్ఞానము విభ్రష్టమైపోవును 26. నిరర్థకవిషయములను బరిత్యజించి
 కేవలావశ్యక విషయములనే గ్రహణమొనరించుట విషయత్యాగము
 యొక్క ముఖ్యలక్షణము 27. పరమాత్ముడు సమస్తమునకుఁ గర్త.
 మాయయనున దేమియును లేదు. ఇదియే వివేకుల సమ్మతము 28.
 శూరత్వమున మిగులఁ దీవ్రతగలిగియుండువానిని బిన్నలు పెద్దలు అంగీక
 రింతురు. సోమరియుఁ, బ్రయత్నశీలుఁడు నెన్నటికి సమానముకారు 29.
 త్యాగాత్యాగములు, తర్కవిషయములు నెఱింగి చెప్పినదాని ననుసరించి
 నడుచువాఁడును, పిండబ్రహ్మాండాదుల యథాయోగ్యముగ నెఱింగిన
 వాఁడును నగు సుత్తమగుణోపేతుఁడును సర్వజ్ఞుఁడు నగు పురుషునితోఁ
 గలిసికొనుటవలన సులభముగనే సార్థకత్వము కలుగును 30-31.



ఎనిమిదవ సమాసము — కాలస్వరూపము.

మూలమాయయే జగదీశ్వరుఁడు. సృష్టిక్రమము ననుసరించి అష్టధా
 ప్రకృతియొక్క ఆకారము మూలమాయవలననే వ్యాపించియున్నది 1.
 ఇదియంతయు నేమియు లేకుండినపుడు ఒక నిరాకారమే. ఆకాశమువలె
 విస్తారమాత్రమై యుండెను. అప్పుడు కాలాదికముల కల్పనముగూడ
 లేకుండెను 2. ఉపాధి విస్తారమై నప్పటినుండియుఁ గాలము దృగ్గోచర
 మయ్యెను. లేకున్నచోఁ గాలమునకు స్థానమేలేదు 3. ఒకటి చంచలము,
 ఒకటి నిశ్చలము. ఈ రెండునుగాక కాలమనునది యెచ్చటనున్నది? ఎంత
 దనుకఁ జంచలమో అంతదనుకఁ గాలమని యనుకొనుము 4. అవకాశ
 మును ఆకాశమని చెప్పుచున్నారము. అవకాశమని విలంబమును జెప్పు
 చున్నారము. అట్టి విలంబరూపమగు కాలమును గుర్తెఱుగవలెను 5.
 ఆ విలంబము సూర్యుని కారణమున మనకు విదితమగుచున్నది. దాని
 వలననే సమస్తమునుగణింప నవకాశముకలిగినది. మఱియు గనురెప్పపాటు
 మొదలుకొని యుగములదనుక లెక్కింపఁగలిగితిమి 6. సూర్యుఁడుంటు
 వలననే నిమిషము, గడియ, జాము; దినము, సంధ్య, పక్షము, నెల,
 అయనము, సంవత్సరము, యుగసృష్టి యేర్పడెను 7. సూర్యుని సంబంధ
 ముననే ఈ భూమండలమునందు సత్యయుగము త్రేత, ద్వాపరము,

కలియుగము మున్నగు యుగముల సృష్టి యేర్పడెను. శాస్త్రములలో దేవతలకుఁ జెప్పఁబడిన గొప్పగొప్ప యవస్థలన్నియు సూర్యుని కారణముననే యుత్పన్నమయ్యెను 8. త్రిగుణాత్మకలగు బ్రహ్మవిష్ణు మహేశ్వరుల కృత్యము (ఉత్పత్తి స్థితి సంహారములు) సూక్ష్మరూపముగను, విశేషరూపముగను అన్నిపిండములందును జరుగుచున్నవి. కాని జనులు సంప్రదాయమును వదలివేయుచున్నారు. ఈ కారణముననే వారికి అజ్ఞాత కలుగుచున్నది 9. మిశ్రిత త్రిగుణము లెన్నఁటికిని వేటువేటు కాఁజాలవు. ఆదినుండి అంత్యముదనుక సృష్టిరచనము వానివలననే సాగుచున్నది. ఏది పెద్దదియో, ఏది చిన్నదియో యెట్లు నడువవగును? 10. ఇది జ్ఞాత యొక్కపని. అజ్ఞాని వ్యర్థముగ భ్రమయందుఁ దగుల్కొనుచున్నాఁడు. అనుభవసహాయమున ముఖ్యతత్త్వము నెఱుంగవలయును 11. ఉత్పన్న కాలము, సృష్టికాలము, స్థితికాలము, సంహారకాలము మున్నగు అద్యంత కాలములన్నియు విలంబరూపములే 12. ప్రసంగానుసారముగఁ గాలమను పేరుపడిపోయినది. అనుమానకారణమున నీయంత మొకవేళఁ జక్కఁగ ధ్యానములోనికి రాకున్నచో ముం దీ విషయమునుగూర్చి యింకను వినుఁడు 13.

వర్షకాలము, శీతకాలము, ఉష్ణకాలము, సంతోషకాలము, సుఖదుఃఖకాలము, ప్రాతఃకాలము, మధ్యాహ్నకాలము, సాయంకాలము, వసంతకాలము, పర్వకాలము, కఠినకాలము మున్నగుకాలములన్నియుఁ బ్రసంగానుసారముగా నెఱుంగఁబడుచుండును 14 - 15. జన్మకాలము, బాల్యకాలము, తరుణకాలము, వృద్ధకాలము, అంత్యకాలము, విషమకాలము మున్నగునవియెల్ల సమయముయొక్క రూపములు 16. సుకాలము, దుష్కాలము, ప్రదోషకాలము మొదలగు సమయములన్నియుఁ గలిసి కాల మనఁబడును 17. జరుగుచున్నదొకటి తెలియవచ్చుచున్నది వేటొకటి. దీనిపేరు వివేకహీనత. నానావిధములుగనున్న ప్రవృత్తి జనులుప్రవృత్తినే యెఱుంగుదురు 18. ప్రవృత్తి అధోముఖముగ నడుచును. నివృత్తి ఉచ్చముఖముగా నడుచును. ఉచ్చముఖముగా నడుచుటవలన నానాసుఖములు కలుగును. వానిని వివేకయే యెఱుంగును 19. బ్రహ్మాండరచన మెచ్చటినుండి జరిగెనో

యంతదనుక వివేకియగు పురుషుడు తనదృష్టిని బ్రసరింపజేయును. అంతియగాక వివేకి వివరణ మొనరించి యొనరించి పూర్వాపర (మూల) స్థితులకుఁ బ్రాప్తించును 20. ప్రపంచమునందుండి పరమార్థమును సాధించుఁ వాడును, బ్రారబ్ధయోగమున జనులలోఁగలిసియుండువాడును గూడ నాస్థితినె పడయును 21. మానవులందఱకును మూలమొక్కటియే. కాని యీ మానవులలోఁ గొందఱు జ్ఞాతలుగను మఱిగొందఱు మూర్ఖులుగా నున్నారు. వివేకముతోఁ దత్కాలముననే పరలోకమును సాధింప వలెను 22. వివేకమువలననే జన్మము సార్థకమగును. వివేకినే ఇహపర సాధకులగు జనులు మంచివాఁడందురు. వాస్తవములో ముఖ్యతత్త్వము నన్వేషింపవలెను 23. వివేకహీనులగు మనుజులను పశుసమానులుగ భావింప వలెను. అవివేకులమాటలు వినినయెడలఁ బరలోకమెట్లు లభింపఁగలదు? 24. మంచిది. దీనివలన మనజేమిపోవుచున్నది. మానవులెట్లు కర్మము నొనరింతురో అట్లు ఫలము నొందుదురు. విత్తినదెద్దియో అదియే మొలచును. మఱియు దానినే మానవు లనుభవింతురు 25. ముందుఁగూడ నెవఁడెట్లు గావించునో యట్లు ఫలమొందును. భక్తియోగమువలన భగవానుడు లభించును. భగవంతునకు భక్తునకు నైక్యము కలుగుటవలన అపూర్వమగు సమాధానము ప్రాప్తించును 26. చచ్చినపిమ్మటఁ దమ కీర్తిని లోకమున వదలిపోవనివారలు సాధారణముగ నిట్లే లోకములోనికి వచ్చుచుఁ బోవుచుందురు. చతురులయ్యును ధర్మమును మఱితురు. ఏమి చెప్పవలయును? 27. అంతయు నిచటి దిచటనే యుండునని తెలియుచున్నది. ఓయీ పోదరా! చెప్పవేమి? ఎవ్వఁడేమిఁజేసికొని పోవుచున్నాడు? 28. సాంసారికపదార్థముల విషయమున ఉదాసీనతతో నుండవలెను. మఱియు నిశ్చింతగ వివేకమును సాధింపవలయును. ఇట్లు చేయుటచే అలభ్యుఁడగు జగదీశ్వరుడు లభించును 29. జగదీశ్వరుడు లభించుటకుఁ పమానముగు లాభమెద్దియు లేదు. అవసరమునుబట్టి అన్నింటి నొనరించుచు గృహకర్మములు నెఱవేర్చుచునుండిననుగూడ సమాధానము బ్రాప్తించును 30.

పూర్వకాలమునందు జనకాది రాజన్యు లెందరో రాజ్యమును బాలించుచు భగవానుని బొందిరి. ఇప్పటికిఁగూడ నిట్టిపుణ్యశ్లోకులెందరో

గలరు 31. రాజునకొకవేళ మృత్యువాసన్నమగుచో నా రాజు తనకున్నది గదా యని లక్షలు కోట్లకొలది రూప్యముల లంచమిచ్చెద నన్నను మృత్యువాతని నేమాత్రమును విడువజాలదు 32. ఇది యిట్టి పరాధీన జీవితము. జీవితసంబంధములగు నానావిధ కష్టోద్వేగ చింతాదులయం దెంతదనుక జిక్కుకొని యుండము? 33. కావున మానవులారా! ప్రపంచ మను (గార్హస్థ్యమను) వ్యాపారవీధి తెలువబడియున్నది. దీనిచుందుఁ జరించి యీశ్వరుడకు లాభమును ఆర్జింపుడు. అప్పుడే యీ కష్టములకుఁ బ్రత్యామ్నాయము లభించును 34.

తొమ్మిదవ సమాసము — ప్రయత్నమునుగూర్చిన యుపదేశము.

దుర్బలులును, జేతకానివారలును, దరిద్రులును, సోమరులును, దిండిపోతులును, ఋణగ్రస్తులును నగు మనుజులందఱును మూర్ఖత్వము వలననే న్యస్తలై (వేరుపడినవారలుగ) యున్నారు. ఇంక నేకారణమునను గాదునుమా! 1. “తినుటకులేదు, త్రాగుటకులేదు, తొడుగుటకులేదు. పఱచుకొనుటకులేదు, కప్పకొనుటకులేదు. కడకు నివసించుటకు గుడిసె గూడ లేదు. అభ్యాగ్యుడై యున్నాడు 2. సహాయులులేరు, క్షతుంబులు లేరు, ఇష్టులులేరు, మిత్రులులేరు, ఎఱిగినవారలుగూడ నెచ్చటను గానిసింపరు. ఆశ్రయరహితుఁడును బరదేశియును నై యున్నాడు 3. ఇట్లున్న పురుషుఁ డేమిచేయవలయును? ఎవరిసహాయమును దీసికొన వలయును? బ్రదుకవలయునా? లేక చావవలయునా? ఏ విధముగ వర్తింప వలయును? తెలుపు”మని యొకఁడు ప్రశ్నించెను. ఈ ప్రశ్నమున కింకొక డీవిధముగాఁ బ్రత్యుత్తర మొసంగెను. శ్రోతలు సావధానులై వినవలెను 4-5.

పెద్దపని గానిమ్ము, చిన్నపని గానిమ్ము, చేయని దేదియుఁ గాజాలదు. కావున నో నిరభ్యాగ్యుడా! ప్రయత్నమును గావింపుము. దానివలన నీవుగూడ భాగ్యవంతుడ వగుదువు 6. చిత్తమే సావధానముగ నుండ నపుడును యత్నముగూడఁ బూర్తిగ నెరవేరనపుడును, సుఖసంతోషములు లభింపవలయునన్నచో నెట్లు లభించును? 7. కావున సోమరితనమును

విడువవలయును. పరిశ్రమతోఁ బ్రయత్నము చేయవలెను. ఇంతియగాక దుష్ప్రవృత్తతను దొలంగఁద్రోచి వెలువరింపవలెను 8. ప్రాతఃకాలమున లేచి ప్రాతస్మరణము గావించి నిత్యనియమానుసారముగ సుభాషితములను గొన్నింటిని పఠింపవలెను 9. వెనుకటిదానిని వల్లించి ముందుదానిని బఠింపవలెను. నియమబద్ధముగఁ బ్రవర్తించవలెను. వ్యర్థముగ వదరరాదు 10. మలవిసర్జనమునకు దూరమేగి పృథ్విఁజ్ఞై రావలెను. మఱి వచ్చునపుడు ఏదేని గొనిరావలెను. రిక్తహస్తములతో వచ్చుట మంచిదిగాదు 11. శాతవస్త్రములను బిండి ఆరవేయవలెను. పాదములను బాగుగ గడుగుకొనవలెను. అనంతరము యథావిధముగ దేవదర్శనమును దేవతార్చనమును గావింపవలెను 12. పిదపఁ గొంచము పలాహారమొనరించి తనవృత్తిని కొనర్పవలెను. పరులనుగూడఁ దనవారలుగ నెంచవలెను 13. సుందరముగా నక్షరములను లిఖింపవలెను. స్పష్టముగను సరిగను జదువవలెను. మనన మొనరించి మర్మమగు నర్థము గ్రహింపవలెను 14. యుక్తమును సుందరమునకు రీతిగఁ బ్రక్షింపవలెను. చెప్పనది బాగుగాఁ దెలియనట్లు స్పష్టపరచి చెప్పవలెను. అనుభవములేనిది చెప్పు గూడదు. అట్లుచెప్పటవలనఁ బాపము కలుగును 15. సావధానముగ నుండవలెను. నీతిమర్యాదలను గాపాడవలెను. జనులకు రుచించునట్లు క్రియాసిద్ధి నొనరింపవలెను 16. వచ్చినవానికి సమాధానము కలిగించి హరికథ, అధ్యాత్మనిరూపణము, సందర్భోచితవర్తనము జరుపవలెను 17. తాళము, చిఱుకోలు, ముద్ర, అర్థము, ప్రమేయము, అన్వయము మున్నగునవి శుద్ధముగ నుండవలెను. గద్యపద్యాది దృష్టాంతములుగూడ శుద్ధముగఁ గ్రమానుసారముగ నుండవలెను 18. పాడుట, వాయించుట, ఆడుట, హావభావములను వెల్లడిచేయుట, సభారంజకములగు మాటల నుడువుట, ఉపకథ, ఛందఃప్రబంధములు మొదలగు నివియెల్ల సరిగను జక్కఁగను నుండవలెను 19. పెక్కండ్ర సమావేశపఱచి యెవరికేది యిచ్చయో దానినే చెప్పవలెను. మఱియు కథయందు త్రుటలును (ఆపుటలు) జేరనియరాదు 20. జనులను మిక్కిలిగ వెక్కిరింపరాదు. లోకులహృదయములను విప్పవలెను. ఇట్లొనరించినయెడల సులభముగా యశము వ్యాపించును 21. భక్తిజ్ఞానమై రాగ్యయోగములను మననము

గావించినంతనే భవరోగములు దూరమగును. నానావిధసాధన ప్రయోగములను జనసముదాయమునకు వివరింపవలెను 22. వాక్యములును వర్తనమును సమానముగ నుండవలెను. దీనివలన స్వాభావికముగ మహాంతు ధర్మము (సాధువృత్తి) ప్రాప్తించును 23. యుక్తరహితమగునది యెంతమంది దైవను బరిగ్రహింపరాదు. అది దురాశారోగము. దానివలన వెంట నుండువారికి గృష్టము గల్గును 24. కావున నిల్లెప్పుడును జేయఁజనదు. జనులకు గృష్టము కల్గనీయరాదు. హృదయమునందు సమర్థరఘునాథుని జింతించుచుండవలెను 25. ఉదాసీనవృత్తి జనుల కామోదావహముగ నుండును. ఇంతియగాక కథానిరూపణముగూడఁ గావింపనగును. రామ కథను సంపూర్ణబ్రహ్మాండమునందు వ్యాపింపఁజేయవలెను 26. సాంగోపాంగలక్షణయుక్తై సుందరముగ లోకప్రియముగ గానము గావింప నేర్చిన మహాంతునకు వైభవమునఁ గొఱంత యెన్నఁటికిని గలుగదు. ఆకాశమునందుఁ దారాగణము లొక్క-చోఁ గూడియున్నట్లు మహాంతు వద్ద జనులు గుమిగూడియుండురు 27. ఎచ్చట బుద్ధియుండదో యచట సర్వమును అవ్యవస్థగనే యుండును. బుద్ధియనున దొక్కటిలేనిచో సమస్తమును వ్యర్థమే 28. బుద్ధిని విస్తరింపఁజేసి మానవుఁడు బ్రహ్మాండము కంటె గొప్పవాఁడు కావలెను. ఇటు లొనరించినచో సీచమగు దరిద్ర మెచ్చటినుండి రాఁగలదు? 29. ఇంతటితో సందేహము తొలంగిపోవును. యత్నమునందు హృదయము ప్రవేశించును. అంతఃకరణమునందు (యత్నమునొనర్చి ఫలము లభించునను) కొంతయాసగూడ అభివృద్ధి నొందును 30.



పదియవ సమాసము — ఉత్తమపురుషుఁడు.

• కడుపునిండ భుజించి పిమ్మట మిగిలిన అన్నమును బంచినట్లవలెను. వ్యర్థముగఁ బారవేయుటధర్మముగాదు 1. ఇట్లే సాధకుఁడు తొలుత జ్ఞానమును గడించి తృప్తినొందవలెను. తరువాత ఆ జ్ఞానమును లోకులకుఁ జెప్పవలెను. మునిఁగిపోవువారల నుద్ధరించుట ఈత నేర్చినవానికి ధర్మము 2. ఉత్తమగుణములను దాను స్వయముగ ముందు గ్రహింపవలెను. తరు

వాత వానినే పలువురకుఁ దెలుపవలెను. తాను నడుచుకొనక యితరులకుఁ జెప్పనదంతయు మిథ్య కి. సానము, సంధ్య, దేవతార్చనమునొనర్చి ఏకాంతమునందు జపమును ధ్యానమును గావింపవలెను. హరికథను అధ్యాత్మనిరూపణమును గావింపవలెను 4. శరీరమును బరోపకారమున నన్వయింపవలెను. పెక్కుమంది కుపకరింపవలెను. ఎవరికిని హాని గలుగ నీయరాదు 5. దుఃఖులు, పీడితులు నగువారల నెరుంగవలెను. యథా శక్తిగ నట్టివారలకుఁ దోడ్పడవలెను. అందఱితో మృదుమధురముగా మాటలాడవలెను 6. ఇతరుల దుఃఖములనుగాంచి దుఃఖయు, ఇతరుల సుఖమునుగాంచి సుఖయునగువాడై ఉత్తమ పురుషుడు. మృదువచనములతో బ్రాణిమాత్రులను గలుపుకొనవలెను 7. పెక్కుమంది యన్యాయమును ఊహింపవలయును. పెక్కుమందితలపై గల కార్యమును దానొక్కరుడై చేయవలయును. మఱియుఁ బరులను సన్మానింపవలయును 8. ఇతరుల హృదయములోని భావమును గ్రహించి తదనుసారముగాఁ బ్రవర్తింపవలయును. జనులను నానానిధముల నట్లే పరిశీలింపవలయును 9. మితభాషిగ నుండవలయును. తత్కాలముననే ఉత్తరము చెప్పవలయును. ఎప్పుడు గ్రోధస్వభావముతో నుండరాదు. ఉమరూపుడై యుండవలయును 10. సోమరితనము సంతలోవిడిచి ప్రయత్నమును విశేషించి చేయవలెను. ఎవరిపట్లఁగూడ మత్సర ముంచరాదు 11. ఉత్తమపద్ధార్థము నితరుల కీయనగును. శబ్దము నాలోచించి పలుకుట యుచితము. సమాధానమువెంటఁ దన గృహస్థధర్మమును సంబాళించుకొనఁదగును 12.

మరణమును స్మరణమునందుంచుకొని హరిభక్తియందు తత్పర భావముతో నుండవలెను. మరణానంతరమునఁగూడ భూలోకమునఁ దన కీర్తిని నిలిపియుంచవలెను 13. ఉత్తమవర్తనము గల మానవుడు జనులందఱకుఁ బరిచితుడై యుండును. ప్రజలందఱియెడ విసేతభావము గల్గి వర్తించువాని కేవిషయముననేని లోపము గలుగదు 14. ఇట్టి యుత్తమగుణములు గలవానినే వాస్తవమునకుఁ బురుషు డనఁదగును. అతఁ డొనరించుభజనవలనఁ బరమాత్ముడు తృప్తి నొందును 15. ఇతరులెంత ధిక్కరించి మాటలాడినను దన శాంతిని భంగము గావింపఁదగదు. దుర్జనులతోఁ గలసిమెలసియుండు సాధువులు ధన్యులు (అనగా దుర్జనులను

దమవంటివారలనుగఁ జేసికొందురు) 6. జ్ఞాననైరాగ్యాది ఉత్తమ గుణములతో శోభించుమానవుఁ డొకఁడే యీ భూమండలమున యోగ్యుఁడు 17. తాను స్వయముగాఁ గష్టమును నహించి పలువురి కుపకారము జేయవలెను. మఱియు నీ విధముగాఁ దన దేహమును బ్రోపకారమునందు నియోగించి కీర్తిరూపముతోఁ బ్రపంచమునం దమరుఁడై యుండవలెను 18. కీర్తినాశించినచో సుఖము లభింపదు; సుఖమునాశించినచోఁ గీర్తి లభింపదు. విచారములేని సమాధాన మెచ్చటను లేదు 19. రెండవవాని హృదయమునకు శ్రమ గలుగఁజేయఁజనదు. మఱియు నెప్పటికిని దరిజేరనీయఁగూడదు. క్షమాశీలుఁడగువాని ప్రతిష్ఠ కెప్పటికిని హానిగలుగదు 20. తనదై నను, బరునిదై ననుకానిమ్ము. అందఱిపనులను నెరవేర్పవలెను. సమయమువచ్చినప్పుడు పనిచేయుటలో వెనుదీయుట మంచిదిగాదు 21. చక్కఁగ (నమ్రతగ) మాటలాడుటవలన సుఖము గలుగునని యంద తెఱిగియున్నారు. పరునిపై తము ఆత్మీయునివలె నాదరింపవలెను 22. కఠినశబ్దములు కటువుగనుండునని అంద తెఱిగియుఁ గొండఱు కఠినవాక్యముల నేలకో నుడువుచుందురు 23. తనవద్దనున్న చిన్న వస్తువు నింకొకఁడు కై కొనినచో మనస్సున కెంతేని శ్రమగలుగును. ఇట్లే యెల్లరకు నుండునని గ్రహింపవలెను 24. ఇతరులకు మనోవేదనమును, గష్టము గలిగించు వాణి అపవిత్రమైనది. అపవిత్రవాణి యెప్పుడో యొకప్పుడు తననుగూడ సంహరించును 25. విత్తినదే మొలచును. మాటలాడినరీతిగనే ప్రత్యుత్తరము లభించును. ఇట్టిస్థితిలోఁ గర్మ-శముగా నేలమాటలాడవలయును? 26. తనపురుషార్థవై భవములవలనఁ బలువురకు సుఖము గలుగఁజేయుట యుక్తమేగాని ఎవరికై నను గష్టముగలుగఁ జేయుట రాక్షసకార్యము 27. దంభము, దర్పము, అభిమానము, క్రోధముగలమాటలు పలుకుట అజ్ఞానిలక్షణమని భగవద్గీతయొక్క పదునాఱవ యధ్యాయమునందలి నాలుగవశ్లోకమునఁ జెప్పఁబడెను 28. ఉత్తమగుణశోభితుఁడే మిగుల సజ్జనుఁడు. అట్టివానికై మనుజులెందఱో వెదకుచుందురు 29. క్రియలేని కేవలశబ్దజ్ఞానము కుక్క-గావించినవమనము. యోగ్యుఁడగువాఁడు దానివై పుచూడనే చూడఁడు 30. మనస్సుబురికిల్పి భక్తియోగము ననుష్ఠించువాఁడును ఉత్తమగుణముల నవశ్యముగా

గ్రహించువాడును నగు మహాపురుషునికై జనులు వెదకుచుందురు 31. ఇట్టి మహానుభావులగు పురుషులు జనసముదాయమును ప్రోగుచేయ వలయును. భక్తియోగముతో దేవాధిదేవుడగు పరమాత్ముని దన వానినిగాఁ జేసికొనవలయును 32. ఎప్పుడో యొకదినమున నాకస్మికముగాఁ జావవలసియున్నదిగదా! ఇక (మరణానంతరము) భజనము నెవ్వడు చేయఁగలఁడు? ఇట్లు తలపోసి ఇంకను బెక్క-౧౮౬జనులను భజనమునకు సమకూర్పవలయును 33. (నా యభిప్రాయమేమని యడిగినచో) శిష్యుల నింకేమియు నడుగఁజనదు. ఓ యన్నలారా! నేను మరణించినపిదప మీర లందఱును జగదీశ్వరుని భజింపుచుండుడు. (ఇదియే నా కోరిక అనెదను) ఇదియే నా ప్రతిజ్ఞ 34. కావున మిగుల నుత్సాహముతో జనసముదాయ మును ప్రోగుజేయవలయును త్వరితముగ దేవాధిదేవుని ప్రసన్నుని గావించుకొనవలయును 35.

ఇక సముదాయముకొఱకు అవశ్యములగు విషయములు రెండు గలవు. శ్రోతలందఱును సావధానముగ మనస్సు నిటనుంచి యవియేవియో వినవలయును 36. పెక్కు-మంది హృదయములలో భక్తి యేయుక్తివలన నుత్పన్నమగునో నా యుక్తి ప్రబోధయుక్తి (బోధించునై పుణ్యము) అనేకుల హృదయమును దనచేతిలోనికొ దీసికొనవలయును 37. వెనుక వివరింపబడిన యుత్తమగుణములు మానవున కుండవలసినవె! కాని ప్రబోధశక్తి (ఉపదేశమునిచ్చేడుబలము) వాని యన్నింటికంటె నత్యధికా వశ్యకము 38. రెండవ విషయమెద్దియన్న, చెప్పినదాని నెవడనుసరించునో మొదటఁ దానొనరించి పిదప నితరుల నెవడుజేయుమని చెప్పునో అట్టివానిమాటల నెల్లరును సత్యమని యంగీకరింతురు 39. జనులు తమకు రుచింపనిమాట లెన్నఁటికిని విశ్వసింపరు. ఆ పరిస్థితులలో నొంటరిగ నొక్క-మనుజుఁ డేమిచేయఁగలఁడు? 40. కావున వెంబడించువారలు (అనుయాయులు) ఉండవలెను. కొద్దికొద్దిగ వారికి నేర్పవలెను. మెల్ల మెల్లగ వివేకసహాయమున వారలను దీరము జేర్పవలెను 41. కాని

యిది వివేకముతోఁ గాదగుపని. దీనిని వివేకులే చక్కఁగ యుక్తియుక్తి
ముగ నెరవేర్చగల్గియుందురు. ఇతరులవలనన్ననో, పాపము ఇతరుల
భ్రమకు లోనై తగవులాడుచుందురు 42. పై న్యమేమియులేని ఒంట
మనుజుఁడు పలువురితోఁబోరాడి యెట్లు జయింపగలఁడు? ఈ కారణమ
ననే పలువురుమనుజులను దనకీష్టులనుగ నుంచుకొనవలెను 43.

పండ్రెండవ దశకము సమాప్తము.





ప ద మూ డ వ ద శ క ము .

మొదటి సమాసము — ఆత్మనాత్మ వివేకము.

ఆత్మనుగూర్చియు, అనాత్మనుగూర్చియు వివేచన మొనరింపవలెను. అనంతరమున చక్కఁగ మననము గావింపవలయును. మననమొనర్చి దృఢ పూర్వకముగ మనస్సునందు భరింపవలయును 1. ఆత్మయెద్ది ? అనాత్మ యెద్ది ? దీని నిరూపణమును సావధానులరై వినుండు 2. పురాణములలోఁ జెప్పఁబడిన విధముగా నాలుగుఖనులు (అండజస్వేదజాది నాలుగుయోనులు) నాలుగు వాణులు (పరావశ్యంతి మొదలగు వాక్కులు) ఎనుబదినాలుగు లక్షల జీవజాతులు లోకమునందు వర్తించుచున్నవి 3. ఈ సృష్టియందు అపారములు నానావిధములునగు శరీరములుగలవు. వానిలో ఆత్మ యెద్దియో యిపుడు నిర్ణయింపవలయును 4. ఆత్మ ప్రత్యక్షదృష్టితో జూచుచున్నది. శ్రవణముతో నాలించుచున్నది. నాలుకతోఁ జవిజూచు చున్నది 5. ఘ్రాణముతో వాసనజూచుచున్నది. సర్వాంగములతోఁ దాకుచున్నది. వాక్కునందు శబ్దజ్ఞానము గలుగఁజేయుచున్నది 6. ఆత్మ సావధానముగనుండి చంచలమైయున్నది. అది యొక్కటియే ఇంద్రియ సహాయమున నలుదిక్కులను సమగ్రముగ నలచడి గలిగించుచున్నది 7. ఆత్మ పాదములను నడిపించుచున్నది. చేతులను గదిలించుచున్నది. కను బోమ్మలఁ జిట్టించుచున్నది. కనులను ద్రిప్పుచున్నది. మఱియు నితరసంకేత ములను జూపుచున్నది 8. ఆత్మ దంభములు వలెకించుచున్నది. లజ్జింపఁ జేయుచున్నది. గోకించుచున్నది. దగ్గుచున్నది. వమనము గావించుచున్నది. ఉమియుచున్నది. అన్నము తినుచున్నది. నీళ్ళను ద్రాగుచున్నది 9. ఆత్మ మలమూత్రములను విసర్జించుచున్నది. సంపూర్ణ దేహమును నిర్వహించు చున్నది. ప్రవృత్తినివృత్తుల విచారించుచున్నది 10. ఆత్మ వినుచున్నది. చూచుచున్నది. ఆఘ్రాణించుచున్నది. రుచిజూచుచున్నది. నానావిధముల గోర్తించుచున్నది. సంతోషించుచున్నది. మఱియు భయపడుచున్నది 11.

ఆనందము, వినోదము, ఉద్వేగము, చింత, కాయము, ఛాయ, మాయ, మమతల ననుభవించునదియు జీవితకాలమున నానావిధవృద్ధుల నొందు నదియు ఆత్మ 12. పరమార్థమునం దాస్థం బెట్టుకొనునదియు జనులలో మంచిచెడుఁగుల గావించునదియుఁ దనవారలను బ్రతికించునదియుఁ బెర వారలఁ జంపునదియు నాత్మ 13. యుద్ధసమయమునందు ఉభయదళముల లోని మనుజుల దేహములం దాత్మ యావరించియున్నది. ఆత్మచచ్చుచుఁ బడుచుఁ జంపుచుఁ బడవేయుచునున్నది 14. ఆత్మ వచ్చుచున్నది. పోవు చున్నది. దేహమున వర్తించుచున్నది. నవ్వుచున్నది. ఏడ్చుచున్నది. పశ్చాత్తాపము నొందుచున్నది. ఉద్యోగానుసారముగా ఘనవంతుఁడో, దరిద్రుఁడో యగుచున్నది 15. పిఠిపిండగను, బలవంతుఁడుగను, విద్యా వంతుఁడుగను, మూఢుఁడుగను, న్యాయవంతుఁడుగను, ఉద్ధతుఁడుగను నగుచున్నది ఆత్మయే 16. ధీరత్వము, ఉదారత్వము, కృపణత్వము, ఉన్మత్తత్వము, విచక్షణత్వము, ఉచ్చృంఖలత్వము, సహనశీలత్వము మున్నగు భావములు గలదియే ఆత్మ 17. విద్య, కువిద్యయను రెంటిలో నానందరూపమున వ్యాపించి వర్తించునదియు, ఎచ్చట జూచిన నచ్చట నన్ని దెసలఁ గాన్పించు నదియు ఆత్మనాఁబడును 18. నిద్రించుచు, గూర్చుండుచు, లేచుచు, నడచుచు, బరుగెత్తుచు, ఊగుచు, బారలుచు, మఱియు జోడుగనుండి యోచనలఁ గావించుచు నుండునదియే ఆత్మ 19. పుస్తకము చదువునది, అర్థమును వివరించునది, తాళమును ధరించునది, పాడదొడంగునది, వాదవివాదములను గావించునది యాత్మయేనుమా 20. దేహమునం దాత్మలేకున్నచో నా దేహము శవమగును. ఆత్మదేహ మును వెంబడించుకొని సర్వము గావించు చున్నది 21. ఒకటి లేకున్నచో రెండవది యెంచులకుఁ బనికిరాదు. ఆత్మశరీరముల సంయోగమువలనసమస్త వ్యాపారములును నడచుచున్నది 22. దేహ మనిత్యము, ఆత్మనిత్యము ఇదియే నిత్యానిత్యవివేకము. ఆ సూక్ష్మము (ఆత్మ) యొక్క సంపూర్ణ వృత్తాంతమును జ్ఞానులే యెఱుంగుదురు 23. పిండమునందు దేహధారి జీవుఁడు, బ్రహ్మాండమునందు దేహి శివుఁడు, మఱియు నీశ్వరతనచతుష్టయమునందు దేహి ఈశ్వరుఁడు 24, త్రిగుణాతీతుఁడగు అర్ధనారీనశిశ్వరుని పలననే సమస్తసృష్టిసారము జరిగెను 25. అచట (అర్ధనారీనశిశ్వరు

నందు) స్త్రీత్వపురుషత్వములెవ్వియు లేవనియు గొంచెముగనో గొప్పగనో చంచలరూపముగ గోచరించుననియుఁ జక్కఁగ విచారించినచో విశదమగును 26. ఆదినుండి యంత్యముదనుకను బ్రహ్మవిష్ణుమహేశ్వరులు మొదలుకొని చీమదనుకను నందఱును దేహధారులే. ఈ నిత్యానిత్య వివేకమును జతురులగువారలెల్లరు నెఱుంగవలెను 27. జడమంతయు అనిత్యము. సూక్ష్మమంతయు నిత్యము. ఇందు నిత్యమెద్దియో అనిత్యమెద్దియో ముందే చెప్పితిమి 28. (యోగులు) వివేకముతో నీ స్థూలసూక్ష్మములను రెంటిని లంఘించి బోవుచున్నారు. కారణ మహాకారణదేహములనుగూడ విడిచి వేయుచున్నారు. మఱియుఁ విరాట్టు, హిరణ్యగర్భులను పైతము ఖండన మొనరించుచున్నారు 29. దీనికిఁ బిమ్మట వృత్తి అవ్యాకృతమగు మూలప్రకృతిలోనికిరిగి కూర్చుండును. ఇతఁ నీవృత్తిగూడ నివృత్తియగుటకు అధ్యాత్మనిరూపణమును వివలెను 30. ఇచటఁ జెప్పబడిన ఆత్మానాత్మ వివేకమువలనఁ జంచలాత్మ ప్రత్యయమునకు వచ్చును. ఇక రాజోవు సమాసమునందు సారాసారముల నెఱింగించెద 31.

రెండవ సమాసము — సారాసార విచారము.

ఈ కనబడుచున్న సంపూర్ణ బ్రహ్మాండాడంబరమునందు సారమెద్దియో అసారమెద్దియో గుర్తెఱుంగవలెను 1. కనబడునదియెల్ల నశించుచున్నది. వచ్చునదియెల్లఁ బోవుచున్నది. కావున నెల్లప్పుడు చెదరక యుండుదానినే సారమని గ్రహింపవలెను 2. గతసమాసమునందుఁ జెప్పిన ఆత్మానాత్మవివేకమున ఆత్మయెట్టిదో గుర్తించి విడిచివై చితిమి. అంతియగాక ఆత్మ నెఱుంగుటవలన మూలముయొక్కజాడ గోచరించెను 3. కాని ఆ మూలములో శేషించెడి వృత్తిగూడ నివృత్తిగావలెను. అందు లకై శ్రోతలు సారాసారవిచారము చక్కఁగ జేయవలెను 4. నిత్యానిత్య వివేచనము గావించితిమి. ఆత్మ నిత్యమని స్థాపించితిమి. కాని యానిరాకారమునందుఁగూడ నివృత్తిరూపముతో హేతువు (నివృత్తియను భావన) అట్లే నిలచియున్నది 5. ఈ హేతువనునదిగూడఁ జంచలమే! వాస్తవమునకు నిశ్చలము నిర్గుణమైయున్నది. సారాసార

విచారమువలన నీ చంచలము (ఆత్మభావన) గూడ నిరసనమైపోవును 6. ఇది నశ్వరము. కావుననే యిది చంచలము. అది శాశ్వతము కావుననే నిశ్చలము. నిశ్చలముముందుఁ జుచల మెగిరిపోవును 7. జ్ఞానమును, ఉపాసనమును జక్కఁగఁ దెలిసికొనుము. ఉపాసనమువలన జనులును, జగత్తును ఉద్ధరింపబడుదురు 8. ద్రవ్య, సాక్షి, జ్ఞాత, జ్ఞానధని, చైతన్యము మొదలగువానికన్నిటికిని బయినున్న సత్తయు, ఈజ్ఞానస్వరూపులన్నియుఁ బరబ్రహ్మమేయని చక్కఁగ విచారించుకొనుడు 9. కాని యీజ్ఞానము గూడ విజ్ఞానమగును. మతములన్నింటిని జక్కఁగ విచారించిచూడుఁడు. చంచలమంతయు నాశనమగుచున్నది 10. నాశవంతమగుచున్నదెల్ల నిజముగ నాశమగుచున్నదా లేదా యని సంశయించువురుషుఁడు సులభముగ నెన్నఁటికిని జ్ఞానాధికారి కాజాలఁడు 11. నిత్యమును నిశ్చయముగ నెఱింగినపిమ్మటఁగూడ నొకవేళ సందేహములకుఁ బాల్పడుచో నట్టి మానవుఁడు మహామృగజలమునందుఁ గొట్టుకొనిపోవుచుండెనని భావింప నగును 12. పరబ్రహ్మమునకు త్తయములేదు. అది యత్తయము. సర్వవ్యాపి. ఆ నిర్వికారమునందు హేతువు (సందేహము) లేనేలేదు 13. పరబ్రహ్మము మిగుల గొప్పదియు నఘనము నై యున్నది. ఆదిమధ్యాంతములయం దది అచలముగ, అటలముగ, బూర్ణముగ యథావిధిమున నున్నది 14. చూచుటకది గగనముగ నున్నను గగనముకంటెను మిగుల సఘనముగా నున్నది. దానియం దంజనము (మలము) తమములేక అనిత్యత) లేదు. అది నిరంజనముగను నిరంతర మేకరీతిగఁ బ్రకాశించునదిగను నున్నది 15. చర్మచక్షుః, జ్ఞానచక్షులుగూడ నిరర్థకములే. నిర్గుణము వాస్తవమునకు అలక్ష్యము, లక్ష్యింపఁబడనేరదు 16. సర్వసంగపరిత్యాగము గావింపనిది మానవులు పరబ్రహ్మమును గాంచజాలరు. మాన్యగర్భిని (బ్రహ్మమును) సర్వసంగత్యాగమొనరించి దర్శింపవలెను 17. నిరసనము గావించుటవలన సమస్తమును వెడలిపోవును. చంచలమంతయుఁ దొలంగును. నిశ్చలపరబ్రహ్మము నిలుచును. ఇదియే సారము 18. ఎనిమిదవదేహము దనుక (మూలమాయవలకు) నిరసన మగును. సాధువుంగవులగు మానవులకుఁ గృపాపూర్వకముగ ముక్తి సాధనమును దెలుపుచున్నారు 19. “సోహం, హంసః” (ఆ పరబ్రహ్మము

నేనేనై యున్నాడను) తత్త్వమసి (అది నీవై యున్నావు.) ఈస్థితి వివేకము వలన సులభముగనే ప్రాప్తించును 20. ఈస్థితి నొందిన పురుషుడు పై కీజూచుటకు సాధకునివలె నుండును. కాని లోపల బ్రహ్మమై యుండును. వానికడ వృత్తిగూడ నుండదు. సారాసారవిచారమున కిదియే ఫలము 21. ఆ పరబ్రహ్మము ఉష్ణత్వమొందదు. చల్లబడదు. తెలుపును, నలుపును కాదు. మాలిన్యముగాని, శుభ్రముగాని పొందదు 22. అది తడియదు, ఎండదు, చల్లారదు, కాలదు మరియు దాని నెవ్వరును గొనిపోవజాలరు 23. అది కనుపింపదు. భాసింపదు. మొలువదు. నశింపదు. వచ్చుటలేదు. పోవుటలేదు 24. అది సన్నుఖముగనే యున్నది. నలుదిక్కులనున్నది. దానికి దృశ్యభావములేదు. ఇట్టి నిర్వికారబ్రహ్మమునందు లీనమగు సాధుపురుషుడే ధన్యుడు 25. నిర్వికల్పనముగ (కల్పనాతీతముగ) నుండునదియే సత్స్వరూపము. తక్కిన దంతయు అసత్తు. (భ్రమావరూపముననున్నది) 26. కృత్రిమమగుదానిని విడిచి సత్యమును గైకొనువాడే పరీక్షకుడు. అసారమును విడిచి సారమును (బ్రహ్మమును) గైకొనవలెను 27. అటుగఁగా ఎటుగఁగా ఎటుకదనము లీనమైపోవును. మఱియు తన వృత్తిగూడఁ దద్రూపమైపోవును. దీనిపేరే ఆత్మనివేదనభక్తి 28. వాఙ్మాంశముతో భక్తిని, ముక్తిని బోధింపవలెను. అత్యంతాంశముతో తద్రూపత ననుభవము గావింపవలెను. మననము చేయఁగఁ జేయఁగఁ నెప్పుడు హేతువుండదో యాయవస్థకే తద్రూపత యని పేరు 29. సద్రూపము, చిద్రూపము, తద్రూపము, తరువాత స్వస్వరూపము, తనరూపము అను నీదశలన్నియుఁ దత్త్వనిరసన మైనపిదపఁ గలుగుచున్నవి 30.

మూడవసమాసము — ఉత్పత్తి నిరూపణము.

బ్రహ్మము ఘనమును, నిరాకారమును నై యున్నది. ఆకాశమునకంటె సధికమగు విశాలముగను, నిర్మలముగను, నిశ్చలముగను, నిర్వికారముగను నున్నది 1. బహుకాల మిట్లున్నపిదప సచటినుండి భూగోళము ఉదయించును. ఇపు డాభూగోళమూలమును శ్రోతలు సావ

ధానచిత్తులై వినగోరెదను 2. నిశ్చల పరబ్రహ్మమునందుఁ జంచలమగు సంకల్ప ముదయించును. ఆ సంకల్పమునే ఆదినారాయణుడనియు, జగ దీశ్వరుడనియు, మూలమాయయనియు, షడ్గుణై శ్వర్య సంపన్నుడనియు, భగవంతుడనియుఁ జెప్పుదురు 3-4. ఆపిమ్మట గుణాత్మీభిణి యుండును. అచటనే త్రిగుణము లుదయించుచున్నవి. అచటనుండి ఓంకారము ఉత్పత్తియగుచున్నది 5. అకార, ఉకార, మకారములు మూడుగలసి ఓంకార మయ్యెను. పిమ్మటఁ బంచభూతములు జనించెను 6. అంతరాత్మను ఆ కాశ ముండురు. దానినుండి వాయువు, వాయువునుండి తేజము జనించెను 7. వాయువు రాపిడినుండి అగ్నియు, దానినుండి సూర్య బింబము నుత్పన్నమయ్యెను 8. శీతలవాయువువలన జలము జనించెను. జలము పేరుకొని పృథ్వియయ్యెను 9. పృథ్వియం దనంతకోటి బీజజాతు లుండును. పృథ్వియు జలమును ఐక్యమైనపిదప బీజములనుండి యంకురములు వెడలును 10. ఆ యంకురములనుండి లతలు, పత్రములు, పుష్పములు, బహువిధ స్వాదుఫలములు జనించుచున్నవి 11. పిదప నానావిధ వర్ణములుగల రసయుతములగు పత్రములు, పూవులు, ఫలములు, మూలములు, భాన్యములు, అన్నాదులు కలుగుచున్నవి 12. అన్నము నుండి రేతస్సు (వీర్యము) కలుగును. రేతస్సువలన బ్రాణు లుత్పన్నమగును. ఇది యందఱకును బ్రత్యక్షముగఁ దెలిసియున్న యంశమేగదా ! 13. అండజములు, జరాయుజములు, స్వేదజములు, ఉద్భిజ్జములు మున్నగువానికన్నింటికని బీజము పృథ్వియు జలము నై యున్నది. ఇదియే సృష్టిరచనమునందుఁగల యద్భుత చమత్కారము 14.

ఈ విధములుగ నాలుగుగనులు (అండజాది సృష్టిభేదములు), నాలుగు వాణులు, ఎనుబదినాలుగులక్షల జీవయోనులు, మూడులోకములు, పిండము, బ్రహ్మాండము మున్నగునవన్నియు నిర్మాణమగుచున్నవి 15. సంపూర్ణాష్టధాప్రకృతి సాధారణముగ మూలమాయయందే యుండును. ఉదకము పృథ్వితోఁ గలసినపిమ్మట జడచైతన్య జీవములన్నియు జనించును. ఒకవేళ జలమే లేకపోయినచోఁ బ్రాణివర్గమంతయు మరణించును 16. ఈ చెప్పినదానిలో సందియ మావంతయులేదు. వేదశాస్త్ర పురాణాదులవలన నీ యంశమును విశ్వసింపవలెను 17. విశ్వసింపఁదగిన

సందేహయు క్తమగు సంశయమును గ్రహింపఁదగదు. విశ్వాసములేని తావు ననే వ్యవహారముగూడ నెరవేరదు 18. ప్రవృత్తియందైనను, నివృత్తియందైనను ప్రతీతికావలెను. ప్రతీతిరహితులై సందేహములలోఁ బడియుండువారలు వివేకహీనులునునూ 19.

ఈ విధముగ సృష్టిరచనమునుగూర్చిన విస్తారమును సంక్షేపముగ వర్ణించితిని. ఇక నీ విస్తారమునకుఁగల సంహారమును వినుండు 20. ఆదినుండి యంతముదనుక జరుగునదంతయు నాత్మారాముడే జరుపుచున్నాఁడు. మఱియు నాతఁడే యథాయోగ్యముగ దీని వ్యవస్థనుగూడఁ గావించుచున్నాఁడు 21. ఇకముందుఁ బ్రళయనిరూపణమును వినవలెను. ఇంతటితో నీ సమాసము పూర్ణ మగుచున్నది 22.

సమాసము పూర్ణమగుచున్నది

నాలుగవసమాసము - ప్రళయ నిరూపణము.

ప్రళయకాలమునందుఁ బృథివి యంత్యమైపోవుననియు సంపూర్ణ భూతములు సప్తమగుననియు శాస్త్రములందుఁ జెప్పఁబడెను 1. నూఱు సంవత్సరములదనుక అనావృష్టియుండును. దీనిచే సంపూర్ణ సృష్టి కాలి పోవును. పృథ్వియందుఁ బర్వతములుగూడ నిమిడిపోవఁగలయంతటి నెత్తెలు. పడిపోవును 2. పండ్రెండు కళలతో సూర్యుడు భూమిని దపింపజేయును. సూర్యకిరణములనుండి అగ్నిజ్వాలలు వెలువడును. నూఱుసంవత్సరముల దనుక భూమండలము తగులబడుచుండును 3. వసుంధర సిందూరవర్ణ మొందును. శేషనాగము కాలివేగముగ విషమును గ్రక్కును 4. ఆ విషమునుండివెడలిన హిలాహలజ్వాలలచే సప్తపాతాళములుగూడఁ గాలును. పాతాళలోకముగూడ నీ విధముగ మహాపావకమునందు భస్మమగును 5. పీదప మహాభూతములు సంతప్తమగును. ప్రళయవాయువు బయలు వెడలును. నలుదిక్కులఁ బ్రళయాగ్ని విజృంభించును 6. ఏకాదశరుద్రులు కుపితులగుదురు. ద్వాదశాదిత్యులు కాలి వేండ్రమై పగిలిపోవుదురు. మఱియుఁ బ్రళయకాలమునందు అగ్నులన్నియు నొక్కటియగును 7. వాయుఘాతమునను, అశనిఘాతమునను భూమియంతయుఁ బగిలిపోవును. భూమికి సహజముగఁ గల వీరస్థితి (సఘనత్వము) భిన్న భిన్న మగును 8.

అప్పుడు మేరుపర్వతముగూడ లెక్కలోనికిరాదు. ఎవరు దేనిని గాపాడఁ గలుగుదురు? చంద్రసూర్యులయొక్కయుఁ దారాగణముయొక్కయు ఆధారస్థానము బంధింపఁబడును 9. భూమి తన వీర్యమును (కాఠిన్యమును) విడచివేయును. పృథ్వియంతయు మండిపోవును. ఈ విధముగ నీ బ్రహ్మాం డము ఒక్కసారిగ గాలిపోవును 10.

అనంతరము గొప్పవర్షము గురియును. అప్పుడు భూమండలము జలమునందు లయమగును 11. కాల్చిన సున్నము నీటిలోఁ గరగిపోవునట్లు పృథ్విగూడఁ బిమ్మట నదృశ్యమగును. తన కాఠిన్యమునంతయు విడచి జలమునందుఁ గలసిపోవును 12. శేషకూర్మపరాహములు నష్టమగుటవలన బృథ్వికిగల యాధారము తొలంగును. మఱియు నది తన సత్వమునువిడిచి నీటిలోఁ గలయును 13. ప్రళయమేఘము లొక్కచో గుమి యగును. మిగుల ఘోరధ్వనితో గర్జించును. మెఱుపులు, ఉఱుములు అఖండరీతిగఁ బ్రజ్వలించును. కోలాహల ముప్పతిల్లును 14. పర్వతములవంటి వడగండ్లు పడును. కొండలనుగూడ నెగురఁగొట్టునంతటి గాలివీచును. నిరుపమాన ముగా గాఢాంధకారము వ్యాపించును 15. సంపూర్ణ నదులును సముద్ర ములును నొక్కటియగును. ఆకాశమునుండి నదులు క్రిందికిఁబడు చున్నట్లుండును. అంతరముండదు. సర్వము జలమయమగును 16. ఆ జల ముతోఁబాటు పర్వత సమానములగు మత్స్యములు, కూర్మములు, సర్ప ములు పడును. గర్జనముకాఁగానే జలములోజలము కలియును 17. సప్త సముద్రముల యావరణము గలసిపోవును. ఆవరణసేతువులు తెగును. సమస్తమును జలమయమైనపిదపఁ బ్రళయపావకుండు ప్రబలుండుగును 18. బ్రహ్మాండములకు సమమగు తత్త్వలోహము జలసమూహము నింకించు నట్లు జలమంతయు నదృశ్యమగును 19. సంపూర్ణ జల మీ విధముగా నిగిరిపోవును. పిదప నంతయు నన్నిమయమగును. ఆ యన్నిని బ్రళయ వాయువు కొట్టివేయును 20. ఆధారరహితమగుటవలన దీప మారిపోవు నట్లు ప్రళయపావకుండుగూడఁ జల్లారును. పిదప అసంభవమగు వాయువు ప్రబలమగును 21. కాని మిగుల విస్తృతమగు నవకాశము (ఆకాశము)నం దావాయువు లయమగును. ఇట్లు ఈ సంపూర్ణ పంచభూతాత్మికమగు వ్యాప్తియంతయు సమాప్తియగును 22. మహద్భూతమగు మూల

మాయగూడఁ దనలోదాను మఱచి లయమొందును. ఈ విధముగా సంపూర్ణపదార్థమాత్రమునకు నిలువ తావేయుండదు 23. సంపూర్ణమగు నీ దృశ్యజగత్తును బ్రళయ మీ విధముగాఁ గబళించును. జడచంచలము లన్నియు లయమగును. శాశ్వతమగు పరబ్రహ్మముమాత్రము కడకు నిలిచియుండును 24.

ఐదవ సమాసము - సృష్టినిగూర్చిన కథ.

ఉదాసీనులగు సాధువు లిరువురు పృథ్వీపర్యటనము గావించుచుండిరి. వారలు మనోరంజనమునకై యొక కథను జెప్పుకొనిరి 1. ఆ యిరువురిలో నొక్కఁడు శ్రోతగ రెండవవాఁడు వక్తగ నైరి. ఏదేని యొక మంచికథను జెప్పుమని శ్రోత వక్త నడిగెను. అట్లే చెప్పెదను. సావధానముగ వినుమని యిట్లు చెప్పెను 2. ఒకానొకచోట స్త్రీపురుషు లిరువురు (ప్రకృతి - పురుషుడు) ఉండిరి. ఉభయులకు మిగులఁ బ్రేమ యుండెను. వారలిరువురును నిరంతర మొక్కచోట నొక్కటిగానే వర్తించుచుండిరి. ఎప్పుడును వేఱుగాకుండిరి 3. ఇట్లు కొంతకాలము జరిగినపిదప వారి కొకబాలుడు¹ జనించెను. ఆ బాలుడు మంచికార్యకర్తగను, సర్వ విషయములందును జతురుఁడుగను నుండెను 4. కొన్నిదినములు గడచినపిదప నాపుత్రునకుగూడ² గుమారుడు గలిగెను. అతఁడు తండ్రికంటెగూడ నధికోద్యోగియయ్యెను. వ్యాపకత్వమునం దీబాలుడు తనతండ్రిలో అర్థభాగము చతురుఁడయ్యెను³ 5. ఈతఁడు మిగుల గొప్ప ప్రయత్నమును గావించెను. కన్యలను, పుత్రులను (సమస్త సృష్టి) చాలమందిని గనెను. మఱియు నానాప్రకారములుగఁ జాలజనమును సమకూర్చెను 6. ఈతని జ్యేష్ఠపుత్రుడు⁴ అజ్ఞానియుఁ గ్రోధియు

1. సత్త్వగుణాత్మకుఁడును, చేతనస్వరూపుఁడును, బ్రతిపాలకుఁడునగు విష్ణువు.

2. రజోగుణాత్మకుఁడును, చేతనాచేత మిశ్రితుఁడును, ఉత్పత్తికర్తయు నగుబ్రహ్మ.

3. అర్ధజతురుఁడుగట యెందుచేతననగా, బ్రహ్మయందు అర్థభాగముచేతనము, అర్థభాగ మచేతనము నున్నది.

4. తమోగుణాత్మకుఁడును అచేతనరూపుఁడును సంహారకుఁడు నగు మహేశ్వరుఁడు.

నయ్యెను. కొంచెమేమరినచో గొప్పసంహారము గావింపదొడంగెను 7. తండ్రి మానముగఁ గూర్చుండియుండెను. కుమారుడు (విష్ణువు) మిగుల బ్రయత్నము గావించెను. ఈతడు సర్వజ్ఞుడును జతురుడును మిగుల మంచివాడును నయ్యెను 8. మనుమడు (బ్రహ్మ) అతనిలో సగ మెఱుంగును. మునిమనుమడు (శంకరుడు) ఏమియు నెఱుంగడు. ఏమఱినచో సంహారము గావించును. మహాక్రోధి 9. కుమారుఁ డన్నింటిని బరిపాలించుచుండును. మనుమడు సరిగ వృద్ధిజేయును. మునిమనుమఁ డాకస్మికముగ మఱచియున్న పుష్ప సమస్తమును సంహరించును 10. ఈ విధముగ వంశము వృద్ధినిొందెను. మిగుల విస్తరమయ్యెను. మఱియు నానందముతోఁ జాలకాలము గడచెను 11. అనంతమగు విస్తృతినిొందెను. పెద్దలనుడువు లెవరును విశ్వసింపరైరి. పరస్పరవిరోధములు వృద్ధి నిొందెను 12. గృహమునందు బలమగు కయ్యములు చెలరేగెను. ఇందుచేఁ జాలవఱకు సంహారమయ్యెను. పెద్దపెద్దలయందే వైరము కలిగెను. అంతయు నిరంకుశమయ్యెను 13. అనంతరము ఉన్నతతలన యాదవ్రలకు నాశనము కలిగినట్లు అజ్ఞానకారణమున వారల కందఱకును నాశనము కలిగెను. 14. అంతయు మొదలంట నాశనమయ్యెను. కన్య పుత్రుఁడు మున్నగువారల నామములు చిహ్నములుగూడ శేషింపక పోయెను 15. ఈ కథను మననము గావించువానికి జన్మమృత్యువులు లొలంగును. వాని ప్రతీతివలన శ్రోతయు వక్తయు ధన్యులగుదురు 16. ఇట్టి విచిత్రకథఁ బ్రపంచమునఁ బలుమాఱు జరుగుచు ముగియుచున్నది. ఈ కథ నిట్లుజెప్పకొని యా గోస్వాములు (సాధువులు) మానముగఁ దమ త్రోవను వెడలిపోయిరి 17.

ఈ కథను మానవులందఱును మాటిమాటికిని మననము జేయు చుండవలెను 18. ఏమఱుపాటునను మఱపునను నుంటచే సంగ్రహముగ నింతవఱకుఁ జెప్పితిని. న్యూనాధికములకు శ్రోతలు తమింతరుగాక 19. వివేకముతో నీకథను నిరంతర మాలించు పురుషులు జగదుద్ధరణము జేయుదురని దాసు నుడువుచున్నాడు 20. ఆ జగదుద్ధారణవిషయములను వివరణ మొనరింపవలెను. సారవస్తువు నన్వేషించి లోకుల సమ్ముఖమునం దుంచుటయే నిరూపణము 21. నిరూపణమును శ్రద్ధాపూర్వకముగ

విచారింపవలెను. గుప్తతత్త్వముల నెన్నిటితో డెలిసికొనవలెను. తెలిసికొనుచుఁ డెలిసికొనుచు నిస్సందేహి కావలయును 22. ఎనిమిది దేహములను వివరణముగావించి చూచినయెడల సహజముగనే నిస్సందేహత్వము ప్రాప్తిచును. అంతియగాక అఖండనిరూపణమువలన సమాధానము కలుగును 23. తత్త్వములనుగూర్చి గగ్గోలుపడుచున్నంతదనుక శాంతి లభింపదు. కావున నీ తత్త్వముల గగ్గోలును దూరము జేయవలెను 24. ఈ సూక్ష్మసంవాదమును మాటిమాటికి మననము గావింపవలెను. ఇతముందుసమాసమునందు సావధానులరై శ్రోతలు లఘుబోధ వినఁగోరెడ 25.

ఆతివ సమాసము — *లఘుబోధము.

తోలుదోలుతఁ బంచతత్త్వములనామముల నేర్వవలెను. పిదపఁ దన యనుభవము నూతగఁగొని వానిస్వరూపము నెఱుంగవలెను 1. ఆవల శాశ్వతమెద్దియో అశాశ్వతమెద్దియో యనునది నిశ్చయ మొనర్పవలెను 2. పంచభూతవిచారము వాని నామరూపములు, సారాసారనిశ్చయము నిపుడు వివరించెదను. సావధానులరై వినుండు 3. పృథివ్యాపస్తేజోవాాయాకాశము లను పేరులతో ఐదుభూతము లున్నవి. ఇత వీని స్వరూపములను వినుండు 4. భూమిని పృథ్వియనియు, ఉడకమును అప్పునియు, అగ్ని సూర్యుఁడు మున్నగు సతేజఃపదార్థములను దేజమనియు నందురు 5. గాలిని వాయువనియు, అవకాశము నాకాశమనియు నందురు. ఇపు డిందు శాశ్వతమగునదెద్దియో నీమనస్సునందు విచారింపుము 6. అన్నకణము నొక్కదానిని జూచినంతన అన్నపుమర్మమంతయు విశదమగును. అట్లే స్వల్పానుభవ ముపయోగించి సమస్తము నెఱుంగవలెను 7. పృథివి యేర్పడుచున్నది; నశించుచున్నది. ఈయంశము ప్రత్యక్షముగఁ జూచుచున్నదే! ఈసృష్టియందు నానావిధకల్పనములు జరుగుచున్నవి; నశించుచున్నవి 8. నిర్మితమగునదెల్ల నశించును. జలము

* శ్రీ సుమిరరామదాసస్వామి శ్రీభక్రపతి శివాజీమహారాజునకు సింగణవాడి యందు ఈ లఘుబోధము నుపదేశించెనని పరంపరగఁ జెప్పుచున్నారు.

గూడ నాశనమగును. తేజముగూడఁ జల్లారును. వాయువుగూడ నుండదు 9. ఆకాశము నామమాత్రముగ నున్నది. అదిగూడ విచారించి చూచినయెడల నుండనే యుండదు. (పంచభూతములుండవు) 10. పంచభూతముల విస్తృతి యిట్టిది. ఇది నిశ్చయముగ నాశన మగునట్టిది. నిరాకారమగు ఆత్మను సత్యమనియు, శాశ్వతమనియు నెఱుంగనగును 11. ఆత్మ యెవరికీ గనుపింపదు. జ్ఞానము లేనియెడల నది అవగాహనముగాదు. దానిని సత్పురుషుల నడిగి తెలిసికొనఁదగును 12. సజ్జనుల నడిగినచో ఆత్మ అవిनाశియని చెప్పుదురు. ఆత్మకు జన్మమృత్యువులు లేనేలేవు 13. నిరాకారమునం దాకారమును ఆకారమునందు నిరాకారమును భాసించుచున్నది. నిరాకారాకారములను వివేకముచే గుర్తింపఁదగును 14. నిరాకారము నిత్యము; ఆకారము అనిత్యము. దీనినే నిత్యానిత్యవిచార మందురు 15. సారమునం దసారమును, అసారమునందు సారమును భాసించుచున్నది. ఈ సారాసారవిచారమును శోధించి చూడవలెను 16. పాంచభౌతికము మాయికము. అయినను నది బహురూపములతో భాసించుచున్నది. ఒక్కటియగు నాత్మ సర్వవ్యాపిగ నున్నది 17. నాలుగుభూతములలో నాకాశ మెట్లువ్యాపించియున్నదో అట్లు ఆకాశము నందుగూడ పరబ్రహ్మము వ్యాపించియున్నది. ఆలోచించి చూచినచో ఆకాశము, పరబ్రహ్మము అభిన్నముగ గోచరించును 18. ఉపాధియొగ నమునే ఆకాశమున్నది. ఒకవేళ నుపాధియే లేకున్నచో ఆకాశమెక్కడిది? పరబ్రహ్మము నిరాభాసము. నిరాభాస మవినాశి. ఇట్లే ఆకాశమునుగూడ నెఱుంగనగును 19.

ఇక నీవివరణమును ముగించుదము. ఏది నాశన మొందదో దానిని వివేకముతో ననుమానములోనికిఁ దేవలెను 20. పరమాత్మ నిరాకారము. ఇక మనమెవ్వరమో విచారింపవలెను. ఈ విచారము మిగుల ముఖ్యమైనదినుమా! 21. వాస్తవముగ దేహాంతరమయమున పోయివు వెడలిపోవును. ఇది యస్మత్ముగఁ దోచినచో ఇప్పుడే నిశ్వాసమును, ఉచ్ఛ్వాసమును నాపి చూడుము 22. శ్వాసము నాపినచో దేహపాతమగును. దేహపాతమైనంతన దేహము శవమగును. శవముతో నేపనియు జరుగదు 23. దేహము లేకున్నచో వాయు వేమియుఁ జేయ

నేరదు. వాయువులేకున్నచో దేహమేమియు జేయనేరదు. యోచించినచో నొకటిలేకున్నచో వేటొకటి యేమియు జేయనేరదని విశదమగును 24. సాధారణముగఁ జూచినచో మనుజుఁడు గోచరించు చున్నాఁడు. విచారించిచూచినచో సేమియులేదు. అదియే వస్తువై యున్నాఁడు. ఇట్లే అభేదభక్తిలక్షణమును గుర్తెఱుంగవలెను 25. మన మొకవేళ మనమే కర్తలమని చెప్పునెడల మనతలంపు ననుసరించియే సమస్తము జరుగవలెను. అట్లు జరుగుటయేలేదు గావున మనము కర్తలమని చెప్పుట వ్యర్థము 26. మనముకర్తలముగాముగదా! భోక్తల మెట్లగుదుము? ఆలోచింపనిదీయంశము తెలియదు 27. ప్రకాశమునకు, అంధకారమునకు నెంత భేదముగలదో విచారమునకు అవిచారమునకు అంతభేదముగలదు. వికారము, నిర్వికారము లొక్కటి కానేరవు 28. విచారములేనితావున సేమియు జరుగదు. సత్యవిషయమెప్పుడు అనుమానములోనికిరాదు 29. అనుభవమును న్యాయమనియు అనుభవమును అన్యాయమనియుఁ జెప్పుదురు. జన్మాంధుఁడగుమానవుఁడు రత్నపరీక్ష నెట్లుగావింపఁగలఁడు? 30. కావున నిర్గుణమునందు అనన్యఁడై యుండువాఁడే జ్ఞాత. అతఁడే ధన్యుఁడు. ఆ పరమపురుషుఁ డాత్మనివేదకారణమున అందఱకును మాన్యుఁడుగ నుండును 31.



ఏదవ సమాసము — అనుభవమునుగూర్చిన విచారము.

ఆత్మ నిర్మలము, నిశ్చలము, నిరాభాసము నై యున్నది. దాని కాకాశమును దృష్టాంతముగ నిచ్చుచుందురు. అవకాశరూపముగ వ్యాపించియున్నదాని నాకాశమందురు 1. మొదటి దాకాశము. తరువాత దానియం దన్నిపదార్థములును (తక్కిన నాలుగు భూతములును) నున్నవి. అనుభవముతోఁ జూచినచో నిదియే యథార్థము. అనుభవము లేనిచో నంతయు వ్యర్థమే 2. బ్రహ్మము నిశ్చలము. ఆత్మచంచలము. ఆత్మకు వాయువును దృష్టాంతముగ నీయవచ్చును 3. బ్రహ్మమునకు ఘటాకాశము దృష్టాంతము. ఆత్మకు (ఆకాశమునందలి) ఘటబింబము దృష్టాంతము. వివరణముగావించినచో నీ రెంటియర్థము వేఱుగనున్నది 4.

జరుగుచున్న దానినంతయు భౌతికమందురు. జరుగుచున్నదంతయు నాశనమగును. జంచలము వచ్చుచూ బోవుచుండును. దీని నెఱుంగవలెను 5. అవిద్య జడము. ఆత్మచంచలము. జడము (అవిద్య) కర్పూరము. ఆత్మ అనలము. రెండును కాలి వెంటనే చల్లారుచున్నవి 6. బ్రహ్మము, ఆకాశము నిశ్చలజాతివి. ఆత్మయు, వాయువు చంచలజాతివి. సత్యా సత్యములను బరీక్షితులు గుర్తించెదరు 7. జడ మనేకముగలది. ఆత్మ యేకము. ఇదియే ఆత్మానాత్మవివేకము. జగత్తుయొక్క స్వవహారమును నడుపువాడు జగన్నాయకుడు 8. జడము అనాత్మ. చేతనము ఆత్మ. అన్నింటియందును వర్తించుచున్నది సర్వాత్మ. అన్నియంగలిసి చంచలాత్మ యయ్యెను. ఇది నిశ్చలమైనది కాదు 9. పరబ్రహ్మము నిశ్చలము. దానికి దృశ్యభ్రమ లేదు. విమలబ్రహ్మమునకు భ్రమలేదు. అది యచలము 10. మొట్టమొదట ఆత్మానాత్మవివేకము ముఖ్యమైనది. ఆపిమ్మట సారాసారవిచార మొనర్పవలెను. సారాసారవిచారమువలన బ్రకృతి సంహారమగును 11. విచారమువలన బ్రకృతి సంహారమగును. ఉండియును దృశ్యము నష్టమగును. మఱియు అధ్యాత్మశ్రవణమువలన అంతరాత్మ నిర్గుణమునందు సంచరించును 12. అర్థమవగాహనమగుకొలంది అంతరాత్మయు నవగాహనమునకు వచ్చును. అర్థమవగాహనము కాకున్నచో ఆత్మ వికాసము నొందదు 13. అర్థమునునుసరించి ఆత్మ మార్పునొందును. అది యెటుంగొంపోయిన నటుపోవును. అనుమానము వలన నది యొకానొకప్పుడు సందేహములోబడును 14. ఒకవేళ నిస్సందేహముగా అర్థ మవగాహనమగుచో ఆత్మగూడ నిస్సందేహ మగును. అనుమానార్థమగుచో అనుమానరూపమగును 15. నవరసమిట్లతమగు నర్థము గ్రహించినచో శ్రోతలు నవరసవిదులగుదురు. దురర్థము గ్రహించినచో శ్రోతలు దురర్థులగుదురు 16. సంగమునుసరించి గిరిశిఖరములయందు వర్ణభేద మేర్పడుచుండును. కావున ఉత్తమమార్గముల నెఱింగి నడువనగును 17. ఉత్తమభోజనమును వర్ణించుచున్నచో మనస్సు గూడ భోజనాకారము నొందును. వనితాలావణ్యవర్ణనము పినుటవలన మనస్సు ఆలావణ్యముననే మగ్నమగును 18. ఇట్లే అన్నిపదార్థములను నెంతవఱకు వర్ణింపగలను? ఇట్లగునా? కాదా? యని యింతటితోనే

తెలిసికొనవలెను 19. ఎయ్యది విందుమో కందుమో అదియంతయు హృదయములో దృఢముగా బాదుకొనును. పరీక్షాపంతులు కనునెడ, వినునెడ హితాహితముల బరీక్షింతురు 20.

అన్నింటిని వదలి కేవల మీశ్వరు నన్నేషింపవలెను. అప్పుడే కొంత మర్మము లభించును 21. అన్ని తెలుగులసఖములను ఈశ్వరుడే నిర్మించియున్నాడు. కాని జను లీశ్వరు మఱచియున్నారు. మఱియొక జన్మమున్నంతదనుక మఱచియేయుందురు 22. * అన్నింటిని విడిచి నన్నే వెదకుమని స్వయముగ బరమాత్ముడే చెప్పియున్నాడు. కాని జనులు భగవంతునిపషయమున విశ్వాసహీనులై యున్నారు 23. కావుననే మానవులు నానాదుఃఖముల ననుభవించుచున్నారు. కష్టములకు బాల్పడుచున్నారు. మనస్సునందు సుఖమును గోరుదురుగాని తానెక్కడిది? 24. మానవులు దేనివలన సౌఖ్యములు లభించునో దానిని (ప్రబ్రహ్మమును) బుద్ధిహీనులై మఱచియున్నారు. సుఖము నుఖమని కలవరించుచు దుఃఖముల ననుభవించి మరణించుచున్నారు 25. చతురులగుపురుషు లిట్లు గావింపజనదు. దేనినుండి సుఖములు లభించుచున్నవో దానినే చేయనగును. బ్రహ్మాండమునకు వెలుపలిదనుక ఈశ్వరుని వెదకుచు బోవలెను 26. ముఖ్యుడగు నీశ్వరుడు ఎప్పుడు బ్రాప్తించునో యపుడు మానవునకు గొఱంతయే యుండదు. లోకులు పిచ్చివాండు. తమ వివేకమును గోల్పోవుచున్నారు 27. వివేక ఫలము సౌఖ్యము. అవివేక ఫలము దుఃఖము. ఈ రెంటియం దెయ్యది యుక్తముగఁ దోచునో దానినె గావింపవలెను 28. కర్తను గుఱుతెలుంగవలెను. అదియే వివేకము. వివేకమును విడిచినచో బరమదుఃఖ కావలసివచ్చును 29. చతురపురుషుడు స్వహితమును మఱువఁగూడదు 30.

ఎనిమిదవ సమాసము - కర్త యెవడు?

శ్రోత లిట్లు ప్రశ్నించిరి. అయ్యా! నిశ్చయముగఁగ కర్తయెవడు? ఈ సృష్టియంతయు నెవడు నిర్మించెను? 1. ఈ ప్రశ్నను ఒకరికంటె

* సర్వధర్మాన్ పరిత్యజ్య మామేకం శరణం వ్రజ. భగవద్గీత. అ. 18. శ్లో. 36.

నొకరు గొప్పగనున్న సభలోని పండితు లాలకించి ప్రత్యుత్తరము జెప్ప నారంభించిరి. వారలు చెప్పినవిధమును శ్రోతలు సావధానులరై 1. నుండు 2. ఒకఁ డీశ్వరుండు కర్తయనుచున్నాఁడు. మఱియొకఁ డీశ్వరుఁడెవఁడు? అనుచున్నాఁడు. ఈ విధముగ నెల్లరును దమతమ యభిప్రాయములను వివరింప నారంభించిరి 3. ఉత్తమ, మధ్యమ, కనిష్ఠములుగ నెవరిభావము తెల్లుండునో యాతీతిగఁ బండితు లీవిధమున స్పష్టపఱచిరి. తమతమ యుపాసనయే శ్రేష్ఠమని లోకులు విశ్వసించెదరు 4. మంగళమూర్తియగు వినాయకుండు కర్తయని యొకఁడును, సరస్వతీదేవి కర్త్రీయని యొకఁడును 5, భైరవుండు కర్తయని యొకఁడును, ఖండేశరావు కర్తయని యొకఁడును, వీరదేవుండు కర్తయని యొకఁడును, భగవతి కర్త్రీయని యొకఁడును 6, నరహరి కర్తయని యొకఁడును, వనశంకరి కర్త్రీయని యొకఁడును, సమస్తమునకు శ్రీమన్నారాయణమూర్తియే కర్తయని యొకఁడును జెప్పుచున్నారు 7. శ్రీరాముడే కర్తయని యొకఁడు, శ్రీకృష్ణుండు కర్తయని యొకఁడు, భగవానుడగు కేశవుడే కర్తయని యొకఁడు 8, పాండురంగుండు కర్తయని యొకఁడు, రంగనాయకులు కర్తయని యొకఁడు, పిశాచములు సర్వము జేయుచున్నవి గావున నవియే కర్తలని యొకఁడు 9, ముంజ్యాకర్తయని యొకఁడు, సూర్యుండుకర్తయనియొకఁడు, అన్నిటినిజేయుచున్నాఁడు గావున అగ్నిదేవుడే కర్తయని యొకఁడు చెప్పుచున్నారు 10. లక్ష్మీకర్త్రీయని యొకఁడు, మారుతి కర్తయనియొకఁడు, భూమియే సమస్తము గావించుచున్నది గాన నాయమయే కర్త్రీయని యొకఁడు 11, తుకాయీ కర్తయనియొకఁడు, యమాయి కర్తయనియొకఁడు, సత్యాయి కర్తయని యొకఁడు 12, భార్గవుండు కర్తయనియొకఁడు, వామనుండు కర్తయని యొకఁడు, కేవల పరమాత్ముడే కర్తయనియొకఁడు నుడువుచున్నారు 13. రేవన్న కర్తయనియొకఁడు, బసవన్న కర్తయనియొకఁడు, వీరన్నయే అందఱికిఁ గర్తయనియొకఁడు 14, ఖలయీ కర్తయనియొకఁడు, కార్తిక స్వామి గర్తయనియొకఁడు, వేంకటేశ్వరుడే సమస్తముగావించుచున్నాఁడు గాన సోతడే కర్తయనియొకఁడు 15, గురువే కర్తయని యొకఁడు, దత్తాత్రేయుండు కర్తయనియొకఁడు, జగన్నాథుడే ముఖ్యకర్తయని యొకఁడు ననుచున్నారు 16, బ్రహ్మకర్తయని యొకఁడు, విష్ణువు కర్తయనియొకఁడు,

మహేశ్వరుడు కర్తయనియొకడు 17, పరస్మ్యుడు కర్తయనియొకడు, వాయువు కర్తయనియొకడు, నిర్గుణదేవుడు చేసియు అకర్తగానున్నాడు గావున నాతడే కర్తయని యొకడు 18, మాయయే చేయుచున్నది గాన నదియే కర్త్రీయని యొకడు, జీవుడు చేయుచున్నాడు కాన నాతడే కర్తయని యొకడు, ప్రాకృతయోగమే అంతటికిని కర్తయని యొకడు 19, ప్రయత్నమే కర్తయని యొకడు, స్వభావము కర్తయని యొకడు, ఎవడు కర్తయో యెవ్వరెఱుంగుదురని యొకడును నుడువుచున్నాడు* 20.

కర్తనుగూర్చి ప్రశ్నింపగనే సభయంతయు సంగడివీధియయ్యెను. ఇందెవరిమాట సత్యమని విశ్వసింపనగును ? 21. ఎవడేవేల్పును నమ్మునో వాడు అతనిని కర్తయని చెప్పను. ఈ జనుల కోలాహల మాహజాలము 22. తమతమ అభిమానముతో నెల్లరును మనస్సులలో నిశ్చయము గావించుకొని యున్నారు. ఈ యంశమునుగూర్చిన చర్చ యెన్నటికిని ముగియదు 23. ఒక్కొక్కని యోచన యొక్కొక్క విధముగ నుండును. ఈ కోలాహలమునంతయు నటుండనిమ్ము. ఈ విచారమునందలి వాస్తవార్థమును జెప్పెద వినుండు 24. శ్రోతలారా ! సావధానులు కండు. నిశ్చయముతో అనుమానమును ఖండింపవలెను. జ్ఞాతయగు పురుషుడు అనుభవమును సత్యమని యెఱుంగవలెను 25. కర్తచేయుపని యెల్ల కర్తకుఁ దరువాతనే జరుగును. కర్తచేయుపని కర్తకుముం దెలులగును ? 26. నిర్మింపబడినదెల్లఁ బాంచభౌతికము. బ్రహ్మాదిదేవతలుగూడఁ బాంచభౌతికులే. కావునఁ బై నివేర్కొనిన పాంచభౌతికులగు దేవత లీపాంచభౌతికసృష్టి నెట్లు గావింపఁగలరు ? 27. పంచభూతములను వేఱుపఱచి కర్తను గురుతెఱుంగవలెను. ఏలయన, పాంచభౌతికములు స్వభావ సిద్ధముగనే కార్యములొనికి వచ్చుచున్నవి 28. నిర్గుణము పంచభూతముల కంటె భిన్నముగనున్నది. నిర్గుణమునందుఁ గర్తృత్వభావము లేదు. నిర్వికారమునకు వికారము నెవఁడు జతపఱుపఁగలడు ? 29. నిర్గుణమువలనఁ గర్తవ్యము కాజాలదు. సగుణము కార్యమున కుపకరించును. కావునఁ

* ఖండేరావు, మంజూ, తుకాయీ, యమాయి, సత్వాయి, శిలయీ మున్నగు వారలు మహారాష్ట్ర దేశమునందలి దైవత విశేషములు.

ర్తవ్య మెవరివలన జరుగునో దానిని బాగుగా నెఱుంగవలెను 30. సప్తమమున కెయ్యది లేనేలేదో (నిర్గుణమును) దానినిగూర్చి 'దీనికిఁ గర్త యెవఁడని ప్రశ్నించిన లాభములేదు. కాన నిదియంతయు స్వభావ బద్ధముగనే యైనదనుట యుక్తముగనున్నది 31. ఒకటి సగుణము, ఒకటి నిర్గుణము. ఇక నిప్పుడు కర్తృత్వము నెవని కారోపించెదను ? ఈ యంశము బాగుగా విచారింపఁదగినది 32. సగుణమే సగుణమును నిర్మించెందునా ? సగుణోత్పత్తి మొదటి నిర్మాణమయ్యెను. ఇంక నిర్మించునదేది? నిర్గుణమునందుఁ గర్తృత్వ మెప్పుడైన నారోపింప నవకాశమేలేదు 33. ఇపు డిచట కర్తయే కాన్పించుటలేదు. అనుభవముతో సమస్తము నెఱుంగవలెను. ఏలయన, దృశ్యము సత్యముకాదు 34. చేయబడిన పంతయు మిథ్యయే. ఈ స్థితిలోఁ గర్త పేరెత్తుటయే వ్యర్థము. వక్తయిట్లు వాకొనెను. ఓయీ సోదరా ! వివేకముతోఁ జక్కఁగఁ గనుఁగొనుము 35. బాగుగా విచారించి చూచినచో ప్రతీతిగలుగును. ప్రతీతిగలిగినచో నిక హింస ఆర్భాటములు గావింపవలసిన యవసరమే లేదు 36. ఈ కథనము లింక ముగించెదను. వివేకియగువానికే యీ యంశము బోధపడును. ప్రార్థనమును ఎగురఁగొట్టవలెను. ఎగురఁగొట్టకున్నచో నిది యనిర్వాచ్యమగును 37. అనంతరము శ్రోత యిట్లు ప్రశ్నించెను. “స్వామీ ! దేహమునందు సుఖదుఃఖముల ననుభవించునదెవరు?” వక్త యిట్లు చెప్పెను. ఈ ప్రశ్నమునకుఁ బ్రత్యుత్తరమును ముందు సమాసమునఁ దేటపడఁగలదు 38.



తొమ్మిదవ సమాసము — ఆత్మయొక్క సుఖదుఃఖానుభవము.

ఆత్మకు శరీరసంయోగమువలన ఉద్వేగము, చింత, కలుగుచున్నది. శరీరయోగమువలన ఆత్మ జాగరూకతగ నుండునను సంగతి మీ రెల్ల జెరింగినదేగదా 1. అన్నమును దేహ మొకవేళ భుజింపకపోయినచో ఆత్మ జాగరూకతతో నుండజాలదు. ఆత్మలేనిది దేహమునందుఁ జేతనము గూడ నుండజాలదు 2. ఒకటిలేకున్న నికొకటి యేమియుఁ జేయనేరదు. ఏవనియైనను ఆత్మయు, శరీరము గలసి చేయుచున్నవి 3. దేహమునందుఁ

జేతనమే లేకున్నచో జెప్పవలసిన దేమున్నది? ఆత్మ స్వయముగ నేపదార్థమునేని యెత్తజాలను. ఇప్పుడు పని యిక్కడెట్లు జరుగఁగలదు? 4. ఈ చమత్కారమును జూచుడు. ఆత్మ స్వస్థావస్థయందుఁ బోవుచున్నది. కాని దేహములోమాత్ర మున్నది. ఎట్లన, నది నిద్రావస్థలో గోకుచున్నది గదా 5. అన్నరసమువలన దేహము పెరుగుచున్నది. శరీరము ననుసరించి విచార మతిశయించుచున్నది. వృద్ధావస్థయందు శరీరమున విచారము సన్నగిల్లును 6. మత్తుపదార్థములను సేవించునది శరీరమే. కాని శరీర యోగమున ఆత్మ భ్రమనొందును. మఱియు విస్మరణకారణమున ఆత్మకుఁ గల తెలివితేటలు మరుగుపడును 7. విషము తినునది శరీరము. కాని ఆత్మ లేచిపోవును. కాన వృద్ధిక్షయములు ఆత్మపట్లసైత మవశ్యముగ నున్న మీ పెరుగుటయు, దరుగుటయు, పోవుటయు, వచ్చుటయు, సుఖ దుఃఖములును, నానావిధానుభవములును దేహయోగమువలన ఆత్మకు అనుభవింపవలసియే వచ్చుచున్నది 9. చీమలపుట్టలు, చెదలపురుగుల పుట్టలవలె దేహముగూడ అవకాశయంతముగ (లోనలొట్టగ) నిర్మింపఁ బడియున్నది 10. శరీరమునం దంతటను జన్మవి. పెద్దవి యగు నాడులు నిండియున్నవి. ఆ నాడినివహమునందు లోన (గొట్టములవలె) అవకాశ మార్గములు నిర్మింపఁబడియున్నవి 11. ప్రాణి తినుచున్న అన్నోదకముల వలన రసము జనించును. వాయు వా యన్నరసమును శ్వాసోచ్ఛ్వాస ములచే శరీరమునందంతటను బరుగెత్తించును 12. నాడులనుండి జలము ప్రవహించును. ఆ జలమునందు వాయువు ప్రసరించును. వాయువుతోఁ బాటుగ ఆత్మగూడఁ బరుగెత్తుచుండును 13. దప్పిగొని శరీరము వాడిపోవు చున్న సంగతి ఆత్మకుఁ దెలియఁగనే అది శరీరమును జలముచెంతకుఁ గొనిపోవును 14. సీళ్లు కావలయునని యడుగును. శబ్దసహాయమునఁ బిలుచును. మార్గమునుజూచి దేహమును నడిపించును. అనసరము కలిగి నపుడు దేహమునంతయుఁ గదలించును 15. శరీర మాకలి గొన్నసంగతి ఆత్మ గ్రహింపఁగనే దేహసహాయమున నింటివారలను సమీపించి వాచ్య ములను అవాచ్యములను అనిపించును 16. స్త్రీలయందున్న ఆత్మ 'వంట యైనది. వంటయైనదని పలుకును. అపుడు దేహము నాత్మ స్నానము జేయించి కొనివచ్చును. పాదములలో నాత్మ ప్రసరించి త్వరత్వరగా నడి

పించును 17. భుజించువానిని పల్లెరము మున్నగువానిచెంతఁ గూర్చుండఁ బెట్టును. నేత్రములలోనికేతెంచి పాత్రములను బల్లెరములను జూచును. చేతితో ఆచమనము జేయించును 18. పిదపఁ జేతితో నాహారకబలము నెత్తించును. ముఖములోనికరిగి నోటిని తెఱిపించును. దంతములతోఁ జక్కఁగ నమలించును 19. ఆత్మ స్వయముగ జిహ్వాయందుండి సరస పదార్థముల రుచిని గ్రహించును. ఒకవేళ భోజ్యవస్తువులలోఁ బుడక, తాయి కలిసియున్నచో వెంటనే యుమియును 20. చప్పఁగనున్నచో లవణమును యాచింపజేయును. స్త్రీని “ఓసీ ఏమే” యని పిలిపించును. కోపముతోఁ గనుల నెఱ్ఱజేసి చూచునట్లు చేయును 21. భోజనము చక్కఁగ నమరినచో ఆనందమొందును. జక్కఁగ నుండనిచో భేదమొందును. అంతియగాక దుర్వచనములఁ బల్కి యెదుటవారల యాత్మలు నొప్పించును 22. నానావిధములగు అన్నరసముల తీయదనము నానావిధరసముల మాధుర్యము ఆత్మ గుర్తెఱుంగును. చేదుతగిలినచోఁ దలఁ గడలించును. మఱియు దగ్గ నారంభించును 23. అట్లే యాత్మ కోపపరవశయై కూరలలో “గారము నెక్కువవై చితివి? ఏమిచేత యిది? బండపని” యని యెదుట వారిని గటునచనములఁ బలికించును 24. ఒకవేళ నెప్పుడేని నేయి యెక్కువ గ్రోలినచో భుజించినవెంటనే చెంబునుగొని విస్తారముగా జలము ద్రావ నారంభించును 25.

ఈ విధముగ శరీరమునందుండి సుఖదుఃఖముల ననుభవించునది కేవలమాత్మయే. ఆత్మ లేకున్నయెడల దేహము వ్యర్థము. శవమగును. 26. అసంతములగు మనోవృత్తులను ఆత్మస్థితియని గ్రహింపవలెను. ఉభయలోకములలోనున్న అన్నివ్యక్తులయందును ఆత్మయున్నది 27. జగమున జగదాత్మయున్నది. విశ్వమునందు విశ్వాత్మయున్నది. నానారూపములతో సర్వవ్యాపారములను నడుపునది సర్వాత్మ 28. ఆత్మ యాఘ్రాశించును. రుచిజూచును. వినును. చూచును. సుకుమారమును గఠినమును గుర్తించును. అది చల్లదనమును, వేడిని వెంటనే తెలిసికొనును 29. ఆత్మ సావధానియై లీలలనొనర్చును. ఎంతయో త్రవ్వి తలకెత్తుకొనును. ఈ ధూర్తత్వమును (చతురత్వమును) ధూర్తుడే తెలిసికొనగలఁడు 30. హాయపుతో మంచిచెడుగులు (సుగంధదుర్గంధములు) రెండును వచ్చును.

కాని వాయువు సహజముగ నిర్మలమైయుండును 31. శీతము, ఉష్ణము, సువాసన, దుర్వాసన మున్నగునవియెల్ల వాయువువెంటనేయుండును. కాని వాయువులోఁ గలసియుండనేరవు 32. వాయువువలన రోగములు వచ్చును. భూతములు వాయువువెంట బరుగిడును. వాయువుననుసరించి ధూళి, చెత్త, తుపానులు వచ్చును 33. ఇవియేవియు వాయువుతో నిలచియుండవు. ఇట్లే ఆత్మను వెంబడించి వాయువుకూడ స్థిరముగ నిలచి యుండదు. ఆత్మ వాయువుకంటెను మిగులఁ జపలమైనది 34. వాయువు కఠినపదార్థములు సోఁకఁగనే ఆగిపోవును. ఆత్మ యట్లుగాక యే వస్తువునేని భేదించి లోనికేగును. అట్లేగినను ఆ కఠినపదార్థములకు రంధ్రముగాదు 35. వాయువు వీచునప్పు డొకవిధమగు శబ్దమగును. ఆత్మ కాశబ్దాదు లేమియు నుండవు. మననము గావించినచో లోలోపలనే, మానముగనే ఆత్మజ్ఞాన మభివృద్ధియగును 36. శరీరమునకుఁజేయు మంచియంతయు నాత్మకుఁ జేరును. ఈ విధముగ శరీరయోగముచే ఆత్మకు సమాధానము కలుగును 37. దేహమునువిడిచి యేమిగావించినను అది యాత్మకుఁ జెందదు. దేహయోగముననే వాసన తృప్తి నొందును 38. దేహమునకును ఆత్మకు నిట్టిసంబంధము లేన్నియోగలవు. కాని దేహములేకున్నచో ఆత్మ కభ్యంతరము గలుగును 39. దేహము, ఆత్మ యేకమగునెడ నెంతయో కార్యము జరుగగలదు. వేఱుగనున్నచో నేమియు గాదు. దేహాత్మ సంయోగమువలన, వివేకసహాయమున త్రిలోకజ్ఞానము కలుగును 40.

పదియవ సమాసము — ఉపదేశనిరూపణము.

దారముతోఁ బ్రతములను, పుష్పములను, ఫలములను, బీజములను, పాషాణములను, గవ్వలను దండలుగా గ్రుచ్చుదురు 1. స్ఫటికములు, కాష్ఠములు, చందనములు, ధాతువులు, రత్నములు మున్నగు మాలి కలును, నలలును దారముతోనే గ్రుచ్చఁబడుచున్నవి 2. దారములేకున్న నీపని జరుగదు. (ఇట్లే ఆత్మచే సంపూర్ణజగత్తు గ్రుచ్చఁబడియున్నది) కాని యిచట ఆత్మకు దారమును దృష్టాంతముగ నిచ్చట పూర్తిగ నన్వయింపదు 3. ఏలయన? దారము మాలికలలోని బీజములకు మధ్యనే

(రంధ్రములనుండే) యుండును. ఆత్మయో సర్వాంగములందును సమాన
 రూపముగ వ్యాపించియున్నది 4. ఆత్మ స్వాభావికముగాఁ జలము.
 దారము జడము నిశ్చలము. కావున నీ యుపమానము సరిపడదు 5. తీగ
 లలో జలభాగము నిండియున్నది. అట్లేచెఱుగులోఁగూడ రసము నిండి
 యున్నది. కాని రసముపైనుండు చెక్కయొక్కటిగాదు 6. ఇట్లే దేహి
 (ఆత్మ) దేహములు (అనాత్మలు) రెండును భిన్నములుగాఁ నున్నవి.
 మఱియు నీ రెంటికిని భిన్నములుగ నున్నది నిరంజనమును నిరుపమమునగు
 పరమాత్మ 7. రాజుమొదలు నిరుపేదదనుక నందఱును మనుష్యులే.
 కాని యందఱును సమానులెట్లగుదురు? 8. దేవతలు, దానవులు మాన
 వులు, నీచయోనులు, హీనజీవులు, పాపులు, సుకృతులు, మున్నగు
 వారలెందఱో గలరు 9. జగత్తంతయు నొక్కయంశముతోడనే నడచు
 చున్నదికాని యందఱి సామర్థ్యములు వేరువేరుగా నున్నవి. ఒకరి నాశ్ర
 యించినచో ముక్తిలభించును. వేరొకరి నాశ్రయించినచో నరకము లభిం
 చును 10. పంచదార, మన్ను అను నీ రెండును పృథివియొక్క యంశ
 ములే. కాని మన్ను తినఁదగినదికాదు. విషము జలముకాదా? అది చెడు
 గు పదార్థము 11. పుణ్యాత్మునియందాత్మగలదు. పాపాత్మునం దాత్మ
 గలదు. ఇంద్రోకండు సాధువు వేటొకండు దుష్టుండు. అందఱిమర్యాద
 యొక్కరికిగ నుండదు. ఆత్మ వేరుగ నుండఁజాలదు 12. అందఱి యంతరా
 త్మలు నొక్కటియే యనుమాట సత్యము. కాని కాకిని వెంటనుంచు
 కొనరు. పండితుండు, శుంఠ యొక్కటి యెట్లుకాగలరు? 13. మను
 ష్యుండు, గాడిద, రాజహంస, కోడి, రాజు, కోతి సమానమెట్లులగు
 దురు? 14. భాగీరథీ ప్రవాహములోనిది ఉదకమే. జలధారులందును, బొంద
 లందును, నున్నది యుదకమే. కాని మలినోదకమును గొంచమేని
 క్రోలరు 15. కావున మానవుడు తొలుదొలుత ఆచారశుద్ధుండు, విచార
 శుద్ధుండు, వీతరాగి, సుబుద్ధి కావలయును 16. ఒకవేళ శూరులను విడిచి
 పిఱికివారలను సైన్యములో నింపుకొన్నయెడల యుద్ధావసరములయం
 దావశ్యముగఁ బరాజయము కలుగును. శ్రీమంతునివదలి దరిద్రునిసేవించి
 నచో నేమిస్థితి కలుగఁగలదు? 17. ఒక జలమువలననే సమస్తమును
 నేర్పడినమాట సత్యమే! కాని జలము విమర్శించి నేవింపవలయును.

కావున ఏకపక్షీయముగ నన్నింటిని సేపించుట మూర్ఖత్వముసుమీ! 18. ఉదకమువలననే అన్నమయ్యను. అన్నము వమనమైనయెడల నా వమన పదార్థమును మఱల భుజింపరుగదా! 19. అట్లే నిండనీయమగు వస్తువును విడువవలెను. ప్రశంసనీయమగు నంశమును హృదయమునందుంచవలెను. సతీ-ర్తితో భూమండలము నించివేయవలెను 20. ఉత్తమునకు ఉత్తముడు రుచించును. సీచునకు ఉత్తముడు రుచింపడు. కావుననే ఈశ్వరుడు సీచుని దరిద్రునిగ నొనరించెను 21. సమస్త దరిద్రలక్షణములను విడిచివేయవలెను. ఉత్తమలక్షణముల గ్రహింపవలెను. హరికథ, పురాణ శ్రవణము, సీతి, న్యాయము మున్నగునవి స్వీకరింపవలెను 22. వివేక పూర్వకముగ నడువవలెను. జనులనందఱును సుముఖులుగ నుంచవలెను. మెల్లమెల్లగ నెల్లరసు బుణ్యాత్ములఁ గావించుచుండవలెను 23. బాలకుల నడవడిననుసరించి నడిచినగాని వారలు మనకు మచ్చికగారు. వారలకు రుచించునట్లుల మాటలాడినఁగాని వారితో జెలిమి కుదురదు. అట్లే మెల్లమెల్లగ జనులభావముల ననుసరించి హితమునేర్పి చతురులఁ గావింపవలెను 24. మనుజు లందఱయెడను మనస్సుంచవలెను. ఇది సత్యము. ఇవియన్నియుఁ జతురత్వలక్షణములు. చతురుడు చతుర లక్షణము లెఱుంగును. అన్యులు పిచ్చివాండ్రు 25. కాని పిచ్చివానిని బిచ్చివాడనిగూడ ననరాదు. మర్కమగునంశము నెప్పుడును జెప్పఁ దగదు. అట్లు వర్తించుచు నిస్పృహపురుషుడు దిగ్విజయ మొందఁ గలడు 26. అనేకస్థలములలో, అనేకావసరముల నెఱింగి యథోచితముగ వర్తింపవలెను. ప్రాణిమాత్రులందఱకును అంతరంగముగ (అభిన్నమిత్రుఁ డుగ) వర్తింపవలెను 27. ఒకడు రెండవవానిని సంతుష్టుని గావింపని యెడల నందఱకును శ్రమగలుగును. ఒకడు రెండవవాని మనస్సు విఱచి నచోఁ గుశలము గలుగదు 28. అందఱిహృదయములను బ్రసన్నతగ నుంచువాడే సత్యమగు మహాత్ము (లోకోద్ధారకుడు.) ఆతఁడందఱిని ఆకర్షింపఁగలడు 29.

పదమూడవ దశకము సమాప్తము.

పదునాలుగవదశకము.



మొదటి సమాసము - నిస్పృహ లక్షణము.

నిస్పృహని యుక్తి, బుద్ధి, చతురత్వమునుగూర్చిన నివరము లాలకింపుడు. దీని నాలకించుటవలన జిత్తమున కెల్లకాలమును నిలకడ గలుగును 1. సులభము, ఫలదాయకమునగు మంత్రమువలె సాధారణము, గుణదాయకమునగు నౌషధమువలె నావచనములును సరళములు, అనుభవయుక్తములు నై యున్నవి 2. ఈ యంశమును విన్నచో దుర్గణములు తొలంగును, సుగుణములు వెంటనే ప్రాప్తించును. కావున తీవ్రౌషధరూపములగు నామాటలను శ్రోతలు ధ్యానపూర్వకముగ వినఁగోరెదను 3. తొలుదొలుత నిస్పృహగా నుండనగునను నియమము పెట్టుకొననే కూడదు. ఒకవేళ బెట్టుకున్నచో దానిని విడువనే కూడదు. విడిచివైచినచోఁ బరిచితులలోఁ దిరుగనే కూడదు 4. స్త్రీలను దృక్పథమునందుంచరాదు. కాంతావిషయికస్వాదును మనస్సుచేతనేని చవిజూడనీయకూడదు. ఒకవేళ ధైర్యము (చిత్తశుద్ధి) భంగమైనచో జనులకు మఱిదనముఖమునుగూడఁ జూపింపఁదగదు 5. నిస్పృహఁ డొకతావుననే యుండఁదగదు. సంకోచము నుంచుకొనఁగూడదు. మోహములోఁ దగులొక్కిని ద్రవ్యమును గన్నెత్తియైనఁ జూడరాదు 6. ఆచారభ్రష్టుడు కాఁగూడదు. ఎవరేని యొకవేళ ధనమునొసంగుచోఁ గైకొనరాదు. తన పయి నేదోషమునేని రానీయఁదగదు 7. భిక్షనడుగుటకు సిగ్గుపడకూడదు. భిక్ష నెక్కువఁ గైకొనఁజనదు. ఎదుటివా రెన్నివిధముల నడిగినను దన జూడల నెఱింగింపరాదు 8. ఇతరులుపయోగించినవి, మురికివి యగు వస్త్రములను ధరింపఁగూడదు. మృష్టాన్నము భుజింపరాదు. దురాగ్రహము నొందరాదు. సందర్శనసారముగాఁ బ్రవర్తింపవలెను 9. భోగముల యందు మనస్సు నుంచఁగూడదు. దేహసంబంధములగు దుఃఖములకు (బాధలకు) భయపడఁజనదు. భవిష్యజీవితముపయి నాశపడరాదు 10. విరక్తి విడువఁగూడదు. ధైర్యమును భంగపరుపకూడదు. జ్ఞానమును మలినము గాకుండ వివేకముచేఁ గాపాడవలెను 11. కరుణాకీర్తనముల విడువరాదు. అంతర్ధ్యానము తగ్గిపోనీయఁ జనదు. సగుణమూర్తియొక్క ప్రేమ

తంత్రపుఁ దెంపరాదు 12. (సాధకుఁడా నీవు నిస్పృహివగుము. నిస్పృహివి కాదలఁతువేని) మనస్సులోఁ జింత నుంచుకొనకుము. కష్టములలో భేదము నంగీకరింపకుము. ఏమైననుసరియే అదనున ద్ధైర్యమును దొలంగకుము 13. అనమానమును జెడుగుగా భానింపకుము. ఎవరేని హేళన గావించినచో దుఃఖింపకుము. ఏమైననుసరియే ఇతరులు ధిక్కరించినవిచారమొందకుము 14. నిరక్తుండు లోకసంబంధముగు లజ్జ నుంచుకొనరాదు. గాన ఇతరులు లజ్జింపజేసినని లజ్జ నొందకుము. ఇతరు లుద్రేకము కలిగించినచో నుద్రేక మొందరాదు 15. శుద్ధమార్గమును వదలకుము. దుర్జనునితో వాదింపకుము. చుఁడాలునితో సంబంధము కలుగజేసికొనకుము 16. తంపెలమూరితనము దరిచేరనీయకుము. కలహించినచోఁ గలహింపకుము. నీ యధార్థస్థితిని గోలుపోకుము 17. నిజముగు నిస్పృహుఁ డితరులు నవ్వించినచో నవ్వరాదు. చెప్పింపఁదలంచినచో నేదియుఁ జెప్పరాదు. త్షణత్షణమును ఇతరులు నడిపించినవిధమున నడువఁగూడదు 18. వేషము ధరింపరాదు. ఒకేయమరికతో నుండరాదు. ఏకదేశీయుఁడై యుండక అన్నితావులందును భ్రమించుచుండనలెను 19. ఎవరితోఁడైన దృఢసంసర్గముగలిగించుకొనఁ దగదు. దానము గ్రహింపజనదు. అన్ని వేళలందును సభలలోఁ గూర్చుండరాదు 20. శరీరమునెడ నే నియమమునేని పెట్టుకొనఁదగదు. ఎవ్వరికేని నమ్మక మీయరాదు. మఱియు నేదేని నిశ్చితవిషయము నంగీకరింపఁగూడదు 21. సత్య నియమముల విడువకూడదు. అభ్యాసములను మునిగిపోనీయరాదు. ఏ పరిస్థితులయందేని పరతంత్రుండుగ నుండరాదు 22. స్వతంత్రతను దొలంగనీయరాదు. నిరపేక్షత్వము త్రెంచివేయఁగూడదు. త్షణత్షణమునను బరాపేక్షతో నుండరాదు 23. వైభవదృష్టితోఁ జూడరాదు. ఉపాధి సుఖమున నుండఁగూడదు. స్వరూపస్థితియందలి ధ్యానమును ద్రిప్పివేయఁగూడదు 24. స్వేచ్ఛానుసారముగ మెలంగరాదు. లోకలజ్జ నుంచరాదు. ఎప్పుడైన నేతావునందేని యాసక్తిగలిగి యుండరాదు 25. పరంపరను ద్రెంపఁగూడదు. ఉపాసన మార్గోపాధిని జెడనీయరాదు. జ్ఞానమార్గము నెన్నడు విడువఁదగదు 26. కర్మమార్గమును విడువజనదు. వైరాగ్యము వీగిపోనీయరాదు. మఱియు నిరంతరముగా సాధనముల, భజనముల

ఖండింపదగదు 27. వాదవివాదముల విశేషించి చేయఁగూడదు. అనిత్య విషయమును మనస్సునం దుంచరాదు. వ్యర్థముగఁ జ్రోధముతో హఠము చేయఁగూడదు 28. విశ్వసింపనివాని కేమియుఁ జెప్పదగదు. భయము గలుగఁజేయుమాట లాడరాదు. ఒక్క-స్థలముననే పెక్కు-దినము లుండ గూడదు 29. ఏ యుపాధినేని వ్యాపింపఁజేయరాదు. ఒకవేళ వ్యాపింపఁ జేయుచో నుంచుకొనదగదు. ఒకవేళ నుంచుకొనుచో దానియందుఁ దగుల్కొనఁగూడదు 30. గొప్పతనముగ నుండఁగూడదు. మహత్వము బెట్టుకొని కూర్చుండఁజనదు. యెచ్చటనైన నేకోరికయేని గలుగనీయ రాదు 31. సరళత్వము విడువరాదు. కించిత్ర్జ్ఞత్వము తొలంగిపోనీయఁ గూడదు. బలాత్కారముగఁ దనశరీరముపై నభిమానము తెచ్చిపెట్టుకొనఁ దగదు 32. అధికారములేని దాజ్ఞాసింపఁగూడదు. అదలించి ఉపదేశింప రాదు. పరమార్థము నెప్పుడును సంకుచిత పఱుపదగదు 33. కఠిన వై రాగ్యమును విడువఁగూడదు. కఠినాభ్యాసమును విసర్జింపఁజనదు. ఎవరి విషయమునందైన గఠినత్వముగా వర్తింపరాదు 34. కఠోరవాక్యము లాడఁగూడదు. కఠినముగా నాజ్ఞాపింపఁజనదు. కఠినముగ ధైర్యము ఏమైన సరియే విడువఁగూడదు 35. స్వయముగ నాసక్తుడగుటయుఁ జేయనిదే చెప్పుటయు శిష్యులను కొద్ది గొప్ప లడుగుటయుఁ దగదు 36. ఉద్ధత శబ్దములతో మాటలాడుటయు, ఇంద్రియములను స్మరించుటయు, స్వచ్ఛందవృత్తితో శాక్తేయ మార్గములందుఁ బ్రవర్తించుటయుఁ గూడని పని 37. నీచకార్యమని సిగ్గుపడరాదు. నై భవములను జూచుకొని యున్మత్తుండు కాఁగూడదు. ఎఱింగియెఱింగి చ్రోధపఱుండు కాఁగూడదు 38. గొప్పతనము కలిగినపుడు మఱుపు దరిచేరనీయరాదు. న్యాయనీతుల విడువదగదు. ఏ విపరీతపరిస్థితులందేని అప్రమాణిషముగ వర్తింపఁ జనదు 39. ఎఱుగనిది చెప్పఁగూడదు. అనుమానముతో నిశ్చయము గావింపఁగూడదు. మూర్ఖత్వముతోఁ జెప్పినదానిని జెడుగుగా భావింప రాదు 40. సావధానత, వ్యాపకత్వము వదలఁజనదు. సోమరితనములో సౌఖ్యముగలదని భ్రమపడదగదు 41. మనస్సునందు వికల్ప ముంచఁ గూడదు. స్వార్థము నాజ్ఞాపింపరాదు. ఒకవేళ నాజ్ఞాపింపవలసినచో దన కార్యము ముందుగావలె ననఁగూడదు 42. ప్రసంగములేనిది చెప్పఁ

గూడదు. క్రమము విడువదగదు. విచారింపకయే అనాలోచిత మార్గములలో బ్రవేశింపరాదు 43. పరోపకారము విడువగూడదు. పరపీడఁగావింపజనదు. ఎవరి హృదయమునేని మలిన పఱుపదగదు 44. అమాయిత్యమును, మహంతుఁధర్మమును విడనాడరాదు. ద్రవ్యముకొఱకుఁ గీర్తనము లొనరించుచుఁ దిరుగఁగూడదు 45. సుఖయాత్మికముగఁ జెప్పుటయుఁ మిక్కిలి నిశ్చయమొనరించుటయు గ్రంథమును దాను దెలిసికొనకయే ఇతరులకుఁబోధింపఁ జేతికందుకొనుటయుఁ గూడదు 46. ఎఱిగియుండి యడుగరాదు. అహంభావము ప్రకటింపదగదు. చెప్పెదనని యెవ్వరితోనైన ననరాదు 47. జ్ఞానగర్వ ముంచరాదు. సాధారణముగ నెవ్వరికిని గట్టము గలిగింపజనదు. ఎవరితోడనైన నెచటనైన వాదులాడఁగూడదు 48. స్వార్థబుద్ధికలిగి యుండఁగూడదు. కార్యభారమునఁ బడిపోవరాదు. రాజద్వారమునందుఁ గార్యకర్తగ నుండదగదు 49. ఎవరికేని నమ్మిక నీయఁగూడదు. భిక్షుగ నీయఁబడిన పదార్థము నడుగరాదు. భిక్షుకొఱకై తన పరంపరను వివరింపఁగూడదు 50. వివాహకార్యములందును, మధ్యవర్తిగనుండు పనులందును బాల్గొనజనదు. ప్రపంచోపాధిని శరీరముతో నన్వయింపరాదు 51. ప్రాపంచిక నిర్బంధములలోఁ దగుల్కొనరాదు. చెడ్డలన్నము తినరాదు. ఆశ్రితునివలె నిమంత్రణము గైకొనజనదు 52. నిష్పృహుఁడు శ్రాద్ధ, పక్ష, త్రైమాసిక, మాణాసికాది పితృకర్మలలోనికిని రోగశాంతులు, వ్రతములు, ఉద్యాపనములు మున్నగు కామ్యకర్మములలోనికిని బోవదగదు. అచటియన్నము తినరాదు. తాను దీనుడై వర్తింపరాదు 53-54. లగ్నప్రసంగమున బాల్గొనదగదు. ఉదరపోషణమునకై గానమొనరింపరాదు. ధనమునుగైకొని యెచ్చటనేని హరికీర్తన మొనర్పరాదు 55. భిక్షును గొనుట విడువఁగూడదు. అన్నము భాగభాగములుగాఁ దినకూడదు. మూల్యము గైకొని యాత్రఁ గావింపరాదు 56. మూల్యమును గైకొని యెద్దియేని సుకృతము చేయఁగూడదు. వేతనము దీసికొని పూజారి కాఁగూడదు. ఇనాము, జాగీరు, (మాన్యము, అగ్రహారము) ఎవరేని యొనంగ నెంచినను నిష్పృహుఁడు గైకొనదగదు 57. ఎచ్చటనేని మఠము నిర్మింపఁగూడదు. ఒకవేళ నిర్మించుచో దానినే ఆశ్రయించుకొని యుండ

రాదు. నిస్పృహుడగు మణివతిగాఁ గూర్చుండి యుండఁదగదు 58.

శ్రోతలారా! ముఖ్యవిషయము వినుండు. నిస్పృహుఁ డన్నియుఁ జేయవలసినదె కాని స్వయముగా నాకర్మములలోఁ జిక్కుకొనరాదు. ఆ కర్మములకు భిన్నుడై యుండి లోకమునందు భక్తిమార్గము స్థాపింప వలెను 59. ప్రయత్నరహితుడై యుండఁదగదు. సోమరితనము దృష్టి లోనికి రానీయఁగూడదు. దేహమున్నంతవఱకు ఉపాసనా యోగము సహింపరాదు 60. ఉపాధిలోఁ బడఁగూడదు. ఉపాధిని శరీరమునం దన్వయింపఁదగదు. అవ్యవస్థుడై భజనమార్గమునెడ నెన్నఁడును విముఖుఁ డుగ నుండఁదగదు 61. మిగుల నుపాధి గావింపఁగూడదు. ఉపాధిలేకున్న యెడలఁగూడఁ బనిజరుగదు. సగుణభక్తి విడువరాదు. కాని యీశ్వరునకు విభక్తుఁడుగ నుంటఁగూడ మంచిదికాదు 62. మిగులఁ బరుగెత్తకూడదు. ఒక్కస్థలముననే విశేషించి వసింపఁగూడదు. మిగులఁ గష్టమును సహింప రాదు. మిగుల సోమరితనముతో నుంటఁగూడ మంచిదికాదు 63. మిక్కిలిగ భాషింపరాదు. కాని మాటలాడకున్ననుగూడఁ బనిజరుగదు. అన్నమును మిక్కుటముగాఁ దినరాదు. కాని ఉపవాసముండుటగూడ మంచిదికాదు 64. విశేషించి నిద్రింపఁగూడదు. బొత్తిగ నిదురబోక యుండుటయుఁ దగదు. మిక్కుటముగ నియమములు బెట్టుకొనుటకూడదు. బొత్తిగ నియమహీనుడై యుండఁజనదు 65. పెక్కుమందిలో నుండఁగూడదు. విశేషించి వనవాసము గావింపరాదు. దేహము నెక్కుడుగఁ బోషింపఁ జనదు. కాని ఆత్మహత్య యొనరించుటగూడ చెడ్డపనియేనుమా 66. సంగమెక్కువగ నొనర్పరాదు. కాని సాధుజనసంగమము విడువఁగూడదు. కేవలకర్మాచరణముతోఁ బనిజరుగదు. కాని అనాచారుఁడుగా నుంట గూడఁ దగదు 67. లోకాచారమును బూర్తిగ నిడువఁగూడదు. కాని జనుల కధీనుఁడుగ నుంటఁగూడఁ దగదు. ప్రీతి మిక్కుటముగా నుంచుఁ గూడదు. కాని నిష్ఠురభావముతో నుండుటగూడ మంచిదిగాదు 68. సందేహము నెక్కువగా నుంచుకొనఁదగదు. కాని స్వచ్ఛందముగాఁగూడ నుండఁదగదు. సాధనములలో విశేషించి మగ్నుఁడుకాఁగూడదు. కాని సాధనరహితుడై యుండుటగూడ మంచిదిగాదు 69. విషయముల నెక్కుడుగా ననుభవింపఁగూడదు. కాని విషయత్యాగము పూర్తిగఁ

జేయఁదగదు. దేహముపై మోహ ముంచరాదు. కాని మిక్కిలి కష్టమునుగూడ సహింపఁజనదు 70. భిన్నుడై అనుభవమును గ్రహింపరాదు. కాని అనుభవమును గ్రహింపకుండ నుండఁగూడదు. ఆత్మస్థితి వివరింపఁజనదు. కాని బొత్తిగ స్తబ్ధత్వము కలిగియుండుటగూడ మంచిది గాదు 71. మనస్సును లయమొనర్చి యున్మనికావలెను. కాని మనస్సు లేనిది పనిజరుగదు. అలక్ష్యమైనవస్తువు లక్ష్యములోనికిరాదు. దానిని జూడకుండుటగూడ మంచిదిగాదు 72. అది (బ్రహ్మము) మనోబుద్ధుల కగోచరమైనది. కాని మనోబుద్ధులు లేకున్నచో దానిజ్ఞానముగూడఁ గలుగదు. ఎఱుకను మఱువవలెను. కాని యెఱుకలేమిగూడ మంచిదిగాదు 73. జ్ఞాతృత్వము నుంచఁగూడదు. కాని జ్ఞానములేకున్నచో బనిజరుగదు. అతర్క్యవస్తువు తర్క్యములోనికిరాదు. గావున తర్క్యములేకుండ నుండుటగూడ మంచిదిగాదు 74. దృశ్యము స్మరణచేయుట మంచిదిగాదు. కాని విస్మరణము గావించుటగూడఁ దగదు. చర్చలెన్నియుఁ గావింపఁగూడదు. కాని చర్చలెన్నియుఁ గావింపకున్నఁగూడఁ బనిజరుగదు 75. లోకులలోఁ గల భేదము పాటింపఁగూడదు. కాని వర్ణ సంకరముగూడ నొనరింపఁజనదు. స్వధర్మమును విడువఁగూడదు. కాని ధర్మాభిమానముగూడ మంచిదిగాదు 76. ఆశాబద్ధమగుమాట నుడువరాదు. వివేకములేకుండ వర్తింపఁగూడదు. ఏమైననుసరియే శాంతిభంగము గానీయరాదు 77. అవ్యవస్థితముగఁ బుస్తకము వ్రాయఁగూడదు. కాని పుస్తకములేకున్నఁగూడఁ బనిజరుగదు. అవ్యవస్థితముగఁ జదువఁగూడదు. కాని చదువకుండుటగూడ మంచిదిగాదు 78. నిస్పృహఁడు వక్తృత్వము విడువఁజనదు. కాని సందేహము కలిగినపుడు వివాదములొనర్పఁ దగదు. మఱియు శ్రోతలవాక్యములను జెడ్డవిగా భావింపఁకూడదు 79. ఈ యుపదేశముల నన్నింటిని హృదయమునందుంచుకొన్నచో సమస్తసుఖములును లభించును. మహాంతలతఱణములు తమంతట నవియే కలుగును 80.

రెండవ సమాసము — భిక్షునిరూపణము.

భిక్షునడుగుట బ్రాహ్మణుని ముఖ్యదీక్ష. 'ఓంభవతి' పక్షమును బ్రాహ్మణుఁడు రక్షగావింపవలెను 1. భిక్షునడిగి భుజించువాఁడు నిరాహారి

యనబడును. భిక్షునడిగినకారణమునఁ బ్రతిగ్రహదోషమును భిక్షుఁ డొందఁడు 2. సజ్జనునుండియైనను దుర్జనునుండియైనను ఏపురుషుఁడు అన్నమును యాచించిభుజించునో వాఁడు ప్రతిదినమును అమృతపానము గావించుచున్నాఁడని గ్రహింపనగును 3.

శ్లో॥ భిక్షాహారీ నిరాహారీ భిక్షౌ నై వ ప్రతిగ్రహః ।

అసంతోవాపి సంతోవా సోమపానం దినేదినే ॥

భిక్షామహిమ యిట్టిది. భిక్షుడుగుట సర్వోత్తముఁడగు నీశ్వరునకుఁ గూడ సంతోషావహము. గొప్పగొప్పయోగులు, సిద్ధులుగూడ భిక్షు నడుగుచున్నారు 4. దత్తాత్రేయుఁడు, ఘోరనాథుఁడు మున్నగు సిద్ధపురుషులుగూడ జనుల భిక్షుమడిగిరి. భిక్షువలన నిస్పృహత్వము వెల్లడియగును 5. కొందఱు వారి నియతిననుసరించి భిక్షుగ్రహింతురు. ఇది పరాధీనత యగును. ఇట్లే ప్రతిదినము నొక్కగృహమునుండియే భిక్షు గావించుచుండినను స్వాతంత్ర్యముండదు 6. ఎనిమిది దినములకొఱకు అన్నమును బ్రోవుచేసికొనుట మంచిదికాదు. అటునొనరించుచున్నచో నిత్యనూతనత వలనియానందము లభింపజాలదు 7. నిత్యమును గ్రోత్త గ్రోత్త తావులలోఁ దిరుగవలెను. బాగుగా దేశాటనము గావింపవలెను. అప్పుడే భిక్షుడుగుటలో శోభగలగు. అప్పుడే భిక్షావృత్తి ప్రశంసా పాత్రమగును 8. భిక్షునడుగు నలవాటు అఖండముగఁ గలవానికిఁ బరదేశ మనునది లేనేలేదు. ఎక్కడఁజూచినను నక్కడ నాతనికి మూఁడులోకము లును స్వదేశమగును 9. భిక్షునడుగుటకు సందేహపడగూడదు. లజ్జ నొందఁడగదు. విసువఁగూడదు. పరిభ్రమణము చేయుచునే యుండవలెను 10. అనేక చమత్కారములను జేయుచు నిరంతరము భగవంతుని నభివర్ణించుచు నుండుపురుషుఁడు నిస్పృహతో భిక్షుడుగుచుంటఁజూచి పెద్దపిన్నులెల్లరును జకితులగుచుందురు 11. భిక్షు కామధేనువు. భిక్షువలన నిరంతరమును ఫలము లభించును. అది సామాన్యమైనది గాదు. భిక్షావృత్తి నగౌరవించు జోగి అభాగ్యుఁడు 12. భిక్షువలన ఎఱుకగలుగును. భిక్షువలన భ్రమ నశించును. మఱియు సాధారణభిక్షు నెల్లరును స్వీకరింతురు 13. భిక్షు యొకవిధముగఁజూచినచో నిర్భయస్థితియైయున్నది. భిక్షువలన మహాంతంధర్యము ప్రకటనమగును. భిక్షువలన స్వతంత్రత లభిం

చును. మఱియు ఈశ్వరప్రాప్తి కలుగును 14. భిక్షవలన నేవిధమగు నాటంకముగాని బాధగాని కలుగదు. భిక్షోహారి నిరంతరమును స్వతంత్రముగా నుండును. భిక్షవలన విరాగులు సమయమును సార్థకపఱుపఁ గల్గుదురు 15. భిక్ష అమరకల్పవల్లి. ఇది ఫలములతో నిండియున్నది. చెడ్డ సమయమునందు లజ్జాహీనుఁడగు పురుషునకు భిక్ష ఫలదాయకమగును 16. భూమండలమున నెన్నియో దేశములు గలవు. పరిభ్రమించినచో నెవ్వఁడును ఆకలిచే జనిపోవఁడు. పరిభ్రమించి భిక్ష గ్రహించు భిక్షకుఁడు జనులను బాధింపఁడు 17. గోరక్షణ వాణిజ్య కృషులన్నిటికంటె నుత్తమమైనదినుమా భిక్షోప్రతిష్ఠ. జోలె నెప్పుడును విడువఁగూడదు 18. భిక్షతో సమానమగు వైరాగ్య మింకొకటిలేదు. వైరాగ్యమునకు సమానమగు నితరసౌభాగ్య మెద్దియులేదు. వైరాగ్యములేకున్నను ఏక దేశీయముగా నున్నను మానవుఁ డభాగ్యుఁడగును 19. కొంచెము భిక్షగలదాయని యడిగినయెడల నొకవేళ నెవరేని యధికభిక్ష నొసంగనెంచి తెచ్చినచో అల్పసంతోషిగా నుండి అందొక పిడికెడుమాత్రమే గైకొనవలెను 29. ఆనందపూర్వముగా భిక్ష నడుగవలెను. ఇదియే నిస్పృహత్వలక్షణము. మధురముగా మాటలాడుచో నెల్లరకును సుఖముగలుగును 21. భిక్షో విషయమును స్వల్పముగ యథామతి వివరించితిని. భిక్ష సమయాసమయములలోఁ గలుగు నాపదలను దొలగించును 22.

మూడవ సమాసము — కావ్యకళ.

శబ్దకుసుమమాలారూపమగు కవిత్వముయొక్క— సుందరసుగంధిత పరిమళరూపమైన ఆర్థముచే సాధుసజ్జనరూపములగు భ్రమరసమూహమున కానందము కలుగుచున్నది 1. ఇట్టి మాలికలు అంతఃకరణమునందు గ్రుచ్చి శ్రీరాముని చరణములను బూజింపుము. ఓంకారతంత్రపు నఖండితముగ నుంచుము. దానినెప్పుడును ఖండితము గావింపకుము 2. పరోపకారముకొఱకుఁ గవిత్వము వ్రాయుట ఆవశ్యకము. ఇట్టి కవితాలక్షణములను వివరించెదను 3. ఎయ్యది యాలించిన భగవద్వక్త్రీయు, విరక్తి నుదయించునో యట్టి కవితావ్యాభాసమును వృద్ధికొందింపవలెను 4. ఆచరణ

రహితమగు శుక్ల-శబ్దజ్ఞానమును సజ్జనులగు పురుషు లెప్పుడును మెచ్చుకొనరు. కావున (కవిత్వము సభ్యసించుటకుముందు) అనుతాపసహాయమున గరుణార్ద్రహృదయముతోఁ బరమాత్ముని బ్రసన్నముగావించుకొనవలెను 5. ఏలయన? పరమాత్ముడు ప్రసన్నుడైన పిమ్మట (ఈశ్వరీయస్ఫూర్తితో) ముఖమునుండి వెలువడువాక్కు శ్లోఘనీయమైనది. మఱియు దానినే ప్రాసాదికమని చెప్పనొప్పును 6.

జనులు కవిత్వమును మూడు తెఱంగులుగ విభజించిరి (1) దృష్టము (2) పాఠము (3) ప్రాసాదికము. ఇక నీ మూడువిధములను గ్రమముగా విచారింపుదము 7. కొందఱు విచ్ఛలవిడిగాఁ దమమనస్సులోనికి వచ్చినవానిపై నెల్ల బలాత్కారపుఁ గవిత్వము నల్లుదురు. దానిని జల్లి కవిత్వమందురు 8. కావ్యగ్రంథములను విశేషించి చదువుటచే నొక్కొక్కని కాయాగ్రంథములన్నియు గంఠస్థము లగును. దానినే కొంచెము మార్పుగావించి వారలు కవిత రచింతురు. ఇట్టి కవిత్వమును పాఠకవిత్వమందురు 9. కొందఱు శీఘ్రముగా (అశువుగాఁ) గవిత్వము చెప్పుదురు. ఎదుటఁ గనబడినదానినెల్ల వర్ణింతురు. భక్తిరహితములగు పదములను జేర్చి గణములగుంతురు. ఇట్టి కవిత్వమునుగూడ (జల్లిపొల్లు) పాఠకవిత్వమనియే జెప్పవగును 10. కామిక, రసిక, శృంగార, వీర, హాస్య, ప్రస్తావన, కౌతుక, వినోదాది విషయములలోఁజెప్ప కవిత్వమునుగూడ జల్లిపాఠమనియే చెప్పవచ్చును 11. మనస్సు కామాతురమైనప్పుడు ఉద్ధారముగూడ (పలుకుబడియంతయు) నశ్లేయుండును. కాని యీజల్లికవిత్వములవలన జన్మము సఫలము కాజాలదు 12. ఉదరశాంతికై నరస్తుతి చేయవలసినవచ్చును. ఇట్టి నరస్తుతులలోఁ జూపించు కావ్యకౌశలమునుగూడఁ బొల్లకవిత్వమందురు 13. కాని కవిత్వము ధృష్టపాఠముగ (పొల్లుగ) నుండఁగూడదు. కవిత్వములోఁ గష్టముకూడదు. మఱియుఁ బాపండు మతపూర్ణముగను, ఉద్ధృతముగను నుండుకవిత్వము నిరుపయోగము 14. కవిత్వము పాదపూర్ణముగను, రసహీనముగను, కర్కశముగను, దృష్టాంత హీనముగను నుండఁగూడదు 15. కవిత్వమునందు అనావశ్యకవిస్తారముగాని, సారహీనవిషయములుగాని యుండఁగూడదు. కుటిలునిసంబోధించి గూడ కవిత్వము వ్రాయఁగూడదు 16. కవిత్వము హీనముగ నుండరాదు.

నుడివినదానిని మఱల నుడువరాదు. ఛందోభంగము గావింపజనదు. మఱియుఁ గవిత్వము లక్షణరహితముగ నుండఁగూడదు 17. వ్యుత్పత్తి హీనముగను, తర్కహీనముగను, కళాహీనముగను, శబ్దహీనముగను, భక్తిజ్ఞానవైరాగ్యహీనముగను గవిత్వముండఁగూడదు 18. భక్తిహీనమగు కవిత్వమును మోసపుడడికయని గ్రహింపవలెను. నీరసమగు వక్తృత్వము భయము నుదయింపజేయును 19. భక్తిహీనముగఁ జెప్పబడునట్లెల్ల నొకవిధమగు జంత్రవాద్యము. ప్రీతిలేనిసంవాద మెచటనైన నుండునా? 20. ఈ జల్లికవిత్వములు, పాఠకవిత్వములు రచించుట మిథ్యయు, అహంకారము, వెట్టితనము మాత్రమేనుమా! ఇతఁ బ్రాసాదిక కావ్యలక్షణము నెఱింగించెదను 20.

స్త్రీలవట్లను, ధనమునందును నసహ్యభావముగలవాడును, అంతఃకరణమునందు బరమాత్మభ్యాసము పాదుకొల్పువాఁడును, 22 నిరంతరము భగవత్ప్రేమయందు మగ్నుడై యుండువాడును, పగలు రెండు రెల్లుగ రాత్రులందు నాలుగురెల్లుగ భగవద్భజనమునందు వృద్ధి నొందు నుత్సాహముగలవాఁడును 23. భగవద్భజనములేకుండ క్షణమునేని గడుపలేనివాఁడును, అంతఃకరణము నిరంతరము భక్తిరంగమునఁ దాండవమాడువాఁడును 24. అంతఃకరణమునం దచలుండు, శాంతస్వరూపుడు నగు భగవంతునకు నివాసస్థానముగనున్నవాఁడు, నగు పురుషుండు స్వాభావికముగా నుడువునదియెల్ల బ్రహ్మసిరూపణమైయుండును 25. హృదయమున గోవిందుండు నిలిచియున్న కారణమున భక్తునకు భక్తియందే రుచిలభించును. అతఁడు భక్తిని విడిచి యన్యమేదియును జెప్పజాలఁడు 26. హృదయమునందేవిషయమునఁ బ్రీతిగలదో దానినే యాతనివాణి నుడువును. అతఁడు భక్తిభావముతోఁగరుణాకీర్తనము గావించును. మఱియుఁ బ్రేమమగ్నుడై సృత్యముగావించును 27. భక్తునకు భగవంతునియందు మనస్సులీనమగును. అందుచే దేహాభిమాన ముండదు. ఇట్లే శంకాలజ్జలుగూడ దూరముగఁ బారిపోవును 28. భక్తుడు ప్రేమయను రంగులో మునిగిపోవును. భక్తిమదమున నున్నట్లుండగును. మఱియు నహంకారమును గాళ్ళకిందఁ బడవేయును 29. భక్తుడు నిశ్చంకగ గానముచేయును. సృత్యము గావించును. అతనికి జనులెచటగాన్పిం

తురు? ఆతనిదృష్టిలోఁ దైలోక్యనాయకుఁడే నివసించును 30. ఇట్లు భగవంతునియందు లీనుఁడై పోవుభక్తున కేవిషయమునందును నవసర ముండదు. ఆతఁడు తనయిచ్చకొలంది భగవంతుని రూప కీర్తి ప్రతాపముల వర్ణించుచుండును 30. భక్తుడు భగవంతుని నానారూపములను, మూర్తి ప్రతాపములను, అనంతకీర్తిని వర్ణించుచుండును. వానికి నరస్తుతియన్నఁ దృణసమానముగను, దుచ్చముగను దోచును 32. ఈ విధముగ విరక్తుఁడై సంసారమునందున్న భగవద్భక్తునిసాధుజనులు ముక్తునిగ భావించు చున్నారు 33. ఆతఁడు భక్తివశమునఁ గావించురసవంతమగు వర్ణనమునే ప్రాసాదికకవిత్వ మందురు. ఆతఁడు సాధారణముగాఁ జెప్పప్రత్యంశము నను వివేకము నిండియుండును 34.

ఇక సాధారణరీతిగఁ గవితాలక్షణములను మఱలఁజెప్పెదను వినుండు. దీని నాలించినచో శ్రోతలహృదయములలో నానంద మతి శయింపఁగలను 35. కవిత్వము, నిర్మలముగను, సరళముగను, స్పష్టము గను, క్రమానుసారముగను నుండవలెను 36. కవిత్వము భక్తిబలయుక్త ముగను, అర్థప్రచురముగను, అహంతారహితముగను నుండవలెను 37. కవిత్వము కీర్తితో నిండియుండిరమ్యముగను, మధురముగను, విస్తృత ప్రతాపయతముగను నుండవలెను 38. కవిత్వము సరళముగను, సంక్షిప్త ముగను, సులభముగను, పద్యాత్మికముగను నుండవలెను 39. కవిత్వము మృదువుగను, మంజులముగను, కోమలముగను, భవ్యముగను, అద్భుత ముగను, విశాలముగను, ఆనందదాయకముగను, మధురముగను, భక్తి రసయుక్తమై రుచిరముగను నుండవలెను 40. అక్షరబంధము, నానా చాతుర్యప్రబంధము, నానాప్రకారకౌశల్యము, చందోబంధము, ఘాటి, ముద్ర మున్నగునవి యెన్నియేని కావ్యములయం దుండవలెను 41. నానావిధయుక్తులు, బుద్ధులు, కళ, సిద్ధి, అన్వయము మున్నగు కావ్య ధర్మముల నిర్వహించి నానావిధములగు కవిత్వములను నిర్మింపవలెను 42. కవిత్వమునందు నానావిధములగు సాహిత్యవిషయికదృష్టాంతములు తర్కము, యుక్తి, ఉక్తి, సమృత్తి, సిద్ధాంతము, పూర్వపక్షము సహిత ముండవలెను 43. నానావిధగతులు, విద్వత్త, మతి, స్ఫూర్తి, ధారణ, ధృతి, శాస్త్రాధారములతోఁగూడిన శంకాసమాధావిషయములు (నిశ్చయ

ముకలుగుటకు సందేహముతోలగింపొవుటకుఁ దగినయంశములు) గూడ కవిత్వమునం దుండవలెను 44-45. నానావిధప్రసంగములు, విచారయోగ వివరణములు, తత్త్వచర్చాసారము గలదియే కావ్యమనఁబడును 46. నానావిధసాధనములు, పురశ్చరణము, తపస్సు, తీర్థాటనము, మున్నగు వానివర్ణనముగలదియు, నానావిధసందేహములఁ దొలగించునదియుఁ గవిత్వమనఁబడును 47. పశ్చాత్తాపము జనింపఁజేయునదియు, లౌకిక విషయములను లజ్జితమొనర్చునదియు, జ్ఞానబోధచేయునదియు 48. జ్ఞానము నభివృద్ధిచేయునదియు, వృత్తి నప్తమింపఁజేయునదియు, భక్తిమార్గమును విశేషముచేయునదియు, నేదియో అదియే కవిత్వము 49. దేహాభిమానము దొలగించునదియు భవసాగరమును ఇంకించు నదియు, భగవంతుని హృదయమునందు స్పష్టపఱచునదియు, నేదియో అదియే కవిత్వము 50. సద్బుద్ధిప్రసాదించునదియు, పాపండుమునశింపఁ జేయునదియు వివేకమును వృద్ధిసేయునదియు, సత్యమగుకావ్యమనఁబడును 51. సద్వస్తువును భాసింపఁజేయునదియు, భాసము నిరసనముగావించునదియు, భిన్నత్వము నశింపఁజేయునదియు, సమాధానము గలిగించునదియు, సంసారబంధములను ద్రెంచునదియు సజ్జనులచే మన్నింపఁబడునదియు, నేదియో అదియే కవిత్వము 52-53. ఈ విధముగాఁ గావ్యలక్షణముల నింకను జెప్పబూనినవోఁ జాలగలవు. సాధారణరీతిగ నెఱుంగుటకై సంక్షిప్తముగా నిట వివరించితిని 54.

నాలుగవసమాసము — కీర్తన లక్షణము.

కలియుగమున (దరింపఁగోరువారు) కీర్తనము గావింపవలెను. భగవంతుని గుణములను మధురశబ్దములతో నేర్పుగా గానముచేయవలెను. కీర్తనమునందుఁ గఠినములు, కర్కశములు నగువచనము లుపయోగింపఁ దగదు 1. కీర్తనములవలన సంసారబంధములగు చిక్కులను దూరపఱుపవలెను. దుష్టులతోఁ దగవులాడఁగూడదు. సత్యాసత్యములవలనఁ దన శాంతికి భంగముకలుగనీయరాదు 2. గర్వగీతములను బాడరాదు. పాడుచుఁ బాడుచు అలసిపోవఁగూడదు. గోప్యమును బ్రకటనము జేయఁ

దగదు. భగవంతుని గుణములను గానముచేయవలెను 3. కీర్తనము గావించుతఱి మిగులఁ గదలుట, ఊగుట, దగ్గుటకూడదు 4. కీర్తనము నందు భగవంతుని యనంతనామములను, సగుణేశ్వరుని బహువిధ ధ్యానములను, భగవత్కీర్తికి సంబంధించిన అనేకాద్భుత చమత్కారములను బ్రకటింపవలెను 5. కీర్తనమునందు మంచివిషయమునుగాని, చెడ్డవిషయమునుగాని విడువఁగూడదు. ఎవరి మనస్సునకేని భిన్నభావము గలుగఁ జేయుమాట లుండఁదగదు 6. కీర్తనమునం దెవరితోనేని పందెమువేయఁ దగదు. ఒకవేళ నెవరేని తనతోఁ బందెము వైచినచో సహనము గలిగి యుండవలెను 7. కీర్తనము గావించుతఱి యెవరినిగూర్చియేని వ్యర్థ ప్రసంగములు చేయఁదగదు. జాగరూకులుగ నుండువారలు పవిత్రులగుదురు. మిగుల వైభవముతో జనరూపుడగు జనార్దనుని (శ్రోతృగణ స్వరూపుడగు నీశ్వరుని) సంతోష పఱుపవలెను 8. దప్పిగొన్న మానవుడు చల్లని నీటియొద్దకు స్వయముగా నేగువిధముగాఁ బ్రేమమయుడగు శ్రోత తనంతన భగవత్కీర్తనమునకు వచ్చును 9. ఇట్టి శ్రోతలఁ బిలువ వలసిన పనిగాని, రప్పించుటకుఁ బ్రయత్నింపవలసిన పనిగాని యుండదు 10. కీర్తనముజేయుటకేదేని మిషకల్పింపగూడదు. అనాసక్తిగ నుండఁజనదు. లజ్జనొందరాదు 11. కీర్తనమునకు ఆటంకము గలుగఁజేయు దుష్టులను దగ్గఱకుఁ జేరనీయఁజనదు. మధ్య కలహములు జరుగనీయఁగూడదు. కలహములవలన ధ్యానము భంగమగునను భయము కలుగును 12. కీర్తనము చేయునపు డభిమానముతో మఱుపును దరిజేరనీయఁగూడదు 13. కీర్తనమొనరించుచు మెల్లమెల్లగఁ గదలుచుఁ బరమాత్మునిపైఁగల ప్రేమతో నృత్యముచేయవలెను. బొత్తిగ స్తబ్ధుడై యుండఁగూడదు 14. సుందరమగురీతితో, సమతాపూర్వకముగ మధురస్వరముతో గానము చేయవలెను 15. కరతాళము, తాంబూర, తానమానము, తాళబద్ధముగు తంతుగానము మున్నగునవి విని బుద్ధిమంతులగు మనుజులు తత్కాలముననే తనుమనములతో భక్తియందు లీనమగుదురు 16. ప్రేమాన్నితులగు భక్తులు వివిధపద్ధతులతోఁ గావించు నృత్యమునుజూచియు వారలొనర్చు సుస్వరయుక్తమగు గానమునువినియు జనులు ప్రసన్నులగుదురు 17. దక్షుండగు కీర్తనకారుఁ డొనరించు కౌశలయుక్తములగు కథా

ప్రబంధముల నాలించిన శ్రోతల యంతఃకరణములు కరుణతో నిండును 18. ఆతని కీర్తనము వినుటకుఁ జతురబురుషులు వేగముగాఁ బరుగెత్తుకొని వత్తురు. ఆతనిబుద్ధి బిలక్షణతనుగాంచి వారలాశ్చర్యము నొందుదురు. ఈ విధమగు కూడికచే రానురాను సభలో రక్తియతిశయించును 19. నానావిధ పాండిత్యాతిశయముచేఁ బూర్ణములగు హావభావములు, కౌతుకము కీర్తనమునందుఁ జూపవలెను 20. కీర్తనము పాపము నశింపఁ జేయునదిగను, బుణ్యమును ప్రకాశింపఁజేయునదిగను నుండవలెను. కథ కుండుజెప్పు కథాంశము శ్రోతలు శ్రద్ధాభక్తులతో మననము చేయఁదగినదిగ నుండవలెను 21. కీర్తనమునందు వ్యర్థముగా మాటలాడఁగూడదు. ఎవరినేని నిందింపరాదు 22. ఉత్తమభక్తి పూర్ణమగు కథనాలించుటకై జనులందఱును ఉత్సాహముతోఁ బరుగెత్తుదురు 23. పరోపకార వ్రతముచే నలంకృతుండగు భక్తుని ప్రజలందఱును బ్రశంసించుదురు 24. కీర్తనకారుని యుత్తమోపదేశములను శ్రోతలాదరింపవలెను. మోహముచే నున్మత్తులు కాఁజనదు. అభిమానపడుటవలన హానిగలుగును 25. శిక్షా పూర్ణమగు వక్తృత్వము నాలించుటకై జనులు తమంతః దామె గుమి గూడుదురు. పిలువవలసిన యవసరముండదు 26. రాగరంగయుక్తమును, రసవంతమును, సుందరమును నగుమనోహర సంగీతము నాలించినంతన శ్రోతల యంతఃకరణములు అందు లీనమగును. రత్న పరీక్షకులు రత్నముల వెంటఁ బరుగెత్తునట్లు ఉత్తమకీర్తన పరీక్షకులు కీర్తనములు వినుటకై పరుగెత్తుదురు 27. భక్తిపూర్ణమగు కీర్తనము నాలించినయెడల జనుల యందీశ్వరప్రేమ వృద్ధియగును. మనస్సు నిర్మలమగును. మఱియు హృదయమున భూతదయ వృద్ధి నొందును 28. కీర్తనములందు వ్యర్థవచనముల నుడువఁగూడదు. వ్యర్థవివరణము గావింపరాదు. వినీతుఁడై ముచివ వక్తృత్వముచేజనుల నానందపఱుపవలెను. 29. జనులందఱకును సారాసారము నేర్పవలెను. సజ్జనులగు పురుషులకు సంగీతసాహిత్యములు రెండును రుచి కరముగానుండును 30. సత్యాసత్యములు భాషించుతఱి సత్యమగుమాట విశదమైనంతన లోకులొనందింతురు. అన్యతము నెవ్వడుగాని గౌరవింపఁడు. 31. వేదశాస్త్రములు విద్వాంసులు అనుకూలించునట్లు భాషింపవలెను. లేకున్నచో నెవ్వఁడును నభిమానింపఁడు 32. ఆనందపరవశుడై పొంగిపోవుచు

నవ్వులు, హేళనములలో మునిగింతేలు కీర్తనకారునకు హితము గలుగదు కిరి. బ్రహ్మమునైపు లక్ష్యమును నెలకొల్పి దానిని రక్షింపవలెను. స్వయముగ ద్రష్టలగు లోచనములనుగూడఁ జూడవలెను. అట్లు గావించినచో తనంతన అలక్ష్యమునందు లక్ష్యము లగ్నమగును కి. తేత్రజ్ఞుఁడు తేత్రమును (అత్మదేహమును) తుబ్ధపఱచుచున్నాఁడు. మఱియు తమతో తమించి తేత్రమునకు శాంతిని గలిగించుచున్నాఁడు. ఆ సర్వవ్యాప్తియగు తేత్రజ్ఞుని (అత్మయందు) తమతోభలు రెండును నున్నవి కి.

విదవ సమాసము — హరికథారీతి.

ఇక బుద్ధిమంతులగు శ్రోతలు హరికథారీతిని సావధానులరై వినవలెను 1. హరికథ నేవిధముగఁ జెప్పవలయునో రఘునాథుని కృపాపదవి లభించునట్లు దాని నే విధముగ రక్షింపదేవలెనో వినఁగోరెద 2. బంగారము నకుఁ దావియు, జెఱుకునకు సుందరమును, మధురమును, రసవంతమునగు ఫలమును నుండుట యపూర్వవిషయము కి. అట్లే హరిదాసు విరక్తుడగు జ్ఞాతప్రేమతోఁగూడిన హరిభక్తుఁడు వ్యుత్పన్నుఁడు వాదరహితుఁడునై యుంటగూడ అపూర్వవిషయమే! 4. ఇన్నిసులక్షణములుండి హరిదాసుఁ డొకవేళ రాగజ్ఞానియు, తాళజ్ఞానియు, సకలకళాయుక్తుఁడును, బ్రహ్మజ్ఞానియు నిరభిమానియునై జనులలోఁ గలసిమెలసియున్నచో నిక జెప్పవలసిన దేమున్నది? 5. మత్సరరహితుఁడు, సజ్జనులకు మిగులఁ బ్రియుఁడు, చతురత్వలక్షణముల నెఱిగినవాఁడు, ఆత్మనిష్ఠుఁడు నగు వాఁ డెవఁడో యాతఁడే ఉత్తమ హరిదాసు కి. జయంతి మున్నగు పర్వదినములలో భక్తితో నుపవసింపక దేవాధిదేవుఁడగు పరాత్పరుఁడు వర్తించు తేత్రరాజములను విశ్వసింపక కేవలముగ దమకుఁగల శబ్దజ్ఞానమాత్రమున సమస్తమును మిథ్యయని చెప్పుపామరులకు శ్రీపతియగు భగవానుఁడెట్లు లభింపఁగలఁడో యోజింపుడు 7-8. పామరులకు సందేహకారణమున నిర్గుణమునందు మనస్సు లగ్నముకాదు. బ్రహ్మజ్ఞానమునందలి యభిమానమున నిర్గుణము రుచింపదు. ఈ విధముగా వారలు రెంటికిఁ జెడుదురు 9. ముందు సగుణమూర్తినంచుకొని నిర్గుణమును

గూర్చినకథలఁ జెప్పువాఁడును, నిర్దణమును బ్రతిపాదించి సగుణము నుచ్చేదనము గావించువాఁడును జదివినమూర్ఖుఁడు 10. వాస్తవమున కీ రెండు పంథలును (సగుణ నిర్దణమార్గములు) జేతికిఁజిక్కఁకుండునట్లు హరికథ గావింపఁగూడదు. ఇక హరికథా లక్షణముల వినుండు 11.

సగుణమూర్తి సమ్ముఖమున భావపూర్వకమగు కరుణాకీర్తన మొనరింపవలెను. మఱియు నీశ్వరుని కీర్తిప్రతాపయుక్తములగు నానాధ్యానములను వర్ణింపవలెను 12. ఇట్లు గానముచేయుచున్నయెడల రసయుక్తముగాఁ గథ నోటినండి సహజముగా బయలువెడలును. అప్పుడు శ్రోత లందఱి హృదయములందును బ్రేమసుఖ ముప్పతిల్లును 13. సగుణములో నిర్దణమును దేఁగూడదు. శ్రోతలగుణదోషములు నుడువఁగూడదు. ఇదియే కథాకల్పనమునందుఁ బ్రభావయుక్తి 14. భగవంతుని వైభవమును మహత్త్వమును నానావిధముల వర్ణించుచు సగుణమునందు శ్రద్ధయుంచి కథ నుడువవలెను 15. లోకలజ్జ విడిచి ధనముపై నాశతోలంగి నిత్యనూతనములగు కీర్తనములపై బ్రేమనుంచవలెను 16. దేవమందిరపు రాజాంగణములందు నిశ్శంకుఁడై పొరలవలెను. కరతాళములు మ్రోగించుచు, నృత్యము జేయుచు భగవానుని నామమును ఘోషింపవలెను 17. ఒకదేవత కీర్తిని రెండవదేవతముందు వర్ణించుట మంచిదిగ నుండదు. కావున నేదేవతకీర్తి నాదేవతముందే ప్రశంసింపవలెను 18. ఎదుట సగుణమూర్తి లేకున్న తరుణమునందును సాధువులగు శ్రోతలముందును నవశ్యముగా నద్వైత నిరూపణము గావింపనగును 19. విగ్రహములేని తావునను సాధుసజ్జనులు లేనితావునను భావికజనులు శ్రోతలుగనున్నప్రదేశమునను పశ్చాత్తాపయుక్తమగు (కరుణాపూర్ణమగు) వైరాగ్యమును గీర్తింపవలెను 20. శృంగారాది నవరసములలో శృంగారవర్ణనము విడిచిపెట్టవలెను. స్త్రీలు మున్నగువారి వినోదములను వర్ణింపఁదగదు 21. సుందరీమణుల లావణ్యవర్ణనముల నాలించినంతన సులభముగా హృదయమునందు వికార ముదయించును. అంతదనుకనే! తత్కాలముననే శ్రోతలధైర్యము భంగమగును 22. కాన శృంగారవర్ణనమును విడువవలెను. శృంగారవర్ణనము సాధువులకు సహజముగా బాధకరమునుమా! ఇట్టివర్ణనముల నాలించుచున్నయెడల అంతఃకరణమునందు స్త్రీలపై ధ్యానము పాదుకొనును 23.

స్త్రీలావణ్యము నాలకించుటవలనను, ధ్యానించుటవలనను మనస్సు కామా తురమగును. అందుచే నీశ్వరధ్యానస్మరణములు జరుగజాలవు. 24. స్త్రీ వర్ణనము నాలించి యానందించువాడును స్త్రీలావణ్యానందమున మగ్నుడగువాడునునగు పురుషుడు ఈశ్వరునిచే వంచితుడగును 25. ఒకక్షణ మాత్రమేని పరమాత్ముడు ధ్యానములోనికి రాగలిగినచో కథయందు బాగుగా మనస్సు లీనమగును 26. ఈశ్వర ధ్యానమునందు మనస్సు లీనమైనపిదప నిక సంసార మెట్లు జ్ఞాపకమునకువచ్చును? నిశ్శంకముగ నిర్లజ్జగనుండి కీర్తనము గావించుచున్నచో ఆనందము కలుగును 27. కథనుడువు నాతడు రాగజ్ఞాన, తాళజ్ఞాన, స్వరజ్ఞానముల నెఱింగి యుండవలెను. అట్లే యుపదేశపూర్ణ మగు కీర్తనము గావింపవలెను 28. ఏబదియాఱుభాషలు, నానాకళలు, కోకిల కంఠమువంటి మధుర గాత్రముగూడ హరిదాసునకు అలవడియుండవలెను. ఇవి గౌణ విషయములు. భక్తిమార్గము వీనికంటె వేరుగనున్నది. దానిని భక్తులే యెఱుంగుదురు 29. భక్తుల కీశ్వరధ్యానమే యుండును. ఈశ్వరుడుదక్కఁ దదితరము వారెఱుంగనే యెఱుంగరు. కళావిదుల హృదయము కళలయందే నిమగ్నమైయుండును 30. శ్రీహరి సంబంధములేని కళలన్నియు వ్యర్థములు. భక్తిరహితములగు కళలయందు మగ్నుడగు పురుషుఁ డీశ్వరునిచే బ్రత్యక్షముగ వంచితుడగును 31. సర్పములచే నావరింపబడిన కారణమునఁ జందనవృక్షమెట్టు దరిచేరరానిదిగ నున్నదో, భూతప్రేతముల భయమువలన ద్రవ్యభాండాగార మెట్లు అంటరాని దగు చున్నదో అట్లే నానావిధ కళలవలన నీశ్వరుడుగూడ దుర్లభుడగు చున్నాడు 32. సర్వజ్ఞుడగు పరమాత్మునివదలి కేవల నాదమునందు మగ్నుడగుట విఘ్నమును మధ్య ప్రత్యక్షముగా సమకూర్చుకొనుట వంటిది 33. మనస్సు స్వరమునందుఁ జిక్కువడియున్నయెడ శ్రీహరి చింతన మెట్లుజరుగును? ఇది చోరుడు బలాత్కారముగ నెవనినేనిబట్టుకొని వానిచే సేవచేయించుకొనుటవంటిది 34. పరమాత్మప్రాప్తికి రాగజ్ఞానము విఘ్నముకలిగించును. మనస్సునుబట్టుకొని స్వరముమెఱుకకు లాగికొని పోవును 35. రాజును దర్శింపజోవువానిని గూలికి లాగుకొనిపోవుచోఁ గలుగు దుర్గతి కళవలనఁ గళావంతునకుఁ గలుగును 36. ఈశ్వరుని

హృదయమందుంచి హరికథను జెప్పువారలనే ధన్యులనుగా భావింప నగును 37. హరికథయెడఁ బ్రీతియు నిత్యాభివర్ధనమును నభిమానము గల వానికే బరమాత్ముడు లభించును 38. హరికథ జరుగుచోటి కన్నింటిని విడిచి పరుగెత్తువాడును, సోమరితనము నిద్ర స్వార్థమువదలి హరికథ యందుఁ దత్పరుడగువాడును 39, హరిభక్తుల గృహమునందు నీచ కృత్యమునకుఁగూడ సంగీరించువాడును, స్వయముగ నన్నివిధముల హరి భక్తునకు సహాయభూతఁడగువాడును 40, నామస్మరణమునందు మిగుల విశ్వాసముగలవాడును హరిదాసుఁ డనఁబడును. ఇంతతో నీ సమా సము ముగియుచున్నది 41.

అవివసమాసము — చాతుర్వలక్షణము.

రూపలావణ్యము లభ్యాసముచే సాధ్యమగుననికావు. స్వాభావిక గుణము ఉపాయములచే సిద్ధింపదు. అగంతకగుణములకొఱకుఁ గొంత కొంత ప్రయత్నము చేయవలసియున్నది 1. నల్లని మనుజుఁ డెఱ్ఱనివాడు కాఁజాలడు. మరుగుజ్జు పొడవరి కాఁజాలడు. మూగవాడు మాట లాడనేరదు 2. గ్రుడ్డివాడు దృష్టిగలవాడు కాలేడు. చెవిటివాడు వినజాలడు. కుంటివాడు మఱలఁ బాదముల నొందఁజాలడు. ఇవి స్వాభావిక విషయములు 3. కురూపత్వలక్షణముల నెంతదనుక వర్జింప గలను? స్వాభావికగుణములు మార్పునొందవు 4. కాని అవగుణములు విడిచిపెట్టినచో వెడలిపోవును. అభ్యాసముగావించినచో ఉత్తమగుణము లలవడును. కాన చతురపురుషులు దుర్విద్యను విడిచి సద్విద్య నభ్యసింతురు 5. మూర్ఖత్వము విడిచినచో విడిపోవును. చతురత్వము నేర్చుకొన్నచో నలవడును. ప్రయత్నము గావించినచో అన్నియు బోధ పడును 6. ప్రతిష్ఠనొందఁ గోర్కొనున్నచో దానినేల యుపేక్షింపవలెను. చతురత్వము లేనిచో ఉచ్చపదవి యెప్పుడును లభింపదు 7. ఒకవేళ నీ విషయమున విశ్వాసమున్నచో నిత జనులు స్వహితము నేల గావించుకొనరు? సన్మార్గలగు మనుజులను సత్పురుషులె మన్నింతురు 8. దేహము నెంత శృంగారించినను ఒకవేళ చతురతయెలేనిచో ఆ శృంగార మంతయు

వ్యర్థమే. గుణములేనితావునఁ బయిపై మెఱుంగులతో రూపము నేర్పర
చుటగూడ వ్యర్థమే 9. అంతఃకరణమును శృంగారింపవలెను. నానావిధ
జ్ఞానముల నార్జింపవలెను. సంపదలనొంది సుఖముగా ననుభవింప
వలెను 10. ప్రయత్నముచేయక, అభ్యసింపక, దేహశ్రమ యొనర్పక,
ఉత్తమగుణములు నేర్చుకొనక నిరంతరము క్రోధిగానుండువానికి సౌఖ్యము
లభింపదు 11. మన మితరులపట్లచేయు పనిననుసరించియే వారలుచేయు
బదులుపనిగూడ నుండును. జనులకుఁ గష్టము గలుగఁజేసినచో మనము
గూడ మిగులఁ గష్టము లనుభవింపవలసి వచ్చును 12. న్యాయముగ
నడచువాఁడె చతురుఁడు. అన్యాయిగ నుండువాఁడె నీచుఁడు. బహువిధ
చాతుర్యలక్షణములను చతురుఁడె యెఱుంగును 13. సర్వజనులచే నభి
మానింపఁదగు విషయము నందఱును గ్రహింతురు. నిందనీయమగు నంశ
మెవ్వరు నంగీకరింపరు 14. జనులు నీయెడఁ బ్రసన్నభావులై యుండుట
లేక యెల్లరును నీపయి విరుచుకొనిపడుట (అను నీ రెంటిలో నీ కేది
యిష్టము) వీనిలో నీ కేది యనుకూలమో దాని ననుష్ఠింపుము 15.
సమాధానమువలన సమాధానము పెంపొందును. మైత్రివలన మైత్రి
మిగుల గాఢమగును. నాశనమొందించినచో మంచియంతయు ఊహాత్ర
ముననే నాశనమొందును 16. అయ్యాయని పిలిచినచో ఏమండీయనియు
ఓరీయని పిలిచినచో ఏమిరాయనియుఁ బ్రత్యుత్తరమువచ్చుట మనము
నిత్యమును వినుచున్నారము. ఇది ప్రత్యక్షముగా నెఱింగియుండియు
అవివేకమునకుఁ బాల్పడనేల? 17. చాతుర్యమువలన హృదయమునకు
శోభగలుగును. వస్త్రమువలన దేహమునకు శోభ యేర్పడును. ఈ
రెంటిలో నేది శ్రేష్ఠముగు శృంగారమో యోచింపుడు (లోపలిశృంగార
రమా లేక బయటిశృంగారమా) 18. బాహ్యశృంగారమువలనఁ బ్రజల
కేమియు లాభములేదు. చాతుర్యమువలనఁ బలుపురకుఁ బలువిధముల
రక్షణము కలుగును 19. బాగుగా ధినుట, బాగుగా ద్రావుట, మంచి
దుస్తులు ధరించుట, అందఱితో మంచివాడనిపించుకొనుట అందఱును
గోరునదియె 20. కాని తనువుతో, మనస్సుతోఁ బరిశ్రమ గావింపనంత
దనుక నెవ్వరుఁ బ్రశంసింపరు. వ్యర్థములగు సంకల్ప వికల్పములలోఁ
బడుటవలన గష్టమే గలుగును 21. ప్రజలు తాము నిర్వహింపజాలక

అపిన కార్యము నెవ్వడుఁ నిర్వహింపఁగలఁడో అతనియొద్దకు జనులు తమంత నేగుదురు 22. కావునఁ బ్రజలను సుఖమునొందించి తాను స్వయముగా సుఖములను బడయవలెను. ఇతరులకు దుఃఖమును గలిగించినచో దానుగూడఁ గష్టముల ననుభవింపవలసివచ్చును 23. ఈ విషయ మందఱు నెఱింగినదే. బాగుగా యోచింపనిచోఁ గార్యము జరుగదు. తెలిసికొనుటయే ప్రాణిమాత్రులకుఁ జక్కని యుపాయము 24. చక్కఁగఁ దెలిసికొని వర్తించు పురుషులే భాగ్యవంతులు. అట్టివారలను విడిచినచోఁ దక్కినవారలెల్లరు నభాగ్యులే 25. ప్రయత్నమునసారముగా వైభవము లభించును. వైభవమునుబట్టి సౌఖ్యముగూడ సమకూరును. ఈ యుపాయము ప్రసిద్ధముగనేయున్నది. తెలిసికొనవలయును 26. అలసత్వము వలనఁ గార్యము భంగమగును. ప్రయత్నము సోమరితనమువలన మెల్ల మెల్లగ నగును. ప్రత్యక్షవిషయము దెలియనివాఁ డవివేకి యనిపించు కొనును 27. మైత్రీవలనఁ గార్యము సమకూరును. వైరమువలన మృత్యువు గలుగును. ఈ విషయము సత్యమో, అసత్యమో గుర్తెఱుంగ వలెను 28. తాను నేర్పరియగుట నెఱుంగనివాఁడు, స్వహితము నెఱుంగనివాఁడు, జనులతో స్నేహముగా నుంట యెఱుంగనివాఁడు, మీదుమిక్కిలి వైరము గావించుకొనువాఁడు అజ్ఞాని యనబడును. ఇట్టి యజ్ఞానులకడ నెవరు సమాధాన మొందఁగలుగుదురు 29, 30 ఎవఁడేని యొకవేళ అకస్మికముగాఁ బ్రపంచముతో నొంటరిగాఁ బోరాడఁ బ్రయత్నించినయెడల బలువురి ముండా యొంటరికాఁడు విజయము నెట్లు బడయగలఁడు? 31. నిజమగు హరిభక్తుఁడు పలువురి నోటియందుండ వలెను. పలువురి యంతఃకరణములందుఁ బాదుకొనవలెను. ప్రాణిమాత్రులకు ఉత్తమగుణములు నేర్పవలెను 32. లోకులను జతురులుగఁ జేయవలెను. పతితులను భావనము జేయవలెను. సృష్టియందు భగవద్భజనమును వృద్ధినిొందింపవలయును 33.

ఏడవ సమాసము — కలియుగధర్మములు.

నానావిధవేషములు, నానావిధాశ్రమములు మున్నగువాని కన్నింటికిని మూలము గృహస్థాశ్రమము. ఈ ఆశ్రమమునందు అన్నివిధములగు

మనుజులును విశ్రాంతినిొందుదురు 1. దేవతలు, ఋషులు, మునులు, యోగులు, నానా తాపసులు, వీతరాగులు, పితరులు మున్నగు నధికారులు అతిథి అభ్యాగతులు మున్నగు వారలందఱును గృహస్థాశ్రమమునం దుత్పత్తియగుచున్నారు. వీరల్లరుఁ దమతమయాశ్రమములు వదలివేయుచున్నను గీర్తిరూపముతో గృహస్థుని యింటియందు నిరంతరము తిరుగుచున్నారు 2, 3. కావున గృహస్థాశ్రమ మన్నియాశ్రమములకంటెను శ్రేష్ఠమైనది. కాని స్వధర్మము, భూతదయ అవశ్యకము. (ఈ రెండు గుణములు గృహస్థునందు అవశ్యముగ నుండవలెను). అప్పుడే గృహస్థాశ్రమమునకు శోభ 4. వేదవిహితములగు కర్మము లాచరింపవలెను. అందఱితో మధురముగా భాషింపవలయును 5. అన్ని విధములను సుచితముగాఁ బ్రవర్తింపవలెను. అన్నిపనులను శాస్త్రానుకూలముగ నొనర్పవలెను. భక్తిమార్గముతో నడువవలెను 6. పురశ్చరణియు, కాయక్షేణియు, దృఢవ్రతుడును, పరమోద్యోగియు, జగదీశ్వరునిదక్-నితరుని గొప్పవానిగఁ దలంపనివాడును 7. కాయవాగ్జీవములతో భగవంతునికొఱకుఁ గష్టించువాడును, భజనమార్గమునందు దృఢ భావముగలవాఁడును, 8. సత్యమగుభక్తుడు. ఆతడుఁవిశేషించి హృదయమునందు విరక్తుఁడై యుండును. ఆతడు సంసారచింత విడిచి ముక్తుఁడగును 9. హృదయము నందు వైరాగ్య భావము గలవాఁడే మహాభాగ్యశాలి. సంసారాసక్తికి సమానమగు దౌర్భాగ్యమింకొకటి లేదు 10. ఎందఱోరాజులు రాజ్యములను వదలి భగవంతునికొఱకు నంతటను దిరిగిరి. భూమండలమునందుఁ గీర్తిరూపముతోఁ బవిత్రులైరి 11. ఇట్టియోగీశ్వరులే అనుభవశాలురు. వారలు తమసదుపదేశమహాత్వమున లోకమును బావనముచేయుచున్నారు 12. ఉదాసీన వృత్తియుతులగు నిట్టియాత్మజ్ఞానులను దర్శించినంతన మానవులు పవిత్రులగుదురు 13. వారలవలన మనుష్యమాత్రులకుఁ గళ్యాణములు గలుగును. వారలవలన నెవ్వరికిని జెడుగు గలుగదు. అఖండరీతిగ వారలహృదయములు భగవంతునియందు లగ్నమైయుండును 14. జనుల కిట్టియోగి దుశ్చిత్తునివలె గోచరించును. వాస్తవమున కాతడే సావధానుడు. ఏలయన! ఆతనిచిత్తము పరమేశ్వరునియందు లగ్నమై యుండును 15. ఉపాస్యమూర్తిని ధ్యానిం

చుటలో నాతని చిత్తము మగ్నమై యుండును. ఆత్మానుసంధానమునందుఁ దగిలియుండును. శ్రవణమననములలో నాతనిహృదయ మన్వయించియుండును 16. పూర్వజన్మసుకృతాతిశయము కోట్లకొలదిగ సంగ్రహమైన యెడల నిట్టిపుణ్యపురుషులతోడి సమాగమము లభించును 17.

ప్రతీతిరహితమగు జ్ఞానమంతయు బ్రాయశ్చముగ ననుమాన మాత్రము. అనుమానజ్ఞానమువలన మనుజులకెన్నిటికిని ముక్తి లభింపదు 18. కావున బ్రతీతియే ముఖ్యమైనది. ప్రతీతిలేకున్నచోఁ బని నడువదు. చతురపురుషులు ఉపాయాపాయములను రెంటి నెఱుంగుదురు 19. కొందఱు బుద్ధిహీనులు సుఖముకొఱకు గృహస్థాశ్రమమును విడిచివేయుదురు. ఐనను వారలు ఇహపరలోకములు రెంటికి వంచితులై దుఃఖముతో మరణింతురు 20. క్రోధపడి గృహత్యాగము గావించిన మనుజుడు కలహించుచు మరణించును. అంతియగాదు. పలువురను దుఃఖములపాలుచేయును. స్వయముగఁ దానుగూడ దుఃఖము లనుభవించును 21. వైరాగ్యమున నిల్లువిడిచి వెడలిపోవునుగాని చిత్తమునందజ్ఞానము తొలంగకయుండును. శిష్యులుగానేర్పడి జను లాతని వెంబడింతురు. గురుశిష్యులీరువురును సమానముగ నజ్ఞానరూపులై యుండురు 22. ఇట్టి యాశాబద్ధుఁడును అనాచారియు నగు పురుషుఁ డొకవేళ గృహమునువిడిచి (గార్హస్థ్యమునువదలి) వెళ్ళిపోయినచో నాతడు జనులలో ననాచారమును వ్యాపింపజేయును 23. ఇంట నిత్యోపవాసము లొనరింపలేక యాయాసపడి విరాగియైన జనుడు ప్రతిస్థలమునను దొంగతనము జేయుటజూచి చావజితుకఁ గొట్టుదురు 24. సంసారమును మిథ్యగా నెఱింగి జ్ఞానప్రాప్తి నొంది వెడలిపోవు యోగ్యుడు తనకు సమానులగు జనులనందఱను బావనమొనర్చును 25. ఒకనిసాంగత్యమువలన జనులు తరింతురు. ఒకనిసాంగత్యమువలన మునిగిపోవుదురు. కావున (సాంగత్యమునకు) ముందుగ నెదుటివానిని బాగుగాఁ బరీక్షింపవలెను 26. వివేకహీనుఁడు ఇతరులకేమి యుపదేశింపగలడు? ఇట్టి యవివేకికి అడిగినచో భిక్షుసైతము దొరకదు 27. ఇతరుల హృదయములలోని భావము నెఱింగి దేశకాలోచితముగఁ బ్రసంగింప నేర్చినవాని కీప్రపంచమునం దేవిషయమునను గొఱంతయుండదు 28.

సీచప్రాణి గురుత్వము నొందిన తావున ఆచారమే మునిగిపోవును. ఈదశలో వేదశాస్త్రములను బ్రాహ్మణులను నెవ్వడడుగును? 29. బ్రహ్మజ్ఞానమును విచారించు సథికారము బ్రాహ్మణునకే కలదు. 'వర్ణానాం బ్రాహ్మణో గురుః' (అన్ని వర్ణములకు బ్రాహ్మణుడే గురువు) అని శాస్త్రములందుఁగలదు 30. కాని బ్రాహ్మణులు బుద్ధిచ్యుతులైరి. వారియాచారములు భ్రష్టములై నవి. వారలు గురుత్వమునువదలి శిష్యులకుఁ గూడ శిష్యులైరి 31. ఎందఱో బ్రాహ్మణులు, దావలమల్లకునకు (ఒకమహమ్మదీయతీర్థమునకు) బోవుచున్నారు. ఎందఱో వీర్లును భజించుచున్నారు. ఎందఱో బుద్ధిపూర్వకముగాఁ దురుష్కులగుచున్నారు 32. ఇదియే కలియుగాచారస్థితి. విచారపు జాడపోకడ లెచ్చటను గనిపించుట లేదు. ఇత దీనికిముందు సాంకర్యమే జరుగుచున్నది 33. సీచజాతికి గురుత్వము ప్రాప్తించినది. కొంచెము స్వల్పసాధువృత్తి (మహాంతుతనము) పెంపొందఁజేసి శూద్రులు బ్రాహ్మణాచారములను ముంచివేయుచున్నారు. 34. బ్రాహ్మణుల కిది తెలియదు. వారివృత్తియే మాటకున్నది. వారలకు మూర్ఖత్వజన్యమగు మిథ్యాభిమానము నశింపకున్నది 35. మన రాజ్యము ప్లేచ్చుల యింటిలోనికి వెళ్ళిపోయినది. గురుత్వము అపాత్రుల పాలై నది. మనము మనలో లేము, పరులలోనున్నాము. ఏమియు లేకుండ బోయినది 36. బ్రాహ్మణులను గ్రామణ్యము (గ్రామాధికారము) ముంచివైచినది. భృగుమహిర్ని పాదఘాతమును అదరపూర్వకముగ ధరించిన విష్ణుమూర్తియే పరశురామాతారమున బ్రాహ్మణజాతికి శాపమొసంగెను 37. మేమును ఆ బ్రాహ్మణులమే. మా పూర్వులు మాకు గ్రామణ్యమనుదానిని దగిలించిపోయిరని దుఃఖముతోఁ జెప్పవలసివచ్చినది. 38. ఇప్పుటి బ్రాహ్మణు లేమి యొనరించిరి? అన్నముగూడ లభింపని వారైరి. ఈ విషయము మీరలందఱు నెఱుంగుదురు 39. మంచిది. పూర్వుల నేమందము? బ్రాహ్మణుల భాగ్యమే యిట్లున్నదని యెఱుంగవలయును. ప్రసంగము తటస్థించినందున సాధారణరీతిగ నింతధనుకఁ జెప్పివైచితిని. శ్రోతలు క్షమింపవలయును 40.

ఎనిమిదవ సమాసము — అఖండధ్యానము.

మంచిది. అయినదేమో అయిపోయినది. ఇక నిప్పుడు బ్రాహ్మణులను మేల్కొలుపవలయును 1. నిర్మలహస్తములతోఁ బరమాత్మునిఁ బూజింపవలెను. అట్లు పూజించినచో వైభవములన్నియును లభింపఁ గలవు. మూర్ఖులు, భక్తిరహితులు, వ్యస్తలు నగు మనుజులు దారిద్ర్య మనుభవింతురు 2. మొదట నీశ్వరుని గుర్తింపవలెను. పిదప అనన్య భావముతో నాతని భజింపవలెను. ఆ సర్వోత్తముని అఖండరూపము నందు ధ్యానముంచవలెను 3. అందఱి యందు త్తముఁడగువాఁడు సర్వోత్త ముఁడు. ఆత్మానాత్మవివేక మొనరించి యా సర్వేశ్వరుని మర్మము నెఱుంగ వలెను 4. ఎఱుకవలన నాత్మ దేహమును రక్షించును. ఆత్మ ద్రష్టయు, సంతస్సాక్షియునై యున్నది. అది యెఱుకవలనఁ బదార్థమును బరీక్షిం చును 5. ఆత్మ అన్నిదేహములందును వర్తించును. ఇంద్రియగణమున కాత్మయే చేష్టలొసంగును. అనుభవమువలనఁ బ్రాణిమాత్రుల ప్రత్య యములొనీకీ వచ్చును 6. ప్రాణిమాత్రుల యంతఃకరణములయందుఁ బరమాత్ముఁ డున్నాఁడు. కావున నెల్లరియంతఃకరణములను సంతృప్తిగా నుంచవలెను. ఆ పరమాత్ముఁ డొకఁడే దాతయు, భోక్తయు, నన్నియు నై యున్నాఁడు 7. సంపూర్ణముగనున్న జగత్తుయొక్క అంతఃకరణము నందుఁ బరమాత్ముఁడు వర్తించుచున్నాఁడు. ఆతఁడు మన యంతఃకరణ మునందు ద్రిలోకములలోని ప్రాణులయంతఃకరణమునందు నున్నాఁడు. చక్కఁగ యోచించి చూడుఁడు 8. వాస్తవమునకుఁ జూచెడి వాఁ డాతఁ డొక్కఁడే. కాని యాతఁ డన్ని తావులయందును వ్యాపించియున్నాఁడు. దేహప్రకృతిననుసరించి యాతఁడు భిన్నభిన్నముగ నున్నాఁడు 9. పరమా త్ముఁడు దేహమును ఉపాధికారణమున భిన్నముగ భాసించుచున్నాఁడు. సంపూర్ణజగత్తుయొక్క అంతఃకరణమునం దాతఁడొక్కఁడే వ్యాప్తుఁడై యున్నాఁడు. భాషించుట, నడచుట మున్నగునవియెల్ల నాతనివలననే జరుగుచున్నవి. ఇందు సందేహములేదు 10. నావారు, పెరవారు అని మనమనుకొనునమ స్తజనులు, పక్షులు, శ్యాపదములు, పశువులు మున్నగు నవియు, గీటకములు చీమలు మొదలగు దేహధారులగు సమస్తప్రాణులు

భేదరభూచరవనచరములు, నానావిధజలచరములు, చతుర్విధసృష్టికి సంబంధించిన జీవవ్రాతము మొదలగుజంతువుల నెంతదనుక బేర్కొనగలను? సమస్తప్రాణులును చేతనశక్తివలననే వర్తించుచున్నవి. దీనిని బ్రత్యక్షప్రతీతిగఁ జూచుకొనుము. ఆ చేతనశక్తిని మనకును సాంగత్యము అఖండరీతిగ నేర్పడియున్నది 11, 12, 13. జగత్తుయొక్క అంతఃకరణమునందు వ్యాప్తుడై యున్న పరమాత్ముడు ప్రసన్నుడైన పిదప (మనుజులందఱును బ్రసన్నులైనవిదప) అనంతమగు మనుష్యసమూహ మంతయు మనవద్దనే ప్రోవగును. జగద్రూపుడగు పరమాత్ముని బ్రసన్నుని గావింపదగిన యుపాయము మనవద్దనే యున్నది 14. ప్రజలనందఱిని సుఖులనుగ నుంచవలెను. ఏలయన? దేహమునకుఁ గావించుమేలు ఆత్మకుగూడఁ జేకూరును 15. దుర్జనులగు ప్రాణులయందుండెడి ఈశ్వరాంశముయొక్క స్వభావముగూడ నిట్టిదే. కావున దుర్జనుడొనవేళఁ గ్రోధవశుడగుచో వానితోఁ గలహింపదగదు 16. తోలుతఁ బానిని విడిచిపెట్టవలెను. తరువాత వానినిగూర్చి యోచింపవలెను. వివేకముతో నెల్లరను సజ్జనులఁ జేయవలెను 17. ఔషధభేదమువలన జలమునందు నానావిధములగు రుచులు గలుగును. అటులే దేహసంబంధమువలన ఆత్మత్వమునందు సైతము భేదములు కలుగును 18. విషమైనగానిమ్ము అమృతమైనగానిమ్ము. ఇందలి జలతత్త్వముపోదు. ఇట్లే సాక్షీత్వముతో ఆత్మను గుర్తెఱుంగవలయును 19. అంతర్నిష్ఠగల పురుషుడు అంతర్నిష్ఠాకారణమున అందరికంటె నుత్తముడు. ఆతఁడు జగదంతర్యామియగు జగదీశ్వరుని గుర్తెఱుంగఁగలడు 20. కంటితోఁ గంటిని గాంచునట్లును, మనస్సుతో మనస్సును వెదకునట్లును (ఘటనహాయమున) భగవంతుని ఘటఘటమున వ్యాపకునిగా నెఱుంగవలెను * 21. ఆతఁడు లేకున్నచోఁ గార్యమగిపోవును. అంతయు నాతనివలననే జరుగుచున్నది. అతని సంయోగమువలననే ప్రాణికి వివేకము ప్రాప్తించును 22. జాగరూకత వలన జరుగు వ్యాపారసంబంధమంతయు నీశ్వరసంబంధముననే జరుగు

* సమస్త ప్రాణులందెట్లున్నాడో యట్లే మనలోగూడఁ బరమాత్ముడు. దీనితో నితరుల యంతఃకరణము నెఱుంగుట సర్వముట వ్యాపకుడగు భగవంతుని భగవంతునిమూలమునఁ జూచుటయేయని యెఱుంగవలయును.

చున్నది. అట్లే స్వప్నమునందు జరిగెడిదంతయు నాతని సంబంధముననే జరుగుచున్నది 23. ఈ విషయమును బాగుగా విచారించినచో అఖండ ధ్యాన క్షణము విశదమగును. పరాత్పరుని యఖండస్మరణము సులభముగ నెరవేరును 24. జనులలోఁ దఱచుగ నొకలోపము కనబడుచున్నది. అది యేదన? సులభమును విడచి కఠినమును బట్టుకొనుటయే. జనుల ఆత్మను విడిచి అనాత్మను ధ్యానింతురు 25. కాని అనాత్మ ధ్యానము కడముట్టదు. అనాత్మధ్యానమారంభించినచో నానావ్యక్తులు ధ్యానములోనికివచ్చును. వ్యర్థముగా శ్రమ గలుగును 26. ప్రయత్న పూర్వకముగ మూర్తిని ధ్యానించినచో నచట ఒకటికి మఱియొకటి గానిపించును. (భాసింపగూడనిది భాసించును) ఇట్లే కొంత విలక్షణముగ భాసింపును. 27. దేవునిగూర్చియా ధ్యానముచేయవలసినది? లేక దేవాలయమునుగూర్చియా? అను నీ యంశమును మునుముందు జక్కగా విచారించవలెను 28. దేహము దేవాలయము. అందలి యాత్మదేవుడు; ఈ రెంటిలో నీవు దేనియందు భక్తియుంచెదవు? దేవునిగూర్చించి యాతని యందు హృదయమును లగ్నపరుపవలెను 29. సత్యమగు ధ్యానమిది. జనహాథిజ్ఞానము అన్యము. అనుభవము లేనిదంతయు వ్యర్థము. ఇది సత్యము 30. సందేహమువలన సందేహమే వృద్ధినిొందును. ఈ సందేహ దశలోఁ గావించెడి ధ్యానము తత్క్షణమే భంగమగును. పాపమును వ్యర్థముగాఁ బ్రజలు స్థూలధ్యాన మొనరించుచుఁ గట్టములను సహించుచున్నారు 31. పరమాత్ముని దేహధారిగ విశ్వసించుటచే వీరల హృదయమునందు నానావికల్పము లుప్పతిల్లును. మానవునకు భోగత్యాగాది విషత్తులు దేహయోగము వలననే కలుగుచున్నవి 32. (అనాత్మధ్యానము వలన) నానాప్రకారములగు విషయములు మనస్సులోనికి వచ్చును. వానిని విచారించుట మిగుల కఠినము. స్వప్నమునందేని గాన్పింపని దృశ్యములు అనాత్మధ్యానమున గనుపించును 33. కనిపించువానినెల్ల వివరించుట యసాధ్యము. బలాత్కారముగ దానియందు విశ్వాసముంచుట గూడ యసాధ్యమే. ఈకారణమున సాధకుని యంతఃకరణమునందు 34 ధ్యానము సాంగోపాంగముగా నమరినదనుటకు సాక్షి తన మనస్సె. మనస్సునందు వికల్పదర్శనము గావింపఁదగదు 35. చంచలముగనుండు

మనస్సును స్థిరపరచి యఖండధ్యాన మొనరించుటవలన గలుగు ఫల మేదియో జనులు చూడకున్నారు 36. అఖండధ్యానమునందొకవేళ నెనని కేని హితముగలుగనిచో నట్టివానిని బతితునిగ భావింపవలెను. ఈవిషయమును సుచిత్తుడై చక్కగ విచారింపవలెను 37. ధ్యాన మొనరించు వాడెవ్వడో? ధ్యానములోనికి వచ్చువాడెవ్వడో యాయిరువురియందును అసన్మలక్షణము లుండవలెను 38. వాస్తవమున కసన్మత స్వాభావికమే. సాధకుడు శోధించిచూడమియే అభ్యంతరము. జ్ఞానియగు పురుషుడు మననము గావించు సమాధానమునందు మగ్నుడగును 39. ఇవి యనుభవకార్యములు. అనుభవము లేకున్నచో భ్రమతో బాధలొందవలసివచ్చును. సాధారణజనులు జనరూఢి ననుసరించి వర్తితురు 40. అవలక్షణులు, అభాగ్యులునగు మనుజులు జనరూఢిననుసరించి ధ్యానలక్షణములనే పట్టుకొనియుందురు. సాధారణజనులు సత్యాసత్యము లెఱుంగరు 41. వారు డాంబికములాడుచు ఆర్భాటములను జేయుదురు. కాని మనస్సులో యోచించిన పిమ్మట అంతయు మిథ్యగ గోచరించును 42. ఒకానొకమనుష్యుడు (స్థూలమూర్తిని ధ్యానములోనికి దెచ్చుకొని) మానసపూజ గావించుచుండెను. (కిరీటమున్నందున బూలదండ విగ్రహకంఠమున బడకుండెను.) రెండవ మనుష్యుడు (అంతస్సాక్షిత్వశక్తివలన నీ విషయమునెఱింగి)వానితోగిరిటము దించి పూలదండవేసినచో జక్కగ విగ్రహకంఠమున నిముడునని యనెను 43. ఓ సోదరా! మనస్సునకేమి పోవుకాలము వచ్చినదని, పుష్పమాల కల్పించితివి? (దేశీయ దశయందు బూలదండ గల్పించువాడును గిరిటమును దించి చూలికను వేయుమని యుక్తిని దెలిసినవాడును) ఈ యిరువురును బరమమూర్ఖులని యెఱుంగవలెను 44. ప్రత్యక్షముగ నేమియు గప్టపడవలసిన యగత్యము లేదు. దారముతో పూవులను గ్రుచ్చవలసిన పనిలేదు. ఈ స్థితిలో గల్పితపుష్పమాలల నేల యింకను జేయుచున్నారు 45. బుద్ధిహీనులగు ప్రాణులందఱును మూర్ఖులు. వారితో (రాద్ధాంత సిద్ధాంతముల) గోల కెవరు సిద్ధముగనున్నారు? 46. ఎవరెట్లు పరమార్థముగావెతురో వారి కట్టిరితియే శృద్ధిపై గలుగును. మఱియు సప్తకముపై నను పంచకముపై నను వారి

కభిమానము వృద్ధి నొందును * 47. ప్రత్యయములేకుండ నభిమానపడుట మోసగించి రోగిని జంపుటవంటిది. ప్రత్యయము లేకున్నపు డంతయు ననుమానమే! జ్ఞానమునకుఁ దావెక్కడిది? 48. కావున సంపూర్ణాభిమానమును విడిచివేయవలెను. ప్రతీతిపూర్వకమగు వివేకము నార్జింపవలెను. అంతియగాక మాయాయాపమగు పూర్వపక్షమును వివేకముచే ఖండనము గావింపవలయును 49.

తొమ్మిదవ సమాసము - శాశ్వతనిరూపణము.

ఇంతకుమున్ను పిండమును గూర్చియు ఆత్మానాత్మ వివేకమును గూర్చియుఁ జర్చించితిని. దీనివలనఁ బిండ మనాత్మయనియు అన్నిటికిఁ గర్తయును నాత్మ పిండముకంటె భిన్నమనియు విదితమైనది 1. ఇంతియగాక చూత్మపట్ల యనన్యత గలిగియుండవలయునను సంగతిగూడ విశదమైనది. ఇక బ్రహ్మాండ రచనమునుగూర్చి విచారింపవలెను 2. ఆత్మానాత్మవివేకము పిండమునందున్నది. సారాసార వివేకము బ్రహ్మాండమునందున్నది. రెంటివివరణమును బాగుగా నొనర్చి యందలిరుచి గ్రహింపవలెను 3. పిండకార్యమునకు బ్రహ్మాండము (పంచభూతములు) కారణము. దీని వివరణము గావించు విధము ముందుఁ దెలుపుదును 4. నాశవంతమగు దాని నసారమనియు శాశ్వతమగుదానిని సారమనియుఁ జెప్పుదురు. కల్పాంతమునందు నాశమొందునది సారముగాదు 5. పృథివి జలమువలన నేర్పడెను. అంత్యమున నది జలమునందే లయమగును. జలము తేజమువలన నుత్పత్తియయ్యెను 6. ఆ జలమును తేజ మెండించును. మహత్తేజమువలన జలము లయమగును. జలము లయమైన పిదప తేజము మిగులును 7. వాయువువలనఁ దేజము కలుగును. కావున వాయువే తేజమును లయమొందించును. తేజ మి విధముగా లయమై పోయిన పిదప వాయువే మిగులును 8. వాయువు ఆకాశమునుండి జనించును. కాన అంత్యమునందు ఆకాశమునందే వాయువు లయమగును. ఈ కల్పాం

* ఈ సప్తకము సప్తవ్యవసాయనియు, ఈ పంచకము పంచేంద్రియాసక్తలనియుఁ దోచుచున్నది.

తవర్ణనము వేదాంతశాస్త్రము నందున్నది 9. గుణమాయయు, మూల
మాయయు సైత మంత్యమున బరబ్రహ్మమునందు లయమగును, ఇత
నా పరబ్రహ్మమును వివరించుటకు వివేకము గావలసియున్నది 10. అన్ని
యుపాధులకు సంత్యముగనున్నదియు, దృశ్యమున కతీతముగనున్నదియు
నగు నిర్గుణపరబ్రహ్మము అన్నింటియందును వ్యాప్తమైయున్నది 11.
ఎన్ని కల్పాంతములకైన బరబ్రహ్మమునకు నాశములేదు. మాయను
ద్యాగమొనరించి శాశ్వతమును గుర్తెఱుంగవలెను 12. ఈశ్వరరూపమగు
అంతరాత్మ సగుణము. ఈ సగుణమునుండియే నిర్గుణము లభించును.
నిర్గుణజ్ఞానమునలన అనుభవాత్మకమగు జ్ఞానము కలుగును 43. కల్పనా
తీతమై నిర్మలముగనున్న వస్తువునకు మాయామల మెప్పుడును సోక
జాలదు. మిథ్యాత్వమునుండి (మాయనుండి) ఈ సమస్త దృశ్యము కలు
గుట నశించుట జరుగుచున్నది 14. ఎయ్యెది యుత్పత్తియగునో యది
మఱియొక ఊణమున నశించుచున్నది. ఇది ప్రత్యక్షముగ గనపించుచున్న
సంగతి. ఉత్పత్తినాశనములు లేని పరబ్రహ్మమును వివేకబలముతో గుర్తె
ఱుంగవలెను 15. జ్ఞానము, అజ్ఞానము, విపరీతజ్ఞానము అను నీమూడును
(ఈ త్రిపుటి) లయమగుటయే విజ్ఞానము (అద్వైతానుభవ జ్ఞానము) 16.
వేదాంత సిద్ధాంత రాద్ధాంత (స్వానుభవము) ములయొక్క ప్రతీతిని గడింప
వలెను. ఆనిర్వికార పరబ్రహ్మము నిరంతరము అన్నింటియందును బ్రకా
శించుచున్నది 17. ఆ సవోదిత నిర్వికార పరబ్రహ్మమును జ్ఞానదృష్టితో
గాంచవలెను. చూచి దానియందే లీనుడై యుండవలెను. దీనినే ముఖ్య
మగు ఆత్మనివేదన మందురు 18. దృష్టికి దృశ్యము గాన్పించుచున్నది.
మనస్సునకు భాస భాసించుచున్నది. కాని అవినాశియగు పరబ్రహ్మము
దృశ్యభాసలు రెంటి కవ్వలనున్నది * 19. విచారము గావించినచో

* దృష్టితో (చక్క చక్షువులతో) పరబ్రహ్మము గనుపించదు. ఏలయన? నది
దృశ్యముకంటె నాపలమన్నది. ఇట్లే భాసతో (మనస్సుతో) ఆ పరబ్రహ్మము భాసిం
చదు. ఏలయన, నది భాసకంటె నాపలమన్నది. కాన దృశ్యాత్మికమగు చక్షువులుగాని,
భాసాత్మికమగు మనస్సుగాని యెచటలేవో, ఎపుడు దృశ్యము అదృశ్యము అవునో,
ఎపుడు మనస్సు ఉన్మత్తమగునో అప్పుడే ఆ యనిర్వాచ్యదశయందే పరబ్రహ్మము గోచ
రించునని భావము.

బరబ్రహ్మ మెంతయో దూరమున నున్నట్లు గోచరించును. యథార్థమున కదిలోపలను, వెలుపలను, అంతటను వ్యాప్తమైయున్నది. దాని కంత్యమే లేదు. అది యనంతము. ఆ పరబ్రహ్మమున కుపమానమే లేదు 20. చంచలము స్థిరముగాదు. నిశ్చల మెప్పుడును చలముగాదు. మేఘములు వచ్చుచుబోవుచున్నను ఆకాశ మచలముగానున్నది 21. వికారమువలన బెరుగుచు క్షీణించుచు నుండుదానికి శాశ్వతత్వ మెట్లుకలుగును? సమస్తమును గల్పాంతమునందు లయమగును 22. అంతఃకరణమునందు భ్రాంతి నొందుచు మాయానృభమమున భ్రమనొందుచు నుండువాని కీయపార ప్రపంచచక్ర మెటులబోధ గాఁగలదు? 23. సంకోచమువలన వ్యవహారము కొనసాగదు. సంకోచమువలన సిద్ధాంతము విడితముగాదు. సంకోచము వలన అంతఃకరణమునందు బరమాత్ముడు గోచరింపడు. వైద్యునియెడ నొకవేళ నమ్మకము కుదురకున్నను సంకోచమును విడువకున్నను రోగి బ్రతుకఁజాలఁడు 25. రాజును గుర్తెఱింగినవాఁడు సాధారణ రాజకీయో ద్యోగిని గణింపఁడు. పరమాత్ముని గురుతెఱింగినవానిని బరమాత్మస్వరూపునిగఁ దలంపుడు (ఏలయనఃపరమాత్మస్వరూపుడు గానిది మానవుండు పరమాత్ముని గుర్తింపజాలఁడు) 29. మాయనుగూర్చి భయపడు సీచ మానవుఁ డెవరి కేమిచెప్పఁగలఁడు? విచారించిచూచినచో నిదియంతయు స్పష్టముగా నున్నది 27. మాయకీవల సంకోచము ఆవల పరబ్రహ్మము నున్నది. మాయ సంకోచ పరబ్రహ్మములకు మధ్య సదోదితముగా నున్నది 28. మిథ్యను సంకోచించుటయు భ్రమవలన నొకదానికి మఱి యొకటి చేయుటయు వివేకలక్షణముగాదు 29. అసత్యమునంతయు విడువ వలెను. సత్యమును విశ్వాసపూర్వకముగా గుర్తింపవలెను. మాయను బరిత్యజించి పరబ్రహ్మమును గుర్తింపవలెను 30. మాయాస్వరూపము నింతకుమున్నె వివరించితిని. సుచిత్తతతో మాయను విచారింపవలెను 31.

పదియవ సమాసము — మాయ మిథ్యయైయున్నది,

మాయ కాన్పించుచున్నది. కాని నాశమగుచున్నది. వస్తువు కాన్పించుటగాని నాశమగుటగాని లేదు. మాయ సత్యముగఁ దోచును. కాని యది పూర్తిగ మిథ్య 1. దరిద్రుఁడు చిక్కులపాలై నానావిధ

యత్నము లొనరించినను అతడు కోరినదొక్కటియు నెరవేరదు. అట్లే
 మాయయునై యున్నది 2. ద్రవ్యముయొక్కయు, దారలయొక్కయు
 స్వప్నవిభవములు నానావిధములగు విలాసయుక్తహావభావములు, క్షణ
 ములో గోచరించి యంతః సడంగును. వాస్తవమున కవి మిథ్యలు.
 మాయయు నట్లే మిథ్య 3. ఆకాశమునందు నానావిధములగు గంధర్వనగ
 రములు (మేఘములు మొదలగువాని మిథ్యాదృశ్యములు) కనిపించునట్లు
 మాయ నానారూపములతో, నానానికారములతో గోచరించుచున్నది 4.
 బహురూపి (పగటివేషధారి) వైభవమెంత సత్యముగా గోచరించినను
 కడకది మిథ్యయే. అట్లే మాయయు మిథ్యయైయున్నది 5. దసరాదినమున
 జమ్మియాకులను ధరించుటను జనులు బంగారమనియందురు. కాని యవి
 జమ్మియాకులే. ఈ ఆచార మన్నితావులందును గలదు. మాయయు
 నిట్టిదే 6. మృతపురుషునకు మహోత్సవముల నొనర్చుటయు, సతి సహ
 గమనము గావించిన (స్త్రీ) కీర్తిని పెంపొందించుటయు, శ్మశానమునకరిగి
 యేడ్చుటయు మిథ్య. అట్లే మాయయు మిథ్య 7. విభూతిని (భూతి=సం
 పద) లక్ష్మీయందురు. మఱియొక లక్ష్మీ గలదు. (స్త్రీలు గర్భలక్షణము
 నకై మంత్రితమగు దారమును నడుమునకు గట్టుకొందురు. ఆ దారము
 పేరు లక్ష్మీ) మూడవది నామమాత్రపు లక్ష్మీ. ఇదియెట్టిదో మాయయు
 నట్టిదే 8. బాలవిధవయొక్క నామము జన్మ సాన్నిధ్యముని యుంటయు
 ఇంటింటఁ దిరిపెమెత్తుకొని బ్రతుకువానికిఁ గుబేరుడను నామముంటయు
 నెట్టిదో మాయయు నట్టిదే 9. నాటకమునందు ద్రౌపదిపాత్రమును ధరిం
 చినవానికి జీర్ణ వస్త్రములపై నాశగలుగుటయు, ఏదేని నది నామము
 పయోజ్ఞియని యుంటయు నెట్టిదో మాయయు నట్టిదే 10. రామవేష
 ధారి (కల్పితరాముడు) గ్రామవాసులకుఁ దనవేషముఁ జూపించుచుఁ
 బ్రేక్షకులను మహారాజా! అయ్యా! యని సంబోధించుచుఁ దనలఘుత్వ
 మును బ్రకటించుట యెట్టిదియో మాయయు నట్టిదే 11. పేరుమాత్ర
 మన్నపూర్ణాదేవి. కాని యింటియందన్నము దొరుకదు. పేరు సరస్వతి.
 కాని విద్యయన్న నేదియో యెఱుంగక యెల్లప్పుడు పేడబ్రోగుచేయుచుం
 డును 12. కుక్కకు వ్యాఘ్రమని పేరిడిరి. పుత్రున కింద్రుడని పేరుపెట్టిరి.
 కురూపుని సుందరా యని పిలుచుచుండిరి 13. మూర్ఖునకు సకలకళావిశా

రదుండని పేరిడిరి. గాడిదకుఁ గోకిలయని పేరిడిరి. లొట్టకన్నులు గలవానికి నయనసుందరుండని పేరిడిరి 14. పరమలోభిణికిఁ దులసీదేవి (విష్ణుప్రియ) యని పేరిడిరి. చండాళినికిఁ గాళియని పేరిడిరి. ఆదిశూద్రుణికి భాగీరథి యని బేరుపెట్టిరి 15. ఇదియంతయు నెట్టిదియో మాయయు నట్టిది. అంధకారచ్ఛాయ యెట్టిదియో మాయయు నట్టిది 16. చెవి, వ్రేళ్ళు, సంధులు, కరతలము మున్నగు శరీరములోని యేభాగములైనను రవికిరణ ములు సోకినంతన రమ్యమగు నరూణ వర్ణముతో మెఱయుచు నగ్నిహో త్రమువలెఁ గాన్పించుట యెట్టిదో మాయయు నట్టిది 17. కాషాయ వర్ణముతోనున్న వస్త్రమును జూచినచో అగ్ని యంటియున్నటులఁ గాన్పించును. విచారించి చూచినచో నిశ్చయమెద్దియో విశదమగును. మాయయు నట్టిదే 18. నీటియందుఁ జేతులు, కాళ్లు, వ్రేళ్లు, మిగులఁ జిన్నవిగను బెద్దవిగను వంకరగను గానుపించును. మాయయును నిట్టిదే 19. గుండ్రముగా కవాయి తిరుగునప్పుడు పృథ్వి యంతయుఁ జీకటిగా నున్నట్లును, తిరుగుచున్నట్లును దోచును. కామరలగుటవలన సమస్త వస్తువులును బచ్చగాఁ గనుపించును. సన్నిపాతగోగికి సర్వ వస్తువులును క్రిందు మీఁదగుచున్నటుల గోచరించును. మాయగూడ నిట్టిదియే 20. వికార కారణమునఁ గొన్నికొన్ని పదార్థములు సాధారణముగ భాస మాత్రములై కాన్పించును. ఒకటి మఱియొకటిగ గోచరించును. మాయ గూడ నిట్టిదే సుమా 21.

పదునాలుగవ దశకము సమాప్తము





పదు నే న వ ద శ క ము .

మొదటి సమాసము — చతురుని ప్రవర్తనము.

అస్థిమాంసమయమగు నీ శరీరమునందు జీవాత్మ వసించుచున్నది. మఱియు నది నానావిధవికారము లొందుచున్నది 1. పొల్లెద్దియో, పొట్టెయ్యెద్దియో, ఏది వలయునో ఏది వలదో జీవుడు విచారించి తెలిసికొనుచున్నాడు 2. ఒకనికి యాచించినచో నిత్తురు. ఒక డడుగనిదే యొసంగుదురు. ప్రతీతివలన సులక్షణములను గుర్తెఱుంగవలెను 3. తన జీవుని నన్యజీవుల జీవులయందు జేర్పవలెను. ఆత్మను అనాత్మయందు గలుపవలెను. ఇతరుల యంతఃకరణములలో బ్రవేశించి వారల యంతర్భావముల నెఱుంగవలెను 4. జన్మిదము వదులుగనున్నచో జారిపోవును. బిగువుగనున్నచో జక్కగ నిమిడియుండును. అట్లే మనస్సు గూడ వదులుగనున్నచో జారిపోవును. వివేకమున్నచో యథావిధిగ నుండును. ఇట్టి మనస్సును ఇతరుల మనస్సులలో గలుపవలెను 5, 6. సందేహము వలన సందేహమే వృద్ధియగును. సంకోచమువలన గార్యనాశనమగును. కావున మొట్టమొదటనే యెఱుకగలిగి యుండవలెను 7. ఇతరుల యంతఃకరణములను గ్రహింపనేరక యితరుల హృదయములలోని భావములను దెలిసికొనజాలక నానావిధములుగనున్న జనులు వశులుకావలయునన్న నెఱుగుదురు? 8. బుద్ధిసహాయముగ లేనిజనులు తాత్కాలికముగ నితరులను వశీకరణము గావించికొందురు. వారలవలన బ్రయోజనము లేదని తెలిసికొన్నంతన జనులు వారల నుపేక్షింతురు 9. సంపూర్ణవిశ్వమునందు జగదీశ్వరుడు వ్యాప్తుడై యున్నాడు. ఇత బుద్ధిహీనులవలన యుపయోగ మెవరికిగలదు? వివేకముతో విచారించువాడే శ్రేష్ఠుడు 10. శ్రేష్ఠుడగుపురుషు డెప్పుడును శ్రేష్ఠమగుకార్యము జేయును. కృత్రిమ కార్యము లొనరించువాడు నీచుడు. మనుజులు కర్మానుసారముగ మంచివారలు, చెడ్డవారలు నగుచున్నారు 11. రాజులు రాజమార్గము

నను, చోరులు చోరమార్గమునను నడుతురు. మూర్ఖతవలనను, అల్ప స్వార్థమువలనను బిచ్చివాండు మోసగింపబడుదురు 12. నేను గొప్ప జాణితనము గలవాడనని మూర్ఖు డనుకొనును. అట్లనుకొనువాడు వాస్తవమునకుఁ బిచ్చివాడును దీనుడునని గ్రహింపనగును. నానావిధము లగు చాతుర్య చిహ్నములను జతురుడె యెఱుంగును 13. జగత్తు యొక్క అంతఃకరణమునందుఁ గలసిరోవు పురుషుడు జగదంతఃకరణుడే యగును. వానికీలోకమునందుఁగాని పరలోకమునందుఁగాని యేవిషయము నందేని కొఱంతయుండదు 14. బుద్ధి భగవంతుఁ డనుగ్రహించినది. బుద్ధి లేని మనుజుడు పచ్చికామవంటివాడు. బుద్ధివిహీనుడగు పురుషుడు అమూల్యమగు రాజ్యమునువిడిచి బిచ్చమెత్తుకొనును 15. ఎవ్వఁ డెక్కడ నుత్పన్నమయ్యెనో వానికాతావు రుచించును. అభిమానకారణమున జనులు ప్రతిష్ఠలమునందును మోసగింపబడుదురు 16. జగత్తులోని మానవు లందఱు మేము పెద్దలము మేము పెద్దల మందురు. అందఱును మేమునుండ రాకారులమందురు. అందఱును మేము చతురులమని చెప్పుకొందురు 17. ఈ దృష్టితోఁ జూచినచోఁ గొద్దివాడే లేడు. జ్ఞాత సర్వమెఱుంగును 18. తమతమ యభిమానములతో జను లనుమానించి వర్తించుచున్నారు. ఈ యంశమును వివేకముతో విచారింపవలెను 19. మిథ్య నభిమానించు టయు సత్యమునుబూర్తిగా విడిచివేయుటయు మూర్ఖత్వక్షణములు 20. సత్యమునం దభిమానముకలవాడే నిరభిమాని. న్యాయాన్యాయము లెప్పుడును సమముగావు 21. శాశ్వతమును న్యాయమనియు, అశాశ్వత మును అన్యాయమనియు నందురు. మూర్ఖులు సజ్జనులు నెట్లు సమాన మగుదురు 22. ప్రజలలోఁ గొందఱు నిశ్చింతలై సుఖభోగు లగుచు న్నారు. కొందఱు చోరులై పాటిపోవుచున్నారు. కొందఱియందు సాధుత్వము ప్రశంసనీయముగా నుండును. కొందఱివర్తనము నిందనీయముగా నుండును 23. ఆచారవిచార శూన్యముగా నొనర్చుపనియంతయు నిష్ఫలము. చతురులు విచక్షణులు నగు వారలె యీ విషయమును విచారింప సమర్థులు 24. చతురపురుషుడు సర్వసాధారణులగు మానవులను దనస్వాధీనములో నుంచుకొనఁగల్గును. చతురులయెదుట సర్వసాధారణుల యత్న మేదియు నడువదు 25. కావున ముఖ్యులతో మైత్రిగావింప

వలెను. ఇట్లానరించినచో నసంఖ్యాకులుగా జనులు వచ్చి కలసి కొనుచుండురు 26. చతురునకుఁ జతురుడే రుచించును. చతురుఁడు చతురులతోడనే కలసికొనును. వెట్టివాండ్రెవరితోఁ బనిలేక తిరుగుచుండురు 27. ఎదుటివాఁడు చతురుఁడని గ్రహించినంతన చతురుని మానసము ఆ చతురుని మానసముతోఁ గలసిపోవును. కాని యీ వ్యాపారమంతయు గుప్తరూపముగా జరుపవలెను 28. సామర్థ్యశాలియగు పురుషుని హృదయమునకు సంతృప్తి యగునట్లు వర్తించినను లేక వాని యిష్టానుసారముగా సంచరించినను బెక్కుమందిజనులు తనతోఁ గలియుదురు. సర్వసాధారణులగు జనులు, సజ్జనులు మున్నగువారెల్ల వినతులొనర్తురు 29. పరిచయముతోఁ బరిచయమును వెల్లడింపవలెను. బుద్ధితో బుద్ధిని వికసింపఁ జేయవలెను. నీతిన్యాయములతోఁ బాపండ్లమార్గముల నాటంకపఱుపవలెను 30. పైకి వెట్టివానివలె వేషముధరించి యుండవలెను. అంతియ గాదు. హృదయమునందు నానావిధకళ లుండవలెను. ఎవ్వరిహృదయము నేని త్రెంపివేయఁగూడదు 31. నిస్పృహఁడై నిత్యమును నూతన స్థలములలో, దిరుగువాఁడును, ప్రత్యయాత్మకమగు బ్రహ్మజ్ఞానము గలవాఁడును, ప్రసిద్ధజ్ఞాతయునగు సజ్జనుఁడు లోకమునందు దుర్లభఁడు 31. బహువిధములగు సుభాషితములవలన జనులందఱి హృదయములును బ్రసన్నము లగును. కాన నలుదిక్కులను భ్రమణమొనరించి ప్రజలందఱును దనవై పునకుఁ జేరు నట్లాకర్షింపవలెను 33. ఒక్కస్థలముననే గూర్చుండి యున్నచోఁ బనిజరుగదు. కావున సావధానముగా నందఱితోఁ గలియుచుండవలెను 34. లోకులతోఁ బలుమాఱు గలిసికొని వారలను సంతృప్తి పఱచుటయు, సంచరించుచుఁ గలియుటకు ఉత్సృక్కుడై యుంటయుఁ జాతుర్య లక్షణములు. ఉత్తమగుణములవలన మనుజులందఱును సమాధానము నొందుదురు 35.

రెండవసమాసము — నిస్పృహుని పని.

ఈ పృథ్వీమండలమునందుఁ జిన్నవియుఁ బెద్దవియునగు మానవ దేహము లెన్నియో నిండియున్నవి. అవి ప్రతిక్షణమునందును దమ మనోవికారమును మార్చుకొనుచుండును 1. ఎన్నిమూర్తులు గలవో అన్ని

స్వభావములు గలవు. అవి యెప్పుడును నొక్కవిధముగ నుండవు. నియమమే లేదు. ఎంతదనుక నింక నేమిచూతము? 2. ఎందఱో ప్లేచ్చులైరి. ఎందఱో ఫరంగులలోఁగలసిరి. మఱియు నెందఱో దేశభాషలకారణమున నభ్యంతరముగలిగి పడియున్నారు * 3. ఈ విధముగ మహాగాఘ్నిలు మిగుల స్వల్పసంఖ్యాకులుగ నున్నారు. వీరలుగూడ రాజకీయ విషయములందుఁ దగుల్కొనియున్నారు. పాపము వారికిఁ దిండితినుటకైన నవకాశములేదు. అనేక కార్యభారములు వెన్నంటియున్నవి 4. ఎందఱో యుద్ధప్రసంగములలోఁ దగుల్కొని యుంటవలన నున్మత్తులై రాత్రింబవళ్లు యుద్ధచర్చలనే యొనరించుచున్నారు 5. ఉద్యమపురుషులు తమతమ వ్యాపారములయందే చిక్కుకొనియున్నారు; వారికిగూడ విశ్రాంతిలేదు. వారలు నిరంతరము తమ యుదరములను బోషించుకొనుట మున్నగు చిక్కులలోఁ దగుల్కొనియున్నారు 6. షడ్దర్శనములు నానామతములు చాలవఱకు వృద్ధి నొందినవి. ఎక్కడజూచిన నక్కడ జను లీ విషయముననే యుపదేశించుచుఁ దిరుగుచున్నారు 7. ఇందుమీఁదఁగూడ మిగిలిన జనులందఱిని స్మార్తలు, వైష్ణవులు తమతమ మతములలోఁ గలుపుకొనుచున్నారు. ఈవిధముగా దేశమునందుఁ బెద్దకోలాహలము వ్యాపించినది 8. ఎందఱో కామ్యభక్తు లన్నితావులందును నాసక్తులై తిరుగుచున్నారు. యుక్తాయుక్త విచారము గావించువాడే కనుపట్టడు 9. ఈ కోలాహలములో నింక నెవరేని రెండవ కోలాహలమును సాగించినచో దానినిజూచి వై దికజనులు సహింపజాలకున్నారు. అది వారలకన్నులలో ముల్లువలె గ్రుచ్చుకొనుచున్నది 10. హరికీర్తనము నందెడఱి హృదయములో లగ్నములై యున్నవి. ప్రత్యయాశ్రితమగు బ్రహ్మజ్ఞానము నెవ్వఁడును జూడకున్నాడు ! 1.

జ్ఞానము మిగుల దుర్లభము. ఈ యలభ్యలాభము పుణ్యమువలన లభించును. కాని విచారశీలురగు పురుషులకంతయు సులభముగ నున్నది 12. తెలిసినవాఁడు విచారమును దెలుపఁబూనినచో నది నెరవేరదు. ఎన్నియో విఘ్నములు కలుగును. ఉపాయములొనర్చినను

* దేశమునంతటికిని ఒక్కభాష లేకపోవుటచే బరస్పర మొకరిభాష మొకరు గ్రహింప జాలకున్నారనిభావము.

అనేకవిఘ్నము లుపస్థితమగును 13. తీక్షణముగాఁ గార్యములనొనర్చు ప్రయత్నశీలుఁడొక ఊణమాత్రమేని వ్యర్థముగా గడుపజాలఁడు. చతురుఁడు, తార్కికుఁడు, విచక్షణుఁడునగు నిట్టి పురుషుఁడు సర్వజన మాన్యుఁడగును 14. వానికి నానావిధములగు నీతులు, లోకోక్తులు జిహ్వగ్రము నందుండును. సమయోచితముగ వానిని లోకులముందు నుడువును. తన సామర్థ్యబలముచే నీతిమార్గమును స్వచ్ఛముగఁ బ్రశస్తముగ నొనర్చును 15. ప్రయత్నశీలుఁడు ప్రబోధశక్తికి వలయు ననంతమార్గముల నెఱింగియుండును. అందఱి యంతఃకరణములలోని విషయముల నెఱింగియుండును. అందుచే నాతని నిరూపణముల నెల్లరు నాసక్తితో నాలింతురు 16. అనుభవయుక్తములగు మాటలవలన సమస్త మతాంతరములును బటాపంచలగును. ప్రయత్నశీలుఁడు లోకరీతిని లక్ష్యపెట్టక లోకుల హృదయములను దనవై పునకు నాకర్షించుకొనును 17. ఆతఁడు ప్రసంగానుసారముగ నీతిపూర్ణములు, ప్రభావయుతములునగుమాటల నుడువును. ఉదాసీన వృత్తియందలి అభిమానముతో తేచిపోవును 18. అనుభవవాక్యముల వివరించి యెచటికేని యరుగును. ఈ కారణమున నచటిజనుల కాతని గలసికొనవలయునను కోర్కి తీవ్రముగ నుదయించును. ప్రజలు నానామార్గములను వదలి యా మహాత్ముని శరణములోనికే యరుగుదురు 19. ఆతఁడెచ్చటను దొరుకడు. ఏ స్థలమునందైన గనిపింపఁడు. వేషముగాంచినచో హీనునివలె, దీనునివలె నుండును 20. భిక్షుకునివలె వేషభాషల దిద్దుకొని ప్రయత్నశీలుఁడు గుప్తరూపముతో నెన్నియో పనులఁ జేయును. అందుచే నా పురుషుని యశఃకీర్తి ప్రతాపములు మేరలేకుండ వృద్ధి నొందును 21. ఆతఁడన్నితావులయందును భజనల వృద్ధి నొందించును. తాను స్వయముగ నచ్చటనుండక వెడలిపోవును. మత్సరయుక్తములగు మతకల్లోలముల నడంచివేయును 22. దుర్గమస్థలముల (సర్వతకందరముల)కుఁ బోయి నివసించును. అచట నాతని నెవ్వరుఁ జూడరు. ఆతఁడెచ్చటనేయుండి సర్వజనులనుగూర్చి చింతించును. (అచట నుండియే జనోద్ధరణమునకై వలయు ప్రయత్నములు గావించును) 23. జనులువచ్చుట కవకాశములేని కఠినములు, నగమ్యములునగు స్థలముల యందాతఁడు సావధానిగ నుండును. జగత్తులోని జనులందఱు నాత

డెందుండెనో యని వెదుకుకొనుచు వచ్చుచుందురు 24. ఆ త్యాగశీలుని ముందెవరిమాటయుఁ జెల్లదు. ఆతనిముందెవనికీని అణుమాత్రమేని యనుమానమున కవకాశముండదు. ఆతఁడు సంఘశక్తి నభివృద్ధి నొందించి జనులను రాజకీయ విషయములయందు లగ్నపఱచును 25. ఆ మనుష్యులు (నిస్పృహునివలన నుపదేశమొందినవారు) ఇతరులను దమ సముదాయములోఁ గలుపుకొందురు. ఈవిధముగ జనసముదాయ మసంఖ్యాకముగ వృద్ధి నొందును. గుప్తరూపముగ సమస్త భూమండలమునందును నిస్పృహునిశక్తి వ్యాపించును 26. ప్రతిస్థలమునందును నాతనిసంఘము లెన్నియో నిర్మాణమగును. మనుష్యులందఱు నాతనిచే నాకర్షింపఁబడుదురు. ఈవిధముగా నలుదెసలను బరమార్థబుద్ధికిఁ జక్కని ప్రచారము కలుగును 27. నిస్పృహుఁ డన్నిస్థలములందును (భక్త సముదాయమును సమావేశపఱచి) ఉపాసనము నభివృద్ధి నొందించును. తన యనుభవ సహాయమునఁ బ్రాణిమాత్రుల నందఱ నుద్ధరించును 28. ఈవిధముగా నిస్పృహుఁడగు ప్రయత్నశీలుఁడు పెక్కు-యంత్రుల నెఱుంగును. ఆతనివలన నితరులు చతురులగుదురు. అన్నితావులందును ప్రాణి మాత్రుల కనుభవము ప్రాప్తించును 29. ఇట్లు తనకీర్తిని బ్రపంచము నందు వ్యాపింపఁజేసి పోయినవానిదే సార్థకజన్మము. ఈవిధముగ దాసు నుడువుచున్నాఁడు. ఈ విషయము స్వాభావికముగానే సంక్షేపముగాఁ జెప్పఁబడినది 30.

మూడవసమాసము - జ్ఞానియొక్క గొప్పతనము.

మూలమాయ మొదలుకొని యనర్గళరూపముగ వ్యాపించియున్న సృష్టియంతయును బంచభూతాత్మికము. దానియందలి సాక్షిత్వతంత్రువు గూడఁ దత్త్వరూపమే (పంచభూతాత్మికమే) 1. ఉన్నతమగు సింహాసనముపై రాజు కూర్చుండియున్నాఁడు. రాజున కిరుదెసల సన్నిధానవర్తులగు కార్యదర్శులు, సైనికోద్యోగులు ఆజ్ఞకు వేచి సిద్ధముగానున్నారు. ఇందలి సారమెద్దియో మీ హృదయములందుఁ దెలిసికొనుఁడు * 2. దేహమా

* మధ్య రాజు, రెండువైపుల సన్నిధివర్తులు కూర్చుండిరహితు భావము మధ్య జాతృత్వశక్తి (సాక్షి) ఇరుదెసల జగద్రూపమగు సైనికవిస్తారము వ్యాపించియున్నదనుట.

త్రులందఱును అస్థిమాంసములతో నిండియున్నారు. అట్లే రాజుదేహము గూడ అస్థిమాంసమయమే! అనగా మూలమాయ మొదలుకొని యీ సృష్టియంతయుఁ బంచభూతాత్మికములే 3. రాజయొక్క సత్తచే నంతయు నడచుచున్నది. కాని యున్న దెల్లఁ బంచభూతములే. మూలమాయయందు జ్ఞాతృత్వశక్తి విస్తారముగానున్నది. అంతరమింతియనుమా! 4. వివేకము వలన వ్యాపకత్వ మతిశయించును. కావుననే అవతారములను సన్నానించుచున్నారు. చక్రవర్తులు, మనువులు మున్నగువారలు వివేకకారణ ముననే అవతార పురుషులని పేరొందిరి 5. జ్ఞాతృత్వశక్తి యెవరి యందెంత యతిశయముగానుండునో వారియందంత యతిశయముగ సదై వత్వముండును. జ్ఞాతృత్వశక్తి స్వల్పముగ నుండుటవలననే జనులు నిద్రావృత్తి ములుగ, దరిద్రులుగ మారిపోవుచున్నారు 6. నిత్యమును బ్రయత్న దీక్షా తత్పరులై వర్తించుచుఁ దన్నులు, జీవాట్లు సహించువారలు మనము చూచుచుండఁగనే భాగ్యవంతులగుదురు 7. ఈ కాలమున నీవిధము తప్పని సరిగ జరుగుచున్నది. కాని మూర్ఖులకిది తెలియదు. (ఇదియెంతయు విచారకరమగు నంశము) వివేకవంతులు సమస్తము గ్రహింపఁగల్గుదురు 8. చిన్న పెద్ద యనునంతరములు ఏర్పడుటకు బుద్ధియే కారణమనునంశము జనులకు బొత్తిగఁ దెలియకున్నది. (జను లజ్ఞానకారణమున) ముందుపుట్టిన వానినే పెద్దయనుచున్నారు 9. రాజు వయస్సునఁ జిన్నయైనను వృద్ధులాతనికి నమస్కరింతురు. దీనికిఁగారణమేమి? వివేకస్థితి మిగులఁ జేత్రమైనది. ఇది జనులెఱుంగవలెను 10. సాధారణ జను లజ్ఞానమున దఱుఁచఁగ అనుమానరూపముగ నుండును. అది లోకరూఢి లక్షణము 11. ఎవ్వరి నాపఁగలము? సాధారణజనుల కేమి తెలియును? ఎవ్వరి కెంతదనకఁ జెప్పఁగలము? 12. హీనుఁ డొకానొకప్పుడు భాగ్యవంతుఁడగునో నప్పుడుకూడ జను లాతని దుచ్చుఁడని యందురు. కావున నీవక్రపథగాములగు మనుజులను దూరముగనే యుంచవలెను 13. అవివేకులు చక్కఁగ నేవిషయమునేని తెలిసికొనఁజాలరు. ఉచితరీతితో రాజునైతిక

♦ దేహధారులయొక్కయు రాజయొక్కయు దేహములు అస్థిమాంసమయమ లగుటకు భావము సమస్తజగత్తు, సాక్షితత్వరూపము లగుట.

ముల నెఱుంగరు. మూర్ఖత్వకారణమున వ్యర్థముగ గొప్పదనము ప్రదర్శించుచుందురు 14. నిశ్చయాత్మికమగు జ్ఞాన మావంతయులేక యెవ్వరిచే గౌరవింపబడక యుండు పయోవృద్ధులను పెద్దలని యెవరం దురు? 15. పెద్దలలోఁ బెద్దతనములేదనియుఁ జిన్నలలోఁ జిన్నతనము లేదనియుఁ జెప్పువారలు చతురులుగారు, నారల మూర్ఖులనిగూడ నుడువవచ్చును * 16. గుణములేని పెద్దతనము వ్యర్థము. పెద్దతనము వలన గణించిన అనుభవమే యోగ్యమైనది. (దానికే గౌరవముకలదు) 17. ఒకవేళ పెద్దలను మాన్యతగావింపవలయునన్నచోఁ బెద్దలు తమ పెద్దరికమునుగూడ గుర్తెఱుంగవలెను. ఇట్లు చేయకున్నచో ముందు ముందుఁ బెద్దరికపుటభిమానమువలనఁ గష్టములను భరింపవలసివచ్చును. 18. అన్నింటికంటెను గొప్పదగు నంతరాత్మ యేపురుషుని హృదయము నందుఁ బ్రకాశించుచున్నదో యాతనిదే మహిమయని నేఱుగఁజెప్పవలసిన పనిలేదు 19. కావున నెల్లరును వివేకముతోఁ జతురత్వము నలవఱచి కొనవలెను. వివేకము నభ్యసించనిచోఁ బ్రతిష్ఠయుండదు 20. ప్రతిష్ఠయే లేకపోయినచో సమస్తము తొలంగెనని భావింపనగును. ఇత జన్మమెత్తి యాతఁడేమిగామించినాఁడు? మీఁదుమిక్కిలి యెఱింగియెఱింగి తననెత్తిపైఁ దానే యవమానమును బెట్టుకొనెను 21. ఇట్టిపురుషుని స్త్రీలుసహితము దూషింతురు. చూడుండు. ఎట్లు చిక్కులపాలయ్యెనో యని లోకులు పై తమందురు. ఈ విధముగా నాతని మూర్ఖత్వము వెల్లడియగును 22. ఇట్లు ఎవ్వరును గావింపతగదు. అందరును దమజీవితమును సార్థకపఱుప వలెను. (ఒకవేళ సార్థకపఱుచునుపాయము) తెలియకపోయినచో గ్రంథములను జదివి మననమొనర్పవలెను. (గ్రంథపఠనమువలన జీవితముసార్థకమగు నుపాయము లభించును) 23. చతురుపురుషుని జనులందఱు గౌరవింతురు. మూర్ఖుని నందరు నిందింతురు. సంపదలనుబడయ మనస్సునఁ గోరికయున్న

* పయస్సున జిన్నయగు జ్ఞానవంతుడగు బాలకుండు పయోవృద్ధునికడనేదేని జ్ఞానవిషయము వివరించుచో “కలియుగ మే తెంచినది. పెద్దలకు పెద్దతనము జిన్నలకుఁ జిన్నతనము లేకుండబోయినది. చిన్ననోటికి పెద్దమాటలు వచ్చుచున్నవే” యనిపలుకుదురు. ఇట్లు నుడువు వృద్ధులు మూర్ఖులని శ్రీ రామదాసస్వామి చెప్పుచున్నాఁడు.

చోఁ జతురుఁడు కావలయును 24. చతురత్వము నలవఱచికొనుట కెంతటికష్టములు భరింపవలసివచ్చినను సహించి యవశ్యముగ నలవఱచి కొనవలెను. కష్టములకోర్చి పలువురికి సేవగావించియైన జతురత్వము నేర్చుకొనవలెను 25. పలువురిచే గౌరవింపబడువాఁడే చతురుఁడు. చతురపురుషునకుఁ బ్రపంచమునందుఁ గొఱంతయేలేదు 26. ప్రపంచమునం దాత్మహితముగావించుకొననిమనుజుని ఆత్మఘాతీయనగును. ఆ మూర్ఖునితో సమానుఁడగు పాపియెవడునుండఁడు 27. చతురపురుషుఁ డెన్నఁడును, బ్రపంచమునదాను శ్రేయోదదగిననియు నితరులకుఁ గ్రోధము గలుగఁజేసి వారియాగ్రహమును సహించుననియునగు పనులెన్నఁడును నొనర్పడు 28. సహజస్వభావముతో నిది సాధకుల కెఱింగించితిని. చక్కఁగ రుచించినచో గ్రహింపుఁడు. రుచింపకున్నచో విసర్జింపుఁడు 29 శ్రోతలారా! మీరలు పరమదక్షులు. మీర లలక్ష్యముగ వస్తువుయెడల లక్ష్యముంచుచున్నారు. ఇది ప్రత్యక్షముగ సామాన్యవిషయము మీర లెఱింగియే యుంటిరి గదా 30.



నాలుగవ సమాసము — బ్రహ్మనిరూపణము.

పృథ్వినుండి వృక్షములు జనించుచున్నవి. వృక్షములవలనఁగట్టెలు జనించుచున్నవి. ఆ కట్టెలుభస్మమై మఱలఁ బృథ్వియగుచున్నవి 1. పృథ్వి నుండి తీగలు జనించుచున్నవి. అవి నానా విధముల నల్లుకొనుచున్నవి. అంత్యమునం దవి క్రుల్లి చివికి మఱలఁ బృథ్వి యగుచున్నవి 2. నానా విధధాన్యములతో వంటకములొనరించి మనుజులు భుజించుచున్నారు. మఱి నవి నానావిధములుగ మలరూపమునను, వాంతిరూపముగను మాఱి పృథ్వియే యగుచున్నవి 3. ఇతర పదార్థములను భుజించు పశు పక్ష్యాదులు సై తమిట్లే యగుచున్నవి. వానిమలముగూడ నెండి పృథ్వి యందుఁ గలసిపోవుచున్నది 4. మనుజుఁడు మొదలగు ప్రాణిసమూహ మంతయుగూడఁ జనిపోయినపిమ్మట పృథ్వియే యగును 5. అనేక విధములగు తృణాది పదార్థములు సైతము కుళ్ళి మట్టియగుచున్నవి. అనేకకీటకములు సైతము మరణించి పృథ్వియందుఁ గలసిపోవుచున్నవి.

6. పదార్థము లసంఖ్యాకములుగ నున్నవి. వాని విస్తారము నెంతదనుక వివరింపఁగలను? వాని కన్నింటికిని ఈపృథ్విని విడిచినచో నింకఁ దావెక్కడఁ గలదు? 7. చెట్లెఱకులు, తృణములు మున్నగునవి పశువులు దిన్న పిదప పేడగా మాటును. పేడ, మూత్రము, భస్మము సైతము మఱలఁ బృథ్విగా మాటుచున్నవి 8. ఉత్పత్తిస్థితి సంహార చక్రబరిభ్రమణము లోనికి వచ్చెడివన్నియుఁ బృథ్వియందుఁ గలియును. జనించునవియు, మరణించునవియు మఱలఁ బృథ్వియే యగును 9. నానావిధధాన్యములు రాసులుగఁ బెరిగి పెరిగి యాకాశమున కంటిపోవును. కాని యంతమునం దవియన్నియును బృథ్విలోఁ గలియును 10. జనులు నానావిధధాతు వులను బాతిపెట్టుదురు. చాలకాలము జరిగినమీఁద నవి మట్టియైపోవును. బంగారమునకును తాళ్ళకును తుద కీగతియే పట్టును 11. మట్టియే సువర్ణముగను, తాళ్లుగను మాటును. కాని పృథ్విగర్భమునందలి తీక్షణాగ్నిచే నవి భస్మరూపమునొంది మఱలఁ బృథ్వియే యగును 12. బంగారముతో జరీచేయుదురు. అది యంత్యమునఁ జనిగి రసరూపముననంతట వ్యాపించును. అది మఱలఁ బృథ్వియేయగును 13. పృథ్వివలన ధాతువులు జనించి యగ్నిచేగఱఁగి రసమగుచున్నవి. తరువాత నా రసము కఠినరూపమై పృథ్వియగుచున్నది 14. నానావిధములనుండి గంధము వెలువడి పృథ్విరూపమొందును. దినదినక్రమమున జలమెండిపోవును. పిమ్మట నా పృథ్వి పృథ్విగనే శేషించును 15. పత్రపుష్పఫలాదు లుదయించుచున్నవి. వాని ననేక జీవులు మెసపుచున్నవి. ఆ జీవులు మరణించిన పిమ్మట పృథ్విగ మాటుచున్నవి 16. ఆకారసహితముగ నుండు దానికెల్ల పృథ్వియే యాధారమైయున్నది. ప్రాణిమాత్రు లుదయించుచున్నారు. మరణించుచున్నారు. అంతయు నంత్యమునఁ బృథ్వియే యగుచున్నది. 17. ఎంతదనుక నీ యంశము దెలుపఁగలను? వివేకమువలన నిట్లే సమస్తము నెఱుంగవలెను. మఱియు నుత్పత్తిసంహారముల మూలము గూడ నెఱుంగవలెను 18. జలమెండి పృథ్వియగును. మఱల నాపృథ్వి జలమునందే లయమగును. ఏలయన? అగ్నిసంయోగముచే భస్మమగును 19. జలము తేజమువలనఁ గలుగును. మఱలఁ దేజమే జలము నెండించును. ఆ తేజము వాయువుచే జనించును. తేజమును మఱల

చేసినను దీగ తడిలేనిచో బ్రతికియుండజాలదు 10. వృక్షమునకుఁ ద్రాళ్ళుగట్టి బిగించినను అవి తమయిష్టానుసారముగఁ బెరుగుచుండును. కొన్ని వృక్షములన్నచో ఆకాశమున కెగిరిపోవుచున్నటు లుండును 11. ఈ వృక్షములు భూమికంటె వేఱుగనున్నను అవి యెండిపోవు. ఎచ్చట నుండునో యచ్చటనే యవి చక్కఁగ వృద్ధినిొందును 12. అంతరాత్మ తోడ్పాటుచే వృక్షములు వృద్ధినిొందుచున్నవి. అంతరాత్మ లేకున్నచో నావృక్షములు జడములగు కట్టెలగును. ఇది ప్రత్యక్షముగఁ జూచుచున్న విషయము. ఇందు గూఢమయరహస్య మించుకేసలేదు 13. ఒకా నొకప్పుడు వృక్షములనుండిగూడవృక్షములు కలుగును. అవిగూడ నాకా శమునంటునట్లు పెరుగును. వానివేళ్లు పృథివియందు నుండవు 14. వృక్ష ములనుండి లభించు మేత, నీరువలననే శాఖావృక్షములు బ్రతుకు చున్నవి. వృక్షముల శబ్దసంఘర్షణమువలనఁ జెప్పెడివారలు విచార మొనర్తురు 15. కావలసినదంతయు మొదటనే యయ్యెను. ఆ పిమ్మట కల్పనముజేసి చేసి జనులు తమ యిష్టానుసారముఁ జెప్పుచుందురు. జ్ఞాను లగు పురుషులు సమస్తము నెఱుంగుదురు 16. తెలిసికొన్నచో వెదక వలసిన పనియుండదు. వెదకవలసి వచ్చినచో తెలిసికొనుట యుండదు. అనుభవ రహితమగు నంశ మెద్దియు ననుభవముకురాదు 17. తోలుదొ లుత, అంతటికిని ఉత్పత్తికర్త యెవఁడో విచారింపవలెను. ఇదియంతయు నెఱింగిన పిదప ఆ జగదంతరాత్మ నెఱుంగుటవలనఁ దనకుఁదనది లభిం చును 18. అంతర్నిష్ఠయొక్క ప్రశస్తి మిగులగొప్పది. బహిర్ముఖ (పైపై విచారము గావించువారు లేక అంతరాత్మనుగూర్చి విచారింపని వారు) జనుల సాంగత్యము వ్యర్థము. ఈ విషయమును జతుర పురుషులే యెఱుంగుదురు. ఇతరులకేమి తెలియును 19. ఎల్లరిమనస్సులను సంతృప్తిగా నుంచుచో నెవరెవరికేమి సహాయము చేయుదురో తెలియదుగాని యెల్లరి మనస్సులను సంతృప్తిగా నుంచకుండుటవలన మాత్రము తోటకూరకట్టతో సమానమగు ట్సుద్రపదార్థముగూడ లభింపదు 20. ఇది ప్రత్యక్షముగా అనుభవసిద్ధము. పై నిజెప్పినటుల అలక్ష్యమునందు లక్ష్యము ననుసంధింప వలెను. దక్షునితోఁ గలిసికొనుటవలన దక్షునకు సమాధానము కలు గును 21. మనస్సుతో మనస్సుగలిసినపిదప (అనన్యమైన పిదప) పర

బ్రహ్మమును జూడఁగలుగుదురు. మఱియు మాయారూపమగు చంచల చక్రమును దాటిపోవుదురు 22. ఒకసారి చంచలచక్రమునుదాటి పర బ్రహ్మమును జ్ఞానపత్యువులతోఁ జూచి వచ్చినచో నది మొదలుకొని నిరంతరము సర్వస్థలములందు నదియే (పరబ్రహ్మమే) గోచరించును. (పరబ్రహ్మ రహితమగు స్థలమెద్దియుఁ గాన్పింపదు) కాని మనుజులు దానిని జర్మపత్యువులతోఁ దక్కఁ జూడఁజాలరు 23. ఈ చంచలము (మాయ) అన్ని శరీరములయందును నిరంతరముగఁ గదలికను గలిగించు చునే యుండును. కాని పరబ్రహ్మము (మాయవలెఁగాక) సర్వస్థలము లందును నెల్లప్పుడును నిశ్చలముగ నున్నది 24. చంచలము యెప్పుడొక ప్రక్కకుఁ బరుగెత్తునో యప్పుడు రెండవప్రక్క నేమియునుండదు. చంచలము అన్నిప్రక్కల వ్యాపించియుండుట యెప్పుడును బాసఁగదు 25. చంచలమువలనఁ జంచలముయొక్క పనియే నెరవేరదు. చంచలమువలన సమస్త చంచలవిచారమే జరుగదు. ఇక నిశ్చలమును, అపారమునగు పరబ్రహ్మము చంచలమువలన నెట్లు అనుమానములోనికి రాగలదు* 26. ఆగ్నేయబాణము (అవ్వాయించువ్వ) కాల్చివిసరినచో నాకాశమునకుఁ బోవును. అంతియగాని యది యెన్నఁటికిని ఆకాశపుఁగొననుదాటి పోవఁ జాలదు. మధ్యనే చల్లారిపోవుట దానికి స్వభావగుణము 27. మనోధర్మ మేకదేశీయముగ నున్నప్పుడు వస్తువెట్లు ఆకలనమగును. ఇట్టి యపయశ స్కలగు పురుషులు (ఏక దేశీయమగు మనోవృత్తిగల వారలు) నిర్గుణమును విడిచి సర్వబ్రహ్మమని నుడువుదురు 28. సారాసారములు లేని తావుననంతయు సంధకారమే యెఱుంగనగును. తెలియని బాటుండు సత్యమునువిడిచి మిథ్యనే గ్రహించును 29. బ్రహ్మాండముయొక్క మహాకారణ (మూలమాయ)వలన నీ పంచమహాభూత సముదాయ ముత్పన్నమయ్యెను. కాని యీ మహావాక్య వివరణము వేఱుగనున్నది 30. మహత్తత్వమునే మహాభూతమందురు. దానినే భగవంతుఁడని యెఱుంగ

* మనస్సు చంచలముగ నుంచుకొన్నచో మాయావివరణము కాఁజాలదు. ఇక నిశ్చలము, అపారమునగు పరబ్రహ్మమెట్లు అనుమానమునకు వచ్చును?

నగును. ఆ భగవంతునికడ నుపాసన మంతమగును* 31. కర్మోపాసన జ్ఞానములయొక్క త్రికాండజ్ఞానము వేదములయందుం బెర్కొనబడెను. కాని పరబ్రహ్మమునెడ జ్ఞానము విజ్ఞానమగును. (జ్ఞానముకూడ లయమగు ననియే నుడువవచ్చును) 32.

ఆరవ సమాసము — విశిష్టచాతుర్యము.

వీతము (దీపము) వలనఁ గృష్ణము (కాటుక) ఉత్పత్తియయ్యెను. మఱియు నా కాటుకయే అక్షరరూపముతో సంపూర్ణ భూమండలమునందు వ్యాపించియున్నది. ఆ కాటుకయే లేకున్నచో మనుజులకు జ్ఞానప్రాప్తి యగుటయే యసంభవము ♦ 1. కాటుకచూచుటకు స్వరూపలక్షణయుక్త ముగఁ గనిపించును. వాస్తవమున కా కాటుకయందే యన్నియుఁ గలవు. (అధమో త్తమగుణములు దానియందున్నవి) 2. మహీసుతను (పృథ్వి నుండి జనించు దంటును) దీసి లేఖనిగాఁజేసి మధ్యనుండి చీల్చెదరు. ఈ రెంటితో (సిరా, కలములతో) పని గడుచుచున్నది 3. శ్వేతము, అశ్వేతము (కాగితము, కలము) కలియుటవలనను, మఱియుమధ్యను కృష్ణము (సిరా) కలియుట వలనను, లోకమునకు † సార్థకత్వముకలుగుచున్నది 4. ఈ విషయమును యోచించినచో మూర్ఖులుపైతము చతురులగుదురు. తత్కాలముననే ప్రతీతికలుగును. మఱియుఁ బరలోకముగూడ సాక్షాత్కారమగును 5. ఎల్లరకు మాన్యమగు పరబ్రహ్మమునే సామాన్య ముగనెంచి జనులు ఆ పరబ్రహ్మము నందనన్యలు గాకున్నారు 6. హస్త రేఖలు ఉత్తమము, మధ్యమము, కనిష్ఠము అని మూడువిధములుగ నుండును. లలాటమునందుగూడ సదృష్టరేఖలుండును. కాని యీ నాలు

* “వీకోవిష్టర్మహమ్భతమ్” అని చెప్పబడెను. ఉపాసనము (ద్వైతమునుంచు కొని భగవద్భజనము గావించుట) ఇంతదనుక నే మహమ్భతమున కాపల నద్వైతముండదు. అచట ననన్యమై పోవలసివచ్చును.

♦ కాటుకతో సిరాచేయుదురు. ఆ సిరాతో సమస్తగ్రంథములు వ్రాయుదురు. వానిమూలమున నెల్లరకును జ్ఞానము కలుగును.

† వ్రాయుట, జదువుట, నేర్పి విద్యాంనుడైనచో ఇహలోకము సార్థకమగును.

గింటి యనుభవము నొక్కటి కాజాలదు 7. తమ పూర్వులగు పదునాలుగు తరములవారి గొప్పతనమును నిరంతరమును గానముజేయువారి నేమనలెను? వెట్టివారలని యందనూ? చతురులని యందనూ? ఇప్పుడు మనవలనఁ (అతని పెద్దలుగావించిన పనిలో) గొంచమేని యగునా? కాదా? యను నంశమును శ్రోతలు యోచింపవలెను 8. రేఖలన్నింటిని (హస్తరేఖలను ఫాలరేఖలను) దుడిచివేయవచ్చునను సంగతి ప్రత్యక్షముగాఁ దెలిసియున్నప్పుడు భాగ్యము కలుగునను విశ్వాసముతో నేల యుండవలెను? 9. పెక్కండ్రమాటలను జెవిజేర్చు మనుజులు సందేహములో మునుఁగుదురు. వారలనుభవాత్మకమగు నిశ్చయమును మఱచి పోవుదురు 10. పెక్కండ్రతెలుపు పెక్కమాటల నాలింపవలెను. అనుభవముతో నందఱు చెప్పనదియు విచారింపవలెను. అంతియగాక తనహృదయమున సత్యాసత్య నిర్ధారణ మొనరింపవలెను 11. ఎవరితోడనైనఁ దన యనంగీకారమును వెల్లడింపదగదు. ఉపాయమునుగాని అపాయమునుగాని తెలిసికొని యనుభవమునకుఁ దెచ్చుకొనవలెను. ఎక్కువగా వదరుటవలన నేమిలాభము? 12. హతుడైన గానిమ్ము, దురాగ్రహియైనఁ గానిమ్ము, వ్యర్థుడైన గానిమ్ము. అట్టివాఁడు దెలుపు మాటలనుగూడ సాదరముగ నాలింపవలెను. ఈవిధముగఁ దన ప్రవర్తనవలన అందఱి హృదయములను బ్రసన్నతగా నుంచవలెను 13. హతము; ద్వేషము, కల్మషము హృదయమున నుంచుకొనువాఁడును, ఈ దుర్గుణములను మిగులఁ బెంపొందించువాఁడునునగు చంచలుని చతురుఁడని యెట్లనఁగలను? ఇట్టిపురుషుఁ డితరుల నేమి సంతోషపరుపఁగలడు? 14. మూర్ఖులను జతురులనొనర్చువారి జీవితమే సార్థకము. వ్యర్థముగా వాదమునుబెంచుట మూర్ఖతయేనుమా! 15. జనులలోఁ గలియవలెను. వారలను దనలోఁ గలుపుకొనవలెను. (వారలఁ దన విచారమున కనుకూలముగఁ జేయవలెను) వారలలోఁ గలిసిమెలిసియుండి వారల అభిప్రాయములను మార్చవలెను. వివేకబలముచేఁ దన మనోమర్మము నితరులకు వెల్లడింపకుండవలెను 16. రెండవవాని నడవడి ననుసరించి వర్తింపనగును. రెండవవాఁడు చెప్పినవిధముగాఁ జెప్పవలయును. రెండవవాని మనోగతమునందుఁ గలిసిపోవలెను 17. ఇతరుల హితముగోరు వాఁ

డెన్నుడును ఇతరులకు విరుద్ధము గావింపజాలడు. అతడు సంతోషపూర్వకముగ ఇతరుల హృదయములు తనకుకూలములుగ నొనర్చుకొనును 18. మొట్టమొదట నితరులను దన యభిప్రాయములోనికి దెచ్చుకొనవలెను. మెల్లమెల్లగఁ దన యుద్దేశమును ఇతరుల హృదయములయందు నింపవలెను. ఈవిధముగ నానాప్రయత్నములచే నితరులందఱిని దనచేతిలోనికిఁ దెచ్చుకొనవలెను 19. హఠము గావించువానికి హఠముగావించువాఁడె తటస్థమగుచో గోలయగును. తరువాతఁ గలహములోనికి దిగును. అప్పుడు నేర్పరితన ముపకరింపదు 20. వ్యర్థముగా నారాభటము జేయువారలేగాని చేసేచూపువారలు పూజ్యము. ఇతరుల హృదయములను దన కనుకూలము గావించుకొనుట మహాకఠినము 21. ఇతరులను తనవైపు ద్రిప్పుకొనఁ బ్రయత్నించునెడ ద్రోహిడులు, దెబ్బలు సహింపవలెను. సీచశబ్దముల నోర్చుగ వినవలెను. ఇంత సహించినపిదపఁ బశ్చాత్తాపమునొంది యితరులు తనవారలగుదురు 22. ప్రసంగమును గనిపెట్టి భాషింపవలెను. జ్ఞాతృత్వాభిమాన మించుకేని యుంచుకొనఁదగదు. ఎచ్చటికేగిన నచ్చటఁ గలుపుగోలుతనముతోఁ బ్రేమపూర్వకముగ మెలఁగవలెను 23. కుగ్రామములను (దుర్గమ వాసస్థలములను) నగరములను, ఇండ్లలోనుండు చిన్న యిండ్లను, అవియివి యననేల? చిన్నయిండ్లను పెద్దయిండ్లను నొక్కటియేని మిగులకుండ బిచ్చమును నెపముతో గాలించివేయవలెను 24. (తిరుగుటవలన) పెక్కు-మందిలో నేదియేని లభించితీరును. నిచక్షుణులగు పురుషుల స్నేహము లభించును. కాని రిత్తగఁగూర్చున్నయెడలఁ దిరుగుట కాని జ్ఞానప్రాప్తియగుటగాని జరుగదు 25. సమస్తమును సావధానముగా నెఱుంగవలెను. అన్నివిధములగు వార్తలను దొలుతోల్తనే గ్రహింపవలెను. తానేగవలసిన తావునకు వివేకపూర్వకముగా నేగవలయును 26. నానావిధములగు యుక్తులనెఱింగినచో మనుజులందఱి హృదయములను బ్రసన్నతగావింపవచ్చును. ఆ యుక్తులను ఇతరులకు వ్రాసియిచ్చినచో నికఁ జెప్పవలసిన దేమున్నది? వ్రాసియిచ్చుట జనులపై మేరలేని పరోపకారమును గావించుటయే 27. ఎవని కేదివలయునో వానికది ప్రసాదించు మానవుడు సర్వమాన్యుడును శ్రేష్ఠుడునుగును 28. భూమండలమునందూ సర్వమాన్యుడుగ నున్నవానిని సామాన్యపురుషునిగ భావించు

దగదు. ఆ మానవునిచెంత నెండతోపురుషు లనన్యులై యుందురు. సర్వ మాన్యుడగుపురుషుండు లోకసంగ్రహమును జక్కగఁ జేయజాలియుండును 29. చాతుర్యలక్షణము లిట్టివి. చాతుర్యముతో దిగ్విజయము గావించు పురుషున కేమిలోపముండును ? ఆతఁ డెచ్చటికరిగిన నచ్చట సమస్తమును సిద్ధముగానుండును 30.

వీడవ సమాసము - అథోర్థ లక్షణము.

నానావికారములకు మూలమెద్దియో యదియే మూలమాయ. అది సూక్ష్మరూపముతో అచంచలము (పరబ్రహ్మము) నందుఁ జంచల రూపముగ నున్నది 1. మూలమాయ జ్ఞాతృత్వరూపముగ గలది. అది పరబ్రహ్మమునకు ఆదినంకల్పరూపము. దానిని షడ్గుణేశ్వరుడగు భగవంతుడని యెఱుంగవలెను 2. ప్రకృతిపురుషులనియు, శివశక్తియనియు సర్ధనారీనఠేశ్వరుడనియు దానినే చెప్పుదురు. కాని యాజగజ్జ్యోతియే వీని కన్నింటికీని మూలము 3. సంకల్పముయొక్క చలనమే వాయు (మాయ) లక్షణము. వాయువునందుఁ ద్రిగుణములును బంచభూతములును గలవు 4. ఏతీగైనఁ జూడుండు. దానిమూలమెంతయో లోతునకుఁబోవును. మఱియుఁ బ్రతపుష్పఫలాదులుగూడ మూలమునందే యుండును 5. ఇంతియగాక నానావిధవర్ణములు, ఆకారవికారములు, తరంగములు, స్వాదువులు మున్నగునవియెల్ల లోపల మూలమునందే యుండును 6. ఆమూలములను ఛేదించిచూచినచో నందేమియుఁ గాన్పింపదు. కాని యనంతర మామూలము పెరుగఁగాఁ బెరుగఁగా దానినుండి సమస్తమును గాన్పించును 7. ఎత్తైన దిబ్బమీఁద నేదేనితీగ మొలచినచో నది క్రిందివైపు నకు బలముగా వృద్ధి నొందును. తరువాత నది భూతములపై వ్యాపించును 8. మూలమాయగూడ నిట్టిదేయని గ్రహింపుడు. మూలమాయ యందు మొదటనుండియుఁ బంచభూతములు, త్రిగుణములు గలవను నీ సత్యవిషయమును అనుభవమువలన నెఱుంగవలెను, 9. తీగ తప్పక నలుగడల నల్లుకొనును. నానావిధములగు మార్పులతో శోభించును, ఆమార్పులవలన నితరములగు మార్పులుగూడఁ జక్కగ వృద్ధి నొందును 10.

నానాశాఖ లుత్పన్నమగుచున్నవి. నానావృక్షములు పెరుగుచున్నవి. ఈవిధముగనే భూమిపై ననంతములగు తీగలు పెరుగుచున్నవి 11. ఎన్నియోఫలములు క్రుశ్శిపడుచున్నవి. వెంటనే మఱలఁ కొత్త కాయలు కాచుచున్నవి. ఇట్లే యెల్లప్పుడును జరుగుచుండును 12. కొన్నితీగలెండిపోవును. మఱల నచ్చటనే కొత్తతీగలు మొలచును. ఈవిధముగా నెన్నితీగలుజనించెనో, యెన్నిగతించెనో యెవ్వరెఱుంగుదురు 13. ఆకులు రాలిపోవును. మఱల జగుర్చును. ఫలపుష్పముల స్థితియు నిట్టిదే. ఈఫలపుష్పపత్రములలో నానావిధజీవములుగూడ నేర్పడియుండును 14. ఒకప్పుడు తీగయంతయు నెండిపోవును. మూలమునుండి మఱలఁ జగుర్చును. ఇట్లే యీయంశమును బ్రత్యక్షానుభవమువలన గ్రహింపవలెను 15. మూలమును ద్రవ్వీ తీసిపారవేసినయెడల (ప్రత్యయజ్ఞానముచే నిర్మూలముగావించినప్పుడు) అన్నివిధములగు వృద్ధులును ఆగిపోవును 16. మూలమునందు (ఆదిలో) బీజముండును. అత్యంతమునందు బీజముండును. మధ్యను జలరూపమున బీజముండును. ఇదేవిధముగా బీజములంతటను స్వాభావికముగా వ్యాపించియున్నవి 17. ఈబీజసృష్టి (బీజమునుండి ఉత్పన్నమైన ఫలపుష్పపత్రాదులగు సమస్తవిస్తారము) మూలమునందొదిమిడి యున్నది అన్నివిషయములను బ్రకటింపుచున్నది. అనంతరము ఏది దేనియంశమో యది దానియందు స్వాభావికముగ లయమగును 18. పోవుట, వచ్చుట, మఱలఁ బోవుట మున్నగు ప్రత్యావృత్తి యథావిధముగ జరుగుచున్నది. ఆత్మజ్ఞానియగు యోగ్యున కీప్రత్యావృత్తివలని కష్టములు గలుగవు 19. ప్రత్యావృత్తికష్టములు గలిగినను, కలుగకపోయినను మానవుఁ డేదేని కొంత యెఱుంగవలసియున్నదని పెద్దలందురు. ఆత్మ తనహృదయమునందే యున్నను అది యెల్లర కెచ్చటఁ దెలియును? 20. ఆత్మవలననే కార్యములు నెరవేరుచున్నవి. దాని నెఱుంగరు. అది కనుపింపనే కనుపింపదు. ఈ స్థితియందుఁ బాపము జనులేమిచేయుదురు? 21. విషయభోగము పై తమ ఆత్మవలనే జరుగుచున్నది. అది లేనిచో నేదియు జరుగదు. వాస్తవమునకు స్థూలమునువిడిచి సూక్ష్మమునందుఁ బ్రవేశము గడింపవలెను 22. తనయొక్కయు జగత్తుయొక్కయు అంతఃకరణ మొక్కటియే. కాని శరీరభేద వికారము

మాత్రము వేలుగనున్నది 23. ఒకవ్రేలివేదన రెండవవ్రేలికిఁ దెలియదు. కాళ్ళు చేతులు మున్నగు నవయవముల స్థితిగూడ నిట్టిదే 24. ఒకశరీరము నందున్న యొకయవయవము సంగతి మఱియొక యవయవము యెఱుంగ నప్పుడు ఒకఁ డితరులస్థితి నెఱ్ఱెఱుంగఁగలఁడు? కాన రెండవవాని యంతః కరణము తెలియఁబడదు 25. ఒకే జలముచే నానావిధములగు వనస్ప తులు కలుగుచున్నవి. కాని వానిలో నానావిధములగు భేదములు కను పించుచున్నవి. ఎంత విరిగిపోవునో అంతియ యెండిపోవుచున్నది. తక్కిన దంతయుఁ బచ్చదనము గలిగియుండును 26. ఇట్లే భేదమున్నింటియందును గలవు. ఒకదాని భేదము రెండవదానికిఁ దెలియదు. కాని జ్ఞానము గలిగినపిమ్మట నీ యాత్మ భేదముండదు. (జ్ఞానియగు పురుషుఁడు సమస్త జగత్తునందు నొకే యాత్మను గాంచుచున్నాఁడు.) 27. దేహప్రకృతి కారణమున ఆత్మత్వమునందు భేదము భాసించుచున్నను ఈ విషయమును (సహజముగ భేదములేదని) జాలమంది యెఱుంగుదురు 28. (సామాన్యులు) చూచి కని యెఱుక గావించుకొందురు. చతురులు మనస్సును బరీక్షించెదరు. విచక్షణచేఱులగు వారలు గుప్తహాసముతో (సూక్ష్మ రూపముతో) నంతయుఁ దెలిసికొందురు 29. పెక్కుమందిని బరిపాలించు వాఁడు పెక్కుండ్ర యంతఃకరణముల నెఱుంగును. అంతియగాక విచక్షణతచే సమస్తము గ్రహించును 30. మొదట మనస్సును బరీక్షించును. అప్పుడు విశ్వసించును. ఈ విధముగనే ప్రాణిమాత్రులు ప్రవర్తించు చున్నారు 31. యుక్తమును బ్రత్యక్షానుభవమును నగు నీ విషయము స్మరణకుఁ బిదప విస్మరణకు వచ్చుచున్నది. తాను పెట్టిన పదార్థమునే మనుజుఁడు స్వయముగా మఱచుచున్నాఁడు 32. తన సంగతియే తనకు జ్ఞాపకముండదు. తాను జెప్పిన సంగతియే తనకు జ్ఞాపకముండదు. అనంతములగు కల్పనములు దొరలుచుండును. ధ్యానము సంబంధదనుక నుంచు కొనుటకు సాధ్యపడును? 33. ఈ చంచల చక్రమిట్టిది. ఇది కొంతసరిగను గొంత వక్రముగను నున్నది. పురుషుఁడు అత్యల్పుడైనను ప్రత్యక్ష దేవేంద్రుడైనను అందఱకును స్మరణ, విస్మరణములు వెన్నంటియే యుండును 34. స్మరణము (చైతన్యము) దేవగుణమనియు విస్మరణము (మూఢత) దానవగుణమనియుఁ జెప్పుదురు. మానవుఁడు స్మరణ, విస్మర

ణములు రెంటియందును వర్తించుచున్నాడు 35. ఇందువలననే, దైవ, దానవము లనురెండువిధములగు సంపదలు గలవని తెలియును. ఈ విషయమున బ్రతీతిని వివేకసహితముగ మనస్సులోనికి దేవలెను 36. అద్వము నందు నేత్రముల సాయమున నెట్లు నేత్రములను గాంచుచుంటిమో యట్లు వివేకమువలన వివేకము నెఱుంగవలయును. మఱియు నాత్మవలన నాత్మను గుఱుతెఱుంగవలెను 37. స్థూలదేహముతో స్థూలదేహము నెట్లు గోకు కొనుచుంటిమో యట్లు సూక్ష్మమువలన సూక్ష్మమును గుర్తెఱుంగవలెను. మఱియు సంకేతమువలన సంకేతమును మనస్సులోనికి దేవలెను 38. విచారమువలన విచారము నెఱుంగవలెను. అంతరాత్మ వలన నంతరాత్మ నెఱుంగవలెను. రెండవవాని యంతఃకరణమునందు ప్రవేశించి వాని యంతఃకరణముగూడ నెఱుంగవలెను 39. స్మరణమునందు విస్మరణము నొందుటయే భేదముయొక్క లక్షణము. ఎవరై నగానిమ్ము. ఏకదేశీయుడగు (సంకుచితుడగు)వాడు పరిపూర్ణుడు కాజాలడు 40. ముందునేర్చుకొనును. వెనుక మఱిచిబోవును. ముందటవెలుతురు, వెనుకచీకటి, అంతయు మొదట జ్ఞాపకమునకు వచ్చును. తరువాత మఱిచిబోవును 41. తురీయమును స్మరణమని యెఱుంగవలయును. సుషుప్తిని విస్మరణమని యెఱుంగవలయును. ఈ రెండును సరిసమానముగ శరీరమునందు వర్తించుచుండును 42.

ఎనిమిదవ సమాసము — సూక్ష్మజీవ నిరూపణము.

కొన్నికొన్ని కీటకములు రేణువులకంటెను గూడ సూక్ష్మముగా నుండును. వానియాయువుగూడ మిగుల స్వల్పముగా నుండును. అట్లే యుక్తి, బుద్ధిసైతము వానియందుఁ దక్కువగానుండును 1. ఇట్లే నానా విధప్రాణులు గలవు. అవిచూచిన గోచరింపవు. కాని వానియందుఁగూడ అంతఃకరణ పంచస్థితిగలదు 2. వానికిఁ దగినట్లు వానికిఁగల జ్ఞానము చాలి యున్నది. వాని విషయములకు వలయు నింద్రియములుగూడ వానికమరి యున్నవి. వాని సూక్ష్మశరీరము నెవడు విచారించి చూచుచున్నాడు? 3. సూక్ష్మైతి సూక్ష్మములగు నీ కీటకములలోఁ జేమయే మిక్కిలి గొప్ప

యేనుగు. చీమ మూత్రమే సముద్రమని జనులందురు 4. సారాంశమేమన చీమలవలె జిన్నవియు, బెద్దవియు నగుశరీరము లనంతములుగలవు. వాని యన్నింటిలోనను జీవేశ్వరుడు వసించుచున్నాడు 5. ఈ విధముగ పృథ్విపై గీటకము లనంతములుగ నిండియున్నవి. అత్యంతోద్యోగి యగు పురుషుడే వీనినన్నిటిని విచారించి గ్రహించుచున్నాడు 6. అనేక నక్షత్ర కమండలములలోగల జీవులుసైతము ఉద్యోగియగు పురుషునకుఁ బర్యవసమానముగ (దూరదర్శినీయంత్రసహాయమున) గోచరించును. వారలా జీవుల గొప్పగొప్పయవస్థల జాడలనుగూడఁ గనిపెట్టుదురు 7. పక్షులయంత చిన్నజీవము లెవ్వియులేవు. మఱియుఁ బక్షులతో సమానముగ పెద్దజీవము లెవ్వియులేవు. సర్పములయొక్కయు, జేపలయొక్కయు స్థితిగూడ నిట్టిది గనే తెలిసికొనుడు 8. చీమమొదలుకొని యేనుగుదనుకఁ బెద్ద పెద్ద శరీరము లెన్నియోగలవు. ఆయా జంతువులగూర్చి యోచించినచో వాని లోపలి తత్త్వసారము విశదమగును 9. జంతువు లనేకవర్ణములుగ అనేక జాతులుగనున్నవి. జంతుసముదాయ మనేకరూపములుగ నున్నవి. అందుఁ గొన్ని మంచినర్ణము కొన్ని చెడ్డవర్ణములు గలవి. ఎంత దనుకనని చెప్ప గలను 10. కొన్ని జంతువులను జగదీశ్వరుడు సుకుమారులుగ నొనరించెను. కొన్నింటిని గళోరములుగ నొనరించెను. కొన్నింటి శరీరమును బంగార మువలె దేదీప్యమానముగ నొనరించెను 11. ఈ విధముగా జీవులయందు శరీరభేదము, ఆహారభేదము, వాచాభేదము, గుణభేదము గలదు. కాని యన్నింటి యంతఃకరణములు అభేదములుగను, ఏకరూపములుగను నున్నవి. ఆత్మయన్నింటికి నొక్కటియే 12. ఆ జీవులలోఁ గొన్ని కష్ట దాయకములు. కొన్ని ఘాతుకములు. ఈ విధముగా యోచించి చూచినచో నీ సృష్టియందు ఎన్నియో యమూల్యములగు కౌతుకములు గోచరించును 13. ఈ రీతిగ సమస్తమును ఏ ప్రాణి విచారించి చూడఁగలఁడు? తమతమ స్వార్థపూరణమునకుఁ జాలినంతవరకుఁ గించివ్యాత్రముగ నందఱును దెలిసికొనుచుందురు 14. భూమండలము నవఖండములుగ నున్నది. దీనికి నాలుగుదిశలు సప్తసాగరము లావరించియున్నవి. బ్రహ్మాండమునకు వెలుపలఁగూడ జలమావరించి యున్నది. కాని దీనినంతను జూచెడివాఁ డెవ్వఁడు? 15. ఆ నీటియందనంతములగు జీవములు నివసించుచున్నవి.

ఈ యసంఖ్యాకములగు జీవులస్థితి నెవ్వఁడెఱుంగును? 16. జలమున్ను
తావున జీవులుండును, ఇది యుత్పత్తిస్వభావము. విచార మొనరించినచో
నిందలియభిప్రాయము విస్తృతముగ విశదమగును 17. భూగర్భమునందు
నానావిధజలము గలదు. ఆజలమున శరీరములుగలవు. అందు బహువిధము
లగు పెద్దజీవములు, చిన్నజీవములు నున్నవి. వాని నెవ్వఁడెఱుంగును! 18.
కొన్నికొన్నిప్రాణు లాకాశమున వసించుచుండును. అవి భూమిని
నెప్పుడును కనులనై నజూడవు. తొక్కలువచ్చిన మీఁదకూడ నవి పైపై
ననే యెగిరిపోవుచుండును 19. నానావిధములగు భేదరములు, భూచర
ములు, వనచరములు, జలచరములు మున్నగు నెనుబడినాలుగు లక్షల
జీవయోను లీప్రపంచమునందుగలవు. వాని నెవ్వఁడెఱుంగును? 20. ఉష్ణము
తేజముదక్క మిగిలిన సమస్త స్థలములును జీవులకు వాసస్థలాలు.
కల్పనమువలనఁ బ్రాణులు జనించుచున్నవి. వీనినిన్నింటిని ఎవ్వఁడెఱుం
గును? 21. కొన్ని నానా ప్రకారములుగ సామర్థ్యములచే నిర్మించబడు
చున్నవి. కొన్ని ఇచ్ఛామాత్రమున నుత్పన్నమగుచున్నవి. కొన్ని మాట
వెడలఁగనే శాపదేహమునొంది నశించుచున్నవి 22. కొన్ని గాంధర్వ
దేహములు, కొన్ని గారుడదేహములు, కొన్ని దేవతాదేహములు నగు
చున్నవి 23. కొన్ని దేహములు క్రోధమువలనను గొన్ని దేహములు
తపమువలనను జనించుచున్నవి. కొన్ని శాప మోక్షము వలన
బూర్వదేహమును బడయుచున్నవి 24. భగవంతుని కృత్యమెల్లప్పు
డును. ఎంతదనుకనని చెప్పఁగలను? విచిత్రమగు మాయాకారణమున
నీ జీవజాలమేర్పడుటయు నశించుటయు జరుగుచున్నది 25. ఈ మాయ
(ప్రకృతి) ఎప్పుడును, నెవ్వరుచూడనివియు, విననివియు నగు, నడ్డదిడ్డము
లను గావించును. అదియొనరించు సమస్తచిత్రకళలను దెలిసికొనవలెను 26.
జను లేకొంచెమో విద్యనేర్చికొందురు. ఉదరపూరణమున కుపక
రించు చదువులను జదువుదురు. ఇంతమాత్రముననే వ్యర్థముగా మేము
జ్ఞానులమైతిమని గరువించి నష్టులగుదురు 27. ఎవనియంతరాత్మ సర్వ
జనులయందును వ్యాపించియున్నదో వాడే సర్వాత్మ్యాడుగుజ్ఞుని. ఆతని
మహిమను గ్రహించుటకు బుద్ధి యెంతదనుకఁ బనిచేయఁగలదు? 28.
సప్తకుంచకము బ్రహ్మాండము. దానిలో సప్తకుంచకము

పిండము. ఆ పిండములోఁగూడ నెన్నిప్రాణులు వసించుచున్నవో యెవ్వరెఱుంగుదురు? 29. తనదేహస్థితియే తనకుఁ దెలియని మానవునకు సమస్తము నెట్లు తెలియఁగలదు? కాని జనులు అల్పజ్ఞానము వలననే (సర్వజ్ఞులమని) గర్వించిపోవుదురు 30. అణురేణువునకు సమానముగనుండు స్వల్పప్రాణుల పాలిటికి మనము విరాట్పురుషులము. ఆ స్వల్పజీవులతోఁ బోల్చిజూచినయెడల మనయాయువు మిగుల గొప్పదిగదా! 31. స్వల్పజీవుల ప్రవర్తనమనేకరీతులుగ, అనేకపద్ధతులుగ నుండును. వీనియన్నింటిస్థితిగతులను సమగ్రముగా నెఱిగిన వాఁడెవడు? 32. పరమేశ్వరుని కృత్యమున కనేకవందనములు. అంతఃకరణమునం దాతని గూర్చి యనుమానముగూడ గలుగదు. పాపియగు అహంకర్తృత్వాభిమానము మానవులను వ్యర్థముగా నావరించుచున్నది 33. అహంభావమును దొలగించి పరమేశ్వరుని యగాధకృత్యములను విచారింపవలయును. కాని యీ మహత్కార్యము నెదుటనుంచుకొని చూచినచో మానవజీవితము మిగుల కొద్దిది. అతఁడీపనికే జాలఁడు 34. జీవితము స్వల్పము. దేహము త్షణభంగురము. శరీరము పతనమగుట కాలస్యమువట్టదు. ఐనను జనులు నిష్కారణముగ గర్వపడుచుందురు 35. ఈ దేహము మలినమగుతావున జన్మించినది. అంతియగాక మలినసమువలననే పెంపొందినది. ఈ స్థితిలో జనులు దీనిని గొప్పదని యెట్లునుడువుచున్నారో గదా! 36. ఈ దేహము మలినము, త్షణభంగురమునై యున్నది. దీనిని వ్యధ లావరించి యున్నది. చింత నిరంతరము వెన్నంటియున్నది. ఈ స్థితి యందుఁగూడ జనులు ఆలోచనారహితులై వ్యర్థముగా నీ దేహము గొప్పదని నుడువుచున్నారు 37. ఈ శరీరసంపత్తి రెండుదినముల బండ్డారము. జీవితమునందు ఆదినుండి యంత్యము దనుక నెన్నియో చిక్కులంటుకొని యున్నవి. ఈ స్థితియందుఁగూడ జనులు డాంబికవేషములను ధరించి వ్యర్థముగ గొప్పతనము జూపుదురు 38. ఎన్ని మోసములు గావించినను జివరకవియెల్ల బయటఁబడును. బయటఁబడినపిదప నలుముఖములను దుర్గంధము బయలువెడలును. (అపయశస్సు వ్యాపించును.) కావున వివేకముతో సత్కార్యము లొనరించు పురుషుఁడే ధన్యుడు 39. వ్యర్థముగా డాంబికములను మోసములను నేలచేయవలెను? అహం

భావపు గల్గోలము నాపివేయుము. వివేకముతోఁ బరమేశ్వరు నన్వేషించుట యన్నింటికంటెను మిగులమంచిపని 40.

తొమ్మిదవ సమాసము - పిండోత్పత్తి.

నాలుగు విధములగు సృష్ట్యలలోని (జరాయుజాదులు) సమస్త ప్రాణులును నీటివలననే వృద్ధినొందుచున్నవి. ఇవి యసంఖ్యాకముగ జనించి గతించుచున్నవి 1. పంచతత్త్వములచే నీ శరీరము నిర్మింపఁబడినది. దేహము ఆత్మననుసరించి వర్తించును. వాస్తవమున కీశరీరమునకు మూలము విచారించితిమేని జలరూపము 2. స్త్రీపురుషుల శరీరమునుండి జలరూపముగ వీర్యము వెడలి పరస్పరముగలియును 3. తరువాత అన్న రసము, దేహరసము, రక్తము, శుక్రము మున్నగువానివలన ఊండగట్టును. అనంతరమా రసద్వయపుటుండఁ జక్కఁగ వృద్ధినొందును 4. గర్భము పెరిగి దినక్రమమున వృద్ధినొందును. అది కోమలత్వము వదలి కఠిన మగును. పిమ్మట సమస్తావయవము లందును జలము ప్రవేశించును. గర్భము సంపూర్ణమైనపిదప శిశువు వెలుపలకు వెడలును. భూమిమీఁదఁ బడఁగనే శిశువేడ్చును. ఇంతియే! అందఱి శరీరములు అన్నిశరీరములు ఇట్లే నిర్మింపఁబడెను 5. దేహమువృద్ధినొందును. కుబుద్ధి వృద్ధినొందును. ప్రారంభమునుండి యంత్యముదనుక సంతయు జరుగుచుండును. చూచుచుండగనే దేహము పెరిగి పెరిగి నష్టమొందును 6. ఈ విధముగ శరీరములు దినక్రమమునఁ బెద్దవియైన గొలఁది కొంతకొంత యోచనశక్తి కూడ గలుగును 7. ఫలములోనికి బీజమువచ్చినట్లు మనుజులను జూచుచు వారిమాటల నాలించుచు నున్నకొలదిఁ సమస్తము ఎఱుకలోనికివచ్చును 8. జలమువలన బీజము లంకురించును. జలములేకున్నచో బీజములు నష్టమగును. మన్ను, జలము గలసినచో బీజము లంకురదశకువచ్చును 9. రెంటిలో బీజములుండుటవలన సహజముగఁ దడిసిన విత్తనమునుండి యంకురము వెలికివచ్చును. ఆయంకురము పెరిగినకొలది యానుదకరముగా నుండును 10. వేఱు నేలలోనికిఁ బరుగిడును. చివరలు అంతరాళమునకును వ్యాప్తినొందును. మూలము, చివర, బీజమువలన నేర్పడినవే 12.

మూలము పాతాళమునకును, జివరలు అంతరాళమునకుఁ బ్రసరించిన కొలఁది వృక్షమునకు ఆకులు, పూవులు, పండ్లు విస్తరించును 13. ఫలముల జనకస్థానము పుష్పములు. పుష్పముల జనకస్థానము పత్రములు. పత్రములకు జనకస్థానము వృక్షములు 14. వృక్షములజనకస్థానము సన్నని మూలములు [వేళ్లు]. మూలమునకు జనకస్థానము జలము. జలమెండిపోయినపిదప పృథ్వియే శేషించును 16. ఇదియే యనుభవము. కావున బృథ్వియే అన్నింటికిని జనని. పృథ్వికి జనకస్థానము “ఆపో నారాయణ స్వరూపము” 16. దానికి (ఆపోనారాయణ స్వరూపమునకుఁ) దండ్రీ అగ్నిదేవుడు. అగ్నికి తండ్రీ వాయువు. వాయువునకు జనకస్థానము స్వాభావికముగా అంతరాత్మ 17. ఈ విధముగ నన్నింటికి జనకస్థాన చుంతరాత్మ. ఆ చుంతరాత్మ నెఱుంగనివాడు దురాత్ముడు అనగా వాడు ఆత్మకు దూరముగా నుండును 18. ఇట్టి పురుషుడు దగ్గఱనున్ననుగూడ ఆత్మను మఱచియుండును. ఆతఁ డనుభవమును గడింపఁడు. ఆతఁ డంతరాత్మకారణముననే వచ్చును. అంతరాత్మ కారణముననే వెడలిపోవును 19. అన్నింటికిని జనకుడగు పరమాత్మునియెడ ననన్యభావము గలిగియుండినచో నీ ప్రకృతియొక్క స్వభావము మార్పునొందును 20. (స్వభావము మార్పునొందినపిదప) తన వ్యాసంగమును దానొనర్చును. ధ్యానభంగమెప్పుడును గలుగదు. మాటలాడుటయందుఁ గాని, నడుచుటయందుగాని వ్యంగ్యము రానీయఁడు 20. జనకునిచే నిర్మింపఁబడినదానినెల్లఁ దిలకింపవలెను. కాని యాతఁడు (జనకుడు) ఏమేమి నిర్మించునో వాని నెంతనిచూడఁగలము 22. ఏ పురుషునియందు ఆ పరమపిత (అంతరాత్మ) ప్రకాశించునో యతఁడే భాగ్యశాలి. ఆ పరమపిత యెవని యందల్పముగాఁ బ్రకాశించునో యతఁడే అల్పభాగ్యశాలి 23. ఆ నారాయణమూర్తిని హృదయమునందిడి అఖండముగ ధ్యానము గావింపవలెను. ఇట్లొనరించినచో లక్ష్మీ వానికడనుండి యెక్కడికిఁ బోవఁగలదు? 24. నారాయణుడు విశ్వమునందంతటను వ్యాప్తమై యున్నాఁడు. ఆతనిని బూజింపవలెను. అనఁగా అందఱిని సంతুষ్టి పఱుపవలెను. అందఱిని సంతুষ్టిపఱచుటయన నారాయణమూర్తిని సంతুষ్టిపఱచుటయే యని భావింపుడు 25. మనము ఉపాసనయొక్క యోగ్యత విచారించితి

మేని ఉపాసనయన విశ్వపాలిని యని తెలియవచ్చును. దానిలీల లగమ్యములు, ఎవ్వఁడు దానిని బరీక్షింపఁగలడు * 26. పరమాత్మునిలీలలు పరమాత్ముఁడుదక్క- నితరుఁ డెట్లెఱుంగఁగలడు? మనమెంతదనుకఁ జూచుచుంటిమో యది యంతయు మనకుఁ బరమాత్ముఁడుగనే గోచరించును 27. ఉపాసన అన్ని తావులయందున్నది. ఆ త్మారాముఁ డెచ్చట లేడు? రాముఁడు ప్రతిస్థలమునందును నిండియున్నాఁడు. ఉపాసన, ఆత్మారాముఁడు, రాముఁడు అను నీ మూఁడును నొక్కటియే. ఇది సర్వవ్యాపకమైయున్నది 28. నా యుపాసన యిట్టిది. ఇది యనుమానములొనికీ రాజులదు. ఇది నిరంజనమునకుఁగూడ నావలితట్టునకుఁ గొనిపోవును 29. అంతరాత్మసంయోగముచేఁ గర్మలు జరుగును. అంత గాత్మసంయోగముచే ఉపాసకు లేర్పడుదురు. అంతరాత్మసంయోగము వలననే యెందఱో జనులు జ్ఞానులగుచున్నారు 30. నానాశాస్త్రములు, నానామతములు అనునవి పరమేశ్వరునిచేఁ జెప్పబడినవె. నియమములు, అనియమములు, వ్యస్తములు, అవ్యస్తములు కర్తానుసారముగానగును 31. పరమేశ్వరున కన్నియుఁ జేయవలెను. వానినుండి యెంతదీసికొనఁ గలరో అంతియ తీసికొనవలెను. అధికారము ననుసరించి నడువవలెను 32. ఉపాసనయందు ఆవాహన, విసర్జన విధానములు మాత్రమే గలవు. (మాయయొక్క ఉద్భవసంహారముల విచారముమాత్రమే కలదు.) ఇంత దనుక బూర్వపక్షమే యైనది. ఉత్తరపక్షము (సిద్ధాంతము) దీనికిముందున్నది 33. వేదాంతము, సిద్ధాంతము రాద్ధాంతము (శాస్త్రప్రతీతి, గురు ప్రతీతి, ఆత్మప్రతీతి) ఈ మూడింటిలో ఆత్మప్రతీతియొక్క ప్రమాణము ముఖ్యమైనది. పంచీకరణమును విడిచి హితకారకములగు మహావాక్యములనువాని యర్థమును యోజింపవలెను 34.

పదియవ సమాసము - సిద్ధాంతనిరూపణము.

ఆకాశము నందంతయు జనించున్నది. నశించుచున్నది. కాని

* పరమాత్మునిసేవయే విశ్వసేవ, ఈ రెండు నొక్కటియే. పరమాత్మునిసేవను ఉపాసన మందురు. కావుననే ఉపాసన విశ్వపాలిని యైనది.

యాజనించునవియు, నశించునవియు నాకాశమువలె నిలచియుండుటలేదు. ఇట్లే నిశ్చలము (పరబ్రహ్మము) నందు చంచలము (మాయ) నానావిధములుగఁ గలిగి నశించుచున్నది. కాని యామాయ పరబ్రహ్మమువలె నిశ్చలముగాదు 1. గాఢాంధకారము వ్యాపించి నపుడాకాశము నల్లగ గాన్పించును. సూర్యకిరణములు వ్యాపించి నపుడది పింగళవర్ణముగఁ గాన్పించును 2. మిక్కిలి చలిగా నున్నపు డాకాశము చల్లగానున్నట్లును, వేడిగాలి వీచునపు డాకాశ మెండిపోవునట్లును తోచును 3. ఇట్లు కనిపించుమార్పితయు నిలుకడగా నుండదు. ఆకాశమువలె ఆమార్పు నిలుకడగా నుండుట యెప్పుడును సంభవముకాదు 4. ఉత్తమమగు జ్ఞాతృత్వవిషయమును జక్కఁగఁ దెలిసికొని చూడవలెను. ఆకాశమునిరాభాసము. భాసము మిథ్య 5. ఉదకము వ్యాప్తి నొందుచున్నది. వాయువు వ్యాప్తి నొందుచున్నది. ఆత్మగూడ నత్యంతముగా వ్యాప్తి నొందుచున్నది. ఇంతయేల! సకలతత్త్వములును వ్యాప్తి నొందుచున్నవి 6. చంచల నిశ్చలము లన్నియు అంతఃకిరణమునకు దెలియును. విచారము చేయుట వలననే సమస్తము ప్రాణిమాత్రులకు విశదమగును 7. విచారమును జేయఁజేయ (మననము జేయుటవలన) సాధకు లంత్యమున నివృత్తిపదమునందు లీనులగుదురు. మఱిల వియోగము గలుగదు 8. నివృత్తిపదమునందు జ్ఞానము విజ్ఞానమగును. మనస్సు ఉన్మనమగును. ఈవిధముగా వివేకముతోఁ దత్త్వనిరసన మొనరించిన పిమ్మట సాధకు లనన్యలగుదురు. జనకుని (అంతరాత్మను) శోధించి చూచినచోఁ జంచలము నిశ్చలమగును. ఆస్థితియందు దేవుడు, భక్తియనునది (త్వేతోపాసనయనునది) వెడలిపోవును. అనన్యత కలుగును 10. అచ్చట తావు, నిశ్చలస్థానము (ఐకానా) మున్నగు పదార్థము లెవ్వియు లేవు. పదార్థమనునది లేనేలేదు. అందఱు నెఱుంగుటకై ఎద్దియో యొకదానిని చెప్పుదురు 11. అజ్ఞానశక్తి నిరసనమైనంతనే జ్ఞానశక్తిగూడ లయమగును. వృత్తిశూన్యమైనవిదప నెట్టిస్థితిగలుగునో అప్పుడు చూడుడు 12. చంచలము (మాయ)యొక్క కోలాహలములేని స్థితికి ముఖ్య నిర్వికల్పసమాధి యనిపేరు. మాయయొక్క భ్రమ నాశనమైనపిమ్మట శాంత పురుషుడు నిర్వికారమగు శాంతము (పరబ్రహ్మము) నందు లీనమగును 13. వాస్తవ

మునకుఁ జంచలము వికారయుతము. కాని యీ చంచలము అచ్చట నుండఁజాలదు. నిశ్చలముతోఁ జంచలము కలిసియుండఁజాలదు 14. మహావాక్యములను విచారించుటకు సన్నాహియే యధికారి. ఏ పురుషునిపై దైవమునకుఁ గృపగలదో యాతఁడుగూడ మహావాక్యములను విచారించును 15. సమ్యక్ప్రకారముగఁ ద్యాగముగావించు వానిని సన్నాహి యందురు. విచారవంతులగు పురుషులందఱును సన్నాహులే. మననిహిత కృత్యములన్నియు నిశ్చయముగ మనవద్దనే యున్నవి 16. జగదీశ్వరుఁడు ప్రసన్నుడై న పిదప సందేహమింక నెక్కడనుండఁగలదు? ఈ విచారమును విచారశాలియగు పురుషుఁడే యెఱుంగును 17. (పరమార్థమును) దెలిసికొనిన విచారవంతులు నిస్సంగు లగుదురు. దేహాభిమానులై యుండు వారలు దేహాభిమానమునే రక్షింపఁజూచుదురు 18. అలక్ష్మ్య (పరబ్రహ్మము) ధ్యానమునందుఁ గూర్చుండియున్నచోఁ బూర్వపక్షము (సందేహము) ఎగిరిపోవును. అంతియగాక హేతురూపమును, అంతస్సాక్షియునునగు ఆత్మ గూడఁ బరమాత్మయందు లయమగును 19. ఆకారము, పాతాళము అనునవి ఉభయాంతరాళముల పేర్లు. దృశ్యమును (ప్రధ్వీయను తెఱును) మధ్యనుండి లాగివైచిన పిదప రెండును గలసి యొకటియగును 20. ఆకాశపాతాళములు రెండునుగలసి యొకటియే. కాని మనస్సు ఉపాధి ప్రకృతు ధ్యానమునుంచి చూచును. ఉపాధిని నిరసనముగానించిన పిదప భేదమెట్లుండగలదు? 21. అది (పరబ్రహ్మము) శబ్దమున కావలనున్నది. కల్పనమునకుఁగూడ నావలనున్నది. మఱియు మనోబుద్ధుల కగోచరముగా నున్నది. మనస్సునందు దీనిని విచారపూర్వకముగా బోధగావించుకొనవలెను 22. విచారము చేయఁజేయ విదితమగునుగాని విదితమగునదంతయు వ్యర్థముగఁ బోవును. (తెలిసెను అను నీ భేదజ్ఞానముండఁగాఁ దెలియుట వ్యర్థము.) ఇది యెన్నియో అడ్డదిడ్డములతోఁ గూడిన విషయము. దీని నెట్లు వివరించి చెప్పశక్యమగును? 23. మహావాక్యముల కర్థము, వాఙ్మయ విచారము, ముగిసినపిదప వెడలు లక్ష్యైశ్వర్యముగూడ అలక్ష్మ్యమునందు (పరబ్రహ్మమునందు) లీనమగును. దానికీ దరువాతఁ జెప్పట యనునది అగిపోవును 24. శాశ్వతమును శోధించుచుఁ బోవుచుండువాఁడు సత్యమగు జ్ఞానియగును. ఆతఁడు వికారమును విడిచి నిర్వికార (బ్రహ్మ)ము

నందుఁ గలిసిపోవును 25. సుషుప్త్యవస్థయందుఁ బెక్కు-దుస్స్వప్నములు గలుగును. మేల్కొనిన పిమ్మట నవియన్నియు మిథ్యలగును. మఱలనవి జ్ఞాప్తికినచ్చినను మిథ్యయే 26. (ఒకసారి జ్ఞానముగలిగినపిమ్మట మఱల దేహమహత్త్వ ముండదు.) ప్రారబ్ధయోగానుసారముగ మఱల దేహముండినను తేకున్నను అంతఃకరణ విచారము అవశ్యముగ అచలమును స్థిరమునునై యుండును 27. బీజమును గాల్చినచో నది యింక మొలువఁజాలదు. అట్లే జ్ఞానియొక్క వాసనారూపమగు బీజముగూడ జ్ఞానాగ్నివలన దగ్ధమగును 28. విచారమువలన బుద్ధి నిశ్చలమగును. బుద్ధివలననే కార్యసిద్ధియగును. పెద్దల బుద్ధిని విచారించి చూచినచో నది నిశ్చలత్వము దనుక బ్రవేశించెనని విదితమగును 29. నిశ్చలమును ధ్యానించువాఁడు నిశ్చలుఁ డగును. చంచలమును ధ్యానించువాఁడు చంచలుఁ డగును. పంచభూతములను ధ్యానించువాఁడు భూతమగును 30. అంతమును బొందిన (బ్రహ్మప్రాప్తియైన) వానిని మాయ యేమియుఁ జేయఁజాలదు. అంతర్నిష్ఠుల పాలికి మాయ యొకవిధమగు నింద్రజాలము 31. మాయ మిథ్యయను నంశ మెప్పుడు విదితమగునో మఱియు నెప్పుడు దాని మిథ్యాత్వభావన విచారము వలన దృఢమగునో అప్పుడు ఆకస్మికముగా భయమంతయు దూరమగును 32. మనము ఉపాసనపట్లఁ గృతజ్ఞత గలిగియుండవలెను. భక్తినిగూర్చి ప్రచారము గావించుచుండవలెను. అంతఃకరణమునందు వివేకము గలిగి సమస్తమును దెలిసికొనవలెను 33.

పదునేనవ దశకము సమాప్తము.





పదు నాటవ దశ కము .

మొదటి సమాసము — వాల్మీకిస్తుతి.

ఋషులలోఁ బుణ్యశ్లోకుండని పేరొందిన వాల్మీకిమహర్షి కి నమస్కరించెదను. ఈ ముల్లోకములను బావనమొనరించిన యా మహానుభావునికి సాష్టాంగపడెదను 1. జరుగనున్న శ్రీరామజీవితమును (ఒకటి రెండుమాటలలోఁగాక) శతకోటిశ్లోకపరిమితిగల గ్రంథముగ రచించిన యిట్టిమహానుభావుఁ డీప్రపంచమున వేతొక్కఁడులేడు. ఈ సృష్టినంతయుఁ గాలించి చూచినను వాల్మీకి మహర్షి వలె భవిష్యత్తును గ్రంథమున సమకూర్చిన వాడింకొకఁడు గనుపింపడు 2. భవిష్యత్తును జెప్పినదానిలో నొక్కమాటయేని యొకవేళ నెప్పుడేని సత్యముగా జరిగినచోఁ బృథ్వీమండలము లోని జనులందఱును నాశ్చర్యపడుదురు 3. రఘునాథునియవతారము కలుగకమున్నె వాల్మీకిమహర్షి శాస్త్రాధారములను గైకొనకయే రామ కథను మహాగ్రంథముగ నొనరించెను 4. ఆతని వాగ్విలాసముల నాలించి మహేశ్వరుఁడు సైత మానందించెను. అనంతర మా జడదారి శతకోటి శ్లోకయుక్తమగు రామాయణము నీ ముల్లోకములలోఁ బంచిపెట్టెను 5. శంకరుఁడు వాల్మీకిమహర్షి కవితృమున కక్కజపడెను. సామాన్యులగు నితరమానవు లాతనికవితృమునుగూర్చి యనుమానింప నేర్తురా? రామాయణము పఠించుకతన శ్రీరామోపాసకులకుఁ బరమసమాధానము గలిగెను 6. ఎందఱెందఱో ఋషులు గతించిరి. పలువురు గ్రంథములను రచించిరి. కాని వాల్మీకికి సమానుఁడగు కవీశ్వరుఁ డింతదనుకఁ గలుగలేదు. ఇఁకఁ గలుగఁడు 7. వాల్మీకి తొలుత దుష్కర్మము లాచరించుచుండి యనంతరము శ్రీరామనామమును స్మరించి పాపనుడయ్యెను. అతఁడు దృఢముగను, నియమపూర్వకముగను శ్రీరామనామమును జపించుటచే మేరలేని పుణ్యమును గడించెను 8. తలక్రిందుగ రామనామము జపించి నందున నాతని పాపపర్వతములు చూర్ణమయ్యెను. మఱియు బుణ్య భ్వజము బ్రహ్మాండముపై రాజిల్లెను 9. వాల్మీకిమహర్షి తపముగావించిన

యరణ్యముగూడఁ బుణ్యాతిశయముచేఁ బావనమయ్యెను. ఆతని తపో బలముచే ఎండిపోయిన కొయ్యగూడఁ జిగిర్చెను 10. తొలుదొలుత వాల్మీకి విఖ్యాతజీవఘాతుకుడగు “వాల్వా” యనుపేరుగల కిరాతుఁడుగ నుండెను. ఆతని కిపుడు మహాపండితులు, ఋషీశ్వరులు నగువారెల్లరు నమస్కరించుచున్నారు 11. నిగ్రహశక్తియు, అనుతాపముగల మానవుని కడఁ బాప మెట్లు నివసించగలదు? దేహాంతముదనుకఁ దపముగావించు టచే వాల్మీకిమహర్షి కిఁ బుణ్యరూపమగు ద్వితీయజన్మ ప్రాప్తించెను 12. అనుతాపతప్తుడై సుస్థిరానాసనీనుడై యున్నందున ఆతని దేహమునిండఁ బుట్టలుపెరిగెను. కాననే యాతనికి వాల్మీకియను పేరుగలిగెను 13. సంస్కృతమునందుఁ బుట్టను వల్మీకమని యందురు. తనపైఁ బుట్టలు పెరిగినందుననే వాల్మీకియను పేరేర్పడెను. ఆతని తీవ్రతపస్సితీ విన్నంతన మహాత్ములగు ఋషులహృదయములు కంపించెను 14. ఋషిగణము నందు వాల్మీకి ఉత్తముఁడు. అంతియగాదు. ఆతఁడు కవులయందుగూడ నుత్తముఁడె. ఆతఁడు చెప్పునది స్పష్టమును, నిశ్చయాత్మికమును నై యున్నది 15. వాల్మీకి మహర్షి నిష్ఠావంతులకు మండనుఁడు. రఘు నాథునిభక్తికి భూషణము. ఆతని ధారణాశక్తి యసాధారణమైనది. సాధకుల నా మహాత్ముడు దృఢాత్ముల నొనర్చును 16. శ్రీ రఘువీర సమర్థుని (యాస్థాన) కవీశ్వరుడగు వాల్మీకిమహర్షి కి ధన్యవాదములు. ఆతనికి సాష్టాంగభావముతో నమస్కారములు 17. ఒకవేళ వాల్మీకి మహర్షి రచించి ప్రకటింపక పోయినచో మనకు రామకథ యెట్లు తెలియును? భక్తబృందమునకు రామకథ ప్రసాదించిన సమర్థుడగు నీ మహాత్ముని యెంతదనుకఁ గొనియాడఁగలము? 18. వాల్మీకి రఘునాథునికీర్తిని ప్రకటించెను. అందుచే నాతనిమహత్త్వము పై తము వృద్ధిసొందెను. అంతియగాక రామకథాశ్రవణమాత్రమున భక్తమండలి సుఖియయ్యెను 19. వాల్మీకిమహర్షి తనకాలమును సార్థకముగావించెను. రఘునాథునికీర్తి యందు మగ్నమయ్యెను. ఆతనివలన భూమండలమునందలి జనులెందఁ రెందతో యుద్ధరింపఁబడిరి 20. రఘునాథస్వామి భక్తు లెందఁరెందతో జనించిరి. నశించిరి. వారల మహిమ యపారము. నేను వారలందఱకుఁ గింకరుడనని రామదాసు నుడువుచున్నాఁడు 21.

రెండవ సమాసము — సూర్యస్తుతి.

ఈ సూర్యవంశమునకు నమస్కరింతును. అన్ని వంశములలో నీ సూర్యవంశము ప్రశస్తమైనది. సూర్యమండలప్రకాశము సమస్త భూమండలమునందును వ్యాపించినది 1. చంద్రునిదేహమునందు లాంఛనము గలదు. అతఁ డొకపక్షమున క్షీణించును. సూర్యకీరణములు తనపయి నోకినంతన కళాహీనుఁ డగును 2. ఇందుచే జండుఁడు సూర్యునకు సమానము గానేరఁడు. సూర్యప్రకాశముననే ప్రాణిమాత్రులకు వెలుతురు లభించుచున్నది 3. ఈ సృష్టియందలి ఉత్తమ మధ్యమాధములు సుగమదుర్గములు, ధర్మకర్మములు, నిత్యనియమములు మున్నగునవియెల్ల సూర్యునివలననే కలుగుచున్నవి 4. వేదశాస్త్రపురాణమంత్రయంత్రములు, నానాసాధనములు, సంధ్యాస్నానపూజలు, విధివిధానములు మున్నగు నేకకర్మధర్మములైనను సూర్యభగవానుఁడు లేకున్నచో నెరవేరవు 5. అసంఖ్యాకములగు నానాయోగములు, నానామతములు సూర్యోదయానంతరము యథావిధిగ జరుగును 6. ప్రాపంచికమునకు గాని, పరమార్థమునకుఁగాని సంబంధించిన యేకార్యమైనను దినము లేనిచో సార్థకముగాదు 7. సూర్యుని యధిష్ఠాసస్థానము నేత్రములు. నేత్రములులేనిచో బ్రజలందఱును గ్రుడ్డివారై. కావున సూర్యుఁడు లేకున్నచో నేకార్యమైనను జరుగదు 8. సూర్యుఁడు లేకున్న కార్యములు జరుగుటలేదా? గ్రుడ్డివాఁడు కవిత్వము చెప్పుచుండిరిగదాయని మా శ్రోత లందురేమో? ఇందులకుఁగూడ సూర్యుఁడే కారణము. ఏలయన! మనస్సు చల్లఁబడినచో నితఁ నెట్లు ప్రకాశించును? 9. ఉష్ణప్రకాశము సూర్యునిది. శీతప్రకాశము చంద్రునిది. ఉష్ణములేకున్నచో దేహము మరణించును 10. కావున సూర్యుఁడులేకున్నచో సులభముగ నేకార్యమైనను నడువదు. మీరలు విచక్షుణులగు శ్రోతలు. యోచించి చూడుఁడు 11. హరిహరులకు, అనేకావతారములకును, శివశక్తికి, అనంతవృత్తులకుఁ బూర్వమునఁగూడ సూర్యుఁడండెను. ఇప్పుడును నున్నాఁడు 12. ఎంతమంది యీలోకములోనికీ వచ్చుచున్నారలో వారందఱును సూర్యునిక్రిందనే వర్తించుచున్నారు. అంత్యమునందు సూ

ర్యుని యెదుటనే దేహత్యాగమొనర్చుచున్నారు 13. చంద్రుడు సూర్యునకుఁ జాలవెనుక జనించెను. క్షీరసాగరమునుండి మథురచిత్రియబడిన నాలుగు రత్నములలోఁ జంద్రుఁ డొకఁడు. చంద్రుడు లక్ష్మీకంజుట్టము 14. ఈ భాస్కరుడు విశ్వచక్షువని పెద్దలు, పిన్నలు అందఱు నెఱుంగుదురు. కావున దివాకరుడు ఉత్తములందఱికంటె మిగులనుత్తముడు 15. సూర్యుడు లోకోపకారార్థమై యపారమగు నభోమార్గభ్రమణము గావించుటకును నిత్యము వచ్చుచుఁ బోవుటకును సమర్థుడు (భగవంతుడు) కట్టడి చేసియున్నాడు 16. పగలే లేనియెడల విశ్వమంతయు నంధకారబంధురమగును. సారాసార మెవరికిని స్ఫురింపదు. పగలే లేకున్నచో దొంగలు, గ్రుడ్లగుబలు చేయుప్రచారము యథావిధిగ సాగును 17. సూర్యునకు సాటి యెవ్వరునుగారు. ఈ తేజోరాశి అవశ్యముగా నుపమానరహితుడు 18. సూర్యుడు రఘునాథునకుఁ బూర్వఁడగుటవలన మనయందఱకుఁగూడ మిగులఁ బూర్వుడు. ఈతనిమహిమ యగాధము. మానవవాక్కుతో నీ సూర్యభగవానుని నెంతని కొనియాడగలము? 19. రఘునాథుని వంశమునందును (రామునకు) ముందును వెనుకను జనించిన రాజులందఱును ఒకరినొకరు మించినవారుగఁ బేరొంది గతించిరి. మంద మతిగను నాకీనిచార మెట్లుతెలియును? 20. రఘునాథుని సముదాయమునందు నా యంతఃకరణము చిక్కుకొనియున్నది. కావున నాతని మహత్త్వము వర్ణించుటకు నేను వాగ్దుర్బలుఁడను, అనమర్థుడననై యున్నాను 21. సూర్యునకు నమస్కరించుటవలన దోషములన్నియుఁ దొలంగును. నిరంతరము సూర్యదర్శనము గావించుటవలనఁ దేజోబలములు పెంపొందును 22.

— 100 —

మూడవ సమాసము - పుట్టిస్తుతి.

ఈ వసుమతికి వందనములు. అనేకవందనములు. దీనిమహిమ నెంతదనుక గానముచేయఁగలను? ప్రాణిమాత్రులు దీనియాధారముననే వసించుచున్నారు 1. అంతరిక్షణమునందుండు జీవులుపై తము పృథ్వికారణముననే నిల్చియున్నవి. ఏలయన, జడదేహములేనిచో జీవుఁ డెట్లుండఁ

గలడు? (జడత్వము పృథ్విలక్షణము) 2. జనులు పృథ్విని కాల్చుచున్నారు, దోకుచున్నారు, పొడుచుచున్నారు, దున్నుచున్నారు, చీల్చుచున్నారు, త్రవ్వచున్నారు. మఱియు నీ పృథ్విపై మలమూత్రములు, వమనము విడుచుచున్నారు 3. క్రుళ్ళిన, పాసిన, జీర్ణించిన పదార్థములకుఁ బృథ్విపైఁ దక్క-మఱియెక్కడ సహాయముగలదు? దేహంతకాలము నందు శరీరముగూడ భూమిమీదనే పడును 4. మంచిచెడ్డల కన్నిటికిని బృథ్విదక్క-సహాయస్థానము వేటొక్కటి లేదు. నానావిధధాతువులు, ద్రవ్యములుగూడ నీ పృథ్విగర్భమునందే యున్నవి 5. ఒకప్రాణి నింకొక ప్రాణి యీ పృథ్విమీదనుండియే సంహరించుచున్నది. భూమిని విడిచి నచోఁ బోవడగిన తావెచటనున్నది? 6. ఈ యంతము * గడములు, కోటలు, పురములు, పట్టణములు, నానాదేశాదిస్థానములు పర్యటనము గావించినచో విశేషమగును. దేవతలు, దానవులు, మానవులు మున్నగు వారలందఱును బృథ్విమీదనే వసించుచున్నారు 7. నానారత్నములు, వజ్రములు, స్వర్ణవేది, నానావిధ ధాతువులు, ద్రవ్యములు మున్నగునవి పృథ్విలేకున్నచో గుప్తములు, ప్రచురములు కాఁజాలవు 8. మేరుమందర హిమాలయాదులగు అష్టకులాలములును, మఱియుఁ బక్షి మత్స్య సర్పాది జీవులును భూతలమునందే వసించుచున్నవి 9. నాలుగు దిశలను ఆవరణ జలముతోనిండిన నాలుగుసముద్రము లావరించియున్నవి. వానికవ్వలి గట్టునగల భూమిపై సత్యదృఢతములగు మహావర్చితములు పగిలియున్నవి 10. ఆ శైలములయందుఁ జిన్నవి, పెద్దవియగు గుహ లపారముగానున్నవి. అగుహలు నిబిడాంధకారబంధురములుగ నున్నవి 11. ఆవరణ జలపార మెవ్వడెఱుంగును? అదృఢతములు, మహత్తరములునగు జలచరము లందు నిండియున్నవి 12. ఆ జలమునకు వాయువాధారము. నిబిడమును, గాఢమునై పేరుకొన్న యీ జలము ఏ దిశనుండియు భేదింప వీలుగాదు 13. కఠినత్వరూపమగు సహంకారము ప్రభంజననకు ఆధార ముగ నున్నది. ఈ విధముగనున్న విచిత్రతరమగు భూగోళపుమేర నెవఁడు

* గడములు: సింహగడము, రాయగడము మొదలగునవి. కోటలు: అకలుకోట: రాజకోట మున్నగునవి. పాలెము: పల్లె, పాడు మున్నగు గ్రామనామముల కివి మహా రాష్ట్రమునఁ బర్యాయపదములు.

దాటగలడు? 14. నానాపదార్థవంతములగు గనులు, ధాతురత్న కలితములగు స్థలములు, కల్పతరువు, చింతామణి, అమృతకుండము, నానా ద్వీపములు, నానాఖండములు, పెక్కు నగరములు, మఱియు నానా ప్రకారములగు జీవులు, ప్రత్యేక జీవిత వ్యతీతపద్ధతిలో నివసించు ఊషరక్షేత్రములు, ఆ సముద్రప్రాంతముల గలవు 15, 16. మేరువునకుఁ జాట్టుప్రక్కలఁ బర్వతములు పగిలియున్నవి. అచ్చట నద్భుతముగాఁ జీకటి వ్యాపించియున్నది. నానావిధములు, నిబిడములునగు వృక్షములచట నెన్నియో గలవు 17. అచటనే లోకాలోకపర్వతము గలదు. అచట సూర్యుని చక్రము తిరుగుచుండును. చంద్రాద్రి, ద్రోణాద్రి మైనాకములను పేరులుగల మహాగిరులు సైత మచటనే యున్నవి; 18. అనేక దేశజములగు నానాపాషాణభేదములు, నానావిధములగు వృత్తిభేదములు, నానాగుప్త నిధానములు విభూతులు, నానాఖనులు మున్నగునవి యెల్ల నీ భూమండలమునందే గలవు 19. వసుంధర బహురత్నమయి, భూమికి సమానముగు పదార్థ మెదియు లేదు. నాలుగు దిశలను మేరలేక యీ భూమండలము వ్యాపించియున్నది 20. ఈ సమస్త ధరణీతలము నందంతటను జరింపఁగలప్రాణి యెవ్వఁడు? ఈ పృథ్వి కెద్దియుఁ దుల్యము గాదు 21. బహువిధములగు నిరుపమానలతలు, నానావిధములగు సస్యాదులు ఈ పృథ్విమీదనే యున్నవి 22. స్వర్గ మర్థ పాతాళములను నీమూడులోకములు సృష్టికర్తచే సత్యద్భుతముగ సృజింపఁబడెను. పాతాళలోకమునందు గొప్పగొప్ప నాగములు, సర్పములు వసించుచున్నవి 23. ఈ విశాలముగు భూమండలమే నానాలతలకును, బీజములకును గనియైయున్నది. కర్తయగు భగవానుని కృత్యము మిగులఁ జిత్రమైనది 24. మనోహర దుర్గములు, కోటలు, బహువిధ నగరములు, పురములు, పత్తనములు మున్నగు నన్నిస్థానములందును జగదీశ్వరుఁడు వసించుచున్నాడు 25. ఎందఱో బలవంతులు జపించి గతించిరి. వార లీ పృథ్విపై మిగులఁ గ్రోధకర్మము లొనరించిరి. కాని వారలు తమ శక్తి సామర్థ్యములచే నీ పృథ్వికి వేఱుగ నుండలేకపోయిరి 26. ఈ పృథ్వి మిగుల విశాలమైనది. బహువిధ జాతులుగల జీవులీ భూమిపై వసియించుచున్నవి. భూమండలమునందలి యవతారములకు నా నా భేదములు

గలవు. 27. ఈ యంశము ప్రత్యక్షముగా నిపుడు సైతము కనిపించుచున్నది. అనుమానింపవలసిన యావశ్యకములేదు. నానాప్రకారములగు జీవితము లీపృథ్వి యాధారముననే గడచుచున్నవి 28. ఈ భూమి నాయదియని ఎందఱో యనుచుందురు. కాని యంత్యమునందు నాది యనువారె గతింతురు. పృథ్విమాత్ర మనంతకాలమునుండి యథావిధముగ నున్నది 29. పృథ్విమహిమ యిట్టిది. దీని కెద్దియును సాటిగాదు. బ్రహ్మాదిదేవతలు మొదలు మనుష్యులు దనుక నీ భూమండలమే యాశ్రయస్థానముగా నున్నది.



నాలుగవ సమాసము — జలస్తుతి

ఇక నిపుడు సమస్తమునకు జన్మస్థానమును సమస్త జీవులకు జీవనమును “ఆప్తోనారాయణస్వరూప” మనఁబడునదియు నగు జలమును గూర్చి చెప్పెదను 1. పృథ్వి కావరణోదక మాధారము. సప్తసముద్రముల జలము, నానా మేఘోదకము ఈ పృథ్వియందుఁ బ్రవహించుచుండును 2. అనేక దేశములం దెన్నిన్నియో నదులు ప్రవహించి సముద్రములోఁ గలియుచున్నవి. కొన్ని నదులు పెద్దవి. కొన్ని నదులు చిన్నవి. కొన్ని పవిత్రములు. వాని మహిమ యగాధము 3. నదులు పర్వతములనుండి బయలుదేరి నానాదరీకహారములలోఁ బ్రవహించుచు హర్ హర్, ఖడ్ ఖడ్ యని ధ్వని యొనర్చుచు నెంతయోదూరము బోవుచున్నవి 4. కూపములు, భావులు, నీటిబుగ్గలు, గొప్పతటాకములు, మున్నగు ననేక జలస్థానము లన్నిచోటులందును గలవు. వానిలో నిర్మలమగు జలము నిండియున్నది 5. తుంపురు లాకాశమునకు బలముగా నెగయుచున్నవి. ఎన్నియోకాలువలు బారుచున్నవి. మఱియుఁ దనంత నీరు పైకుబకు నీటిబుగ్గలనుండి జలము బ్రవహించుచున్నది 6. కొన్ని తావులఁ గూపములనుండియు నీరు వెల్లివిరియుచున్నది. పర్వతములను బగులగొట్టుకొని నీరు ప్రవహించుచున్నది. ఇట్లు భూమండలమునందు జలమున కనేక భేదములు గలవు 7. అనేక పర్వతములనుండి యెన్నియో జలధారలు శిలలను జీల్చుకొని బయలుదేరుచున్నవి. వానితో

బుగ్గలు, నదులు, కాలువలుగూడ వెడలుచున్నవి 8. భూమండలము నందలి జలము నెంతని వర్ణింపగలదు? నానావిధములగు తుంపురుల నెఁగ జల్లు నీటిగొట్టములలోనికేగగూడ నీటిని బంధించికొని తెచ్చుచున్నారు 9. (జలాశయములు) మడుగులు, గుంటలు, గాబులు, గంగాశములు మున్నగు వానియందెగాక నానాగిరికందరములయందుగూడ జలము నిండి యున్నది. అనేక లోకములలో నానావిధములగు జలములుండును 10. ఒకదానికంటె నొకటి యెక్కుడుగఁ బవిత్రములగు పుణ్యాతీర్థము లీ పృథ్వి పై నెన్నియోగలవు. శాస్త్రుకారు లాయాతీర్థముల యగాధ మహిమ లను బ్రశంసించి యున్నారు 11. నానాతీర్థములలోని పుణ్యోదకములు, నానాస్థలములయందలి శీతలోదకములు, నానాక్షేత్రముల యందలి ఉష్ణోదకములు ప్రతిస్థలమునందును గలవు 12. పలుతెఱుంగులుగఁ గనుపించు తీరగలలో జలమున్నది. పలుతెఱుంగులుగ నున్న ఫలములందును కుసు మములందును జలమున్నది. ఇంతయేల ! నానావిధములగు కందమూల ములలో సైతము జలమున్నది. ఈ జలములన్నియు గుణకారకములై యున్నవి 13. తొరోదకము, సింధూదకము, విఘోదకము, అమృతోదకము మున్నగు నుదకములు నానాస్థలములలో నానాగుణ యుక్తములుగ నున్నవి 14. నానావిధములగు ఇత్యురసము, నానావిధములగు ఫలరసము, నానావిధములగు గోరసము, మదము, పాదరసము, గుడరసము మున్నగు రసములన్నియు నుదకమే 15. నానామూక్తాఫలములందలి జలము? నానారత్నములందు మెఱయు జలము, నానాశస్త్ర జలము మున్నగు జలములు నానాగుణ యుక్తములుగ నుండును 16. వీర్యము, రక్తము, చీము, మూత్రము, స్వేదము మున్నగునవిగూడ ఉదకభేదములే. ఈ యంశము యోచించిచూచినచో బాగుగ విశదమగును 17. ఈ దేహ ముదకముతో నిండియున్నది. భూమండలముగూడ నుదకమయమే. చంద్రమండలము, సూర్యమండలము ఉదకముతో నిండియున్నవి 18. తొరసముద్రము, క్షీరసముద్రము, సురసముద్రము, ఘృతసముద్రము, దధి సముద్రము, ఇత్యురససముద్రము, శుద్ధోదక సముద్రములుగూడ జల మయములై 19. ఇట్లు మొదటినుండి తుదిదనుక జలము వ్యాపించి యున్నది. మఱియు మధ్యమునందు సైతము జలముగలదు. కొన్నితావుల

గుప్తముగనున్నది 20. నీరేబీజములందు మిశ్రితమగునో యా బీజముల స్వాదునే గ్రహించి ప్రసిద్ధమగును. చూడుడు. చెఱుకులోనుండి రుచ్యమగురసము జలము నై కొనుచున్నది 21. ఈ దేహ ముదకముచే నిర్మింపబడెను. నిరంతర మీ దేహమునకు ఉదకమేగావలయును. ఉదకమునకు సంబంధించిన ఉత్పత్తివిస్తారముల నెంతదనుక వివరింపఁగలను 22. ఉదకము తారకము. ఉదకము మారకము. ఉదకము నానాసుఖదాయకము విచారించిచూచినచో నది లోకాతీతమని (అతాకికమని) విదితమగును 23. ఉదకము భూస్థలమునఁ బరుగులిడును. దానినుండి నానావిధములగు మనోహరధ్వనులు వెడలును. పెద్దపెద్దజలధారలు హహార్, హహార్ అను ధ్వనితోఁ బడుచుండును 24. ప్రతిస్థలమునందలి జలమును బరస్పరము గలిసికొని తటాకములలో నిండును. అంతియగాక నదులు, కాలువలు మర్మరధ్వనితోఁ బ్రవహించును 25. ఒకానొకఁతోట గుప్తగంగఁ బ్రవహించును. ఉదక మన్నితావులందును బ్రత్యక్షముగ నున్నది. ఒకానొక యెడ భూగర్భమున నున్న జలము ఘట్ఘట్ అనుధ్వనితో బుగ్గలనుండి ప్రవహించును 26. భూగర్భమునందు బుగ్గ లెన్నియో గలవు. వాని వృత్తాంతము విన్నవారుగాని, కన్నవారుగాని లేరు. కొన్ని తావులలోఁ బిడుగులుపడుటచే బుగ్గ లేర్పడెను 27. భూమినిండను, భూమిలోనను జలము నిండియున్నది. పృథ్వికిఁ బై భాగమునఁగూడ జలము వాయు రూపముతో వ్యాపించియున్నది 28. స్వర్గ మర్త్య పాతాళములలో నొక్క- నదియున్నది. మేఘసముదాయము ఆకాశమునుండి జలము వర్షించుచుండును 29. పృథ్వికి మూలము జలమే. జలమునకు మూలము అగ్ని. అగ్నికిమూలము వాయువు. వాయువు భూతములలో మిగుల గొప్పది 30. వాయువుకంటెను గొప్పవాడు పరమేశ్వరుడు. పరమేశ్వరు నుండియే మహద్భూతవిచార ముత్పన్నమయ్యెను. పరమేశ్వరునికంటెను, అన్నింటికంటెను గొప్పవాడు పరాత్పరుడగు పరబ్రహ్మము 31.

ఐదవ సమాసము — అగ్నిస్తుతి.

అగ్నిహోత్రునకు వందనములు. ఈతఁడు రఘునాథునకుఁ గన్య థాత్రయగుమాఘ. అగ్ని దేవుడు విశ్వవ్యాపకుడు, విశ్వంభరుడు నై యు

న్నాడు. జానకీదేవి కగ్నిహోత్రుడు తండ్రి 1. భగవానుఁ డీ యగ్ని ముఖమునుండియే ఆహారమును గ్రహించును. ఋషుల కీతఁడే ఫలదాయకుడు. ఈ యగ్నిభట్టారకునివలననే అంధకారము, శీతము, గోగము హరించును. జగత్తులోని మానవుల నీ యగ్నిహోత్రుఁడే భరించుచున్నాడు. మఱియుఁ బోషించుచున్నాడు 2. లోకములో నానా వర్ణములు, నానాభేదములుగలవు. కాని యగ్ని జీవమాత్రలకెల్లరకు సమానుఁడై యున్నాడు. బ్రహ్మాదులకుఁగూడ నాతఁడు భేదరహితుఁడుగఁబరమశుద్ధుఁడుగ నున్నాడు 3. ఈ సృష్టి యగ్నివలననే నడుచుచున్నది. అగ్నివలననే జనులుష్ణమును బడయుచున్నారు. అగ్నివలననే చిన్న పెద్దలందఱును జీవించుచున్నారు 4. అగ్ని హోత్రుఁడే యీ భూమండలమును నివాసయోగ్యముగ సృజించెను. ప్రతిస్థలమునందును, దీపములు, దీపికలు నానావిధజ్వాలలు, అగ్నిహోత్రునివలననే యేర్పడెను 5. గర్భమునందున్న జఠరాగ్నివలననే జనుల కాకలికలుగును. అగ్నివలననే భోజనమునందలి రుచి తెలియును 6. అగ్నిసర్వాంగము లందును వ్యాపించియున్నది. జనులందఱును ఉష్ణమువలననే జీవించుచున్నారు. ఉష్ణతలేకున్నచో జనులు మరణింతురు 7. అగ్ని మందమైనంతన ప్రాణులు మరణింతురను నంశము లోకులందఱెఱింగినదె 8. అగ్నిబలమున్నచో దత్కాలముననే శాస్త్రవాదములందు జయము లభించును. ఎంతదనుక నగ్నియుండునో అంతదనుకనే జీవితము 9. నానావిధరసము లగ్నివలన నిర్మింపఁ బడుచున్నవి. ఆ రహస్యములను బుచ్చుకొనుటచే మహారోగు లారోగ్యవంతు లగుచున్నారు 10. సూర్యుఁ డన్నింటికంటెను గొప్పవాడు. కాని యగ్నిదేవుని ప్రకాశమహిమ సూర్యప్రకాశముకంటె నధికమైనది. రాత్రులందు జను లగ్నిసహాయముగఁ గైకొనుట మనము ప్రత్యక్షముగఁ జూచుచున్నారముగదా! 11. శూద్రునియింటియగ్నిని దెచ్చుకొనినను దోసము లేదని పెద్దలుచెప్పిరి. అందఱిగృహములలోని యగ్నియుఁ బవిత్రమైనదే 12. నానాయాగములు, అగ్నిహోత్రములు విధిపూర్వకముగ నగ్నివలననే జరుగుచున్నవి. అగ్ని తృప్తినొంది సుప్రసన్నుడగును 13. దేవతలు దానవులు, మానవులు అగ్నిసహాయముననే వర్తించుచున్నారు. అగ్ని యందఱకును సహాయమైనది 14. గొప్పగొప్పవారలు వివాహముచేయు తఱి

సానాప్రకారములగు అగ్నికౌతుకులను (బాణసంచాకాల్పువారిని) గొని పోవుదురు. అగ్ని క్రీడలవలననే మహోత్సవములకు శోభవచ్చును. 15. రోగు లుష్ణాషధములను నేవించి యగ్నివలన సౌఖ్యములు బడయుదురు 16. బ్రాహ్మణులకు ముఖ్యులగు పూజనీయులు సూర్య భగవానుడు, హుతాశనుడే. ఇందు సందియములేదు 17. జనులలో జరరానలముగలదు. సాగరమునందు బడబానలముగలదు. భూగోళమునకు నలుదిక్కులందును ఆవరణానల మున్నది. శివునినేత్రమునందును విద్యుల్లతలయందును అగ్నికలదు 18. కాంశ్యపాత్రమునుండియు ఆగ్నేయ దర్పణమునుండియు గట్టెలను ఒరయుటవలనను చెకుముకిరాతి నుండియు అగ్నిజనించును 19. అగ్ని యన్నితావులను గలదు. కఠినముగ రాపిడి యొనర్చినచో అగ్నిజనించును. అగ్నిసర్పములవలన గిరికందరములుగూడ భస్మమగును 20. అగ్నితో నెన్నియో ఉపాయములు గావించుచున్నారు. అంతియగాక బహువిధములగు హానులుపైతము కలుగును. వివేకము లేనిచో అంతయు నిరర్థకము 21. భూమండలమునందలి పిన్న పెద్దలందఱును అగ్నియే యాధారము. పరమేశ్వరుడు డగ్నిముఖముననే సంతృప్తి నొందును 22. అగ్నిహోత్రుని మహత్త్వమిట్టిది. దీని నెంతదనుక వర్ణించినను అసమగ్రమే. అగ్నిపురుషుని మహిమ లోతునకుదిగిన కొలది అగాధముగా నుండును 23. అగ్ని జీవితకాలమున సుఖము నొనంగును. చనిపోయినపిదప శవమును భస్మమొనరించును. అది సర్వభక్షకము. దాని ఘనత నెంతదనుక వర్ణింపగలము? 24. సమస్తసృష్టిని బ్రశయకాలమునందగ్ని సంతరించును. అగ్నిహోత్రుని బారిని బడిన పదార్థమేదియు డక్కదు 25. అనేకులనేకవిధముల హోమమొనర్తురు. ఇంటింటను బలియు వైశ్వదేవము జరుగుచుండును. జ్యేత్రములలో దేవతా విగ్రహముల ముందు దీపముల వెలిగింతురు 26. దీపారాధనముతో, నీరాజనముతో భక్తులు భగవంతునకు హారతులిత్తురు. కాగుచున్న గంగాశములోని చమురునందు చేయియుంచి జనులు సత్యసత్యములు వెల్లడింతురు 27. అష్టభాషకృతి, ముల్లోకములు, మున్నగువాని యన్నింటి యందును అగ్ని వ్యాప్తమైయున్నది. అగ్నిదేవుని యగాధమహిమ నెంతదనుక వర్ణింపగలను? 28. అగ్నికి నాలుగు శృంగములు, మూడుపాదములు, రెండు

తలలు, ఏడుచేతులు ఉన్నవని శాస్త్రములందుఁ జెప్పబడినది. ఇది యనుభవము లేకే చెప్పబడినదా? 29. ఉష్ణమూర్తియగు అగ్నిదేవుని నేను యథామతిని వర్ణించితిని. న్యూనాధిక్యములకు శోతల క్షమింపఁ గోరెదను 30.

ఆఱవ సమాసము — వాయుస్తుతి.

వాయుదేవున కనేకవందనములు. వాయుదేవుని స్వభావము మిగులఁ జిత్రమైనది. వాయువువలననే జగమునందు సమస్తజీవులు వర్తించుచున్నారు 1. శ్వాసోచ్ఛ్వాసములు వాయువువలననే జరుగుచున్నవి. నానావిద్యలు వాయువు వల్లనే అభ్యసింపబడుచున్నవి. శరీరములందు జలనము (చేతనము) వాయువువలననే కలుగుచున్నది 2. చలనము, వలనము, ప్రసారణము, నిరోధనము, అకుంచనములు. ప్రాణము, అపానము, వ్యాయము, ఉదానము, సమానములు, నాగకూర్మ కృకర దేవదత్త ధనంజయములు మున్నగునవి వాయువునకుఁ గలస్వభావభేదములు 3, 4. తొలుత వాయువు బ్రహ్మాండమునఁ బ్రకట మయ్యెను. తరువాత బ్రహ్మాండమునందును దేవతలయందును నిండి నానాగుణములనొంది పిండమునందుఁ బ్రకటమయ్యెను 5. స్వర్గమునందలి దేవతలందఱును, పురుషార్థులగు దానవులును, మర్త్యలోకములోని మానవులును, విఖ్యాతులగు రాజులును; యిట్టివేయగు సరదేహ భేదములును, అనంత ప్రకారములగు శ్వాపదములును, వనచర, జలచరాదులును వాయువువలననే ఆనందముగాఁ గ్రీడించుట తటస్థించినది 6, 7. వానియన్నిటియందును గాలి యాడుచున్నది. పక్షులన్నియు వాయువు వలననే యెగురుచున్నవి. అగ్నిజ్వాలలు వాయువువలననే హెచ్చుచున్నవి 8. ఆకాశమునందున్న మేఘములన్నింటిని వాయు వొకతావు నకుఁ జేర్చుచున్నది. మఱుల దత్క్షణమే వేఱువేఱుగావించి తొలంగఁ ద్రోయుచున్నది. వాయువుతో సమానముగు కార్యదక్షతగలది వేఱొండు లేదు 9. వాయువు ఆత్మయొక్క సత్త. అది దేహమునందు వర్తించుచున్నది. వ్యాపకత్వమున వాయువునకు సమానమైనది ప్రపంచమున

లేదు 10. వాయువుబలమువలననే పర్వతములమీదనుండి దట్టమగు మేఘునైన న్యము లోకహితార్థమై యుదయించు చున్నది. మఱియు వాయుబలముననే ఉరుము లురిమి పిడుగులు పడుచున్నవి 11. ఈ బ్రహ్మాండమునందుఁ జంద్రుడు సూర్యుడు నక్షత్రమాల గ్రహమండలము మేఘమాల, నానాశళలు వాయువువలనే నెలకొనియున్నవి 12. ఎన్నియో కలసియున్న పదార్థములొక్కటిగ నున్నచో విభజింప వీలు చిక్కదు. అట్లే పంచభౌతికపరిణామముగూడ భేదింప నవకాశము గలు గదు 13. వాయువు సరసర వీచుచుండును. వడగండ్లు పడుచుండును. మఱియు వర్షమువెంట నెన్నియో జీవములు పడుచుండును 14. వాయు రూపమగు కమలకళయే జలమున కాధారము. జలాధారమువలననే శేషువు భూమండలము ధరించియున్నాడు 15. శేషుని కాహారము వాయువు. వాయుభోజనముచే దేహముబ్బి యున్నప్పుడు భూమండలము నాతఁడు తనపై ధరించుచున్నాడు 16. మహాకూర్మదేహము బోరగిలబడిన బ్రహ్మాండమువలె నుండును. దీనివలన మహాకూర్మదేహ మెంతగొప్పదో తెలిసికొనవచ్చును. అదిగూడ వాయుసంయోగముననే నిల్చియున్నది 17. భూమండలమును ఆదివరాహము తనకోర్పై ధరించెను. ఆశక్తి వాయు కారణమునే దానికి లభించెను 18. బ్రహ్మవిష్ణుమహేశ్వరులు జగదీశ్వరుఁడు గూడ వాయు స్వరూపములందె యున్నారు. ఈ విచారమును వివేకులే యెఱుంగుదురు 19. ముప్పదిమూఁడు కోట్లదేవతలు, ఎనుబదినాలుగు వేలఋతువులు, అసంఖ్యాకులగు సిద్ధయోగులు మున్నగువారందఱును వాయువువలననే నిలిచియున్నారు 20. తొమ్మిదికోట్ల కాత్యాయనీదేవతలు, ఏబది యారుకోట్ల చాముండీశక్తులు, మూడున్నర కోట్లభూత గణము వాయురూపముననే యున్నవి 21. భూతములు, దైవతములు, నానాశక్తుల వ్యక్తివిశేషములు వాయురూపములే. మఱియు భూమండల మునందలి నానావిధజీవులు వాయువువలన నెన్నికలుగుచున్నవో యెవ్వరెఱుంగుదురు? 22. వాయువు పిండబ్రహ్మాండములలో నిండియున్నది. బ్రహ్మాండమునకు వెలుపలగూడ నది వ్యాపించియున్నది. సామర్థ్య వంతమగు నీ వాయువు అన్నితావులందును బరిపూర్ణముగా నున్నది 23. వాయువు మిగుల సమర్థమైనది. తనతనువును, మనమును రఘునాథస్వామి

శరణమునందు మగ్నమొనరించిన హనుమంతుఁ డీ వాయుదేవుని పుత్రుఁ డే 24. హనుమంతుఁడు వాయుదేవునకుఁ బ్రసిద్ధ కుమారుఁడు. తండ్రి కుమారులలో భేదము లేదు. ఈ యుభయుల పురుషార్థములును సమముగానున్నవి 25. హనుమంతునిఁ బ్రాణనాథుఁ డందురు. వాయుకారణముననే యాతఁడు సమర్థుఁ డయ్యెను. వాయువులేనిచో నంతయు వ్యర్థమే 26. పూర్వకాలమున హనుమంతునకు మృత్యు వాసన్నమయ్యెను. వాయు వపుడు రుద్ధమయ్యెను. అందుచే దేవతలందఱికిఁ బ్రాణాంతకావస్థ గలిగెను 27. దేవతలందఱును గలిసి వాయుదేవుని స్తుతింపఁగా వాయుదేవుఁడు ప్రసన్నుడై యందఱును రక్షించెను 28. మహాప్రతాపశాలియగు హనుమంతుఁ డీశ్వరావతారము. దేవగణ మితని బురుషార్థమును జూచుచుండును 29. దేవతలు కారాగ్రహమున నిర్బంధింపఁబడుట హనుమంతుఁడు ఆకస్మికముగఁ జూచి లంకకుఁ జాట్టుప్రక్కల సంహారక్రీడ విజృంభింపఁజేసి రాక్షసులకు దుర్దశ గలిగించెను 30. దేవతలకుఁ బ్రతీకారము రాక్షసులనుండి గైకొనెను. రాక్షసకులమును మూలమట్టముగా నాశనమొనరించెను. ఆపుచ్చకేతుని లీలలు మిగుల నాశ్చర్యకరములుగ నుండును 31. రావణుఁడు సింహాసనము నధిష్టించియున్నపుడు అచటికేగి హనుమంతుఁడు నిందించెను. లంకకుఁ బోవునపు డాతనిని సముద్రముపై త మాటంకపఱుపలేక పోయెను 32. దేవతలకు ఆంజనేయుఁ డాధారమయ్యెను. ఆతని మహాపరాక్రమమును గాంచి దేవతలు రఘునాథుని స్తుతించిరి 33. సమస్తదైత్యులను హనుమంతుఁడు సంహారమొనర్చెను. తత్కాలముననే దేవతల నుద్ధరించెను. త్రిలోకము లందలి ప్రాణివర్గము యిందుచే సుఖమొందెను 34.



ఏడవ సమాసము — మహద్భూత నిరూపణము.

ప్రృథ్వికి మూలము జలము. జలమునకు మూలము అగ్ని. అగ్నికి మూలము వాయువు. ఈ విషయమగు వర్ణన మింతకు మున్నొనర్చితిని 1. ఇపుడు పవనమునకు మూలమును, అన్నింటి యందత్యంత చంచలముగ వర్తించునదియు నగు అంతరాత్మ వర్ణనము నాలింపుడు 2. అంతరాత్మ

వచ్చుచున్న పుడు గోచరింపదు. ఒకచోట స్థిరముగాఁ గూర్చిండియుండదు. దానిస్వరూప మిట్లుండునని వేదశ్రుతులున్నైతము అనుమానింపలేకున్నవి 3. బ్రహ్మమునందుఁ దొలుత గలుగుస్ఫురణమే అంతరాత్మ లక్షణము. అదియే జగదీశ్వరుడు. త్రిగుణములు దానివలననే కలిగెను 4. త్రిగుణములనుండి పంచభూతము లేర్పడెను. పిదప నవి సృష్టిరూపముతో విస్తృతమయ్యెను. వివేకముతో నా భూతముల స్వరూప మెఱుంగవలెను 5. ఈ పంచభూతములలో ముఖ్యమైన దాకాశము. ఇది తక్కిన నాలుగు భూతములకంటెను శ్రేష్ఠమైనది. దీని ప్రకాశముననే అన్నియుఁ బ్రకాశించుచున్నవి 6. విష్ణువే యొక మహద్భూతము. ఇదియే భూతముల రహస్యము. కాని యీ యంశము ననుభవములోనికిఁ దేవలెను 7. ఈ భూతముల వివరము విస్తరించి వివరించితిని. ఈ భూతముల యందెయ్యది వ్యాప్తమైయున్నదో యది విచారపూర్వకముగఁ జూచినయెడల ననుమానములోనికి వచ్చును 8. ఆత్మకుఁగల చపలత్వముముందుఁ గౌపము వాయు వెంతటిది. ఆత్మచాపల్యము ప్రత్యక్షముగ విచారించి చూడవలెను 9. ఆత్మలేనిది కార్యము నడువదు. ఆత్మ కనుపింపదు. దొరుకదు. అది గుప్తరూపముతో నానావిచారములఁ దిలకించును 10. ఆత్మ పిండ బ్రహ్మాండములందు వ్యాప్తమైయున్నది. నానావిధ దేహములలో విరాజిల్లుచున్నది. అది జగత్తులోని సకలప్రాణుల యంతఃకరణములందును నున్నది. ఈ యంశము వివేకశాలురగు జనులందఁ జెఱుంగుదురు 11. ఆత్మలేకుండ దేహము వర్తించుటయనునది కల్పాంతమునందేని జరుగదు. ఆత్మయోగముననే అష్టధాప్రకృతియొక్కవ్యక్తులు రూపమునొందెను 12. ఆదిమొదలు అంత్యముదనుక సమస్తము నాత్మయే చేయుచున్నది. ఆత్మకుఁ బిదప నిర్వికారమగు పరబ్రహ్మమున్నది 13. ఆత్మ శరీరమునందు వర్తించుచు ఇంద్రియగణమునకుఁ చేష్టలొసంగుచున్నది. దేహరూపమగు నుపాధితో నది సుఖదుఃఖసంబంధములగు నానాభోగముల ననుభవించుచున్నది 14. ఈ బ్రహ్మాండము సప్తకుంచకము. దానిలో మఱి సప్తకుంచకము పిండము, ఆ పిండమునందలి యాత్మను దృఢమగు వివేకముతో గురుజెఱుంగవలెను 15. ఆత్మ శబ్దమునువిని తెలిసికొనుచున్నది. తెలిసికొని ప్రత్యుత్తర మొసంగుచున్నది. మఱియు చర్మముతోఁబాటుచేఁ

గతి, మృదు శీతోష్ణములను గ్రహించుచున్నది 16. అది నేత్రములలో నిండి సహార్థమును గాంచుచున్నది. నానాపదార్థముల బరిక్షించుచున్నది. మనస్సులోని ఉచ్చస్థితులను దెలిసికొనుచున్నది 17. ఆత్మ క్రూర దృష్టి, సామ్యదృష్టి, ప్రేమాదృష్టి, మొదలగు నానావిధదృష్టి భేదములను దెలిసికొనుచున్నది 18. అది జిహ్వలోని నానావిధ రుచులను గ్రహించి వాని భేదాభేదములను విమర్శింప నేర్చుచున్నది 19. ఉత్తమభోజనముల పరిమళము, నానాసుగంధసమస్తపుల పరిమళము, నానాఫలముల పరిమళము, ఆత్మ ప్రాణేంద్రియసహాయమున దెలిసికొనుచున్నది 20. జిహ్వతో రుచి నెఱుంగుటయు, నూటలాడుటయు, హస్తేంద్రియములతో నిచ్చిపుచ్చుకొనుటయు, బాదేంద్రియములతో వచ్చుట పోవుటయు ఇంక నిట్టి యితర క్రియలు నిరంతరమాత్మయే చేయుచుండును 21. శిశ్నేంద్రియముతో సురతభోగము, గుడేంద్రియముతో మలోత్సర్జనము, మనస్సుతో సమస్త కల్పనము, ఆత్మయే గాంచుచున్నది 22. ఆత్మ యీ త్రిలోకములయందును నీ విధముగా సనేక వ్యాపారములను ఒంటరిగానే యొనర్చుచున్నది. దాని గొప్పతనము నెవరు వివరింపగలరు? 23. దాని మహిమను అదిదక్కనితరులు ప్రశంసించలేరు. ఆత్మనంటి వ్యాపారము, విస్తారము, ఇంతకుమునుపు కాలేదు. ఇకముందు గాబోదు 24. పదునాలుగు విద్యలు, అఱునది నాలుగుకళలు - చతురత్వమునకు సంబంధించిన నానాకళలు, వేదశాస్త్రపురాణములు, అంతఃకరణము ఆత్మయందుదక్క నెక్కడనున్నవి? 25. ఈ లోకపు ఆచారము, పరలోకపు సారాచారవిచారము, ఉభయలోకముల నిర్ధారణము ఆత్మయే చేయుచున్నది 26. నానామతములు, నానా విధసంవాద వివాదములు, నానానిశ్చయములు, ఆత్మయేచేయుచున్నది 27. ముఖ్యతత్వ మంతటను వ్యాపించియున్నది. అది సమస్తపదార్థములకును స్వరూపమొసంగినది. ఆత్మ సమయోగముచే సంతయు సార్థకమైనది 28. వ్రాయుట, చదువుట, వల్లించుట, అడుగుట, వివరించుట, అర్థమునెఱుంగుట, పాడుట, వాయింపుట, ఆడుట ఆత్మవలననే జరుగుచున్నవి 29. ఆత్మ నానా సుఖములతో నానందించుచున్నది. నానా దుఃఖములతో దుఃఖించుచున్నది. నానా విధములగు దేహములను ధరించుచున్నది. విసర్జించుచున్నది 30. ఆత్మ యొక్కటియే నానా దేహములను ధరించి

(యొక్కటియే) నానా ప్రకారముల నటించుచున్నది. నటనాట్యములు, కళాకాశలములు ఆత్మలేకున్నచో జరుగజాలవు 31. ఆత్మ యొంటరిగనే యుండి బహురూపియగు చున్నది. అది పలు తెలుగుల మహోద్యోగి గను, మహాప్రతాపిగను నలరారుచున్నది. మఱియుఁ బిఱికిఁగఁగూడ నగు చున్నది 32. ఆత్మ యొక్కటియేగదా! ఎట్లు విస్తృతమైనది? అది బహు విధములగు వినోదములు గావించుచున్నది. దాంపత్యము లేకయే యది సర్వత్ర యెట్లు వ్యాపించినదో చూడరాదా 33. స్త్రీలకుఁ బురుషుఁడును, పురుషునకు స్త్రీయును గావలయును. ఇట్లు పరస్పరముగఁ గలిసికొందురేని వారల కానందముగలుగును 34. స్థూలము (పదార్థభేదము)నకు మూలము (కారణము) లింగము (స్త్రీలింగ పులింగాదులు) మఱియు లింగమునందీవ్యవహారాదులు గలవు. ఈ విధముగనే ఈ జగత్తు ప్రత్యక్షముగ నడుచుచున్నది. 35. లింగభేదము ననుసరించి పురుషజీవులను జీవుఁడనియు, స్త్రీజీవులను జీవియనియును నుడువవలసిన జంజాటము కలుగుచున్నది. ఈ సూక్ష్మకూటకము (మోసము) తెలిసికొనవలయును 36. స్థూలయోగము వలన భేదము తెలియుచున్నది. కాని వాస్తవమునకు సూక్ష్మమునందంతయు నభేదమే. ఈ వాక్యము నిశ్చితము, అనుభవయుక్తము నని విశ్వసింపఁ దగును 37. స్త్రీ స్త్రీతోడ సంభోగించుట యెప్పుడును జరిగియుండలేదు. స్త్రీ తన యంతఃకరణమునందుఁ బురుషుని చేరుచుండును 38. స్త్రీకిఁ బురుషుఁడును, పురుషునకు స్త్రీయును గావలయును. ఈ సంబంధమిట్టిది. ఇది సూక్ష్మమునందుఁగూడఁ గలదు 39. పురుషుని భావమందుఁ బ్రకృతియు, ప్రకృతి భావమునందుఁ బురుషుఁడు నుండును. కావుననే వానిని “ప్రకృతి పురుషులని” యందురు 40. పిండమునందు బ్రహ్మాండమును విచారింపవలెను. ప్రతీతిని బ్రాప్తింపఁ జేసికొనవలెను. ఒకవేళఁ దెలియకున్నచో మాటిమాటికి విచారించి తెలిసికొనవలెను 41. ద్వైతేచ్ఛ మొదటినుండియు నుండెను. కాననే యది భూమండలములోనికి వచ్చినది. భూమండలమును ఆదిస్థానమును (మూలమాయను) మిళితముగావించి చూడవలెను 42. ఇప్పటికిఁక మహత్కార్యము నెరవేరినది. ఏమన? శ్రోతల యాక్షేపణము నివారణమైనది. అంతియగాక ప్రకృతి పురుషుల రూపముగూడ నిశ్చయమైనది 43.

ఎనిమిదవ సమాసము — ఆత్మారామ నిరూపణము.

గణపతీ ! నీ యనుగ్రహమువలననే హృదయమునకు బలము కలుగుచున్నది. కాన నీ మంగళమూర్తికి వందనములు. జనులు ఆత్మనే భజించుచు ఆత్మనే స్తుతించుచున్నారు. (ఆత్మవలన మశిస్సూర్తి కలుగుచున్నది. అట్లే గణపతివలనగూడఁ గలుగుచున్నది. కావున గణపతియే ఆత్మ) 1. తల్లీ సరస్వతీదేవి ? నీవు అంతఃకరణమునకుఁ బ్రకాశమును బ్రసాదించుచున్నావు. నానావిధములగు విద్యలను బూర్ణరూపముతో నీవే వివరణము గావించుచున్నావు. నీవు జగదీశ్వరివి, వైఖరీరూపవు. నీకు నమస్కరించెదను 2. రామనామము సర్వోత్తమమైనది. శంకరున కీరామ నామస్మరణమువలననే కష్టము లొక్క-మాటుగఁ దొలంగి విశ్రాంతి లభించెను 3. రామనామము మిగుల మహిమగలది. ఆ పరాత్పరుని, పరమేశ్వరుని, త్రైలోక్యధారుని నామము రానురాను మహత్త్వమునొందుచున్నది 4. ఆత్మారాముఁడు నలుదిక్కులను నిండియున్నాఁడు. ఆతని వలననే జనులు ఇలువలు తిరుగుచున్నారు. ఆత్మలేనియెడల దేహము పడిపోవును. మరణించును 5. ఆ జీవాత్మ, విశ్వాత్మ, పరమాత్మ, జగదాత్మ, శివాత్మ, గుప్తాత్మ, ఆత్మ, అంతరాత్మ, సూక్ష్మాత్మ యను నామములతో దేవదానవ మానవజాతులందఱును నిండియున్నది 6. ఆత్మయోగమున నెల్లరు నడచుచు, మాటలాడుచు వ్యవహరించుచున్నారు. అవతారము లాత్మయోగముననే కలుగుచున్నవి. బ్రహ్మాదిదేవతలుగూడ ఆత్మయోగమువలననే జననమరణము లొందుచున్నారు 7. దానిని నాడరూపమనియు, జ్యోతీరూపమనియు, సాక్షీరూపమనియు, సత్తారూపమనియు, వైతన్యరూపమనియు, సత్స్వరూపమనియు, ద్రష్టరూపమనియు నెఱుంగనగును 8. అది సర్వోత్తమము, వీరోత్తమము, పురుషోత్తమము, రఘూత్తమము, సర్వోత్తమము, ఉత్తమోత్తమము, త్రైలోక్యవాసియు నైయున్నది 9. నానావిధములగు కోలాహలములు, కలహములు ఆత్మవలననే జరుగుచుండును. ఆత్మలేనిపక్షమున నలుదిశలును ప్రపంచమును జడరమై శూన్యమై పోగలదు 10. ఆత్మలేనియెడల శరీరము వ్యర్థము. ఆత్మలేని శరీరము మృతినొందును. ఆత్మలేని

శరీరమును బ్రత్యక్ష ప్రేతముగనే భావింపవగును 11. ఆత్మజ్ఞాని యీ విషయము తన మనస్సున గ్రహించును. అతఁడు మనుష్యమాత్రులందు ఆత్మవ్యాప్తి దిలకించుచున్నాఁడు. ఆత్మలేనియెడల భువనములు త్రిభువనములు పాడువడును 12. ఆత్మయోగముననే పురుషుఁడు పరమ సుందరుఁడు చతురుఁడునునై సారాసారముల నన్నింటిని దెలిసికొనుచున్నాఁడు. ఆత్మలేనిచో ఇహలోకము, పరలోకము అంధకార బంధురమని గ్రహింపుడు 13. సమస్తవిధ సిద్ధులు, సావధానములు, నానాభేదములు, ఆనందములు, మున్నగునవియెల్ల ఆత్మవలననే కలుగుచున్నవి 14. అల్పునై నఁగానిమ్ము, బ్రహ్మాండ దేవతలనై న గానిమ్ము. అందఱిని నడుపునది ఆత్మయొక్కటియే. నిత్యానిత్య వివేచన మండఱును నొనరింపవలెను 15. పద్మినీజాతి స్త్రీయైనఁగానిమ్ము. ఆత్మ దేహమునందున్నంతవఱకు మాత్రమే పురుషుఁడు ఆ పద్మినీజాతి స్త్రీని బ్రేమించును. ఆత్మ వెడలిపోయిన పిదప దేహమునఁ దేజ మెక్కడనుండును? ఆత్మతోఁబాటుగ దేహసౌందర్యము గూడ వెడలిపోవును 16. ఆత్మ కనిపింపదు. భాసింపదు. ఇతరు లది యున్నదనిగాని లేదనిగాని యనుమానించుటకుఁగూడ వీలులేదు. మన స్సంబంధములగు నానావిధ కల్పనలన్నియును ఆత్మయోగము వలననే కలుగును 17. ఆత్మ శరీరమునందుండును. అది సమస్త బ్రహ్మాండము యొక్క సంపూర్ణ వివరణ మొనరించును. నానావిధ వాసనలను, భావనలను ఎంతదనుక వివరింప శక్యమగును? 18. మనోవృత్తు లనంతములు. అనంతములగు ప్రాణులు అనంతప్రకారములగు కల్పనము లొనరించుచుండును. వాని యంతఃకరణముల నెంతదనుక వర్ణింపగలను? 19. అనంత విధములగు రాజనీతి యుక్తులనుబన్నుటయు, కుబుద్ధితోఁగాని సుబుద్ధితోఁగాని వివరించుటయు, మర్మము తెలియనీయ కుండుటయు, ప్రాణి మాత్రుల మఱపించుటయు, ఆత్మయోగముననే యగుచున్నది 20. ఒకఁడు రెండవవానిని వంచింప బొంచియుండును. ఒకఁడు రెండవవానికై మరణించును. దాఁగికొనును. ఇట్లే నలుమొగములను శత్రుత్వ స్థితిగతులు వర్తించుచున్నవి 21. పృథ్వియందలి జనులు ఒకఁడు రెండవవానిని బరస్పరము బంధించుచున్నాఁడు. ఎందఱోభక్తు లొకరికొక రుపకారములు గావించుకొనుచున్నారు 22. ఆత్మ యొక్కటియేగాని భేదము అనంతములు.

అన్నియు దేహానుసారముగా స్వాదువును గ్రహించును. వాస్తవమున కాత్మకు భేదములేదు. కాని యది భేదమునుగూడ భారణమొనర్చుచున్నది 23. పురుషునకు స్త్రీయును స్త్రీకి బురుషుడును గావలయును. స్త్రీకి స్త్రీ మానశ్యమగుట యెప్పుడును జరుగజాలదు 24. పురుషుని యాత్మను జీవుడనియు, స్త్రీయొక్క ఆత్మను జీవియనియు నుడువవలసిన యవస్థ యాత్మకులేదు. విషయసుఖములకు సంబంధించిన గోలగల తావుననే యిట్టిభేదమున కవకాశముగలదు 25. ఏ ప్రాణి కెయ్యది యాహారమో దాని నాప్రాణి కోరుచుండును. పశువులుతిను గడ్డిగాదములను మనుజుడు భుజింపడు 26. ఆహార దేహమలయందు జీవుల కెట్లుగుప్తము, ప్రవృత్తులములకు భేదములుగలవో యట్లు ఆనందమునందుగూడ భేదముగలదు 27. సముద్రమునందును, భూగర్భమునందునుగల జలములోనైతియు ప్రాణులుగలవు. ఆవరణోదకమునందుగల జలచరములు మిగులబెద్దవి 28. సూక్ష్మదృష్టితో విచారించిచూచినచో శరీరముల కంతము దొరుకనేరదని విశదమగును. ఈస్థితిలో అంతరాత్మ యెట్లునుమానములోనికి రాగలదు? 29 దేహముయొక్కయు, ఆత్మయొక్కయు, సంయోగమును విచారించినచో ఆత్మనుగుఱించి కొంత కొంత యనుమానములోనికి వచ్చును 30. ఈ కల్లోలమును నవరించుటకు నానావిధములగు నిరూపణము లొనర్పబడినవి. అంతరాత్మ కృపతో అనేక ముఖములతోఁ దత్త్వమును వివరించినది 31.

తొమ్మిదవ సమాసము — ఉపాసననిరూపణము.

(ప్రశ్న) భూమిలో బహువిధ మానవులున్నారు. వారలకు నానావిధములగు ఉపాసనలుగూడ నున్నవి. వ్రతి స్థలమునందును మానవులు తమతమ భావముల ననుసరించి భజనమునందు మగ్నమై యున్నారు 1. మానవుడు తనదేవతల భజించును, నానాస్తవములు స్తుతులు నొనర్చును. కాని యెవడైన గానిమ్ము. తనయుపాసనము నిర్గుణమనియే చెప్పును 2. దీని యభిప్రాయమును మాకు వివరింపుడు. (ఉత్తరము) ఓరీ! ఇది స్తుతియొక్క స్వభావము సుమా! 3. నిర్గుణమును

దానికి బహుగుణముని యర్థముగలదు. బహుగుణి యంతరాత్మ. సర్వమును ఆ యంతరాత్మ యంశలే. ఇది కేవల సత్యము. ప్రతీతిని గావించుకొనుడు 4. సమస్త జనులను అభిమానించిన మానవుఁ డంతరాత్మను బ్రాప్తించును. కాని అధికారమును జూచియే యభిమానింపవలయును 5. (ప్రశ్న) ఇది యుక్తి యుక్తముగాలేదు. మూలమునందు నీరుపోసినచో నది అన్నియాకులకు లభించును. ఇది ప్రత్యక్షానుభవ విషయము 6. (ఉత్తరము) తులసిచెట్టుపై నొక చెంబెడునీరు పోసినయెడలఁ బైన నొక ఊణమాత్రమేని నిలువక భూమిలోనికి దిగిపోవును 7. (ప్రశ్న) పెద్ద వృక్షముపై నెట్లు నీరుపోయగలము? చివర కొమ్మలపైకి. బాత్రము జలముగొని యెట్లుపోగలము? దేవా! ఈ విషయమును సవిస్తరముగాఁ దెలుపుడు 8. (ఉత్తరము) వర్షమువలనబడు జలమంతయుఁ జెట్టుపై నుండక మూలమునకు జేరును. వృక్షాగ్రమున నీరుబోయుదమన్న చేయియేయందదు. ఏమిచేయనగును? 9. అందఱికిని మూలము లభింపఁ దగినంత పుణ్య మెట్లునమకూరును? వివేకమువలన సాధువుల హృదయ మంతదనుకఁ జేరును 10. వృక్షముమీఁదబోయునీరు మూలమునకుఁ జేరు నట్లు సమస్తజగత్తునకు సేవఁగావించినచో బరమాత్మునకుఁ బ్రాప్తించును 11.

(ప్రశ్న) గురువర్యా! వెనుకటి శంక నివారణమయ్యెను. ఇక సగుణమును నిర్గుణముని యెట్లు చెప్పనగునో వివరింప గోరెదము 12. ఏలయన! చంచలము వికారయుక్తము నై యున్నదెల్ల సగుణము. తక్కినది గుణాతీతము అనఁగా నిర్గుణము 13. (ఉత్తరము) ఈ విషయము నెఱుంగవలయునన్న సారాసారముల విచారింపవలయును. అంతఃకరణము నందు నిర్ధారణమైన పిదప మఱిల నామముగూడ నుండదు 14. రాజునకు సమానుఁడగు నొక వివేకశాలియగు పురుషుఁడుండె ననుకొనుము. రెండవవాఁడు (నామమాత్రమునకు) రాజు అనుపేరుగల సేవకుఁడు గలడని యనుకొనుము. ఈ యిద్వయి తారతమ్యము నిపుడు విచారింపుడు. వివాదము గావించుట వ్యర్థము 15. కల్పాంతప్రళయమునందు నాశన మొండక నిలిచియుండుదానినే నిర్గుణమందురు. మిగిలినదంతయు మాయ లోనికె చేరును 16. సేవచుండును, బట్టణమునందును, అంగడివీధి

యందును, నానావిధయాత్రలందును అపారమగు ధ్వని కలుగుచుండును. ఆ ధ్వని నెట్లు వేటుచేయఁగలము? 17. వర్షర్తువు నందు సరిగ నర్థ రాత్రమున నానావిధజీవు లఱచుచుండును. వాని యన్నింటి శబ్దముల వేటువేటుగా నెట్లెఱుంగ వీలగును? 18. భూమండలమునం దసంఖ్యా కములు, నానావిధములు నగుదేశములు, భాషలు, మతములు గలవు. ఎండతో ఋషులు గలరు, ఋషినిర్మితములగు మతములుగూడ నెన్నియో గలవు. వానినన్నింటి నెట్లెఱుంగనగును? 19. వానగురిసినపిదప నేలపై నెన్నియో మొలకలు మొలుచును. చిన్నవిగఁ బెద్దవిగ నుండి నానావిధముల నున్న యామెక్కల నెట్లు వేటువేటు గావింపనగును? 20. భేదములు, భూచరములు, జలచరములు, మున్నగు జీవముల దేహములు నా నా వర్ణయు క్తములై చిత్రవిచిత్రములుగా నుండును. వాని నన్నింటి నెట్లెఱుంగనగును? 21. దృశ్యమెట్లు ప్రకటనమయ్యెను? నా నా విధములచే నెట్లు వికృతమయ్యెను? అనంతర మేవిధముగా వ్యాపించి యున్నది? ఇవి యన్నియు నెట్లెఱుంగనగును? 22. ఆకాశమునందు గంధర్వ నగరములు గలవు. అందు నా నా వర్ణములుగల పెద్ద చిన్న వృక్షులు లెక్కకు మించినవారు బహువిధముల నలరారుచున్నారు. వారి నెఱుంగుట యెట్లు? 23. రాత్రి, పగలు, వెన్నెల, చీకటి, విచారము, అవిచారము, నెట్లెఱుంగనగును? 24. స్మరణ, విస్మరణములయొక్కయు వ్యస్తత, అవ్యస్తతలయొక్కయు, బ్రతీతి అనుమానములయొక్కయు స్థితి సైత మిట్టిదే! 25. వివేకములేనిచో న్యాయాన్యాయములు, యుక్తాయుక్తములు, స్థూలమున్నగునవియెల్ల నెట్లెఱుంగనగును? 26. కార్యకర్తను, వ్యర్థుని, శూరుని, పిఠికిపందను, ధర్మిని, అధర్మిని, తెలిసికొనవలెను 27. ధనాధ్యుని దరిద్రుని, వర్తకుని దొంగను, సత్యమును అసత్యమును తెలిసి కొనవలెను 28. శ్రేష్ఠుని కనిష్ఠుని, భ్రష్ఠుని అంతర్నిష్ఠుని, సారాసార విచారమును స్పష్టముగా తెలిసికొనవలయును 29.

పదియవ సమాసము — త్రిగుణములు - పంచభూతములు

పంచభూతములచే నీజగత్తు నడుచుచున్నది. ఇదియంతయుఁ బంచ

భూతవ్యాపకమే. పంచభూతములు వెడలిపోయిన పిదప నుండునది యెద్ది? 1. (ప్రశ్న) భూతములనుహిమ నింతగొప్పగాఁ జెప్పితిరి. కాని త్రిగుణము తెచ్చట జనించినవి? దయచేసి తెలుపుడు? 2. (ఉత్తరము) అంతరాత్మ ఐదవ భూతము. త్రిగుణములు దాని కంగభూతములు. ఈవిషయమును సావధాన చిత్తముతో విచారింపుము 3. జరిగిపోయిన దానినెల్ల భూతమందురు. ఆ జరిగిపోయిన దానియందే త్రిగుణములుగూడ వచ్చిపోయెను. ఇంతటితో సంశయమూలము తెగిపోవును 4. భూతముల కంటె భిన్నమైన దెద్దియులేదు. సమస్తమును భూతములవలననే యుత్పన్నమయ్యెను. ఒకటి లేనిచో మఱియొకటి యెప్పుడును కాఁజాలదు 5. ఆత్మవలనఁ బవనము, పవనమువలన అగ్ని, అగ్నివలన జలము కలుగునని చెప్పుదురు 6. జలమంతయు సూర్యకిరణముల వేడిచే బేరుకొన్న పిదప అగ్నివాయు సంయోగమువలన భూమండలమేర్పడెను 7. అగ్నియు, వాయువు, సూర్యుఁడు లేకున్నయెడల నీప్రపంచము మిగులఁ జల్లగ నుండెడిది. కాని శీతలత్వమునందుఁగూడ నుష్ణత్వముండును 8. ఈ విచిత్రమయ ప్రపంచమును బరమాత్ముఁడు సృజించెను. సంపూర్ణదేహధారు లందఱిని నాతఁడే సృజించెను 9. ఒకవేళ నీ లోకమంతయు శీతలముగ నున్నచో సమస్త ప్రాణులు చనిపోయియుందురు. లేక యంతయు నుష్ణముగా నున్ననుగూడ లోకమంతయు మాడి పోయెడిది 10. భూమండలము సూర్యకిరణములవలన నేర్పడిన పిదప నింకను గొన్ని యుపాయములు భగవానుఁడొనరించెను 11. వర్షర్తువు నేర్పఱచెను. దానివలన నుష్ణముగనున్న భూమండలము చల్లఁబడెను. పిమ్మటఁ గొంచెముష్ణము, గొంచెముశీతలమునగు శీతకాలమును నిర్మించెను 12. శీతకాలమున జనులు కష్టము లొందుచుందురనియు వృక్షౌదులెడిపోవుననియు భగవంతుఁ డుష్ణకాలమును నిర్మించెను 13. ఆ యుష్ణకాలమునఁ గూడఁ బ్రాతఃకాలమును, మధ్యాహ్నకాలమును, సాయంకాలమును నేర్పఱచి శీతము, ఉష్ణము నిర్మించెను 14. ఈ విధముగ భగవంతుఁడొక దానివెంట నొకటి సృజించెను. క్రమముగ నన్నింటికి నియమబంధము లేర్పడెను. ఈ నియమబంధములవలననే ప్రాణిమాత్రుల జీవితము స్థిరపడెను 15. నానావిధములు, కఠినములు నగురోగములు ప్రాణులను బీడించుచుండుటఁ

జూచి భగవంతుడు ఓషధుల సృజించెను. (ఇదియంతయు జరిగెను) ఇంక
 సృష్టివివరణము నెఱుంగఁజేయునట్లు 16. రక్తరేతస్సులే దేహమూల
 ములు. ఆ జలముతోనే దంతములేర్పడెను. ఇట్టి భూమండలమునంగల
 నానారత్నములుగూడ నేర్పడెను 17. అన్నింటికిని మూలము జలమే
 యని గ్రహింపుడు. జలమువలననే యీ జంజాటములన్నియు నడుచు
 చున్నవి. జలములేకపోయినచో నంతయు శూన్యమేయని భావింపుడు.
 జలమేలేనిచో 'బ్రాహ్మిలోక' మెచ్చటనుండి గలుగును? 18. ముక్తాఫల
 ములు, శుక్రగ్రహమువలె బ్రకాశించు వజ్రములు, మాణిక్యములు, ఇంద్ర
 నీలములు, మొదలగునవియెల్ల జలమువలననే కలిగెను 19. దేని మహిమ
 వర్ణింప సాధ్యమగును? అంతయు మిశ్రణమయ్యెను. వేఱువేఱుగ నెల్లు
 గావింపఁగలము? 20. హృదయమున వివేకముగలుగుటకై యేదియో
 కొంచెము చెప్పితిని. వివేకపురుషులు సర్వమును గ్రహింపఁగలుగుదురు 21.
 అన్నింటిని గ్రహింపఁగల్గుట యసంభవము. శాస్త్రములకుఁ బరస్పర
 ముగ వికృతము కుదురదు. అనుమానముచే నేదియు నిశ్చయముకాదు 22.
 భగవంతుని గుణము లగాధములు, శేషుడు సైతము తన నోటితో
 భగవన్మహిమలను వర్ణింపజాలడు. పరమాత్ముడు లేని వేదవిధినిగూడ
 నవకృతముగనే భావింపుడు 23. ఆత్మారాముఁ డందఱిని బాలించు
 చున్నాడు. ఆతఁ డీసమస్త త్రిలోకములను నిర్వహించుచున్నాడు.
 ఆతఁడొక్కఁడు లేనిచో నీ లోకమంతయు మట్టిలోఁ గలిసిపోవును 24.
 ఆత్మారాముడు లేనితావున నేదియు నుండజాలదు. ఆ పరమాత్ముడే
 లేనిచోఁ ద్రిలోకములందలి సమస్త ప్రాణులును మృతతుల్యములు 25.
 ఆత్మ లేకపోయినచో మరణము గలుగును. ఆత్మలేకున్నచో నెవఁడు
 జీవింపఁగలడు? ఈ యంశమును అంతఃకరణమునందుఁ జక్కఁగ వివేచింప
 వలయును 26. ఆత్మలేకున్నచో వివేకపూర్వకముగాఁ దెలిసికొనుటగూడ
 జరుగదు. అందఱును జగదీశ్వరుని భజింపవలయును 27. ఉపాసన ప్రకటన
 మగుటవలననే యీ విచారము విదితమయ్యెను. కావున బరమాత్ముని
 నుపాసనము గావింపవలెను 28. ఉపాసన మానవునకు గొప్ప ఆశ్రయము.
 ఉపాసనలేకున్నచో గార్యము నడువదు. ఉపాసనమును మాని యెన్ని
 యుపాయములనైన గావింపనిమ్ము. అవి సఫలములుగావు 29. సమర్థుని

యాశ్రయము గడింపనివాని నెవడైన నులిమివేయును. కావున లేచినపుడు, కూర్చుండి యున్నప్పుడు నిరంతరము భగవంతుని భజించుచుండ వలెను 30. భజనము, సాధనము, అభ్యాసము వలననే పరలోకము లభించును. ఈ యంశమునందు విశ్వాసముంచవలయునని రామదాసు నుడువుచున్నాడు 31.

పదునాతివ దశకము సమాప్తము.





ప దు నే డ వ ద శ క ము .



మొదటి సమాసము - అంతరాత్మ నేవ

నిశ్చల బ్రహ్మమునందూ జంచలముగు ఆత్మయున్నది. అన్నింటి కంటెను నావలనున్న పరమాత్ముడే చైతన్యుడును, సాక్షియు, జ్ఞానాత్ముడును, మధుశేష్యుడును నైయున్నాడు 1. అతడే సర్వజగత్తుల కీశ్వరుడు. కాననే జగదీశ్వరుడని యాతని నందురు. ఆతనివలననే యీ సృష్టినిస్తారమంతయు నేర్పడెను 2. శివశక్తి, జగదీశ్వరి, ప్రకృతిపురుషుడు, పరమేశ్వరి, మూలమాయ, గుణేశ్వరి, గుణక్షోభిణి 3. తేత్రజ్ఞుడు, ద్రష్ట, కూటస్థుడు, సాక్షి, అంతరాత్మ, సర్వద్రష్ట, శుద్ధసత్త్వము, మహత్తత్త్వము, పరీక్షించువాడు, జీవేశ్వరుడు, సాధువు ఆ జగదీశ్వరుడే యైయున్నాడు 4. బ్రహ్మ విష్ణు మహేశ్వరులు, నానాపిండములలోని జీవేశ్వరుడు, ఇంకను జిన్నయుఁ బెద్దయునగు ప్రాణిమూత్రులును నాజగదీశ్వరుని భాసింపఁ జేయుచున్నవి 5. అంతరాత్మ దేహరూపముగు దేవాలయమునఁ గూర్చుండి యున్నాడు. భజనముగావింపనిచో దేహమును దండించును. కాననే భయవశమున నాయంతరాత్మను భజించుచున్నారు 6. సమయమునకు భజనముగావింపని వానిని ఆసమయమున భగవానుడు త్రోసివేయును. కాననే సమస్తజను లాతని భజించుచున్నారు 7. అంతరాత్మ యెప్పు డేవిషయము నవేక్షించునో యపుడే జనులు దానినొసంగుచున్నారు. ఇట్లే జనులందఱు అంతరాత్మను భజించుచున్నారు 8. పంచవిషయక నైవేద్యములు అంతరాత్మ కెప్పుడువలయునో యపుడే యమర్షవలయును. అట్లు గావింపనిచో నాక్షణముననే రోగములు కలుగును 9. నైవేద్యము సకాలమున లభింపకున్నచో సంతరాత్మయుండడు. అతడు బహువిధభాగ్యములు వైభవములను బదార్థములను విడిచివెళ్ళిపోవును 10. వచ్చెడిసమయమునందీతడు (అంతరాత్మ) ఎవరికైనఁ దెలియనీయడు. ఎవరికిని యాజాడ

పోకడలు తెలియవు. అతడు (అంతరాత్మ) దక్క నెవ్వరు నాతనిగూర్చి
యనుమానింపఁ జాలరు 11. దేవునిగాంచుటకు దేవాలయమును వెదు
కవలయును. ఎచటనైన నొకచోట దేవాలయ గుణమున దేవుడు ప్రకట
నమగును 12. ఈ నానాదేహములే దేవాలయములు. వీనియందే
జీవేశ్వరుడు నివసించుచున్నాడు. నానావిధదేహములు గలవు. వానిలో
భేదము లనంతములుగ నున్నవి 13. ఈ నడుచుచు, దిరుగుచు నున్న
దేవాలయములలో దేవుడు నివసించుచుండును. ఎన్ని దేవాలయములు
గలవో వానినన్నింటి నెఱుంగ వలయును 14. మత్స్యము, కూర్మము,
బహుకాలము భూమండలము ధరించిన వరాహము మొదలగు ననేక
కరాళ వికరాళనిర్మలదేవాలయము లెన్నియొ గలిగి నశించినవి 15. అనేక
దేవాలయములలో నాతడు సుఖించుచున్నాడు. సముద్రమువలె
నాతడు సుఖముచే నిండి పూర్ణుడగుచున్నాడు. కాని యాసుఖమెల్ల
కాల ముండదు. సుఖ మశాశ్వతము (అతడు సుఖముతో లిప్తుడు
కాడు) 16. అగాధకృత్యముల నొనరించు నా యశాశ్వత శిరోమణి
కనపింపకున్న నేమి? వాస్తవమునకు ధనియనియు ధనాధ్యుడనియు నాతనినే
బ్రశంసించురు 17. ఆదేవునియెడ లక్ష్యముంచినచో. అభేదత్వము
కలుగును. ఆతనికి విముఖుడుగనున్నచో భేదము కలుగును 18. అన్నిం
టికి నాతడు మూలమెగాని కాన్పింపడు. భవ్యుడును, భారవహుఁ
డును నై యుండియు నాతడు భాసింపడు. ఒకక్షణమాత్రమేని యొక
తావున నుండడు 19. ఆ పరమాత్ముని స్థితి యిట్లగాధముగ నున్నది.
ఆతని మహిమ లెవ్వరెఱుంగుదురు? ఓ సర్వోత్తమా! నీ లీలలను నీవే
యెఱుంగుదువు 20. నిత్యానిత్యవివేక శాలియగు పురుషుని జన్మమే
సార్థకము. ఇట్టి పురుషుడు ఇహలోక పరలోకములను రెంటిని సాధింపఁ
గలడు 21. మననశీలుడగు జనులకడఁ బరమాత్ముఁ డఖండరీతిగఁ జెదరక
యుండును. విచారించిచూచినచో ఇట్టిపురుషుల పూర్వసంచితపుణ్య
మనుషమానమని విదితమగును 22. (పరమాత్మునికిట్టి పురుషులతో)
అఖండ (సం) యోగము గలిగియుండును. కాననే వారల యోగులం
దురు. (పరమాత్ముని కెవనితో సం) యోగము లేకుండునో వాడు
వియోగి (దుఃఖ). కాని వియోగికూడ యోగబలమువలన యోగి

యగును 23. జ్ఞానులగువారలు జనులను సన్మార్గమునందుఁ బ్రవేశపెట్టుదురు. వారల మహిమ యుట్టిది. ఈతనేర్చిన వాఁడెదుటనున్నచో మునిగిపోనున్నవాని నుద్ధరించుట కర్తవ్య ధర్మమని తలంచును 23. స్థూలసూక్ష్మ తత్త్వవివరణ మెఱింగి పిండబ్రహ్మాండముల స్వరూపము గ్రహించి అనుభవముగడించిన పురుషులు భూమండలమున మిగుల నరుదుగనున్నారు 24. అఖండనివరణముతో వేదాంత పంచీకరణమును దెలిసికొనవలెను. మహావాక్యములతో సంతోషరణ రహస్యము గ్రహింపవలెను 25. పృథ్వియందలి వివేకశాలుర పరిచయము ధన్యత్వము గలిగించును. వారల యుపదేశముల నాలించి ప్రాణిమాత్రులు సద్గతి నొందుదురు 27. సత్సంగము, సచ్చాస్త్ర శ్రవణ వివరణము తెంపులేనట్లు జరుగుతావున సత్సంగపరోపకారములకు సంబంధించిన ఉత్తమ గుణములు లభించును 28. సతీర్థియుతుండగు పురుషుడు పరమేశ్వరాంశ సంభూతుడు. ధర్మసంస్థాపనమునకు నలయు నుత్సాహము వారలయందే కనిపించును 29. సారాసారవిచారము శ్రేష్ఠమైనది. దానివలన జగముద్ధరింపబడును. సంగత్యాగమువలన నెందఱో పురుషు లనన్యులైరి 30.

రెండవ సమాసము — శివశక్తి నిరూపణము.

బ్రహ్మము ఆకాశమువలె నిర్మలము, నిశ్చలము నై యున్నది. అది నిరాకారమును, కేవలమును, నిర్వికారమును నై యున్నది 1. దాని కంతమేలేదు. అనంతమును శాశ్వతమును సదోదితము నై యున్నది. అది యశాంతమైనదికాదు. నిరంతరము శాంతముగ నుండును 2. పరబ్రహ్మ మవినాశి. అది ఆకాశమువలె వ్యాప్తముగనున్నది. విఘటదు. తెగదు, పగులదు, నిరంతరము యథావిధముగా నున్నది 3. పరబ్రహ్మమునందు జ్ఞానములేదు. అజ్ఞానములేదు. స్మరణములేదు విస్మరణములేదు. అది యఖండమును, నిర్గుణమును, నిరవలంబనము నై యున్నది 4. అచట చంద్రుఁడు, సూర్యుఁడు, అగ్ని, చీకటి, వెలుతురు మున్నగునవి యెవ్వీ యునులేవు. ఉపాధిసంపె వేఱుగ నొక్క-నిరుపాధి బ్రహ్మమే యున్నది. 5. నిశ్చలమునందు జాగరూకమగు స్మరణమును చైతన్యమందురు. గుణముల

సమానత్వ కారణమున దానిని గుణసామ్యమందురు 6. ఆకాశమునందు మేఘచ్ఛాయ వచ్చువిధముననే (పరబ్రహ్మమునందు) మూలమాయ యున్నది. (ఆకాశమునందు మేఘముల రాకపోకల కెటుల నాలస్యము కలుగదో అట్లే) మూలమాయయొక్క ఉద్భవ లయముల కాలస్యము పట్టదు 7. నిర్గుణమునందు గల గుణవికారమే షడ్గుణేశ్వరుడు. దాని నర్థ నారీనతేశ్వరు డందురు 8. మఱియు అదిశక్తియనియు, శివశక్తియనిగూడ దానినే చెప్పుదురు. అన్నిటికి నదియే మూలశక్తి. నానావ్యక్తులు దాని వలననే నిర్మాణమయ్యెను 9. శుద్ధసత్త్వమును, రజస్తమములును దాని వలననే యుత్పత్తియయ్యెను. వీనిని మహత్త్వము లనియు, గుణతోభిని యనియు, మాయ యనియు నందురు 10. మూలమునందు వ్యక్తియే లేనపు డచటికి శివశక్తి యెక్కడనుండి రాగలదు? అని యీ యంశమున నొకసంశయము గలుగవచ్చును. సావధానులరై యీ శంకకు సమాధా నము వినుండు 11. బ్రహ్మాండము మొదలు పిండముదనుకను, పిండము నుండి బ్రహ్మాండము దనుకను విచారమొనర్చిన యెడల నీ యంశమున నిశ్చయము తెలియును 12. విత్తును బగులగొట్టించూచినచో దానియందు ఫలముగన్పింపదు. విత్తునుండి వృక్షము వృద్ధినిందినపిమ్మట నా వృక్షము నందనేక ఫలములు గలుగును 13. ఫలమును బగులగొట్టినచో దాని యందు విత్తులుగాన్పించును. పిండ బ్రహ్మాండములసితీ సైత మిట్టిదియే 14. పిండమునందు సరనారీభేదములు రెండును స్పష్టముగా నున్నవి. మూల మందే యీ భేదము లేకున్నచో అనంతర మెట్లు స్పష్టము కాగలదు? (సరనారీభేదములు రెండును మూలమాయయందే ప్రకృతి పురుషరూప మున నున్నవి) 15. నానాబీజ రూపములుగ నున్న బీజములయందేమి యుండదు? అంతయు నుండును. కాని సూక్ష్మరూపముతో నుండును. ఇందువలననే భేద మొక్కమాటుగ భాసించుటలేదు 16. స్థూలమునకు మూలము వాసన. ఆ వాసన తొలుత కనిపింపదు. స్థూలము లేకున్నచో ఏ విషయముననేని యనుమానము కలుగజాలదు 17. కల్పనమువలన సృష్టియేర్పడెనని వేదశాస్త్రములు వాకొనుచున్నవి. కాని కల్పనము కనిపించుటలేదు. ఇంతమాత్రమున దానిని మిథ్యయని చెప్పగూడదు 18. ఒక్కొక్కజన్మ మొక్కొక్కతెఱవలె నడ్డుపడియున్నప్పుడు (ఎన్ని జన్మము

లిదివఱకు లభించెనో అన్ని తెలు లడ్డుపడినప్పుడు) సత్యవిచార మెట్లు విశదమగును? నిశ్చితవిషయములు అట్లే గూఢములుగ నుండును. గూఢత్వమే నిశ్చయమునకుఁ దావు 19. పురుషులందును స్త్రీలయందును వసించు జీవులందఱు నొక్కటియే. కాని దేహస్వభావములు వేరువేరుగ నుండును 20. కావుననే స్త్రీకి స్త్రీవలన నావశ్యకములేదు. పిండమువలన బ్రహ్మాండబీజమును నిశ్చయింపవలెను 21. స్త్రీహృదయము పురుషుని మీఁదికిని పురుషుని హృదయము స్త్రీ మీఁదికిని బ్రసరించును. మూలమునుండియే యీ వాసనాస్థితి వచ్చుచున్నది 22. ఆదినుండి వాసన అభేదముగనున్నది. దేహసంబంధమున నది భేదమొందుచున్నది. దేహసంబంధము విడిపోవఁగానే భేదముగూడ విడిపోవును 23. సరసారీ మూలము శివశక్తి యందున్నది. జన్మములను గైకొనుటవలన నీ విషయము చక్కఁగ విశదమగుచున్నది 24. నానావిధములగు ప్రేమవాసన లొకరిని వేఱొకరికి తెలియవు. తీక్షణమగు దృష్టివలనఁగొంచెముగ ననుమానము మాత్రము కలుగును 25.

బాలకుని వానితల్లి పాలించుచున్నది. పోషించుచున్నది. పురుషుని వలన నీ పనికాజాలదు. వనితవలననే ఉపాధి వృద్ధి నొందుచున్నది 26. (తల్లికి బాలుని పోషించుటయందు) రోత, శ్రమ, అలసత, విసుగుదల కలుగదు. తల్లికిఁదప్ప (బాలునిపై) ఇంతమోహ మితరుల కుండదు 27. నానావిధములగు ఉపాధులవృద్ధి నొందించుటయు, నానావిధ మోహములతో శిశువును వశపరచుకొనుటయు నామె యెఱుంగును. నానావిధములగు ప్రాపంచిక ప్రీతుల ననుసంధింపఁజేయుటనుగూడ నామెయే యెఱుంగును 28. పురుషునకు స్త్రీయెడ విశ్వాస ముదయించును. స్త్రీకిఁ బురుషునియెడ నానంద ముదయించును. ఉభయులను బరస్పరవాసనలు బంధించివైచినవి 29. ఈశ్వరుఁడొక గొప్పజాలమును నిర్మించెను. దానిలో మనుజులు చిక్కుకొందురు. ఎవరికంటుకొనినను వదలించుకొన వీలుగాని జగటను నిర్మించెను 30. స్త్రీ పురుషుల కీవిధముగాఁ బరస్పరము మహాప్రీతి కలుగుచున్నది. ప్రీతి సనాతనముగ (మూలమాయవలన) ఆదినుండియే వచ్చుచున్నది. ఇది వివేకముతోఁ బ్రత్యక్షముగాఁ జూడవలెను 31. ఆదియందు సూక్ష్మ ముత్పన్నమయ్యెను. పిమ్మట నా

సూక్ష్మము స్పష్టమై కాన్పించెను. ఈ రెంటివలన నుత్పత్తికార్యము నడుచుచున్నది 32. వాస్తవమునకు శివశక్తియే మూలమునందుండెను. తరువాత వధూవరులై రి. పిదప నెనుబడినాల్గు లక్షల యోనిస్థారము లుగ వ్యాపించిరి 33. ఇచ్చటఁ బ్రత్యక్షముగఁ జూపిన శివశక్తిరూపమును శ్రోతలు హృదయములోనికీ దెచ్చుకొనవలెను. విచారము లేకుండ నుడివిన వాక్యము వ్యర్థమని గ్రహింపనగును 34.

మూడవ సమాసము - అధ్యాత్మ శ్రవణము

ఆగుమాగుము! వినుమువినుము! తొలుదొలుతనే గ్రంథమును విడిచివేయకుము. చెప్పినదానిని సావధానముగా నాలింపుము 1. అన్ని శ్రవణములలో ముఖ్యమైనది ఈ అధ్యాత్మనిరూపణశ్రవణము. కావున ఈ విషయమును సుచిత్తాంతఃకరణమున విచారింపవలయును 2. శ్రవణ మననములను విచారించినచో నిదిధ్యాసమువలన నిశ్చయముగ మోక్షము సాక్షాత్కారమగును. అది ఋణరూపమున నుండదు. ఋణమనుచేరునే యెత్తుకొనకుము 3. నానావిధములగు రత్నములఁ బరీక్షించునపుడును బదార్థములను దూచునపుడును ఉత్తమమగు బంగారమును వెండినిగఱుగు నపుడును సావధానముగ నుండవలయును 4. నానావిధములగు నాణెము లను లెక్కించునపుడు నానాప్రకారములగు పరీక్షల నొనర్చునపుడును, వివేకశాలితో మాటముచ్చటలుగావించునపుడును, మనుజుడు సావధానిగ నుండవలయును 5. ఎట్లన? లభాహార (శివపూజావిశేషము) యందు ధాన్యమును ఏరిఏరి పూజించినయెడల దేవత తృప్తినిొందును. ఒకప్రక్క నుండి మంచివి, చెడ్డవి పాటించక పూజించినచో దేవత కమాన్యత కలు గును. అది తన హృదయమున ఖోభించును 6. ఎప్పుడైన నేకాంతము నందు సూక్ష్మశక్తియును యోచింపవలసి వచ్చినచో మిగుల జాగరూక తయుఁ దెలివియు గలిగియుండవలెను. అధ్యాత్మవిచారణమునం దంతకుఁ గోటిరెట్లు అధికముగా సావధానత గలిగియుండవలెను 7. అధ్యాత్మవిద్య మిగులఁ గఠినమైనది. అదివృత్తాంతములు, కథలు, వార్తలు, నాటకములు గ్లోప్పవగు నవతారచరిత్రములకంటెను మిగుల గాఢమైనది 8. గతించిన

విషయముల (కథలను) వినుటవలనఁ జేరికేమిలభించును? పుణ్యాప్రాప్తియగు నని కొండఱుచుదు. కాని యది యేమియు గనుపించుటలేదు 9. అధ్యాత్మ నిరూపణస్థితి యట్టిదికాదు. దీనివిచారము ప్రతీతిపూర్ణము. దీనినెఱుంగుట వలన సందేహములు నశించును 10. అనేకములు మహానుభావులు జనించి మరణించిరి. వారలందఱు ఆత్మమూలముననే వర్తించిరికాని ఆత్మ మహిమను దెలిసికొనఁదగినవాఁ డింతవఱకు జనింపలేదు 11. యుగాను యుగములనుండి ఈ త్రిలోకములను ఆత్మయొక్కటియే నడుపుచున్నది. కావున ఆత్మవిచారమును మాటిమాటి కొనర్పవలయును 12. ప్రాణు లనేకములు జనించుచున్నవి. అనేకములు మరణించుచున్నవి. తమతమ కార్యములను ఇష్టానుసారముగా వర్తించుకొనుచున్నవి 13. దేనియందలి యాత్మ యఖండరూపముగఁ బ్రకాశింపకున్నదో యా దేహము వ్యర్థమే. శాపము! ఆత్మవిచారములేని కష్టదేహము ఏమి యెఱుంగఁగలదు? 14. ఇట్టి యాత్మజ్ఞానియే శ్రేష్ఠుడు. ఆతనికి సమానుఁ డెవ్వఁడునుగాఁడు. లోకములోని వివేకవంతులే యీయంశము నెఱుంగుదురు 15. పృథివ్యాపస్తేజముల విచార మీ భూమియందే లభించును. కాని యన్ని తత్త్వములకును బీజమగు అంతరాత్మ వేఱుగ నున్నది 16. వాయువునకు, ముందుఁగూడ వివేకము గావించు పురుషునకు ఆత్మ సమీపముననే లభించును 17. క్రమముగా సూక్ష్మరూపమునుండి వాయువు, ఆకాశము, గుణమాయ, ప్రకృతి పురుషులు, మూలమాయ, మున్నగువానిని విచారమొనరించి ప్రతీతిని గడించుట మిగులఁ గఠినము 18. మాయాదేవి జంజాటమునందుఁ దగుల్కొనిన పిదప నెవ్వఁడు సూక్ష్మము నందు మనస్సు లగ్నముచేయగలడు? సూక్ష్మమునందు మనస్సు లగ్నము గావించువానికి సందేహవృత్తి నశించును 19. మూలమాయ (బ్రహ్మాం డమునకు) నాలుగవదేహము. విదేహుఁడు కావలెను. విదేహుఁడు (దేహతీతుఁడు) అగు సాధువే ధన్యుఁడు 20. సారమువలన ఉన్నతస్థాన మున కెక్క-వారికె ఊర్ధ్వగతి లభించును. (మోక్షము లభించును.) పదార్థమునందే పడియుండువారల కధోగతి కలుగును 21. పదార్థములు చూచుటకు మిగుల యోగ్యములుగా నుండును. కాని యవి క్షణమాత్ర ముననే నాశన మొందుచుండును. ఈ కారణమున జనులు రెండువిధము

లను భ్రష్టులగుచున్నారు 22. కావున బదార్థజ్ఞానము మఱియు నా నా విధానమానము మున్నగువాని నన్నింటిని దొలంగి నిరంజన పరబ్రహ్మమును శోధించుచుండవలెను 23. అష్టాంగయోగమును, పిండజ్ఞానమును, అంతకంటెను గొప్పదగు తత్త్వజ్ఞానమును, దానికంటెను బెద్దదియగు ఆత్మజ్ఞానమును విచారింపవలెను 24. మూలమాయ కావలితావును మూలమునందు (ఆదిలో) హరిసంకల్పము (అహం బ్రహ్మస్మి అను దాని స్ఫురణము) కలుగు ప్రదేశమేదియో యటకు ఉపాసనయోగముతోఁ జేరవలెను 25. దానికావల నిఖిలమును, నిర్గుణమును నగు బ్రహ్మము గలదు. అది నిర్మలముగను, నిశ్చలముగ నున్నది. దాని నాకాశముతోఁ బోల్పవచ్చును 26. అది యిచ్చటనుండి యచ్చటివఱకు నిండియున్నది. అంతియగాదు. ప్రాణిమాత్రులతోఁ గలిసియున్నది. పదార్థముల నంటి యున్నది. అన్నింటియందును వ్యాప్తమైయున్నది 27. దీనికి సమానమగు గొప్పది వేటొకటిలేదు. దాని విచారము పిండబ్రహ్మాండములు సంహారమైనపిదప విదితమగును. అదియంత సూక్ష్మోతి సూక్ష్మముగనున్నది 28. పిండబ్రహ్మాండము లున్నను ఒకవేళ వివేక ప్రళయమును జూచినపక్షమున నైనను వాస్తవములో శాశ్వత మెద్దియను నంశము విదితముగాఁ గలదు 29. సమస్తతత్త్వములను వివేచించి, సారాసార విచారమొనరించి పిదప సావధానము ననుసరించి సుఖపూర్వకముగా గ్రంథమును విడిచివేసిన యెడల హాని యేదియు నుండదు సుమా 30.



నాలుగవ సమాసము — సంశయమునశింపఁజేయుము.

పలువురి కుపకరించు సుపయోగమును దెలుపుమని ప్రార్థించినచో వక్త శ్రోతను కలతజెట్టఁజనదు. మఱియుఁ జెప్పుచుఁజెప్పుచుఁ గ్రమమును విమవదగదు 1. శ్రోతయేదేని సందియమును దొలంగింపుమని కోరినచో దానిని వెంటనే నివారింపవలయును. తాను నుడివిన మాటవలన దనమాటయే ఖండమగునట్లు భాసింపఁజనదు 2. ముందు జెప్పబోవుదానిపయి ధ్యానముచుటవలన వెనుకఁజెప్పిన విషయము (అసంపూర్ణముగ) దిగఁబడునట్లు భాసింపదగదు. అంతియగాదు. వెనుకఁ జెప్పినయంశముపై ధ్యానయుంచుటవలన జెప్పబోవుసంగతి మనస్సున

కంటనట్లును భాషింపజనదు. ఈ పరిస్థితు లన్ని తావులందును గలుగు తెలింగున పై పము మాటలాడరాను 3. స్వయముగాఁ దాను మునిగి పోవు ఈత కాఁడు ఇతరుల నెటుల వెలికితీయఁగలఁడు? ఇట్లు సందేహ మగుచుండ జనులసందేహముల హరింపలేనివాఁడు జనుల నేమి యుద్ధ రింపఁగలఁడు? 4. ఒకవేళ మనము సంహారమును వర్జింపవలసియున్నయెడల అన్నింటిసారమునుగూడ వివరించుట అవశ్యకము. మఱియు దుస్తరమగు మాయానదియొక్క చూవలితీరమును జేరగల్గునిధముగూడఁ జూపింప వలెను 5. (ప్రసంగమున) ఎన్నిసూక్ష్మానామములను గైకొందుగో వాని యన్నింటి చూపములను ప్రకటన మొనర్చి శ్రోతలకుఁ జూపింపవలెను. అప్పుడే విచారశీలుడురా ఈవక్తయని లోకులు బ్రశంసించుదురు 6. బ్రహ్మ మననెట్టిది? మూలమాయ యెట్లున్నది? అష్టధాప్రకృతియు శివ శక్తియు నేవిధముగనున్నవి? అట్లే వడ్డునేతవరుసయొక్కయు గుణసామ్య ము (గుణమాయ) యొక్కయు స్థితిగతు లెట్టివి? 7. అర్థనాశీనశీర్ష రుడు, ప్రకృతిపురుషుల విచారము, గుణక్షోభిణి, ఆపిమ్మటఁ ద్రిగుణ ములు ఎట్లుండును? 8. పూర్వపక్షమున కాదియేది? అంతమెద్ది? వా చ్యాంత, అత్యంతములకు భేదమెద్ది? మున్నగు నానాసూక్ష్మాంతముల విచారించు సాధుపురుషుఁడు ధన్యుడు 9. అట్టిసాధుపురుషుఁ డెన్నఁడును నానావిధములగు వ్యర్థస్తారములలోఁ దగుల్కొనఁడు. చెప్పిన దానినే మఱిఁ జెప్పఁడు. పరమేశ్వరుని మనస్సులోనికిఁ గొనివచ్చును 10. పరబ్రహ్మము విశుద్ధము, ఏకము నైయున్నదని యొక్కమాటును, కాదు జగత్తంతయుఁ బరబ్రహ్మమేయని యొక్కమాటును, ద్రవ్యమును సాక్షియును, అన్నింటి కావలనున్న సత్తామాత్రమునునై యీపరబ్రహ్మ మున్నదని యొక్కమాటును జెప్పవక్త సరియగువక్త గాఁడు 11. అతడు (ఆవక్త) నిశ్చలమును జంచలముగను, జంచలమును నిశ్చల పర బ్రహ్మముగను జెప్పును. ఇట్లే బరస్పరభిన్నభావములను శ్రోతలకుఁ గలుగఁజేయును. ఒకదానినేని నిశ్చలము గావింపఁడు 12. అతఁడు చంచల, నిశ్చలముల నన్నిటిని గేవలచైతన్యమనియే వివరించును. అంతి యగాక భిన్న భిన్నరూపములను స్పష్టపఱచి వివరింపజాలడు 13. ఈవిధ ముగ వ్యర్థమాయాజాలమునందు స్వయమునఁబడియున్నవాఁడు ఇతరులకు

నెట్లుబోధింపగలడు? నానావిధములగు నిశ్చయములను గావించుటవలన (అస్థిరములను నిశ్చయములని వివరించుటవలన) వ్యర్థములగుసంగదేహములు పెరిగిపోవును 14. భ్రమను పరబ్రహ్మముగను, పరబ్రహ్మమును భ్రమగను వివరించుచు అసమర్థుడగువక్త తన జ్ఞాతృత్వమిషను బ్రహ్మతించును 15. ఆతడు శాస్త్రము లాధారముగాఁ జూపుచు అనుభవము లేని సహజము లొనరించుచు సందియముల దీర్చుచున్నఁ గోపగించుచు నుండును 16. జ్ఞాతయయ్యును బదార్థావేక్షయు నిస్పృహఁగహితుఁడును నగువాఁడు పాపము ఇతరుల కేమి బోధింపగలడు? సారాసార నిశ్చయము జరుగవలెను 17. వైద్యుఁడు తన మాత్రల మహత్త్వమును మిగులఁ బ్రశంసించును. కాని మాత్రలు కొంచెమేని గుణమియ్యవు. అనుభవములేని జ్ఞానస్థితి గూడ నిట్టిదే 18. సారాసార విచారములేని తావున సమస్తమును అంధకారమే. అచట నానావిధ పరీక్షలను గూర్చిన విచారము జరుగజాలదు 19. అవివేకియగువక్త పాపపుణ్యములను, నరక స్వర్గములను వివేకావివేకములను అన్నింటిని సర్వబ్రహ్మమని చెప్పును 20. ఆతఁడు పతితమును, పావనమును, నిశ్చయమును, అనుమానమును గూడ బ్రహ్మరూపమని విశ్వసించును 21. సమస్తమును బ్రహ్మరూపముగ నున్నతావున బ్రహ్మమునకంటె వేఱగుదానిని నెనఁడు విడదీయఁగలఁడు? శర్కరామమయముగ నున్నతావున వేఱునస్తువు నెట్లు సమకూర్పఁ గలుగుదుము 22. ఇట్లే సారాసారము లేకాకారమగు తావున అవిచారములు ప్రబలును. విచారమనునది నామమాత్రమునకుఁగూడనుండదు 23. వంద్యమును, నింద్యమును నేకమగు తావున చేతికబ్బునది రేఁమున్నది? మత్తుపదార్థములు నేవించి మతిచెడి కూర్చుండిన యాతఁడు అవకతవకలుగ నేదియో వదరుచునే యుండును. 24. ఇట్లే అసమర్థుడగు వక్త అజ్ఞానరూపమగు భ్రమతో సర్వమును మఱచియున్నాఁడు, 'సర్వ బ్రహ్మ' యనియే నిశ్చింతముగఁ గూర్చుండి యున్నాడు. ఆతడు మహాపాపాత్ముని, సత్పురుషుని, సమముగా భావించుచున్నాడు 25. సర్వసంగపరిత్యాగమును, ఇచ్చకువచ్చినలు లొనరించు విషయభోగమును, ఒకవేళ నొక్కటిగనే భావించునెడ నిక శేషించిన దేమున్నది? 26. భేదము నీశ్వరుడే కల్పించెను. భేదమునిప్పుడు ఆయజ్ఞాని కాదు. ఆతనియబ్బ

పైతమును దుడచినేనులేడు, ఈశ్వర నియమమునకు విరుద్ధముగ నెవ్వఁ డేధముగ నొనర్పఁగలడు? నోటిలో వేసికొనఁదగు పదార్థమును అపాన ద్వారమున వేసికొమ్ము. (చూతము) 27. ఏవిషయోపభోగముల కేయ్యింద్రియములు నిర్వచింపబడునో అవియే యాసౌఖ్యములను సాంగోపాంగముగ సమభవించును. ఈసమస్తజగమీశ్వర విరచితము. దీని నియమముల నితరులు ద్రవ్యజాలరు 28. ఇనియన్నియుభ్రాంతివలనఁ గలుగు ప్రమాదములు. ప్రతీతిలేని సమస్తవిషయము మిథ్య. వెట్టియెత్తిన వాడు వెట్టిగ నేదేని భాపించుచుండును 29. కావున సావధానియు, అనుభవనీయుఁడును, జ్ఞాతయు సగువాని నిరూపణముల నాలింపవలెను. ఇట్లునరించినయెడల ఆత్మి సాక్షాత్కారమగును. ఎఱుక తత్త్వణమే లభిం చును 30. వెనుకముందుల బాగుగా గుర్తెఱుంగవలెను. పాదములనుజూచి వీఁడుగ్రుడ్డివాఁడని నిశ్చయింపవలెను. వ్యర్థ భాషణమును వమనప్రాయ ముగఁ పరిత్యజింపవలెను 31.

విదవసమాసము — అజపానిరూపణము

అజపాజపసంఖ్య ఇఱువదియొక్కవేయి అఱునూఱులని పెద్దలు నిర్ణయించిరి. విచారమొనరించినచో అంతయు సులభమే 1. ప్రాణము ముఖమునుండియు, నాసికనుండియు అఖండముగా వచ్చుచుఁ బోవు చున్నది. సూక్ష్మదృష్టితో నీయంశము విచారింపనగును 2. మొట్ట మొదటఁ జూచినపుడు స్వరమొక్కటిగనే గోచరించును. వాస్తవమున కాస్వరమునకు మూడు భేదములుగలవు 1. తార=నిపాదము 2. మంద్ర ము=మధ్యమము 3. ఘోరము=ఖర్జము. అజపావిచారము ఘోరమున కంటెను మిగులసూక్ష్మమైనది 3. స, రి, గ, మ, ప, ధ, ని, అను నీయేడు అక్షరములను నుడిచిచూడుము. ఈ గుప్తస్వరములలో నేదైన నొకదానిని మూలముగ భావించి (శ్రుతిస్థానముగఁ జేసికొని) క్రమముగఁ బైకిపొమ్ము 4. పరవాచలకుఁ బైనను పశ్యంతికి క్రిందను (నాభికిపూద యమునకు మధ్య) స్వరమునకు జన్మస్థానము గలదు. స్వరస్ఫురణ మచటి నుండియే కలుగుచున్నది 5. ఏకాంతమున స్వస్థుడై కూర్చుండవలెను. అచట దీనిసంతయు గ్రహించవలెను. ప్రయోగము నొనర్పవలెను.

పవనమును అఖండముగా లాగికొనవలెను. విడువవలెను 6. ఏకాంతమునందు మానముగాఁ గూర్చుండవలెను. సావధానిగనో, సుఖిగనో యుండి చూచినచో శ్వాసము పైకిలాగునపుడు సోయనియు, వెలుపలికి శ్వాసమువిడుచునపుడు హంలనియు నిట్లే నిరంతరము సోహం సోహం అను శబ్దము కలుగుచున్నట్లు విశదమగును 7. ఉచ్ఛారణము లేక కలుగు శబ్దములను నై సర్గికశబ్దములని గ్రహింపవలెను. ఆశబ్దము లనుభవములోనికి వచ్చుచుండునుగాని వానికి బేరులుమాత్రము లేవు 8. ఆశబ్దములను గూడ విడిచి కూర్చుండువానిని మహామానియని నుడువనగును. యోగాభ్యాసపు జంజాటమంతయు నిటులే యున్నది 9. ఏకాంతస్థలమున మానముగాఁగూర్చుండి బయలు వెడలు శబ్దమును విచారించినచో అంతరమునందు “సోహం” అను శబ్దములే భాసమగును 10. శ్వాసము దీసికొను తఱి సోయనియు విడుచునపుడు హంలనియు నీవిధముగా అఖండముగా సోహం సోహం అను నీశబ్దము జరుగుచుండును. దీనివిచారము మిగులవిస్తృతము 11. సమస్తదేహభాగులగు ప్రాణులు స్వేదజోద్భిజ్జాది యోనులు, మున్నగు ప్రాణులన్నియు శ్వాసోచ్ఛ్వాసాదులులేనిచో నెట్లు బ్రతుకఁగలవు? 12. అజప ఈ విధముగ నెల్లరికడ నున్నది. ఈయంశము జ్ఞాతకె తెలియును. (అజ్ఞానికిఁడెలియదు) సహజమును (నై సర్గికమును) విడిచి కల్పితవిషయమును బడఁగూడదు 13. సహజదేవుఁడు చెదరకయే యున్నాఁడు. అతఁ డవినాశి. కల్పితదేవుఁడు (విగ్రహాదులు) పగిలిపోవును. వినాశనమగును. కాన నాశవంతమగు దేవునిపై విశ్వాస మెవ్వఁడుంచును? 14. జగదంతరాత్ముని (రాముని) దర్శించినచో స్వయముగ సులభముగ అఖండధ్యాన ములవడును. సమస్తజనులును ఆత్మారాముని యభీష్టానుసారముగ వర్తించుచున్నారు 15. ఆత్మారామునకు సమాధానమగు విధముగ భోజనము మానవునకు లభించును. విడిచివేసినవి, నాశనమొందినవి నగునెల్ల నాతనికి యర్పణమగును 16. అన్ని దేవతలుదరమున వసించురు. వారికిఁగూడఁ బ్రాణులు అవదానము నొసంగుచుందురు. ఈ విధముగా సమస్తప్రాణులు ఆత్మారాముని ఆజ్ఞానుసారముగా మెలంగు చుందురు 17. పరమాత్ముని జపధ్యానస్తవాదులు ఈవిధముగా స్వభావసిద్ధమగురీతితో జరుగుచున్నవి. ఆత్మారాముఁడు వానిని స్వీక

రించుచునే యున్నాడు. (కాని ఈ విషయ మెఱుంగవలెను) 18. ఈ నై సర్గికవిషయమును గ్రహించుటకు జనులు నానావిధములగు హాశ యోగము లొనర్చుచున్నారు 19. ప్రాతిపేక్షినిధనము మఱచినచో దరిద్రము కలుగును. ఒకప్పుడు నిధినిక్షేపాదులపై మనుజులు తిరుగు చుందురు. కాని యాదరిద్రపాణు లేమిచేయుదురు? తాము నిధినిక్షేపాదు లపైఁ దిరుగుచున్న సంగతియే యెఱుంగరు 20. భూగర్భమునం దనంత ముగా ద్రవ్యమున్నది. గోడలలో ద్రవ్యముంతురు. స్తంభములందును దూలములందును ధనము దాచుదురు. దరిద్రు లాద్రవ్యమునకు మధ్య కాపురము జేయుచుండురు 21. అభాగ్యుఁ డీవిధముగ లక్ష్మీమధ్యమున నాట్యమాడుచుండును. కాని వానిదరిద్రము క్రమక్రమముగాఁ బెరిగి పోవుచుండును. ఇఁక బరమానందులగు పరమపురుషుల ఆశ్చర్యస్థితిని జూడుఁడు 22. ఒకఁడు కూర్చుండియున్నాడు. ఒకఁడు తినుచున్నాడు. ఇది వివేకమనము. ప్రసృత్తి నివృత్తిలస్థితి సైత మిట్టిదియే 23. అంతః కరణమునందు శ్రీమన్నారాయణమూర్తి వసించియున్నప్ప డిక లక్ష్మీ కేమికొడువ ! లక్ష్మీగిలవానిని (లక్ష్మీగృహమును = పరమాత్ముని) బాగుగా దృఢముగా నాశ్రయింపవలెను 24.

ఆటవ సమాసము - దేహి, దేహము.

దేహి (ఆత్మ) దేహము నందుండును. నానావిధసుఖదుఃఖముల భోగించుచుండును. మఱియు నంత్యమునం దొక్కమాటుగ ఆత్మ దేహమును విడిచివేయును 1. తరుణత్వమునందు దేహము పుష్టిగా నుండును. అందుచేఁ బ్రాణి నానాసుఖభోగముల ననుభవించును. వృద్ధా వస్థయందు అశక్తిస్థితి నొంది దుఃఖముల ననుభవించును 2. చావవలదను కోరిక మాత్రముండును. అంత్యమునందుఁ గాళ్లుచేతులు గుంజుకొని ప్రాణములను పిడుచును. వృద్ధత్వమునం దెన్నియేని కఠినదుఃఖములను సహించును 3. దేహము ఆత్మల సాంగత్యమున స్వల్పముగా సుఖము ననుభవించును. అంత్యకాలమున గిలగిల తన్నుకొని మరణించును 4. ఇట్టి యాత్మ దుఃఖదాయకమైనది. ప్రపంచము నందొకజంతువు రెండవ జంతువును జంపి దాని యుసురు గొనును. అంత్యమునందు ఏయద్దేశమేని

వెలువడదు 5. ఇది యీ విధముగ రెన్నాళ్ళు భ్రమ. దీనినే జనులు పరబ్రహ్మమందురు. నానాదుఃఖములతో దీనియందేయున్నది. జనులు దీనినే సుఖమని విశ్వసించుచున్నారు 6. దుఃఖమై గిలగిల తన్నుకొనుటలో నేమి సమాధానమున్నది? ఒకానొకప్పుడు గొప్పగనో కొద్దిగనో సుఖము లభించినను దుఃఖము తక్షణముననే సిద్ధముగ నున్నది 7. పుట్టినది మొదలుకొని కలుగు దుఃఖములన్నింటిని దలంచికొన్నచో సర్వము విడిత మగును. ఈ జన్మమున దుఃఖము తెన్నియో నిండియున్నది. ఈ దుఃఖముల నెంతదనుక లెక్కింపగలను? 8. ఆత్మల సాంగత్యస్థితి యిట్టిది. ఏమన! నానాదుఃఖములు కలుగుచున్నవి. ప్రాణులందఱు దుఃఖములతో విసిగి వేసారిపోవుచున్నారు 9. జన్మము నందంతటను గొంత యానందమున్నచో గొంతదుఃఖముకూడ దానినెంతనే యున్నది. పలుతెఱుగులగు విరుద్ధపరిస్థితులు తత్పన్నమై ప్రాణుల కనేకదుఃఖములు ప్రాప్తించును 10. నిద్రాకాలమున నల్లులును, దోమలును మానవుని బలుతెఱుగుల బాధించును. వానిబాధ తొలంగుట కేదేని యుపాయము గావించితమేని యాప్రాణులకు దుఃఖము కలుగును 11. భోజనకాలమునం దీగలు వ్రాలును. ఆహారవస్తువులను ఎలుకలు గొనిపోవును. ఇంతలో బిల్లులు వచ్చి యా యెలుకలను జంపితినును 12. వేలు, మిల్లాల్లులు, జెఱ్ఱలు, మానాపతులు మున్నగు ననేక జంతువులు పరులను శ్రమపెట్టి జీవించుచున్నవి. స్వయముగఁ గాముగూడఁ గష్టము లొందుచున్నవి 13. తేలు, పాము, పులి, ఎలుగుబంటి, మొసలి, తోడేలు, మనుష్యుడు మున్నగునవి దమలోదాము (ఒకటి రెండవదానికీ) దుఃఖదాయకములుగా నున్నవి. అన్నియు దుఃఖమయములే. సుఖసంతోషములు దేనికినిలేవు 14. ఈ యెనుబది నాలుగు లక్షల జీవయోనులలో నొకటి రెండవదానిని భక్షించుచునే యున్నది. నానాపీడలు, నానాదుఃఖములు గలవు. ఎంత దనుకఁ జెప్పగలము? 15. అంతరాత్మ కృత్యము లిట్టివి. ఈ భూమిపై నిండియున్న సమస్తజీవులలో నొకటి రెండవదానిని సంహరించుచున్నది. జీవజాలమంతయు నెల్లప్పుడు ఏడ్చుచునే యుండును 16. గిలగిల కొట్టుకొనును. గుంజుకొని గుంజుకొని ప్రాణములు విడచును. ఇట్టి యాత్మను మూర్ఖులు పరబ్రహ్మమని యేలయందురో తెలియకున్నది 17. పరబ్రహ్మ

మొకతావునుండి వేరొకతావునకు బోవదు. ఎవరికేని దుఃఖము గలిగింపదు. పరబ్రహ్మమునకు స్తుతి నిండలలో నేదియు దగులదు 18. ఎన్ని తిట్లులే నదిట్టుము. ఆ యన్నియు అంతరాత్మకే తగులును. యోచించినచో అంతయు యథాతథ్యముగ బ్రత్యయములోనికి వచ్చును 19. తిట్లు పలుతెలుగుల నుండును. వాని నెంతదనుక నివరింప గలను? 20. తిట్లు పరబ్రహ్మమునకు దగులవు. కల్పనమే నడువదు. అసంబద్ధముగు జ్ఞాన మెన్ననిని మాన్యము గాదు 21. సృష్టియందు జీవసముదాయ మనంతముగాగలదు. అన్నింటికిని వై భవమెక్కడినుండి వచ్చెను? ఈశ్వరుడు ఆ మాజీప్రలయ యోగ్యతానుసారముగ వై భవము పంచిపెట్టును. సర్వసాధారణులగు మానవులందఱోగలరు. కాని వారిలో ఉత్తమోత్తమ విషణ్ణములను భాగ్యవంతులగు పురుషులే పొందుదురు 22. ఇట్లే భోజనము, పాత్రములు, దేనతార్చనము, బ్రహ్మజ్ఞానము సైతము ప్రారబ్ధానుసారముగా లభించుచుండును 23. సర్వసాధారణముగా జనులందఱును సుఖులుగనే యుందురు. ప్రపంచమును సుఖపూర్ణమనియే భావించుదురు. కాని మహారాజు లనుభవించు మహావై భవములు అభాగ్య పురుషున కెట్లు లభ్యమగును? 24. కాని అంత్యమున దండటికిని నానా విధదుఃఖములు గలుగును. ఆకష్టసమయమున రాజు, దరిద్రుడు మున్నగు వారందఱును సమానమగుదురు. కాని మొదటినుండి నానాసుఖముల ననుభవించు నలవాటుపడినవారలు మాత్రము అంత్యమున దుఃఖమును సహించుచుండురు 25. కఠినదుఃఖమును సహించుట చాలకష్టము. శరీరమును బ్రాణములు త్వరిత్ర్వరగా వీడవు. మృత్యుదుఃఖ మివిధముగా సమస్తజనులను బీడించును 26. జనులనేకులు అవయవహీనులై యుందురు. ఈ విధముగ సంత్యకాలమునందు దుఃఖములొందిన పిదప బ్రాణములు వెడలిపోవును 27. సమస్తరూపలావణ్యములు, శారీరక సామర్థ్యముగూడ నొకప్రక్కనుండి తొలంగిపోవును. ఒకవేళ నెవరేని చుట్టుప్రక్కల లేకపోయినచో బ్రాణియొకను దుర్దశకుంబాలై వెడలిపోవును 28. అంత్యకాలపుభాగ అందఱికి సమానముగ నుండును. ఈ విధముగ నీయాత్మ చంచలమును, అవలక్షణమును, దుఃఖకారకము నై యున్నది 29. ఇట్లయ్యుగూడ దీనిని (ఆత్మను) భోగించినను అభోక్త

మందురు. ఇదియంతయు అజ్ఞాతభావనవలన జరుగుచున్నది. జనులు విచారింపకయే యిట్లు (ఆత్మను అభోక్తయని) నుడివి యూరకుందురు 31. అంత్యకాలము మిగులఁ గఠినమైనది. ప్రాణములు శరీరమును సులభముగా విడువవు. అంతియగాక ఆశాత్మష్టలుగూడ దృఢముగా నావరించుకొనును 32.

ఏడవసమాసము — సంసారగతి.

ఆదియందు జలము నిర్మలముగా నుండును. కాని యది పలు తెఱంగులగు తీరగెలలో బ్రవేశించినంతన సంగదోషముచేఁ బలుపు, కారము, చేదు మున్నగు రుచులొందును 1. ఆత్మ ఆత్మత్వముతో నుండును. దేహసంగమువలన వికృతమగును. మరియు నభిమానవశమున ఇచ్చకు వచ్చినరూపము నొందును 2. మంచిసాంగత్యము లభించినచో ఆత్మస్థితి చెఱకులోనికి మధురత్వమువచ్చినట్లగును. (చెడ్డసాంగత్యమువలన) ఆత్మస్థితి ప్రాణఘాత గావించు విషవల్లకీ దుల్యమగును 3. పదునెనిమిది తెఱంగులగు వనస్పతులు గలవు. వానివానిగుణములను వేఱువేఱుగ నెంతదనుక వర్ణింపఁగలను? నానాదేశములందున్నకతన ఆత్మస్థితియు నిట్టిదే 4. మంచివగు నాత్మలు సత్సంగమువలన దరికిఁజేరుచున్నవి. వివేకబలమున ఆత్మలు దేహాభిమానమును వదలుచున్నవి 5. ఉదకమునకు వినా శనమే యగును. కాని యాత్మ వివేకమువలన దరిజేరును. ఆత్మప్రత్యయ మిట్టిది. వివేకముతోఁ జూడుఁడు 6. స్వహితము గావించుకొననివాని కెంతదనుకఁ జెప్పవలయును? ఇదియంతయుఁ బ్రతిమానవుఁడును స్వవిషయమునఁ దెలిసికొనవలెను 7. తన్నుఁదాఁ గాపాడుకొనువానిని మనకుమిత్రునిగను దనకుఁదాను స్వయముగా నాశనము గావించుకొనువానిని వైరినిగను దలంపవగును 8. తనకుఁ దాను అహితము గావించుకొనఁదలంచిన వానినెవ్వఁడభ్యంతరపెట్టఁగలఁడు? ఇట్టిపురుషుఁ డేకాంతమునకరిగి తనజీవుని దానుజంపుకొనును 9. తనకుఁదా నపాయము గలుగఁజేసికొనువాడాత్మ హత్యా పాతకుఁడని నమ్ముఁడు. వివేకశాలియగు సాధువే ధన్యుఁడు 10. మానవులు సత్సంగతివలనఁ బుణ్యాత్ములు, అసత్సంగతివలనఁ బాపాత్ములు నగుదురు. సుగతియు, దుర్గతియు సహవాసయోగమునఁ గలు

గును 11. కావున ఉత్తమ సాంగత్యము గావింపవలెను. తనచింతను దానే స్వయముగా జేసికొనవలెను. మఱియు జ్ఞాతయగువాడు తనబుద్ధి నంతః కరణమునందుఁ జక్కగా మననము గావింపవలెను 12. జ్ఞాతయగువాని కిహలోకము, పరలోకము సౌఖ్యకరమగును. అజ్ఞాని శ్రవివేకకారణమున ఇహపరలోకములు దుఃఖదాయకములగును 13. జ్ఞాని దేవాంశసంభూతుఁడు. అజ్ఞాని రాక్షసాంశ సంభూతుఁడు. ఇత నీయిరువురిలో నెవరు గొప్పవారలో తెలిసికొనవలెను 14. జ్ఞాత సర్వమాన్యుఁడుగను అజ్ఞాత అమాన్యుఁడుగను నుండును. ఈ యిరువురిలో నెవరినాశ్రయించినచో మనము కృతార్థులమగుమో వారినే యాశ్రయింపవలెను 15. ఉద్యోగియు, జతురుఁడు సగువానిన్నే హము జేసినవాడు ఉద్యోగియు, జతురుఁడు నగును. ఇట్లే సోమరితోడను మూర్ఖునితోడను జెలిమిచేయువాడు సోమరిగను మూర్ఖుఁడుగను నూఱును 16. ఉత్తమసాంగత్యఫలితము సుఖము. అధమసాంగత్యఫలము దుఃఖము. ఆనందమును విడిచి దుఃఖము నెవడుగై కొనును? 17. విషయము స్పష్టముగనేయున్నది. మనుష్యమా త్రులందఱు నీ రెండుసాంగత్యములలోనే వర్తించుచున్నారగావున నీవిషయమునఁ బ్రపంచమున కనుభవముగూడఁ గలుగుచున్నది 18. సత్సంగతి వలన సమస్తసుఖములు లభించును. అసత్సంగతివలన సమస్తదుఃఖములు గలుగును. సంపూర్ణ కార్యములను వివేకముతో నొనరింపవలెను 19. ఆకస్మికమున నేదేని చిక్కులలోఁ దగుల్కొన్న యెడల నా చిక్కులలో నుండి వెలువడుటకు యత్నింపవలెను. వెలువడిన పిమ్మట సావధానత యెంతయేని గలుగును 20. నానావిధముల వర్తించు దుర్జనుల సంసర్గము వలన తేణతేణమునకును మనోభంగము గలుగును. కీర్తికాముఁ డిహ లోకమునఁ తనప్రతిష్ఠనుంచి వెళ్లనగును 21. ప్రయత్న కారణమునఁ జతురున కేయంశమునందును లోపముండదు. ఆతఁడు సుఖసంతోషముల ననుభవించును. ఆతనిగుణగణమును లోకులు నానావిధములఁ బ్రశంసించురు 22. జను లీస్థితిలో నిపుడున్నారు. (మఱియుఁ బ్రత్యక్షముగా) స్థితిలో వర్తించుచున్నారు. కాని యెవ్వఁడు (దీనిని) తెలిసికొని చూచినో వానివలనఁ బ్రయత్నములు నెరవేరును 23. ఈ వసుంధర బహురత్నఖనియైయున్నది. బాగుగా నెఱింగి యోచింపుము. ఏలయన !

తెలిసికొనుటవలన అంతఃకరణమునకు నమృతముగలుగును 24. మానవుడు దుర్బలుండును, సంపన్నుడును, బిచ్చివాడును, వ్యవస్థియును అగుట అఖండరీతిగ (సృష్ట్యాదినుండియే) వచ్చుచున్నది 25. ఒక భాగ్యవంతుడు చెడిపోయినచో రెండవవాడు భాగ్యవంతుడగుచుండును. ఇట్లే విద్యయు, ఉత్పత్తియు గలుగుచు బోవు చున్నవి 26. ఒకడు సంపన్నుడగు చున్నాడు. వేటొకడు రిక్తహస్తుడు అగుచున్నాడు. రిక్తహస్తుడు మఱి సంపన్నుడగుచున్నాడు, సంపన్నుడుగూడఁ గొంతకాలము జరిగిన పిదప రిక్తుడగును 27. ఇది సంసారస్థితి. సంపద రెండుబాముల వేళయం దగుపింను నీడవంటిది. వయఃపరిమితిగూడ మెల్లమెల్లఁగాఁ బూర్తికావచ్చినది 28. బాలతారుణ్యవార్ధక్యాదిదశలను మానవులు స్వయముగా నెఱింగియే యున్నారు. కావున నెల్లరును దమజీవితమును సార్థకముగావింపవలెను 29. దేహమెట్లు చేసిన నట్లుపఠించును. యత్న మొనరించిన యెడలఁ గార్యము సిద్ధించును. అట్టియెడ మానవుడు దుఃఖయేలకావలయునో నాకుఁదోచుచున్నది 30.

ఎనిమిదవ సమాసము — పంచీకరణము, దేహచతుష్టయము.

నాభినుండి స్ఫురణరూపమున బయలు వెడలు వాణిని పరావాణి యందురు. ధ్వనిరూపమున పశ్యంతివాణి యందురు. ఈ పశ్యంతివాణి హృదయమునందుండును 1. నాదము కంఠమునుండి జనించును. ఆ నాదమును మధ్యమవాణి యందురు. అక్షరముల యుచ్ఛారణ జరిగినపుడు బయలు వెడలు వాణిని వైఖరియందురు 2. పరావాక్కునకు నెలవగు నాభిస్థానమే అంతఃకరణమునకు ఉనికిపట్టు. ఇతః సంతఃకరణ పంచకము యొక్క నిశ్చయము నాలకింపుడు 3. నిర్వికల్పావస్థయందు (శూన్యాకారవృత్తి గలిగిన పిమ్మట) గలుగు స్ఫురణము (ఒకవిధమగు స్మరణము)నే అంతఃకరణమనియు లేక చేతనశక్తియనియు నెఱుంగవలయును 4. అంతఃకరణక్షణము స్మరణము. ఆ పిమ్మట అగును—కాదు, చేయుదునా? చేయకుందునా? అని కలుగు భావనయే మనస్సు 5. అనఁగా సంతల్ప వికల్పములు గలుగుటయే మనోధర్మము. ఇదియే మనస్సుయొక్క చిహ్నము. ఈ మనస్సునుండియే సందేహ ముత్పన్నమగుచున్నది. తరు

వాత అంత్యమునగలుగు నిశ్చయమే బుద్ధిరూపము. అనగా నిశ్చయము గావించుట బుద్ధిధర్మము 3. చేసియే 'తీరేదననిగాని, చేయనేచేయను అని గాని నిశ్చయించుటయే బుద్ధిధర్మము. వివేకముతో నీవిషయము నాంత ర్యమునం దెఱుంగవలెను 7. నిశ్చితిమగు వస్తువును జింతన మొనరించుట చిత్తలక్షణము. ఇష్టవిషయమున సందియములేదు 8. "ఈ కార్యము నవశ్యము చేయవలెను." అను నభిమాన ముంచుటగాని, అట్టి కార్య మునకుఁ బూనుకొనుటగాని అహంకారము 9. ఇదియే అంతఃకరణ పంచకము. ఐదువృత్తులునుగలిసి ఒక్కటిగ నున్నవి. కార్యవిభాగము వలన అయిదువిధములుగ వేరువేతైనవి 10. ఇట్లే కార్యవిభాగమును బట్టి ఐదుప్రాణులును వేరువేటుగాఁ జెప్పబడుచున్నవి. అట్లుకాకున్నచో వాయురూప మొక్కటియేగదా? 11. వ్యానము సర్వాంగములందును, సమానము నాభియందును, ఉదానము కంఠమునందును, అపానము గుడ మందును, బ్రాణము ముఖనాశికములందును నుండును. ఇది నిశ్చయమని యెఱుంగవలయును 12.

ప్రాణపంచకము సిప్పుడు చెప్పితిని. ఇక జ్ఞానేంద్రియ పంచకమును వినుండు. చెవులు, చర్మము, కన్నులు, నాలుక, ముక్కు అను నీయైదును జ్ఞానేంద్రియములు 13. పాణి, చేతులు, పాదములు, శిశ్నము, గుడము, అను నీ యైదును గ శ్మేంద్రియములు. శబ్ద, స్పర్శ, రూప, రస, గంధము లను నీయైదును (ఐదు జ్ఞానేంద్రియముల) విషయములు 14. అంతఃకరణ పంచకము, ప్రాణపంచకము, జ్ఞానేంద్రియపంచకము, కశ్మేంద్రియపంచ కము, విషయపంచకము అనునివి యైదుపంచకములు 15. ఈ విధముగ నీ యిరువదియైదుగుణములు గలిసి సూక్ష్మదేహమగును. దీనివివరముల నాలింపుండు 16. అంతఃకరణము, వ్యానము, శ్రవణము, వాక్కు శబ్ద విషయము. ఆకాశరూపము. ఇకముందు వాయువిస్తారమును జెప్పు దును 17. మనస్సు, సమానము, త్వక్కు, పాణి, స్పర్శవిషయము. పవన రూపము. ఇది యంతయు రేఖలుగగిసి యందువ్రాసి బాగుగాఁ దెలిసి కొనవలెను 18. బుద్ధి, ఉదానము, నయనము, చరణము, రూపవిషయము. అగ్నిరూపము. వీనినన్నింటిని నేను సాంకేతికముగాఁ దెల్పుచున్నాఁడను. మనస్సుంచి యోచింపవలెను 19. చిత్తము, అపానము, జిహ్వ, శిశ్నము,

రసవిషయము. జలరూపము. ఇతముందు బృగ్భీరూపమును సానధాన మనస్కులరై వినుండు 20. అహంకారము, ప్రాణము, ఘ్నాణము, గుడము, గంధవిషయము, పృథ్వీరూపము. ఇది శాస్త్రమతానుసారముగ నొనర్పబడిన నిరూపణము 21. సూక్ష్మదేహమిట్టిది. దీనిని మననమొన రించినచో సందేహములు నశించును. ఇది యందటికిఁ దెలియునంశము గాదు. దీనియందు హృదయముంచి తెలిసికొనునానికే యీ యంశము బోధపడును 22.

ఈ విధముగా సూక్ష్మదేహస్థితిఁ జెప్పితిని. ఇతముందు స్థూల దేహమును వర్ణింతును. పంచగుణములతో నాకాశము స్థూల దేహమునం దేవిధముగ వర్తించుచున్నదో వినుండు 23. కామక్రోధ శోకమోహభయములను నీ యైదుభేదములును ఆకాశగుణములు. ఇత బంచవాయువులఁ జెప్పెదను 24. చలనము, వలనము, ప్రసరణము, నిరోధనము, అకుంచనము అను నీ యైదులక్షణములు వాయుగుణములు 25. ఆచలి, దప్పిక, ఆలస్యము, నిద్ర, మైథునము అను నీ యైదును దేజో గుణములు. ఇతముందు జలలక్షణములు వినుండు 26. వీర్యము, రక్తము, లాల, మూత్రము, స్వేదము అను నీ యైదును జలభేదములు. ముందు బృగ్భీరూపములఁ దెలుపుదును 27. అస్థి, మాంసము, త్వక్కు, నాడి, రోమము అను నీ యైదును పృథ్వీధర్మములు. స్థూలదేహమర్మ మీవిధ ముగ గ్రంథములలోఁ జెప్పబడెను 28. పృథివ్యాప స్తేజోవాయ్వాకాశ ములను నీ యైదుభూతముల యిరువదియైదు తత్త్వములు గలిసి స్థూల దేహముగ నయ్యెను 29.

మూడవ దేహమగు కారణము, అజ్ఞానము, నాలుగవదేహమగు మహాకారణము, జ్ఞానము అను నీ నాలుగు దేహములు నిరసనమైనదిప విజ్ఞానరూపమగు పరబ్రహ్మము మిగిలియుండును 30. విచారముతో నాలుగు దేహములను వేరుపఱచిన యెడల అహంత్యము(నేనను భావము) తత్త్వములతోఁ బాటుగఁ దొలగిపోవును. మఱియు నీవిధముగఁ బర బ్రహ్మమునందు అనన్యమగు ఆత్మ నివేదనము జరుగును 31. ప్రాణి వివేకమువలన జన్మమృత్యువులనుండి విముక్తుడగును. సరదేహమున మహత్త్వత్యము సాధించుచున్నాడు. భక్తియొగ సహాయమునఁ

గృతకృత్యుడు, సార్థకీడు సగుచున్నాడు 32. ఈ పంచీకరణ వర్ణనము ముగిసినది. ఈ విషయమును దృష్టించిచారింపవలెను. స్వర్ణవేధి సోకుట వలన నినుము బంగారముగును 33. ఈ దృష్టాంతము సరిగా లేదు. ఏలయన ! స్వర్ణవేధి రాయి. అది స్వర్ణవేధిన నిర్మింపజాలదు. కాని సాధుజనుల శరణ్యములలోని కరుగుటవలన మానవుడు స్వయముగా సాధువేయగును 34.

తొమ్మిదవ సమాసము — తనుచతుష్టయము.

స్థూల, సూక్ష్మ, కారణ, మహాకారణములను నీ నాలుగును దేహములు. జాగ్రత్త, స్వప్నము, సుషుప్తి, తురీయము లను నీ నాలుగును అవస్థలు 1. విశ్వము, తైజసము, ప్రాజ్ఞము, ప్రత్యగత్మ అను నీ నాలుగును అభిమానములు. నేత్రము, కంఠము, హృదయము, శిరస్సు అను నీ నాలుగును స్థానములు 2. స్థూలభోగము, వివిక్తాభోగము, అనందభోగము, అనందావభాసభోగము అను నీ నాలుగు భోగములును నాలుగు దేహములవి 3. అకారము, ఉకారము, మకారము, అర్ధమాత్ర ఈ నాలుగుమాత్రలు నాలుగు దేహములవి 4. తమము, రజస్సు, సత్త్వము, శుద్ధసత్త్వము అను నీ నాలుగు గుణములు నాలుగు దేహములవి 5. క్రియాశక్తి, ద్రవ్యశక్తి, ఇచ్ఛాశక్తి, జ్ఞానశక్తి అను నీ నాలుగుశక్తులు నాలుగు దేహములవి 6. ఈ విధముగ వివిధములైనవి తత్త్వములు. సూక్ష్మ దేహతత్త్వములు, స్థూల దేహతత్త్వములుగలసి యేబది తత్త్వములు. అన్నియుగలసి ఎనుబదిరెండు తత్త్వములు. ఇవిగాక అజ్ఞాన (కారణదేహ) జ్ఞానము (మహాకారణదేహము) లున్నవి 7. ఈ విధముగా సీతత్త్వము లన్నింటినెఱింగి యీ తత్త్వములను మాయీకములని భావింపవలెను. మఱియుఁ దన్ను సాక్షిగాభావించి యీ రీతిగ దత్త్వములను నిరసింపవలెను 8. జ్ఞానమును సాక్షియందురు. జ్ఞానమును సాయముగాఁ గొని అజ్ఞానమును గుర్తెఱుంగవలెను. దేహముతోబాటుగాఁ జ్ఞానాజ్ఞానములను నిరసింపవలెను 9. బ్రహ్మాండమునందు గల్గినము గావింపబడిన దేహములు విరాట్టు, హిరణ్యగర్భుడు అని పిలువబడును. ఆత్మజ్ఞానము

వలనను, వివేకమువలనను అవిగూడ నిరసనమగును 10. ఆత్మానాత్మ వివేచనము, సారాసారనిచారము నొనరించినచోఁ బంచభూతముల మాయితవార్త విశదమగును 11. ఆస్తి, మాంస, చర్మ, నాడీ, రోమములు ఐదును బృథ్వియొక్క గుణధర్మములు. వీనినన్నింటిని తత్త్వముగఁ దనశరీరమునందే శోధించి చూచుకొనవలెను 12. శుక్ల, శోణిత, లాలా, మూత్ర, స్వేదములను నీయైదును జలభేదములు. తత్త్వములను దెలిసికొని వీనిని స్వప్రవహింపకొనవలెను 13. తుఘా తృష్ణా లస్య సిద్రా మైథునము లను నీయైదును దేజోగుణములు. ఈ తత్త్వములను జిగ్గఁగ నిరూపణము గావింపవలెను 14. చలన, వలన, ప్రసరణ, నిరోధనాఽపఁచనము లను నీయైదును వాయుగుణములు. శ్రోత్రలు వీని నెఱుంగవలెను 15. కామ క్రోధ శోక మోహ భయములను నీయైదును ఆకాశగుణములు. వివరణము గావింపకున్నచో నివియెవ్వియు గ్రాహ్యములొనికి రాజాలపు 16.

స్థూలశరీర మీ విధముగా నిరువదియైదు తత్త్వములతో నిండి యున్నది. సూక్ష్మదేహమును గూర్చిన వివరముల నిత వివరించెదను 17. అంతఃకరణము, మనస్సు, బుద్ధి, చిత్తము, అహంకారము అను నీయైదును ఆకాశభేదములు. ముంపు సావధానమనస్కులరై వాయుభేదముల వినుండు 18. వ్యానము, సమానము, ఉదానము, ప్రాణము, అపానము అను నీయైదును వాయుతత్త్వభేదములు 19. శ్రోత్ర, చర్మ, చక్షు, జిహ్వ, ఘ్రాణము లను నీయైదును దేజోభేదములు. ఇత సావధానులరై ఆపోభేదముల వినుండు 20. వాక్కు, పాణి, పాదము, శిశ్నము, గుదము అను నీయైదును జలభేదములు. ఇతఁ బృథ్వీభేదములను జెప్పుదును. శబ్దస్పర్శరూపరసగంధము లనునవి పృథ్వీభేదములు. ఈ విధముగా నీయిరువదియైదును సూక్ష్మదేహభేదములు 22.

పదమవ సమాసము — సాధువులు — మూర్ఖులు.

పృథ్వికిఁ జుట్టుప్రక్కలనున్న ఆవరణోదకమునందు హాటకేశ్వరుఁడను పాతాళలింగముగలదు. దానిమహిమ మిగుల గొప్పది. ఆ లింగమునకు నమస్కరింపవలయును 1. కాని యచ్చటికిఁబోవ వీలులేదు. శరీర

మున్నంతదనుక నది గనిపింపదు, కావున నాయీశ్వరుని వివేకసహాయమున ననుమానములోనికిఁ దెచ్చుకొనవలెను 2. సప్తసముద్రములును అత్యంత విశాలముగు నీ భూమండలము నావరించియున్నవి. ఆ సముద్రములచేత మహా త్తరములగు పర్వతపంక్తులుగలవు 3. సప్తసముద్రములను లంఘించి యచటి కెట్లుపోవ వీలగును ? కావున సాధుజనులు హాటకేశ్వరుని గాంచుటకు వివేకులు గావలెను 4. తమకుఁ దెలియని యంశములను జ్ఞాతలగు వారినిడిగి గ్రహింపవలెను. మనోవేగము ననుసరించి దేహముతో నడుచుట సాధ్యముగాదుగదా ! 5. చరమదృష్టికిఁ దెలియనిదానిని జ్ఞానదృష్టితోఁ జూడవలెను. మఱియు బ్రహ్మాండమును మననముగావించి మనస్సులో సమాధాన ముంచవలెను 9. మధ్యను పృథ్వి తెఱవలెనున్నది. ఇందువలననే ఆకాశపాతాళము లేర్పడెను. ఒకవేళ నీ తెఱయే లేకున్నచో (పాతాళనామము నశించును. మఱియు) నాలుగుదిశలను ఆకాశమే ఆకాశమయ్యెడిది 7. స్వాభావికముగా నుపాధిరహితముగ నున్నదానిని పరబ్రహ్మమందురు. ఆ పరబ్రహ్మము ముందు దృశ్యమాయయొక్క నామము శూన్యాకారము (దృశ్యమచ్చటలేదు) 8. దృష్టికిఁ గాన్పించునది దృశ్యము. మనస్సునకు గోచరించునది భానము. మనస్సునకంటె నానలనున్న నిరాభాసమును వివేకదృష్టితోఁ గనవలెను 9. దృశ్యమునకును, భానమునకును నెచట తావులేదో యచటికి వివేకము ప్రవేశింపఁజాలియుండును. కాని యీ భూమండలమున సూక్ష్మదృష్టిగల జ్ఞాతలు మిగుల స్వల్పసంఖ్యాకులుగా నున్నారు 10. వాక్కుతోఁ జెప్పబడునది వాచ్యాంశము. చెప్పనవకాశములేని దానిని లత్యంతంశమని యెఱుంగనగును. గుణయోగమువలననే నిర్గుణమును అనుభవములోనికిఁ దెచ్చుకొనవలెను 11. గుణములకు నాశనముగలదు. కాని నిర్గుణ మవినాశియై యున్నది. సూక్ష్మమును జూచుటలో, స్థూలమును జూచుటకంటె విశేష త్వముగలదు 12. దృష్టికి గోచరింపనిదానిని విని గ్రహింపవలెను. శ్రవణ మననములనలన నన్నియు విదితమగును 13. అష్టధాప్రకృతికి నానాదృశ్య

పదార్థములు గలవు. అవియున్నియు విదితముగావు. ఎవ్వరుగూడ నెఱుంగజాలరు 14. ఒకవేళ సంతయు సమానస్థితియై పోయినయెడలఁ బరీక్షయు మునిగిపోవును. రుచి యెఱుంగని పురుషుని భోజనము ఒక దానిలో నొకటిగ సంతయుఁ గలిపికొని యంతయుఁ దినినట్లులగును 15. మూఁడును ఎన్నఁటికిని గుణగ్రాహి కాజాలఁడు. మూర్ఖునకు వివేకము కలుగజాలదు. అవివేకమును, వివేకమును మూర్ఖు లొకటియనియే చెప్పుదురు 16. ఉచ్చసీచము లెఱుంగనివాని యభ్యాసమంతయు నిష్ఫలము. అభ్యాసము లేనిచో గతియేయుండదు 17. ఉన్మత్తుఁడు, పిచ్చివాఁడు సగుమానవునకు సమస్తమును సమానముగా గోచరించును. అట్లు జూచు వారలు మూర్ఖులని, యవివేకులని యెఱుంగవలెను 18. అఖండగీతిగ నెద్దినాశనమగుచున్నదో దానినే మూర్ఖు లనినాశించుదురు. ఇట్టి వదరు బోతుల నేమన్న నేమిలాభము ? 19. ఈశ్వరుఁడు నానాభేదముల నొన రించెను. సమస్తసృష్టియు భేదముతోఁ బ్రవర్తించుచున్నది. గ్రుడ్డివారలు పరీక్షకులుగా నున్నచో నికఁ బరీక్షయెక్కడిది? 20. మఱియుఁ బరీక్షాఽను భావముగల జనసముదాయము మోసముతో నిండినది. గుణము లేని తావున గౌరవ మెక్కడినుండివచ్చును ? 21. అసత్యమును, సత్యమును సమానమొనరించినచో నిక వివేకమెక్కడనున్నది ? సాధుజనులు అసారమునువిడిచి సారమును గ్రహింతురు 22. దర్శింపఁడుగు పురుషుఁ డుత్తమ వస్తువు నెట్లు పరీక్షింపఁగలఁడు ? దీక్షాహీనునకు దీక్ష యెక్కడినుండి వచ్చును? 23. బాహ్యమున కరిగి శౌచముగావించుకొనుట యెఱుంగని మురికితనపు సోమఱికి వేదశాస్త్రములు, పురాణము లేమి యుపకరించును? 24. తొలుదొలుత మానవుఁ డాచారమును రక్షింపవలెను. పిదప విచారమునకుఁ బూనవలెను. (అట్లానరించినచో) ఆచారవిచారములనుండి (భవసాగరమును) ఉత్తీర్ణులగుదురు 25. నియమబద్ధుఁడగు సాధకునికిఁగూడఁ దెలియఁబడనియంశము బుద్ధిహీనున కెట్లు తెలియును? కన్నులుగలవారలే మోసపోవుతావున గ్రుడ్డివారలందులకుఁబనికివత్తురు? 26.

పాపపుణ్యములను స్వర్గనరకములను సమానముగా భావించునెడ ఇత వివేకావివేకములతో నావశ్యకమేమున్నది? 27. (ఒకవేళమీరలనఁ దలంచినయెడల) అమృతమును నిషమును నొకటియే యనుఁడు. కాని విషమును భుజించినచోఁ బ్రాణములు పోవును. కుకర్మము లొనరించినచో నిందగలుగును. సత్కర్మము లొనరించుటవలనఁ గీర్తి వృద్ధి నొందును 28. ఇహలోక పరలోకములను సంపూర్ణముగా విచారింపనియెడల నంతయు నిరర్థకము 29. కావున సాధుసజ్జన సాంగత్యము గావింపవలెను. సత్ శాస్త్రములనే ఆలకింపవలెను. నానాప్రయత్నములతో ఉత్తమగుణముల నభ్యసింపవలెను.

పదునేడవ దశకము సమాప్తము.





ప దు నె ని మి ద వ ద శ క ము .

మొదటి సమాసము — దేవతాస్తుతి.

ఓ గజాననా ! నీకు నమస్కరించెదను. ఎవ్వరును నీమహిమ నెఱుంగరు. చిన్నలకుఁ బెద్దలకు ఇంతయేల అందఱికిని నీవు విద్యాబుద్ధులను బ్రసాదించుచున్నాడవు 1. ఓ తల్లీ ! సరస్వతీ! నీకుఁ గేలుగవ మోడ్చెదను. నాలుగువాణులకును నీవే కారణమవు. నీ ప్రధానస్వరూపము నెఱింగిన పురుషులు మిగుల నరుదుగానున్నారు 2. ఓ చతురానన ! నీకుఁ బ్రణామసహస్రము. ప్రణామసహస్రము. సృష్టిరచనమును నీవ యొనర్చి తివి? వేదశాస్త్రములను నానాభేదములను నీవే నెలకొల్పితివి 3. విష్ణూ! నీకు వందనములు. నీవు పాలనమునకుఁ గర్తవు. ఏకాంశమాత్రమున నీ వెఱికి యెఱికి జీవులను వృద్ధి నొందించుచు వానితోఁ గలిసిమెలసి వర్తించుచున్నాడవు 4. ఓ (భోళా) శంకరా! నీ కనేకప్రణతులు. నీయను గ్రహమునకు మేరయేలేదు. నిరంతరమును నీవు రామనామమును జపము గావించు సుకృతివి 5. ఓ యింద్రదేవా! నీకు అనేక ధన్యవాదములు. ధన్యవాదములు. నీవు వేల్పులందఱకును వేల్పువు. ఇంద్రలోక వై భవము నెంతయని వర్ణింపగలను? 6. ధర్మస్వరూపా ! యమదేవా! నీకు నొసట నంజలిగీలించెద. ధర్మాధర్మముల నన్నింటిని నీవెఱుంగుదువు? మఱియు నీవు ప్రాణి మాత్రుల మర్మపుజాడులుగూడఁ దెలిసికొందువు 7. ఓ వేంక టేశ్వరా ! నీమహిమ కంతములేదు. గొప్పగొప్ప మనుజులుగూడ నీ యాస్థానమునందు నిలువఁబడి ప్రసాదమును గైకొందురు(దధ్యోదనము, పొంగలి, పులిహోర మున్నగు ననేకపర్వాన్నముల స్వాదును గైకొందురు) 8. ఓ వనశంకరీ ! నీకు సాష్టాంగప్రణతులు. నీ వనేకశాకములను భుజింతువు. ఈ విధముగా వెదకి వెదకి భుజించెడివారలు ఈధరణిపై నీవుదప్ప మరి యెవరు గలరు? 9. ఓ బలభీమా ! హనుమానుడా ! నీకు వందనముల నర్పించెద. పచ్చితులసి దండలను బెక్కింటిని నీవు వక్షమునధరించితివి?

తులసియాకును దినుటవలన జనులందఱకును నానందముకలుగును 10. ఓ ఖండేరాయా! నీకు జోహారులొనరించెద. నీ మేను పసుపున నిండియున్న కఠక బచ్చగానుండును. నీ సన్నిధిలో ఉల్లిగడ్డలతో నిండిన పిండివంటకముల దినుటకు జనులందఱును సిద్ధముగా నుందురు 11. ఓ తులజాభవానీ! నీకు మ్రొక్కదును. నీ వెల్లప్పుడును భక్తులయెడఁ బ్రసన్నభావముతో వర్తించువు. నీ సుగుణసంపద నెన్నఁగల నేర్పరి యీ ప్రపంచముననే లేడు 12. ఓ పాండురంగా! నీకు నొసట నంజలిగీలించెద. నీ సన్నిధిలో హరికథలు ముమ్మరముగా నిరంతరము జరుగుచుండును. నానావిధతానమానములు, రాగరంగములు నీసన్నిధిలో మిగుల వ్యాప్తి నొందియుండును 13, ఔత్రపాలా! నీకు దండవత్ప్రణామములు. పలువురు జనులను నీవు భక్తిభావమున లగ్నమునరించితవి. హృదయ పూర్వకముగా నీయెడ భక్తులై యున్నవారలకుఁ గామితఫలములు వెంటనే లభించును 14.

ఇక రామకృష్ణ ద్వైతారముల మహిమలన్నో! వానికిఁ భారమేలేదు. వారలవలననే పలువురు మానవులు (భక్తియందును) ఉపాసనయందును దత్పరులైరి 15. కాని యీ సమస్తదేవతలకును మూలము కేవల మీ యంతరాత్మయే. భూమండలమునందు సమస్త భోగములును దీనికే లభించుచున్నవి? 16. అంతరాత్మయే నానావిధములగు దేవతారూపములతోఁ గూర్చుండియున్నది. మఱియు నానాశక్తిరూపములతో నిదియే ప్రసిద్ధముగా నున్నది. సమస్త వైభవములకు భోక్తృసైతమిదియేనుమా? 17. అంతరాత్మనుగూర్చి విచారించిన కొలది దానివిస్తారము మిగులగొప్పదని విశదమగును. ఈ యంతరాత్మయే స్వయముగ ననేక దేవతలు, మనుష్యులు నగును 18. యశము, అపయశము, అతినిద, అతిప్రశంస, సమస్తభోగప్రాప్తి మున్నగునవి యెల్ల సంతరాత్మకే కలుగును 19. అంతరాత్మయే దేహమునందుండి యేమి చేయుచున్నదో, ఏ దేహమునందుండి యేమి భోగించుచున్నదో యెవ్వరెఱుంగుదురు? భోగి, త్యాగి, వీతరాగి మున్నగునవన్నియు నీ యంతరాత్మయే 20. ప్రాణులు తమతమ యభిమానమునఁ దన్నయులై యుందురు. దేహమువైపుననే చూచుచుందురు. లోపలనుండియున్నను

ముఖ్యమగు సంతరాత్మను బొందజాలరు 21. ఓరీసోదరా ! ఈ యాత్మ కృత్యములను బాగుగాఁ బూర్ణముగా నెవ్వఁడు విచారింపఁగలఁడు? మానవునకుఁ బుణ్య మగాధమైనంతన కొంచెముగనో, గొప్పగనో ఆత్మనుసంధాన మలవడును 22. ఆత్మనుసంధానమైనంతనే పాపములు కాలిపోవును. అంతర్నిష్ఠులగు జ్ఞాను లీ యంశమును మననము గావించి చూచుచుందురు 23. అంతర్నిష్ఠులగువారలు తరింతురు. అంతర్భృష్టులగు వారలు నశింతురు. ఏలయన, పాపము? అంతర్భృష్టులు పైపై లోకా చారములయందే (మగ్గులై ముఖ్యవిషయమును) మఱచియుందురు 24.

రెండవ సమాసము — జ్ఞాతలసమాగమము.

ఎఱుకలేనికారణమున జరిగినదేమో జరిగిపోయినది. ఇంక నియమ పూర్వకముగా నెఱుకగలిగి ప్రవర్తింపవలయును 1. జ్ఞాతయగువానితో స్నేహమొనరింపవలెను. జ్ఞాతకు సేవయొనరింపవలెను. మెల్లమెల్లఁగ జ్ఞాతయగు పురుషుని నుబుద్ధినిగూడ నేర్చుకొనవలెను 2. జ్ఞాతకడఁ బడు వుటయు, వ్రాయుటయు నేర్చుకొనవలెను. ఇంతయేల? అన్ని విషయముల నడగవలెను 3. జ్ఞాత కుపకారము గావింపనగును. జ్ఞాతకోటకుఁ దన దేహమునేని వ్యయపెట్టవలెను. మఱియు సాధకుఁడు జ్ఞాతగావించు విచారమెద్దియో యెఱుంగవలెను 4. జ్ఞాతసాంగత్యము నందుండి భజనము గావింపవలెను. ఆతనిసాంగత్యముతోఁ గష్టములను సహింపవలెను. ఆతనిసాంగత్యము ననుభవపూర్వకముగాఁ దెలిసికొని మానవుఁ డనుభవ నీయుఁడు కావలెను 5. జ్ఞాతచెంత గీతములను గానముచేయవలెను. ఆయన యొద్ద వాద్యములను మ్రోగింపవలెను. నానావిధములగు వాద్యములను వాయింపవలెను. నానావిధాలాపములు నేర్చుకొనవలెను 6. జ్ఞాతను అండగా నుంచుకొనవలెను. జ్ఞాతచెంత ఓషధులను గ్రహింపవలెను. మఱియు జ్ఞాతతెలుపు పథ్యమునే ముందుగ నాచరింపవలెను 7. జ్ఞాత వలనఁ బరీక్ష నేర్చుకొనవలెను. జ్ఞాతకడ వ్యాయామము నొనరింపవలెను. ఆయనయెదుటనే యీతగొట్టుట నేర్చుకొనవలెను 8. జ్ఞాతచెప్పినట్లు మాటలాడవలెను. ఆయన చెప్పినట్లు నడుమకొనవలెను. నానావిధములుగ

జ్ఞాతయెట్లు ధ్యానముగావించునో యట్లు ధ్యానమొనరింపవలెను 9. జ్ఞాత
చేత కథలను నేర్చుకొనవలెను. జ్ఞాతయొక్క యుక్తుల నెఱుంగవలెను.
మఱియు నాతఁడెఱింగిన ప్రతివిషయమును మననము గావింపవలెను 10.
జ్ఞాత పన్నుచున్నవ్యూహములను, జ్ఞాతకల్పించుచున్న యుక్తిని నెఱుంగ
వలెను. ఆతఁడేనిధముగా నన్యులను సంతృప్తిపరచునో యట్లే తానును
స్వయముగా నెల్లరను సంతృప్తులుగా నుంచవలెను 11. జ్ఞాతప్రసంగము
నెఱుంగవలెను. జ్ఞాతల వర్ణమును గైకొనవలెను. జ్ఞాతయొక్క స్ఫూర్తి
తరంగముల నభ్యసించవలెను 12. జ్ఞాతయొక్క యద్యోగమును గ్రహింప
వలెను. జ్ఞాతయొక్క తర్కము నెఱుంగవలెను. జ్ఞాతచెప్పుకున్నను నాతని
సంకేతమును దెలిసికొనవలెను 13. జ్ఞాతయొక్క విశిష్ట ప్రకారచాతుర్య
మును, నాతని రాజనీతిని, ఆతనినిరూపణమును వినుచుండవలెను 14. జ్ఞాత
యొద్ద కవిత్యమును నేర్చుకొనవలెను. గద్యవద్యముల గుర్తెఱుంగవలెను.
అంతఃకరణమునందాతని మధురవచనముల భావమును యోచింపవలెను! 5.
జ్ఞాతయొక్క ప్రబంధమును గాంచవలెను. ఆతని వచనభేదములు, నాతని
నానావిధ సంవాదములు చక్కగా విచారింపవలెను 16. జ్ఞాతయొక్క
తీక్షణత, సహిష్ణుత, ఉదారత తెలిసికొనవలెను 17. జ్ఞాతయొక్క నానావిధ
కల్పనములు, అతని దూరదర్శిత్యము, మఱియు వివంచనముగూడఁ
దెలిసికొనవలెను 18. జ్ఞాత తనకాలము నెల్లు సార్థకము చేయుచున్నదియు,
ఆతని యాధ్యాత్మిక వివేకమును, ఆతని గుణగణములును సంపూర్తిగా
గ్రహింపవలెను 19. జ్ఞాతయొక్క భక్తిమార్గమును, వైరాగ్యయోగ
మును, నాతనిసమస్తప్రసంగమును దెలిసికొనవలెను 20. జ్ఞాతయొక్క జ్ఞాన
మును దెలియవలెను. ఆతనిధ్యానమునభ్యసించవలెను. జ్ఞాతయొక్క సూక్ష్మ
చిహ్నమును గ్రహింపవలెను 21. జ్ఞాతయొక్క అలిప్తతను, విదేహలక్షణ
మును, బ్రహ్మనివరణమును, దెలిసికొనవలెను 22. జ్ఞాతగూడ నొకయంతరా
త్ముడు. అతని మహిమల నెంతదనుక జెప్పశక్యమగును? ఆతనివిద్యకును,
కళలకును, గుణములకును మేర నెవ్వఁడు నిశ్చయింపఁగలఁడు? 21. పర
మేశ్వరుని గుణానువాద మొనరించి అఖండ సంవాదము గావింపవలెను.
అటు లొనరించుటవలన నఖండమగు నానందము లభించును 24. పర
మేశ్వరునిచే నిర్మింపఁబడిన దెల్ల అఖండరీతిగా దృష్టికిముందున్నది. కాని

మాటిమాటికి విచారమొనరించి దానినెరుంగుట వివేకవంతుల కర్తవ్యము 25. నిర్మితమైన సమస్తమును భగవంతుడే సృజించినాడు. తొలుదొలుత నిర్మాణమును (దృశ్యపదార్థమును) వేఱు గావింపవలెను. (తరువాత ఈశ్వరస్వరూపమును గాంచవలెను) 26. భగవంతుడన్నింటిని సృజించుచున్నాడు. చూచినచో నాతడు స్వయముగా గోచరింపడు. కావున నాతని వివేకబలముచే గనుగొనవలెను 27. భగవంతునిపయి సఖిండముగా ధ్యాన ముంచినచో గృహాయుతుడై దర్శనము నొసంగును. నిరంతరము ఆతనియంశతో భాషింపవలెను 28. ధ్యానరహితుడగు భక్తుడు, ధ్యానధారిభక్తుడు, భగవంతుడు (ఆత్మారాములగు) భక్తులను సంసారముక్తుల నొనర్చును 29. ఉపాసన సమాప్తమైనపిదప దైవమునకును భక్తునకును అఖండసమావేశము గలుగును. ఇది యనుభవపూర్వక విషయము. ఈ విషయ మనుభవనీయుడై గ్రహింపదగియున్నాడు 30.



మూడవసమాసము — సదుపదేశము,

ఈ సరజన్మమే దుర్లభము. అందుఁ బూర్ణాయు నికను దుర్లభము కాన నీ సరజన్మమును వ్యర్థముగా నాశనము గావింపదగదు. చక్కగ వివేకము నార్జింపవలయునని “దాసు” నుడుపుచున్నాడు 1. ఉత్తమ విధముగా వివేకము నభ్యసించనిచో జీవితమునందంతటను అవివేక వర్తనమే జరుగుచుండును. మఱియుఁ బ్రాణి దరిద్రునివలె గాన్పించును 2. ఈ దురవస్థను మానవుడు తనకుదానే కల్పించుకొనును. సోమరితనమే మానవులను దరిద్రులఁ జేయుచున్నది. చెడ్డవారలచెలిమి చూచుచుండగనే మానవుని ముంచివేయును 3. మూర్ఖత్వ మభ్యాసమైనచో బుద్ధిహీనత యనునది తలపై కెక్కి-కూర్చుండును. మఱియు నది తరుణత్వము నందుఁ జండాలపుబనులను జేయించును 4. పడుచుతనమునం దొకవేళ మూర్ఖుడగును సోమరియు నగునాతడు అన్నివిధములగు దుఃఖములను దరిద్రములను అనుభవించును. ఆతనికేమియు లభింపదు. ఇట్టిదశయం దెవ్వరి నేమనగను? 5. వానికడ ఆవశ్యకపదార్థము లుండవు. అన్న

వస్త్రములుగూడ నుండవు. మఱియు సంతఃకరణమునందు ఉత్తమగుణములెవ్వయు నుండవు 6. ఆతనికిఁ జెప్పటయు నిలుకడగాఁ గొంచెము సేపుగూర్చుండుటయుఁ జేతగాదు. అవసరము కొంచెమేని దెలియదు. అభ్యాసమునైపు శరీరముగాని హృదయముగాని అన్వయింపదు 7. వ్రాయుట, చదువుట, అడుగుట, చెప్పుట మున్నగునవి యాతఁడెఱుంగఁడు. మఱియు బుద్ధిహీనతవలన నాతనికి నిశ్చయమునుగూర్చిన అభ్యాసము గూడఁగలుగదు 8. ఆతఁడు స్వయముగా నేమియు నెఱుంగఁడు. అంతియ గాదు ఇతరులు చెప్పునదిగూడ నంగీకరింపఁడు. స్వయముగా నాతఁడు పిచ్చినాఁడేగదా? అట్లయ్యును సజ్జనులనుగూడ నిందజేయును 9. లోపల నున్నదొకటి. వెలుపలికి వెలువరించునది యొకటి. ఇట్టినివేకముగల పురుషునకుఁ బరలోక మెట్లు లభించును? 10. ఇట్టిపురుషుని గార్హస్థ్యధర్మము నాశనమగును. తరువాత నాతఁడు హృదయమునందుఁ బశ్చాత్తాపము నొందును. కావున వివేకము సభ్యసింపవలెను 11. మనస్సు నేకాగ్రమొనరించి దృఢదీక్షతో సాధనము గావింపవలెను. మఱియుఁ బ్రయత్నముచేయుటలోఁ గొంచెమేని సోమరితనము రానీయరాదు 12. దుర్గుణములనన్నిటిని విడిచివేయవలెను. ఉత్తమగుణముల సభ్యసింపవలెను. మఱియు గ్రహణార్థములగు ప్రబంధములను బఠించుచుండవలెను 13. పదప్రబంధములు, శ్లోకప్రబంధములు, నానావిధకవిత్వములు, ముద్రలు, ఛందస్సులు కంఠపాఠము గావింపవలెను. ఏలయన? నానావిధ ప్రసంగజ్ఞానమువలననే ఆనందము కలుగును 14. ఏప్రసంగముపై నేమి నుడువుట యుచితమో యావిషయమును జక్కఁగఁ దెలిసికొనవలెను. వ్యర్థముగ నిట్లేల కష్టమును భరింపవలెను? 15. ఇతరుల హృదయ మెఱుంగవలెను. అభిరుచి నెఱింగి యేదేని నుడువవలెను. జ్ఞప్తికి వచ్చిన దానిని బఠించి కూర్చుండుట మూర్ఖత్వము 16. ఎదుటి వాని యుపాసన నెఱింగి తదనుసారముగా గానము గానింపవలెను. మఱిచిపోవఁ దగదు. మఱియు రాగజ్ఞానమును దాశజ్ఞానమును అభ్యసించుచుండవలెను 17. సంగీత సాహిత్యముల సహాయముతోఁ బ్రసంగానుసారములగు కథలను ముమ్మరముగా వ్యాపింపజేయవలెను. శ్రవణమననముల సహాయమున గూఢార్థమును వెలికిఁదీయవలెను 18. చక్కఁగాఁ బాఠములు జరుగ

వలయును. సర్వకాల సర్వావస్థలయందును వల్లెవేయుచుండవలెను. మఱియుఁ జెప్పిన యంశమును జ్ఞాపకముంచుకొనవలెను 19. అఖండచీతిగా నేకాంతనేవనము గావింపవలెను. సమస్త గ్రంథములను గాలించివేయవలెను. తన మన స్వేయర్థము నంగీకరించునో దానినే గైకొనవలెను 20.

నాలుగవ సమాసము - నరదేహ సుహృత్త్వము.

గణేశ్వరపూజయు, శారదావందనము ఈ దేహమువలననే జరుగుచున్నది. దేహమువలననేగదా గురువులు, సజ్జనులు, సాధువులు, శ్రోతలు మున్నగు వారల పనులు నెరవేరుచున్నవి 1. దేహముంచుటవలననే కవితారచనము, అభ్యాసము, నానావిధ విద్యలు అలవడుచున్నవి 2. గ్రంథలేఖనము, నానావిధములగు లిపులను గురుతెఱుంగుట, నానాపదార్థములను విమర్శించుట దేహమువలననే కలుగుచున్నవి 3. మహాజ్ఞానులు, సిద్ధులు, సాధువులు, ఋషులు, మునులు మున్నగువార లనేకులు దేహమువలననే పేరొందుచున్నారు. మఱియు నీ దేహమువలననే మనుజులు తీర్థాటనము గావించుచున్నారు 4. పురుషుఁడు శ్రవణమననములయందు మగ్నుఁడగుటయు ముఖ్యపరమాత్మను బ్రాప్తిచుటయు దేహమువలననే జరుగుచున్నది 5. కర్మమార్గము, ఉపాసనామార్గము, జ్ఞానమార్గము మొదలగునవన్నియు దేహమువలననే సమకూరుచున్నవి 6. యోగులు, వీరరాగులు, తాపనులు, మున్నగువారలు నానావిధ పరిశ్రమలు దేహమువలననే గావించుచున్నారు. దేహకారణముననే ఆత్మ ప్రవేశటన మగుచున్నది 7. ఇహలోకము, పరలోకము మున్నగునవి దేహమువలననే అమరుచున్నవి. దేహము లేకున్నచో అన్నియు నిరర్థకములే యగును 8. పురశ్చరణము, అనుష్ఠానము, ధూమపానము, శీతోష్ణసహనము, గోరాంజనము, (వాతలువేసికొనుట) పంచాగ్ని సాధనములు దేహమువలననే మానవున కేర్పడుచున్నవి 9. మానవులు దేహమువలననే పుణ్యాత్ములుగను, బాపాత్ములుగను, స్వేచ్ఛాచారులుగను, బవిత్రులుగను నగుచున్నారు 10. అవతారపురుషులు, వేషధారులు దేహమువలననే యగుచున్నారు. నానావిధములగు దురాచారపాషండములు దేహము

వలననే యగుచున్నది 11. పయభోగము, సర్వత్కాగము, నానావిధ
 రోగములు గలుగుట, నశించుట దేహమువలననే జరుగుచున్నవి 12.
 దేహమువలననే నవవిభక్తి మార్గములును, నాలుగు విధములగు ముక్తి
 మార్గములును, నానావిధములగు యుక్తులును, నానామతములును
 గలుగుచున్నవి 13. దానధర్మములు జరుగుటయు నానారహస్యములు
 వెల్లడియగుటయుఁ బూర్వధర్మఫలములు లభించుటయు, దేహకారణ
 ముననే యని జనులు నుచువుచున్నారు 14. నానాస్వార్థములు, అర్థవ్యర్థ
 ములు, ధన్యతలు, నానాశలు, న్యూనాధిక్యములు, భక్తిమార్గము
 నందలి ప్రేమ, నానావిధ సన్మార్గసాధనలు దేహమువలననే కలుగుచున్నవి.
 బంధనములు దేహమువలననే తెగిపోవుచున్నవి. దేహమువలననే ఆత్మ
 నివేదనమై మోక్షము లభించుచున్నది 15-17. అన్నింటిలో దేహ
 ము త్తమమైనది. దేహమునందంతరాత్ముఁడు వసించుచున్నాఁడు. పురు
 షోత్తముఁ డన్నిగృహములలో నున్నాఁడు. వివేకులందరీయంశము
 నెఱుంగుదురు 18. దేహమువలననే నానావిధములగు కీర్తలు లభించు
 చున్నవి. మఱియు నానావిధావకీర్తలుగూడ దేహమువలననే లభించు
 చున్నవి. దేహకారణముననే అవతారపంక్తులు కలుగుట, పోవుట జరుగు
 చున్నది 19. నానావిధ భ్రమసంభ్రమము లీ దేహమువలననే కలుగు
 చున్నవి. మఱియు నీ దేహమువలననే ఉత్తమోత్తమపదవులు జనులను
 భవించుచున్నారు 20. దేహమువలననే సమస్తము జరుగుచున్నది.
 దేహము లేకున్నచో నేమియులేదు. దేహము లేకున్నయెడల ఆత్మ కలు
 గుటయుఁ గలుగఁగలదుటయు సమానమే 21. దేహము పరలోక నౌక.
 నానాగుణనిలయము. దేహమువలననే నానాగుణరత్న విచారము నెరవేరు
 చున్నది 22. దేహమువలననే గానకళయు, సంగీతకళయు, నెఱుకపడు
 చున్నది. దేహయోగమువలననే అంతఃకళప్రాప్తి యగుచున్నది 23.
 దేహము బ్రహ్మాండముయొక్క ఫలము. అది మిగుల దుర్లభమైనది.
 ఐనను నీనికి శుద్ధమగు బోధము నొసంగవలయును 24. దేహమూలముననే
 పెద్దలు, పిన్నులునగు జనులెల్లరును దమతమ వ్యాపారముల నొనరించు
 చున్నారు. దేహకారణముననే మానవులలో బెద్దలు, పిన్నులు అను భేద
 మేర్పడుచున్నది 25. దేహమునుధరించి ఈ లోకమున నుదయించుచున్న

జీవులందఱును నెద్దియో కొంతపని చేసిపోవుచున్నారు. హరిభజనమువలన నెందఱో సావనులైరి 26. అష్టభా ప్రకృతికిమూలము కేవలసంకల్పమే. నానాసంకల్పములే దేహరూపములగు ఫలములను గైకొని ప్రకటితమయ్యెను 27. హరిసంకల్పము తోలుతనుండియు నుండెను. ఫలరూపముగా నిపుడు దానినే గాంచవలెను. వాస్తవమున కది నానాదేహముల యందన్వేషించినచో విదితమగును 28. తీగెమూలమున బీజముండును. తీగెయంతయు సంపూర్ణముగ, సుదకరూపముగ నుండును. పిదప ఫలమునందు పైతము మూలముయొక్క యంశతో బీజముండును 29. మూలకారణమున ఫలముదయించును. ఫలకారణమున మూలము కలుగును. సంపూర్ణ బ్రహ్మాండస్థితియు నిట్టిదే 30. ఏపనియైనను దేహములేకున్నచో నెరవేరదు. దేహమును సార్థకము గావించుట మంచిది 31. ఆత్మకారణమున దేహమేర్పడెను. మఱియు దేహకారణమున ఆత్మ వర్తించుచున్నది. ఈ రెంటి సంయోగముచే సంపూర్ణ కార్యములు జరుగుచున్నవి 32. దాగియుండి మానవుడు గుప్తరూపముగాఁ గావించుపనులన్నియు నాత్మకు విశేషమగును. ఏలయన? కర్తృత్వమంతయు నాత్మదేగదా! 33. దేహమునం దాత్మ నివసించుచున్నది. దేహము పూజింపబడుచో నాత్మ సంతోషించును. దేహమునకు బాధ కలిగించినచో ఆత్మ ఖోభించును. ఇది ప్రత్యక్షవిషయమేగదా 34. దేహములేకున్నచో బూజ లభింపదు. దేహములేకున్నచో బూజయంటదు. జనులలోననే జనార్దనుడు వసించుచున్నాడు. కావున జనులను సంతృప్తుల నొనర్పవలెను 35. అత్యంత వివేకశాలియగు మానవుడె ధర్మమును స్థాపింపదగినవాడు, ఆతని పుణ్యశరీరమే పూజనీయమైనది 36. అందఱిని సమానముగాఁ బూజించుట మూర్ఖతయగును. గాడిదను పూజించుటవలన నించుకేని ఫలముగలుగునా? 37. కావున వాస్తవమున కెవ్వఁడు పూజనీయుఁడో వానిని బూజింపవలెను. అట్లని యుపేక్షింపక యితర జనులనుగూడ సాధారణరీతిగాఁ బ్రసన్నులఁ జేసికొనవలెను 38. సమస్త జగత్తుయొక్క హృదయమునందలి దైవము (సంపూర్ణ జన సమాజము) త్సుబ్ధమైపోయినచో నిక నివసించుటకుఁ దావెక్కడ దొరుకును? జనులను విడిచినచో జనుల కన్యగతియేలేదు 39. పరమేశ్వ

రున కసంతగుణములు గలవు. పాపము ! మనుష్యమాత్రం డాగుణచిహ్నముల నెంతదనుక విశేషముపడగలడు. కాని యధ్యాత్మగ్రంథముల నాలించినచో నంతయు సుబోధమగును 40.

విదవసమాసము -- సమాధానము క్రి.

ఏ పదార్థమునైన నేకొలపాత్రముతోనేని కొలుపుడు. కాని యా కొలపాత్ర నూపదార్థమును దినదు. ఇట్లే యనేకజనులు అనేక గ్రంథములను జదివివేయుదురు. కాని వారలహృదయములయం దాగ్రంథములలోని విచార మొకటిగూడ నిలిచియుండదు 1. పాఠమన్ననో ధారాప్రవాహముగాఁ జెప్పుకొనిపోవుదురు. అడిగినచోఁ జెప్పగలిగిన దెద్దియులేదు. అనుభవవిషయము దెలుపుమనినచో వారలు గందరగోళమునఁ బడిపోవుదురు 2. (కాన యిట్లు కాదగదు) శబ్దరత్నములను బరీక్షింపవలెను. అనుభవాత్మికమగు శబ్దములను గ్రహింపవలెను. ఇతరమగు తుక్కునంతను నొకప్రక్కను విడిచివేయవలెను 3. నామరూపము లన్నింటిని విడిచి పిదప అనుభవమును బ్రాప్తిగావించుకొనవలెను. సారాసారముల నొక్కటిగాపించుట మూర్ఖత్వమగును 4. చదువువాడు పుస్తకము నొకేవిధముగా జమవుకొనిపోవలయునా? లేక తెలిసికొని చదువవలయునా? ఈ విషయమును బాగుగా యోచింపుము 5. సత్యమేమన? ఎచ్చటఁ దెలిసికొనుటలేదో యచ్చట నంతయు అధ్యాత్మముగ నుండును. తెలిసికొనఁజాలనివక్త యితరు లేవిషయముననేని సందియము తీర్చుమనినచో సమాధాన మొసంగఁజాలడు 6. తెలిసికొనక విషయము గ్రహింపక కేవలము పెక్కుశబ్దములను మాత్రము తుణ్ణముగాఁ గంఠస్థముగావించుకొన్నవాడు సభాసమాజమునందు శాస్త్రార్థప్రసంగము వచ్చినచో నోరుమెదల్పఁజాలడు. అతడు నేర్చిన విద్యవలని యపయోగము గూడ నుండదు 7. తిరుగలియందుఁ ద్వరత్వరగాఁ బిడికిళ్ల కొలది ధాన్యమునుబోసి వినరుచున్నచో మెత్తనిపిండి యెట్లుపడగలదు? 8. నోటినిండ త్వరత్వరగా దొకదానివెంటనొకటిగా ముద్దలు పెట్టుకొనెను. నమలుట కవకాశము కలుగలేదు. నోరంతయు నిండిపోయెను. !తిప్పిన దిరుగదు. ఇతఁ నప్పు డెట్లు జరుగవలయును? 9.

శ్రోతలారా! ఇపు డీవిషయమును శ్రద్ధతో వినుండు. సభ
యందు వ్యాఖ్యాత కర్తవ్య మేదియో తెలుపుదు. వ్యాఖ్యాత యొక
క్షణమాత్రమేని శ్రోతలకు రససీనముగా నుండునట్లుపవ్యసింపఁగూడదు.
అందరి యంతఃకరణములను సంబాళించుచుండవలెను 10. సూక్ష్మవిషయ
ముల నవశ్యముగా బ్రకటింపవలెను. కాని వానినన్నింటి నంతయున్నె
స్వయముగాఁ దెలిసికొనియుండవలెను. అట్లు తెలిసికొన్న యంశములనే
శ్రోతలకు బోధింపవలెను 11. వక్త సభలో గొప్ప గొప్ప కఠినత్రాళ్లకు
సమాధానము చెప్పుచున్నచో శ్రోతలకు మిగుల నానందముకలుగును.
మఱియు వార లావక్తను మిగుల బ్రశంసించుదురు 12. కఠినసమస్యలను
సాధించిన పిదప వక్తను సభ్యులు మిగుల బ్రశంసించుదురు. కాని యొకవేళ
నేదేని ప్రసంగమునందలి సమస్యను సాధింపలేక పోయినచో (భయపడి
నచో) స్పష్టము శ్రోతలు నిందఁగూడఁ జేయుదురు. ఆపరిస్థితులలో శ్రోతల
పై వక్త అనిష్టపడవలసిన యవసరమేమున్నది? 13. ఒకపిడితాటిపయి
నరుగదీసిచూచియు, గొలిమిలోఁ గాచియు బంగారమును బరీక్షించి
గైకొను విధమున వక్తయొక్క శ్రవణమనముల ముఖ్యానుభవము
నెఱింగి యాతనివాక్కులఁ బరిగ్రహింపవలెను 14. నైద్యునిమీఁద
విశ్వాసము గలుగదు. వ్యాధి నివారణముగాదు. ఈస్థితిలోఁ గ్రోధ
పడుటవలన లాభమేమి? 15. అసత్యము నెరవేరునది కాదు. దాని నెవ్వ
రును నంగీకరింపరు. కావున సత్యమును గ్రహింపవలెను 16. వ్రాయుట,
చదువుట నేర్చుకొనక వ్యాపారముగావించుచో నది కొలఁది దినములు
మాత్రమే నడచును. ఎచటనైన నెవరేని లెక్కనెఱింగినవారలు తటస్థ
మైరా వెంటనే యసత్యము వెల్లడియగును 17. ప్రమాణ సాక్ష్యసహిత
ముగా లెక్కనంతయు శుభ్రముగ నుంచవలెను. ఇట్లుంచినచో లెక్క
నెఱింగినవాఁ డేమియుఁ జేయజాలడు 18. స్వయముగా నజ్ఞానమున
మగ్నుఁ డైనవాడు అన్యుల కెట్లు బోధింపఁ గలడు? ఎవరైన నగానిమ్ము
అజ్ఞానమువలన సంకటములోఁ బడుచునేయున్నారు 19. బలములేదు,
యధ్యములోని కరిగినాడు. ఆతఁడు దప్పక పరాజయ మొందితీరును.
ఈ దోష మెవ్వరిది? 20. అనుభవములోనికి వచ్చు సత్యవిషయమును
ఆదరపూర్వకముగా గ్రహింపవలెను. అనుభవరహితముగు మాట పొల్లు

వంటిదని యెఱుంగునను 21. (అనుచు వరహితముగా) నేర్పుటవలన
 (ప్రోత్సహించుటవలన) ప్రోత్సహింపఁబడును. కాని మెనుకనుండి పశ్చా
 త్తాపము గలుగును. అందున, మిథ్యానిశ్చయము తత్కాలముననే
 యెగిరిపోవును 22. సత్యమును విడిచి మిథ్యాగ్రహణ మొనరించినచో
 హానికలుగును. పరమాత్ముని న్యాయానుసారముగా నడువవలెను 23.
 న్యాయమును పొలగినచో బ్రపంచమంతయు నిందఁగావించును. ఎంత
 మండికోసమి ప్రారాధి కిష్టములను సహింపశక్యమగును? 24. అన్యాయము
 వలన నెప్పుడును నెనరికని మేలుగలుగదు. అసత్యమునం దభిమానముంచుట
 నెఱ్ఱితనము 25. అసత్యము పాపము. సత్యము పరమాత్మస్వరూపము.
 ఈ రెంటిలో నన్యుని గ్రాహ్యమో యింక యెంచివుడు 26. చెప్పట,
 నడచుట మున్నగునదంతయు మాయయందున్నది. మాయలేకున్నచో
 మాటలాడుటగో యసంభవము. కావున నిశ్శబ్దము నన్వేషింపవలెను 27.
 వాచ్యాంశము నెఱింగి త్యజింపవలెను. లత్యాంశమును వివరణ మొనర్చి
 గ్రహింపవలెను. ఇట్లు నరించినచో నిశ్శబ్దపుజాడ తెలియును 28. పూర్వ
 పక్షమగు అష్టభాస్రప్రతినివిడిచి అలత్యమునందు అత్యముంచవలెను.
 మననశీలుఁడును బరమదత్తుఁడును నగునాతఁడే యీ విషయమును నెఱింగి
 యుండును 29. పై నుండు నానావిధములగు పొట్టును ధ్యానమును
 నొకటియే యనుట యన్వితము. సీరసమును రసమును నొకటిగాఁదలచి
 చతురుఁ డగువాఁడెన్నఁడును సీరసమును నేవింపడు 30. పిండమునందు
 నిత్యానిత్యనిచారమును, బహుప్రకారములతో బ్రహ్మాండమునందు,
 సారాసారనిచారమును గావించి అన్నింటిని శోధించి సారమునుమాత్రము
 గ్రహింపవలెను 31. అన్వయము, వ్యతిరేకము మున్నగునవియెల్ల
 మాయాకారణములుగ నున్నవి. ఒకవేళ మాయయే లేకున్నచో వివేక
 మెట్లు సాధ్యమగును? 32. సంపూర్ణతత్త్వములను శోధింపవలెను.
 మఱియు మహావాక్యములయందుఁ బ్రవేశ మొనరించి ఆత్మనివేదనము
 వలన సమాధానము గడింపవలెను 33.

ఆతిథిసమాసము — *దివ్యగుణోపదేశము.

శరీరమును నానావిధములగు వస్త్రములచేతను భూషణముల చేతను ఎట్లలంకరింతుమో యట్లే వివేకముతో, విచారముతో, రాజనీతితో అంతఃకరణమునుగూడ నలంకరింపవలెను 1. శరీరము మిగుల సుందరముగను దేజోయుక్తముగను వస్త్రభూషణములతో సజ్జితముగను నున్నను అంతఃకరణమునందుఁ జాతుర్యబీజములు లేకున్నచో నది యెప్పుడును శోభనోండఁజాలదు 2. నోటిదుడుకుదనము గలవాఁడును, సీమఁడును, గఠోరవచనుఁడును, అభినూనమగుఁడును, న్యాయనీతులను గ్రహింపజాలనివాఁడును 3. దుష్టుఁడును నిరంతరము శీఘ్రకోపియు, మర్యాదహీనుఁడును రాజనైతికయుక్తుల యోజించుటలోఁ బాల్గొనని వాఁడును 4. నగు ఉద్దండఁడు, అప్రమాణీకుఁడునైనవాని మాటలలో సత్యస్పర్శమెప్పుడును నుండదు. వానిని బాపియని, మూర్ఖుఁడని యనవచ్చును. ఇట్టి మనుజులు రాక్షసులు సుమా! 5. ఎప్పుడును నొక్కవిధమగు నవసరము రాదు. నియమములుగూడ నొక్కవిధమగు పని నొసంగవు. నియమములు బెట్టుకొని కూర్చున్నచో రాజనైతికయుక్తి ప్రయుక్తులందు మోసము వాటిల్లును 6. (కావున మిగుల నియమవంతుఁడు కాఁగూడదు) అతియనుదానిని అన్నివిషయములందును రానీయఁదగదు. (అతిసర్వత్రవర్జయేత్) చూచి నడువవలయును. సినేకశాలియగు పురుషుఁడు దుర్గాగ్రహమునకు లోనుగాఁ జనదు 7. మిక్కిలిగా హతము గావించినచో వ్యవహారము చెడి పోవును 8. ఈశ్వరుఁడు తన భక్తుల యెడ నభిమానముంచును. మఱియు “తులజాభవాని”కిఁగూడ మనయందనుగ్రహముగలదు. కాని వ్రతి కార్యమును విచారించి చేయవలెను 9. అఖండమగు జాగరూకతతో నుండవలెను. ఇంతకంటె నధికముగా సూచన గావింపవలసిన దెద్దియున్నది. ఐనను అన్నివిషయములను జక్కఁగఁ దెలిసికొనవలెను 10. సమర్థుఁడుగు పురుషునికడఁ బలుపురు జనులుండురు. ఆజనులందఱియెడ నభిమానముంచవలెను. ఇట్లుచేయుటవలన జనులు సిశ్చల

*అపస్తంభానువి సధించినప్పుడు శ్రీభక్తపతి శివాజీ మహారాజున శ్రీసమగ్ర రామదాస స్వామి ఈ సమాసము నుపదేశించెనని చెప్పుదురు.

సవస్థులై యుందురు 11. ఇప్పుడిచట దుష్టులు మిగుల వృద్ధి నొందిరి. వాలదినములనూడి వారల నెలని యుపద్రవ మతిశయించుచున్నది. కావున అబ్బాడగితిగా సానఘానముతో నుండవలయును 12. ఈశ్వరుడు సమస్తమునను గర్త. ఎవ్వని శిశ్వరుడు తనవానిగాఁగై నునో ఆ పురుషుని విచారమును బుద్ధియుగా గ్రహించును 13. న్యాయము, నీతి, వివేకము, విచారము, నానావిధ ప్రసంగములు, మఱియు నితరులమనస్సులను బరీక్షించుశక్తి ఈశ్వరుడు డనుగ్రహింపవలసినవె 14. మహాయత్నములు, హెచ్చరిక, సమయముచుండై ధర్మముగలిగియుండుట, అద్భుతకార్యముల నొనర్చుట, ఇవి యీశ్వరుడు ప్రసాదించవలసిన గుణములు 15. యశము, కీర్తి, ప్రతాపము, మహిమ, అపరిమితములగు సుత్తమగుణములు, అను సమత్వము ఈశ్వరు డనుగ్రహింపవలసినగుణములు 16. దేవబ్రాహ్మణులపై శ్రద్ధనుంచుట, ఆచార, చారములతో సంచరించుట, ఎండతోజనుల కాశ్రయమొసగుట, పరులకు జేతిమీదుగా నుపకారము జరుపుట, ఈశ్వరదత్తవిషయములు 17, ఇహలోకపరలోకములను సంభాలించుకొనుట, అబ్బాడమగు సానఘానముతో వర్తించుట, పెక్కు-మందిని సహించుట ఈశ్వరదత్తగుణము 18. పరమాత్మపక్షమును గ్రహించుట, బ్రాహ్మణునిగూర్చి చింతించుట, పెక్కు-ఇంద్రుల బరిపాలించుట, ఈశ్వరు డనుగ్రహించినచో జరుగును 19. ధర్మస్థాపనముగావించునరులు ఈశ్వరావతారములు. ఇట్టిమనుజు లిదివఱ కెందఱో జనించిరి. ఇకముందు జనింపనున్నారు. ఈస్థితి గల్పించువా డీశ్వరుడు 20. ఉత్తమగుణగ్రాహి కత్వము, తీక్షణమగుతర్కము, వివేకము, ధర్మవాసన, మఱియుఁ బుణ్యశ్లోకత్వము, ఈశ్వరు డనుగ్రహింపవలసినవి 21. ఎప్పుడును దీరుమానములను యోచించుచుండవలెను. వివేకముతోఁ బ్రవర్తించవలెను. ఇదియే సకలగుణసారము. దీనివలన ఇహలోక పరలోకములను రెంటిని సాధింపవచ్చును 22.

ఏదవ సమాసము — లోకుల స్వభావము.

లోకులస్వభావము దురాశాయతముగా నుండును. ఆరంభము నందే “అమ్మ అమ్మ” అందురు. వారలకు “మా కేమైననిమ్ము” అను

వాసనవిరివిగా నుండును !. భక్తితో నుండకయే లోకులు ఈశ్వర ప్రసన్నత్వమును గోరుదురు. ఇది యజమానునికి సేవగావింపకయే వేదసము నిమ్మని కోరుటవంటిది 2. కష్టపడనియెడల ఫలములభింపదు. శ్రమపడ కున్నచో రాజ్యము లభింపదు. మఱియుఁ బ్రయత్నము గావింపకున్న యెడల లోకమునందు సాధ్యమగునదిగూడఁ బూర్ణముగ నెరవేరఁజాలదు 3. సోమరితనమువలనఁ గార్యము నాశనమగుట మనము ప్రత్యక్షముగాఁ జూచుచున్నారము. ఈ యంశము నెఱింగియు హీనజనులు పరిశ్రమ గావింపవలసినచో దేహము దాచుకొందురు 4. తొలుదొలుత పరిశ్రమ, దుఃఖము సహించువారలే యనంతరము, సుఖఫలము ననుభవించుదురు. తొలుదొలుత సోమరులై కూర్చుండువారలు ముందుముందు దుఃఖముల ననుభవింపవలసి యుందురు 5. ఇహలోకమైన (స్వార్థము) గానిమ్ము. పరలోకమైన, (పరమార్థమైన) గానిమ్ము. ఈ రెంటికీని బ్రయత్నము చేయవలసియేయున్నది. దూరదర్శిత్యము మిక్కిలి యావశ్యకము 6. సంపాదించినదంతయు నెప్పటిదప్పుడు తినివేయు మానవులు కఠిన సమయ మేతెంచినపుడు తుభారులై మరణించుదురు. కావున దూరదర్శిత్యముగలిగి వర్తించువారలే సుఖులై యుందురు 7. ఇహలోకముకొఱకు ధనమును, బరలోకముకొఱకుఁ బరమార్థమును సంచితము గావింపనిచో జీవిత మంతయు వ్యర్థమే ! ఇట్లు గావింపని మనుజులు బ్రతికియున్నను జచ్చిన వారలేయని నమ్ముము 8. ఒకసారి మరణించినంతమాత్రమున బంధములు విడిపోవఁజాలవు. అనేక జన్మములెత్తి యాతనల ననుభవింపవలసియున్నది. ఈ విధముగాఁ దన్నెవడు చంపుకొనుచున్నాడో, (నిముక్తి నొందింప కున్నాడో) యాతఁడాత్మ హంతకుడు 9. ప్రతిజన్మమునందును ఆత్మ ఘాత జరుగుచున్నది. ఆ జన్మముల నెవ్వఁడు లెక్కింపఁగలడు ? ఈ ప్రకారముగనున్న జన్మమృత్యువు లెప్పు డాగిపోగలవు ? 10. ఈశ్వరుఁ డంతయుఁ జేయుచున్నాడని ప్రాణిమాత్రులెల్లరును నుడువుచున్నారు. కాని యాతని సమావేశలాభము మిగులఁ గొలఁదిగ (ఒకానొకనికి మాత్రమే) కలుగును 11. వివేకలాభమువలనఁ బరమాత్ముఁడు లభించును. వివేకలగు పురుషులకే వివేకములభించును 12. పరమాత్ముఁ డొక్కఁడు. కాని యాతఁడు చేయుచున్న వనేకములు. ఆయనేకములను (దృశ్యములను)

ఒకటియని (విరూపణమును) చెప్పగూడదు 13. దైవకర్తృత్వము, దైవము, అని పేర్లున్నవి సాధారణమును జేరినవివలనను. ఎందఱో మనుష్యుల నీయ శక్తులను జేరినవివలన స్వర్థముగా నేదియో నడరుచుందురు 14. అట్లే మూర్త్యుకారణమున స్వర్థముగా నేదియో భాషించుదురు. ఇది కేవలములేదు. తాము చతురులమని వెల్లడించుటకే యిట్లు చెప్పుచుదురు. కా సమయమున సత్యమును చాతుర్యమును బ్రకటింప వలసిన యావస్థయే యుండును. అది (చాతుర్యము) స్వయంప్రకాశమై యున్నది 15. మనము శ్రమనొంది కష్టములను సహించి ప్రయత్నించు మానవులను భాగ్యవంతులై సుఖముల ననుభవించును. అభాగ్యులగు జనులు నోటికి నచ్చియు చెప్పుచునేయుందురు. (కాని చేయరు) 16. అభాగ్యుని దరిద్రులక్షణములను విచక్షణ పురుషులు తెలిసికొందురు. కాని యోగ్యుని యుత్తమగుణము అభాగ్యున కెన్నటికిని జేరియవు 17. అభాగ్యునకు దుర్బుద్ధి పుట్టించును. వానికి జ్ఞానస్మృతి యెక్కడనుండును? వానికి గుబుర్తిగో సుబుర్తిగాఁ గోచును 18. స్మృతిదప్పిన మనుజుఁడు భాషించు ప్రసంగమున జేసిని సత్యమని విశ్వసించవలగును? స్మృతిహీనుని కడ యోచన మనునది నామమాత్రమునకైన నుండదుగదా? 19. విచారము (యోచన)నలన ఇహపరలోకములు రెండును లభించును. జన్మము స్థాపితముగను. కావున యోచించి నిత్యానిత్య వివేచనము గావింపవలెను 20.

ఎనిమిదవ సమాసము - అంతర్దైవ విరూపణము.

బ్రహ్మము, నిరాకారము, నిశ్చలము ఆత్మ, వికారయుతము, చంచలము. కాని జనులెల్లరును దానినే, (ఆత్మనే) దైవమని నుడువుచున్నారు 1. దైవముయొక్క జాడపోకడలే చిక్కకున్నవి. ఒక్కదైవమేని నిశ్చయముగా విశదమగుటలేదు. ఎందఱో దైవములు గలరుగదా? అందొక్క దైవమేని యనుమానములోనికి రాకున్నది 2. కావున సారా సారావిచారము గావింపవలసిన యావస్థకముకలదు. విచారసహాయమున దైవమును శోధింపవలెను. పెక్కు దైవములను తలంపునకుఁ జెచ్చుకొని

తికమక పడడగదు 3. జనులు తీర్థక్షేత్రములకేగి యచటగల దైవ ప్రతిమలనుగాంచి వానికి సమానముగా ధాతువులతో దైవప్రతిమల నిర్మించుచున్నారు. ఇట్లే యీ వాడుక భూమండలమునందంతట నెక్కడాకి నది 4. కేవల క్షేత్రదైవమే నానావిధ క్షేత్రదైవములకు మూలము. ఈ భూమండలముననున్న నానావిధక్షేత్రములను శోధించిచూడవలెను 5. క్షేత్రదైవము పాపాణముతో నిర్మింపఁబడినదిగా నుండును. దానినిగూర్చి యోచించినచో దాని మూలతంత్రువు (ఆ విగ్రహరూపము) అవతారము ననుసరించి యున్నట్లు విశదమగును 6. అవతారముగై కొని (దేహధారణ మొనరించి) దైవతములు వర్తింతురు. అంత్యమునందు వారల యవతార ములు సమాప్తమగును. బ్రహ్మవిష్ణుమహేశ్వరు లాయవతారమూర్తుల కంటెను గొప్పవారలుగ గణింపఁబడుదురు 7. కాని యీ త్రిమూర్తుల పైని సత్త(అధికారము)గలది అంతరాత్మయే. వాస్తవమునకుఁ బ్రత్యక్ష ముగఁ గర్తయు, భోక్తయు నంతరాత్మయే 8. అనేక యుగములదనుక నంతరాత్మయే యీ మూడులోకముల వ్యాపారమును నడుపుచుండును. ఈ నిశ్చయవివేకమును వేదశాస్త్రములయందుఁ జూడవలయును 9. అంత రాత్మయే చేతనరూపముతో వివేకవశమున సమస్త శరీరవ్యాపారమును నడుపుచున్నది 10. ఈ యంతర్దైవతమును జనులు మఱచిపోవుచున్నారు. మఱియుఁ బరుగులెత్తి తీర్థస్థానముల కరుగుచున్నారు. పాపము ! ప్రాణు లెల్ల రీవిధముగా దేవుని గుర్తెఱుంగజాలక కష్టములను భరించు చుందురు 11. అనంతరము మనస్సులం దిట్లు విచారింతురు. “ఎచ్చటఁ జూచిన నచ్చట (తీర్థస్థానములయందు) జలము, రాళ్ళు నిండియున్నవి. వ్యర్థముగ నడవులను బట్టకొని తిరుగుటవలన నేమిలాభము గలుగును ?” ఇట్టియోచన కలిగినవాడు సత్సంగత్యము గావించును. సత్సంగమువలన బెక్కండ్రకు దైవము లభించెను 13. ఇట్టి వివేకసంబంధములగు నీ విషయ ములను వివేకులగు పురుషులు నిశ్చయముగా నెరుంగఁగలరు. అపివేకులు భ్రమలోఁబడి మఱచియుందురు. అపివేకుల కిట్టివిషయములు తెలియవు 14 ఎదుటి వాని యంతఃకరణమునందుఁ బ్రవేశము గావింపఁగల పురుషుడే లోపలిస్థితి గ్రహించును. కేవలము పైపై మెరుంగులఁగాంచు వాడెద్దియు

నెఱుంగజాలదు. కావుననే వివేకులు, చతురులు నగు మనుజులు అంతః
కరణమును శోధింతురు 15. వివేకరహితమగు భక్తియున్నను లేకున్నను
నొక్కటియే. ప్రతిమూర్ఖుడైన వతము మూర్ఖునికొఱకని చెప్పుచున్నారు.
(ప్రతిమూర్ఖులబుద్ధినాం) 16. విచారముగావించుచుఁ దెలిసికొనుచుఁ
దనజీవితమును గడపుమానవుడే యుత్తమవివేక. వాడే తత్త్వములను
(స్థూలదృశ్యమును) విడిచి నిరంజనమును (పరబ్రహ్మమును) బడయును 17.
ఆకారమునకు సంబంధించినదంతయు నాశనమగును. వాస్తవమునకు ఈ
జంజాటము లన్నింటినిఁజేసి వేటుగానున్నదానినే పరబ్రహ్మమని యెఱుంగ
వలెను 18. పై వత్తము చంచలము, పరబ్రహ్మము నిశ్చలము. పర
బ్రహ్మమునందు భ్రమలేదు. ప్రత్యయజ్ఞానమువలన (అనుభవజన్యజ్ఞాన
ముచే) భ్రమ దూరమగును 19. ప్రతీతిలేక చేయునదియెల్ల వ్యర్థమగును.
మఱియుఁ బ్రతీతిరహితులగు ప్రాణులు కష్టము లనుభవించి కష్టములలో
నుండి కర్మబంధములలోఁ దగుల్కొని మరణింతురు 20. ఒకవేళ కర్మ
నుండి వేటుగాకన్నచో (ఒకవేళఁ గర్మఫలమునే కోరవలసినచో) ఇత
సీశ్వరభజనము నేలగావింపవలయును? ఈ విషయమును వివేకశాలురగు
పురుషులు స్వాభావికముగనే యెఱుంగుదురు. మూర్ఖు లెఱుంగరు 20.
కొంచెము యోచించినచో జగత్తులోఁ బరమేశ్వరుఁడున్నాడని విశద
మగును. సగుణమువలననే నిశ్చయముగ నిర్గుణము లభించును 22.
సగుణమును యోచించుచు దానిమూలము దనుక నరిగినపిదప సులభము
గనే నిర్గుణము లభించును. మఱియు సంగత్యాగమువలనఁ బ్రాణి స్వయం
ముగా బ్రహ్మరూపమై ముక్తినిొందును 23. పరమేశ్వరు ననుసంధానము
గావించు మానవులు సావను లగుదురు. ముఖ్యముగా జ్ఞానమువలననే
విజ్ఞానము (మోక్షము) లభించును 24. ఈ వివేకాంశములను సుచిత్త
ముతో అంతఃకరణమునందు యోచింపవలెను. నిత్యానిత్యవివేకము
నాలించుటవలన జగత్తున కుద్ధారణమగును 25.

తొమ్మిదవ సమాసము — నిద్రానిరూపణము.

ఆదిపురుషునకు నమస్కరించి నిద్రావిలాసమును (సుఖనిద్రను)
సాధించునదిగాఁ దనదవచ్చినచో నెంతటిఁగొట్టుకొన్నను బోదు 1.

శరీరమునందు నిద్ర వ్యాప్తముకాగానే సోమరితనము, ఆవలింతలు, ఒడలునిలుపు జనించును. అందుచే నిముసమేని కూర్చుండజాలరు 2. (నిదురకుముందు) త్వరత్వరగా ఆవులింతలు వచ్చును. అందుచే జనులు చటచట చిటికెలు మ్రోగింతురు. మరియు వంగివంగి మిగులఁ గునికపాట్లుఁ బడుదురు. 3. కొందఱుకొందఱు నిదురవచ్చినప్పుడు మందగతిగా నుందురు. కొందఱికిఁ గన్నులు మూతబడును. కొందఱు లికిపడి నలుదెసలు గాంతురు 4. కొందఱు బోరగిల పడిపోదురు. బ్రహ్మవీణను బగులఁగొట్టుదురు. డమరు (వాద్యవిశేషము) ముక్కలుముక్కలగును. అప్పటికిని దెలివరాదు 5. ఆనుకొని కూర్చుండి కొందఱు గురుకఁజెట్టుట కారంభింతురు. కొందఱు అత్తాసులై సాచుకొనిపరుందురు 6. ముడుచుకొని కొందఱు, పొరలుచుఁ గొందఱు, నలువైపులఁ జక్రాకారముగాఁ దిరుగుచుఁ గొందఱు బరుందురు. 7. కొందఱు చేతులను గదుల్తురు, కొందఱు పాదములు గదుల్తురు. కొందఱు కఱ్ఱుకఱ్ఱుమని, దంత ములతోఁ గొఱుకుకొందురు 8. కొందఱు కట్టుబట్టలు వీడిపోవుటచే దిస్సమొలతోఁ బొరలుదురు. కొందఱు వెండ్రుకలముడివీడి నలుమొగ ముల నానరించుకొనఁ బడియుందురు 9. కొందఱు అస్త్రస్త్రముగఁ బొరలు చుందురు. కొందఱు పీనుఁగులవలెఁ గనిపింతురు. కొందఱు నోరుతెఱచు కొని దంతములుగనిపించునట్లు పడియుంటచే భూతములవలె ఏకారముగ గనిపింతురు 10. కొందఱు గుఱ్ఱులిడుచుఁ బ్రక్కమీఁదినుండి లేతురు. కొందఱు చీకటిలోఁ చేతులుజాడింతురు. కొందఱు ప్రక్కచివర నొదిగి పరుందురు 11. కొందఱు పుణికిరింత లొనర్తురు. కొందఱు భూమిని దేవులాడుదురు. కొందఱు లేచి (నిద్రమత్తుచే) దారితెన్ను యోచింపక యేదేని యొకదిక్కున కరుగుదురు 12. కొందఱు గుఱ్ఱుపెట్టుదురు. కొందఱు వెక్కివెక్కి యేడ్తురు. కొందఱు మిగుల సంతోషముతోఁ గిలకిల మని నవ్వుదురు 13. కొందఱు ప్రలాపింప నారంభింతురు. కొందఱు అఱు తురు. కొందఱు అలికిపడి తమస్థానముననే పడియుందురు 14. కొందఱు క్షణక్షణమునకును గఱ్ఱుగఱ్ఱుమని దగ్గుదురు. కొందఱు తలగోకుకొందురు. మఱియు నెక్కువగాఁ గాండ్రింతురు 15. కొందఱికి (పెదవిచివరనుండి) లాలాజలము కారుచుండును. ఒకానొకడు తాంబూలము నమలి రస

మును విడుచుచుండును. ఒకడు ప్రక్కలోనే హాయిగా లఘుశయనమును విడుచును 16. కొందఱు అసానవాయువులు విడుతురు. కొందఱు జీర్ణముచేఁ ద్రేన్పులు విడుతురు. కొందఱు దగ్గిదగ్గి పరున్నస్థలమునకుఁ జేరువనే (మంచిద్రేన్పులు గలచును) త్రొక్కివేయుదురు 17. కొందఱు మలమువిడు తురు. కొందఱు నాతిగానుచుకొందురు. కొందఱు కాండ్రుతురు. కొందఱు తుమ్ముదురు. కొందఱు అస్పష్టస్వరముతో మంచితీర్థము కావలయు నందురు 18. కొందఱు స్వప్నములచే వ్యాకులు లగుదురు. కొందఱు మంచిస్వప్నములుగాఁచి విహునందింతురు. కొందఱు సుషుప్తికారణమున గాఢనిద్రామత్తులై యొడలెటుంగక పడియుందురు 19. తెల్లవారు జామైనది. ఒకడు చదువుట కారంభించుచున్నాడు. ఒకడు ప్రాతస్మరణమునకో, హస్తోత్తరమునకో పాల్గొనుచున్నాడు 20. కొందఱు ధ్యాన మూర్ఛిని నొందుదురు. కొందఱు తేకాంతమున జపముచేయుదురు. కొందఱు తాము కంతస్థమొనరించిన దానిని వల్లెవేయుదురు 21. కొందఱు తమతమ యభిరుచుల ననుసరించి నానావిద్యలను నానాశకలను నేర్చుకొందురు. కొందఱు భాసమానములతో గాయనశకలభ్యసించుచు గాన మొన రింతురు 22. వెనుకటినిద్ర సమాప్తియగును. మెలకువగలుగును. కావున మనుజులు తమతమ ప్రయత్నములలోఁ బాల్గొందురు 23. జ్ఞాతయగు పురుషుడు తత్త్వమును (దృశ్యమును) లభించివేయును. తురీయదశ కానలిప్రస్కం వెడలిపోవును. మఱియు నాత్మనివేదనమువలన బ్రహ్మ రూపుడగును 24.

పదియవ సమాసము — శ్రవణవిక్షేపము.

ఏదేని యొకకార్యమును నిర్వహింపనెంచినచో మధ్యమధ్య నేదేని విఘ్నము వచ్చుచుండును. కాని సమయము సహాయమైనపక్షమున (కాలమనుకూలించినచో) ఆ కార్యము దానికదియే నెఱవేరును 1. కార్యము నెఱవేరినచో మానవునకు సుఖముగలుగును. దినదినమును (ముందుగావలసిన) ఆలోచన స్ఫురించుచుండును 2. ప్రాణి యెప్పు డవ తీర్ణుడగునో యప్పుడు కాల మేమాత్రముగానైన ననుకూలమేయగును. పరమేశ్వరు డనుగ్రహశాల్మయై దుఃఖాంతరమున సుఖమునే యిచ్చు

చుండును 3. కాలమంతయు సాధారణముగా ననుకూలముగా నమరి
 యున్నచో జనులందఱును రాజులై యుండెడివారలే! సారాంశమేమన!
 కాలము కొంతకాల మనుకూలముగనుండును. కొంతకాలము ప్రతికూల
 ముగనుండును 4. ఇహలోకము, పరలోకము అనునీరెంటిలో నేవిషయము
 నేనిసాధింపవలయునన్న ఈశ్వరదత్తమైన స్వాభావికము, అద్భుతమునగు వివే
 కము గావలయును 5. వినుయే విషయ మవగాహనమగుటయు, నేర్వకయే
 చతురత్వ మలవడుటయు విన్నదిగాదు కన్నదిగాదు 6. వినుటవలన విష
 యము విదితమగును. విశేషమైనకొలది వృత్తిశుద్ధమగును. దానినే సారా
 సారనిర్ణయము మనస్సున స్థిరముగాఁ బాదుకొనును 7. వినుటను శ్రవణ
 మందురు. విన్నవిషయమును హృదయమున మాటిమాటికి యోచించుట
 మననమందురు. ఈ రెండుపాయములవలననే త్రిలోకవ్యాపారము జరుగు
 చున్నది 8. శ్రవణమునఁగలుగు బహువిధవిఘ్నముల నెంతదనుక లెక్కింప
 గలము? కాని సావధాన హృదయమై యున్నచో నవిఅన్నియు ననుభ
 వములోనికి వచ్చును 9. శ్రవణమునందు (మొదటినుండియు) గూర్చిండి
 యున్నవారలు వ్యాఖ్యాతచెప్పఁగాఁజెప్పఁగా ఏకాగ్రచిత్తులగుదురు. వెనుక
 నుండి శ్రవణమునఁ బ్రవేశించినవారలు ఏకాగ్రచిత్తులు కాఁజాలరు 10.
 వెలుపల దిరిగివచ్చిన మనుజుఁడు నానావిధవిషయములను వినవచ్చును.
 కావున నాతఁడంతయో యింతయో కదలిక గలిగించితీరును. మూసముగాఁ
 గూర్చునియుండఁడు 11. సందర్భమును బరికించి నడచుమనుజులు మిగులఁ
 దక్కువగా నున్నారు. ఇతర శ్రవణమునందుఁగలుగు విఘ్నముల నాలింపఁ
 గోరెదను 12. శ్రవణమునఁ గూర్చున్నంతనే తొలుత ఒడలువిఱుపు వచ్చును.
 తరువాత నిద్రాకారమునఁ ద్వరత్వరగా ఆవలింత లారంభించును 13.
 కొందఱు సుచిత్తులై కూర్చుందురు. కాని విషయము వారి హృదయమున
 కంటదు. వారలు వెనుకవినియున్న యంశములనే మనస్సులోఁ బెట్టు
 కొందురు 14. శరీరమును మాత్రము వినుటకుఁ దత్పరముగావెందురుగాని
 మనస్సులోని కిరీరవిషయములే వచ్చును. మనస్సులోనికి వచ్చు తలంపుల
 నెంతదనుక వర్ణింపగలను? 15. విన్నయంశములను మననము గావించి
 నప్పుడే విషయము కొంతకొంత బోధపడును 16. పట్టుకొంద మాయున్న
 మనస్సు కొంచెమేనియుఁ గనుపించునదికాదు. కావునఁ బ్రతిమనుజుఁడును

దనహృదయము నరికివైచలయును. అరికట్టినపిదప హృదయమును అర్థము నందు ప్రారేతపూచుచును 17. మిక్కిలిగ భుజిగది నిరూపణమునందుఁ బెద్దలండఁ గూర్చున్నచోఁ గూర్చున్నంతనే దప్పినవలన వ్యాకులుండగును 18. వెంటనే నీరుకావలయునని యడుగును. పిదప గటగటగట నీరు విశేషించి త్రాగును. ఈ కారణమున మనస్సుచెదరి యాతఁడు తేచిపోవును 19. పుల్లని ప్రేమపులు కెక్కినపునచ్చును. ఒకవేళ నెక్కడనేని కొంచెము వాయువు జారినచో నిం నడవవలసిన పనియేలేదు. అనేకజనులు మాటి మాటికి లగ్నాశ్రమము చేవలసినచును 20. ఒకానొకఁడు తొందరపడి యరియువిడిచి నిరూపణ సమయముననే అధికశంకకు (విరేచనమునకు) జోవును 21. ఒకానొకని హృదయము దృష్టాంతముగా నుడువబడిన యపూర్వాశమున దే లగ్నమైయుండును. ముందురాజోపు నంశముల నాతఁడు మననమునడు 22. ఒకఁడు నిరూపణములోనికేతెంచి కూర్చున్నంతన వానిని దేవుఁబును. ఈ యవస్థలో నిడ నిరూపణమెక్కడిది ? పాపము ! వాఁడు వ్యాకులుఁ డై పోవును 23. ఒకనికిఁ బొట్టలో బాధ గలిగి వీపులోనికి పెట్టి వచ్చును. దగ్గు, చీదర, నుసిమిరి, గడ్డ, పుండు మున్నగువానివలని బాధచే స్థిరముగాఁ గూర్చుండ వీలుకలుగదు 24. ఒకఁడు జెల్లికట్టయటవలన దుశ్చిత్తుండగును. ఒకఁడు వెలుపలజరుగు గోల నాలకించి చుచుండిఁ బరుగెక్కుకొనిపోవును 25. కొందఱు విషయాసక్తులు కథనాల్పము సమయమున స్త్రీలవై పే చూచుచుందురు. దొంగ లీతరణ మునఁ బాదరక్షలును దొంగిలించుకొని పోవుదురు 26. ఒక్కొక్కప్పుడు “బాను కాదు” అని యేదేని వివాదముకలుగును. అప్పుడు జరుగు గల్గింతులవలన హృదయమునకు మిగుల భేదముకలుగును 27. కొందఱు నిరూపణసమయమునఁ గూర్చుండి చక్కఁగ భాషించుకొందురు. హరి దాసులు పొట్టికొఱకు గేరేయని రాగము లాలాపనము చేయుదురు 28. జ్ఞాత లెక్కువమంది యొకచోఁ బ్రోవైనయెడల నొకనివెనుక నొకఁడు మాటలాడ నారంభించును. అచట శ్రోతల యాశయ మొకప్రక్కనే యుండును 29. “ఇది నాది నీదికాదు” అని యెల్లప్పుడును నుడువుట కలవాఁడు పడిన వాఁడు న్యాయనీతులనువిడిచి యన్యాయపక్షమునఁ జేరును 30. ఒకఁడు గొప్పతనమునకై వాచ్యములను, అవాచ్యములను.

నుడువును. న్యాయరహితుడగువాని నిష్పాదగాకున్న జవరకేని లోకులు “వీడు పరమాన్యాయస్థుడురావని” యనితీరుదురు 31. అభిమాన గ్రస్తులై సంతప్తహృదయులుగనుండు శ్రోతలను సత్యవంతులని నుడువ వలయునో, అన్యతవాదులని యనవలయునో నేను నిర్ణయింపజాలను 32. కావుననే విచక్షణులు, బుద్ధిమంతులు నగువారు తొలుదొలుతనే “మేము తెలియనివారము” అను భావముతో నుండురు. మఱియు వార లితరులతో అన్నా! మేము మూర్ఖులము. నిరక్షులము. ఏమియు నెఱుంగము అని నుడువుదురు 33. పరమాత్ముడు తనకంటె గొప్పవాడని తలంచువాడు ప్రపంచమునందలి జనులందఱను సంతృప్తిపఱచును. ఏల యన! సంపూర్ణ ప్రపంచమునందు బరమాత్ముడు సిండియున్నాడు 34. సభయం దొకవేళ కలహ ముప్పటిల్లినచో జనులు జ్ఞాతయందే దోషము నారోపింతురు. “జనుల హృదయములు వశపఱచుకొనజాలని వీడెట్టి యోగి”యని యందురు 35. వైరము గావించినచో వైరమే వృద్ధి యగును. తాను దుఃఖము సహింపవలసివచ్చును. కావున జతుర పురు షునిగూడ విచారమును దెలిసికొనవలెను 36. ఉత్తమపురుషులు లోపా లోపములు సవరించుకొనుచు నడుచుకొందురు. తమమీది కేవిధమగు దోషమునేని రానీయరు. వారలు క్షమను, శాంతిని అవశ్యముగా నాచరింతురు 37. దుర్గుణుని యెడగల దుష్టుగణములను సుగుణవంతులగు పురుషులు వెంటనే తెలిసికొందురు. వివేకులగు వారలు తమతమ పను లన్నింటిని వివేకముతో నొనరింతురు 38. వివేకబలముతో బహువిధో పాయములు, దీర్ఘప్రయత్నములు గావించుచుండువాడు తనమహిమ తానే యెఱుంగగలడు 39. వివేకరహితుని దుర్జనులు తమవలలో వేసికొందురు. బుద్ధిహీనులుగూడ నాతని మఱింత బుద్ధిహీనుని జేయు దురు 40. న్యాయము, పర్యాయము, (అవసరము) ఉపాయములకు సంబంధించిన అనేక యుక్తులు, మూర్ఖుల కెట్లు తెలియును? 41. కాని చెడిపోయిన పరిస్థితులనుగూడ జతురులు సవరింపగలరు. చతురులు స్వయముగా ఆత్మయజ్ఞము చేయుదురు. ఇతరులచే జేయింతురు. అట్లే స్వయముగా బ్రయత్నము చేయుదురు. ఇతరులచే జేయింతురు 42. సాధారణముగా జగత్తునందంతటను మనుజులు నిండియున్నారు. కాని

వారలలో నెనరు మరుజమాత్రులకు సమాధానమును బ్రసాదించుటలో
 అట్టి సత్పురుషులు ధన్యులు 43. ఇట్టి సత్పురుషుడు జనుల కోర్కెలను
 నానావిధములఁ బరిక్షించును. మర్యాదను, బ్రసంగమును, సమయమును
 గురుకొలుచును. మఱియు సంభవులగు జనుల ననేకవిధముల శాంతులను
 గావించుటగూడ నెఱుంగును 44. ఇట్లే యాతఁడు సంపూర్ణ ప్రపంచ
 విషయములుగూడ నెఱుంగును. ఆతఁడు వివేకముతో సమస్తకార్య
 ములను గావించుటయందు సమర్థుడై యుండును. ఆతఁడు ఎట్లు ఏమి
 చేయుచున్నాఁడో యది లోకుల కేమియుఁ దెలియనేదెలియదు 45.
 సత్పురుషుడగు వివేకశాలి పలుపురుజనులను గార్యమునఁ బ్రవేశపెట్టును.
 జనసముదాయపుంగదలిక తనచేతిలో నుంచుకొనును. ఇట్టియోగుడై
 వివేకమువలన* సమర్థుడని నొందును 46. కాని వివేచనము నేకాంత
 మున నొనర్పవలెను. తన ధారణాశక్తిసహాయమునఁ బరమాత్ముని ధారణ
 గావింపవలెను. మఱియు మనుష్యమాత్రునిఁ దనవానిగఁ దెలిసికొన
 వలెను 47. ఏకాంతప్రదేశమునందు వివేకము స్ఫురించును. ఏకాంతము
 నందు యత్నము లభించును. మఱియు నేకాంతమునందుఁ దర్కశక్తి
 సమస్తబ్రహ్మాండముపై విరాజిల్లును 48. ఏకాంతమునందు స్మరణ
 గావించుటవలన మఱచిపోయిన ద్రవ్యభాండాదముపై తము లభించును.
 ఏకాంతమునందుఁ గూర్చుండి యాత్మతో నంతయో యింతయో విచా
 రము గావింపవలెను 49. ఏకాంతవాసమున కలవాటుపడినవానికార్యము
 అందఱికార్యములకంటె ముందు నెఱవేరును. ఏకాంతములేనిచో మహా
 త్వము లభింపఁ జాలదు 50.

పదునెనిమిదవ దశకము సమాప్తము.

* ఈపద్యమును శ్రీసమర్థరామదాసస్వామియొక్క ఆత్మచరిత్రముగ నే భావించ
 వలయును.



పందొమ్మిదవ దశకము.

మొదటిసమాసము — లేఖనకౌశల్యము.

బ్రాహ్మణులు బాలబోధ (హిందీ లేక నాగరి) అక్షరముల నభ్యసించి చతురులుచూచినంతనే యానందించునట్లు సుందరముగా వ్రాయవలెను 1. గుండ్రముగను, సరళముగను, విడివిడిగను, జిక్కనిసిరాతో ముత్తైపుసరములవలె అక్షరపంక్తులను వ్రాయవలెను 2. ప్రతియక్షరము స్పష్టముగ నుండవలెను. మధ్యనుస్థలము వాక్యాంతమునమాత్ర రేఫ. అసంపూర్ణ వాక్యముల కంతమున (కామా) గుర్తుమున్నగు నక్షరములకు వలయు సర్వాంగములు చక్కగ నుండవలెను 3. మొదటి అక్షర మెట్లుండునో గ్రంథములోని యక్షరములన్నియు నట్లుండవలెను. అథ మొదలు ఇతివఱకు (మొదటినుండి చివరవఱకు) గ్రంథమంతయు నొక్క కలముతో ఒక్కేపట్టుదలతో వ్రాయబడినట్లు కనబడవలెను 4. అక్షరముల నలుపుదనము, కలముయొక్క లావువంపులు, మున్నగునవియెల్ల సరళముగనుండవలెను 5. పంక్తితోఁ బంక్తి గలియఁగూడదు. మాత్ర, రేఫ, బిందు మున్నగునవి యొకదానితో నొకటి కలిసిపోవరాదు. అట్లే యొకదానితో నొకటి తగులునట్లు అక్షరములను బొడవుగా లాగివ్రాయఁ గూడదు 6. కాగితపుబుటలపై ముందుగా సీసముతో గీతలుగీచి స్ఫుటముగా నక్షరములు వ్రాయవలెను. పంక్తులకుమధ్యనుండు స్థలము మిగుల దగ్గరగాఁగాని మిగుల దూరముగాఁగాని యుండఁగూడదు. సమానముగా నుండవలయును 7. వ్రాసినదానిని మఱల శోధింపవలసిన యవసరము లేని విధముగా వ్రాయవలెను. పొరబాటులు వెదకినను గనుపింపనివిధమునను మఱల లేఖకు నేదేనిసందియము నడుగవలసినపని లేనట్లుగను వ్రాయవలెను 8. నూతనలేఖకులు (బాలకులు) జాగరూకతతోఁ గనిపెట్టియు మిగుల గుదిరకగా నుండునట్లును లేఖనపద్ధతిగాంచినంతన యెదుటివారు మోహితులగునట్లును వ్రాయవలెను 9. పెక్కండ్రుయూవనదశలో మిగుల జిన్నయక్షరములు వ్రాయదురు. వారలు వార్ధకమునందు దామువ్రాసిన

దానినే తాము చదువకలరు. కావున మిగులసన్నగాగాని, మిగులబెద్దగాగాని కాక మధ్యమతరగతిగల యక్షరములను వ్రాయవలెను 10. కాగితమునకుఁ బట్టుప్రక్కల స్థలమువిడువవలెను. మధ్యనుందరముగను స్పష్టముగను వ్రాయవలెను. కాగితమువాడుకవలనఁ జిగిపోవనున్నను అక్షరములుమాత్ర ముట్టే చెదరనిగా నుండవలెను 11. ఈ విధముగా వ్రాయవలయునను కోర్కెమనుష్య మాత్రునకుఁ గలుగునట్లును “బౌరా! ఈలేఖకుని జూడవలయునురా”యని జను లనుకొనునట్లును గ్రంథమును చక్కఁగ నిర్మించి వ్రాయవలెను 12. శరీరముతో బాగుగాఁ బరిశ్రమ చేయవలెను. తన యత్కట కీర్తిని బ్రపంచమునందు విడువవలెను. ఏదేని యుత్తమగుణమును జూపి లోకులను మోహితులఁ గావింప వలెను 13. గట్టికాగితమునుదెచ్చి మిగుల జాగరూకతగా దానిని గ్రంథమునకుఁ దగిల్పఁ జింపవలెను. వివిధములగు వ్రాతపనిముట్టులను జాగ్రత్త జేసికొనవలెను 14. చాకు, కత్తెర, గీతలుగీయుయంత్రము, సీసము, గొట్టము, పలుతెఱంగులనుండు మంచిమంచి రంగులు, మఱియు నితర సాధనములు సేకరించి యుంచుకొనవలెను 15. దేశదేశాంతరములలోఁ గల గాఢములు, సూక్ష్మములు, సుందరములు నగు రంగు పాత్రములు (సిరాబుష్టు) ప్రోవుచేయవలెను 16. కలమునుజెక్కెడి యంత్రము, గీతలు గీయు యంత్రము, సీసపులుండలు మున్నగు చిత్రవిచిత్రములగు సాధనములు సంపాదించుకొనవలెను 17. ఎండినదియుఁ బచ్చిదియు నగునలుపు రంగు దగ్గఱ నుంచుకొనవలయును. ఇంతియగాక నానావిధవర్ణములు వేటువేటుగా దూదితోఁ దడిపి జాగ్రత్తజేసికొనవలెను 18. గ్రంథము నందు ఇతిశ్రీ (సమాప్తి)ని నానావిధములగు సుందరచిత్రములతో లిఖింపవలెను. దేశదేశాంతరములలో నుపయోగించు చిత్రలేఖనపరికరములు సిద్ధముగానుంచుకొనవలెను 19. నానావిధములగు నవారు, వేప్టనము, ఎఱ్ఱనిరంగు, మైనపుగుడ్డ, పెట్టెలు, తాళములు మున్నగు నెన్నేనిసామానులు, పుస్తకములను సురక్షితముగా నుంచుకొనుటకు గావలయును * 20.

* ఈసూచనను వలన శ్రీనమర ధి రామదాసస్వామి వారికాలమునగల శేఖన ప్రకాశిక తెలియును.

రెండవసమాసము - చతురత్వ ప్రవర్తనము.

గతసమాసముందు వ్రాయునిధము నివరించితిని. ఇతనిప్పుడు అనేక ప్రకారములగు అర్థముల నెఱుంగురీతుల నినుడు. అన్నివిధములగు విషయములను దెలిసికొనవలెను 1. శబ్దభేదము, అర్థభేదము, ముద్రా భేదము, ప్రబంధభేదము, నానాధ్వనుల ధ్వనిభేదము నెఱుంగవలెను 2. నానాసందేహములు, ఉత్తరప్రత్యుత్తరములు, ప్రతీతినాటొత్కారము మున్నగువాని నెఱుంగవలెను. ఏలయన! ఈ విషయముల నెఱింగినచో జనుల యంతఃకరణములు ప్రసన్నములగును 3. నానావిధములగు పూర్వ పక్షసిద్ధాంతానుభవములను జక్కగ నెఱుంగవలెను. సందేహపూర్ణములగు నస్తవ్యస్తవిషయముల జెప్పఁగూడదు 4. ప్రవృత్తియైనగానిమ్ము. నివృత్తియైనగానిమ్ము. ప్రతీతి (అనుభవము)లేనిచో నంతయుబ్రాంతియే! అనుభవరహితుఁడగు మానవుఁడు మట్టి ప్రమిదవంటివాడు. (అనుభవతైలములేనిచో) దానిలోనిజ్యోతియెట్లువెలుంగఁగలదు? 5. హేతువునుదెలిసికొనియు త్తరమీయవలెను. రెండవవానిమనస్సులోని యంశమునుగ్రహించవలెను. ఇదియే ముఖ్యమగు చాతుర్యలక్షణము 6. చతురత్వములేనిచో నేప్రయత్నమైన సిద్ధినొందజాలదు. చాతుర్యములేనిచో సమస్తవిద్యలును వ్యర్థము. చతురత్వములేని సమాజమునందు మిగుల గొప్పగొప్ప విషమపరిస్థితులు తటస్థించును. జనులకు సమాధానమే కలుగదు 7. ఇతరులు నుడువు మాటల నన్నింటిని మానముగ వినుచుండవలెను. స్వయముగా నేమియు జెప్పఁజనదు. కాని యందఱిమనోభావములను దనచతురత్వముతోఁ గొద్దిలోనే తెలిసికొనవలెను 8. బుద్ధిహీనులతోఁ గూర్చుండఁదగదు. ఉద్ధతుఁడగు మనుజునితో విశేషించి భాషింపరాదు. తనకొఱకై యెవరిచిత్తసమాధానమునేని భంగము గావింపఁజనదు 9. ఎఱుకలేమిని (దీనత్వమును) విడువరాదు. ఎఱుకకలదని గర్వపడఁగూడదు. సమస్తజనుల హృదయములను మృదుశబ్దములతోఁ బ్రసన్నముగా నుంచుకొనవలెను 10. ప్రసంగమును జక్కగఁ బరిశోధింపవలెను. పలువురి సప్రసన్నులుగ నొనరింపఁదగదు. సత్యమునుడియేని సభ్యుల మనోభంగము గానీయరాదు 11. జాడదీయుటయం దాలస్యము కూడదు.

భ్రష్టజనులలోఁ గూర్చుండరాదు. ఒకవేళఁ గూర్చున్నచో మిథ్యాదోషములు నుడువనరాదు 12. ఆర్తుఁడగు మనుజుని యంతఃకరణమును బరికింపవలెను. చదివినది యోగోద్దేశమునను దెలిసికొనునది విశేషముగ నుండవలెను శ్రేష్ఠుఁడగు పురుషుని దనగుణములచే లోబఱచుకొనవలెను 13. జల్పా, మేఘనాణి మున్నగు ఎనోదములలోఁ బాల్గొనరాదు. భోజనప్రసంగములోనికి బోవఁదగదు. ఏలయన, అచ్చటికేగినచో ఆత్మగౌరవమునకుఁ గొఱుతిగలుగును 14. ఉత్తమగుణములను నెల్లడించుచు అందఱిగోఁ గలిసియుండుటలో నానందముగలదు. యోగ్యులుగు మనుజులను గూడఁగనే వానిని బాగుగాఁ బరిశీలించి పిదప దనమిత్రులను గావించుకొనవలెను 15. ఉపాసనముననుసరించి భాషింపవలెను. అందఱును సంతుష్టిపముపవలెను. మఱియు నెల్లరిపట్లను సకలవిధములఁ బ్రతిష్ఠ నుంచవలెను 16. శోలునోలుత అన్నితావులందును అన్నివిషయములలోను బాడనెఱిగి పిమ్మట గ్రామములలో బ్రవేశింపవలెను. మనుష్య మాశ్రునియెడ సోదరప్రేమయుంచి సోదరముగా భాషింపవలెను 17. ఎవ్వరినిగాని ఉచ్చుచీపములాడఁదగదు. అందఱివృద్ధయములను జల్లఁగ నుంచవలెను. సూర్యాస్తమానకాలమునం దెచటికిని బోవఁదగదు 18. మనుజునియందుఁగల వాణి యొక యుత్కృష్టపదార్థము. దానివలనఁ బ్రపంచమంతటితోఁ జెలిమి కుదురును. అన్నితావులందును సత్పాత్రుని వెదకి కనుగొనవలెను 19. హరికథాప్రచారము జరుగుతావున కరుగవలెను. అందఱికంటె దూరముగా నీనునివలెఁ గూర్చుండవలెను. ఇట్లే దూరముగనుండియే హరికథాభావము గ్రహింపవలెను 20. హరికథాకాలక్షేపములలో సజ్జనులు లభింతురు. గొప్పగొప్ప వ్రభావశాలురగు జనులలోఁ బరిచయము కలుగును. ఈ విధముగా సమస్తమును నెఱింగి తెలిసికొని పిదప మెల్లమెల్లగా జనసముదాయములోఁ గలియుటకుఁ బ్రయత్నింపవలెను 21. అన్నిటిలో శ్రేష్ఠమైనది శ్రవణము. శ్రవణము కంటెను గొప్పది మననము. మననమువలన బెక్కుమందికి సమాధానము కలుగును 22. ధూర్తతవలన (విశిష్టచాతుర్యమువలన) అన్నింటి నెఱుంగవలెను. లోలోపల నంతయు మనస్సునందే నిశ్చయము గావించుకొనవలెను. తెలిసికొనకయే యేల శ్రమను భరింపవలయును 23.

మూడవ సమాసము — అభాగ్యునిలక్షణములు.

అంతఃకరణమును పదిలపరచి అభాగ్యునిలక్షణములు వినుడు. ఈ యవలక్షణములను విడిచినచో భాగ్యలక్షణము లలవడును 1. పాపము దరిద్రమువలనఁ గలుగును. శాపము దరిద్రమువలననే సంచిత మగుచున్నది. నిరంతర మిట్లే జరుగుచుండును 2. కావున అభాగ్యులక్షణములను విని వానిని ద్యజించుట యావశ్యకము. ఇట్లు గావించుటవలనఁ గొన్నికొన్ని భాగ్యలక్షణము లలవడును 3. అభాగ్యునకు సోమతీతనము రుచించును. వానికెప్పుడును బ్రయత్నము గావింపవలయునను తలంపే కలుగదు. మతీయు వానివాసన నిరంతరమును అధర్మము నందే లగ్నమై యుండును 4. అభాగ్యుఁడు సర్వకాల సర్వావస్థలయందు భ్రమాకులుఁడు గను నిద్రాప్రియుఁడుగను నుండును. ఎవరికిని రుచింపనివిధముగా నాతఁ డడ్డడిడ్డము లాడుచుండును 5. అభాగ్యుఁడు చదువుటయు, వ్రాయుటయు నెఱుంగఁడు. వ్యాపారముగాని వ్యవహారముగాని చేయఁజాలఁడు. లెక్కఁ జొక్కల వ్రాయనొల్లఁడు. ఆతనికి ధారణాశక్తిగూడనుండదు 6. ఆతఁడు (తనవస్తువులను) బోగొట్టుకొనును. విడిచివేయును. ఎందోపడ వేయును. పగులఁ గొట్టుకొనును. మఱిచిపోవును. పొరపాటుబడును. ఎన్ని దుర్గుణములు గలవో యన్నియు వానికిడనే యుండును. యోగ్యులసాంగత్య మాతని కించుకేని రుచింపదు 7. అభాగ్యుఁడు దుష్ప్రవర్తనలను జతగాండ్రునుగఁ జేసికొను దుష్కర్మలను మిత్రులుగఁ జేసికొనును. చోరులను పాపులను దుష్టులను సమ కూర్చును 8. చూచినవారితోఁ గలహించును. నిరంతరము దొంగ తనముచేయును. నరుల కపాయము చేయుటలో అభాగ్యుఁడు మిగుల నేర్పరి. మార్గమునందుండి బాటసారులను దోచుకొనును 9. ఆతనికి దూరదర్శిత్వముండదు. న్యాయముగాని, నీతిగాని రుచింపదు. నిరంతర మితరుల వస్తువులను దొంగలింప నువ్విఘ్నలూరుచుండును 10. అభాగ్యుఁడు సోమరితనముతోఁ గొన్నిదినములు దేహమును బోషించుకొనును. కాని, పొట్టకులేనప్పుడు ఏమియుఁ జేయఁజాలఁడు. వానికిఁ గట్టుకొనుటకుఁ, గప్పుకొనుటకుఁ జింపిరిగొడ్డలైన దొరుకువు 11. సోమరితనముతో దేహ

మును గావించుచును. ఎల్లప్పుడు తలగోకుంతును. రాత్రింబగళ్లు నిదురించుచు వును 12. దురులతో దెలిమిచేయుడు. కఠినవాక్యము లాడును. మూర్ఖత్వకారణమున నాచరాటంకిపరచినను వినడు 13. పవిత్రులతోఁగలియుటకు సాక్షోనించును. అసవిశ్రులగు జనులలోనికి నిశ్శంకముగాఁ బోవును. జనుల దళు నిడించు దుష్కర్మము లభ్యాగ్యునకు మంచిపనులని తోచును 14. తాతనికే బుగోపకారమన నేమియో తెలియదు. అనేకుల సుహృదును. తాత డన్ని విధముల నిరంకుశుడును, బాపియు, అనర్థియు, మూర్ఖుడునై యు వును 15. అభ్యాగ్యుడు శబ్దములను గనిపెట్టి మాటలాడెను. అట్లుననున వో నాగిడు. ఆతనిభాషణ మెవనికిని రుచింపదు 16. ఎవరి శత్రుసముదయ. ఎవరితో ప్రేత్రియలేదు. విద్యావైభవ మేనూత్రము తేను. వినను మిడిసిపడుచునే యుండును 17. పెక్కండ మానసములను బ్రసన్నము గావించుకొనగలిగినపుడే సాభ్యాగ్యము ప్రాప్తించునని యెనలేని యభ్యాగ్యునితోఁ జెప్పినవో నిట్టివివేకవాక్యముల నాలింపడు 18. స్వయముగా నాతనికి దెలియదు. ఇతరులు నేర్పనెంచి నవో దెలిసికొనడు. ఇట్టి పురుషునికొక కేమియపాయములఁ జేయఁగలము? 19. అభ్యాగ్యుఁ డెన్నియో యోచనలఁ గావించును. మనోరాజ్యమును బరిశాలించును. కాని యేమియుఁ బ్రాప్తింపదు. ఈ విధముగ నాతఁడు నిరంతరము సందేహములలోఁ బడియుండును 20. పుణ్యమార్గమును విడిచినయిచ్చును. ఇత నాతనికి బాప మెట్లుతొలంగును? నిశ్చయ మేమియు నొనర్పడు. ఎల్లపుడు సందేహములలో మునిగితేలుచు సర్వమును నాశనముగావించును 21. చక్కఁగ నేవిషయము నెఱుంగడు. అట్లయ్యు సభలో నేదియో మాటలాడఁబోవును. ఆతఁ డేమియు నెఱుంగనివాఁడు గావున సభలో మాటలాడునపుడు లోకులసమ్ముఖమున బుద్ధిహీనుడు, వ్యర్థుడనై కూర్చుండును 22. ఎవ్వని నిశ్చయభావము (కొంతయైనను) పెక్కుమందికి విశదమగునో యాతఁడు ప్రపంచమున మాన్యుడగును 23. కష్టమును సహింపకున్నచో గీర్తియెట్లు లభించును? గౌరవ మూరక లభింపదు. మీదుమిక్కిలి అవలక్షణమువలన నలుదిక్కులందును నిందగలుగును 24. యోగ్యులన్నేహము గావించక చతురత్వము గడింపఁ యుండువాడు తనకుఁ దానె నైరి. స్వహితము నాతఁ డెఱుం

గఁడు 25. జనులకొనరించు ఉపవృత్తికిఁ బ్రతిఫలము తనకు తల్ తక్షణమే లభించును. ఈ విషయ మభ్యాగ్యునకుఁ దెలియదు 26. ఉత్తమగుణములు లేకుండుటయే అభ్యాగ్యతాలక్షణము. బహుజనులకు రునింపని వేవియో యవియే స్వాభావికముగా నవలక్షణములు 27. చేయని దేపనియుఁగాడు. పనికిమాలిన వాఁడు దుఃఖప్రవాహమునందుఁ గొట్టుకొనిపోవును 28. బహుజనులకు మాన్యుడుగ నెవ్వఁడుండఁడో యాతనికి సమానుఁడగు పాపాత్ముఁ డింకొకఁ డుండఁబోఁడు. అభ్యాగ్యుఁ డన్ని తావులందును నిరాశ్రయుఁడై, దీనరూపుఁడై యుండును 29. కావున అవగుణములను నిడిచి పెట్టవలెను. ఉత్తమగుణముల నెఱింగి గ్రహింపవలెను. ఇట్లొనరించినచో సమస్త విషయములను దన కనుకూలమగును 30.

నాలుగవ సమాసము -- భాగ్యవంతుని లక్షణములు.

ఇంతకుముందు మీ కభ్యాగ్యుని లక్షణములు నివేదించితిని. వాని నన్నింటిని వివేకముతో నెఱింగి విడువవలెను. ఇతఁ బరమ సుఖదాయకములగు భాగ్యలక్షణములను వినుండు 1. భాగ్యవంతుఁడగు పురుషుఁడు స్వాభావికముగనే గుణవంతుఁడగును. ఆతఁడు నానావిధములఁ బరోపకార మొనరించును. మఱియు నిరంతర మెల్లరకను బ్రియుఁడై యుండును 2. భాగ్యశాలి సుందరములగు అక్షరముల వ్రాయుట యెఱుంగును. వేగము గను, శుద్ధముగను జదువఁగలఁడు. అంతియగాక ననేకవిధముల నర్థాదులు వివరించి చెప్పుట నేర్చియుండును 3. ఎవరి మనస్సునేని త్రేంచి వేయఁడు. యోగ్యుల సాంగత్యము విడువఁడు. మఱియు నితర భాగ్య వంతుల లక్షణములను ఆలోచనలోనికిఁ దెచ్చును 4. భాగ్యశాలి యందఱ కును బ్రియుఁడు. తానేగిన తావున జనుల కాయఁడు నిత్యనూతనుఁడుగఁ గన్పట్టును. మూర్ఖత్వ కారణము నెన్నఁడును సందేహములలోఁ దగుల్కొనఁడు 5. నానావిధములగు సుత్తమగుణములు గలవారును, సత్పాత్రులును నగువారే జగన్నిత్రులు. వారలకీర్తి లోకమంతటను నావరించుకొనును. వారలు పరాధీనులుగ నుండరు. నిరంతరము స్వతంత్రులుగ నుందురు 6. భాగ్యశాలి జనులందఱి హృదయముల నానంద

పఱచును. పెక్కుగ్రంథముల నవలోకించును. తన నిశ్చయము నెన్నడును వదలడు 7. నమ్రతతో నవగుటయు, జక్కగ నర్థమును వివరించుటయు జెప్పినట్లముగా నుత్తమకార్యము లొనరించుటయుగూడ నాతఁ డెఱుంగును 8. బహుజన ప్రియుడై వర్తించుభాగ్యశాలి నెవరేని 'యిది యేమి' యనజాలరు. ఆ మహాపురుషుడు దేదీప్యమాన పుణ్యరాశియై యుండును 9. ఆతఁడు సగోపకారము జేయుచుండును, అందఱికి నాతనితో నవసరముండును. ఈ స్థితిలో నాతనికి భూమండలము దేవిషయముననేని కొఱంతయుండదు 10. పలువు రాతనికై నిరీక్షింతురు. అందఱికిఁ దాతఁడు తత్కాలమునకే సకలమునకు వచ్చును. ఎవరికి హీనత్వముగలిగినను ఆతఁడు సహిష్ణుడు 11. భాగ్యశాలి పదునాలుగు విద్యలు, అఱువది నాలుగు కళలు, సంగీతము, గాయనకళ నెఱుంగును. ఆత్మవిద్యాశక్తిగూడ నాతనికిఁ జాలినంతయుండును 12. అందఱితో నమ్రతగ భాషించును. అందఱియెడ హృదయముంచి వర్తించును. ఎవ్వరికైన నేవిధమగు హీనత్వమును గలుగనీయడు 13. భాగ్యశాలి న్యాయము, నీతి, భజన, మర్యాద, జవదాటక సమయమును, నిరంతరమును సార్థకముజేయును. దరిద్రజన్యములగు ఆపద లాతనికిఁడ కెట్లువచ్చును 14. ఆతఁడు తమ గుణభూషితుడు. బహుజనశోభితుడు. అంతియగాక ప్రకట ప్రతాపమున మార్తాండునివలె నుదితుడై యుండును 15. అనుభవనీయుడగు పురుషుఁ డరిగినతావునఁ దగ వెట్లుకలుగును? 16. భాగ్యశాలి ప్రాపంచిక సుఖార్థమై రాజనైతికయై స్రయస్థుల నెఱుంగును. పరమార్థప్రాప్తి నొందుటకై ఆధ్యాత్మిక వివరణముగూడ నెఱుంగును. ఆతఁ డన్నింటియందు నెద్ది యుత్తమగుణమో దానికి భోక్తయైయుండును. 17. ఎదుట నొకటి జెప్పుట, చాటున మఱియొకవిధముగా వర్తించుట, యాతఁడెన్నడు నెఱుంగడు. ఆతనితో నందఱకు నవసరము కలిగియుండును 18. ఎవరి హృదయమునకేని బాధకలుగునట్లు భాగ్యశాలియగు పురుషుఁ నెన్నడును వర్తింపడు. ఆతఁ డన్నివిధముల వివేకమును బ్రకటించును 19. కర్మవిధి, ఉపాసనావిధి, జ్ఞానవిధి, వైరాగ్యవిధి విశాలముగు జ్ఞాతృత్వబుద్ధి యెన్నడును భాగ్యశాలిని దొలంగిపోవు 20. వానియొద్ద నున్నవన్నియు నుత్తమోత్తమగుణములై; ఈ స్థితియం దాతని నెవఁడేని యయోగ్యుడని

యనగలడా? ఆత్మవలె నాతఁ డన్నిఘటములలో సంపూర్ణముగా వ్యాపకఁడై యుండును 21. చిన్న పెద్దలందఱును దమతమకార్యములలో నెట్లు తత్పరులై యుందురో, యట్లు భాగ్యశాలి మనఃపూర్వకముగా నెల్లరికి ఉపకారము గావించుచుండును 22. ఇతరుల దుఃఖమునుగాంచి దుఃఖియగును. ఇతరుల సుఖముగాంచి సుఖియగును. నిరంతరము జను లందఱును సుఖముగా నుండవలయునని తలంచును 23. చిన్న పెద్ద పిల్ల లందఱిపట్ల తండ్రీమనస్సు ప్రేమాన్వితముగా నుండునట్లు మహాపురుషుని హృదయము ప్రజలందఱియెడ సమానచింతగలిగి యుండును 24. మహా పురుషుఁడు పరులదుఃఖమును జూడలేడు. ఎల్లప్పుడును నిస్పృహఁడై యుండును. ధిక్కరించినను వేఱుగఁడలంపడు 25. మిథ్యాశరీరము నెవఁ డేని దూషించినచో అందువలన నాతని దేమిబోవును? జ్ఞాతయగువాని నెందేని దేహబుద్ధి జయింపగలదా! 26. ఎన్నటికిని, జయింపదు. జ్ఞాత దేహముకంటె భిన్నఁడు, ఉత్తముఁడు. కొన్నియైన నుత్తమగుణములను బ్రపంచమునకుఁ జూపవలెను 27. ఉత్తమగుణములు మనుజు నాకర్షించును. చెడ్డగుణములు మనుజునికి భేదముగలిగించును. సాధారణ మానవులకుఁ దీక్షణబుద్ధివిషయ మేమితెలియును? 28. ఈతఁడు జనులయెడ నత్యంతక్షమ జూపుచున్నాడని గ్రహింపకనే జనులు ఆపురుషున కనేకవిధముల సహాయముజేయుదురు 29. పలువురు తమ్ముదాము గొప్ప వారలమని భావించుదురు. లోకులు తన్ను గొప్పవానిగఁ దలంపనంతవఱకుఁ దనకై తాను గొప్పవాడనని చెప్పకొనుటవలనఁ గలుగు ఫలమేది? మహాపురుషుఁడు ధీరుడుగను, ఉదారుడుగను, గంభీరుడుగను నుండును 30. “ఉత్తమ గుణములన్నియు సమర్థుని లక్షణములు, అవగుణములన్నియు అభాగ్యుని లక్షణములు” అని తెలిసికొనవలెను 31.



ఐదవ సమాసము — దేహమువలని యుపయోగము.

మన్ను, తాయి, బంగారము, వెండి, కంచు, ఇత్తడి, రాగి మున్నగు లోహములతో నిర్మింపఁబడిన దేహతావిగ్రహములను, చిత్ర పటములను మానవులు పూజించుచున్నారు 1. దూదితో, గట్టెతో

జేసిన వై వతములు, ప్రవాళవై వతములు, బొణములు, తాండలములు, సర్మదేశ్వరములు, సాలిగ్రామములు, కాశ్మీరీదై వతములు, సూర్యకాంత చంద్రకాంతములుగూడఁ బూజింపబడుచున్నవి 2. కొందఱు దేవతార్చనమునందు రాగినాణెములను, బంగారునాణెములను బూజించుదురు. చక్రాంకితములగు నాములను జత్రశీర్షమునుండి తెచ్చుకొందురు 3. ఉపాసన పలుజెఱుంగుల నుండును. ఎంతదనుకఁ బేర్కొనగలను ! శ్రద్ధాను సారముగ నెల్లరును ఉపాసన గావించుచున్నారు 4. తొలుదొలుత నన్నింటికిని గారణమును స్మరణమును విచారింపవలెను. వై వతములన్నియు దానియంశలే 5. ఆనియందు ద్రష్టయు, దై వము నొక్కటియే. అదియే యనేకమయ్యెను. విచేకమువలన నీయంశము ధ్యానములోనికి వచ్చును 6. దేహము లేకున్నచో భక్తి జరుగదు. ఇంతియగాక పరమేశ్వరుఁడు ప్రసన్నుఁడుగాఁడు. కావున భజనకు మూలము దేహమే 7. మొదటి నుండి దేహమును వ్యర్థమని తలంచినచో భజన మెట్లు జరుగఁగలదు ? సారాంశమేమన, దేహాత్మ సంయోగమువలననే భజనము జరుగును 8. దేహము లేకున్నచో ఈశ్వరభజనము, పూజనము, మహోత్సవము మున్నగునవి యెట్లు జరుగఁగలవు ? 9. దేహము లేకున్నచో అత్తరు, గంధము, పత్రపుష్పఫలతాంబూలములు, ధూప దీప వై వేద్యములు మున్నగుపూజ లెట్లు జరుగఁగలవు ? 10. దేవునితీర్థము గైకొనుట, దేవుని చందనము నలఁదుకొనుట, దేవునిపయి పూవులుంచుట మున్నగు విషయములు దేహము లేకున్నచో జరుగుట యెట్లు ? 11. ఇంతయేల ! దేహములేకున్నచో నేపనియు జరుగదు. దేహమువలననే భజన జరుగును 12. దేవుఁడు, దేవత, భూతము (ప్రాణిమాత్రులు) దై వతము మొదలగు నన్నింటియందును బరమాత్ముఁడు నిండియున్నాఁడు. కావున యోగ్యతానుసారముగా నందఱను బ్రసన్నులఁ గావింపవలెను 13. అందఱికిఁ గావించునన్మానము మూలమునకే (పరమాత్మనకే) ప్రాప్తించును 14. మాయాలత అల్లుకొనియున్నది. నానావిధములగు దేహ ఫలములతో నిండియున్నది. ఫలములలో మూలమునందలి చై తన్యము విదితమగుచుండును 15. కావున ఉదాసీనతను జూపనక్కరలేదు. చూడఁదలచినవాఁ డిక్కడనే చూడవలెను. మఱియు విశ్వాసముకలిగిన

పిమ్మట సమాధానియై యుండవలెను 16. ఎందఱోమనుజులు సంసార మునువిడిచి దేవునివెదకుచుఁ దిరుగుచుందురు. వారు పోయినతావుననెల్ల బహువిధ సందేహములలోఁ బడుదురు 17. సర్వసాధారణులగు జను లలోఁ గొందఱు గృహమునందే దేవతార్చనము గావించుదురు. మఱియు నిటునటు భ్రమణమొనరించి జ్యేష్ఠములలోని దేవతలను దర్శింతురు 18. లేదా ! బహువిధములగు నవతారకథల నాలించి (యేదేనియొకయవ తారమునందే తమహృదయమును) నిశ్చయము గావించుకొందురు. కాని దానికి గొప్పవిస్తరము గలదు 19. కొందఱు బ్రహ్మవిజ్ఞానమహేశ్వరుల కథ లాలించి వారలనే గొప్పవారినిగ భావింతురు. కాని యన్నింటికంటెను ముందుగా నా గుణాతీతుఁడగు జగదీశ్వరుని గాంచవలెను 20. కాని యా జగదీశ్వరుని కెచ్చటను నెలవులేదు. ఎచ్చట భజన చేయవలెను? ఇది మిగుల సందేహమగు నంశము 21. ఆ పరమాత్ముని సందర్శింపఁ జాల కున్నచోఁ బవిత్రుల మెట్లగుదుము? కావున నన్నింటినెఱింగిన సాధువుంగ వలకు వందనములు 22. పృథ్వీమండలమునందెందఱో వేల్పులున్నారు. వారలయెడ విశ్వాసము తొలంగ వీలులేదు. ముఖ్యుడై వలము(పరమాత్మ) అనేకప్రయత్నములు గావించినపిదపఁగూడ నిశ్చయముగాదు 23. కావునఁ గార్యమును వేఱుపఱచి (మాయను=దృశ్యమునువేఱుజేసి) పిదప నా పర మాత్ముని జూడవలెను. అప్పుడే కొంత గోప్యము నిశ్చయమగును 24. అది కాన్పింపదు. భాసింపదు. కల్పాంతమునందు సైత మదినఁపదు. మఱియు సుకృతములేకున్నచో దానిమీఁద మనస్సు విశ్వాసముంచదు 25. కల్పనము మిగులఁ దర్కముచేయును. వాసన మిగులఁ గోరును. మఱియు సంతఃకరణమునందు నానావిధతరంగము లుత్పన్నమగుచుండును 26. కావునఁ గల్పనారహితమగు వస్తువే శాశ్వతమైనది. దాని కంత్యములేదు. కాన దాని ననంతమందురు 27. జ్ఞానదృష్టితో దానినిజూడవలెను. చూచి యెచ్చటనే యుండవలెను. నిది భ్యాసము సంగత్యాగములతోఁ దద్రూ పము కావలెను 28. పాపము! ఈ తుద్రఙీవ్రునకు దాని యానంద లీలలు దాని చిత్రవిచిత్రము లేమితెలియును? ఆ స్థితి సాధుసమాగమము వలన స్వానుభవమైనవిమ్మట సిద్ధించును 29. ఆస్థితి సిద్ధించినపిదప అధోగతి నశించును. ఈ విధముగా సద్గురునిసేవవలనఁ దత్కాలముననే సద్గతిలభించును.

ఆటవనమాసము — బుద్ధివాదము.

పరమార్థియు, వివేకియు నగుపురుషుని కార్యమండఱకు రుచించును. ఏలయన! ఆతఁ డన్నిపనులను ఆలోచనాపూర్వకముగా నొనరించును. మఱపురు దరిచేరనీయఁడు 1. జనులకు రుచింపనిపని నాతఁ డెన్నఁడును జేయఁడు. ఆదినుండి యంతముదనుక నాతఁడన్నిసంగతులు డెలిసికొనును 2. స్వయముగా నిస్పృహత్వము నాచరింపని వానిమాట నెవ్వరు నామోదింపరు. ముఖ్యవిషయమేమన! ఆ జగద్రూపుడగు పరమాత్ముని సంతుష్టుని నొనరించుట కతినతరము 3. కొందఱు బలవంతముగ మంత్ర ముపదేశించి గురువులగుటకుఁ దలంతురు. కొందఱు ఎవరి నేని మధ్యవర్తిని నేర్పఱచికొని గురువగుటకు యత్నింతురు. కాని యిట్టి వారలు దురాశా కారణమున స్వాభావికముగనే లోకులకడఁ దమగౌరవమును గోల్పోవుదురు 4. వివేకమును బడయఁదగినవారలే ప్రతికూలు రగులొందెనని ముందటివ్యవహార మెట్లు జరుగఁగలదు? 5. కొన్ని తావులలో సోదరునకు సోదరుడై గురువుగా నుండును. దీనిచే బోనుపోను గొప్పచెడుగు సంభవించును. కావునఁ బరిచయులచెంత గురుత్వము (మహాంతఃపరమము) ప్రకటింపఁ దగదు 6. ఇట్లొనరించుట తొలుత బాగుగానున్నట్లు కనిపించినను గ్రమముగాగోల యారంభమగును. ఔను. విచారరహితులగు మానవు లెంతసంతోషమున గుమిగూడియుండినను నుందురుగాక! వివేకి కిదియెట్లు రుచించును? 7. పతి శిష్యుఁడు. పత్ని గురువు. ఇదిగూడ సోకవిచిత్రమగు విషయమే! నానా ప్రకారులగు భ్రష్టాకారులలో నీ భర్తయు నొకఁడు 8. వివేకమును బ్రకటింపక గుప్తముగనుంచుచుండును; సత్యము ననుమానములోనికేని రాసీయనివాఁడును 9. అభిమానమగ్నుడై యుండువాఁడును, ఇతరుల వివేకమెఱంగినచో దానిని గ్రహింపనివాఁడును నగు పురుషుఁడు దూరదర్శి కాఁజాలఁడు 10. నా యభిప్రాయ మేమన? ఎవ్వరి నేమియు నడుగక భగవద్భజనము నభివృద్ధిచేయవలెను. వివేకబలముతో జనులను భజనమునం దన్వయింపజేయవలెను 11. వివేకముతో నితరులమనస్సుల జెడరనీయక తనకొర్కిని స్వధర్మమును లోకాచారము ననుసరించి (ఈ మూఁడింటిని

గాపాడుకొనుచు) పనిచేయుట మిగుల గణనము 12. తాను స్వయముగా
 ఘోషుని గురువుగాజేసికొని చండాలురను శిష్యులగఁజేసికొని తిరుగు
 చున్నచో జనసముదాయము భ్రష్టమగును 13. కావున నిష్టానరింపక
 బ్రాహ్మణమండలు లనేత్రగావింపవలెను. భక్తమండలులను గౌరవింప
 వలెను 14. ఉత్కటమును, భవ్యమును సగుణముననే గ్రహింప
 వలెను. ఇతరవిషయముల నన్నింటిని దృఢింపవలెను. నిస్ప్రహత్వముతో
 భూమండలమునందు విఖ్యాతి నొందవలెను 15. వ్రాయుట, చదువుట,
 అర్థమును జెప్పట, పాడుట, ఆడుట, పఠించుట మున్నగుసమస్త విషయ
 ములును జక్కగ నుండవలెను 16. దీక్షయు, మైత్రియు మంచినిగ
 నుండవలెను. ఇంతియగాదు. రాజనీతివిషయకమగు దీక్షబుద్ధిగూడ
 కావలెను. కాని తాను మాత్ర మన్నివిధముల నలిప్తుడుగ నుండ
 వలెను 17. హరికథలయెడ నిరంతరము ప్రేమయించవలెను. ఇందుచే
 జనులందఱకును హరికథయందుఁ బ్రేమ యుదయించును. సూర్యునివలె
 బ్రభావయుతమగు నుపదేశ మొనరింపవలెను 18. దుర్జనులను సంభా
 శించుటయు, సజ్జనులను బ్రసన్నుల గావించుటయు, నెల్లరి మనోభావ
 ములు గ్రహించుటయు బుద్ధిమంతుని ధర్మము 19. ఇట్టి సాధుపురుషుని
 సంగత్యమువలన జనులు సదాచరణు లగుదురు. తత్కాలముననే వారల
 యం దుత్తమగుణములు పొడసూపును. జనసముదాయమంతయు
 నఖండరీతిగ నభ్యాసమునకు యత్నించును 20. ఆ పురుషుఁ డెచటికేగిన
 నచట నిత్యనూతనుఁడుగఁ గనిపించును. ఈతఁడెచ్చటనే నిలిచియుండవలె
 నని జనులు తలంతురు. కాని దురాశ నీతఁడించుకేని దరికిరానీయఁడు 21.
 ఉత్కటభక్తి, ఉత్కటజ్ఞానము, ఉత్కటచాతుర్యము, ఉత్కటభజనము,
 ఉత్కటయోగానుష్ఠానము, మున్నగు ఉత్కటగుణములనే యాతఁ డన్ని
 తావులఁ బ్రచారము గావించును 22. ఉత్కటమగు నిస్ప్రహత్వముగల
 వానికీర్తి దిద్దిగంతములలో వ్యాపించును. ఉత్కటభక్తివలన సమస్త
 దేశములందలి జనసముదాయము శాంతినిొందును 23. ఉత్కటవిషయ
 మేదేని యాచరణమునం దుండనంతవఱకుఁ, గీర్తి వ్యాపింపదు. వృథుఁడై
 తిరుగుటవలన నేమిలాభము? 24. దేహము నమ్మదగినదికాదు. ప్రాణము
 లెప్పుడు పోవునో యెవ్వరికిఁ దెలియదు. ముందీశ్వరమున కేపరిస్థితులు

సంభవించునో యెవ్వఁడెఱుంగును? 25. కావున సావధానియై యుండవలెను. తనవలనఁ గాఁదగినంతలో మనఃప్రాణములకుఁ దెగించి పరోపకార మొనరింపవలెను. భగవత్కీర్తితో భూమండలమును నింపివేయవలెను 26. తన పను కులముగనునది యెల్ల దత్క్షణమే చేయవలెను. తనవలనఁ గాఁజాలని విషయమును నిర్మలనివేకముతో యోచింపవలెను 27. ఏల యన? వివేకమువలన సాధ్యముగాని దెద్దియులేదు. ఏకాంతమున నున్న పుష్కల ప్రతినిష్ఠయమును వివేకము అనుమానముల్లోనికిఁ గొనివచ్చును 28. అఖండకీర్తిగఁ జెక్కుతీర్మానములు, చేష్టలు (క్రియలు) జరుగుతావున కొఱంత యే విషయముననేని యుండదు. ఏకాంతము లేనియెడల మానవునిబుద్ధి యుపయోగములోని కెట్లువచ్చును? 29. కావున ఏకాంతము నందు వివేకము (వివేచనము) గావింపవలెను. ఆత్మారాముని గుర్తింపవలెను. ఇచ్చటినుండి యచ్చటిదనుక నేవిధమగు గోలయును లేదు 30.

ఏడవసమాసము — ప్రయత్న వాదము.

హరికథను జనులలో నాందోళనము గావింపవలెను. మఱియు అధ్యాత్మనిరూపణమును వ్యాఖ్యానము చేయవలెను. ఏ విషయమునందేని కొఱంత గలిగింపరాదు 1. ఉపదేశకుఁ డొకవేళ నేడేని యంశము మఱచి నచో దాని సుపదేశకుఁడే యెఱుంగఁగలఁడు. అజ్ఞానులగు నితరులు కను లార్పఁచుఁ జూచుచుందురు 2. ఏ విషయమున నేని సమాధానము చెప్పుటలో వక్త యాలసించినచో శ్రోతలకాలనియెడ గౌరవముండదు 3. వ్యర్థ వాక్యముల నెక్కువగావడరక కొద్దిలో సమాధానము చెప్పవలెను. ఒకానొకప్పుడు వారలహృదయమున కంటునట్లుగూడ బోధింపవలెను. మనుజుల మనస్సులనుగూడ హరింపవలెను 4. సహనశీలములేక వ్యర్థక్రోధముజూపు నాతని తామసవృత్తి లోకమునకు వెల్లడియగును. శ్రోతలు తామసుఁ డగు నాయుపదేశకుని బ్రేమింపరు 5. సాధుపురుషుఁడు తానెందఱిని సంతోషింపఁచినది యెవరెవరికి మనోభంగ మొనరించినది యెఱిఁగించుకొనవలెను 6. శిష్యుఁడు వికల్పకారణమున దుర్మార్గమున బ్రవేశించును. దురాశవలన గురువు శిష్యుననుసరించును. ఇదియంతయు వికల్పమనియే తలంపుఁడు 7.

ఆశాబద్ధుడును, గ్రియాహీనుడును, జాతుర్యహీనుడునునగు సాధుపురుషుని సాధుత్వమునకు మిక్కిలి దుర్దశగలుగును 8. ఇట్టి గోస్వాములకు (సాధువులకు) గౌరవముండదు. అన్నితావులందును వారలు శ్రమపడుదురు. ఈ విధముగా వారలే కష్టములుపడుచుండ వారియనుచరులకు సుఖమెక్కడినుండి వచ్చును? 9. జనుల నానందపఱచి నలుదిక్కులఁ గీర్తి వ్యాపించునట్లును అందఱికి నుత్సాహ మతిశయించునట్లును సర్వకార్యములొనరింపవలెను 10. పరకీయ జనులయందుండియు నలిపుడై సముదాయముపై దృష్టినుంచవలెను. ఎవ్వరి నేమియు యాచింపఁగూడదు. పూర్ణ నిస్పృహత్వముకావలెను 11. జగత్తు (బహుజనాభిప్రాయము) ఏ వైపుండునో ఆ వైపుననే జగన్నాయకుడు (పరమేశ్వరుడు) ఉండును. ఈ వివేకము తెలిసికొనియుండవలెను. వివేకియగు పురుషుడు రాత్రింబవళ్లు జన సముదాయమును సంస్కరించుచుండును 12. తానొక్కఁడు కేవలము మంచివాడగుటయుఁ దక్కిన జనులందఱు చెడ్డ వారగుటయు నెల్లు సంభవమగును? 13. పాడుబడియున్న దేశములోఁ జూడవలసిన యేమున్నది? మనుజులను విడిచినచో నుండవలసిన తావెద్ది? వ్యర్థమును మిథ్యను ఏడిచి సత్యమును గ్రహింపవలెను 14. జనులలోఁ గలిసిమెలసి యుండుపథమెఱుంగనివానికి సాధువృత్తితో (మహాంతతనముతో) నేమిపని యున్నది? అట్టివాఁడు పరసాధనములను నాలించి యడఁకువఁగో నుండవలెను 15. చక్కఁగ నీదుటనెఱుంగనివాఁ డితరుల ముంచినచో నేమిలాభించును? ఆ స్థితిలో మీఁదుమిక్కిలి ప్రేమప్రీతులు వ్యర్థములగును. అంతయు వికల్పమే నిలుచును 16. జనులను సంభాళించు సామర్థ్యమున్నచో సాధుపురుషుడని (మహాంతని) ప్రసిద్ధి నొందవలెను. లేనిచో ఊరకుండుటయే మంచిది. ప్రసిద్ధిని గడించి యితరులకార్యములు పాడుచేయుట మంచిదికాదు 17. మందమందముగ నడుచువాఁడు, చపలుఁడును, తీవ్రబుద్ధిగలవాఁడును నగువాని నెట్లుసంభాళింపఁగలడు? అరబ్బి దేశపు గుఱ్ఱమును ద్రిప్పువాఁ డెట్టివాఁడుగ నుండవలయునో యోచింపుడు 18. ఈ కార్యము మిగులఁ గఠినమైనది. ఈ తీక్షణబుద్ధిరహస్యము సాధారణములగు సమాయికభావములచే దేటపడదు 19. పైరునువేసి కావలి గాయనిచో, వ్యాపారమొనరించి తిరుగనిచో, జనులను గుమిగూర్చి

సవరించుకొనజాలనిచో చని యెట్లుజరుగును? 20. పగలు రెండురెల్లుగను రాత్రులందు నెలుగు రెల్లుగను ఉత్సాహ మతిశయించునపుడే పరమార్థము లభింపను. యోగ్యత వెల్లడియైనచో జనసముదాయము చెదరి పోవును 21. నాచుమాట బోలెనును, లోకలమాట తనకును రుచింపనిచో సంతయు పోవును! ఈ స్థితిలో సమాధానమున కవకాశమే లేదు 22. స్వర్ణాశుభరమగు విషయమగువాడు గురువుగను మోసగాండ్రు శిష్యులుగను బ్రోగ్త సాక్షాత్తుల వివేక మెట్లుండగలదు? అవివేకము రాజ్యముచేయుకావున నుండుట యుచితముగాదు 23. కొండలు చాల కాలము శ్రమచేయుచురు. కాని యంత్యమునం దంతయు వ్యర్థమగును. తనవలన నేదియుఁ గానితఱి మజల నుపాధి నేలవృద్ధి నొందింపవలెను? 24. నియమముగా నడువఁగలిగినయెడలనే ఆయుద్యోగము (గురుశిష్యధర్మము) యుక్తముగ నుండును. లేనియెడల సంతయు సంతాపమే! ఊహణమునకు ఆటంకములు గలుగుచుండును. ఎంతదనుక వివరింప శక్యమగును? 25. మూర్ఖులు ప్రపంచమున మూర్ఖత్వముతోఁ బొరలాడు చుందురు. జ్ఞాత లగు వారలుగూడ వాదోపవాదములుగావించుచుఁ గలహములను వ్యాపింపజేయుదురు. కావున నీ యిరువురును నిందార్హులే! 26. వీరలు వ్యవహారమును సంబాధింపలేరు. సరిగదా ఊఱకయైన గూర్చుండఁ జాలరు. ఇది దిలరులదోష మేమున్నది? 27. సత్యమేమన్న! నవ్వమగు నుపాధి విడువవలెను. అన్నిస్థలములయందును దిరుగుచుఁ దనజీవితమును సార్థముగావలెనవలెను 28. స్వయముగాఁ బరిభ్రమణము గావించజాలక ఇతరులపరిభ్రమణము సహింపజాలక యుండునాతఁడు వికల్పయాతన లనేక మనుభవింపవలసియుండును 29. తనమేలు తనచేతిలోనున్నది. తన మనస్సులో బాగుగా యోచించి యుక్తమని తోచినవిధముగాఁ బ్రవర్తింపవలయును 30.



ఎనిమిదవ సమాసము — ఉపాధినిరూపణము.

సృష్టియం దనేకవిధములగు మనుజులున్నారు. పరిభ్రమణము గావించినచోఁ బ్రపంచస్థితిగతులు విదితమగును. అంతయగాక బహువిధ

ములగు యోచనలుగూడఁ గలుగును 1. పరిభ్రమణమునలన ఉదాసీన వృత్తిగలవారును సుఖదుఃఖములను బాటింపనివారునునను సాంసారికుల పరిచయభాగ్యము లభించును 2. వారలు స్వాభావికముగానే మితముగా భాషింతురు. నిశ్చయపూర్వకముగా వర్తించురు. వారలు మాటలాడు విధము నలుపురిచే నాదరింపఁదగినదిగ నుండును 3. తాళజ్ఞానము, రాగ జ్ఞానము, నీతిస్థాయములు మున్నగునంశములు వారలకు స్వాభావిక ముగాఁ దెలిసియుండును 4. సమస్తజనులను సంతృప్తిపఱుపఁగలవాడును ప్రాణిమాత్రులందఱకును నిత్యనూతనముగఁ బ్రీతిగూర్చువాడును నగు శూరపురుషుడు దేశభ్రమణము గావించినచో ఒకఁడో, ఆరయో లభించును 5. ఆకస్మికముగఁ గొన్నిచోకేషములు తటస్థించును. ఎందేని యొక మహాపురుషుని దర్శన మబ్బును. ఆతనియందు ఆకస్మికముగ మహాత్మున కుండవలసిన సమస్తలక్షణములు గోచరించును 6. ఇట్టి పురుషుడు లభించినంతన నాతని చమత్కారముచే గుణగ్రాహులగుపురుషులు మోహితు లగుదురు. ఏలయన ? అతని యాచారోపదేశములు అనుభవయుక్తములుగ నుండును 7. తన దుర్గణములను సుగుణములనుగఁ బ్రదర్శించుట దుర్గణములన్నిటికంటెను దుర్గణము. ఇది మిగుల ఘోరపాపము. ఈ పాపమువలన దరిద్రము నశింపదు 8. మిగుల భ్యాసముగావించినను (యోచించినను) నెరవేరనికార్య మొకానొకప్పుడు సహజముగా నెరవేరును. యుక్తిప్రయుక్తులుగాని, అపదలుగాని, పొందఁబనియుండదు 9. (కార్యకౌశలము) ఒకానొకని కభ్యాస మొనరించినను బట్టువడదు. ఒకానొకనికి సహజముగానే యభ్యాసమగును. భగవంతుని మహిమ యెట్టిదియో తెలియకున్నది 10. గొప్పగొప్పరాజనీతులలో మతిమఱపు గలుగును. విఘ్నములు వచ్చును. ఇట్లే యనేకలోపములవలన నలుగెలుకుల నిందగలుగును 11. కావున మఱుపును గొంచెమేని రానీయఁదగదు. మఱుపులేకున్నచో సమస్తోపాయములును జక్కఁగ నెఱవేరును. కాని మఱుపువలన నుపాయములుగూడ సపాయములగును 12. ఒక్కొక్కప్పుడు జరిగిన పొరపాటే గోచరింపదు. మానవునిహృదయమే వంగదు. అభిమానము వీడనికారణమున ఉభయలోకములయందును దుర్దశకలుగును 13. సమస్త సంస్థలును నాశనమగును. జనుల మనస్సులు విరిగిపోవునేగాని

యుక్తముందు మఱిపెచటవచ్చెనో తెలియదు 14. ప్రయత్నములేకుండఁ జేయునులన్నియు భంగములగును. దూరదర్శకత్వము, బుద్ధిసంయమము లేకపోవుటవలననే యీ పరిస్థితు లేర్పడును 15. ఒక్కొక్కఁడు మిగుల మూఢుడుగ నుండును. వానిపనులన్నియు వెట్టివాని పనులవలెనుండును. ఇట్టి పురుషుడు నానానికల్పములను వ్యాప్తినొందించును 16. ఆ వికల్పములను చాను సవరించుకొనఁజాలఁడు. ఇతరులకుఁ దెలియవు. వికల్పములనుండి కల్పనము బయలువెడలి యన్నితావులఁ బెంపొందును 17. ఆ గుప్తకల్పనము లెఱుగువాఁ డెవఁడు? ఎవరువానిని సవరింపవలెను? కల్పనములందు జిక్కినవాఁడె తనబుద్ధిని తాను దిద్దుకొనవలెను 18. ఉపాధిని సవరింపజాలనివాఁడు ఉపాధినిబెంపొందింపఁగూడదు. చిత్తమును సావధానపఱచి సమాధానపూర్వకముగా నుండవలెను 19. ఉపాధిని కౌఁగి లించుకొనుటయు, స్వయముగాఁ గష్టములను సహించి లోకులను గష్టపెట్టుటయు వ్యర్థ విషయములు. ఇవి తగవు 20. జననముదాయమును మిగుల గష్టపెట్టుటయు, దానును గష్టములొందుటయు నిర్ధర్కము. ఈ జంజాటము నిరుపయోగకరము 21. ఉపాధికార్య మిట్లుండును. కొంత మంచిదిగఁ గొంత వక్రముగా నుండును. అన్నింటి నెఱింగి వర్తించుట యుక్తముగా నుండును 22. అందఱి హృదయములందును భక్తియుండదు. కావున మనము జనలవిషయమున శ్రద్ధదీసికొనవలెను. కాని యంత్యమునం దెవరిమీదను దోషము నారోపింపఁగూడదు 23. అంత రాత్మయే మంచిచెడుగుల నన్నింటిని చేయుచున్నది. నిర్గుణ మలిప్తముగా నున్నది. సమస్తగుణగుణములు చంచలమునందు (అంతరాత్మయందు) కలుగుచున్నవి 24. శుద్ధవిశ్రాంతియగు స్థలము నిర్మలము, నిశ్చలము మాత్రమే! అచట సమస్తవికారములును నిర్వికారములగును 25. అచట సమస్తోద్వేగములును నష్టమగును. మనస్సునకు విశ్రాంతిలభించును. ఇట్టి దుర్లభమగు పరబ్రహ్మస్థితిని వివేక సహాయమున బడయవలెను 26. మనమెడ ఉపాధి బాత్తిగలేదనియ, కర్మయోగముతో నివియన్నియుఁ గూడినవనియు వీనిసంయోగము వలనగాని, వియోగమువలనగాని హాని లేదనియు బాగుగా నెఱుఁగనగును 27. ఉపాధికి భయపడువాఁడు శాంతముగఁ గూర్చుండవలెను. తనచేతగానిదానిని దలచుకొని యేల

కలవరపడవలెను? 28. మనకు అవకాశము, విశ్రాంతి లభించుటకై కలవరములోఁ గొంతయు, శాంతిలోఁగొంతయుఁ గాలము గడుపవలెను 29. ఉపాధి యెల్లప్పు డేమాత్రమునుండునదిగాదు. సమాధానము కంటె శ్రేష్ఠమైన దింకొకటి లేదు. అట్లే నరదేహము మాటిమాటికిని దొరుకదు 30.

తొమ్మిదవ సమాసము — రాజనీతి వ్యవహారము.

జ్ఞానియు, ఉదాసియు, జనసముదాయమును సమావేశపరుచు వలయునను నుత్సాహముగలవాఁడును నగు మానవుఁ డఖండముగా నేఁగింత సేవనము గావింపవలెను 1. ఏలయన ! ఏకాంతమున యోచనలు బాగుగా స్ఫురించును. అఖండక్రియలు తెలియును. మఱియుఁ బ్రాణిమాత్రుల స్థితి గతు లవగతమగుచుండును 2. మానవుఁ డొకవేళ క్రియాశూన్యుడై నచో నాతని కేమియుఁ దెలియదు. బెను. దివాలాతీయువానికి ఆదాయవ్యయము లేమి తెలియును ? 3. కొందఱు ధనద్రవ్యముల నార్జింతురు. కొందఱు తమవద్దనున్న ఆస్తినిగూడఁ గోలుపోవుదురు. ఇవియన్నియు ఉద్యోగ విషయములు 4. ఎదుటివాని మనుస్సులోని యంశమును తొలుదొల్తనే తెలిసికొన్నచో అనిష్టము గలుగవలసిన యవసరమేయుండదు 5. ఒక్కచోట విశేషకాలమున్నచో జనులు సరిహాసితురు. అతిపరిచయమువలన సవమానము కలుగును. కావునఁ జిరకాల మొకతావుననుండి విశ్రాంతి నొందరాదు 6. సోమరితనమువలనఁ బనిపాటలన్నియుఁ జెడును. మఱియు సముదాయముయొక్క సంకల్పము పూర్ణముకాదు 7. కావున ఉపాసనకు సంబంధించిన సమస్తకార్యములను నిత్యనియమముగా జనుల కభ్యాసము చేయవలెను. ఇట్లొనరించినచో జనుల కితర కృత్రిమకార్యము నొనరించుట కవకాశమే లభింపదు 8. ఎఱిగి బాగుగాఁ దెలిసికొని దొంగను భాండాగారమున కధికారిని జేయవలెను. దోషము కనబడఁగనే వానిని మందలించి నవరించుకొనవలెను. మెల్లమెల్లఁగ నాతని మూర్ఖత్వమును దూరపఱుపవలెను 9. ఇవియన్నియు ననుభవముతోఁ జెప్పుమాటలు. ఏప్రాణికై నఁ గానిమ్ము; దుఃఖము కలిగింపఁగూడదు. కాని రాజనీతితో జను

లందఱిని లోబఱుచుకొనవలెను 10. నష్టముకొందిన పురుషుని నష్టమునకై విచారించవలెను. వాచాలునిలో వాచాలురగువారిని లోబఱుచుకొనవలెను. తనవిగానిది విల్పజాలమును రానీయఁదగదు 11. ముంటితో ముంటిని వెలికించువలెను. వెలికించు వలయునేగాని తెలియనీయరాదు. కలహకర్తృత్వ పదని రానీయఁజనదు 12. గుప్తముగా నెవరికిఁ జెలియని రీతిగా నొనర్చుచుని తత్కాలముననే సిద్ధిచేందును. గజబిజుడినచోఁ గార్య మేమియు యోగ్యముగ నెరవేరదు 13. ఎవరికీఁ దినేని విన్నయెడల మిగుల బ్రీతికొదవలెను. అతనిని సూచింపిదప నాప్రీతి మిగుల దృఢముగావలెను. అట్లే అతిపరిచయమైన పిదప నాతనినే గావింపవలెను 14. ఏషనియైన గానిమ్ము. చేసినచో నెరవేరును. లేకున్న జెడరిపోవును. కావున సోమరి తనముతో వర్తింపఁదగదు 15. ఇతరునిపై విశ్వాసముంచువాని వ్యవహారము భంగమగును. కావున స్వయముగాఁ గష్టమును సైరించుచు ఆత్మవిశ్వాసముగలిగి తన కార్యమును దిద్దుకొనువాడే వాస్తవమునకు యోగ్యుడు 16. అందఱకు నన్నివిషయములు తెలియనీయఁదగదు. ఏల యన ? అట్లెఱింగించినచో నానిషయముల యందలి మహత్త్వము తొలంగును 17. ముఖ్యసూత్రమును జేతిలోనికిఁ దీసికొనవలెను. చేయవలసినదెల్ల జనసముదాయముచే జేయింపవలెను. రాజనైతికములకు ననేకసమస్యలను సాధింపవలెను 18. వాచాలుని, బలశాలిని, కలహకర్తనుగూడఁ దనచేతిలో నుంచుకొనవలెను. కాని రాజనీతిని బురస్కరించుకొని దుర్జనులతో దుర్జనులఁ గలియనీయరాదు 19. విరోధులను భేదనీతితో బట్టుకొనవలెను. వారలను బిండిగా నూరివేయవలెను. కాని తరువాత (విజయంతమున) వారలను గాపాడవలెను. నష్టమేమాత్రమును గలుగనీయఁదగదు 20. దుష్టులకు, దుర్జనులకు భయపడునెడ రాజనీతి మహత్త్వముండదు. మీదుమిక్కిలి మంచిచెడ్డలన్నియు వెల్లడియగును 21. మనుష్య సముదాయము నభివృద్ధిచేయవలెను. ఆక్రమణకీగూడ దృఢముగ నుండవలెను. మతము నిర్మించి జనసముదాయమును బ్రోగుజేసి పిదప నున్నత్రకార్యములఁ గావింపఁదగదు 22. దుర్జనులను దనమనస్సుననే యెఱింగియుండవలెను. వారల కేమియు వెల్లడింపఁదగదు. దీనికి విరుద్ధముగా వారికి మహత్త్వమునొసంగి సజ్జనులకువలె వారికిని వినతి యొనర్ప

వలెను. మఱియు నవకాశముజూచి ప్రతిక్రియ గావింపవలెను 23. దుర్జనుడు వెల్లడియైనపిదప జనులలో గొప్పకల్లోల ముదయించును. కావున దుష్టపథమునే తొలుత నిర్మూలముజేయవలెను 24. శత్రుసైన్యమును గాంచగనే రణశూరులభుజము లుప్పొంగునట్లు గావించు పరమార్థ పక్షపాతియు, ధర్మాత్ముడు నగువాడే రాజు 25. అట్టిరాజును గాంచగనే దుర్జనులహృదయములు వికలములగును. అతడు అనుభవ శృంఖల లతోఁ బ్రజలను సమవును. ఉపద్రవము, పాషండత్వము సులభముగా నాతనికతన నాశనమగును 26. ఇవియన్నియు ధూర్తకార్యములు. రాజునైతిక విషయములలో దృఢత్వముండవలెను. మెత్తదనంపు భ్రమకు లోనుగాఁగూడదు 27. రాజనీతిచతురుడగు పురుషుడు అన్నితావులను గనిపింపడు. ప్రతిస్థలమునందును నాతనిని బ్రశంసించు చుందురు. తన వాగ్విలాసముచే నాతడు సృష్టినంతయు సమ్మోహితము గావించును 28. ప్రబల బలోపేతునియెడఁ బ్రబలబలము నుపయోగింపవలెను. సాధారణునెడ సాధారణపద్ధతి నవలంబింపవలెను. మూఢుని యెదుట రెండవమూఢుని నిలువఁబెట్టవలెను 29. లాటిని లాటితోనే నెదుర్కొనఁ జేయవలెను. ఉద్ధతునెదిరించుట కుద్ధతుఁడేగావలెను. కపటునికే గాపట్యమే (కపటయే) కావలెను 30. ఎట్టివాని నెదిరించుట కట్టివాడే కావలెను. అప్పుడే సంస్థ యొక్కరుచి తెలియవచ్చును. ఇదియంతయు జరుగుచున్నను జరుపువాఁడెచటనున్నాడో యాజాడపోకడ లెవరికిని దెలియనీయఁదగదు 31.

పదియవ సమాసము - వివేకి వర్తనము.

అఖండనీతిగ నానాక్రియలు నాచరించును అఖండధారణా శక్తితో రాజునైతిక యుక్తిప్రయుక్తుల యోజించుచు నుండువాడే నేర్పరి 1. అతడు సమస్త ప్రపంచముయొక్క ఉత్తమగుణములను నిరూపణ మొనరించును. ఒకక్షణమేని వ్యర్థముగా గడుపడు 2. వివేకి తన వక్రత్వ సామర్థ్యముచే శాస్త్రాధారములతో సమాధానములనుజెప్పి సాధకుల నానందపఱుచును. సత్యాసత్యముల నిర్ణయించును. ఎల్లప్పుడు చర్చయొనరించును 3. భక్తిమార్గము వివేకికి బాగుగాఁ దెలిసియుండును. ఉపాసన

మార్గ మనిని సవగతమైయుండును. మఱియు నాతఁ డంతఃకరణమునందు జ్ఞాననిచారము మననము గావించును 4. వై రాగ్య మాతనికి మిగులఁ బ్రియమైనది. ఉపాసనృత్తి యాతనికి మిగుల నిష్ఠముగనుండును. అతఁడు వీ స్తుతనుగు సుసాధిలోఁ బడియుండియు నలిపుఁడగును 5. అనేక ప్రబంధములు వివేకికిఁ గంఠాగ్రమునందుండును. ప్రశ్నలకు న ను కూ ల మ గు ను త్తరములనిచ్చుచు. ఉచితభాషణములచే నందఱి యంతఃకరణములను శీతల మొనరించును 6. జనుల కతనిపైఁ బ్రేమమెండు. ఎవరేని యాతని మూడేనియు నుపాసరు. అతనిపడ కనేకు లేతెంతురుగాని వాని యంత రంగస్వరూప మిచ్చిదని యెవరేని యనుమానింపజాలరు 7. ఉపాసనమును ముందూచుకొని వివేకి సమస్తదేశములందును వ్యాప్తి గావించును. భూమండలమునందలి సమస్తజనుల నాతఁ డెఱుంగును 8. అతని నందఱెఱుంగుదురు. కాని యెవ్వరికిని లభింపఁడు. అతఁ డేమిచేయుచున్నదియు జనుల కెఱుఁగనడదు. సమస్త దేశవాసులగు వివిధమానవు లాతని వెదకుచుఁ దిరుగుదురు 9. వారలందఱి మానసములను వివేకి తనచేతిలో నుంచుకొనును. వారల హృదయములను వివేకవిచారములతో నించును. ప్రజల యనిశ్చిత హృదయములను మననమువైపు మఱలించును 10. వివేకి యెందఱు మనుజులఁ బ్రోవుగావించెనో యెంత జనసముదాయమును దనచేత్తికింద నుంచుకొనెనో యెవ్వరికిని దెలియదు. అందఱ నాతఁడు శ్రవణమననములందు మగ్నులఁ గావించును 11. వివేకి తన సమాజమునకు హితము బోధించును. గద్యపద్యములు వివరించును. నిరంతర మితరుల హృదయములను సన్మార్గమునఁ బ్రవేశపెట్టును 12. ఇటు లఖండరీతిగా వర్తించుచు సావధానిగనుండు వివేకిని నెవ్వరును నేమియుఁ జేయజాలరు 13. ఎంత తనకుఁ దెలిసియున్నదో యదియంతయు మెల్లమెల్లగా జనులకుఁ జూపింపవలెను. ఈ విధముగ జనులనందఱను జతురులఁ గావింపవలెను 14. నానావిధములుగ బోధింపవలెను. అభ్యంతరముల నెఱింగింపవలెను. నిస్సృహుల నేరియేరి తనకడ నుంచుకొనవలెను 15. చేతనై నంతవఱకు స్వయముగాఁ జేయవలెను. తన చేతకానిదానిని లోకులచేఁ జేయించవలెను. కాని భగవద్భజనముమాత్రము తానుచేయక యితరులచేఁ జేయించుట ధర్మముకాదు 16. భగవద్భజనము స్వయముగ జేయవలెను.

ఇతరులచే జేయింపవలెను. స్వయముగా వివరణము గానింపవలెను. ఇతరులచే వివరణము జేయింపవలెను. మఱియు స్వయముగా భజనమార్గమును బట్టుకొనియుండి యితరుల నామార్గములోనికి దీసికొనిరావలెను 17. ఒకవేళ బ్రాతజనులకడ జరకాలముండుటవలన వినుగుజనించినచో నూతన ప్రాంతముల కేగవలెను. తనచే గాఢగినివను లొనరించుట కించుకేని యాలసింపరాదు 18. దేహభ్యాసముల కొకవేళ విడిచినచో నాసాధు పురుషుడు చెడిపోయినాడని తలంపనగును. నూతనులను, నిత్యమును మిగుల నుద్వేగముతో జతురుల గావింపవలెను 19. ఉపాధిలో దగుల్కొనరాదు. ఉపాధికి భయపడుటయుదగదు. నిర్లక్ష్యముగా నున్నచో నేపనియేని నెరవేరును 20. చెడిపోవలసి యున్నపని చెడిపోయి తీరును. జనులు పిచ్చివాండ్రవలె నట్టెచూచుచుండురు. సోమరియు, హృదయశూన్యుడు నగుమానవుడు పనిచేయుటన నేమియో యెఱుంగఁడు 21. ఇది వెనుకముందు త్రోసికొనవలసిన (ధక్కాధక్కి) వ్యవహారము. అశక్తినివలన నేమగును? కావుననే శక్తిగల (బలవంతుడగు) పురుషునకు నానావిధములగు బుద్ధులను, యుక్తులను నేర్పవలయును 22. తనప్రయత్న మొత్తదనుక నెరవేరునో అంతదనుక కార్యభారము వహింపవలెను. నెరవేర నప్పుడాస్థానమునువదలి యెటకేని వెడలిపోవలెను. ఆపిదప నానందస్వరూపుడై కోరినతావుననెల్లఁ దిరుగవలెను 23. ఉపాధిని తొలగించుకొన్నవానికి నిస్పృహత్వ మింకను దృఢమగును. మఱియు నాతఁడానందపూర్వకముగఁ దలంచిన తావునకు వెడలిపోవును 24. కీర్తి కాశించినచో సుఖములేదు. సుఖము నాశించినచోఁ గీర్తిలేదు. మఱియు నేమిచేయక యూఁకఁ గూర్చున్నచో నెచ్చటను నేమియుఁగాదు 25. ఈ విధముగా నుండునది యెద్దియులేదు. జరుగవలసినపని జరుగుచునే యున్నది. అవును కూనవుడు కేవలము తన దుర్బలత్వముపై దోషమాపాదించుకొని కూర్చుండియున్నాడు 26. తొలుదొలుతనె ధైర్యమును గోలుపోయినను లేక మధ్యనే ధైర్యమును గోలుపోయినను నిక

నీ సంసారసారము నెట్లు గాంచగలుగుదుము ? 27. సంసారము మొదటి నుండియుం దెట్లది. వివేకముతో దానిని బాగుచేయవలెను. బాగుచేసినచో నది యింకను జప్పబడదు 28. యోచించినచో నీ సంసారపుదశ యిట్టిదని మనస్సునకు దెలియును. కాని యెవ్వరును ధైర్యమును విడువగూడదు 29. ఏలయన ? ధైర్యమును విడుచుటవలన నయ్యెడిదేమున్నది ? అంతయు సహింపవలసియే యున్నది. చతురుడగు పురుషుడు నానావిధములగు బుద్ధులను, నానామతములను గ్రహించుచున్నాడు 30.

పందొమ్మిదవ చరణము సమాప్తము.





ఇరువదవ శకము.

మొదటి సమాసము పూర్ణము — అపూర్ణము.

జీవుడు, మనస్సు, పృథివి, జలము, తేజము, వాయువు, ఆకాశము, త్రిగుణములు, అంతరాత్మ, మూలమాయ మున్నగునవి వ్యాపకములుగ నున్నవి 1. నిర్గుణబ్రహ్మము గూడ వ్యాపకముగ నున్నది. అన్నియు నీవిధముగా వ్యాపకములే. అట్లయినచో నివియన్నియు సమాసములా? లేక యేమేనిభేదములు గలవా? 2. ఇంకొక సందియముగలదు. ఏమన? జను లాత్మను నిరంజనమందురు. ఆత్మ సగూఢమా? నిర్గుణమా? నిరంజనమా? 3. శ్రోత యీవిధముగాఁ దనసందియమును దెలిపెను 4. మంచిది. ఇక నీ సందేహమునకు ఉత్తరమును వినుము. అంతయు గజిబిజి గావింపకుము. వివేకమును బ్రకటించి అనుభవప్రాప్తి గావింపుము 5. శరీరమును సామర్థ్యమును ననుసరించి జీవునకు వ్యాపకత్వము గలుగును. కాని మనస్సునకు సమానమగు చపలము (జీవునకు) లేదు 6. చపలత్వ మేకదేశీయము. దానియందుఁ బూర్ణవ్యాపకత్వము లేదు. పృథివీకేగూడ మర్యాద (మేర) లేదు 7. అట్లే అపస్తేజములుగూడ స్వాభావికముగనే అపూర్ణములుగ నున్నవి. వాయువునుగూడఁ జపలము, ఏకదేశీయమునని తెలిసికొనుము 8. ఆకాశము, నిరాకారపరబ్రహ్మము, నిస్సందేహముగాఁ బూర్ణవ్యాపకములు 9. త్రిగుణములు మాయగూడ నాశనమగును. కావున నవియు సపూర్ణములు, ఏకదేశీయములునుమా! అని పూర్ణములు వ్యాపకములుగావు 10. ఆత్మయు నిరంజనమును వేఱు వేఱుగ నున్నవి. ఇక వీనిభేదమును జక్కఁగ వివరింతును 11. ఆత్మ (మనస్సు) అత్యంత చపలమైనది. కావున నిది వ్యాపకముగాదు. ఈ విషయము సంతకరణమును విమలమును సుచిత్తమును గావించి తెలిసికొనవలెను 12. అది (ఆత్మలేక మనస్సు) యొకవేళ నాకాశమునందున్నచోఁ బాతాళమునందుండును. ఒకవేళఁ బాతాళమునందున్నచో నాకాశమునందుండును.

అనగా నది నాలుగుదిక్కులను బూర్ణముగా నుండదు 13. దానిని ముందుచినచో వెనుకను ఉడును. ఎడమవైపుననుచినచో గుడివైపుననుండదు. ఏదిక్కుననుచిన నాదిక్కుననే యుండును. దశదిశలలో నది వ్యాపకముగాలేదు 14. మనస్సున్ని పాపులనుచును సమానముగా నుండదు. దీని వలన మనస్సునొక్కటి పరిపూర్ణత యనుభవము గాగలదు 15. పరబ్రహ్మమునకు సూర్యుని దృష్టాంతముగ నీయఁదగదు. ఏలయన? సూర్యునకు పడగా నైహికములు రెండునుగలవు. పరబ్రహ్మ మట్లుగాదు. సద్బోధితులు, నిర్గుణము 16. ఘటాకాశ, మణాకాశ, మహదాకాశముల దృష్టాంతములు. నశ్యము నిర్గుణ పరబ్రహ్మమున కన్వయింపఁగలవు 17. బ్రహ్మ శ మనకాశము. ఆత్మంతము మనస్సు. ఈ రెంటిని జక్కఁగ నెఱుంగవలెను 18. ఇక నాకాశము, మనస్సు సమమెట్లగును? మనన శీలురగు మహాపురుషులంతయు నెఱుంగుదురు 19. ఒకవేళ మనస్సుముందు విరాజిల్లుచున్నచో వెనుకనేమియు నుండదు. ఇక దానిని బూర్ణాకాశమునో సమానమని యెట్లు చెప్పఁగలను? 20. పరబ్రహ్మము నచలమందురు. సర్వతమునుగూడ నచలమందురు. కాని యీ రెంటి నొకటియని నుడువనగునా? 21. జ్ఞానము, అజ్ఞానము, విపరీతజ్ఞానము నను నీ మూడును సమానమెట్లగును? మననముచేసి యిందనుభవము గడింపవలెను 22. ఎఱుంగుటను జ్ఞానమందురు. ఎఱుకలేమి నజ్ఞానమందురు. ఒకదానిని మఱి యెఱుఁగఁగఁ జెలిసికొనుటను విపరీతజ్ఞానమందురు 23. జ్ఞానమును అజ్ఞానమును వేరుపఱచినచో స్థూల పాంచభౌతికము మిగులును. దానినే విపరీతజ్ఞానమని యెఱుంగవలెను* 24. ద్రవ్యము, సాక్షియునగు సంతరాత్మయే జీవాత్మ. జీవాత్మయే శివాత్మ. పిదప శివాత్మయే జీవాత్మయై జన్మమును గైకొనుచున్నది 25. ఆత్మత్వమునందు జననమరణము లంటుకొనుచున్నవి. జననమరణ భంగ మాత్మత్వమునఁ గలుగదు. (కృష్ణభగవానుఁ డీయర్థముననే) 'సంభవామి యుగేయుగే'యని వచించెను 26. ఏకదేశీయుండగు జీవుఁడు విచారమువలన విశ్వంభరుఁ డగుచున్నాఁడు. కాని విశ్వంభరు నుండి సంసారము (ప్రపంచము) ఎట్లు విడిపోవఁగలదు? 27. వత్తిరూప

* ఈ పాంచభౌతికవ్యాప్తియు, విపరీతజ్ఞానము, ఇది జ్ఞానమును గాదు. అజ్ఞానమును గాదు. కేవలభ్రమ. అనగా విపరీతజ్ఞానము.

మున జ్ఞానాజ్ఞానములు రెండును సమానములే. నివృత్తిరూపమున విజ్ఞానుడు కావలెను 28. జ్ఞాన మీ బ్రహ్మాండమును నిర్మించెను, దీని నిదియే వృద్ధి గావించెను. అది నానాప్రకారములగు వికారముల సమూహమై యున్నది 29. బ్రహ్మాండముయొక్క యెనిమిదవదేహము (మూలమాయ) వాస్తవమునకు జ్ఞానమే. దానికంటెను నావలనున్న విజ్ఞానరూపమగు విదేహావస్థను బ్రాపింపవలయును 30.

రెండవ సమాసము — త్రివిధసృష్టి.

ఒకవేళ జంచలమగు మూలమాయయే లేకున్నచో నిర్గుణబ్రహ్మము, గగనాంతరాళములు, నలుదిక్కులవలె నిశ్చలముగ నుండిడిది 1. దృశ్యము వచ్చుచున్నది. పోవుచున్నది. కాని యాబ్రహ్మము గగనమువలె నలుదిక్కులనిండి నిశ్చలముగా నున్నది 2. బ్రహ్మమెటుజూచిన నటే యపారముగ నున్నది. ఏ దిక్కునను దానికి బారములేదు. అది యొకేవిధమైనదిగను స్వతంత్రమైనదిగను నున్నది. దానియందు ద్వైతము లేదు 3. బ్రహ్మాండమునకుఁ బైన గూర్చుండి (బ్రహ్మాండమును దృశ్యముగా భావించి) ఆకాశముయొక్క యవకాశమును మఱియు దాని శూన్యాకారమును నవలోకింపవలెను. ఇట్లులొనరించినచో నందు చంచల వ్యాపకములపేరిట శూన్యాకారము గలదని విదితమగును 4. దృశ్యమును వివేకముతో వేరుచేసినచో నలుదిక్కులను పరబ్రహ్మమే నిండి యుండును. కాని యది యెప్పుడును నెవ్వరి యనుమానములోనికిని రాదు 5. క్రిందను బైనను నలుదిక్కులను అన్నితావులను నిర్గుణ పరబ్రహ్మమే కనిపించుచున్నది. దృశ్యము నడుచుచున్నది. బ్రహ్మ మచలముగనున్నది. దృశ్యము కాన్పించును. బ్రహ్మము కాన్పింపదు. దృశ్యకల్పన మాకలనమగును. పరబ్రహ్మకల్పన మాకలనముకాదు 7. కల్పనమేదియో యొకపదార్థముగాదు. బ్రహ్మము సర్వస్థలములందును నిండియున్నది. మహావాక్యార్థమును మననము గావింపవలెను 8. పర బ్రహ్మమునకు సమానమగు శ్రేష్ఠవస్తు వింకొకటి లేదు. శ్రవణమును విడిచినచో నిక సాధనమేలేదు. ఎఱుంగకున్నచో నేమియు సమాధానము

కలుగును 9. సర్వబ్రహ్మము పిపిలికామార్గమువలన మెల్లమెల్లగ విడిత
మగును. సర్వబ్రహ్మము నూర్చుచువలన శీఘ్రముగ ఫలములభించును. సాధక
జనులు మననముచేయుచు బ్రహ్మచింతతో గీర్వాణము కలుగును 10. పర
బ్రహ్మమునకు సమానమగు దౌడవనత్య మెద్దియులేదు. పరబ్రహ్మమునకు
నిందాస్తుతులు లేవు 11. సర్వబ్రహ్మ మీ విధముగ ననుపమము. దానికి
సమానము కన్పడదు గల్పింపజాలడు. మహానుభావులు పుణ్యరాసులు
నగు వారికే మీ సర్వబ్రహ్మమునందు బ్రవేశముకలుగును 12. చంచలము
వలన దుష్టము ప్రాప్తిచును. నిశ్చలమునకు సమానమగు విశ్రాంతి
యెచ్చటను లేదు. మహానుభావులగు పురుషులు నిశ్చలము ననుభవ
ముతో గామురు 13. ఆదినుండి యంత్యముదనుక విచారముగావించు
వానికే సాధనముయొక్క నిశ్చలము లభించును 14. ఈ కల్పనసృష్టి
మూలము ధర్మముగా భాసింపమన్నది. తీక్షణబుద్ధితో దీనిని మనస్సు
లోనికి దేవలెను 15. మూలమాయనుండి త్రిగుణములు కలిగెను. అవి
యన్నియు నేటిదేశీయములు. మఱియుఁ బంచభూతములస్థూలగుణము
ప్రత్యక్షముగ గాన్పించుచున్నది 16. పృథ్వినుండి నాలుగువిధములగు
సుత్పత్తులగుచున్నవి. వాని నాలుగు విధముల కృత్యములును వేఱు
వేఱుగా నున్నవి. సృష్టియొక్క గమనిక యిచ్చటనుండియే నారంభ
మయ్యెను 17. ఇది సృష్టియొక్క త్రివిధలక్షణములను విశదీకరించెదను.
శ్రోతలు తమ మంత్రనిరణములను సావధానము గావించుటగాక 18.
ఆదినుండియుఁ జేతనరూపమగు మూలమాయ సూక్ష్మ కల్పనారూపముగ
నుండెను. పరవా క్షేపిధముగ స్ఫురణరూపముగనున్నదో యట్లే మూల
మాయయుఁగూడ నలరారుచున్నది 19. అష్టభాషకృతికిమూలముః కేవల
మీ మూలమాయయే. అన్ని బీజములును సూక్ష్మరూపముతో నాది
నుండియు మూలమాయయందున్నవి 20. అది జడపదార్థములకుఁ
జేతనము నొసంగుచున్నది. కాననే దానిని జైతన్యమందురు. సూక్ష్మ
రూపముతో నలలక్షణములను గ్రహింపవలెను 21. ప్రకృతిపురుషులు,
అర్ధనారీనపేళ్వరుఁడు, అష్టభాషకృతి మున్నగునవియెల్ల నదియే 22.
త్రిగుణములు గుప్తరూపముతో మూలమాయయందున్నవి. ఇందువలననే
మూలమాయ మహత్తత్వమనుచున్నారు. శుద్ధ సత్త్వగుణము పైతము

గుప్తరూపమున దానియందే యున్నది 23. మూలమాయవలన మూడు గుణములును బ్రకటనమగుచున్నవి. కావున దానిని గుణాత్మోభిణియందురు. త్రిగుణముల రూపమును దెలిసికొనుచున్న సాధువులకు నందనములు 24. మూలమాయయందు గుణములు సమానముగ నున్నవి. కాన దానిని గుణసామ్యమందురు. ఈ సూక్ష్మవిచారమును బహుస్వల్ప సంఖ్యాకులే యెఱుంగుదురు 25. త్రిగుణము లీవిధముగా మూలనూయనుండి కలిగెను. కాని యవి చంచలములు, నేడేదీయములు నై యున్నవి. ఈ విషయ మనుభవమువలన దెలియును 26. దీనికినిమ్మటఁ బంచ భూతముల విస్తారముకలిగెను. సప్తద్వీపములు, నవఖండములతోఁ గూడిన వసుంధర, యంతయు నీ విస్తారమునందే యున్నది 27. ఈ ప్రకారముగా సృష్టి రెండువిధములు (త్రిగుణములు, పంచభూతములు) గలదయ్యెను. ఇక మూడవవిధము వినుడు 28. పృథివి నానా సదార్థములకును బీజము. అండజజరాయుజస్వేదజోద్భిజ్జములను జతుర్విధోత్పత్తులు, చతుర్వాక్కులు, స్వాభావికముగా దీనినుండియే నిర్మాణము లయ్యెను 29. చతుర్విధోత్పత్తులు, చతుర్వాక్కులు కలుగుచున్నవి. పోవుచున్నవి. కాని పృథివిమాత్ర మట్లే చెక్కుచెదరకున్నది. ఈ నిధముగా నెన్నియో ప్రాణులు కలుగుచున్నవి. మరణించుచున్నవి 30.

మూడవ సమాసము — సూక్ష్మవిచారము.

ఆదినుండి యంత్యముదనుక నానావిధమగు విస్తారమును నెఱింగించితిని. దానిని మననముగావించుచు గావించుచు మఱి నృత్తిని వెనుకకు మరల్పవలయును 1. నాలుగుఉత్పత్తులు, నాలుగువాక్కులు, ఎనుబదినాలుగులక్షల జీవయోనలు మఱియు నానా ప్రకారములగు ప్రాణులు జన్మించియున్నవి 2. అన్నియుఁ బృథివినుండియే కలిగినవి. పృథివియందే కలిసిపోవుచున్నవి. ఈ ప్రకారముగ నెన్నియో పుట్టుచున్నవి. గట్టుచున్నవి. కాని పృథివి యటులేయున్నది 3. ఇది శిఖరము వై పుభాగము, రెండవభాగము భూతములతో, మూడవభాగములో ననేకసూక్ష్మనామరూపములు గలవు 4. స్థూలము నంతయువిడిచి సూక్ష్మ

మును గుర్తింపవలెను. త్రిగుణములకు మొదటిదెద్దియో దానిని సూక్ష్మ దృష్టితో జక్కగ విచారింపవలెను 5. చేతనాచేతనములను గుణరూపములను మాటిమాటికి విచారమొనర్పవలెను. కాని సూక్ష్మదృష్టియొక్క చమత్కారము దీసికంటె ముందున్నది 6. శుద్ధాచేతనము, తమోగుణము, శుద్ధచేతనము, సత్త్వగుణము, మఱియుఁ జేతనాచేతనము, మిశ్రితమై రజోగుణకార్యము జరుగుచున్నది 7. ఇదియే త్రిగుణములరూపము. త్రిగుణముల ముందటి కర్తవ్యమును గుణక్షోభిణి యందురు 8. రజస్సత్త్వ తమోగుణములు మూడింటి కర్తవ్యము గుప్తరూపముగ నెచటనుండునో దానిని మహత్తత్త్వమందురు 9. ప్రకృతిపురుషులనియు, శివశక్తులనియు, అర్ధనారీనపేశ్యరులనియు దానినే నుడువుదురు. అది త్రిగుణకర్తవ్యరూపము 10. సూక్ష్మరూపముతో గుణములకు సమానత్వముగదానిని గుణసామ్య మందురు. మఱియుఁ జైతన్యరూపమగు మూలమాయగూడ సూక్ష్మముగ నున్నది 11. ఆ సూక్ష్మకర్తవ్యరూపమగు మూలమాయయే బ్రహ్మాండముయొక్క మహాకారణ (ఏనిమిదప) కాయము. ఈ నిధిముగ సూక్ష్మాన్వయములను మాటిమాటికి విచారింపవలెను 12. చతుర్విధోత్పత్తులు, పంచభూతములు పదునాలుగు సూక్ష్మసంకేతములు, వీనిలో నన్నియు వచ్చును 13. పైపై నిజాచినచో నేమియుఁ దెలియదు. ప్రయత్నిముగావించినను బోధకాదు. నానావిధములగు జనుల హృదయములందు సందియములు వృద్ధి నొందును 14. మూలమాయయొక్క పదునాలుగునామములు, పంచభూతములుగలిగి పందొమ్మిదియయ్యెను. వీనిలోఁ జతుర్విధోత్పత్తులు గలియగనే యిరువదిమూడయ్యెను. వీనిలో మూలమునకు సంబంధించిన పదునాల్గింటిని మాటిమాటికిఁ జూడవలెను 15. మననమొనరించి తెలిసికొనువానికి సందియ ముండదు. తెలియకయే వెట్టుకొను జంజాటమంతయు వ్యర్థము 16. సమస్తస్పృహజమును స్వాభావికముగనే మూలమాయయందుండును. దీనినంతయుఁ దెలిసికొన్నచోఁ బరమార్థసిద్ధి యగును 17. తెలిసికొన్నవాడు వ్యర్థప్రలాపనలు గావింపడు. నిశ్చయభావయుక్తుడగు పురుషుడు సందేహమున బడడు. ఆతడు తనపరమార్థము నెప్పుడును జెడనీయడు 18. చెప్పదగిన శబ్దాతీతవిషయములను

వాచ్యాంశము లందురు. శుద్ధలక్ష్యంశమును వివేకముతో గాంచవలెను 19. మాయను బూర్వమందురు. అది సిద్ధాంతముతో లయమగును. మాయలేకున్న మీఁదట నిత నాస్థితి నేమని నడువవలెను? 20. అన్యయవ్యతిరేకములు, పూర్వపక్షవిచారములు (మానూషాచారములు); సిద్ధాంతమునందు శుద్ధమొకటియేయును. దానిలో రెండవవెద్దియు లేదు 21. అధోముఖమువలన (మాయనైపుద్యస్థితివలన) భేదము వృద్ధి నొందును. ఊర్ధ్వముఖమువలన (పరబ్రహ్మమునైపుద్యస్థితివలన) భేదము విడిపోవును. నిస్సంగముతో బాటుగ నిర్గుణగున్నవాడే మహాయోగి 22. మాయయొక్క మిథ్యాత్వము వినితమైనపు డింత దానికేల భయపడవలెను? దానికి భయపడుటవలననే స్వభావస్థితి లభింపకున్నది 23. మిథ్యయగు మాయకు భయపడి సత్యపరబ్రహ్మమును విడుచుట యుక్తముకాదు. ముఖ్యనిశ్చయమునుబోడి భయపడనొకటి? 24. పృథివియందు బెక్కండ్రు జనులున్నారు. వారిలో బెక్కుమంది సజ్జనులుగూడ నుందురు. కాని సాధువును విడిచినచో నిత నెవరు సాధువును గుర్తింతురు? 25. కావున గార్హస్థ్యమును విడిచినపిదప సాధువును వెదుకవలెను. తిరిగి సాధువును గనుగొనవలెను 26. పలువురుసాధువులతో గలియవలెను. వారలయం దెచటనో యొక యనుభవశాలియగు సాధు సత్తముడు లభించును. ఏలయన్న! అనుభవములేనిచో స్వహింసము జరుగదు 27. ప్రపంచమైన గానిమ్ము! పరమార్థమైన గానిమ్ము. అనుభవములేనిచో సత్యము వృథమే. అనుభవజ్ఞానముగలవాడొడదటి కంటెను సమర్థుడు 28. రాత్రింబవళ్లు అర్థచారము గావింపవలెను. అర్థవిచారము గావించువాడే సమర్థుడు. వానివలననే పరలోక సంబంధమగు సత్యస్వార్థము లభించును 29. కావునజూచినదానినే మఱల జూడవలెను. శోధించినదానినే మఱల శోధింపవలెను. అంతయు విదిలమైనప్పుడు సహజముగనే (సులభముగనే) సందేహము నశించిపోగలదు 30.

నాలుగవ సమాసము — ఆత్మనిరూపణము.

ఏదియో నొకరీతిగ మనస్సు నుదాసీన పఱుపవలదనియు అనుభవ పూర్ణమగు నిరూపణమును హృదయమునం దుంచవలెననియు నందఱిని

బ్రాహ్మించుచున్నాడను 1. అనుభవ మొకవైపుననుంచి తన యిచ్ఛవచ్చి నట్లు కాను పరుగెత్తినచో నిజ సారాసారవిచార మెట్లగును ? 2. సాధారణవృత్తితో సృష్టిని గాంతుమేని యంతయు నొక గండరగోళముగా గాన్పించును. కాని సూరాజనత్వానిషయము వేఱుగనున్నది 3. పృథ్వియందలి శరీరములన్నియు భగవంతుని గృహములు. ఆ గృహముల వలననే నానాస్థితియు లాతనిక బ్రాప్తించుచున్నది 4. ఆతనిమహిమ యెవనిక దెలియదులను ? సృచాళుడగు నా జగదీశ్వరుడు మాతృరూప ముతో బ్రత్యక్షజగత్తును రక్షించుచున్నాడు 5. ఆతని సత్తయంతయు నీ సంపూర్ణ జగత్తునందు ఏరాజులుచున్నది. భగవంతుని కళవలననే సృష్టి వర్తించుచున్నది 6. మూలజ్ఞాతయగు పురుషుని, (పరమాత్ముని) సత్త శరీరమునను ను గ్రాహితయై యున్నది. కళయు, జతురత్వము నందే యున్నది 7. అన్ని పురములకును నీశుడగు జగదీశుడు జగత్తునందు వ్యాపించుచున్నాడు. నానాశరీరముల యందునిండి యాతడే యానంద ముతో నీ సృష్టిని నడుపుచున్నాడు 8. పైపైనిజూచినచో నీసృష్టి యొక్క సమస్తరచన మొక్కనివలన నడువజాలదని తోచును. కాని యాతఁడొక్కడే నానాదేహములు ధరించి దీనిని నడుపుచున్నాడు 9. అతఁ డిక్కార్యములనుం దుచ్చసీచముల విచారింపడు. మంచిచెడుగుల జూడడు. పని జరుగుచుండుటమాత్రమే భగవంతుని యభిప్రాయము 10. భగవంతుడు అజ్ఞానులను సృజించి లోకుల కాటంకము గలుగజేసెనో లేక యభ్యాసమునందు బడవై చెనో తెలియదు. ఎందుల కాతడు దేనిని నిర్మించెనో యాతనికి తెలియును 11. జగదాంతర్యము (జనులందఱు యంతఃకరణము) చక్కగ ననుసంధానము గావించుటయే ధ్యానము. ఈ ధ్యానజ్ఞానము లొకేహాసముగలది 12. ప్రాణి ప్రపంచములోనికే తెంచి కొంత చతురుడైనపిదప భూమండలములోని విషయముల నెన్నింటినీని మననము విచారముగావించును. 13. శ్రీరాముని పతాకము ప్రసిద్ధముగా బ్రకాశించుచున్నది. ఆ యాత్మారాముడు జ్ఞానధనుడు. ఆ విశ్వంభరుడు సర్వస్థలములందును వెలుగుచున్నాడు. కాని గొప్పభాగ్యమువలనగాని యాతడు ప్రాప్తింపడు 14. ఉపాసనమును మనము విరళించినకొలది విస్తరమగును. సత్యము. దానిమహిమ వర్ణింపనేరెంతరము ? 15. చూచెడి

వానిని ద్రష్టయందురు. ఎఱింగినవానిని సాక్షియందురు. ఆయనంత రూప మగు ననంతమును గురుతెఱుంగవలెను 16. యోగ్యులతోఁ జెలిమియు, బరమాత్ముని కథలందును, అధ్యాత్మ నిరూపణమునందును బ్రీతియుగలుగఁ గానే మనస్సునకుఁ గొంతనిశ్రాంతి లభించును 17. ఇంతయైనను సందేహ నాశనముగావించు అనుభవజ్ఞాన ముండితీరవలెను. ఏలయన ! అనుభవము లేనిచో సమాధాన మెట్లులభించును ? 18. మూలసంకల్పమే హరి సంకల్పము. మఱియు మూలమాయయొక్క వ్యాపారరూపమే జగదంతః కరణమునందుఁ గాన్పించుచున్నది 19. ఉపాసన జ్ఞానస్వరూపము. కాని జ్ఞానముయొక్క యునికియందు నాలుగవ దేహపుటరోపణ గలదు. ఇందుచే సంకల్పములన్నింటిని విడిచి విజ్ఞానరూపమగు దేహానన్ధ నొంద వలయును 20. అదియే నిశాలపరబ్రహ్మము. అది యాకాశమువలె సర్వ వ్యాపియు సఘనమునై యున్నది. అది పలుచునదనిగాని, కోమలమైనదని గాని యెట్లు చెప్పఁగలము ? 21. జ్ఞానమును ఉపాసనమందురు. జ్ఞానము వలనఁ బరమేశ్వరుఁడు లభించును. జ్ఞానమువలననే యోగులకు సమాధానము కలుగుచున్నది 22. బాగుగా విచారించినచో తానే యుపాసన యని విశేషమగును. ఒకఁడు గఠించుచున్నాఁడు. మఱియొకఁడు దేహ మును ధరించినప్పుడున్నాఁడు 23. పరంపరగ నీ విధముగనే చక్రగతి జరుగుచువచ్చినది. మఱియు నిప్పటికిని సృష్టిస్థితియద్దెయ్ 24. అరణ్య ముపై నరణ్యచరములకు (జంతువులకు) సత్తుగలదు. జలముపై జలచర ములకు సత్తుగలదు. భూమండలముపై భూపాలురకు సత్తుగలదు. అన్నింటి స్థితియు నిటులేయున్నది 25. ఆందోళనము గావించువాని కావశ్యకముగా సామర్థ్యముకలుగును. కాని దానికి భగవంతుని యధిష్ఠానము కావలెను 26. కర్త జగదీశ్వరుఁడే. అదిసత్యమే కాని యాతనికృత్యములు వేఱువేఱుగా విభాగములైనవి. ఐనను అహంతాభ్రమ (అహంకర్తృత్వాభిమానభ్రమ)యందుఁ జిక్కుకొనఁజనదు 27. 'హరిర్దాతాహరిరోక్తా' యను సిద్ధాంతము జగత్తునందంతటను వర్తించుచున్నది. కాని దీనిని బాగుగా యోచింపవలెను 28. సర్వమునకు గర్త పరమేశ్వరుఁడు. "నేను" అనునది యేదేని యొకపదార్థముగాదు. దానికి స్ఫూర్తియుండు ప్రసంగ మును జగదంతఃకరణములో గలిసి యొనర్పవలెను 29. ఆత్మతో పరియగు

చంచలమైన దిక్కొనటిలేదు. అట్లే పరబ్రహ్మముతో సమానమగు నిశ్చలమెదియులేదు. సోపానసరంపరపై మూలముదనుక నెక్కి అనుభవము గడింపవలెను 30.

ఐదవ సమాసము - పదార్థ చతుష్టయము.

ఇచ్చటినుండి యచ్చటిదనుక జూచినచో మొత్తము నాలుగు పదార్థములున్నట్లు శివపడును. ఒకటి (పరబ్రహ్మము) పదునాలుగు (మూలనూయ) ఐదు (భూతములు) నాలుగు (ఉత్పత్తులు) 1. కాని పరబ్రహ్మ మన్నిటికంటెను వేరుగనున్నది. అది యన్నింటికంటెను శ్రేష్ఠముగను నానా కల్పచములకంటె భిన్నముగను నున్నది 2. పరబ్రహ్మ విచారము నానా కల్పచముల కావలనున్నది. అది నిర్మలము, నిశ్చలము, నిర్వికారము, అఖండము నై యున్నది 3. ఇత సన్యములగు పదార్థములు మూడు. అది నానా కల్పనారూపమగు మూలమాయ కంతర్గతములుగ నున్నవి 4. మూలమాయ నానా విధములతో సూక్ష్మరూపములుగ నున్నది. అది సూక్ష్మరూపమయ్యుం గర్దమరూపమై యున్నది. మూలముయొక్క సూక్ష్మావస్థామూ దానిమీదికి వచ్చుచున్నది 5. మూలముయొక్క హరిసంకల్పమే యందటికి ఆత్మారాముడు. ఇత భిన్న భిన్న నామముల నివరణము వినుండు 6, నిశ్చలమునందు చంచలము యొక్క చేతనము గలుగును. కావున దానిని చైతన్యమందురు. మఱియు నది గుణసమానత్వ కారణమున గుణసామ్య మనబడు చున్నది 7. అర్థనారీన తేజ్వరుడని, వ్యధుణేజ్వరుడని, ప్రకృతిపురుషులని, శివశక్తియని గూడ దానికే చెప్పుదురు 8. శుద్ధ సత్త్వగుణము, అర్థమాత్ర గుణ ఖోభిని మఱియు నాత్మరూప మూడు గుణములు ప్రకటనము లగు చున్నవి 9. మనస్సు, మాయ, అంతరాత్మదనుక నీ పదునాలుగు నామములు లెక్కింపబడుచున్నవి. అన్నింటిలోను జ్ఞానాత్మ విద్యమానమై యున్నది 10. మొదటిది పరబ్రహ్మము. రెండవది పదునాలుగు పేరులుగల మూలమాయ. ఇత మూడవ విధమగు పంచమహాభూతముల విధము జెప్పెదను 11. పంచమహాభూతముల జ్ఞాతృత్వశక్తి స్వల్పము.

వాని యాద్యంతములు ప్రత్యక్షములు. ఇత నాలుగవవిధ ముత్పత్తుల గూర్చినది. దానినిగూడఁ దెలుపుదును 12. చతుర్విధోత్పత్తులలో ననంత ప్రాణులుగలవు. వానియన్నింటిలో జ్ఞాతృత్వశక్తి బాగుగా నిండియున్నది. ఈ విధముగా మొదటిది బ్రహ్మము, రెండవది నూయ. మూడవది పంచభూతములు, నాలుగవది చతుర్విధోత్పత్తి. నాలుగు పదార్థము లయ్యెను 13.

బీజము కొంచెము నాటబడును. కాని తరువాత మిగులనుత్పత్తి యగును. చతుర్విధోత్పత్తులు, చతుర్విధవాక్కులు ప్రకటనమైన పిదప ఆత్మకుఁ గలిగెడి స్థితిగూడ నిట్టిదే 14. ఈ విధముగ సత్త ప్రబలమైనది. స్వల్ప సత్త మిక్కుటమయ్యెను. మతియు నది మనుష్యనేషముతో నానా ప్రకారములుగా సృష్టిని భోగించుచున్నది 15. శ్వాపదజంతువులు అన్య జంతువులను జంపి తినుచున్నవి. ఇంతియే. ఇంతకుఁదప్ప నవి యేమియు నెఱుంగవు. కాని మనుష్యప్రాణులు నానా విధములగు భోగ ములను భోగించుచున్నవి 16. నానావిధ శబ్ద, స్పర్శ, రూప, రస, గంధములను విశేష రూపముగ నరదేహమే తెలిసికొనుచున్నది 17. అమూల్యరత్నములు, నానావిధ వస్త్రములు, యానములు, శస్త్రములు, విద్యలు, కళలు, శాస్త్రములు, నరదేహమే గ్రహించుచున్నది 18. పృథివి యీశ్వరసత్తతో వ్యాప్తమైయున్నది. ప్రతిస్థలమునను ఆసత్త సంపూర్ణ రూపముగ నిండియున్నది. దానివలననే నానావిద్యలు, కళలు, ధారణాదులు ఉత్పన్నమయ్యెను 19. నరదేహమునొంది సమస్త దృశ్య ములను జూడవలెను. స్థానమానముల సవరించుకొనవలెను. సారాసార ముల విచారింపవలెను 20. ఇహపరలోకములను, నానావిధ వివేకా వివేకములను మనుజుడే గ్రహించుచున్నాడు 21. నానావిధ పిండ బ్రహ్మాండరచనము, నానామూలములగు బహువిధ కల్పనములు, నానావిధ ధారణలు, మనుజుడే గ్రహించుచున్నాడు 22. అష్టభోగములు, నవరస ములు, నానావిధ విలాసములు, వాఙ్మౌళ లక్ష్మ్యౌళ సారాంశములు మనుజుడే గ్రహించుచున్నాడు 23. మనుజుఁ డన్నింటిని దెలిసికొనును. ఆ మనుజుని నీశ్వరుడు పోషించుచున్నాడు. ఇదియంతయు నరదేహ యోగమువలననే విదితమగుచున్నది 24. నరదేహము పరమదుర్లభము.

దీనివలన సలభ్యములగు లాభములు లభించుచున్నవి. దీని యోగముననే ద్విభాము సులభమగుచున్నది 25. రెండవ (ఇతర) దేహము చెత్త చెడారములచేత. సరదేహ మొకగొప్ప ద్రవ్యభాండారమువంటిది. కాని సరదేహము కొంతకాలమునకు, క్షత్తమ వివేకమును గ్రహింపవలెను 26. సరదేహమునొకటి కేవలముతో బరమాత్ముని గుర్తింపనివాడు అన్ని విధముల మునిగిపోవును 27. విశ్వాసపూర్వకముగ శ్రవణ మొనరించుచు నిరంతరమును మననశీలమగు సంతుకరణముతో వర్తించుచు నుండు సరు కే నారా నుండును 28. స్వయముగా నీడనేర్చినవాడు రెండవవాని నడచునట్లుకొని సహజము బడచువలసిన యవసరముండదు. స్వతంత్రముగ ముఖయు శోధించవలెను 29. పదార్థమాత్రమును శోధించువానికి సరదేహముండదు. దీనికొమ్మట (నిస్సందేహావస్థయందు) నాతఁ డెట్లుండునో చూడఁజెలుంగును 30.

ఆరివ సమానము — ఆత్మయొక్క గుణములు.

ఈ పృథ్వీ మండలముపై నొక్క-క్క తావున మిగుల జలము, నొక్క-క్క తావున పేరునకైన నీటిగుర్తులులేని మిగుల విశాలములగు నిసున్నదానములు గలవు 1. ఈ దృశ్యమంతయు నిటులే వ్యాపించి యున్నది. దీనియం నొకచోట చేతనశక్తి వెలుంగుచున్నది. ఒకానొకచో దాని యభావము గాన్పించుచున్నది 2. నాలుగుత్పత్తులు, నాలుగు వాణులు, ఎనుబదినాలుగులక్షల జీవయోనులు గలవు. శాస్త్రములయం దివి చున్నియు నీ క్రిందివిధముగా నిశ్చయింపబడెను 3. మనుజులు నాలుగులక్షలు, పశువులు ఇరువదిలక్షలు, క్రిములు పదునొకండు లక్షలు, భేదరములు పదిలక్షలు, జలచరములు తొమ్మిదిలక్షలు, స్థావరములు ముప్పదిలక్షలు అని శాస్త్రమునందుఁ జెప్పబడెను 4-5. ఈ విధముగా నెనుబదినాలుగులక్షల యోనులుగలవు. ఏ ప్రాణి యేయోనియందలిదో యంతియ యాప్రాణి యెఱుంగును. ఈ యోనులలో ననంతదేహములు నిండియున్నవి. వానివాని మేరలు వివరించుట కష్టము 6. ప్రాణము లనంతములుగాఁ బుట్టుచున్నవి. గట్టుచున్నవి. వాని కధిష్ఠానము పృథివి.

పృథ్విలేకున్నచో నవి యెట్లు మెలగంగలవు ? 7. ప్రకటన మగుచున్న పంచభూతములలోఁ గొన్ని యాకృతిని ధరించుచున్నవి. కొన్ని యట్లే యున్నవి 8. చపలత్వమే యంతరాత్మ గురుతు. ఇత జ్ఞాతృత్వముయొక్క యధిష్ఠానమును సావధానులరై వినుండు 9. సుఖదుఃఖముల నెఱుంగు వాఁడు జీవుఁడు. అట్లే శివుఁడనిగూడ నెఱుంగుము. మఱియు నంతఃకరణ పంచక మాత్మాంశము 10. స్థూలమునందుంగల యా కా శ గుణము లాత్మాంశములు. సత్త్వరజస్తమోగుణము లాత్మగుణములు 11. నానా విధచేష్టలు, ధృతి, నవవిధభక్తులు, చతుర్విధముక్తులు, అలిప్తత, సహజస్థితి, ఆత్మగుణములు 12, ద్రవ్య, సాక్షి, జ్ఞానధనము, సత్త, చైతన్యము, పురాతనము, శ్రవణము, మననము, వివరణములు ఆత్మగుణములు 13. దృశ్యము, ద్రవ్య, దర్శనము, ధ్యేయము, ధ్యాత, ధ్యానము, జ్ఞేయము, జ్ఞాత, జ్ఞానము ఆత్మాంశములు 14. వేదశాస్త్ర పురాణాదులయందు గుప్తముగానడుచు పరమార్థము, సర్వజ్ఞతతోఁగూడిన సామర్థ్యము, బద్ధత ముముక్షుత్వము, సాధకత్వము, సిద్ధత, శుద్ధవిచారము, బోధశ్రోధములు ఆత్మగుణములు 15-16. జాగ్రత్ స్వప్న సుషుప్తితురీయములు, ప్రకృతిపురుషులు, మూలమాయ, పిండబ్రహ్మాండములు, అప్తకాయములు, పరమాత్మ, పరమేశ్వరి, జగదాత్మ, జగదీశ్వరి, మహేశుడు, మహేశ్వరి ఆత్మగుణములు 17-18. సూక్ష్మానామరూపము లన్నియు నాత్మస్వరూపములు. దాని కనంతములగు నామములు, చిహ్నములు గలవు 19. ఆదిశక్తి, శివశక్తి, ముఖ్యశివశక్తి, మూలమాయ, నానాపదార్థముల యత్వత్తిస్థితులు, పూర్వపక్షము, సిద్ధాంతము, పాడుట, వాయింపుట, సంగీతము, నానావిధాద్భుతచర్యలు, జ్ఞానము, అజ్ఞానము, విపరీతజ్ఞానము, అనద్వైతి, సద్వృత్తి, జ్ఞప్తి, మాత్రము, అలిప్తత్వము ఆత్మగుణములు 20-22. పిండము, బ్రహ్మాండము, తత్త్వవివరణము, నానాతత్త్వ నిశ్చయము, స్పష్టమగు విచారముగావించుట, నానాధ్యానములు, అనుసంధానము, నానాస్థితులు, నానాజ్ఞానములు, అనన్యమగు నాత్మనివేదనము, ముప్పదిమూడుకోటుల దేవతలు, ఎనుబదివేల ఋషీశ్వరులు, అనంతవిధప్రాణులు, మున్నగునవన్నియు నాత్మగుణములు 23-25. మూడుకోటుల యేబదిలక్షల భూతములు, ఏబదియాఱుకోటుల చాముండీ

దేవతలు, తొమ్మిదికోటుల కాత్యాయనులు, చంద్రుడు, సూర్యుడు, తారామండలము, నానానక్షత్రములు, గ్రహమండలి, శేషుడు, కూర్మము మేఘముడలము ఆత్మగుణములు 26—27. దేవతలు, దానవులు, మానవులు, నానావిధజీవులు, భావాభావము మున్నగునవి యెల్ల నాత్మగుణములు 28. ఈ విధముగా నాత్మకు నానాగుణములుగలవు. బ్రహ్మము, నిర్వికారము నిర్గుణమునై యున్నది. ఏకదేశీయమగుటయు, బూర్ణజ్ఞానము కలుగుటయుగూడ నాత్మగుణములు 29, ఆత్మారాముని యుపాసనము వలన నిరంజన పరబ్రహ్మలభించును. మఱియు మనుజుడు నిస్సందేహియగును. సంశయ ముండదు 30.

ఏడవ సమాసము — ఆత్మవివేకము.

సమాధాన మనిర్వాచ్యముగనున్నను దానిని వివరింపవలెను. వివరించుటవలన సమాధానము లేచిపోవనేరదు 1. కొంత విడుచుటగాని, కొంత బోడించుటగాని తలస్థింపదు. విచారమాత్రముననే యంతయు విశదమగును 2. ముఖ్యుడగు కాశీవిశ్వేశ్వరుడు, సేతుబంధన రామేశ్వరుడు, మల్లికార్జునుడు, భీమశంకరుడు మున్నగు వేల్పులందఱును నాత్మగుణములు 3. ముఖ్యములగు ద్వాదశలింగములవలె నింక నెన్నియో లింగములుగలవు. ఇవియున్నియు నాత్మగుణములు. వీనియనుభవమును జగజ్జేఱుంగును 4. భూమండలమునం దనంతములగు శక్తులుగలవు. సాక్షాత్కారములు, చమత్కారము లనేకములు జరుగుచుండును. మఱియు వినిధములగు సామర్థ్యయుత దేవతామూర్తి లెన్నియోగలవు. ఇవియున్నియు నాత్మగుణములు 5. సిద్ధులయు, నానామంత్రములయు, యంత్రములయు, లతలయు, తీర్థములయు, జ్యేష్ఠములయు, నింతయేల? భూమండలమునందలి నానావస్తువులయు సామర్థ్యము లాత్మగుణములు 6—7. ఉత్తమగుణములన్నియు నాత్మలక్షణములు. మంచిచెడుగులన్నియు నాత్మయోగమువలననే జరుగుచున్నవి 8. శుద్ధాత్మ యుత్తమగుణిగను, శబలాత్మ (ఉపాధియు క్తమైనది) అవలక్షణిగను నుండును. ఈవిధముగా మంచిచెడుగులకు సంబంధించిన కృత్యములన్నియు నాత్మవే 9. నానావిధములగు నభిమానముల నుంచుకొనుటయు, నానావిధములగు

ప్రతిస్పృష్టలఁ గావించుటయు, నానావిధములుగ శాసోపశాసము లొనంగు
కొనుటయు నాత్మయోగముననే జరుగుచున్నది 10. పిండమును జన్మఁగ
శోధింపవలెను. తత్త్వముల పిండములనుగూడ బాగుగా శోధించవలెను.
తత్త్వములను శోధించినచో బిండమునకు సంబంధించిన విషయమంతయు
విశదమగును 11. జడదేహము భూతములది. దానిలోని చంచలగుణ
మాత్మది. నిశ్చలబ్రహ్మము లేనితావెందును నెచ్చటనులేదు 12. పిండము
నందు నిశ్చల చంచలజడము (బ్రహ్మము, ఆత్మ, భూతము)లను నిర్ణ
యింపవలెను. అనుభవరహితముగాఁ జెప్పునది దృఢముగాదు 13. పిండము
నుండి యాత్మ తొలంగిపోవఁగనే యీ నిర్ణయములన్నియు ముగియును.
చూచుచుండఁగనే యీ జడదేహము పలినమగును 14. ఇట్లే జడమంతయు
బలినమగును. మఱియుఁ జంచలమంతయు ధ్యానములోని కేతెంచును 15.
ఇదిగాక ఆ నిశ్చలము జగత్తు నందంతటను వ్యాప్తమైయున్నదనియు,
దానిలో గుణము, వికారము మున్నగునవ్వెన్నియు లేవనియు స్పష్టముగా
దెలిసియేయున్నది 16. పిండమెట్లో బ్రహ్మపిండ మట్లేయనియు జడచంచల
ములు వెచ్చిపోయిన పిదప శ్రేష్ఠమగు నాపరబ్రహ్మము శేషించియుండు
ననియు స్పష్టమేగదా 17. మహాభూతములతోఁ గ్రహమునుసరియించి
దానిలో నాత్మనుంచి ప్రాణిగ నొనరింపఁబడుచున్నది. ఇట్టి స్పృశ్యైర్ద
నముగూడ నడుచుచున్నది 18. వాస్తవమున కాశ్శయము, మామయము
గలసి వికారము గావించుచున్నవి. కాని యీ వికారమును బ్రహ్మముపై
నారోపింతురు. ఈ విషయమునం దనుభవము, నివరణము గావించువాడే
శ్రేష్ఠుఁడు 19. బ్రహ్మ మఖండవ్యాపకముగలది. బ్రహ్మమునుండి
నితరసదార్థముల కఖండవ్యాపకత్వములేదు. పరిశోధించినచో నదియు
దెలియును 20. ఆకాశము ఖండఖండములు జేయజాలము. మహాప్రళ
యమునందు సైతము ఆకాశమునందలి యొకభాగమేని నాశము
గాదు 21. ఏది సంహారమొందుచున్నదో దానినే వాస్తవమునకు నాశవంత
మని యెఱుంగవలెను. ఈసమస్యను జ్ఞాతలగు పురుషులే సాధుఁడగుదు 22.
ఎఱుకలేమిచేసన్నియు గహనసమస్యలుగఁగాన్పించును. కావున నేకాంతము
నందు నిశ్చయపూర్వకముగా యోచింపవలెను 23. అనుభవనీయులగు
సత్పురుషులతో సమాగమముగలుగుట యేకాంతము కంటెను బ్రశస్త

మైచన, సాధనమును మిమ్ముల సర్వములతోగలసి నానావిధచర్చ
లొనర్చవలెను 24. చిహారమొనర్చుచో నేదియు బోధగాదు. తెలిసినవిదప
సంహారముచేయు. మిమ్ముల మొనరించినవిదప మాయాజాల మించుకేని
యొడను 25. ఆకాశమును మేనుము లావరించుకొని త్వరలో తొలగి
పోవుచున్న ఆత్మయోగమువలన నుత్పన్నమగు దృశ్యముగూడ వివేకము
వలన దుష్టతనము నభివృద్ధి 26. అదినుండి యంతముదనుక నన్నింటిని
వివేచించుట పురుషుడు వివేకముతో పరివరణముగావించును. ఇందువలన
నానాని నిశ్చయము మచలముగిలుండును 27. ఇతరుల నిశ్చయము సందేహ
యైతముగ నుండును. అనిమానముతో జెప్పుటవలన నేమిలభించును ?
కాని నిమానములను జూత లాయనుమానము నంగీకరింపదు 28.
నిశ్చయోపదేశములను వివేకముతో గూడినది. అనుమానయుక్తమగు
పక్షమును వివేకముతో జనితమవును ? బ్రహ్మనిరూపణమునందు నిశ్చయ
రహితమగు వివేకముగల పను 29. నిశ్చయరహితమగు చిహారము
అనిమానము. దానిని వివేకముగనుగు. పరంకారమును భ్రష్టాకారము
గానింపదుగల 30. శృంగిమములు వదలవలెను. శుద్ధమగుదానినే గైకొన
వలెను. అట్లే పుణ్యక్షేత్రముల సారాసారనిర్ణయ మొనరింపవలెను 31.



ఎనిమిదివ సమాసము — శరీరహాపక్షాదు.

బ్రహ్మముయొక్క సారహాపక్షము వృక్షము పెరుగుచున్నది.
పెరిగిపెరిగి పక్షి పుగుచున్నది. మతములు కలిగినవిమృతములు
జెనుక-ప్రాణులు నిశ్చయము నొందుచున్నవి 1. రమణీయములగు పూవులు
బూయుచున్నవి. నానాపదార్థములందును దీయదన ముదయించుచున్నది.
ఆ తీయదనమును జనుచున్నట్లే నానా శరీరములు నిర్మింపబడుచున్నవి 2.
ఉత్తమవిషయము లెన్నియో నిర్మింపబడుచున్నవి. కాని శరీరములేనిచో
భోగింప నవకాశమేలేదు. కావుననే నానా శరీరములు నిర్మింపబడెను 3.
భిన్న భిన్న గుణములుగల జ్ఞానేంద్రియములు నిర్మింపబడెను. అవి
యన్నియు నొకశరీరమునందున్నవి. వేరువేరుగానున్నవి 4. శోత్రేంద్రి
యమువలన శబ్దజ్ఞానము నెఱుంగ నవకాశముగలదు 5. త్వగింద్రియము
వలన శీతోష్ణములు గ్రహింపనవకాశము గలదు. చక్షురింద్రియమువలన

సమస్తమును గనిపించును. ఈ విధముగా నిష్క్రియములను భిన్న భిన్నములగు గుణములుగలవు 6. నాలుగవది రసమును జగతిని గుఱుము, ప్రాణమునందు గంధమును కైరికీ గుణ నిర్మింపబడెను. ఈ విధముగా నిష్క్రియములలో భిన్న భిన్న గుణములు గలవు 7. ప్రాణముచునునందంతఃకరణ బంధముగలిసి దేహమునుదంపించి నిశ్చలముగా నిరుగుచున్నవి. మఱియు జ్ఞానే ప్రాయ నిష్క్రియముల నాన దముతోఁ జూచుచున్నవి 8. కర్మేంద్రియములను పరిమలముల నుపభోగిచును. లోకమునం దీ యుపాసము నీశ్వరుడే సర్వము 9. మహాములు చక్కగనే నిర్మింపబడెను. కాని ఇందు శరీరములేనిచో నెట్లు భోగింపగలవు? కావుననే యెన్నియో శరీరములు సృజింపబడినవి 10. శరీరము లసిమాంస మయములు. కాని జాని నుండలేదు గుణములుమాత్ర మనేక విధములుగ నున్నవి. ఈ శరీరమున మహానమన చ త్రి మిహికెటి లేదు 11. చిన్న పెద్ద శరీరము లున్నట్లును నీనుయభోగిమాలచే జోషింపబడుచున్నది 12. జగదీశ్వరుడు నిష్క్రియమ నుములుగా శరీరములను సృజించివానిలో వివేకమును, విజ్ఞానమును నుపాసెను 13. ఈ గుణముల నపుబొమ్మలు జ్ఞానమునలన పోలుతగును ప్రాణము లగుచున్నవి. కాని శరీరభేదములుగూడ ననేకములుగలవి 14. కార్మిక గుణములు కార్మికి యీభేదము శరీరములనుండుగా నుబడెను. ఈ భేదమున ను పరస్పర గుణములు గలవు. అందున్నయు నిష్క్రియమైనచో నెట్లు పోలియంగలవు? 15. అంతయు నీశ్వరుడే చేచునానమన్నది. ఇందునలననే భేదము నిర్మింపబడెను. ఊర్ధ్వముఖమగుటకు డన (పరబ్రహ్మమునైపు లత్యైముంచగనే) భేదము ను 16. సృష్టిచనుమును దుశ్శయముగా భేదము గలుగును. కాని సంహారమునలన సహజముగనే చుభేదముండు. భేదా భేద సంవాదము మాయాకారణము 17. మాయము ద తరాత్మగలదు. దాని మహిమదేలియదు. చతుర్ముఖముగల బ్రహ్మాజ్ఞుని సందేహములో బడగలడు 18. అంతరాత్మను సవరణము గావించుతే ఘడియ ఘడియకును మనస్సునకు మిగుల దోచదరగలుగును. మఱియు యుక్తి ప్రయుక్తులను దీక్షితర్కమును జేచుంగఁ జేయంగ మనస్సు నిభ్రాంత మగును 19. ఆత్మత్వమునంతయు సంబంధించును. కాని నిరంజనమునం

దిదిగోమియు నంటవు. ఏకాంత కాలమునం దిదియంతయుఁ దెలిసికొని
 మోచినవో యుక్తముగనుండును. 20. దేహసామర్థ్యానుసారముగా
 జగత్సృష్టకుఁ డెందులకేయును. పాగుర్థ్య పరిధిమఱానన్న దేహ
 మును బాసఁ దినుచు నుండును. 21. తేనెకార్యపాపాదులగు గొప్పగొప్ప
 యనకార పురుషులైన కేహధాగులు దాటిపోయిరి. ఇదేవిధముగా
 సృష్టిరచనము రుగుచుండును. 22. శత్రువుడు తన విచిత్రరూపముతో
 సూర్యునిండలమును బరుగెత్తించుచున్నాడు. మఱియు మేఘములచే
 జలమును భారము జేయుచుచున్నాడు. 23. పర్వతములవలె బెద్దవగు
 మేఘములు బలహితులై సూర్యునిండలమును గిట్టివేయుచున్నవి. కాని
 తానొకటముననే యుచట నాయుప్పుయించి విజృంభించుచున్నది. 24.
 కాలమును విభజింపఁగఁ భృత్యునివలె నాలి వీచివీచి యా మేఘము
 లను నొలఁచి సూర్యుని ప్రవీణము గాని చుచున్నది. 25. పిడుగువలనఁ
 గలుగు భయమానధ్వని విని ప్రాణులు భయపడుదురు. మేఘము లురుమఁ
 గనే మాతాశము పగిలచుచున్న వోనును. 26. ఒక మర్కముకొఱకు
 నేత్రాకమర్కము నిర్మింపబడెను. ఎందులన ? మహద్భూతములవలననే
 మహద్భూతములు లయమగుచున్నవి. సృష్టిరచనమంతయు సమభాగ
 ములుగా నుండుచున్నది. 27. ఈ విధముగా నాత్మకనంత భేదములు
 గలవు. అన్నిటి నెవ్వఁడెఱుఁగును? మనరణము చేయఁగాఁ జేయఁగ మన
 స్సులకు శక్తిసామర్థ్యము లిగిరిపోవును. 28. నాయుపాసన మిట్టిది. ఉపాస
 కులు దీసికొని మనస్సులోనికఁ దేవతలు. ఉపాసన మహిమ చతురానననకుఁ
 గూడఁ దెలిపెను. 29. అనావాస నిష్కలములే భజన లక్షణములు.
 సజ్జను లన్నిటిని నామోగుదురు. నేనేమి చెప్పును? 30.

తొమ్మిదివ సమాసము — నాత్మనిరూపణము.

మృత్తికా పూజన మొనరించి వెంటనే విసర్జించుట స్వాభావిక
 ముగఁ నొచినవో యుక్తముగఁ గనిపింపదు. 1. దేవతలను బూజించు
 టయుఁ దరువాతఁ బారవేయుటయు మనస్సునకుఁ బ్రశస్తముగాఁ నోఁ
 చదు. ఈ విషయము నంతఃకరణమున బాగుగా యోచింపవలెను. 2.
 దేవుఁ డొకనిచే నిర్మింపబడువాఁడు కాదు. పారవేయఁ దగినవాఁడు

గూడఁ గాఁడు. కావున నీ విషయములోఁ గొంత యోచింపవలసి యున్నది 3. దేవుఁడు నానాదేహములుధరించి మఱల యిడిచినయు చున్నాఁడు. ఈతఁ డట్టిదేవుఁడో వివేకముతో నెఱుంగవలెను 4. నానా సాధనములు, నిరూపణములు, ఆ దేవుని శోధించుటకే యోర్పడియున్నది. అంతయుఁ దనముత్తఃకరణమువలననే తెలిసికొనవలెను 5. బ్రహ్మజ్ఞానము తెలిసికొనుటవలననే లభించును. దాని నెవ్వరు నొసంగజాలరు. “ఇదిగో తీసికొమ్ము. పొమ్ము” అని చెప్పుట ఏదియొక పదార్థమా? 6. నాకు దేవునితోఁ బ్రత్యక్షసమావేశము కలుగవలయునని జనులందఱును దలచుచుందురు. కాని (యిందులకుఁ దగిన) వివేకము లేదును సాధనము వేఱుగనున్నది 7. ఏచారము గాంచి నానాదేహో నూనిని నానిని (గ్రహింపరానివానిని) దేవుఁడని చెప్పుడాలము. కాని జనులొప్పుకొనరు. ఏమిచేయవలెను? 8. మహాపురుషులు గలిగి నితఁ డిమ్ముట దాని సూక్ష్మతలను నిర్మించి జనులు సాదరముగా దర్శింతురు. ఇదియే యచ సాక్షిత్వి 9. గొప్పగొప్ప వ్యాపారములను నిడిచి యెవఁడేని తుద్రచ్ఛాపారము లొనరించినచో రాజ్యసంపద యెట్లు ప్రాప్తించును? 10. కావున సూక్ష్మభక్తిలోఁ బడియుండుట అజ్ఞానలక్షణము. అజ్ఞానమువలన దేవాధిదేవుఁ డెట్లులభించును? 11. అజ్ఞానమునకుఁ జ్ఞానము రుచింపదు. మఱియు జ్ఞాత కనుమానము రుచింపదు. కావున సిద్ధులలక్షణములను గ్రహింపవలెను 12. మాయనువిడిచి సూదిపురుషునివై పున పరుగవలెను. అప్పుడే సమాధానము లభించును. ఇట్లుసాధనచో నిలువఁగూడని భ్రమింప నలసివచ్చును 13. మాయను కాటుకకొఱ కీళ్లరుం డనేకములగు నుపాయములను నిర్మించెను. ప్రతీతిపూర్వకమగు సభ్యాత్మశ్రవణమార్గము వలననే పరమాత్మను బ్రాప్తింపఁగల్గుదురు 14. ఇట్లు గాఁగింపనిచో లోకమునందంతటను మఱుపు కలుగును. సత్యాసత్యదశను గుర్తింపవలెను 15. అసత్యమార్గమునఁ బోవఁదగదు. అన్యతవాదులతోఁజెలిపి చేయరాదు. తనయం దేమాత్రమైనను గృత్రిమ ముంచుకొనరాదు 16. కృత్రిమ మెన్నఁటికైనఁ గృత్రిమమే. సత్యమందుఁ గృత్రిమము నిలువఁ జాలదు. తన యథోముఖ మానసమును (మాయవై పున కరుగు హృదయమును) ఊర్ధ్వముగనొనరింపవలెను 17. అధ్యాత్మశ్రవణము

గాంచుచుండవలెను. ఇట్లు చేయుచున్నచో నంతయు లభించును. నానావిధజాలములు తెలిపివును 18. చిక్కులుపడిన దారమును సరిగఁ దీయునట్లు మనస్సును సరిపఱచి యనుకూలము గాఁగింపవలెను. మఱియు మెల్లమెల్లగా మూలపురుషుఁడగు పరబ్రహ్మము ప్రక్కకు మనస్సును సంధించి నానలెను 19. ఈ సృష్టియంతయు గర్దమరూపము. ఆ కర్ద మగు నానాప్రకారములగు శరీరములయందు విభ్రాజితమై యున్నది 20. చూడవలసినదానినెల్ల నీ శరీరమునందే చూడవలెను. ఇదియేమి ? ఇదియెట్టిది? అనుదాని నిగదే శోధింపవలెను. మఱియు మూలమాయ యొక్క సునాలుగునామములను దీనియందే తెలిసికొనవలెను 21. నిర్గుణనిర్వికారమొంటియే యన్నితావులందును వ్యాపకమైయున్నది. ఆ నిష్కళంక మీ దేహమునందున్నదో లేదో చూడవలెను 22. సంకల్ప రూపగు మూలమాయ యంతఃకరణస్వరూపము. జడమునకుఁ జేతనము నొసంగెడి ప్రేతస్వరూపముగూడ శరీరమునం దున్నది 23. సమానగుణ ములుగలుగుట (ఈ శరీరముయొక్క) గుణసామ్యము. మఱియు సూక్ష్మ నిచారము అగమ్యము. సూక్ష్మము నెఱుంగుసాధుపురుషు లందఱకును బ్రణామములు 24. వామాంగము, దక్షిణాంగము అనునవి శరీరమునందలి రెండుభాగములు. దీనినే పిండమునందలి యర్ధనారీనకేశ్వరునిగ నెఱుంగ వలెను 25. ప్రకృతిపురుషులు, శివభక్తులు, షడ్గుణైశ్వర్యసంపన్నుఁడగు భగవంతుఁడుగూడ నదియే 26. దానినే మహత్తత్త్వ మందురు. త్రిగుణ ముల గూఢత్వము దానియందే గలదు. అర్ధమాత్రయు, శుద్ధసత్త్వమును గుణతోభిజియు నదియే ! 27. త్రిగుణమువలన శరీరము ప్రవర్తించుట ప్రత్యక్షవిషయమేగదా ! సరియే చాలును. మూలమాయాశరీరముగూడ నిట్టిదేయే ! కర్దమరూపమని యెఱుంగవలెను 28. మనస్సు, మాయ, జీవుఁడు, శరీరమునందు స్వాభావికముగనే యున్నది. ఈ విధముగాఁ బదు నాలుగునామములయభిప్రాయమును బిండమునందు గ్రహింపవలెను 29. పిండము పతనమైనంతన యంతయు వెడలిపోవును. కాని పరబ్రహ్మము మాత్రము శేషించియుండును. దానినే శాశ్వతమని తెలిసి గ్రహింప వలెను 30.

పనియవ సమాసము — పూర్వప్రహ్లాదిరూపదామము.

పరబ్రహ్మమును బట్టికొనజాలము. పారోపానిజాలము. అది యన్ని తావులునును బూర్ణముగ నున్నది 1. ఎటువూచిన నది యటు నిలిచియున్నది. దానికి మనము విముఖులము కాండలించినను నదిమాత్రము సముఖముననే యుండును. మీ రేమైనదేయుడు. అది సముఖముగట తొలంగిపోవజాలదు 2. కూర్చున్నమనుజు డొకతే లేచిపోయినను అక్కడఁగూడ నాకాశముండును. మీ రేచిట్టనైన నుండుండు. నిరంతర మాకాశము సముఖముగనే యుండును 3. మనుజు డెక్కడికి బారిపోయినను నాకాశము వానికి నలుదిక్కుల నమరియేయుండును. ఎంతబల ముపయోగించినను మీరాకాశమును దాటిపోవజాలరు 4. మీరెచటనైన నుండుండు. ఆకాశమెదురుగనేయుండును. రెండుచాములనే శసూర్యునివలె నాకాశము మస్తముపై ననే యుండును 5. కాని సూర్యుఁ డేదేవతయము. పరబ్రహ్మమున కాదృష్టాంత మవ్వయి పడు. ఇచట మనోదార్థ మాదృష్టాంతము నిచ్చితిని 6. అనేతీర్థములు, నానావిధదేశములు జూడవలయునన్న మిగులఁ గష్టబడి పోవలెను. కాని పరబ్రహ్మముకొఱ కంతకష్టపడి పోవఁబనిలేదు. అది మన మెచ్చటకూర్చుండియుంటిమో యచ్చటనే సిద్ధముగా నున్నది 7. మీ రొక్కతావుననే కూర్చుండి యుండుడు లేదా పరుగెత్తుచుఁ దిరుగుడు. కాని వాస్తవమునకుఁ బరబ్రహ్మము మీ వెంటనే యున్నది 8. ఆకాశమునా దెగురుచున్న పక్షి కెటుజూచిన నటు ఆకాశమే గాన్పించును. ఇదేవిధముగా మీరును బరబ్రహ్మమునా దున్నారు 9. పరబ్రహ్మము పూర్ణముగను సమనము గను నిండియున్నది. అది యంత్రమునకుఁ గూడ నావ్యము. నిరంతర మది యందఱియొద్దను నమరియున్నది 10. దృశ్యమునకు లోపలను వెలుపలను బరబ్రహ్మము వ్యాప్తమైయున్నది. అది బ్రహ్మాండముయొక్కయుదరమున నిండియున్నది. ఓరీ! ఆవిములమును దేనితో నుపమింప నగును? 11. వైకుంఠమునందును, కైలాసమునందును, రుద్రలోకము నందును స్వర్గలోకమునందును, బహునాలుగు లోకములందును, మఱియుఁ బాతాళలోకమునందును నది నిండియున్నది 12. కాశిమొదలు రామేశ్వరమువఱకు నది భరతఖండమునందంతటను నపారముగ నిండియున్నది. దీని

కింబ్రహ్మను దానిట్లుబ్రహ్మను నింక నేతావ్రహ్మనై నను బరంపరగఁ జూ
హము. కాని పరబ్రహ్మమునఁ బారావారము (అంతయు) లేదు 13.
ఏకదేశము. ఏ నా పరబ్రహ్మ మొక్కమాటగా నంతటిని వ్యాప్తిగావించు
కొనను. చుట్టియు నది చున్నింటిని నన్నిస్థలములందును స్పృశించు
చున్నది 14. పరబ్రహ్మము వాచకఁ దడియదు. బురదలోఁ గూరుకొని
బాదు. ప్రచాహతీరముననున్నను నందుఁ గొట్టుకొనఁపడు 15. ముందు
వెనుకలను, కుడియెడమలను, క్రిందమీఁదను నది సమానరూపముతో
నన్నింటియందును వ్యాప్తమై యున్నది 16. ఆకాశము జలాశయమున
నిడియన్నది. అది యెప్పుడును దరుగదు. నలుదిక్కుల నది యపారముగా
వ్యాపించియున్నది 17. కాని యాకాశ మేకదేశీయమును శూన్యాకార
మును నై యున్నది. ఆ పరబ్రహ్మమునందన్ననో దృశ్యభాసము లేనే
లేదు. అది నిరాభాసము 18. సత్పురుషులు, సాధువులు, మహాను
భావులు, సేవకలు, దానవులు, భూనరవులు మున్నగువారందఱికిని బ్రహ్మ
మొక్కటియే బ్రహ్మాస్థిలము 19. దానియఁ త్వ మేవై పునఁ గనుగొన
నగును? దేనికి బారావారము (అంత్యము) లేదో దానిమర్యాదయెట్లు
నిశ్చితము కావచ్చును? 20. పరబ్రహ్మము స్థూలముగాదు. సూక్ష్మము
గాదు. దేని కోసేని సమానమైనదియు గాదు. జ్ఞానదృష్టికిందప్ప (దాని
విషయమున) సమాధానమే లేదు 21. విశేషబ్రహ్మాండములు నిరసన
మైనవిదప నిరాభాసబ్రహ్మ మొక్కటియే లగు. ఇక్కడినుండి యక్కడి
దను, అవకాశమే యవకాశముగ వ్యాపించియున్నది 22. బ్రహ్మము
వ్యాపకమైయున్నస్థితి సత్యమే! కాని యీ విషయములు (మాటలు)
దృశ్యము న్నుం త మట్లు న కే యుండును. దృశ్యమే లేకపోయినచో
(వ్యాప్యము — దృశ్యములేనిది) వ్యాపకమని యెట్లు నుడువఁగలము? 23.
కావున బ్రహ్మమునందు శబ్ద మంటజాలదు. కల్పన కచ్చటిదనుక నడకయే
లేదు. ఆ కల్పనాతీతిమగు నిరంజన పరబ్రహ్మమును వివేకముతో గుర్తె
ఱుంగవలెను 24. శుద్ధము, సారిమునగుదానిని శ్రవణము గావించుట
వలనను, శుద్ధము ప్రత్యయాత్మికము నగుదానిని మననముగావించుట
వలనను విజ్ఞానప్రాప్తియొనంతన స్యాభావికముగనే మనస్సు లయమగును.
(ఉన్ననీదశ కలుగును) 25. (ఇప్పటికి) సాధనఫలము లభించెను. సంసారము

(ప్రపంచము) సఫలమయ్యెను. నిశ్చలము, నిర్గుణమునగు బ్రహ్మము అంతఃకరణమునం దావరించెను 26. మాయయొక్క లెక్కలపుస్తకము ముగిసినది. పంచభూతము లనిగ్నాకములైనవి. సాధ్యము సిద్ధించినది. కావున నిక సాధనము (నిలిచి)లేదు 27. స్వప్నములందుఁ గాంచినదెల్ల జాగ్రదవస్థలో నెగిరిపోయినది. కావున స్వాభావికముగనే యనిర్వాచ్య దశ యేతెంచెను. ఇక జెప్పవలసిన యవసరములేదు 28. దీనినంతను వివేక ముచే నెఱుంగవలెను. ఆ స్థితి ననుభవము గాంపవలెను. చాలును దీనితో జన్మమృత్యుచక్రము నశించితిరును 29.

భక్తాభిచూనియగు దాశరథినాయం దనగ్రహము చూపినాడు. ఆ సమర్థుని కృపాపాదనములే యీ దాసబోధయొ దున్నని 30. ఇఱునది దశకములుగానున్న యీ దాసబోధను శ్రవణమననములు గానించునానికి పరమార్థము ప్రాప్తించును 31. ఇందలి యిరువదిదశకములను (తెంచు వందల స్తమాసములను) సాధకులు చక్కగాఁ జూచునము గానింపవలెను. మాటిమాటికి మననముగావించినచో దీనియందలి విశేషత్వము విశద మగును 32. గ్రంథమును బ్రశంసచేయుట సహజము. కాని యట్లు ప్రశంసించుటవలనఁ బ్రయోజనములేదు. ఈ గ్రంథమునున్నది యనుభవ విషయము. కావున అనుభవమునే గానించుకొనవలెను 33. దేహము పంచభూతములది. దీనిలో కర్త నూర్క. ఈస్థితిలో గ్రంథరచనముక్తమును జూని దెట్టులగును ? 34. కావున నెప్పుడొలయు జగదీశ్వరుడే (సర్వమై) చేయుచున్నాడో యప్పుడు మఱల గ్రంథరచనము మనుష్యకృతమని చెప్పుటమిథ్య 35. సంపూర్ణ దేహమునందలి యొక్కొక్క తత్త్వమును వేఱుగావింపుడు. ఏమియును శేషించియుండదు. ఆ స్థితిలో మఱల శేషదార్థమును “మనది”యని యందము ? 36. ఇవియన్నియు వివేక కార్యములు. కావున నీ విధముగనే భ్రమయందుఁ దగుల్కొని యుండఁ దగదు. జగదీశ్వరుడే సమస్తమును రచించెను 37.

ఇరువదవ దశకము సమాప్తము.

శ్రీ ఆంధ్ర దాసబోధ సర్వము సంపూర్ణము.

శ్రీ రామదాసార్పణము.



శ్రీ వ్యాసాశ్రమమున దొలకు గ్రంథములు.

1. శ్రీ యోగపాసిప్తము: ఇది 32000 వేల శ్లోకములు. తెనుగు తాత్పర్య సహితము 4 వాల్యములు. వెల రు. 50—0—0
2. శ్రీ మహాభగవద్గీత: దీనియందు శ్రీ శంకరాచార్యులు మొదలుగాగల తొమ్మిది మంది భాష్యకర్తల ఆశయములుగలవు. 14—0—0
3. నారద పరివ్రాజకోపనిషత్తు. 1—4—0
4. రజతోత్పవ సంచిక: దీనిలో శ్రీ సద్గురు మలయాళస్వాములవారి బాల్యదశనుండి ఫోటోలు, ధర్మోపన్యాసములు, తీర్థయాత్ర క్రమములు గలవు. 10—0—0
5. శివయోగప్రదీపిక. 1—0—0
6. గీతార్థప్రకాశము: ఇది శ్రీసద్గురు మలయాళస్వాములవారు వ్రాసినది. మూలము, పదవిభాగము, టీక, తాత్పర్య విశేషార్థములతో కూడినది. 6—0—0
7. నారద భక్తిసూత్రములు: మూలము, పదవిభాగము, టీకాతాత్పర్య విశేషార్థములతో గూడినది. 2—0—0
8. ఆత్మపురాణము: 2 భాగములు దీనిని ఆంధ్రభాషలోనికి ఇదివరలో యెవరున్న అనువాదము చేయలేదు. ఇప్పుడు చేయడమైనది. శ్రీ శంకరానంద మునివర్యుల విరచితము. 8—0—0
9. శ్రీ వేదాంత బాలబోధము. 2—4—0
10. అనుభూతి ప్రకాశము: ఇది 20 అధ్యాయములతో కూడినది. వేదాంత పంచదశి రచించుటకు ముందుగా శ్రీ విద్యారణ్య స్వాములవారు రచించినది. దీనికెవరున్న ఆంధ్రతాత్పర్యము వ్రాయలేదు. ఇదిన్నీ యిప్పుడు వ్రాయడమైనది. 6—0—0
11. పాతంజలి యోగదర్శనము: మూలము, పదవిభాగము, తాత్పర్యము, విశేషార్థముతో గూడినది. 5—0—0

శ్రీ మలయాళస్వాములవారి గ్రంథములు.

12. ఈశ్వరకృప.	6—0—0
13. ధర్మసేతువు.	4—0—0
14. బాలయోగిని	4—8—0
15. లోకోద్ధారకము.	4—0—0
16. శ్రీ శుష్కవేదాంత తమోభాస్కరము.	3—0—0
17. స్వబోధ సుధాకరము.	1—8—0
18. ఓంకార ప్రణవోపాసన.	1—4—0
19. ప్రశస్తి తర మాణిక్యమాల.	2—0—0
20. ఉపదేశామృతము 1 భాగము	0—8—0
„ 2 భాగము	0—10—0
„ 3 భాగము	1—8—0
„ 4 భాగము	1—8—0
21. ఓంకార సత్రయాగము.	2—0—0
22. గురుభక్తి ప్రభావము.	1—4—0
23. గృహస్థాశ్రమధర్మము (దివ్యజననము)	2—0—0
24. ధర్మోపన్యాసము 1 భాగము	3—0—0
„ 2 భాగము.	3—0—0
25. బ్రహ్మచర్యము.	1—4—0
26. కర్మసిద్ధాంతము.	1—0—0
27. మాయను మాయముచేయుట.	0—12—0
28. నిర్వాణ నిలయము.	2—0—0
29. నిర్విఘ్న యోగసిద్ధి.	1—0—0
30. శ్రీ మలయాళ యతీంద్రగీత.	3—0—0

పలయువారు:— ఈ క్రింది విలాసమునకు వ్రాసి తెప్పించుకొన వచ్చును.

శ్రీ వ్యాసాశ్రమము, ఏర్పేడు పోస్టు, (చిత్తూరుజిల్లా.)

